


فضائل اعمال

شیخ الحدیث حضرت مولانا محمد زکریا

(دوم)

فضائل
حج

فضائل
صدقات



وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ -
تم لوگ اللہ کے راستے میں خرچ کیا کرو اور اپنے آپ کو اپنے ہاتھوں ہلاکت میں نہ ڈالو۔

فَضَائِلُ صَدَقَاتِهَا

مع
فضائل حج

حصہ دوم

فخر الاماثل زبدۃ الافاضل حضرت مولانا الحاج الحافظ
المحدث محمد زکریا صاحب مدظلہ شیخ الحدیث مدرسہ مظاہر علوم سہارنپور

اڈوٹا بازار ایم ایس جینح روڈ
کراچی پاکستان 2213768

دَارُ الْإِشَاعَةِ

ایک ضروری گزارش!

معزز قارئین کرام! اس کتاب کو عام قاری کے مطالعہ، اُمتِ مسلمہ کی راہنمائی اور ثوابِ دارین کے خاطر پاکستان ورچوئل لائبریری پر شائع کر رہا ہوں۔ اگر آپ کو میری یہ کاوش پسند آئی ہے یا آپ کو اس کتاب کے مطالعے سے کوئی راہنمائی ملی ہے تو برائے مہربانی میرے اور میرے والدین کی بخشش کے لئے اللہ رب العزت سے دُعا ضرور کیجئے گا۔ شکر یہ

طالب دُعا سعید خان

ایڈمن پاکستان ورچوئل لائبریری

www.pdfbooksfree.pk

○
بِسْمِ اللّٰهِ الرَّحْمٰنِ الرَّحِیْمِ

فہرست مضامین

فضائل صدقات حصہ اول

صفحہ	مضمون	صفحہ	مضمون
۷۲	زانی چور وغیرہ پر صدقہ	۹	تمہید
۷۷	زبان کی حفاظت	۱۱	فصل اول: مال خرچ کرنے کے فضائل
۷۸	صدقہ سے مال کم نہیں ہوتا		
۸۱	باغ کی تہائی آمدنی کا صدقہ		آیات متعلقہ انفاق
۸۲	کتے کو پانی پلانے پر مغفرت	۱۹	تفسیر من واذی
۸۲	متفرق احادیث صدقات	۲۰	صدقۃ السرو والعلانیۃ
۸۶	قیامت میں فقراء کی شفاعت	۲۶	محبوب چیز کا خرچ کرنا
۹۱	بھوک کی حالت میں کھانا کھانا	۲۹	غصہ کا پینا اور معاف کرنا
۹۵	تین شخص اللہ کو محبوب ہیں اور تین مبعوض ہیں		حضرت ابو بکر صدیق <small>ؓ</small> کا غصہ میں صلہ رحمی کے ترک کا ارادہ
۹۹	صدقہ جاریہ	۳۷	خرچ کرنے پر بدلہ
	جن چیزوں کا ثواب مرنے کے بعد رہتا ہے	۴۸	صحابہ <small>ؓ</small> کا ایثار
۱۰۳	مہمان کا اکرام کرنا	۶۰	کافر قیدیوں کی اعانت
۱۱۲	پڑوسی کو ایذا دینا	۶۳	احادیث فضائل انفاق
۶	کلمۃ الخیر کہے یا چپ رہے	۶۵	حضرت ابو ذر <small>ؓ</small> کی حالت فرشتوں کی دعا خرچ کرنے والے کو
۱۱۹	مہمان کے لئے تکلف صرف ایک دن ہے	۶۷	بدلہ دے، روکنے والے کا مال برباد کر
۱۲۱	تیرا کھانا متقی لوگ کھائیں	۷۱	صحت کی حالت میں صدقہ

صفحہ	مضمون	صفحہ	مضمون
۱۹۸	مختصر فہرست آیات صلہ رحمی		کسی سے تعلقات پیدا کرنے کے
۲۰۴	مختصر فہرست آیات قطع رحمی	۱۲۲	لئے اوصاف ذیل دیکھئے
۲۰۷	قطع رحمی کا وبال	۱۲۳	صحبت کی تاثیر
۲۰۸	والدین کا ادب اور حق	۱۲۵	نادار کے صدقہ کرنے کی بحث
۲۱۰	صلہ رحمی کے فوائد		عورت کا خاوند کے مال سے صدقہ کرنا
	باپ کے بعد اس کے احباب سے	۱۳۱	ہر نیکی صدقہ ہے
۲۱۴	تعلقات	۱۳۵	صدقہ پر دوسرے کو ترغیب دینا
	باپ کے مرنے کے بعد نافرمان	۱۳۷	مصیبت زدہ کی مدد
۲۱۵	اولاد کے لئے تدبیر تلافی	۱۳۹	ریا کرنا شرک خفی ہے
۲۱۷	اولاد پر خرچ کرنا	۱۴۳	دوسری فصل: بخل کی مذمت
۲۱۹	کا فرماں کی اعانت	"	آیات
۲۲۲	ساری مخلوق اللہ کا کنبہ ہے		وَالَّذِينَ يَكْنِزُونَ الذَّهَبَ
	بدلہ کا لیا یا صلہ رحمی نہیں ہے بلکہ قطع	۱۴۸	وَالْفِضَّةَ آلايَةً
۲۲۵	رحمی پر صلہ رحمی کرے	۱۵۲	خوشدلی سے صدقہ کرنا
۲۲۷	قطع رحمی کا دنیا میں وبال	۱۵۷	يَسْتَبَدِلُ قَوْمًا غَيْرِكُمْ
۲۲۹	چوتھی فصل: زکوٰۃ کی تاکید	۱۶۲	بخیل باغ والوں کا قصہ
۲۳۰	آیات فضائل زکوٰۃ	۱۶۸	قییموں پر احسان کی آیات کی فہرست
۲۳۲	احادیث فضائل زکوٰۃ	۱۷۱	احادیث مذمت بخل
۲۳۸	زکوٰۃ کا ضابطہ درمیانی مال دینا ہے	۱۷۷	بلی کو بھوکا مارنے پر عذاب
	اپنی طرف سے زکوٰۃ سے زیادہ ادا	۱۸۰	وصیت میں وارثوں کی رعایت
۲۳۹	کرنا چاہیے	۱۸۳	گرانی کے انتظار میں مال روکنا
۲۴۲	سزا نفل ایک فرض کا بدلہ	۱۸۶	عورتوں کا کثرت سے جہنم جانا
۲۴۵	پانچویں فصل: زکوٰۃ نہ دینے پر وعید	۱۹۰	میری امت کا فتنہ مال ہے
۲۴۶	قارون کا واقعہ	۱۹۴	مال کے فوائد اور عیوب
۲۴۹	زکوٰۃ نہ دینے پر عذاب	۱۹۷	تیسری فصل: صلہ رحمی

فضائل صدقات حصہ اول

۷

فہرست

صفحہ	مضمون	صفحہ	مضمون
۲۶۵	زکوٰۃ سے خبیث مال طیب نہیں بنتا	۲۵۲	زکوٰۃ فقراء کا حق ہے جس پر ان کا قیامت میں مطالبہ ہوگا
۲۶۷	عورتوں کے لئے سونے کا زیور	۲۶۰	زکوٰۃ ادا نہ کرنے پر بلائیں
۲۶۹	زکوٰۃ میں ردی مال ادا کرنا	۲۶۲	زکوٰۃ ادا نہ کرنے پر مال کی ہلاکت
۲۷۹	زکوٰۃ کیسے آدمی کو دینا چاہیے اور اس کی صفات	۲۶۳	زکوٰۃ کا مال مل جانے سے دوسرا مال بھی ہلاک ہو جاتا ہے

فہرست مضامین فضائل صدقات حصہ دوم

صفحہ	مضمون	صفحہ	مضمون
۳۵۳	حدیث نمبر ۵: قرض دار کے ہدیہ اور سواری وغیرہ کو قبول کرنا۔	۲۸۳	پھٹی فصل: زہد و قناعت اور سوال نہ کرنے کی ترغیب میں۔
۳۵۷	حدیث نمبر ۶: قیامت کے دن پانچ باتوں کے جواب کے بغیر قدم نہ ہٹانا	۲۸۵	آیات
۳۵۷	علمائے آخرت کی بارہ علامات۔	۲۸۷	پچاس آیات متعلقہ دنیا کی بے ثباتی
۳۸۵	حدیث نمبر ۷: عبادت کے لئے فراغت پر سینے کا غنا سے بھر جانا۔	۳۰۹	اکتیس آیات متعلقہ مصائب پر صبر۔
۳۸۷	حدیث نمبر ۸: حُب دنیا پر نقصان آخرت۔	۳۲۱	اکتالیس آیات متعلقہ توکل و اعتماد علی اللہ۔
۴۱۵	حدیث نمبر ۹: بوڑھے آدمی کا دل دنیا کی محبت اور امیدوں کے طویل ہونے میں جوان ہونا۔	۳۲۱	احادیث
۴۲۵	حدیث نمبر ۱۰: دنیا کی بے رغبتی سے خالق و مخلوق کی محبت کا حاصل ہونا۔	۳۳۰	حدیث نمبر ۱: فاقہ کو اللہ کے غیر کے بجائے اللہ پر پیش کرنا۔
۴۳۲	حدیث نمبر ۱۱: حضور ﷺ کا تمام عمر جو کی روٹی بھی پیٹ بھر کر نہ کھانا۔	۳۳۵	حدیث نمبر ۲: مال بڑھانے کے لئے سوال کرنا۔
		۳۴۳	حدیث نمبر ۳: سخاوت نفس کے ساتھ مال لینا۔
		۳۴۶	حدیث نمبر ۴: بغیر اشراف کے مال قبول کرنا۔

صفحہ	مضمون	صفحہ	مضمون
۴۷۰	ادنیٰ کو دیکھے۔ حدیث نمبر ۱۷: مال کی وسعت اللہ کی طرف سے ڈھیل دینے کی علامت ہے۔	۴۴۵	بھوکا رہنے میں دس فائدے حدیث نمبر ۱۲: تھوڑی روزی پر راضی رہنے والے سے اللہ تعالیٰ کا تھوڑے عمل پر راضی ہو جانا۔
۴۷۲	حدیث نمبر ۱۸: اللہ کی اطاعت اور آخرت کی تیاری میں لگنے والا آدمی سمجھا رہے۔	۴۴۷	حدیث نمبر ۱۳: حضور ﷺ کا حضرت معاذ بن جبلؓ کو ناز و نعمت سے بچنے کی نصیحت فرمانا۔
۴۸۰	حدیث نمبر ۱۹: دنیا کی شرافت اور آخرت کا اعزاز موت کی تیاری اور اس کی یاد میں ہے۔	۴۴۸	حدیث نمبر ۱۴: اللہ تعالیٰ کا حضور ﷺ کو یہ وحی نہ بھیجنا کہ آپ تاجر نہیں یا مال جمع کریں۔
۵۲۰	حدیث نمبر ۲۰: قیامت کے دن نیکی اور بدی کا ٹولا جانا۔ ساتویں فصل:	۴۶۵	حدیث نمبر ۱۵: غنما مال کی کثرت پر نہیں بلکہ دل کے غمی ہونے پر موقوف ہے۔
۵۳۸	زاہدوں اور اللہ کے راستہ میں خرچ کرنے والوں کی ستر حکایات۔		حدیث نمبر ۱۶: آدمی مال و جمال کو اپنے سے اعلیٰ کے بجائے اپنے سے

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ
حَامِدًا وَمُصَلِّیًّا وَمُسَبِّحًا

اما بعد ایہ چند اوراق اللہ کے راستے میں خرچ کرنے کے فضائل میں ہیں جن کے متعلق اپنے سابقہ رسالہ فضائل حج کے شروع میں لکھ چکا ہوں کہ چچا جانؒ نور اللہ مرقدہ کو اس رسالہ کا بہت اہتمام تھا۔ اور اپنی زندگی کے آخری ایام میں بار بار اس کی تاکید فرمائی اور ایک مرتبہ جب کہ عصر کی نماز کھڑی ہو رہی تھی تکبیر ہوتے ہوئے صف سے آگے منہ نکال کر اس ناپاک کو حکم فرمایا کہ بھولنا نہیں اس زمانہ میں چچا جان عجلت کی وجہ سے خود امامت نہ کرتے تھے اس لئے مقتدیوں کی صف ہی میں وہ بھی شریک تھے۔ اتنے اصرار اور تاکید کے باوجود اپنی کوتاہی سے اس میں تاخیر ہوتی ہی چلی گئی اور نہ صرف تاخیر بلکہ تقریباً التواء ہی ہو گیا تھا کہ مقدّرات سے شوال ۱۳۶۶ھ میں ہستی حضرت نظام الدین کا طویل قیام پیش آیا جیسا کہ رسالہ فضائل حج کے ابتداء میں لکھ چکا ہوں اور اس رسالہ کے اختتام کے بعد بھی جب سہارنپور واپسی کی کوئی صورت پیدا نہ ہوئی تو ۲۴ شوال ۱۳۶۶ھ چہار شنبہ کو اس رسالہ کی ابتداء کر دی گئی۔ حق تعالیٰ شانہ اپنے اس لطف و انعام اور کرم سے جو میری گندگیوں کے باوجود دین اور دنیا دونوں کے اعتبار سے روز افزوں ہیں اس کو تکمیل کو پہنچا کر قبول فرمائے۔ وَمَا تَوْفِیْقِیْ اِلَّا بِاللّٰهِ عَلَیْهِ تَوَكَّلْتُ وَالِیْهِ اُنِیْبُ۔ اس رسالہ میں سات فصلیں لکھنے کا خیال ہے۔ پہلی فصل میں اللہ تعالیٰ کے راستے میں خرچ کرنے کے فضائل۔ دوسری فصل میں بخل کی مذمت، تیسری فصل میں صلہ رحمی کا خصوصی اہتمام، چوتھی فصل میں زکوٰۃ کا وجوب اور فضائل، پانچویں فصل میں زکوٰۃ ادا نہ کرنے پر وعیدیں، چھٹی فصل میں زہد و قناعت اور سوال نہ کرنے کی ترغیب ساتویں فصل میں زاہدوں اور اللہ تعالیٰ کے راستے میں خرچ کرنے والوں کی حکایات۔

بِسْمِ اللّٰهِ الرَّحْمٰنِ الرَّحِیْمِ

﴿فصل اول﴾

مال خرچ کرنے کے فضائل میں

اللہ پاک کے کلام اور اس کے سچے رسولؐ سید البشر کے ارشادات میں خرچ کرنے کی ترغیب اور اس کے فضائل اتنی کثرت سے وارد ہیں کہ حد نہیں۔ ان کو دیکھنے سے معلوم ہوتا ہے کہ پیسہ پاس رکھنے کی چیز ہے ہی نہیں۔ یہ پیدا ہی اس لئے ہوا ہے کہ اس کو اللہ کے راستے میں خرچ کیا جائے جتنی کثرت سے اس مسئلہ پر ارشادات ہیں ان کا دسواں بیسواں حصہ بھی جمع کرنا مشکل ہے نمونے کے طور پر چند آیات اور چند احادیث کا ترجمہ اپنی عادت کے موافق پیش کرتا ہوں۔ آیات۔

(۱) هُدًى لِّلْمُتَّقِينَ ۝ الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنفِقُونَ ۝ وَالَّذِينَ يُؤْمِنُونَ بِمَا أُنزِلَ إِلَيْكَ وَمِمَّا أُنزِلَ مِنْ قَبْلِكَ وَبِالْآخِرَةِ هُمْ يُوقِنُونَ ۝ أُولَٰئِكَ عَلَىٰ هُدًى مِنْ رَبِّهِمْ ۚ وَأُولَٰئِكَ هُمُ الْمُفْلِحُونَ (بقرہ ۲: ۲-۵)

ترجمہ)..... یہ کتاب سچی قرآن شریف راستہ بتانے والی ہے خدا سے ڈرو لوگو جو یقین لاتے ہیں غیب کی چیزوں پر اور قائم رکھتے ہیں نماز کو اور جو کچھ ہم نے ان کو دیا اس میں سے خرچ کرتے ہیں اور وہ لوگ ایسے ہیں جو یقین رکھتے ہیں (ایمان لاتے ہیں) اس کتاب پر بھی جو آپ پر نازل کی گئی اور ان کتابوں پر بھی جو آپ سے پہلے نازل کی گئیں اور آخرت پر بھی وہ یقین رکھتے ہیں۔ یہی لوگ اس صحیح راستہ پر ہیں۔ اس کے رب کی طرف سے ملا ہے اور یہی لوگ فلاح کو پہنچنے والے ہیں۔

فائدہ: اس آیت شریفہ میں کئی مضمون قابل غور ہیں۔ (الف) راستہ بتانے والی ہے خدا سے ڈرنے والوں کو یعنی جس کو مالک کا خوف نہ ہو مالک کو مالک نہ جانتا ہو وہ اپنے پیدا کرنے والے سے جاہل ہو اس کو قرآن پاک کا بتایا ہوا راستہ کب نظر آسکتا ہے۔ راستہ اسی کو نظر آتا ہے جس میں دیکھنے کی صلاحیت بھی ہو جس میں دیکھنے کا ذریعہ آنکھ ہی نہ ہو وہ کیا دیکھے گا۔ اسی طرح جس کے دل میں مالک کا خوف ہی نہ ہو وہ مالک کے حکم کی کیا پرواہ کرے گا۔ (ب) نماز کو قائم رکھنا یہ ہے

کہ اُس کو اُس کے آداب اور شرائط کی رعایت رکھتے ہوئے پابندی اور اہتمام سے ادا کرے جس کا تفصیلی بیان رسالہ فضائل نماز میں گزر چکا ہے۔ اُس میں حضرت ابن عباس رضی اللہ عنہما کا یہ ارشاد نقل کیا گیا ہے کہ نماز کو قائم کرنے سے یہ مراد ہے کہ اس کے رکوع و سجود کو اچھی طرح ادا کرے، ہمہ تن متوجہ رہے اور خشوع و خضوع کے ساتھ پڑھے۔ حضرت قتادہ رضی اللہ عنہ کہتے ہیں کہ نماز کا قائم کرنا اس کے اوقات کی حفاظت رکھنا اور وضو کا رکوع و سجود کا اچھی طرح ادا کرنا ہے۔ (ح) فلاح کا پہنچنا بہت اونچی چیز ہے۔ فلاح کا لفظ جہاں کہیں آتا ہے وہ اپنے مفہوم میں دین اور دنیا کی بہبود اور کامیابی کو لئے ہوئے ہوتا ہے۔ امام راغب نے لکھا ہے کہ ذبیوی فلاح ان خوبیوں کا حاصل کر لینا ہے جن سے دینی زندگی بہترین بن جائے اور وہ بقا اور غنی اور عزت ہیں اور اخروی فلاح چار چیزیں ہیں وہ بقا جس کو کبھی فنا نہ ہو۔ وہ تو نگری جس میں فقر کا شائبہ نہ ہو، وہ عزت جس میں کسی قسم کی ذلت نہ ہو، وہ علم جس میں جہل کا دخل نہ ہو اور جب فلاح کو مطلق بولا گیا تو اس میں دین و دنیا کی فلاح آگئی۔

(۲) لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ ج وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ ۖ وَأَقَامَ الصَّلَاةَ وَآتَى الزَّكَاةَ ۖ (بقرہ ۲: ۱۷۷)

ترجمہ)..... سارا کمال اسی میں نہیں ہے کہ تم اپنا منہ مشرق کی طرف کر لو یا مغرب کی طرف لیکن اصل کمال تو یہ ہے کہ کوئی شخص اللہ تعالیٰ پر ایمان لائے اور قیامت کے دن پر اور فرشتوں پر اور اللہ تعالیٰ کی کتابوں پر اور سب پیغمبروں پر اور اللہ تعالیٰ کی محبت میں مال دیتا ہو اپنے رشتہ داروں کو اور یتیموں کو اور غریبوں کو اور مسافروں کو اور لا چاری میں سوال کرنے والوں کو اور (قیدیوں اور غلاموں کی) گردن چھڑانے میں خرچ کرنا ہو اور نماز کو قائم رکھتا ہو اور زکوٰۃ ادا کرتا ہو کہ اصل کمالات یہ چیزیں ہیں۔ آپت شریفہ میں ان کی بعض اور صفات کا ذکر فرما کر ارشاد ہے کہ یہی لوگ سچے ہیں اور یہی لوگ متقی ہیں۔

فائدہ: حضرت قتادہ کہتے ہیں کہ یہود مغرب کی طرف نماز پڑھتے تھے اور نصاریٰ مشرق کی طرف نماز پڑھتے تھے۔ اس پر یہ آیت شریفہ نازل ہوئی اور بھی متعدد حضرات سے اس قسم کا مضمون نقل کیا گیا ہے۔ امام ہصا ص نے لکھا ہے کہ آیت شریفہ میں یہود اور نصاریٰ پر رد ہے کہ

جب انھوں نے قبلہ کے منسوخ ہونے (یعنی بیت المقدس کے بجائے کعبہ کو قرار دینے) پر اعتراض کیا تو حق تعالیٰ شانہ نے یہ آیت نازل فرمائی کہ نیکی اللہ تعالیٰ کی اطاعت میں ہے بغیر اس کی اطاعت کے مشرق و مغرب کی توجہ کوئی چیز نہیں ہے۔ ۱۰ اللہ کی محبت میں مال دینا ہوگا یہ مطلب ہے کہ ان چیزوں میں اللہ جل شانہ کی محبت اور خوشنودی کی وجہ سے خرچ کرے۔ نام و نمود اور اپنی شہرت و عزت کی وجہ سے خرچ نہ کرے اور اس ارادے سے خرچ کرنا نیکی برباد گناہ لازم کے مصداق ہے۔ اپنا مال بھی خرچ کیا اور اللہ جل شانہ کے یہاں بجائے ثواب کے گناہ ہوا۔ حضور اقدس ﷺ کا ارشاد ہے کہ حق تعالیٰ شانہ تمہاری صورتوں اور تمہارے مالوں کی طرف نہیں دیکھتے (کہ کتنا خرچ کیا) بلکہ تمہارے اعمال اور تمہارے دلوں کی طرف دیکھتے ہیں (کہ کس نیت اور کس ارادے سے خرچ کیا) ۱۱ ایک اور حدیث میں حضور ﷺ کا ارشاد ہے کہ مجھے تم پر بہت زیادہ خوف شرک اصغر کا ہے صحابہ نے عرض کیا یا رسول اللہ ﷺ (شرک اصغر کیا ہے۔ حضور ﷺ نے فرمایا دکھاوے کے لئے عمل کرنا۔ احادیث میں بہت کثرت سے دکھاوے کے لئے خرچ کرنے پر تنبیہ کی گئی ہے جو آئندہ آئے گی۔ یہ ترجمہ اس صورت میں ہے کہ آیت شریفہ میں اللہ کی محبت میں دنیا مراد ہو بعض علماء نے خرچ کرنے کی محبت کا ترجمہ کیا ہے یعنی جو خرچ کیا ہے اس پر مسرور ہو، یہ نہ ہو کہ اس وقت تو خرچ کر دیا پھر اس پر قلق ہو رہا ہے کہ میں نے کیوں خرچ کر دیا۔ کیسی بے وقوفی ہوئی روپیہ کم ہو گیا وغیرہ وغیرہ ۱۲ اور اکثر علماء نے مال کی محبت کا ترجمہ کیا ہے۔ یعنی باوجود مال کی محبت کے ان مواقع میں خرچ کرے۔ ایک حدیث میں ہے کسی شخص نے عرض کیا یا رسول اللہ ﷺ (مال کی محبت کا کیا مطلب ہے؟ مال سے تو ہر ایک کو محبت ہوتی ہے۔ حضور ﷺ نے فرمایا کہ جب تو مال خرچ کرے تو اس وقت تیرا دل تیری اپنی ضرورتیں جتائے اور اپنی حاجت کا ڈرول میں پیدا ہو کہ عمر ابھی بہت باقی ہے مجھے احتیاج نہ ہو جائے۔ ایک حدیث میں ہے کہ حضور ﷺ نے ارشاد فرمایا بہترین صدقہ یہ ہے کہ تو ایسے وقت میں خرچ کرے جب تندرست ہو اپنی زندگی اور بہت زمانے تک دنیا میں رہنے کی امید ہو۔ ایسا نہ کر کہ صدقہ کرنے کو تامل رہے یہاں تک کہ جب دم نکلنے لگے اور موت کا وقت قریب آجائے تو کہنے لگے اتنا فلاں کو دیا جائے اور اتنا فلاں جگہ دیا جائے کہ اب تو وہ فلاں کا ہو گیا ۱۳ مطلب یہ ہے کہ جب اپنے سے ماپوسی ہوگی اور اپنی ضرورت اور حاجت کا ڈر نہ رہا تو آپ نے کہنا شروع کر دیا کہ اتنا فلاں مسجد میں، اتنا فلاں مدرسہ میں حالانکہ اب وہ گویا وارث کا مال بن گیا۔ اب حلوائی کی دوکان پر نانا کی فاتحہ ہے۔ جب تک اپنی

ضرورتیں وابستہ تھیں تب تو خرچ کرنے کی توفیق نہ ہوئی اب جب کہ وہ دوسرے کے یعنی وارث کے پاس جانے لگا تو آپ کو اللہ واسطے دینے کا جذبہ پیدا ہوا۔ اسی واسطے شریعت مطہرہ نے حکم دے دیا کہ مرتے وقت کا صدقہ ایک تہائی مال میں اثر کر سکتا ہے۔ اگر کوئی اس وقت سارا مال صدقہ کر کے مر جائے تو وارثوں کی اجازت کے بغیر تہائی سے زیادہ میں اُس کی وصیت معتبر نہ ہوگی اس آیت شریفہ میں مال کو بیٹائی مساکین وغیرہ پر خرچ کرنے کو مستقل طور پر ذکر فرمایا ہے اور آخر میں زکوٰۃ کو علیحدہ ذکر فرمایا ہے جس سے معلوم ہوتا ہے کہ یہ اخراجات زکوٰۃ کے علاوہ باقی مال میں سے ہیں۔ اس کا بیان احادیث کے ذیل میں نمبر پر آ رہا ہے۔

(۳) وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا ۗ إِنَّ اللَّهَ يُحِبُّ الْمُحْسِنِينَ ۝ (بقرہ ۲: ۱۹۰)

ترجمہ..... اور تم لوگ اللہ کے راستے میں خرچ کیا کرو اور اپنے آپ کو اپنے ہاتھوں تباہی میں نہ ڈالو اور خرچ وغیرہ کو اچھی طرح کیا کرو بے شک حق تعالیٰ محبوب رکھتے ہیں اچھی طرح کام کرنے والوں کو۔

فائدہ: حضرت حذیفہ رضی اللہ عنہ فرماتے ہیں کہ ”اپنے آپ کو ہلاکت میں نہ ڈالو“ یہ فقر کے ڈر سے اللہ کے راستے میں خرچ کا چھوڑ دینا ہے۔ حضرت ابن عباس رضی اللہ عنہما فرماتے ہیں کہ ہلاکت میں ڈالنا یہ نہیں ہے کہ آدمی اللہ کے راستے میں قتل ہو جائے بلکہ یہ اللہ تعالیٰ کے راستے میں خرچ سے رک جانا ہے۔ حضرت ضحاک رضی اللہ عنہ بن جبیر فرماتے ہیں کہ انصار اللہ تعالیٰ کے راستے میں خرچ کیا کرتے تھے اور صدقہ کیا کرتے تھے۔ ایک سال قحط ہو گیا۔ اُن کے خیالات بُرے ہو گئے اور اللہ کے راستے میں خرچ کرنا چھوڑ دیا اس پر یہ آیت شریفہ نازل ہوئی۔ حضرت اسلام کہتے ہیں کہ ہم قسطنطنیہ کی جنگ میں شریک تھے کفار کی بہت بڑی جماعت مقابلے پر آگئی مسلمانوں میں سے ایک شخص تلوار لے کر اُن کی صف میں گھس گیا دوسرے مسلمانوں نے شور کیا کہ اپنے آپ کو ہلاکت میں ڈال دیا۔ حضرت ابویوب رضی اللہ عنہ انصاری بھی اس جنگ میں شریک تھے وہ کھڑے ہوئے اور ارشاد فرمایا کہ یہ اپنے آپ کو ہلاکت میں ڈالنا نہیں ہے۔ تم اس آیت شریفہ کا یہ مطلب بتاتے ہو۔ یہ آیت تو ہمارے بارے میں نازل ہوئی بات یہ ہوتی تھی کہ جب اسلام کو فروغ ہونے لگا اور دین کے حامی بہت سے پیدا ہو گئے تو ہماری یعنی انصار کی چپکے چپکے یہ رائے ہوئی کہ اب اللہ جل شانہ نے اسلام کو غلبہ تو عطا فرما ہی دیا اور لوگوں میں دین کے مددگار بہت سے پیدا ہو گئے۔ ہمارے اموال، کھیتیاں وغیرہ عرصہ سے خبر گیری پوری نہ ہو سکنے کی وجہ سے برباد ہو رہی ہیں ہم ان کی خبر گیری اور اصلاح کر

لیں۔ اس پر یہ آیت شریفہ نازل ہوئی اور ہلاکت میں اپنے کو ڈالنا اپنے اموال کی اصلاح میں مشغول ہو جانا اور جہاد کو چھوڑ دینا ہے ۵

(۴)..... وَیَسْئَلُونَكَ مَاذَا يُنْفِقُونَ ۖ قُلِ الْعَفْوَ ۗ (بقرہ ۲: ۲۱۹)

(ترجمہ)..... لوگ آپ سے پوچھتے ہیں کہ خیرات میں کتنا خرچ کریں آپ فرمادیجئے کہ جتنا (ضرورت سے) زائد ہو۔

فائدہ: یعنی مال تو خرچ ہی کرنے کے واسطے ہے۔ جتنی اپنی ضرورت ہو اس کے موافق رکھ کر جو زائد ہو وہ خرچ کر دے۔ حضرت ابن عباسؓ فرماتے ہیں کہ اپنے اہل و عیال کے خرچ سے جو بچے وہ عفو ہے۔ حضرت ابو امامہؓ حضور اقدسؐ کا ارشاد نقل کرتے ہیں کہ اے آدمی! جو تجھ سے زائد ہے اس کو تو خرچ کر دے یہ بہتر ہے تیرے لئے اور تو اس کو روک کر رکھے۔ یہ تیرے لئے برا ہے اور بقدر ضرورت پر کوئی ملامت نہیں اور خرچ کرنے میں ان لوگوں سے ابتدا کر جو تیرے عیال میں ہیں اور اونچا ہاتھ (یعنی دینے والا ہاتھ) بہتر ہے اس ہاتھ سے جو نیچے ہو (یعنی لینے کے لئے پھیلا ہوا ہو) حضرت عطا سے بھی یہی نقل کیا گیا کہ عفو سے مراد ضرورت سے زائد ہے حضرت ابو سعید خدریؓ فرماتے ہیں کہ ایک مرتبہ حضورؐ نے ارشاد فرمایا کہ جس کے پاس سواری زائد ہو وہ ایسے شخص کو سواری دے جس کے پاس سواری نہیں ہے اور جس کے پاس توشہ زائد ہو وہ ایسے شخص کو توشہ دے جس کے پاس توشہ نہ ہو (حضورؐ نے اس قدر اہتمام سے یہ بات فرمائی کہ) ہمیں یہ یگان ہونے لگا کہ کسی شخص کا اپنے کسی ایسے مال میں حق ہی نہیں ہے جو اس کی ضرورت سے زائد ہو ۵۔ اور کمال کا درجہ ہے بھی یہی کہ آدمی کی اپنی واقعی ضرورت سے زائد جو چیز ہے وہ خرچ ہی کرنے کے واسطے ہے جمع کر کے رکھنے کے واسطے نہیں ہے۔ بعض علماء نے عفو کا ترجمہ ہبل کا کیا ہے یعنی جتنا آسانی سے خرچ کر سکے کہ اس کو خرچ کرنے سے خود پریشان ہو کر دیوبی تکلیف میں مبتلا نہ ہو اور دوسرے کا حق ضائع ہونے سے آخرت کی تکلیف میں مبتلا نہ ہو۔ حضرت ابن عباسؓ سے نقل کیا گیا کہ بعض آدمی اس طرح صدقہ کرتے تھے کہ اپنے کھانے کو بھی ان کے پاس نہ رہتا تھا حتیٰ کہ دوسرے لوگوں کو ان پر صدقہ کرنے کی نوبت آجاتی تھی۔ اس کا یہ ہے یہ آیت نازل ہوئی۔ حضرت ابو سعید خدریؓ فرماتے ہیں کہ ایک شخص مسجد میں تشریف لائے حضور اقدسؐ نے ان کی حالت دیکھ کر لوگوں سے کپڑا خیرات کرنے کو ارشاد فرمایا۔ بہت سے کپڑے چندے میں جمع ہو گئے۔ حضورؐ نے ان میں سے دو کپڑے ان صاحب کو عطا فرما

دیئے۔ اُس کے بعد پھر حضور ﷺ نے صدقہ کرنے کی ترغیب دی اور لوگوں نے صدقے کا مال دیا تو ان صاحب نے بھی دو کپڑوں میں سے ایک صدقے میں دے دیا تو حضور ﷺ نے ناراضی کا اظہار فرمایا اور اُن کا کپڑا واپس فرمادیا^۵۔ قرآن پاک میں اپنی احتیاج کے باوجود خرچ کرنے کی ترغیب بھی آئی ہے لیکن یہ انہیں لوگوں کے لئے ہے جو اس کی بشارت سے برداشت کر سکتے ہوں اُن کے دلوں میں واقعی طور پر آخرت کی اہمیت دنیا پر غالب آگئی ہو۔ جیسے کہ آیات کے سلسلہ نمبر ۳۸ پر یہ مضمون تفصیل سے آرہا ہے۔

۵..... مَنْ ذَٰلِذِی يُقْرِضُ اللَّهَ قَرْضًا حَسَنًا فَيُضِعْفَهُ لَهُ أَضْعَافًا كَثِيرَةً
وَاللَّهُ يَقْبِضُ وَيَبْصِطُ ۖ وَإِلَيْهِ تُرْجَعُونَ ۝ (بقرہ ۲۴۵:۲)

(ترجمہ)..... کون ہے ایسا شخص جو اللہ جل شانہ کو قرض دے اچھی طرح قرض دینا پھر اللہ تعالیٰ اس کو بڑھا کر بہت زیادہ کر دے (اور خرچ کرنے سے تنگی کا خوف نہ کرو) کہ اللہ جل شانہ ہی تنگی اور فراخی کرتے ہیں (اسی کے قبضہ میں ہے) اور اسی کی طرف (مرنے کے بعد) لوٹائے جاؤ گے۔

فائزہ: اللہ کے راستے میں خرچ کرنے کو قرض سے اس لئے تعبیر کیا گیا کہ جیسے قرض کی ادائیگی اور واپسی ضروری ہوتی ہے اسی طرح اللہ تعالیٰ کے راستے میں خرچ کرنے کا اجر و ثواب اور بدلہ ضرور ملتا ہے۔ اس لئے اس کو قرض سے تعبیر کیا گیا۔ حضرت عمرؓ فرماتے ہیں کہ اللہ تعالیٰ کو قرض دینے سے اللہ تعالیٰ کے راستے میں خرچ کرنا مراد ہے۔ حضرت ابن مسعودؓ فرماتے ہیں کہ جب یہ آیت شریفہ نازل ہوئی تو حضرت ابوالدرداء انصاریؓ حضور ﷺ کی خدمت میں حاضر ہوئے اور عرض کیا یا رسول اللہ ﷺ (اللہ جل شانہ ہم سے قرض مانگتے ہیں۔ حضور ﷺ نے فرمایا بے شک، وہ عرض کرنے لگے اپنا دست مبارک مجھے پکڑا دیجئے) تاکہ میں آپ کے دست مبارک پر ایک عہد کروں (حضور ﷺ نے اپنا ہاتھ بڑھایا انہوں نے معاہدے کے طور پر حضور ﷺ کا ہاتھ پکڑ کر عرض کیا کہ یا رسول اللہ ﷺ) میں نے اپنا باغ اپنے اللہ کو قرض دے دیا ہے۔ ان کے باغ میں چھ سو درخت کھجوروں کے تھے اور اسی باغ میں ان کے بیوی بچے رہتے تھے۔ یہاں سے اٹھ کر پھر اپنے باغ میں گئے اور اپنی بیوی اُمّ دعدانؓ سے آواز دے کر کہا کہ چلو اس باغ سے نکل چلو یہ باغ میں نے اپنے رب کو دے دیا۔

دوسری حدیث میں حضرت ابو ہریرہؓ فرماتے ہیں کہ حضور ﷺ نے اس باغ کو چند تیسہوں

میں تقسیم کر دیا۔ ایک حدیث میں ہے کہ جب یہ آیت شریفہ نازل ہوئی مَنْ جَاءَ بِالْحَسَنَةِ الْاَيَّةِ جَوَافِكِ نِيَكِي كَرَّهَ اس کو دس گنا ثواب ملے گا تو حضور ﷺ نے دعا کی کہ یا اللہ میری امت کا ثواب اس سے بھی زیادہ کر دے۔ اس کے بعد یہ آیت مَنْ ذَا الَّذِي يُقْرَضُ اللّٰهُ نَازِلَ هُوَی۔ حضور ﷺ نے پھر دعا کی یا اللہ میری امت کا ثواب اور بھی زیادہ کر دے پھر مَثَلُ الَّذِيْنَ يُنْفِقُوْنَ الْاَيَّةِ۔ جو نمبر پر آرہی ہے نازل ہوئی، حضور ﷺ نے پھر دعا کی، یا اللہ میری امت کا ثواب بڑھا دے۔ اس پر اِنَّمَا يُؤْتِي الصَّابِرُوْنَ اَجْرَهُمْ بِغَيْرِ حِسَابٍ (مرم ۳۹: ۱۰) نازل ہوئی کہ صبر کرنے والوں کو ان کا ثواب پورا پورا دیا جائے گا جو بے اندازہ اور بے شمار ہوگا۔ ایک حدیث میں ہے کہ ایک فرشتہ ندا کرتا ہے۔ کون ہے جو آج قرض دے اور کل کو پورا بدلہ لے لے۔ ایک اور حدیث میں ہے کہ اللہ جل شانہ فرماتے ہیں اے آدمی! اپنا خزانہ میرے پاس امانت رکھا دے نہ اس میں آگ لگ جائے کا اندیشہ ہے نہ غرق ہو جانے کا نہ چوری کا۔ میں ایسے وقت میں وہ تجھ کو پورا کا پورا واپس کروں گا جس وقت تجھے اس کی انتہائی ضرورت ہوگی۔

(۶)..... يَا أَيُّهَا الَّذِينَ آمَنُوا انْفِقُوا مِمَّا رَزَقْنَاكُمْ مِّن قَبْلِ أَنْ يَأْتِيَكُمْ يَوْمٌ لَا يَبِيعُ فِيهِ وَلَا خَلَّةٌ وَلَا شَفَاعَةٌ (بقرة ۲: ۲۵۴)

ترجمہ)..... اے ایمان والو! خرچ کر لو ان چیزوں میں سے جو ہم نے تم کو دی ہیں قبل اس کے کہ وہ دن آجائے جس میں نہ تو خرید و فروخت ہو سکتی ہے، نہ دوستی ہوگی، نہ کسی کی (اللہ تعالیٰ کی اجازت بغیر) سفارش ہوگی۔

فائزہ: یعنی اس دن نہ تو خرید و فروخت ہے کہ کوئی اس دن دوسروں کی نیکیاں خرید لے، نہ دوستی ہے کہ تعلقات میں کوئی دوسرے سے نیکیاں مانگ لے، نہ بغیر اجازت کے سفارش کا کسی کو کوئی حق ہے کہ اپنی طرف سے منت سماجت کر کے سفارش ہی کرالے۔ غرض جتنے اسباب دوسرے سے اعانت حاصل کرنے کے لئے ہوا کرتے ہیں وہ سب ہی اس دن مفقود ہوں گے۔ اس دن کے واسطے کچھ کرنا ہے تو آج کا دن ہے جو بونا ہے بولیا جائے۔ اس دن تو کھیتی کے کاٹنے ہی کا دن ہے جو بویا گیا ہے وہ کاٹ لیا جائے گا۔ غلہ ہو یا پھول، کانٹے ہوں یا ایندھن ہر شخص خود ہی غور کر لے کہ وہ کیا بویا ہے۔

(۷)..... مَثَلُ الَّذِيْنَ يُنْفِقُوْنَ اَمْوَالَهُمْ فِيْ سَبِيْلِ اللّٰهِ كَمَثَلِ حَبَّةٍ اَنْبَتَتْ سَبْعَ سَنَابِلٍ فِيْ كُلِّ سُنْبُلَةٍ مِّائَةٌ حَبَّةٌ وَاللّٰهُ يُضَاعِفُ لِمَنْ يَّشَاءُ وَاللّٰهُ

وَاسِعٌ عَلَيْهِمْ (بقرہ: ۲۶۱)

ترجمہ..... جو لوگ اللہ تعالیٰ کے راستہ میں (یعنی خیر کے کاموں میں) اپنے مالوں کو خرچ کرتے ہیں ان کی مثال ایسی ہے جیسا کہ ایک دانہ ہو جس میں سات بالیں اُگی ہوں اور ہریال میں سو دانے ہوں (تو ایک دانہ سے سات سو دانے مل گئے) اور اللہ جل شانہ جس کو چاہے زیادہ عطا فرمادیتے ہیں۔ اللہ جل شانہ بڑی وسعت والے ہیں (ان کے یہاں کسی چیز کی کمی نہیں) اور جاننے والے ہیں (کہ خرچ کرنے والے کی نیت کا حال بھی ان کو خوب معلوم ہے۔

فائدہ: ایک حدیث میں آیا ہے کہ اعمال چھ قسم کے ہیں اور آدمی چار قسم کے ہیں۔ اعمال کی چھ قسمیں یہ ہیں کہ! دو عمل تو واجب کرنے والے ہیں اور دو عمل برابر برابر ہیں اور ایک عمل دس گنا ثواب رکھتا ہے اور ایک عمل سات سو گنا ثواب رکھتا ہے۔ جو واجب کرنے والے ہیں وہ تو یہ ہیں کہ جو شخص اس حالت میں مرے کہ شرک نہ کرتا ہو وہ جنت میں داخل ہو کر رہے گا اور جو ایسی حالت میں مرے کہ شرک کرتا ہو وہ جہنم میں داخل ہوگا اور برابر برابر یہ ہیں کہ جو شخص کسی نیکی کا ارادہ کرے اور عمل نہ کر سکے اس کو ایک ثواب ملتا ہے اور جو گناہ کرے اس کو ایک بدلہ ملتا ہے اور جو شخص کوئی نیکی کرے اس کو دس گنا ثواب ملتا ہے اور جو اللہ تعالیٰ کے راستے میں خرچ کرے اس کو ہر خرچ کا سات سو گنا ثواب ملتا ہے۔ اور آدمی چار طرح کے ہیں۔ ایک وہ لوگ ہیں جن پر دنیا میں بھی وسعت ہے، آخرت میں بھی، دوسرے وہ جن پر دنیا میں وسعت، آخرت میں تنگی تیسرے وہ جن پر دنیا میں تنگی، آخرت میں وسعت، چوتھے وہ جن پر دنیا میں بھی تنگی اور آخرت میں بھی تنگی، ❶ کہ یہاں کے فقر کے ساتھ اعمال بھی خراب ہوئے جن کی وجہ سے وہاں بھی کچھ نہ ملا۔ دنیا اور آخرت دونوں ہی برباد ہو گئے۔ حضرت ابو ہریرہ رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ جو شخص ایک کھجور کی بقدر بھی صدقہ کرے بشرطیکہ طیب مال سے ہو خبیث مال نہ ہو اس لئے کہ حق تعالیٰ شانہ طیب مال ہی کو قبول کرتے ہیں تو حق تعالیٰ اُس صدقہ کی پرورش کرتے ہیں۔ جیسا کہ تم لوگ اپنے پچھیرے کی پرورش کرتے ہو حتیٰ کہ وہ صدقہ بڑھتے بڑھتے پہاڑ کے برابر ہو جاتا ہے ❷ ایک اور حدیث میں ہے کہ جو شخص ایک کھجور اللہ تعالیٰ کے راستے میں خرچ کرتا ہے۔ حق تعالیٰ شانہ اس کے ثواب کو اتنا بڑھاتے ہیں کہ وہ اُحد پہاڑ سے بڑا ہوتا ہے۔ اُحد کا پہاڑ مدینہ طیبہ کا بہت بڑا پہاڑ ہے اس صورت میں سات سو سے بہت زیادہ اجر و ثواب ہو جاتا ہے۔ ایک حدیث میں آیا ہے کہ جب یہ سات سو گئے والی آیت شریفہ نازل ہوئی تو حضور اقدس صلی اللہ علیہ وسلم

نے اللہ جل شانہ سے ثواب کے زیادہ ہونے کی دُعا کی اس پر پہلی آیت نمبر ۵ والی نازل ہوئی ❶
اس قول کے موافق اس آیت شریفہ کا نزول مقدم ہوا۔ دوسری حدیث میں اس کا عکس آیا ہے جیسا
کہ پہلے نمبر ۵ کے ذیل میں گزرا ہے۔

۸.....الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ لَمْ يَأْتِبِعُونَ مَا أَنْفَقُوا مَنًّا وَلَا أَدَىٰ
لَهُمْ لِأَجْرِهِمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ۝ (بقرہ ۲: ۲۶۶)

ترجمہ)..... جو لوگ اپنا مال اللہ تعالیٰ کی راہ میں خرچ کرتے ہیں پھر نہ تو (جس کو دیا اس پر) احسان
جاتا ہے (اور نہ کسی اور طرح) اس کو اذیت پہنچاتے ہیں تو اُن کے لئے اُن کے رب کے پاس
اس کا ثواب ہے اور (قیامت کے دن) اُن کو نہ تو کسی قسم کا خوف ہوگا اور نہ وہ غمگین ہوں گے۔

فائدہ: یہ آیت شریفہ پہلی آیت کے بعد ہی ہے اور اس رکوع میں سارا ہی مضمون اسی کے
متعلق ہے۔ اللہ تعالیٰ کے راستے میں خرچ کرنے کی ترغیب اور احسان جتا کر اُس کو برباد نہ کرنے
پر تشبیہ ہے اور کسی اور طرح سے اذیت پہنچانے کا یہ مطلب ہے کہ اپنے اس احسان کی وجہ سے اس
کے ساتھ حقارت کا برتاؤ کرے، اس کو ذلیل سمجھے۔ حضور اقدس ۳ کا ارشاد ہے کہ چند آدمی جنت
میں داخل نہ ہوں گے۔ ان میں سے ایک وہ شخص ہے جو اپنے دیئے ہوئے پر احسان جتائے، دوسرا
وہ ہے جو والدین کی نافرمانی کرے، تیسرا وہ ہے جو شراب پیتا رہتا ہو وغیرہ وغیرہ ❷۔ امام غزالی نے
احیاء العلوم میں صدقہ کے آداب میں لکھا ہے۔ کہ اس کو مَن اور اذی سے برباد نہ کرے۔ مَن اور
اذی کی تفصیل میں علماء کے چند قول ہیں۔ بعض علماء نے لکھا ہے کہ مَن یہ ہے کہ خود اس سے اس کا
تذکرہ کرے اور اذی یہ ہے کہ اس کا دوسروں سے اظہار کرے بعض علماء نے فرمایا ہے کہ مَن یہ
ہے کہ اس عطا کے بدلے میں اس سے کوئی بیگار لے اور اذی یہ ہے کہ اُس کو فقیری کا طعنہ دے
بعض نے فرمایا ہے، مَن یہ ہے کہ اس عطا کی وجہ سے اپنی بڑائی اس پر ظاہر کرے اور اذی یہ ہے کہ
اس کو سوال کی وجہ سے جھڑکے۔ امام غزالی فرماتے ہیں کہ اصل مَن یہ ہے کہ اپنے دل میں اپنا اُس
پر احسان سمجھے اسی کی وجہ سے پھر امور بالا ظاہر ہوتے ہیں۔ حالانکہ اس فقیر کا اپنے اوپر احسان سمجھنا
چاہیے کہ اُس نے اللہ جل شانہ کا حق اس سے قبول کر کے اس کو بری الذمہ بنا دیا اور اس کے مال
کی پاکی کا سبب بنا اور جہنم کے عذاب سے جو زکوٰۃ کے روکنے کی وجہ سے ہوتا نجات دلائی ❸
مشہور محدث امام شافعی فرماتے ہیں کہ جو شخص اپنے آپ کو ثواب کا اس سے زیادہ محتاج نہ سمجھے جتنا
فقیر کو اپنے صدقہ کا محتاج سمجھتا ہے اُس نے اپنے صدقے کو ضائع کر دیا۔ اور وہ صدقہ اس کے منہ

پر مار دیا جاتا ہے ۱ قیامت کا دن نہایت ہی سخت رنج و غم اور خوف کا دن ہے جیسا کہ اس رسالہ کے ختم پر آ رہا ہے اُس دن کسی کا بے خوف ہونا، غمگین نہ ہونا بہت اونچی چیز ہے۔

(۹)..... اِنْ تُبَدُّوا الصَّدَقَاتِ فَنِعِمَّا هِيَ ۚ وَاِنْ تُخْفُوْهَا وَتُوْتُوْهَا
الْفُقَرَاءَ فَهِيَ خَيْرٌ لَّكُمْ ۗ وَيُكَفِّرُ عَنْكُمْ مِنْ سَيِّئَاتِكُمْ ۗ وَاللَّهُ بِمَا تَعْمَلُونَ
خَبِيرٌ ۝ (بقرہ ۲: ۲۷۱)

(ترجمہ)..... صدقات کو اگر تم ظاہر کر کے دو تب بھی اچھی بات ہے اور اگر تم ان کو چپکے سے فقیروں کو دے دو تو یہ تمہارے لئے زیادہ بہتر ہے اور حق تعالیٰ شانہ تمہارے کچھ گناہ معاف کر دیں گے اور اللہ جل شانہ کو تمہارے کاموں کی خبر ہے۔
دوسری آیت میں ارشاد ہے۔

الَّذِينَ يُنْفِقُونَ اَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ اَجْرُهُمْ
عِنْدَ رَبِّهِمْ ۗ وَلَا خَوْفٌ عَلَيْهِمْ وَلَا هُمْ يَحْزَنُونَ (بقرہ ۲: ۲۷۴)

(ترجمہ) جو لوگ اپنے مالوں کو خرچ کرتے ہیں رات دن پوشیدہ اور کھلم کھلا ان کے لئے ان کے رب کے پاس اس کا ثواب ہے اور قیامت کے دن ان کو کوئی خوف ہوگا اور نہ وہ منگرم ہوں گے۔

فائدہ: ان دونوں آیتوں میں صدقہ کو چھپا کر دینا اور کھلم کھلا ظاہر کر کے دینا دونوں طریقوں کی تعریف کی گئی ہے اور بہت سی احادیث اور قرآن پاک کی آیات میں ریا کی یعنی دکھاوے کے لئے کام کرنے کی برائی اور اس کو شرک بتایا ہے اور ثواب کو ضائع کر دینے والا بلکہ گناہ کو لازم کر دینے والا بتایا ہے اس لئے پہلے یہ سمجھ لینا چاہیے کہ دکھاوا اور چیز ہے اور یہ ضروری نہیں کہ جو کام کھلم کھلا کیا جائے وہ ریا ہی ہو، بلکہ ریا یہ ہے کہ اپنی بڑائی ظاہر کرنے کے واسطے، اپنی شہرت کے واسطے، اپنا کمال ظاہر کرنے اور عزت حاصل کرنے کے واسطے کوئی کام کیا جائے تو وہ ریا ہے اور جو اللہ جل شانہ کی رضا اور خوشنودی حاصل کرنے کے لئے کیا جائے اور اللہ کی خوشنودی کسی مصلحت سے اعلان ہی میں ہو تو وہ ریا نہیں ہے اس کے بعد ہر عمل بالخصوص صدقہ میں افضل یہی ہے کہ وہ اخفا کے ساتھ کیا جائے کہ اس میں ریا کا احتمال بھی نہیں رہتا اور صدقہ لینے والے کی ذلت اور اذیت سے بھی امن ہے اور یہ بھی مصلحت ہے کہ اس وقت اگر چہ ریا نہ ہو لیکن جب عام طور سے لوگوں میں سخاوت مشہور ہونے لگے تو عجب اور خود بینی پیدا ہونے کا احتمال ہے اور یہ بھی ہے

کہ لوگوں میں اگر شہرت ہوگی تو پھر بہت سے لوگ سوالات سے پریشان کرنے لگیں گے اور اپنے مالدار ہونے کی شہرت سے دینی نقصانات کئی قسم کے پیدا ہونے لگیں گے۔ حکومت کے ٹیکس، چورول کی نگاہیں، حاسدوں کی دشمنی۔ امام غزالیؒ فرماتے ہیں کہ صدقہ کا منحنی طور سے دینا ریا اور شہرت سے زیادہ بعید ہے اور حضور ﷺ کا ارشاد بھی نقل کیا گیا ہے کہ افضل صدقہ کسی متکدست کا اپنی کوشش سے کسی نادار کو چپکے سے دے دینا ہے اور جو شخص اپنے صدقہ کا تذکرہ کرتا ہے وہ اپنی شہرت کا طالب ہے اور جو مجمع میں دیتا ہے وہ ریا کار ہے۔ پہلے بزرگ اخفا میں اتنی کوشش کرتے تھے کہ وہ یہ بھی نہیں پسند کرتے تھے کہ فقیر کو بھی اس کا علم ہو کہ کس نے دیا ہے اس لئے بعض تو نابینا فقیروں کو چھانٹ کر دیتے تھے اور بعض سوتے ہوئے کی جیب میں ڈال دیتے تھے اور بعض کسی دوسرے کے ذریعے سے دلاتے کہ فقیر کو پتہ نہ چلے اور اس کو حیا نہ آئے بہر حال اگر شہرت اور ریا مقصود ہے تو نیکی برباد گناہ لازم ہے۔ امام غزالیؒ نے لکھا ہے کہ جہاں شہرت مقصود ہوگی وہ عمل بیکار ہو جائے گا اس لئے کہ زکوٰۃ کا وجوب مال کی محبت کو زائل کرنے کے واسطے ہے اور حُب جاہ کا مرض لوگوں میں حُب مال سے بھی زیادہ ہوتا ہے۔ اور آخرت میں دونوں ہی ہلاک کرنے والی چیزیں ہیں لیکن بخل کی صفت تو قبر میں پچھوکی صورت میں مسلط ہوتی ہے اور ریا اور شہرت کی صفت اڑدہا کی صورت میں منتقل ہو جاتی ہے ① ایک حدیث میں ہے کہ آدمی کی بڑائی کے لئے اتنا ہی کافی ہے کہ انگلیوں سے اُس کی طرف اشارہ کیا جائے لگے۔ دینی امور میں اشارہ ہو یا دنیوی امور میں حضرت ابراہیم بن ادھمؒ فرماتے ہیں کہ جو شخص اپنی شہرت کو پسند کرتا ہو اس نے اللہ تعالیٰ سے سچائی کا معاملہ نہیں کیا۔ ایوب سختیانیؒ فرماتے ہیں کہ جو شخص اللہ تعالیٰ سے سچائی کا معاملہ کرتا ہے اس کو یہ پسند ہوا کرتا ہے کہ کوئی اس کا گھر بھی نہ جانے کہ کہاں ہے؟ ②۔

حضرت عمرؓ ایک مرتبہ مسجد نبوی ﷺ میں حاضر ہوئے تو دیکھا کہ حضرت معاذؓ حضور اقدس ﷺ کی قبر شریف کے پاس بیٹھے ہوئے رورہے ہیں۔ حضرت عمرؓ نے دریافت کیا کہ کیوں رورہے ہو؟ حضرت معاذؓ نے فرمایا کہ میں نے حضور ﷺ سے سنا تھا کہ ریا کا تھوڑا سا حصہ بھی شرک ہے اور حق تعالیٰ شانہ ایسے متقی لوگوں کو محبوب رکھتا ہے جو ریا میں رغبت نہیں رکھتے ہوں کہ اگر کہیں چلے جائیں تو کوئی تلاش نہ کرے اور مجمع میں آئیں تو کوئی ان کو پہچانے بھی نہیں۔ ان کے دل ہدایت کے چراغ ہوں اور ہر گرد آلود تاریک مقام سے خلاصی پانے والے ہوں ③۔ غرض ریا کی مذمت بہت سی آیات اور احادیث میں وارد ہوئی ہے۔ لیکن ان سب کے باوجود کبھی اعلان

میں دینی مصلحت ہوتی ہے۔ مثلاً دوسروں کو ترغیب کہ ضرورت کے موقع پر ایک آدھ شخص کے صدقہ سے دینی اہم ضرورتیں پوری نہیں ہو سکتیں۔ ایسے وقت میں صدقہ کا اظہار دوسروں کی ترغیب کا سبب بن کر ضرورت کے پورا ہونے کا سبب بن جاتا ہے۔ اسی لئے حضور اقدس ﷺ کا ارشاد ہے کہ قرآن پاک کو آواز سے پڑھنے والا ایسا ہے جیسا اعلان کے ساتھ صدقہ کرنے والا اور قرآن پاک کو آہستہ پڑھنے والا ایسا ہے جیسا کہ چپکے سے صدقہ کرنے والا ❶ کہ قرآن پاک کا بھی مقتضائے وقت کے مناسب کھی آواز سے پڑھنا افضل ہوتا ہے، اور کبھی آہستہ پڑھنا، پہلی آیت شریفہ کے متعلق بہت سے علماء سے نقل کیا گیا ہے کہ اس آیت شریفہ میں صدقہ فرض یعنی زکوٰۃ اور صدقہ نفل دونوں کا بیان ہے اور صدقہ فرض کا اعلان سے ادا کرنا افضل ہے جیسا کہ اور فرائض کا یہی حکم ہے کہ ان کا اعلان کے ساتھ کرنا افضل ہے اس لئے کہ اس میں دوسروں کی ترغیب کے ساتھ اپنے اوپر سے اس الزام اور اتہام کا دفع کرنا مقصود ہے کہ یہ زکوٰۃ ادا نہیں کرتا۔ اسی وجہ سے دوسری مصالحوں کے علاوہ نماز میں جماعت شروع ہوئی کہ اس میں اس کے ادا کرنے کا اعلان ہے۔ حافظ ابن حجر فرماتے ہیں کہ علامہ طبری وغیرہ نے اس پر علماء کا اجماع نقل کیا ہے کہ صدقہ فرض میں اعلان افضل ہے اور صدقہ نفل میں انخفا افضل ہے۔ زین بن المنیر کہتے ہیں کہ یہ حالات کے اختلاف سے مختلف ہوتا ہے۔ مثلاً اگر حاکم ظالم ہوں اور زکوٰۃ کا مال مخفی ہو تو زکوٰۃ کا انخفا اولیٰ ہوگا اور اگر کوئی شخص مقتدا ہے اس کے فعل کا لوگ اتباع کریں گے تو صدقہ نفل کا بھی اعلان اولیٰ ہوگا۔ ❷ حضرت ابن عباسؓ نے آیت شریفہ (مذکورہ بالا) کی تفسیر میں ارشاد فرمایا ہے کہ حق تعالیٰ شانہ نے نفل صدقہ میں آہستہ کے صدقہ کو اعلانیہ کے صدقہ پر ستر درجے فضیلت دی ہے اور فرض صدقہ میں اعلانیہ مخفی صدقہ پر پچیس درجے فضیلت دی ہے اور اسی طرح اور سب عبادات کے نوافل اور فرائض کا حال ہے۔ ❸ یعنی دوسری عبادات میں بھی فرائض کو اعلان کے ساتھ ادا کرنا چھپ کر ادا کرنے سے افضل ہے کہ فرائض کو چھپ کر ادا کرنے میں ایک اپنے اوپر تہمت ہے۔ دوسرے یہ بھی مضرت ہے کہ اپنے متعلقین یہ سمجھیں گے کہ یہ شخص فلاں عبادت کرتا ہی نہیں اور اس سے ان کے دلوں میں اس عبادت کی وقعت اور اہمیت کم ہو جائے گی اور نوافل میں بھی اگر دوسروں کے اتباع اور اقتداء کا خیال ہو تو اعلان افضل ہے حضرت ابن عمرؓ کے واسطے سے حضور اقدس ﷺ کا ارشاد نقل کیا گیا کہ نیک عمل کا چپکے سے کرنا اعلان سے افضل ہے مگر اس شخص کے لئے جو اتباع کا ارادہ کرے۔ حضرت ابوامامہؓ کہتے ہیں کہ حضرت ابوذرؓ نے حضور ﷺ سے دریافت کیا

کہ کون سا صدقہ افضل ہے؟ حضور ﷺ نے فرمایا کہ کسی فقیر کو چپکے سے کچھ دے دینا اور نادار کی کوشش افضل ہے اور اصل یہی ہے کہ نفلی صدقے کا مخفی طور سے ادا کرنا افضل ہے۔ البتہ اگر کوئی دینی مصلحت اعلان میں ہو تو اعلان بھی افضل ہو جاتا ہے لیکن اس بات میں اپنے نفس اور شیطان سے بے فکر نہ رہے کہ وہ صدقہ کو برباد کرنے کے لئے دل کو یہ سمجھائے کہ اعلان میں مصلحت ہے بلکہ بہت غور سے اس کو جانچ لے کہ اعلان میں واقعی دینی مصلحت ہے یا نہیں اور صدقہ کرنے کے بعد بھی اس کا تذکرہ نہ کرتا پھرے کہ یہ بھی اعلانیہ صدقہ کرنے میں داخل ہو جاتا ہے۔ ایک حدیث میں آیا ہے کہ آدمی کوئی عمل مخفی کرتا ہے تو وہ مخفی عمل لکھ لیا جاتا ہے پھر جب وہ کسی سے اس کا اظہار کر دے تو وہ مخفی سے اعلانیہ میں منتقل کر دیا جاتا ہے پھر اگر وہ لوگوں سے کہتا پھرے تو وہ اعلانیہ سے ریا میں منتقل کر دیا جاتا ہے۔ حضور اقدس ﷺ کا ارشاد ہے کہ سات آدمی ایسے ہیں جن کو اللہ جل شانہ اس دن اپنے سایہ میں رکھیں گے جس دن اللہ تعالیٰ کے سوا کہیں سایہ نہ ہوگا (یعنی قیامت کے دن) ایک عادل بادشاہ (حاکم) دوسرے وہ نوجوان جو اللہ جل شانہ کی عبادت میں نشوونما پاتا ہے، تیسرے وہ شخص جس کا دل مسجد میں اٹکا ہوا ہو، چوتھے وہ دو شخص جن میں صرف اللہ تعالیٰ کی وجہ سے محبت ہو کوئی دینی غرض ایک کی دوسرے سے وابستہ نہ ہو اسی پر ان کا آپس میں اجتماع ہو اور اسی پر علیحدگی ہو، پانچویں وہ شخص جس کو کوئی حسب نسب والی خوبصورت عورت اپنی طرف متوجہ کرے اور وہ کہہ دے کہ میں اللہ تعالیٰ سے ڈرتا ہوں (اسی طرح کوئی مرد کسی عورت کو متوجہ کرے اور وہ عورت یہی کہہ دے) چھٹے وہ شخص جو اتنا چھپا کر صدقہ کرے کہ بائیں ہاتھ کو بھی خبر نہ ہو کہ داہنے ہاتھ نے کیا خرچ کیا، ساتویں وہ شخص جو تہائی میں اللہ جل شانہ کو یاد کر کے رو پڑے۔ اس حدیث میں سات آدمی ذکر فرمائے ہیں۔ دوسری حدیث میں ان کے علاوہ اور بھی بعض لوگوں کے متعلق یہ وارد ہوا ہے کہ وہ اس تختِ دلی میں عرش کے سایہ کے نیچے ہوں گے۔ علماء نے ان کی تعداد بیاسی تک گنوائی ہے جن کو صاحبِ اتحاف نے نقل کیا ہے بہت سی احادیث میں حضور ﷺ کا ارشاد نقل کیا گیا ہے کہ مخفی صدقہ اللہ تعالیٰ کے غصے کو زائل کر دیتا ہے۔ حضرت سالم بن ابی الجعد کہتے ہیں کہ ایک عورت اپنے بچے کے ساتھ جا رہی تھی۔ راستے میں بھیڑیے نے اس کے بچے کو اچک لیا یہ عورت اس بھیڑیے کے پیچھے دوڑی۔ اتنے میں ایک سائل راستے میں ملا اس نے سوال کیا۔ عورت کے پاس ایک روٹی تھی وہ سائل کو دے دی۔ وہ بھیڑیا واپس آیا اور اس کے بچے کو چھوڑ کر چلا گیا۔ حضور اقدس ﷺ کا ارشاد ہے کہ تین آدمیوں کو حق تعالیٰ شانہ محبوب رکھتے ہیں اور تین آدمیوں سے ناراض ہیں جن کو حق تعالیٰ محبوب رکھتے ہیں۔ ان میں سے ایک تو وہ شخص

ہے کہ ایک آدمی کسی مجمع سے کچھ سوال کرنے آیا جو محض اللہ تعالیٰ کے واسطے سے سوال کرتا تھا کہ اس کی ان لوگوں سے کچھ قربت بھی نہ تھی۔ ایک شخص اس مجمع سے اٹھا اور ان کی غیبت میں چپکے سے سائل کو کچھ دے دیا جس کے عطیہ کی اللہ جل شانہ کے سوا کسی کو بھی خبر نہ ہو، دوسرا وہ شخص محبوب ہے کہ ایک جماعت رات بھر سفر میں چلی اور جب نیندان چلنے والوں پر غالب ہو گئی ہو اور وہ تھوڑی دیر آرام لینے کے لئے سوار یوں سے اترے ہوں ان میں اس وقت کوئی شخص بجائے لیٹنے کے نماز میں کھڑا ہو کر حق تعالیٰ شانہ کے سامنے عاجزی کرنے لگا ہو، تیسرا وہ شخص ہے کہ ایک جماعت جہاد کر رہی ہو اور کفار سے مقابلہ میں شکست ہونے لگے اور لوگ پشت پھیرنے لگیں اس وقت یہ شخص ان میں سے سینہ تان کر مقابلہ میں ڈٹ جائے۔ اور تین شخص جن سے حق تعالیٰ شانہ ناراض ہیں ان میں سے ایک وہ شخص ہے جو بوڑھا ہو کر بھی زنا میں مبتلا ہو، دوسرا وہ شخص ہے جو فقیر ہو کر تکبر کرے، تیسرے وہ مالدار ہے جو ظالم ہو۔ احادیث کے سلسلہ میں ۱۵ نمبر پر بھی یہ حدیث آ رہی ہے۔

ایک اور حدیث میں ہے حضرت جابر رضی اللہ عنہ فرماتے ہیں کہ ایک مرتبہ حضور ﷺ نے خطبہ پڑھا جس میں ارشاد فرمایا اے لوگو! مرنے سے پہلے پہلے اپنے گناہوں سے توبہ کر لو اور نیک عمل کرنے میں جلدی کیا کرو۔ ایسا نہ ہو کسی دوسرے کام میں مشغولی ہو جائے اور وہ رہ جائے اور اللہ جل شانہ کے ساتھ اپنا رشتہ جوڑ لو۔ کثرت سے اس کا ذکر کر کے اور مخفی اور اعلانیہ صدقہ کر کے کہ اس سے تمہیں رزق دیا جائے گا۔ تمہاری مدد کی جائے گی اور تمہاری شستگی کی اصلاح کی جائے گی۔ ایک حدیث میں ہے کہ قیامت کے دن جب آفتاب نہایت قریب ہوگا ہر شخص پر اس کے صدقات کی مقدار سے سایہ ہوگا۔ جتنا زیادہ صدقہ دیا ہوگا اتنا ہی زیادہ سایہ ہوگا ایک دوسری حدیث میں ہے کہ صدقہ قبروں کی گری کو دور کرتا ہے اور ہر شخص قیامت میں اپنے صدقہ سے سایہ حاصل کرے گا۔ اور یہ مضمون تو بہت سی روایات میں آیا ہے کہ صدقہ بلاؤں کو دور کرتا ہے۔ اس زمانے میں جب کہ مسلمانوں پر ان کے اعمال کی بدولت ہر طرف سے ہر قسم کی بلائیں مسلط ہو رہی ہیں۔ صدقات کی بہت زیادہ کثرت کرنی چاہیے بالخصوص جب کہ دیکھتی آنکھوں عمر بھر کا اندوختہ کھڑے کھڑے چھوڑنا پڑ جاتا ہے۔ ایسی حالت میں بہت اہتمام سے بہت زیادہ مقدار میں صدقات کرتے رہنا چاہئے کہ اس میں وہ مال بھی ضائع ہونے سے محفوظ ہو جاتا ہے۔ جو صدقہ کیا گیا اور اس کی برکت سے اپنے اوپر سے بلائیں بھی ہٹ جاتی ہیں مگر افسوس کہ ہم لوگ ان احوال کو اپنی آنکھوں سے دیکھتے ہوئے بھی صدقات کا اہتمام نہیں کرتے۔ ایک حدیث میں ہے کہ صدقہ برائی کے ستر دروازے بند کرتا ہے۔ ایک حدیث میں ہے کہ صدقہ اللہ جل شانہ کے غصہ کو دور کرتا ہے اور بری

موت سے حفاظت کرتا ہے۔ ایک حدیث میں ہے کہ صدقہ عمر کو بڑھاتا ہے اور موت کو دور کرتا ہے اور تکبر اور فخر کو ہٹاتا ہے۔ ایک حدیث میں ہے کہ حق تعالیٰ شانہ ایک روٹی کے لقمہ سے یا ایک مٹھی کھجور اور ایسی ہی کوئی معمولی چیز جس سے مسکین کی ضرورت پوری ہوتی ہو تین آدمیوں کو جنت میں داخل فرماتے ہیں۔ ایک صاحب خانہ جس نے صدقہ کا حکم دیا، دوسرے گھر کی بیوی جس نے روٹی وغیرہ پکائی، تیسرے وہ خادم جس نے فقیر تک پہنچایا۔ یہ حدیث بیان فرما کر ارشاد فرمایا ساری تعریفیں ہمارے اللہ تعالیٰ کے لئے ہیں جس نے ہمارے خادموں کو بھی ثواب میں فراموش نہیں کیا۔ ایک مرتبہ حضور ﷺ نے دریافت فرمایا کہ جانتے ہو بڑا سخت طاقتور کون ہے۔ لوگوں نے عرض کیا کہ جو مقابلہ میں دوسرے کو چھاڑ دے حضور ﷺ نے فرمایا بڑا بہادر وہ ہے جو غصہ کے وقت اپنے اوپر قابو یافتہ ہو۔ پھر دریافت فرمایا جانتے ہو کہ بانجھ کون ہے؟ لوگوں نے عرض کیا جس کے اولاد نہ ہو حضور ﷺ نے فرمایا نہیں بلکہ وہ آدمی ہے جس نے کوئی اولاد آگے نہ بھیجی ہو پھر حضور ﷺ نے فرمایا جانتے ہو فقیر کون ہے؟ لوگوں نے عرض کیا جس کے پاس مال نہ ہو، اور اس نے آگے کچھ نہ بھیجا ہو (کہ وہ اس دن خالی ہاتھ کھڑا رہ جائے گا جس دن اس کو سخت احتیاج ہوگی) حضرت ابو ہریرہ رضی اللہ عنہ فرماتے ہیں کہ حضور اقدس ﷺ نے حضرت عائشہؓ سے فرمایا کہ اپنے نفس کو اللہ تعالیٰ سے خرید لے اگرچہ کھجور کے ایک کٹڑے ہی کے ساتھ کیوں نہ ہو۔ میں تجھے اللہ جل شانہ کے کسی مطالبہ سے نہیں بچا سکتا۔ اے عائشہ کوئی مانگنے والا تیرے پاس سے خالی نہ جائے چاہے بکری کا کھر ہی کیوں نہ ہو۔ امام غزالیؒ نے لکھا ہے کہ پہلے لوگ اس کو برا سمجھتے تھے کہ کوئی دن صدقہ کرنے سے خالی جائے، چاہے ایک کھجور ہی کیوں نہ ہو چاہے روٹی کا کٹڑا ہی کیوں نہ ہو اس لئے کہ حضور ﷺ کا ارشاد ہے کہ قیامت میں ہر شخص اپنے صدقہ کے سایہ میں ہوگا۔

(۱۰)..... يَمْحَقُ اللَّهُ الرِّبَا وَيُرْبِي الصَّدَقَاتِ (بقرہ ۲: ۲۷۶)

(ترجمہ)..... حق تعالیٰ شانہ سود کو مٹاتے ہیں اور صدقات کو بڑھاتے ہیں۔

صدقات کا بڑھانا اس سے پہلے بہت سی روایات میں گزر چکا ہے کہ آخرت میں اس کا ثواب پہاڑ کے برابر ہوتا ہے۔ یہ تو آخرت کے اعتبار سے تھا اور دنیا میں بھی اکثر بڑھتا ہے کہ جو شخص صدقہ اخلاص کے ساتھ کثرت سے کرتا رہتا ہے اس کی آمدنی میں اضافہ ہوتا رہتا ہے جس کا دل چاہے تجربہ کر کے دیکھ لے البتہ اخلاص شرط ہے ریا اور فخر نہ ہو اور سود آخرت میں تو مٹایا ہی جاتا ہے دنیا میں بھی اکثر برباد ہو جاتا ہے۔ حضرت عبد اللہ بن مسعود رضی اللہ عنہ حضور اقدس ﷺ کا ارشاد نقل فرماتے ہیں

کہ سوداگر چہ بڑھا ہوا ہے لیکن اس کا انجام کی طرف ہوتا ہے اور عمر ۷۰ کہتے ہیں کہ چالیس سال میں سود میں کمی ہو جاتی ہے۔ حضرت شحاک ۷ فرماتے ہیں کہ سود دنیا میں بڑھتا ہے اور آخرت میں مٹا دیا جاتا ہے حضرت ابو بزرہ ۸ فرماتے ہیں کہ حضور اقدس ۹ نے ارشاد فرمایا کہ آدمی ایک کھلا دیتا ہے وہ اللہ جل شانہ کے یہاں اس قدر بڑھتا ہے کہ اُحد پہاڑ کے برابر ہو جاتا ہے۔

(۱۱)..... لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ط (آل عمران ۹۲:۳)

ترجمہ..... اے مسلمانو! تم (کامل) نیکی کو حاصل نہ کر سکو گے یہاں تک کہ اس چیز کو خرچ نہ کرو جو تم کو (خوب) محبوب ہو۔

فائدہ: حضرت انس ۱۰ فرماتے ہیں کہ انصار میں سب سے زیادہ درخت کھجوروں کے حضرت ابو طلحہ ۱۱ کے پاس تھے اور ان کا ایک باغ تھا جس کا نام بیرحاء تھا وہ ان کو بہت ہی زیادہ پسند تھا یہ باغ مسجد نبوی ۱۲ کے سامنے ہی تھا۔ حضور اقدس ۱۳ اکثر اس باغ میں تشریف لے جاتے اور اس کا پانی نوش فرماتے جو بہت بہترین پانی تھا جب یہ آیت شریفہ نازل ہوئی تو حضرت ابو طلحہ ۱۴ حضور اقدس ۱۵ کی خدمت میں حاضر ہوئے اور عرض کیا یا رسول اللہ (ﷺ) حق تعالیٰ شانہ یوں ارشاد فرماتے ہیں۔ لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ط اور مجھے اپنی ساری چیزوں میں بیرحاء سب سے زیادہ محبوب ہے میں اس کو اللہ کے لئے صدقہ کرتا ہوں اور اس کے اجر و ثواب کی اللہ تعالیٰ سے امید رکھتا ہوں آپ جہاں مناسب سمجھیں اس کو خرچ فرمائیں۔ حضور ۱۶ نے ارشاد فرمایا واہ واہ بہت ہی نفع کا مال ہے میں یہ مناسب سمجھتا ہوں کہ اس کو اپنے رشتہ داروں میں تقسیم کر دو۔ ابو طلحہ ۱۷ نے عرض کیا بہتر ہے اور اس کو اپنے چچا زاد بھائیوں میں بانٹ دیا۔ ایک اور حدیث میں ہے۔ ابو طلحہ ۱۸ نے عرض کیا یا رسول اللہ (ﷺ) میرا باغ جو اتنی بڑی مالیت کا ہے وہ صدقہ ہے اور اگر میں اس کی طاقت رکھتا کہ کسی کو اس کی خبر نہ ہو تو ایسا کرتا مگر باغ ایسی چیز نہیں جو مخفی رہ سکے۔ حضرت عمر ۱۹ فرماتے ہیں کہ جب مجھے اس آیت شریفہ کا علم ہوا تو میں نے ان سب چیزوں میں غور کیا جو اللہ جل شانہ نے مجھے عطا فرمائی تھیں۔ میں نے دیکھا کہ ان سب میں مجھے سب سے زیادہ محبوب اپنی باندی مرجانہ ہے۔ میں نے کہا کہ وہ اللہ کے واسطے آزاد ہے اس کے بعد اگر میں اس چیز سے جس کو اللہ تعالیٰ کے واسطے دے دیا ہو دوبارہ نفع حاصل کرنا گوارا کرتا تو اس باندی سے آزاد کر دینے کے بعد نکاح کر لیتا (کہ وہ جائز تھا اور اس کے صدقے میں کچھ کمی نہ ہوتی تھی۔ لیکن چونکہ اس میں صورت صدقہ میں رجوع کی سی تھی) یہ مجھے گوارا نہ ہوا اس لئے اس کا نکاح اپنے غلام حضرت نافع ۲۰ سے کر دیا۔ ایک اور حدیث میں

ہے کہ حضرت ابن عمر رضی اللہ عنہما نماز پڑھ رہے تھے تلاوت میں جب اس آیت شریفہ پر گزر رہا تو نماز ہی میں اشارے سے اپنی ایک باندی کو آزاد کر دیا۔ حق تعالیٰ شانہ اور اس کے پاک رسول صلی اللہ علیہ وسلم کے ارشادات کی وقعت اور ان پر عمل کرنے میں پیش قدمی تو کوئی ان حضرات صحابہ کرام رضی اللہ عنہم سے سیکھے واقعی یہی حضرات اس کے مستحق تھے کہ حضور صلی اللہ علیہ وسلم کے صحابی بنائے جاتے۔ حضور صلی اللہ علیہ وسلم کی خادمیت انہیں حضرات کے شایان شان تھی (رضی اللہ تعالیٰ عنہم وارضاهم اجمعین) حضرت عمر رضی اللہ عنہ نے حضرت ابو موسیٰ اشعری رضی اللہ عنہ کو لکھا کہ جلواء کی باندیوں میں سے ایک باندی ان کے لئے خریدیں۔ انہوں نے ایک بہترین باندی خرید کر بھیج دی۔ حضرت عمر رضی اللہ عنہ نے اس باندی کو اپنے پاس بلایا اور یہ آیت شریفہ پڑھی اور اس کو آزاد کر دیا۔ حضرت محمد بن منکدر رضی اللہ عنہ کہتے ہیں کہ جب یہ آیت شریفہ نازل ہوئی تو حضرت زید بن حارث رضی اللہ عنہ کے پاس ایک گھوڑا تھا جو ان کو اپنی ساری چیزوں میں سب سے زیادہ محبوب تھا وہ اس کو لے کر حضور صلی اللہ علیہ وسلم کی خدمت میں حاضر ہوئے اور عرض کیا یہ صدقہ ہے حضور صلی اللہ علیہ وسلم نے اس کو قبول فرمایا اور لے کر ان کے صاحبزادے حضرت اسامہ رضی اللہ عنہ کو دے دیا۔ حضرت زید رضی اللہ عنہ کے چہرے پر اس سے کچھ گرانی کے آثار ظاہر ہوئے (کہ گھر کے گھر ہی میں رہا۔ باپ کے بجائے بیٹے کا ہو گیا) حضور اقدس صلی اللہ علیہ وسلم نے ارشاد فرمایا کہ اللہ جل شانہ نے تمہارا صدقہ قبول کر لیا یعنی تمہارا صدقہ قبول ہو گیا۔ اب میں چاہے اس کو تمہارے بیٹے کو دوں یا کسی اور رشتہ دار کو یا اجنبی کو (اس لئے کہ تم تو بیٹے کو نہیں دے رہے جس سے خود غرضی کا شبہ ہو، تم تو مجھے دے چکے ہو اب مجھے اختیار ہے کہ میں جس کو چاہوں دوں)۔

قبیلہ بنی سلیم کے ایک شخص کہتے ہیں کہ حضرت ابوذر غفاری رضی اللہ عنہ ربذہ نام ایک گاؤں میں رہتے تھے وہاں ان کے پاس اونٹ تھے اور ان کو چرانے والا ایک ضعیف آدمی تھا میں بھی وہاں ان کے قریب ہی رہتا تھا میں نے ان سے عرض کیا کہ، میں آپ کی خدمت میں رہنا چاہتا ہوں آپ کے چرواہے کی مدد کروں گا اور آپ کے فیوض حاصل کروں گا۔ شاید اللہ جل شانہ آپ کی برکات سے مجھے بھی نفع عطا فرمادیں۔ حضرت ابوذر رضی اللہ عنہ نے فرمایا میرا ساتھی وہ ہے (یعنی ایسے شخص کو میں اپنا ساتھی بنا سکتا ہوں) جو میرا کہنا مانے، اگر تم اس کے لئے تیار ہو تو کوئی مضائقہ نہیں ورنہ میرے ساتھ رہنے کا ارادہ نہ کرو۔ میں نے پوچھا کہ آپ کس چیز میں میری اطاعت چاہتے ہیں فرمایا جب میں کوئی چیز کسی کو دینے کیلئے مانگوں تو سب سے بہتر چھانٹ کر دوں۔ میں نے قبول کر لیا اور ایک زمانے تک ان کی خدمت میں رہا۔ ان کو معلوم ہوا کہ اس گھاٹ پر جو لوگ آباد ہیں ان کو تنگی ہے مجھ سے فرمایا کہ ایک اونٹ میرے اونٹوں میں سے لاؤ۔ میں نے حسب وعدہ تلاش کیا تو

ان سب میں بہترین اونٹ نہ تھا جو بہت سدا ہوا تھا اس جیسا کوئی جانور ان میں نہیں تھا۔ میں نے اسے لے جانے کا ارادہ کیا لیکن مجھے خیال ہوا کہ اس کی خود یہاں بھی (جنہتی وغیرہ کے لئے) ضرورت تھی اس کو چھوڑ کر باقی اونٹوں میں جو سب سے بہتر اور افضل جانور تھا وہ ایک اونٹنی تھی میں اس کو لے گیا۔ اتفاق سے حضرت کی نظر اس اونٹ پر پڑ گئی جس کو میں مصلحت کی وجہ سے چھوڑ کر گیا تھا۔ مجھ سے فرمانے لگے تم نے مجھ سے خیانت کی۔ میں سمجھ گیا اور اس اونٹنی کو واپس لا کر وہ اونٹ لے گیا۔ آپ نے حاضرین مجلس سے مخاطب ہو کر فرمایا کہ دو آدمی ایسے چاہئیں جو ایک ثواب کا کام کریں۔ دو شخصوں نے اپنے آپ کو پیش کیا کہ ہم حاضرین فرمایا کہ اگر تمہیں کوئی عذر نہ ہو تو اس اونٹ کو ذبح کر کے اس کے گوشت کے اتنے ٹکڑے کئے جائیں جتنے گھر اس گھاٹ پر آباد ہیں اور سب گھروں میں ایک ایک ٹکڑا اس کے گوشت کا پہنچا دیا جائے اور میرا گھر بھی اس میں شمار کر لیا جائے اور اس میں بھی اتنا ہی جائے جتنا جتنا اور گھروں میں جائے زیادہ نہ جائے ان دونوں نے قبول کر لیا اور تعمیل ارشاد کر دی۔ جب اس سے فارغ ہو گئے تو مجھے بلایا اور فرمایا کہ مجھے یہ معلوم نہ ہو سکا کہ تم میرے اس وعدے کو جو شروع میں ہوا تھا بھول گئے تھے تب تو میں معذور سمجھتا ہوں یا تم نے باوجود یاد ہونے کے اس کو پس پشت ڈال دیا تھا۔ میں نے عرض کیا کہ میں بھولا تو نہیں تھا مجھے وہ یاد تھا لیکن جب میں نے تلاش کیا اور یہ اونٹ سب سے افضل ملا تو مجھے آپ کی ضرورت کا خیال پیدا ہوا کہ آپ کو خود اس کی ضرورت ہے فرمانے لگے کہ محض میری ضرورت کی وجہ سے چھوڑا تھا۔ میں نے عرض کیا محض اسی وجہ سے چھوڑا تھا۔ فرمانے لگے میں اپنی ضرورت کا وقت بتاؤں۔ میری ضرورت کا وقت وہ ہے جب میں قبر کے گڑھے میں ڈال دیا جاؤں گا وہ دن میری محتاجی کا دن ہوگا تیرے ہر مال میں تین شریک ہیں۔

ایک تو مقدر شریک ہے معلوم نہیں کہ تقدیر اچھے مال کو لے جائے یا برے کو وہ کسی چیز کا انتظار نہیں کرتی (یعنی جس مال کو میں عمدہ اور بہتر اور اپنے دوسرے وقت کے لئے کارآمد سمجھ کر چھوڑ دوں معلوم نہیں کہ دوسرے وقت کے لئے میرے کام آسکے گا یا نہیں تو پھر اسی وقت کیوں نہ اس کو آخرت کا ذخیرہ بنا کر اللہ کے بینک میں جمع کروں۔

دوسرا شریک وارث ہے جو ہر وقت اس انتظار میں رہتا ہے کہ کب تو گڑھے میں جائے تاکہ وہ سارا مال وصول کرے۔

تیسرا تو خود اس مال کا شریک ہے (کہ اپنے کام میں لاسکتا ہے) پس اس کی کوشش کر کہ تو تینوں شریکوں میں کم حصہ پانے والا ہو (ایسا نہ ہو کہ مقدر اس کو لے اڑے کہ وہ ضائع ہو جائے یا

وارث لے اڑے اس سے بہتر یہی ہے کہ تو اس کو جلدی سے حق تعالیٰ شانہ کے خزانے میں جمع کر دے) اس کے علاوہ حق تعالیٰ شانہ کا ارشاد ہے۔ لَنْ تَنَالُوا الْبِرَّ حَتَّى تُنْفِقُوا مِمَّا تَحِبُّونَ ؕ اور یہ اونٹ جب مجھے سب سے زیادہ محبوب ہے تو کیوں نہ اس کو اپنے لئے مخصوص کر کے محفوظ کر لوں اور آگے بھیج دوں۔

ایک اور حدیث میں آیا ہے حضرت عائشہ ؓ فرماتی ہیں کہ ایک جانور کا گوشت حضور ﷺ کی خدمت میں پیش کیا گیا حضور ﷺ نے خود اس کو پسند نہیں کیا۔ مگر دوسروں کو کھانے سے منع بھی نہیں کیا۔ میں نے عرض کیا کہ اس کو فقیروں کو دے دوں۔ حضور ﷺ نے فرمایا کہ ایسی چیزیں ان کو مت دو جن کو خود کھانا پسند نہیں کرتی ہو۔ ایک حدیث میں ہے حضرت ابن عمر ؓ شکر خرید کر غربا میں تقسیم کر دیتے۔ حضرت کے خادم نے عرض کیا کہ اگر شکر کی بجائے کھانا دیا جائے تو غرباء کو اس سے زیادہ نفع ہو۔ فرمایا صحیح ہے میرا خیال بھی یہی ہے لیکن حق تعالیٰ شانہ کا ارشاد ہے۔ لَنْ تَنَالُوا الْبِرَّ حَتَّى تُنْفِقُوا مِمَّا تَحِبُّونَ ؕ اور مجھے شکر (بیٹھا) زیادہ مرغوب ہے۔ (درمنثور) یہ حضرات کسی چیز کو افضل سمجھتے ہوئے بھی حق تعالیٰ شانہ اور اس کے پاک رسول ﷺ کے ظاہر الفاظ پر عمل کرنے کی اکثر کوشش کیا کرتے تھے اس کی بہت سی مثالیں احادیث میں موجود ہیں۔ یہ محبت کی انتہا ہے کہ محبوب کی زبان سے نکلی ہوئی بات پر عمل کرنا ہے چاہے افضل دوسری چیز ہو۔

(۱۲)..... وَ سَارِعُوا إِلَىٰ مَغْفِرَةٍ مِّن رَّبِّكُمْ وَ جَنَّةٍ عَرْضُهَا السَّمَاوَاتُ وَالْأَرْضُ لَا أَعْدَتُ لِمُنْفِقِينَ ۗ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاطِمِينَ الْغَيْظِ وَالْعَافِينَ عَنِ النَّاسِ ۗ وَاللَّهُ يُحِبُّ الْمُحْسِنِينَ ۗ (سورہ آل عمران ۳: ۱۳۳، ۱۳۴)

(ترجمہ)..... اور دوڑو اس بخشش کی طرف جو تمہارے رب کی طرف سے ہے اور دوڑو اس جنت کی طرف جس کا پھیلاؤ سارے آسمان اور زمین ہیں۔ جو تیار کی گئی ہے ایسے متقی لوگوں کے لئے جو اللہ کی راہ میں خرچ کرتے ہیں، فراخی میں بھی اور تنگی میں بھی اور غصہ کو ضبط کرنے والے اور لوگوں کی خطاؤں کو معاف کرنے والے ہیں اور اللہ جل شانہ محبوب رکھتے ہیں احسان کرنے والوں کو۔

فائدہ: علماء نے لکھا ہے کہ بعض لوگوں نے بنی اسرائیل کی اس بات پر رشک کیا تھا کہ کوئی شخص ان میں سے گناہ کرتا تو اس کے دروازے پر وہ لکھا ہوا ہوتا اور اس کا کفارہ بھی کہ فلاں کام اس گناہ کے کفارہ میں کیا جائے مثلاً ناک کا ٹی بٹے کان کا ٹ دیا جائے وغیرہ وغیرہ۔ ان حضرات کو اس پر رشک تھا کہ کفارہ ادا کرنے سے اس گناہ کے زائل ہو جانے کا یقین تھا اور گناہ کی اہمیت ان حضرات کی نگاہ میں اتنی سخت تھی کہ اس قسم کی سزاؤں کو بھی اس کے مقابلے میں ہلکا اور قابل

رشک سمجھتے تھے۔ ان حضرات کے جو واقعات حدیث کی کتابوں میں آتے ہیں وہ واقعی ایسے ہی ہیں کہ بشریت سے کسی گناہ کے سرزد ہو جانے کے بعد اس کی ہیبت اور اہمیت اس پر بہت زیادہ مسلط ہو جاتی۔ مرد تو مرد تھے ہی عورتوں میں بھی یہی جذبہ تھا۔ ایک عورت سے زنا صادر ہو گیا خود حضور ﷺ کی خدمت میں حاضر ہوئیں خود اعتراف جرم کیا اور گناہ سے پاک ہونے کے شوق میں اپنے آپ کو سنگسار ہونے کے لئے پیش کیا اور سنگسار ہو گئیں۔ کیوں اس لئے کہ گناہ کی ہیبت ان کے دل میں اس مرنے سے بہت زیادہ تھی۔ نماز پڑھتے ہوئے حضرت ابو طلحہ ؓ کے دل میں اپنے باغ کا خیال گزر گیا اس کو اللہ کے راستے میں صدقہ کر کے چین پڑی۔ محض اس غیرت میں کہ نماز میں دنیا کی چیز کا خیال آ گیا ایسی چیز جو نماز میں اپنی طرف متوجہ کرے اپنے پاس نہیں رکھنی۔

ایک اور انصاری کے ساتھ بھی اس قسم کا قصہ گزرا کہ کھجوریں شباب پر آ رہی تھیں نماز میں ان کا خیال آ گیا (کہ کیسی پک رہی ہیں؟) حضرت عثمان ؓ کی خلافت کا زمانہ تھا کہ ان کی خدمت میں حاضر ہو کر باغ کا قصہ ذکر کر کے ان کے حوالے کر دیا جس کو انہوں نے پچاس ہزار میں فروخت کر کے اس کی قیمت دینی کاموں پر خرچ کر دی۔ حضرت ابو بکر صدیق ؓ نے ایک مشتبہ لقمہ ایک مرتبہ غلطی سے کھا لیا بار بار پانی پی پی کرتے کی کہ وہ ناجائز لقمہ بدن کا جزو نہ بن جائے۔ بہت سے واقعات ان حضرات کے اپنے رسالہ حکایات صحابہ ؓ میں لکھے چکا ہوں ایسی حالت میں ان حضرات کو اگر اس پر رشک ہو کہ بنو سہمائل کے گناہوں کا کفارہ ان کو معلوم ہو جاتا تھا اور اس سے گناہ زائل ہو جاتا تھا بے محل نہیں ہم نا اہلوں کا ذہن بھی یہاں تک نہیں پہنچتا کہ گناہ اس قدر سخت چیز ہے غرض ان حضرات کے اس رشک پر اللہ جل شانہ نے اپنے لطف و کرم اور اپنے محبوب سید المرسلین ﷺ کی امت پر فضل و انعام کی وجہ سے یہ آیت شریفہ نازل فرمائی کہ ایسے نیک کاموں کی طرف دوڑو جن سے اللہ جل شانہ کی مغفرت میسر ہو جائے۔ حضرت سعید بن جبیر اس آیت شریفہ کی تفسیر میں فرماتے ہیں کہ نیک اعمال کے ذریعہ سے اللہ جل شانہ کی مغفرت کی طرف سبقت کرو اور ایسی جنت کی سبقت کرو جس کی وسعت اتنی ہے کہ ساتوں آسمان برابر برابر ایک دوسرے کے ساتھ جوڑ دیئے جائیں جیسا کہ ایک کپڑا دوسرے کے ساتھ برابر جوڑ دیا جاتا ہے اور اسی طرح ساتوں زمینیں ایک دوسرے کے ساتھ جوڑ دی جائیں تو جنت کی وسعت ان کے برابر ہو گی۔ حضرت ابن عباس ؓ سے بھی یہی نقل کیا گیا کہ ساتوں آسمان اور ساتوں زمینیں ایک دوسرے کے برابر جوڑ دی جائیں تو جنت کی چوڑائی ان کے برابر ہو گی۔ حضرت ابن

عباس ؓ کے غلام حضرت کریم فرماتے ہیں کہ مجھے حضرت ابن عباس ؓ نے تورات کے ایک عالم کے پاس بھیجا اور ان کی کتابوں سے جنت کی وسعت کا حال دریافت کیا۔ انھوں نے حضرت موسیٰ علی نبینا وعلیہ السلام کے صحیفے نکالے اور ان کو دیکھ کر بتایا کہ جنت کی چوڑائی اتنی ہے کہ ساتوں آسمان اور ساتوں زمینیں ایک دوسرے کے ساتھ جوڑ دی جائیں تو اس کے برابر ہوں یہ تو چوڑائی ہے اور اس کی لمبائی کا حال اللہ ہی کو معلوم ہے۔ حضرت انس ؓ فرماتے ہیں کہ جنگ بدر میں حضور ؐ نے فرمایا کہ لوگو! ایسی جنت کی طرف بڑھو جس کی چوڑائی سارے آسمان اور زمین ہیں حضرت عمیر ؓ بن حمام انصاری نے (تعب سے) عرض کیا یا رسول اللہ ﷺ ایسی جنت جس کی چوڑائی اتنی زیادہ ہے حضور ؐ نے فرمایا بے شک۔ حضرت عمیر ؓ نے عرض کیا واہ واہ یا رسول اللہ ﷺ خدا کی قسم میں اس میں داخل ہونے والوں میں ضرور ہوں گا حضور ؐ نے فرمایا ہاں ہاں تم اس میں جانے والوں میں ہو اس کے بعد حضرت عمیر ؓ نے چند کھجوریں اونٹ کے ہودج میں سے نکال کر کھانا شروع کیں (کہ لڑنے کی طاقت پیدا ہو) مگر کہنے لگے کہ ان کھجوروں کے کھا چکنے کا انتظار تو بڑی لمبی زندگی ہے یہ کہہ کر ان کو پھینک کر لڑائی کی جگہ چل دیئے اور لڑتے لڑتے شہید ہو گئے۔ ❶ اس آیت شریفہ میں مومنین کی ایک خاص مدح اور تعریف یہ بھی ذکر کی گئی ہے کہ غصہ کو پینے والے اور لوگوں کو معاف کرنے والے یہ بڑی اونچی اور خاص صفت ہے۔ علماء نے لکھا ہے کہ جب تیرے بھائی سے لغزش ہو جائے تو تو اس کے لئے ستر عذر پیدا کر اور پھر اپنے دل کو سمجھا کہ اس کے پاس اتنے عذر ہیں اور جب تیرا دل ان کو قبول نہ کرے تو بجائے اس شخص کے اپنے دل کو ملامت کر کہ تجھ میں کس قدر قساوت اور سختی ہے کہ تیرا بھائی ستر عذر کر رہا ہے اور تو ان کو قبول نہیں کرتا اور اگر تیرا بھائی کوئی عذر کرے تو اس کو قبول کر اس لئے کہ حضور ؐ کا ارشاد ہے کہ جس شخص کے پاس کوئی عذر کرے اور وہ قبول نہ کرے تو اس پر اتنا گناہ ہوتا ہے جتنا چنگی کے محر کو۔ حضور ؐ نے مومن کی یہ صفت بتائی کہ جلدی غصہ آجائے اور جلد ہی زائل ہو جائے یہ نہیں فرمایا کہ غصہ نہ آتا ہو بلکہ یہ فرمایا کہ جلد زائل ہو جاتا ہو۔

امام شافعی کا ارشاد ہے کہ جس کو غصہ کی بات پر غصہ نہ آئے وہ گدھا ہے اور جو راضی کرنے پر راضی نہ ہو وہ شیطان ہے اسی لئے حق تعالیٰ شانہ نے غصہ کو پینے والے فرمایا یہ نہیں فرمایا کہ ان کو غصہ نہ آتا ہو۔ ❷ حضور اقدس ؐ کا ارشاد ہے کہ جو شخص ایسی حالت میں غصہ کو پی لے کہ اس کو پورا کرنے پر قادر ہو تو حق تعالیٰ شانہ اس کو امن اور ایمان سے بھر پور کرتے ہیں۔ ❸ یعنی مجبوری کا

نام صبر تو ہر جگہ ہوتا ہے۔ کمال یہ ہے کہ قدرت کے باوجود صبر کرے۔ ایک اور حدیث میں ہے کہ آدمی غصہ کا گھونٹ پی ڈالے اس سے زیادہ پسندیدہ کوئی گھونٹ اللہ جل شانہ کے نزدیک نہیں ہے جو اس گھونٹ کو پی لے حق تعالیٰ شانہ اس کے باطن کو ایمان سے بھر دیتے ہیں۔ ایک اور حدیث میں ہے کہ جو شخص قدرت کے باوجود غصہ پی جائے اللہ تعالیٰ قیامت میں ساری مخلوق کے سامنے اس کو بلا کر فرمائیں گے کہ جس حور کو دل چاہے انتخاب کر لے۔ ① حضور ﷺ کا ارشاد ہے کہ بہادر وہ نہیں ہے جو دوسرے کو پچھاڑ دے، بہادر وہ ہے جو غصہ میں اپنے اوپر قابو پالے۔ حضرت علی بن حسین بن علی ؑ کی ایک باندی ان کو وضو کر رہی تھی کہ لوٹا ہاتھ سے گرا جس سے ان کا منہ زخمی ہو گیا انہوں نے تیز نگاہ سے باندی کو دیکھا وہ کہنے لگی کہ اللہ تعالیٰ کا ارشاد ہے وَ الْكَاطِمِينَ الْعَيْظُ۔ حضرت علی ؑ نے فرمایا میں نے اپنا غصہ پی لیا اس نے پھر پڑھا وَالْعَافِينَ عَنِ النَّاسِ آپ نے فرمایا تجھے اللہ تعالیٰ شانہ معاف کرے اس نے پڑھا وَاللَّهُ يُحِبُّ الْمُحْسِنِينَ۔ آپ نے فرمایا تو آزاد ہے۔

ایک مرتبہ ایک مہمان کے لئے ان کا غلام گرم گرم گوشت کا پیالہ بھرا ہوا لارہا تھا وہ ان نے چھوٹے بچے کے سر پر گر گیا وہ مر گیا آپ نے فرمایا کہ تو آزاد اور خود بچے کی تجھیز و تکفین میں لگ گئے۔ ②

(۱۳)..... إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تَلَيَّتْ عَلَيْهِمْ آيَةٌ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۗ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۗ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ۝ (سورہ انفال ۲: ۸-۴)

ترجمہ)..... بس ایمان والے تو وہ لوگ ہوتے ہیں کہ ان کے سامنے اللہ جل شانہ کا ذکر آجائے تو (اس کی عظمت کے خیال سے) ان دل ڈرائیں اور جب اللہ جل شانہ کی آیتیں ان کے سامنے تلاوت کی جاتی ہیں تو وہ ان کے ایمان کو زیادہ مضبوط کر دیتی ہیں اور وہ لوگ اپنے رب ہی پر توکل کرتے ہیں اور نماز کو قائم کرتے ہیں اور جو کچھ ہم نے ان کو دیا ہے اس میں سے (اللہ کے واسطے) خرچ کرتے ہیں بس یہی ہیں سچے ایمان والے ان کے لئے بڑے بڑے درجے ہیں ان کے رب کے پاس اور ان کے لئے مغفرت ہے اور ان کے لئے عزت کی روزی ہے۔

فائزہ: حضرت ابوورداء ؓ فرماتے ہیں کہ دل کا ڈر جانا ایسا ہوتا ہے جیسا کہ کھجور کے خشک پتوں کو آگ لگ جانا۔ اس کے بعد اپنے شاگرد شہر بن حوشب ؓ کو خطاب کر کے فرماتے ہیں کہ

اے شہر! تم بدن کی لچکی نہیں جانتے؟۔ انہوں نے عرض کیا جانتا ہوں۔ فرمایا اس وقت دعا کیا کرو اس وقت کی دعا قبول ہوتی ہے۔ حضرت ثابت بنانی فرماتے ہیں کہ ایک بزرگ نے فرمایا کہ مجھے معلوم ہو جاتا ہے کہ میری کون سی دعا قبول ہوئی ہے اور کون سی نہیں ہوئی؟ لوگوں نے عرض کیا کہ یہ کس طرح معلوم ہوتا ہے فرمایا کہ جس وقت میرے بدن پر لچکی آجائے اور دل خوفزدہ ہو جائے اور آنکھوں سے آنسو بہنے لگیں اس وقت کی دعا قبول ہوتی ہے۔ حضرت سدی رحمۃ اللہ علیہ فرماتے ہیں کہ ”جب ان کے سامنے اللہ کا ذکر آجائے“ کا مطلب یہ ہے کہ کوئی شخص کسی پر ظلم کا ارادہ کرے یا کسی اور گناہ کا قصد کرے اور اس سے کہا جائے کہ اللہ سے ڈرتو اس کے دل میں اللہ کا خوف پیدا ہو جائے۔ حارث بن مالک انصاری رحمۃ اللہ علیہ ایک صحابی ہیں ایک مرتبہ حضور صلی اللہ علیہ وسلم کی خدمت میں حاضر تھے حضور صلی اللہ علیہ وسلم نے دریافت فرمایا حارث کا کیا حال ہے؟ عرض کیا یا رسول اللہ صلی اللہ علیہ وسلم میں بے شک سچا مؤمن بن گیا۔ حضور صلی اللہ علیہ وسلم نے فرمایا کہ سوچ کر کہو کیا کہتے ہو ہر چیز کی ایک حقیقت ہوتی ہے تمہارے ایمان کی کیا حقیقت ہے (یعنی تم نے کس بات کی وجہ سے یہ طے کر لیا کہ میں سچا مؤمن بن گیا) عرض کیا کہ میں نے اپنے نفس کو دنیا سے پھیر لیا۔ رات کو جاگتا ہوں، دن کو بیاسا رہتا ہوں (یعنی روزہ رکھتا ہوں) اور جنت والوں کی آپس کی ملاقاتوں کا منظر میری آنکھوں کے سامنے رہتا ہے اور جہنم والوں کے شور و شغب اور واویلا کا نظارہ بھی آنکھوں کے سامنے ہے (یعنی دوزخ جنت کا تصور ہر وقت رہتا ہے) حضور صلی اللہ علیہ وسلم نے فرمایا حارث بے شک تم نے دنیا سے اپنے نفس کو پھیر لیا اس کو مضبوط پکڑے رہو۔ تین مرتبہ حضور صلی اللہ علیہ وسلم نے یہی فرمایا ^{۱۰} اور ظاہر بات ہے کہ جس شخص کے سامنے ہر وقت دوزخ اور جنت کا منظر رہے گا وہ دنیا میں کہاں پھنس سکتا ہے۔

(۱۴)..... وَمَا تَنْفِقُوا مِنْ شَيْءٍ فِي سَبِيلِ اللَّهِ يُوَفَّ إِلَيْكُمْ وَأَنْتُمْ لَا تُظْلَمُونَ ۝ (سورۃ انفال ۸: ۶۰)

ترجمہ)..... اور جو کچھ تم اللہ تعالیٰ کے راستے میں خرچ کرو گے اس کا ثواب تم کو پورا پورا دیا جائے گا اور تم پر کسی قسم کا ظلم نہ کیا جائے گا۔

فائدہ: جن آیات اور احادیث میں ثواب بڑھا کر ملنے کا بیان ہے وہ اس کے منافی نہیں ہیں۔ اس کا مطلب یہ ہے کہ ان اعمال میں کسی قسم کی کمی نہیں ہوگی باقی ثواب کی مقدار کیا ہوگی وہ موقع کی ضرورت، خرچ کرنے والے کی نیت اور حالات کے اعتبار سے جتنی بھی بڑھ جائے یہ تو آخرت کے اعتبار سے ہیں اور بسا اوقات دنیا میں بھی اس کا پورا بدلہ ملتا ہے جیسا کہ دوسری آیات

اور احادیث سے اس کی تائید ہوتی ہے جیسا کہ آیات کے ذیل میں نمبر ۲۰ پر اور احادیث کے ذیل میں نمبر ۸ پر آ رہا ہے اور اس لحاظ سے اگر اس آیت شریفہ میں اس طرف اشارہ ہو تو بعید نہیں۔

(۱۵)..... قُلْ لِعِبَادِيَ الَّذِينَ آمَنُوا يُقِيمُوا الصَّلَاةَ وَيُنْفِقُوا مِمَّا رَزَقْنَاهُمْ سِرًّا وَ

عَلَانِيَةً مِّن قَبْلِ أَنْ يَأْتِيَ يَوْمٌ لَا يَبِيعُ فِيهِ وَلَا يَحِلُّ ۝ (سورۃ ابراہیم ۱۶: ۲۱)

(ترجمہ)..... جو میرے خاص ایمان والے بندے ہیں ان سے کہہ دیجیے کہ وہ نماز کو قائم رکھیں اور ہمارے دیئے ہوئے رزق سے خرچ کرتے رہیں پوشیدہ طور سے بھی اور علانیہ بھی ایسے دن کے آنے سے پہلے جس میں نہ خرید و فروخت ہوگی نہ دوستی ہوگی۔

فائدہ: پوشیدہ طور سے بھی اور علانیہ بھی یعنی جس وقت جس قسم کا صدقہ مناسب ہو کہ حالات کے اعتبار سے دونوں قسموں کی ضرورت ہوتی ہے اور ہو سکتا ہے کہ مطلب یہ ہو کہ فرض صدقات بھی جن کا علانیہ ادا کرنا اولیٰ ہے اور نوافل بھی جن کا انخفاء اولیٰ ہے جیسا کہ آیت شریفہ نمبر ۹ کے ذیل میں گزرا اور اس دن سے مراد قیامت کا دن ہے جیسا کہ آیت شریفہ نمبر ۶ میں گزرا اور نماز قائم کرنا سب سے پہلی آیت میں گزر چکا ہے۔ حضرت جابر فرماتے ہیں کہ ایک مرتبہ حضور اقدس ﷺ نے خطبہ پڑھا اس میں فرمایا لوگو! مرنے سے پہلے پہلے توبہ کر لو (ایسا نہ ہو کہ موت آجائے اور توبہ رہ جائے) اور مشاغل کی کثرت سے پہلے پہلے نیک اعمال کر لو (ایسا نہ ہو کہ مشغلوں کی کثرت کی وجہ سے وقت نہ ملے) اور اپنا اور اپنے رب کا علق مضبوط کر لو اس کی یاد کی کثرت کے ساتھ اور مخفی اور علانیہ صدقہ کی کثرت کے ذریعہ سے کہ اس کی وجہ سے تمہیں رزق بھی دیا جائے گا۔ تمہاری مدد بھی ہوگی تمہاری شکستہ حالی بھی دور ہوگی۔

(۱۶)..... وَبَشِّرِ الْمُحْسِنِينَ ۝ الَّذِينَ إِذَا ذُكِرَ اللَّهُ وَجِلَّت قُلُوبُهُمْ وَالصَّابِرِينَ عَلَىٰ

مَا أَصَابَهُمْ وَالْمُقِيمِي الصَّلَاةِ وَمِمَّا رَزَقْنَاهُمْ يُنْفِقُونَ ۝ (حج ۲۲: ۳۴-۳۵)

(ترجمہ)..... آپ خوشخبری دیجئے ان عاجزی کرنے والے مسلمانوں کو جو ایسے ہیں ان کے سامنے اللہ کا ذکر کیا جاتا ہے تو ان کے دل ڈر جاتے ہیں اور جو مصیبتیں ان پر پڑتی ہیں ان پر صبر کرتے ہیں اور نماز کو قائم رکھنے والے ہیں اور جو ہم نے ان کو دیا ہے ان کو خرچ کرتے ہیں۔

فائدہ: محسینین جس کا ترجمہ عاجزی کرنے والوں کا لکھا ہے اس کے ترجمہ میں علماء کے کئی قول ہیں ۱۲۵ اس کا اصل ترجمہ پستی کی طرف جانے والوں کا ہے، بعض علماء نے اس کا ترجمہ احکام الہیہ کے سامنے گردن جھکا دینے والوں کا کیا ہے کہ وہ بھی گردن کو نیچے کی طرف لے جاتے ہیں، بعض

نے تواضع کرنے والوں کا کیا ہے کہ وہ تو گردن جھکانے والے ہر وقت ہی ہیں۔ حضرت مجاہدؒ نے اس کا ترجمہ مطمئن لوگوں سے کیا ہے۔ حضرت عمرو بن اوسؓ فرماتے ہیں کہ تختین وہ لوگ ہیں جو کسی پر ظلم نہ کریں اور اگر ان پر ظلم کیا جائے تو وہ بدلہ نہ لیں۔ ضحاکؒ کہتے ہیں کہ تختین متواضع لوگ ہیں۔ حضرت عبداللہ بن مسعودؓ سے ذکر کیا گیا ہے کہ وہ جب حضرت ربیعؓ بن حصیم کو دیکھتے تو فرماتے ہیں کہ میں تمہیں دیکھتا ہوں تو مجھے تختین یاد آجاتے ہیں۔

(۱۷)..... وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَىٰ رَبِّهِمْ رَاجِعُونَ ۝

أُولَٰئِكَ يُسَارِعُونَ فِي الْخَيْرَاتِ وَهُمْ لَهَا سَابِقُونَ ۝ (مؤمنون ۲۳: ۶۰-۶۱)

ترجمہ)..... اور جو لوگ (اللہ کی راہ میں) دیتے ہیں جو کچھ دیتے ہیں ان پر بھی ان کے دل اس سے ڈرتے رہتے ہیں کہ وہ اللہ کے پاس جانے والے ہیں۔ یہی لوگ ہیں جو نیکیوں میں دوڑنے والے ہیں اور یہی ہیں وہ لوگ جو نیکیوں کی طرف سبقت کرنے والے ہیں۔

فائدہ: یعنی باوجود اللہ کی راہ میں خرچ کرنے کے اس سے ڈرتے رہتے ہیں کہ دیکھئے اللہ جل شانہ کے یہاں ان نیکیوں کا کیا حشر ہو۔ قبول ہوتی ہیں یا نہیں ہوتی۔ یہ حق تعالیٰ شانہ کی غایت عظمت اور علمو مرتبہ کی وجہ سے ہے۔ جو شخص جتنا اونچا مرتبہ کا ہوتا ہے اتنا ہی اس کا خوف غالب ہوتا ہے بالخصوص اس شخص کے لئے جس کے دل میں واقعی عظمت ہو نیز وہ اس بھی ڈرتے رہتے ہیں کہ اس کے خرچ کرنے میں نیت بھی ہماری خالص ہے یا نہیں۔ بسا اوقات نفس اور شیطان کے مکر کی وجہ سے آدمی کسی چیز کو نیکی سمجھتا رہتا ہے اور نیکی نہیں ہوتی۔ جیسا کہ سورہ کہف کے آخری رکوع میں ارشاد ہے۔

قُلْ هَلْ نُنَبِّئُكُمْ بِالْأَخْسَرِينَ أَعْمَالًا ۝ ط الَّذِينَ ضَلَّ سَعِيَهُمْ فِي الْحَيَاةِ

الدُّنْيَا وَهُمْ يُحْسِبُونَ أَنَّهُمْ يُحْسِنُونَ صُنْعًا ۝ (الکہف ۱۸: ۱۰۳، ۱۰۴)

”آپ کہہ دیجئے کہ ہم تم کو ایسے آدمی بتائیں جو اعمال کے اعتبار سے سب سے زیادہ خسارے والے ہیں۔ یہ وہ لوگ ہیں جن کی کوششیں دنیا سے گئی گزری ہو گئیں اور وہ یہ سمجھتے ہیں کہ ہم اچھے کام کر رہے ہیں۔“

حضرت حسن بصریؒ فرماتے ہیں کہ مومن نیکیاں کر کے ڈرتا ہے اور منافق برائیاں کر کے بے خوف ہو جاتا ہے فضائل حج میں متعدد واقعات اس قسم کے ذکر ہو چکے ہیں کہ جن کے دلوں میں حق تعالیٰ شانہ کی عظمت اور جلال کامل درجہ کا ہوتا ہے وہ زبان سے لہیک کہتے ہوئے اس سے ڈرتے

ہیں کہ کہیں یہ مردود نہ ہو جائے۔ حضرت عائشہؓ کہتی ہیں یا رَسُولَ اللَّهِ وَالَّذِينَ يُؤْتُونَ
 اللّٰہَ بِهٖ آيَاتٍ شَرِيفَةً اِن لُّوْغُوْا كَے بارے میں ہے کہ ایک آدمی چوری کرتا ہے، زنا کرتا ہے، شراب
 پیتا ہے اور دوسرے گناہ کرتا ہے اور اس بات سے ڈرتا ہے کہ اس کو اللہ کی طرف رجوع کرنا ہے
 (یعنی اس کو اپنے گناہوں کی وجہ سے حق تعالیٰ شانہ کے حضور میں پیش ہونے کا ڈر ہوتا ہے کہ وہاں
 جا کر کیا منہ دکھائے گا) حضور اقدس ﷺ نے ارشاد فرمایا نہیں بلکہ یہ وہ لوگ ہیں کہ ایک آدمی روزہ
 رکھتا ہے، صدقہ دیتا ہے، نماز پڑھتا ہے اور وہ اس کے باوجود اس سے ڈرتا ہے کہ وہ قبول نہ ہو۔
 دوسری حدیث میں ہے کہ حضرت عائشہؓ نے عرض کیا یا رسول اللہ ﷺ کہ یہ وہ لوگ ہیں جو خطائیں
 کرتے ہیں گناہ کرتے ہیں اور وہ ڈرتے ہیں۔ حضور ﷺ نے ارشاد فرمایا نہیں بلکہ وہ لوگ ہیں جو
 نمازیں پڑھتے ہیں، روزے رکھتے ہیں، صدقے دیتے ہیں اور ان کے دل ڈرتے رہتے ہیں۔
 حضرت ابن عباسؓ سے نقل کیا گیا کہ وہ لوگ اعمال کرتے ہیں ڈرتے ہوئے۔ سعید بن
 جبیرؓ فرماتے ہیں کہ وہ صدقات دیتے ہیں اور قیامت میں اللہ جل شانہ کے سامنے کھڑے
 ہونے سے اور حساب کی سختی سے ڈرتے ہیں۔ حضرت حسن بصریؓ سے نقل کیا گیا کہ یہ وہ لوگ ہیں
 جو نیک عمل کرتے ہیں اور اس سے ڈرتے ہیں کہ کہیں ان اعمال کی وجہ سے بھی عذاب سے نجات
 نہ ملے۔ حضرت زین العابدین علی بن حسینؓ جب وضو کرتے تو چہرے کا رنگ زرد ہو جاتا اور
 جب نماز کو کھڑے ہوتے تو بدن پر کپکپی آ جاتی۔ کسی نے ان سے وجہ پوچھی تو ارشاد فرمایا۔ جانتے
 بھی ہو کس کے سامنے کھڑا ہوتا ہوں فضائل نماز میں متعدد واقعات اس قسم کے ذکر کئے گئے اور
 حکایات صحابہؓ کا ایک باب مستقل اللہ تعالیٰ شانہ سے ڈرتے رہنے والوں کے بیان میں ہے۔

(۱۸)..... وَلَا يَأْتَلِي أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ
 وَالْمَسَاكِينَ وَالْمُهَاجِرِينَ فِي سَبِيلِ اللَّهِ ۗ وَيَعْفُوا أَوْ لِيَصْفَحُوا ۗ
 أَلَا تَجِبُونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَّحِيمٌ (نور ۲۴: ۲۲)

(ترجمہ)..... اور جو لوگ تم میں (دین کے اعتبار سے) بزرگی والے (اور دنیا کے اعتبار سے) وسعت والے ہیں وہ اس بات کی قسم نہ کھائیں کہ وہ اہل قربات کو اور مساکین کو اور اللہ کی راہ
 میں ہجرت کرنے والوں کو نہ دیں گے اور ان کو یہ چاہئے کہ وہ معاف کر دیں اور درگزر کر دیں۔
 کیا تم یہ نہیں چاہتے کہ اللہ تعالیٰ تمہارے قصوروں کو معاف کر دے (پس تم بھی اپنے
 قصور داروں کو معاف کر دو) بیشک اللہ تعالیٰ غفور رحیم ہے۔

فائدہ: ۶ھ میں غزوہ بنی المصطلق کے نام سے ایک جہاد ہوا ہے جس میں حضرت عائشہؓ بھی حضور اقدس ﷺ کے ہمراہ تھیں۔ اُن کی سواری کا اونٹ علیحدہ تھا اس پر ہودج تھا یہ اپنے ہودج میں رہتی تھیں۔ جب چلنے کا وقت ہوتا چند آدمی ہودج کو اٹھا کر اونٹ پر باندھ دیتے بہت ہلکا پھلکا بدن تھا اٹھانے والوں کو اس کا احساس بھی نہ ہوتا تھا کہ اس میں کوئی ہے یا نہیں اس لئے کہ جب چار آدمی مل کر ہودج کو اٹھائیں اس میں ایک کم سن ہلکی پھلکی عورت کے وزن کا کیا پتہ چل سکتا ہے حسب معمول ایک منزل پر قافلہ اترتا ہوا تھا۔ جب روانگی کا وقت ہوا تو لوگوں نے اس کے ہودج کو باندھ دیا یہ اس وقت استنبجے کے لئے تشریف لے گئی تھیں واپس آئیں تو دیکھا کہ ہار نہیں ہے جو پہن رہی تھیں۔ یہ اس کی تلاش کرنے چلی گئیں۔ پیچھے یہاں قافلہ روانہ ہو گیا۔ یہ تھا اس جنگل بیابان میں کھڑی رہ گئیں۔ انھوں نے خیال فرمایا کہ راستے میں جب حضور ﷺ کو میرے نہ ہونے کا علم ہوگا تو آدمی تلاش کرنے اسی جگہ آئے گا وہیں بیٹھ گئیں اور جب نیند کا غلبہ ہوا تو سو گئیں۔ اپنے نیک اعمال کی وجہ سے طہائیت قلب تو حق تعالیٰ شانہ نے ان سب حضرات کو کمال درجے کی عطا فرما ہی رکھی تھی۔ آج کل کی کوئی عورت ہوتی تو تنہا جنگل بیابان میں رات کو نیند آنے کا تو ذکر ہی کیا خوف کی وجہ سے رو کر چلا کر صبح کر دیتی۔ حضرت صفوان بن معطلؓ ایک بزرگ صحابی تھے جو قافلہ کے پیچھے اس لئے رہا کرتے تھے کہ راستہ میں گرمی پڑی چیز کی خبر رکھا کریں۔ وہ صبح کے وقت جب اس جگہ پہنچے تو ایک آدمی کو پڑے دیکھا اور چونکہ پڑے کے نازل ہونے سے پہلے حضرت عائشہؓ کو دیکھا تھا۔ اس لئے یہاں ان کو پڑا دیکھ کر پہچان لیا اور زور سے اِنَّا لِلّٰہِ وَاِنَّا اِلَیْہِ رَاٰجِعُوْنَ پڑھا ان کی آواز سے ان کی آنکھ کھل گئی اور منہ ڈھانپ لیا انہوں نے اپنا اونٹ بٹھایا یہ اس پر سوار ہو گئیں اور اونٹ کی نیل پکڑ کر لے گئے اور قافلہ میں پہنچا دیا۔ عبد اللہ بن ابی جو منافقوں کا سردار اور مسلمانوں کا سخت دشمن تھا اس کو تہمت لگانے کا موقع مل گیا اور خوب اس کی شہرت کی۔ اس کے ساتھ بعض بھولے مسلمان بھی اس تذکرے میں شامل ہو گئے اور اللہ کی قدرت اور شان کہ ایک ماہ تک یہ ذکر اور تذکرے ہوتے رہے۔ لوگوں میں کثرت سے اس واقعہ کا چرچا ہوتا رہا اور کوئی وحی وغیرہ حضرت عائشہؓ کی برأت کی نازل نہ ہوئی۔ حضور اقدس ﷺ اور مسلمانوں کو اس حادثے کا سخت صدمہ تھا اور جتنا بھی صدمہ ہونا چاہیے تھا وہ ظاہر ہے۔ حضور ﷺ مردوں سے اور عورتوں سے اس بارے میں مشورہ فرماتے تھے احوال کی تحقیق فرماتے تھے۔ مگر یکسوئی کی کوئی صورت نہ ہوتی۔ ایک ماہ کے بعد سورہ نور کا ایک مستقل رکوع قرآن پاک میں حضرت عائشہؓ کی برأت میں نازل ہوا اور اللہ جل شانہ کی طرف سے ان لوگوں پر سخت عتاب ہوا جنہوں نے بے دلیل

اور بے ثبوت اس تہمت کو شائع کیا تھا۔ اس واقعہ کو شہرت دینے والوں میں حضرت مسطحؓ ایک صحابی بھی تھے جو حضرت ابو بکر صدیقؓ کے رشتہ دار تھے اور حضرت ابو بکر صدیقؓ ان کی خبر گیری اور اعانت فرمایا کرتے تھے۔ اس تہمت کے قصہ میں ان کی شرکت سے حضرت ابو بکر صدیقؓ کو رنج ہوا اور ہونا بھی چاہیے تھا کہ انہوں نے اپنے ہو کر بے تحقیق بات کو پھیلایا۔ اس رنج میں حضرت ابو بکر صدیقؓ نے قسم کھالی کی مسطحؓ کی اعانت نہیں کریں گے۔ اس پر یہ آیت شریفہ نازل ہوئی جو اوپر لکھی گئی ہے۔ روایات سے معلوم ہوتا ہے کہ حضرت ابو بکر صدیقؓ کے علاوہ بعض دوسرے صحابہؓ نے بھی ایسے لوگوں کی اعانت سے ہاتھ کھینچ لیا تھا جنہوں نے اس تہمت کے واقعہ میں زیادہ حصہ لیا تھا۔ حضرت عائشہؓ فرماتی ہیں کہ مسطحؓ نے اس میں بہت زیادہ حصہ لیا اور وہ حضرت ابو بکر صدیقؓ کے رشتہ دار تھے، انہی کی پرورش میں رہتے تھے۔ جب برآة نازل ہوئی تو حضرت ابو بکرؓ نے قسم کھالی کہ ان پر خرچ نہ کریں گے اس پر یہ آیت وَلَا يَسْأَلُ نَازِلٌ هُوَئِيْ اٰیٰتِ شَرِيْفَةٍ كَے نازل ہونے کے بعد حضرت ابو بکر صدیقؓ نے ان کو اپنی پرورش میں پھر لے لیا۔ ایک دوسری حدیث میں ہے کہ اس آیت شریفہ کے بعد حضرت ابو بکرؓ نے جتنا پہلے سے خرچ کرتے تھے اس کا دوچند کر دیا۔ ایک اور حدیث میں ہے کہ دو یتیم تھے جو حضرت ابو بکرؓ کی پرورش میں تھے جن میں سے ایک مسطحؓ تھے حضرت ابو بکرؓ نے دونوں کا نفعہ بند کرنے کی قسم کھالی تھی۔ حضرت ابن عباسؓ فرماتے ہیں کہ صحابہ میں کئی آدمی ایسے تھے جنہوں نے حضرت عائشہؓ کے اوپر بہتان میں حصہ لیا جس کی وجہ سے بہت سے صحابہ کرامؓ جن میں حضرت ابو بکرؓ بھی ہیں ایسے تھے جنہوں نے قسم کھالی تھی کہ جن لوگوں نے اس بہتان کی اشاعت میں حصہ لیا۔ ان پر خرچ نہ کریں گے اس پر یہ آیت شریفہ نازل ہوئی کہ بزرگی والے اور وسعت والے حضرات اس کی قسم نہ کھائیں کہ وہ صلہ رحمی نہ کریں گے اور جس طرح پہلے خرچ کرتے تھے اسی طرح خرچ نہ کریں گے۔ (درمنثور) کس قدر مجاہدہ عظیم ہے کہ ایک شخص کسی کی بیٹی کی آرزو ریزی میں جھوٹی باتیں کہتا پھرے اور پھر وہ اس کی اعانت اسی طرح کرے جس طرح پہلے سے کرتا تھا بلکہ اس بھی دوچند کر دے۔

(۱۹) تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا

مِمَّا رَزَقْنَاهُمْ يُنفِقُونَ ۝ فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ

جَزَاءً ۚ بِمَا كَانُوا يَعْمَلُونَ ۝ (سجدہ ۲۲: ۱۶-۱۷)

(ترجمہ)..... رات گمان کچھ پہلو بستروں سے علیحدہ رہتے ہیں اس طرح کہ وہ لوگ اپنے رب کو (عذاب

کے خوف سے) اور (ثواب کی) امید میں پکارتے رہتے ہیں اور ہماری دی ہوئی چیزوں سے خرچ کرتے رہتے ہیں پس کوئی نہیں جانتا کہ ایسے لوگوں کی آنکھ کی ٹھنڈک کا کیا کیا سامان خزانہ غیب میں موجود ہے۔ یہ بدلہ ہے اس کے نیک اعمال کا۔

فائدہ: رات کو ان کے پہلو بستروں سے علیحدہ رہتے ہیں کے متعلق علمائے تفسیر کے دو قول ہیں۔ ایک یہ کہ اس سے مغرب اور عشاء کا درمیان مراد ہے۔ بہت سے آثار سے اس کی تائید ہوتی ہے۔ حضرت انس رضی اللہ عنہ فرماتے ہیں کہ یہ آیت شریفہ ہمارے بارے میں نازل ہوئی۔ ہم انصار کی جماعت مغرب کی نماز پڑھ کر اپنے گھر واپس نہ ہوتے تھے اس وقت تک کہ حضور صلی اللہ علیہ وسلم کے ساتھ عشاء کی نماز نہ پڑھ لیں۔ اس پر یہ آیت شریفہ نازل ہوئی۔ ایک اور روایت میں حضرت انس رضی اللہ عنہ ہی سے نقل کیا گیا کہ مہاجرین صحابہ رضی اللہ عنہم کی ایک جماعت کا معمول یہ تھا کہ وہ مغرب کے بعد سے عشاء تک نوافل پڑھا کرتے۔ اس پر یہ آیت نازل ہوئی۔ حضرت بلال رضی اللہ عنہ فرماتے ہیں کہ ہم لوگ مغرب کے بعد بیٹھے رہتے اور صحابہ رضی اللہ عنہم کی ایک جماعت مغرب سے عشاء تک نماز پڑھتی رہتی اس پر یہ آیت شریفہ نازل ہوئی۔ عبداللہ بن عباس رضی اللہ عنہما سے بھی نقل کیا گیا کہ انصار کی ایک جماعت مغرب سے عشاء تک نوافل پڑھتی تھی اس پر یہ آیت شریفہ نازل ہوئی۔ دوسرا قول یہ ہے کہ اس سے تہجد کی نماز مراد ہے حضرت معاذ رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ اس سے رات کا قیام مراد ہے۔ ایک حدیث میں مجاہد رضی اللہ عنہ سے نقل کیا گیا کہ حضور اقدس صلی اللہ علیہ وسلم نے رات کے قیام کا ذکر فرمایا اور حضور صلی اللہ علیہ وسلم کی آنکھوں سے آنسو جاری ہو گئے اور یہ آیت شریفہ تلاوت فرمائی۔ حضرت عبداللہ بن مسعود رضی اللہ عنہ فرماتے ہیں تو رات میں لکھا ہے کہ جن لوگوں کے پہلو رات کو بستروں سے دور رہتے ہیں ان کے لئے حق تعالیٰ شانہ نے ایسی چیزیں تیار کر رکھی ہیں جن کو نہ کسی آنکھ نے دیکھا، نہ کسی کان نے سنا اور نہ کسی آدمی کے دل پر ان کا وسوسہ بھی پیدا ہوا، نہ ان کو کوئی مقرب فرشتہ جانتا ہے، نہ کوئی نبی رسول اور اس کا ذکر قرآن پاک کی اس آیت شریفہ میں ہے۔ حضرت ابو ہریرہ رضی اللہ عنہ بھی حضور اقدس صلی اللہ علیہ وسلم سے نقل کرتے ہیں کہ اللہ جل شانہ کا ارشاد ہے کہ میں نے اپنے نیک بندوں کے لئے وہ چیزیں تیار کر رکھی ہیں جن کو نہ کسی آنکھ نے دیکھا، نہ کسی کان نے سنا، نہ کسی کے دل پر ان کا وسوسہ گزرا۔ روض الریاحین وغیرہ میں سینکڑوں واقعات ایسے لوگوں کے مذکور ہیں جو ساری رات مولا کی یاد میں رورور گزاردیتے تھے۔ حضرت امام ابوحنیفہ رضی اللہ عنہ کا چالیس سال تک عشاء کے وضو سے صبح کی نماز پڑھنا ایسی معروف چیز ہے جس سے انکار کی گنجائش نہیں اور ماہ مبارک میں دو قرآن شریف روزانہ ایک دن کا ایک رات کا ختم کرنا معروف ہے۔ حضرت عثمان رضی اللہ عنہ کا ساری رات جاگنا اور ایک رکعت میں پورا قرآن شریف پڑھ لینا بھی مشہور واقعہ

ہے۔ حضرت عمرؓ بسا اوقات عشاء کی نماز پڑھ کر گھر میں تشریف لے جاتے اور گھر جا کر نماز شروع کر دیتے اور نماز پڑھتے پڑھتے صبح کر دیتے۔ حضرت تمیم داریؓ مشہور صحابی ہیں۔ ایک رکعت میں تمام قرآن شریف پڑھنا اور کبھی ایک ہی آیت کو صبح تک بار بار پڑھتے رہنا ان کا معمول تھا۔ حضرت شہاد بن اوسؓ سونے کے لئے لیٹتے اور ادھر ادھر کر وٹیں بدل کر یہ کہہ کر کھڑے ہو جاتے کہ یا اللہ! جہنم کے خوف نے میری نیند اڑا دی اور صبح تک نماز پڑھتے رہتے۔ حضرت عمیرؓ ایک ہزار رکعت نفل اور ایک لاکھ مرتبہ تسبیح روزانہ پڑھتے۔ حضرت اویس قرنیؓ مشہور تابعی ہیں حضورؐ نے بھی ان کی تعریف فرمائی اور ان سے دعا کرنے کی لوگوں کو ترغیب دی کسی رات کو فرماتے کہ آج کی رات رکوع کرنے کی ہے اور ساری رات رکوع میں گزار دیتے اور کسی رات کو فرماتے کہ آج کی رات سجدہ کی ہے اور ساری رات سجدہ میں گزار دیتے۔ غرض ان حضرات کے واقعات رات بھر مالک کی یاد میں محبوب کی تڑپ میں گزار دینے کے اتنے کثیر ہیں کہ ان کا احاطہ ناممکن ہے یہی حضرات حقیقۃً اس شعر کے مصداق تھے۔

کاش حق تعالیٰ شانہ ان حضرات کے جذبات کا ذرا سا سیہ اس ناپاک پر بھی ڈال دیتا۔

(۲۰)..... قُلْ إِنْ رَبِّي يَسْطُرُ الرَّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ (سبا ۳۹:۴۰)

ترجمہ)..... آپ کہہ دیجیے کہ میرا رب اپنے بندوں میں سے جس کو چاہے روزی کی وسعت عطا کرتا ہے اور جس کو چاہے روزی کی تنگی دیتا ہے اور جو کچھ تم (اللہ تعالیٰ کے راستہ میں) خرچ کرو گے اللہ تعالیٰ اس کا بدل عطا کرے گا اور وہ سب سے بہتر روزی دینے والا ہے۔

فائدہ: یعنی تنگی اور فراخی اللہ تعالیٰ شانہ کی طرف سے ہے تمہارے خرچ کو روکنے سے فراخی نہیں ہوتی اور خرچ زیادہ کرنے سے تنگی نہیں ہوتی بلکہ اللہ کے راستے میں جو خرچ کیا جائے اس کا بدلہ آخرت میں تو ملتا ہی ہے دنیا میں اکثر اس کا بدل ملتا ہے۔ ایک حدیث میں ہے کہ حضرت جبریلؑ نے اللہ جل شانہ کا یہ ارشاد نقل کیا میرے بندوں میں نے تم کو اپنے فضل سے عطا کیا اور تم سے قرض مانگا۔ پس جو شخص مجھے اپنی خوشی اور رضا و رغبت سے دے گا میں اس کا بدل دنیا میں جلدی دوں گا اور آخرت میں اس کے لئے ذخیرہ بنا کر رکھوں گا بلکہ اس سے میں اپنی دی ہوئی چیز جبراً واپس لے لوں گا اور وہ اس پر صبر کرے گا اور ثواب کی امید رکھے گا اس کے لئے میں اپنی رحمت واجب کروں گا اور اس کو ہدایت یافتہ لوگوں میں لکھوں گا اور اس کے لئے اپنے دیداروں کو

مباح کر دوں گا۔ (کنز) کس قدر حق تعالیٰ شانہ کا احسان ہے کہ اپنی خوشی سے نہ دینے کی صورت میں بھی اگر بندہ جبر سے لئے جانے میں بھی صبر کر لے تو اس کے لئے بھی اجر فرمایا۔ حالانکہ جب وہ حق تعالیٰ شانہ کی عطا کی ہوئی چیز خوشی سے واپس نہیں کرتا، جبر اس سے لی جاتی ہے تو پھر اجر کا کیا مطلب، لیکن حق تعالیٰ شانہ کے احسانات کا کوئی شمار ہو سکتا ہے۔ حضرت حسن ؓ فرماتے ہیں کہ حضور اقدس ؐ نے اس آیت شریفہ کے بارے میں فرمایا کہ تم جو کچھ اپنے اہل و عیال پر خرچ کرو بغیر اسراف کے اور بغیر کنجوسی کے، وہ سب اللہ کے راستے میں ہے۔

حضرت جابر ؓ حضور اقدس ؐ سے نقل کرتے ہیں کہ آدمی جو کچھ شرعی نفع میں خرچ کرے اللہ جل شانہ کے ہاں اس کا بدل ہے۔ بجز اس کے کہ جو تعمیر میں خرچ کیا ہو یا معصیت میں۔ حضرت جابر ؓ حضور اقدس ؐ سے نقل کرتے ہیں کہ ہر احسان صدقہ ہے اور جو کچھ آدمی اپنے نفس پر اور اپنے اہل و عیال پر خرچ کرے وہ صدقہ ہے اور جو کچھ اپنی آبرو کی حفاظت میں خرچ کرے وہ صدقہ ہے اور مسلمان جو کچھ شریعت کے (موافق) خرچ کرتا ہے اللہ جل شانہ اس کے بدل کے ذمہ دار ہیں۔ مگر وہ خرچہ جو گناہ میں ہو یا تعمیر میں۔ حکیم ترمذی نے حضرت زبیر ؓ سے ایک مفصل قصہ نقل کیا ہے جو احادیث کے ذیل میں نمبر ۱۲ پر مفصل آ رہا ہے۔ علامہ سیوطی نے درمنثور میں اس کو حکیم ترمذی کی روایت سے مفصل ذکر کیا ہے لیکن خود انھوں نے لآلی المصنوعۃ میں اس کو بہت مختصر طور ابن عدی کی روایت سے موضوعات میں نقل کیا ہے۔ حضرت ابو ہریرہ ؓ حضور اقدس ؐ کا ارشاد نقل کرتے ہیں کہ روزانہ صبح کو دو فرشتے حق تعالیٰ شانہ سے دعا کرتے ہیں ایک دعا کرتا ہے اے اللہ خرچ کرنے والے کو اس کا بدل عطا فرما۔ دوسرا عرض کرتا ہے اے اللہ روک کے رکھنے والے کے مال کو ہلاک کر۔ احادیث کے ذیل میں یہ حدیث نمبر ۲ پر آ رہی ہے اور تجربہ میں بھی اکثر یہی آیا ہے کہ جو حضرات سخاوت کرتے ہیں اللہ جل شانہ کے دربار سے فتوحات کا دروازہ ان کے لئے ہر وقت کھلا رہتا ہے اور جو لوگ کنجوسی سے جوڑ جوڑ کر رکھتے ہیں اکثر کوئی سماوی آفت بیماری، مقدمہ، چوری وغیرہ ایسی چیز پیش آ جاتی ہے جس سے برسوں کا اندوختہ دنوں میں ضائع ہو جاتا ہے اور اگر کسی کے دوسرے نیک اعمال کی برکت سے اور اس نیک نیتی سے اس پر کوئی ایسا خرچ نہیں پڑتا تو نالائق اولاد باپ کے اندوختہ کو جو اس کی عمر بھر کی کمائی تھی مہینوں میں برابر کر دیتی ہے۔

حضرت اسماعیل ؑ فرماتی ہیں کہ مجھ سے حضور اقدس ؐ نے ارشاد فرمایا کہ خوب خرچ کیا کرو اور گن گن کر مت رکھو کہ اللہ جل شانہ تجھے بھی گن گن کر عطا کرے گا اور جمع کر کے مت رکھو کہ اللہ جل

شانہ تجھ سے بھی جمع کر کے رکھنے لگے گا۔ عطا کر جتنا تجھ سے ہو سکے۔^①

ایک مرتبہ حضور اقدس ﷺ حضرت بلال رضی اللہ عنہ کے پاس تشریف لے گئے ان کے پاس ایک ڈھیری کھجوروں کی رکھی تھی حضور ﷺ نے فرمایا کہ یہ کیا ہے انہوں نے عرض کیا کہ آئندہ کی ضرورت کے لئے رکھ لیا ہے۔ حضور ﷺ نے فرمایا کہ تم اس سے نہیں ڈرتے کہ دھواں جہنم کی آگ میں دیکھو۔ بلال خوب خرچ کرو اور عرش کے مالک سے کمی کا خوف نہ کرو۔^② یہاں ضرورت کے درجہ میں بھی آئندہ کے لئے ذخیرہ رکھنے پر عتاب ہے اور جہنم کا دھواں دیکھنے کی وعید ہے۔ حضرت بلال رضی اللہ عنہ کی شایان شان یہی چیز تھی اس لئے کہ یہ ان عالی مرتبہ لوگوں میں ہیں جن کے لئے حضور ﷺ اس کو گوارا نہ فرما سکتے تھے کہ ان کو کل کا فکر ہو اور ان کو اپنے مالک پر اس کا پورا وثوق نہ ہو کہ جس نے آج دیا وہ کل کو بھی دے گا۔ ہر شخص کی ایک شان اور ایک مرتبہ ہوا کرتا ہے۔ ”حسنات الابراہیم سیات المقربین“ مشہور مقولہ ہے کہ عامی نیک لوگوں کیلئے جو چیزیں نیکیاں ہیں مقرب لوگوں کی شان میں وہ بھی کوتاہیاں شمار ہو جاتی ہیں، بہت سے واقعات اس کی نظیریں ہیں۔ بہر حال مال رکھنے کے واسطے ہرگز نہیں جمع کرنے کی چیز بالکل نہیں ہے۔ یہ صرف خرچ کرنے کے واسطے پیدا ہوا ہے اپنی ذات پر کم سے کم اور دوسروں پر زیادہ سے زیادہ خرچ کرنا اس کا فائدہ ہے لیکن یہ بات نہایت ہی اہم اور ضروری ہے کہ حق تعالیٰ شانہ کے یہاں سارا مدار نیت ہی پر ہے اِنَّمَا الْأَعْمَالُ بِالنِّيَّاتِ۔ مشہور حدیث ہے کہ اعمال کا مدار نیت ہی پر ہے۔ یہاں نیک نیتی ہو محض اللہ کے واسطے خرچ کرنا ہو چاہے اپنے نفس پر ہو چاہے اپنے اہل و عیال پر، چاہے اقربا پر چاہے اغیار پر وہ برکات اور ثمرات لائے بغیر نہیں رہ سکتا اور جہاں بد نیتی ہو شہرت اور عزت و مقصود ہو نیک نامی اور اغراض مل گئی ہوں، وہاں نیکی برباد گناہ لازم ہو جاتا ہے وہاں برکت کا سوال ہی نہیں رہتا۔

(۲۱)..... إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنْفَقُوا مِمَّا رَزَقْنَاهُمْ سِرًّا وَعَلَانِيَةً يَرْجُونَ تِجَارَةً لَّنْ تَبُورَ ۚ لِيُؤْتِيَهُمْ أُجُورَهُمْ وَيَزِيدَهُم مِّنْ فَضْلِهِ ۗ إِنَّهُ غَفُورٌ شَكُورٌ (فاطر: ۲۹: ۳۰۔)

ترجمہ)..... جو لوگ قرآن پاک کی تلاوت کرتے رہتے ہیں اور نماز کو قائم رکھتے ہیں اور جو کچھ ہم نے ان کو دیا ہے اس میں سے پوشیدہ اور علانیہ خرچ کرتے ہیں وہ ایسی تجارت کے امیدوار ہیں جس میں گھانا نہیں ہے اور یہ اس لئے تاکہ حق تعالیٰ شانہ ان کو ان کے اعمال کی اجر تیں بھی

پوری پوری عطا کرے اور اس کے علاوہ اپنے فضل سے (بطور انعام کے) اور زیادہ عطا کرے بے شک وہ بڑا بخشنے والا بڑا قدر دان ہے۔

فائدہ: حضرت قتادہ رضی اللہ عنہ فرماتے ہیں کہ ایسی تجارت سے جس میں گھانا نہیں جنت مراد ہے جو نہ کبھی برباد ہوگی، نہ خراب ہوگی اور اپنے فضل سے زیادتی سے مراد وہ ہے جس کو (قرآن پاک میں) وَلَدَيْنَا مَزِيدٌ سے تعبیر کیا ہے۔ (درمنثور) یہ آیت جس کی طرف حضرت قتادہ رضی اللہ عنہ نے اشارہ کیا ہے سورہ ق کی آیت ہے جس میں اللہ جل شانہ کا ارشاد ہے۔ لَهُمْ مَا يَشَاءُونَ فِيهَا وَلَدَيْنَا مَزِيدٌ۔ ان (جنت والوں) کے لئے جنت میں ہر وہ چیز موجود ہوگی جس کی یہ خواہش کریں گے اور ان کی چاہی ہوئی چیزوں کے علاوہ) ہمارے پاس ان کے لئے اور بھی زیادہ ہے (جو ہم ان کو عطا کریں گے) اور اس کی تفسیر میں احادیث میں بہت ہی عجیب عجیب چیزیں ذکر کی گئیں جو بڑی تفصیل طلب ہیں اور ان میں سب سے اونچی چیز حق تعالیٰ شانہ کی رضا کا پروانہ ہے۔ اور بار بار کی زیارت جو خوش قسمت لوگوں کو نصیب ہوگی اور یہ اتنی بڑی دولت کیسی کم محنت چیزوں پر مرتب ہے جن میں کوئی مشقت اٹھانا نہیں پڑتی۔ اللہ کی راہ میں کثرت سے خرچ کرنا نماز کو قائم رکھنا اور قرآن پاک کی تلاوت کثرت سے کرنا جو خود دنیا میں بھی لذت کی چیز ہے۔ قرآن پاک کی کثرت کے چند واقعات ابھی گزر چکے ہیں اور کچھ واقعات فضائل قرآن میں ذکر کئے گئے ان کو غور سے دیکھنا چاہیے۔

(۲۲)..... وَالَّذِينَ اسْتَجَابُوا لِرَبِّهِمْ وَاَقَامُوا الصَّلَاةَ وَاَمْرُهُمْ شُورَىٰ بَيْنَهُمْ وَمِمَّا رَزَقْنَاهُمْ يُنْفِقُونَ ﴿۳۸﴾ (شوری ۳۸)

ترجمہ)..... اور جن لوگوں نے اپنے رب کا حکم مانا اور نماز کو قائم کیا اور ان کا ہر بہتم بالمشان کام مشورے سے ہوتا ہے اور جو ہم نے ان کو دیا ہے اس سے وہ خرچ کرتے رہتے ہیں (ایسے لوگوں کے لئے حق تعالیٰ شانہ کے یہاں جو عطا یا ہیں وہ دنیا کے ساز و سامان سے بدرجہا بہتر اور پائیدار ہیں)

فائدہ: ان آیات میں کامل لوگوں کی بہت سی صفات ذکر کی ہیں اور ان کے لئے حق تعالیٰ شانہ نے اپنے پاس جو لکھا ہے وہ دنیا کی نعمتوں سے بدرجہا بہتر ہے، اس کا وعدہ فرمایا ہے، علماء نے لکھا ہے کہ ان آیات میں لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ سے بالترتیب حضرات خلفاء راشدین رضی اللہ عنہم اجمعین کی خصوصی صفات اور وقتی حالات کی طرف اشارہ ہے اور

حضرت صدیق اکبر ؓ سے لے کر حضرت علی ؓ بلکہ حضرت حسین رضی اللہ عنہم اجمعین کے زمانہ تک کے احوال سے خلافت کی ترتیب کی طرف اشارہ ہے اور اسی ترتیب سے صفات و احوال پر تنبیہ ہے جس ترتیب سے حضرات کی خلافت ہوئی اور ان آیات میں اشارے کے طور پر آخرت میں ان حضرات خلفائے راشدین رضی اللہ عنہم اجمعین کے لئے بہت کچھ عطایا کا وعدہ ہے اور الفاظ کے عموم سے ان سب لوگوں کے لئے وعدہ ہے جو ان صفات کو اپنے اندر پیدا کرنے کا اہتمام کریں۔ کاش ہم مسلمانوں کو دین کا شوق ہوتا اور قرآن اور حدیث کے بتائے ہوئے بہترین اخلاق کو تلاش کر کے اپنانے کا جذبہ ہوتا مگر ہمارے اخلاق اس قدر گرتے جا رہے ہیں بلکہ گر چکے ہیں کہ ان کو دیکھ کر غیر مسلموں کو اسلام سے نفرت ہوتی ہے۔ ان غریبوں کو یہ معلوم نہیں کہ اسلامی اخلاق پر آج کل مسلمان چل ہی نہیں رہے، وہ مسلمانوں کے جو اخلاق دیکھتے ہیں انہیں کو اسلامی اخلاق سمجھتے ہیں فالی اللہ المشتکی۔

(۲۳)..... وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ (ذاریات ۱۹:۵۱)

ترجمہ)..... اور ان کے مالوں میں سوال کرنے والے کا، اور (سوال نہ کرنے والے) نادار کا حق ہے۔

فائدہ: اوپر سے کامل ایمان والوں کی خاص صفتیں بیان ہو رہی ہیں جن کے ذیل میں ان کی ایک خاص صفت یہ بھی ہے کہ وہ صدقات اتنے کثرت اور اتنے اہتمام سے دیتے ہیں کہ گویا یہ ان کے ذمہ حق ہو گیا ہے۔ حضرت ابن عباس ؓ فرماتے ہیں کہ ان کے اموال میں حق ہے یعنی زکوٰۃ کے علاوہ جس سے وہ صلہ رحمی کرتے ہیں اور مہمانوں کی دعوت کرتے ہیں اور محروم لوگوں کی اعانت کرتے ہیں۔ مجاہد ؓ کہتے ہیں کہ اس سے زکوٰۃ کے علاوہ مراد ہے۔ حضرت ابراہیم ؓ کہتے ہیں کہ وہ لوگ اپنے مالوں میں زکوٰۃ کے علاوہ اور بھی حق سمجھتے ہیں۔ حضرت ابن عباس ؓ کہتے ہیں کہ محروم و پریشان حال ہے جو دنیا کا طالب ہو اور دنیا اس سے منہ پھیرتی ہو اور آدمیوں سے سوال نہ کرتا ہو۔ ایک اور حدیث میں ان سے نقل کیا گیا کہ محروم وہ ہیں جس کا کوئی حصہ بیت المال میں نہ ہو۔ حضرت عائشہ ؓ فرماتی ہیں کہ محروم و تنگی میں پڑا ہوا شخص ہے جس کی کمائی اس کو کافی نہ ہو۔ ابو قلابہ ؓ کہتے ہیں کہ یمامہ میں ایک آدمی تھا ایک مرتبہ سیلاب آیا اور اس کا سب کچھ مال و متاع بہا کر لے گیا ایک صحابی نے فرمایا کہ اس کو محروم کہتے ہیں اس کی اعانت کی جائے۔

حضرت ابو ہریرہ ؓ حضور اقدس ؐ کا ارشاد نقل کرتے ہیں کہ مسکین وہ شخص نہیں ہے جس کو ایک ایک لقمہ در بدر پھراتا ہے یعنی دروازوں سے بھیک مانگتا ہے اصل مسکین وہ ہے جس کے پاس نہ خود اتنا مال ہو جو اس کی حاجت کو پورا کرے اور نہ لوگوں کو اس کا حال معلوم ہو کہ اس کی اعانت کی

جائے یہی شخص دراصل محروم ہے۔ حضرت فاطمہ بنت قیس رضی اللہ عنہا نے حضور اقدس ﷺ سے اس آیت شریفہ کے متعلق سوال کیا تو حضور ﷺ نے ارشاد فرمایا کہ مال میں زکوٰۃ کے علاوہ اور بھی حق ہے۔^۱ یہ حدیث اسی فصل کی حدیث میں نمبر ۶ پر آئے گی۔ اس کے بعد حضور ﷺ نے یہ آیت شریفہ پڑھی۔

لَيْسَ الْبِرَّ أَنْ تُولُوا وَجُوهَكُمْ (بقدرہ ۲: ۱۷۷)

اس آیت شریفہ کا کچھ حصہ نمبر ۲ پر گزر چکا ہے۔ اس آیت میں مساکین وغیرہ کے دینے کا ذکر علیحدہ ہے اور زکوٰۃ دینے کا ذکر علیحدہ ہے جس میں اس بات کی ترغیب دی گئی ہے کہ آدمی کو صرف زکوٰۃ ہی پر کفایت نہ کرنا چاہیے بلکہ اس کے علاوہ بھی اپنے مال کو اللہ کے راستے میں کثرت سے خرچ کرنا چاہیے مگر آج ہم لوگوں کے لئے زکوٰۃ کا ہی ادا کرنا وبال ہو رہا ہے کتنے مسلمان ایسے ہیں جو زکوٰۃ کو بھی ادا نہیں کرتے ہاں شادی اور تقریبات کی لغو رسموں میں گھر بھی گروی رکھ دیتے ہیں۔ جہاں دنیا میں مال برباد ہو اور آخرت میں گناہ کا وبال ہو۔

(۲۴)..... اٰمِنُوْا بِاللّٰهِ وَرَسُوْلِهِ وَاَنْفِقُوْا مِمَّا جَعَلَكُمْ مُسْتَحْلِفِيْنَ فِيْهِ

فَالَّذِيْنَ اٰمَنُوْا مِنْكُمْ وَاَنْفَقُوْا لَهُمْ اَجْرٌ كَبِيْرٌ (حدیدہ ۵: ۷۰)

ترجمہ)..... تم لوگ اللہ پر اور اس کے رسول پر ایمان لاؤ اور جس مال میں اس نے تم کو دوسروں کا قائم مقام بنایا ہے اس میں سے (اس کی راہ میں) خرچ کرو جو لوگ تم میں سے ایمان لائے اور (انہوں نے اللہ کی راہ میں) خرچ کیا ان کے لئے بہت بڑا اجر ہے۔

فائدہ: قائم مقام کا مطلب یہ ہے کہ یہ مال پہلے کسی اور کے پاس تھا اب چند روز کو تمہارے پاس ہے تمہاری آنکھ بند ہو جانے کے بعد کسی اور کے پاس چلا جائے گا ایسی حالت میں اس کو جوڑ جوڑ کر رکھنا بیکار بات ہے۔ یہ بے مروت مال نہ سدا کسی کے پاس رہا نہ رہے خوش نصیب ہے وہ جو اس کو اپنے پاس رکھنے کی تدبیر کر لے، اور وہ صرف یہی ہے کہ اس کو اللہ جل شانہ کے بینک میں جمع کرادے۔ جس میں نہ ضائع ہونے کا اندیشہ ہے نہ چھوٹ جانے کا خطرہ ہے اور دنیا میں رہتے ہوئے ہر وقت خطرہ ہی خطرہ ہے اور آج کل تو قدرت نے آنکھوں سے دکھا دیا کہ بڑے بڑے محل بڑی بڑی جاگیریں ساز و سامان سب کا سب کھڑے کھڑے ہاتھ سے نکل کر دوسروں کے قبضہ میں آ گیا۔ کل تک جن مکانات کے بلا شرکت غیر نے خود مالک تھے آج دوسروں کو اپنی آنکھوں سے اپنا جانشین اس میں دیکھتے ہیں پھر بھی عبرت حاصل نہیں ہوتی۔

(۲۵)..... وَمَا لَكُمْ اَلَّا تُنْفِقُوْا فِیْ سَبِيْلِ اللّٰهِ وَلِلّٰهِ مِيْرَاثُ السَّمٰوٰتِ

وَالْأَرْضِ ط لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ ط أُولَئِكَ أَعْظَمُ دَرَجَةً مَنِ الَّذِينَ أَنْفَقُوا مِنْ بَعْدِ وَقَاتَلُوا وَكُلًّا وَعَدَّ اللَّهُ الْحُسْنَى ط وَاللَّهُ بِمَا تَعْمَلُونَ خَبِيرٌ (حدید: ۱۰: ۵۷)

ترجمہ)..... اور تمہیں کیا ہو گیا کیوں نہیں خرچ کرتے اللہ کے راستے میں حالانکہ سب آسمان زمین آخر میں اللہ ہی کی میراث ہیں جو لوگ مکہ مکرمہ کے فتح ہونے سے پہلے اللہ کے راستے میں خرچ کر چکے ہیں اور جہاد کر چکے ہیں وہ برابر نہیں ہو سکتے (ان لوگوں کے جن کا ذکر آگے ہے بلکہ) وہ بڑھے ہوئے ہیں درجہ میں ان لوگوں سے جنہوں نے فتح مکہ کے بعد خرچ کیا اور جہاد کیا اور اللہ تعالیٰ نے ثواب کا وعدہ تو سب ہی سے کر رکھا ہے (چاہے فتح مکہ سے پہلے خرچ کیا اور جہاد کیا ہو یا بعد میں) اور اللہ تعالیٰ کو تمہارے اعمال کی پوری خبر ہے۔

فائزہ: اللہ کی میراث ہونے کا مطلب یہ ہے کہ جب سب آدمی مرجائیں گے تو آخر میں آسمان زمین مال محتاع سب اسی کا رہ جائے گا کہ اس پاک ذات کے سوا کوئی بھی باقی نہ رہے گا تو جب سب کچھ سب کو چھوڑنا ہی ہے تو پھر اپنی خوشی سے اپنے ہاتھ سے کیوں نہ خرچ کرے کہ اس کا ثواب بھی ملے اس کے بعد آیت شریفہ میں اس پر تنبیہ کی گئی کہ جن لوگوں نے فتح مکہ سے پہلے اللہ کے کام پر خرچ کیا یا جہاد کیا ان کا مرتبہ بڑھا ہوا ہے ان لوگوں سے جنہوں نے فتح مکہ کے بعد خرچ کیا یا جہاد کیا۔ اس لئے کہ فتح سے قبل احتیاج زیادہ تھی اور جو چیز جتنی زیادہ حاجت کے وقت خرچ کی جائے گی اتنا ہی زیادہ ثواب ہو گا جیسا کہ سلسلہ احادیث میں نمبر ۱۳ پر آ رہا ہے۔ لوگوں کی ضرورت کے وقت بہت زیادہ خیال کرنا چاہئے اور ایسے وقت کو جس میں دوسروں کی ضرورت ہو اپنے خرچ کرنے کے لئے بہت غنیمت سمجھنا چاہئے۔ حق تعالیٰ شانہ نے صحابہ کرام میں بھی یہ تفریق فرمادی کہ جن حضرات نے فتح مکہ سے پہلے خرچ کیا ان کے ثواب کو بہت زیادہ بڑھا دیا اسی طرح ہمیشہ خیال رکھنا چاہیے کہ کسی کی ضرورت کے وقت اس پر خرچ کرنا بہت اچھی چیز ہے۔

(۲۶)..... مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفَهُ لَهُ وَلَهُ أَجْرٌ كَرِيمٌ ۝

(حدید: ۱۱: ۵۷)

ترجمہ)..... کون شخص ہے ایسا جو اللہ جل شانہ کو قرض حسنہ دے پھر اللہ تعالیٰ اس کے ثواب کو اس کے لئے بڑھاتا چلا جاتا ہے اور اس کے لئے بہترین بدلہ ہے۔

فائزہ: نمبر ۱۵ ایک آیت شریفہ اس کے ہم معنی گزر چکی ہے خاص اہتمام کی وجہ سے اس

مضمون کو دوبارہ ارشاد فرمایا گیا ہے اور قرآن پاک میں بار بار اس پر تشبیہ کی جا رہی ہے کہ آج اللہ کے راستے میں خرچ کا دن ہے۔ جو خرچ کرنا ہے کر لو مرنے کے بعد حسرت کے سوا کچھ نہیں ہے۔

(۲۷)..... إِنَّ الْمُضِدِّقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا يُضَعِفُ لَهُمْ وَاَجْرٌ كَرِيمٌ (حدید: ۱۸: ۵۷)

ترجمہ)..... بے شک صدقہ دینے والے مرد اور صدقہ دینے والی عورتیں (اور یہ صدقہ دینے والے) اللہ تعالیٰ جل شانہ کو قرضہ حسنہ دے رہے ہیں ان کا ثواب بڑھایا جائے گا اور ان کے لئے نفیس اجر ہے۔

فائدہ: یعنی جو لوگ صدقہ کرتے ہیں وہ حقیقت میں اللہ جل شانہ کو قرض دیتے ہیں اس لئے کہ یہ بھی قرض کی طرح سے صدقہ دینے والوں کو واپس ملتا ہے پس یہ بہت زیادہ معاوضہ اور بدلہ لے کر ایسے وقت میں واپس ہوگا جو وقت صدقہ کرنے والے کی سخت حاجت اور سخت ضرورت اور سخت مجبوری کا ہوگا۔ لوگ شادیوں کے واسطے سفروں کے واسطے اور دوسری ضرورتوں کے واسطے تھوڑا تھوڑا جمع کر کے رکھتے ہیں کہ فلاں ضرورت کا وقت آ رہا ہے، اولاد کی شادی کرنا ہے اس کے لئے ہر وقت فکر میں لگے رہتے ہیں۔ اور جو گنجائش ملے کچھ نہ کچھ کپڑا، زیور وغیرہ خرید کر ڈالتے رہتے ہیں کہ اس وقت، وقت نہ ہو۔ آخرت کا وقت تو ایسی سخت حاجت اور ضرورت کا ہے کہ اس وقت نہ کسی سے خریدا جاسکتا ہے، نہ قرض لیا جاسکتا ہے نہ بھیک مانگی جاسکتی ہے۔ ایسے اہم اور کٹھن وقت کے واسطے تو جتنا بھی زیادہ سے زیادہ ممکن ہو جمع کرتے رہنا نہایت ہی دور اندیشی اور کارآمد بات ہے تھوڑا تھوڑا جمع کرتے رہنا یہاں تو معلوم بھی نہ ہوگا اور وہاں وہ پہاڑوں کے برابر بنے گا۔

(۲۸)..... وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْتُونَ عَلَى أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ (حشر: ۹: ۱۰)

ترجمہ) (اور اس میں ان لوگوں کا بھی حق ہے) جو لوگ دارالاسلام میں (یعنی مدینہ منورہ میں پہلے سے رہتے تھے) اور ایمان میں ان (مہاجرین کے آنے) سے پہلے سے قرار پکڑے ہوئے ہیں (یعنی ان مہاجرین کے آنے سے پہلے ہی ایمان لے آئے تھے اور یہ ایسی خوبی کے لوگ ہیں کہ) جو لوگ ان کے پاس ہجرت کر کے آتے ہیں ان سے یہ لوگ (یعنی انصار) محبت

کرتے ہیں اور مہاجرین کو جو کچھ ملتا ہے اس سے یہ اپنے دلوں میں کوئی غرض نہیں پاتے (کہ اس کو لینا چاہیں یا اس پر رشک کریں) اور ان مہاجرین کو اپنے اوپر ترجیح دیتے ہیں چاہے خود ان پر فائدہ ہی کیوں نہ ہو اور (حق یہ ہے کہ) جو شخص اپنی طبیعت کے لالچ سے محفوظ رہے وہی لوگ فلاح پانے والے ہیں۔

فائدہ: اوپر کی آیات میں بیت المال کے مستحقین کا ذکر ہو رہا ہے کہ کن کن لوگوں کا اس میں حق ہے مجملہ ان کے اس آیت شریفہ میں انصار کا ذکر ہے اور ان کے خصوصی اوصاف کی طرف اشارہ ہے جن میں سے ایک یہ ہے انہوں نے اپنے گھر میں رہ کر ایمان اور کمالات حاصل کئے ہیں اور اپنے گھر رہ کر کمالات حاصل کرنا عام طور سے مشکل ہوا کرتا ہے دنیوی دھندے اور دوسرے امور اکثر آڑ بن جاتے ہیں اور دوسری خاص صفت انصار کی یہ ہے کہ یہ لوگ مہاجرین سے بے حد محبت کرتے ہیں۔ اسلام کی ابتدائی تاریخ کا جس کو علم ہے وہ ان حضرات کے حالات اور ان کی محبت کے واقعات سے حیرت میں رہ جاتا ہے۔ چند واقعات حکایات صحابہ رضی اللہ عنہم میں گزر چکے ہیں۔

ایک واقعہ مثال کے طور پر یہاں لکھتا ہوں کہ جب حضور اقدس صلی اللہ علیہ وسلم ہجرت کر کے مدینہ طیبہ تشریف لائے تو مہاجرین اور انصار کے درمیان میں حضور صلی اللہ علیہ وسلم نے بھائی چارہ اس طرح فرمادیا تھا کہ مہاجر کا ایک انصاری کے ساتھ خصوصی جوڑ پیدا کر دیا تھا اور ایک ایک مہاجر کو ایک ایک انصاری کا بھائی بنا دیا تھا اس لئے کہ حضرات مہاجرین پر دیسی حضرات ہیں ان کو اجنبی جگہ ہر قسم کی مشکلات پیش آئیں گی، انصار مقامی حضرات ہیں وہ اگر ان لوگوں کی خاص طور سے خبر گیری اور معاونت کریں گے تو ان کو سہولتیں پیدا ہو جائیں گی۔ کیسا بہترین انتظام تھا حضور اقدس صلی اللہ علیہ وسلم کا کہ اس میں مہاجرین کو بھی ہر قسم کی سہولت ہوگئی اور انصار کو بھی دقت نہ ہوئی کہ ایک شخص کی خبر گیری ہر شخص کو آسان ہے۔

اسی سلسلے میں حضرت عبدالرحمن بن عوف رضی اللہ عنہ خود اپنا قصہ بیان فرماتے ہیں کہ جب ہم لوگ مدینہ طیبہ آئے تو حضور اقدس صلی اللہ علیہ وسلم نے میرے اور سعد بن ربیع رضی اللہ عنہ کے درمیان بھائی بندی کا رشتہ جوڑ دیا۔ سعد رضی اللہ عنہ بن الربیع نے مجھ سے کہا کہ میں انصار میں سب سے زیادہ مالدار ہوں میرے مال میں سے آدھا تم لے لو اور میری دو بیبیاں ہیں ان میں سے جوئی تمہیں پسند ہو میں اس کو طلاق دے دوں جب اس کی عدت پوری ہو جائے تم اس سے نکاح کر لینا۔ ^۱ یزید رضی اللہ عنہ بن اہم کہتے ہیں کہ انصار نے حضور اقدس صلی اللہ علیہ وسلم سے درخواست کی کہ ہم سب کی زمینیں مہاجرین پر آدمی آدمی بانٹ دیجئے۔ حضور صلی اللہ علیہ وسلم نے اس کو قبول نہیں فرمایا بلکہ یہ ارشاد فرمایا کہ کھیتی وغیرہ میں یہ لوگ کام کریں

گے اور پیداوار میں حصہ دار ❶ ہوں گے کہ ان کی محنت سے تم کو مد ملے گی اور تمہاری زمین سے ان کو مد ملے گی۔ اس قسم کے تعلقات اور آپس کی محبت محض دینی برادری پر آج عقل میں بھی مشکل سے آئے گی۔ اللہ تعالیٰ کی شان ہے کہ آج وہ مسلمان جس کا خصوصی امتیاز ایثار اور ہمدردی تھی محض خود غرضی اور نفس پروری میں مبتلا ہے دوسروں کو جتنی بھی تکلیف پہنچ جائے اپنے کو راحت مل جائے۔ کبھی مسلمان کا شیوہ تھا کہ خود تکلیف اٹھائے تاکہ دوسروں کو راحت پہنچ جائے۔

مسلمانوں کی تاریخ اس سے بھری ہوئی ہے ایک بزرگ کی بیوی بہت زیادہ بدخلق تھی ہر وقت تکلیف دیتی تھی کسی نے ان سے عرض کیا کہ آپ اس کو طلاق دے دیجئے۔ فرمایا کہ مجھے یہ خوف ہے کہ پھر یہ کسی دوسرے سے نکاح کرے گی اور اس کی بد خلقی سے اس کو تکلیف پہنچے گی۔ ❷ کیسی باریک چیز ہے۔ آج ہم میں سے بھی کوئی اس لئے تکلیف اٹھانے کو تیار ہے کہ کسی دوسرے کو تکلیف نہ پہنچے۔ تیسری صفت اس آیت شریفہ میں انصار کی یہ بیان کی کہ مہاجرین کو اگر غنیمت وغیرہ میں سے نہیں سے کچھ ملتا ہے تو اس سے انصار کو دل تنگی یا رشک نہیں ہوتا۔ اور حسن بصریؒ کہتے ہیں کہ اس کا مطلب یہ ہے کہ مہاجرین کو انصار پر جو عمومی فضیلت دی گئی اس سے انصار کو گرائی نہیں ہوئی۔ ❸ چوتھی صفت یہ بیان کی گئی کہ وہ باوجود اپنی احتیاج اور فاقہ کے دوسروں کو اپنے اوپر ترجیح دیتے ہیں۔ اس کے واقعات بہت کثرت سے ان کی زندگی کی تاریخ میں ملتے ہیں جن میں سے چند واقعات میں اپنے رسالے حکایات صحابہؓ کے باب ایثار و ہمدردی میں لکھ چکا ہوں منجملہ ان کے وہ مشہور واقعہ بھی ہے جو اس آیت شریفہ کے شان نزول میں ذکر کیا جاتا ہے کہ ایک صاحب حضور اقدسؐ کی خدمت میں حاضر ہوئے اور بھوک اور تنگی کی شکایت کی۔ حضورؐ نے اپنی بیبیوں کے گھروں میں آدی بھیجا مگر کہیں بھی کچھ کھانے کو نہ ملا تو حضورؐ نے باہر مردوں سے ارشاد فرمایا کہ کوئی صاحب ایسے ہیں جو ان کی مہمانی قبول کریں، ایک انصاری جن کا اسم گرامی بعض روایات میں ابو طلحہؓ آیا ہے ان کو اپنے گھر لے گئے اور اپنی بیوی سے کہا کہ یہ حضورؐ کے مہمان ہیں ان کی خوب خاطر کرنا اور گھر میں کوئی چیز ان سے بچا کر نہیں رکھنا۔ بیوی نے کہا کہ گھر میں تو صرف بچوں کے لئے کچھ کھانے کو رکھا ہے اور کچھ بھی نہیں ہے۔ حضرت ابو طلحہؓ نے فرمایا کہ بچوں کو بہلا کر سلا دو اور جب ہم کھانا لے کر مہمان کے ساتھ بیٹھیں تو تم چراغ کو درست کرنے کے لئے اٹھ کر اس کو بجھا دینا تاکہ ہم نہ کھائیں اور مہمان کھالے۔ چنانچہ بیوی نے ایسا ہی کیا۔ صبح کو جب حضورؐ کی خدمت میں حاضری ہوئی تو حضورؐ نے ارشاد فرمایا کہ اللہ جل شانہ کو ان

میاں بیوی کا طرز بہت پسند آیا اور یہ آیت شریفہ ان کی شان میں نازل ہوئی۔ (درمنثور) احادیث کے سلسلے میں نمبر ۱۳ پر ایک حدیث شریف اس آیت شریفہ کی تفسیر کے طور پر آرہی ہے اسکے بعد اللہ جل شانہ کا پاک ارشاد ہے کہ جو شخص اپنی طبیعت کے شیخ (الایچ) سے بچا دیا جائے وہی لوگ فلاح کو پہنچنے والے ہیں شیخ کا ترجمہ طبعی حرص بخل ہے۔ یعنی طبعی تقاضا بخل کا ہو چاہے عمل سے بخل نہ ہو۔ اسی لئے علماء سے اس کی تفسیر میں مختلف الفاظ نقل کیے گئے۔ حرص اور لالچ سے اس کو تعبیر کرنا صحیح ہے جو اپنے مال میں بھی ہوتا ہے دوسرے کے مال میں بھی ہوتا ہے۔

ایک شخص حضرت عبداللہ بن مسعود رضی اللہ عنہ کی خدمت میں حاضر ہوئے اور عرض کیا کہ میں تو ہلاک ہو گیا انھوں نے ارشاد فرمایا کہ کیوں؟ وہ کہنے لگے کہ اللہ جل شانہ نے ارشاد فرمایا کہ جو لوگ شیخ سے بچائے جائیں وہی فلاح کو پہنچنے والے ہیں اور مجھ میں یہ مرض پایا جاتا ہے میرا دل نہیں چاہتا کہ میرے پاس سے کوئی چیز بھی نکل جائے۔ حضرت عبداللہ ابن مسعود رضی اللہ عنہ نے فرمایا کہ یہ شیخ نہیں ہے یہ بخل ہے، اگرچہ بخل بھی اچھی چیز نہیں ہے لیکن شیخ یہ ہے کہ دوسرے کا مال ظلم سے کھائے۔ حضرت ابن عمر رضی اللہ عنہما سے بھی اس کے قریب ہی نقل کیا گیا وہ فرماتے ہیں کہ شیخ یہ نہیں ہے کہ آدمی اپنے مال کو خرچ کرنے سے روک لے یہ تو بخل ہو اور یہ بھی بہت بری چیز ہے لیکن شیخ یہ ہے کہ دوسرے کی چیز پر نگاہ پڑنے لگے۔ حضرت طاؤس رضی اللہ عنہ کہتے ہیں کہ بخل یہ ہے کہ آدمی اپنے مال کو خرچ نہ کرے اور شیخ یہ ہے کہ دوسرے کے مال میں بخل کرے، یعنی کوئی دوسرا خرچ کرے اس سے بھی دل تنگی ہوتی ہو۔ حضرت ابن عمر رضی اللہ عنہما سے نقل کیا گیا کہ شیخ بخل سے زیادہ سخت ہے اس لئے کہ بخیل تو اپنے مال کو روکتا ہے اور بس، اور شیخ اپنے مال کو بھی روکتا ہے اور یہ بھی چاہتا ہے کہ دوسروں کے پاس بھی جو کچھ ہے وہ بھی اس کے پاس آجائے۔

ایک حدیث میں حضور اقدس صلی اللہ علیہ وسلم کا ارشاد نقل کیا گیا کہ جس شخص میں تین خصلتیں ہوں وہ شیخ سے بری ہے (۱) مال کی زکوٰۃ ادا کرتا ہو (۲) مہمانوں کی مہمانداری کرتا ہو (۳) اور لوگوں کے مصائب میں مدد کرتا ہو۔ ایک اور حدیث میں حضور صلی اللہ علیہ وسلم کا ارشاد ہے کہ اسلام کو کوئی چیز ایسا نہیں مٹاتی جیسا کہ شیخ مٹاتا ہے۔ ایک اور حدیث میں حضور صلی اللہ علیہ وسلم کا ارشاد نقل کیا گیا کہ اللہ کے راستے کا غبار اور جہنم کا دھواں یہ دونوں چیزیں کسی ایک شخص کے پیٹ میں جمع نہیں ہو سکتیں اور ایمان اور شیخ کسی ایک دل میں کبھی جمع نہیں ہو سکتے۔ ایک حدیث میں حضرت جابر رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ ظلم سے بچو، اس لئے کہ ظلم قیامت میں تو تو اندھیرا ہوگا (یعنی ایسا سخت اندھیرا پیدا کرے گا کہ اندھیرے کی تہہ پر تہہ جم جائے گی) اور اپنے آپ کو شیخ سے بچاؤ کہ اس نے

تم سے پہلے لوگوں کو ہلاک کیا کہ اس کی وجہ سے ان لوگوں نے دوسرے لوگوں کے خون بہائے اور اسی کی وجہ سے اپنی محرم عورتوں سے زنا کیا۔

حضرت ابو ہریرہ رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ اپنے آپ کو شُح اور بخل سے بچاؤ کہ اس نے تم سے پہلے لوگوں کو قطع رحمی پر ڈال دیا اور ان کو محرموں سے زنا کرنے پر ڈال دیا اور ان کو خون بہانے پر ڈال دیا۔ یعنی اگر آدمی اجنبی عورت سے زنا کرے تو اسے کچھ دینا پڑے اور بیٹی سے زنا کرے تو مفت ہی میں کام چل جائے اور مال کی وجہ سے لوٹ مار تو ظاہر ہے۔ حضرت انس رضی اللہ عنہ فرماتے ہیں کہ ایک شخص کا انتقال ہوا تو لوگ کہنے لگے کہ جنتی آدمی تھا۔ حضور صلی اللہ علیہ وسلم نے فرمایا کہ تمہیں اس کے سارے حالات کا کیا علم ہے، کیا بعید ہے کہ کبھی اس نے ایسی بات زبان سے نکالی ہو جو بے کار ہو یا ایسی چیز میں بخل کیا ہو جو اس کو نفع نہ پہنچاتی ہو۔

دوسری حدیث میں یہ قصہ اس طرح نقل کی گیا کہ احد کی لڑائی میں ایک صاحب شہید ہو گئے، ایک عورت ان کے پاس آئیں اور کہنے لگی بیٹا! تجھے شہادت مبارک ہو۔ حضور اقدس صلی اللہ علیہ وسلم نے فرمایا کہ تمہیں اس کی کیا خبر ہے کہ کبھی کوئی بے کار بات زبان سے کہی ہو یا ایسی چیز میں بخل کیا ہو جو اس کی ضرورت کی نہ ہو کہ ایسی معمولی چیز میں بخل کرنا بھی حرص اور لالچ کی انتہا سے ہوتا ہے۔ ورنہ معمولی چیزیں جن میں اپنا نقصان نہ ہو بخل کے قابل نہیں ہوتیں۔

(۲۹)..... بِأَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ
وَمَنْ يَفْعَلْ ذَلِكَ فَأُولَٰئِكَ هُمُ الْخٰسِرُونَ ۝ وَأَنْفِقُوا مِمَّا رَزَقْنَاكُمْ مِنْ قَبْلِ
أَنْ يَأْتِيَّ أَحَدَكُمْ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ
فَأَصَّدَقَ وَآكُنْ مِنَ الصَّٰلِحِينَ ۝ وَلَنْ يُؤَخَّرَ اللَّهُ نَفْسًا إِذْ جَاءَ أَجَلُهَا
وَاللَّهُ خَبِيرٌ بِمَا تَعْمَلُونَ ۝ (منافقون ۶۳-۹۰)

(ترجمہ)..... اے ایمان والو! تم اور تمہارے مال اور تمہاری اولاد اللہ کی یاد سے غافل نہ کر دیں اور جو ایسا کرے گا ایسے ہی لوگ خسارہ والے ہیں اور جو کچھ ہم نے تم کو دیا ہے اس میں سے اس سے پہلے پہلے خرچ کر لو کہ تم میں سے کسی کو موت آجائے اور وہ کہنے لگے کہ اے میرے رب مجھ کو تھوڑے دن کی مہلت اور کیوں نہ دے دی کہ میں خیرات کر دیتا اور نیک لوگوں میں ہو جاتا اور اللہ جل شانہ کسی شخص کو بھی جب اس کی موت کا وقت آجائے ہرگز مہلت نہیں دیتا اور اللہ تعالیٰ کو تمہارے سب کاموں کی خبر ہے۔

فائدہ: مال و متاع کی مشغولی اہل و عیال کی مشغولی ایسی چیزیں ہیں جو اللہ جل شانہ کے احکامات کی تعمیل میں کوتاہی کا سبب بنتی ہیں لیکن یہ بات یقینی اور طے ہے کہ موت کے وقت کا کسی کو حال معلوم نہیں کہ کب آجائے اس وقت بجز حسرت اور افسوس کے کچھ بھی نہ ہو سکے گا اور دیکھتے آنکھوں اہل و عیال مال و متاع سب کو چھوڑ کر چل دینا ہوگا آج مہلت ہے جو کرنا ہے کر لو۔

رنگالے نہ چند یہ گندھالے نہ سی تو کیا کیا کرے گی اری دن کے دن
نہ جانے بلالے پیاس گھڑی تو دیکھا کرے گی گھڑی دن کے دن

حضرت ابن عباس رضی اللہ عنہما فرماتے ہیں کہ جب حضور اقدس صلی اللہ علیہ وسلم نے ارشاد فرمایا کہ جس شخص کے پاس اتنا مال ہو کہ حج کر سکے، اس پر زکوٰۃ واجب ہو اور ادا نہ کرے تو وہ مرنے کے وقت دنیا میں واپس لوٹنے کی تمنا کرے گا۔ کسی شخص نے ابن عباس رضی اللہ عنہما سے کہا کہ دنیا میں لوٹنے کی تمنا کافر کرتے ہیں مسلمان نہیں کرتے تو حضرت ابن عباس رضی اللہ عنہما نے یہ آیت شریفہ تلاوت کی کہ اس میں مسلمانوں ہی کے متعلق اللہ تعالیٰ نے ارشاد فرمایا ہے ایک دوسری حدیث میں حضرت ابن عباس رضی اللہ عنہما سے نقل کیا گیا کہ اس آیت شریفہ میں مؤمن آدمی کا ذکر ہے جب اس کی موت آجاتی ہے اور اس کے پاس اتنا مال ہو جس پر زکوٰۃ واجب ہو اور زکوٰۃ ادا نہ کی ہو یا اس پر حج فرض ہو گیا ہو اور حج ادا نہ کیا ہو یا اور کوئی حق اللہ جل شانہ کے حقوق میں سے ادا نہ کیا ہو تو وہ مرنے کے وقت دنیا میں واپسی کی تمنا کرے گا تا کہ زکوٰۃ اور صدقات ادا کرے لیکن اللہ جل جلالہ کا پاک ارشاد ہے کہ جس کا وقت آجائے وہ ہرگز موخر نہیں ہوتا۔ ❶ قرآن پاک میں بار بار اس کی تنبیہ کی گئی کہ موت کا وقت ہر شخص کے لئے ایک طے شدہ وقت ہے۔ اس میں ذرا سی بھی تقدیم یا تاخیر نہیں ہو سکتی آدمی سوچتا رہتا ہے کہ فلاں چیز کو صدقہ کروں گا، فلاں چیز کو وقف کروں گا، فلاں فلاں کے نام وصیت لکھوں گا مگر وہ اپنے سوچ اور فکر ہی میں رہتا ہے ادھر سے ایک دم بجلی کے تار کا ٹین دبا دیا جاتا ہے اور یہ چلتے چلتے مر جاتا ہے، بیٹھے بیٹھے مر جاتا ہے، سوتے سوتے مر جاتا ہے۔ اس لئے تجویزوں اور مشوروں میں ہرگز ایسے کاموں میں تاخیر نہ کرنا چاہئے جتنا جلد ہو سکے اللہ تعالیٰ کے راستے میں خرچ کرنے میں اللہ تعالیٰ کے یہاں جمع کر دینے میں جلدی کر دینا چاہئے، واللہ الموفق۔

۳۰. يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ ۖ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ۝ وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ أُولَٰئِكَ هُمُ الْفَاسِقُونَ ۝ لَا يَسْتَوِي أَصْحَابُ النَّارِ وَأَصْحَابُ الْجَنَّةِ ۖ

أَصْحَابُ الْحَنَّةِ هُمْ الْفَائِزُونَ ۝ (حشر: ۵۹-۶۰)

ترجمہ..... اے ایمان والو! اللہ سے ڈرتے رہو اور ہر شخص یہ غور کر لے کہ اس نے کل (قیامت) کے دن کے واسطے کیا چیز آگے بھیج دی ہے اللہ سے ڈرتے رہو بے شک اللہ تعالیٰ کو تمہارے اعمال کی سب خبر ہے اور ان لوگوں کی طرح سے مت بنو جنہوں نے اللہ تعالیٰ کو بھلا دیا (پس اس کی سزا میں) اللہ تعالیٰ نے خود ان کو ان کی جان سے بھلا دیا یہی لوگ فاسق ہیں (اور یاد رکھو کہ) جنت والے اور جہنم والے برابر نہیں ہو سکتے جنت والے ہی کامیاب ہیں (حقیقی کامیابی صرف جنت والوں ہی کی ہے)۔

فائدہ: اللہ جل شانہ نے ان کو ان کی جان سے بھلا دیا کا یہ مطلب ہے کہ اس کی ایسی عقل مار دی گئی کہ وہ اپنے نفع نقصان کو بھی نہیں سمجھتے اور جو چیزیں ان کو ہلاک کرنے والی ہیں ان کو اختیار کرتے ہیں حضرت جریر رضی اللہ عنہ فرماتے ہیں کہ میں دوپہر کے وقت حضور اقدس ﷺ کی خدمت میں حاضر تھا کہ قبیلہ مضر کی ایک جماعت حاضر ہوئی جو ننگے پاؤں ننگے بدن بھوکے تھے حضور اقدس ﷺ نے جب ان پر فاقہ کی حالت دیکھی تو حضور ﷺ کا چہرہ انور متعیر ہو گیا اٹھ کر اندر مکان میں تشریف لے گئے (عالمًا گھر میں کوئی چیز ان کے قابل تلاش کرنے کے لئے تشریف لے گئے ہوں گے) پھر باہر مسجد میں تشریف لائے، حضرت بلال رضی اللہ عنہ سے اذان کہنے کا حکم فرمایا اور ظہر کی نماز پڑھی اس کے بعد ممبر پر تشریف لے گئے اور حمد و ثنا کے بعد قرآن پاک کی چند آیات تلاوت کیں جن میں یہ آیات بھی تھیں جو اوپر لکھی گئیں ہیں پھر حضور ﷺ نے صدقہ کرنے کا حکم فرمایا اور یہ ارشاد فرمایا کہ صدقہ کرو، اس سے پہلے کہ صدقہ نہ کر سکو، صدقہ کرو اس سے پہلے کہ تم صدقہ کرنے سے عاجز ہو جاؤ۔ کوئی جو بھی دے سکے، دینار دے سکے، درہم دے سکے، کپڑا دے سکے، گیہوں دے سکے، جو دے سکے کھجور دے سکے، حتیٰ کہ کھجور کا ٹکڑا ہی دے سکے وہ دیدے۔ ایک انصاری اٹھے اور ایک تھیلا بھرا ہوا لائے جو ان سے اٹھتا ہی نہ تھا۔ حضور ﷺ کی خدمت میں پیش کیا۔ حضور ﷺ کا چہرہ انور مسرت سے چمکنے لگا حضور ﷺ نے فرمایا کہ جو شخص بہتر طریقہ جاری کرے اس کو اس کا بھی ثواب ہے اور جو اس پر عمل کریں گے ان کا بھی ثواب اس کو ہوگا اس طرح پر کہ عمل کرنے والوں کے ثواب میں کچھ کمی نہ ہوگی اور اسی طرح اگر کوئی شخص برا طریقہ جاری کرتا ہے تو اس کا گناہ تو اس کو ہی ہوگا، جتنے آدمی اس پر عمل کریں گے ان سب کا گناہ بھی اس کو ہوگا اس طرح سے کہ ان کے گناہوں کے وبال میں کچھ کمی نہ ہوگی اس کے بعد سب لوگ متفرق ہو کر چلے گئے کوئی دینار (اشرافی) لایا، کوئی درہم لایا، کوئی غلہ لایا، غرض غلہ اور کپڑے کے دو ڈھیر حضور ﷺ کے قریب جمع ہو گئے اور حضور ﷺ

نے وہ سب قبیلہ مضر کے آنے والوں پر تقسیم کر دیئے۔ ۱

ایک حدیث میں آیا ہے لوگو! اپنے لئے کچھ آگے بھیج دو عنقریب وہ زمانہ آنے والا ہے جب کہ حق تعالیٰ شانہ کا ارشاد ایسی حالت میں کہ نہ کوئی واسطہ درمیان میں ہوگا نہ کوئی پردہ درمیان میں ہوگا یہ ہوگا کیا تیرے پاس رسول نہیں آئے جنہوں نے تجھے احکام پہنچا دیئے ہوں کیا میں نے تجھ کو مال عطا نہیں کیا تھا کیا میں نے تجھے ضرورت سے زیادہ نہیں دیا تھا، تو نے اپنے لئے کیا چیز آگے بھیجی۔ وہ شخص ادھر ادھر دیکھے گا کچھ نظر نہ آئے گا آنکھوں کے سامنے جہنم ہوگی۔ پس جو شخص اس سے بچ سکتا ہو بچنے کی کوشش کرے چاہے کھجور کے ایک ٹکڑے سے کیوں نہ ہو۔ ۲ بڑا سخت منظر ہوگا۔ بڑا سخت مطالبہ ہوگا، دہکتی ہوئی دوزخ سامنے ہوگی اور ہر آن اس میں پھینک دیئے جانے کا اندیشہ ہوگا اس وقت قلق ہوگا کہ ہم نے دنیا میں سب کچھ کیوں نہ خرچ کر دیا آج فرضی ضرورتوں سے ہم خرچ کرنے سے ہاتھ کھینچتے ہیں لیکن اگر آج آنکھ بند ہو جائے تو ساری ضرورتیں ختم ہو جائیں گی اور ایک سخت ضرورت جہنم سے بچنے کی سر پر موجود رہے گی۔

حضرت ابو بکر صدیق رضی اللہ عنہ نے ایک مرتبہ خطبہ میں فرمایا کہ یہ بات اچھی طرح جان لو کہ تم لوگ صبح شام ایسی مدت میں چلتے ہو جس کا حال تم سے پوشیدہ ہے کہ وہ کب ختم ہو جائے پس اگر تم سے ہو سکے تو ایسا کرو کہ یہ مدت احتیاط کے ساتھ ختم ہو جائے اور اللہ ہی کے ارادے سے تم ایسا کر سکتے ہو۔ ایک قوم نے اپنے اوقات کو ایسے امور میں خرچ کر دیا جو ان کے لئے کار آمد نہ تھے اللہ جل شانہ نے تمہیں ان جیسا ہونے سے منع کیا ہے اور ارشاد فرمایا ہے۔

وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ۔

کہاں تمہارے وہ بھائی جن کو تم جانتے تھے وہ اپنا اپنا زمانہ ختم کر کے چلے گئے اور ان کے عمل ختم ہو گئے اور اب وہ اپنے اپنے عمل کو پہنچ گئے۔ جیسے بھی کئے (اچھے کئے ہوں گے تو مزے اڑا رہے ہوں گے برے کئے ہوں گے تو ان کو بھگت رہے ہوں گے) کہاں ہیں وہ گزرے ہوئے زمانے کے جاہر لوگ جنہوں نے بڑے بڑے شہر بنائے اونچی اونچی دیواروں سے اپنی محافظت کی اب وہ پتھروں اور ٹیلوں کے نیچے پڑے ہیں، یہ اللہ کا پاک کلام ہے کہ نہ اس کے عجائب ختم ہوتے ہیں نہ اس کی روشنی ماند پڑتی ہے، اس سے آج روشنی حاصل کرو لو اندھیرے کے دن کے واسطے اور اس سے نصیحت پکڑ لو اللہ جل شانہ نے ایک قوم کی تعریف کی پس فرمایا۔

كَانُوا يُسَارِعُونَ فِي الْخَيْرَاتِ وَيَدْعُونَ نَارَ عَمَّا وَرَهْبًا وَكَانُوا لِنَاحِشِهِ عَيْنٍ
 ”وہ لوگ بیک کاموں میں دوڑتے تھے اور ہم کو پکارتے تھے رغبت کرتے ہوئے اور دوڑتے
 ہوئے اور ہمارے سامنے عاجزی کرنے والے تھے۔“ ۵

اس کلام میں کوئی خوبی نہیں جس سے اللہ کی رضا مقصود نہ ہو اور اس مال میں کوئی بھلائی نہیں جو
 اللہ کے راستے میں خرچ نہ ہو اور وہ آدمی اچھا نہیں جس کا حلم اس کے غصہ پر غالب نہ ہو اور وہ آدمی
 بہتر نہیں جو اللہ کی رضا کے مقابلے میں کسی ملامت کرنے والے کی ملامت کی پرواہ کرے۔ ۵

(۳۱)..... إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ هَفَانْتَقُوا
 اللَّهُ مَا اسْتَبَطَعْتُمْ وَاسْمَعُوا وَأَطِيعُوا وَأَنْفَقُوا خَيْرًا لِنَفْسِكُمْ وَمَنْ
 يُؤَقِّ شُحَّ نَفْسِهِ فَأُولَئِكَ هُمُ الْمُفْلِحُونَ (تغابن ۶۴: ۱۰-۱۶)

ترجمہ)..... اس کے سوا دوسری بات نہیں کہ تمہارے اموال اور تمہاری اولاد تمہارے لئے ایک
 آزمائش کی چیز ہے (پس جو شخص ان میں بڑا کر بھی اللہ کو یاد رکھے تو) اس کے لئے اللہ کے پاس
 بڑا اجر ہے پس جہاں تک ہو سکے اللہ سے ڈرتے رہو اور اس کی بات سنو اور مانو اور (اللہ کی راہ
 میں خرچ کرتے رہا کرو) یہ تمہارے لئے زیادہ بہتر ہوگا اور جو شخص اپنے نفس کے شح یعنی لالچ
 سے محفوظ رہا پس یہی لوگ فلاح کو پہنچنے والے ہیں۔

فائدہ: شح بخل کا اعلیٰ درجہ ہے جیسا کہ نمبر ۲۸ پر گزر چکا مال اور اولاد کے امتحان کی چیز ہونے کا
 یہ مطلب ہے کہ یہ بات جانچنی ہے کہ کون شخص ان میں پھنس کر اللہ جل شانہ کے احکام کو اور اس
 کی یاد کو بھلا دیتا ہے اور کون شخص ان کے باوجود اللہ جل شانہ کی فرمانبرداری کرتا ہے اور اس کی
 یاد میں مشغول رہتا ہے اور نمونہ کے لئے حضور اقدس ﷺ کا اسوہ سامنے ہے۔ یہاں کسی کے ایک
 دو پیغمبر ہوں گی حضور اقدس ﷺ کے نو پیغمبر تھیں اولاد میں بھی بیٹے بیٹیاں نواسے سب کچھ
 موجود تھا حضور ﷺ کے علاوہ حضرات صحابہ کرام ﷺ کے حالات دنیا کے سامنے ہیں اور بہت
 تفصیل سے کتابوں میں موجود ہیں۔ حضرت انس ﷺ کی اولاد کا شمار ہی مشکل ہے ایک موقع پر
 فرماتے ہیں کی میری اولاد کی اولاد تو علیحدہ رہی۔ خود بلا واسطہ اپنی اولاد میں سے ایک سو پچیس تو
 دفن کر چکا ہوں ۵ اور جو زندہ ہیں وہ ان کے علاوہ اور اولاد کی اولادیں مزید براں اس کے باوجود
 ان حضرات صحابہ کرام ﷺ میں شمار ہے جن سے کثرت سے احادیث نقل کی گئیں اور جہاد میں
 کثرت سے شرکت کرتے رہے۔

اولاد کی اتنی کثرت نہ تو علم کی مشغولی سے مانع ہوئی نہ جہاد سے۔ حضرت زبیر رضی اللہ عنہ جس وقت شہید ہوئے نو بیٹے نو بیٹیاں اور چار بیویاں تھیں اور بعض پوتے اور بعض بیٹوں سے بھی بڑے تھے ❶ اور جن کا باپ کی زندگی میں انتقال ہو گیا وہ علیحدہ اس کے باوجود نہ کبھی ملازمت کی نہ کوئی اور شغل، جہاد میں عمر گزاری۔ اسی طرح اور بہت سے حضرات کا حال ہے کہ نہ مال ان کو دین سے مانع ہوتا تھا اور نہ اولاد کی کثرت اور ان میں سے جو لوگ تجارت پیشہ تھے ان کے لئے تجارت بھی دین کے کاموں سے مانع نہ ہوتی تھی خود حق تعالیٰ شانہ نے ان کی تعریف قرآن پاک میں فرمائی۔

رَجَالٌ لَا تُلَّهُهُمُ تِجَارَةٌ..... الْآیۃ ❷

وہ ایسے لوگ ہیں جن کو خرید و فروخت اللہ کے ذکر سے اور نماز قائم کرنے سے اور زکوٰۃ ادا کرنے سے نہیں روکتی وہ لوگ ایسے دن سے ڈرتے ہیں جس دن دل اور آنکھیں الٹ پلٹ ہو جائیں گی اور اس کا انجام یہ ہوگا کہ حق تعالیٰ شانہ ان کو ان کے اعمال کا بہت اچھا بدلہ دیں گے اور ان کو اپنے فضل سے (بدلہ کے علاوہ انعام کے طور پر) اور بھی زیادہ دے گا اس آیت شریفہ کی تفسیر میں بہت سے آثار میں یہ مضمون نقل کیا گیا ہے کہ جو لوگ تجارت کرتے تھے تجارت ان کو اللہ تعالیٰ کی یاد سے مانع نہ ہوتی تھی۔ جب اذان سنتے فوراً اپنی اپنی دکانیں چھوڑ کر نماز کے لئے چل دیتے۔ ❸

۳۲)..... اِنْ تُقْرِضُوا اللّٰهَ قَرْضًا حَسَنًا يُّضْعِفْهُ لَكُمْ وَيَغْفِرْ لَكُمْ ط وَاللّٰهُ

شَكُورٌ حَلِيمٌ ۝ عَالِمِ الْغَيْبِ وَالشَّهَادَةِ الْعَزِيزُ الْحَكِيمُ ۝ (تفاسیر: ۱۸:۶۶)

ترجمہ)..... اگر تم اللہ جل شانہ کو اچھی طرح (یعنی خلاص سے) قرض دو گے تو وہ اس کو تمہارے لئے بڑھاتا چلا جائے گا اور تمہارے گناہ بخش دے گا اور اللہ جل شانہ بڑی قدر کرنے والا ہے (کہ تھوڑے سے عمل کو بھی قبول کر لیتا ہے) اور بڑا بردبار ہے (کہ بڑے سے بڑے گناہ پر بھی مواخذہ میں جاری نہیں کرتا) پوشیدہ اور ظاہر اعمال کا جاننے والا ہے زبردست ہے حکمت والا ہے۔

فائدہ: آیات میں ۲۵، ۲۶، ۲۷ پر اس قسم کے مضامین گزر چکے ہیں یہ اللہ جل شانہ کا خاص لطف و کرم ہے کہ ہماری خیر خواہی اور بندوں پر کرم کی وجہ سے جو چیزیں ان کے لئے اہم اور ضروری ہیں ان کو بار بار تاکید کے ساتھ فرمایا جاتا ہے اور ہم لوگ ان آیات کو بار بار پڑھتے ہیں۔ اور مطمئن ہو جاتے ہیں کہ بہت ثواب قرآن پاک کے پڑھنے کا مل گیا یہ کریم کا احسان اور انعام

ہے کہ وہ اپنے کلام کے محض پڑھنے پر بھی ثواب عطا فرمائے لیکن یہ پاک کلام محض پڑھنے کے لئے تو نازل نہیں ہوا پڑھنے کے ساتھ ساتھ اس کے پاک ارشادات پر عمل بھی تو ہونا چاہیے ایک چیز کو مالک الملک، اپنا آقا، اپنا محسن، اپنا مربی، اپنا رازق اپنا خالق بار بار ارشاد فرمائے اور ہم نہیں کہ ہم نے آپکا ارشاد پڑھ لیا بس کافی ہے، یہ ہماری طرف سے کتنا سخت ظلم ہے؟۔

(۳۳)..... وَأَقِمُوا الصَّلَاةَ وَآتُوا الزَّكَاةَ وَأَقْرِضُوا اللَّهَ قَرْضًا حَسَنًا وَمَا تُقَدِّمُوا لِأَنْفُسِكُمْ مِنْ خَيْرٍ تَجِدُوهُ عِنْدَ اللَّهِ هُوَ خَيْرٌ وَأَعْظَمُ أَجْرًا وَاسْتَغْفِرُوا لِلَّهِ اللَّهُ غَفُورٌ رَحِيمٌ (مزمل ۷۳: ۷۲)

ترجمہ) اور تم لوگ نماز کو قائم رکھو اور زکوٰۃ دیتے رہو اور اللہ جل شانہ کو قرضہ حسند دیتے رہو اور جو نیکی بھی تم اپنے لئے ذخیرہ بنا کر آگے بھیج دو گے اس کو اللہ جل شانہ کے پاس جا کر اس سے بہت بہتر اور ثواب میں بڑھا ہوا پاؤ گے اور اللہ تعالیٰ سے گناہ معاف کراتے رہو بے شک اللہ جل شانہ مغفرت کرنے والا رحم کرنے والا ہے۔

فائدہ: اس کو اللہ جل شانہ کے پاس جا کر اس سے بہتر پانے کا مطلب یہ ہے کہ جو کچھ دنیا کی چیزیں خریدنے میں خرچ کیا جاتا ہے یا دنیوی ضرورتوں میں خرچ کیا جاتا ہے اور اس کا بدل دنیا میں ملتا ہے مثلاً ایک روپیہ کے دو سیر گندم دنیا میں ملتے ہیں آخرت کے بدل کو اس پر قیاس نہیں کرنا چاہیے بلکہ آخرت میں جو بدل ان چیزوں کا ملتا ہے جو اللہ کے راستے میں خرچ کی جائیں وہ مقدر کے اعتبار سے بھی اور کیفیت کے لحاظ سے بھی بدرجہا زیادہ اس بدل سے ہو گا جو دنیا میں اس پر ملتا ہے چنانچہ آیت نمبر ۷ کے ذیل میں گزر چکا ہے کہ اگر طیب مال سے نیک نیتی کے ساتھ ایک کھجور بھی صدقہ کی جائے تو حق تعالیٰ اس کے ثواب کو اُحد پہاڑ کے برابر فرمادیتے ہیں کاش اس قدر زیادہ معاوضہ دینے والے کریم کی ہم قدر کرتے اور زیادہ سے زیادہ قیمت اس کے یہاں جمع کرتے تاکہ زیادہ سے زیادہ مال بڑی سخت ضرورت کے وقت ہم کو ملتا اور اس کے ساتھ ہی اس آیت شریفہ میں اللہ جل شانہ فرماتے ہیں کہ جس قسم کی نیکی بھی تم آگے بھیج دو گے اس کا معاوضہ ایسا ہی ملے گا رسالہ برکات ذکر میں بہت تفصیل سے ایسی روایتیں گزر چکی ہیں۔ ایک مرتبہ

”سبحان الله يا الحمد لله يا لا اله الا الله يا الله يا الله اكبر“

کہنے کا ثواب اللہ تعالیٰ شانہ کے یہاں اُحد پہاڑ سے زیادہ مل جاتا ہے بشرطیکہ اخلاص سے کہا جائے اور اخلاص کی شرط تو آخرت کے ہر کام میں ہے اخلاص کے بغیر وہاں کسی چیز کی پوچھ نہیں

اور اسی چیز کے پیدا کرنے کے واسطے بزرگوں کی جوتیاں سیدھی کرنی پڑتی ہیں کہ دولت ان کے قدموں میں پڑنے سے ملتی ہے۔

(۳۴)..... إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا ۚ عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا ۚ وَيُقِفُونَ بِالنَّذْرِ وَيُخَافُونَ يَوْمًا كَانَ شَرُّهُ مُسْتَطِيرًا ۚ وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۝ إِنَّمَا نُطْعِمُكُمْ لِوَجْهِ اللَّهِ لِأَتُرِيدُوا مِنْكُمْ جَزَاءً وَلَا شُكُورًا ۚ إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا ۚ فَوَقَّهُمُ اللَّهُ شَرَّ ذَلِكَ الْيَوْمِ وَلَقَّاهُمْ نَضْرَةً وَسُرُورًا ۚ وَجَزَاهُمْ بِمَا صَبَرُوا جَنَّةً وَحَرِيرًا ۚ لَمْ تَكُنْ فِيهَا عَلَى الْأَرَائِكِ لَا يَرُونَ فِيهَا شُمْسًا وَلَا زَمْهَرِيرًا ۚ وَذَانِيَةً عَلَيْهِمْ ظِلُّهَا وَذُلَّتْ قُطُوفُهَا تَذِيلًا ۚ وَيُطَافُ عَلَيْهِمْ بِانِيَّةٍ مِنْ فِضَّةٍ وَأَكْوَابٍ كَانَتْ قَوَارِيرًا ۚ قَوَارِيرًا مِنْ فِضَّةٍ قَدَّرُوهَا تَقْدِيرًا ۚ وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا ۚ عَيْنًا فِيهَا تُسَمَّى سَلْسَبِيلًا ۚ وَيَطُوفُ عَلَيْهِمْ وِلْدَانٌ مُخَلَّدُونَ إِذَا رَأَيْتَهُمْ حَسِبْتَهُمْ لُؤْلُؤًا مَنثورًا ۚ وَإِذَا رَأَيْتَ نَمَّ رَأَيْتَ نَعِيمًا ۚ وَمُلْكًا كَبِيرًا ۚ عَلَيْهِمْ نَبَأٌ سَدُوسٌ حُضُرًا وَسُتُورًا ۚ وَحُلُوهَا أَسَاوِرٌ مِنْ فِضَّةٍ ۚ وَسَقَّاهُمْ رَبُّهُمْ شَرَابًا طَهُورًا ۚ إِنَّ هَذَا كَانَ لَكُمْ جَزَاءً وَكَانَ سَعْيَكُمْ مَشْكُورًا ۝ (دھر ۷۶: ۵-۲۲)

ترجمہ)..... بے شک نیک لوگ (جنت میں) ایسے جام شراب پئیں گے جن میں کافور کی آمیزش ہو گی ایسے چشموں سے بھرے جائیں گے جن سے اللہ کے خاص بندے پیتے ہیں (ان چشموں میں یہ عجیب بات ہوگی) کہ وہ جتنی لوگ ان چشموں کو جہاں چاہے لے جائیں گے (یعنی یہ چشمے ان کے اشاروں کے تابع ہوں گے) یہ ایسے لوگ ہیں جو نیتوں کو پورا کرتے ہیں (اور اسی طرح دوسرے واجبات کو) اور ایسے دن سے ڈرتے ہیں جس دن کی سختی پھیلی ہوئی ہوگی (یعنی عام ہوگی کہ ہر شخص اس دن کچھ نہ کچھ پریشانی میں مبتلا ہوگا) یہ وہ لوگ ہیں جو اللہ تعالیٰ کی محبت میں کھانا کھلاتے ہیں مسکین کو اور یتیم کو اور قیدی کو (باوجود کہ وہ قیدی کافر اور لڑائی میں برسر پیکار ہوتے تھے) اور وہ لوگ (اپنے دل میں یا زبان سے) کہتے ہیں کہ ہم تم کو صرف اللہ کے واسطے کھلاتے ہیں تو ہم اس کا تم سے بدلہ چاہتے ہیں نہ اس کا شکر یہ چاہتے ہیں (بلکہ اس وجہ سے کھلاتے ہیں)

کہ ہم اپنے رب کی طرف سے ایک سخت اور تلخ دن کا (یعنی قیامت کے دن کا) خوف رکھتے ہیں پس اللہ جل شانہ ان کو اس دن کی سختی سے محفوظ رکھے گا اور ان کو تازگی اور سرور عطا کرے گا اور ان کو اس پختگی کے بدلہ میں جنت اور ریشمی لباس عطا کرے گا اس حالت میں کہ وہ جنت میں مسہریوں پر تکیہ لگائے بیٹھے ہوں گے نہ وہاں گرمی کی تپش پائیں گے نہ سردی (بلکہ معتدل موسم ہوگا) اور درختوں کے سائے ان لوگوں پر جھکے ہوئے ہوں گے، اور ان کے خوشے ان کے مطبوع ہوں گے (کہ جس وقت جس کو پسند کریں گے وہ قریب آجائے گا) اور ان کے پاس (کھانے پینے کے لئے) چاندی کے برتن اور شیشے کے آب خورے لائے جائیں گے ایسے شیشے جو چاندی کے ہوں گے (یعنی وہ شیشے بجائے کانچ کے چاندی کے بنے ہوئے ہوں گے جو اس عالم میں دشوار نہیں) اور ان کو کھرنے والوں نے صحیح اندازہ سے بھرا ہوگا (کہ نہ ضرورت سے کم نہ زیادہ) اور وہاں (کا فوری شراب کے علاوہ) ایسی شراب کے جام بھی پلائے جائیں گے جن میں سوٹھ کی آمیزش ہوگی (جیسا کہ جھنجر کی بوتل میں ہوتا ہے) یہ ایسے چشمے سے بھرے جائیں گے جس کا نام سلسبیل ہے (کا فور ٹھنڈا ہوتا ہے اور سوٹھ گرم۔ مقصد یہ ہے کہ وہاں مختلف المزاج شرابیں ہیں) اور اس کو ایسے لڑکے لے کر آتے رہیں گے جو ہمیشہ لڑکے ہی رہیں گے اور ایسے (حسین) کہ اگر تو ان کو دیکھے تو یہ گمان کرے کہ یہ موتی ہیں جو کھرے ہوئے ہیں (اور جو چیزیں اوپر ذکر کی گئی ہیں یہی فقط نہیں بلکہ) جب تو اس جگہ کو دیکھے گا تو وہاں بڑی بڑی نعمتیں اور بہت بڑا ملک نظر آئے گا اور ان لوگوں پر وہاں باریک ریشم کے سبز کپڑے ہوں گے اور موٹے ریشم کے بھی (غرض مختلف انواع کے بہترین لباس ہوں گے) اور ہاتھوں میں چاندی کے کنگن پہنائے جائیں گے، اور حق تعالیٰ شانہ ان کو ایسی شراب پلائیں گے جو نہایت پاکیزہ ہوگی اور یہ کہا جائے گا کہ تمہارے اعمال کا بدلہ اور تم نے جو کوشش دنیا میں کی تھی وہ قابل قدر ہے۔

فائدہ: اس کلام پاک میں شراب کا تین جگہ ذکر آیا ہے اور تینوں جگہ نوعیت شراب اور طریقہ استعمال جدا ہے پہلی جگہ لان کا خود پینا مذکور ہے دوسری جگہ خدام کے پلانے کا ذکر ہے اور تیسری جگہ خود رب العالمین مالک الملک کی طرف پلانے کی نسبت ہے کیا بعید ہے کہ یہ ابراہار کی تین قسموں اور اوسط اعلیٰ کے اعتبار سے ہو، ان آیات میں جتنے فضائل اکرام اور اعزاز نیک کام کرنے والوں کے بالخصوص اللہ کی رضا میں کہلانے والوں کے ذکر کئے گئے ہیں اگر ہم میں ایمان کا کمال ہو تو ان وعدوں کے بعد کون شخص ایسا ہو سکتا ہے جو حضرت صدیق اکبر ؓ کی طرح کوئی چیز بھی گھر میں اللہ اور اس کے رسول پاک ﷺ کے نام کے سوا چھوڑے ان آیات میں چند امور قابل غور ہیں۔

① پہلے چشموں کے بارے میں ذکر ہوا کہ جنتی لوگ ان چشموں کو جہاں چاہے لے جائیں گے۔ مجاہد اس کی تفسیر میں کہتے ہیں کہ وہ لوگ ان چشموں کو جہاں چاہیں گے کھینچ لیں گے قتادہ ؓ کہتے

ہیں کہ ان کے لئے کافور کی آمیزش ہوگی اور مُشک کی مہران پر لگی ہوئی ہوگی اور وہ اس چشمے کو جدھر کو چاہیں گے ادھر کو اس کا پانی چلنے لگے گا۔ ابن شوزبؒ کہتے ہیں کہ ان لوگوں کے پاس سونے کی چھڑیاں ہوں گی وہ اپنی چھڑیوں سے جس طرف اشارہ کریں گے اسی طرف کو وہ نہریں چلنے لگیں گی۔

۲) منتوں کے پورا کرنے کے متعلق قتادہؒ سے نقل کیا گیا کہ اللہ کے تمام احکام کو پورا کرنے والے لوگ ہیں اسی وجہ سے شروع میں ان کو ابرار سے تعبیر کیا گیا مجاہدؒ کہتے ہیں کہ اس سے وہ منتیں مراد ہیں جو اللہ کے حق میں کی گئی ہوں (یعنی کوئی شخص روزوں کی نذر کر لے، اعتکاف کی نذر کر لے اسی طرح عبادت کی نذر کر لے) عکرمہ کہتے ہیں کہ شکرانہ کی منتیں مراد ہیں۔ حضرت ابن عباسؓ سے نقل کیا گیا کہ حضور ﷺ کی خدمت میں ایک شخص حاضر ہوئے اور عرض کیا کہ میں نے یہ منت مان رکھی تھی کہ میں اپنے آپ کو اللہ کے واسطے ذبح کر دوں گا۔ حضور اقدس ﷺ کسی چیز میں مشغول تھے التفات نہیں فرمایا یہ صاحب حضور ﷺ کے سکوت سے اجازت سمجھے اور (حضور ﷺ سے عرض کر دینے کے بعد) اٹھے دور جا کر اپنے آپ کو ذبح کرنے لگے حضور ﷺ کو اس کا علم ہوا۔ حضور ﷺ نے فرمایا کہ اللہ کا شکر ہے کہ اس نے میری امت میں ایسے لوگ پیدا کئے جو منت کے پورا کرنے کا اس قدر اہتمام کریں اس کے بعد (ان کو اپنے ذبح کرنے سے منع فرمایا اور) ان سے فرمایا کہ اپنی جان کے بدلہ سوانٹ اللہ کے نام پر ذبح کریں (اس لئے کہ اپنے آپ کو ذبح کرنا ناجائز ہے اور جان کا فدیہ دیت میں سوانٹ ہے)۔

۳) قیدیوں کو کھلانے سے آیت شریفہ میں مشرک قیدی مراد ہیں۔ اس لئے کہ اس زمانہ میں مشرک قیدی ہی ہوتے تھے مسلمان قیدی اس وقت نہیں تھے اور جب کافروں کے کھلانے پر یہ ثواب ہے تو مسلمان قیدی اس میں بطریق اولیٰ آگئے۔ مجاہدؒ کہتے ہیں جب حضور اقدس ﷺ بدر کے قیدیوں کو (جو کافر تھے) پکڑ کر لائے تو سات حضرات صحابہؓ، حضرت ابو بکرؓ، عمرؓ، علیؓ، زبیرؓ، عبدالرحمنؓ، سعدؓ، ابوعبیدہؓ نے ان پر سے خاص طور سے خرچ کیا جس پر انصار نے کہا کہ ہم نے تو اللہ کے واسطے ان سے قتال کیا تھا تم اتنا زیادہ خرچ کر رہے ہو اس پر ان ابرار سے انہیں آیتیں ان حضرات کی تعریف میں نازل ہوئیں۔ حضرت حسنؓ کہتے ہیں کہ جب یہ آیتیں نازل ہوئیں اس وقت قیدی مشرکین تھے۔ حضرت قتادہؒ کہتے ہیں کہ جب اللہ جل شانہ نے ان آیات میں قیدی کے ساتھ احسان کرنے کا حکم فرمایا ہے حالانکہ اس وقت قیدی مشرک تھے تو مسلمان قیدی کا حق تجھ پر اور بھی زیادہ ہو گیا ابن جریجؒ کہتے ہیں کہ اس زمانے میں مسلمان قیدی نہ تھے مشرک

قیدیوں میں یہ آیت شریفہ نازل ہوئی۔ حضور اکرم ﷺ کی خیر خواہی کا حکم فرماتے تھے۔ ابورزین کہتے ہیں کہ میں شقیق رضی اللہ عنہ بن سلمہ کے پاس تھا چند مشرک قیدی وہاں سے گزرے تو شقیق نے مجھ ان پر صدقہ کرنے کا حکم دیا اور آیت شریفہ تلاوت کی۔

④ نہ اس کا بدلہ چاہتے ہیں نہ اس کا شکر یہ چاہتے ہیں کا مطلب یہ ہے کہ یہ حضرات اس کو بھی گوارہ نہ کرتے تھے کہ ان کے احسان کا کوئی بدلہ چاہے شکرگزاری اور دعا ہی کے قبیل سے ہو ان کو دنیا میں ملے یہ اپنا سب کچھ آخرت ہی میں لینا چاہتے تھے۔ حضرت عائشہ اور حضرت ام سلمہ کا معمول نقل کیا گیا کہ جب وہ کسی فقیر ضرورت مند کے پاس کچھ بھیجتیں تو قاصد سے کہتیں کہ چپکے سے سننا کہ وہ اس پر کیا الفاظ کہتا ہے اور جب قاصد وہ الفاظ دعا وغیرہ کے آکر نقل کرتا تو اسی نوع کی دعائیں وہ فقیر کو دیتیں اور یہ کہتیں کہ اس کی دعاؤں کا یہ بدلہ ہے تاکہ ہمارا صدقہ خالص آخرت کے واسطے رہ جائے۔ حضرت عمر رضی اللہ عنہ اور ان کے صاحبزادے حضرت عبداللہ رضی اللہ عنہ کا بھی اسی نوع کا معمول نقل کیا گیا۔^① حضرت زین العابدین رضی اللہ عنہ کا ارشاد ہے کہ جو شخص مال خرچ کرنے کے واسطے طلب کرنے والا انتظار کرے وہ سخی نہیں ہے، سخی وہ ہے جو اللہ کے حقوق کو از خود اس کے نیک بندوں تک پہنچائے اور ان سے شکرینے کا امیدوار نہ رہے اس لئے کہ اس کو اللہ کے ثواب پر کامل یقین ہو۔^②

⑤ جنت کے خوشے ان کے مطہج ہوں گے کا مطلب یہ ہے کہ وہ ان کی خواہش کے تابع ہوں گے۔ حضرت براء بن عازب کہتے ہیں کہ جنتی لوگ جنت کے پھلوں کو کھڑے، بیٹھے، لیٹے جس حال میں چاہیں گے کھا سکیں گے مجاہد کہتے ہیں کہ وہ لوگ اگر کھڑے ہوں گے تو وہ پھل اوپر کو ہو جائیں گے اور وہ لوگ اگر بیٹھے گئے تو وہ جھک جائیں گے اور اگر وہ لیٹیں گے تو وہ اور زیادہ جھک جائیں گے۔ دوسری روایت میں ان سے نقل کیا گیا کہ جنت کی زمین چاندی کی ہے اور اس کی مٹی مشک ہے اور اس کے درختوں کی جڑیں سونے کی ہیں اور ان کی ٹہنیاں اور پتے موتیوں کے اور زبرد کے ہیں جن کے درمیان پھل لٹکے ہوئے ہیں اگر وہ کھڑے ہوئے کھانا چاہیں گے تو وہ اس کی بقدر جھک جائیں گے۔

⑥ چاندی کے شیشوں کا مطلب یہ ہے کہ چاندی سے ایسے بنائے جائیں گے جیسا کہ شیشہ ہوتا ہے۔ حضرت ابن عباس رضی اللہ عنہ فرماتے ہیں کہ اگر دنیا میں تو چاندی کو لے کر اس قدر باریک کرے کہ مکھی کے پر کے برابر باریک کر دے جب بھی اس کے اندر کا پانی نظر نہ آئے گا لیکن جنت کے آنجورے چاندی کے ہو کر شیشے کی طرح صاف ہوں گے دوسری روایت میں ہے کہ جنت کی ہر

چیز کا نمونہ دنیا میں ہے لیکن چاندی کے ایسے آنسوؤں کا نمونہ دنیا میں نہیں ہے۔ قنادہ ؓ کہتے ہیں کہ اگر ساری دنیا کے آدمی جمع ہو کر چاندی کا ایسا برتن بنا دیں جس میں ششے کی طرح سے اندر کی چیز نظر آئے تو نہیں بنا سکتے۔ ③

حضرت ابن عباس ؓ کی ایک روایت سے معلوم ہوتا ہے کہ آیات کا شان نزول حضرت علی ؓ اور حضرت فاطمہ ؓ کا ایک واقعہ ہے جو اسی رسالے کے ختم پر حکایات میں ۳۱ نمبر پر آ رہا ہے اور متعدد واقعات کا کسی آیت کا شان نزول ہونا کوئی مستبعد بات نہیں۔ بسا اوقات ایسا ہوا ہے کہ ایک زمانے میں چند واقعات پیش آئے اس زمانہ میں کوئی آیت شریفہ نازل ہوئی تو وہ آیت شریفہ سب واقعات کے متعلق ہو سکتی ہے۔

(۳۵)..... قَدْ أَفْلَحَ مَنْ تَزَكَّى ۝ وَذَكَرَ اسْمَ رَبِّهِ فَصَلَّى ۝ بَلْ تُؤْثِرُونَ

الْحَيَوَةَ الدُّنْيَا ۝ وَالْآخِرَةَ خَيْرٌ ۝ أَبْقَى ۝ (اعلیٰ ۸۷: ۱۴-۱۷)

ترجمہ)..... بامراد ہو گیا وہ شخص جو پاک ہو گیا اور رب کا نام لیتا رہا اور نماز پڑھتا رہا بلکہ تم لوگ تو دنیا کی زندگی کو مقدم رکھتے ہو حالانکہ آخرت دنیا سے بہت زیادہ بہتر اور ہمیشہ رہنے والی چیز ہے۔

فائدہ: پاک ہو گیا کی متعدد تفسیریں علماء سے نقل کی گئی ہیں بہت سے علماء کا قول یہ ہے کہ اس سے صدقہ فطر ادا کرنا مراد ہے جیسا کہ متعدد روایات میں آیا ہے اور بہت سے علماء نے اس کو عام قرار دیا ہے۔ سعید بن جبیر ؓ کہتے ہیں کہ پاک ہو گیا کا مطلب یہ ہے کہ جو اپنے مال سے پاک ہو گیا۔ قنادہ ؓ کہتے ہیں کہ بامراد ہو گیا وہ شخص جس نے اپنے مال سے اپنے خالق کو راضی کر لیا۔ حضرت ابو الہوص ؓ فرماتے ہیں کہ حق تعالیٰ شانہ اس شخص پر رحم فرماتا ہے جو صدقہ کرے پھر نماز پڑھے پھر انہوں نے یہ آیت پڑھی ایک روایت میں ان سے نقل کیا گیا جو شخص اس کی طاقت رکھتا ہو کہ نماز سے پہلے کچھ صدقہ کر دیا کرے وہ ایسا کیا کرے۔ حضرت ابن مسعود ؓ فرماتے ہیں کہ جو شخص نماز پڑھنے کا ارادہ کرے کیا حرج ہے کہ کچھ صدقہ اس سے پہلے کر دیا کرے۔ پھر یہ آیت شریفہ پڑھی۔ حضرت عرفیہ ؓ کہتے ہیں کہ میں نے حضرت عبداللہ بن مسعود ؓ سے سبح اسم پڑھنے کی درخواست کی انہوں نے سنا شروع کی اور جب اس آیت پر پہنچے بَلْ تُؤْثِرُونَ الْحَيَوَةَ الدُّنْيَا تو پڑھنا چھوڑ کر لوگوں کی طرف متوجہ ہوئے اور فرمایا کہ ہم نے دنیا کو آخرت پر ترجیح دی ہے لوگ چپ بیٹھے تھے پھر فرمایا کہ ہم نے دنیا کو ترجیح دی اس لئے کہ ہم نے اس کی زینت کو، اس کی عورتوں کو، اس کے کھانے پینے کو دیکھا اور آخرت کی چیزیں ہم سے پوشیدہ تھیں۔ پس اس موجودہ چیز میں لگ گئے اور اس وعدہ کی چیز کو چھوڑ دیا قنادہ کہتے ہیں کہ تمام لوگ حاضر (یعنی دنیا میں موجود

چیز) میں لگ گئے اور اس کو اختیار کر لیا۔ بجز ان کے جن کو اللہ نے محفوظ رکھا حالانکہ آخرت بھلائی میں بڑھی ہوئی تھی اور دیر پا تھی۔ حضرت انس رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ لَا إِلَهَ إِلَّا اللَّهُ بندوں کو اللہ جل شانہ کی ناراضی سے محفوظ رکھتا ہے جب تک کہ دنیا کو دین پر ترجیح نہ دیں اور جب دنیا کو دین پر ترجیح دینے لگیں تو لَا إِلَهَ إِلَّا اللَّهُ بھی ان پر لوٹا دیا جائے گا اور یہ کہا جائے گا کہ تم جھوٹ بولتے ہو۔

ایک دوسری حدیث میں حضور صلی اللہ علیہ وسلم کا ارشاد منقول ہے کہ جو شخص لَا إِلَهَ إِلَّا اللَّهُ وَحْدَهُ لَا شَرِيكَ لَهُ کی شہادت لے کر آئے وہ جنت میں داخل ہوگا جب تک کہ اس کے ساتھ دوسری چیز نہ ملا دے (یعنی اپنے اس کام میں کھوٹ اور میل پیدا نہ کر دے) حضور اقدس صلی اللہ علیہ وسلم نے تین مرتبہ یہی بات ارشاد فرمائی۔ مجمع چپ چاپ تھا (حضور صلی اللہ علیہ وسلم غالباً اس کے منتظر تھے کہ کوئی پوچھے اور مجمع ادب اور عرب کی وجہ سے چپ تھا) دور سے ایک شخص نے دریافت کیا یا رسول اللہ صلی اللہ علیہ وسلم میرے ماں باپ آپ پر قربان، دوسری چیز ملانے کا کیا مطلب ہے۔ حضور صلی اللہ علیہ وسلم نے فرمایا دنیا کی محبت اور اس کو ترجیح دینا اور اس کے لئے مال جمع کر کے رکھنا اور ظالموں کا سا برتاؤ کرنا۔

ایک اور حدیث میں حضور صلی اللہ علیہ وسلم کا ارشاد ہے کہ جو شخص دنیا سے محبت رکھتا ہے وہ آخرت کو نقصان پہنچاتا ہے اور جو آخرت سے محبت رکھتا ہے وہ دنیا کو نقصان پہنچاتا ہے پس ایسی چیز کی (یعنی آخرت کی) محبت کو ترجیح دو جو باقی رہنے والی ہے اس چیز (یعنی دنیا) پر جو فنا ہونے والی ہے۔ ایک حدیث میں حضور صلی اللہ علیہ وسلم کا ارشاد ہے کہ دنیا اس شخص کا گھر ہے جس کا آخرت میں گھر نہیں اور اس شخص کا مال ہے جس کا آخرت میں مال نہیں اور اس کے لئے وہی شخص جمع کرتا ہے جس کو عقل نہیں۔ ایک اور حدیث میں ہے کہ اللہ تعالیٰ کے نزدیک اس کی مخلوقات میں سے کوئی چیز دنیا سے زیادہ مغفوض نہیں ہے اور اس نے جب سے اس کو پیدا کیا ہے کبھی بھی اس کی طرف نظر التفات نہیں فرمائی۔ ایک اور حدیث میں حضور اقدس صلی اللہ علیہ وسلم کا ارشاد وارد ہوا ہے کہ دنیا کی محبت ہر خطا کی جڑ ہے۔ ①

رسالہ کے ختم پر چھٹی فصل میں دنیا اور آخرت کے متعلق بہت سی آیات اور احادیث کا ذکر اختصار کے ساتھ آ رہا ہے ان آیات کے علاوہ جو اب تک ذکر کی گئی ہیں اور بھی بہت سی آیات میں اللہ جل شانہ کی راہ میں خرچ کرنے کی ترغیب وارد ہوئی ہے اور جس بات کو اللہ جل جلالہ نے اپنے پاک کلام میں بار بار مختلف عنوان سے متعدد طرح کی ترغیوں سے ذکر فرمایا ہو اس کی اہمیت کا کیا

پوچھنا بالخصوص جب کہ یہ سب کچھ اسی کا عطا کیا ہوا ہے۔ ایک شخص کسی اپنے نوکر کو کچھ روپیہ دے کر یہ کہتا ہے کہ اس کو اپنی ضروریات میں خرچ کر لو اور میری خوشی یہ ہے کہ اس میں سے کچھ پس انداز کر کے فلاں جگہ بھی خرچ کر دینا اگر تم ایسا کرو گے تو میں اس سے بہت زیادہ دوں گا ہر شخص سمجھ سکتا ہے کہ ایسی حالت میں کون ایسا ہوگا جو اس میں سے پس انداز کر کے اس جگہ اس امید پر خرچ نہ کرے گا کہ اس سے بہت زیادہ ملے گا اللہ جل شانہ کے اتنے ارشادات کے بعد پھر احادیث کے ذکر کرنے کی ضرورت باقی نہیں رہتی لیکن چونکہ احادیث بھی اللہ جل شانہ کے پاک کلام کی توضیح اور تفسیر ہی ہیں اس لئے تکمیل کے طور پر چند احادیث کا ترجمہ بھی لکھا جاتا ہے۔

(۱) عَنْ أَبِي هُرَيْرَةَ رضی اللہ عنہ قَالَ قَالَ رَسُولُ اللَّهِ ﷺ لَوْ كَانَ لِي مِثْلُ أَحَدٍ ذَهَبًا لَسَرْنِي أَنْ لَا يَمْرَعَلِي ثَلَاثَ لَيَالٍ وَعِنْدِي مِنْهُ شَيْءٌ الْإِشْيَاءِ أَرْصَدُهُ
لَدِينٍ (رواه البخاری و مشکوٰۃ)

ترجمہ)..... حضور اقدس ﷺ کا ارشاد ہے اگر میرے پاس احد کے پہاڑ کے برابر بھی سونا ہو تو مجھے یہ بات پسند نہیں کہ میرے اوپر تین دن گزر جائیں اس حال میں کہ میرے پاس اس میں سے کچھ بھی ہو بجز اس کے کہ کوئی چیز ادائے قرض کے لئے رکھ لی جائے۔

فائدہ: احد کا پہاڑ مدینہ طیبہ کا مشہور پہاڑ ہے جو بہت بڑا پہاڑ ہے حضور ﷺ کا ارشاد ہے کہ اگر اس کے برابر سونا میرے پاس ہو تو میری خواہش یہ ہے کہ تین دن کے اندر اندر اس سب کو تقسیم کر دوں کچھ بھی اپنے پاس نہ رکھوں تین دن کی قید نہیں ہے اس لئے ذکر فرمایا کہ اتنی بڑی مقدار کے خرچ کرنے کیلئے کچھ نہ کچھ تو وقت لگے ہی گا البتہ اگر قرض ذمہ ہو اور جس کو دینا ہے وہ اس وقت موجود نہ ہو تو اس کا ادا کرنا چونکہ صدقہ سے مقدم ہے اس لئے اس کے ادا کرنے کے لئے کچھ روکنا اور کچھ محفوظ رکھنا پڑے تو دوسری بات ہے اس حدیث شریف میں جہاں ایک جانب کثرت سے صدقہ کی ترغیب دی ہے دوسری جانب اس سے زیادہ اہمیت قرضہ کے ادا کرنے کی ثابت ہوتی ہے۔ حضور اکرم ﷺ کی یہ ایک خصوصی عادت شریفہ تھی کہ ذخیرہ رکھنے کا وہاں گزر رہی نہ تھا۔

حضرت انس رضی اللہ عنہ جو حضور ﷺ کے مخصوص خادم، ہر وقت کے مشہور خدمت گزار ہیں فرماتے ہیں کہ حضور ﷺ کل کے لئے کوئی چیز ذخیرہ بنا کر نہیں رکھتے تھے۔ حضرت انس رضی اللہ عنہ ہی سے دوسری حدیث میں ہے کہ حضور ﷺ کی خدمت میں ہدیہ میں کہیں سے تین پرند آئے ان میں سے ایک حضور ﷺ نے اپنے خادم کو مرحمت فرمایا دوسرے دن وہ خادم اس پرند کو لے کر حاضر ہوئے

حضور ﷺ نے فرمایا کہ میں نے تمہیں منع نہیں کر رکھا کہ کل کے واسطے کوئی چیز نہ رکھو کل کی روزی اللہ جل شانہ خود مرحمت فرمائیں گے۔ حضرت سمرہ حضور ﷺ کا ارشاد نقل کرتے ہیں کہ میں بعض مرتبہ دو باری کو محض اس لئے دیکھنے جاتا ہوں کہ کہیں اس میں بڑی چیز نہ رہ جائے اور میری موت اس حال میں آجائے کہ وہ میرے پاس ہو۔^۱

حضرت ابو ذر غفاری رضی اللہ عنہ مشہور صحابی ہیں بڑے زاہد حضرات میں تھے مال سے عداوت کے ان کے بہت سے عجیب واقعات ہیں جن میں سے ایک عجیب قصہ آیات کے ذیل میں نمبر ۱۱ پر گزر چکا ہے ان سے بھی یہ حدیث نقل کی گئی ہے کہتے ہیں کہ میں ایک مرتبہ حضور ﷺ کے ساتھ تھا حضور ﷺ نے احد پہاڑ کو دیکھ کر یہ فرمایا کہ اگر یہ پہاڑ سونے کا بن جائے تو مجھے یہ پسند نہیں کہ اس میں سے ایک دینار بھی میرے پاس تین دن سے زیادہ ٹھہرے مگر وہ دینار جس کو میں قرض کے ادا کرنے کے لئے محفوظ رکھوں پھر حضور ﷺ نے فرمایا کہ بہت زیادہ مال والے ہی اکثر کم ثواب والے ہیں مگر وہ شخص جو اس طرح اس طرح کرے حدیث نقل کرنے والے نے اس طرح اس طرح کی صورت دونوں ہاتھ ملا کر دائیں بائیں جانب کر کے بتائی یعنی دونوں ہاتھ بھر کر دائیں طرف والے کو دے دے اور بائیں طرف والے کو یعنی ہر شخص کو خوب تقسیم کرے۔^۱

انہیں حضرت کا ایک اور قصہ مشکوٰۃ شریف میں آیا ہے کہ یہ حضرت عثمان رضی اللہ عنہ کے زمانہ خلافت میں ان کی خدمت میں حاضر تھے۔ حضرت عثمان رضی اللہ عنہ نے حضرت کعب رضی اللہ عنہ سے کہا کہ حضرت عبدالرحمن رضی اللہ عنہ کا انتقال ہو گیا اور انھوں نے ترکہ میں مال چھوڑا ہے تمہارا کیا خیال ہے کچھ نامناسب تو نہیں ہوا؟ کعب رضی اللہ عنہ نے فرمایا اگر وہ اس مال میں اللہ کے حقوق کو ادا کرتے رہے ہوں تو پھر کیا مضائقہ ہے۔ حضرت ابو ذر رضی اللہ عنہ کے ہاتھ میں ایک لکڑی تھی اس سے حضرت کعب رضی اللہ عنہ کو مارنا شروع کر دیا کہ میں نے خود حضور اقدس رضی اللہ عنہ سے سنا ہے کہ اگر یہ پہاڑ سونے کا ہو جائے اور میں اس کو سب کو خرچ کر دوں اور وہ قبول ہو جائے تو مجھے یہ پسند نہیں کہ میں اس میں سے چھ اوقیہ بھی اپنے بعد چھوڑوں اس کے بعد ابو ذر رضی اللہ عنہ نے حضرت عثمان رضی اللہ عنہ سے کہا کہ میں تمہیں قسم دے کر پوچھتا ہوں کیا حضور ﷺ سے تم نے یہ حدیث تین مرتبہ سنی ہے؟ حضرت عثمان رضی اللہ عنہ نے کہا کہ بے شک سنی ہے۔ ان کا ایک اور قصہ بخاری شریف وغیرہ میں آیا ہے۔

احنف بن قیس رضی اللہ عنہ کہتے ہیں کہ میں مدینہ منورہ میں قریش کی ایک جماعت کے پاس بیٹھا تھا ایک صاحب تشریف لائے جن کے بال سخت تھے (یعنی تیل وغیرہ لگا ہوا نہیں تھا) کپڑے بھی

موٹے تھے ہیئت بھی ایسی ہی تھی یعنی بہت معمولی سی۔ اس مجمع کے پاس کھڑے ہو کر اول سلام کیا پھر فرمایا کہ خزانہ جمع کرنے والوں کو خوشخبری دو اس پتھر کی جو جہنم کی آگ سے تپایا جائے گا پھر وہ ان کے پستان پر رکھ دیا جائے گا جس کی شدت سے اور گرمی سے گوشت وغیرہ پک کر موٹہ ہے کے اوپر سے ابلنے لگے گا اور پھر وہ پتھر موٹہ ہے پر رکھا جائے گا تو وہ سب کچھ پستان سے بہنے لگے گا یہ کہہ کر وہ مسجد کے ایک ستون کے پاس جا کر بیٹھ گئے احنف رضی اللہ عنہ کہتے ہیں کہ میں ان کو جانتا نہ تھا کہ یہ کون بزرگ ہیں میں ان کی بات سن کر ان کے پیچھے پیچھے چل دیا اور اسی ستون کے پاس بیٹھ گیا اور میں نے عرض کیا کہ اس مجمع والوں نے آپ کی بات کی طرف کچھ توجہ نہیں کی بلکہ اس گفتگو کو ناپسند سمجھا وہ فرمانے لگے یہ بے وقوف ہیں، کچھ سمجھتے نہیں ہیں مجھ سے میرے محبوب رضی اللہ عنہ نے کہا ہے۔ احنف رضی اللہ عنہ نے پوچھا کہ آپ کے محبوب کون ہیں؟ کہنے لگے کہ حضور اقدس صلی اللہ علیہ وسلم، اے ابوذر رضی اللہ عنہ تم احدا کا پہاڑ دیکھتے ہو میں یہ سمجھا کہ کسی جگہ کام کو بھیجنا مقصود ہے اس لئے یہ دکھانا ہے کہ کتنا دن باقی ہے میں نے کہا جی ہاں دیکھ رہا ہوں۔ حضور صلی اللہ علیہ وسلم نے ارشاد فرمایا کہ اگر میرے پاس اس پہاڑ کے برابر سونا ہو تو میرا دل چاہتا ہے کہ اس کو سارے کو خرچ کر دوں مگر تین دینار (جن کا بیان اور روایات میں ہے) اس کے بعد ابوذر رضی اللہ عنہ نے کہا لیکن یہ لوگ سمجھتے نہیں دنیا کو جمع کرتے جاتے ہیں اور مجھے خدا کی قسم نہ تو ان سے دنیا کی طلب نہ دین کا اشتقاق کرنا ہے (پھر میں کیوں دبوں مجھے تو صاف صاف کہنا ہے ^(۱)) حضرت ابوذر رضی اللہ عنہ کا ایک واقعہ دوسری فصل کے سلسلہ آیات میں نمبر ۵ پر بھی آ رہا ہے۔

(۲)..... عَنْ أَبِي هُرَيْرَةَ رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم مَامِنْ يَوْمٍ

يَصْبِحُ الْعِبَادَ فِيهِ الْاِمْلَاقُ يَنْزِلَانِ فَيَقُولُ احَدُهُمَا اللّٰهُمَّ اعْطِ مَنْفَقًا

خَلْفًا وَيَقُولُ الْاٰخِرُ اللّٰهُمَّ اعْطِ مَمْسَكَتَلْفًا۔ متفق عليه (مشکوٰۃ)

(ترجمہ)..... حضور اقدس صلی اللہ علیہ وسلم کا ارشاد ہے کہ روزانہ صبح کے وقت دو فرشتے (آسمان سے) اترتے

ہیں ایک دعا کرتا ہے اے اللہ! خرچ کرنے والے کو بدل عطا فرما۔ دوسرا فرشتہ دعا کرتا ہے اے

اللہ! روک کر رکھنے والے کا مال بر باد کر۔

فائدہ: قرآن پاک کی آیات میں بھی نمبر ۲۰ پر جو آیت گزری ہے اس سے اس کی تائید ہوتی

ہے جس کا مضمون یہ ہے کہ جو کچھ تم خرچ کرو گے اللہ تعالیٰ اس کا بدل عطا کرے گا اور اس جگہ اور

بھی متعدد روایات اس کی تائید میں گزر چکی ہیں۔ حضرت ابوذر رضی اللہ عنہ حضور اقدس صلی اللہ علیہ وسلم کا ارشاد

نقل کرتے ہیں کہ جب آفتاب طلوع ہوتا ہے تو اس کی دو طرف فرشتے اعلان کرتے ہیں جس کو جن وانس کے سوا سب سنتے ہیں کہ اے لوگو! اپنے رب کی طرف چلو تھوڑی چیز جو کفایت کا درجہ دھکتی ہو اس زیادہ مقدر سے بہتر ہے جو اللہ سے غافل کر دے اور جب آفتاب غروب ہوتا ہے تو اس کے دونوں جانب دو فرشتے زور سے دعا کرتے ہیں اے اللہ! خرچ کرنے والے کو بدل عطا فرما اور روک کر رکھنے والے کے مال کو برباد کر دے۔ ❶

ایک اور حدیث میں ہے کہ جب آفتاب طلوع ہوتا ہے تو اس کے دونوں جانب دو فرشتے آواز دیتے ہیں کہ یا اللہ! خرچ کرنے والے کو بدل جلدی عطا فرما اور یا اللہ روک کر رکھنے والے کے مال کو جلدی ہلاک فرما ایک اور حدیث میں ہے کہ آسمان میں دو فرشتے ہیں جن کے متعلق صرف یہی کام ہے کوئی دوسرا کام نہیں ہے ایک کہتا رہتا ہے یا اللہ! خرچ کرنے والے کا بدل عطا کر دوسرا کہتا ہے روک کر رکھنے والے کو ہلاکت عطا فرما۔ ❷

اس سے معلوم ہوتا ہے کہ صبح شام کی خصوصیت نہیں ان کی ہر وقت یہی دعا ہے لیکن پہلی روایت کی بناء پر آدم ہوتا ہے کہ یہ فرشتے آفتاب طلوع ہونے کے وقت اور غروب کے وقت خاص طور سے یہ دعا کرتے ہیں اور مشاہدہ اور تجربہ بھی اس کی تائید کرتا ہے کہ مال جمع کر کے رکھنے والوں پر اکثر ایسی چیزیں مسلط ہو جاتی ہیں جن سے وہ سب ضائع ہو جاتا ہے کسی پر مقدمہ مسلط ہو جاتا ہے کسی پر آوارگی سوار ہو جاتی ہے کسی کے چور پیچھے لگ جاتے ہیں۔ حافظ ابن حجر نے لکھا ہے کہ بربادی کبھی تو بعینہ اس مال کی ہوتی ہے اور کبھی صاحب مال کی یعنی وہ خود چل ہی دیتا ہے اور کبھی بربادی نیک اعمال کے ضائع ہونے سے ہوتی ہے کہ وہ اس میں پھنس کر نیک اعمال سے جاتا رہتا ہے اور اس کے بالمقابل جو خرچ کرتا ہے اس کے مال میں برکت ہوتی ہے بلکہ ایک اور حدیث میں آیا ہے کہ جو شخص صدقہ اچھی طرح کرتا ہے حق تعالیٰ شانہ اس کے ترکے میں اچھی طرح نیابت کرتے ہیں۔ ❸ یعنی اس کے مرنے کے بعد بھی اس کا مال وارث برباد نہیں کرتے لغو چیزوں پر ضائع نہیں کرتے ورنہ اکثر رؤسا کے لڑکے کے باپ کے مال کا جو حشر کرتے ہیں وہ معلوم ہی ہے امام نووی نے لکھا ہے کہ جو خرچ پسندیدہ ہے وہ وہی خرچ ہے جو نیک کاموں میں ہوا اہل و عیال کے کفقتہ پر ہو یا مہمانوں پر خرچ ہو یا دوسری عبادتوں میں ہو۔ قرطبی کہتے ہیں کہ یہ فرض عبادت اور نقل عبادت دونوں کو شامل ہے لیکن نوافل سے رکنے والا بددعا کا مستحق نہیں ہوتا مگر یہ کہ اس کی طبیعت پر ایسا بخل مسلط ہو جائے جو واجبات میں بھی خوشی سے خرچ نہ کرے (فقط) لیکن آئندہ

حدیثِ نعیم کی طرف اشارہ کرتی ہے۔

(۳)..... عن ابی امامة رضی اللہ عنہ قال قال رسول اللہ ﷺ یا ابن ادم ان تبدل الفضل خیر لک وان تمسکھ شر لک ولا تلام علی کفاف وابدأ بمن تعول۔ (رواه مسلم مشکوٰۃ)

ترجمہ)..... حضور اقدس ﷺ کا ارشاد ہے کہ آدم کے بیٹے تو ضرورت سے زائد مال کو خرچ کر دے یہ تیرے لئے بہتر ہے اور تو اس کو روک کر رکھے تو یہ تیرے لئے برا ہے اور بقدر کفایت روکنے پر ملامت نہیں اور خرچ کرنے میں جن کی روزی تیرے ذمہ ہے ان سے ابتداء کر (کہ ان پر خرچ کرنا دوسروں سے مقدم ہے)۔

فائدہ: اس مضمون کی تائید بھی آیات میں نمبر ۴ پر گزر چکی ہے کہ حق تعالیٰ شانہ خود ہی فرما چکے ہیں کہ جتنا زائد ہو وہ خرچ کر دو۔ اس جگہ یہ حدیث شریف گزر چکی ہے اہتمام کی اور توضیح کی وجہ سے یہاں دوبارہ ذکر کی گئی حقیقت یہی ہے کہ اپنے سے جو مال زائد ہو وہ جمع کر کے رکھنے کے واسطے ہے ہی نہیں اس کے لئے بہترین بات یہی ہے کہ وہ اللہ تعالیٰ کے بینک میں جمع کر دیا جائے جس کو کوئی زوال نہیں، اس پر کوئی آفت نہیں آتی اور ایسے سخت مصیبت کے وقت کام آنے والا ہے جس وقت کے مقابلہ میں یہاں کی ضرورتیں کچھ بھی نہیں ہیں اور وہاں اس وقت کمانے کا کوئی ذریعہ نہیں ہے اثاثہ صرف وہی ہو گا جو اپنے ساتھ لے گیا، دوسری چیز اس حدیث شریف میں یہ ہے کہ بقدر کفایت روکنے پر ملامت نہیں یعنی معنی واقعی ضرورت ہو کہ اس کے بغیر گزر مشکل ہو کہ دست سوال دراز کرنا پڑے اس کو محفوظ رکھنے پر الزام نہیں ہے اور جن کی روزی اپنے ذمہ ہے اہل و عیال ہوں یا دوسرے لوگ ہوں حتیٰ کہ جانور بھی اگر محبوس کر رکھا ہے تو اس کی خبر گیری اپنے ذمہ ہے اس کو ضائع اور برباد کرنے کا گناہ اور وبال ہوتا ہے۔

حدیث پاک میں حضور ﷺ کا ارشاد ہے کہ آدمی کے گناہ کے لئے یہی بہت ہے کہ جس کی روزی اس کے ذمہ ہو اس کو ضائع کر دے۔ ① عبداللہ بن صامت رضی اللہ عنہ کہتے ہیں کہ میں حضرت ابوذر رضی اللہ عنہ کے ساتھ تھا کہ ان کا وظیفہ جو بیت المال میں تھا وہ ان کو ملادہ اپنی ضروریات خریدنے کو جارہے تھے ان کی باندی ساتھ تھی جو ان کی ضرورتیں مہیا کر رہی تھی اس کے پاس ضروری چیزوں کے بعد سات اشرفیاں بچ گئیں انہوں نے باندی سے فرمایا کہ ان کے پیسے لے آ (تا کہ ان کو تقسیم کر

دیں) میں نے کہا کہ اگر ان اشرفیوں کو آپ ابھی رہنے دیں کہ اور ضرورتیں پیش آئیں گی۔ مہمان بھی آتے رہتے ہیں فرمایا کہ مجھ سے میرے دوست ﷺ نے یہ قرار داد کی تھی کہ جو سونا یا چاندی باندھ کر رکھا جائے گا وہ مالک پر آگ کی چنگاری ہے جب تک کہ اس کو اللہ کے راستے میں خرچ نہ کر دیا جائے۔ ۵ حضور اقدس ﷺ کی طرف سے اپنی ضرورت سے زیادہ چیز کو خرچ کر دینے کی اتنی ترغیبات وارد ہوئی ہیں کہ بعض صحابہ کرام ﷺ کو یہ خیال ہونے لگا کہ آدمی کو ضرورت سے زیادہ چیز رکھنے کا حق ہی نہیں۔ حضرت ابو سعید خدری رضی اللہ عنہ فرماتے ہیں کہ ہم حضور ﷺ کے ساتھ ایک سفر میں جا رہے تھے کہ ایک شخص اپنی اونٹنی کو کبھی ادھر کبھی ادھر لے جاتے تھے اس پر حضور ﷺ نے ارشاد فرمایا کہ جس شخص کے پاس سواری زائد ہو وہ اس کو دے دے جس کے پاس سواری نہیں اور جس کے پاس تو شہ زائد ہو وہ اس کو دیدے جس کے پاس تو شہ نہیں حتیٰ کہ ہمیں یہ گمان ہونے لگا کہ آدمی کا اپنی ضرورت سے زیادہ میں کوئی حق نہیں۔ ۶ ان صاحب کا اپنی اونٹنی کو ادھر ادھر پھرانایا تو اس پر تفاق اور بڑائی کی وجہ سے تھا تب تو حضور ﷺ کے آئندہ ارشاد کے مخاطب یہی صاحب ہیں اور حاصل یہ ہے کہ ضرورت سے زائد چیز تفاق کے لئے نہیں ہوتی دوسروں کی اعانت کے لئے ہوتی ہے اور بعض علماء نے کہا ہے کہ یہ پھراناس کی ناگفتہ بہ حالت دکھانے کے واسطے صورت سوال تھا اس صورت میں حضور ﷺ کے ارشاد کے مخاطب دوسرے حضرات ہیں۔

(۴) عن عقبہ بن الحارث قال صلیت وراء النبی ﷺ بالمدينة العصر نسلم ثم قام مسرعاً فتخطی رقاب الناس الی بعض حجر نساہہ ففزع الناس من سرعتہ فخرج علیہم فرائی انہم قد عجبوا من سرعتہ قال ذکر ت شیئاً من تبر عندنا فکرت ان یحبسنی فامرت بقسمتہ۔ (رواہ البخاری و مشکوٰۃ)

ترجمہ) عقبہ کہتے ہیں کہ میں نے مدینہ طیبہ میں حضور اقدس ﷺ کے پیچھے عصر کی نماز پڑھی حضور ﷺ نے نماز کا سلام پھیرا اور تھوڑی دیر بعد اٹھ کر نہایت عجلت کے ساتھ لوگوں کے مونڈھوں پر سے گزرتے ہوئے ازواج مطہرات کے گھروں میں سے ایک گھر میں تشریف لے گئے لوگوں میں حضور ﷺ کے اس طرح تشریف لے جانے سے تشویش پیدا ہوئی کہ نہ معلوم کیا بات پیش آگئی۔ حضور ﷺ مکان سے واپس تشریف لائے تو لوگوں کی حیرت کو محسوس فرمایا اس پر حضور ﷺ نے ارشاد فرمایا کہ مجھے سونے کا ایک ٹکڑا یاد آ گیا تھا جو گھر میں رہ گیا تھا مجھے یہ بات گراں گزری (کہ کبھی موت آجائے اور وہ رہ جائے اور میدان حشر میں اس کی جواب

دہی اور اس کا حساب) مجھے روک لے اس لئے اس کو جلدی بانٹ دینے کو کہہ کر آیا ہوں۔

فائدہ: اسی قصہ میں دوسری حدیث میں ہے کہ مجھے یہ بات ناپسند ہوئی کہ کہیں میں اس کو بھول جاؤں اور وہ رات کو میرے پاس رہ جائے اس سے بھی بڑھ کر ایک اور قصہ حدیث میں آیا ہے حضرت عائشہؓ عمر ماتی ہیں کہ حضور اقدس ﷺ کی بیماری میں حضور ﷺ کے پاس چھ سات اشرفیاں تھیں (اسی وقت کہیں سے آگئی ہوں گی) حضور ﷺ نے مجھے حکم فرمایا کہ ان کو جلدی بانٹ دو۔ حضور ﷺ کی بیماری کی شدت کی وجہ سے مجھے ان کو تقسیم کرنے کی مہلت نہ ملی حضور ﷺ نے دریافت فرمایا کہ وہ اشرفیاں تقسیم کر دیں میں نے عرض کیا آپ کی بیماری نے بالکل مہلت نہ دی فرمایا اٹھا کر لاؤ۔ ان کو لے کر ہاتھ میں رکھا اور فرمایا کہ اللہ کے نبی کا کیا گمان ہے (یعنی اس کو کس قدر ندامت ہوگی) اگر وہ اس حال میں اللہ جل شانہ سے ملے کہ یہ اس کے پاس ہوں۔^۱ ایک اور حدیث میں ہے حضرت عائشہؓ سے اسی قسم کا ایک اور قصہ نقل کیا گیا جس میں وارد ہے کہ رات ہی کو کہیں سے آگئی تھیں حضور ﷺ کی نیند اڑ گئی جب اخیر شب میں نے ان کو خرچ کر دیا جب نیند آئی^۲ حضرت اہل فرماتے ہیں کہ حضور ﷺ کے پاس سات اشرفیاں تھیں جو حضرت عائشہؓ کے پاس رکھی تھیں حضور ﷺ نے حضرت عائشہؓ سے فرمایا کہ وہ علیؓ کے پاس بھیج دو۔ یہ فرمانے کے بعد حضور ﷺ پر غشی طاری ہو گئی جس کی وجہ سے حضرت عائشہؓ اس میں مشغول ہو گئیں توڑی دیر میں افاقہ ہوا تو پھر یہی فرمایا اور پھر غشی طاری ہو گئی بار بار غشی ہو رہی تھی۔ آخر حضور ﷺ کے بار بار فرمانے پر حضرت عائشہؓ نے حضرت علیؓ کے پاس بھیج دیں انھوں نے تقسیم فرمادیں۔ یہ قصہ تو دن میں گزر اور شام کو کہ دو شنبہ کی رات حضور ﷺ کی زندگی کی آخری رات تھی حضرت عائشہؓ کے گھر میں چراغ میں تیل بھی نہ تھا ایک عورت کے پاس چراغ بھیجا کہ حضور ﷺ کی طبیعت زیادہ خراب ہے وصال کا وقت قریب ہے اس میں گھی ڈال دو کہ اسی کو جلا لیں۔ حضرت ام سلمہؓ سے اس قسم کا اور قصہ نقل کیا گیا وہ فرماتی ہیں کہ ایک مرتبہ حضور ﷺ تشریف لائے اور آپ کے چہرہ مبارک پر تغیر (گرانی) کا اثر تھا میں یہ سمجھی کہ طبیعت ناساز ہے میں نے عرض کیا یا رسول اللہ ﷺ آپ کے چہرے پر کچھ گرانی کا اثر ہے کیا بات ہوئی فرمایا سات دینار رات آگئے تھے وہ بسترے کے کونے پر پڑے ہیں اب تک خرچ نہیں ہوئے۔ حضور ﷺ کی خدمت میں ہدایا تو آتے ہی رہتے تھے لیکن دن ہو، رات ہو، صحت ہو، بیماری ہو، اس وقت تک طبیعت مبارک پر بوجھ رہتا تھا جب تک وہ خرچ نہ ہو جائیں۔ اور حد ہے کہ اپنے گھر میں بیماری کی شدت میں رات کو جلانے کے

لئے تیل بھی نہیں لیکن سات اشرفیاں موجود ہونے پر بھی گھر کی ضرورت کا نہ حضور اقدس ﷺ کو خیال آیا نہ ام المؤمنین حضرت عائشہؓ گویا آیا کہ تھوڑا سا تیل بھی منگالیں، مجھے اپنے والد صاحب نور اللہ مرقدہ کا یہ معمول دیکھنے کا بار بار ہا موقوفہ ملا کہ رات کو وہ اپنے ملک میں کوئی روپیہ پیسہ نہیں رکھنا چاہا کرتے تھے۔ قرضہ تو ہمیشہ ہی سر رہا حتیٰ کہ وصال کے وقت بھی سات آٹھ ہزار روپیہ قرض تھا اس لئے رات کو اگر روپیوں کی کوئی مقدار ہوتی تو وہ کسی قرض خواہ کے حوالے کر دیتے اور پیسے ہوتے تو وہ بچوں میں سے کسی کو دے دیتے اور فرمایا کرتے تھے میرا جی نہیں چاہتا کہ رات کو یہ گندگی میرے پاس رہے موت کا اعتبار نہیں ہے اس سے بڑھ کر میں نے حضرت اقدس قدوة الزہدین شاہ عبدالرحیم صاحب رائپوری نور اللہ مرقدہ کے متعلق سنا ہے کہ حضرت کے پاس فتوحات کی کثرت تھی اور جب کچھ جمع ہو جاتا تو بہت اہتمام سے اس کو خیر کے مواقع میں تقسیم فرمادیا کرتے اس کے بعد پھر کہیں سے کچھ آ جاتا تو چہرہ مبارک پر گرانی کے آثار ہوتے اور ارشاد فرماتے کہ یہ اور آ گیا آخر میں حضرت نے اپنے پہننے کے کپڑے بھی تقسیم فرمائیے تھے۔ اور اپنے مخصوص خادم حضرت مولانا عبدالقادر صاحب ۵ زاد مجدہم سے فرمایا کہ بس اب تو تم سے کپڑا مستعار لے کر پہن لیا کروں گا۔ اللہ کے اولیاء کی شانیں اور انداز بھی عجیب ہوا کرتے ہیں۔ یہ بھی ایک دلولہ کہ جیسے آئے تھے ویسے ہی واپس جائیں، اس دنیا کے متاع کا ذخیرہ ملک میں نہ ہو۔

(۵)..... عن ابی ہریرۃ ؓ قال قال رجل یا رسول اللہ ای الصدقة اعظم اجراً قال ان تصدق وانت صحيح شحيح تخشى الفقر وتامل الغنى ولا تمهل حتى اذ بلغت الحلقوم قلت لفلان کذا و لفلان کذا وقد کان لفلان۔ متفق علیہ (مشکوٰۃ)

(ترجمہ)..... ایک آدمی نے عرض کیا یا رسول اللہ (ﷺ) کون سا صدقہ ثواب کے اعتبار سے بڑھا ہوا ہے حضور ﷺ نے فرمایا یہ کہ تو صدقہ ایسی حالت میں کرے کہ تندرست ہو، مال کی حرص دل میں ہو، اپنے فقیر ہو جانے کا ڈر ہو، اپنے مالدار ہونے کی تمنا ہو، اور صدقہ کرنے کو اس وقت تک موخر نہ کر، کہ روح حلق تک پہنچ جائے یعنی مرنے کا وقت قریب آجائے تو تو یوں کہے کہ اتنا مال فلاں (مسجد) کا اور اتنا مال فلاں (مدرسہ) کا حالانکہ اب مال فلاں (وارث) کا ہو گیا۔

فائزہ: ”فلاں (وارث) کا ہو گیا“ کا مطلب یہ ہے کہ وارث کا حق اس میں شامل ہو گیا۔ اسی لئے وصیت صرف ایک تہائی میں ہو سکتی ہے اور مرض الموت کے صدقات بھی تہائی میں ہو سکتے

ہیں اس سے زیادہ کا حق مرنے والے کو نہیں ہے اسی واسطے ایک اور حدیث میں حضور اقدس ﷺ کا پاک ارشاد ہے کہ آدمی کہتا ہے میرا مال میرا مال حالانکہ اس کا مال صرف تین چیزیں ہیں جو کھالیا یا پہن لیا، یا اللہ تعالیٰ کے خزانے میں صدقہ کر کے جمع کر دیا اس کے علاوہ جو رہ گیا وہ جانے والا ہے یعنی یہ شخص اس کو لوگوں کے لئے چھوڑنے والا ہے^۱ ایک اور حدیث میں ہے کہ آدمی اپنی زندگی میں ایک درہم صدقہ کر دے وہ اس سے بہتر ہے کہ مرتے وقت سو درہم صدقہ کرے^۲ اس لئے کہ واقعی مرتے وقت تو گویا دوسرے کے مال سے صدقہ کر رہا ہے کہ اب اس کا کیا رہا۔ اس کو تو بہر حال اس مال کو چھوڑ کر جانا ہے ایک اور حدیث میں حضور ﷺ کا ارشاد نقل کیا گیا کہ جو شخص مرتے وقت صدقہ کرتا ہے اس کی مثال ایسی ہے جیسا کہ کوئی شخص جب خوب پیٹ بھر لے تو بچے ہوئے کھانے کا ہدیہ تھکے کسی کے پاس لے کر جائے^۳ حضور اقدس ﷺ نے مختلف مثالوں سے اس پر تنبیہ فرمائی کہ اصل صدقہ کا وقت تندرستی اور صحت کا ہے کہ اپنے نفس سے اصل مقابلہ اسی وقت ہے لیکن ان سب کا مطلب یہ نہیں کہ مرتے وقت کا صدقہ یا وصیت بے کار ہے۔ بہر حال ثواب اس کا بھی ہے ذخیرہ آخرت وہ بھی بنتا ہے البتہ اتنا ثواب نہیں ہوتا جتنا اپنی ضرورتوں اور راحتوں کے مقابلے میں صدقہ کرنے کا ثواب ہے حق تعالیٰ شانہ کا ارشاد ہے۔

كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْوَالِدَيْنِ
وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ (۱۸۰:۲)

”تم پر فرض کیا جاتا ہے کہ جب تم میں سے کسی کی موت آنے لگے اگر وہ مال چھوڑے تو والدین اور دوسرے رشتہ داروں کے لئے کچھ وصیت کر جائے جو معروف طریقہ پر ہو جن کو خدا کا خوف ہے ان کے ذمہ یہ ضروری چیز ہے۔“

یہ حکم جو اس آیت شریفہ میں ذکر کیا گیا ابتداء اسلام کا ہے۔ اس وقت مال باپ کے لئے یہی وصیت فرض تھی۔ اس کے بعد جب میراث کا حکم نازل ہوا تو والدین اور جن رشتہ داروں کا حق شریعت نے معین کر دیا ان کے لئے وصیت کا حکم منسوخ ہو گیا لیکن جن رشتہ داروں کا حق شریعت نے مقرر نہیں کیا ان کے لئے ایک تہائی مال میں وصیت کا حق اب بھی ہے لیکن میراث کے حکم سے پہلے یہ فرض تھا اب فرض نہیں ہے۔ حضرت ابن عباس رضی اللہ عنہما فرماتے ہیں کہ اس آیت شریفہ کے حکم سے ان کو وصیت منسوخ ہو گئی۔ جو وارث بنتے ہیں اور جو وارث نہیں بنتے ان کو وصیت منسوخ نہیں ہوئی۔ قادمہ ﷺ کہتے ہیں کہ اس آیت شریفہ میں وصیت اب ان کے لئے

رہ گئی جو وارث نہیں ہوتے خواہ وہ رشتہ دار ہوں یا نہ ہوں۔^۱

ایک حدیث میں اللہ جل شانہ کا ارشاد آیا ہے کہ اے آدم کے بیٹے! تو زندگی میں بخیل تھا۔ مرنے کے وقت اسراف کرنے لگا۔ دو برائیاں اکٹھی نہ کر۔ ایک زندگی میں بخل کی، دوسری مرنے کے وقت کی۔ تو اپنے رشتہ داروں کو دیکھ جو تیری میراث سے محروم ہیں اور ان کے لئے کچھ وصیت کر جا۔ آیت میں بمر پر خود حق تعالیٰ شانہ کے پاک کلام میں بھی اس طرف اشارہ کر چکا ہے کہ صدقہ اس سے افضل ہے جب کہ آدمی کو مال کی محبت ستار ہی ہو بمقابلہ اس کے کہ دل سرد ہو چکا ہو۔ ایک حدیث میں ہے کہ اللہ جل شانہ اس شخص سے ناراض ہوتے ہیں جو اپنی زندگی میں تو بخیل ہو اور مرنے کے وقت سخی ہو۔^۲ اس لئے جو لوگ صدقات و اوقاف میں مرنے کے وقت کا انتظار کرتے ہیں یہ پسندیدہ چیز نہیں ہے۔ اول تو اسی کا علم کسی کو نہیں کہ کب اور کس طرح موت آجائے۔ متعدد واقعات اس قسم کے قابل عبرت دیکھنے میں آئے کہ مرنے کے وقت بہت کچھ صدقات اور اوقاف کرنے کی انگلیں لوگوں میں تھیں لیکن بیماری نے ایسا گھیرا کہ مہلت ہی نہ لینے دی۔ کسی پر فالج گر گیا، کسی کی زبان بند ہو گئی، کہیں ورثاء تیار بیچ میں حائل ہو گئے۔ اور اگر ان سب عوارض سے بچ کر اس کی نوبت آ بھی جائے جو بہت کم آتی ہے تب بھی وہ درجہ ثواب کا تو ہوتا نہیں جو اپنی خواہشات کو نقصان پہنچا کر صدقہ کرنے کا ہے۔ البتہ اگر اپنی زندگی میں کوتاہی سے نہ کر سکا ہو تو مرنے ہی کے وقت کو غنیمت سمجھے کہ مرنے کے بعد کوئی کسی کو نہیں پوچھتا۔ سب دو چار دن رو کر بھول جاتے ہیں۔ روزانہ کے یہ مشاہدے ہیں جو کچھ لے جانا ہے خود ہی اپنے ساتھ لے جاؤ۔ کام دے گا۔

(۶)..... عن ابی ہریرہ رضی اللہ عنہ ان رسول اللہ صلی اللہ علیہ وسلم قال قال رجل لا تصدقن بصلقة فخرج بصلقة فوضعها فی ید سارق فاصبحوا يتحدثون تصدق النيلة على سارق فقال اللهم لك الحمد على سارق لا تصدقن بصلقة فخرج بصلقته فوضعها فی ید زانية فاصبحوا يتحدثون تصدق الليلة على زانية فقال اللهم لك الحمد على زانية لا تصدقن بصلقة فخرج بصلقته فوضعها فی ید غنی فاصبحوا يتحدثون تصدق الليلة على غنی فقال اللهم لك الحمد على سارق وزانية وغنی فاتى فقيل له اما صدقتك على سارق فلعله ان يستعف عن سرقة واما الزانية فلعلها ان تستعف عن زناها واما

الغنى فلعله يعتبر فينفق مما اعطاه الله (متفق عليه مشکوٰۃ۔)

ترجمہ..... بنی اسرائیل کے ایک آدمی نے اپنے دل میں کہا کہ آج رات کو چپکے سے صدقہ کروں گا چنانچہ رات کو چپکے سے ایک آدمی کے ہاتھ میں مال دے کر چلا آیا۔ صبح کو لوگوں میں آپس میں چرچا ہوا کہ رات کوئی شخص ایک چور کو صدقہ دے گیا۔ اس صدقہ کرنے والے نے کہا یا اللہ! چور پر صدقہ کرنے میں بھی تیرے ہی لئے تعریف ہے (کہ اس سے بھی زیادہ بد حال کو دیا جاتا تو ہی میں کیا کر سکتا تھا) پھر اس نے دوبارہ ٹھانی کہ آج رات کو پھر صدقہ کروں گا (کہ پہلا تو ضائع گیا) چنانچہ رات کو صدقہ کا مال لے کر نکلا اور اس کو ایک عورت کو دے آیا (یہ خیال کیا ہوگا کہ یہ تو چوری کیا کرے گی) صبح کو چرچا ہوا کہ رات کوئی شخص فلاں بدکار عورت کو صدقہ دے گیا۔ اس نے کہا یا اللہ! تیرے ہی لئے تعریف ہے زنا کرنے والی عورت پر بھی (کہ میرا مال تو اس سے بھی کم رہے کے قابل تھا) پھر تیسری مرتبہ ارادہ کیا کہ آج رات کو ضرور صدقہ کروں گا۔ چنانچہ رات کو صدقہ لے کر گیا اور اس کو ایک شخص کو دیدیا جو مالدار تھا۔ صبح کو چرچا ہوا کہ رات ایک مالدار کو صدقہ دیا گیا۔ ایک صدقہ دینے والے نے کہا یا اللہ تیرے ہی لئے تعریف ہے چور پر بھی، زنا کرنے والی عورت پر بھی، اور غنی پر بھی۔ رات کو خواب میں دیکھا کہ (تیرا صدقہ قبول ہو گیا ہے) تیرا صدقہ چور پر (اس لئے کرایا گیا) کہ شاید وہ اپنی چوری کی عادت سے توبہ کر لے اور زانیہ پر اس لئے کہ شاید وہ زنا سے توبہ کر لے (جب وہ دیکھے گی کہ بغیر منہ کالا کرائے اللہ جل شانہ عطا فرماتے ہیں تو اس کو غیرت آئے گی اور غنی پر اس لئے تاکہ اس کو عبرت حاصل ہو کہ اللہ کے بندے کس طرح چھپ کر صدقہ کرتے ہیں اس کی وجہ سے) شاید وہ بھی اس مال میں سے اس کو اللہ تعالیٰ نے عطا فرمایا ہے صدقہ کرنے لگے۔

فائزہ: ایک حدیث میں یہ قصہ اور طرح سے ذکر کیا گیا ہے ممکن ہے کہ وہ کوئی دوسرا قصہ ہو کہ اس قسم کے متعدد واقعات میں کوئی اشکال نہیں اور اگر وہ یہی قصہ ہے تو اس سے اس قصہ کی کچھ وضاحت ہوتی ہے۔ طاؤس کہتے ہیں ایک شخص نے منت مانی کہ جو شخص سب سے پہلے اس آبادی میں نظر پڑے گا اس پر صدقہ کروں گا۔ اتفاق سے سب سے پہلے ایک عورت ملی اس کو صدقہ کا مال دے دیا۔ لوگوں نے کہا یہ تو بڑی خبیث عورت ہے اس صدقہ کرنے والے نے اس کے بعد جو شخص سب سے پہلے نظر پڑا اس کو مال دیا۔ لوگوں نے کہا یہ تو بدترین شخص ہے اس شخص نے اس کے بعد جو سب سے پہلے نظر پڑا اس پر صدقہ کیا لوگوں نے کہا یہ تو بڑا مال دار شخص ہے۔ صدقہ کرنے والے کو بزارج ہوا تو اس نے خواب میں دیکھا کہ اللہ جل شانہ نے تیرے تینوں صدقے قبول کر لئے۔ وہ عورت فاحشہ تھی لیکن محض ناداری کی وجہ سے اس نے یہ فعل اختیار کر رکھا تھا جب سے تو نے اسے مال دیا ہے اس نے یہ برا کام چھوڑ دیا، دوسرا شخص چور تھا اور وہ بھی تنگدستی کی وجہ

سے چوری کرتا تھا تیرے مال دینے پر اس نے چوری سے علیحدگی اختیار کر لی، تیسرا شخص مال دار ہے اور کبھی صدقہ نہ کرتا تھا تیرے صدقہ کرنے سے اس کو عبرت ہوئی کہ میں اس سے زیادہ مال دار ہوں اس لئے اس سے زیادہ صدقہ کرنے کا مستحق ہوں اب اس کو صدقہ کی توفیق ہوگئی۔ (کنز) اس حدیث شریف سے یہ بات واضح ہوگئی کہ اگر صدقہ کرنے والے کی نیت اخلاص کی ہو اور اس کے باوجود وہ بے محل پہنچ جائے تو اس میں بھی اللہ جل شانہ کی کوئی حکمت ہوتی ہے اس سے رنجیدہ نہ ہونا چاہئے۔ آدمی کا اپنا کام یہ ہے کہ اپنی نیت اخلاص کی رکھے کہ اصل چیز اپنا ہی ارادہ اور فعل ہے اور ان صدقہ کرنے والے بزرگ کی فضیلت بھی ظاہر ہوئی کہ باوجود اپنی کوشش کے جب صدقہ بے جگہ صرف ہو گیا تو اس کی وجہ سے بدول ہو کر صدقہ کرنے کا ارادہ ترک نہیں کیا بلکہ دوبارہ سہ بارہ صدقہ کو اپنے مصرف پر خرچ کرنے کی کوشش کرتے رہے یہی وہ ان کا اخلاص اور نیک نیتی تھی جس کی برکت سے تینوں صدقے قبول بھی ہو گئے اور قبول کی بشارت بھی خواب میں ظاہر ہوگئی۔ حافظ ابن حجر فرماتے ہیں کہ اس حدیث سے یہ بات معلوم ہوئی کہ اگر صدقہ ظاہر کے اعتبار سے اپنے محل پر خرچ نہ ہوا ہو تو اس کو دوبارہ ادا کرنا مستحب ہے اور دوبارہ ادا کرنے سے اکتانا نہیں چاہئے۔ جیسا کہ بعض بزرگوں سے منقول ہے کہ خدمت کو قطع نہ کر اگرچہ عدم قبول آثار ظاہر ہوں علامہ عینی فرماتے ہیں کہ اس سے یہ بات بھی معلوم ہوئی کہ اللہ جل شانہ آدمی کی نیک نیتی کا بدلہ ضرور عطا فرماتے ہیں اس لئے کہ ان صدقہ کرنے والوں نے خالص اللہ تعالیٰ کے واسطے صدقہ کرنے کا ارادہ کیا تھا (اسی لئے رات کو چھپا کر دیا تھا) تو حق تعالیٰ شانہ نے اس کو قبول فرمایا اور بے محل خرچ ہو جانے کی وجہ سے مردود نہیں ہوا۔

(۷) عن علی رضی اللہ عنہ قال قال رسول اللہ ﷺ باذر وبالصدقۃ فان البلاء لا یتخطاها (رواہ رزین مشکوٰۃ)

ترجمہ) حضور اقدس ﷺ کا ارشاد ہے کہ صدقہ کرنے میں جلدی کیا کرو اس لئے کہ بلا صدقے کو پھانڈ نہیں سکتی۔

فائزہ: یعنی اگر کوئی مصیبت آنے والی ہوتی ہے تو وہ صدقہ کی وجہ سے پیچھے رہ جاتی ہے ایک ضعیف حدیث میں آیا ہے صدقہ برائی کے ستر دروازوں کو بند کرتا ہے۔ ایک حدیث میں آیا ہے حضور ﷺ نے ارشاد فرمایا ہے کہ اپنے مالوں کی زکوٰۃ ادا کر کے پاک کرو اور بیماروں کا صدقہ سے علاج کرو اور مصیبتوں کا موجوں کی دعا سے استقبال کرو ^۱ کنز العمال میں کئی احادیث کے ذیل

میں یہ مضمون آیا ہے کہ اپنے پیاروں کی صدقہ سے دوا کیا کرو اور تجربہ بھی اس کا شاہد ہے کہ صدقہ کی کثرت بیماری سے شفاء ہے۔ ایک حدیث میں آیا ہے کہ صدقہ سے بیماروں کا علاج کیا کرو کہ صدقہ آبروریزیوں کو بھی ہٹاتا ہے۔ اور بیماریوں کو بھی ہٹاتا ہے، اور نیکیوں میں اضافہ کرتا ہے اور عمر بڑھاتا ہے^۱۔ ایک حدیث میں آیا ہے کہ صدقہ کرنا ستر بلاؤں کو روکتا ہے جن میں کم سے کم درجہ جذام کی اور برس کی بیماری ہے۔^۲ ایک حدیث میں آیا ہے کہ اپنے نظرات اور غموں کی تلافی صدقہ سے کیا کرو۔ اس سے حق تعالیٰ شانہ تمہاری مقرر کو بھی دفع کرے گا اور تمہاری دشمن پر مدد کرے گا۔^۳ ایک اور حدیث میں آیا ہے کہ جب کوئی شخص کسی مسلمان کو کپڑا پہنائے جب تک ٹہپنے والے بدن پر ایک بھی ٹکڑا اس کا رہے گا پہنانے والا اللہ تعالیٰ کی حفاظت میں رہے گا۔ ابن ابی الجعد^۴ کہتے ہیں کہ صدقہ برائیوں کے ستر دروازے بند کرتا ہے۔^۵

ایک حدیث میں ہے کہ صبح سویرے سویرے صدقہ کر دیا کرو اس لئے بلا صدقہ آگے نہیں بڑھتی^۶۔ آیت کے ذیل میں نمبر ۹ پر ابن ابی جعد کی نقل سے ایک واقعہ بھی بھڑیے کا گزر چکا ہے اور متعدد روایات اس مضمون کی گزر چکی ہے حضرت انس^۷ حضور اقدس^۸ کا ارشاد نقل کرتے ہیں کہ صدقہ حق تعالیٰ شانہ کے غصہ کو دور کرتا ہے اور بری موت کو ہٹاتا ہے۔^۹ علماء نے لکھا ہے کہ صدقہ مرنے کے وقت شیطان کے دوسے سے محفوظ رکھتا ہے اور مرض کی شدت کی وجہ سے ناشکری کے الفاظ کہنے سے حفاظت کرتا ہے، اور ناگہانی موت کو روکتا ہے غرض خاتمہ کا معین ہے۔ ایک حدیث میں آیا ہے کہ صدقہ قبر کی گرمی کو دور کرتا ہے اور آدمی قیامت کے دن اپنے صدقے کے سائے میں ہوگا^{۱۰} یعنی جتنا زیادہ صدقہ کرے گا اتنا ہی زیادہ سایہ ہوگا۔ حضرت معاذ^{۱۱} نے حضور اقدس^{۱۲} سے عرض کیا۔ مجھے ایسا عمل بتا دیجیے جو جنت میں داخل کر دے اور جہنم سے دور کر دے۔ حضور^{۱۳} نے فرمایا تم نے بہت بڑی بات پوچھی اور بہت آسان چیز ہے جس پر اللہ جل شانہ آسان کر دے اور وہ یہ ہے کہ اللہ جل شانہ کی اخلاص سے عبادت کرو کسی کو اس کا شریک نہ بناؤ، نماز کو قائم کرو، زکوٰۃ ادا کرتے رہو، رمضان المبارک کے روزے رکھو، اور بیت اللہ کا حج کرو۔ اس کے بعد حضور^{۱۴} نے فرمایا کہ میں تمہیں خیر کے دروازے بتاؤں یعنی (جیسے دروازوں سے آدمی خیر تک پہنچتا ہے) اور وہ یہ ہیں روزہ ڈھال ہے (یعنی جسے ڈھال کی وجہ سے آدمی دشمن کے حملے کو روکتا رہتا ہے اسی طرح روزے کے ذریعہ شیطان کے حملوں کو روکتا ہے) اور صدقہ خطاؤں کو ایسا بھجا دیتا ہے جیسا پانی آگ کو بھجا دیتا ہے اور رات کے درمیانی حصہ میں

نماز (بھی ایسی ہی چیز) ہے۔ اس کے بعد حضور ﷺ نے یہ آیت شریفہ تلاوت فرمائی۔ تَسْجَافِي جُنُودَهُمْ۔ یہ آیت شریفہ آیات کے ذیل میں نمبر ۱۹ پر گزر چکی ہے۔ پھر حضور ﷺ نے ارشاد فرمایا کہ میں تم کو سارے کام کا سر اور اس کا ستون اور اس کی بلندی بتاؤں۔ سب کا سر تو اسلام ہے (کہ اس کے بغیر تو کوئی چیز معتبر ہی نہیں) اور اس کا ستون نماز ہے (کہ جیسے بغیر ستون کے مکان کا باقی رہنا مشکل ہے ایسے ہی بغیر نماز کے اسلام کا بقا مشکل ہے) اور اس کی بلندی جہاد ہے (یعنی جہاد سے اس کو بلندی ملتی ہے) پھر حضور ﷺ نے فرمایا کہ ان سب چیزوں کی جڑ بتاؤں (جس پر ساری بنیاد قائم ہوتی ہے) حضور ﷺ نے اپنی زبان مبارک پکڑ کر ارشاد فرمایا کہ اس کو قابو میں رکھو۔ حضرت معاذ رضی اللہ عنہ فرماتے ہیں کہ میں نے عرض کیا یا رسول اللہ (ﷺ)! کیا ہم اس پر بھی پکڑے جائیں گے جو کچھ بات چیت زبان سے کر لیتے ہیں۔ حضور ﷺ نے فرمایا تجھ کو تیری ماں روئے اے معاذ رضی اللہ عنہ! کیا آدمیوں کو ناک کے بل اوندے منہ جہنم میں زبان کے علاوہ اور کوئی چیز بھی ڈالتی ہے؟^۱ تجھ کو تیری ماں روئے عرب کے محاورے میں تشبیہ کے لئے بولا جاتا ہے۔ حاصل یہ ہے کہ ہم زبانوں کو فحش کی طرح چلاتے رہتے ہیں وہ سب مجموعہ اعمال نامے میں تلے گا اور اس میں لغو اور بیہودہ ناجائز چیزیں جتنی بولتے ہیں وہ جہنم جانے کا سبب ہوتی ہیں۔

ایک اور حدیث میں آیا ہے کہ آدمی اللہ جل شانہ کی خوشنودی کا کوئی کلمہ زبان سے نکالتا ہے جس کو وہ بولنے والا اہم بھی نہیں سمجھتا لیکن حق تعالیٰ شانہ اس کلمہ کی وجہ سے اس کے درجے جنت میں بلند کر دیتے ہیں۔ اور آدمی اللہ جل شانہ کی ناراضگی کا کلمہ زبان سے نکالتا ہے جس کو وہ کہنے والا سرسری سمجھتا ہے لیکن اس کلمہ کی وجہ سے جہنم میں پھینک دیا جاتا ہے۔ ایک روایت میں ہے کہ جہنم میں اتنی دور پھینک دیا جاتا ہے جیسا کہ مشرق سے مغرب دور ہے ایک اور حدیث میں حضور ﷺ کا پاک ارشاد ہے کہ جو شخص دو چیزوں کا ذمہ لے لے کہ بے محل استعمال نہیں کرے گا ایک وہ چیز جو دو چیزوں کے درمیان ہے (یعنی زبان) اور دوسری وہ جو دو ٹانگوں کے درمیان ہے (یعنی شرمگاہ) تو میں اس کے لئے جنت کا ضامن ہوں۔ ایک حدیث میں ہے کہ جہنم میں آدمیوں کو کثرت سے یہی دو چیزیں ڈالتی ہیں۔ ایک حدیث میں ہے کہ ایک آدمی کوئی کلمہ زبان سے نکالتا ہے اور محض اتنی غرض ہوتی ہے کہ لوگ ذرا ہنس پڑیں گے تفریح ہوگی لیکن اس کے وبال سے جہنم میں اتنی دور پھینک دیا جاتا ہے جتنی آسمان سے زمین دور ہے حضرت سفیان ثقفی رضی اللہ عنہ نے حضور ﷺ سے پوچھا کہ آپ گواہی اپنی امت پر سب سے زیادہ ڈر کس چیز کا ہے۔ حضور ﷺ نے اپنی زبان

مبارک پکڑ کر فرمایا کہ اس کا وہ ان کے علاوہ اور بہت سی روایات میں مختلف عنوانوں سے یہ چیز وارد ہوئی ہے ہم لوگ اس سے بہت ہی غافل ہیں۔ یقیناً آدمی کو اس کا اکثر لحاظ رکھنا چاہئے کہ زبان سے جو کچھ کہہ رہا ہے اس سے اگر کوئی نفع نہ پہنچے تو کم از کم کسی آفت اور مصیبت میں تو گرفتار نہ ہو۔ حضرت سفیان ثوریؒ مشہور امام حدیث اور فقیہ ہیں فرماتے ہیں کہ مجھ سے ایک گناہ صادر ہو گیا تھا جس کی وجہ سے پانچ مہینے تک تہجد سے محروم رہا۔ کسی نے پوچھا ایسا کیا گناہ ہو گیا تھا۔ فرمایا ایک شخص رو رہا تھا میں نے اپنے دل میں یہ کہا تھا یہ شخص ریاکار ہے۔ یہ دل میں کہنے کی نحوست ہے ہم لوگ اس سے کہیں زیادہ سخت لفظ زبان سے لوگوں کے متعلق کہتے رہتے ہیں اور بے وجہ کہتے رہتے ہیں اور اگر اس سے مخالفت بھی ہو پھر تو اس کے اوپر بہتان باندھنے میں ذرا بھی کمی نہیں کرتے اس کے ہر ہنر کو عیب اور ہر عیب کو زیادہ وقیع بنا کر شہرت دیتے ہیں۔

(۸)..... عن ابی ہریرہ ؓ قال قال رسول اللہ ﷺ ما نصقت صدقة من مال و ما زاد اللہ عبدًا بعفو الاعزاء ما تواضع احد اللہ الا رفعه (رواه مسلم و مشکوٰۃ)

ترجمہ)..... حضور اقدس ﷺ کا ارشاد ہے کہ صدقہ کرنا مال کو کم نہیں کرتا اور کسی خطا وار کے قصور کو معاف کر دینا معاف کرنے والے کی عزت ہی کو بڑھاتا ہے اور جو شخص اللہ جل شانہ کی رضائی خاطر تواضع اختیار کرتا ہے حق تعالیٰ شانہ اس کو رفعت اور بلندی عطا فرماتے ہیں۔

فائدہ: اس حدیث پاک میں تین مضمون وارد ہوئے ہیں (۱) یہ کہ صدقہ دینے سے ظاہر کے اعتبار سے اگر چہ مال میں کمی معلوم ہوتی ہے لیکن حقیقت میں مال میں اس سے کمی نہیں ہوتی بلکہ اس کا بدل اور نعم البدل آخرت میں تو ملتا ہی ہے جیسا کہ اب تک کی سب آیات اور روایات سے بکثرت معلوم ہو چکا ہے۔ دنیا میں بھی اکثر اس کا بدل ملتا ہے جیسا کہ آیات میں نمبر ۱۲ پر اس کی طرف اشارہ گزر چکا ہے اور نمبر ۲۰ پر تو گویا اس کی تصریح گزر چکی ہے کہ جو کچھ تم (اللہ تعالیٰ کے راستہ میں) خرچ کرو گے اللہ جل شانہ اس کا بدل عطا کرے گا اور اس آیت کے ذیل میں حضور اقدس ﷺ کے متعدد ارشادات اس کی تائید میں گزر چکے ہیں اور احادیث کے ذیل میں نمبر ۲ پر حضور ﷺ کا ارشاد گزر چکا ہے کہ روزانہ دو فرشتے یہ دعا کرتے ہیں کہ اے اللہ خرچ کرنے والوں کو بدل عطا فرما اور روکنے والے کو بریادی عطا کر۔ حضرت ابو کبشہ ؓ فرماتے ہیں کہ حضور اقدس ﷺ نے ارشاد فرمایا کہ تین چیزیں میں قسم کھا کر بیان کرتا ہوں اور اس کے بعد ایک بات خاص طور سے تمہیں بتاؤں گا اس کو

اچھی طرح محفوظ رکھنا وہ تین باتیں جن پر میں قسم کھاتا ہوں ان میں سے اول یہ ہے کہ کسی بندے کا مال صدقہ کرنے سے کم نہیں ہوتا، اور دوسری یہ ہے کہ جس شخص پر ظلم کیا جائے اور وہ اس پر صبر کرے تو حق تعالیٰ شانہ اس صبر کی وجہ سے اس کی عزت بڑھاتے ہیں، اور تیسری یہ ہے کہ جو شخص لوگوں سے مانگنے کا دروازہ کھولے گا حق تعالیٰ شانہ اس پر فقر کا دروازہ کھولتے ہیں۔ ان تین کے بعد ایک بات تمہیں بتانا ہوں اس کو محفوظ رکھو وہ یہ ہے کہ دنیا میں چار قسم کے آدمی ہوتے ہیں۔ ایک وہ جس کو حق تعالیٰ شانہ نے علم بھی عطا فرمایا وہ (اپنے علم کی وجہ سے) اپنے مال میں اللہ تعالیٰ سے ڈرتا ہے (کہ اس کی خلاف مرضی خرچ نہیں کرتا) بلکہ صلہ رحمی کرتا ہے اور اللہ تعالیٰ کے لئے اس مال میں نیک عمل کرتا ہے۔ اس کے حقوق ادا کرتا ہے یہ شخص سب سے اونچے درجوں میں ہے، دوسرا وہ شخص ہے جس کو اللہ جل شانہ نے علم عطا فرمایا اور مال نہیں دیا اس کی نیت سچی ہے وہ تمنا کرتا ہے کہ اگر میرے پاس مال ہوتا تو میں بھی فلاں کی طرح سے (نیک کاموں) میں خرچ کرتا تو حق تعالیٰ شانہ اس کی نیت کی وجہ سے اس کو بھی وہی ثواب دیتا ہے جو پہلے کا ہے اور بد دونوں ثواب میں برابر ہو جاتے ہیں تیسرے وہ شخص ہیں جن کو اللہ جل شانہ نے مال عطا کیا مگر علم نہیں دیا وہ اپنے مال میں گڑ بڑ کرتا ہے (بے محل ہوا و لعب اور شہوتوں میں خرچ کرتا ہے۔ یہ شخص (قیامت میں) خبیث ترین درجہ میں ہوگا۔ چوتھا وہ شخص ہے جس کو اللہ جل شانہ نے نہ مال عطا کیا، نہ علم دیا وہ تمنا کرتا ہے کہ اگر میرے پاس مال ہوتا تو میں بھی فلاں (یعنی ۳) کی طرح خرچ کروں تو اس کو اس کی نیت کا گناہ ہوگا اور وبال میں^۱ اور نمبر ۳ برابر ہو جائیں گے۔

حضرت ابن عباس حضور اقدس ﷺ کا ارشاد نقل کرتے ہیں کہ صدقہ کرنا مال کو کم نہیں کرتا اور جب کوئی شخص صدقہ کرنے کے لئے ہاتھ بڑھاتا ہے تو وہ مال فقیر کے ہاتھ میں جانے سے پہلے اللہ جل شانہ کے پاک ہاتھ میں جاتا ہے (یعنی قبول ہوتا ہے) اور جو شخص ایسی حالت میں دست سوال بڑھاتا ہے کہ بغیر سوال کے اس کا کام چل جاتا ہو تو حق تعالیٰ شانہ اس پر فقر کا دروازہ کھول دیتے ہیں^۲ حضرت قیس بن سلع انصاریؓ فرماتے ہیں کہ میرے بھائیوں نے حضور اقدس ﷺ سے میری شکایت کی کہ یہ بہت اسراف کرتا ہے اور اپنے مال کو بے جا خرچ کرتا ہے۔ میں نے عرض کیا یا رسول اللہ ﷺ میں باغ میں سے اپنا حصہ لے لیتا ہوں اور اللہ تعالیٰ کے راستے میں بھی خرچ کرتا ہوں اور جو مجھ سے ملنے آتے ہیں ان کو بھی کھلاتا ہوں۔ حضور ﷺ نے میرے سینہ پر ہاتھ مار کر تین بار فرمایا کہ خرچ کیا کہ اللہ جل شانہ تجھ پر خرچ فرمائیں گے۔ اس کے کچھ عرصہ بعد میں ایک سفر جہاد میں چلا تو میرے پاس سواری بھی اپنی تھی اور اپنے سب گھر والوں سے زیادہ

۱ مشکوٰۃ بروایۃ الترمذی وقال حدیث صحیح۔ ۲ ترمذی۔

ثروت مجھے حاصل تھی • یعنی جو لوگ بڑی احتیاط کے ساتھ خرچ کرتے ہیں ان کے پاس اتنا نہ تھا جتنا مجھ بے دریغ خرچ کرنے والے کے پاس تھا۔ حضرت جابر رضی اللہ عنہ فرماتے ہیں ایک مرتبہ حضور اقدس صلی اللہ علیہ وسلم نے خطبہ میں ارشاد فرمایا اے لوگو! اللہ سے توبہ کرو قبل اس کے کہ تمہیں موت آجائے اور نیک کاموں میں جلدی کرو اس سے پہلے کہ تم ادھر ادھر مشغول ہو جاؤ اور اپنے اور اللہ جل شانہ کے درمیان تعلقات کو جوڑ لو۔ اس کا ذکر کثرت سے کر کے اور مخفی اور اعلانیہ صدقہ بہت کثرت سے دے کر کہ اس کی وجہ سے تمہیں رزق دیا جائے گا تمہاری مدد کی جائے گی۔ تمہارے نقصان کی تلافی کی جائے گی • ایک اور حدیث میں آیا ہے صدقہ کے ذریعہ رزق پر مدد چاہو۔ دوسری حدیث میں آیا ہے کہ صدقہ کے ذریعہ سے رزق اتارو • ایک حدیث میں آیا ہے کہ صدقہ سے مال میں زیادتی ہوتی ہے •

حضرت عبدالرحمن بن عوف رضی اللہ عنہ کہتے ہیں کہ حضور اقدس صلی اللہ علیہ وسلم نے ارشاد فرمایا کہ تین چیزیں ہیں قسم ہے اس ذات پاک کی جس کے قبضہ میں میری جان ہے کہ میں ان چیزوں پر قسم کھاتا ہوں اول یہ کہ صدقہ کرنے سے مال کم نہیں ہوتا اس لئے خوب صدقہ کیا کرو، دوسرے یہ کہ جس بندے پر کوئی ظلم کیا جائے اور وہ اس کو معاف کر دے تو حق تعالیٰ شانہ قیامت میں اس کی عزت بڑھاتے ہیں، تیسری بات یہ ہے کہ نہیں کھولتا کوئی بندہ سوال کے دروازے کو مگر حق تعالیٰ شانہ اس پر فقر کا دروازہ کھول دیتے ہیں • حضرت ابوسلمہ رضی اللہ عنہ سے بھی حضور اقدس صلی اللہ علیہ وسلم کا یہ ارشاد نقل کیا گیا ہے کہ صدقہ کرنے سے مال کم نہیں ہوتا پس صدقہ کیا کرو • کم نہ ہونے کا مطلب بظاہر یہی ہے کہ حق تعالیٰ شانہ اس کا نعم البدل بہت جلد ظاہر فرماتے ہیں۔ حضرت حبیب رضی اللہ عنہ مشہور بزرگ ہیں ان کی بیوی ایک مرتبہ آٹا گوندھ کر برابر کے گھر سے آگ لینے گئیں پیچھے کوئی سائل آگیا حضرت حبیب رضی اللہ عنہ نے وہ آٹا اس سائل کو دے دیا۔ یہ جب آگ لے کر آئیں تو آٹا نادر داؤد سے پوچھا آٹا کیا ہوا؟ وہ کہنے لگے کہ وہ روٹی پکنے گیا ہے ان کو یقین نہ آیا، اصرار کرنے لگیں۔ انھوں نے فرمایا کہ وہ تو میں نے صدقہ کر دیا۔ کہنے لگیں سبحان اللہ! تم نے اتنا بھی نہ خیال کیا کہ اتنا ہی آٹا تھا اب سب کیا کھائیں گے آخر ہمارے لئے تو کچھ چاہیے تھا وہ کہہ ہی رہی تھیں کہ ایک آدمی بڑے پیالے میں گوشت اور روٹیاں لے کر حاضر ہوا کہنے لگیں کیسے جلدی پکا لائے اور سالن اضافے میں لائے۔ (روض) اس قسم کے واقعات کثرت سے پیش آتے ہیں مگر ہم چونکہ حق تعالیٰ شانہ کے ساتھ تعلق نہیں رکھتے اس لئے غور بھی نہیں کرتے کہ نعمت کس چیز کے بدلے میں ملی۔ ایسی چیزوں کو سمجھتے ہیں کہ

اتفاقاً فلاں چیز مل گئی ورنہ کیا ہوتا حالانکہ وہ چیز آئی ہی ہے خرچ کرنے کی وجہ سے۔

(۹)..... عن ابی ہریرہ رضی اللہ عنہ عن النبی صلی اللہ علیہ وسلم قال بینا رجل بفلاة من الارض فسمع صوتا فی سحابة اسق حديقة فلان فتحنى ذلك السحاب فافرغ ماءه فی حرة فاذا شرجة من تلك الشراج قد استوعبت ذلك الماء كله ففتبع الماء فاذا رجل قائم فی حديقته يحول الماء بمسحاته فقال له يا عبد الله ما اسمك قال فلان الاسم الذي سمع فی السحابة فقال له يا عبد الله لم تسالني عن اسمي فقال اني سمعت صوتا فی السحاب الذي هداماه و يقول اسق حديقة فلان لاسمك فماتصنع فيها قال اما اذا قلت هذا فاني انظر الي ما يخرج منها فاتصدق بثلثه و اكل انا و عيالي ثلثه و ارد فيها ثلثه۔ رواه مسلم (مشکوٰۃ)

(ترجمہ)..... حضور اقدس صلی اللہ علیہ وسلم نے فرمایا کہ ایک شخص ایک جنگل میں تھا اس نے ایک بادل میں سے یہ آواز سنی کہ فلاں شخص کے باغ کو پانی دے اس آواز کے بعد فوراً وہ بادل ایک طرف چلا اور ایک پتھر ٹلی زمین میں خوب پانی برسا اور وہ سارا پانی ایک نالے میں جمع ہو کر چلنے لگا یہ شخص جس نے آواز سنی تھی اس پانی کے پیچھے چل دیا وہ پانی ایک جگہ پہنچا جہاں ایک شخص کھڑا ہوا پیلے سے اپنے باغ میں پانی پھیر رہا تھا۔ اس نے باغ والے سے پوچھا کہ تمہارا کیا نام ہے۔ انھوں نے وہی نام بتایا جو اس نے بادل سے سنا تھا پھر باغ والے نے اس سے پوچھا کہ تم نے میرا نام کیوں دریافت کیا اس نے کہا کہ میں نے اس بادل میں جس کا پانی یہ آ رہا ہے یہ آواز سنی تھی کہ فلاں شخص کے باغ کو پانی دے اور تمہارا نام بادل میں سنا تھا تم اس باغ میں کیا ایسا کام کرتے ہو؟ (جس کی وجہ سے بادل کو یہ حکم ہوا کہ اس کے باغ کو پانی دو) باغ والے نے کہا کہ جب تم نے یہ سب کہا تو مجھے بھی کہنا پڑا میں اس کے اندر جو کچھ پیدا ہوتا ہے اس کو (تین حصے کرتا ہوں) ایک حصہ یعنی تہائی تو فوراً اللہ تعالیٰ کے راستے میں صدقہ کر دیتا ہوں اور ایک تہائی میں اور میرے اہل و عیال کھاتے ہیں اور ایک تہائی اسی باغ کی ضروریات میں لگا دیتا ہوں۔

فائدہ: کس قدر برکت ہے اللہ تعالیٰ کے نام پر صرف ایک تہائی آمدنی کے خرچ کرنے کی۔ کہ پردہ غیب سے ان کے باغ کی پرورش کے سامان ہوتے ہیں اور کھلی مثال ہے اس مضمون کی جو پہلی حدیث میں گزرا کہ صدقہ کرنے سے مال کم نہیں ہوتا کہ باغ کی ایک تہائی پیداوار صدقہ کی تھی اور تمام باغ کے دوبارہ پھل لانے کے انتظامات ہو رہے ہیں۔ اس حدیث شریف سے ایک بہترین سبق اور بھی حاصل ہوتا ہے وہ یہ کہ آدمی کو اپنی آمدنی کا کچھ حصہ اللہ تعالیٰ کے راستے میں خرچ کرنے کے لئے متعین کر لینا زیادہ مفید ہے اور تجربہ بھی یہی ہے کہ اگر آدمی یہ طے کر لے کہ

اتنی مقدار اللہ تعالیٰ کے راستے میں خرچ کرنی ہے تو پھر خیر کے مصارف اور خرچ کرنے کے مواقع بہت ملتے رہتے ہیں اور اگر یہ خیال کرے کہ جب کوئی کار خیر ہوگا اس وقت دیکھا جائے گا۔ اول تو کار خیر ایسی حالت میں بہت کم سمجھ میں آتے ہیں اور ہر موقع پر نفس اور شیطان یہی خیال دل میں ڈالتے ہیں کہ یہ کوئی ضروری خرچ تو ہے نہیں اور اگر کوئی بہت ہی اہم کام ایسا بھی ہو جس میں خرچ کرنا کھلی خیر ہے تو اکثر موجود نہیں ہوتا اور موجودگی میں بھی اپنی ضروریات سامنے آ کر گم سے کم خرچ کرنے کو دل چاہتا ہے اور اگر مہینے کے شروع ہی میں تنخواہ ملنے پر ایک حصہ علیحدہ کر کے رکھ دیا جائے یا روزانہ تجارت کی آمدنی میں سے صندوقی کا ایک حصہ علیحدہ کر کے اس میں متعینہ مقدار ڈال دی جایا کرے کہ یہ صرف اللہ تعالیٰ کے راستے میں خرچ کرنا ہے۔ تو پھر خرچ کے وقت دل تنگی نہیں ہوتی کہ اس کو بہر حال وہ مقدار خرچ کرنا ہی ہے بڑا محرب نسخہ ہے جس کا دل چاہے کچھ روز تجربہ کر کے دیکھ لے۔

ابو اہل رضی اللہ عنہ کہتے ہیں کہ مجھ کو حضرت عبداللہ بن مسعود رضی اللہ عنہ نے قریظہ کی طرف بھیجا اور یہ ارشاد فرمایا کہ میں وہاں جا کر وہی عمل اختیار کروں جو بنی اسرائیل کا ایک نیک مرد کرتا تھا کہ ایک تہائی صدقہ کر دوں اور ایک تہائی اس میں چھوڑ دوں، اور ایک تہائی ان کے پاس لے آؤں۔^(۱) اس سے معلوم ہوتا ہے کہ صحابہ کرام بھی اس نسخہ پر عمل فرماتے تھے۔

(۱)..... عن ابی ہریرۃ رضی اللہ عنہ قال قال رسول اللہ صلی اللہ علیہ وسلم اغفر لامرأة مومسة مرت بکلب علی راس رکی یلہث کاد یقتله العطش فنزعت خفھا فاوثقتہ بخمارھا فنزعت له من الماء فغفر لها بذلک قیل ان لنا فی البہائم اجر اقال فی کل ذات کبد رطبۃ اجر۔ (متفق علیہ مشکوٰۃ۔)

(ترجمہ)..... حضور اقدس صلی اللہ علیہ وسلم کا ارشاد ہے کہ ایک فاحشہ عورت (رٹھی) کی اتنی بات پر بخشش کر دی گئی کہ وہ چلی جا رہی تھی اس نے ایک کنویں پر دیکھا کہ ایک کتا کھڑا ہوا ہے جس کی زبان پیاس کی شدت کی وجہ سے باہر نکل پڑی ہے اور وہ مرنے کو ہے اس عورت نے اپنے پاؤں کا (چمڑے کا) موزہ نکالا اور اس کو اپنی اڈھنی میں باندھ کر کنویں میں سے پانی نکالا۔ اور اس کتے کو پلایا۔ حضور اقدس صلی اللہ علیہ وسلم سے کسی نے پوچھا کیا ہم لوگوں کو جانوروں کے صلہ میں بھی ثواب ملتا ہے۔ حضور صلی اللہ علیہ وسلم نے فرمایا ہر جگر رکھنے والے (یعنی جاندار پر) احسان کرنے میں ثواب ہے (مسلمان ہو یا کافر آدمی ہو یا جانور)

فائدہ: یہ قصہ بنی اسرائیل کی ایک رنڈی کا ہے جیسا کہ بعض روایات میں اس کی تصریح ہے ۱۔ بخاری شریف وغیرہ میں ایک اور قصہ اسی قسم کا ایک مرد کا آیا ہے۔ حضور ﷺ نے ارشاد فرمایا کہ ایک شخص جنگل میں چلا جا رہا تھا اس کو پیاس کی شدت نے بہت پریشان کیا۔ وہ ایک کنویں میں اتر اور جب پانی پی کر باہر نکلا تو اس نے دیکھا کہ ایک کتا پیاس سے بے تاب ہے اور پیاس کی شدت سے گارے میں منہ مار رہا ہے۔ اس کو خیال ہوا کہ اس کو بھی پیاس کی وہی تکلیف ہو رہی ہے جو مجھے تھی۔ کوئی چیز پانی نکالنے کی نہ تھی اس لئے اپنے پاؤں کا موزہ نکالا اور دوبارہ کنویں میں اتر کر اس کو بھرا اور موزے کو منہ میں پکڑ کر دونوں ہاتھوں کی مدد سے اوپر چڑھا اور وہ پانی اس کے کو پلایا۔ حق تعالیٰ شانہ نے اس کے کارنامے کی قدر فرمائی اور اس شخص کی مغفرت فرمادی۔

صحابہؓ نے عرض کیا یا رسول اللہ ﷺ) جانوروں میں بھی اجر ہوتا ہے۔ حضور ﷺ نے فرمایا ہر جگر رکھنے والے (یعنی جاندار) میں اجر ہے۔ ۲۔ ایک حدیث میں ہے ہر گرم جگر والے میں اجر ہے ۳۔ موزے میں پانی بھرنے کا مطلب یہ ہے کہ عرب میں چڑے کے موزوں کا عام رواج ہے اور ان میں پانی بھرنے سے کم گرتا ہے اور منہ سے پکڑنے کی ضرورت اس لئے پیش آئی کہ جنگل کے کنوؤں میں عام طور سے کچھ اینٹیں وغیرہ اس طرح باہر کو نکال دیتے ہیں کہ جن کی مدد سے آدمی اگر اس کے پاس ڈول رسی نہ ہو تو نیچے اتر سکتا ہے لیکن اترنے چڑھنے کے لئے ہاتھوں سے مدد لینے کی ضرورت ضرور پیش آیا کرتی ہے اس لئے موزوں کو منہ سے سنبھالنا پڑا۔ رسالہ کے ختم پر حکایات کے ذیل میں نمبر ۴ پر ایک ظالم کا قصہ بھی ایسا ہی ہے جس نے ایک خارش کتے کو پناہ دی تھی، اس کی وہی بات پسند آگئی۔

ان دونوں حدیثوں میں کتے جیسے ذلیل جانور پر احسان کرنے کا جب یہ بدلہ ہے تو آدمی جو اشرف المخلوقات ہے اس پر احسان کرنے کا کیا کچھ بدلہ ہوگا۔ بعض علماء نے لکھا ہے کہ ایسے جانور جن کو مارنا مستحب ہے جیسے کہ سانپ، بچھو وغیرہ اس سے مستثنیٰ ہیں لیکن دوسرے اہل علم حضرات فرماتے ہیں کہ ان کے مارنے کے حکم کا یہ مطلب نہیں کہ اگر ان کا پیاسہ ہونا معلوم ہو جائے تو ان کو پانی نہ پلایا جائے اس لئے کہ ہم مسلمانوں کو یہ حکم ہے کہ جس کو کسی وجہ سے قتل کیا جائے اس میں بہتری کی رعایت رکھی جائے اسی وجہ سے جس کو قتل کرنا ضروری ہے اس کے بھی ہاتھ پاؤں وغیرہ کاٹنے کی ممانعت ہے ۴۔ ان دونوں حدیثوں سے اور ان کے علاوہ اور بھی بہت سی احادیث سے ایک لطیف چیز یہ بھی معلوم ہوتی کہ حق تعالیٰ شانہ کو کسی شخص کا کوئی ایک عمل بھی اگر پسند آجائے تو اس

کی برکت سے عمر بھر کے گناہ بخش دیتے ہیں۔ اس کے لطف و کرم کے مقابل میں یہ کوئی بھی چیز نہیں ہے البتہ قبول ہو جانے اور پسند آنے کی بات ہے۔ یہ ضروری نہیں کہ ہر گناہگار کے سارے گناہ پانی پلانے سے یا کسی ایک نیکی سے بخش دیئے جائیں، ہاں کوئی چیز کسی کی قبول ہو جائے تو کوئی مانع نہیں اس لئے آدمی کو نہایت اخلاص سے کوشش کرتے رہنا چاہیے۔ اللہ جانے کون سا عمل وہاں پسند آجائے پھر بیڑا پار ہے۔ بڑی چیز اخلاص ہے یعنی خالص اللہ تعالیٰ کے لئے کوئی کام کرنا جس میں دنیا کی کوئی غرض شامل نہ ہو، نہ اس سے دنیا کمانا مقصود ہو، نہ شہرت و جاہت مطلوب ہو۔ ان میں سے کوئی چیز شامل ہو جاتی ہے تو وہ سارا کیا کر لیا بر باد کر دیتی ہے اور محض اس کے لئے کوئی کام ہو تو معمولی سے معمولی کام بھی پہاڑوں سے وزن میں بڑھ جاتا ہے حضرت لقمان ؑ نے اپنے صاحبزادے کو نصیحت کی کہ جب تجھ سے کوئی گناہ صادر ہو جائے تو صدقہ کیا کر ۱۰ اس لئے کہ یہ گناہ کو دھوتا ہے اللہ جل شانہ کے غصہ کو دور کرتا ہے۔

(۱۱)..... عن علی ؑ قال قال رسول الله ﷺ كان في الجنة لغرفا يرى ظهورها من بطونها و بطونها من ظهورها قالوا لمن هي قال لمن اطاب الكلام و اطعم الطعام و ادام الصيام و صلى بالليل و الناس نيام اخرجه ابن ابى شيبه و الترمذی و غیرهما کذا فی الدار۔

(ترجمہ)..... حضور اقدس ﷺ کا ارشاد ہے کہ جنت میں ایسے بالا خانے ہیں جو (گویا آئینوں کے بنے ہوئے ہیں کہ) ان کے اندر کی سب چیزیں باہر سے نظر آتی ہیں اور ان کے اندر سے باہر کی سب چیزیں نظر آتی ہیں۔ صحابہ نے عرض کیا یا رسول اللہ! ﷺ یہ کن لوگوں کے لئے ہیں۔ حضور ﷺ نے فرمایا جو اچھی طرح بات کریں (یعنی تشریح سے چڑھا کر بات نہ کریں) اور لوگوں کو کھانا کھلائیں، اور ہمیشہ روزہ رکھیں، اور ایسے وقت میں رات کو تہجد پڑیں کہ لوگ سو رہے ہوں۔

فائزہ: حضرت عبد اللہ بن سلام جو اس وقت تک مسلمان نہیں ہوئے تھے، یہودی تھے۔ کہتے ہیں کہ جب حضور اقدس ﷺ ہجرت کر کے مدینہ تشریف لائے میں خبر سنتے ہی فوراً گیا اور آپ کا چہرہ مبارک دیکھ کر میں نے کہا کہ یہ مبارک چہرہ جھوٹے شخص کا نہیں ہو سکتا۔ وہاں پہنچ کر جو سب سے پہلا ارشاد حضور ﷺ کی زبان سے نکلا وہ یہ تھا لوگو! سلام کا آپس میں رواج ڈالو، اور کھانا کھلایا کرو وصلہ رحمی کیا کرو، اور رات کے وقت جب سب لوگ سوتے ہوں نماز پڑھا کرو سلامتی کے ساتھ جنت میں داخل ہو جاؤ گے ۱۰ آیات کے ذیل میں بھی نمبر ۳۳ کی طویل آیت میں یہ مضمون گذر چکا ہے کہ حق تعالیٰ شانہ کی محبت میں کھانا کھلاتے ہیں، مسکین کو، اور یتیم کو، اور قیدی کو اور یہ

کہتے ہیں کہ ہم تم کو محض اللہ تعالیٰ کے واسطے کھانا کھلاتے ہیں نہ ہم تم سے اس کا بدلہ چاہتے ہیں اور نہ شکر یہ چاہتے ہیں۔ ایک حدیث میں آیا ہے کہ جو شخص اپنے بھائی کو روٹی کھلائے کہ اس کا پیٹ بھر جائے اور پانی پلائے کہ پیاس جاتی رہے حق تعالیٰ شانہ اس کے اور جہنم کے درمیان سات خندقیں کر دیتے ہیں ہر خندق اتنی بڑی کہ سات سو سال میں طے ہو۔ ۱۰ ایک حدیث میں ہے کہ مخلوق ساری کی ساری اللہ تعالیٰ کی عیال ہے (بمزن لہ اولاد کے) پس اللہ تعالیٰ کو سب سے زیادہ محبوب وہ ہے جو اس کی عیال کو زیادہ نفع پہنچانے والا ہو۔ ۱۱

ایک حدیث میں آیا ہے کہ ہر بھلائی صدقہ ہے اور اس میں یہ بھی داخل ہے کہ تو اپنے بھائی سے خندہ پیشانی سے پیش آئے اور اپنے ڈول میں سے بڑوسی کے برتن میں ڈال دے۔ ۱۲ اچھی طرح گفتگو کرنے کا اہم جزویہ ہے کہ اس سے خندہ پیشانی سے بات کرے، منہ چڑھا کر ترش روئی سے بات نہ کرے ایک حدیث میں آیا ہے کہ احسان کا کوئی حصہ بھی حقیر نہیں چاہے اتنا ہی ہو کہ اپنے بھائی سے خندہ پیشانی سے پیش آئے۔ ایک حدیث میں ہے کہ کوئی شخص احسان کے کسی درجے کو بھی حقیر نہ سمجھے اور کچھ بھی نہ ہو تو کم سے کم اپنے بھائی سے خندہ پیشانی سے ہی پیش آئے۔ ۱۳

ایک حدیث میں آیا ہے تیرا اپنے بھائی سے خندہ پیشانی سے پیش آنا بھی صدقہ ہے۔ کسی کو نیکی کا حکم کرنا یا برائی سے روکنا بھی صدقہ ہے، کسی بھولے ہوئے کو راستہ بتانا بھی صدقہ ہے، راستہ سے کسی کا نغ و غیرہ تکلیف دینے والی چیز کا ہٹانا بھی صدقہ ہے، اپنے ڈول سے کسی کے برتن میں ڈال دینا بھی صدقہ ہے ۱۴ ایک حدیث میں آیا ہے کہ قیامت کے دن جہنمی آدمی ایک صف میں کھڑے کئے جائیں گے ان پر ایک مسلم (کامل جنتی) گزرے گا اس صف میں سے ایک شخص اس سے کہے گا کہ تو میرے لئے اللہ تعالیٰ کے ہاں سفارش کر دے وہ پوچھے گا کہ تو کون ہے؟ وہ جہنمی کہے گا کہ تو مجھے نہیں پہچانتا تو نے دنیا میں ایک مرتبہ مجھ سے پانی مانگا تھا جس پر میں نے تجھے پانی پلایا تھا اس پر وہ سفارش کرے گا (اور وہ قبول ہو جائے گی) اسی طرح دوسرا شخص کہے گا کہ تو نے مجھ سے دنیا میں فلاں چیز مانگی تھی وہ میں نے تجھ کو دی تھی ۱۵ ایک اور حدیث میں ہے جہنمیوں کی صف پر ایک جنتی کا گزر ہوگا تو ان میں سے ایک شخص اس کو آواز دے کر کہے گا کہ تم مجھے نہیں پہچانتے؟ میں وہی تو ہوں جس نے فلاں دن تمہیں پانی پلایا تھا فلاں وقت تمہیں وضو کا پانی دیا تھا ۱۶ ایک اور حدیث میں ہے کہ قیامت کے دن جہنمی لوگوں کی جب صفیں لگ جائیں گی تو جہنمی صفوں میں سے ایک شخص کی نظر جنتی صفوں میں سے کسی شخص پر پڑے گی اور وہ اس کو یاد دلائے گا

کہ میں نے دنیا میں تیرے ساتھ فلاں احسان کیا تھا اس پر وہ جنتی شخص اس کا ہاتھ پکڑ کر حق تعالیٰ شانہ کی بارگاہ میں عرض کرے گا کہ یا اللہ اس کا مجھ پر فلاں احسان ہے اللہ پاک کی طرف سے ارشاد ہوگا کہ اللہ تعالیٰ کی رحمت کے طفیل اس کو جنت میں داخل کر دیا جائے۔ ایک حدیث میں ہے کہ فقراء کی جان پہچان کثرت سے رکھا کرو اور ان کے اوپر احسانات کیا کرو۔ ان کے پاس بڑی دولت ہے۔ کسی نے عرض کیا یا رسول اللہ (ﷺ) وہ دولت کیا ہے حضور ﷺ نے فرمایا کہ ان سے قیامت کے دن کہا جائے گا کہ جس نے تمہیں کوئی ٹکڑا کھلایا ہو، یا پانی پلایا ہو، یا کپڑا دیا ہو اس کا ہاتھ پکڑ کر جنت میں پہنچادو۔ ایک حدیث میں ہے کہ حق تعالیٰ شانہ فقیر سے قیامت میں اس طرح معذرت کریں گے جیسا کہ آدمی آدمی سے کیا کرتا ہے اور فرمائیں گے کہ میری عزت اور جلال کی قسم میں نے دنیا کو تجھ سے اس لئے نہیں ہٹایا تھا کہ تو میرے نزدیک ذلیل تھا بلکہ اس لئے ہٹایا تھا کہ تیرے لئے آج بڑا اعزاز ہے۔ میرے بندے ان جہنمی لوگوں کی صفوں میں چلا جا جس نے تجھے میرے لئے کھانا کھلایا ہو، یا کپڑا دیا ہو، وہ تیرا ہے وہ اس حالت میں ان میں داخل ہوگا کہ یہ لوگ منہ تک پسینے میں غرق ہوں گے وہ پہچان کر ان کو جنت میں داخل کرے گا۔ ایک حدیث میں ہے کہ قیامت کے دن ایک اعلان ہوگا کہ امت محمدیہ کے فقراء کہاں ہیں؟ اٹھو اور لوگوں کو میدان قیامت میں سے تلاش کر لو جس شخص نے تم میں سے کسی کو میرے لئے ایک لقمہ دیا ہو، یا میرے لئے کوئی گھونٹ پانی کا دیا ہو، یا میرے لئے کوئی نیا پرانا کپڑا دیا ہو ان کے ہاتھ پکڑ کر جنت میں داخل کر دو۔ اس پر فقرائے امت اٹھیں گے اور کسی کا ہاتھ پکڑ کر کہیں گے کہ یا اللہ! اس نے مجھے کھانا کھلایا تھا، اس نے مجھے پانی پلایا تھا۔ کوئی بھی فقراء امت میں سے چھوٹا بڑا شخص ایسا نہ ہوگا جو ان کو جنت میں داخل نہ کرے۔ ایک حدیث میں آیا ہے کہ جو شخص کسی جاندار کو جو بھوکا ہو کھانا کھلائے حق تعالیٰ شانہ اس کو جنت کے بہترین کھانوں میں سے کھانا کھلائیں گے۔

ایک حدیث میں آیا ہے کہ جس گھر سے لوگوں کو کھانا کھلایا جاتا ہو نیز اس گھر کی طرف ایسی تیزی سے بڑھتی ہے جیسی تیزی سے چھری اونٹ کے کوہان میں چلتی ہے۔ حضرت عبداللہ بن مبارک عمہ کھجوریں دوسروں کو کھلاتے اور کہتے کہ جو شخص زیادہ کھائے گا اس کوئی کھجور ایک درہم دیا جائے گا۔ ایک حدیث میں ہے کہ قیامت کے دن اعلان کرنے والا اعلان کرے گا کہاں ہیں وہ لوگ جنہوں نے فقیروں اور مسکینوں کا اکرام کیا۔ آج تم جنت میں ایسی طرح داخل ہو جاؤ کہ نہ تم پر کسی قسم کا خوف ہے، نہ غمگین ہو۔ اور ایک اعلان کرنے والا اعلان کرے گا کہاں ہیں

وہ لوگ جنہوں نے بیمار فقیروں اور غریبوں کی عیادت کی، آج وہ نور کے ممبروں پر بیٹھیں اور اللہ جل شانہ سے باتیں کریں اور دوسرے لوگ حساب کی سختی میں مبتلا ہوں گے۔ ایک حدیث میں ہے کتنی حوریں ایسی ہیں جن کا مہر ایک مٹھی بھر کھجور یا اتنی ہی مقدار کوئی اور چیز دینا ہے۔ ایک حدیث میں آیا ہے کہ بھوکے کو کھانا کھلانے سے زیادہ افضل کوئی صدقہ نہیں۔ ایک حدیث میں آیا ہے کہ مغفرت کے واجب کرنے والی چیزوں میں بھوکوں کو کھانا کھلانا ہے۔ ایک حدیث میں آیا ہے کہ اللہ جل شانہ کے نزدیک سب اعمال سے زیادہ محبوب کسی مسلمان کو خوش کرنا ہے یا اس پر سے غم کا ہٹانا ہے یا اس کا قرض ادا کر دینا ہے، یا بھوک کی حالت میں اس کو کھانا کھلانا ہے۔ یعنی یہ سب اعمال زیادہ پسندیدہ ہیں جو بھی ہو سکے۔ ایک اور حدیث میں ہے کہ مغفرت کی واجب کرنے والی چیزوں میں کسی مسلمان کو خوشی پہنچانا ہے اس کی بھوک کو زائل کرنا اور اس کی مصیبت کو ہٹانا ہے۔ ایک حدیث میں آیا ہے کہ جو شخص اپنے کسی مسلمان بھائی کی دنیاوی حاجت پوری کرتا ہے حق تعالیٰ شانہ اس کی بہتر حاجتیں پوری کرتے ہیں جن میں سے سب سے ہلکی چیز اس کے گناہوں کی مغفرت ہے۔ یعنی اور حاجتیں مغفرت سے بھی بڑھ کر ہیں۔ نیز حدیث نمبر ۱۳ میں بھی اس کا بیان آرہا ہے۔

(۱۲)..... عن اسماء بنت ابی بکر قالت قال رسول اللہ ﷺ انفقى ولا تحصى في حصى الله عليك ولا توعى في وعى الله عليك ارضحى ما استطعت۔ (متفق عليه كذا في المشکوٰۃ)

ترجمہ)..... حضرت اسماءؓ فرماتی ہیں کہ حضور ﷺ نے ان سے ارشاد فرمایا کہ (خوب) خرچ کر اور شمار نہ کر (اگر ایسا کرے گی) تو اللہ جل شانہ بھی تجھ پر شمار کرے گا اور محفوظ کر کے نہ رکھے (اگر ایسا کرے گی) تو اللہ جل شانہ تجھ پر محفوظ کر کے رکھے گا (یعنی کم عطا کرے گا) عطا کر جتنا بھی تجھ سے ہو سکے۔

فائدہ: حضرت اسماءؓ حضرت عائشہؓ کی ہمیشہ ہیں۔ حضور ﷺ نے اس پاک حدیث میں کئی نوع سے خرچ کے زیادہ کرنے کی ترغیب ارشاد فرمائی اول تو خوب خرچ کرنے کا صاف صاف حکم فرمایا لیکن یہ ظاہر ہے کہ خرچ وہی پسندیدہ ہے جو شریعت مطہرہ کے موافق اللہ کی رضا کی چیزوں میں کیا جائے شریعت کے خلاف خرچ کرنا موجب ثواب نہیں وبال ہے۔ اس کے بعد حضور اقدس ﷺ نے شمار کرنے کی ممانعت فرمائی جو پہلے ہی مضمون کی تاکید ہے اس کے علماء نے دو مطلب ارشاد فرمائے ہیں ایک یہ کہ گننے سے مراد گن گن کے رکھنا اور جمع کرنا ہے اور مطلب یہ ہے کہ اگر تو

گن گن کر رکھے گی تو اللہ جل شانہ کی طرف سے عطا میں بھی تنگی کی جائے گی جیسا کہ ناولیسا بھرانہ۔ دوسرا مطلب یہ ہے کہ فقراء کو دینے میں شمار نہ کرے، تاکہ اللہ جل شانہ کی طرف سے بدلہ اور ثواب بھی بے حساب ملے۔ اس کے بعد پھر اس مضمون کو اور زیادہ مؤکد فرمایا کہ محفوظ کر کے نہ رکھا اگر تو اپنے مال کو اللہ تعالیٰ کے راستے میں خرچ کرنے کے بجائے محفوظ کر کے رکھے گی تو اللہ جل شانہ بھی اپنی عطا اور احسان و کرم کی زیادتی کو تجھ سے روک لے گا۔ اس کے بعد اس کو اور زیادہ مؤکد کرنے کو ارشاد فرمایا کہ جتنا بھی تجھ سے ہو سکے خرچ کیا کر یعنی کم و زیادہ کی پروا نہ کیا کر، نہ یہ خیال کر کہ اتنی بڑی مقدار مناسب نہیں، نہ یہ سوچا کر کہ اتنی ذرا سی چیز کیا دوں، جو اپنی طاقت اور قدرت میں ہو اس کے خرچ کرنے میں دروغ نہ کیا کر۔ دوسری احادیث میں کثرت سے یہ مضمون وارد ہوا ہے کہ جہنم کی آگ سے صدقہ کے ساتھ اپنا بچاؤ اور اپنی حفاظت کرو چاہے کھجور کا ٹکڑا ہی کیوں نہ ہو کہ وہ بھی جہنم کی آگ سے حفاظت کا سبب ہے۔

بخاری شریف کی ایک اور حدیث میں ہے کہ حضرت اسماءؓ نے حضور اقدس ﷺ سے دریافت کیا کہ حضور ﷺ میرے پاس اپنی تو کوئی چیز اب ہے نہیں صرف وہی ہوتا ہے جو (میرا خاوند) حضرت زبیرؓ دے دیں کیا اس سے میں صدقہ کر دیا کروں حضور ﷺ نے فرمایا کہ صدقہ کیا کر اور برتن میں محفوظ کر کے نہ رکھا کر (اگر ایسا کرے گی) تو اللہ جل شانہ بھی تجھ سے (اپنی عطا کو) محفوظ فرمائے گا۔ اس حدیث پاک میں اگر حضرت زبیرؓ کے دینے سے مراد ان کا حضرت اسماءؓ کو مالک بنا دینا ہے تب تو یہ مال حضرت اسماءؓ کا ہو گیا وہ جس طرح چاہیں اپنے مال کو خرچ کریں ان کو اختیار ہے اور اگر اس سے مراد گھر کے اخراجات کے واسطے دینا ہے تو پھر حضور ﷺ کے ارشاد مبارک کا مطلب یہ ہے کہ حضور ﷺ کو حضرت زبیرؓ کی طبیعت سے اس کا اندازہ ہو گیا ہوگا کہ ان کو صدقہ کرنے میں گرائی نہیں ہوتی اور اس کی وجہ یہ بھی ہو سکتی ہے کہ حضور اقدس ﷺ نے حضرت زبیرؓ کو خاص طور سے صدقہ کرنے کی ترغیب اور تاکید فرمائی تھی۔ یہ حضرات صحابہ کرامؓ حضور اقدس ﷺ کی عمومی ترغیبات پر جان و دل سے فدا ہوتے تھے اور اگر کسی شخص کو خصوصی ترغیب و نصیحت حضور ﷺ فرمادیتے تو اس کی قدر دانی کا تو پوچھنا ہی کیا ہے سینکڑوں نہیں ہزاروں واقعات اس کے شاہد ہیں۔ حکایت صحابہؓ کے نویں باب میں مثال کے طور پر چند قصے اس کے لکھ چکا ہوں۔ علامہ سیوطیؒ نے درمنثور میں خود حضرت زبیرؓ سے ایک قصہ نقل کیا ہے جس میں حضور ﷺ نے ان کو خرچ کرنے کی خصوصی ترغیب دی ہے۔ حضرت زبیرؓ فرماتے ہیں کہ میں ایک مرتبہ حضور اقدس ﷺ کی خدمت میں حاضر ہوا اور حضور ﷺ کے سامنے بیٹھا تھا کہ

حضور ﷺ نے (اہتمام اور تنبیہ کے طور پر) میرے عمامہ کا پچھلا کنارہ پکڑ کر فرمایا کہ اے زبیر! میں اللہ تعالیٰ کا قاصد ہوں تمھاری طرف سے خاص طور سے اور سب لوگوں کی طرف عام طور سے (یعنی یہ بات تمہیں اللہ جل شانہ کی طرف سے خاص طور سے پہنچاتا ہوں) تمہیں معلوم ہے کہ اللہ جل شانہ نے کیا فرمایا ہے میں نے عرض کیا کہ اللہ اور اس کے رسول (ﷺ) ہی زیادہ جانتے ہیں۔ حضور ﷺ نے فرمایا کہ اللہ جل شانہ جب اپنے عرش پر جلوہ فرماتا تھا تو اللہ جل شانہ نے اپنے بندوں کی طرف (کرم کی) نظر فرمائی اور یہ ارشاد فرمایا کہ میرے بندو! تم میری مخلوق ہو میں تمہارا پروردگار ہوں تمہاری روزیاں میرے قبضہ میں ہیں تم اپنے آپ کو ایسی چیزوں کے اندر مشقت میں نہ ڈالو جس کا ذمہ میں نے لے رکھا ہے اپنی روزیاں مجھ سے مانگو۔ اس کے بعد حضور ﷺ نے پھر فرمایا اور بتاؤں کہ تمہارے رب نے کیا کہا؟ یہ کہا کہ اے بندے تو لوگوں پر خرچ کر میں تجھ پر خرچ کروں گا، تو لوگوں پر فریخی کر میں تجھ پر فریخی کروں گا، تو لوگوں پر خرچ میں تنگی نہ کرتا کہ میں تجھ پر تنگی نہ کروں، تو لوگوں سے (بچا کر) باندھ کر نہ رکھتا کہ میں تجھ سے باندھ کر نہ رکھوں، تو خزانہ جمع کر کے نہ رکھتا کہ میں تیرے (نہ دینے) پر جمع کر کے رکھ لوں، رزق کا دروازہ سات آسمانوں کے اوپر سے کھلا ہوا ہے جو عرش سے ملا ہوا ہے، وہ نہ رات کو بند ہوتا ہے، نہ دن میں اللہ جل شانہ اس دروازہ سے ہر شخص پر روزی اُتارتا رہتا ہے۔ اس شخص کی نیت کی بقدر، اس کے اخراجات کی بقدر اس کو عطا فرماتا ہے جو شخص زیادہ خرچ کرتا ہے اس کے لئے زیادہ اتار دیا جاتا ہے جو کم خرچ کرتا ہے اس کے لئے کم کر دی جاتی ہے اور جو روک کر رکھتا ہے اس سے روک دیا جاتا ہے۔ اے زبیر! خود بھی کھاؤ دوسروں کو بھی کھلاؤ اور باندھ کر نہ رکھو کہ تم پر باندھ کر رکھ دیا جائے۔ مشقت میں (لوگوں کو) نہ ڈالو کہ تم پر مشقت ڈال دی جائے۔ اے زبیر! اللہ جل شانہ خرچ کرنے کو پسند کرتا ہے، سخاوت (اللہ جل شانہ کے ساتھ) یقین سے ہوتی ہے اور بخل شک سے پیدا ہوتا ہے۔ جو شخص (اللہ جل شانہ کے ساتھ کامل یقین رکھتا ہے وہ جہنم میں داخل نہ ہوگا، اور جو شک کرتا ہے وہ جنت میں داخل نہ ہوگا۔ زبیر! اللہ جل شانہ سخاوت کو پسند کرتا ہے چاہے کھجور کا ایک ٹکڑا ہی کیوں نہ ہو۔ اور اللہ تعالیٰ بہادری کو پسند کرتا ہے چاہے سانپ اور بچھو کے مارنے ہی میں کیوں نہ ہو۔ اے زبیر! اللہ جل شانہ زلزلوں (اور حوادث) کے وقت صبر کو محبوب رکھتا ہے اور شہوتوں کے غلبہ کے وقت ایسے یقین کو پسند کرتا ہے جو سب جگہ سرایت کر جائے (اور شہوت کے پورا کرنے سے روک دے) اور (دین میں) شبہات پیدا ہونے کے وقت عقل کامل کو محبوب رکھتا ہے اور حرام اور گندی چیزوں کے سامنے آنے پر تقویٰ کو پسند کرتا ہے۔ اے زبیر! بھائیوں کی تعظیم

کر اور نیک لوگوں کی عظمت بڑھاؤ اور اچھے آدمیوں کا اعزاز کرو، پڑوسیوں کے ساتھ حسن سلوک کرو اور فاسق لوگوں کے ساتھ راستہ بھی نہ چلو۔ جوان چیزوں کا اہتمام کرے گا جنت میں بغیر عذاب کے اور بغیر حساب کے داخل ہوگا۔ یہ اللہ تعالیٰ کی نصیحت ہے تم کو“ آیات کے ذیل میں نمبر ۲ پر بھی اس قصہ کی طرف مختصراً اشارہ گذر چکا ہے اور اس کے متعلق کلام بھی حضور ﷺ کے اس تفصیلی ارشاد کے بعد حضرت زبیر رضی اللہ عنہ کی طبیعت کا جو اندازہ ہو گا وہ ظاہر ہے۔ ایسی حالت میں حضرت اسماءؓ کو ان کے مال میں سے بے دریغ خرچ کرنے کو اگر فرمایا ہو تو بے محل نہیں ہے۔ حضرت زبیر رضی اللہ عنہ حضور اقدس ﷺ کے پھوپھی زاد بھائی بھی ہیں۔ اگر قربت والوں سے تعلقات قوی ہوں تو اس قسم کے تصرفات تعلقات کی قوت اور زیادتی کا سبب ہوا کرتے ہیں۔ جن کا مشاہدہ اور تجربہ اس گئے گزرے زمانے میں بھی ہوتا رہتا ہے۔ اس سبب کے علاوہ خود حضرت زبیر رضی اللہ عنہ کی فیاضی کا کیا پوچھنا، صاحب اصحاب نے لکھا ہے کہ ان کے ایک ہزار غلام تھے جو ان کو خراج ادا کیا کرتے تھے لیکن ان میں سے ذرا سا بھی گھر میں نہ جاتا تھا یعنی سب کا سب صدقہ ہی ہوتا تھا۔ اسی فیاضی کا یہ ثمرہ تھا کہ انتقال کے وقت بائیس لاکھ درہم قرضہ تھا جس کا مفصل قصہ بخاری شریف میں مذکور ہے اور قرضہ کی صورت کیا تھی یہ کہ امانت دار بہت تھے محتاط بہت تھے، لوگ اپنی امانتیں رکھواتے وہ یہ ارشاد فرمادیتے کہ امانت رکھنے کی جگہ تو میرے پاس نہیں ہے مجھے قرض دے دو جب ضرورت ہو لے لینا۔ اس کو بجائے امانت کے قرض لیتے اور خرچ کر دیتے اور ایک حضرت زبیر رضی اللہ عنہ ہی کیا ان سب حضرات کا ایک ہی ساحل تھا۔ ان حضرات کے یہاں مال رکھنے کی چیز تھی ہی نہیں۔ حضرت عمر رضی اللہ عنہ نے ایک مرتبہ ایک تھیلی میں چار سو دینار (اشرفیاں) بھریں اور غلام سے فرمایا کہ یہ ابو عبیدہ رضی اللہ عنہ کو دے آؤ کہ اپنی ضروریات میں خرچ کر لیں اور غلام سے یہ بھی فرمایا کہ ان کو دینے کے بعد وہیں کسی کام میں مشغول ہو جانا تاکہ دیکھو کہ وہ ان کو کیا کرتے ہیں؟ وہ غلام لے گئے اور جا کر ان کی خدمت میں پیش کر دیئے۔ حضرت ابو عبیدہ رضی اللہ عنہ نے حضرت عمر رضی اللہ عنہ کو بڑی دعائیں دیں اور اپنی باندی کو بلایا اور اس کے ہاتھ سے سات فلاں کو، اور پانچ فلاں کو، اتنے اس کو، اتنے اس کو اسی مجلس میں سب ختم کر دیئے۔ غلام نے واپس آ کر حضرت عمر رضی اللہ عنہ کو قصہ سنایا۔ پھر حضرت عمر رضی اللہ عنہ نے اتنی ہی مقدار ان کے ہاتھ حضرت معاذ رضی اللہ عنہ کو بھیجی اور اس وقت بھی یہی کہا کہ وہاں کسی کام میں لگ جانا تاکہ یہ دیکھو کہ وہ کیا کرتے ہیں۔ انہوں نے بھی باندی کے ہاتھ اسی وقت فلاں گھراتے، فلاں گھراتے، بھیجے شروع کر دیئے اتنے میں حضرت معاذ رضی اللہ عنہ کی بیوی آئیں کہ ہم بھی تو مسکین اور ضرورت مند ہیں کچھ ہمیں بھی دے

دو۔ حضرت معاذ رضی اللہ عنہ نے وہ تھیلی ان کے پاس پھینک دی۔ اس میں دو باقی رہ گئی تھیں باقی سب تقسیم ہو چکی تھیں۔ غلام نے آ کر حضرت عمر رضی اللہ عنہ کو قصہ سنایا۔ حضرت عمر رضی اللہ عنہ بہت خوش ہوئے اور فرمایا کہ یہ سب بھائی بھائی ہیں۔ یعنی سب ایک ہی نمونے کے ہیں۔ (ترغیب)

(۱۳)..... عن ابی سعید رضی اللہ عنہ قال قال رسول اللہ صلی اللہ علیہ وسلم ایما مسلم کسا مسلما ثوبا علی عری کسبہ اللہ من خضر الجنة وایما مسلم اطعم مسلماً علی جوع اطعمہ اللہ من ثمار الجنة وایما مسلم سقی مسلماً علی ظماء سقاہ اللہ من الریحق المختوم (رواہ ابو داؤد و الترمذی کذا فی المشکوٰۃ)

ترجمہ)..... حضور اقدس صلی اللہ علیہ وسلم کا ارشاد ہے کہ جو شخص کسی مسلمان کو ننگے پن کی حالت میں کپڑا پہنائے گا حق تعالیٰ شانہ اس کو جنت کے سبز لباس پہنائے گا اور جو شخص کسی مسلمان کو بھوک کی حالت میں کچھ کھلائے گا حق تعالیٰ شانہ اس کو جنت کے پھل کھلائے گا، اور جو شخص کسی مسلمان کو پیاس کی حالت میں پانی پلائے گا اللہ جل شانہ اس کو ایسی شراب جنت پلائے گا جس پر مہر لگی ہوئی ہوگی۔

فائدہ: مہر لگی ہوئی شراب سے اس پاک شراب کی طرف اشارہ ہے جو قرآن پاک میں نیک لوگوں کے لئے تجویز کی گئی ہے۔ چنانچہ اللہ جل شانہ کا پاک ارشاد سورہ تطفیف میں ہے

إِنَّ الْأَبْرَارَ لَفِي نَعِيمٍ ۝ عَلَى الْأَرْئِئِكِ يَنْظُرُونَ ۝ لَا تَعْرِفُ فِيهِمْ وَجُوهُهُمْ نَضْرَةَ النَّعِيمِ ۝ يُسْقَوْنَ مِنْ رَحِيقٍ مَّخْتُومٍ ۝ خِتَامُهُ مِسْكٌ ط وَفِي ذَٰلِكَ فَلْيَتَنَافَسِ الْمُتَنَافِسُونَ ط

ترجمہ:- نیک لوگ بڑی آسائش میں ہوں گے۔ مسہریوں پر بیٹھے ہوئے (بہشت کے عجائب) دیکھتے ہوں گے۔ اے مخاطب تو ان کے چہروں میں آسائش کی بشارت اور تراوٹ پہچانے گا ان کو پینے کے لئے خالص شراب سر بہر جس پر مشک کی مہر ہوگی ملے گی۔ حرص کرنے والوں کو اس چیز میں حرص کرنا چاہیے یعنی حرص کرنے کی چیزیں یہ ہیں۔

مجاہد رضی اللہ عنہ کہتے ہیں کہ ریحیق جنت کی شرابوں میں ایک شراب ہے جو مشک سے بنائی گئی ہے اور اس میں تسنیم کی آمیزش ہے تسنیم کا ذکر اس سورہ میں اس آیت سے آگے ہے۔ قارہ رضی اللہ عنہ کہتے ہیں کہ تسنیم جنت کی شرابوں میں سے افضل ترین شراب ہے مقررین اس کو خالص پینیں گے اور دوسرے درجے کے لوگوں کی شرابوں میں اس کی آمیزش ہوگی۔ حضرت حسن بصری رضی اللہ عنہ سے بھی نقل کیا گیا کہ ریحیق ایک شراب ہے جس میں تسنیم کی آمیزش ہے۔ حدیث بالا میں جو فضیلت ارشاد فرمائی ہے وہ ننگے پن کی حالت، بھوک اور پیاس کی حالت میں کپڑا پہنانے اور کھلانے پلانے کی فضیلت

بیان فرمائی ہے۔ یہ حالت خرچ کرنے والے کی ہے یا جس پر خرچ کیا گیا ہے اس کی ہے دونوں احتمال ہیں۔ پہلی صورت میں حدیث پاک کا مطلب یہ ہے کہ خود ننگا ہے یعنی کپڑے کا ضرورت مند ہے اور دوسرے کو اس حالت میں کپڑا پہنائے، خود بھوکا ہے اور کھانا کچھ میسر ہو گیا تو دوسرے کو ترجیح دیتا ہے، خود پیاسا ہے لیکن اگر پانی مل گیا ہے تو بجائے خود پینے کے دوسرے پر ایثار کرتا ہے اس مطلب کے موافق یہ حدیث پاک قرآن پاک کی اس آیت شریفہ کی تفسیر ہوگی جو آیات کے سلسلہ میں نمبر ۲۸ پر گذری ہے۔ یُوْتِرُونَ عَلٰی اَنْفُسِهِمْ وَلَوْ كَانَ بِهِمْ خَصَاصَةٌ مگر یہ لوگ اپنے اوپر دوسروں کو ترجیح دیتے ہیں اگرچہ خود کو احتیاج ہو۔ دوسرا مطلب یہ ہے کہ سب حالات ان لوگوں کے ہیں جن پر خرچ کیا جا رہا ہے اس مطلب کے موافق حدیث شریف کا مطلب یہ ہے کہ ہر چیز جتنی زیادہ ضرورت کے موقع پر خرچ کی جائے گی اتنی ہی زیادہ ثواب کی بات ہوگی۔ ایک غریب کو کپڑا دیا جائے اس کا بہر حال ثواب ہے لیکن ایسے شخص کو کپڑا پہنایا جائے جو ننگا پھر رہا ہے، پھٹے ہوئے کپڑے پہن رہا ہے اس کا ثواب عام غرباء سے کہیں زیادہ ہے۔ ایک فقیر کو کھانا دیا جاتا ہے ہر حال میں اس کا ثواب ہے لیکن ایسے شخص کو کھانا کھلایا جائے جس پر فاقہ مسلط ہو اس کا ثواب بہت زیادہ ہے۔ اسی طرح ہر شخص کو پانی پلانے کا ثواب ہے لیکن ایک شخص کو پیاس ستا رہی ہے اس کو پانی پلانے کا ثواب اتنا زیادہ ہے کہ عمر بھر کے گناہوں کا کفارہ بھی کبھی بن جاتا ہے۔ حدیث نمبر ۱۰ پر ابھی گذر چکا ہے کہ ایک پیاسے کتے کو پانی پلانے سے رنڈی کے عمر بھر کے گناہ معاف ہو گئے۔ سلسلہ آیات میں نمبر ۲۳ کے ذیل میں حضور اقدس ﷺ کا ارشاد گزر چکا ہے کہ مسکین وہ نہیں ہے جس کو ایک ایک دو دو لقمہ در بدر پھراتا ہو۔ اصل مسکین وہ ہے جس کے پاس نہ خود اتنا مال ہو کہ جو اس کی حاجت کو کافی ہونہ لوگوں کو اس کا حال معلوم ہو کہ اس کی اعانت کریں یہی شخص اصل محروم ہے۔ حدیث نمبر ۱۱ کے ذیل میں حضور اقدس ﷺ کے بہت سے ارشادات بھوکے کو کھانا کھلانے کی فضیلت میں گزر چکے ہیں۔ حضرت ابن عمر رضی اللہ عنہما حضور اقدس ﷺ کا ارشاد نقل کرتے ہیں کہ جو شخص اپنے کسی بھائی کی حاجت روائی میں مشغول ہو حق تعالیٰ شانہ اس کی حاجت روائی میں توجہ فرماتے ہیں، اور جو شخص کسی مسلمان سے کسی مصیبت کو زائل کرے حق تعالیٰ شانہ قیامت کی مصائب میں سے اس کی کوئی مصیبت زائل فرماتے ہیں، اور جو شخص مسلمان کی پردہ پوشی کرے (عیب سے ہو یا لباس سے) حق تعالیٰ قیامت کے دن اس کی پردہ پوشی (اسی نوع کی) فرماتے ہیں۔^{۱۰} اس قسم کے مضامین بہت سے صحابہ رضی اللہ عنہم سے مختلف روایات میں

ذکر کئے گئے۔ ایک اور حدیث میں ہے کہ جو شخص کسی پردے کے قابل چیز کو (بدن یا عیب) دیکھے اور اس کی پردہ پوشی کر لے اس کا اجر ایسا ہے جیسا کہ کسی ایسے شخص کو قبر سے نکالا ہو جس کو زندہ قبر میں گاڑ دیا گیا ہو۔ • حق تعالیٰ شہنہ کا ارشاد ہے

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتِلٌ الآية

جو سلسلہ آیات میں نمبر ۲۵ پر گزر چکا ہے اس کی وجہ علماء نے یہی لکھی ہے کہ فتح مکہ سے قبل چونکہ ضرورت زیادہ تھی اس لئے اس وقت خرچ کرنے کا درجہ بڑھا ہوا ہے فتح مکہ کے بعد میں خرچ کرنے سے صاحب جہل کہتے ہیں یہ اس لئے کہ ان لوگوں نے اسلام اور مسلمانوں کی عزت کے زمانہ سے پہلے خرچ کیا ہے۔ اس وقت مسلمان جان و مال کی مدد کے زیادہ محتاج تھے یہی وہ حضرت سابقین اولین ہیں مہاجرین اور انصار میں سے جن کے بارے میں حضور ﷺ نے ارشاد فرمایا کہ اگر تم لوگ اُحد کے پہاڑ کی برابر سونا خرچ کرو تو ان کے ایک مدد بلکہ آدھے مدد کے برابر بھی نہیں ہو سکتا۔ • ان کے علاوہ اور بھی بہت سی روایات میں مختلف عنوانات سے حضور اقدس ﷺ نے ضرورت مند کو ترجیح دینے پر ترغیب اور تنبیہ فرمائی۔ ولیمہ کی دعوت قبول کرنے کی ترغیب بہت سی روایات میں وارد ہے۔ لیکن ایک حدیث میں حضور ﷺ کا ارشاد وارد ہوا ہے کہ ولیمہ کا کھانا بدترین کھانا ہے کہ امراء کو اس کے لئے دعوت دی جاتی ہے اور فقراء کو چھوڑ دیا جاتا ہے • یعنی جو ولیمہ کی دعوت اس قماش کی ہو کہ اس میں امراء کو مدعو کیا جائے، غربا کی دعوت نہ کی جائے وہ بدترین دعوت ہے اور یہ بات نہ ہو تو ولیمہ کا کھانا مسنون ہے۔ ایک حدیث میں حضور اقدس ﷺ کا ارشاد آیا ہے کہ جو شخص کسی مسلمان کو ایسی جگہ پانی پلانے جہاں پانی ملتا ہو اس نے ثواب کے اعتبار سے گویا ایک غلام آزاد کیا اور جو شخص کسی کو ایسی جگہ پانی پلائے جس جگہ پانی نہ ملتا ہو اس گویا اس کو زندگی بخشی یعنی مرتے ہوئے کو گویا ہلاکت سے بچایا۔ • ایک حدیث میں ہے کہ افضل ترین صدقہ یہ ہے کہ کسی بھوکے کو (آدی ہو یا جانور) کھانا کھلائے۔ • ایک حدیث میں ہے کہ اللہ جل شہنہ کو سب سے زیادہ یہ عمل پسند ہے کہ کسی مسکین کو بھوک کی حالت میں روٹی کھلائے، یا اس کا قرض ادا کرے، یا اس کی مصیبت کو زائل کرے۔ • عبید بن عمیر ؓ کہتے ہیں کہ قیامت کے دن آدمیوں کا حشر ایسی حالت میں ہوگا کہ وہ انتہائی بھوک اور پیاس کی حالت میں بالکل ننگے ہوں گے۔ پس جس شخص نے دنیا میں کسی کو اللہ تعالیٰ کے واسطے کھانا کھلایا ہوگا اللہ جل شہنہ اس دن اس کو شکم سیر فرمائیں گے اور جس نے کسی کو اللہ

تعالیٰ کے واسطے پانی پلایا ہوگا حق تعالیٰ شلنہ اس کو سیراب فرمائیں گے، اور جس نے کسی کو کپڑا پہنایا ہوگا حق تعالیٰ شلنہ اس کو لباس عطا فرمائیں گے۔ ۱

(۱۴)..... عن ابی ہریرہ رضی اللہ عنہ قال قال رسول اللہ ﷺ الساعی علی الارملۃ والمسکین کالساعی فی سبیل اللہ واحسبہ قال کالقائم لا یفترو کالصائم لا یفطر متفق علیہ۔ (مشکوٰۃ)

(ترجمہ)..... حضور اقدس ﷺ کا ارشاد ہے کہ بے خاوند والی عورت اور مسکین کی ضرورت میں کوشش کرنے والا ایسا ہے جیسا کہ جہاد میں کوشش کرنے والا اور غالباً یہ بھی فرمایا ہے کہ ایسا ہے جیسا رات بھر نماز پڑھنے والا کذا راہی سستی نہ کرے، اور دن بھر روزہ رکھنے والا کہ ہمیشہ روزہ دار رہے۔

فائدہ: بے خاوند والی عورت سے عام مراد ہے کہ رائٹ ہوگئی ہو یا اس کو خاوند میسر ہی نہ ہو اہو اس حدیث پاک میں ان دونوں کے لئے کوشش کرنے والے کے لئے یہ اجر و ثواب اور فضیلت ہے۔ خواہ اس کی کوشش سے کوئی ثمرہ پیدا ہوا ہو یا نہ ہوا ہو۔ ایک حدیث میں ہے کہ جو شخص اپنے کسی مسلمان بھائی کی ضرورت پوری کرنے کے لئے یا اس کو نفع پہنچانے کے لئے چلے تو اس کو اللہ کے راستے میں جہاد کرنے والوں کا ثواب ملتا ہے۔ ۱ ایک حدیث میں ہے جو شخص اپنے مضطر بھائی کی مدد کرے حق تعالیٰ شلنہ اس کو اس دن ثابت قدم رکھیں گے جس دن پہاڑ بھی اپنی جگہ سے ہٹ جائیں گے ۱ یعنی قیامت کے سخت دن جس دن پہاڑ بھی اپنی جگہ نہ جم سکیں گے یہ ثابت قدم رہے گا اور اس حدیث پاک سے ایک لطیف چیز یہ پیدا ہوتی ہے کہ فتنوں اور حوادث کے زمانوں میں جب لوگوں کے قدم اُکھڑ جائیں جیسا کہ آج کل کا زمانہ گزر رہا ہے ایسے لوگ ثابت قدم رہتے ہیں جو لوگوں کی اعانت اور مدد کرتے رہتے ہوں۔ ایک حدیث میں ہے کہ جو شخص اپنے بھائی کی دنیاوی حاجتوں میں سے کسی حاجت کو پورا کرے حق تعالیٰ شلنہ اس کی ستر حاجتیں پوری فرماتے ہیں جن میں سے سب سے ادنیٰ درجہ یہ ہے کہ اس کے گناہ معاف ہو جاتے ہیں۔ ۱ ایک حدیث میں ہے کہ جو شخص اپنے کسی مسلمان بھائی کی حاجت کو حکومت تک پہنچا دینے کا ذریعہ بن جائے جس سے اس کو کوئی نفع پہنچ جائے یا اس کی کوئی مشکل دور ہو جائے تو حق تعالیٰ شلنہ اس شخص کی جو ذریعہ بنا ہے قیامت کے دن پل صراط پر چلنے میں مدد فرمائیں گے جس وقت کہ وہاں لوگوں کے قدم پھسل رہے ہوں گے۔ ۱ اس کے لئے جو لوگ حکام رس ہیں یا ملازموں کے آقاؤں تک ان کی رسائی ہے ان کو خاص طور سے اس حدیث پاک سے فائدہ اٹھانا چاہیے نوکروں اور محکوموں

کی ضروریات کی تفتیش کر کے ان کو آقاؤں اور حاکموں تک پہنچانا چاہیے یہ نہ سمجھنا چاہیے کہ ہم کیوں خواہ مخواہ دوسروں کی پھٹن میں پاؤں اڑائیں۔ پل صراط پر گزرتا بڑی سخت مشکل ترین چیز ہے۔ اس معمولی کوشش سے ان کے لئے خود کتنی بڑی سہولت میسر ہوتی ہے لیکن اللہ تعالیٰ کے واسطے ہونا تو ہر جگہ شرط ہے۔ اپنی وجاہت، اپنی شہرت اور لوگوں کے دلوں میں اپنی عزت قائم کرنے کی نیت سے نہ ہو۔ اگرچہ اللہ تعالیٰ کے لئے کرنے سے یہ سب چیزیں خود بخود حاصل ہوں گی اور اس سے زیادہ بڑھ کر ہوں گی جتنی اپنے ارادے سے ہوتیں۔ لیکن اپنی طرف سے ان چیزوں کا ارادہ کرنا اس محنت کو آقا کے لئے ہونے سے نکال دے گا۔

(۱۵)..... عن ابی ذر رضی اللہ عنہ قال قال رسول اللہ ﷺ ثلثة یحبہم اللہ وثلثة ینغضہم اللہ فاما الذین یحبہم اللہ فرجل اتی قوما فسألہم باللہ ولم یسألہم لقرابة ینہ وینہم فمنعوه فتخلف رجل باعیانہم قاعطاه سراً لا یعلم بعطیتہ الا اللہ والذی اعطاه وقوم ساروا لیلتہم حتی اذا کان النوم احب الیہم مما یعدل بہ فوضعوا رؤسہم فقام یتملقنی ویتلو آیاتی ورجل کان فی سریة فلقى العدو فہزموا فاقبل بصدرة حتی یقتل او یفتح لہ والثلثة الذین ینغضہم اللہ الشیخ الزانی والفقیر المختال والغنی الظلوم (رواہ الترمذی والنسائی کذا فی مشکوٰۃ وعزاه السیوطی فی الجامع الی ابن حبان والحکم)

ترجمہ)..... حضور اقدس ﷺ کا ارشاد ہے کہ تین آدمی ایسے ہیں جن کو اللہ جل شانہ محبوب رکھتے ہیں اور تین شخص ایسے ہیں جن سے اللہ جل شانہ کو بغض ہے جن تین آدمیوں کو اللہ جل شانہ محبوب رکھتا ہے ان میں ایک تو وہ شخص ہے کہ کسی مجمع کے پاس کوئی سائل آیا اور محض اللہ تعالیٰ کے واسطے سے ان سے کچھ سوال کرنے لگا کوئی قرابت رشتہ داری وغیرہ اس سائل کو ان سے نہ تھی اس مجمع نے اس سائل کو کچھ نہ دیا۔ اس مجمع میں سے ایک شخص اٹھا اور چپکے سے اس سائل کو کچھ دے دیا جس کی خبر بجز اللہ جل شانہ کے باس سائل کے کسی اور کو نہ ہوئی۔ (تو یہ دینے والا شخص اللہ جل شانہ کو بہت محبوب ہے دوسرا) وہ شخص کہ ایک مجمع کہیں سفر میں جا رہا ہے ساری رات چلنے کے بعد جب نیند کا ان پر غلبہ ہو جائے کہ وہ ہر چیز سے زیادہ محبوب بن گئی ہو تو وہ مجمع تھوڑی دیر کے لئے سونے لیٹ گیا لیکن ایک شخص ان میں سے کھڑا ہو کر اللہ جل شانہ کے سامنے گڑ گڑانے لگے اور قرآن پاک کی تلاوت شروع کر دے۔ تیسرا وہ شخص کہ کسی جماعت میں جہاد میں شریک تھا وہ جماعت شکست کھا گئی ان میں سے ایک شخص سینہ پیر ہو کر آگے بڑھا اور شہید ہو گیا یا

غالب ہو گیا اور وہ تین شخص جن سے اللہ جل شانہ بغض رکھتے ہیں ایک وہ بوڑھا ہو کر بھی زنا میں مبتلا ہو دوسرا وہ شخص جو فقیر ہو کر بھی تکبر کرے تیسرا وہ شخص جو مالدار ہو کر ظلم کرے۔

فائدہ: ان چھ شخصوں کے متعلق اس قسم کے مضامین بہت سی مختلف روایات میں وارد ہوئے ہیں اور یہ حدیث آیات کے سلسلہ میں نمبر ۹ کے ذیل میں بھی گزر چکی ہے بعض روایات میں ان میں سے ایک شخص کو ذکر کیا گیا ہے اور بعض میں ایک سے زائد کو ذکر کیا ہے۔ ایک حدیث میں ہے کہ تین موقعے ایسے ہیں جن میں بندہ کی دعا رد نہیں کی جاتی یعنی ضرور قبول ہوتی ہے۔ ایک وہ شخص جو کسی جنگل میں ہو، جہاں کوئی اور نہ دیکھتا ہو اور وہاں کھڑے ہو کر نماز پڑھنے لگے (اس وقت اس کی دعا ضرور قبول ہوتی ہے) ایک وہ شخص جو کسی مجمع کے ساتھ جہاد میں ہو اور ساتھی بھاگ جائیں وہ اکیلا جہاد ہے۔ تیسرا وہ شخص جو آخرت میں اللہ کے سامنے کھڑا ہو جائے ۱

ایک حدیث میں ہے کہ تین آدمی ایسے ہیں جن سے اللہ جل شانہ قیامت میں نہ کلام کریں گے نہ ان کا تزکیہ کریں گے اور نہ ان کی طرف رحمت کی نظر فرمائیں گے اور ان کے لئے دکھ دینے والا عذاب ہوگا۔ ایک زانی بوڑھا، دوسرا جھوٹا بادشاہ، تیسرا متکبر فقیر ۲ تزکیہ نہ کرنے کا مطلب یہ بھی ہو سکتا ہے کہ ان کو گناہوں سے پاک نہ کریں گے اور یہ بھی ہو سکتا ہے کہ ان کی تعریف نہ کریں گے۔ ایک اور حدیث میں ہے کہ تین شخص ایسے ہیں جن کی طرف حق تعالیٰ شانہ قیامت میں (مرحمت) کی نظر نہ کریں گے اور ان کے لئے دکھ دینے والا سخت عذاب ہوگا ایک ادھیڑ عمر کا شخص زنا کار، دوسرا متکبر فقیر، تیسرا وہ شخص جو خرید و فروخت میں ہر وقت قسم کھاتا رہے جو خریدے قسم کھا کر خریدے اور جب فروخت کرے تو بھی قسمیں کھا کر فروخت کرے (یعنی بات بے بات ضرورت بے ضرورت بار بار قسمیں کھاتا ہو کہ یہ اللہ پاک کی عالی شان کی بے ادبی ہے) ایک اور حدیث کے الفاظ ہیں کہ تین شخصوں کی طرف کل کو (قیامت کے دن) حق تعالیٰ شانہ نظر نہ کریں گے۔ بوڑھا زانی، دوسرا وہ شخص جو قسموں کو اپنی پونجی بنائے کہ ہر حق ناحق پر قسم کھاتا ہو، تیسرے متکبر فقیر جو اکرٹا ہو ۳ ایک اور حدیث میں ہے کہ تین شخصوں کو حق تعالیٰ شانہ محبوب رکھتے ہیں اور تین شخصوں کو مبغوض رکھتے ہیں جن کو محبوب رکھتے ہیں ان میں ایک وہ شخص ہے جو کسی جماعت کے ساتھ جہاد میں شریک ہو اور دشمن کے سامنے سینہ تان کر کھڑا ہو جائے یہاں تک کہ فتح ہو یا شہید ہو جائے دوسرا وہ شخص جو کسی جماعت کے ساتھ سفر کر رہا ہو اور جب رات کا بہت سا حصہ گزر جائے اور وہ جماعت تھوڑی دیر آرام لینے کے لئے لیٹ جائے تو یہ کھڑا ہو کر نماز پڑھنے لگے یہاں

تک کہ تھوڑی دیر میں ساتھیوں کو آگے چلنے کے لئے جگا دے (یعنی خود ذرا بھی نہ سوائے) تیسرا وہ شخص جس کا پڑوسی اسے ستانا ہو اور وہ اس کی اذیت پر صبر کرے یہاں تک کہ موت سے یا سفر وغیرہ سے اس میں اور اس کے پڑوسی میں جدائی ہو جائے (یعنی یہ کہ جب تک اس کا پڑوسی باقی رہے مسلسل صبر کرتا رہے) اور وہ تین جن کو اللہ جل شانہ مغفوض رکھتے ہیں ایک قسمیں کھانے والا تاجر، دوسرا متکبر، فقیر تیسرا وہ بخیل جو صدقہ کر کے احسان جتا تا ہو۔^۱

(۱۶)..... عن فاطمه بنت قيس قالت قال رسول الله ﷺ ان في المال لحقاسوى الزكوة ثم تلايس البران تولوا وجوهكم قبل المشرق والمغرب الاية رواه الترمذى وابن ماجه والدارمى كذا في المشكوة وقال الترمذى هذا حديث ليس اسناده بذلك وابو حمزة يضعف وروى بيان واسماعيل عن الشعبي هذا الحديث قوله وهو اصح قلت واخرجه ابن ماجه بلفظ ليس في المال حقاسوى الزكوة وقال العيني في شرح البخارى رواه البيهقى بلفظ الترمذى ثم قال والذي يرويه اصحابنا في التغاليق ليس في المال حق سوى الزكوة۔

(ترجمہ)..... حضور اقدس ﷺ نے ارشاد فرمایا کہ مال میں زکوٰۃ کے علاوہ اور بھی حق ہے (پھر اپنے اس ارشاد کی تائید میں سورہ بقرہ کے بائیسویں رکوع کی یہ آیت لیس البر ان تولوا وجوهکم قبل المشرق والمغرب آخر تک تلاوت فرمائی۔

فائدہ: اس آیت شریفہ کا بیان سلسلہ آیات میں نمبر ۲ پر گذر چکا ہے حضور اقدس ﷺ نے اس آیت شریفہ سے یہ تجویز فرمایا کہ مال میں زکوٰۃ کے علاوہ اور بھی حق ہے اور یہ تجویز اس وجہ سے ظاہر ہے کہ آیت شریفہ میں اپنے مال کو رشتہ داروں پر خرچ کرنے کی تیسوں پر غریبوں پر مسافروں پر اور سوال کرنے والوں پر خرچ کرنے کی قیدیوں اور غلاموں وغیرہ کی گردن چھڑانے میں خرچ کرنے کی مستقل علیحدہ ترغیب دی ہے اور اس سب کے بعد زکوٰۃ ادا کرنے کو علیحدہ ذکر فرمایا۔

مسلم بن یسار کہتے ہیں کہ نمازیں دو ہیں (ایک فرض اور ایک نفل) اسی طرح زکوٰۃ میں بھی دو ہیں (ایک نفل دوسری فرض) اور قرآن پاک میں دونوں مذکور ہیں۔ میں تم کو بتاؤں لوگوں کے دریافت کرنے پر انہوں نے یہ آیت شریفہ پڑھی اور ابتدائی حصہ پڑھ کر جس میں مال کا مواقع مذکورہ پر خرچ کرنا مذکور ہے فرمایا یہ تو سب کا سب نفل ہے اس کے بعد زکوٰۃ کا ذکر پڑھ کر

فرمایا کہ یہ فرض ہے۔^۱

علامہ طیبی فرماتے ہیں کہ حدیث شریف میں حق سے مراد یہ ہے کہ سوال کرنے والے کو محروم نہ رکھے قرض مانگنے والے کو محروم نہ کرے، اپنے گھر کا معمولی سامان مستعار مانگنے والوں کو انکار نہ کرے مثلاً ہانڈی پیالہ وغیرہ کوئی عاریتاً مانگے تو اس کو نہ روکے۔ پانی، نمک اور آگ سے لوگوں کو انکار نہ کرنے۔ علامہ قاری فرماتے ہیں کہ حضور ﷺ نے اس حدیث پاک میں جو آیت شریفہ پڑھی ہے اس میں زکوٰۃ کے علاوہ جو امور ذکر کئے ہیں وہ مراد ہیں جیسا کہ صلہ رحمی، قبیہوں پر احسان کرنا، مسکین، مسافر اور سولی کو دینا، لوگوں کی گردنوں کو آزادی وغیرہ کے ذریعے سے خلاص کرنا۔^۲ صاحب مظاہر حق نے لکھا ہے کہ زکوٰۃ تو فرض ہے ضرور دینی چاہیے۔ سوائے زکوٰۃ کے صدقہ نفل بھی مستحب ہے وہ بھی دیا کرے اور وہ یہ ہے۔ اس کے بعد علامہ قاری اور علامہ طیبی کے کلام کا ترجمہ تحریر فرما کر لکھا کہ یہ آیت حضور ﷺ نے سند کے لئے پڑھی ہے اس واسطے کہ اس میں اول تو اللہ تعالیٰ نے تعریف کی مومنوں کے ساتھ دینے مال کے اپنوں اور قبیہوں وغیرہ کو بعد از ان تعریف کے ساتھ قائم کرنے نماز کے اور دینے زکوٰۃ کے۔ پس معلوم ہوا کہ دینا مال کا سوائے دینے زکوٰۃ کے ہے اور وہ صدقہ نفل ہے اور حاصل یہ ہے کہ حضرت ﷺ نے جو فرمایا تھا کہ مال میں حق ہے سوائے زکوٰۃ کے وہ اس آیت شریفہ سے ثابت ہوا کہ اول صدقہ نفل ذکر کیا گیا پھر صدقہ واجب۔^۳

علامہ جصاص رازی نے لکھا ہے کہ بعض علماء نے اس آیت شریفہ سے حقوق واجبہ مراد لیے ہیں جیسا کہ صلہ رحمی، جبکہ کسی ذی رحم کو سخت مشقت میں پائے یا مضطر پر خرچ کرنا جبکہ اس کو اضطراب نہ ہلاکت کے اندیشہ تک پہنچا دیا ہو تو اس پر اتنی مقدار خرچ کرنا لازم ہے جس سے اس کی بھوک جاتی رہے۔ اس کے بعد علامہ نے حضور ﷺ کا ارشاد کہ مال میں زکوٰۃ کے علاوہ حق ہے۔ نفل کر کے فرمایا کہ اس سے نادر رشتہ داروں پر خرچ کرنا بھی مراد ہو سکتا ہے کہ حاکم نے اس کا نفع ذمہ کر دیا ہو اور مضطر پر خرچ کرنا بھی ہو سکتا ہے اور نفل حقوق بھی ہو سکتے ہیں اس لئے کہ حق کا لفظ واجب اور نفل دونوں پر اطلاق کیا جا سکتا ہے۔ فتاویٰ عالمگیری میں ہے کہ لوگوں کے ذمہ محتاج کا کھلانا فرض ہے جبکہ وہ (کمانے کے لئے) نکلنے سے عاجز ہو اور مانگنے سے عاجز ہو اور اس میں تین باتیں ہیں اول یہ کہ جب محتاج نکلنے سے عاجز ہو تو ہر اس شخص پر جس کو اس کا حال معلوم ہو اس کا کھلانا فرض ہے اور اتنی مقدار میں کھلانا ضروری ہے جس سے وہ نکلنے پر اور فرض ادا کرنے پر قادر ہو جائے۔

بشرطیکہ جس کو اس کا حال معلوم ہو وہ کھلانے پر قادر ہو اور اس میں خود کھلانے کی قدرت نہ ہو تو اس کے ذمہ ضروری ہے کہ دوسروں کو اس کے حال کی اطلاع کرے اور نہ خود کھلا سکے نہ دوسروں کو اطلاع کرے اور وہ محتاج مر جائے تو وہ سب گنہگار ہوں گے جن کو اس کا حال معلوم ہے ضروری ہے کہ وہ اپنے صدقات واجبہ سے اس کی مدد کریں اور اگر وہ کمانے پر بھی قادر ہے تو پھر اس کو جائز نہیں کہ سوال کرے، تیسری بات یہ کہ اگر وہ محتاج نکلنے پر قادر ہے لیکن کمانے پر قادر نہیں تو اس کے ذمہ ضروری ہے کہ نکل کر لوگوں سے سوال کرے۔ اگر وہ سوال نہیں کرے گا تو گنہگار ہوگا۔^۱

(۱۷)..... عن بهیسة عن ابیہا قالت قال یارسول اللہ ﷺ ما الشیء الذی لا یحل منعه قال الماء قال یانبی اللہ ما الشیء الذی لا یحل منعه قال الملح قال یانبی اللہ ما الشیء الذی لا یحل منعه قال ان تفعل الخیر خیر لک۔ (رواه ابو داؤد کنذافی المشکوٰۃ)

ترجمہ)..... حضرت بہیسةؓ فرماتی ہیں کہ میرے والد صاحب نے حضور اقدس ﷺ سے دریافت کیا کہ وہ کیا چیز ہے جس کا (کسی مانگنے والے کو دینے سے) روکنا جائز نہیں۔ حضور ﷺ نے فرمایا پانی، میرے والد نے پھر یہی سوال کیا تو حضور ﷺ نے فرمایا کہ نمک، میرے والد نے پھر یہی سوال کیا تو حضور ﷺ نے فرمایا جو بھلائی تو (کسی کے ساتھ) کر سکے وہ تیرے لئے بہتر ہے۔

فائدہ: اگر پانی سے مراد کنوئیں سے پانی لینا ہو اور نمک سے مراد اس کے معدن سے نمک لینا ہو تب تو شرعی حیثیت سے بھی کسی کو ان چیزوں سے روکنے کا حق نہیں ہے لیکن اگر اپنا مملوک پانی اور مملوک نمک ہے تو حضور اقدس ﷺ کی غرض اس پر تنبیہ فرماتا ہے۔ کہ ایسی چیزوں کو سائل سے انکار کرنا ہرگز نہ چاہیے جس میں دینے والے کو زیادہ نقصان نہیں اور مانگنے والے کی بڑی احتیاج پوری ہوتی ہے۔ بشرطیکہ دینے والے کی اپنی حاجت بھی اسی درجہ کی نہ ہو لیکن عام طور پر چونکہ گھروں میں یہ چیزیں اکثر موجود ہوتی ہیں اور اپنی کوئی وقتی ضرورت ان سے ایسی وابستہ نہیں ہوتی ہیں۔ اگر کسی شخص کی ہانڈی پھینکی ہے ذرا سے نمک میں اس کا سارا کھانا درست ہو جاتا ہے اور تمہارا کوئی ایسا نقصان اس میں نہیں ہوتا۔ ایسے ہی پانی کا حال ہے۔

حضرت عائشہؓ فرماتی ہیں کہ حضور ﷺ نے ارشاد فرمایا کہ تین چیزوں کا روکنا جائز نہیں۔ پانی، نمک، آگ۔ میں نے عرض کیا یا رسول اللہ ﷺ! پانی کو تو ہم سمجھ گئے (کہ واقعی بہت مجبوری کی چیز ہے) لیکن نمک اور آگ میں کیا بات ہے؟ حضور ﷺ نے ارشاد فرمایا کہ اے حیران جب کوئی

شخص کسی کو آگ دیتا ہے تو گویا اس نے وہ ساری چیز صدقہ کی جو آگ پر پکی اور جس نے نمک دیا اس نے گویا وہ ساری چیز صدقہ کی جو نمک کی وجہ سے لذیذ ہوگئی۔^۱ گویا ان دونوں میں معمولی خرچ سے دوسرے کا بہت زیادہ نفع ہے حضور اقدس ﷺ نے حدیث بالا میں مثال کے طور پر دو چیزوں کا ذکر فرما کر پھر ایک ضابطہ ارشاد فرمادیا کہ جو بھلائی کسی کے ساتھ کر سکتے ہو وہ تمہارے لئے بہتر ہے۔

بھلا کر جو اپنا بھلا چاہتا ہے

حقیقت یہی ہے کہ آدمی جو کوئی احسان کسی قسم کا بھی کسی کے ساتھ کرتا ہے وہ صورت میں دوسرے کے ساتھ احسان ہے حقیقت میں وہ اپنے ہی ساتھ احسان ہے۔ اللہ جل شانہ کے پاک ارشاد میں بسلسلہ آیات نمبر ۲۰ پر گذر چکا ہے کہ جو کچھ تم اللہ کے راستہ میں خرچ کرو گے اللہ جل شانہ اس کا بدل عطا فرمائے گا اور بسلسلہ احادیث نمبر ۲ پر گذر چکا ہے کہ دو فرشتے روزانہ اس کی دعا کرتے ہیں کہ اے اللہ! خرچ کرنے والے کو بدل عطا فرما، اور روکنے والے کو بربادی عطا کر۔ ایسی حالت میں جو احسان بھی کوئی شخص کسی کے ساتھ کرتا ہے وہ اپنے مال کو بربادی سے بچا کر اس کے بدل کا اللہ جل شانہ کے خزانے سے اپنے لئے استحقاق قائم کرتا ہے اور غور کی نگاہ اگر میسر ہو تو حقیقت میں دوسروں پر ذرا بھی احسان نہیں، بلکہ ایسا ہے جیسا کہ اس نے تمہارے مکان کو لوٹ سے بچالیا ہو۔ اس لحاظ سے اس کا تم پر احسان ہے نہ کہ تمہارا اس پر۔

(۱۸)..... عن سعد بن عبادۃ رضی اللہ عنہ قال یا رسول اللہ ان ام سعد ماتت فای الصدقة افضل قال الماء فحضر بیرا و قال هذه لام سعد۔ (رواه مالک و ابوداؤد والنسائی کذا فی مشکوٰۃ)

(ترجمہ)..... حضرت سعد رضی اللہ عنہ نے عرض کیا یا رسول اللہ ﷺ میری والدہ کا انتقال ہو گیا ہے (ان کے ایصالِ ثواب کے لئے) کون سا صدقہ زیادہ افضل ہے۔ حضور ﷺ نے فرمایا کہ پانی سب سے افضل ہے اس پر حضرت سعد رضی اللہ عنہ نے اپنی والدہ کے ثواب کے لئے ایک کناں کھدوا دیا۔

فائدہ: حضور ﷺ نے پانی کو زیادہ افضل اس لئے فرمایا کہ مدینہ طیبہ میں اس کی ضرورت زیادہ تھی اول تو گرم ملکوں میں سب ہی جگہ پر پانی کی ضرورت خاص طور سے ہوتی ہے اور مدینہ منورہ اس وقت پانی کی قلت بھی تھی اس کے علاوہ پانی کا نفع بھی عام ہے اور ضرورت بھی عمومی ہے ایک حدیث میں ہے جو شخص پانی کا سلسلہ جاری کر جائے تو جو انسان جن یا پرندہ اس سے پانی

پینے کا تو مرنے والے کو قیامت تک اس کا ثواب ہوتا رہے گا۔ حضرت عبداللہ بن مبارک رضی اللہ عنہ کے پاس ایک شخص حاضر ہوا اور عرض کیا کہ میرے گھٹنے میں ایک زخم ہے سات برس ہو گئے ہر قسم کی دوا اور علاج کر چکا ہوں کسی سے بھی فائدہ نہیں ہوتا بڑے بڑے طبیبوں سے بھی رجوع کر چکا ہوں۔ حضرت عبداللہ بن مبارک نے فرمایا کہ جس جگہ پانی کی قلت ہو وہاں ایک کنواں بنوادو۔ مجھے اللہ کی ذات سے یہ امید ہے کہ جب اس میں پانی نکل آئے گا تمہارے گھٹنے کا خون بند ہو جائے گا چنانچہ انہوں نے ایسا ہی کیا اور گھٹنے کا زخم اچھا ہو گیا۔

مشہور محدث حضرت ابو عبداللہ حاکم رضی اللہ عنہ کے چہرے پر ایک زخم ہر قسم کے علاج کئے کوئی بھی کارگر نہ ہوا ایک سال اسی حال میں گذر گیا ایک مرتبہ استاذ ابو عثمان صابونی رضی اللہ عنہ سے دعا کی درخواست کی، جمعہ کا دن تھا انہوں نے بڑی دیر تک دعا کی، مجمع نے آمین کہی۔ دوسرے جمعہ کو ایک عورت حاضر ہوئی اور ایک پرچہ مجلس میں پیش کیا جس میں یہ لکھا تھا کہ میں گذشتہ جمعہ جب گھر واپس گئی تو حاکم کے لئے بہت اہتمام سے دعا کرتی رہی۔ میں نے خواب میں حضور کی زیارت کی، حضور نے ارشاد فرمایا کہ حاکم سے کہہ دو کہ مسلمانوں پر پانی کی وسعت کرے۔ حاکم نے یہ سن کر اپنے گھر کے دروازے پر ایک سمیل قائم کر دی جس میں پانی کے بھرنے کا اور اس میں برف ڈالنے کا اہتمام کیا۔ ایک ہفتہ گذرا تھا کہ چہرے کے سب زخم بالکل اچھے ہو گئے اور پہلے زیادہ خوشنما چہرہ ہو گیا۔^۱

ایک حدیث میں ہے کہ حضرت سعد رضی اللہ عنہ نے عرض کیا یا رسول اللہ ﷺ میری والدہ اپنی زندگی میں میرے مال میں حج کرتی تھیں میرے مال میں صدقہ دیتی تھیں صلہ رحمی کرتی تھیں، لوگوں کی امداد کرتی تھیں اب ان کا انتقال ہو گیا۔ یہ سب کام اگر ہم ان کی طرف سے کریں تو ان کو ان کا نفع پہنچے گا؟ حضور ﷺ نے فرمایا پہنچے گا۔^۲ ایک حدیث میں آیا ہے کہ ایک عورت نے حضور سے سوال کیا کہ میری والدہ کا دفعۃً انتقال ہو گیا اگر دفعۃً نہ ہوتا تو وہ کچھ صدقہ وغیرہ کرتیں۔ اگر میں ان کی طرف سے کچھ صدقہ وغیرہ کروں تو ان کی طرف سے ہو جائے گا؟ حضور نے فرمایا کہ ہاں ان کی طرف سے صدقہ کر دو۔

اپنے ماں، باپ، خاوند، بیوی، بہن، بھائی، اولاد اور دوسرے رشتہ دار خصوصاً وہ لوگ جن کے مرنے کے بعد ان کا کوئی مال اپنے پاس پہنچا ہو یا اس کے خصوصی احسانات اپنے اوپر ہوں جیسے اساتذہ اور مشائخ ان کے لئے ایصال ثواب کا بہت زیادہ اہتمام کرنا چاہیے۔ بڑی بے غیرتی ہے کہ ان کے مال سے آدمی منتفع ہوتا رہے، ان کی زندگی میں ان کے احسانات سے فائدہ اٹھاتا

رہے اور جب وہ اپنے عطایا اور اپنے ہدایا کے ضرورت مند ہوں تو ان کو فراموش کر دے آدمی جب مرجاتا ہے تو اس کے اپنے اعمال ختم ہو جاتے ہیں بجز اس صورت کے کہ وہ کوئی صدقہ جاریہ چھوڑ گیا ہو یا کوئی اور ایسا عمل کر گیا ہو جو صدقہ جاریہ کے حکم میں ہو جیسا کہ آئندہ آ رہا ہے۔ اس وقت وہ دوسروں کے ایصالِ ثواب اور ان کی دعا وغیرہ سے امداد کا محتاج اور منتظر رہتا ہے۔ ایک حدیث میں آیا ہے کہ مردہ اپنی قبر میں اس شخص کی طرح ہوتا ہے جو پانی میں ڈوب رہا ہو اور ہر طرف سے کسی مددگار کا خواہشمند ہو اور وہ اس کا منتظر رہتا ہے کہ باپ بھائی وغیرہ کسی دوست کی طرف سے کوئی مدد دعا کی (کم از کم) اس کو پہنچائے۔ اور جب اس کو کوئی مدد پہنچتی ہے تو وہ اس کے لئے ساری دنیا سے زیادہ محبوب ہوتی ہے۔ بشیر بن منصور کہتے ہیں کہ طاعون کے زمانے میں ایک آدمی تھے جو کثرت سے جنازوں کی نمازوں میں شریک ہوتے اور شام کے وقت قبرستان کے دروازے پر کھڑے ہو کر یہ دعا کرتے۔

انس للہ وحشتکم ورحم غرتکم وتجلوز عن سیا تکم وقبل اللہ حسنا تکم
”اللہ جل شانہ تمہاری وحشت کو دل بستگی سے بدل دے اور تمہاری غربت پر رحم فرمائے اور تمہاری لغزشوں سے درگزر فرمائے اور تمہاری نیکیوں کو قبول فرمائے“

اس دعا کے بعد اپنے گھر واپس چلے جاتے ہیں۔ ایک دن اتفاق سے اس دعا کو پڑھنے کی نوبت نہیں آئی ویسے ہی گھر آگئے تو رات کو خواب میں ایک بڑا مجمع دیکھا جو ان کے پاس گیا اس نے پوچھا کہ تم کون لوگ ہو؟ کیسے آئے ہو؟ انھوں نے کہا کہ ہم قبرستان کے رہنے والے ہیں تم نے ہم کو اس کا عادی بنا دیا تھا کہ روزانہ شام کو تمہاری طرف سے ہمارے پاس ہدیہ آیا کرتا تھا۔ انھوں نے پوچھا کیا ہدیہ؟ وہ لوگ کہنے لگے کہ تم جو دعا روزانہ شام کو کیا کرتے تھے وہ ہمارے پاس ہدیہ بن کر پہنچتی تھی، وہ شخص کہتے ہیں کہ پھر میں نے کبھی اس دعا کو ترک نہیں کیا۔

بشار بن غالب بخزانی کہتے ہیں کہ میں حضرت رابعہ بصریہ کے لئے بہت کثرت سے دعا کیا کرتا تھا میں نے ایک مرتبہ خواب میں دیکھا وہ کہتی ہیں کہ بشار تمہارے تحفے ہمارے پاس نور کے خانوں میں رکھے ہوئے پہنچتے ہیں جن پر ریشم کے غلاف ڈھکے ہوئے ہوتے ہیں میں نے پوچھا یہ کیا بات ہے؟ انھوں نے کہا کہ مسلمانوں کی جو دعا مردے کے حق میں قبول ہو جاتی ہے تو وہ دعا نور کے خانوں پر ریشم کے غلاف میں ڈھکی ہوئی میت کے پاس پیش ہوتی ہے کہ یہ فلاں شخص نے تمہارے پاس ہدیہ بھیجا ہے۔ آئندہ حدیث کے ذیل میں بھی اس قسم کے کئی واقعات آ رہے ہیں امام نووی نے مسلم

شریف کی شرح میں لکھا ہے کہ صدقہ کا ثواب میت کو پہنچنے میں مسلمانوں میں کوئی اختلاف نہیں ہے یہی مذہب حق ہے اور بعض لوگوں نے جو یہ لکھ دیا کہ میت کو اس کے مرنے کے بعد ثواب نہیں پہنچتا یہ قطعاً باطل ہے اور کھلی ہوئی خطا ہے یہ قرآن پاک کے خلاف ہے یہ حضور اقدس ﷺ کی حدیث کے خلاف ہے یہ اجماع امت کے خلاف ہے اس لئے یہ قول ہرگز قابل التفات نہیں۔ ۱۰

شیخ تقی الدینؒ فرماتے ہیں کہ جو شخص یہ خیال کرے کہ آدمی کو صرف اپنے ہی کئے کا ثواب ملتا ہے وہ اجماع امت کے خلاف کر رہا ہے اس لئے کہ امت کا اس پر اجماع ہے کہ آدمی کو دوسرے کی دعا سے فائدہ پہنچتا ہے یہ دوسرے عمل سے نفع ہوا نیز حضور اقدس ﷺ میدان حشر میں شفاعت فرمائیں گے۔ نیز دوسرے انبیاء اور صلحاء سفارش فرمائیں گے یہ سب دوسروں کے عمل سے فائدہ ہوا۔ نیز فرشتے مومنوں کے لئے دعا استغفار کرتے ہیں (جیسا کہ سورہ مومن کے پہلے رکوع میں ہے) یہ دوسرے کے عمل سے فائدہ ہوا۔ نیز حق تعالیٰ شانہ محض اپنی رحمت سے بہت سے لوگوں کے گناہ معاف فرمادیں گے یہ اپنی کوشش اور عمل کے علاوہ فائدہ ہوا نیز مومنوں کی اولاد اپنے والدین کے ساتھ جنت میں داخل ہو جائے گی (جیسا کہ والطور کے پہلے رکوع میں ہے) یہ دوسرے کے عمل سے فائدہ ہوا۔ نیز حج بدل کرنے سے میت کے ذمہ سے حج فرض ادا ہو جاتا ہے یہ دوسرے کے عمل سے نفع ہوا۔ غرض بہت سی چیزیں اس کے لئے دلیل اور حجت ہیں جن کا شمار بھی دشوار ہے۔ ۱۱

ایک بزرگ کہتے ہیں کہ میرے بھائی کا انتقال ہو گیا میں نے ان کو خواب میں دیکھا اور ان سے پوچھا کہ قبر میں رکھنے کے بعد تم پر کیا گذری وہ کہنے لگے کہ اس وقت میرے پاس ایک آگ کا شعلہ آیا مگر ساتھ ہی ایک شخص کی دعا مجھ تک پہنچی اگر وہ نہ ہوتی تو شعلہ مجھ کو لگ جاتا۔ علی بن موسیٰ حداد کہتے ہیں کہ میں حضرت احمد بن حنبلؒ کے ساتھ ایک جنازے میں شریک تھا محمد بن قدامہ جو ہری بھی ہمارے ساتھ تھے جب اس نعش کو دفن کر چکے تو ایک نابینا شخص آئے اور قبر کے پاس بیٹھ کر قرآن شریف پڑھنے لگے۔ حضرت امام احمد بن حنبلؒ نے فرمایا کہ قبر کے پاس بیٹھ کر قرآن شریف پڑھنا بدعت ہے جب ہم وہاں سے واپس ہونے لگے تو راستہ میں محمد بن قدامہ نے حضرت امام احمدؒ سے پوچھا کہ آپ کے نزدیک مبشر بن اسماعیل حلبیؒ کیسے آدمی ہیں؟ امامؒ نے فرمایا کہ وہ معتبر آدمی ہے ابن قدامہؒ نے پوچھا کہ آپ نے بھی ان سے کچھ علم حاصل کیا ہے؟ فرمایا ہاں میں نے یہی ان سے حدیثیں کی ہیں۔ ابن قدامہؒ نے کہا کہ مبشرؒ نے مجھ سے بیان کیا کہ عبدالرحمن بن علاء بن جلالؒ نے اپنے والد سے یہ نقل کیا کہ جب ان کا انتقال ہونے لگا تو انھوں نے یہ وصیت

فرمائی تھی کہ ان کی قبر کے سر ہانے سورہ بقرہ کا اول و آخر پڑھا جائے اور یہ کہہ کر یہ فرمایا تھا کہ میں نے حضرت عبداللہ بن عمرؓ کو یہ وصیت کرتے ہوئے سنا تھا۔ حضرت امامؒ نے یہ قصہ سن کر ابن قتادہؒ سے کہا کہ قبرستان میں واپس جاؤ اور ان نابینا سے کہو کہ وہ قرآن شریف پڑھ لیں۔

محمد بن احمد مروزیؒ کہتے ہیں کہ میں نے حضرت امام احمد بن حنبلؒ سے سنا وہ فرماتے تھے کہ تم قبرستان جایا کرو تو الحمد شریف، قل ہو اللہ قل اعوذ برب الفلق، اور قل اعوذ برب الناس پڑھ کر قبرستان والوں کو بخشا کرو اس کا ثواب ان کو پہنچ جاتا ہے۔^۱ صاحب مغنیؒ نے جو فقہ حنبلی کی معتبر بہت معتبر کتاب ہے اس قصہ کو نقل کیا ہے اور اس مضمون کی اور روایات بھی نقل کی ہیں۔ بذل اجمود میں بحر سے نقل کیا ہے کہ جو شخص روزہ رکھے یا نماز پڑھے یا صدقہ کرے اور اس کا ثواب دوسرے شخص کو بخش دے خواہ وہ شخص جس کو بخشا ہے زندہ ہو یا مردہ، اس کا ثواب اس کو پہنچتا ہے اس میں کوئی فرق نہیں کہ جس کو ثواب بخشا ہے وہ زندہ ہو یا مردہ۔

ابوداؤد شریف میں حضرت ابو ہریرہؓ کا یہ ارشاد نقل کیا گیا کہ کوئی شخص ایسا ہے جو اس کا ذمہ لے کہ مسجد عشار (بصرہ کے قریب ہے) میں جا کر دو رکعت یا چار رکعت نماز پڑھ کر یہ کہے کہ نماز (یعنی اس کا ثواب) ابو ہریرہؓ کے لئے ہے۔^۲ اپنے عزیزوں مردوں کو ثواب پہنچانے کا بہت زیادہ اہتمام چاہئے۔ ان کے حقوق کے علاوہ عنقریب مرنے کے بعد ان سے ملنا ہو گا کیسی شرم آئے گی جب ان کے حقوق، ان کے احسانات اور مالوں میں جو آدمی اپنے کام میں خرچ کرتا رہتا ہے ان کو یاد نہ رکھے۔

(۱۹)..... عن ابی ہریرہؓ قال قال رسول اللہ ﷺ اذا مات الانسان

انقطع عنه عمله الا من ثلثه الا من صدقہ جاریۃ او علم ینتفع بہ

او ولد صالح یدعولہ (رواہ مسلم کذا فی مشکوٰۃ قلت و ابو داؤد و نسائی و غیرہما)

(ترجمہ)..... حضور اقدس ﷺ کا پاک ارشاد ہے کہ جب آدمی مر جاتا ہے تو اس کے اعمال کا ثواب ختم ہو جاتا ہے مگر تین چیزیں ایسی ہیں جن کا ثواب مرنے کے بعد بھی ملتا رہتا ہے۔ ایک صدقہ جاریہ دوسرے وہ علم جس سے لوگوں کو نفع پہنچتا رہے، تیسرے صالح اولاد جو اس کے لئے مرنے کے بعد دعا کرتی رہے۔

فائدہ: اللہ جل شانہ کا کس قدر زیادہ انعام و احسان ہے لطف و کرم ہے کہ آدمی اگر چاہے کہ مر جانے کے بعد جبکہ اس کے اعمال کا وقت ختم ہو جائے وہ عمل کرنے سے بیکار ہو جائے وہ قبر میں ٹیٹھی نیند پڑا سوتا رہے اور اس کے اعمال حسنہ میں اضافہ ہوتا رہے تو اس کا ذریعہ بھی اللہ جل شانہ

نے اپنے نفل سے پیدا فرمادیا۔ حضور اقدس ﷺ نے تین چیزیں اس حدیث پاک میں ذکر فرمائی ہیں۔ ایک صدقہ جاریہ یعنی کوئی ایسی چیز صدقہ کر گیا جس کا نفع باقی رہنے والا ہو۔ مثلاً کوئی مسجد بناو گیا جس میں لوگ نماز پڑھتے رہیں تو جب تک اس میں نماز ہوتی رہے گی اس کو ثواب خود بخود ملتا رہے گا، اسی طرح سے کوئی مسافر خانہ، کوئی مکان کسی دینی کام کے لئے بنا کر وقف کر گیا جس سے مسلمانوں کو یا دینی کاموں کو نفع پہنچتا رہا تو اس کو اس نفع کا ثواب ملتا رہے گا کوئی کنواں رفاہ عام کے لئے بناو گیا تو جب تک لوگ اس سے پانی پیتے رہیں گے وضو وغیرہ کرتے رہیں گے اس کو مرنے کے بعد بھی اس کا ثواب پہنچتا رہے گا۔

ایک اور حدیث میں حضور اقدس ﷺ کا ارشاد وارد ہوا ہے کہ آدمی کے مرنے کے بعد جن چیزوں کا ثواب اس کو ملتا ہے ایک تو وہ علم ہے جو کچھ سکھایا ہو اور اشاعت کی ہو اور وہ صالح اولاد ہے جس کو چھوڑ گیا ہو اور وہ قرآن شریف جو میراث میں چھوڑ گیا ہو اور وہ مسجد ہے اور مسافر خانہ ہے جن کو بنا گیا ہو اور نہر ہے جو جاری کر گیا ہو اور وہ صدقہ ہے جس کو اپنی زندگی اور صحت میں اس طرح دے گیا ہو کہ مرنے کے بعد اس کا ثواب ملتا رہے۔^① ”ثواب ملتا رہے“ کا مطلب ہے کہ صدقہ جاریہ کے طور پر دے گیا۔ مثلاً وقف کر گیا ہو اور علم کی اشاعت کا مطلب یہ ہے کہ کسی مدرسہ میں چندہ دیا ہو یا کوئی دینی کتاب تالیف کی ہو یا پڑھنے والوں کو تقسیم کی ہو یا مسجدوں اور مدرسوں میں قرآن پاک یا کتابیں وقف کی ہوں۔ ایک اور حدیث میں ہے کہ آدمی کے مرنے کے بعد سات چیزوں کا ثواب اس کو ملتا رہتا ہے کسی کو علم پڑھایا گیا ہو، کوئی نہر جاری کر دی ہو، کوئی کنواں بنا دیا ہو، کوئی درخت لگادیا ہو، کوئی مسجد بنا دی ہو، قرآن پاک میراث میں چھوڑا ہو یا ایسی اولاد چھوڑی ہو جو اس کے لئے دعائے مغفرت کرتی رہے۔^② اور ان سب چیزوں میں یہ بھی ضروری نہیں ہے کہ ساری تہا خود ہی کی ہوں بلکہ اگر کسی چیز میں تھوڑی بہت شرکت بھی اپنی ہوگی تو بقدر اپنے حصہ کے اس کے ثواب میں حصہ ملتا رہے گا۔ دوسری چیز اوپر کی حدیث میں وہ علم دین ہے جس سے لوگوں کو نفع پہنچتا رہے مثلاً کسی مدرسہ میں کوئی کتاب وقف کر گیا جب تک وہ کتاب باقی ہے اس سے لوگ نفع اٹھاتے رہیں گے اس کو ثواب خود بخود ملتا رہے گا کسی طالب علم کو اپنے خرچ سے حافظ قرآن یا عالم بنا گیا جب تک اس کو علم و حفظ سے نفع پہنچتا رہے گا چاہے وہ حافظ اور عالم خود زندہ رہے یا نہ رہے اس شخص کو اس کا ثواب ملتا رہے گا مثلاً کسی شخص کو حافظ بنایا تھا اس نے دس بیس لڑکوں کو قرآن پڑھادیا اور وہ حافظ قرآن اس کے بعد مر گیا تو جب تک یہ لڑکے قرآن پڑھتے پڑھاتے رہیں گے اس حافظ کو مستقل

ثواب ملتا رہے گا اور اس حافظ بنانے والے کو علیحدہ ثواب ہوتا رہے گا اور اسی طرح سے جب تک ان پڑھنے والے لڑکوں کا سلسلہ پڑھنے پڑھانے کا قیامت تک چلتا رہے گا اس اصل حافظ بنانے والے کو ثواب خود بخود ملتا رہے گا چاہے یہ لوگ ثواب پہنچائیں یا نہ پہنچائیں۔ یہی صورت یعنی کسی شخص کو عالم بنانے کی ہے کہ جب تک بلا واسطہ یا بالواسطہ اس کے علم سے لوگوں کو نفع کا سلسلہ چلتا رہے گا اس اول عالم بنانے والے کو ان سب کا ثواب ملتا رہے گا اور یہاں بھی وہی پہلی بات ہے کہ یہ ضروری نہیں کہ پورا حافظ یا پورا عالم خود تنہا بنائے۔ اگر کسی حافظ کے حفظ میں اپنی طرف سے مدد ہوگی یا عالم کے علم حاصل کرنے میں اپنی طرف سے کوئی اعانت ہوگی تو اس اعانت کی بقدر ثواب کا سلسلہ قیامت تک جاری رہے گا۔

خوش نصیب ہیں وہ لوگ جن کی کسی قسم کی جانی یا مالی کوشش علم کے پھیلانے میں، دین کے بقا اور حفظ میں لگ جائے کہ دنیا کی زندگی خواب سے زیادہ نہیں نہ معلوم کب اس عالم سے ایک دم جانا ہو جائے جتنا ذخیرہ اپنے لئے چھوڑ جائے گا وہی دیر پا اور کارآمد ہے عزیز، قریب، احباب، رشتہ دار سب دو چار دن یاد کر کے اپنے اپنے مشاغل میں بھول جائیں گے۔ کام آنے والی چیزیں یہی ہیں جن کو آدمی اپنی زندگی میں اپنے لئے کبھی فنا نہ ہونے والے بینک میں جمع کر جائے کہ سرمایہ محفوظ رہے اور نفع قیامت تک ملتا رہے۔ تیسری چیز جو اس حدیث پاک میں ذکر کی گئی ہے وہ اولاد صالح ہے جو مرنے کے بعد دعائے خیر بھی کرتی رہے اول تو اولاد صالح بنا جانا مستقل بھی صدقہ جاریہ ہے کہ جب تک وہ کوئی بھی نیک کام کرتی رہے گی اپنے آپ کو اس کا ثواب ملتا رہے پھر اگر وہ نیک اولاد والدین کے لئے دعا بھی کرتی رہے اور جب وہ صالح ہے تو وہ دعائیں کرتی ہی رہے گی یہ مستقل ذخیرہ والدین کے لئے ہے۔

ایک نیک عورت کا قصہ روض میں لکھا ہے جس کا باہمیہ کہتے تھے بڑی کثرت سے عبادت کرنے والی تھی جب اس کا انتقال ہونے لگا تو اس نے اپنا سر آسمان کی طرف اٹھایا اور کہا اے وہ ذات جو میرا توشہ اور میرا ذخیرہ ہے اور اسی پر میرا زندگی اور موت میں بھروسہ ہے مجھے مرتے وقت رسوا نہ کیجیو اور قبر میں مجھے وحشت میں نہ رکھیو۔ جب وہ انتقال کر گئی تو اس کے لڑکے نے یہ اہتمام شروع کر دیا کہ ہر جمعہ کو وہ ماں کی قبر پر جاتا اور قرآن شریف پڑھ کر اس کو ثواب بخشا اور اس کے لئے اور سب قبرستان والوں کے لئے دعا کرتا۔ ایک دن اس لڑکے نے اپنی ماں کو خواب میں دیکھا اور پوچھا اماں تمہارا کیا حال ہے؟ ماں نے جواب دیا کہ موت کی سختی بڑی سخت چیز ہے میں اللہ کی رحمت سے قبر میں بڑی راحت سے ہوں۔ ریحان میرے نیچے پھی ہوئی ہے، ریشم کے تکتے لگے

ہوئے ہیں قیامت تک یہی برتاؤ میرے ساتھ رہے گا بیٹے نے پوچھا کہ کوئی خدمت میرے لائق ہو تو کہو۔ اس نے کہا کہ تو ہر جمعہ میرے پاس آ کر قرآن شریف پڑھتا ہے اس کو نہ چھوڑنا جب تو آتا ہے سارے قبرستان والے خوش ہو کر مجھے خوش خبری دینے آتے ہیں کہ تیرا بیٹا آ گیا مجھے بھی تیرے آنے کی بڑی خوشی ہوتی ہے اور ان سب کو بھی بہت خوشی ہوتی ہے وہ لڑکا کہتا ہے کہ اس طرح ہر جمعہ کو اہتمام سے جاتا تھا۔ ایک دن میں نے خواب میں دیکھا کہ بہت بڑا مجمع مردوں اور عورتوں کا میرے پاس آیا میں نے پوچھا کہ تم کون لوگ ہو، کیوں آئے ہو؟ وہ کہنے لگے کہ ہم فلاں قبرستان کے آدمی ہیں ہم تمہارا شکر یہ ادا کرنے آئے ہیں تم جو ہر جمعہ کو ہمارے پاس آتے ہو اور ہمارے لئے دعائے مغفرت کرتے ہو اس سے ہم کو بڑی خوشی ہوتی ہے اس کو جاری رکھنا۔ اس کے بعد سے میں نے اور بھی زیادہ اہتمام اس کا شروع کر دیا۔

ایک اور عالم فرماتے ہیں کہ ایک شخص نے خواب میں دیکھا کہ ایک قبرستان کی سب قبریں ایک دم شک ہو گئیں اور مردے ان میں سے باہر نکل کر زمین میں سے کوئی چیز جلدی جلدی چن رہے ہیں لیکن ایک شخص فارغ بیٹھا ہے وہ کچھ نہیں چنتا۔ میں نے اس کے پاس جا کر سلام کیا اور اس سے پوچھا کہ یہ لوگ کیا چن رہے ہیں اس نے کہا جو لوگ کچھ صدقہ، دعا، درود وغیرہ کر کے اس قبرستان والوں کو بھیجتے ہیں اس کی برکات سمیٹ رہے ہیں میں نے کہا تم کیوں نہیں چنتے؟ اس نے کہا کہ مجھے اس وجہ سے استغنا ہے کہ میرا ایک لڑکا ہے جو فلاں بازار میں زلابیہ (حلوے کی ایک قسم ہے جو منہ کو چپک جاتی ہے) بیچتا ہے وہ روزانہ مجھے ایک قرآن شریف پڑھ کر بخشتا ہے میں صبح کو اٹھ کر اس بازار میں گیا میں نے ایک نوجوان کو دیکھا کہ زلابیہ فروخت کر رہا ہے اور اس کے ہونٹ مل رہے ہیں میں نے پوچھا کہ تم کیا پڑھ رہے ہو اس نے کہا کہ میں روزانہ ایک قرآن پاک ختم کر کے اپنے والد کو ہدیہ پیش کیا کرتا ہوں۔ اس قصہ کے عرصہ کے بعد میں نے پھر ایک مرتبہ اس قبرستان کے آدمیوں کو اسی طرح چنتے دیکھا اور اس مرتبہ اس شخص کو بھی چنتے دیکھا جس سے پہلی مرتبہ بات ہوئی تھی۔ پھر میری آنکھ کھل گئی مجھے اس پر تعجب تھا صبح اٹھ کر پھر میں اسی بازار میں گیا۔ تحقیق سے معلوم ہوا کہ اس لڑکے کا انتقال ہو گیا۔^{۱۰}

حضرت صالح مری فرماتے ہیں کہ میں ایک مرتبہ جمعہ کی شب میں اخیر رات میں جامع مسجد جا رہا تھا کہ صبح کی نماز وہاں پڑھوں، صبح میں دیرھی، راستہ میں ایک قبرستان تھا میں وہاں ایک قبر کے قریب بیٹھ گیا بیٹھے ہی میری آنکھ لگ گئی۔ میں نے خواب میں دیکھا کہ سب قبریں شک ہو گئیں اور

ان میں سے مردے نکل کر لمبی خوشی باتیں کر رہے ہیں ان میں ایک نوجوان بھی قبر سے نکلا جس کے کپڑے میلے اور وہ مغموم سا ایک طرف بیٹھ گیا تھوڑی دیر میں آسمان سے بہت سے فرشتے اترے جن کے ہاتھوں میں خوان تھے جن پر نور کے رومال ڈھکے ہوئے تھے وہ ہر شخص کو ایک خوان دیتے تھے اور جو خوان لے لیتا تھا وہ اپنی قبر میں چلا جاتا تھا جب سب لے چکے تو یہ نوجوان بھی خالی ہاتھ اپنی قبر میں جانے لگا میں نے اس سے پوچھا کہ کیا بات ہے تم اس قدر غمگین کیوں ہو اور یہ خوان کیسے تھے؟ اس نے کہا کہ یہ خوان ان ہدایہ کے تھے جو زندہ لوگ اپنے اپنے مردوں کو بھیجتے ہیں میرے کوئی اور تو ہے نہیں جو بھیجے گا ایک والدہ ہے مگر وہ دنیا میں پھنس رہی ہے اس نے دوسری شادی کر لی وہ اپنے خاندان میں مشغول رہتی ہے مجھے کبھی بھی یاد نہیں کرتی۔ میں نے اس سے اس کی والدہ کا پتہ پوچھا اور صبح کو اس پتہ پر جا کر اس کی والدہ کو پردے کے پیچھے بلایا اور اس سے اس کے لڑکے کا پوچھا اور یہ خواب اسے سنایا۔ اس عورت نے کہا کہ بے شک وہ میرا لڑکا تھا میرے جگر کا ٹکڑا تھا میری گود اس کا بستر تھا۔ اس کے بعد اس عورت نے مجھے ایک ہزار درہم دیئے کہ میرے لڑکے اور میری آنکھوں کی ٹھنڈک کے لئے اس کو صدقہ کر دینا اور میں آئندہ ہمیشہ اس کو صدقہ اور دعا سے یاد رکھوں گی کبھی نہ بھولوں گی۔ حضرت صالحؑ فرماتے ہیں کہ میں نے پھر خواب میں اس مجمع کو اسی طرح دیکھا اور اس نوجوان کو بھی بڑی اچھی پوشاک میں بہت خوش دیکھا وہ میری طرف دوڑا ہوا آیا اور کہنے لگا کہ صالحؑ حق تعالیٰ شانہ تمہیں جزائے خیر عطا فرمائے تمہارا ہدیہ میرے پاس پہنچ گیا۔^۱

اس قسم کے ہزاروں واقعات کتب میں موجود ہیں۔ بعض اس سے پہلی حدیث میں بھی گذر چکے ہیں پس اگر کوئی شخص یہ چاہتا ہے کہ میری اولاد مرنے کے بعد بھی میرے کام آئے تو اپنے مقدور کے موافق اس کو نیک اور صالح بنانے کی کوشش کرنی چاہیے کہ یہ حقیقت میں اولاد کے لئے بھی خیر خواہی ہے اور اپنے لئے بھی کارآمد ہے اللہ جل شانہ کا پاک ارشاد ہے۔

يَا أَيُّهَا الَّذِينَ آمَنُوا اقْوُوا أَنْفُسَكُمْ وَأَهْلِيكُمْ نَارًا (سورہ نحریم)

اے ایمان والو! اپنے آپ کو اور اپنے اہل و عیال کو (جنم کی) آگ سے بچاؤ۔

زید بن اسلم فرماتے ہیں کہ حضور اقدس ﷺ نے یہ آیت تلاوت فرمائی تو صحابہ ﷺ نے عرض کیا یا رسول اللہ ﷺ! اپنے اہل و عیال کو کس طرح آگ سے بچائیں؟ حضور اقدس ﷺ نے ارشاد فرمایا کہ ان کو ایسے کاموں کا حکم کرتے رہو جس سے اللہ جل شانہ راضی ہوں اور ایسی چیزوں سے روکتے رہو جو اللہ تعالیٰ کو ناپسند ہوں۔ حضرت علی کرم اللہ وجہہ سے اس آیت شریفہ کی تفسیر میں نقل کیا گیا ہے کہ اپنے آپ کو اور اپنے اہل کو خیر کی باتوں کی تعلیم اور تنبیہ کرتے رہو۔^۲ حضور اقدس ﷺ کا

ارشاد نقل کیا گیا ہے کہ اللہ جل شانہ اس باپ پر رحم کرے جو اولاد کی اس بات میں مدد کرے کہ وہ باپ کے ساتھ نیکی کا برتاؤ کرے یعنی ایسا برتاؤ اس سے نہ کرے جس سے نافرمانی کرنے لگے۔ ۱۔ اولاد کو نیک بنانا بھی اس میں داخل ہے، اگر وہ نیک نہ ہوگی تو پھر والدین کے ساتھ جو کرے وہ بر محل ہے۔ ایک حدیث میں ہے کہ بچے کا ساتواں دن عقیقہ کیا جائے اور اس کا نام رکھا جائے اور جب چھ برس کا ہو اس کو آداب سکھائے جائیں اور نو برس کا ہو جائے تو اس کا بستر علیحدہ کر دیا جائے (یعنی دوسروں کے پاس نہ سوئے) اور جب تیرہ برس کا ہو جائے تو نماز نہ پڑھنے پر مارا جائے اور جب سولہ برس کا ہو جائے تو نکاح کر دیا جائے۔ پھر اس کا باپ اس کا ہاتھ پکڑ کر کہے کہ میں نے تجھے آداب سکھا دیئے، تعلیم دے دی نکاح کر دیا اب میں اللہ سے پناہ مانگتا ہوں دنیا میں تیرے فتنے سے اور آخرت میں تیری وجہ سے عذاب سے۔ ۲۔ "تیری وجہ سے عذاب" کا مطلب یہ ہے کہ بہت سی احادیث میں مختلف عنوانات سے یہ ارشاد نبوی وارد ہوا ہے کہ جو شخص کوئی براطریقہ اختیار کرتا ہے تو اس کو اپنے فعل کا گناہ بھی ہوتا ہے اور جتنے لوگ اس کی وجہ سے اس پر عمل کریں گے ان سب کا گناہ بھی اس کو ہوگا اس طرح پر کر کے کرنے والوں کے اپنے گناہ میں کوئی کمی نہ ہوگی ان کو اپنے فعل کا مستقل گناہ ہوگا اور اس کو ذریعہ اور سبب بننے کا مستقل گناہ ہوگا اس بنا پر جو اولاد اپنے بڑوں کی بری حرکات ان کے عمل کی وجہ سے اختیار کرتی ہے ان سب کا گناہ بڑوں کو بھی ہوتا ہے اس لئے اپنے چھوٹوں کے سامنے بری حرکات کرنے سے احتراز کرنا چاہئے۔ اس حدیث شریف میں تیرہ برس کی عمر میں نماز پر مارنے کا حکم ہے اور بہت سی احادیث میں ہے کہ بچے کو جب سات برس کا ہو جائے نماز کا حکم کرو اور جب دس برس کا ہو جائے تو نماز نہ پڑھنے پر مارو۔ یہ روایات اپنی صحت اور کثرت کے لحاظ سے مقدم ہیں بحر حال بچہ کے نماز نہ پڑھنے پر باپ کو مارنے کا حکم ہے اور اس پر نماز میں تسمیہ نہ کرنا اپنا جرم ہے اور اس کے بالمقابل اگر اس کو نماز، روزہ اور دینی احکام کا پابند اور عادی بنا دیا تو اس کے اعمال حسنہ کا ثواب اپنے آپ کو بھی ملے گا اور اس کے ساتھ جب وہ صالح بن کر والدین کے لئے دعا بھی کرے گا تو اسے بھی زیادہ اجر و ثواب ملتا رہے گا۔ ابن مالک کہتے ہیں کہ حدیث بالا میں اولاد کو صالح کے ساتھ اس لئے مقید کیا ہے کہ ثواب غیر صالح اولاد کا نہیں پہنچتا اور اس کی دعا کا ذکر اولاد کو دعا کی ترغیب دینے کے لئے ہے چنانچہ یہ کہا گیا ہے کہ والد کو صالح اولاد کے عمل کا ثواب خود پہنچتا رہتا ہے چاہے وہ دعا کرے یا نہ کرے جیسا کہ کوئی شخص رفاہ عام کے لئے کوئی درخت لگا دے اور لوگ اس کا پھل کھاتے رہیں تو اب کھانے والوں کے کھانے کا ثواب اس کو ملتا رہے گا چاہے یہ لوگ درخت لگانے والے کے لئے دعا کریں یا نہ کریں۔

علامہ مناویؒ کہتے ہیں کہ والد کو دعا کے ساتھ تمبیہ اور دعا کے ساتھ تحریریں کے طور پر ذکر فرمایا کہ وہ دعا کرے ورنہ دعا ہر شخص کی نافع ہے چاہے وہ اولاد ہو یا نہ ہو۔ اس حدیث شریف میں تین چیزوں کا ذکر اہتمام کی وجہ سے کیا ہے، ان کے علاوہ اور بعض چیزیں احادیث میں ایسی آئی ہیں جن کے متعلق یہ وارد ہوا ہے کہ ان کا دائمی ثواب ملتا رہتا ہے۔ متحد احادیث میں یہ مضمون وارد ہوا ہے کہ جو شخص کوئی نیک طریقہ جاری کر دے اس کو اپنے عمل کا ثواب بھی ملے گا اور جتنے آدمی اس پر عمل کریں گے ان سب کے عمل کا ثواب اس کو ملتا رہے گا اور کرنے والوں کے اپنے اپنے ثواب میں کوئی کمی نہ ہوگی اور جو شخص برا طریقہ کار جاری کر دے اس پر اپنے کئے کا بھی گناہ ہے اور جتنے آدمی اس پر عمل کریں گے ان سب کے عمل کا گناہ بھی اس کو ہوگا اور اس کی وجہ سے ان کے گناہوں میں کوئی کمی نہ ہوگی۔ اسی طرح ایک اور حدیث میں ہے کہ ہر شخص کو عمل کو ثواب مرنے کے بعد ختم ہو جاتا ہے مگر جو شخص اللہ کے راستہ میں سرحدوں کی حفاظت کرنے والا ہے اس کا ثواب قیامت تک بڑھتا رہتا ہے۔^۱

ان کے علاوہ احادیث میں اور بھی بعض اعمال کا ذکر آیا ہے جیسا کہ کوئی درخت لگا دینا، یا نہر جاری کر دینا جن کو علامہ سیوطیؒ نے جمع کر کے گیارہ چیزیں بتائی ہیں اور ابن عماد نے تیرہ چیزیں گنوائی ہیں لیکن ان میں سے اکثر ان ہی تین کی طرف راجع ہو جاتی ہیں جیسا کہ درخت لگانا یا نہر جاری کرنا صدقہ جاریہ میں داخل ہے۔^۲

(۲۰)..... عن عائشةؓ انهم ذبحوا شاة فقال النبي ﷺ مابقي منها قالت مابقي

منها الا كنفها قال بقي كلها الا كنفها۔ (رواه الترمذی وصححه كنفی المشكوف)

ترجمہ)..... حضرت عائشہؓ فرماتی ہیں کہ ایک مرتبہ گھر کے آدمیوں نے یا صحابہ کرام رضی اللہ عنہم نے ایک بکری ذبح کی (اور اس میں سے تقسیم کر دیا) حضور ﷺ نے دریافت فرمایا کہ کتنا باقی رہا؟ حضرت عائشہؓ نے عرض کیا کہ صرف ایک شانہ باقی رہ گیا (باقی سب تقسیم ہو گیا) حضور ﷺ نے فرمایا کہ وہ سب باقی ہے اس شانہ کے سوا۔

فائزہ: مقصد یہ ہے جو اللہ کے لئے خرچ کر دیا گیا وہ تو حقیقت میں باقی ہے کہ اس کا دائمی ثواب باقی ہے اور جو رہ گیا وہ فانی ہے نہ معلوم باقی رہنے والی جگہ خرچ ہو یا نہ ہو۔ صاحب مظاہر کہتے ہیں کہ اس میں اشارہ ہے اللہ جل شانہ کے اس پاک ارشاد کی طرف مَاعِنْدَ كُمْ يَنْفَدُ وَمَاعِنْدَ اللّٰهِ بَاقٍ (نحل ۹۶:۱۶) جو کچھ تمہارے پاس اس دنیا میں ہے وہ ایک دن ختم

ہو جائے گا (چاہے اس کے زوال سے ہو یا تمہاری موت سے) اور جو کچھ اللہ جل شانہ کے پاس ہے وہ ہمیشہ باقی رہنے والا ہے۔ ایک حدیث میں حضور اقدس ﷺ کا پاک ارشاد وارد ہوا ہے کہ بندہ کہتا ہے کہ میرا مال میرا مال اس کے سوا دوسری بات نہیں ہے کہ اس کا مال وہ ہے جو کھا کر ختم کر دیا گیا یا پہن کر پرانا کر دیا یا اللہ کے راستہ میں خرچ کر کے اپنے لئے ذخیرہ بنا لیا اور اس کے علاوہ جو رہ گیا وہ جانے والی چیز ہے جس کو وہ لوگوں کے لئے چھوڑ کر چلا جائے گا۔^۱ ایک اور حدیث میں ہے کہ حضور اقدس ﷺ نے ایک مرتبہ صحابہ کرام رضی اللہ عنہم اجمعین سے دریافت فرمایا کہ تم میں سے کون شخص ایسا ہے جس کو اپنے وارث کا مال اپنے مال سے زیادہ محبوب ہو۔ صحابہ نے عرض کیا یا رسول اللہ (ﷺ) ایسا تو کوئی بھی نہیں ہے ہر شخص کو اپنا مال زیادہ محبوب ہوتا ہے۔ حضور ﷺ نے فرمایا کہ آدمی کا اپنا مال وہ ہے جس کو (ذخیرہ بنا کر) آگے بھیج دیا اور جو مال چھوڑ گیا وہ وارث کا مال ہے۔^۲ ایک صحابی کہتے ہیں کہ میں حضور ﷺ کی خدمت میں حاضر ہوا۔ حضور ﷺ نے سورہ الہکم التکاثر تلاوت فرمائی پھر ارشاد فرمایا کہ آدمی کہتا ہے میرا مال میرا مال او آدمی! تیرے لئے اس کے سوا کچھ نہیں جو کھا کر ختم کر دے یا پہن کر پرانا کر دے یا صدقہ کر کے آگے چلتا کر دے تاکہ اللہ جل شانہ کے خزانے میں محفوظ رہے۔^۳

متحد صحابہ کرام رضی اللہ عنہم سے اس قسم کے مضامین کی روایتیں نقل کی گئی ہیں۔ لوگوں کو دنیا کے بینک میں روپیہ جمع کرنے کا بڑا اہتمام ہوتا ہے لیکن وہی کیا ساتھ رہنے والا ہے اگر اپنی زندگی ہی میں اس پر کوئی آفت نہ بھی آئے تو مرنے کے بعد بہر حال وہ اپنے کام آنے والا ہے نہ اس پر کوئی آفت ہے نہ زوال اور مزید برآں کہ کبھی ختم ہونے والا نہیں۔ حضرت سہل بن عبد اللہ تسترؓ اپنے مال کو اللہ کے راستہ میں بڑی کثرت سے خرچ کرتے تھے، ان کی والدہ اور بھائیوں نے حضرت عبد اللہ بن مبارکؓ سے اس کی شکایت کی کہ یہ سب کچھ خرچ کرنا چاہتے ہیں ڈر ہے کہ یہ چند روز میں فقیر ہو جائیں گے حضرت عبد اللہ بن مبارکؓ نے حضرت سہلؓ سے دریافت کیا۔ انہوں نے فرمایا کہ آپ ہی فرمائیں کہ اگر کوئی مدینہ طیبہ کا رہنے والا رستاق میں (جو ملک فارس کا ایک شہر ہے) زمین خرید لے اور وہاں منتقل ہونا چاہے وہ مدینہ طیبہ میں اپنی کوئی چیز چھوڑے گا؟ انہوں نے فرمایا کہ نہیں۔ کہنے لگے کہ بس یہی بات ہے لوگوں کو ان کے جواب سے یہ خیال ہو گیا کہ وہ دوسری جگہ انتقال آبادی کرنے کا ارادہ کر رہے ہیں اور ان کی غرض دوسرے عالم کو انتقال تھی اور آج کل تو ہر شخص کو اس کا ذاتی تجربہ بھی ہے جو ہند سے پاکستان یا پاکستان سے ہند میں مستقل قیام

کی نیت سے انتقال آبادی اپنے اختیار سے کرنا چاہتے ہیں وہ اپنے جانے سے پہلے اپنی جائیداد مکانات وغیرہ سب چیزوں کے تبادلے کی کتنی کوشش کرتے ہیں اور اتنے تبادلہ مکمل نہیں ہو جاتا ساری تکالیف برداشت کرنے کے باوجود انتقال آبادی کا ارادہ نہیں کرتے اور بلا اختیار جبری طور پر ایک جگہ اپنا سب کچھ چھوڑ کر دوسری جگہ منتقل ہو گئے ہیں۔ ان کی حسرت و افسوس کی نہ کوئی انتہا ہے نہ خاتمہ۔ یہی صورت بعینہ ہر شخص کی اس عالم سے انتقال کی ہے۔ ابھی تک ہر شخص کو اپنے سامان، جائیداد وغیرہ سب چیز کے انتقال کا اختیار ہے لیکن جب موت سے جبری انتقال ہو جائے گا سب کچھ اسی عالم میں رہ جائے گا اور گویا بحق سرکار ضبط ہو جائے گا۔ ابھی وقت ہے کہ سمجھ رکھنے والے اپنے سامان کو دوسرے عالم میں منتقل کر لیں۔

(۲۱)..... عن ابی ہریرۃ رضی اللہ عنہ قال قال رسول اللہ ﷺ من کان یومن باللہ والیوم الآخر فلیکرم ضیفہ ومن کان یومن باللہ والیوم الآخر فلا یؤذ جاره ومن کان یومن باللہ والیوم الآخر فلیقل خیرا اولی صمت وفی روایۃ بدل الحار ومن کان یومن باللہ والیوم الآخر فلیصل رحمہ (متفق علیہ کذا فی مشکوٰۃ)

ترجمہ..... حضور اقدس ﷺ کا پاک ارشاد ہے کہ جو شخص اللہ پر ایمان رکھتا ہے اور آخرت کے دن پر ایمان رکھتا ہے اس کو چاہئے کہ مہمان کا اکرام کرے اور اپنے پڑوسی کو نہ ستائے اور اپنی زبان سے کوئی بات نکالے تو بھلائی کی نکالے ورنہ چپ رہے اور دوسری روایت میں ہے کہ صلہ رحمی کرے۔

فائدہ: اس حدیث پاک میں حضور اقدس ﷺ نے کئی امور پر تشبیہ فرمائی اور ہر مضمون کو حضور ﷺ نے اس ارشاد کے ساتھ ذکر فرمایا کہ جو شخص اللہ پر ایمان رکھتا ہے اور آخرت کے دن پر ایمان رکھتا ہے۔ ترجمہ میں اختصار کی وجہ سے شروع ہی میں ذکر پر اکتفا کیا گیا ہر جملے کے ساتھ اس کو ذکر فرمانے سے مقصود ان امور کی اہمیت اور تاکید ہے جیسا کوئی شخص اپنی اولاد میں سے کسی کو کہے کہ اگر تو میرا بیٹا ہے تو فلاں کام کر دے مقصد اس تشبیہ سے یہ ہے کہ یہ چیزیں کامل ایمان کے افراد ہیں جلا ان کا اہتمام نہ کرے اس کا اہتمام بھی کامل نہیں ^۱ اور اللہ پر ایمان اور آخرت پر ایمان کی ذکر میں خصوصیت غالباً اس وجہ سے ہے کہ اللہ جل شانہ پر ایمان کے بغیر تو آخرت میں کسی نیکی کا کوئی ثواب ہی نہیں اور اللہ جل شانہ پر ایمان میں آخرت پر ایمان خود آ گیا تھا پھر اس کو خصوصیت سے غالباً اس لئے ذکر فرمایا کہ یہ تشبیہ اور ثواب کی نیت پر شوق دلانا ہے کہ ان امور کا حقیقی بدلہ اور ثواب آخرت کے دن ملے گا جس دن یہ معلوم ہوگا کہ دنیا کی ذرا ذرا سی چیز اور عمل پر اللہ جل شانہ کے

یہاں کتنا کتنا اجر و ثواب ہے اس کے بعد حضور ﷺ نے اس حدیث پاک میں چار چیزوں پر تنبیہ فرمائی ہے۔

(۱) پہلی چیز مہمان کا اکرام ہے، وہی اس جگہ بندہ کا اس روایت کے ذکر کرنے سے مقصود ہے اس کی توضیح آئندہ حدیث میں آئے گی۔

(۲) دوسرا مضمون پڑوسی کو ایذا دینے کے متعلق ہے اس حدیث شریف میں ادنیٰ درجہ کا حکم کیا گیا ہے کہ پڑوسی کو ایذا نہ پہنچائے یہ بہت ہی ادنیٰ درجہ ہے ورنہ روایات میں پڑوسی کے حق کے متعلق بہت زیادہ تاکیدیں وارد ہوئی ہیں۔ شیخین کی بعض روایات میں فَلْيُكْرِمْ جَارَهُ وارد ہوا ہے یعنی پڑوسی کا اکرام کرے اور شیخین کی بعض روایات میں فَلْيُحْسِنِ إِلَى جَارِهِ آیا ہے اور اس کے ساتھ احسان کا معاملہ کرے یعنی جس چیز کا وہ محتاج ہو اس میں اس کی اعانت کرے اس سے برائی کو دفع کرے۔

ایک حدیث میں حضور اکرم ﷺ کا ارشاد وارد ہوا ہے۔ جانتے ہو کہ پڑوسی کا کیا حق ہے اگر وہ تجھ سے مدد چاہے اس کی مدد کر، اگر قرض مانگے تو اس کو قرض دے، اگر محتاج ہو تو اس کی اعانت کر، اگر بیمار ہو تو اس کی عیادت کر، اگر وہ مر جائے تو اس کے جنازے کے ساتھ جا، اگر اس کو خوشی حاصل ہو تو اس کو مبارکباد دے، اگر مصیبت پہنچے تو تعزیت کر۔ بغیر اس کی اجازت کے اس کے مکان کے پاس اپنا مکان اونچا نہ کر جس سے اس کی ہوارک جائے۔ اگر تو کوئی پھل خریدے تو اس کو بھی ہدیہ دے اور اگر یہ نہ ہو سکے تو اس پھل کو اسی طرح پوشیدہ گھر میں لاکہ وہ نہ دیکھے اور اس کو تیری اولاد باہر لے کر نہ نکلے تاکہ پڑوسی کے بچے اس کو دیکھ کر رنجیدہ نہ ہوں اور اپنے گھر کے دھویں سے اس کو تکلیف نہ پہنچا مگر اس صورت میں کہ جو پکائے اس میں سے اس کا بھی حصہ لگائے تم جانتے ہو کہ پڑوسی کا کتنا حق ہے؟ قسم ہے اس ذات پاک کی جس کے قبضہ میں میری جان ہے کہ اس کے حق کو اس کے سوا کوئی نہیں جانتا جس پر اللہ رحم کرے۔ روایت کیا اس کو غزالی نے اربعین میں ① حافظ ابن حجر نے فتح الباری میں بھی اس حدیث کو ذکر کیا ہے۔ ایک حدیث میں آیا ہے کہ حضور اقدس ﷺ نے (تین مرتبہ) فرمایا خدا کی قسم مومن نہیں ہے، خدا کی قسم مومن نہیں ہے، خدا کی قسم مومن نہیں ہے۔ کسی نے عرض کیا یا رسول اللہ ﷺ (کون شخص؟ حضور ﷺ نے فرمایا جس کا پڑوسی اس کی مصیبتوں (اور بدیوں) سے مامون نہ ہو۔ ② ایک اور حدیث میں ہے کہ جنت میں وہ شخص داخل نہ ہوگا جس کا پڑوسی اس کی مصیبتوں سے مامون نہ ہو۔ حضرت ابن عمرؓ اور

حضرت عائشہؓ دونوں حضرات حضور اقدس ﷺ کا ارشاد نقل کرتے ہیں کہ حضرت جبرائیلؑ مجھے پڑوسی کے بارے میں اس قدر تاکید کرتے رہے کہ مجھے ان کی تاکیدوں سے یہ گمان ہوا کہ پڑوسی کو وارث بنا کر رہیں گے۔ ۵۔ حق سبحانہ تقدس کا پاک ارشاد ہے۔

وَاعْبُدُوا اللَّهَ وَلَا تُشْرِكُوا بِهِ شَيْعًا وَبِالْوَالِدَيْنِ إِحْسَانًا وَبِذِي الْقُرْبَىٰ
وَالْيَتَامَىٰ وَالْمَسَاكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ
بِالْجُنُبِ وَأَبْنِ السَّبِيلِ (نساء: ۳۶:۴)

تم اللہ تعالیٰ کی عبادت اختیار کرو اور اس کے ساتھ کسی چیز کو شریک مت کرو اور اپنے والدین کے ساتھ اچھا معاملہ کرو اور دوسرے اہل قربت کے ساتھ بھی اور یتیموں کے ساتھ اور غرباء کے ساتھ اور پاس والے پڑوسی کے ساتھ بھی اور دور والے پڑوسی کے ساتھ بھی اور ہم مجلس کے ساتھ بھی اور مسافر کے ساتھ بھی۔

پاس والے پڑوسی سے مراد یہ ہے کہ اس کا مکان قریب ہو اور دور کے پڑوسی سے مراد یہ ہے کہ اس کا مکان دور ہو۔ حسن بصریؒ سے کسی نے پوچھا کہ پڑوس کہاں تک ہے؟ انھوں نے فرمایا کہ چالیس مکان آگے کی جانب اور چالیس پیچھے کی جانب، چالیس دائیں جانب، چالیس بائیں جانب۔ حضرت ابو ہریرہؓ سے نقل کیا گیا کہ دور کے پڑوسی کی ابتداء نہ کی جائے بلکہ پاس کے پڑوسی سے ابتداء کی جائے۔ حضرت عائشہؓ نے حضور اقدس ﷺ سے دریافت کیا کہ میرے دو پڑوسی ہیں کس سے ابتداء کروں؟ حضور ﷺ نے فرمایا جس کا دروازہ تیرے دروازے سے قریب ہو۔ حضرت ابن عباسؓ سے مختلف طریق سے نقل کیا گیا کہ پاس کا پڑوسی وہ ہے جس سے قربت ہو اور دور کا پڑوسی وہ ہے جس سے قربت نہ ہو۔ نوف شامیؒ سے نقل کیا گیا کہ پاس کا پڑوسی مسلمان پڑوسی ہے اور دور کا پڑوسی یہود و نصاریٰ (یعنی غیر مسلم) مسند بزار وغیرہ میں حضور اقدس ﷺ کا پاک ارشاد نقل کیا گیا کہ پڑوسی تین طرح کے ہیں ایک وہ پڑوسی جس کے تین حق ہوں۔ پڑوس کا حق، رشتہ داری کا حق، اور اسلام کا حق۔ دوسری قسم وہ ہے جس کے دو حق ہوں۔ پڑوس کا حق اور اسلام کا حق۔ تیسری قسم وہ ہے جس کا ایک ہی حق ہو وہ غیر مسلم پڑوسی ہے۔ ۵۔ گویا پڑوس کے تین درجے ترتیب وار ہو گئے۔

امام غزالیؒ نے بھی اس حدیث شریف کو نقل فرمایا ہے اس کے بعد فرماتے ہیں کہ دیکھو اس حدیث شریف میں محض پڑوسی ہونے کی وجہ سے مشرک کا حق بھی مسلمان پر قائم فرمایا ہے ایک اور

حدیث میں حضور ﷺ کا ارشاد نقل کیا گیا کہ قیامت کے دن سب سے پہلے دو پڑوسیوں میں فیصلہ کیا جائے گا ایک شخص حضرت عبد اللہ بن مسعود رضی اللہ عنہ کے پاس آئے اور اپنے پڑوسی کی کثرت سے شکایت کرنے لگے۔ حضرت ابن مسعود رضی اللہ عنہ نے فرمایا کہ جاؤ اپنا کام کرو اگر اس نے تمہارے بارے میں اللہ جل شانہ کی نافرمانی کی (کہ تم کو ستایا) تو تم اس کے بارے میں اللہ تعالیٰ شانہ کی نافرمانی نہ کرو۔ ایک صحیح حدیث میں آیا ہے کہ حضور اقدس ﷺ کی خدمت میں ایک عورت کا حال بیان کیا گیا کہ وہ روزے بھی کثرت سے رکھتی ہے، تہجد بھی پڑھتی ہے لیکن اپنے پڑوسیوں کو ستاتی ہے۔ حضور ﷺ نے فرمایا کہ وہ جہنم میں داخل ہوگی (چاہے پھر سزا بھگت کر نکل آئے) امام غزالیؒ فرماتے ہیں کہ پڑوسی کا حق صرف یہی نہیں کہ اس کو تکلیف نہ دی جائے بلکہ اس کا حق یہ ہے کہ اس کی تکلیف کو برداشت کیا جائے۔ حضرت ابن المقفعؒ اپنے پڑوسی کی دیوار کے سائے میں اکثر بیٹھ جایا کرتے تھے ان کو معلوم ہوا کہ اس کے ذمہ قرض ہو گیا ہے جس کی وجہ سے وہ اپنا گھر فروخت کرنا چاہتے ہیں فرمانے لگے کہ ہم اس سائے میں ہمیشہ بیٹھے اس کے سائے کا حق ہم نے کچھ ادا نہ کیا یہ کہہ کر اس کے گھر کی قیمت اس کو نذر کر دی اور فرمایا کہ تمہیں قیمت وصول ہوگی اب اس کو فروخت کرنے کا ارادہ نہ کرنا۔ حضرت ابن عمر رضی اللہ عنہما کے غلام نے ایک بکری ذبح کی حضرت ابن عمرؓ نے فرمایا کہ جب اسکی کھال نکال چکو تو سب سے پہلے اس کے گوشت میں سے میرے یہودی پڑوسی کو دینا کئی دفعہ یہی لفظ فرمایا۔ غلام نے عرض کیا کہ آپ کتنی مرتبہ اس کو فرمائیں گے۔ حضرت ابن عمرؓ نے فرمایا کہ میں نے حضور اقدس ﷺ سے سنا وہ فرماتے تھے کہ مجھے حضرت جبرائیل بار بار پڑوسی کے متعلق تاکید فرماتے رہے (اس لئے میں بار بار کہہ رہا ہوں)۔

حضرت عائشہؓ فرماتی ہیں کہ مکارم اخلاق دس چیزیں ہیں۔ بسا اوقات یہ چیزیں بیٹے میں ہو جاتی ہیں باپ میں نہیں ہوتیں، غلام میں ہو جاتی ہیں آقا میں نہیں ہوتیں، حق تعالیٰ شانہ کی عطا ہے جس کو چاہے عطا کر دیں۔ (۱) سچ بولنا (۲) لوگوں کے ساتھ سچائی کا معاملہ کرنا (دھوکہ نہ دینا) (۳) سائل کو عطا کرنا (۴) احسان کا بدلہ دینا (۵) صلہ رحمی کرنا (۶) امانت کی حفاظت کرنا (۷) پڑوسی کا حق ادا کرنا (۸) ساتھی کا حق ادا کرنا (۹) مہمان کا حق ادا کرنا (۱۰) ان سب کی جڑ اور اصل اصول حیا ہے۔^۱ تیسرا مضمون حدیث بالا میں یہ ہے جو شخص اللہ پر اور آخرت کے دن پر ایمان رکھتا ہو وہ خیر کی بات زبان سے نکالے یا چپ رہے۔ حافظ ابن حجرؒ فرماتے ہیں کہ حضور ﷺ کا پاک ارشاد جامع کلمہ ہے اس لئے کہ جو بات کہی جائے وہ یا خیر ہوگی یا شر اور خیر میں ہر وہ چیز داخل ہے جس کا کہنا مطلوب ہے فرض ہو یا مستحب، اس کے علاوہ جو وہ گیا و شر ہے۔^۲ یعنی اگر کوئی ایسی بات ہو جو

بظاہر نہ خیر معلوم ہوتی ہونہ شر وہ حافظ کے کلام کے موافق شر میں داخل ہو جائے گی اس لئے کہ جب کوئی فائدہ اس سے مقصود نہیں تو لغو ہوئی وہ خود شر ہے۔ حضرت ام حبیبہؓ نے حضور اقدس ﷺ کا ارشاد نقل کیا کہ آدمی کا ہر کلام اس پر وبال ہے کوئی نفع دینے والی چیز نہیں۔ بجز اس کے کہ بھلائی کا حکم کرے یا برائی سے روکے یا اللہ جل شانہ کا ذکر کرے اس حدیث کو سن کر ایک شخص کہنے لگے یہ حدیث تو بڑی سخت ہے۔ حضرت سفیان ثوریؒ نے فرمایا کہ اس میں حدیث کی سختی کی کیا بات ہے؟ یہ تو خود اللہ جل شانہ نے قرآن شریف میں فرمایا ہے۔

لَا خَيْرَ فِى كَثِيْرٍ مِّنْ نَّجْوَاهُمْ اِلَّا مَن اٰمَنَ بِصِدْقِهٖ اَوْ مَعْرُوْفٍ
اَوْ اَصْلَاحٍ بَيْنَ النَّاسِ ۗ وَمَنْ يَفْعَلْ ذٰلِكَ اِبْتِغَاءَ مَرْضَاةِ اللّٰهِ فَسَوْفَ
نُؤْتِيْهِ اَجْرًا عَظِيْمًا۔ (نساء ۴: ۱۱۴)

لوگوں کی اکثر سرگوشیوں میں خیر نہیں ہوتی ہاں مگر جو لوگ ایسے ہیں کہ خیرات یا کسی نیک کام کی یا لوگوں میں باہم اصلاح کر دینے کی ترغیب دیتے ہیں اور جو شخص اللہ تعالیٰ کی خوشنودی کے واسطے یہ کام کرے گا ہم اس کو عظیم بہت زیادہ اجر عطا کریں گے۔

حضرت ابو ذرؓ فرماتے ہیں کہ میں نے حضور ﷺ سے عرض کیا کہ مجھے کچھ وصیت فرمادیجئے حضور ﷺ نے ارشاد فرمایا کہ تجھے اللہ کے خوف کی وصیت کرتا ہوں تمہارے ہر کام کے لئے زینت ہے، میں نے عرض کیا کہ کچھ اور ارشاد؟ فرمایا کہ قرآن شریف کی تلاوت اور اللہ کے ذکر کا اہتمام کہ یہ آسمانوں میں تمہارے ذکر کا سبب ہے اور زمین میں تمہارے لئے نور ہے، میں نے اور زیادتی چاہی تو ارشاد فرمایا کہ سکوت بہت کثرت سے رکھا کرو یہ شیطان کے دور رہنے کا ذریعہ ہے اور دینی کاموں میں مدد کا سبب ہے میں نے اور زیادتی چاہی تو فرمایا کہ ہنسنے کی زیادتی سے احتراز کرو اس سے دل مرجاتا ہے اور منہ کی رونق کم ہو جاتی ہے میں نے عرض کیا اور کچھ فرمایا حق بات کہو چاہے کڑوی ہی کیوں نہ ہو، میں نے عرض کیا کہ اور کچھ فرمایا اللہ کے معاملہ میں کسی کا خوف نہ کرو۔ میں نے عرض کیا اور کچھ فرمایا کہ تمہیں اپنے عیوب (کافکر) لوگوں کے عیوب کو دیکھنے سے روک دے۔ (درمنثور)

امام غزالیؒ فرماتے ہیں زبان اللہ جل شانہ کی بڑی نعمتوں میں سے ایک نعمت ہے اور اس کی غریب و لطیف صنعتوں میں سے ایک صنعت ہے اس کا جُتھ چھوٹا ہے لیکن اس کی اطاعت اور گناہ بہت بڑے ہیں حتیٰ کہ کفر و اسلام جو گناہ اور اطاعت میں دو آخری کناروں پر ہیں اسی سے ظاہر ہوتے ہیں اس کے بعد اس کی بہت سی آفتیں شمار کی ہیں۔ بیکار گفتگو، بیہودہ باتیں، جنگ و جدل،

منہ پھلا کر باتیں کرنا، مقفی عبارتوں اور فصاحت میں تکلف کرنا، فحش بات کرنا، گالی دینا، لعنت کرنا، شعر و شاعری میں انہماک، کسی کے ساتھ تمسخر کرنا، کسی کا راز ظاہر کرنا، جھوٹا وعدہ کرنا، جھوٹ بولنا، جھوٹی قسم کھانا، کسی پر تعریض کرنا، تعریض کے طور پر جھوٹ بولنا، غیبت کرنا، چغلی چوری کرنا، دورنگی باتیں کرنا، بے محل کسی کی تعریف کرنا، بے محل کسی سے سوال کرنا وغیرہ وغیرہ۔ اتنی کثیر آفتیں اس چھوٹی سی چیز کے ساتھ وابستہ ہیں کہ ان کا مسئلہ نہایت خطرناک ہے اسی وجہ سے حضور ﷺ نے چپ رہنے کی بہت ترغیب فرمائی ہے۔ حضور ﷺ کا ارشاد ہے کہ جو شخص چپ رہا وہ نجات پا گیا۔ ایک صحابی نے عرض کیا کہ یا رسول اللہ ﷺ مجھے اسلام کے بارے میں ایسی چیز بتادیتے کہ آپ کے بعد مجھے کسی سے پوچھنا نہ پڑے۔ حضور ﷺ نے فرمایا کہ اللہ جل شانہ پر ایمان لاؤ اور اس پر استقامت رکھو۔ انھوں نے عرض کیا کہ حضور ﷺ میں کس چیز سے بچوں؟ حضور ﷺ نے فرمایا کہ اپنی زبان سے۔ ایک اور صحابی نے عرض کیا کہ یا رسول اللہ ﷺ نجات کی کیا صورت ہے؟ حضور ﷺ نے فرمایا کہ اپنی زبان کو روکے رکھو، اپنے گھر میں رہو (فضول باہر نہ پھرو) اور اپنی خطاؤں پر روتے رہو۔ ایک اور حدیث میں حضور ﷺ کا پاک ارشاد نقل کیا گیا ہے کہ جو شخص دو چیزوں کا ذمہ لے لے میں اس کے لئے جنت کا ذمہ دار ہوں۔ ایک زبان اور دوسری شرمگاہ۔ ایک حدیث میں ہے کہ حضور اقدس ﷺ سے سوال کیا گیا کہ جو چیزیں جنت میں داخل کرنے والی ہیں اس میں سب سے اہم کیا چیز ہے؟ حضور ﷺ نے فرمایا کہ اللہ کا خوف اور اچھی عادتیں، پھر عرض کیا گیا کہ جہنم میں جو چیزیں داخل کرنے والی ہیں ان میں اہم چیز کیا ہے؟ حضور ﷺ نے فرمایا منہ اور شرمگاہ۔

حضرت عبداللہ بن مسعود رضی اللہ عنہ صفا مردہ کی سعی کر رہے تھے اور اپنی زبان کو خطاب کر کے فرماتے تھے اے زبان! اچھی بات کہہ نفع کمائے گی اور شر سے سکوت کر سلامت رہے گی اس سے پہلے کہ شرمندہ ہو۔ کسی نے پوچھا کہ یہ جو کچھ آپ فرما رہے ہیں یا آپ نے اس بارے میں کچھ حضور اقدس ﷺ سے سنا ہے؟ انھوں نے فرمایا کہ میں نے حضور ﷺ سے سنا ہے کہ آدمی کی خطاؤں کا اکثر حصہ اس کی زبان میں ہوتا ہے۔ حضرت عبداللہ بن عمر رضی اللہ عنہما حضور اقدس ﷺ کا ارشاد نقل کرتے ہیں کہ جو شخص اپنی زبان کو روکے رہے اللہ جل شانہ اس کی عیب پوشی کرتے ہیں اور جو شخص اپنے غصہ پر قابو رکھے اللہ جل شانہ اس کو اپنے عذاب سے محفوظ فرماتے ہیں اور جو شخص اللہ جل شانہ کی بارگاہ میں معذرت کرتا ہے حق تعالیٰ شانہ اس کے عذر کو قبول فرماتے ہیں۔ حضرت مجاہد رضی اللہ عنہ نے عرض کیا یا رسول اللہ ﷺ مجھے کچھ وصیت فرمائیں۔ حضور ﷺ نے ارشاد فرمایا کہ

اللہ جل شانہ کی اس طرح عبادت کرو گویا کہ اس کو دیکھ رہے ہو اور اپنے آپ کو مردوں میں شمار کرو اور اگر تم کہو تو میں وہ چیزیں بتاؤں جس سے ان چیزوں پر سب سے زیادہ قدرت حاصل ہو جائے اور یہ فرما کر اپنی زبان کی طرف اشارہ فرمایا۔^①

حضرت سلیمان علیہ السلام سے نقل کیا گیا ہے کہ اگر کلام چاندی ہے تو سکوت سونا ہے۔ حضرت لقمان حکیم رضی اللہ عنہ جو اپنی حکمت و دانائی کی وجہ سے دنیا میں مشہور ہیں۔ ایک حشیشی غلام نہایت بد صورت تھے مگر اپنی حکمتوں کی وجہ سے مقتدائے عالم تھے کسی نے ان سے پوچھا کہ تو فلاں شخص کا غلام نہیں ہے؟ انھوں نے فرمایا کہ بے شک ہوں پھر اس نے کہا کہ تو فلاں پہاڑ کے نیچے بکریاں نہ چرایا کرتا تھا انھوں نے فرمایا کہ صحیح ہے پھر اس نے کہا کہ پھر یہ مرتبہ کس بات سے ملا۔ انھوں نے فرمایا کہ (چار چیزوں سے) (۱) اللہ کا خوف (۲) بات میں سچائی (۳) امانت کا پورا پورا ادا کرنا (۴) بے فائدہ بات سے سکوت۔ اور بھی متعدد روایات میں ان کی خصوصی عادت کثرت سکوت ذکر کی گئی۔^②

حضرت براءؓ فرماتے ہیں کہ ایک بدو نے آ کر عرض کیا یا رسول اللہ ﷺ مجھے ایسا عمل بتا دیجئے جو جنت میں لے جانے والا ہو۔ حضور ﷺ نے فرمایا کہ بھوکے کو کھانا کھلاؤ، پیاسے کو پانی پلاؤ، اچھی باتوں کا لوگوں کو حکم کرو اور بری باتوں سے روکو اور یہ نہ ہو سکے تو اپنی زبان کو بھلی بات کے علاوہ بولنے سے روکو۔ حضور ﷺ کا پاک ارشاد ہے کہ زبان کو خیر کے علاوہ سے محفوظ رکھو کہ اس کے ذریعہ سے تم شیطان پر غالب رہو گے۔ یہ چند روایات مختصر اذکر کی ہیں ان کے علاوہ بہت سی روایات اور آثار ہیں جن کو امام غزالیؒ نے ذکر کیا اور علامہ زبیدیؒ اور حافظ عراقیؒ نے ان کی تخریج کی ہے ان سے معلوم ہوتا ہے کہ زبان کا مسئلہ اہم مسئلہ ہے جس سے ہم لوگ بالکل غافل ہیں جو چاہا زبان سے کہہ دیا حالانکہ اللہ جل شانہ کے دو نگہبان ہر وقت دن اور رات دائیں اور بائیں مونڈھوں پر موجود رہتے ہیں جو ہر بھلائی اور برائی لکھتے ہیں اس سب کے بعد اللہ جل شانہ اور اس کے پاک رسول کا کیا کیا احسان ذکر کیا جائے۔ آدمی سے بے التفاتی میں فضول بات نکل ہی جاتی ہے۔ حضور ﷺ نے ارشاد فرمایا کفارہ مجلس کا یہ ہے کہ اٹھنے سے قبل تین مرتبہ یہ دعا پڑھ لے۔ سُبْحَانَ اللَّهِ وَبِحَمْدِهِ سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ۔^③

ایک اور حدیث میں ہے کہ حضور اقدس ﷺ اخیر میں ان کلمات کو پڑھا کرتے تھے۔ کسی نے

عرض کیا یا رسول اللہ ﷺ) آپ پہلے تو ان کلمات کو نہیں پڑھتے تھے حضور ﷺ نے ارشاد فرمایا کہ یہ کلمات مجلس کا کفارہ ہیں ایک اور حدیث میں ہے کہ حضور ﷺ نے فرمایا چند کلمے ایسے ہیں کہ جو شخص مجلس سے اٹھنے کے وقت تین مرتبہ ان کو پڑھے تو مجلس کی گفتگو کے لئے کفارہ ہوتے ہیں اور اگر مجلس خیر میں پڑھے جائیں تو اس مجلس (کے خیر ہونے) پر ان سے مہر لگ جاتی ہے جیسا کہ خط کے ختم پر مہر لگائی جاتی ہے وہ کلمات یہ ہیں۔ سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ^۱ چوتھا مضمون حدیث بالا میں صلہ رحمی کے متعلق ہے اس کا مفصل بیان آئندہ فصلوں میں آ رہا ہے۔

(۲۲)..... عَنِ ابْنِ شَرِيحِ الْكَعْبِيِّ أَنَّ رَسُولَ اللَّهِ ﷺ قَالَ مَنْ كَانَ يَوْمًا مِنَ يَوْمِ الْآخِرِ فَمِنْ لَيْلَةٍ وَالضِّيَافَةُ ثَلَاثَةَ أَيَّامٍ فَمَا بَعْدَ ذَلِكَ فَهُوَ صَدَقَةٌ وَلَا يَحِلُّ لَهُ أَنْ يَتَوَلَّى عِنْدَهُ حَتَّى يَخْرُجَ بِهِ. (متفق عليه كذا في المشكوة)

ترجمہ)..... حضور اقدس ﷺ کا پاک ارشاد ہے کہ جو شخص اللہ جل شانہ پر اور آخرت کے دن پر ایمان رکھتا ہو اس کے لئے ضروری ہے کہ اپنے مہمان کا اکرام کرے مہمان کا جائزہ ایک دن رات اور مہمان کے لیے یہ جائز نہیں کہ اتنا طویل قیام کرے جس سے میزبان مشقت میں پڑ جائے۔

فائدہ: اس حدیث شریف میں حضور اقدس ﷺ نے دو ادب ارشاد فرمائے۔ ایک میزبان کے متعلق اور دوسرا مہمان کے متعلق۔ میزبان کا ادب یہ ہے کہ اگر وہ اللہ پر اور آخرت کے دن پر ایمان رکھتا ہے جیسا کہ پہلی حدیث میں گزر چکا ہے تو اس کو چاہئے کہ مہمان کا اکرام کرے اور مہمان کا اکرام یہ ہے کہ کشادہ روئی اور خوش خلقی سے پیش آئے نرمی سے گفتگو کرے۔^۲ ایک اور حدیث میں ہے کہ سنت یہ ہے کہ آدمی مہمان کے ساتھ گھر کے دروازے تک مشایعت کے لئے جائے۔^۳ حضرت عقبہؓ حضور ﷺ کا ارشاد نقل کرتے ہیں کہ جو شخص مہمانی نہ کرے اس میں کوئی خیر نہیں۔ حضرت سمرؓ فرماتے ہیں کہ حضور اقدس ﷺ مہمان کی ضیافت کا حکم فرمایا کرتے تھے۔^۴ ایک شخص نے دیکھا کہ حضرت علیؓ رورہے ہیں اس نے سبب پوچھا تو آپ نے فرمایا کہ سات دن سے کوئی مہمان نہیں آیا، مجھے اس کا ڈر ہے کہ حق تعالیٰ شانہ نے میری اہانت کا ارادہ تو نہیں کر لیا۔^۵ حضور اقدس ﷺ نے حدیث بالا میں مہمان کے اکرام کا حکم فرمانے کے بعد ارشاد فرمایا کہ اس کا جائزہ ایک دن رات ہے اس کی تفسیر میں علماء کے چند قول ہیں۔ حضرت امام مالکؒ سے یہ نقل کیا گیا ہے کہ اس

سے مراد اکرام و اعزاز اور خصوصی تحفے ہیں یعنی ایک دن رات میں تو اس کے اعزاز میں کھانا اچھا تیار کرے اور باقی ایام میں معمولی مہمانی۔ اس کے بعد پھر علماء کے اس میں دو قول ہیں کہ تین دن کی مہمانی جو حضور پاک ﷺ کے ارشاد میں وارد ہوئی ہے وہ اس ایک دن کے بعد ہے یعنی مہمان کا حق کل چار دن ہو گئے یا وہ ایک دن خصوصی اعزاز کا بھی ان ہی تین دن میں شامل ہے۔ دوسرا مطلب یہ ہے کہ جائزہ سے مراد ناشتہ ہے راستہ کا اور حاصل یہ ہے کہ اگر مہمان قیام کرے تو تین دن کی مہمانی ہے اور قیام نہ کر سکے تو ایک دن کا ناشتہ۔^۱ تیسرا مطلب یہ ہے کہ جائزہ سے مراد تو ناشتہ ہی ہے لیکن جو مطلب علماء نے لکھا ہے کہ تین دن کی مہمانی اور چوتھے دن کی رخصت کے وقت ایک دن کا ناشتہ۔ چوتھا مطلب یہ ہے کہ جائزہ سے مراد گذر ہے اور مطلب یہ ہے کہ جو شخص مستقل ملاقات کے لئے آئے اس کا تین دن کا قیام ہے اور جو راستہ میں گذرتے ہوئے ٹھہر جائے کہ اصل مقصود آگے جانا تھا یہ جگہ راستہ میں پڑ گئی اس کے یہاں بھی قیام کر لیا تو اس کے قیام کا حق صرف ایک دن ہے اور ان سب اقوال کا خلاصہ مختلف حیثیات سے مہمان کے اکرام کا اہتمام ہی ہے کہ ایک دن کا اس کا خصوصی اہتمام کھانے کا کرے اور روانگی کے وقت ناشتہ کا بھی بالخصوص ایسے راستوں میں جہاں راستہ میں کھانا نہ مل سکتا ہو دوسرا ادب حدیث بالا میں مہمان کیلئے ہے کہ کہیں جا کر اتنا طویل قیام نہ کرے جس سے میزبان کو تنگی اور دقت پیش آئے ایک اور حدیث میں اس لفظ کی جگہ یہ ارشاد ہے کہ اتنا نہ ٹھہرے کہ میزبان کو گنہگار بنا دے یعنی یہ کہ اس کے طویل قیام کی وجہ سے میزبان اس کی غیبت کرنے لگے یا کوئی ایسی حرکت کرے جس سے مہمان کو اذیت ہو یا مہمان کے ساتھ کسی قسم کی بدگمانی کرنے لگے یہ سب امور میزبان کو گنہگار بنانے والے ہیں لیکن یہ سب اس صورت میں ہے کہ میزبان کی طرف سے مہمان کے قیام پر اصرار اور تقاضا نہ ہو، یا اس کے انداز سے غالب گمان یہ ہو کہ زیادہ قیام اس پر گراں نہیں ہے۔

ایک اور حدیث میں ہے کہ کسی نے عرض کیا یا رسول اللہ ﷺ کیا چیز ہے جو اس کو گناہ میں ڈالے؟ حضور ﷺ نے فرمایا اس کے پاس اتنا قیام کرے کہ میزبان کے پاس اس کے کھلانے کو کچھ نہ ہو۔ حافظ کہتے ہیں کہ اس صورت میں حضرت سلمان کا اپنے مہمان کے ساتھ ایک قصہ پیش آیا۔^۲ جس قصہ کی طرف حافظ صاحب نے اشارہ کیا امام غزالی نے اس کو نقل کیا۔ حضرت ابو وائل کہتے ہیں کہ میں اور میرا ایک ساتھی حضرت سلمان کی زیارت کے لئے گئے انھوں نے جو کی روٹی اور نیم کو فتمہ نمک ہمارے سامنے رکھا میرا ساتھی کہنے لگا کہ اس کے ساتھ سحر (پودینہ کی ایک قسم ہے) ہوتا

تو بڑا لذیذ ہوتا۔ حضرت سلمانؓ تشریف لے گئے اور وضو کا لوٹا رہن رکھ کر ستر خرید لائے جب ہم کھا چکے تو میرے ساتھی نے کہا اَلْحَمْدُ لِلّٰہِ الَّذِیْ قَنَعَنَا بِمَا رَزَقَنَا۔ ”سب تعریف اللہ جل شانہ کے لئے ہے جس نے ہمیں ماہضہ پر قناعت کی توفیق عطا فرمائی“ حضرت سلمانؓ نے فرمایا کہ اگر تمہیں ماہضہ پر قناعت ہوتی تو میرا لوٹا گروی نہ رکھا جاتا۔^۱ حاصل یہ ہے کہ میزبان پر ایسی فرمائش کرنا جس سے اس کو دقت ہو یہ بھی بحر جہ (میزبان کونگی میں ڈالنے) میں داخل ہے۔ دوسرے کے گھر جا کر چنان چنیں کرنا، یہ چاہیے وہ چاہیے، ہرگز مناسب نہیں ہے جو وہ حاضر کر رہا ہے اس کو صبر و شکر سے بشاشت کے ساتھ کھا لینا چاہیے فرمائش کرنا بسا اوقات میزبان کی دقت اور تنگی کا سبب ہوتا ہے البتہ اگر میزبان کے حال سے یہ اندازہ ہو کہ وہ فرمائش سے خوش رہتا ہے مثلاً فرمائش کرنے والا کوئی محبوب ہو اور جس سے فرمائش کی جائے وہ جاں نثار ہو تو جو چاہے فرمائش کرے۔

حضرت امام شافعیؒ بغداد میں زعفرائی کے مہمان تھے اور وہ حضرت امام کی خاطر میں روزانہ اپنی باندی کو ایک پرچہ لکھا کرتا تھا جس میں اس وقت کے کھانے کی تفصیل ہوتی تھی۔ حضرت امام شافعیؒ نے ایک وقت باندی سے پرچہ لے کر دیکھا اور اس میں اپنے قلم سے ایک چیز کا اضافہ کر دیا دسترخوان پر جب زعفرائی نے وہ چیز دیکھی تو باندی پر اعتراض کیا کہ میں نے اس کے پکانے کو نہیں لکھا تھا وہ پرچہ لے کر آقا کے پاس آئی اور پرچہ دکھا کر کہا کہ یہ چیز حضرت امامؒ نے خود اپنے قلم سے اضافہ کی تھی۔ زعفرائی نے جب اس کو دیکھا اور حضرت کے قلم سے اس میں اضافہ پر نظر پڑی تو خوشی سے باغ باغ ہو گیا اور اس خوشی میں اس باندی کو آزاد کر دیا۔^۲ اگر ایسا کوئی مہمان ہو اور ایسا میزبان ہو تو یقیناً فرمائش بھی لطف کی چیز ہے۔

(۲۳)..... عن ابی سعیدؓ یمانہ سمع النبی ﷺ یقول لاتصاحب الامؤمناً ولایا کل طعامک الاتقی (رواہ الترمذی وأبو داؤد والدارمی کذا فی المشکوٰۃ وسط فی تخریجہ صاحب الاتحاف۔)

ترجمہ)..... حضور اقدس ﷺ کا پاک ارشاد ہے کہ مسلمان کے علاوہ کسی کے ساتھ مصاحبیت اور ہم نشینی نہ رکھو اور تیرا کھانا غیر متقی نہ کھائے۔

فائزہ: اس حدیث پاک میں حضور اقدس ﷺ نے دو آداب ارشاد فرمائے اول یہ کہ ہم نشینی اور نشست و برخاست غیر مسلم کے ساتھ نہ رکھو اگر اس سے کامل مسلمان مراد ہے تب تو مطلب یہ ہے کہ فاسق فاجر لوگوں کے ساتھ مجالست اختیار نہ کر دوسرے جملہ میں کیونکہ متقی کا ذکر ہے اس

سے اس مفہوم کی تائید ہوتی ہے نیز اس سے بھی تائید ہوتی ہے کہ ایک حدیث میں حضور ﷺ کا ارشاد ہے کہ نہ داخل ہوں تیرے گھر میں مگر متقی لوگ^۱ اور اس سے مطلقاً مسلمان مراد ہے تو مطلب یہ ہے کہ کافروں کے ساتھ بے ضرورت مجالست اختیار نہ کی جائے اور ہر صورت میں تنبیہ مقصود ہے اچھی صحبت اختیار کرنے پر، اس لئے کہ آدمی جس قسم کے لوگوں میں کثرت سے نشست برخواست رکھا کرتا ہے اسی قسم کے آثار آدمی میں پیدا ہوا کرتے ہیں اسی بناء پر حضور ﷺ کا وہ ارشاد ہے جو ابھی گذرا کہ تیرے گھر میں متقیوں کے علاوہ داخل نہ ہوں یعنی ان سے میل جول ہوگا تو ان کے اثرات پیدا ہوں گے۔ حضور ﷺ کا پاک ارشاد ہے کہ صالح ہم نشین کی مثال مشک بیچنے والے کی ہے کہ اگر اس کے پاس بیٹھا جائے تو وہ تجھے تھوڑا سا مشک کا ہدیہ بھی دے دے گا تو اس سے خرید بھی لے گا اور دونوں باتیں نہ ہوں تو پاس بیٹھنے کی وجہ سے مشک کی خوشبو سے دماغ معطر رہے گا (اور فرحت پہنچتی رہے گی) اور برے ساتھی کی مثال لوہار کی بھٹی کے پاس بیٹھنے والے کی ہے کہ اگر اس بھٹی سے کوئی چنگاری اڑ کر لگ گئی تو کپڑے جلادے گی اور یہ بھی نہ ہو تو بد بو اور دُھواں تو کہیں گیا ہی نہیں۔^۲ ایک اور حدیث میں ہے کہ آدمی اپنے دوست کے مذہب پر ہوا کرتا ہے پس اچھی طرح غور کر لے کہ کس سے دوستی کر رہا ہے۔^۳ مطلب یہ ہے کہ پاس بیٹھنے کا اور صحبت کا اثر بے ارادہ رفتہ رفتہ آدمی میں سرایت کرتا رہتا ہے یہاں تک کہ آدمی اس کا مذہب بھی اختیار کر لیا کرتا ہے اس لئے پاس بیٹھنے والوں کی دینی حالت میں اچھی طرح سے غور کر لینا چاہئے۔ بد دینوں کے پاس کثرت سے بیٹھنے سے بد دینی آدمی میں پیدا ہوا کرتی ہے۔ روزمرہ کا تجربہ ہے کہ شراب پینے والوں کے شطرنج کھیلنے والوں کے پاس تھوڑے دن کثرت سے اٹھنا بیٹھنا ہو تو یہ مرض آدمی میں لگ جاتے ہیں۔ ایک اور حدیث میں ہے حضور ﷺ نے حضرت ابو زینبؓ سے فرمایا کہ میں تجھے ایسی چیز بتاؤں جس سے اس چیز پر قدرت ہو جائے جو دارین کی خیر کا سبب ہو۔ اللہ کا ذکر اختیار کرنے والوں کی مجلس اختیار کر اور جب تو تنہا ہوا کرے تو جس قدر بھی تو کر سکے اللہ کے ذکر سے اپنی زبان کو حرکت دیتا رہا کر اور اللہ کے لئے دوستی کر اور اسی کے لئے دشمنی کر۔^۴ یعنی جس سے دوستی یا دشمنی ہو وہ اللہ ہی کی رضا کے واسطے ہوا ہے نفس کے واسطے نہ ہو۔ امام غزالیؒ فرماتے ہیں کہ جس شخص کی مصاحبت اختیار کرے اس میں پانچ چیزیں ہونا چاہئیں۔ اول صاحب عقل ہو اس لئے کہ عقل اصل رأس المال ہے بے وقوف کی مصاحبت میں کوئی فائدہ نہیں ہے اس کا مال کار و حشت اور قطع رحمی ہے۔ حضرت سفیان ثوریؒ سے تو یہ بھی نقل کیا گیا کہ احتم کی صورت کو دیکھنا

بھی خطا ہے، دوسری چیز یہ ہے کہ اس کے اخلاق اچھے ہوں کہ جب آدمی کے اخلاق خراب ہوں تو وہ عقل پر بسا اوقات غالب آجاتے ہیں ایک آدمی سمجھدار ہے بات خوب سمجھتا ہے لیکن غصہ شہوت، بخل، وغیرہ اس کو اکثر عقل کا کام نہیں کرنے دیتے، تیسری چیز یہ ہے کہ وہ فاسق نہ ہو اس لئے کہ جو شخص اللہ جل شانہ سے بھی نہ ڈرتا ہو اس کی دوستی کا کوئی اعتبار نہیں نہ معلوم کس جگہ کس مصیبت میں پھنسا دے۔ چوتھی چیز یہ ہے کہ وہ بدعتی نہ ہو کہ اس کے تعلقات کے ساتھ بدعت کے ساتھ متاثر ہو جانے کا اندیشہ ہے اور اس کی نحوست سے متعدی ہو جانے کا خوف ہے بدعتی اس کا مستحق ہے کہ اس سے اگر تعلقات ہوں تو منقطع کر لئے جائیں نہ یہ کہ تعلقات پیدا کئے جائیں، پانچویں چیز یہ ہے کہ وہ دنیا کمانے پر حریص نہ ہو کہ اس کی صحبت سم قاتل ہے اس لئے کہ طبیعت تشبہ اور اقتدار پر مجبور ہوا کرتی ہے اور مخفی طور پر دوسرے کے اثرات لیا کرتی ہے۔^۱

حضرت امام باقرؑ فرماتے ہیں کہ میرے والد حضرت زین العابدینؑ نے وصیت فرمائی ہے کہ پانچ آدمیوں کے ساتھ نہ رہنا ان سے بات بھی نہ کرنا حتیٰ کہ راستہ چلتے ہوئے ان کے ساتھ بھی نہ چلنا۔ ایک فاسق شخص کہ وہ تجھے ایک لقمہ بلکہ ایک لقمہ سے بھی کم میں فروخت کر دے گا۔ میں نے پوچھا کہ ایک لقمہ سے کم میں فروخت کرنے کا کیا مطلب ہے؟ فرمایا کہ ایک لقمہ کی امید پر وہ تجھے فروخت کر دے پھر اس کو وہ لقمہ بھی جس کی امید بھی نہ ملے (محض امید پر فروخت کر دے)۔ بخیل کے پاس نہ جائیو کہ وہ تجھ سے ایسے وقت میں تعلق توڑ لے گا جب تو اس کا سخت محتاج ہوگا۔ جھوٹے کے پاس نہ جائیو، کہ وہ بالو (دھوکہ) کی طرح سے قریب کو دور اور دور کو قریب ظاہر کرے گا۔ احمق کے پاس نہ گذرنا کہ وہ تجھے نفع پہنچانا چاہے گا اور نقصان پہنچا دے گا۔ قطع رحمی کرنے والے کے پاس نہ گذرنا کہ میں نے اس پر قرآن کریم میں تین جگہ لعنت پائی ہے۔^۲ اثرات کا لینا آدمیوں ہی کے ساتھ خاص نہیں ہے بلکہ جس چیز کے ساتھ آدمی کا تعلق زیادہ ہوا کرتا ہے اس کے اثرات مخفی طور پر آدمی کے اندر آجایا کرتے ہیں۔ حضور اقدس ﷺ سے نقل کیا گیا کہ بکریوں والوں میں مسکنت ہوتی ہے اور فخر و تکبر گھوڑے والوں میں ہوا کرتا ہے اس کی وجہ ظاہر ہے کہ ان دونوں جانوروں میں یہ صفات پائی جاتی ہیں۔ اونٹ اور تیل والوں میں شدت اور سخت دلی بھی وارد ہوئی ہے متعدد روایات میں چیتے کی کھال پر سواری کی ممانعت آئی ہے۔ علماء نے مجملہ دوسری وجوہ کے اس کی ایک وجہ یہ بھی فرمائی ہے کہ طابستہ کی وجہ سے اس میں درندگی کی خصلت پیدا ہوتی ہے۔^۳

دوسرا ادب حدیث بالا میں یہ ہے کہ تیرا کھانا متقی لوگ ہی کھائیں یہ مضمون بھی متعدد روایات

میں آیا ہے ایک حدیث میں آیا ہے کہ اپنا کھانا متقی لوگوں کو کھلاؤ اور اپنے احسان کا مومنوں کو مورد بناؤ۔ علماء نے لکھا ہے کہ اس سے مراد دعوت کا کھانا ہے حاجت کا کھانا نہیں چنانچہ ایک اور حدیث میں ہے کہ اپنے کھانے سے اس شخص کی ضیافت کرو جس سے اللہ کی وجہ سے محبت ہو۔ دفع حاجت کے کھانے میں حق تعالیٰ شانہ نے قیدیوں کے کھلانے کی بھی مدح فرمائی ہے اور قیدی اس زمانہ کے کافر تھے۔ جیسا کہ آیات کے سلسلہ میں نمبر ۳۴ پر یہ مضمون گذر چکا ہے اور احادیث کے سلسلہ میں نمبر ۱۰ پر گذر چکا ہے کہ ایک فاحشہ عورت کی محض اسی وجہ سے مغفرت ہوئی ہے کہ اس نے ایک پیاسے کتے کو پانی پلایا تھا اور بھی متعدد روایات میں مختلف مضامین سے اس کی تائید ہوتی ہے۔ حضور ﷺ نے تو قاعدہ اور ضابطہ فرمادیا کہ ہر جاندار میں اجر ہے اس میں متقی، غیر متقی، مسلم کافر، آدمی حیوان سب ہی داخل ہیں لہذا احتیاج اور ضرورت کے کھانے میں یہ چیزیں نہیں دیکھی جاتیں وہاں احتیاج کی شدت اور قلت دیکھی جاتی ہے جتنی زیادہ احتیاج ہوتا ہے زیادہ ثواب ہوگا۔ یہ کھانا دعوت اور تعلقات کا ہے۔ اس میں بھی اگر کوئی دینی مصلحت ہو، خیر کی نیت ہو تو جس درجہ کی وہ خیر اور مصلحت ہوگی اسی درجہ کا اجر ہوگا البتہ اگر کوئی دینی مصلحت ہو تو پھر کھانے والا جتنا متقی ہوگا اتنا ہی زیادہ اجر کا سبب ہوگا۔

صاحب مظاہر اور امام غزالی نے لکھا ہے کہ متقیوں کو کھلانا طاعت اور نیکیوں پر اعانت ہے اور فاسقوں کو کھلانا فسق و فجور پر اعانت ہے اور ظاہر چیز ہے کہ متقی اور نیک آدمی میں جتنی زیادہ طاقت اور قوت آئے گی عبادت میں زیادہ مصروف ہوگا اور فاسق فاجر میں اچھے کھانوں سے جتنی زیادہ قوت ہوگی لہو و لب، فسق، فجور میں بڑھے گا جس میں اس کی اعانت ہوئی۔ ایک بزرگ اپنے کھانے کو فقراء و صوفیاء ہی کو کھلاتے تھے کسی نے عرض کیا کہ اگر آپ عام فقراء کو بھی کھلائیں تو بہتر ہو انھوں نے فرمایا کہ ان لوگوں کی ساری توجہ اللہ تعالیٰ کی طرف ہے جب ان کو فاقہ ہوتا ہے تو اس سے توجہ میں انتشار ہوتا ہے میں ایک شخص کی توجہ کو اللہ جل شانہ تک لگائے رکھوں یہ اس سے بہتر ہے کہ ایسے ہزار آدمیوں کی اعانت کروں جن کی ساری توجہ دنیا کی طرف ہے۔ حضرت جنید بغدادیؒ نے جب یہ بات سنی تو بہت پسند فرمایا۔

حضرت عبداللہ بن مبارکؒ سے ایک درزی نے دریافت کیا کہ میں ظالم بادشاہوں کے کپڑے سینتا ہوں کیا آپ کا خیال ہے کہ میں بھی ظالموں کی اعانت کر رہا ہوں؟ انھوں نے ارشاد فرمایا کہ نہیں تو اعانت کرنے والوں میں نہیں ہے تو تو خود ظالم ہے۔ ظالم کی اعانت کرنے والے

وہ لوگ ہیں جو تیرے ہاتھ سوئی دھاگہ فروخت کریں۔^① ایک اور حدیث میں حضور ﷺ کا ارشاد وارد ہوا ہے کہ جو شخص کریم پر احسان کرتا ہے اس کو غلام بنا لیتا ہے اور جو ذلیل (لئیم) شخص پر احسان کرتا ہے اس کی دشمنی اپنی طرف کھینچتا ہے۔^② ایک اور حدیث میں حضور ﷺ کا ارشاد وارد ہوا ہے کہ اپنا کھانا متقی لوگوں کو کھلاؤ اور اپنا احسان مؤمن پر کرو۔^③ اور اس میں علاوہ بالائی مصالح کے متقی اور مؤمن کا اعزاز و اکرام بھی ہے اور یہ خود مستقل طور پر مندوب اور مامور بہ ہے اسی وجہ سے علماء نے حضور اقدس ﷺ کے پاک ارشاد کی جس میں آپ ﷺ نے فاسقوں کی دعوت قبول کرنے سے منع فرمایا ہے۔^④ منجملہ دوسری وجوہ کے ایک وجہ یہ بھی لکھی ہے کہ فاسق کی دعوت قبول کرنے میں اس کا اعزاز و اکرام ہے۔

(۲۴)..... عن ابی ہریرۃ رضی اللہ عنہ قال یا رسول اللہ ای الصدقة افضل قال جہد المقل وابدأ بمن تعول (رواہ ابو داؤد وغیرہ مشکوٰۃ)

ترجمہ..... حضرت ابو ہریرہ رضی اللہ عنہ نے حضور اقدس ﷺ سے سوال کیا کہ سب سے افضل صدقہ کیا ہے؟ حضور ﷺ نے ارشاد فرمایا کہ نادار کی انتہائی کوشش اور ابتداء اس سے کرو جس کی پرورش تمہارے ذمہ ہے۔

یعنی جو شخص خود ضرورت مند ہو، فقیر ہو، نادار ہو، وہ اپنی کوشش سے اپنے کو مشقت میں ڈال کر جو صدقہ کرے وہ افضل ہے حضرت بشر فرماتے ہیں کہ تین عمل بہت سخت ہیں یعنی ان میں ہمت کا کام ہے۔ ایک تنگدستی کی حالت میں سخاوت، دوسرے تنہائی میں تقویٰ اور اللہ کا خوف، تیسرے ایسے شخص کے سامنے حق بات کا کہنا جس سے خوف ہو یا امید ہو۔^⑤ یعنی اس سے اغراض وابستہ ہیں اور یہ اندیشہ ہے کہ وہ حق بات کہنے میں میری اغراض پوری نہ کرے گا یا کسی قسم کی مضرت پہنچائے گا حق تعالیٰ شانہ کے پاک کلام میں بھی اس کی طرف اشارہ گزر چکا ہے جیسا کہ آیات کے سلسلہ میں نمبر ۱۸ پر گزرا کہ وہ حضرات باوجود اپنی حاجت اور فقر کے دوسروں کو ترجیح دیتے ہیں اور اس کے ذیل میں اس کی کچھ تفصیل بھی گزر چکی ہے۔ حضرت علی کرم اللہ وجہہ ارشاد فرماتے ہیں کہ تین شخص حضور ﷺ کی خدمت میں حاضر ہوئے ان میں سے ایک نے عرض کیا کہ یا رسول اللہ! میرے پاس سو دینار (اشرفیاں) تھے میں نے ان میں سے دس دینار اللہ کے واسطے صدقہ کر دیئے دوسرے صاحب نے عرض کیا کہ میرے پاس دس دینار تھے میں نے ایک دینار صدقہ کر دیا تیسرے صاحب نے عرض کیا کہ میرے پاس ایک ہی دینار تھا میں نے اس کا دسواں حصہ

صدقہ کیا ہے۔ حضور ﷺ نے فرمایا کہ تم تینوں کا ثواب برابر ہے اس لئے کہ ہر شخص نے اپنے مال کا دسواں حصہ صدقہ کیا ہے۔ ایک اور حدیث میں اسی قسم کا ایک اور قصہ وارد ہوا ہے اس میں حضور اقدس ﷺ کا یہی ارشاد جواب میں ہے کہ تم سب ثواب میں برابر ہو کہ ہر شخص نے اپنے مال کا دسواں حصہ صدقہ کر دیا ہے اس حدیث میں یہ بھی وارد ہوا ہے کہ اس کے بعد حضور اقدس ﷺ نے یہ آیت شریفہ پڑھی۔ لِيُنْفِقَ ذُو سَعَةٍ مِّنْ سَعَتِهِ ۗ ۱۔ یہ آیت شریفہ سورہ طلاق کے پہلے رکوع کے ختم پر ہے پوری آیت شریفہ کا ترجمہ یہ ہے کہ ”وسعت والے کو اپنی وسعت کے موافق خرچ کرنا چاہئے۔ اور جس کی آمدنی کم ہو اس کو چاہئے کہ اللہ جل شانہ نے جتنا اس کو دیا ہے اس میں سے خرچ کرے“ (یعنی امیر آدمی اپنی حیثیت کے مطابق خرچ کرے اور غریب اپنی حیثیت کے موافق) چونکہ خدا تعالیٰ کسی شخص کو اس سے زیادہ تکلیف نہیں دیتا جتنا اس کو دیا ہے (اور غریب آدمی خرچ کرتا ہوا اس سے نہ ڈرے کہ پھر بالکل ہی نہیں رہے گا) خدا تعالیٰ تنگی کے بعد جلد ہی فراغت بھی دے دے گا۔ علامہ سیوطی نے درمنثور میں اس آیت شریفہ کے ذیل میں حضرت علی کرم اللہ وجہہ کی روایت کے ہم معنی دوسرے بعض صحابہ سے بھی روایات نقل کی ہیں اور ان سے بڑھ کر ایک صحیح حدیث میں حضور اقدس ﷺ کا پاک ارشاد نقل کیا گیا کہ ایک درہم ایک لاکھ درہم سے بھی ثواب ملتا ہے اس طرح کہ ایک آدمی کے پاس دو ہی درہم فقط ہیں اس نے ان میں سے ایک صدقہ کر دیا۔ دوسرا شخص ایسا ہے کہ اس کے پاس بہت بڑی مقدار میں مال ہے اس نے اپنے کثیر مال میں سے ایک لاکھ درہم صدقہ کئے تو یہ ایک درہم ثواب میں بڑھ جائے گا۔ علامہ سیوطی نے جامع الصغیر میں حضرت ابو ذر رضی اللہ عنہ اور حضرت ابو ہریرہ رضی اللہ عنہ کی روایات سے اس کو نقل کیا ہے اور صحیح کی علامت لکھی یہی ناداری کی کوشش ہے کہ ایک شخص کے پاس صرف دو درہم ہیں یعنی سات آنے کہ ایک درہم تقریباً ساڑھے تین آنے کا ہوتا ہے ان میں سے ایک صدقہ کر دے اس سے بھی بڑھ کر یہ ہے جس کو امام بخاری نے روایت کیا۔ حضرت عبداللہ بن مسعود رضی اللہ عنہ روایت فرماتے ہیں حضور اقدس ﷺ جب لوگوں کو صدقہ کا حکم فرمایا کرتے تھے تو ہم میں سے بعض آدمی بازار جاتے اور اپنے اوپر بوجھ لا کر مزدوری میں ایک مد (جو حنفیہ کے نزدیک ایک سیر وزن ہے اور دوسرے حضرات کے نزدیک تین پاؤں سے بھی کچھ کم ہے) کماتے اور اس کو صدقہ کر دیتے ۲۔ بعض روایات میں ہے کہ ہم میں سے بعض آدمی جن کے پاس ایک درہم بھی نہ ہوتا تھا بازار جاتے اور لوگوں سے اس کی خواہش کرتے کہ کوئی مزدوری پر کام کرالے اور اپنی کمر پر بوجھ لا کر ایک مد

مزدوری حاصل کرتے راوی یہ کہتے ہیں کہ ہمیں جہاں تک خیال ہے خود حضرت عبداللہ بن مسعود رضی اللہ عنہ نے یہ اپنا ہی حال بتایا ہے۔ حضرت امام بخاری نے اس پر باب ذکر کیا ہے بیان اس شخص کا جو اس لئے مزدوری کرے کہ اپنی کمرب پر بوجھ لادے اور پھر اس مزدوری کو صدقہ کر دے۔ آج ہم میں سے کوئی اس امنگ کا آدمی ہے کہ اسٹیشن پر جا کر صرف اس لئے بوجھ اٹھائے کہ دو لپٹا ر آنے جو مل جائیں گے وہ ان کو صدقہ کر دے گا ان حضرات کو آخرت کے کھانے کا ہر وقت اتنا ہی فکر رہتا ہے جتنا ہمیں دنیا کے کھانے کا ہم اس لئے مزدوری کر سکتے ہیں کہ آج کھانے کو کچھ نہیں لیکن یہ اس لئے مزدوری کرتے تھے کہ آج آخرت میں جمع کرنے کو کچھ نہیں ہے ابتدائے اسلام میں بعض منافق ایسے لوگوں پر طعن کرتے تھے جو مشقت اٹھا کر تھوڑا تھوڑا صدقہ کرتے تھے حق تعالیٰ شانہ نے ان پر عتاب فرمایا چنانچہ ارشاد ہے۔

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا
يَجِدُونَ إِلَّا جُهْدَهُمْ فَيَسْخَرُونَ مِنْهُمْ ط سَخِرَ اللَّهُ مِنْهُمْ وَلَهُمْ
عَذَابٌ أَلِيمٌ (توبہ ۹: ۷۹)

یہ (منافق) ایسے لوگ ہیں کہ نفل صدقہ کرنے والے مسلمانوں پر صدقات کے بارے میں طعن کرتے ہیں اور (بالخصوص) ان لوگوں پر (اور بھی زیادہ) طعن کرتے ہیں جن کو بجز محنت اور مزدوری کے کچھ میسر نہیں ہوتا یہ (منافق) ان کا مذاق اڑاتے ہیں اللہ جل شانہ ان کے مذاق اڑانے کا بدلہ (اسی نوع سے) دے گا (کہ آخرت میں ان احمقوں کا بھی اول مذاق اڑایا جائے گا) اور دکھ دینے والا عذاب تو ان کے لئے ہے ہی (وہ ملتا نہیں) مفسرین نے اس آیت شریفہ کے ذیل میں بہت سی روایات اس قسم کی نقل کی ہیں کہ یہ حضرات رات بھر جمالی کر کے مزدوری کھاتے اور صدقہ کرتے اور جو کچھ تھوڑا بہت گھر میں ہوتا وہ تو ان کی نگاہ میں صدقہ ہی کے واسطے ہوتا تھا مجبوری کے درجہ میں کچھ خود بھی استعمال کر لیا۔ ایک مرتبہ حضرت علی رضی اللہ عنہ کی خدمت میں ایک سائل حاضر ہوا آپ نے اپنے صاحبزادے حضرت حسن یا حضرت حسین رضی اللہ عنہما سے فرمایا کہ اپنی والدہ (حضرت فاطمہ رضی اللہ عنہا) سے کہو کہ میں نے جو کچھ تمہارے پاس رکھے ہیں ان میں سے ایک دے دو۔ صاحبزادے گئے اور یہ جواب لائے کہ وہ آپ نے آٹے کے واسطے رکھوائے تھے۔ حضرت علی رضی اللہ عنہ نے فرمایا کہ آدمی اپنے ایمان میں اس وقت تک سچا نہیں ہوتا جب تک اپنے پاس کی

موجود چیز سے اس چیز پر زیادہ اعتماد نہ ہو جو اللہ جل شانہ کے پاس ہے اپنی والدہ سے کہو کہ چھ درہم سب کے سب دے دو۔ حضرت فاطمہؓ نے تو یاد دہانی کے طور پر فرمایا تھا ان کو اس میں کیا تاثر ہو سکتا تھا اس لئے حضرت فاطمہؓ نے دے دیئے۔ حضرت علیؓ نے وہ سب مسائل کو دے دیئے۔ حضرت علیؓ اپنی جگہ سے اٹھے بھی نہیں تھے کہ ایک شخص اونٹ فروخت کرتا ہوا آیا آپؓ نے اس کی قیمت پوچھی اس نے ایک سو چالیس درہم بتائے آپؓ نے وہ قرض خرید لیا اور قیمت کی ادائیگی کا بعد میں وعدہ کر لیا۔ تھوڑی دیر بعد ایک اور شخص آیا اور اونٹ کو دیکھ کر پوچھنے لگا کہ یہ کس کا ہے؟ حضرت علیؓ نے فرمایا کہ میرا ہے اس نے دریافت کیا کہ فروخت کرتے ہو؟ حضرت علیؓ نے فرمایا ہاں۔ اس نے قیمت دریافت کی حضرت علیؓ نے دو سو درہم بتائے وہ خرید کر لے گیا حضرت علیؓ نے ایک سو چالیس درہم اپنے قرض خواہ یعنی پہلے مالک کو دے کر ساٹھ درہم حضرت فاطمہؓ کو لا کر دے دیئے۔ حضرت فاطمہؓ نے پوچھا کہ یہ کہاں سے آئے ہیں؟ حضرت علیؓ نے فرمایا کہ اللہ جل شانہ نے اپنے نبیؐ کے واسطے سے وعدہ فرمایا ہے کہ جو شخص نیکی کرتا ہے اس کو دس گناہ زیادہ ملتا ہے۔ یہ بھی جہد والے کی مشقت تھی کہ کل صرف چھ درہم تقریباً مکمل موجود تھے جو آٹے کے لئے رکھے ہوئے تھے اللہ جل شانہ پر کامل اعتماد کرتے ہوئے ان کو خرچ فرمایا اور وہ درد دنیا کا بدلہ وصول کر لیا اور بہت سے واقعات ان حضرات کے اللہ جل شانہ پر کامل اعتماد کر کے سب کچھ خرچ کر ڈالنے کے وارد ہوئے ہیں۔

حضرت ابو بکر صدیقؓ کا قصہ غزوہ تبوک کا مشہور و معروف ہے کہ جب حضورؐ نے صدقہ کا حکم فرمایا تو جو کچھ گھر میں تھا سب کچھ لا پیش کر دیا اور حضورؐ کے دریافت فرمانے پر کہ گھر میں کیا چھوڑا عرض کیا اللہ اور اس کے رسولؐ کو یعنی ان کی رضا کو۔ حالانکہ علماء نے لکھا ہے کہ جب حضرت ابو بکرؓ ایمان لائے تو ان کے پاس چالیس ہزار اشرفیاں تھیں۔ محمد بن عباد مہلمیؒ کہتے ہیں کہ میرے والد مامون رشید بادشاہ کے پاس گئے بادشاہ نے ایک لاکھ دو سو ہدیہ دیا والد صاحب جب وہاں سے اٹھ کر آئے تو سب کے سب صدقہ کر دیئے مامون کو اس کی اطلاع ہو گئی جب دوبارہ والد صاحب کی ملاقات ہوئی تو مامون نے ناراضگی کا اظہار کیا والد صاحب نے کہا کہ اے امیر المؤمنین! موجود کارو کتنا معبود کے ساتھ بدگمانی ہے۔ یعنی جو چیز موجود ہے اس کو خرچ نہ کرنا اس خوف سے تو ہوتا ہے کہ یہ نہ رہے گی تو کہاں سے آئے گی تو گویا جس مالک نے اس وقت دیا ہے اس کو دوبارہ دینا مشہور ہے۔ جائے گا بہت سے واقعات اسلاف و اکابر کے ایسے گذرے ہیں

کہ ناداری کی حالت میں جو کچھ تھا سب دے دیا لیکن ان سب روایات اور واقعات کے خلاف احادیث میں ایک مضمون اور بھی آیا ہے اور وہ حضور اقدس ﷺ کا پاک اور مشہور ارشاد خیر صدقہ ماکان عن ظہر غنی ہے بہترین صدقہ وہی ہے جو غنی سے ہو یہ مضمون بھی متعدد روایات میں وارد ہوا ہے۔ ابوداؤد شریف میں ایک قصہ وارد ہوا ہے حضرت جابر رضی اللہ عنہ فرماتے ہیں کہ ہم لوگ حضور ﷺ کی خدمت میں حاضر تھے اور ایک شخص آئے اور ایک بیضہ کی بقدر سونا پیش کر کے عرض کیا یا رسول اللہ ﷺ مجھے ایک معدن سے یہ مل گیا اس کے علاوہ میرے پاس کچھ نہیں ہے حضور ﷺ نے اس جانب سے اعراض فرمایا وہ صاحب دوسری جانب سے حاضر ہوئے اور یہی درخواست مقرر پیش کی۔ حضور ﷺ نے اس جانب سے بھی منہ پھیر لیا اسی طرح متعدد مرتبہ ہوا حضور ﷺ نے اس ڈلی کو لے کر اس زور سے پھینکا کہ اگر وہ ان کے لگ جاتی تو زخمی کر دیتی۔ اس کے بعد حضور ﷺ نے فرمایا بعض لوگ اپنا سارا مال صدقہ میں پیش کر دیتے ہیں پھر وہ لوگوں کے سامنے سوال کا ہاتھ پھیلاتے ہیں۔ بہترین صدقہ وہ ہے جو غنی سے ہو۔ حضرت ابوسعید خدری رضی اللہ عنہ فرماتے ہیں کہ ایک شخص مسجد میں حاضر ہوئے حضور اقدس ﷺ نے (ان کی بد حالی دیکھ کر) لوگوں سے کپڑا صدقہ کرنے کی ترغیب دی لوگوں نے کچھ کپڑے پیش کئے جن میں سے دو کپڑے حضور ﷺ نے بھی ان کو مرحمت فرمائے جو اس وقت مسجد میں داخل ہوئے تھے اس کے بعد دوسرے موقع پر حضور ﷺ نے پھر لوگوں کو صدقہ کرنے کی ترغیب دی تو انھوں نے بھی اپنے دو کپڑوں میں سے ایک کپڑا صدقہ کر دیا حضور ﷺ نے ان کو تنبیہ فرمائی اور ان کا کپڑا واپس فرما دیا۔^۱

ایک اور حدیث میں اس قصہ میں حضور ﷺ کا یہ ارشاد وارد ہوا ہے کہ یہ صاحب نہایت بری ہیئت سے مسجد میں آئے تھے مجھے یہ امید تھی کہ تم اس کی حالت دیکھ کر خود ہی خیال کرو گے مگر تم نے خیال نہ کیا تو مجھے کہنا پڑا کہ صدقہ لاؤ تم صدقہ لائے اور ان کو دو کپڑے دے دینے پھر میں نے دوسری مرتبہ جب صدقہ کی ترغیب دی تو یہ بھی اپنے دو کپڑوں میں ایک صدقہ کرنے لگے تو اپنا کپڑا واپس لو۔^۲ ایک اور حدیث میں حضور اقدس ﷺ کا ارشاد وارد ہوا ہے کہ بعض آدمی اپنا سارا مال صدقہ کر دیتے ہیں پھر بیٹھ کر لوگوں کے ہاتھوں کو دیکھتے ہیں بہترین صدقہ وہ ہے جو غنی سے ہو ایک اور حدیث میں ارشاد ہے کہ بغیر غنی کے صدقہ ہے ہی نہیں۔^۳ یہ روایات بظاہر پہلی روایات کے خلاف ہیں گو حقیقت میں کچھ خلاف نہیں ہے اس لئے کہ ان روایات میں ممانعت کی وجہ کی طرف حضور ﷺ نے خود ہی اشارہ فرما دیا کہ سارا مال صدقہ کر کے پھر لوگوں کے ہاتھوں کو تلتے

ہیں ایسے آدمیوں کے لئے یقیناً تمام مال صدقہ کرنا مناسب نہیں بلکہ نہایت بے جا ہے لیکن جو حضرات ایسے ہیں کہ ان کو اپنے پاس جو مال موجود ہو اس سے زیادہ اعتماد اس مال پر ہو جو اللہ کے قبضہ میں ہے جیسا کہ حضرت علیؓ کے قصہ میں ابھی گذرنا اور حضرت ابو بکر صدیقؓ کے احوال تو اس سے بھی بالاتر ہیں ایسے حضرات کو سارا مال صدقہ کر دینے میں مضائقہ نہیں البتہ اس کی کوشش ضرور کرتے رہنا چاہئے کہ اپنا حال بھی ان حضرات جیسا بن جائے اور دنیا سے ایسی ہی بے رغبتی اور حق تعالیٰ شانہ پر ایسا ہی اعتماد پیدا ہو جائے جیسا ان حضرات کو تھا اور جب آدمی کسی کام کی کوشش کرتا ہے تو حق تعالیٰ شانہ وہ چیز عطا فرمادیتے ہیں۔ مَنْ جَدَّوْ جَدَّ ضَرْبُ الْمَثَلِ ہے کہ جو کوشش کرتا ہے وہ پالیتا ہے ایک بزرگ سے کسی نے دریافت کیا کہ کتنے مال میں کتنی زکوٰۃ واجب ہوتی ہے؟ انھوں نے فرمایا کہ عوام کے لئے دو سو درہم میں پانچ درہم یعنی چالیسواں حصہ شریعت کا حکم ہے لیکن ہم لوگوں پر سارا مال صدقہ کر دینا واجب ہے۔ اسی ذیل میں حضور ﷺ کے وہ ارشادات جو احادیث کے سلسلہ میں نمبر ایک پر گذرے ہیں کہ اگر احد کا پہاڑ سارے کا سارا سونا بن جائے تو مجھے یہ گوارا نہیں کہ اس میں سے ایک درہم بھی باقی رکھوں۔ جو اس کے جو قرض کی ادائیگی کے لئے ہو اس بنا پر حضور اقدس ﷺ عصر کی نماز کے بعد نہایت عجلت سے مکان میں تشریف لے گئے اور سونے کا ٹکڑا جو اتفاق سے گھر میں رہ گیا تھا اس کو صدقہ کا حکم فرما کر وہاں تشریف لائے اور چند آدمیوں کی موجودگی کی وجہ سے اپنی حالت میں بے چین ہو گئے جیسا کہ سلسلہ احادیث میں نمبر ۴ پر گذرا ہے۔

حضرت امام بخاریؒ نے اپنی صحیح بخاری شریف میں فرمایا کہ صدقہ بغیر غنی کے نہیں ہے اور جو شخص ایسی حالت میں صدقہ کرے کہ وہ خود محتاج ہو یا اس کے اہل و عیال محتاج ہوں یا اس پر قرض ہو تو قرض کا ادا کرنا مقدم ہے ایسے شخص کا صدقہ اس پر لوٹا دیا جائے گا البتہ اگر کوئی شخص صبر کرنے میں معروف ہو اور اپنے نفس پر باوجود اپنی احتیاج کے ترجیح دے جیسا کہ حضرت صدیق اکبرؓ کا فعل تھا یا انصاری نے مہاجرین کو اپنے اوپر ترجیح دی (تو اس میں مضائقہ نہیں) علامہ طبریؒ کہتے ہیں جمہور علماء کا مذہب یہ ہے کہ جو شخص اپنا سارا مال صدقہ کر دے بشرطیکہ اس پر قرض نہ ہو اور تنگی کی اس میں برداشت ہو اور اس کے عیال نہ ہوں یا اگر ہوں تو وہ اس کی طرح سے صابر ہوں تو سارا مال صدقہ کرنے میں کوئی مضائقہ نہیں اور ان میں سے کوئی شرط نہ پائی جائے تو سارا مال صدقہ کرنا مکروہ ہے۔ ہمارے حکیم الامت شاہ ولی اللہ صاحب نور اللہ مرقدہ ارشاد فرماتے ہیں کہ (حضور پاک ﷺ کے ارشاد) بہترین صدقہ وہ ہے جو غنی سے ہو۔ غنی سے مراد دل کا غنی ہے۔ اس

صورت میں یہ احادیث پہلی احادیث کے خلاف بھی نہیں ہیں خود حضور اکرم ﷺ کا پاک ارشاد بھی احادیث میں آیا ہے یعنی مال کی کثرت سے نہیں ہوتا بلکہ اصل غنی دل کا غنی ہوتا ہے۔ ۱۰ اوپر جو قصہ سونے کی ڈلی کا گذرا اس میں اشارہ یہ مضمون ملتا ہے کہ ان صاحب کا بار بار یہ عرض کرنا کہ یہ سارا صدقہ ہے اور میرے پاس اس کے سوا کچھ نہیں ہے اس طرف اشارہ کر رہا ہے کہ دل کو اس سے وابستگی ہے۔ صاحب مظاہر فرماتے ہیں کہ یہ ضروری ہے کہ صدقہ غنا سے دیا جائے چاہے غنا نفس ہو یا اللہ جل شانہ پر اعتماد حاصل ہو جیسا کہ حضرت ابو بکر صدیق رضی اللہ عنہ نے جب تمام مال اللہ کے لئے دے دیا اور حضور ﷺ کے اس ارشاد پر کہ اپنے عیال کے لئے کیا چھوڑا؟ انھوں نے عرض کیا کہ اللہ تعالیٰ اور اس کا رسول ﷺ۔ تو حضور ﷺ نے ان کی تعریف فرمائی اور یہ درجہ حاصل نہ ہو تو پھر مال کا غنی باقی رہے۔ حاصل یہ ہے کہ توکل کامل ہو تو جو چاہے خرچ کر دے اور یہ کامل نہ ہو تو اہل و عیال کی رعایت کو مقدم کرے۔ ۱۱ مگر اپنے دل کو اپنی اس کوتاہی پر تنبیہ کرتا رہے اور غیرت دلاتا رہے کہ تجھے اس ناپاک دنیا میں جتنا اعتماد ہے اللہ شانہ پر اس کا ادھاتہائی بھی نہیں ہے انشاء اللہ اس کے بار بار تنبیہ سے ضرور اثر ہوگا کاش حق تعالیٰ شانہ ان اکابر کے توکل اور اعتماد کا کچھ حصہ اس کمینہ کو بھی عطا فرمادیتا۔

(۲۵)..... عن عائشة رضی اللہ عنہا قالت قال رسول اللہ ﷺ اذا انفقت المرأة من طعام بيتها غير مفسدة كان لها اجرها بما انفقت ولزوجها اجره بما كسب وللحازن مثل ذلك لا ينقص بعضهم اجر بعض شيئا (متفق عليه كذا في المشكوة)۔

ترجمہ)..... حضور اقدس ﷺ کا ارشاد ہے کہ جب عورت اپنے گھر کے کھانے میں سے ایسی طرح صدقہ کرے کہ (اصراف وغیرہ سے) اس کو خراب نہ کرے تو اس کو خرچ کرنے کا ثواب ہے اور خاندان کو اس لئے ثواب ہے کہ اس نے کمایا تھا اور کھانے کا انتظام کرنے والے کو (مرد ہو یا عورت) ایسی ثواب ہے اور ان تینوں میں سے ایک کے ثواب کی وجہ سے دوسرے کے ثواب میں کمی نہ ہوگی۔

فائزہ: اس حدیث شریف میں دو مضمون وارد ہوئے ہیں۔ ایک بیوی کے خرچ کرنے کے متعلق ہے دوسرا سامان کے محافظ خزانچی اور منتظم کے متعلق ہے اور دونوں مضامین میں روایات بکثرت وارد ہوئی ہیں۔ تینوں کی ایک اور روایت میں حضور ﷺ کا ارشاد وارد ہوا ہے کہ جب عورت

خاوند کی کمائی میں سے اس کے بغیر حکم کے خرچ کرے تو اس عورت کو آدھا ثواب ہے۔^۱ حضرت سعدؓ فرماتے ہیں کہ جب حضور ﷺ نے عورتوں کی جماعت کو بیعت کیا تو ایک عورت کھڑی ہوئیں جو بڑے قد کی تھیں ایسا معلوم ہوتا تھا جیسا کہ قبیلہ مضر کی ہوں کہ ان کے قد لائے ہوتے ہوں گے اور عرض کیا یا رسول اللہ (ﷺ) ہم عورتیں اپنے والدوں پر بھی بوجھ ہیں اپنی اولاد پر بھی اور اپنے خاوندوں پر بھی بوجھ ہیں ہمیں ان کے مال میں سے کیا چیز لینے کا حق ہے؟ حضور ﷺ نے فرمایا ترو تازہ چیزیں (جن کو روکنے میں خراب ہونے کا اندیشہ ہو) کھا بھی سکتی ہو اور دوسروں کو دے بھی سکتی ہو۔^۲ ایک اور حدیث میں حضور ﷺ کا پاک ارشاد وارد ہوا ہے کہ اللہ جل شانہ روٹی کے ایک لقمہ اور کھجور کی ایک مٹھی کی وجہ سے تین آدمیوں کو جنت میں داخل فرمادیتے ہیں۔ ایک گھر کے مالک کو یعنی خاوند کو دوسرے بیوی کو جس نے یہ کھانا پکا یا تیسرے اس خادم کو جو دروازہ تک اس مسکین کو دے کر آیا۔^۳ حضرت عائشہؓ کی ہمیشہ حضرت اسماءؓ نے عرض کیا یا رسول اللہ (ﷺ) میرے پاس کوئی چیز نہیں ہے بجز اس کے جو (میرے خاوند) حضرت زبیرؓ مجھے دے دیں کیا میں اس میں سے خرچ کر سکتی ہوں؟ حضور ﷺ نے فرمایا کہ خوب خرچ کیا کرو باندھ کر کبھی نہ رکھو کہ تم پر بھی بندش کر دی جائے گی۔^۴ یہ روایت اور اس کے ہم معنی کئی روایتیں ابھی گزری ہیں۔

ایک اور حدیث میں حضور ﷺ کا ارشاد ہے کہ جب عورت خاوند کی کمائی میں سے اس کے بغیر حکم کے خرچ کرے تو خاوند کو آدھا ثواب ہے۔^۵ ابھی ایک روایت میں اس کا عکس گزر چکا کہ ایسی صورت میں عورت کے لئے آدھا ثواب ہے لیکن غور سے معلوم ہوتا ہے کہ خاوند کی کمائی سے خرچ کرنے کی دو صورتیں ہوتی ہیں ایک صورت یہ ہے کہ خاوند نے کما کر مال کا کچھ حصہ عورت کو بالکل دے دیا اس کو مالک بنا دیا۔ ایسے مال میں سے اگر عورت خرچ کرے تو اس کو پورا ثواب اور خاوند کو آدھا ثواب بظاہر ہے کہ خاوند تو بہر حال عورت کو دے چکا ہے اب اگر وہ خرچ کرتی ہے تو حقیقت میں خاوند کے مال میں سے خرچ نہیں کرتی بلکہ اپنے مال میں سے خرچ کرتی ہے لیکن کمائی چونکہ خاوند کی ہے اس لئے اس کو بھی اللہ کے لطف و کرم سے اس کی کمائی کی وجہ سے اس کے صدقہ کرنے کا آدھا ثواب ہے اور بیوی کو دے دینے کا مستقل ثواب پہلے علیحدہ ہو چکا ہے۔ دوسری صورت یہ ہے کہ خاوند نے کمانے کے بعد عورت کو مالک نہیں بنایا بلکہ گھر کے اخراجات کے لئے اس کو دیا ہے اس مال میں سے صدقہ کرنے کا خاوند کو پورا ثواب ہو کہ وہ اصل مالک ہے اور عورت کو آدھا کہ اخراجات میں تنگی تو اس کو بھی پیش آئے گی ان کے علاوہ اور بھی متعدد روایات میں

مختلف عنوانات سے عورتوں کو ترغیب دی گئی ہے کہ وہ کھانے کی چیزوں میں سے اللہ کے راستہ میں خرچ کیا کریں۔ ذرا ذرا سی چیزوں میں سے یہ بہانہ نہ تلاش کیا کریں کہ خاوند کی اجازت تو لی نہیں لیکن ان سب روایات کے خلاف بعض روایات میں اس کی ممانعت بھی وارد ہوئی ہے حضرت ابو امامہ رضی اللہ عنہ فرماتے ہیں کہ حضور اقدس ﷺ نے حجۃ الوداع کے خطبہ میں مجملہ اور ارشادات کے یہ بھی فرمایا کہ کوئی عورت خاوند کے گھر سے (یعنی اس کے مال میں سے) بغیر اس کی اجازت کے خرچ نہ کرے۔ کسی نے دریافت کیا حضور کھانا بھی بغیر اجازت خرچ نہ کرے؟ حضور ﷺ نے فرمایا کھانا تو بہترین مال ہے۔^① یعنی اس کو بھی بغیر اجازت خرچ نہ کرے اس روایت کو پہلی روایات سے کوئی حقیقت میں مخالفت نہیں ہے پہلی سب روایات عام حالات اور معروف عادات کی بنا پر ہیں گھروں کا عام عرف سب جگہ یہی ہے اور یہی ہوتا ہے کہ جو چیزیں سامان یا روپیہ پیسہ گھر کے اخراجات کے واسطے دیدیا جاتا ہے اس میں خاوندوں کو اس کے خلاف نہیں ہوتا کہ عورتیں اس میں سے کچھ صدقہ کر دیں یا غرباء کو کچھ کھانے کو دے دیں بلکہ خاوندوں کا ایسی چیزوں میں کج کاؤ اور پوچھنا تحقیق کرنا کنجوسی اور چھوڑ پھار ہوتا ہے لیکن اس عرف عام کے باوجود اگر کوئی بخیل اس کی اجازت نہ دے کہ اس میں کسی کو دیا جائے تو پھر عورت کو جائز نہیں کہ اس کے مال میں سے کچھ صدقہ کرے یا ہدیہ دے البتہ اپنے مال میں سے جو چاہے خرچ کرے۔ ایک شخص نے حضور ﷺ سے عرض کیا یا رسول اللہ ﷺ میری بیوی میرے مال میں سے میرے بغیر اجازت خرچ کرتی ہے۔ حضور ﷺ نے فرمایا کہ تم دونوں کو اس کا ثواب ہوگا۔ انھوں نے عرض کیا کہ میں اس کو منع کر دیتا ہوں، حضور ﷺ نے فرمایا کہ تجھے تیرے بخل کا بدلہ ملے گا اس کو اس کے احسان کا اجر ہوگا۔^② معلوم ہوا کہ خاوندوں کا ایسی معمولی چیز سے روکنا بخل ہے اور اسکے روکنے کے بعد اسکے مال میں سے عورت کو خرچ کرنا جائز نہیں البتہ عورت کا اگر دل خرچ کرنے کو چاہتا ہے اور خاوند کی مجبوری سے رکی ہوئی ہے تو اس کو اسکی نیت کی وجہ سے صدقہ کا ثواب ملتا رہے گا۔

علامہ عینی فرماتے ہیں حقیقت میں ان چیزوں میں ہر شہر کا عرف اور عادات مختلف ہوتی ہے اور خاوندوں کے احوال بھی مختلف ہوتے ہیں بعض پسند کرتے ہیں اور بعض پسند نہیں کرتے۔ اس طرح جو چیز خرچ کی جائے اس کے اعتبار سے بھی مختلف احوال ہوتے ہیں ایک تو معمولی چیز قابل تسامح ہوتی ہے اور کوئی ایسی چیز ہوتی ہے جس کی خاوند کو اہمیت ہو اسی طرح سے کوئی تو ایسی چیز ہوتی ہے جس کے رکھنے سے اس کے خراب ہو جانے کا اندیشہ ہو اور کوئی ایسی چیز ہوتی ہے جس کو

روکنے میں کوئی نقصان نہیں ہوتا۔ حافظ ابن حجرؒ نے نقل کیا ہے کہ یہ شرط تو متفق علیہ ہے کہ وہ عورت خراج کرنے میں فساد کرنے والی نہ ہو۔ بعض علماء نے کہا ہے خراج کرنے کی ترغیبیں حجاز کے عرف کے موافق وارد ہوئی ہیں کہ وہاں بیویوں کو اس قسم کے تصرفات کی عام اجازت ہوتی تھی کہ وہ مساکین کو مہمانوں کو، پڑوس کی عورتوں کو، سوال کرنے والوں کو کھانے وغیرہ کی چیزیں دے دیں حضور اقدس ﷺ کا مقصد ان روایات سے اپنی امت کو ترغیب دینا ہے کہ عرب کی یہ نیک خصلت اختیار کریں۔^① چنانچہ ہمارے دیار میں بھی بہت سے گھروں میں یہ عرف ہے کہ اگر سائل کو یا کسی عزیز یا ضرورت مند کو بھوکے کو کھانے کی چیزیں دے دی جائیں تو خاندانوں کے نزدیک یہ چیز ان سے قابل اجازت ہے نہ یہ ان کے لئے موجب تکدر ہوتا ہے۔ دوسرا مضمون حدیث بالا میں محافظ اور خزانچی کے متعلق وارد ہوا ہے۔ اکثر ایسا ہوتا ہے کہ اصل مالک کسی شخص کو ہدیہ دینے کی صدقہ کرنے کی خواہش رکھتا ہے مگر یہ خزانچی اور محافظ کا رکن اس میں رخنہ پیدا کیا کرتے ہیں بالخصوص امراء اور سلاطین کے یہاں اکثر ایسا ہوتا ہے کہ مالک کی طرف سے صدقات کے پروانے جاری ہوتے ہیں اور یہ میری مشی ہمیشہ عدم گنجائش کا عذر کھڑا کرتے ہیں اس لئے حضور اقدس ﷺ نے متعدد روایات میں اس کی ترغیب دی ہے کہ کارکن حضرات اگر نہایت طیب خاطر اور خندہ پیشانی سے مالک کے حکم کی تعمیل کریں تو ان کو محض ذریعہ اور واسطہ ہونے کی وجہ سے اللہ کے فضل و انعام سے مستقل ثواب ملے جیسا کہ اوپر کے مضمون میں متعدد روایات اس کی گذر چکی ہیں۔

ایک اور حدیث میں ہے کہ اگر مسلمان خزانچی امانت دار مالک کے حکم کی تعمیل پوری پوری خندہ پیشانی اور خوش دلی کے ساتھ کرے اور جتنا دینے کا اس کو حکم ہے اتنا ہی دے دے تو وہ بھی صدقہ کرنے والوں میں ہے۔^② ایک اور حدیث میں ہے کہ اگر صدقہ (بالفرض) سات کروڑ آدمیوں کے ہاتھوں سے نکل کر آئے تو آخر والے کو بھی ثواب ایسا ہی ہوگا جیسا کہ اول والے کو۔^③ یعنی مثلاً کسی بادشاہ نے صدقہ کا حکم دیا اور اس کے عملہ کے اتنے آدمیوں کو اس میں واسطہ بننا پڑا تو سب کو ثواب ہوگا یعنی اجر و ثواب کے اعتبار سے وہ بھی سب ایسے ہی ہیں جیسا کہ صدقہ کرنے والا ثواب کا مستحق ہے گو دونوں کے اعتبار میں فرق مراتب ہو اور فرق مراتب کے لئے یہ ضروری نہیں کہ مالک ہی کا ثواب زیادہ ہوگا مثلاً سو روپے ملازم کو دیئے یا خزانچی کو حکم کرے کہ فلاں شخص کو جو دروازے پر یا اپنے پاس موجود ہے دیدے اس صورت میں یقیناً مالک کو ثواب زیادہ ہوگا اور ایک انار کسی کو دے کہ فلاں محلہ میں جو بیمار ہے اس کو دے آؤ کہ اتنی دور جانا انار کی قیمت سے بھی

مشقت کے اعتبار سے بڑھ جائے تو اس صورت میں اس واسطے کا ثواب اصل مالک سے بھی بڑھ جائے گا۔ (یعنی) اسی طرح اس خازن کو مالک کی تحصیل میں مشقت زیادہ اٹھانی پڑتی ہو اور مالک کو بے محنت مفت میں مل جائے تو ایسے مال کے صدقہ کرنے میں یقیناً خازن کا ثواب زیادہ ہو جائے گا کہ الاجر علی قدر النصب ثواب مشقت کی بقدر ہو کرتا ہے یہ شریعت مطہرہ کا مستقل ضابطہ ہے لیکن جیسا کہ بیوی کے لئے بغیر اذن خاوند کے تصرف کرنے کا فی الجملہ حق ہے خازن کے لئے یہ جائز نہیں کہ بغیر اذن مالک کے کوئی تصرف اس کے مال میں کرے البتہ اگر مالک کی طرف سے تصرف کی اجازت ہو تو مضائقہ نہیں۔

(۲۶)..... عن ابن عباس رضی اللہ عنہما مرفوعاً عن عافی حدیث لفظہ کل معروف صدقۃ والذال علی الخیر کفاعلہ واللہ یحب اغاثۃ اللہقان (کنافی مقاصد الحسنۃ ووسط فی تخریجہ وطرقہ والسیوطی فی الجامع الصغیر حدیث الدال علی الخیر کفاعلہ من روایۃ ابن مسعود ابی مسعود سهل بن مسعود پریدہ وانس۔)

ترجمہ)..... حضور اقدس صلی اللہ علیہ وسلم کا ارشاد ہے کہ ہر بھلائی صدقہ ہے اور کسی کار خیر پر دوسرے کو ترغیب دینے کا ثواب ایسا ہی ہے جیسا کہ خود کرنے کا ثواب ہے اور اللہ جل شانہ مصیبت زدہ لوگوں کی مدد کو مجبور رکھتا ہے۔

فائدہ: اس حدیث پاک میں تین مضمون ہیں اول یہ کہ ہر بھلائی صدقہ ہے یعنی صدقہ کے لئے مال ہی دینا ضروری نہیں ہے اور صدقہ اس میں منحصر نہیں بلکہ جو بھلائی کسی کے ساتھ کی جائے وہ ثواب کے اعتبار سے صدقہ ہے اور روایت میں ہے کہ آدمی کے اندر تین سو ساٹھ جوڑے ہیں اس کے لئے ضروری ہے کہ ہر جوڑے کی طرف سے روزانہ ایک صدقہ کیا کرے۔ صحابہ رضی اللہ عنہم نے عرض کیا یا رسول اللہ صلی اللہ علیہ وسلم اس کی طاقت کس کو ہے (کہ تین سو ساٹھ صدقے روزانہ کیا کرے) حضور صلی اللہ علیہ وسلم نے فرمایا کہ مسجد میں تھوک پڑا ہو اس کو ہٹا دو یہ بھی صدقہ ہے راستہ میں کوئی تکلیف دینے والی کوئی چیز پڑی ہو اس کو ہٹا دو یہ بھی صدقہ ہے اور کچھ نہ ملے تو چاشت کی دو رکعت نفل سب کے قائم مقام ہو جاتی ہے (مشکوٰۃ) اس لئے کہ نماز میں ہر جوڑے کو اللہ کی عبادت میں حرکت کرنی پڑتی ہے۔ ایک حدیث میں ہے کہ روزانہ جب آفتاب طلوع ہوتا ہے تو آدمی پر ہر جوڑے کے بدلے میں ایک صدقہ ہے دو آدمیوں کے درمیان انصاف کرو یہ بھی ایک صدقہ ہے، کسی شخص کی سواری پر سوار ہونے میں مدد کرنا بھی صدقہ ہے، اس کا سامان اٹھا کر دے دو یہ بھی صدقہ ہے، کلمہ طیبہ (یعنی لا الہ الا اللہ پڑھنا) بھی صدقہ ہے۔ ہر وہ قدم جو نماز کے لئے چلے وہ بھی صدقہ ہے کسی کو راستہ بتا دو یہ بھی

صدقہ ہے راستہ سے تکلیف دینے والی چیز ہٹا دو یہ بھی صدقہ ہے۔

ایک اور حدیث میں ہے کہ روزانہ آدمی کے ہر جوڑ کے بدلے میں اس پر صدقہ ضروری ہے ہر نماز صدقہ ہے، روزہ صدقہ ہے، حج صدقہ ہے، سبحان اللہ کہنا صدقہ ہے، الحمد للہ کہنا صدقہ ہے، اللہ اکبر کہنا صدقہ ہے ایک اور حدیث میں ہے کہ جو کوئی راستہ میں مل جائے اس کو سلام کرنا بھی صدقہ ہے، نیکی کا حکم کرنا صدقہ ہے، برائی سے منع کرنا صدقہ ہے۔ اور بھی اس قسم کی متعدد روایات وارد ہوئی ہیں جن سے ثابت ہوتا ہے کہ ہر بھلائی ہر نیکی ہر احسان صدقہ ہے بشرطیکہ اللہ کے واسطے ہو۔ دوسری چیز حدیث بالا میں یہ ذکر کی گئی ہے کہ جو شخص کسی کار خیر پر کسی کو ترغیب دے اس کو بھی ایسا ہی ثواب ہے جیسا کرنے والے کو۔ یہ حدیث مشہور ہے بہت سے صحابہ کرام رضی اللہ عنہم جمعین سے حضور ﷺ کا یہ ارشاد نقل کیا گیا ہے کہ بھلائی کا راستہ بتانے والا ایسا ہی ہے جیسا کہ اس کو کرنے والا ہو۔ حق تعالیٰ شانہ وعم نوالہ کی عطا اور احسان بخشش اور انعام کا کیا ٹھکانا ہے اس کی خطائیں اس کے الطاف بے محنت ملتے ہیں مگر ہم لینا ہی نہ چاہیں تو اس کا کیا علاج ہے۔ ایک شخص نقلیں خود کثرت سے نہیں پڑھ سکتا اور دوسروں کو ترغیب دے نقلیں پڑھوائے اس کو بھی ان کا ثواب ہو، خود نادر ہونے کی وجہ سے یا کسی اور وجہ سے مال کثرت سے خرچ نہیں کر سکتا دوسروں کو ترغیب دے کر خرچ کرائے اور خرچ کرنے والوں کے ساتھ خود بھی ثواب کا شریک بنے ایک شخص خود روزے نہیں رکھ سکتا، حج نہیں کر سکتا، جہاد نہیں کر سکتا اور کوئی عبادت نہیں کر سکتا لیکن ان چیزوں کی دوسروں کو ترغیب دیتا ہے اور خود ان سب کا شریک بنتا ہے بہت غور سے سوچنے اور سمجھنے کی بات ہے اگر آدمی اپنے آپ ہی ان سب عبادتوں کو کرینو والا ہو تو ایک ہی کے کرنے کا ثواب ملے گا۔ لیکن ان چیزوں پر سو آدمیوں کو ترغیب دے کر کھڑا کر دے تو سو کا ثواب ملے گا اور ہزار دو ہزار کو اور ان سے زیادہ کو لگا دے تو جتنے لوگوں کو آمادہ کرے گا سب کا ثواب ملتا رہے گا اور لطف یہ ہے کہ خود اگر مر بھی جائے گا تو ان اعمال کے کرنے والوں کے اعمال کا ثواب بعد میں بھی پہنچتا رہے گا کیا اللہ جل شانہ کے احسانات کی کوئی حد ہے اور کس قدر خوش نصیب ہیں وہ لوگ جو لاکھوں کو اپنی زندگی میں دینی کاموں پر لگا گئے اور اب مرنے کے بعد وہ ان اعمال کے کرنے والوں کے ثواب میں شریک ہیں۔

میرے چچا جان مولانا مولوی محمد الیاس صاحب نور اللہ مرقدہ فرمایا کرتے تھے اور مسرت سے فرمایا کرتے تھے کہ لوگ اپنے بعد آدمیوں کو چھوڑ کر جاتے ہیں میں ملک کو چھوڑ کر جا رہا ہوں۔

مطلب یہ تھا کہ میوات کا خطہ یہاں لاکھوں آدمی ان کی کوشش سے نمازی بنے ہزاروں تہجد گزار بنے ہزاروں حافظ قرآن، ان سب کا ثواب انشاء اللہ ملتا رہے گا اور اب یہ خوش قسمت جماعت عرب اور عجم میں تبلیغ کر رہی ہے ان کی کوشش سے جتنے آدمی کسی دینی کام میں لگ جائیں گے نماز و قرآن پڑھنے لگیں گے ان سب کا ثواب اب کوشش کرنے والوں کو بھی ہوگا اور ان کو بھی ہوگا جن کو یہ سہرت تھی کہ میں ملک کو چھوڑ کر جا رہا ہوں زندگی بہر حال ختم ہونے والی چیز ہے اور مرنے کے بعد وہی کام آتا ہے جو اپنی زندگی میں آدمی کر لے۔ زندگی کے ان لمحات کو بہت غنیمت سمجھنا چاہئے اور جو چیز ذخیرہ بنائی جاسکتی ہو اس میں کسر نہ چھوڑنی چاہئے اور بہترین چیزیں وہ ہیں جن کا ثواب مرنے کے بعد بھی ملتا رہے۔ میرے بزرگوار دوستوں! وقت کو بہت غنیمت سمجھو اور جو ساتھ لے جانا ہے لے جاؤ، بعد میں نہ کوئی باپ پوچھتا ہے، نہ بیٹا سب چند روز رو کر چپ ہو جائیں گے اور بہترین چیز صدقہ جاریہ ہے تیسری چیز حدیث بالا میں یہ ذکر فرمائی ہے کہ اللہ جل شانہ مصیبت زدہ لوگوں کی فریاد رسی کو پسند کرتے ہیں۔ ایک حدیث میں ہے کہ اللہ جل شانہ اس پر رحم نہیں فرماتے جو آدمیوں پر رحم نہیں کرتا۔ ایک اور حدیث میں ہے کہ جو شخص مصیبت زدہ عورتوں کی مدد کرتا ہے یا غریب کی مدد کرتا ہے وہ ایسا ہے جیسا کہ جہاد میں کوشش کرنے والا ہو اور غالباً یہ بھی فرمایا کہ وہ ایسا ہے جیسا کہ تمام رات نفلیں پڑھنے والا ہو کہ ذرا بھی تن نہیں کرتا اور وہ ایسا ہے جیسا کہ ہمیشہ روزہ رکھتا ہو کبھی افطار نہ کرتا ہو۔^①

ایک اور حدیث میں ہے کہ جو شخص کسی مومن سے دنیا کی کسی مصیبت کو زائل کرتا ہے اللہ جل شانہ اس سے قیامت کے دن کی مصیبت کو زائل کرتا ہے اور جو شخص کسی مشکل میں پھنسے ہوئے کو سہولت پہنچاتا ہے اللہ جل شانہ اس کو دنیا اور آخرت کی سہولت عطا فرماتا ہے جو شخص کسی مسلمان کی دنیا میں پردہ پوشی کرتا ہے اللہ جل شانہ دنیا اور آخرت میں اس کی پردہ پوشی کرتا ہے۔^② ایک اور حدیث میں ہے کہ جو شخص اپنے کسی مسلمان بھائی کی حاجت پوری کرے اس کو ایسا ثواب ہے جیسا کہ تمام عمر خدمت (عبادت) کی ہو۔ ایک حدیث میں ہے کہ جو شخص اپنے کسی مسلمان بھائی کی حاجت کو حاکم تک پہنچائے تو اس کی پلصراط تک چلنے میں مدد کی جائے گی جس دن کہ اس پر پاؤں پھسل رہے ہوں گے۔ ایک حدیث میں ہے کہ اللہ تعالیٰ کے کچھ بندے ایسے ہیں جن کو حق تعالیٰ شانہ نے اس لئے پیدا کیا ہے کہ وہ لوگوں کی حاجتیں پوری کیا کریں ان کے کاموں میں مدد دیا کریں یہ لوگ قیامت کے دن سخت دن میں بے فکر ہوں گے، ان کو کوئی خوف نہ ہوگا۔ ایک

حدیث میں ہے کہ جو شخص اپنے مصطر بھائی کی مدد کرے حق تعالیٰ شانہ اس کو اس دن ثابت قدم رکھیں گے جس دن پہاڑ بھی اپنی جگہ نہ ٹھہر سکیں گے (یعنی قیامت کے دن) ایک حدیث میں ہے کہ جو شخص کسی مسلمان کی کسی کلمہ سے اعانت کرے یا اس کی مدد میں قدم چلائے حق تعالیٰ شانہ اس پر تہتر رحمتیں نازل فرماتے ہیں جن میں سے ایک میں اس کی دنیا اور آخرت کی درنگی ہے اور بہتر آخرت میں رفع درجات کے لئے ذخیرہ ہیں ان کے علاوہ اور بھی بہت سی احادیث اس قسم کے مضامین کی صاحب کنز العمال نے نقل کی ہیں۔ ایک حدیث میں ہے کہ مسلمان آپس میں ایک دوسرے پر رحم کرنے میں ایک دوسرے کے تعلق میں ایک کی دوسرے پر مہربانی کرنے میں ایک جسم کی طرح ہیں کہ جب بدن کا کوئی عضو ماؤف ہو جاتا ہے تو سارے اعضاء جاگے میں بخار میں اس کا ساتھ دیتے ہیں۔^۱ یعنی جیسا کہ ایک عضو کی تکلیف سے سارے اعضاء بے چین ہو جاتے ہیں۔ مثلاً ہاتھ میں زخم ہو جاتا ہے تو پھر کسی عضو کو بھی نیند نہیں آتی سب کو جاگنا پڑتا ہے اس سے بڑھ کر یہ کہ اس کی اکڑا ہٹ سے سارے بدن کو بخار ہو جاتا ہے اسی طرح ایک مسلمان کی تکلیف سے سب کو بے چین ہو جانا چاہیے۔ ایک اور حدیث میں ہے کہ رحم کرنے والے آدمیوں پر رحمان بھی رحم فرماتا ہے تم ان لوگوں پر رحم کرو جو دنیا میں ہیں تم پر وہ رحم کریں گے جو آسمان پر ہیں اس سے حق تعالیٰ شانہ بھی مراد ہو سکتے ہیں اور فرشتے بھی۔ ایک حدیث میں ہے کہ مسلمانوں کا بہترین گھر وہ ہے جس میں کوئی یتیم ہو اور اس کے ساتھ اچھا برتاؤ کیا جاتا ہو اور بدترین گھر وہ ہے جس میں کوئی یتیم ہو اور اس کے ساتھ بُرا برتاؤ کیا جاتا ہو۔^۲

ایک حدیث میں ہے جو شخص میری امت میں سے کسی شخص کی حاجت پوری کرے تاکہ اس کی خوشی ہو اس نے مجھ کو خوش کیا اور جس نے مجھے خوش کیا اس نے اللہ جل شانہ کو خوش کیا اور جو شخص حق تعالیٰ شانہ کو خوش کرتا ہے وہ اس کو جنت میں داخل فرماتا ہے۔ ایک حدیث میں ہے کہ جو شخص کسی مصیبت زدہ آدمی کی مدد کرتا ہے اس کے لئے تہتر درجے مغفرت کے لکھے جاتے ہیں جن میں سے ایک درجہ سے تو اس کی درنگی ہوتی ہے (یعنی لغزشوں کا بدلہ ہو جاتا ہے) باقی بہتر درجے رفع درجات کا سبب ہوتے ہیں۔ ایک اور حدیث میں ہے کہ مخلوق ساری کی ساری اللہ تعالیٰ کی عیال ہے آدمیوں میں سب سے زیادہ محبوب اللہ جل شانہ کے نزدیک وہ ہے جو اس کی عیال کے ساتھ اچھا برتاؤ کرے۔^۳ مخلوق ساری کی ساری اللہ کی عیال ہے۔ مشہور حدیث یہ ہے کہ متعدد صحابہ کرام رضی اللہ تعالیٰ عنہم اجمعین سے نقل کی گئی علماء نے لکھا ہے کہ جیسا کہ آدمی

اپنے عیال کی روزی کا اہتمام کرنے والا ہوتا ہے اسی طرح حق تعالیٰ شانہ بھی اپنی ساری مخلوق کے روزی رساں ہیں اسی لحاظ سے ان کو اللہ کی عیال بتایا گیا ۱۰ اور اس صفت میں مسلمانوں کی بھی خصوصیت نہیں ہے مسلمان کا فرسب ہی شریک ہیں بلکہ سارے حیوانات اس میں داخل ہیں کہ سب کے سب اللہ تعالیٰ شانہ کی مخلوق اور اس کی عیال ہیں جو شخص سب کے ساتھ حسن سلوک اور اچھا برتاؤ کرنے والا ہوگا وہ حق تعالیٰ شانہ کو سب سے زیادہ محبوب ہوگا۔

(۲۷)..... عن شداد بن اوس قال سمعت رسول اللہ ﷺ يقول من صلی یرائی فقد اشرك ومن صام یرائی فقد اشرك ومن تصدق یرائی فقد اشرك۔ (رواه احمد کذا فی مشکوٰۃ)

ترجمہ)..... حضور اقدس ﷺ کا ارشاد ہے کہ جس نے ریا کی نیت سے نماز پڑھی اس نے شرک کیا، جس نے ریا کی نیت سے روزہ رکھا اس نے شرک کیا جس نے ریا کی نیت سے صدقہ دیا اس نے شرک کیا۔

فائدہ: یعنی جس نے اپنی ان عبادتوں میں اللہ جل شانہ کے ساتھ دوسروں کو شریک بنا لیا اور وہ لوگ ہیں جن کو دکھانا مقصود ہے اس نے اپنی عبادت کو خالص حق تعالیٰ شانہ کے لئے نہیں رکھا بلکہ اس کی عبادت سامجھے کی عبادت بن گئی اور اس عبادت کی غرض میں اس کا حصہ بھی ہو گیا جن کو دکھانا مقصود ہے یہ بہت ہی اہم چیز ہے اس پر اس فصل کو ختم کرتا ہوں مقصد یہ ہے کہ جو عبادت بھی ہو خالص اللہ جل شانہ کی رضا کے واسطے ہو اس میں کوئی فاسد غرض، ریا، شہرت، وجاہت وغیرہ ہرگز نہ ہونا چاہئے کہ اس میں نیکی برباد، گناہ لازم ہو جاتا ہے۔ احادیث میں بہت کثرت سے اس پر وعیدیں اور تنبیہیں وارد ہوئی ہیں۔ ایک حدیث قدسی میں حق سبحانہ و تقدس کا ارشاد وارد ہوا ہے کہ میں سب شریکوں میں سب سے زیادہ بے پرواہ ہوں جو شخص کسی عبادت میں میرے ساتھ کسی دوسرے کو شریک کر دیتا ہے میں اس عبادت کرنے والے کو اس کے (بنائے ہوئے) شریک کے ساتھ چھوڑ دیتا ہوں۔ ۱۰ یعنی وہ اپنا بدلہ اور ثواب اس شریک سے جا کر لے لے مجھ سے کوئی واسطہ نہیں ہے۔ ایک اور حدیث میں ہے کہ قیامت کے دن ایک منادی اعلان کرے گا کہ جس شخص نے اپنے کسی عمل میں اللہ تعالیٰ کے ساتھ کسی دوسرے کو شریک کیا ہے وہ اس شریک سے اپنا ثواب مانگ لے اللہ جل شانہ شریک سے بے نیاز ہے۔ ۱۱ حضرت ابوسعید خدری رضی اللہ عنہ فرماتے ہیں کہ ایک مرتبہ حضور ﷺ ہمارے پاس تشریف لائے تو ہم لوگ دجال کا تذکرہ کر رہے تھے حضور

اقدم نے فرمایا کہ میں تمہیں ایسی چیز بتاؤں جس کا میں تم پر دجال سے بھی زیادہ خوف کرتا ہوں۔ ہم نے عرض کیا کہ ضرور بتائیں۔ حضور ﷺ نے فرمایا کہ وہ شرک خفی ہے مثلاً ایک آدمی نماز پڑھ رہا ہے (اخلاص سے شروع کی ہے کوئی شخص اس کی نماز کو دیکھنے لگے) وہ آدمی کے دیکھنے کی وجہ سے اپنی نماز لمبی کر دے۔ ایک دوسرے صحابی حضور ﷺ کا ارشاد نقل کرتے ہیں کہ مجھے تم پر سب سے زیادہ خوف چھوٹے شرک کا ہے صحابہؓ نے عرض کی کہ چھوٹا شرک کیا ہے؟ حضور ﷺ نے فرمایا ریاء ہے۔ ایک حدیث میں اس کے بعد یہ بھی ہے کہ جس دن حق تعالیٰ شانہ بندوں کو ان کے اعمال کا بدلہ عطا فرمائیں گے ان لوگوں سے یہ ارشاد ہوگا کہ جن کو دکھانے کے لئے کئے تھے دیکھو ان کے پاس تمہارے اعمال کا بدلہ ہے یا نہیں۔ قرآن پاک میں حق تعالیٰ شانہ کا پاک ارشاد ہے۔

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا ۝ (کہف ۱۱۰:۱۸)

”جو شخص اپنے رب سے ملنے کی آرزو رکھے (اور ان کا محبوب مقرب بننا چاہے) تو نیک کام کرتا رہے اور اپنے رب کی عبادت میں کسی کو شریک نہ کرے۔“

حضرت ابن عباسؓ فرماتے ہیں کہ ایک شخص نے حضور ﷺ سے دریافت کیا کہ میں بعض (دینی) مواقع میں اللہ جل شانہ کی رضا کے واسطے کھڑا ہوتا ہوں میرا دل چاہتا ہے کہ میری اس کوشش کو لوگ دیکھیں حضور ﷺ نے اس کا کوئی جواب مرحمت نہیں فرمایا حتیٰ کہ یہ آیت نازل ہوگئی۔ حضرت مجاہدؓ کہتے ہیں کہ ایک صاحب نے حضور ﷺ کی خدمت میں عرض کیا کہ میں صدقہ کرتا ہوں اور صرف اللہ جل شانہ کی رضا مقصود ہوتی ہے مگر دل یہ چاہتا ہے کہ لوگ مجھے اچھا کہیں اس پر یہ آیت نازل ہوئی۔ ایک حدیث قدسی میں ہے حق تعالیٰ شانہ کا ارشاد ہے کہ جو شخص کسی عمل میں میرے ساتھ کسی دوسرے کو شریک کرتا ہے تو میں اس سارے عمل کو ہی چھوڑ دیتا ہوں میں صرف اسی عمل کو قبول کرتا ہوں جو خالص میرے لئے ہو اس کے بعد حضور ﷺ نے یہ آیت شریفہ تلاوت فرمائی ایک اور حدیث میں ہے اللہ جل شانہ فرماتے ہیں کہ میں اپنے ساتھی کے ساتھ بہترین تقسیم کرنے والا ہوں جو شخص اپنی عبادت میں میرے ساتھ کسی دوسرے کو سا جھی کر دے میں اپنا حصہ بھی اس سا جھی کو دے دیتا ہوں۔ ایک حدیث میں ہے کہ جہنم میں ایک وادی ایسی ہے جس سے جہنم خود بھی چار سو مرتبہ روزانہ پناہ مانگتی ہے وہ ریاء کارقاریوں کے واسطے ہے ایک اور حدیث میں حضور ﷺ کا ارشاد آیا ہے کہ جب الحزن سے پناہ مانگا کرو (یعنی غم کے کنویں سے جو جہنم میں ہے) صحابہؓ نے عرض کیا یا رسول اللہ ﷺ اس میں کون لوگ رہیں گے؟ حضور ﷺ نے

فرمایا جو اپنے اعمال میں ریا کاری کرتے ہیں۔ ایک صحابی کہتے ہیں کہ یہ آیت شریفہ قرآن پاک میں سب سے آخر میں نازل ہوئی۔^۱ قرآن پاک میں دوسری جگہ ارشاد ہے۔

يٰۤاَيُّهَا الَّذِيْنَ اٰمَنُوْا لَا تَبْتَغُوْا اَصْدَقْتِكُمْ بِالْمَنْ وَالْاٰذَى كَالَّذِيْ يُنْفِقُ
مَالَهُ رِئَاءَ النَّاسِ۔ (بقرہ ۲: ۲۶۴)

اے ایمان والو! تم احسان جتا کر یا ایذا پہنچا کر اپنی خیرات کو برباد مت کرو جس طرح وہ شخص (برباد) کرتا ہے جو اپنا مال لوگوں کو دکھلانے کی غرض سے خرچ کرتا ہے اور ایمان نہیں رکھتا اللہ پر اور قیامت کے دن پر اس شخص کی مثال ایسی ہے جیسا کہ ایک چکن پتھر ہو جس پر کچھ مٹی آگئی ہو (اور اس مٹی میں کچھ سبزہ وغیرہ جم گیا ہو) پھر اس پتھر پر زور کی بارش پڑ جائے سو وہ اس کو بالکل صاف کر دے گی (اسی طرح ان احسان رکھنے والوں، ایذا دینے والوں اور ریا کاروں کا خرچ کرنا بھی بالکل صاف اڑ جائے گا اور قیامت کے دن) ایسے لوگوں کو اپنی کمائی ذرا بھی ہاتھ نہ لگے گی یعنی یہ جو نیکیاں کی تھیں صدقات دیئے تھے یہ سب ضائع ہو جائیں گے اس کے علاوہ اور بھی کئی جگہ قرآن پاک میں ریا کی مذمت فرمائی ہے۔ ایک حدیث میں ہے کہ قیامت کے دن سب سے پہلے جن لوگوں کا فیصلہ ہوگا ان میں ایک تو شہید ہوگا اس کو بلایا جائے گا اور بلانے کے بعد دنیا میں جو اللہ جل شانہ کے انعامات اس پر ہوئے تھے وہ اس کو یاد دلانے جائیں گے اس کے بعد اس سے مطالبہ ہوگا کہ اللہ جل شانہ کی ان نعمتوں میں رہ کر تو نے کیا نیک عمل کیا؟ وہ عرض کرے گا کہ میں نے تیری رضا جوئی میں جہاد کیا حتیٰ کہ شہید ہو گیا (اور تجھ پر قربان ہو گیا) ارشاد ہوگا کہ یہ جھوٹ ہے تو نے جہاد اس لئے کیا تھا کہ لوگ بڑا بہادر بتائیں گے وہ تجھے بڑا بہادر بتا چکے ہیں (جو غرض عمل کی تھی وہ پوری ہو گئی ہے) اس کے بعد اس کو جہنم میں پھینک دینے کا حکم کیا جائے گا اور قبیل حکم میں اس کو منہ کے بل کھینچ کر جہنم میں پھینک دیا جائے گا۔

دوسرا شخص ایک عالم ہوگا جس کو بلا کر اللہ جل شانہ کے انعامات اور احسانات جتا کر اس سے بھی دریافت کیا جائے گا کہ اللہ جل شانہ کی ان نعمتوں میں تو نے کیا عمل کیا؟ وہ کہے گا کہ میں نے علم سیکھا اور لوگوں کو سکھایا اور تیری رضا جوئی میں قرآن پاک پڑھتا رہا۔ ارشاد ہوگا کہ یہ سب جھوٹ ہے۔ یہ سب کچھ اس لئے کیا گیا تھا کہ لوگ کہیں گے کہ فلاں شخص بڑا عالم بڑا قاری ہے سو لوگوں نے کہہ دیا ہے (اور جو مقصد اس محنت سے تھا وہ حاصل ہو چکا ہے) اس کے بعد اس کو بھی

جہنم میں پھینکنے کا حکم کیا جائے گا اور تعمیل حکم میں منہ کے بل کھینچ کر جہنم میں پھینک دیا جائے گا۔ تیسرا شخص ایک تھی ہوگا جس پر اللہ جل شانہ نے دنیا میں بڑی وسعت فرما رکھی تھی ہر قسم کے مال سے اس کو نوازا تھا اس کو بلایا جائے گا اور جو انعامات اللہ جل شانہ نے اس پر دنیا میں فرمائے تھے وہ جتنا کہ سوال کیا جائے گا کہ ان انعامات میں تیری کیا کارگزاری ہے؟ وہ عرض کرے گا کہ میں نے خیر کا کوئی موقع جس میں خرچ کرنا آپ کو پسند ہو ایسا نہیں چھوڑا جس میں آپ کی خوشنودی کے لئے خرچ نہ کیا ہو۔ ارشاد ہوگا کہ یہ جھوٹ ہے۔ تو نے شخص اس لئے خرچ کیا کہ لوگ کہیں گے کہ بڑا سخی شخص ہے سو کہا جا چکا ہے۔ اس کے بعد اس کو بھی جہنم میں پھینکنے کا حکم ہوگا اور تعمیل حکم میں منہ کے بل کھینچ کر جہنم میں پھینک دیا جائے گا۔^۱

اس حدیث میں اور اسی طرح اور احادیث میں جہاں ایک ایک شخص کا ذکر آتا ہے اس سے ایک قسم آدمیوں کی مراد ہوتی ہے۔ یہ مطلب نہیں کہ یہ معاملہ صرف تین آدمیوں کے ساتھ کیا جائے گا بلکہ مطلب یہ ہے کہ تینوں قسم کے آدمیوں سے یہ مطالبہ ہوگا اور مثال کے طور پر ہر قسم میں سے ایک ایک آدمی کا ذکر دیا ان کے علاوہ اور بھی احادیث میں کثرت سے اس پر تشبیہ کی گئی ہے اور بہت زیادہ اہمیت سے حضور ﷺ نے اپنی امت کو اس پر متنبہ کیا ہے کہ جو کام بھی کیا جائے وہ خالص اللہ جل شانہ کے لئے کیا جائے اور جتنا بھی اہتمام ہو سکے اس کا کیا جائے کہ اس میں ریا اور نمود و شوہرت اور دکھاوے کا شائبہ بھی نہ آنے پائے۔ مگر اس جگہ شیطان کے ایک بڑے مکر سے بے فکر ہونا چاہئے دشمن جب قوی ہوتا ہے وہ مختلف انواع سے اپنی دشمنی نکالتا ہے یہ بہت مرتبہ آدمی کو اس پر وسوسہ کی بددلت کہ اخلاص تو ہے ہی نہیں اہم ترین عبادتوں سے روک دیا کرتا ہے۔ امام غزالی فرماتے ہیں کہ شیطان اول تو نیک کام سے روکا کرتا ہے اور ایسے خیالات دل میں ڈالتا ہے جس سے اس کام کے کرنے کا ارادہ ہی پیدا نہ ہو لیکن جب آدمی اپنی ہمت سے اس کا مقابلہ کرتا ہے اور اس کے روکنے پر عمل نہیں کرتا تو وہ کہا کرتا ہے کہ تجھ میں اخلاص تو ہے ہی نہیں یہ تیری عبادت محنت بے کار ہے۔ جب اخلاص ہی نہیں تو پھر ایسی محنت کرنے سے کیا فائدہ اور اس قسم کے وسوسے پیدا کر کے نیک کام سے روک دیا کرتا ہے اور جب آدمی رک جاتا ہے تو اس کی غرض پوری ہو جاتی ہے۔^۲ اس کے لئے اس خیال سے نیک کام سے رکنا نہیں چاہئے کہ اخلاص تو ہے ہی نہیں بلکہ نیک کام میں اخلاص کی کوشش کرتے رہنا چاہیے اور اس کو دعا کرتا رہے کہ حق تعالیٰ شانہ مجھ سے اپنے لطف سے دستگیری فرمائے تاکہ نہ تو دین کا مشغلہ ضائع ہو نہ برباد ہو۔

وَمَا ذَلِكَ عَلَيَّ اللَّهُ بِعَزِيزٍ

بِسْمِ اللّٰهِ الرَّحْمٰنِ الرَّحِیْمِ ط

﴿فصل دوم﴾

بخل کی مذمت میں

پہلی فصل میں جتنی آیات اور احادیث اللہ کے راستہ میں خرچ کرنے کی گزر چکی ہیں ان سے خود ہی یہ بات ظاہر ہو گئی کہ جب اللہ کے راستہ میں خرچ کرنے کے اتنے فضائل و فوائد اور خوبیاں ہیں تو جتنی اس میں کمی ہوگی یہ منافع حاصل نہ ہونگے یہ خود ہی کافی مذمت انتہائی نقصان ہے لیکن اللہ جل شانہ اور اس کے پاک رسول ﷺ نے تمہیہ اور اہتمام کی وجہ سے بخل اور مال کو روک کر رکھنے پر خصوصی وعیدیں بھی ارشاد فرمائی ہیں جو اللہ کا انعام اور اس کے پاک رسول ﷺ کی اُمت پر انتہائی شفقت ہے کہ اس نے اس مہلک مرض پر خاص طور سے بہت سی تنبیہیں فرمادیں قرآن و حدیث میں ہر مضمون نہایت ہی کثرت سے ذکر کیا گیا اور مختلف عنوانوں سے ہر خیر کے کرنے پر ترغیب اور ہر بُرائی سے رُکنے پر تنبیہیں کی گئیں۔ کسی ایک مضمون کا احاطہ بھی دُشوار ہے نمونہ کے طور پر اس کے متعلق بھی چند آیات اور چند احادیث لکھی جاتی ہیں۔ آیات

(۱)وَانْفِقُوا فِي سَبِيلِ اللّٰهِ وَلَا تُلْقُوا بِاَيْدِيكُمْ اِلَى التَّهْلُكَةِ (بقرہ رکوع ۲۴)

ترجمہ)..... تم لوگ اللہ کے راستہ میں خرچ کیا کرو اور اپنے آپ کو اپنے ہاتھوں ہلاکت میں نہ ڈالو۔

فائزہ: یہ آیت شریفہ پہلی فصل کے سلسلے آیات میں نمبر ۳۳ پر گزر چکی ہے اس آیت شریفہ میں اللہ کے راستہ میں خرچ نہ کرنے کو اپنے ہاتھوں اپنے آپ کو ہلاکت اور تباہی میں ڈالنا قرار دیا ہے جیسا کہ پہلے مفصل صحابہ کرامؓ سے نقل کیا جا چکا ہے۔ کون شخص ہے جو اپنی تباہی اور بربادی چاہتا ہو مگر کتنے آدمی ہیں جو یہ معلوم ہو جانے کے باوجود کہ یہ تباہی اور بربادی کا ذریعہ اس سے بچتے ہیں اور مال کو جوڑ جوڑ کر نہیں رکھتے اس کے سوا کیا ہے کہ غفلت کا پردہ ہم لوگوں کے دلوں پر پڑا ہوا ہے اور اپنے ہاتھوں ہی اپنے آپ کو ہلاکت میں ڈالتے جا رہے ہیں۔

(۲)الشَّيْطٰنُ يَعِدُّكُمْ الْفَقْرَ وَيَأْمُرُكُمْ بِالْفَحْشَاۤءِ ۗ وَاللّٰهُ يَعِدُّكُمْ

مَغْفِرَةً مِّنْهُ وَفَضْلًا ط وَاللّٰهُ وَاَسْبَعُ عَلَيْنَا ۝ (سورہ بقرہ ع ۳۷)

ترجمہ)..... ”شیطان تم کو تباہی (اور فقر) سے ڈراتا ہے اور تم کو بُری بات (بخل) کا مشورہ دیتا ہے اور اللہ تعالیٰ تم سے (خرچ کرنے پر) اپنی طرف سے گناہ معاف کر دینے کا اور زیادہ دینے کا وعدہ

کرتا ہے اور اللہ تعالیٰ وسعت والے ہیں (وہ سب کچھ دے سکتے ہیں) خوب جاننے والے ہیں۔ (نیت کے موافق ثمرہ دیتے ہیں)“

حضرت عبد اللہ بن مسعود رضی اللہ عنہ فرماتے ہیں حضور اقدس ﷺ نے ارشاد فرمایا کہ آدمی کے اندر ایک تو شیطان تصرف کرتا ہے اور ایک فرشتہ تصرف کرتا ہے شیطان کا تصرف تو بُرائی سے ڈرانا ہے (مثلاً صدقہ کرے گا تو فقیر ہو جائے گا وغیرہ وغیرہ) اور حق بات کا جھٹلانا ہے۔ اور فرشتہ کا تصرف بھلائی کا وعدہ کرنا ہے اور حق بات کی تصدیق کرنا ہے جو اس کو پائے (یعنی بھلائی کی بات کا خیال دل میں آئے تو اس کو) اللہ تعالیٰ کی طرف سے سمجھے اور اس کا شکر ادا کرے اور جو دوسری بات کو پائے (یعنی بُرا خیال دل میں آئے) تو شیطان سے پناہ مانگے اس کے بعد حضور اقدس ﷺ نے یہ آیت شریفہ پڑھی۔ ^① یعنی حضور اقدس ﷺ نے اپنے ارشاد کی تائید میں یہ آیت شریفہ پڑھی جس میں حق تعالیٰ شانہ کا ارشاد ہے کہ شیطان فقر کا خوف اور فحش باتوں کی ترغیب دیتا ہے اور یہی حق کا جھٹلانا ہے۔ حضرت ابن عباس رضی اللہ عنہما فرماتے ہیں کہ اس آیت شریفہ میں دو چیزیں اللہ جل شانہ کی طرف سے ہیں اور دو چیزیں شیطان کی طرف سے ہیں شیطان فقر کا وعدہ کرتا ہے اور بُری بات کا حکم کرتا ہے یہ کہتا ہے کہ مال خرچ نہ کر، احتیاط سے رکھ تجھے اس کی ضرورت پڑے گی اور اللہ جل شانہ ان گناہوں پر مغفرت کا وعدہ فرماتا ہے اور رزق میں زیادتی کا وعدہ فرماتا ہے۔ ^② امام غزالی رحمۃ اللہ علیہ فرماتے ہیں کہ آدمی کو آئندہ کے فکر میں زیادہ مبتلا نہیں رہنا چاہئے کہ کیا ہوگا بلکہ جب حق تعالیٰ شانہ نے رزق کا وعدہ فرما رکھا ہے تو اس پر اعتماد کرنا چاہئے اور یہ سمجھتے رہنا چاہئے کہ آئندہ کی احتیاج کا خوف شیطانی اثر ہے جیسا کہ اس آیت شریفہ میں بتایا گیا وہ آدمی کے دل میں یہ خیال پکارتا رہتا ہے کہ اگر تو مال جمع کر کے نہیں رکھے گا تو جس وقت تو بیمار ہو جائے گا یا کمانے کے قابل نہیں رہے گا یا کوئی اور وقتی ضرورت پیش آجائے گی تو اس وقت تو مشکل میں پھنس جائے گا اور تجھے بڑی دقت اور تکلیف ہوگی اور ان خیالات کے وجہ سے اس کو اس وقت مشقت اور کوفت اور تکلیف میں پھانس دیتا ہے اور ہمیشہ اس تکلیف میں مبتلا رکھتا ہے اور پھر اس کا مذاق اُڑاتا ہے کہ یہ اتنی آئندہ کی موہوم تکلیف کے ڈر سے اس وقت کی یقینی تکلیف میں پھنس رہا ہے۔ ^③ کہ جمع کی فکر میں ہر وقت پریشان رہتا ہے اور آئندہ کا فکر سوار رہتا ہے۔

(۳)..... وَلَا يَحْسِبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ هُوَ خَيْرٌ لَّهُمْ ط
بَلْ هُوَ شَرٌّ لَّهُمْ ط سَيُطَوَّقُونَ مَا بَخُلُوا بِهِ يَوْمَ الْقِيَامَةِ ط وَلِلَّهِ مِيرَاثُ
السَّمَاوَاتِ وَالْأَرْضِ ط وَاللَّهُ بِمَا تَعْمَلُونَ خَبِيرٌ ط (سورۃ آل عمران رکوع ۱۸)

ترجمہ)..... ہرگز خیال نہ کریں ایسے لوگ جو ایسی چیز کے خرچ کرنے میں بخل کرتے ہیں جو ان کو اللہ جل شانہ نے منحصر اپنے فضل سے عطا کی ہے کہ یہ بات (یعنی بخل کرنا) ان کے لئے کچھ اچھی ہو گی (ہرگز نہیں) بلکہ یہ بات ان کے لیے بہت بُری ہوگی اس لئے کہ وہ لوگ قیامت کے دن طوق پہناتے جائینگے اس مال کا جس کی ساتھ بخل کیا تھا (یعنی سانپ بنا کر ان کی گردنوں میں) ڈال دیا جائے گا اور اخیر میں آسمان وزمین (اور جو کچھ ان کے اندر ہے لوگوں کے مر جانے کے بعد) اللہ ہی کا رہ جائے گا (تم اپنے ارادہ سے اس کو بے دو تو ثواب بھی ہوور نہ ہے تو اسی کا) اور اللہ جل شانہ تمہارے سارے اعمال سے خبردار ہیں۔“

فائدہ: بخاری شریف میں حضور اقدس ﷺ کا پاک ارشاد وارد ہوا ہے کہ جس شخص کو اللہ جل شانہ نے مال عطا کیا ہو اور وہ اس کی زکوٰۃ ادا نہ کرتا ہو تو وہ مال قیامت کے دن ایک گنجا سانپ (جس کے زہر کی کثرت اور شدت کے وجہ سے اس کے سر کے بال بھی جاتے رہے ہوں) بنایا جائے گا جس کے منہ کے نیچے دو نقطے ہونگے (یہ بھی زہر کی زیادتی کی علامت ہے) اور وہ سانپ اس کے گلے میں ڈال دیا جائے گا جو اس شخص کے دونوں جڑے پکڑ لے گا کہ میں تیرا مال ہوں میں تیرا خزانہ ہوں۔ اس کے بعد حضور اقدس ﷺ نے یہ آیت شریفہ تلاوت فرمائی ^۱ یہ حدیث شریفہ زکوٰۃ ادا نہ کرنے کی وعیدوں میں پانچویں فصل کی احادیث میں نمبر ۲ پر آرہی ہے۔ حضرت حسن بصریؒ فرماتے ہیں کہ یہ آیت شریفہ کافروں کے بارے میں اور اس مومن کے بارے میں جو اپنے مال کو اللہ کے راستہ میں خرچ کرنے سے بخل کرتا ہونا نازل ہوئی ہے، حضرت عکرمہؓ کہتے ہیں کہ مال میں سے جب اللہ جل شانہ کے حقوق ادا نہ ہوتے ہوں تو وہ مال گنجا سانپ بن کر قیامت میں اس کے پیچھے لگ جائے گا اور وہ آدمی اس سانپ سے پناہ مانگتا ہوا ہوگا۔ حجر بن بیانؓ حضور ﷺ کا ارشاد نقل کرتے ہیں کہ جو ذی رحم اپنے قریبی رشتہ دار سے اس کی ضرورت سے بچے ہوئے مال سے مدد مانگے اور وہ مدد نہ کرے اور بخل کرے تو وہ مال قیامت کے دن سانپ بنا کر اس کو طوق پہنا دیا جائے گا اور پھر حضور اقدس ﷺ نے یہ آیت شریفہ تلاوت فرمائی اور متعدد صحابہ کرامؓ سے بھی یہ مضمون نقل کیا گیا۔ مسروقؓ کہتے ہیں کہ یہ آیت شریفہ اس شخص کے بارے میں ہے جس کو اللہ جل شانہ نے مال عطا کیا اور وہ اپنے رشتہ داروں کے ان حقوق کو جو اللہ جل شانہ نے اس پر رکھے ہیں ادا نہ کرے۔ تو اس کا مال سانپ بنا کر اس کو طوق پہنا دیا جائے گا وہ شخص اس سانپ سے کہے گا کہ تو نے میرا پیچھا کیوں لیا، وہ کہے گا کہ میں تیرا مال ہوں۔ ^۲ امام رازیؒ تفسیر کبیر میں تحریر فرماتے ہیں کہ اوپر کی آیت میں جہاد میں اپنی جانوں کی شرکت پر تاکید و ترغیب تھی اس کے بعد اس آیت میں جہاد

میں مال خرچ کرنے کی تاکید ہے اور تنبیہ ہے کہ جو لوگ جہاد میں مال خرچ نہیں کرتے تو وہ مال سانپ بن کر ان کے گلے کا ہار بن جائے گا۔

اس کے بعد امام رازنی طویل بحث اس پر کرتے ہیں کہ جو شدید و عمید اس آیت شریفہ میں ہے وہ تطوعات کے ترک پر تو مشکل ہے ترک واجب پر ہی ہو سکتی ہے۔ البتہ واجبات کئی قسم کے ہیں اول اپنے اوپر اور اپنے ان اقارب پر خرچ کرنا جن کا نفقہ اپنے ذمہ واجب ہے۔ دوسرے زکوٰۃ، تیسرے جس وقت مسلمانوں پر کفار کا ہجوم ہو کہ وہ ان کے جان و مال کو ہلاک کرنا چاہتے ہوں تو اس وقت سب مالداروں پر حسب ضرورت خرچ کرنا واجب ہے۔ جس سے مدافعت کرنے والوں کی مدد ہو کہ یہ دراصل اپنی ہی جان اور مال کی حفاظت میں خرچ ہے۔ چوتھے مضطر پر خرچ کرنا ہے جس سے اس کی جان کا خطرہ زائل ہو جائے یہ سب اخراجات واجب ہیں۔ (تفسیر کبیر)

(۴)..... إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا ۗ الَّذِينَ يَخْلَوْنَ
وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ وَأَعْتَدُوا
لِلْكَافِرِينَ عَذَابًا مُهِينًا ۝ (سورۃ نساء رکوع ۶)

ترجمہ)..... بیشک اللہ جل شانہ ایسے آدمیوں کو پسند نہیں کرتا جو (دل میں) اپنے آپ کو بڑا سمجھتے ہوں (زبان سے) شیخی کی باتیں کرتے ہوں جو خود بھی بخل کرتے ہوں اور دوسروں کو بھی بخل کی تعلیم دیتے ہوں اور جو چیز اللہ جل شانہ نے ان کو اپنے فضل سے دی ہے اس کو چھپاتے ہوں اور ہم نے ایسے ناشکروں کے لیے اہانت والا عذاب تیار کر رکھا ہے۔

فائدہ: دوسروں کو بخل کی تعلیم دیتے ہوں، عام ہے کہ زبان سے ان کو ترغیب دیتے ہوں یا اپنے عمل سے تعلیم دیتے ہوں کہ ان کے عمل کو دیکھ کر دوسروں کو بخل کی ترغیب ہونی ہو بہت سی احادیث میں یہ مضمون وارد ہوا ہے کہ جو شخص بڑا طریقہ اختیار کرتا ہے اس کو اپنے کئے کا وبال بھی ہوتا ہے اور جتنے آدمی اس کی وجہ سے اس پر عمل کریں ان سب کا گناہ بھی اس کو ہوتا ہے اس طرح چرکہ ان کی اپنی اپنی سزاؤں میں کوئی کمی نہ ہوگی، یہ مضمون قریب ہی منقول گزر چکا ہے۔ حضرت مجاہد سے مُخْتَالًا فَخُورًا کی تفسیر میں نقل کیا گیا کہ یہ ہر وہ متکبر ہے جو اللہ کی عطا کی ہوئی چیزوں کو گن گن کر رکھتا ہے اور اللہ جل شانہ کا شکر ادا نہیں کرتا۔ حضرت ابو سعید خدری رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ قیامت کے دن جب حق تعالیٰ شانہ ساری مخلوق کو ایک جگہ جمع فرمائیں گے تو جہنم کی آگ تو بوجھتی ہوئی ان کی طرف شدت سے بڑھے گی جو فرشتے اُس پر متعین ہیں وہ اس کو روکنا چاہیں گے تو وہ کہے گی کہ میرے رب کی عزت کی قسم یا تو مجھے چھوڑ دو کہ میں اپنے جوڑی داروں

(یاروں) کو لے لوں ورنہ میں سب پر چھا جاؤں گی۔ وہ پوچھیں گے تیرے جوڑی دار کون ہیں؟ وہ کہے گی ہر متکبر ظالم، اس کے بعد جہنم اپنی زبان نکالے گی اور ہر ظالم متکبر کو جن جن کر اپنے پیٹ میں ڈال لے گی (جیسا کہ جانور زبان کے ذریعہ سے گھاس وغیرہ کھاتا ہے) ان سب کو جن کر پیچھے ہٹ جائے گی اس کے بعد اسی طرح دوبارہ زور کر کے آئے گی اور یہ کہے گی کہ مجھے اپنے جوڑی داروں کو لینے دو اور جب اُس سے پوچھا جائے گا کہ تیرے جوڑی دار کون ہیں؟ تو وہ کہے گی ہر اڑنے والا ناشکری کرنے والا اور پہلے کی طرح اُن کو بھی جن کر اپنی زبان کے ذریعہ سے اپنے پیٹ میں ڈال لے گی۔ پھر اسی طرح تیسری بار جوش کر کے چلے گی اور اپنے جوڑی داروں کا مطالبہ کرے گی اور جب اس سے پوچھا جائے گا کہ تیرے جوڑی دار کون لوگ ہیں؟ تو وہ اس مرتبہ کہے گی ہر اڑنے والا فخر کرنے والا اور اُن کو بھی جن کر اپنے پیٹ میں ڈال لے گی۔ اس کے بعد لوگوں کا حساب کتاب ہوتا رہے گا۔ حضرت جابر بن سلیم رضی اللہ عنہ فرماتے ہیں کہ میں حضور اقدس ﷺ کی خدمت میں حاضر ہوا۔ مدینہ منورہ کی ایک گلی میں چلتے ہوئے حضور ﷺ سے ملاقات ہوئی میں نے سلام کیا اور لنگی کے متعلق مسئلہ دریافت کیا حضور ﷺ نے فرمایا کہ پنڈلی کے موٹے حصہ تک ہونی چاہیے اور اگر تجھے اتنی اونچی پسند نہ ہو تو تھوڑی اور نیچے تک سہی اور یہ بھی پسند نہ ہو تو ٹخنوں کے اوپر تک اور یہ بھی پسند نہ ہو تو (آگے گنجائش نہیں اس لئے کہ) اللہ جل شانہ، متکبر فخر کرنے والے کو پسند نہیں کرتے (اور ٹخنوں سے نیچے لنگی یا پا جامہ کو لٹکانا تکبر میں داخل ہے) پھر میں نے کسی کے ساتھ احسان اور بھلائی کرنے کے متعلق دریافت کیا حضور ﷺ نے فرمایا کہ بھلائی کو حقیر نہ سمجھو (کہ اس کی وجہ سے ملتی کر دو) چاہے رسی کا ٹکڑا ہی کیوں نہ ہو جو تے کا تسمہ ہی کیوں نہ ہو کسی پانی مانگنے والے کے برتن میں پانی کا ڈول ہی ڈال دو اور راستہ میں کوئی اذیت پہنچانے والی چیز ہو، اس کو ہٹا دو حتیٰ کہ اپنے بھائی سے خندہ پیشانی سے بات ہی سہی، راستہ چلنے والے سے سلام ہی سہی، کوئی گھبرا رہا ہو اس کی دل بستگی ہی سہی (کہ یہ سب چیزیں احسان اور نیکی میں داخل ہیں) اور اگر کوئی شخص تمہارے عیب کو ظاہر کرے اور تمہیں اس کے اندر کوئی دوسرا عیب معلوم ہے تو تم اس کو ظاہر نہ کرو تمہیں اس انخفاء کا ثواب ملے گا اس کو اس اظہار کا گناہ ہوگا اور جس کام کو تم یہ سمجھو کہ اگر کسی کو اس کی خبر ہوگی تو مضائقہ نہیں اس کو کرو اور جس کو سمجھو کہ کسی کو اس کی خبر نہ ہو اس کو نہ کرو (کہ یہ علامت اس کے بُرا ہونے کی ہے) حضرت عبد اللہ بن عباس رضی اللہ عنہما فرماتے ہیں کہ کردم بن یزید وغیرہ بہت سے آدمی انصار کے پاس آئے اور اُن کو نصیحت کرتے کہ اتنا خرچ نہ کیا کرو ہمیں ڈر ہے کہ یہ سب خرچ ہو جائے گا تم فقیر بن جاؤ گے ہاتھ روک کر خرچ کیا کرو نہ معلوم کیا ضرورت پیش آجائے ان لوگوں کی مذمت میں یہ آیت شریفہ نازل ہوئی۔ (درمنثور)

۵)..... وَالَّذِينَ يَكْتُمُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ لَا
 فَبَشِّرْهُمْ بِعَذَابٍ أَلِيمٍ ۝ يَوْمَ يُحْمَىٰ عَلَيْهَا فِي نَارِ جَهَنَّمَ فُتُكْوَىٰ بِهَا
 جِبَاهُهُمْ وَجُنُوبُهُمْ وَظُهُورُهُمْ ۚ هٰذَا مَا كُنْتُمْ لَا تُفْسِكُمْ فَلَوْ قُوتُوا
 مَا كُنْتُمْ تَكْتُمُونَ ۝ (سورۃ التوبہ ۳۴)

ترجمہ)..... جو لوگ سونا چاندی جمع کر کے خزانہ کے طور پر رکھتے ہیں اور اللہ تعالیٰ کی راہ میں خرچ نہیں
 کرتے آپ اُن کو بڑے دردناک عذاب کی خوشخبری سنا دیجئے وہ اس دن ہوگا جس دن اُن کو
 (سونے چاندی کو) اول جہنم کی آگ میں تپایا جائے گا پھر ان سے ان لوگوں کی پیشانیوں اور
 پسلیوں اور پشتوں کو داغ دیا جائے گا اور کہا جائے گا کہ یہ وہ ہے جس کو تم نے اپنے واسطے جمع کر
 کے رکھا تھا اب اس کا مزہ چکھو جس کو جمع کر کے رکھا تھا۔

فائدہ: علماء نے لکھا ہے کہ پیشانیوں وغیرہ کے ذکر سے آدمی کی چاروں طرف مراد ہیں پیشانی
 سے اگلا حصہ پسلیوں سے دایاں اور بائیں اور پشت سے پچھلا حصہ مراد ہے اور مطلب یہ ہے کہ
 سارے بدن کو داغ دیا جائے گا۔ ایک حدیث سے اس کی تائید بھی ہوتی ہے جس میں منہ سے قدم
 تک داغ دیا جانا وارد ہوا ہے اور بعض علماء نے لکھا ہے کہ ان تین اعضاء کی خصوصیت اس لیے ہے
 کہ ان میں ذرا سی تکلیف بھی زیادہ محسوس ہوتی ہے اور بعض علماء نے لکھا ہے کہ ان تین کو اس وجہ
 سے ذکر کیا کہ آدمی جب چہرہ سے فقیر کو دیکھتا ہے تو پہلو بچا کر اس طرف پشت کر کے چل دیتا ہے
 اس لیے ان تینوں اعضاء کو خصوصیت سے عذاب ہے اس کے علاوہ اور بھی وجوہ ذکر کی گئیں۔ ❶
 اس آیت شریفہ میں اس مال کو تپا کر داغ دینا وارد ہے اور آیت نمبر ۳ پر اس کا سانپ بن کر پیچھے لگنا
 وارد ہوا ہے ان دونوں میں کچھ اشکال نہیں یہ دونوں عذاب علیحدہ علیحدہ ہیں جیسا کہ زکوٰۃ ادا نہ کرنے
 کے بیان میں پانچویں فصل کی حدیث نمبر ۲ پر آرہا ہے۔ حضرت عبداللہ بن عباس رضی اللہ عنہما اور متعدد صحابہ
 کرام رضی اللہ عنہم سے نقل کیا گیا کہ اس آیت شریفہ میں خزانہ سے مراد وہ مال ہے جس کی زکوٰۃ ادا نہ کی گئی ہو
 اور جس کی زکوٰۃ ادا کر دی گئی ہو وہ خزانہ نہیں ہے۔ حضرت ابن عمر رضی اللہ عنہما سے نقل کیا گیا کہ یہ حکم زکوٰۃ کا
 حکم نازل ہونے سے پہلے تھا جب زکوٰۃ کا حکم نازل ہو گیا تو حق تعالیٰ شانہ نے زکوٰۃ ادا کر دینے کو
 بقیہ مال کے پاک ہو جانے کا سبب قرار دیدیا۔ حضرت ثوبان رضی اللہ عنہ فرماتے ہیں کہ جب یہ آیت
 شریفہ نازل ہوئی تو ہم حضور اقدس صلی اللہ علیہ وسلم کی ساتھ ایک سفر میں تھے بعض صحابہ نے عرض کیا یا رسول
 اللہ صلی اللہ علیہ وسلم! سونا چاندی جمع کرنے کا تو یہ حشر ہے اگر ہمیں یہ معلوم ہو جائے کہ بہترین مال کیا ہے جس
 کو خزانہ کے طور پر جمع کر کے رکھیں۔ حضور صلی اللہ علیہ وسلم نے فرمایا اللہ کا ذکر کرنے والی زبان اللہ کا شکر ادا

کرنے والا دل اور نیک بیوی جو آخرت کے کاموں میں مدد دیتی رہے۔ حضرت عمر ؓ سے نقل کیا گیا کہ جب یہ آیت شریفہ نازل ہوئی تو وہ حضور ﷺ کی خدمت میں حاضر ہوئے اور عرض کیا کہ یہ آیت شریفہ تو لوگوں پر بہت بارہور ہی ہے۔ حضور ﷺ نے فرمایا کہ اللہ جل شانہ نے زکوٰۃ اسی لیے مشروع فرمائی ہے کہ بقیہ مال پاک ہو جائے اور میراث تو اسی مال میں جاری ہوگی جو بعد میں باقی رہے اور بہترین چیز جس کو آدمی خزانہ کی طرح محفوظ رکھے وہ نیک بیوی ہے۔ جس کو دیکھ کر جی راضی ہو جائے جب اس کو کوئی حکم کیا جائے فوراً اطاعت کرے اور جب خاندان غائب ہو (سفر وغیرہ میں) تو وہ اپنی (اور اُس کے مال کی) حفاظت کرے۔ حضرت بریدہ ؓ فرماتے ہیں جب یہ آیت شریفہ نازل ہوئی تو صحابہ ؓ میں اس کا چرچا ہوا حضرت ابو بکر ؓ نے حضور ﷺ سے دریافت کیا یا رسول اللہ ﷺ! خزانہ بنانے کے لیے کیا چیز بہتر ہے؟ حضور ﷺ نے فرمایا ذکر کرنے والی زبان، شکر کرنے والا دل اور وہ نیک بیوی جو ایمانی چیزوں پر مدد کرے۔ حضرت ابو ذر ؓ حضور اقدس ﷺ سے نقل کرتے ہیں کہ جو شخص دینار (سونے کا سکہ) درہم (چاندی کا سکہ) یا سونے چاندی کا ٹکڑا رکھے گا اور اللہ کے راستے میں خرچ نہ کرے گا بشرطیکہ قرض کے ادا کرنے کے واسطے نہ رکھا ہو وہ خزانہ میں داخل ہے جس کا قیامت کے دن داغ دیا جائے گا۔ حضرت ابو امامہ ؓ حضور اقدس ﷺ سے نقل کرتے ہیں کہ جو شخص سونا یا چاندی چھوڑ کر مر جائے اس کا قیامت کے دن داغ دیا جائے گا بعد میں چاہے جہنم میں جائے یا مغفرت ہو جائے حضرت علی کرم اللہ وجہہ حضور اقدس ﷺ کا ارشاد نقل کرتے ہیں کہ اللہ جل شانہ نے مسلمانوں کے اغنیاء کے مالوں میں وہ مقدار فرض کر دی ہے جو ان کے فقراء کو کافی ہے فقراء کو بھوکے یا ننگے ہونے کی مشقت صرف اس وجہ سے پڑتی ہے کہ اغنیاء ان کو دیتے نہیں خبردار ہو کہ حق تعالیٰ شانہ قیامت کے دن ان اغنیاء سے سخت مطالبہ کرے گا یا سخت عذاب دیں گے۔ ^① کنز العمال میں اس حدیث پر کلام بھی کیا ہے اور حضرت ابو ہریرہ ؓ کی حدیث سے نقل کیا ہے کہ اگر اللہ جل شانہ کے علم میں یہ بات ہوئی کہ اغنیاء کی زکوٰۃ فقراء کو کافی نہ ہوگی تو زکوٰۃ کے علاوہ اور کوئی چیز ان کے لیے تجویز فرماتے جو ان کو کافی ہو جاتی پس اب جو فقراء بھوکے ہیں وہ اغنیاء کے ظلم کی وجہ سے ہیں۔ ^② کہ وہ زکوٰۃ پوری نہیں نکالتے۔ حضرت بلال ؓ سے نقل کیا گیا کہ حضور ﷺ نے ان سے ارشاد فرمایا اللہ تعالیٰ سے فقر کی حالت میں ملو، تو مگر کی حالت میں نہ ملو انھوں نے عرض کیا اس کی کیا صورت ہے؟ حضور ﷺ نے فرمایا کہ جب کہیں سے کچھ میسر ہو اس کو چھپا کر نہ رکھو، مانگنے والے سے انکار نہ کرو۔ انہوں نے عرض کیا حضور (ﷺ) یہ کیسے ہو سکتا ہے؟ حضور ﷺ نے فرمایا یہی ہے اور یہ نہ ہو تو جہنم ہے۔ ^① حضرت ابو ذر غفاری ؓ بھی انہیں حضرات میں ہیں

جن کا مسلک یہ ہے کہ روپیہ پیسہ بالکل رکھنے کی چیز نہیں ہے ایک درم جہنم کا ایک داغ ہے اور دو درم دو داغ ہیں۔ اُن کے مختلف واقعات پہلے گزر چکے ہیں جن میں سے بعض پہلی فصل کے سلسلہ احادیث میں نمبر پر گزرے۔ ایک مرتبہ حبیب بن سلمہؓ نے جو شام کے امیر تھے حضرت ابوذرؓ کے پاس تین سو دینار (اشرفیاں) بھیجے اور عرض کیا کہ اُن کو اپنی ضروریات میں صرف کر لیں۔ حضرت ابوذرؓ نے واپس فرمادیے اور یہ فرمایا کہ دُنیا میں اللہ جل شانہ کی ساتھ دھوکہ کھانے والے میرے سوا کوئی نہ ملا؟ (یعنی دُنیا کی اتنی بڑی مقدار اپنے پاس رکھنا اللہ تعالیٰ شانہ سے غافل ہوتا ہے اور یہی اللہ کے ساتھ دھوکہ ہے کہ اس کے عذاب سے آدمی بے فکر ہو جائے۔ جس کو حق تعالیٰ شانہ نے متعدد جگہ قرآن پاک میں ارشاد فرمایا کہ تم کو دھوکہ باز شیطان اللہ تعالیٰ کی ساتھ دھوکہ میں نہ ڈال دے جیسا کہ چھٹی فصل میں دُنیا اور آخرت کی آیت میں نمبر ۳۸ پر آ رہا ہے اس کے بعد حضرت ابوذرؓ نے فرمایا) مجھے صرف تھوڑا سا سایہ چاہئے جس میں اپنے کو چھپا لوں اور تین بکریاں جن کے دودھ پر ہم سب گزر کر لیں اور ایک باندی جو اپنی خدمت کا احسان ہم پر کر دے اور اس سے زائد جو ہو مجھے اور اس کے اندر اللہ جل شانہ سے ڈر لگتا ہے۔ ان کا بھی یہ ارشاد ہے کہ قیامت کے دن دو درم والا ایک درم والے کی بہ نسبت زیادہ قید میں ہوگا۔ ① حضرت عبد اللہ بن صامتؓ فرماتے ہیں کہ میں ایک مرتبہ حضرت ابوذرؓ کے پاس تھا کہ ان کا روزینہ بیت المال سے آیا۔ ایک باندی ان کے پاس تھی جو اس میں سے ضروری چیزیں خرید کر لائی اس کے بعد سات درم ان کے پاس بچے فرمانے لگے کہ اس کے پیسے کر لاؤ (تاکہ تقسیم کر دیں) میں نے کہا ان کو اپنے پاس رہنے دو کوئی ضرورت پیش آجائے، کوئی مہمان آجائے فرمایا مجھ سے میرے محبوب (ﷺ) نے یہ طے شدہ بات فرمائی تھی کہ جس سونے یا چاندی کو باندھ کر رکھا جائے گا وہ اپنے مالک پر آگ کی چنگاری ہے، جب تک کہ اس کو اللہ کے راستہ میں خرچ نہ کر دیا جائے۔ ② حضرت شدادؓ فرماتے ہیں کہ حضرت ابوذرؓ حضور اقدس ﷺ سے کوئی سخت حکم سنتے تھے پھر جنگل چلے جاتے تھے (کہ اکثر جنگل میں قیام رہتا تھا) ان کے تشریف لے جانے کے بعد اس حکم میں کچھ سہولت پیدا ہو جاتی جس کا ان کو علم نہ ہوتا اس لئے وہ سخت ہی حکم پر قائم رہتے۔ ③ یہ صحیح ہے کہ حضرت ابوذرؓ کا مسلک اس بارے میں بہت ہی سختی اور شدت کا ہے، باقی اس میں تو شک نہیں کہ زہد کا کمال یہی ہے جو ان کا مسلک تھا اور بہت سے اکابر کا یہی پسندیدہ معمول رہا مگر اس پر نہ تو کسی کو مجبور کیا جاسکتا ہے نہ اس پر عمل نہ کرنے میں جہنمی قرار دیا جاسکتا ہے اپنی خوشی اور رضا و رغبت سے اختیار کرنے کی چیز یہی ہے جس خوش نصیب کو بھی اللہ جل شانہ، اپنے فضل و کرم سے نصیب فرمادے۔ کاش اس دنیا

کے کئے کو بھی اللہ جل شانہ، ان حضرات زاہدین کے اوصاف جمیلہ کا کچھ حصہ عطا فرماتا تھا۔

فَإِنَّ اللَّهَ عَلَىٰ كُلِّ شَيْءٍ قَدِيرٌ

(۶) وَمَا مَنَعَهُمْ أَنْ تُقْبَلَ مِنْهُمْ نَفَقَتُهُمْ إِلَّا أَنَّهُمْ كَفَرُوا بِاللَّهِ وَبِرَسُولِهِ وَلَا يَأْتُونَ الصَّلَاةَ إِلَّا وَهُمْ كُسَالَىٰ وَلَا يُنْفِقُونَ إِلَّا وَهُمْ كَرِهُونَ ۚ فَلَا تَعْجَبْكَ أَمْوَالُهُمْ وَلَا أَوْلَادُهُمْ ط إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَزْهَقَ أَنْفُسُهُمْ وَهُمْ كَافِرُونَ ۝ (سورہ توبہ ۷۶)

ترجمہ)..... اور ان (منافقوں) کی خیر خیرات قبول ہونے سے اس کے سوا کوئی چیز مانع نہیں ہے کہ انہوں نے اللہ کے ساتھ کفر کیا (نفاق سے اپنے کو مومن بتاتے ہیں) یہ لوگ نماز نہیں پڑھتے مگر بہت کاہلی سے (ہارے دل سے) اور (نیک کاموں میں) خرچ نہیں کرتے مگر ناگواری کے ساتھ (بدنامی سے بچنے کی وجہ سے) ان (مردودوں) کا مال اور اولاد آپ کو تعجب میں نہ ڈال دے (کہ ایسے مردودوں پر اتنے انعامات کیوں ہیں) اللہ جل شانہ کا ارادہ یہ ہے کہ ان چیزوں کی وجہ سے ان کو دنیوی عذاب میں مبتلا رکھے (کہ ہر وقت ان کے فکروں میں مبتلا رہیں) اور کفر کی حالت میں ان کی جان نکل جائے۔

فائدہ: ابتداء میں خیرات کے قبول نہ ہونے میں کفر کے علاوہ کاہلی سے نماز پڑھنے کو اور بددلی سے صدقات دینے کو بھی دخل بتایا ہے نماز کے متعلق مضامین اس ناکارہ کے رسالہ فضائل نماز ① میں گزر چکے ہیں اور اس میں حضور اقدس ﷺ کا یہ ارشاد گزرا ہے کہ اسلام میں اس کا کوئی حصہ نہیں جس کی نماز نہیں۔ اس کیلئے دین نہیں جس کی نماز نہیں نماز دین کیلئے ایسی ضروری چیز ہے جیسا کہ آدمی کیلئے اس کا سر ضروری ہے۔ حضور ﷺ کا ارشاد ہے کہ جو نماز کو خشوع خضوع سے اچھی طرح پڑھے وہ نماز نہایت روشن چمکدار بن کر دعائے خیر دیتی ہوئی جاتی ہے اور جو بڑی طرح پڑھے وہ بڑی صورت میں سیاہ رنگ میں بد دعا دیتی ہوئی جاتی ہے کہ اللہ جل شانہ تجھے بھی ایسا ہی برباد کرے جیسا تو نے مجھے برباد کیا اور ایسی نماز پرانے کپڑے کی طرح پلیٹ کر نمازی کے منہ پر مار دی جاتی ہے۔

ایک حدیث میں حضور ﷺ کا ارشاد وارد ہوا ہے کہ قیامت کے دن سب سے اول نماز کا حساب ہو گا اگر وہ اچھی ہوئی تو باقی اعمال بھی اچھے ہوں گے وہ بڑی ہوئی تو باقی اعمال بھی بُرے ہوں گے۔ دوسری حدیث میں ہے کہ اگر وہ قبول ہوئی تو باقی اعمال بھی قبول ہوں گے۔ وہ مردود ہوگی تو باقی اعمال بھی مردود ہوں گے۔ ① اس کے بعد آیت شریفہ میں بددلی سے صدقہ کا ذکر فرمایا ہے اور بددلی

سے صدقہ دینا ظاہر ہے کہ کیا قابل قبول ہو سکتا ہے لیکن اگر وہ صدقہ فرض ہے جیسا کہ زکوٰۃ تو وجوب ساقط ہو ہی جائے گا۔ اسی واسطے حضور اقدس ﷺ نے زکوٰۃ ادا کرنے کی روایات میں متعدد جگہ طیبہ بھانا نفسہ۔ ۲) افسدہ علیہ کل عام۔ ۳) وغیرہ الفاظ ذکر فرمائے جن کا مطلب یہی ہے کہ نہایت خوش دلی سے ادا کرے تاکہ فرض ادا ہونے کے علاوہ اس کا اجر و ثواب بھی ہو اور اس پر انعام و اکرام بھی ہو۔ ابو داؤد شریف کی ایک روایت میں حضور ﷺ کا ارشاد ہے کہ جو شخص ثواب کی نیت سے ادا کرے گا اس کو اس کا اجر ملے گا اور جو ادا نہ کرے گا ہم اس کا لے کر رہیں گے اور بعض روایات میں اس کے ساتھ تاوان بھی وارد ہے کہ ادا نہ کرنے کی صورت میں جرمانہ بھی کریں گے۔ حضرت جعفر بن محمد ؑ کہتے ہیں کہ وہ امیر المؤمنین ابو جعفر منصور کے پاس گئے تو وہاں حضرت زبیر ؑ کی اولاد میں سے کوئی شخص تھے جنہوں نے منصور سے کوئی اپنی حاجت پیش کی تھی اور منصور نے ان کی درخواست پر کچھ ان کو دینے کا حکم بھی کر دیا تھا مگر وہ مقدار زبیری کے نزدیک کم تھی جس کی شکایت انہوں نے کی اور منصور کو اس پر غصہ آ گیا۔ حضرت جعفر ؑ نے فرمایا کہ مجھے اپنے باپ دادوں کے واسطے سے حضور ﷺ کا یہ ارشاد پہنچا ہے کہ جو عطا خوشدلی سے دی جائے اس میں دینے والے کیلئے بھی برکت ہوتی ہے اور لینے والے کیلئے بھی منصور نے یہ حدیث سنتے ہی کہا خدا کی قسم دیتے وقت تو مجھے خوش دلی نہ تھی مگر تمہاری حدیث سن کر مجھ میں طیب نفس پیدا ہو گیا اس کے بعد حضرت جعفرؑ ان زبیری کی طرف متوجہ ہوئے اور ان سے فرمایا کہ مجھے اپنے باپ دادوں کے ذریعہ سے حضور ﷺ کا یہ ارشاد پہنچا ہے کہ جو شخص قلیل رزق کو کم سمجھے اللہ جل شانہ اس کو کثیر سے محروم فرمادیتے ہیں۔ زبیری کہنے لگے کہ خدا کی قسم پہلے سے تو یہ عطیہ میری نگاہ میں کم تھا تمہاری حدیث سننے کے بعد بہت معلوم ہونے لگا۔ سفیان بن عیینہ جو اس قصہ کو نقل کرتے ہیں وہ کہتے ہیں کہ میں نے زبیری سے پوچھا کہ وہ کیا مقدار تھی جو تمہیں منصور نے دی تھی؟ وہ کہنے لگے کہ اس وقت تو بہت تھوڑی سی تھی لیکن میرے پاس پہنچنے کے بعد اللہ جل شانہ نے اس میں ایسی برکت اور نفع عطا فرمایا کہ وہ پچاس ہزار کی مقدار تک پہنچ گئی۔ سفیان کہتے ہیں کہ یہ لوگ (اہل بیت حضرت جعفرؑ اور ان کے اکابر کی طرف اشارہ ہے) بھی بارش کی طرح سے جہاں پہنچ جاتے ہیں نفع ہی پہنچاتے ہیں۔ ۴) مطلب یہ ہے کہ اس جگہ دو حدیثیں سنا کر دونوں کو خوش اور مطمئن کر دیا اسی طرح سے یہ حضرات جہاں بھی پہنچتے ہیں روحانی یا مادی نفع پہنچانے بغیر نہیں رہتے اس کے ساتھ ہی اس زمانہ کے امراء کی یہ چیز بھی قابل رشک ہے کہ بادشاہت کے باوجود حضور ﷺ کے ارشادات سن کر ان کے سامنے گردن رکھ دینا اس زمانہ کی عام فضا تھی۔ آیت شریفہ میں اس کے بعد آل اولاد اور مال کو دنیا میں عذاب کا ذریعہ فرمایا ان چیزوں کا دنیا میں موجب دقت اور تکلف

ہونا ظاہر ہے کہیں اولاد کی بیماری ہے کہیں ان پر مصائب ہیں کہیں ان کے مرنے کا رنج و حسرت ہے اور یہ سب چیزیں مسلمانوں پر بھی پیش آتی ہیں لیکن مسلمان کیلئے چونکہ ہر تکلیف جو دنیا میں پیش آئے وہ آخرت میں اجر و ثواب کا ذریعہ ہے اس لئے وہ تکلیف نہیں رہتی کیونکہ وہ تکلیف تکلیف نہیں بلکہ راحت ہے جس کے بدلہ میں اس سے کہیں زیادہ مل جائے اور جن کو آخرت میں ان مصائب کا بدلہ نہیں ہے ان کے لیے یہ دنیا کا عذاب ہی عذاب رہ گیا۔ امن زید کہتے ہیں کہ ان چیزوں کے دنیا میں عذاب ہونے سے مصائب مراد ہیں کہ ان کے لیے یہ عذاب ہیں اور مومنین کے لئے ثواب کی چیزیں ہیں۔

(۷)..... وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ
فَتَقْعَدَ مَلُومًا حَسْبُورًا إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ ۗ إِنَّهُ
كَانَ بِعِبَادِهِ خَبِيرًا بَصِيرًا (نبی اسرائیل ع ۳)

(ترجمہ)..... اور نہ تو (بجلی کی وجہ سے) اپنے ہاتھ کو اپنی گردن سے باندھ لینا چاہیے اور نہ بہت زیادہ کھول دینا چاہیے (کہ اسراف کی حد تک پہنچ جائے کہ اس صورت) ملامت زدہ اور (تفرک کی وجہ سے) تھکے ہوئے بیٹھے رہو اور محض کسی کے تفرک کی وجہ سے اپنے کو پریشانی میں مبتلا کرنا مناسب نہیں۔ بیشک تیرا رب جس کو چاہتا ہے زیادہ رزق دیتا ہے اور جس پر چاہتا ہے تنگی کرتا ہے بے شک وہ اپنے بندوں (کی مصالحت اور ان کے احوال) سے باخبر ہے (کہ کس کیلئے کتنا مناسب ہے) اور ان کے احوال کو دیکھنے والا ہے۔

فائدہ: قرآن پاک میں اس جگہ معاشرت کے بہت سے آداب پر بڑی تفصیلی تنبیہات فرمائی ہیں منجملہ ان کے اس آیت شریفہ میں بخل اور اسراف پر تنبیہ فرما کر اعتماد اور میانہ روی کی گویا ترغیب دی بعض روایات میں آیا ہے کہ حضور اقدس ﷺ سے کسی نے کچھ سوال کیا حضور ﷺ نے ارشاد فرمایا کہ اس وقت تو کچھ ہے نہیں اس نے کہا کہ اپنا کرتا جو آپ پہن رہے ہیں یہ دے دیجئے حضور ﷺ نے کرتہ نکال کر مرحمت فرمادیا اس پر یہ آیت شریفہ نازل ہوئی۔ حضرت ابن عباس رضی اللہ عنہما فرماتے ہیں کہ یہ آیت شریفہ خانگی اخراجات کے بارے میں ہے کہ نہ ان میں بہت بخل کیا جائے نہ بہت وسعت اختیار کے جائے میانہ روی اختیار کی جائے۔ حضور اقدس ﷺ سے بھی متعدد روایات میں یہ مضمون ذکر کیا گیا کہ جو شخص میانہ روی اختیار کرے وہ فقیر نہیں ہوتا۔ اور آیت شریفہ کے خم پر اس احقانہ خیال کی تردید فرمائی کہ سب کے سب مالی حیثیت سے برابری کا درجہ رکھتے ہیں یہ صرف اللہ جل شانہ کے قبضہ قدرت میں ہے کہ وہ جس پر چاہے فریخی فرمائے جس پر چاہیے تنگی کرے وہی بندوں کے احوال سے واقف ہے وہی ان کی مصالحت کو خوب جانتا ہے۔ حضرت حسن رضی اللہ عنہما فرماتے

ہیں کہ حق تعالیٰ شانہ بندوں کے احوال سے باخبر ہیں جس کے لئے ثروت بہتر سمجھتے ہیں اس کو ثروت عطا فرماتے ہیں اور جس کے لئے تنگی مفید سمجھتے ہیں اس پر تنگی فرماتے ہیں دوسری جگہ قرآن پاک میں ارشاد ہے۔

وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ ط وَلَٰكِن يُنَزِّلُ بِقَدَرٍ مَّا يَشَاءُ
إِنَّهُ بِعِبَادِهِ خَبِيرٌ بَصِيرٌ ۝ (شوری ۳۰)

اگر اللہ تعالیٰ اپنے سب بندوں کے لئے روزی میں وسعت کر دیتا تو وہ دنیا میں کشرارت (اور فساد) کرنے لگتے۔ لیکن حق تعالیٰ شانہ (جس کیلئے) جتنا رزق مناسب سمجھتا ہے اتارتا ہے وہ اپنے بندوں (کی مصالح) سے باخبر اور ان کے احوال کو دیکھنے والا ہے اس آیت شریفہ میں اس طرف اشارہ ہے کہ سب پر وسعت کا ہونا دنیا میں سرکشی اور فساد کا سبب ہے اور قرین قیاس اور تجربہ کی بات بھی ہے کہ اگر حق تعالیٰ شانہ اپنے لطف سے سب ہی کو مالدار بنا دیں تو پھر دنیا کا نظام چلنا ناممکن ہو جائے کہ سب تو آقا بن جائیں مزدوری کون کرے؟ ابن زیدؒ کہتے ہیں کہ عرب میں جس سال پیداوار کی کثرت ہوتی ایک دوسرے کو قید کرنا اور قتل کرنا شروع کر دیتے ہیں اور جب قحط پڑ جاتا تو اس کو چھوڑ دیتے۔ ۱ حضرت علیؑ اور متعدد حضرات صحابہ کرام رضی اللہ عنہم اجمعین سے نقل کیا گیا کہ اصحاب صفہ نے دنیا کی تمنا کی تھی جس پر آیت شریفہ ولو بسط الله الرزق نازل ہوئی۔ حضرت قتادہؓ اس آیت شریفہ کی تفسیر میں فرماتے ہیں کہ بہترین رزق وہ ہے جو نہ تجھ میں سرکشی پیدا کرے نہ اپنے اندر تجھے مشغول کرے۔ ہمیں یہ بتایا گیا کہ ایک مرتبہ حضرت اقدسؑ نے ارشاد فرمایا کہ مجھے اپنی امت پر جس چیز کا سب سے زیادہ خوف ہے وہ دنیا کی چمک دمک ہے۔ کسی نے عرض کیا یا رسول اللہ! (ﷺ) کیا خیر (مال) بھی برائی کا سبب بن جاتا ہے۔ اس پر یہ آیت شریفہ ولو بسط الله الرزق نازل ہوئی۔ حضور اقدسؑ سے حدیث قدسی میں اللہ جل شانہ کا پاک ارشاد نقل کیا گیا کہ جو شخص میرے کسی ولی کی اہانت کرتا ہے وہ میرے ساتھ لڑائی کے لئے مقابلہ میں آتا ہے میں اپنے دوستوں کی حمایت میں ایسا غصہ میں آتا ہوں جیسا کہ غضبناک شیر اور کوئی بندہ میرے ساتھ تقرب ان چیزوں سے زیادہ کسی چیز سے حاصل نہیں کر سکتا جو میں نے ان پر فرض کی ہیں (یعنی حق تعالیٰ شانہ نے جو چیزیں فرض کر دیں ان کی بجا آوری سے جتنا تقرب حاصل ہوتا ہے کسی چیز سے حاصل نہیں ہوتا اس کے بعد دوسرے درجہ میں نوافل کے ذریعہ سے تقریب حاصل ہوتا ہے) اور نوافل کے ذریعہ سے بندہ میرے ساتھ قرب حاصل کرتا رہتا ہے (اور جتنا نوافل میں اضافہ ہوتا رہے گا۔ اتنا ہی قرب میں اضافہ ہوتا رہے گا) یہاں

تک کہ وہ میرا محبوب بن جاتا ہے اور جب وہ میرا محبوب بن جاتا ہے تو میں اس کی آنکھ، کان، ہاتھ اور مددگار بن جاتا ہوں اگر وہ مجھے پکارتا ہے تو میں اس کی پکار کو قبول کرتا ہوں اور مجھ سے کچھ مانگتا ہے تو اس کا سوال پورا کرتا ہوں اور مجھے کسی چیز میں جس کے کرنے میں ارادہ کرتا ہوں اتنا تر دو نہیں ہوتا جتنا اپنے مومن بندہ کی روح قبض کرنے میں تر دو ہوتا ہے کہ وہ (کسی وجہ سے) موت کو پسند نہیں کرتا اور میں اس کا جی بُرا کرنا نہیں چاہتا لیکن موت ضروری چیز ہے میرے بعض بندے ایسے ہیں کہ وہ کسی خاص نوع کی عبادت کے خواہش مند ہوتے ہیں لیکن میں اس لئے وہ نوع عبادت ان کو میسر نہیں کرتا کہ اس سے ان میں عجب پیدا نہ ہو جائے میرے بعض بندے ایسے ہیں جن کے ایمان کو ان کی تندرستی ہی درست رکھ سکتی ہے اگر میں ان کو بیمار کروں تو ان کی حالت خراب ہو جائے اور بعض بندے ایسے ہیں جن کے ایمان کو ان کی بیماری ہی درست رکھ سکتی ہے اگر میں ان کو تندرستی دے دوں تو وہ بگڑ جائیں میں اپنے بندوں کے حال کے موافق عمل درآمد کرتا ہوں اس لئے کہ میں ان کے دلوں کے احوال سے واقف ہوں اور باخبر ہوں۔ ❶

یہ حدیث شریف بڑی قابل غور ہے اس کا تعلق تکوینی امور سے ہے اس کا مطلب یہ نہیں کہ اگر کوئی غریب ہے تو اس کی مدد کی ہمیں ضرورت نہیں کوئی بیمار ہے تو اس کے علاج کی ضرورت نہیں اگر یہ ہوتا تو پھر صدقات کی سب روایات اور آیات بے محل ہو جائیں دو کرنے کا حکم جن روایات میں ہے وہ بے محل ہوتیں بلکہ مطلب یہ ہے کہ تکوینی طور پر یہ سلسلہ تو اسی طرح رہے گا کوئی ماہر ڈاکٹر یا حکمہ حفظان صحت یہ چاہے کہ کوئی بیمار نہ ہو۔ ناممکن کوئی حکومت یہ کوشش کرے کہ کوئی غریب نہ رہے کبھی نہیں ہو سکتا البتہ ہم لوگ اپنی وسعت کے موافق ان کی اعانت کے ہمدردی کے علاج کے امداد کے مامور ہیں اور حتیٰ کوئی شخص اس میں کوشش کرے گا اس کا اجر اس کا ثواب اس کا دین اور دنیا میں اس کو بدلہ ملے گا لیکن اپنی سعی کے باوجود کوئی بیمار چھان نہیں ہوتا اپنی کوشش کے باوجود کسی کی مالی حالت درست نہیں ہوتی تو اس کو یہ سمجھنا چاہیے کہ اللہ تعالیٰ کے نزدیک اسی میں میرے لئے خیر ہے اس سے پریشان اور گھبرانا نہیں چاہیے اور چونکہ غیب کی خبر نہیں اور تکوینی چیزوں پر عمل کے ہم مامور نہیں اس لئے اپنی کوشش علاج اور اعانت ہمدردی اور مدد کی زیادہ رکھنی چاہیے۔ (واللہ الموفق لما یحب ویرضی)

۸) وَأَبْتَعِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبتَكَ مِنَ الدُّنْيَا
وَأَحْسِنْ كَمَا أَحْسَنَ اللَّهُ إِلَيْكَ وَلَا تَبْغِ الْفَسَادَ فِي الْأَرْضِ ط إِنَّ اللَّهَ
لَا يُحِبُّ الْمُفْسِدِينَ ۝ (سورہ قصص ۸۷)

ترجمہ)..... اور تجھے جو کچھ اللہ جل شانہ نے دے رکھا ہے اس میں عالم آخرت کی بھی چشمجو کر اور دنیا

سے اپنا حصہ (آخرت میں لے جانا) فراموش نہ کر جس طرح اللہ جل شانہ نے تیرے ساتھ احسان کیا تو بھی (بندوں پر) احسان کرو اور خدا کی نافرمانی اور حقوق ضائع کر کے دنیا میں فساد نہ کر بیشک اللہ تعالیٰ فساد کرنے والوں کو پسند نہیں کرتا۔

فائدہ: یہ قرآن پاک میں مسلمانوں کی طرف سے قارون کو نصیحت کا بیان ہے اس کا پورا قصہ زکوٰۃ ادا نہ کرنے کے بیان میں پانچویں فصل کی آیات کے سلسلہ میں نمبر ۳۳ پر آ رہا ہے۔ سدی کہتے ہیں کہ آخرت کی جستجو کرنے کا مطلب یہ ہے کہ صدقہ کر کے اللہ جل شانہ کا تقرب حاصل کرو اور صلہ رحمی کرو حضرت ابن عباس رضی اللہ عنہما فرماتے ہیں کہ دنیا سے اپنا حصہ مت بھول کا مطلب یہ ہے کہ دنیا میں اللہ تعالیٰ کیلئے عمل کرنا نہ چھوڑو مجاہد کہتے ہیں کہ دنیا میں اللہ تعالیٰ کی عبادت کرنا یہ دنیا سے اپنا حصہ ہے جس کا ثواب آخرت میں ملتا ہے۔ حسن بصری فرماتے ہیں کہ بقدر ضرورت اپنے لئے روک کر باقی زائد کا خرچ کر دینا اور آگے چلنا کر دینا یہ دنیا میں سے اپنا حصہ ہے۔ اور ایک روایت میں ہے کہ ایک سال کا خرچ روک کر باقی کا صدقہ کر دے۔ ❶ آدمی کا اپنی دنیا میں سے اپنی آخرت کا حصہ بھلا دینا اپنے نفس پر انتہائی ظلم ہے۔ حضور اقدس صلی اللہ علیہ وسلم کا ارشاد ہے کہ قیامت کے دن آدمی ایسی حالت میں اللہ جل شانہ کے سامنے لایا جائیگا جیسا کہ (ضعف اور ذلت کے اعتبار سے) بھیڑ کا بچہ ہو وہ حق تعالیٰ شانہ کے سامنے کھڑا کیا جائے گا وہاں سے مطالبہ ہوگا کہ میں نے تجھے مال دیا دولت عطا کی تجھ پر بڑے بڑے احسانات کئے تو نے میرے ان انعامات میں کیا کارگزاری کی؟ وہ عرض کرے گا یا اللہ میں نے مال خوب جمع کیا اس کو خوب بڑھایا اور جتنا مال تھا اس سے بہت زیادہ اس کو کر کے دنیا میں چھوڑ آیا آپ مجھے دنیا میں واپس کر دیں تو میں وہ سب کچھ اپنے ساتھ لے آؤں ارشاد ہوگا وہ دکھاؤ جس کو ذخیرہ بنا کر آگے بھیج رکھا ہو، وہ پھر یہی عرض کرے گا کہ یا اللہ میں نے اس کو بہت ہی جمع کیا اور بڑھایا اور جتنا تھا اس سے بہت زیادہ کر کے چھوڑ آیا مجھے آپ واپس بھیج دیں میں وہ سارا ہی ساتھ لے آؤں بالآخر جب اس کے پاس ذخیرہ ایسا نہ ہوگا جس کو آگے بھیج رکھا ہو تو اس کو جہنم میں ڈال دیا جائے گا۔ ❷ یہ اللہ جل شانہ اور اس کے پاک رسول صلی اللہ علیہ وسلم کے ارشادات بڑے غور اور بہت اہتمام سے عمل کرنے کی چیزیں ہیں سرسری پڑھ کر چھوڑ دینے کے واسطے نہیں ہیں دنیا کی زندگی کو جو بالکل خواب کی مثال ہے بہت اہتمام سے آخرت کی تیاری کے لئے غنیمت سمجھو، اور جو کمایا جاسکے کما لو حق تعالیٰ شانہ مجھے بھی توفیق عطا فرمائے۔

(۹)..... هَاتُمْ هُوَ لَاءِ تَدْعُونَ لِنَفْسِكُمْ فِي سَبِيلِ اللَّهِ فَمِنْكُمْ مَنْ يَخْلُ

وَمَنْ يَسْخَلْ فَإِنَّمَا يَسْخَلْ عَنِ نَفْسِهِ ط وَاللَّهُ الْعَنِي وَأَنْتُمْ الْفُقَرَاءُ وَان تَوَلَّوْا يَسْتَبْدِلْ قَوْمًا غَيْرَكُمْ لَا تُمْ لَّا يَكُونُوا أَمْثَالَكُمْ ۝ (سورہ محمد ۴)

ترجمہ)..... تم لوگ ایسے ہو کہ تم کو اللہ کی راہ میں (تھوڑا سا) خرچ کرنے کو بلا یا جاتا ہے سو اس پر بھی تم میں سے بعض آدمی بخل کرنے لگتے ہیں (اگر زیادہ مانگا جاتا تو کیا کرتے) اور جو شخص بخل کرتا ہے وہ خود اپنے ہی سے بخل کرتا ہے (اس لئے کہ اللہ تعالیٰ کے راستہ میں خرچ کرنے کا نفع اسی کو ملتا) اللہ تعالیٰ تو عنی ہے (اس کو تمہارے مال کی پرواہ نہیں) اور تم محتاج ہو (دنیا میں بھی اور آخرت میں بھی) اور اسی لئے تمہیں صدقہ کا حکم دیا جاتا ہے کہ اس کا نفع تمہیں کو پہنچاتا ہے اور اگر تم (اللہ تعالیٰ کے احکام سے) روگردانی کرو گے تو خدا تعالیٰ تمہاری جگہ دوسری قوم پیدا کر دے گا اور پھر وہ تم جیسے (روگردانی کرنے والے) نہ ہوں گے (بلکہ نہایت فرماں بردار ہوں گے)

فائدہ: یہ ظاہر بات ہے کہ اللہ جل شانہ کی کوئی غرض ہماری خیرات اور صدقات کی ساتھ وابستہ نہیں ہے اس نے جس قدر زیادہ ترغیبیں اپنے پاک کلام اور اپنے پاک رسول ﷺ کے ذریعہ سے فرمائی ہیں وہ ہمارے ہی نفع کے واسطے ہیں چنانچہ پہلی فصل میں بہت سے دینی اور دنیوی فوائد صدقے سے گذر چکے ہیں اور جب ایک حاکم مالک خالق کسی شخص کو ایسے کام کا حکم کرے جس سے حکم کرنے والے کا کوئی نفع نہ ہو، بلکہ جس کو حکم دیا ہے اسی کا نفع ہو، اور پھر بھی وہ حکم عدولی کرے تو یقیناً اس کا جتنا خمیازہ بھی بھگتے وہ ظاہر ہے۔ ایک حدیث میں ہے کہ حق تعالیٰ شانہ بہت سے لوگوں کو نعمتیں اس لئے دیتا ہے کہ لوگوں کو نفع پہنچائیں جب تک وہ لوگ ایسا کرتے ہیں وہ نعمتیں ان کے پاس رہتی ہیں جب وہ اس سے روگردانی کرنے لگتے ہیں وہ نعمتیں ان سے چھین کر حق تعالیٰ شانہ دوسروں کے طرف منتقل کر دیتے ہیں۔ (کنز) اور یہ نعمتیں مال ہی کے ساتھ مخصوص نہیں عزت و جہالت اثر وغیرہ سب ہی چیزیں اس میں داخل ہیں اور سب کا یہی حال ہے بعض احادیث میں آیا ہے کہ جب یہ آیت شریفہ نازل ہوئی کہ اگر تم روگردانی کرو گے تو اللہ جل شانہ دوسری قوم کو پیدا کر دے گا تو بعض صحابہؓ نے پوچھا کہ حضور ﷺ یہ لوگ کن میں سے ہوں گے جو ہماری روگردانی کی صورت میں ہمارے بدل ہوں گے تو حضور ﷺ نے حضرت سلمان فارسیؓ کے مونڈھے پر ہاتھ رکھ کر ارشاد فرمایا کہ یہ اور ان کی قوم، قسم ہے اس ذات کی جس کے قبضہ میں میری جان ہے کہ اگر دین ثریا (جو چند ستاروں کے مجموعہ کا نام ہے) پر ہوتا تو فارس کے کچھ لوگ وہیں سے دین کو پکڑتے متعدد روایات میں یہ مضمون آیا ہے۔ ۱۰ یعنی حق تعالیٰ شانہ نے ان کو دین کی اتنی پروا عطا فرمائی ہے کہ دین اور علم کو اگر وہ ثریا پر ہوتا وہاں سے بھی حاصل کرتے مشکوٰۃ شریف میں یہ روایت ترمذی شریف سے نقل کی ہے اور اسی طرح ایک اور روایت میں حضور ﷺ کا ارشاد نقل کیا ہے کہ

حضور ﷺ کے سامنے محمی لوگوں کا ذکر کیا گیا تو حضور ﷺ نے ارشاد فرمایا کہ مجھے ان پر یا ان میں سے بعض پر تم سے یا تم میں سے بعض سے زیادہ اعتماد ہے۔ ۱ اور یہ ظاہر ہے کہ عجم میں بعض بعض اکابر ایسے اور اونچے درجے اور حالات کے پیدا ہوئے ہیں کہ صحابی ہونے کی فضیلت کو چھوڑ کر دوسرے اعتبارات سے ان کے کمالات بہت اونچے ہیں۔ حضرت سلمان فارسی ؓ کے بہت سے فضائل حدیث میں آئے ہیں اور آنے بھی چاہئیں کہ دین حق کی تلاش میں انہوں نے بہت تکلیفیں اٹھائیں بہت سے ملکوں کی خاک چھانی ان کی عمر بہت زیادہ ہوئی ڈھائی سو سال (۲۵۰) میں تو کسی معتدہ کا اختلاف ہی نہیں ہے بعض نے ساڑھے تین سو سال (۳۵۰) بتائی ہے اور بعض نے اس سے بھی زیادہ حتیٰ کہ بعض نے کہا ہے کہ انہوں نے حضرت عیسیٰ علیٰ نبینا وعلیہ الصلوٰۃ والسلام کا زمانہ پایا اور حضور ﷺ کے اور حضرت عیسیٰ علیہ السلام کے زمانہ میں چھ سو سال کا فرق ہے ان کو پہلی کتابوں سے حضور اقدس ﷺ نبی آخر الزماں کے مبعوث ہونے کی خبر معلوم ہوئی یہ حضور ﷺ کی تلاش میں نکل پڑے اور راہوں سے اور اس زمانہ کے عالموں سے تحقیق کرتے رہے اور وہ لوگ حضور ﷺ کے عنقریب پیدا ہونے کی بشارت اور حضور ﷺ کی علامات بتاتے رہے یہ فارس کے شہزادوں میں تھے اسی تلاش میں ملک در ملک تلاش کرتے پھرتے تھے کسی نے ان کو قید کر کے اپنا غلام بنا کر فروخت کر دیا پھر یہ اسی طرح بکتے رہے خود فرماتے ہیں بخاری شریف میں روایت ہے کہ مجھے دس آقاؤں سے زیادہ نے خریدا اور فروخت کیا آخر میں مدینہ منورہ کے ایک یہودی نے ان کو خریدا اس وقت حضور ﷺ ہجرت فرما کر مدینہ تشریف لے گئے ان کو اس کی خبر ہوئی یہ حضور ﷺ کی خدمت میں حاضر ہوئے اور جو علامات ان کو بتائی گئی تھیں ان علامات کو جانچا اور امتحان کیا اس کے بعد مسلمان ہوئے اور اپنے یہودی آقا سے فد یہ دے کر (جس کو مکاتب بننا کہتے ہیں) آزاد ہوئے۔ ایک حدیث میں ہے حضور ﷺ نے ارشاد فرمایا کہ حق تعالیٰ شانہ چار ۴ آدمیوں کو محبوب رکھتے ہیں جن میں مسلمان بھی ہیں۔ ۲ اس کا یہ مطلب نہیں کہ اور کسی سے محبت نہیں بلکہ یہ ہے کہ یہ چار محبوبوں میں ہیں۔ حضرت علی ؓ کی ایک حدیث میں حضور اقدس ﷺ کا ارشاد ہے کہ ہر نبی کیلئے حق تعالیٰ شانہ نے سات نجباء بنائے ہیں (یعنی مخصوص جماعت برگزیدہ لوگوں کی جو اس نبی کے کام کی ظاہری اور باطنی نگرانی کرنے والے اور مدد کرنے والے ہوں) لیکن میرے لئے حق تعالیٰ شانہ نے چودہ (۱۴) نجباء مقرر فرمائے ہیں کسی نے عرض کیا وہ کون ہیں؟ آپ ﷺ نے فرمایا میں یعنی حضرت علی ؓ اور میرے دونوں بیٹے (حضرت حسن ؓ، حضرت حسین ؓ) اور جعفر ؓ، اور حمزہ ؓ، ابو بکر ؓ، عمر ؓ، مصعب ؓ، بن عمیر، بلال ؓ، سلمان ؓ، عمار ؓ، عبداللہ بن مسعود

ابو ذر غفاریؓ مقدماتِ حالات کی تفصیل سے یہ بات واضح ہو جاتی ہے کہ دین کے کسی اہم امر میں ان حضرات کی خصوصیات ہیں بخاری شریف میں ہے کہ جب سورۃ جمعہ کی آیت نازل ہوئی تو صحابہؓ نے عرض کیا یا رسول اللہ (ﷺ) یہ کون لوگ ہیں؟ حضور ﷺ نے سکوت فرمایا۔ صحابہؓ نے مکرر دریافت کیا حتیٰ کہ تین دفعہ سوال کیا تو حضور ﷺ نے حضرت سلمان فارسیؓ کے اوپر ہاتھ رکھ کر فرمایا کہ اگر ایمان ثریا پر ہوتا تو ان میں سے بعض آدمی وہاں سے بھی لے آتے ایک اور حدیث میں ہے کہ اگر علم ثریا پر ہوتا دوسری حدیث میں ہے اگر دین ثریا پر ہوتا تو فارس کے کچھ لوگ وہاں سے بھی لے آتے۔ علامہ سیوطیؒ جو خود محققین شافعیہ میں ہیں فرماتے ہیں کہ یہ حدیث حضرت امام ابوحنیفہؒ کے فضائل میں پیشین گوئی کے طور پر ایسی صحیح چیز ہے جس پر اعتماد کیا جاتا ہے۔

(۱)..... مَا أَصَابَ مِنْ مُصِيبَةٍ فِي الْأَرْضِ وَلَا فِي سَمَاءٍ أَنْفُسُكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ ۝ لَا كَيْفًا تَأْسُوا عَلَى مَا فَاتَكُمْ وَلَا تَفْرَحُوا بِمَا آتَاكُمْ ۝ وَاللَّهُ لَا يُحِبُّ كُلَّ مُخْتَالٍ فَخُورٍ ۝ لَا الَّذِينَ يَخْلَوْنَ وَيَأْمُرُونَ النَّاسَ بِالْبَخْلِ ۝ ط وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ۝ (سورۃ حديد ۳۴)

ترجمہ)..... کوئی مصیبت نہ دنیا میں آتی ہے اور نہ خاص تمہاری جانوں میں مگر وہ (سب) ایک کتاب میں (یعنی لوح محفوظ میں) ان جانوں کے پیدا ہونے سے پہلے سے لکھی ہوئی ہے اور یہ بات (کہ وقوع سے اتنا پہلے لکھ دینا) اللہ تعالیٰ کے نزدیک آسان کام ہے (اور یہ اس لئے بتلادیا) تاکہ جو چیز (عافیت ماں یا اولاد وغیرہ) تم سے جاتی رہے اس پر (زیادہ رنج نہ کرو اور جو تم کو ملے اس پر اتراؤ نہیں) (اس لئے کہ اتراوے وہ جس کو اپنے استحقاق سے ملے اور جو دوسرے کے حکم سے ایک چیز ملے اس پر کیا اترانا) اور اللہ تعالیٰ کسی اترانے والے شیخی باز کو پسند نہیں کرتا (بالخصوص) جو لوگ ایسے ہیں کہ خود بھی بخل کرتے ہیں اور دوسروں کو بھی بخل کی تعلیم کرتے ہیں اور جو اللہ کے راستہ میں خرچ کرنے سے یا دینی کاموں سے (اعراض کرے گا تو اللہ تعالیٰ) کا کیا نقصان کرے گا وہ (تو) بے نیاز ہے تمہارے لئے۔

فائدہ: مصائب پر رنج تو طبعی چیز ہے مقصد یہ ہے کہ اتنا زیادہ رنج نہ ہو کہ دین اور دنیا کے سب ہی کاموں سے روک دے اور یہ بھی طبعی بات ہے کہ جب کسی بات کے متعلق یہ پختہ یقین پہلے سے ہو جائے کہ فلاں بات ہو کر رہے گی کسی سعی اور کوشش سے وہ ملتوی نہیں ہو سکتی تو پھر اس پر رنج و غم ہلکا ہو جایا کرتا ہے برخلاف اس کے کہ کوئی بات خلاف توقع پیش آئے تو اس پر رنج زیادہ ہوا کرتا ہے

اس لئے اس آیت شریفہ میں اس پر متنبہ کر دیا کہ موت و حیات رنج و خوشی راحت و آفت یہ سب چیزیں ہم نے پہلے سے طے کر رکھی ہیں وہ اسی طرح ہو کر رہیں گی پھر ہمیں اترانے یا غم سے ہلاکت کے قریب ہو جانے کی کیا بات ہے؟ آیت شریفہ میں دو لفظ وارد ہوئے ہیں مختال مخور جس کا ترجمہ اترانے والے شیخی باز کا کیا ہے اترانا اپنے آپ ہوتا ہے یعنی دوسرے کے بغیر بھی ہوتا ہے اور شیخی دوسرے کے سامنے اور دوسرے کے مقابلہ میں ہوا کرتی ہے اور بعض علماء نے لکھا ہے کہ اختیال تو ایسی چیزوں پر اترانا ہوتا ہے جو آدمی کے اندر ذاتی کمال ہوں اور فخر ایسی چیزوں پر ہوتا ہے جو خارجی ہوں جیسا کہ مال جاہ وغیرہ۔ حضرت قزقہؓ کہتے ہیں کہ میں نے حضرت عبداللہ بن عمرؓ کو موٹے کپڑے پہنے دیکھا میں نے عرض کیا کہ میں خراسان کے بنے ہوئے نرم کپڑے یہ لایا ہوں اگر آپ ان کو پہن لیں تو آپ کے بدن پر یہ کپڑے پہن کر کہیں میں مختال فخورانہ بن جاؤں۔ یعنی ان کے پہننے سے کہیں مجھ میں عجب اور تقاخر پیدا نہ ہونے لگے۔

(۱۱)..... هُمْ الَّذِينَ يَقُولُونَ لَا تَفْقَهُوا عَلَيَّ مِنْ عِنْدِ رَسُولِ اللَّهِ حَتَّى يَنْفَضُوا وَلِلَّهِ خَزَائِنُ السَّمَوَاتِ وَالْأَرْضِ وَلَكِنَّ الْمُنَافِقِينَ لَا يَفْقَهُوْنَ (المنافقون ۱۶)

ترجمہ..... یہی (منافقین) وہ لوگ ہیں جو یہ کہتے ہیں کہ یہ جو لوگ رسول اللہ ﷺ کے پاس جمع ہیں ان پر خرچ کچھ نہ کرو یہاں تک کہ یہ آپ ہی (خرچ نہ ملنے کی وجہ سے حضور اقدس ﷺ کے پاس سے) منتشر ہو جائیں گے اور (بے وقوف یہ نہیں جانتے کہ) اللہ تعالیٰ ہی کیلئے ہیں سب خزانے آسمانوں کے اور زمینوں کے لیکن یہ منافق (احق ہیں) سمجھتے نہیں ہیں۔

فائزہ: متعدد روایات میں یہ مضمون وارد ہوا ہے کہ عبداللہ بن ابی ریحس المنافقین اور اس کی ذریعات نے یہ کہا کہ یہ لوگ جو حضور اقدس ﷺ کے پاس جمع ہیں ان کی اعانت کرنا چھوڑ دی جائے یہ بھوک سے پریشان ہو کر خود بخود منتشر ہو جائیں گے اس پر یہ آیت شریفہ نازل ہوئی اور بالکل حق ہے روزمرہ کا مشاہدہ ہے سیکٹروں مرتبہ اس کا تجربہ ہوا کہ جب بھی کسی دینی کام کرنے والوں کے متعلق عناد اور بد باطنیت سے لوگوں نے یا کسی خاص فرد نے اعانت روکی اللہ جل شانہ نے اپنے لطف و کرم سے دوسرا دروازہ کھول دیا یہ ہر شخص کو یقین کے ساتھ سمجھ لینا چاہیے کہ روزی اللہ جل شانہ نے اپنے اور صرف اپنے ہی قبضہ میں رکھی ہے وہ کسی کے باپ کے بند کرنے سے بھی بند نہیں ہوتی البتہ بند کرنے والے دین کی اعانت سے ہاتھ روک کر آخرت میں اللہ جل جلالہ کے یہاں جواب دینے کے لیے تیار ہو جائیں جہاں نہ تو جھوٹ چل سکتا ہے کہ ہماری یہ غرض تھی اور وہ غرض تھی نہ کوئی

بیر مشروکیل کام دے سکتا ہے فرضی حیلے تلاش کر کے اللہ کے اور دین کے کاموں سے پہلو تہی کرنے سے بجز اس کے کہ اپنی ہی عاقبت خراب کی جائے اور کوئی فائدہ نہیں ذاتی عناد اور دنیوی اغراض فاسدہ کی وجہ سے کسی دینی کام میں روڑے اٹکانا یا کسی دین کا کام کرنے والے کی اعانت سے ہاتھ روکنا یا دوسروں کو روکنا اپنا ہی نقصان کرنا ہے۔ کسی دوسرے کا نقصان نہیں حضور اقدس ﷺ کا ارشاد ہے کہ جو شخص کسی مسلمان کی مدد سے ایسے وقت پہلو تہی کرے جب کہ اس کی آبرو گرائی جا رہی ہو اس کا احترام توڑا جا رہا ہو تو حق تعالیٰ شانہ اس شخص کی مدد کرنے سے ایسے وقت میں بے التفاتی فرماتے ہیں جب کہ یہ کسی مدد کرنے والے کی مدد کا خواہش مند ہو۔ • حضور اقدس ﷺ کا عمل امت کے لیے شاہرہ ہے ہر چیز میں اس کی کوشش ہر امتی کا فرض ہے کہ حضور ﷺ کا طریقہ کیا تھا اور اس راہ پر چلنے کی حتی الوسع کوشش کرنا چاہیے حضور ﷺ کا معمول تھا کہ دشمنوں کی اعانت سے بھی دریغ نہ تھا سیکڑوں واقعات کتب احادیث و تاریخ میں اس پر شاہد ہیں خود یہی عبد اللہ بن ابی منافقوں کا سردار جس قدر تکالیف اور اذیتیں پہنچا سکتا تھا اس نے بھی دریغ نہیں کیا اسی شخص کا مقولہ اسی سفر کا جس میں آیت بالا نازل ہوئی یہ ہے کہ جب ہم لوگ مدینہ واپس پہنچ جائیں گے تو عزت دار لوگ یعنی ہم لوگ ان ذلیلوں کو (یعنی مسلمانوں) کو مدینہ سے نکال دیں گے لیکن ان سب حالات کے باوجود اسی سفر سے واپسی کے چند روز بعد یہ بیمار ہوا تو اپنے بیٹے سے جو بہت بڑے پکے مسلمان تھے کہا کہ تم جا کر حضور ﷺ کو میرے پاس بلا لاؤ تمہارے بلانے سے وہ ضرور آجائیں گے یہ حضور ﷺ کی خدمت میں حاضر ہوئے اور باپ کی درخواست نقل کی حضور اقدس ﷺ اسی وقت جوتے پہن کر ساتھ ہو لئے جب حضور ﷺ کو اس نے دیکھا تو رونے لگا۔ حضور ﷺ نے فرمایا اے اللہ کے دشمن کیا گھبرا گیا اس نے کہا کہ میں نے اس وقت آپ کو تنبیہ کے واسطے نہیں بلایا بلکہ اس واسطے بلایا کہ اس وقت مجھ پر رحم کریں یہ کلمہ سن کر حضور اقدس ﷺ کی آنکھوں میں آنسو بھر آئے اور ارشاد فرمایا کیا چاہتے ہو؟ اس نے عرض کیا کہ میری موت کا وقت قریب ہے جب میں مر جاؤں تو میرے غسل دینے میں آپ موجود ہوں اور اپنے لمبوس میں مجھے لٹھن دیں اور میرے جنازہ کے ساتھ قبر تک جائیں اور میری نماز جنازہ پڑھیں۔ حضور ﷺ نے ساری درخواستیں اس کی قبول فرمائیں جس پر آیت شریفہ وَلَا تُصَلِّ عَلٰی اٰخِلِيۡنٰہُمْ (برآءۃ) نازل ہوئی • جس میں حق تعالیٰ نے منافقین کے جنازہ کی نماز پڑھانے کی ممانعت فرمائی یہ تھا حضور ﷺ کا برتاؤ اپنے جانی دشمنوں کے ساتھ اور یہ کرم تھا ان کینوں کے ساتھ جو کسی وقت بھی سب دشمن اور عیب تراشی میں کمی نہ کرتے تھے کیا ہم لوگ بھی اپنے دشمنوں کے ساتھ اس قسم کا کوئی معاملہ کر سکتے ہیں کہ اس جانی دشمن کی تکلیف کو دیکھ کر رحمۃ للعالمین ﷺ کی

آنکھوں میں آنسو بھر آئے اور جتنی فرمائشیں اس نے اپنے کفر کے باوجود کیں حضور ﷺ نے اپنے کرم سے سب پوری کیں اپنا کرتہ مبارک اتار کر اس کو کفن کے لیے مرحمت فرمایا اور بقیہ سب درخواستیں بھی پوری کیں گو کفر کی وجہ سے اس کو کار آمد نہ ہو سکیں بلکہ آئندہ کے لیے حق تعالیٰ شانہ کی طرف سے اس انتہائی کرم کی ممانعت اتر آئی۔

(۱۲).....إِنَّا بَلَوْنَهُمْ كَمَا بَلَوْنَا أَصْحَابَ الْجَنَّةِ ۚ إِذْ أَقْسَمُوا لَيَصْرِمُنَّهَا مُصْبِحِينَ ۚ وَلَا يَسْتَشُونَ ۚ فَطَافَ عَلَيْهَا طَائِفٌ مِّن رَّبِّكَ وَهُمْ نَائِمُونَ ۚ فَأَصْبَحَتْ كَالصَّرِيمِ ۚ فَتَنَادُوا مُصْبِحِينَ ۚ لَا إِنَّا غَدَوْنَا عَلَىٰ حَرْبِكُمْ إِن كُنتُمْ صَارِمِينَ ۚ فَانطَلَقُوا وَهُمْ يَتَخَفَتُونَ ۚ لَآ أَن لَّا يَدْخُلْنَهَا الْيَوْمَ عَلَيْكُمْ مَسْكِينٌ ۚ وَغَدَوْنَا عَلَىٰ حَرْدٍ قَادِرِينَ ۚ فَلَمَّا رَأَوْهَا قَالُوا إِنَّا لَضَالُّونَ ۚ لَا بَلْ نَحْنُ مَحْرُومُونَ ۚ قَالَ أَوْسَطُهُمْ أَلَمْ أَقُلْ لَكُمْ لَوْ لَا تُسَبِّحُونَ ۚ قَالُوا سُبْحَانَ رَبِّنَا إِنَّا كُنَّا ظَالِمِينَ ۚ فاقْبَلْ بَعْضَهُمْ عَلَىٰ بَعْضٍ يَتَلَوْمُونَ ۚ قَالُوا يَا وَيْلَنَا إِنَّا كُنَّا ظَالِمِينَ ۚ عَسَىٰ رَبُّنَا أَن يُبَدِّلَنَا خَيْرًا مِّنْهَا إِنَّا إِلَىٰ رَبِّنَا رَاغِبُونَ ۚ كَذَلِكَ الْعَذَابُ ۚ وَلَعَذَابُ الْآخِرَةِ أَكْبَرُ لَوْ كَانُوا يَعْلَمُونَ ۚ (سورہ قلم ع ۱)

ترجمہ)..... ہم نے (ان مکہ والوں کو سامان عیش دے کر) ان کی آزمائش کر رکھی ہے۔ (کہ یہ ان نعمتوں میں کیا عمل کرتے ہیں) جیسا کہ (ان سے پہلے ہم نے باغ والوں کی آزمائش کی تھی جب کہ ان باغ والوں نے آپس میں قسم کھائی اور عہد کیا کہ اس باغ کا پھل ضرور صبح کو جا کر توڑ لیں گے اور (ان کو ایسا پختہ یقین تھا کہ) انشاء اللہ بھی نہ کہا پس اس باغ پر آپ کے رب کی طرف سے ایک عذاب پھرا گیا (جو ایک آگ تھی یا لو) اور وہ لوگ سو رہے تھے پس صبح کو وہ باغ ایسا رہ گیا جیسا کٹا ہوا کھیت (کہ خالی زمین رہ جاتی ہے) پس صبح کو سویرے وہ باغ والے ایک دوسرے کو آوازیں دینے لگے کہ اگر پھل توڑنا ہے تو سویرے چلو پس چلتے ہوئے آپس میں چپکے چپکے باتیں کرتے جا رہے تھے کہ آج کوئی محتاج تم تک نہ آئے پائے وہ اپنے خیال میں اس کے روک لینے پر اپنے آپ کو قادر سمجھ کر چلے (کہ سب کچھ خود ہی لے آئیں گے) جب وہاں پہنچ کر اس کو دیکھا تو کہنے لگے کہ ہم راستہ بھول گئے (کہیں اور پہنچ گئے یہ تو وہ باغ نہیں ہے لیکن جب قرآن سے معلوم ہوا کہ یہ وہی جگہ ہے تو کہنے لگے) کہ ہماری قسمت ہی پھوٹ گئی ان میں جو

ایک آدمی (کسی قدر) نیک تھا (لیکن عمل میں ان کا شریک حال تھا) کہنے لگا کہ میں نے تم سے کہا نہ تھا (کہ ایسی بد بختی نہ کرو غریبوں کے دینے سے برکت ہوتی ہے اب) اللہ تعالیٰ کی پاکی کیوں نہیں بیان کرتے (یعنی توبہ استغفار کرو) وہ باغ والے کہنے لگے ہمارا پروردگار پاک ہے۔ بیشک ہم قصور وار ہیں پھر ایک دوسرے کو الزام دینے لگے (جیسا کہ عام طور سے عادت ہے کہ جب کوئی کام بگڑ جائے تو ہر ایک دوسرے کو قصور وار بتایا کرتا ہے) پھر سب کے سب کہنے لگے کہ بے شک ہم سب ہی حد سے تجاوز کرنے والے تھے (کسی ایک پر الزام نہیں ہے سب کی یہی صلاح تھی سب مل کر توبہ کرو اس کی برکت سے) شاید ہمارا پروردگار ہم کو اس سے اچھا باغ دے دے اب ہم توبہ کرتے ہیں (اس کے بعد اللہ جل جلالہ عنیبیہ کے طور پر فرماتے ہیں کہ) اسی طرح (دنیا کا) عذاب ہوا کرتا ہے (کہ ہم بد بختی سے چیز ہی کو فنا کر دیتے ہیں) اور آخرت کا عذاب اس سے بھی بڑھ کر ہے کیا اچھا ہوتا کہ یہ لوگ اس بات کو جان لیتے۔ (کہ غریبوں سے بخل کا نتیجہ اچھا نہیں)۔

فائدہ: یہ بڑی عبرت کا قصہ ہے جو ان آیات میں ذکر فرمایا ہے جو لوگ غریبا مساکین اہل ضرورت کو نہ دینے کے عہد پیمان کرتے ہیں قسمیں کھا کھا کر وعدے کرتے ہیں کہ ان ضرورت مندوں کو ایک پیسہ بھی نہیں دیا جائے گا ایک وقت کی روٹی بھی نہ دی جائے گی یہ نالائق ہرگز اعانت کے مستحق نہیں ان کو دینا بے کار ہے وہ اپنے سارے مال سے یوں بیک وقت ہاتھ دھولیتے ہیں اور جو نیک دل اس طرز کو پسند نہیں کرتے لیکن عملاً لحاظ ملاحظہ میں ان کے شریک حال ہو جاتے ہیں وہ بھی عذاب کی بلا سے نجات نہیں پاتے۔ حضرت عبداللہ بن عباس رضی اللہ عنہما فرماتے ہیں کہ ان آیات میں جو واقعہ گزرا ہے وہ حوشہ کے رہنے والے آدمیوں کا ہے ان کے باپ کا ایک بہت بڑا باغ تھا وہ اس میں سے مانگنے والوں کو بھی دیا کرتا تھا جب اس کا انتقال ہو گیا تو اس کی اولاد کہنے لگی کہ ابا جان تو بیوقوف تھے سب کچھ ان لوگوں پر بانٹ دیتے تھے پھر قسمیں کھا کر کہنے لگے کہ ہم صبح ہی سارا باغ کاٹ لائیں گے اور کسی فقیر کو اس میں سے کچھ نہیں دیں گے حضرت قتادہ رضی اللہ عنہ کہتے ہیں کہ اس باغ کے مالک بڑے میاں کا دستور یہ تھا کہ اس کی پیداوار میں سے اپنا ایک سال کا خرچ رکھ کر باقی سب کا سب اللہ تعالیٰ کے راستہ میں خرچ کر دیتے تھے ان کی اولاد ان کو اس طرز سے روکتی رہتی تھی مگر وہ مانتے نہ تھے جب ان کا انتقال ہوا تو ان کی اولاد نے یہ کوشش کی جو اوپر ذکر کی گئی کہ سارا کا سارا روک لیں اور کسی غریب کو کچھ نہ دیں۔ سعید بن جبیر کہتے ہیں کہ یہ باغ یمن میں تھا اس جگہ کا نام ضروان تھا جو (یمن کے مشہور شہر) صنعاء سے چھ ۶ میل تھا ابن جریج کہتے ہیں کہ وہ عذاب جو باغ پر مسلط ہوا جہنم کی گھاٹی سے ایک آگ نکلی جو اس پر پھر گئی۔ مجاہد کہتے ہیں کہ یہ باغ انکور کا تھا۔

حضرت عبداللہ بن مسعود رضی اللہ عنہ حضور اقدس صلی اللہ علیہ وسلم کا پاک ارشاد نقل کرتے ہیں کہ اپنے آپ کو گناہوں سے بچاتے رہا کرو آدمی بعض گناہ ایسے کرتا ہے کہ اس کی نحوست سے علم کا ایک حصہ بھول جاتا ہے (یعنی حافظ خراب ہو جاتا ہے اور پڑھا ہوا بھول جاتا ہے) اور بعض گناہ ایسے ہوتے ہیں جن کی وجہ سے تہجد کو آنکھ نہیں کھلتی اور بعض گناہ ایسے ہوتے ہیں جن کی وجہ سے اس کی آمدنی جو بالکل اس کیلئے آنے کو تیار ہوتی ہے جاتی رہتی ہے۔ اس کے بعد حضور اقدس صلی اللہ علیہ وسلم نے یہ آیت شریفہ تلاوت فرمائی۔ فَطَافَ عَلَيْهَا طَائِفٌ مِّن رَّبِّكَ الْاِيَةِ۔ اور فرمایا کہ یہ لوگ گناہ کی وجہ سے اپنے باغ کی پیداوار سے محروم ہو گئے۔ خود حق سبحانہ و تقدس کا قرآن پاک میں دوسری جگہ ارشاد ہے۔

وما اصابكم من مصيبة فيما كسبت ايديكم ويعفوا عن كثير۔ (سورہ نور ص ۴)
ترجمہ)..... اور جو مصیبت تم کو پہنچتی ہے وہ تمہارے ہی اعمال کی بدولت پہنچتی ہے اور (ہر گناہ پر نہیں پہنچتی بلکہ) بہت سے گناہ تو حق تعالیٰ شانہ مغف فرمادیتے ہیں۔

حضرت علی کرم اللہ وجہہ فرماتے ہیں کہ مجھ سے حضور اقدس صلی اللہ علیہ وسلم نے فرمایا کہ اس آیت کی تفسیر تمہیں بتاؤں اے علی! جو کچھ بھی تمہیں پہنچے مرض ہو یا کسی قسم کا عذاب یا دنیا کی اور کوئی مصیبت ہو وہ اپنے ہی ہاتھوں کی کمائی ہے۔ اس مضمون کو بندہ اپنے رسالہ اعتدال میں تفصیل سے لکھ چکا ہے وہاں دیکھا جائے۔

(۱۳)..... وَأَمَّا مَنْ أُوْتِيَ كِتَابَهُ بِشِمَالِهِ ۖ فَيَقُولُ يَلَيْتَنِي لَمْ أُوتَ كِتَابِيَهٗ ۚ
وَلَمْ آدُرْ مَا حِسَابِيَهٗ ۚ يَلَيْتَهَا كَانَتِ الْقَاضِيَةَ ۚ مَا أَغْنَىٰ عَنِّي مَالِيَهٗ ۚ هَلَكَ
عَنِّي سُلْطَانِيَهٗ ۚ خُدُوهُ فَغُلُوهُ ۚ لَأَنَّمُ الْحَجِيمِ صَلُّوهُ ۚ لَأَنَّمُ فِي سِلْسِلَةٍ
ذُرْعَهَا سَبْعُونَ ذِرَاعًا فَلَا نَمْلُكَ لَهُ ۚ إِنَّهُ كَان لَآيُومِنُ بِاللَّهِ الْعَظِيمِ ۚ
وَلَا يَحْضُرُ عَلَي طَعَامِ الْمُسْكِينِ ۚ ط فَلَيْسَ لَهُ الْيَوْمَ هَاهُنَا حَمِيمٌ ۚ
وَلَا طَعَامٌ إِلَّا مِنْ غِسْلِينٍ ۚ لَا يَأْكُلُهُ إِلَّا الْخَاطِطُونَ ۚ (صحیح ع ۱۱)

ترجمہ)..... اور جس شخص کا نامہ اعمال اس کے بائیں ہاتھ میں دیا جائے گا وہ (نہایت ہی حسرت سے) کہے گا کیا اچھا ہوتا کہ مجھ کو میرا نامہ اعمال ہی نہ ملتا اور مجھ کو خبر ہی نہ ہوتی کہ میرا حساب کیا ہے کیا اچھا ہوتا کہ موت ہی سب ختم کر دیتی (قیامت ہی نہ آتی جو حساب کتاب ہوتا) میرا مال بھی میرے کچھ کام نہ آیا میری جاہ (آبرو) بھی جاتی رہی (اس کے لئے فرشتوں کو حکم ہوگا) اس کو

پکڑو اور اس کو طوق پہنا دو پھر جنم میں اس کو داخل کرو پھر ایک ستر گز لمبی زنجیر میں اس کو جکڑ دو اس لئے کہ یہ شخص اللہ تعالیٰ پر ایمان نہ رکھتا تھا اور خود تو کیا کھلاتا دوسرے آدمیوں کو بھی غریب کے کھلانے کی ترغیب نہ دیتا تھا پس نہ تو آج اس کا کوئی یہاں دوست ہے اور نہ اس کیلئے کوئی چیز کھانے کو ہے بجز غسلیں کے جس کو بجز بڑے گنہگاروں کے اور کوئی نہ کھائے گا۔

فائدہ: غسلیں کا مشہور ترجمہ دھوون کا ہے یعنی زخموں وغیرہ کے دھونے سے جو پانی جمع ہو جائے وہ غسلین کہلاتا ہے۔ حضرت ابن عباس رضی اللہ عنہما سے نقل کیا گیا کہ زخموں کے اندر سے جو بھولہ پیپ وغیرہ نکلتی ہے وہ غسلین ہے۔ حضرت ابوسعید خدری رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ غسلین کا ایک ڈول اگر دنیا میں ڈال دیا جائے تو اس کی بدبو سے ساری دنیا سٹر جائے۔ نواف شامی سے نقل کیا گیا کہ وہ زنجیر جو ستر گز لمبی ہے اس کا ہر گز ستر باع ہے اور ہر باع اتنا لبا ہے کہ مکہ مکرمہ سے کوفہ تک پہنچے۔ حضرت ابن عباس رضی اللہ عنہما اور دوسرے مفسرین سے نقل کیا گیا کہ یہ زنجیر پاخانہ کی جگہ کو داخل کر کے ناک میں کو نکالی جائے گی اور پھر اس پر لپیٹ دی جائے گی جس سے وہ بالکل جکڑ جائے گا۔ (درمنثور) اس آیت شریفہ میں مسکین کو کھانا کھلانے کی ترغیب نہ دینے پر بھی عتاب ہے اس لئے آپس میں اپنے عزیزوں کو اپنے احباب کو ملنے والوں کو غرابروری پر مساکین کو کھلانے پلانے پر خاص طور سے ترغیب دیتے رہنا چاہیے۔ کہ دوسروں کو ترغیب دینے سے اپنے اندر سے بھی بخل کا مادہ کم ہوگا۔

(۱۴) بِسْمِ اللّٰهِ الرَّحْمٰنِ الرَّحِیْمِ ط وَیَلِّ لِكُلِّ هُمْزَةٍ لُّمَزَةٍ ۝ لَا الَّذِیْ
جَمَعَ مَالًا وَعَدَّدَهُ ۝ لَا یَحْسَبُ اَنْ مَّالَهُ اُخْلَدَهُ ۝ كَلَّا لَیَبْدَنَّ فِی الْحُطْمَةِ ۝
وَمَا اَذْرٰكَ مَا لِحُطْمَةٍ ۝ ط نَارُ اللّٰهِ الْمُوَفَّدَةُ ۝ الَّتِی تَطَّلِعُ عَلٰی الْاَفْئِدَةِ ۝ ط
اِنَّهَا عَلَیْهِمْ مُؤَصَّدَةٌ ۝ فِی عَمْدٍ مُّمَدَّدَةٍ ۝ (الهمزة)

(ترجمہ) بڑی خرابی ہے ایسے شخص کے لیے جو پس پشت عیب نکالنے والا ہو، منہ در منہ طعن دینے والا ہو، مال جمع کر کے رکھتا ہے (اور غایت محبت سے) اس کو بار بار گنتا ہے وہ یہ گمان کرتا ہے کہ اس کا یہ مال اس کے پاس ہمیشہ رہے گا ہر گز نہیں (یہ مال ہمیشہ نہیں رہے گا) خدا کی قسم یہ شخص ایسی آگ میں ڈال دیا جائے گا کہ اس میں جو چیز پڑ جائے وہ آگ اس کو توڑ پھوڑ کر ڈال دے آپ کو خبر بھی ہے وہ کیسی توڑ دینے والی آگ ہے وہ اللہ تعالیٰ کی ایسی آگ ہے جو دلوں تک پہنچ جائے گی (یعنی دنیا کی آگ تو جہاں بدن میں لگی آدی مر گیا۔ اور وہاں چونکہ موت نہیں اس لئے بدن میں لگتے ہی دل تک پہنچ جائے گی اور دل کی ذرا سی ٹھیس بھی آدی کو بہت محسوس ہوتی ہے) اور وہ آگ ان لوگوں پر بند کر دی جائے گی اس طرح پر کہ وہ لوگ لمبے لمبے ستونوں میں گھرے

ہوئے ہوں گے۔

فائدہ: ہمزہ لمزہ کی تفسیر میں مختلف اقوال علماء کے ہیں ایک تفسیر یہ بھی ہے جو اوپر نقل کی گئی حضرت ابن عباس رضی اللہ عنہما اور مجاہد رضی اللہ عنہ سے ہمزہ کی تفسیر طعن دینے والا۔ اور لمزہ کی تفسیر غیبت کرنے والا نقل کی گئی ہے۔ ابن جریج رضی اللہ عنہ کہتے ہیں کہ ہمزہ اشارہ سے ہوتا ہے آنکھ کے منہ کے ہاتھ کے جس کے بھی اشارہ سے ہو اور لمزہ زبان سے ہوتا ہے۔ ایک مرتبہ حضور اقدس صلی اللہ علیہ وسلم نے اپنی معراج کا حال بیان فرماتے ہوئے ارشاد فرمایا کہ میں نے مردوں کی ایک جماعت دیکھی جن کے بدن قینچیوں سے کترے جارہے تھے میں نے جبرئیل علیہ السلام سے دریافت کیا کہ یہ کون لوگ ہیں انہوں نے فرمایا کہ یہ وہ لوگ ہیں جو زینت اختیار کرتے تھے (یعنی حرام کاری کے لئے بن سنور کر نکلتے تھے) پھر میں نے ایک کناں دیکھا جس میں نہایت سخت بدبو آ رہی تھی اور اس میں چلانے کی آوازیں آ رہی تھیں میں نے جبرئیل علیہ السلام سے پوچھا کہ یہ کون ہیں انہوں نے بتایا کہ یہ وہ عورتیں ہیں جو (حرام کاری کیلئے) بنتی سنورتی تھیں اور ناجائز کام کرتی تھیں۔ پھر میں نے کچھ مرد اور عورتیں معلق دیکھیں جو پستانوں کے ذریعہ سے لٹک رہے تھے میں نے پوچھا یہ کون ہیں تو جبرئیل علیہ السلام نے بتایا کہ یہ طعن دینے والے چغل خوری کرنے والے ہیں (درمنثور) اللہ جل شانہ اپنے فضل سے ان چیزوں سے محفوظ رکھے بڑی سخت وعیدیں ہیں۔ اس سورت شریفہ میں بخل اور حرص کی خاص طور سے مذمت ارشاد فرمائی ہے کہ بخل کی وجہ سے مال جمع کر کے رکھتا ہے اور حرص کی وجہ سے بار بار گنتا ہے کہ کہیں کم نہ ہو جائے اور اتنی محبت اس سے ہے کہ اس کے بار بار گنتے میں بھی مزہ آتا ہے۔ اور یہ بری عادت تکبر اور تعالیٰ کا سبب بنتی ہے جس کی وجہ سے دوسروں کی عیب جوئی اور ان پر طعن و تشنیع پیدا ہوتا ہے اسی وجہ سے اس سورت کے شروع میں ان عیوب پر تنبیہ فرمانے کے بعد اس بری خصلت کی مذمت ذکر کی ہے اور ہر شخص اس خطبہ میں مبتلا ہے کہ مال کی افزائش اس کو آفات اور حوادث سے بچا سکتی ہے۔ گویا مال دار کو موت آتی ہی نہیں۔ اس لئے اس پر تنبیہ فرمائی گئی ہے واقعات بھی کثرت سے اس کی تائید کرتے ہیں کہ جب کوئی آفت اور مصیبت مسلط ہوتی ہے۔ یہ مال و متاع سب رکھا رہ جاتا ہے بلکہ مال کی کثرت بسا اوقات خود آفات کو پھینچتی ہے کوئی زہر دینے کی فکر میں ہوتا ہے کوئی نقل کرنے کی اور لوٹ مار، چوری ڈاکہ، سینکڑوں آفات اس مال کی بدولت آدمی پر مسلط رہتی ہیں۔ اور جب مال زیادہ ہوتا ہے پھر تو عزیز و اقارب، بیوی، بیٹا، سب ہی دل سے اس کی خواہش کرنے لگتے ہیں کہ بڑھا کہیں مرے تو یہ ہمارے ہاتھ آئے۔

فَلذَلِكَ الَّذِي يَدْعُ الْيَتِيمَ ۝ وَلَا يَحْضُ عَلَى طَعَامِ الْمِسْكِينِ ۝ ط فَوَيْلٌ
لِّلْمُصَلِّينَ ۝ الَّذِينَ هُمْ عَنْ صَلَاتِهِمْ سَاهُونَ ۝ الَّذِينَ هُمْ يُرَاءُونَ ۝
وَيَمْنَعُونَ الْمَاعُونَ ۝ (سورہ ماعون)

ترجمہ..... کیا آپ نے اس شخص کو دیکھا جو قیامت کے دن کو جھٹلاتا ہے پس (اس شخص کا حال یہ ہے کہ) یتیم کو دھکے دیتا ہے اور غریب کو (خود تو کیا دیتا دوسروں کو بھی ان کے) کھانا کھلانے کی ترغیب نہیں دیتا پس ہلاکت ہے ایسے نمازیوں کیلئے جو اپنی نمازوں کو جھٹلا بیٹھے ہیں (یعنی نہیں پڑھتے اور اگر کبھی نماز پڑھتے بھی ہیں تو) وہ لوگ دکھاوا کرتے ہیں اور ماعون کو روکتے ہیں (بالکل دیتے ہی نہیں)۔

فائدہ: حضرت ابن عباس رضی اللہ عنہما فرماتے ہیں کہ یتیم کو دھکے دینا یہ ہے کہ اس کا حق روکتے ہیں۔
قائدہ کہتے ہیں کہ اس دھکے دینے سے اس پر ظلم کرنا مراد ہے اور یہ چیز قیامت کے دن کو غلط سمجھنے سے پیدا ہوتی ہے جس کو آخرت کے دن کا یقین ہوگا وہاں کی جزا اور سزا کا پورا وثوق ہوگا اس لئے کہ جس کو اس کا کامل یقین ہو جائے کہ آج اگر میں اس تجارت میں دس روپیہ لگا دوں کل کو ضرور مجھے ایک ہزار جائز طریقے سے ملیں گے وہ کبھی بھی اس میں تامل نہ کرے گا اور جن نمازیوں کا اس میں ذکر ہے ان کے متعلق حضرت ابن عباس رضی اللہ عنہما فرماتے ہیں کہ وہ منافق لوگ مراد ہیں جو لوگوں کے سامنے تو دکھاوے کے واسطے نماز پڑھتے ہیں اور جہاں نہیں اکیلے ہوں اس کو چھوڑ دیں۔ حضرت سعد رضی اللہ عنہ وغیرہ متعدد حضرات سے نقل کیا گیا کہ نماز کو چھوڑنے سے مراد تاخیر سے پڑھنا ہے۔ کہ بے وقت پڑھتے ہیں۔ ماعون کی تفسیر میں علماء کے کئی قول ہیں۔ اس کی تفسیر بعض علماء سے زکوٰۃ نقل کی گئی ہے لیکن اکثر علماء سے جو تفسیریں منقول ہیں ان کے موافق معمولی روزمرہ کے برتنے کی چیزیں ہیں حضرت عبداللہ بن مسعود رضی اللہ عنہ فرماتے ہیں کہ ہم حضور صلی اللہ علیہ وسلم کے زمانے میں ماعون کا مصداق یہ چیزیں قرار دیتے تھے، ڈول مانگا دے دینا ہانڈی، کپھاڑی ترازو اور اس قسم کی جو چیزیں ایک دوسرے کو مانگی دیدی جاتی ہیں کہ اپنا کام پورا کر کے واپس کر دیں۔ حضرت ابو ہریرہ رضی اللہ عنہ حضور اقدس صلی اللہ علیہ وسلم سے نقل کرتے ہیں کہ ماعون سے مراد وہ چیزیں ہیں جن سے لوگ آپس میں ایک دوسرے کی مدد کر دیتے ہیں جیسا کہ کپھاڑی دیچی، ڈول وغیرہ اور بھی متعدد روایات میں یہ مضمون کثرت سے ذکر کیا گیا۔ عکرمہ سے کسی نے ماعون کا مطلب پوچھا تو انہوں نے فرمایا کہ اس کی جڑ تو زکوٰۃ ہے۔ اور ادنیٰ درجہ چھلنی، ڈول، سوئی کا دینا ہے (درمنثور) اس سورت شریفہ میں کئی چیزوں پر تشبیہ کی گئی ہے منجملہ ان کے تہیوں کے بارے میں خاص تشبیہ ہے کہ ہلاکت کے اسباب میں یہ یتیم کو دھکے

دے کر نکال دینا بھی ہے۔ بہت سے لوگ یتیموں کے والی وارث اس کو ڈالتے ہیں۔ ان پر ہلاکت اور عذاب شدید میں تو کوئی شبہ ہی نہیں ہے یہی نوع اس سورت شریفہ کا شان نزول بتایا جاتا ہے۔ قرآن پاک میں بہت کثرت سے یتیموں کے بارے میں تمبیہات اور آیات نازل ہوئی ہیں۔ چند آیات کی طرف اشارہ کرتا ہوں جس سے اندازہ ہوگا کہ اللہ جل جلالہ نے کس اہتمام سے اس پر تنبیہ بار بار فرمائی ہے۔

(۱) وَبِالْوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ وَالْمَسْكِينِ (سورہ بقرہ ع ۱۰۶)

(۲) وَآتَى الْمَالَ عَلَىٰ حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ (سورہ بقرہ ع ۲۲)

(۳) قُلْ مَا أَنْفَقْتُمْ مِنْ خَيْرٍ فَلِلْوَالِدَيْنِ وَالْأَقْرَبِينَ وَالْيَتَامَىٰ (سورہ بقرہ ع ۲۶۶)

(۴) وَيَسْأَلُونَكَ عَنِ الْيَتَامَىٰ طَقُلْ إِصْلَاحٌ لَّهُمْ خَيْرٌ (سورہ بقرہ ع ۲۷)

(۵) وَأَتُوا الْيَتَامَىٰ أَمْوَالَهُمْ (نساء ع ۱۴)

(۶) وَإِنْ خِفْتُمْ أَلَّا تُقْسِطُوا فِي الْيَتَامَىٰ (نساء ع ۱۴)

(۷) وَابْتَلُوا الْيَتَامَىٰ - إِلَىٰ قَوْلِهِ - وَلَا تَأْكُلُوها أَسْرَافًا وَبِدَارًا أَنْ يَكْبُرُوا (نساء ع ۱۴)

(۸) وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ الْآيَةَ (نساء ع ۱۴)

(۹) إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا الْآيَةَ (نساء ع ۱۴)

(۱۰) وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ الْآيَةَ (نساء ع ۱۴)

(۱۱) وَمَاتِلِي عَلَيْكُمْ فِي الْكُتُبِ فِي يَتَمَى النِّسَاءِ الْآيَةَ (نساء ع ۱۴)

(۱۲) وَأَنْ تَقُومُوا لِلْيَتَامَىٰ بِالْقِسْطِ (نساء ع ۱۴)

(۱۳) وَلَا تَقْرَبُوا أَمْوَالَ الْيَتَامَىٰ إِلَّا بِالَّتِي هِيَ أَحْسَنُ (انعام ع ۱۹۶)

(۱۴) وَلَا تَقْرَبُوا أَمْوَالَ الْيَتَامَىٰ إِلَّا بِالَّتِي هِيَ أَحْسَنُ (بنی اسرائیل ع ۴۴)

(۱۵) مَا آفَاءَ اللَّهُ عَلَىٰ رَسُولِهِ الْآيَةَ (سورہ حشر ع ۱)

(۱۶) وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا الْآيَةَ (مدرع ع ۱)

- (۱۷) كَلَّابِلٌ لَا تُكْرِمُونَ الْيَتِيمَ ۝ الْاِيَةُ (محرع ۱)
- (۱۸) اَوَاطَعُمْ فِي يَوْمٍ مَسْغَبَةٍ ۝ لَيَتِيْمًا ذَا مَقْرَبَةٍ ۝ (بلدع ۱)
- (۱۹) اَلَمْ يَجِدْكَ يَتِيْمًا (الضح)
- (۲۰) فَاَمَّا الْيَتِيْمَ فَلَا تُفْهَرُ (الضح)

یہ بیس آیات نمونہ کے طور پر ذکر کی گئی ہیں اور آیات کی سورۃ اور رکوع بھی لکھ دیئے ہیں۔ اگر کسی مترجم قرآن شریف میں ان آیات کو نکال کر ترجمہ دیکھا جائے تو معلوم ہوگا کہ اللہ جل شانہ نے بار بار مختلف عنوانوں سے اس پر تنبیہ فرمائی ہے کہ یتیموں کے بارے میں ان کی اصلاح ان کی خیر خواہی ان کے مال میں احتیاط ان کے ساتھ نرمی کا برتاؤ ان کی صلاح اور فلاح کی کوشش حتیٰ کہ اگر کسی یتیم لڑکی سے نکاح کرے تو اس کے مہر کو کم نہ کرنے پر بھی تنبیہ کی گئی کہ کسمپرسی کی وجہ سے اس کے مہر میں بھی کمی نہ کی جائے حضور اقدس ﷺ کا پاپا ارشاد کئی حدیثوں میں وارد ہوا ہے میں اور وہ شخص جو کسی یتیم کی کفالت کرتا ہو جنت میں ایسے قریب ہوں گے جیسے یہ دو انگلیاں۔ اس ارشاد پر حضور ﷺ نے اپنی دو انگلیاں شہادت کی انگلی اور بیچ کی انگلی ملا کر ان کی طرف اشارہ فرمایا کہ جیسے یہ دو قریب ہیں ملی ہوئی ہیں۔ ایسے ہی میں اور وہ شخص جنت میں قریب ہوں گے۔ اور بعض علماء نے فرمایا ہے کہ بیچ کی انگلی شہادت کی انگلی سے تھوڑی سی آگے نکلی ہوئی ہوتی ہے تو اس صورت میں مطلب یہ ہوگا کہ میرا درجہ بنوت کی وجہ سے تھوڑا سا آگے بڑھا ہوا ہوگا اور اس کے قریب ہی اس شخص کا درجہ ہوگا۔

ایک حدیث میں ارشاد ہے کہ جو شخص کسی یتیم کے سر پر (شفقت سے) ہاتھ پھیرے اور صرف اللہ جل شانہ کی رضا کے واسطے ایسا کرے تو اس کا ہاتھ یتیم کے سر کے جتنے بالوں پر پھرے گا ہر بال کے بدلہ میں اس کو نیکیاں ملیں گی۔ اور جو شخص کسی یتیم لڑکے یا لڑکی پر احسان کرے تو میں اور وہ شخص جنت میں اس طرح ہوں گے وہی دو انگلیوں سے اشارہ فرمایا جیسا اوپر گذرا۔ اور بھی کئی حدیثوں میں مختلف عنوان سے یہی مضمون وارد ہے (درمنثور) ایک حدیث میں ہے کہ قیامت کے دن کچھ لوگ قبروں سے ایسے نہیں گے کہ ان کے منہ میں آگ بھڑک رہی ہوگی۔ کسی نے پوچھا یا رسول اللہ ﷺ (ﷺ) یہ کون لوگ ہوں گے تو حضور ﷺ نے آیات گذشتہ میں سے نوں آیت تلاوت فرمائی۔ اِنَّ الَّذِيْنَ يَأْكُلُوْنَ اَمْوَالَ الْيَتِيْمِيْنَ جَسًا تَرَجْمَةً يٰۤهٰٓءِ الَّذِيْنَ لَا يَدْرُوْنَ اَنَّهَا لَمِنْ اَمْوَالِ الْيَتِيْمِيْنَ اِنَّهَا لَمِنْ اَمْوَالِ الْيَتِيْمِيْنَ اِنَّ الَّذِيْنَ يَأْكُلُوْنَ اَمْوَالَ الْيَتِيْمِيْنَ كَاْكُلُوْنَ لِقَابِهِمْ ۗ (سورۃ البقرہ ۱۷۸)۔ ان لوگوں کو چھوڑ کر ان میں آگ کے بڑے بڑے ہیں۔ شب معراج میں حضور ﷺ نے ایک قوم کو دیکھا کہ ان کے ہونٹ اونٹ کے ہونٹوں کی طرح سے بڑے بڑے ہیں اور فرشتے ان پر مسلط ہیں کہ وہ ان کے ہونٹوں کو چیر کر ان میں آگ کے بڑے بڑے پتھر ٹھونس رہے ہیں کہ وہ آگ منہ سے داخل ہو کر پاخانہ کی جگہ سے نکلتی ہے اور وہ لوگ نہایت آواز داری

سے چلا رہے ہیں۔ حضور ﷺ نے حضرت جبرئیل علیہ السلام سے دریافت کیا کہ یہ کون لوگ ہیں؟ تو انہوں نے فرمایا کہ یہ وہ لوگ ہیں جو یتیموں کا مال ظلم سے کھاتے تھے۔ ان کو آگ کھلائی جا رہی ہے ایک حدیث میں ہے کہ چار قسم کے آدمی ایسے ہیں جن کو اللہ جل شانہ، نہ تو جنت میں داخل فرمائیں گے نہ جنت کی نعمتیں ان کو چکھنا نصیب ہوں گی۔ ایک وہ شخص جو شراب پیتا ہو، دوسرے سود خوار، تیسرے وہ شخص جو ناحق یتیم کا مال کھا، چوتھے وہ شخص جو والدین کی نافرمانی کرے۔ (در منثور) حضرت اقدس شاہ عبدالعزیز صاحبؒ نے تفسیر میں تحریر فرمایا ہے کہ یتیموں پر احسان دو قسم کا ہے ایک تو وہ ہے جو وارثوں پر واجب ہے۔ مثلاً اس کے مال کی حفاظت کہ اس میں زراعت یا تجارت وغیرہ سے ترقی ہوتا کہ اس کا نقصہ اور ضروریات پوری ہو سکیں اور اس کی خوارک پوشاک وغیرہ کی خبر گیری نیز اس کے لکھنے پڑھنے اور تعلیم آداب وغیرہ کی خبر گیری۔ دوسری قسم وہ ہے جو عام آدمیوں پر واجب ہے اور وہ اس کی ایذا کو ترک کرنا ہے اور نرمی اور مہربانی سے اس سے پیش آنا ہے محفلوں اور مجالس میں اپنے پاس بٹھانا اس کے سر پر ہاتھ پھیرنا اپنی اولاد کی طرح اس کو گود میں لینا اور اس سے محبت ظاہر کرنا اس لئے کہ جب وہ یتیم ہو گیا اور اس کا باپ نہ رہا تو حق تعالیٰ شانہ نے سب بندوں کو حکم کیا کہ اس کے ساتھ باپ جیسا برتاؤ کریں اور اس کو اپنی اولاد کی طرح سمجھیں تاکہ باپ کے مرنے کی وجہ سے جو عجز حکمی اس کو لاحق ہو گیا اس قوت حقیقی کے ساتھ کہ ہزاروں آدمی اس کے باپ کی جگہ ہو جائیں دور ہو جائے۔ پس یتیم بھی قرابت شرعی رکھتا ہے جیسا کہ دوسرے اقارب قرابت عرفی رکھتے ہیں (سورہ بقرہ) دوسرا مضمون جو آیت بالا میں خصوصی مذکور ہے وہ مسکین کے کھانے پر ترغیب نہ دینے پر تنبیہ ہے اور گویا بخل کے انتہائی درجہ کی طرف اشارہ ہے کہ خود وہ اپنا مال کیا خرچ کرتا وہ یہ بھی گوارا نہیں کرتا کہ دوسرا بھی کوئی فقیروں پر خرچ کرے۔ قرآن پاک میں مسکینوں کے کھانا کھلانے پر بہت سی آیات میں ترغیب دی گئی جن میں سے بعض پہلے مذکور ہو چکی ہیں سورہ فجر میں ہے۔ كَلَّا بَلْ لَا تُكْرِمُونَ الْيَتِيمَ لَا تَحْضُرُونَ عَلَى طَعَامِ الْمَسْكِينِ لَإِذَا فِيهَا مِنْكُمْ يُكْرِمُونَ كَلَّا بَلْ لَا تُكْرِمُونَ الْيَتِيمَ لَا تَحْضُرُونَ عَلَى طَعَامِ الْمَسْكِينِ لَإِذَا فِيهَا مِنْكُمْ يُكْرِمُونَ كَلَّا بَلْ لَا تُكْرِمُونَ الْيَتِيمَ لَا تَحْضُرُونَ عَلَى طَعَامِ الْمَسْكِينِ لَإِذَا فِيهَا مِنْكُمْ يُكْرِمُونَ

کھلانے کی ترغیب دیتے ہو۔ تیسری چیز جو آیت بالا میں ذکر کی گئی وہ ماعون کا روکنا ہے جس کی تفسیر پہلے گزر چکی ہے۔ حضرت اقدس شاہ عبدالعزیز صاحبؒ نے تحریر فرمایا کہ اس سورت کا نام ماعون اس وجہ سے ہے کہ یہ احسان کا ادنیٰ درجہ ہے اور جبکہ احسان نہ کرنے کا ادنیٰ درجہ بھی موجب حجاب و عتاب ہے تو اعلیٰ درجہ یعنی حقوق اللہ اور حقوق الناس کے ضائع کرنے سے بطریق اولیٰ ڈرنا چاہیے۔ یہاں تک اس مضمون کے متعلق چند آیات ذکر کی گئی ہیں۔ آگے چند احادیث اس مضمون کے متعلق لکھی جاتی ہیں جن سے معلوم ہوگا کہ بخل اور مال کو جمع کر کے رکھنا کس قدر سخت چیز ہے؟

احادیث

(۱)..... عن ابی سعید رضی اللہ عنہ قال قال رسول اللہ ﷺ **حَصْلَتَانِ لَا تَجْتَمِعَانِ فِي مُؤْمِنٍ الْبَخْلُ وَسُوءُ الْخَلْقِ** (رواه الترمذی کذا فی المشکوٰۃ) ترجمہ..... حضور اقدس ﷺ کا ارشاد ہے۔ کہ دو خصلتیں ایسی ہیں کہ وہ مومن میں جمع نہیں ہو سکتیں۔ ایک تو بخل، دوسری بد خلقی۔

فائدہ: یعنی کوئی شخص مومن ہو کر بخیل بھی ہو اور بد خلق بھی، یہ مومن کی شان ہرگز نہیں۔ ایسے شخص کو اپنے ایمان کی بڑی فکر چاہیے کہ خدا نخواستہ ایسا نہ ہو کہ اسی سے ہاتھ دھو بیٹھیں۔ کہ جیسا ہر خوبی دوسری خوبی کو کھینچتی ہے۔ ایسے ہی ہر عیب دوسرے عیب کو کھینچتا ہے۔ دوسری حدیث میں اس سے بھی بڑھ کر حضور ﷺ کا ارشاد ہے کہ شیخ (یعنی بخل کی اعلیٰ قسم) ایمان کے ساتھ جمع نہیں ہو سکتی (مشکوٰۃ) کہ ان دونوں چیزوں کا اجتماع گویا ضدین کا اجتماع ہے جیسا کہ آگ اور پانی کا جمع ہونا کہ جوئی چیز غالب ہوگی وہ دوسرے کو فنا کر دے گی، اگر پانی غالب ہے آگ کو بجھا دے گا، اگر آگ غالب ہے تو پانی کو جلادے گی، ایک حدیث میں آیا ہے کہ کوئی ولی ایسا نہیں ہوا جس میں اللہ جل شانہ نے دو عادتیں پیدا نہ کر دی ہوں ایک سخاوت، دوسری خوش خلقی۔ (کنز) دوسری حدیث میں ہے کہ اللہ تعالیٰ کا کوئی ولی ایسا نہیں ہے جو سخاوت کا عادی نہ بنایا گیا ہو (کنز) اور بہت ظاہر بات ہے کہ اگر اللہ جل شانہ سے تعلق اور محبت ہے تو اس کی مخلوق پر خرچ کرنے کو بے اختیار دل چاہے گا کہ محبوب کے عزیز و اقارب کی خاطر محبت کے لوازمات سے ہے اور جب مخلوق اللہ تعالیٰ کی عیال ہے تو ان پر خرچ کرنے کو ولی کا دل ضرور چاہے گا۔ اور اس کے عیال میں بھی جس کا تعلق اس کے ساتھ جتنا زیادہ قوی ہوگا اتنا ہی اس پر خرچ کرنے کو زیادہ چاہے گا اور اگر نہ چاہے تو معلوم ہوا کہ مال کی محبت اللہ تعالیٰ کی محبت سے زیادہ ہے اور اللہ تعالیٰ کے ساتھ محبت کا دعویٰ جھوٹ ہے۔

(۲)..... عن ابی بکر الصّدِّیق رضی اللہ عنہ قال قال رسول اللہ ﷺ **لَا يَدْخُلُ الْجَنَّةَ بَخِيلٌ وَلَا بَحِيلٌ وَلَا مَنَّانٌ** (رواه الترمذی کذا فی المشکوٰۃ)

ترجمہ..... حضرت ابوبکر صدیق رضی اللہ عنہ نے حضور اقدس ﷺ کا ارشاد نقل کیا کہ جنت میں نہ تو چال باز (دھوکہ باز) داخل ہوگا، نہ بخیل، نہ صدقہ کر کے احسان کرنے والا۔

فائدہ: علماء نے ارشاد فرمایا ہے کہ ان صفات کے ساتھ کوئی شخص بھی جنت میں داخل نہ ہو سکے گا۔ اگر کسی مومن میں یہ بری صفات خدا نخواستہ پائی جاتی ہوں گی تو اول تو حق تعالیٰ شانہ اس کو دنیا ہی میں ان سے توبہ کی توفیق عطا فرما دیں گے۔ اور اگر یہ نہ ہو تو اول جہنم میں داخل ہو کر ان صفات کا محققہ ہونے کے بعد جنت میں داخل ہو سکے گا۔ لیکن جہنم میں داخل ہونا، چاہے تھوڑی ہی دیر کے

لئے ہو کیا کوئی معمولی اور آسان کام ہے دنیا کی آگ میں تھوڑی دیر کے لئے ڈالا جانا کیا اثرات پیدا کرتا ہے حالانکہ یہ آگ جہنم کی آگ کے مقابلہ میں حقیقت نہیں رکھتی۔ حضور اقدس ﷺ کا ارشاد ہے کہ دنیا کی آگ جہنم کی آگ کا (۷۰) سترواں حصہ ہے۔ صحابہ نے عرض کیا کہ حضور ﷺ کی آگ کیا کچھ کم ہے یہ تو خود ہی بہت کافی اذیت پہنچانے والی ہے حضور ﷺ نے فرمایا کہ وہ اس سے اہتر (۶۹) درجہ بڑھی ہوئی ہے۔ (مشکوٰۃ) ایک دوسری حدیث میں ہے کہ جہنم میں سب سے کم عذاب والا شخص وہ ہوگا جس کو جہنم کی آگ کی صرف دو جوتیاں پہنائی جائیں گی، اور ان کی وجہ سے اس کا دماغ ایسا جوش مارے گا جیسا کہ ہنڈیا آگ پر جوش مارتی ہے (مشکوٰۃ) ایک حدیث میں آیا ہے کہ اللہ جل شانہ نے جنت عدن کو اپنے دست مبارک سے بنایا پھر اس کو آراستہ اور مزین کیا۔ پھر فرشتوں کو حکم فرمایا کہ اس میں نہریں جاری کریں، اور پھر پھل اس میں لٹکائیں جب حق تعالیٰ شانہ نے اس کی زیب و زینت کو ملاحظہ فرمایا تو ارشاد فرمایا کہ میری عزت کی قسم، میرے جلال کی قسم، میرے عرش پر بلندی کی قسم، تجھ میں ٹھیل نہیں آسکتا۔ (کنز)

(۳) ... عنابی فرماتا ہے قال انتهیت الی النبی ﷺ وهو جالس فی ظل الکعبۃ فلما رانی قال ہم الا خسرون ورب الکعبۃ فقلت فداک ابی وامی من ہم قال ہم الا کثرون مالا الا من قال ہکذا و ہکذا من بین یدیہ ومن خلفہ وعن یمینہ وعن شمالہ وقلیل ماہم (متفق علیہ کذبی المشکوٰۃ)

ترجمہ:..... حضرت ابو ذرؓ فرماتے ہیں کہ ایک مرتبہ حضور ﷺ کی خدمت میں حاضر ہوا حضور ﷺ کعبہ شریف کی دیوار کے سایہ میں تشریف رکھتے تھے مجھے ذکر حضور ﷺ نے فرمایا کہ کعبہ کے رب کی قسم وہ لوگ بڑے خسارہ میں ہیں میں نے عرض کیا میرے ماں باپ آپ پر قربان کون لوگ حضور ﷺ نے فرمایا کہ جن کے پاس مال زیادہ ہو مگر وہ لوگ جو اس طرح اس طرح (خرچ کریں) اپنے دائیں ہاتھ سے بائیں ہاتھ سے آگے سے پیچھے سے لیکن ایسے آدمی بہت کم ہیں۔

فائدہ: حضرت ابو ذرؓ زاہدیں صحابہ میں ہیں جیسا کہ پہلے بھی گذر چکا ان کو دیکھ کر یہ ارشاد حقیقتاً ان کی تسلی تھی۔ کہ وہ اپنے فخر و زاہد پر کسی وقت بھی خیال نہ کریں۔ یہ مال متاع کی کثرت فی ذاتہ کوئی محبوب چیز نہیں بلکہ یہ خسارے اور نقصان کی چیز ہے۔ اور ظاہر ہے کہ یہ اللہ جل شانہ سے غفلت کا سبب بنتی ہے روزمرہ کا مشاہدہ ہے کہ بغیر تنگ دستی کے اللہ تعالیٰ کی طرف رجوع بہت ہی کم ہوتا ہے البتہ جن لوگوں کو اللہ جل شانہ نے توفیق عطا فرمائی ہے اور وہ ضرورت کے مواقع میں جہاں اور جس طرف ضرورت ہو چاروں طرف بخشش کا ہاتھ پھیلاتے ہوں۔ ان کے لئے مال مضر نہیں ہے، لیکن حضور ﷺ نے خود ہی ارشاد فرمایا کہ ایسے آدمی کم ہیں عام طور سے یہی ہوتا ہے کہ

جہاں مال کی کثرت ہوتی ہے فسق و فجور، آوارگی عیاشی، اپنے ساتھ لاتی ہے اور بے محل خرچ کرتا، نام و ناموس پر صرف کرنا تو دولت کے ادنیٰ کرشموں میں سے ہے بیاہ شادیوں اور دوسری تقریبات پر بے جا اور بے محل ہزاروں روپیہ خرچ کر دیا جائے گا، لیکن اللہ تعالیٰ کے نام پر ضرورت مندوں اور بھوکوں پر خرچ کرنے کی گنجائش ہی نہ نکلے گی۔ ایک حدیث میں ہے کہ جو لوگ دنیا میں زیادہ مال دار ہیں وہی لوگ آخرت میں کم سرمایہ والے ہیں مگر وہ شخص جو حلال ذریعہ سے کمائے اور یوں یوں خرچ کر دے (کنز) پہلی حدیث کی طرح یوں یوں کا اشارہ ادھر ادھر خرچ کرنے کی طرف ہے۔ حقیقت میں مال اس کے لئے زینت اور عزت ہے۔ جو اس کو ادھر ادھر خرچ کر دے اور جو گن گن کر باندھ کر رکھے اس کے لئے یہ ہر قسم کی آفات کا پیش خیمہ ہے، اس کو بھی ہلاک کرتا ہے اور خود بھی اس کے پاس سے ضائع ہوتا ہے یہ بے مروت کسی شخص کو دین یا دنیا کا فائدہ اس وقت تک نہیں پہنچاتا جب تک اس کے پاس سے جدا نہ ہو۔

(۴)..... عن ابی ہریرہ رضی اللہ عنہ قال قال رسول اللہ ﷺ السخی قریب من اللہ قریب من الجنة قریب من الناس بعید من النار والبخیل بعید من اللہ بعید من الجنة بعید من الناس قریب من النار والجاهل سخی احب الی اللہ ومن عابد بخیل (رواه الترمذی کلتفی المشکوۃ)

(ترجمہ)..... حضور اقدس ﷺ کا ارشاد ہے کہ سخی آدمی اللہ تعالیٰ کے قریب ہے جنت سے قریب ہے لوگوں سے قریب ہے، جنم سے دور ہے، اور بخیل آدمی اللہ تعالیٰ سے دور ہے، جنت سے دور ہے، آدمیوں سے دور ہے اور جنم سے قریب ہے، بے شک جاہل سخی اللہ تعالیٰ کے نزدیک عابد بخیل سے زیادہ محبوب ہے۔

فائدہ: یعنی جو شخص عبادت بہت کثرت سے کرتا ہو، نوافل بہت لمبی لمبی پڑھتا ہو، اس سے وہ شخص اللہ تعالیٰ کے نزدیک زیادہ محبوب ہے جو نوافل کم پڑھتا ہو لیکن سخی ہو عابد سے مراد نوافل کثرت سے پڑھنے والا ہے، فرائض کا پڑھنا تو ہر شخص کے لئے ضروری ہے۔ چاہے سخی ہو، یا نہ ہو۔ امام غزالی نے نقل کیا ہے کہ یحییٰ بن زکریا علی نبینا وعلیہ الصلوٰۃ والسلام نے ایک مرتبہ شیطان سے دریافت فرمایا کہ تجھے سب سے زیادہ محبوب کون شخص ہے، اور سب سے نفرت کس سے ہے، اس نے کہا کہ مجھے سب سے زیادہ محبت مومن بخیل سے ہے۔ اور سب سے زیادہ نفرت فاسق سخی سے ہے۔ انہوں نے فرمایا یہ کیا بات ہے اس نے عرض کیا کہ بخیل تو اپنے بخل کی وجہ سے مجھے بے فکر رکھتا ہے یعنی اس کا بخل ہی جنم میں لے جانے کے لئے کافی ہے لیکن فاسق سخی پر مجھے ہر وقت فکر سوا رہتا ہے کہ کہیں حق تعالیٰ شانے اس کی سخاوت کی وجہ سے کسی وقت اس سے درگزر نہ فرمادیں۔ (احیاء) یعنی اگر حق

تعالیٰ شانہ اس کی سخاوت کی وجہ سے کسی وقت اس سے راضی ہو گئے تو اس کے دریائے مغفرت و رحمت میں عمر بھر کے فسق و فجور کیا حقیقت ہے۔ وہ سب کچھ معاف فرما سکتا ہے ایسی صورت میں میری عمر بھر کی محنت جو اس سے گناہ صادر کرانے میں کی تھی ساری ضائع ہو گئی۔ ایک حدیث میں ہے کہ جو شخص سخاوت کرتا ہے وہ اللہ جل شانہ کے ساتھ حسن ظن کی وجہ سے کرتا ہے اور جو بخل کرتا ہے وہ حق تعالیٰ کے ساتھ بدظنی سے کرتا ہے (کنز) حسن ظن کا مطلب یہ ہے کہ وہ سمجھتا ہے کہ جس مالک نے یہ عطا فرمایا وہ پھر بھی عطا کر سکتا ہے۔ اور ایسے شخص کے اللہ تعالیٰ کے قریب ہونے میں کیا تردد ہے۔ اور بدظنی کا مطلب یہ ہے کہ وہ سمجھتا ہے کہ یہ ختم ہو گئے تو پھر کہاں سے آئیں گے ایسے شخص کا اللہ جل شانہ سے دور ہونا ظاہر ہے کہ وہ اللہ تعالیٰ کے خزانہ کو بھی محدود سمجھتا ہے۔ حالانکہ آمدنی کے اسباب اسی کے پیدا کئے ہوئے ہیں اور ان اسباب سے پیداوار کا نہ ہونا اسی کے ہی قبضہ قدرت میں ہے وہ نہ چاہے تو دکان دار ہاتھ پر ہاتھ رکھے بیٹھا رہے۔ کاشتکار بوئے اور پیداوار نہ ہو اور جب کہ یہ سب اسی کی عطا کی وجہ سے ہے پھر اس کا کیا مطلب کہ پھر کہاں سے آئے گا؟ مگر ہم لوگ زبان سے اس کا اقرار کرنے کے بعد دل سے یہ نہیں سمجھتے کہ یہ صرف اللہ تعالیٰ ہی کی عطا ہے۔ ہمارا اس میں کوئی دخل نہیں۔ اور صحابہ کرامؓ دل سے یہ سمجھتے تھے۔ کہ یہ سب اسی کی عطا ہے، جس نے آج دیا وہ کل بھی دے گا۔ اس لئے ان کو سب کچھ خرچ کر دینے میں ذرا بھی تامل نہ ہوتا تھا۔

۵..... عن ابی ہریرۃ رضی اللہ عنہ قال قال رسول اللہ ﷺ السخاء شجرة فی الجنة فمن كان سخیاً اخذنا بغصن منها فلم یترکہ الغصن حتی یدخلہ الجنة والشح شجرة فی النار فمن كان شحیحا اخذ بغصن منها فلم یترکہ الغصن حتی یدخلہ النار (رواہ الیہقی فی شعب الایمان کنکافی المشکوٰۃ)

ترجمہ)..... حضور اقدس ﷺ کا ارشاد ہے کہ سخاوت جنت میں ایک درخت ہے پس جو شخص سخی ہو گا وہ اس کی ایک ٹہنی پکڑ لے گا، جس کے ذریعہ سے جنت میں داخل ہو جائے گا۔ اور بخل جہنم کا ایک درخت ہے جو شخص شح (بخیل) ہو گا وہ اس کی ایک ٹہنی پکڑ لے گا، یہاں تک کہ وہ ٹہنی اس کو جہنم میں داخل کر دے گی۔

فائدہ: شح بخل کا ایک اعلیٰ درجہ ہے جیسا کہ پہلی فصل کی آیات میں نمبر ۲۸ پر گزر چکا ہے مطلب ظاہر ہے کہ جب بخل جہنم کا درخت ہے تو اس کی ٹہنی پکڑ کر جو شخص چڑھے گا وہ جہنم ہی میں پہنچے گا ایک حدیث میں ہے کہ جنت میں ایک درخت ہے جس کا نام سخا ہے سخاوت اسی سے پیدا ہوئی ہے، اور جہنم میں ایک درخت ہے جس کا نام شح ہے شح اسی سے پیدا ہوا ہے، جنت میں شح داخل نہ

ہوگا) یہ پہلے متعدد مرتبہ معلوم ہو چکا کہ شح بخل کا اعلیٰ درجہ ہے ایک اور حدیث میں ہے کہ سخاوت جنت کے درختوں میں سے ایک درخت ہے جس کی ٹہنیاں دنیا میں جھک رہی ہیں جو شخص اس کی ٹہنی کو پکڑ لیتا ہے وہ ٹہنی اس کو جنت تک پہنچا دیتی ہے اور بخل جہنم کے درختوں میں سے ایک درخت ہے جس کی ٹہنیاں دنیا میں جھک رہی ہیں جو شخص اس کی کسی ٹہنی کو پکڑ لیتا ہے وہ ٹہنی اس کو جہنم تک پہنچا دیتی ہے (کنز) یہ ظاہر ہے کہ جو سڑک اسٹیشن پر جاتی ہے جب آدمی اس سڑک پر چلتا رہے گا تو لامحالہ کسی وقت اسٹیشن پر پہنچے گا اسی طرح سے یہ ٹہنیاں جن درختوں کی ہیں جب ان کو کوئی پکڑ کر چڑھے گا تو جہاں وہ درخت کھڑا ہے وہاں پہنچ کر رہے گا۔

(۶)..... عن ابی ہریرہ رضی اللہ عنہ قال قال رسول اللہ ﷺ شح مافی الرجل شح ہالع وجبن خالع (رواہ ابو داؤد وکنافی المشکوۃ)

ترجمہ)..... حضور اقدس ﷺ کا ارشاد ہے کہ بدترین عادتیں جو آدمی میں ہوں (دو ہیں) ایک وہ بخل ہے جو بے صبر کرنے والا ہو، دوسرے وہ نامردی اور خوف جو جان نکال دینے والا ہو۔

فائزہ بن روبیعوں کی طرف اللہ جل شانہ نے اپنے پاک کلام میں بھی تشبیہ فرمائی ہے چنانچہ

ارشاد ہے

إِنَّ الْإِنْسَانَ خُلِقَ هَلُوعًا ۖ إِذَا مَسَّهُ الشَّرُّ جَزُوعًا ۖ وَإِذَا مَسَّهُ الْخَيْرُ مَنُوعًا ۗ
 إِلَّا الْمُصَلِّينَ ۗ الَّذِينَ هُمْ عَلَىٰ صَلَاتِهِمْ دَائِمُونَ ۗ وَالَّذِينَ فِي أَمْوَالِهِمْ حَقٌّ مَّعْلُومٌ ۗ
 لِللسَّائِلِ وَالْمَحْرُومِ ۗ وَالَّذِينَ يُصَدِّقُونَ بِيَوْمِ الدِّينِ ۗ وَالَّذِينَ هُمْ مِنْ عَذَابِ رَبِّهِمْ مُشْفِقُونَ ۗ
 إِنَّ عَذَابَ رَبِّهِمْ غَيْرُ مَأْمُونٍ ۗ وَالَّذِينَ هُمْ لِفُرُوجِهِمْ حَفِظُونَ ۗ
 إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ ۗ فَإِنَّهُمْ غَيْرُ مَلُومِينَ ۗ
 فَمَنْ بَغَىٰ وَرَاءَ ذَلِكَ فَأُولَٰئِكَ هُمُ الْعُلُونَ ۗ وَالَّذِينَ هُمْ لِأَمْتِهِمْ وَعَهْلِهِمْ رَاعُونَ ۗ
 وَالَّذِينَ هُمْ بِشَهَادَتِهِمْ قَائِمُونَ ۗ وَالَّذِينَ هُمْ عَلَىٰ صَلَاتِهِمْ يُحَافِظُونَ ۗ ط ۗ أُولَٰئِكَ فِي جَنَّاتٍ مُّكْرَمِينَ ۗ (سورہ معلق رکوع ۱)

پوری آیات شریفہ کا ترجمہ یہ ہے کہ: بے شک انسان کم ہمت (تھوڑے اور کچے دل کا) پیدا ہوا ہے جب اس کو تکلیف پہنچتی ہے تو جزع فزع کرنے لگتا ہے اور جب اس کو نیر (مال) پہنچتی ہے تو بخل کرنے لگتا ہے گروہ نمازی جو اپنی نماز پر پابندی کرنے والے ہیں اور جن کے مالوں میں سوال کرنے والوں کے لئے اور سوال نہ کرنے والوں کے لئے مقررہ حق ہے اور وہ لوگ جو

قیامت کے دن کا اعتقاد رکھتے ہیں اور وہ لوگ جو اپنے پروردگار کے عذاب سے ڈرنے والے ہیں بے شک ان کے رب کا عذاب بے خوف ہونے کی چیز نہیں یقیناً (اس سے ہر شخص کو ہر وقت ڈرتے رہنا چاہیے) اور جو لوگ اپنی شرم گاہوں کو (حرام جگہ سے) محفوظ رکھتے ہیں لیکن اپنی بیبیوں سے یا باندیوں سے (حفاظت کی ضرورت نہیں) کیونکہ ان پر ان میں کوئی الزام نہیں (یعنی ان لوگوں پر بیویوں اور باندیوں سے صحبت کرنے میں کوئی اعتراض کی بات نہیں ہے ہاں جو لوگ ان کے علاوہ اور جگہ شہوت پوری کرنے کے طلبگار ہوں وہ حدود سے تجاوز کرنے والے ہیں اور وہ لوگ جو اپنے (سپردگی ہوئی) امانتوں اور اپنے عہد (قول و اقرار) کا خیال رکھنے والے ہوں اور اپنی گواہیوں کو ٹھیک ٹھیک ادا کرتے ہوں اور جو اپنی فرض نمازوں کی پابندی کرنے والے ہوں یہی لوگ ہیں جو جنتوں میں عزت سے داخل ہوں گے۔ ”لفظ“ یہ ان آیات کا ترجمہ ہے۔

اور اس قسم کا پورا مضمون اس کے قریب قریب دوسری جگہ سورہ مومنوں کے شروع میں بھی گزر چکا ہے حضرت عمران بن حصین رضی اللہ عنہ فرماتے ہیں کہ حضور اقدس ﷺ نے میرے عمامہ کا سرا پکڑ کر ارشاد فرمایا کہ عمران! حق تعالیٰ شانہ کو خرچ کرنا بہت پسند ہے اور روک کر رکھنا ناپسند ہے تو خرچ کیا کر اور لوگوں کو کھلایا کر، کسی کو مضرت نہ پہنچا کہ تجھ پر تیری طلب میں مضرت ہونے لگے گی غور سے سن حق تعالیٰ شانہ شہادت کے وقت تیرے نظر کو پسند کرتے ہیں (یعنی جس امر میں جائز ناجائز کا شبہ ہو اس میں باریک نظر سے کام لینا چاہیے ویسے ہی سرسری طور پر جو چاہے کر گذرنا نہ ہو) اور شہوتوں کے وقت کامل عقل کو پسند کرتے ہیں (کہ شہوت کے غلبہ میں عقل نہ کھوے) اور سخاوت کو پسند کرتے ہیں چاہے چند کھجوریں ہی خرچ کرے (یعنی اپنی حیثیت کے موافق زیادہ نہ ہو سکے تو کم میں شرم نہ کرے جو ہو سکے خرچ کرنا رہے) اور بہادری کو پسند کرتے ہیں۔ چاہے سانپ اور بچھو ہی کے قتل میں کیوں نہ ہو۔ (کنز) لہذا ذرا سی خوف کی چیز سے ڈر جانا اللہ جل شانہ کو پسند نہیں ہے۔ اگر دل میں خوف پیدا بھی ہو تو اس کا اظہار نہ کرنا چاہیے بلکہ قوت کے ساتھ اس کو دفع کرنا چاہیے حضور اقدس ﷺ سے جو دعائیں امت کی تعلیم کے لئے منقول ہیں ان میں نامردی سے پناہ مانگنا بھی نقل کیا گیا ہے اور متعدد دعائیں میں اس سے پناہ مانگنا نقل کیا گیا ہے۔ (بخاری)

(۷)..... عن ابن عباس رضی اللہ عنہما قال سمعت رسول اللہ ﷺ ليس المؤمن بالذی یشبع و جارہ جائع الی جنبہ (رواہ البیہقی فی الشعب کذا فی مشکوٰۃ)
ترجمہ..... حضور اقدس ﷺ کا پاک ارشاد ہے کہ وہ شخص مومن نہیں جو خود تو پیٹ بھر کر کھانا کھالے اور پاس ہی اس کا پڑوسی بھوکا رہے۔

فائدہ: یقیناً جس شخص کے پاس اتنا ہے کہ وہ پیٹ بھر کھا سکتا ہے اور پاس ہی بھوکا پڑوسی ہے تو

اس کے لئے ہرگز ہرگز زیبا نہیں کہ خود پیٹ بھر کر کھائے اور وہ غریب بھوک میں تملتا رہتا ہے ضروری ہے کہ اپنے پیٹ کو کچھ کم پہنچائے اور پڑوسی کی بھی مدد کرے ایک حدیث میں ہے کہ حضور ﷺ ارشاد فرماتے ہیں کہ وہ شخص مجھ پر ایمان نہیں لایا جو خود پیٹ بھر کر رات گزارے اور اس کو یہ بات معلوم ہے کہ اس کا پڑوسی اس کے برابر میں بھوکا ہے۔ (ترغیب) ایک اور حدیث میں حضور ﷺ کا ارشاد ہے قیامت میں کتنے آدمی ایسے ہوں گے جو اپنے پڑوسی کا دامن پکڑے ہوئے اللہ تعالیٰ سے عرض کریں گے یا اللہ اس سے پوچھیں کہ اس نے اپنا دروازہ بند کر لیا تھا اور مجھے اپنی ضرورت سے زائد جو چیز ہوتی تھی وہ بھی نہ دیتا تھا (ترغیب) ایک حدیث میں حضور ﷺ کا ارشاد وارد ہوا ہے لوگو! صدقہ کرو میں قیامت کے دن اس کی گواہی دوں گا شاید تم میں سے بعض لوگ ایسے بھی ہوں گے جن کے پاس رات کو سیر ہونے کے بعد بیچ رہے اور اس کا بیچازاد بھائی بھوک کی حالت میں رات گزارے تم میں شاید کچھ لوگ ایسے بھی ہوں گے جو خود تو اپنے مال کو بڑھاتے ہیں اور ان کا مسکین پڑوسی کچھ نہ کما سکے (کنز) ایک اور حدیث میں حضور ﷺ کا ارشاد وارد ہوا ہے کہ آدمی کے بخل کے لئے یہ کافی ہے کہ وہ یوں کہے کہ میں اپنا حق پورا کا پورا لوں گا، اس میں سے ذرا سا بھی نہیں چھوڑوں گا (کنز) یعنی تقسیم وغیرہ میں رشتہ داروں سے ہو یا بیڑوسیوں سے اپنا پورا حق وصول کرنے کی فکر میں لگا رہے ذرا ذرا سی چیز پر کج و کاؤ کرے یہ بھی بخل کی علامت ہے اگر تھوڑا بہت دوسرے کے پاس چلائی جائے گا تو اس میں کیا مر جائے گا؟

(۸)..... عن ابن عمر رضی اللہ عنہما وابی ہریرہ رضی اللہ عنہ قال قال رسول اللہ ﷺ عذبت امرأة في هرة أمسكتها حتى ماتت من الجوع فلم تكن تطعمها ولا ترسلها فتاكل من خشاش الارض (متفق عليه كذا في المشكاة)

(ترجمہ)..... حضرت ابن عمر رضی اللہ عنہما اور حضرت ابو ہریرہ رضی اللہ عنہ دونوں نے حضور ﷺ کا یہ ارشاد نقل کیا کہ ایک عورت کو اس پر عذاب کیا گیا کہ اس نے ایک بلی کو باندھ رکھا تھا جو بھوک کی وجہ سے مر گئی، نہ اس نے اس کو کھانے کو دیا نہ اس کو چھوڑا کہ وہ زمین کے جانوروں (چوہے وغیرہ) سے اپنا پیٹ بھرتی۔

فائزہ: جو لوگ جانوروں کو پالتے ہیں ان کی ذمہ داری بڑی سخت ہے کہ وہ بے زبان جانور اپنی ضروریات کو ظاہر بھی نہیں کر سکتے ایسی حالت میں ان کے کھانے پینے کی خبر گیری بہت اہم اور ضروری ہے اس میں بخل سے کام لینا اپنے آپ کو عذاب میں مبتلا کرنے کے لئے تیار کرنا ہے بہت سے آدمی تو جانوروں کو پالنے کا بڑا شوق رکھتے ہیں لیکن ان کے گھاس دانہ پر خرچ کرتے ہوئے جان نکلتی ہے۔ حضور اقدس ﷺ سے مختلف احادیث میں مختلف عنوانات سے یہ مضمون نقل کیا گیا کہ

ان جانوروں کے بارے میں اللہ تعالیٰ سے ڈرتے رہا کرو ایک مرتبہ حضور اکرم ﷺ تشریف لے جا رہے تھے راستہ میں ایک اونٹ نظر اقدس سے گذرا جس کا پیٹ کمر سے لگ رہا تھا (بھوک کی وجہ سے یا دبے پن کی وجہ سے) حضور ﷺ نے ارشاد فرمایا کہ ان بے زبان جانوروں کے بارے میں اللہ تعالیٰ سے ڈرتے رہا کرو ان کی اچھی حالت میں ان پر سوار ہوا کرو اور اچھی حالت میں ان کو کھایا کرو حضور ﷺ کی عادت شریفہ یہ تھی کہ استنجے کے لئے جنگل تشریف لے جایا کرتے کسی باغ میں یا کسی ٹیلے وغیرہ کی آڑ میں ضرورت سے فراغت حاصل کرتے۔ ایک مرتبہ اس ضرورت سے ایک باغ میں تشریف لے گئے تو وہاں ایک اونٹ تھا جو حضور ﷺ کو دیکھ کر بڑا آنے لگا اور اس کی آنکھوں سے آنسو جاری ہو گئے (ایک معروف چیز ہے کہ ہر مصیبت زدہ کا کسی غم خوار کو دیکھ کر دل بھرا آتا ہے) حضور ﷺ اس کے پاس تشریف لے گئے اس کے کانوں کی جڑ پر شفقت کا ہاتھ پھیرا جس سے وہ چپکا ہوا۔ حضور ﷺ نے فرمایا کہ اس اونٹ کا مالک کون ہے ایک انصاری تشریف لائے اور عرض کیا کہ میرا ہے حضور ﷺ نے فرمایا کہ تم اس اللہ سے جس نے تمہیں اس کا مالک بنایا ہے ڈرتے نہیں ہو یہ اونٹ تمہاری شکایت کرتا ہے کہ تم اس کو بھوکا رکھتے ہو اور کام زیادہ لیتے ہو۔

ایک اور حدیث میں ہے کہ ایک مرتبہ حضور ﷺ نے ایک گدھے کو دیکھا کہ اس کے منہ پر داغ دیا گیا حضور ﷺ نے فرمایا کہ تم کو اب تک یہ معلوم نہیں کہ میں نے اس شخص پر لعنت کی ہے جو جانور کے منہ کو داغ دے یا منہ پر مارے۔ ابوداؤد میں یہ روایات ذکر کی گئیں ان کے علاوہ اور بھی مختلف روایات میں اس پر تشبیہ کی گئی ہے کہ جانوروں کی خبر گیری میں کوتاہی نہ کی جائے اور جب جانوروں کا یہ حال ہے اور ان کے بارے میں یہ تشبیہات ہیں تو آدمی جو اشرف المخلوقات ہے اس کا حال اظہر ہے اور زیادہ اہم ہے حضور ﷺ کا ارشاد ہے کہ آدمی کے گناہ کے لئے یہ کافی ہے کہ جس کی روزی اپنے ذمہ ہے اس کو ضائع کرے اس لئے اگر کسی جانور کو اپنی کسی ضرورت سے روک رکھا ہے تو اس کے کھانے میں کجوسی کرنا اور یہ سمجھنا کہ کون جانے کس کو خبر ہوگی؟ اپنے اوپر سخت ظلم ہے جاننے والا سب کچھ جانتا ہے اور لکھنے والے ہر چیز کی رپورٹ لکھتے ہیں چاہے کتنی ہی مخفی کی جائے اور یہ آفت بجل سے آتی ہے کہ جانوروں کو اپنی ضرورت سے سواری کی ہوا بھتیگی، دودھ کی ہویا کوئی اور کام لینے کی ہو، پالتے ہیں لیکن کجوسی سے ان پر پیسہ خرچ کرتے ہوئے دم نکلتا ہے۔

(۹)..... عن انس رضی اللہ عنہ عن النبی ﷺ قال قال یحییٰ بن آدم یوم القیمة کانہ نذج فیوقف بین یدی اللہ فیقول لہ اعطیتک وحولتک وانعمت علیک فما صنعت فیقول یارب جمعته وثمرته وترکتہ اکثر ما کان فارجعنی آتک بہ کلہ فیقول ارنی ما قدمت فیقول رب

جمعته و ثمرته و ترکھ اکثر ماکان فار جعنی آتک به کله فاذا عبدلم
يقدم خبير افيمضى به الى النار (رواه الترمذی وضعفه كذا في المشکوة)

(ترجمہ)..... حضور اقدس ﷺ کا ارشاد نقل کیا گیا کہ قیامت کے دن آدمی ایسا (ذلیل و ضعیف) لایا جائے گا جیسا کہ بھیڑ کا بچہ ہوتا ہے اور اللہ جل شانہ کے سامنے کھڑا کیا جائے گا ارشاد ہوگا کہ میں نے تجھے مال عطا کیا ختم خدم دیئے، تجھ پر نعمتیں برسائیں تو نے ان سب انعامات میں کیا کارگزاری کی، وہ عرض کرے گا کہ میں نے خوب مال جمع کیا اس کو (اپنی کوشش سے) بہت بڑھایا اور جتنا شروع میں میرے پاس تھا اس سے بہت زیادہ کر کے چھوڑ آیا آپ مجھے دنیا میں واپس کر دیں وہ سب آپ کی خدمت میں حاضر کروں ارشاد ہوگا کہ مجھے تو وہ بتا جو تو نے زندگی میں ذخیرہ کے طور پر آخرت کے لئے آگے بھیجا ہو وہ پھر اپنا پہلا کلام دہرائے گا کہ میرے پروردگار میں نے اس کو خوب جمع کیا اور خوب بڑھایا اور جتنا شروع میں تھا اس سے بہت زیادہ کر کے چھوڑ آیا اور مجھے دنیا میں واپس کر دیں میں وہ سب لے کر حاضر ہوں (یعنی خوب صدقہ کروں تاکہ وہ سب یہاں میرے پاس آجائے) چونکہ اس کے کوئی ذخیرہ ایسا نہ نکلے گا جو اس نے اپنے لئے آگے بھیج دیا ہو اس لئے اس کو جہنم میں پھینک دیا جائے گا۔

فائدہ: ہم لوگ تجارت میں، زراعت میں، جو دوسرے ذرائع سے روپیہ کماتے ہیں جتنی محنت اور دوسری کر کے جمع کرتے ہیں وہ سب اسی لئے ہوتا ہے کہ کچھ ذخیرہ اپنے پاس موجود رہے جو ضرورت کے وقت کام آئے نہ معلوم کس وقت کیا ضرورت پیش آجائے لیکن جو اصل ضرورت کا وقت ہے اور اس کا پیش آنا بھی ضروری اور اس میں اپنی سخت احتیاج بھی ضروری ہے اور یہ بھی یقینی کہ اس وقت صرف وہی کام آئے گا جو اپنی زندگی میں خدائی بینک میں جمع کر دیا گیا ہو وہ تو جمع شدہ ذخیرہ بھی پورے کا پورا ملے گا اور اس میں اللہ جل شانہ کی طرف سے اضافہ بھی ہوتا رہے گا لیکن اس کی طرف بہت ہی کم التفات کرتے ہیں حالانکہ دنیا کی یہ زندگی چاہے کتنی ہی زیادہ ہو جائے۔ بہر حال ایک دن ختم ہو جانے والی ہے اور آخرت کی زندگی بھی ختم ہونے والی نہیں ہے دنیا کی زندگی میں اگر اپنے پاس سرمایہ نہ رہے تو اس وقت محنت مزدوری بھی کی جاسکتی ہے بھیک مانگ کر بھی زندگی کے دن پورے کئے جاسکتے ہیں لیکن آخرت کی زندگی میں کوئی صورت کمائی کی نہیں ہے وہاں صرف وہی کام آئے گا جو ذخیرہ کے طور پر آگے بھیج دیا گیا۔

ایک حدیث میں حضور ﷺ کا ارشاد وارد ہے کہ میں جنت میں داخل ہوا تو میں نے اس کی دونوں جانب تین سطریں سونے کے پانی سے لکھی ہوئی دیکھیں پہلی سطر میں لَا إِلَهَ إِلَّا اللَّهُ مُحَمَّدٌ رَّسُولُ اللَّهِ لکھا تھا دوسری سطر میں مَا قَلَّمْنَا وَجَدْنَا وَمَا كَلَّمْنَا وَرَبُّنَا مَا خَلَفْنَا خَسِرْنَا لکھا تھا جو ہم نے آگے بھیج دیا وہ پالیا اور جو دنیا میں کھایا وہ نفع میں رہا اور جو کچھ چھوڑ آئے وہ نقصان رہا اور

تیسری سطر میں لکھا تھا۔ اُمَّةٌ مُّذْنِبَةٌ وَرَبُّ غَفُورٌ، اُمّت، گنہگار اور رب بخشنے والا (برکات ذکر)

پہلی فصل کی آیات میں ۶ پر گزر چکا کہ اس دن نہ تجارت ہے نہ دوستی نہ سفارش اسی فصل میں نمبر ۳۰ پر اللہ جل شانہ کا ارشاد گذرا ہے کہ ہر شخص یہ دیکھ لے کہ اس نے کل کے لئے کیا بھیجا ہے۔ ایک حدیث میں آیا ہے کہ جب آدمی مر جاتا ہے تو فرشتے تو یہ پوچھتے ہیں کہ کیا ذخیرہ اپنے حساب میں جمع کر آیا ہے کیا چیز کل کے لئے بھیجی اور آدمی یہ پوچھتے ہیں کیا مال چھوڑا (مشکوٰۃ)

ایک اور حدیث میں ہے کہ حضور ﷺ نے دریافت فرمایا کہ تم میں کون شخص ایسا ہے جس کو اپنے وارث کا مال اپنے سے زیادہ محبوب ہو۔ صحابہؓ نے عرض کیا کہ یا رسول اللہ ﷺ ہم میں کوئی بھی ایسا نہیں ہے جس کو اپنا مال اپنے وارث سے زیادہ محبوب نہ ہو۔ حضور ﷺ نے فرمایا کہ آدمی کا اپنا وہ مال ہے جو اس نے آگے بھیج دیا اور جو چھوڑ گیا وہ اس کا مال نہیں اس کے وارث کا مال ہے (مشکوٰۃ عن البخاری) ایک اور حدیث میں حضور ﷺ کا ارشاد وارد ہے کہ آدمی کہتا ہے کہ میرا مال میرا مال اس کے مال میں سے اس کے لئے صرف تین چیزیں ہیں جو کھا کر ختم کر دیا جو پین کر پرانا کر دیا یا اللہ کے یہاں اپنے حساب میں جمع کر دیا اس کے علاوہ جو کچھ ہے وہ اس کا مال نہیں ہے لوگوں کے لئے چھوڑ جائے گا۔ (مشکوٰۃ) ایک بڑا لطف یہ ہے کہ آدمی اکثر ایسے لوگوں کے لئے جمع کرتا ہے محنت اٹھاتا ہے مصیبت جھیلتا ہے جنگی برداشت کرتا ہے جن کو وہ اپنی خواہش سے ایک پیسہ دینے کا روادار نہیں لیکن جمع کر کے چھوڑ جاتا ہے اور مقدرات انہیں کو سارے کا وارث بنا دیتے ہیں جن کو وہ ذرا سا بھی دینا نہ چاہتا تھا۔

ارطاة بن سہیمہ کا جب انتقال ہونے لگا تو انہوں نے چند شعر پڑھے جن کا ترجمہ یہ ہے کہ آدمی کہتا ہے کہ میں نے بہت سا مال جمع کیا ہے لیکن اکثر کمانے والا دوسروں کے یعنی وارثوں کے لئے جمع کرتا ہے وہ خود تو اپنی زندگی میں اپنا بھی حساب لیتا رہتا ہے کہ کتنا کہاں خرچ ہوا کتنا کہاں ہوا لیکن بعد میں ایسے لوگوں کی لوٹ کے لئے چھوڑ جاتا ہے جن سے حساب بھی نہیں لے سکتا کہ سارا کہاں اڑا دیا پس اپنی زندگی میں کھالے اور کھلا دے اور بخیل وارث سے چھین لے۔ آدمی خود تو مرنے کے بعد نامراد رہتا ہے (کوئی اس کو مال میں یا نہیں رکھتا) دوسرے لوگ اس کو کھاتے اڑاتے رہتے ہیں آدمی خود تو اس مال سے محروم ہو جاتا ہے اور دوسرے لوگ اس سے اپنی خواہشات پوری کرتے ہیں۔ (احناف)

ایک حدیث میں یہ قصہ جو اوپر کی حدیث میں ذکر کیا گیا دوسرے عنوان سے وارد ہوا ہے کہ

حضور ﷺ نے ایک مرتبہ صحابہؓ سے دریافت کیا کہ تم میں سے کوئی ایسا ہے جس کو اپنا مال اپنے وارث کے مال سے زیادہ محبوب ہو صحابہؓ نے عرض کیا کہ یا رسول اللہ ﷺ ہم میں ہر شخص ایسا ہے جس کو اپنا مال زیادہ محبوب ہے حضور ﷺ نے فرمایا کہ سوچ کر کہو دیکھو کیا کہہ رہے ہو صحابہؓ نے عرض کیا یا رسول اللہ ﷺ ہم تو ایسا ہی سمجھتے ہیں کہ ہم میں ہر شخص کو اپنا مال زیادہ محبوب ہے حضور ﷺ نے فرمایا تم میں کوئی بھی ایسا نہیں جس کو اپنے وارث کا مال اپنے مال سے زیادہ محبوب نہ ہو۔ صحابہؓ نے عرض کیا حضور ﷺ یہ کس طرح؟ حضور ﷺ نے فرمایا تمہارا مال وہ ہے جو آگے بھیج دیا اور وارث کا مال وہ ہے جو پیچھے چھوڑ گیا۔ (کنز) یہاں ایک بات یہ بھی قابل لحاظ ہے کہ روایات کا مقصد وارثوں کو محروم کرنا نہیں ہے۔ حضور اقدس ﷺ نے خود اس پر تنبیہ فرمائی ہے حضرت سعد بن ابی وقاص رضی اللہ عنہ فرماتے ہیں کہ زمانہ میں ایسے سخت بیمار ہوئے کہ زیست کی امید نہ رہی۔ حضور ﷺ عیادت کے لئے تشریف لے گئے تو انہوں نے عرض کیا کہ حضور ﷺ میرے پاس مال زیادہ ہے اور میری وارث صرف ایک بیٹی ہے میرا دل چاہتا ہے کہ اپنے سارے مال کی وصیت کروں (کہ اس وقت ان کی اولاد صرف ایک بیٹی ہی تھی اور اس کا تکفل اس کے خاوند کے ذمہ) حضور ﷺ نے منع فرمایا انہوں نے دو تہائی کی اجازت چاہی حضور ﷺ نے اس کا بھی انکار فرمایا پھر نصف کی درخواست بھی قبول نہیں فرمائی تو انہوں نے ایک تہائی وصیت کی اجازت چاہی حضور ﷺ نے اس کی اجازت فرمادی اور ارشاد فرمایا کہ ایک تہائی بھی بہت ہے تم اپنے وارثوں کو (یعنی مرنے کے وقت جو بھی ہوں چنانچہ اس وقت کے بعد اور بھی اولاد ہوگی بھی) غنی چھوڑو یہ اس سے بہتر ہے کہ ان کو فقیر چھوڑو کہ لوگوں کے سامنے ہاتھ پھیلائیں جو خرچ اللہ تعالیٰ کے واسطے کیا جائے وہ ثواب کا موجب ہے حتیٰ کہ اللہ تعالیٰ کے لئے اگر ایک لقمہ بیوی کو دیا جائے تو اس پر بھی اجر ہے (مشکوٰۃ عن الصحیحین) حافظ ابن حجر فرماتے ہیں کہ حضرت سعد رضی اللہ عنہ کا یہ قصہ پہلی حدیث یعنی ”تم میں سے کون ایسا ہے کہ اس کو وارث کا مال محبوب ہو“ کے منافی نہیں۔ اس لئے کہ اس حدیث کا مقصد اپنی صحت اور ضرورت کے وقت میں صدقہ کرنے کی ترغیب ہے اور حضرت سعد رضی اللہ عنہ کے قصہ میں مرض الموت سارا یا اکثر حصہ مال کا وصیت کرنا مقصود ہے (فتح) بندہ ناکارہ کے نزدیک صرف یہی نہیں بلکہ وارثوں کو نقصان پہنچانے کے ارادہ سے وصیت کرنا موجب عتاب و عقاب ہے۔ حضور ﷺ کا پاک ارشاد ہے۔ کہ بعض مرد اور عورت اللہ تعالیٰ کی فرمانبرداری میں ساٹھ سالی گزارتے ہیں اور جب مرنے کا وقت آتا ہے تو وصیت میں نقصان پہنچاتے ہیں جس کی وجہ سے جہنم کی آگ ان کے لئے ضروری ہو جاتی ہے اس کے بعد اس کی تائید میں حضرت ابو ہریرہ رضی اللہ عنہ نے قرآن پاک کی آیت

پڑھی جس کا ترجمہ اور مطلب یہ ہے کہ اوپر کی آیت میں جو ورثا کو تفصیل بیان ہوئی ہے وہ وصیت کی بقدر مال نکالنے کے بعد ہے اور اگر اس کے ذمہ قرض ہو تو فرض کی مقدار بھی وضع کرنے کے بعد اس حال میں یہ کہ وصیت کرنے والا کسی وارث کو ضرر نہ پہنچائے۔ ایک حدیث میں ہے کہ جو کسی وارث کی میراث کو قطع کرے اللہ جل شئہ اس کی میراث کو جنت سے قطع کرے گا۔ (مشکوٰۃ) لہذا اس کا بہت زیادہ خیال رکھنا چاہیے کہ وصیت اور اللہ تعالیٰ کے راستہ میں خرچ کرنے میں یہ ارادہ اور نیت ہرگز نہ ہو کہ فلاں وارث نہ بن جائے بلکہ ارادہ اور نیت اپنی ضرورت کا پورا کرنا اپنے لئے ذخیرہ بنانا ہو آدمی کے ارادہ اور نیت کو عبادات میں بہت زیادہ دخل ہے۔ حضور ﷺ کا پاک ارشاد جو بہت زیادہ مشہور ہے اِنَّمَا الْاَعْمَالُ بِالنِّيَّاتِ کہ اعمال کا ارادہ پر ہے

نماز جیسی اہم عبادت اللہ کے واسطے پڑھی جائے تو کتنی زیادہ ہو جب اجر موجب ثواب اور موجب قربت کہ کوئی دوسری عبادت اس کے برابر نہیں یہی چیز بیا کاری اور دکھاوے کے واسطے پڑھی جائے تو شرک اصغر اور وبال بن جائے۔ اس لئے خالص نیت اللہ تعالیٰ کی رضا اور اپنی ضرورت میں کام آنا ہونا چاہیے جس کی بہترین صورت یہ ہے کہ اپنی زندگی میں، اپنی تندرستی میں، اس حالت میں جب کہ یہ بھی معلوم نہ ہو کہ میں پہلے مروں گا یا وارث پہلے مر جائے گا اور کون وارث ہوگا، کون نہ ہوگا۔ ایسے وقت میں خرچ کرے اور جن مواقع خیر میں زیادہ ثواب کی امید ہو ان کی فکر و جستجو میں رہے یہ نہیں کہ اپنے وقت میں تو بخل کرے اور جب مرنے لگے تو سخی بن جائے۔ جیسا کہ حضور ﷺ کا پاک ارشاد پہلی فصل کی احادیث میں نمبر ۵ میں گزر چکا کہ افضل صدقہ وہ ہے جو حالت صحت میں کیا جائے۔ نہ یہ کہ جب جان نکلنے لگے تو کہے کہ اتنا فلاں کا، اتنا فلاں کا، حالانکہ مال فلاں کا (یعنی وارث کا) ہو گیا۔ خوب سمجھ لو میں سب سے پہلے اپنے نفس کو نصیحت کرتا ہوں اس کے بعد اپنے دوستوں کو کہ ساتھ جانے والا صرف وہی مال ہے جس کو اللہ تعالیٰ کے بینک میں جمع کر دیا اور جس کو جمع کر کے اور خوب زیادہ بڑھا کر چھوڑ دیا وہ اپنے کام نہیں آتا بعد میں نہ کوئی ماں باپ یاد رکھتا ہے، نہ بیوی اولاد پوچھتے ہیں۔ الا ماشاء اللہ اپنا ہی کیا اپنے کام آتا ہے ان سب کی ساری محبتوں کا خلاصہ دو چار دن ہائے کرنا ہے اور پانچ سات مہفت کے آنسو بہانا ہے۔ اگر ان آنسوؤں میں بھی پیسے خرچ کرنا پڑیں تو یہ بھی نہ رہیں۔ یہ خیال کہ اولاد کی خیر خواہی کی وجہ سے مال کو جمع کر کے چھوڑنا ہے نفس کا محض دھوکہ ہے صرف مال جمع کر کے ان کے لئے چھوڑ جانا ان کے ساتھ خیر خواہی نہیں ہے بلکہ شاید بدخواہی بن جائے۔ اگر واقعی اولاد کی خیر خواہی مقصود ہے، اگر واقعی یہ دل چاہتا ہے کہ وہ اپنے مرنے کے بعد پریشان حال ذلیل خوار نہ پھریں تو ان کو مال دار چھوڑنے

سے زیادہ ضروری ان کو دیندار چھوڑنا ہے کہ بددینی کے ساتھ۔ مال بھی اولاد ان کے پاس باقی نہ رہے گا چند یوم کی لذت و شہوات میں اڑ جائے گا اور اگر رہا بھی تو اپنے کسی کام کا نہیں ہے، اور دینداری کے ساتھ اگر مال نہ بھی ہو تو ان کی دینداری ان کے لئے بھی کام آنے والی ہے اور اپنے لئے بھی کام آنے والی چیز ہے اور مال میں سے تو اپنے کام آنے والا صرف وہی ہے جو ساتھ لے گیا۔

حضرت علی کرم اللہ وجہہ کا ارشاد ہے کہ حق تعالیٰ شانہ نے دو غنی اور دو فقیروں کو وفات دی۔ اس کے بعد ایک غنی سے مطالبہ فرمایا کہ اپنے واسطے آگے کیا بھیجا؟ اور اپنے اہل و عیال کے واسطے کیا چھوڑ کر آیا۔ اس نے عرض کیا یا اللہ! تو نے مجھے بھی پیدا کیا، اور ان کو بھی تو نے ہی پیدا کیا، اور ہر شخص کی روزی کا تو نے ہی ذمہ لیا، اور تو نے قرآن پاک میں فرمایا۔ مَنْ ذَا الَّذِي يُقْرَضُ اللَّهُ قَرْضًا حَسَنًا (پہلی فصل کی آیات نمبر ۵ پر گزر چکی ہے) اس بنا پر میں نے اپنا مال آگے بھیج دیا اور مجھے یہ بات محقق تھی کہ آپ ان کو روزی دیں گے ہی۔ ارشاد ہو گا جاؤ اگر تمہیں (دنیا میں) معلوم ہو جاتا کہ تمہارے لئے میرے پاس کیا کیا (انعام و اکرام) ہے تو دنیا میں بہت خوش ہوتے اور بہت کم رنجیدہ ہوتے اس کے بعد دوسرے غنی سے مطالبہ ہوا، کہ تو نے کیا اپنے لئے بھیجا، اور کیا عیال کے لئے چھوڑا اس نے عرض کیا یا اللہ میری اولاد تھی مجھے ان کی تکلیف اور فقر کا ڈر ہوا۔ ارشاد ہوا کہ کیا میں نے ہی تجھ کو اور ان کو سب کو پیدا نہ کیا تھا، کہ میں نے سب کی روزی کا ذمہ نہ اٹھایا تھا؟ اس نے عرض کیا یا اللہ بے شک ایسا ہی تھا لیکن مجھے ان کے فقر کا خوف ہی بہت ہوا۔ ارشاد ہوا کہ فقر تو ان کو پہنچا کیا تو نے اس کو ان سے روک دیا اچھا جا اگر تجھے (دنیا میں) معلوم ہو جاتا کہ تیرے لئے میرے پاس کیا کیا (عذاب) ہے تو بہت کم ہنستا، اور بہت زیادہ روتا۔ پھر ایک فقیر سے مطالبہ ہوا کہ تو نے کیا اپنے لئے حج کیا اور کیا عیال کے لئے چھوڑا؟ اس نے عرض کیا یا اللہ! آپ نے مجھے صحیح سالم تندرست پیدا کیا اور گویائی بخشی، اپنے پاک نام مجھے سکھائے اپنے سے دعا کرنا سکھایا، اگر آپ مجھے مال دے دیتے تو مجھے یہ اندیشہ تھا کہ میں مشغول ہو جاتا میں اپنی اس حالت پر جو تھی بہت راضی ہوں۔ ارشاد ہوا کہ اچھا جاؤ میں بھی تم سے راضی ہوں اگر تمہیں (دنیا میں) معلوم ہو جاتا کہ تمہارے لئے میرے پاس کیا ہے؟ تو بہت زیادہ ہنستے اور بہت کم روتے۔ پھر دوسرے فقیر سے مطالبہ ہوا کہ تو نے اپنے لئے کیا بھیجا اور عیال کے لئے کیا چھوڑا؟ اس نے عرض کیا یا اللہ آپ نے مجھے دیا ہی کیا تھا جس کا اب سوال ہے۔ ارشاد ہوا کیا ہم نے تجھے صحت نہ دی تھی، گویائی نہ دی تھی، کان، آنکھ نہ دیئے تھے، اور قرآن پاک میں یہ نہ کہا تھا۔ اُدْعُوْنِيْ اَسْتَجِبْ لَكُمْ مجھ سے دعائیں مانگو میں قبول کروں گا۔ اس نے عرض کیا یا اللہ یہ تو بے شک حج ہے مگر مجھ سے بھول ہوئی، ارشاد ہوا کہ اچھا آج ہم نے بھی تجھے بھلا دیا جا چلا جا۔ اگر تجھے خبر ہوتی کہ تیرے لئے ہمارے

یہاں کیا کیا عذاب ہے تو بہت کم ہنساء اور بہت زیادہ روتا۔ (کنز)

(۱۰)..... عن عمر رضی اللہ عنہ عن النبی صلی اللہ علیہ وسلم قال الجالب مرزوق والمحتکر

ملعون۔ (رواہ ابن ماجہ والدارمی کذا فی مشکوٰۃ)

ترجمہ..... حضرت عمر رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ جو شخص رزق (غلہ وغیرہ) باہر سے لائے (تاکہ لوگوں کو ارزاں دے) اس کو روزی دی جاتی ہے اور جو شخص روک کر رکھے وہ ملعون ہے۔

فائدہ: فقیر ابو الملیت سمرقندی فرماتے ہیں کہ باہر سے لانے والے سے وہ شخص مراد ہے جو تجارت کی غرض سے دوسرے شہروں سے غلہ خرید کر لائے۔ تاکہ لوگوں کے ہاتھ (ارزاں) فروخت کرے تو اس کو (اللہ جل شانہ کی طرف سے) روزی دی جاتی ہے کیونکہ لوگ اس سے متفیع ہوتے ہیں ان کی دعائیں اس کو لگتی ہیں اور روکنے والے سے وہ شخص مراد ہے جو روکنے کی نیت سے خرید کر رکھے اور لوگوں کو اس سے نقصان پہنچے ① یعنی گرانی کے انتظار میں روکے رکھے اور باوجود لوگوں کی حاجت کے فروخت نہ کرے اس پر لعنت ہے یعنی بخل اور لالچ اور نفع کمانے کی غرض سے غلہ وغیرہ جن چیزوں کی اپنی زندگی کے لئے احتیاج ہے خرید کر روکے رکھے اور گرانی کی زیادتی کا دن بدن انتظار کرتا ہے اس پر حضور صلی اللہ علیہ وسلم کی طرف سے لعنت کی گئی۔

ایک اور حدیث میں حضور صلی اللہ علیہ وسلم کا ارشاد نقل کیا گیا کہ جو شخص مسلمانوں پر ان کے کھانے کو چالیس دن تک (باوجود سخت احتیاج کے) روکے رکھے (فروخت نہ کرے) حق تعالیٰ شانہ اس کو کوڑھ کے مرض میں اور افلاس میں مبتلا کرتے ہیں ② اس سے معلوم ہوا کہ جو شخص مسلمانوں کو نقصان پہنچاتا ہے اور فقر میں مبتلا کرتا ہے اس پر بدنی عذاب (کوڑھ) بھی مسلط ہوتا ہے اور مالی عذاب افلاس و فقر بھی اور اس کے مقابل پہلی حدیث میں گزر چکا ہے کہ دوسری جگہ سے لاکر ارزانی سے فروخت کرتا ہے اللہ جل شانہ خود اس کو روزی (اور نفع) پہنچاتے ہیں ایک حدیث ہے کہ غلہ روکنے والا بھی کیسا برا آدمی ہے کہ اگر نرخ ارزاں ہوتا ہے تو اس کو نرخ ہوتا ہے اور اگر گراں ہوتا ہے تو خوش ہوتا ہے۔ ایک اور حدیث میں ہے کہ جو شخص چالیس دن (احتیاج کے باوجود) غلہ روکے رکھے (فروخت نہ کرے) پھر اس کو لوگوں پر صدقہ کر دے تو یہ صدقہ کرنا بھی اس روکنے کا کفارہ نہ ہوگا (مشکوٰۃ) ایک حدیث میں آیا ہے کہ پہلی امتوں میں ایک بزرگ ریت کے ایک ٹیلے پر کو گز رہے گرانی کا زمانہ تھا وہ اپنے دل میں یہ تمنا کرنے لگے کہ اگر یہ ریت کا ٹیلہ غلہ کا ڈھیر ہوتا تو میں اس سے بنی اسرائیل کو خوب کھلاتا۔ حق تعالیٰ شانہ نے اس زمانہ کے نبی علی نبینا وعلیہ الصلوٰۃ والسلام پر

وحی ارسال کی کہ فلاں بزرگ کو بشارت سنادو کہ ہم نے تمہارے لئے اتنا ہی اجر و ثواب لکھ دیا جتنا کہ یہ ٹیلہ غلہ کا ہوتا اور تم اس کو لوگوں میں تقسیم کر دیتے۔ (حبیب العافلین) حق تعالیٰ ان کے یہاں ثواب کی کمی نہیں ہے اس کو اجر و ثواب دینے کے لئے نہ ذخیرہ کی ضرورت ہے، نہ آمدنی اور کمائی کی، اس کے ایک اشارہ میں ساری دنیا کی پیداوار ہے۔ وہاں لوگوں کا عمل اور اخلاص دیکھا جاتا ہے اور جو اس کی مخلوق پر رحمت اور شفقت کرتا ہے اس پر رحمت اور شفقت میں وہاں کوئی کمی نہیں۔ حضرت عبداللہ بن عباس رضی اللہ عنہ کی خدمت میں ایک شخص حاضر ہوئے اور عرض کیا کہ مجھے کچھ نصیحت فرمادیں۔ آپ نے فرمایا کہ تمہیں چھ چیزوں کی نصیحت کرتا ہوں سب سے پہلی چیز اللہ تعالیٰ پر بھروسہ اور یقین اور ان چیزوں کا جن کا اللہ جل شانہ نے خود ذمہ لے رکھا ہے (مثلاً روزی وغیرہ) دوسرے اللہ تعالیٰ کے فرائض کو اپنے وقت پر ادا کرنا، تیسرے زبان ہر وقت اللہ تعالیٰ کے ذکر سے تروتازہ رہے۔ چوتھے شیطان کا کہنا نہ ماننا وہ ساری مخلوق سے حسد رکھتا ہے، پانچویں دنیا کے آباد کرنے میں مشغول نہ ہونا کہ وہ آخرت کو برباد کرے گی، چھٹے مسلمانوں کی خیر خواہی کا ہر وقت خیال رکھنا فقہ الاولیاء فرماتے ہیں کہ آدمی کی سعادت کی گیارہ علامتیں ہیں اور اس کی بدبختی کی بھی گیارہ علامتیں ہیں سعادت کی گیارہ علامت یہ ہے۔

(۱) دنیا سے بے رغبتی اور آخرت کی طرف رغبت کرنا، (۲) عبادت اور تلاوت قرآن کی کثرت، (۳) فضول بات سے احتراز، (۴) نماز کا اپنے اوقات پر خصوصی اہتمام، (۵) حرام چیز سے چاہے ادنیٰ درجہ کی حرام ہو بچنا، (۶) صلحا کی صحبت اختیار کرنا، (۷) متواضع رہنا تکبر نہ کرنا، (۸) سخی اور کریم ہونا، (۹) اللہ کی مخلوق پر شفقت کرنا، (۱۰) مخلوق کو نفع پہنچانا، (۱۱) موت کو کثرت سے یاد کرنا۔ اور بدبختی کی علامات یہ ہے (۱) مال کے جمع کرنے کی حرص (۲) دنیاوی لذتوں اور شہوتوں میں مشغولی، (۳) بے حیائی کی گفتگو اور بہت بولنا، (۴) نماز میں سستی کرنا، (۵) حرام اور مشتبہ چیزوں کا کھانا اور فاسق، فاجر لوگوں سے میل جول، (۶) بدخلق ہونا، (۷) متکبر اور فخر کرنے والا ہونا، (۸) لوگوں کو نفع پہنچانے سے یکسو رہنا، (۹) مسلمانوں پر رحم نہ کرنا (۱۰) بخیل ہونا (۱۱) موت سے غافل ہونا (حبیب العافلین) بندہ ناکارہ کے نزدیک ان سب کی جڑ موت کو کثرت سے یاد رکھنا جب وہ ہر وقت یاد آتی رہے گی تو پہلی گیارہ انشا اللہ پیدا ہو جائیں گی اور دوسری گیارہ سے بچاؤ حاصل ہوگا حضور اقدس صلی اللہ علیہ وسلم کا حکم ہے کہ لذتوں کو توڑنے والی موت کو کثرت سے یاد کیا کرو۔ (مشکوٰۃ)

(۱) عن انس رضی اللہ عنہ قال قال توفی رجل من الصحابة فقال رجل

ابشر بالجنة فقال رسول الله صلی اللہ علیہ وسلم او لا تدري لعله تكلم فيما لا يعنيه

او بخل بما لا ينقصه (رواه الترمذی كذا فی المشکوٰۃ)

ترجمہ)..... حضرت انس رضی اللہ عنہ فرماتے ہیں کہ ایک صحابی کا انتقال ہوا تو مجمع میں کسی نے ان کو بظاہر حالات کے اعتبار سے جنتی بتایا حضور صلی اللہ علیہ وسلم نے فرمایا تمہیں خبر ہے ممکن ہے کبھی انھوں نے بیکار بات زبان سے نکال دی ہو یا کبھی ایسی چیز میں بخل کیا ہو کہ جس سے ان کو کوئی نقصان نہیں پہنچتا تھا۔

فائدہ: یعنی یہ چیزیں بھی ابتداء جنت میں جانے سے مانع بن جاتی ہیں حالانکہ بیکار باتوں میں منہمک رہنا اور فضول گفتگو میں اوقات ضائع کرنا ہم لوگوں کا ایسا دلچسپ مشغلہ ہے کہ شاید ہی کسی کی مجلس اس سے خالی ہوتی ہو لیکن حضور صلی اللہ علیہ وسلم کی شفقت اور رحمت علی الامت کے قربان کہ حضور صلی اللہ علیہ وسلم نے ہر مشکل کا حل بتایا اور تیس ۲۳ برس کے قلیل زمانہ میں ساری دنیا کی ہر قسم کی ضرورتوں کا حل تجویز فرمایا حضور صلی اللہ علیہ وسلم کا پاک ارشاد ہے کہ مجلس کا کفارہ یہ دعا ہے مجلس ختم ہونے کے بعد اٹھنے سے پہلے یہ دعا پڑھ لیا کرے۔

سُبْحَانَ اللَّهِ وَبِحَمْدِهِ سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ ①

دوسری چیز حدیث بالا میں وہی بخل ہے کہ شاید ایسی چیز میں بخل کر لیا ہو کہ جس میں کوئی نقصان نہ تھا ایک اور حدیث میں یہ قصہ ذرا تفصیل سے آیا ہے اس میں حضور صلی اللہ علیہ وسلم کا ارشاد ہے کہ کسی لایعنی چیز میں گفتگو کر لی ہو یا کسی لایعنی چیز میں بخل کر لیا ہو ② ہم لوگ بہت سی چیزوں کو سرسری سمجھتے ہیں لیکن اللہ جل شانہ کے یہاں ثواب کے اعتبار سے بھی عذاب کے اعتبار سے بھی ان کا بہت اونچا درجہ ہوتا ہے۔ بخاری شریف کی ایک حدیث میں ہے کہ آدمی اللہ تعالیٰ کی رضا کی کوئی بات زبان سے نکالتا ہے جس کو وہ کچھ اہم بھی نہیں سمجھتا لیکن اس کی وجہ سے اس کے درجات بہت بلند ہو جاتے ہیں اور کوئی کلمہ اللہ کی ناراضی کا کہہ دیتا ہے جس کی پروا بھی نہیں کرتا لیکن اس کی وجہ سے جہنم میں پھینک دیا جاتا ہے ایک حدیث میں ہے کہ اتنا نیچے پھینک دیا جاتا ہے جتنی مشرق سے مغرب دور ہے۔ (مشکوٰۃ)

(۱۲)..... عن مولیٰ لعثمان قال اهدى لام سلمة بعضة من لحم و كان النبي صلی اللہ علیہ وسلم يعجبه اللحم فقالت للخادم ضعیه فی البیت لعل النبی صلی اللہ علیہ وسلم یاکله فوضعتہ فی کوة البیت و جاء سائل فقام علی الباب فقال تصدقوا ببارک اللہ فیکم فقالوا ببارک اللہ فیک فذهب السائل فدخل النبی صلی اللہ علیہ وسلم فقال یا ام سلمة هل عندکم شئی اطعمہ فقالت نعم قالت للخادم اذہبی فاتی رسول اللہ صلی اللہ علیہ وسلم بذلک اللحم فذهبت فلم تجد فی الکوة الا قطعة مروة فقال النبی صلی اللہ علیہ وسلم فان ذلک اللحم عاد مروة

لمالم تعطوه السائل۔ (رواہ البیہقی فی دلائل النبوة کذا فی المشکوٰۃ)

ترجمہ)..... ام المؤمنین حضرت ام سلمہؓ کی خدمت میں کسی شخص نے گوشت کا ٹکڑا (پکا ہوا) ہدیہ کے طور پر پیش کیا چونکہ حضور ﷺ کو گوشت کا بہت شوق تھا اس لئے حضرت ام سلمہؓ نے خادمہ سے فرمایا کہ اس کو اندر رکھ دے شاید کسی وقت حضور ﷺ نوش فرمائیں خادمہ نے اس کو اندر طاق میں رکھ دیا اس کے بعد ایک سائل آیا اور دروازے پر کھڑے ہو کر کچھ اللہ کے واسطے دے دو اللہ جل شانہ تمہارے یہاں برکت فرمائے گھر میں سے جو اب ملا اللہ تجھے برکت دے یہ اشارہ تھا کہ کوئی چیز دینے کے لئے موجود نہیں وہ سائل تو چلا گیا اتنے میں حضور اقدس ﷺ تشریف لائے اور کہا ام سلمہؓ میں کچھ کھانا چاہتا ہوں کوئی چیز تمہارے یہاں ہے حضرت ام سلمہؓ نے فرمایا جو جاؤ وہ گوشت حضور ﷺ کی خدمت میں پیش کرو وہ اندر گئیں اور دیکھا کہ طاق میں تو گوشت نہیں ہے سفید پتھر کا ایک ٹکڑا رکھا ہوا ہے (حضور اقدس ﷺ کو یہ واقع معلوم ہوا تو) حضور ﷺ نے فرمایا کہ تم نے وہ گوشت چونکہ سائل فقیر کو نہ دیا اس لئے وہ پتھر کا ٹکڑا بن گیا۔

فائدہ: بڑی عبرت کا مقام ہے ازواج مطہرات کی سخاوت اور فیاضی کا کوئی کیا مقابلہ کر سکتا ہے ایک ٹکڑا گوشت کا اگر انہوں نے ضرورت سے روک لیا اور وہ بھی اپنی ضرورت سے نہیں بلکہ حضور اقدس صلی اللہ علیہ وآلہ وسلم کی ضرورت سے روکا تو اس کا یہ حشر ہوا اور یہ بھی حقیقتاً اللہ جل شانہ کا خاص لطف و کرم حضور ﷺ کے گھر والوں کے ساتھ تھا کہ اس گوشت کا جو اثر فقیر کو نہ دینے سے ہوا وہ حضور ﷺ کی برکت سے اپنی اصلی حالت میں گھر والوں پر ظاہر ہو گیا جس کا مطلب یہ ہوا کہ ضرورت مند سے بچا کر اور انکار کر کے جو شخص کھاتا ہے وہ اثر اور ثمرہ کے اعتبار سے ایسا ہے جیسا کہ پتھر کھالیا ہو کہ اُس سے اُس چیز کا اصل فائدہ حاصل نہ ہوگا بلکہ سخت دلی اور منافع سے محرومی حاصل ہوگی۔ یہی وجہ ہے کہ ہم لوگ بہت سی اللہ تعالیٰ شانہ کی نعمتیں کھاتے ہیں لیکن اُن سے وہ فوائد بہت کم حاصل ہوتے ہیں جو ہونے چاہئیں اور کہتے ہیں کہ چیزوں میں اثر نہیں رہا حالانکہ حقیقت میں اپنی نیتیں خراب ہیں اس لئے بد نیتی سے فوائد میں کمی ہوتی ہے۔

(۱۳)..... عن عمرو بن شعيب عن ابيه عن جده ان النبي ﷺ قال اول صلاح هذه الامة اليقين والزهد واول فسادها البخل والامل (رواہ

البیہقی فی الشعب کذا فی المشکوٰۃ)

ترجمہ)..... حضور اقدس صلی اللہ علیہ وآلہ وسلم کا پاک ارشاد ہے کہ اس امت کی صلاح کی ابتدا (اللہ تعالیٰ کے ساتھ) یقین اور دنیا سے بے رغبتی سے ہوئی اور اس کی فساد کی ابتدا بخل اور لمبی لمبی امیدوں سے (ہوگی)

فائدہ: حقیقت میں نخل بھی لمبی لمبی امیدوں سے پیدا ہوتا ہے کہ آدمی دور دور کے منصوبے سوچتا ہے پھر اس کے لئے جمع کرنے کی فکر ہوتی ہے اگر آدمی کو اپنی موت یاد آتی رہے اور یہ سوچتا رہے کہ نہ معلوم کے دن کی زندگی ہے تو پھر تو زیادہ دور کی سوچ و فکر ہونے زیادہ جمع کرنے کی ضرورت بلکہ اگر موت یاد آتی رہے تو پھر اس گھر کے لئے زیادہ سے زیادہ جمع کرنے کی فکر ہر وقت سوار رہے۔

(۱۴)..... عن ابی ہریرۃ رضی اللہ عنہ ان النبی ﷺ دخل علی بلال و عندہ صبرۃ من تمر فقال ما هذا یا بلال قال شیء ادخرته لغد فقال اما تخشی ان تری له غداً بخاراً فی نار جہنم انفق یا بلال و لا تخش من ذی العرش اقلا (رواه البیهقی فی الشعب کذافی المشکوۃ)

(ترجمہ)..... حضور اقدس صلی اللہ علیہ وآلہ وسلم ایک مرتبہ حضرت بلال رضی اللہ عنہ کے پاس داخل ہوئے تو ان کے سامنے کھجوروں کا ایک ڈھیر لگا ہوا تھا۔ حضور ﷺ نے دریافت فرمایا کہ بلال یہ کیا ہے؟ انہوں نے عرض کیا حضور ﷺ (آئندہ کی ضروریات کے لیے ذخیرہ کے طور پر رکھا گیا حضور ﷺ نے فرمایا کہ بلال تم اس سے نہیں ڈرتے کہ اس کی وجہ سے کل کو قیامت کے دن جہنم کی آگ کا دھواں تم دیکھو بلال تخرج کر ڈالو اور عرش والے (محل جلالہ) سے کمی کا خوف نہ کرو۔

فائدہ: ہر شخص کی ایک شان اور ایک حالت ہوا کرتی ہے ہم جیسے کمزور ضعیف ضعیف الایمان ضعیف الیقین کیلئے شرعاً اس کی گنجائش ہو بھی کہ وہ ذخیرہ کے طور پر آئندہ کی ضروریات کے لئے کچھ رکھ لیں لیکن حضرت بلال رضی اللہ عنہ جیسے جمیل القدر کامل الایمان کامل الیقین کی یہی شان تھی کہ ان کو اللہ جل شانہ سے کمی کا ذرا بھی خوف یا واہمہ نہ ہو۔ جہنم کا دھواں دیکھنے سے اس میں جانا لازم نہیں آتا لیکن ان لوگوں کے اعتبار سے کمی تو ضرور ہوگی جن کو یہ بھی نظر نہ آئے کہ کم سے کم حساب کا قصہ تو لمبا ہی ہو جائے گا۔ بعض احادیث میں معمولی معمولی رقم ایک دو دینار کسی شخص کے پاس نکلنے سے بھی حضور اقدس ﷺ کی طرف سے جہنم کی آگ کی طرف سے وعید وارد ہوئی ہے جیسا کہ چھٹی فصل کی احادیث کے سلسلے میں نمبر ۲ کے ذیل میں آ رہا ہے اور حساب کا معاملہ تو ہر شخص کے لئے ہے کہ جتنا مال زیادہ ہوگا اتنا ہی حساب طویل ہوگا حضور ﷺ کا پاک ارشاد ہے کہ میں جنت کے دروازے پر کھڑا ہوا میں نے دیکھا کہ اس میں کثرت سے داخل ہونے والے فقراء ہیں اور وسعت والے ابھی روکے ہوئے ہیں اور جہنمی لوگوں کو جہنم میں پھینک دیا گیا اور میں جہنم کے دروازے پر کھڑا ہوا تو میں نے اس میں کثرت سے داخل ہونے والی عورتیں دیکھیں ① عورتوں کے جہنم میں کثرت سے داخل ہونے کی وجہ ایک اور حدیث میں آیا ہے حضرت ابوسعید رضی اللہ عنہ فرماتے ہیں کہ حضور اقدس ﷺ عید کے دن عید گاہ میں تشریف

لے گئے جب عورتوں کے مجمع پر گزر ہوا تو حضور ﷺ نے عورتوں سے خطاب فرما کر ارشاد فرمایا کہ تم صدقہ بہت کثرت سے کیا کرو میں نے عورتوں کو بہت کثرت سے جہنم میں دیکھا ہے انھوں نے دریافت کیا کہ یا رسول اللہ ﷺ یہ کیا بات ہے؟ حضور ﷺ نے فرمایا کہ عورتیں لعنت (بد دعائیں) بہت کرتی ہیں اور خاوند کی ناشکری بہت کرتی ہیں ۱ اور یہ دونوں باتیں عورتوں میں ایسی کثرت سے شائع ہیں کہ حد نہیں، جس اولاد پر دم دیتی ہیں، ہر وقت اس کی راحت اور آرام کی فکر میں رہتی ہیں ذرا ذرا سی بات پر اس کو ہر وقت بد دعائیں تو مرنے لگتا تو مرنے لگتا، تیرا ناس ہو جائے وغیرہ وغیرہ الفاظ ان کا تکیہ کلام ہوتا ہے اور خاوند کی ناشکری کا پوچھنا ہی کیا وہ غریب چٹنی بھی ناز برداری کرتا رہے ان کی نگاہ میں وہ لاپرواہی رہتا ہے ہر وقت اس غم میں مری رہتی ہیں کہ اس نے ماں کو کوئی چیز کیوں دے دی، باپ کو تنخواہ میں سے کیوں کچھ دے دیا؟ بہن بھائی سے سلوک کیوں کر دیا؟۔

ایک اور حدیث میں ہے کہ حضور ﷺ نے صلوٰۃ الکسوف میں دوزخ جنت کا مشاہدہ فرمایا تو دوزخ میں کثرت سے عورتوں کو دیکھا صحابہؓ نے جب اس کی وجہ دریافت کی تو حضور ﷺ نے ارشاد فرمایا کہ وہ احسان فراموشی کرتی ہیں، خاوند کی ناشکری کرتی ہیں اگر تو تمام عمر ان پر احسان کرتا رہے پھر کوئی ذرا سی بات پیش آ جائے تو کہتی ہیں کہ میں نے تجھ میں کبھی کوئی بھلائی نہیں دیکھی ۲ حضور ﷺ کا یہ ارشاد بھی عورتوں کی عام عادت ہے جتنا بھی ان کے ساتھ اچھا برتاؤ کیا جائے اگر کسی وقت کوئی بات ان کے خلاف طبع پیش آ جائے تو خاوند کے عمر بھر کے احسان سب ضائع ہو کر کہتی ہیں کہ اس گھر سے میں مجھے کوئی چین نہ ملا۔ ان کا خاص تکیہ کلام ہے ان روایات سے عورتوں کے کثرت سے جہنم میں داخل ہونے کی وجہ سے معلوم ہونے کے علاوہ یہ بھی معلوم ہوا کہ اس سے بچاؤ اور حفاظت کی چیز بھی صدقہ کی کثرت ہے۔ چنانچہ اس عید والی حدیث میں ہے کہ حضور ﷺ جب یہ ارشاد فرما رہے تھے تو حضرت بلالؓ حضور ﷺ کے ساتھ تھے اور صحابی عورتیں کثرت سے حضور ﷺ کا پاک ارشاد سننے کے بعد انھوں نے اپنے گلے اور اپنے کانوں کا زیور نکال کر حضرت بلالؓ کے کپڑے میں جس میں وہ چندہ جمع کر رہے تھے ڈال رہی تھیں ہمارے زمانے میں اول تو عورتوں کو اس قسم کی سخت حدیثیں سن کر خیال بھی نہیں ہوتا اگر کسی کا ہوتا بھی ہے تو پھر اس کا نزلہ خاوند پر ہی گرتا ہے کہ وہی ان کی زکوٰۃ ادا کرے ان کی طرف سے صدقے کرے اگر وہ خود بھی کرے گی تو خاوند سے وصول کر کے، مجال ہے کہ ان کے زیور کو کوئی بھی آنچ آ جاے تو ویسا چاہے سارا ہی چوری ہو جائے کھویا جائے یا بیابا شادیوں اور لغو تقریبات میں گروی رکھ کر ہاتھ سے جاتا رہے مگر اس کی پتی خوشی سے اللہ کے یہاں جمع کرنا اس کا کہیں ذکر نہیں۔ اسی حال میں اسے چھوڑ کر مر جاتی ہیں پھر

وہ وارثوں میں تقسیم ہو کر کم داموں میں فروخت ہوتا ہے بنتے وقت نہایت گراں بنتا ہے بکتے وقت نہایت ارزاں جاتا ہے لیکن ان کو اس سے کچھ غرض نہیں کہ یہ گھرائی کے دام بالکل ضائع جا رہے ہیں ان کو بنواتے رہنے سے غرض یہ تروا کر بنو الیا تروا کر یہ بنو الیا اپنے کام آنے والا نہ وہ ہے نہ یہ ہے بار بار تروا نے میں مال کی اضاعت کے علاوہ گھرائی کی اجرت ضائع ہوتی رہتی ہے۔

یہ مضمون درمیان میں عورتوں کے کثرت سے جہنم میں جانے کی وجہ سے آگیا تھا اصل مضمون تو یہ تھا کہ مال کی کثرت تو کچھ نہ کچھ تو رنگ لاتی ہے حتیٰ کے حضرات مہاجرین رضی اللہ عنہم جمعین کے بارے میں حضور ﷺ کا ارشاد ہے کہ قیامت کے دن فقراء مہاجرین اغنیاء سے چالیس سال قبل جنت کی طرف بڑھ جائیں گے۔ (مشکوٰۃ) حالانکہ ان حضرات کے ایثار اور صدقات کی کثرت اور اخلاق کا نہ تو اندازہ کیا جاسکتا ہے نہ مقابلہ ہو سکتا ہے ایک مرتبہ حضور ﷺ نے دعا کی۔

“اللَّهُمَّ احْبِسْنِي مَسْكِينًا وَامْتِنِي مَسْكِينًا وَاحْشُرْنِي فِي زُمْرَةِ الْمَسْكِينِ”
 ”اے اللہ زندگی میں بھی مجھے مسکین رکھ اور مسکینی کی حالت میں موت عطا کر اور میرا حشر بھی مسکینوں کی جماعت میں فرما“

حضرت عائشہؓ نے عرض کیا یا رسول اللہ ﷺ یہ کیوں (یعنی آپ مسکینی کی دعا کیوں فرماتے ہیں) حضور ﷺ نے فرمایا کہ مساکین اپنے اغنیاء سے چالیس (۴۰) سال قبل جنت میں جائیں گے عائشہؓ مسکین کو نامرادو اپس نہ روچا ہے کھجور کا ایک ٹکڑا ہی کیوں نہ ہو عائشہؓ مساکین سے محبت رکھا کروان کو اپنا مقرب بنایا کرو اللہ جل شانہ قیامت کے دن تمہیں اپنا مقرب بنائیں گے (مشکوٰۃ) بعض علماء کو اس حدیث پر اشکال ہو گیا کہ اس سے عام فقراء کا انبیاء سے مقدم ہونا لازم آتا ہے بندہ کے ناقص خیال میں یہ اشکال نہیں ہے اس حدیث پاک میں اپنے اغنیاء کا لفظ موجود ہے ہر جماعت کے فقراء کا اس جماعت سے اغنیاء سے مقابلہ انبیاء کا انبیاء سے صحابہ کا صحابہ سے اور اس طرح اور جماعتیں۔

۱۵)..... عن كعب بن عياض رضي الله عنه قال سمعت رسول الله ﷺ يقول ان لكل امة فتنه وفتنة امتي المال (رواه الترمذی كذا في المشکوٰۃ)

ترجمہ)..... حضرت کعبؓ فرماتے ہیں کہ میں نے حضور اقدس ﷺ کو یہ ارشاد فرماتے ہوئے سنا ہے کہ ہر امت کے لئے ایک فتنہ ہوتا ہے (جس میں مبتلا ہو کر وہ فتنہ میں پڑ جاتی ہے) میری امت کا فتنہ مال ہے۔

فائدہ: حضور اقدس ﷺ کا پاک ارشاد بالکل ہی حق ہے کوئی اعتقادی چیز نہیں ہے روزمرہ کے مشاہدہ کی چیز ہے کہ مال کی کثرت سے جتنی بھی آوارگی، عیاشی، سود خوری، زنا کاری، سینما بینی،

جو بازی، ظلم و ستم، لوگوں کو حقیر سمجھنا اللہ کے دین سے غافل ہونا، عبادت میں تساہل، دین کے کاموں کے لئے وقت نہ ملنا وغیرہ وغیرہ ہوتے ہیں ناداری میں ان کا تہائی چوتھائی حصہ بلکہ دسواں حصہ بھی نہیں ہوتا اسی وجہ سے ایک مثل مشہور ہے زینت عشق میں پیسہ پاس نہ ہوتو پھر بازی عشق بھی زبانی جمع خرچ ہی رہ جاتا ہے اور یہ چیزیں بھی نہ ہوں تو کم سے کم درجہ مال کی بڑھوتری کا فکر تو ہر وقت تو کہیں گیا ہی نہیں صرف تین ہزار روپیہ کسی کو دیدتے پھر جو ہر وقت اس کو کسی کام میں لگا کر بڑھانے کا فکر دامنگیر ہوگا تو کہاں کا سونا، کہاں کا راحت آرام، کیسا نماز روزہ، کیسا حج اور زکوٰۃ، اب دن بھر دکان کو بڑھانے کی فکر ہے دکان کی مشغولی نہ کسی دینی کام میں شرکت کرنے دیتی ہے نہ دین کے لئے کہیں باہر جانے کا وقت ملتا ہے کہ دکان کا ہرج ہو جائے گا ہر وقت یہ فکر سوار کہ کون سا کاروبار ایسا ہے جس میں نفع زیادہ ہو اور کام چلتا ہوا ہو، اس لئے حضور ﷺ کا پاک ارشاد ہے جو کئی حدیثوں میں آیا ہے کہ اگر کسی آدمی کو دو وادیاں (دو جنگل) مال کے حاصل ہو جائیں تو تیسرے کی فکر میں لگ جاتا ہے آدمی کا پیٹ قبر کی (مٹی) ہی بھر سکتی ہے۔ ❶

ایک حدیث میں آیا ہے اگر آدمی کے لئے ایک وادی مال کی ہو تو دوسری تلاش کرتا ہے اور اگر دو ہوں تو تیسری کو تلاش کرتا ہے آدمی کا پیٹ مٹی کے سوا کوئی نہیں بھرتی۔ ❷ ایک حدیث میں آیا ہے آدمی کو اگر ایک وادی سونے کی دی جائے تو دوسری کی تلاش کرتا ہے اور اگر دو ہوں تو تیسری کو تلاش کرتا ہے آدمی کا پیٹ مٹی کے سوا کوئی چیز نہیں بھر سکتی۔ ❸

مٹی سے بھرنے کا مطلب یہ ہے کہ قبر کی مٹی میں جا کر ہی وہ اپنی اس ”ہل من مزید“ کی خواہش سے رک سکتا ہے دنیا میں رہتے رہتے تو ہر وقت اس پر اضافہ اور فکر رہتی ہے ایک کارخانہ اچھی طرح چل رہا ہے۔ اس میں بقدر ضرورت آمدنی ہو رہی ہے کہیں کوئی دوسری چیز سامنے آگئی اس میں بھی اپنی ٹانگ اڑدی ایک سے دور ہوگئی دو سے تین ہوگئی غرض جتنی آمدنی بڑھتی جائے گی اس کو مزید کاروبار میں لگانے کی فکر رہے گی یہ نہیں ہوگا۔ اس پر قناعت کر کے کچھ وقت اللہ کی مشغولی میں نکل آئے اس لئے حضور اقدس ﷺ نے یہ دعا ارشاد فرمائی ہے۔ ”اَللّٰهُمَّ اجْعَلْ رِزْقَ اِلٰ مُحَمَّدٍ قُوْتًا“ اے اللہ میری اولاد کا رزق قوت ہو، یعنی بقدر کفایت ہو زائد ہو ہی نہیں جس کے چکر میں میری اولاد پھنس جائے۔

ایک حدیث میں حضور ﷺ کا ارشاد ہے کہ بہتری اور خوبی اس شخص کے لئے ہے جو اسلام عطا کیا گیا ہو اور اس کا رزق بقدر کفایت ہو۔ اور اس پر قانع ہو ایک اور حدیث میں ہے کہ کوئی فقیر یا غنی ایسا نہ ہوگا جو اس کی تمنا نہ کرتا ہو دنیا میں اس کی روزی صرف اس کی قوت (یعنی بقدر کفایت) ہوتی

ہے۔ ① بخاری شریف کی حدیث میں آیا ہے حضور اقدس ﷺ کا ارشاد ہے کہ خدا کی قسم مجھے تمہارے فقر و فاقہ کا خوف نہیں بلکہ اس کا خوف ہے کہ تم پر دنیا کی وسعت ہو جائے جیسا کہ تم سے پہلی امتوں پر ہو چکی ہے پھر اس میں تمہارا دل لگنے لگے جیسا کہ ان کا لگنے لگا تھا پھر یہ چیز تمہیں بھی ہلاک کر دے جیسا کہ پہلی امتوں کو کر چکی ہے۔ ② ان کے علاوہ اور بھی بہت سی روایات میں مختلف عنوانات سے مختلف قسم کی تنبیہات سے مال کی کثرت اور اس کے فتنہ پر متنبہ فرمایا اس لئے نہیں کے مال فی حد ذاتہ کوئی ناپاک یا عیب کی چیز ہے بلکہ اس وجہ سے کہ ہم لوگوں کے قلوب کے فساد کی وجہ سے بہت جلد ہمارے دلوں میں مال کی وجہ سے تعفن اور بیماریاں پیدا ہو جاتی ہیں اگر کوئی شخص اس کی مضرتوں سے بچتے ہوئے اس کی زیادتی سے احتراز کرتے ہوئے شرائط کے ساتھ اس کو استعمال کرے تو مضرت نہیں بلکہ مفید ہو جاتا ہے چونکہ عام طور سے نہ شرائط کی رعایت ہوتی ہے نہ اصلاح کی فکر ہوتی ہے اس بنا پر یہ اپنا زہریلا اثر بہت جلد پیدا کر دیتا ہے اس کی بہترین مثال ہیضہ کے زمانے میں امر و دکھانا ہے کہ فی حد ذاتہ امر و دکھ کے اندر کوئی عیب نہیں اس کے جو فوائد ہیں اب بھی اس میں موجود ہیں لیکن ہوا کے فساد کی وجہ سے اس کے استعمال سے بالخصوص کثرت استعمال سے بہت جلد اس میں تغیر پیدا ہو کر مضرت اور ہلاکت کا سبب بن جاتا ہے اس کی وجہ سے علی العموم ڈاکٹر ہیضہ کے زمانہ میں امر و دکھ کی سختی سے مخالفت کر دیتے ہیں نوکرے کے ٹوکے کے ضائع کر دیتے ہیں حیرت کی بات ہے کہ اگر کوئی معمولی حکیم یا ڈاکٹر کسی چیز کو مضرت بنا تا ہے تو طبعاً ہمارے قلوب اس سے ڈرتے لگتے ہیں چنانچہ ڈاکٹروں کے ان اعلانات کے بعد اچھے اچھے سوراؤں کی ہمت امر و دکھانے کی نہیں رہتی لیکن وہ ہستی جس کے جو توں کی خاک تک بھی کوئی ڈاکٹر یا حکیم نہیں پہنچ سکتا جس کی تجویزات اور نبوت سے مستفاد ہیں اس کے اعلان پر اس کی تجویز پر ذرا بھی خوف پیدا نہ ہو حضور اقدس ﷺ جب بار بار اس کے فتنوں اور اس کی مضرتوں پر تنبیہ فرما رہے ہیں تو یقیناً ہر شخص کو بہت زیادہ اس سے ڈرتے رہنا چاہیے اس کے استعمال کے لئے شرعی قوانین کے ماتحت جو اس کے لئے ایسے ہیں جیسا کہ امر و دکھ کے لئے نمک مرچ لیموں وغیرہ مصلحات ہیں ان کا بہت زیادہ اہتمام کرنا چاہیے اللہ کے حقوق کی ادائیگی کا بہت زیادہ اس میں فکر کرتے رہنا چاہیے خود حضور ﷺ کا ارشاد ہے کہ نبی میں اس شخص کے لئے نقصان نہیں جو اللہ سے ڈرتا ہے۔ ③

میرے نسبی بزرگوں میں مفتی الہی بخش کاندھلوی مشہور فقیہ حضرت اقدس مرجع الکل شاہ عبدالعزیز صاحب دہلوی نور اللہ مرقدہ کے خاص شاگرد ہیں ان کے بیاض میں ان کے شیخ کی بیاض سے نقل کیا ہے کہ دنیا (یعنی مال) آدمی کے لئے حق تعالیٰ شانہ کی مرضیات پر عمل کرنے کے لئے بہترین مدد ہے حضور اقدس ﷺ نے جب لوگوں کو حق تعالیٰ شانہ کی طرف بلایا تو ان چیزوں کو

چھوڑ دینے کا حکم نہیں فرمایا بلکہ اسباب معاشیات اور اہل و عیال میں رہنے کی ترغیب دی لہذا مال کا اور اپنے اہل و عیال میں رہنے کا انکار ناواقف شخص ہی کر سکتا ہے حضرت عثمان ؓ کے وصال کے وقت ان کے خزانچی کے پاس ایک لاکھ پچاس اشرفیاں اور دس لاکھ درہم تھے اور جائیداد خیبر وادی قمری وغیرہ کی تھی جس کی قیمت دو لاکھ دینار تھی اور عبد اللہ بن زبیر ؓ کے مال کی قیمت پچاس ہزار دینار تھی اور ایک ہزار گھوڑے اور ایک ہزار غلام چھوڑے تھے اور عمرو بن العاص ؓ نے تین لاکھ دینار چھوڑے تھے اور حضرت عبدالرحمن بن عوف ؓ کے مال کا تو شمار ہی مشکل ہے اس کے باوجود حق تعالیٰ شلنہ نے ان کی تعریف قرآن پاک میں فرمائی ہے۔

يَدْعُونَ رَبَّهُمْ بِالْعَدَاةِ وَالْعَشِيِّ يُرِيدُونَ وَجْهَهُ (سورہ کھف ع ۴)

اپنے رب کی عبادت صبح و شام (یعنی ہمیشہ) محض اس کی رضا جوئی کے واسطے کرتے ہیں اور ارشاد ہے
رَجَالٌ لَا تُلْهِبُهُمْ تِجَارَةٌ وَوَلَا بَيْعٌ عَنْ ذِكْرِ اللَّهِ۔ (سورہ نور ع ۵)

یہ ایسے لوگ ہیں کہ ان کو تجارت وغیرہ اللہ کے ذکر سے نہیں روکتی "تفظہ یاس کی عبارت عربی ہے یہ اس کا ترجمہ ہے اور صحیح ہے کہ اس زمانے میں فتوحات کی کثرت سے عام طور پر ان حضرات کی مالی حالت ایسی ہی تھی دنیا اور ثروت ان کے جو توں سے لپٹی تھی یہ اس کو چھینکتے تھے اور وہ ان کو جھٹکتی تھی لیکن اس سب کے باوجود اس کے ساتھ ان کی دل بستگی اور اللہ تعالیٰ کے ساتھ مشغولی کیا تھی "فضائل نماز" اور "حکایت صحابہ" میں ان حضرات کے کچھ واقعات ذکر کئے گئے ہیں ان کی عبرت اور غور سے دیکھو یہی عبد اللہ بن زبیر ؓ اپنی اس دولت کے ساتھ جب نماز کو کھڑے ہوتے تو جیسے ایک کیل کہیں گاڑ دی ہو، سجدہ اتنا لمبا ہوتا کہ چڑیاں کمر پر آ کر بیٹھ جاتیں اور حرکت کا ذکر نہیں جس زمانہ میں خود ان پر چڑھائی ہو رہی تھی اور ان پر گولہ باری ہو رہی تھی نماز پڑھ رہے تھے ایک گولہ مسجد کی دیوار پر لگا جس سے اس کا ایک حصہ گرا ان کی داڑھی کے پاس سے گزرا لیکن ان کو پتہ بھی نہ چلا ایک صحابی کا باغ کجھوروں کا خوب پک رہا تھا یہ اس باغ میں نماز پڑھ رہے تھے نماز میں باغ کا خیال آ گیا اس کا رنج اور صدمہ اس قدر ہوا کہ نماز کے بعد فوراً باغ کو حضرت عثمان ؓ کی خدمت میں جو اس وقت امیر المؤمنین تھے پیش کر دیا انھوں نے پچاس ہزار میں فروخت کر کے اس کی قیمت دینی کاموں میں خرچ کر دی حضرت عائشہ کی خدمت میں دو پوریاں درہم کی نذرانہ میں آئیں جن میں ایک لاکھ سے زیادہ درہم تھے طباق منگا کر اور بھر بھر کر سب کو تقسیم کر دیں اپنا روزہ تھا یہ بھی خیال نہ آیا کہ افطار کے لئے بھی کچھ رکھ لیں یا کوئی چیز منگا لیں افطار کے وقت جب باندی نے انسوس کیا کہ اگر ایک درہم کا گوشت منگا لیتیں تو آج ہم بھی گوشت سے کھانا کھا لیتے فرمایا اب انسوس سے کیا

ہوتا ہے جب یاد دلاتی تو منگادیتی حکایات صحابہؓ میں یہ اور اس قسم کے واقعات ذکر کئے گئے ہیں ان کے علاوہ ہزاروں واقعات ان حضرات کی تاریخ میں موجود ہیں ان کو مال کیا نقصان دے سکتا تھا جن کے نزدیک اس میں اور گھر کے کوڑے میں کوئی فرق نہ ہو کاش اللہ جل شانہ اس صفت کا کوئی شہدہ اس ناپاک کو بھی عطا کر دیتا یہاں ایک بات خاص طور سے قابل لحاظ ہے وہ یہ کہ ان حضرات متمول صحابہ کرامؓ کے ان احوال سے مال کی کثرت کے جواز پر استدلال تو ہو سکتا ہے کہ خیر القرون اور خلفائے راشدین کے دور میں یہ مثالیں بھی ملتی ہیں لیکن ہم لوگوں کو اس زہر کے اپنے پاس رکھنے میں ان کے اتباع کو آڑ بنانا ایسا ہی ہے جیسا کہ کوئی تپ دق کا بیارکسی جوان قوی تندرست کے اتباع میں روزانہ صحبت کیا کرے کہ وہ تین چار دن میں قبر کا گڑھا ہی دیکھے گا رسالہ کے ختم پر حکایات کے سلسلے میں نمبر ۵۴ پر ایک عارف کا ارشاد فخور سے دیکھنا چاہیے۔

حضرت امام غزالیؒ فرماتے ہیں کہ مال بمنزلہ ایک سانپ کے ہے جس میں زہر بھی ہے اور تریاق بھی ہے اس کے فوائد بمنزلہ تریاق کے ہیں اور اس کے نقصانات بمنزلہ زہر کے جو اس کے فوائد اور نقصانات سے واقف ہو جائے وہ اس پر قادر ہو سکتا ہے کہ اس کے فوائد حاصل کرے اور نقصانات سے محفوظ رہے اس میں فوائد تو دو قسم کے ہیں ایک دنیوی اور دوسرا دینی، دنیوی فوائد کو ہر شخص جانتا ہے اس وجہ سے سارا جہاں اس کے کمانے میں مر مٹ رہا ہے دینی فوائد تین ہیں اول یہ کہ بواسطہ یا بلا واسطہ عبادت کا سبب ہے بلا واسطہ تو جیسے حج، جہاد وغیرہ کہ یہ روپے ہی سے ہو سکتے ہیں اور بواسطہ یہ کہ اپنے کھانے پینے اور ضروریات میں خرچ کرے کہ یہ ضرورتیں اگر پوری نہ ہوں تو آدمی اس کی طرف مشغول رہتا ہے جس کی وجہ سے دینی مشاغل میں اشتغال میں وقت نہیں ملتا اور جب یہ بواسطہ عبادت کا ذریعہ ہے تو خود بھی عبادت ہوا لیکن صرف اتنی ہی مقدار جس سے دینی مشاغل میں اعانت ملے اور اس سے زیادہ مقدار اس میں داخل نہیں دوسرا دینی فائدہ اس سے کسی دوسرے پر خرچ کرنے متعلق ہے اور یہ چار قسم پر ہے۔

(الف) صدقہ جو غرباء پر کیا جائے اس کے فضائل بے شمار ہیں جو پہلے گزر چکے ہیں۔ (ب) سمروت جو انبیاء پر دعوت ہدیہ وغیرہ میں خرچ کیا جائے وہ صدقہ نہیں کیونکہ صدقہ فقراء پر ہوتا ہے یہ قسم بھی دینی فوائد لئے ہوئے ہے کہ اس سے آپس کے تعلقات قوی ہوتے ہیں سخاوت کی بہترین عادت پیدا ہوتی ہے بہت سی احادیث ہدایا اور کھانا کھانے کے فضائل میں وارد ہوئی ہیں اس قسم میں ان لوگوں کے فقر کی قید نہیں ہے جن پر خرچ کیا جائے (بندے کے ناقص خیال میں یہ فائدہ بسا اوقات پہلے نمبر سے بھی بڑھ جاتا ہے) مگر جب ہی تو جب اس میں خرچ بھی کیا جائے لیکن جو شخص ننانوے کے کچھیر میں پڑ جائے

اس کے لئے نہ فضائل کا آمد ہیں نہ وہ احادیث جو ان کے فضائل میں آئی ہیں اس پر اثر کرتی ہیں۔ (ج) اپنی آبرو کا تحفظ یعنی مال کا ایسی جگہ خرچ کرنا جس میں اگر خرچ نہ کیا جائے تو کمینہ لوگوں کی طرف سے بدگولی، تشمیش مضرتوں وغیرہ کا اندیشہ ہے یہ بھی صدقہ کے حکم میں آجاتا ہے۔

حضور ﷺ کا ارشاد ہے کہ آدمی اپنی آبرو کی حفاظت کے لئے جو خرچ کرتا ہے وہ بھی صدقہ ہے (بندہ ناکارہ کے نزدیک دفع ظلم کے لئے رشوت دینا بھی اس میں داخل ہے رشوت کا دینا کسی نفع کے حاصل کرنے کے واسطے حرام ہے نا جائز ہے دینے والا بھی ایسا گنہگار ہے جیسا کہ لینے والا لیکن ظالم کے ظلم ہٹانے کے واسطے دینے والے کے لئے جائز ہے لینے والے کے لئے حرام ہے)۔ (د) مزدوروں کو اجرت دینا کہ آدمی بہت سے کام اپنے ہاتھ سے نہیں کر سکتا اور بعض کام ایسے بھی ہیں جن کو آدمی اپنے آپ تو کر سکتا ہے لیکن اس میں بہت سا عزیز وقت صرف ہوتا ہے اگر ان کاموں کو اجرت پر کرائے تو اپنا یہ وقت علم و عمل، ذکر و فکر وغیرہ ایسے کاموں پر خرچ ہو سکتا ہے جس میں دوسرا نایاب نہیں ہو سکتا۔ تیسرا۔ دینی فائدہ عمومی اخراجات خیر ہیں جن میں کسی دوسرے معین شخص پر تو خرچ نہیں کیا جاتا کہ یہ دوسرے نمبر میں گزر چکے ہیں البتہ عمومی فوائد اس سے حاصل ہوتے ہیں، جیسا مساجد کا بنانا، مسافر خانے، پل وغیرہ بنانا، مدارس، شفاخانے وغیرہ ایسی چیزیں بنانا جو اپنے مرنے کے بعد بھی ان کے اجر و ثواب اور ان سے فوائد حاصل کرنے والے صلحاء کی دعائیں پہنچتی رہیں یہ تو اجمال ہے اس کے فوائد کا اور سارے فوائد جو اس سے حاصل ہو سکتے ہیں وہ ان میں آگے حضرت اقدس شاہ عبدالعزیز صاحب قدس سرہ فرماتے ہیں کہ مال کا خرچ کرنا نسات طرح سے عبادت ہے۔

(۱) زکوٰۃ جس میں عشر بھی داخل ہے، (۲) صدقہ فطر، (۳) نفل خیرات جس میں مہمانی بھی داخل ہے اور قرضداروں کی اعانت بھی، (۴) وقف مساجد، سرائے، پل وغیرہ بنانا، (۵) حج فرض ہو یا نفل یا کسی دوسرے کی حج میں مدد ہو تو شہ سے یا سواری سے، (۶) جہاد میں خرچ کرنا کہ ایک درہم اس میں سات سو درہم کے برابر ہے، (۷) جن کے اخراجات اپنے ذمہ ہیں ان کو ادا کرنا جیسا کہ بیوی کا اور چھوٹی اولاد کا خرچ ہے اور اپنی وسعت کے بعد محتاج رشتہ داروں کا خرچ وغیرہ۔ (تفسیر عزیز) امام غزالی فرماتے ہیں کہ مال کے نقصانات بھی دو قسم کے ہیں دینی اور دنیوی۔ دینی نقصانات تین قسم کے ہیں (الف) معاصی کی کثرت کا سبب ہوتا ہے کہ آدمی اکثر و بیشتر اسی کی وجہ سے شہوتوں میں مبتلا ہوتا ہے اور ناداری اور عجز ان کی طرف متوجہ بھی نہیں ہونے دیتا۔ جب آدمی کو کسی معصیت کے حصول سے ناامیدی ہوتی ہے تو دل اس کی طرف زیادہ متوجہ بھی نہیں ہوتا اور جب اپنے آپ کو اس پر قادر سمجھتا ہے تو کثرت سے ادھر توجہ رہتی ہے اور مال قدرت کے بڑے اسباب میں سے ہے۔ اسی وجہ

سے مال کا فتنہ فقر کے فتنہ سے بڑھا ہوا ہے، (ب) جائز چیزوں میں تنعم کی کثرت کا سبب ہے اچھے سے اچھا کھانا، اچھے سے اچھے لباس وغیرہ وغیرہ۔ بھلا مالدار سے یہ کب ہو سکتا ہے کہ جو کی روٹی اور موٹا کپڑا پہنے اور ان تنعمات کا حال یہ ہے کہ ایک چیز دوسرے کو چھینچتی ہے اور شدہ شدہ اخراجات میں اضافہ ہوتا رہتا ہے اور آمدنی جب ان کو کافی نہیں ہوتی تو ناجائز طریقوں سے مال حاصل کرنے کی فکریں پیدا ہونے لگتی ہیں اور جھوٹ نفاق وغیرہ بری عادات کی بنیاد اسی سے پڑتی ہے کہ مال کی کثرت کی وجہ سے ملاقاتی بھی کثیر ہوں گے اور ان کے تعلقات کی بقا اور حفاظت کے واسطے اس قسم کے امور کثرت سے پیدا ہوں گے اور تعلقات کی کثرت میں بغض، عداوت، حسد، کینہ وغیرہ امور طرفین میں کثرت سے پیدا ہوں گے اور ایسے بے انتہا عوارض آدمی کے ساتھ لگ جائیں جن سے مال کے ہوتے ہوئے خلاصی دشوار ہے اور غور کرنے سے یہ مضرتیں وسیع پیمانہ پر پہنچ جاتی ہیں اور ان سب کا پیدا ہونا مال ہی کے سبب ہوتا ہے، (ج) اور کم سے کم اس بات سے تو کوئی بھی مالدار خالی نہیں ہو سکتا کہ اس کا دل مال کی صلاح و فلاح کے خیال میں اللہ کے ذکر و فکر سے غافل رہے گا اور جو چیز اللہ جل شلتہ سے غافل کر دے اور خسارہ ہی خسارہ ہے۔ اسی واسطے حضرت عیسیٰ علیٰ نبینا وعلیہ الصلوٰۃ والسلام نے فرمایا کہ مال میں تین آفتیں ہیں۔ اول یہ کہ ناجائز طریقے سے کمایا جاتا ہے۔ کسی نے عرض کیا کہ اگر جائز طریقہ سے حاصل ہو تو آپ نے فرمایا کہ بے جگہ خرچ ہوتا ہے۔ کسی نے عرض کیا کہ اگر اپنے محل ہی پر خرچ کیا جائے تو آپ نے فرمایا کہ اس کی اصلاح کا فکر اللہ جل شلتہ سے تو مشغول کر ہی دے گا اور یہ علاج بیماری ہے کہ ساری عبادات کا لب لباب اور مغز اللہ جل شلتہ کا ذکر و فکر ہے اور اس کے لئے فارغ دل کی ضرورت ہے۔ اور صاحب جائیداد شخص دن بھر رات بھر کا شکاروں کے جھگڑوں کے سوچ میں رہتا ہے ان سے وصولی کے حساب کتاب میں رہتا ہے، شریکوں کے معاملات کی فکر میں رہتا ہے۔ کہیں ان کے حصوں کا جھگڑا کہیں ان سے پانی کی بانٹ پر جھگڑا کہیں ڈول بندیوں میں لڑائی ہے اور حکام اور ان کے ایلیجیوں کا قصہ علیحدہ ہر وقت کا ہے نوکروں، مزدوروں کی خبر گیری اور ان کے کام کی نگرانی ایک مستقل مشغلہ ہے، اسی طرح تاجر کا حال ہے کہ اگر شرکت میں تجارت ہو تو شرکاؤں کی حرکتیں ہر وقت کی ایک مستقل مصیبت اور مشغلہ ہے اور تہا تجارت ہو تو نفع کے بڑھنے کا فکر ہر وقت اپنی محنت میں کوتاہی کا خیال، تجارت میں نقصان کا فکر ایسے امور ہیں جو ہر وقت مسلط رہتے ہیں۔ مشاغل کے اعتبار سے سب سے کم وہ خزانہ ہے جو نقد کی صورت میں اپنے پاس ہو لیکن اس کی حفاظت اور اضاعت کا اندیشہ، چوروں کا فکر اور اس کے خرچ کرنے کے مصارف کا فکر اور جن لوگوں کی نگاہیں اس کی طرف لگی رہیں ہیں ان کا خیال ایسے تفکرات ہیں کہ جن کی کوئی انتہا نہیں ہے اور یہی سب وہ دنیوی کمزرات ہیں جو مال کے ساتھ لگی رہتی ہیں اور

جس کے پاس بقدر ضرورت ہو وہ ان سب افکار سے فارغ۔

لنگے زیور لنگے بالا نے غم دزدو نے غم کالا
ایک لنگی نیچے ایک لنگی اوپر، نہ چور کا ڈرنہ پونجی کا (کہ اس کی کس طرح حفاظت کروں روز افزوں
اخراجات کس طرح پورے کروں) پس مال کا تریاق اس میں سے بقدر ضرورت اپنے ذاتی مصارف
میں خرچ کرنے کے بعد جو کچھ بچے اس کو خیر کے مصارف میں خرچ کر دینا ہے اس کے علاوہ جو کچھ
ہے وہ زہر ہی زہر ہے آفت ہی آفت ہے اللہ جل شانہ اپنے لطف و کرم سے اس زہر سے اس ناکارہ
کو بھی محفوظ رکھے اور نیک مصرف پر خرچ کرنے کی توفیق عطا فرمائے۔ اس کی مثال بالکل سانپ کی
سی ہے کہ جو لوگ اس کو پکڑنے کے ماہر ہیں اس کے طریقوں سے واقف ہیں ان کے لئے اس کو
پکڑنے میں کوئی نقصان نہیں بلکہ وہ اس سے طریقاً بنا سکتے ہیں اور دوسرے فوائد حاصل کر سکتے ہیں
لیکن کوئی ناواقف ان ماہروں کی حرص کر کے سانپ کو پکڑے گا تو ہلاک ہوگا اس طرح متمول صحابہ
کرام رضی اللہ عنہم اجمعین کی حرص کر کے ہم لوگ اگر اس زہر کا استعمال کثرت سے کریں تو ہلاکت
کے سوا کچھ نہیں ہے اور ان حضرات کرام کے متعلق محض اعتقادی بات نہیں ان کی زندگی کا ایک ایک
واقعہ اس کی کھلی شہادت دیتا ہے کہ ان کے یہاں اس کی وقعت ایندھن سے زیادہ نہ تھی ان کے لئے
اس کا وجود حق تعالیٰ شانہ سے ذرا سی توجہ بھی ہٹانے والا نہ تھا اور اس کے باوجود اس سے ڈرتے
رہتے تھے جیسا ان کی پوری تاریخ اس پر شاہد ہے۔

واللہ الموفق لما یحب ویرضی

﴿ تیسری فصل ﴾

صلہ رحمی کے بیان میں

یہ فصل درحقیقت پہلی ہی فصلوں کا تتمہ ہے لیکن اللہ جل شانہ نے اپنے پاک کلام میں
اور حضور اقدس ﷺ نے اپنے پاک ارشادات میں اس پر خصوصیت سے تاکیدیں فرمائی ہیں اور تعلقات
کے توڑنے پر خصوصی وعیدیں فرمائی ہیں اس لئے اس مضمون کو اہتمام کی وجہ سے مستقل فصل میں ذکر کیا
گیا ہے۔ حضور اقدس ﷺ کا پاک ارشاد ہے کہ اہل قرابت پر صدقہ کا ثواب دو گنا ہے ام المؤمنین
حضرت میمونہؓ نے ایک باندی آزادی کو حضور نے ارشاد فرمایا کہ اگر تم اسے اپنے ماہوں کو دے دیتیں تو
وہ افضل تھا۔ (کنز لہذہ اگر صدقات کے اندر کوئی دوسری دینی ضرورت اہم نہ ہو تو عام صدقہ سے اہل قرابت
پر صدقہ کرنا افضل ہے لہذا اگر کوئی دینی ضرورت درپیش ہو تو اللہ کے راستہ میں خرچ کرنے کا ثواب

سات گنا تک ہو جاتا ہے قرآن پاک میں اور احادیث میں بہت کثرت سے صلی رحمی کی ترغیبات اور قطع رحمی پر وعیدیں آئی ہیں مگر خوف ہے اس رسالہ کے بڑھ جانے کا اس لئے صرف تین آیات ترغیب کی اور تین وعید کی ذکر کر کے چند احادیث اس مضمون کی ذکر کرتا ہوں کہ ذرا بھی طویل ہو گیا تو ہم لوگوں کو پڑھنے کی بھی فرصت نہ ملے گی مگر یہ سارے مضامین اس قدر اہم ہیں کہ باوجود اختصار کے بھی یہ رسالہ بڑھتا ہی چلا جا رہا ہے اور ایک حصہ کرنے کے بجائے دو حصے کرنے پڑ جائیں ❶

(۱)..... اِنَّ اللّٰهَ يَامُرُ بِالْعَدْلِ وَالْاِحْسَانِ وَاِتْيَاءِ ذِي الْقُرْبٰى وَيَنْهٰى عَنِ الْفَحْشَاۗءِ وَالْمُنْكَرِ وَالبَغْيِ يَعِظُكُمْ لَعَلَّكُمْ تَذَكَّرُوْنَ ﴿۱۳﴾ (نحل ع ۱۳)

ترجمہ)..... بیشک اللہ جل شانہ اعتدال کا اور احسان کا اور اہل قرابت کو دینے کا حکم فرماتے ہیں اور منع کرتے ہیں بے حیائی سے اور بری بات سے اور کسی پر ظلم کرنے سے اور تم کو ان امور کی نصیحت فرماتے ہیں تاکہ تم قبول کر لو۔

فائدہ: حق تعالیٰ شانہ نے قرآن پاک میں بہت سی جگہ اہل قرابت کی خیر خواہی، ان کو دینے کا حکم اور اس کی ترغیب فرمائی ہے چند آیات کی طرف یہاں اشارہ کیا جاتا ہے جس کا دل چاہے کسی مترجم قرآن شریف کو لے کر دیکھ لے۔

(۱) وِبٰلِوَالِدَيْنِ اِحْسَانًا وَّذِي الْقُرْبٰى، (سورہ بقرہ ع ۱۰) (۲) قُلْ مَا اَنْفَقْتُمْ مِنْ خَيْرٍ

فَلِلّٰلِدَيْنِ وَاَلْاَقْرَبِيْنَ (سورہ بقرہ ع ۲۶) (۳) وِبٰلِوَالِدَيْنِ اِحْسَانًا وَّبِنِي الْقُرْبٰى الْاِيَةِ

(سواء ع ۱۴) (۴) وِبٰلِوَالِدَيْنِ اِحْسَانًا (اعلام ع ۱۹) (۵) وَاُولٰٓءِ الْاَرْحَامِ بَعْضُهُمْ اَوْلٰى

بِبَعْضٍ فِى كِتٰبِ اللّٰهِ ط (انفال ع ۱۰) (۶) لَا تُشْرِبْ عَلٰىكُمْ الْيَوْمَ ط يَغْفِرُ اللّٰهُ لَكُمْ

(سورہ يوسف ع ۱۰) (۷) وَاَلَّذِيْنَ يَصِلُوْنَ مَا اَمَرَ اللّٰهُ بِهٖ اَنْ يُّوْصَلَ (سورہ رعد ع ۳) (۸)

رَبَّنَا اغْفِرْ لِيْ وَلِوَالِدَيْ (سورہ ابرہیم ع ۶) (۹) وِبٰلِوَالِدَيْنِ اِحْسَانًا ط (بنی اسرائیل ع ۳)

(۱۰) وَاخْفِضْ لَهُمَا جَنَاحَ الذُّلِّ (بنی اسرائیل ع ۳) (۱۱) وَاْتِ ذٰلِ الْقُرْبٰى حَقَّهٗ (بنی

اسرائیل ع ۳) (۱۲) وَاَنَّ تَقِيَّاهُ وَاَبْرًا بَوْلِيَّتِيْ (مریم ع ۲۴) (۱۳) اِنْقَالَ لِاِيْهِ يٰٓاَبْتِ (مریم ع ۳۴)

(۱۴) وَاَنَّ يَامُرْ اَهْلَهٗ بِالصَّلٰوةِ وَالتَّوْبَةِ ص (مریم ع ۴۴) (۱۵) وَاَمْرُ اَهْلِكَ بِالصَّلٰوةِ

ط (طہ ع ۶) (۱۶) وَاَلَّذِيْنَ يَفُوْٓؤْنَ رَبَّنَا لَعْنُ لِرَا وَاَجْنَلُوْا ذُرِّيَّتًا (فرقان ع ۶) (۱۷) وَاَصْلِحْ

لِيْ فِىْ ذُرِّيَّتِيْ ط (احقاف ع ۲۴) (۱۸) رَبِّ اغْفِرْ لِيْ وَلِوَالِدَيْ (توح ع ۲۴)

یہ چند آیات نمونہ کے طور پر ذکر کی گئی ہیں کہ سب کے لکھنے میں اور ترجمہ کرنے میں طول کا ڈر تھا تین آیات کے علاوہ جو مفصل یہاں ذکر کی گئیں ان کے علاوہ اور بھی آیات ملیں گی جس چیز کو اللہ جل شانہ نے اپنے کلام میں بار بار ارشاد فرمایا ہو اس کی اہمیت کا کیا پوچھنا؟ حضرت کعب احبار رضی اللہ عنہ فرماتے ہیں کہ تم نے اس پاک ذات کی جس نے سمندر کو حضرت موسیٰ علی نبینا وعلیہ الصلوٰۃ والسلام اور بنی اسرائیل کے لئے دو ٹکڑے کر دیا تھا۔ توراہ میں لکھا ہے کہ اللہ سے ڈرتا رہو اور صلہ رحمی کرتا رہو تیرا عمر بڑھا دوں گا، سہولت کی چیزوں میں تیرے لئے سہولت پیدا کر دوں گا، مشکلات کو دور کر دوں گا حق تعالیٰ شانہ نے قرآن پاک میں کئی جگہ صلہ رحمی کا حکم کیا ہے چنانچہ ارشاد ہے۔ **وَاتَّقُوا اللَّهَ** **الَّذِي تَسَاءَلُونَ بِهِ وَالْأَرْحَامَ** (نساء ۱) یعنی اللہ تعالیٰ شانہ سے ڈرتے رہو جس سے اپنی حاجت طلب کرتے ہو یعنی اور رشتوں سے ڈرتے رہو یعنی ان کو جوڑتے رہو توڑ نہیں۔ دوسری آیت میں ارشاد ہے **(وَإِذْ ذَا الْقُرْبَىٰ حَقَّهُ** (بنی اسرائیل ۳) یعنی رشتہ دار کا جو حق نیکی اور صلہ رحمی کا ہے وہ ادا کرتے رہو۔ تیسری جگہ ارشاد ہے۔ **(إِنَّ اللَّهَ يَأْمُرُ بِالْعَدْلِ وَالْإِحْسَانِ)** یعنی اللہ جل شانہ توحید کا اور لا الہ الا اللہ کی شہادت کا حکم فرماتے ہیں اور لوگوں کے ساتھ احسان کرنے کا اور ان سے درگزر کرنے کا حکم فرماتے ہیں اور رشتہ داروں کو دینے کا یعنی صلہ رحمی کا حکم فرماتے ہیں۔ تین چیزوں کا حکم فرمانے کے بعد تین چیزوں سے منع کیا ہے فحش سے یعنی گناہ سے اور منکر سے یعنی ایسی بات سے جس کی شریعت میں اور سنت میں اصل نہ ہو اور ظلم سے یعنی لوگوں پر تعالیٰ سے پھر فرمایا کہ اللہ تعالیٰ ان چیزوں کی تم کو نصیحت فرماتے ہیں تاکہ تم نصیحت قبول کرو۔ حضرت عثمان بن مظعون رضی اللہ عنہ فرماتے ہیں کہ حضور ﷺ سے مجھے بہت محبت تھی اور اسی کی شرم میں میں مسلمان ہوا تھا کہ حضور ﷺ مجھ سے مسلمان ہونے کو فرماتے تھے اس وجہ سے میں مسلمان ہو گیا لیکن اسلام میرے دل میں نہ جماتا ایک مرتبہ میں حضور ﷺ کے پاس بیٹھا ہوا کچھ باتیں کر رہا تھا کہ مجھ سے باتیں کرتے کرتے حضور ﷺ کسی دوسری طرف ایسے متوجہ ہو گئے جیسے کسی اور سے باتیں کر رہے ہوں تو بڑی یور میں پھر میری طرف متوجہ ہوئے اور ارشاد فرمایا کہ حضرت جبرئیل علیہ السلام آئے تھے اور یہ آیت شریفہ **إِنَّ اللَّهَ يَأْمُرُ بِالْعَدْلِ** الخ۔ آخر تک نازل ہوئی مجھے اس مضمون سے بہت مسرت ہوئی اور اسلام میرے دل میں جم گیا میں وہاں سے اٹھ کر حضور ﷺ کے چچا ابو طالب کے پاس گیا (جو مسلمان نہ تھے) ان سے جا کر میں نے کہا کہ میں تمہارے بھتیجے کے پاس تھا ان پر اس وقت یہ آیت نازل ہوئی وہ کہنے لگے کہ محمد (صلی اللہ علیہ وسلم) کا اتباع کرو فلاح کو پہنچو گے خدا کی قسم وہ اپنی نبوت کے دعویٰ میں سچے ہوں یا جھوٹے لیکن تمہیں تو اچھی عادتوں کی ہی تعلیم اور کریمانہ اخلاق سکھاتے ہیں۔ ❶ یہ

ایسے شخص کی نصیحت ہے جو خود مسلمان بھی نہیں ہیں مگر وہ بھی اس کا اقرار کرتے ہیں کہ نبوت کا دعویٰ سچا ہو یا جھوٹا لیکن اسلام کی تعلیم بہترین تعلیم ہے وہ کریمانہ اخلاق سکھاتی ہے مگر افسوس کہ آج ہم مسلمانوں ہی کے اخلاق سب سے زیادہ گرے ہوئے ہیں۔

(۲) وَلَا يَأْتِلُ أَوْلُو الْفَضْلِ مِنْكُمْ وَالسَّعَةِ أَنْ يُؤْتُوا أَوْلِيَ الْقُرْبَىٰ وَالْمَسْكِينِ
وَالْمُهَاجِرِينَ فِي سَبِيلِ اللَّهِ وَلِيَعْفُوا أَوْ لِيَصْفَحُوا وَلَا تَبْجُورُوا أَنْ يَعْفَرَ اللَّهُ
لَكُمْ وَاللَّهُ غَفُورٌ رَحِيمٌ ۝ (نور - ع ۳)

فائدہ: یہ آیت اور اس کا ترجمہ پہلی فصل کی نمبر ۱۸ پر گزر چکا ہے مجھ اس کے اعادہ سے اس پر تشبیہ کرنا مقصود ہے کہ ہم لوگ اپنے ان اسلاف کے معمولات پر بھی غور کریں اور حق تعالیٰ شانہ کی اس ترغیب پر بھی کتنا سخت اور اہم واقعہ ہے کہ حضور ﷺ کی بیوی سارے مسلمانوں کی ماں ان پر اولاد کی طرف سے بے بنیاد تہمت لگائی جائے اور اس کو پھیلانے والے وہ قرہبی رشتہ دار ہوں جن کا گزر اوقات بھی ان کے باپ ہی کی اعانت پر ہو اس پر باپ یعنی حضرت ابو بکر صدیق ؓ کو جس قدر بھی رنج اور صدمہ وادہ ظاہر ہے اس پر بھی اللہ جل شانہ کی طرف سے یہ ترغیب کہ معاف کریں اور درگزر کریں اور حضرت صدیق اکبر ؓ کی طرف سے یہ عمل کہ جتنا پہلے خرچ کرتے تھے اس میں اضافہ فرمایا جیسا کہ پہلے گزر چکا کیا ہم بھی اپنے رشتہ داروں کے ساتھ ایسا معاملہ کر سکتے ہیں کہ کوئی ہم پر الزام رکھے ہمارے گھر والوں کو ایسی سخت چیز کے ساتھ متہم کرے اور پھر ہم قرآن پاک کی اس آیت شریف کو تلاوت کریں اور اس رشتہ داری کی قربت پر نگاہ رکھتے ہوئے کسی قسم کی اعانت اس کی گوارا کر لیں؟ حاشا وکلام عمر بھر کی اسی سے نہیں اس کی اولاد سے بھی دشمنی بندھ جائے گی بلکہ جو دوسرے رشتہ دار اس سے تعلق رکھیں گے ان کا بھی بائیکاٹ کر دیں گے اور جس کسی تقریب میں وہ شریک ہوں گے مجال ہے کہ ہم اس میں شرکت کر لیں۔ کیوں فقط اس لئے کہ یہ لوگ ایسے شخص کی تقریب میں یا دعوت میں شریک ہو گئے جس نے ہمیں گالی دیدی ہماری آبرو گرا دی ہماری بیہوشی پر تہمت لگا دی چاہے یہ لوگ اس گالی دینے والے کے فعل سے کتنے ہی ناراض ہوں مگر اس کی تقریب میں شرکت کے جرم میں ان سے بھی ہمارا قطع تعلق ہے اللہ تعالیٰ کا پاک ارشاد ہے کہ ہم خود بھی اس کی اعانت سے ہاتھ نہ روکیں اور ہمارا عمل یہ ہے کہ کوئی دوسرا بھی اس کی دعوت کر دے تو ہم اس دوسرے سے بھی تعلقات منقطع کر دیں لیکن جن کے دل میں حقیقی ایمان ہے اللہ جل شانہ کی عظمت ان میں راسخ ہے اس کے پاک ارشاد کی ان کو وقعت ہے انہوں نے اس پر عمل کر کے دکھایا کہ اطاعت کرنا اس کو کہتے ہیں، مطیع ایسے ہوتے ہیں اللہ جل شانہ اپنے عالی شان کے موافق ان پر رحمتیں نازل فرمائے اور ان کی شان

کے موافق ان کے درجات بلند فرمائے آخر یہ بھی جذبات رکھتے تھے، غیرت حمیت رکھتے تھے ان کے سینوں میں دل اور اس میں جذبات بھی تھے لیکن اللہ جل شانہ کی رضا کے سامنے کیسادل اور کہاں کے جذبات کیسی غیرت اور کہاں کی بدنامی اللہ کی رضا کے مقابلہ میں سب چیز فنا تھی۔

(۳)..... وَوَصَّيْنَا الْإِنْسَانَ بِوَالِدَيْهِ إِحْسَانًا طَحَمَلَتْهُ أُمُّهُ كُرْهًا وَوَضَعَتْهُ كُرْهًا ط وَحَمَلُهُ وَفِضْلُهُ ثَلَاثُونَ شَهْرًا ط حَتَّىٰ إِذَا بَلَغَ أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي ذُرِّيَّتِي ط إِنِّي نَبْتُ إِلَيْكَ وَإِنِّي مِنَ الْمُسْلِمِينَ ۝ أُولَٰئِكَ الَّذِينَ تَتَّقِبَلْ عَنْهُمْ أَحْسَنَ مَا عَمِلُوا وَتَتَجَاوَزُ عَنْ سَيِّئَاتِهِمْ فِي أَصْحَابِ الْمَجَنَّةِ ط وَعَدَلِ الصَّدُوقِ الَّذِي كَانُوا يُوعَدُونَ ۝ (سورہ احقاف ع ۲)

ترجمہ)..... اور ہم نے انسان کو اپنے ماں باپ کے ساتھ نیک سلوک کرنے کا حکم دیا (بالخصوص ماں کے ساتھ احسان کا اور بھی زیادہ کیونکہ) اس کی ماں نے بڑی مشقت سے اس کو جنا اور اس کو پیٹ میں رکھے اور دودھ چھڑانے میں (اکثر کم سے کم) تیس مہینے ہو جاتے ہیں (کتنی طویل مشقت ہے) یہاں تک کہ وہ بچہ جوان ہوتا ہے (اور دانائی کے زمانہ) چالیس برس کو پہنچتا ہے تو (جو سعید ہوتا ہے وہ) کہتا ہے اے میرے پروردگار مجھے اس پر مداومت دیجئے کہ میں ان نعمتوں کا شکر ادا کروں جو آپ نے مجھ کو اور میرے والدین کو عطا فرمائیں اور (اس کی توفیق دیجئے کہ) میں ایسے نیک کام کیا کروں جن سے آپ راضی ہو جائیں اور میری اولاد میں بھی میرے (نفع کے) لئے صلاحیت پیدا فرمادیں میں (اپنے سارے گناہوں سے) توبہ کرتا ہوں اور میں آپ کے فرمانبرداروں میں سے ہوں (آگے حق تعالیٰ شانہ ان لوگوں کے متعلق فرماتے ہیں کہ) یہی لوگ ہیں جن کے نیک کاموں کو ہم قبول کر لیں گے اور ان کی برائیوں سے درگزر کریں گے اس طرح پر کہ یہ جنت والوں میں سے ہوں گے یہ اس وعدہ کی وجہ سے ہے جس کا ان سے دنیا میں وعدہ کیا جاتا تھا (کہ نیک اعمال کا صلہ جنت ہے)

فائدہ: حق تعالیٰ شانہ نے اہل قرابت اور والدین کے بارہ میں بار بار تاکید فرمائی جیسا کہ پہلی آیت شریفہ کے ذیل میں بھی گذر چکا۔ اس آیت شریفہ میں خاص طور سے والدین کے بارہ میں احسان کی خصوصی تاکید فرمائی کہ ہم نے والدین کے ساتھ بھلائی کا حکم دیا ہے یہ مضمون اسی عنوان سے کہ ہم نے والدین کے ساتھ بھلائی کا حکم دیا۔ تین جگہ قرآن پاک میں وارد ہے۔ پہلی جگہ سورۃ عنکبوت ع میں پھر سورۃ لقمان ع ۲ میں۔ تیسری مرتبہ یہاں جس سے بہت زیادہ تاکید معلوم ہوتی

ہے صاحب خازنؒ نے لکھا ہے کہ یہ آیت شریفہ حضرت ابو بکر صدیقؓ کی شان میں نازل ہوئی کہ ابتداءً ان کی رفاقت حضور اقدسؐ کے ساتھ شام کے سفر میں ہوئی تھی جبکہ ان کی عمر ۱۸ سال کی تھی اور حضورؐ کی عمر شریف ۲۰ سال کی تھی اس سفر میں راستہ میں ایک بیری کے درخت کے پاس ان دونوں حضرات کا قیام ہوا حضرت ابو بکرؓ وہاں ایک راہب تھا اس سے ملنے تشریف لے گئے اور حضورؐ درخت کے سایہ میں تشریف فرما رہے اس راہب نے حضرت ابو بکرؓ سے پوچھا کہ یہ شخص جو درخت کے نیچے ہے کون ہے؟ آپ نے فرمایا محمد بن عبد اللہ بن عبد المطلب۔ راہب نے کہا خدا کی قسم یہ نبی ہیں۔ حضرت عیسیٰ علیٰ نبینا وعلیہ الصلوٰۃ والسلام کے بعد سے اس درخت کے نیچے کوئی نہیں بیٹھا۔ یہی نبی آخر الزماں ہیں جب حضورؐ کی عمر شریف چالیس سال کی ہوئی اور آپکو نبوت ملی تو حضرت ابو بکرؓ مسلمان ہوئے اور دو برس بعد جب آپ کی عمر شریف چالیس سال کی ہوئی تو یہ دعا کی ”رَبِّ اَوْزِعْنِي“ کہ مجھے توفیق دیجئے کہ میں اس نعمت کا شکر ادا کروں جو مجھ پر اور میرے والدین پر ہوئی۔ حضرت علی کرم اللہ وجہہ فرماتے ہیں کہ یہ فضیلت مہاجرین میں اور کسی کو حاصل نہیں ہوئی کہ اس کے ماں باپ دونوں مسلمان ہوئے ہوں اور دوسری دعا اولاد کے متعلق صلاحیت کی فرمائی جس کا ثمرہ یہ ہے کہ آپ کی اولاد بھی مسلمان ہوئی۔ ❶ سب سے پہلی آیت سورۃ عنکبوت والی اور بھی زیادہ سخت ہے کہ اسکئیں ان والدین کے ساتھ بھلائی کا حکم ہے جو کافر ہوں۔ اور جب کافر والدین کے ساتھ بھی حق تعالیٰ شانہ کی طرف سے اچھا برتاؤ اور بھلائی کرنے کا حکم ہے تو مسلمان والدین کے ساتھ بھلائی اور احسان کی تاکید بطریق اولیٰ۔ حضرت سعد بن ابی وقاصؓ فرماتے ہیں کہ جب میں مسلمان ہوا تو میری ماں نے یہ عہد کر لیا کہ میں نہ کھانا کھاؤں گی، نہ پانی پیوں گی، جب تک کہ تو محمدؐ کے دین سے نہ پھرے گا اس نے کھانا پینا چھوڑ دیا حتیٰ کہ زبردستی اس کے منہ میں ڈالا جاتا تھا اس پر یہ آیت شریفہ نازل ہوئی۔ ❷ عبرت کا مقام ہے کہ ایسی سخت حالت میں بھی اللہ پاک کا ارشاد ہے کہ ہم نے آدمی کو اپنے والدین کے ساتھ بھلائی کا حکم دیا ہے۔ البتہ اگر وہ مشرک بنانے کی کوشش کریں تو اس میں اطاعت نہیں ہے۔ حضرت حسنؓ سے کسی نے پوچھا کہ والدین کے ساتھ نیکی کرنے کی کیا مقدار ہے؟ انہوں نے فرمایا کہ جو کچھ تیری ملک میں ہے ان پر خرچ کرے اور جو وہ حکم کریں اس کی اطاعت کرے۔ بجز اس کے کہ وہ کسی گناہ کا حکم کریں کہ اس میں اطاعت نہیں ہے۔ یہ تھی اسلام کی تعلیم مسلمانوں کا عمل کہ مشرک والدین اگر اولاد کو مشرک بنانے کی کوشش بھی کریں تب بھی ان کے ساتھ بھلائی کا حکم ہے البتہ مشرک

کرنے میں ان کی اطاعت اور فرمانبرداری نہیں اس لئے کہ یہ خالق کا حق ہے والدین کا حق خواہ کتنا ہی کیوں نہ ہو جائے، مالک کے حق کے مقابلہ میں کسی کا حق نہیں ہے۔ ”لا طاعة للمخلوق فی معصیة الخالق“ خالق کی نافرمانی میں مخلوق کی کوئی اطاعت نہیں، لیکن ان کے اس حکم اور اولاد کو مشرک بنانے کی کوشش پر بھی ان کے ساتھ احسان کا، بھلائی کا حکم ہے۔ ایک اور حدیث میں سورہ لقمان والی آیت کے متعلق وارد ہوا ہے کہ یہ حضرت سعد رضی اللہ عنہ کے واقعہ میں نازل ہوئی اس حدیث میں ہے حضرت سعد رضی اللہ عنہ فرماتے ہیں کہ میں اپنی والدہ کے ساتھ بہت سلوک کیا کرتا تھا جب میں مسلمان ہو گیا تو میری والدہ نے کہا سعد یہ کیا کیا؟ یا تو اس دین کو چھوڑ دے ورنہ میں کھانا پینا چھوڑ دوں گی، یہاں تک کہ مر جاؤں گی ہمیشہ تیرے لئے یہ طعن کی چیز رہے گی، لوگ تجھے اپنی ماں کا قاتل کہیں گے میں نے اس سے کہا کہ ایسا نہ کر میں اپنا دین تو چھوڑ نہیں سکتا اس نے ایک دن بالکل نہ کھایا، نہ پیا، دوسرا دن بھی اسی حال میں گذر گیا تو میں نے اس سے کہا کہ اگر تمہاری سوچائیں ہوں اور ایک ایک کر کے سب ختم ہو جائیں تب بھی دین تو چھوڑ نہیں سکتا۔ جب اس نے یہ پختگی دیکھی تو کھانا پینا شروع کر دیا۔ ① اس آیت شریفہ میں والدین کے ساتھ نیک سلوک کا حکم ہے۔ فقیہ ابواللیث فرماتے ہیں کہ اگر حق تعالیٰ شانہ والدین کے حق کا حکم نہ بھی فرماتے تب بھی عقل سے یہ بات سمجھ میں آتی ہے کہ ان کا حق بہت ضروری اور اہم ہے چہ جائیکہ اللہ جل شانہ نے اپنی سب کتابوں تو رات، انجیل، زبور، قرآن شریف میں ان کے حق کا حکم فرمایا۔ تمام انبیاء کرام کو ان کے حق کے بارے میں وحی بھیجی، اور تاکید فرمائی اپنی رضا کو والدین کی رضا کے ساتھ وابستہ کیا اور ان کی ناراضی پر اپنی ناراضی مرتب فرمائی۔ ② یہ تین آیات حسن سلوک کے متعلق تھیں اس کے بعد صرف تین آیات بدسلوکی پر تنبیہ کے متعلق بھی ذکر کرتا ہوں۔

(۱) وَمَا يُضِلُّ بِهِ إِلَّا الْفٰسِقِيْنَ ۝ الَّذِيْنَ يَتَّقِضُوْنَ عَهْدَ اللّٰهِ مِنْۢ بَعْدِ مِيْثَاقِهٖ وَيَقْطَعُوْنَ مَاۤ اَمَرَ اللّٰهُ بِهٖ اَنْ يُّوْصَلَ وَيُفْسِدُوْنَ فِى الْاَرْضِ ط اُولٰٓئِكَ هُمُ الْخٰسِرُوْنَ ۝ (سورہ بقرہ ع ۳)

ترجمہ..... اور نہیں گمراہ کرتے اللہ تعالیٰ شانہ اس مثال سے جس کا پہلی آیت میں ذکر ہوا گمراہیے فاسق لوگوں کو جو توڑتے رہتے ہیں اس معاہدہ کو جو اللہ تعالیٰ سے کر چکے تھے اس معاہدہ کی پختگی کے بعد اور قطع کرتے رہتے ہیں ان تعلقات کو جن کے وابستہ رکھنے کا اللہ تعالیٰ نے حکم دیا تھا اور فساد کرتے رہتے ہیں زمین میں یہی لوگ ہیں پورے خسارہ والے۔

فائدہ: جیسا کہ اللہ جل شانہ نے قرآن پاک میں کئی جگہ صلیحی بالخصوص والدین کے حقوق کی رعایت کا حکم اور ترغیب فرمائی جیسا کہ اوپر گذرا اسی طرح سے بہت سی جگہ اپنے پاک کلام میں قطع رحمی بالخصوص والدین کے ساتھ بدسلوکی پر تنبیہ بھی فرمائی پہلے کی طرح سے ان میں سے بھی چند آیات کا حوالہ لکھتا ہوں دوستو غور کرو اللہ تعالیٰ کے پاک کلام میں جب بار بار اس پر تنبیہ ہے تو اس کو سوچو اور عبرت حاصل کرو اللہ کا پاک ارشاد ہے۔

وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ط (سورہ نساء ع ۱) لَا تَقْتُلُوا
 أَوْلَادَكُمْ مِنْ إِمْلَاقٍ ط (سورہ انعام ع ۱۹)، وَلَا تَقْتُلُوا أَوْلَادَكُمْ خَشْيَةً
 إِمْلَاقٍ ط (سورہ بنی اسرائیل ع ۴) وَالَّذِي قَالَ لِيَأْتِيهِ الْآيَةَ (احقاف ع ۲) أَنْ
 تُفْسِدُوا فِي الْأَرْضِ وَتَقَطُّعُوا أَرْحَامَكُمْ (سورہ محمد ع ۳)

حضرت محمد باقرؑ کو ان کے والد نے خاص طور سے اہتمام سے وصیت فرمائی ہے جو پہلی فصل کی احادیث کے سلسلہ میں نمبر ۲۳ پر بھی گذر چکی ہے وہ بہت تجربہ کی بات ہے وہ ارشاد فرماتے ہیں کہ مجھے میرے والد (حضرت امام زین العابدینؑ) نے وصیت فرمائی ہے کہ پانچ قسم کے آدمیوں کے پاس نہ بھٹکیو۔ ان سے بات نہ کیجو، حتیٰ کہ راستہ چلتے ہوئے اتفاقاً بھی ان کے ساتھ نہ چلنا۔ اول فاسق شخص کہ وہ ایک لقمہ کے بدلہ میں تجھ کو بیچ دے گا، بلکہ ایک لقمہ سے کم میں بھی میں نے پوچھا کہ ایک لقمہ سے کم میں کس طرح بیچے گا؟ فرمانے لگے کہ محض لقمہ کی امید پر تجھ کو بیچ دے گا اور وہ لقمہ اس کو میسر بھی نہ ہوگا، دوسرے بخیل کہ وہ تیری سخت احتیاج کے وقت بھی تیرے سے کنارہ کش ہو جائے گا۔ تیسرے جھوٹا شخص کہ وہ بالوں (دھوکہ) کی طرح سے تجھے دھوکہ میں رکھے گا جو چیز دور ہوگی اس کو قریب بتائے گا جو قریب ہوگی اس کو دور ظاہر کریگا چوتھے بیوقوف کے پاس نہ لگنا کہ وہ تجھے نفع پہنچانے کا ارادہ کرے گا تب بھی اپنی حماقت سے نقصان پہنچا دے گا۔ مثل مشہور ہے کہ دانادشن نادان دوست سے بہتر ہے۔ پانچویں قطع رحمی کرنے والے کے پاس نہ جانیو، کہ میں نے قرآن پاک میں تین جگہ اس پر اللہ کی لعنت پائی ہے۔ (روض)

(۲)..... وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ
 أَنْ يُوصَلَ وَيُفْسِدُونَ فِي الْأَرْضِ ۗ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ ۝

(سورہ رعد ع ۳)

ترجمہ)..... اور جو لوگ اللہ تعالیٰ کے معاہدہ کو اس کی پختگی کے بعد توڑتے ہیں اور اللہ تعالیٰ نے جن

تعلقات کے جوڑنے کا حکم فرمایا ان کو توڑتے ہیں اور دنیا میں فساد کرتے ہیں یہی لوگ ہیں جن پر لعنت ہے اور ان کے لئے اس جہاں میں خرابی ہے۔

فائدہ: حضرت قتادہ رضی اللہ عنہ سے نقل کیا گیا کہ اس سے بہت احتراز کرو کہ عہد کر کے توڑ دو اللہ جل شانہ نے اس کو بہت ناپسند کیا ہے اور بیس ۲۰ آیتوں سے زائد میں اس پر عہد فرمائی ہے جو نصیحت کے طور پر اور خیر خواہی کے طور پر اور حجت قائم کرنے کیلئے وارد ہوئی ہیں مجھے معلوم نہیں کہ اللہ جل شانہ نے عہد کے توڑنے پر جتنی وعیدیں فرمائی ہیں، اس سے زائد کسی اور چیز پر فرمائی ہوں پس جو شخص اللہ تعالیٰ کے واسطے عہد کر لے، اس کو ضرور پورا کرے۔ حضرت انس رضی اللہ عنہ فرماتے ہیں کہ حضور اقدس صلی اللہ علیہ وسلم نے خطبہ میں فرمایا کہ جو شخص امانت کو ادا نہ کرے اس کا ایمان ہی نہیں اور جو عہد کو پورا نہ کرے اس کا دین نہیں۔ حضرت ابوامامہ رضی اللہ عنہ اور حضرت عبادہ رضی اللہ عنہ سے بھی یہ مضمون نقل کیا گیا ① حضرت میمون بن مہران رضی اللہ عنہ فرماتے ہیں کہ تین ۳ چیزیں ایسی ہیں کہ ان میں کافر مسلمان کی کوئی تفریق نہیں سب کا حکم برابر ہے۔ اول جس سے معاہدہ کیا جائے اس کو پورا کیا جائے چاہے وہ معاہدہ کافر سے کیا ہو یا مسلمان سے اس لئے کہ عہد حقیقت میں اللہ تعالیٰ سے ہے دوسرے جس سے رشتہ کا تعلق ہو اسکی صلہ رخی کی جائے چاہے وہ رشتہ دار مسلمان ہو یا کافر۔ تیسرے جو شخص امانت رکھوائے اس کی امانت واپس کی جائے، چاہے امانت رکھوانے والا مسلمان ہو یا کافر ہو ② قرآن پاک میں بہت سی آیات کے علاوہ ایک جگہ حاصل طوف سے اسی کا حکم ہے۔ **وَ اَوْفُوا بِالْعَهْدِ ۚ اِنَّ الْعَهْدَ كَانَ مَسْئُولًا** (بنی اسرائیل) ”عہد کو پورا کیا کو وہی شک عہد کی باز پرس ہوگی۔“ حضرت قتادہ رضی اللہ عنہ فرماتے ہیں کہ جن تعلقات کو جوڑنے کا حکم فرمایا اس سے رشتہ دار یاں قریب کی اور دور کی مراد ہیں ③

دوسری چیز تعلقات کے توڑنے کے متعلق ارشاد فرمائی ہے۔ حضرت عمر بن عبدالعزیز رضی اللہ عنہ فرماتے ہیں کہ جو شخص قرابت کے تعلقات کو توڑنے والا ہو اس سے میل جول پیدا نہ کجیو، کہ میں نے قرآن پاک میں دو جگہ ان لوگوں پر لعنت پائی ہے، ایک اس آیت شریفہ میں دوسری سورہ محمد میں ④ سورہ محمد کی آیت شریفہ کا حوالہ قریب گنڈ چکا ہے جس میں قطع رخی کے بعد ارشاد فرمایا ہے یہی ہیں جن پر اللہ تعالیٰ نے لعنت کی ہے پھر (ان کو اللہ تعالیٰ نے اپنے احکام سننے سے) بہرہ کر دیا اور (راہ حق دیکھنے سے اندھا کر دیا۔ حضرت عمر بن عبدالعزیز نے دو جگہ لعنت کا لفظ فرمایا اور حضرت زین العابدین نے جیسا کہ ابھی گنڈراتین جگہ فرمایا اس کی وجہ شاید یہ ہو کہ دو جگہ تو لعنت ہی کا لفظ ہے سورہ مدثر میں اور سورہ محمد میں اور تیسری جگہ ان کو گمراہ اور خسارہ والا فرمایا ہے جو لعنت ہی کے قریب ہے جیسا کہ اس سے پہلے نمبر پر سورہ بقرہ کی آیت میں ابھی گنڈرا ہے۔ حضرت سلمان رضی اللہ عنہ حضور اقدس صلی اللہ علیہ وسلم کا پاک ارشاد نقل

کرتے ہیں کہ جس وقت کہ قول ظاہر ہو جائے اور عمل خزانہ میں چلا جائے یعنی تقریریں تو بہت ہونے لگیں مضامین بہت کثرت سے لکھے جائیں لیکن عمل نادر ہو جائے گویا مقفل رکھا ہوا ہے اور زبانی اتفاق تو آپس میں ہو جائے لیکن قلوب مختلف ہوں اور رشتہ دار آپس کے تعلقات توڑنے لگیں تو اس وقت میں اللہ جل جلالہ ان کو اپنی رحمت سے دور کر دیتے ہیں اور اندھا، بہرا کر دیتے ہیں۔ حضرت حسن ؑ سے بھی حضور اقدس ﷺ کا یہ ارشاد نقل کیا گیا کہ جب لوگ علوم کو ظاہر کریں اور عمل کو ضائع کر دیں اور زبانوں سے محبت ظاہر کریں اور دلوں میں بغض رکھیں، اور قطع رحمی کرنے لگیں تو اللہ جل جلالہ اس وقت ان کو اپنی رحمت سے دور کر دیتے ہیں اور اندھا بہرا کر دیتے ہیں۔ ❶ کہ پھر نہ سیدھا راستہ ان کو نظر آتا ہے، نہ حق بات ان کے کانوں میں پہنچتی ہے۔ ایک حدیث میں آیا ہے کہ جنت کی خوشبو اتنی دور تک جاتی ہے کہ وہ راستہ پانچ سو برس میں طے ہو، والدین کی نافرمانی کرنے والا اور قطع رحمی کرنے والا جنت کی خوشبو بھی نہیں سونگھ سکے گا۔ ❷ حضرت عبداللہ بن ابی اوفی ؓ فرماتے ہیں کہ ہم عرفہ کی شام کو حضور اقدس ﷺ کی خدمت میں حلقہ کے طور پر چاروں طرف بیٹھے تھے حضور ﷺ نے فرمایا کہ مجمع میں کوئی شخص قطع رحمی کر نیوالا ہو تو وہ اٹھ جائے ہمارے پاس نہ بیٹھے۔ سارے مجمع میں صرف ایک صاحب اٹھے جو دور بیٹھے ہوئے تھے اور پھر تھوڑی دیر میں واپس آکر بیٹھ گئے۔ حضور ﷺ نے ان سے دریافت فرمایا کہ میرے کہنے پر مجمع میں سے صرف تم اٹھے تھے، اور پھر آکر بیٹھ گئے، یہ کیا بات ہے؟ انہوں نے عرض کیا کہ حضور ﷺ کا ارشاد سن کر میں اپنی خالہ کے پاس گیا تھا اس نے مجھ سے قطع تعلق کر رکھا تھا میرے جانے پر اس نے کہا کہ تو خلاف عادت کیسے آگیا؟ میں نے اس سے آپ کا ارشاد مبارک سنا یا۔ اس نے میرے لئے دعائے مغفرت کی، میں نے اس کے لئے دعائے مغفرت کی (اور آپس میں صلح کر کے واپس حاضر ہو گیا) حضور ﷺ نے ارشاد فرمایا تم نے بہت اچھا کیا بیٹھ جاؤ اس قوم پر اللہ تعالیٰ کی رحمت نازل نہیں ہوتی جس میں کوئی قطع رحمی کر نیوالا ہو۔ فقیہ ابواللیث نے اس کو نقل کیا ہے لیکن صاحب کفر نے اس کے ایک راوی کے متعلق ابن معین سے کذب کی نسبت نقل کی ہے۔ ❸ فقیہ ابواللیث فرماتے ہیں اس قصہ سے معلوم ہوا کہ قطع رحمی اتنا سخت گناہ ہے کہ اس کی وجہ سے اس کے پاس بیٹھنے والے بھی اللہ تعالیٰ کی رحمت سے محروم ہو جاتے ہیں اس لئے ضروری ہے کہ جو شخص اس میں مبتلا ہو، وہ اس سے توبہ کرے اور صلہ رحمی کا اہتمام کرے۔ حضور ﷺ کا پاک ارشاد ہے کہ کوئی نیکی جس کا ثواب بہت جلد ملتا ہو صلہ رحمی سے بڑھ کر نہیں ہے۔ اور کوئی گناہ جس کا وبال دنیا میں اس کے علاوہ ملے، جو آخرت میں ملے گا قطع رحمی اور ظلم سے بڑھ کر نہیں ہے۔ ❹ متعدد روایات میں یہ مضمون وارد ہوا ہے، کہ قطع رحمی کا وبال آخرت کے علاوہ دنیا میں بھی پہنچتا ہے اور

آخرت میں برے ٹھکانے کا تو خود اس آیت شریفہ ہی میں ذکر ہے۔ فقیر ابو الیث نے ایک عجیب قصہ لکھا ہے وہ فرماتے ہیں کہ مکہ مکرمہ میں ایک نیک شخص امانت دار خراسان کے رہنے والے تھے لوگ ان کے پاس اپنی امانتیں رکھوایا کرتے تھے۔ ایک شخص ان کے پاس دس ہزار اشرفیاں امانت رکھوا کر اپنی کسی ضرورت سے سفر میں چلا گیا جب وہ سفر سے واپس آیا تو ان خراسانی کا انتقال ہو چکا تھا ان کے اہل و عیال سے اپنی امانت کا حال پوچھا، انہوں نے لاعلمی ظاہر کی ان کو بڑی فکر ہوئی، کہ بہت بڑی رقم تھی علمائے مکہ مکرمہ سے کہ اتفاق سے اس وقت ایک مجمع ان کا موجود تھا مسئلہ پوچھا کہ مجھے کیا کرنا چاہیے انہوں نے کہا کہ وہ آدمی تو بڑا نیک تھا ہمارے خیال میں سختی آدمی تھا تو ایک ترکیب کر جب آدمی یا تہائی رات گزر جائے تو زحرم کے کنویں پر جا کر اس کا نام لے کر، پکار کے اس سے دریافت کر اس نے تین دن تک ایسا ہی کیا وہاں سے کوئی جواب نہ ملا، اس نے پھر جا کر ان علماء سے تذکرہ کیا انہوں نے اِنَّا لِلّٰہِ پڑھا اور کہا کہ ہمیں تو یہ ڈر ہو گیا کہ وہ شاید جنتی نہ ہو، تو فلاں جگہ جا وہاں ایک وادی ہے جس کا نام برہوت ہے اس میں ایک کنواں ہے اس کنویں پر آواز دے، اس نے ایسا ہی کیا، وہاں سے پہلی ہی آواز میں جواب ملا کہ تیرا مال ویسا ہی محفوظ رکھا ہے مجھے اپنی اولاد پر اطمینان نہ ہو اس لئے میں نے فلاں جگہ مکان کے اندر اس کو گاڑ دیا ہے، میرے لڑکے سے کہہ کہ تجھے اس جگہ پہنچا دے وہاں سے زمین کھود کر اس کو نکال لے، چنانچہ اس نے ایسا ہی کیا اور مال مل گیا۔ اس شخص نے وہاں بہت تعجب سے اس سے یہ بھی دریافت کیا کہ تو تو بہت نیک آدمی تھا تو یہاں کیوں پہنچ گیا؟ کنویں سے آواز آئی کہ خراسان میں میرے کچھ رشتہ دار تھے جن سے میں نے قطع تعلق کر رکھا تھا اسی حال میں میری موت آگئی اس کی گرفت میں میں یہاں پکڑا ہوا ہوں۔ ❶

حضرت علیؓ سے نقل کیا گیا کہ سب سے بہترین وادی تمام وادیوں میں مکہ مکرمہ کی وادی ہے اور ہندوستان کی وہ وادی جہاں حضرت آدمؑ جنت سے اترے تھے اسی جگہ ان خوشبوؤں کی کثرت ہے جن کو لوگ استعمال کرتے ہیں اور بدترین وادی احقاف ہے اور وادی حضرت موت جس کو برہوت کہتے ہیں۔ اور سب سے بہترین کنواں دنیا میں زحرم کا ہے اور بدترین کنواں برہوت کا ہے، جس میں کفار کی روئیں جمع ہوتی ہیں۔ ❷ ان رحوں کا کسی وقت ان مواقع میں ہونا شرعی حجت نہیں ہے کشفی امور سے تعلق رکھتا ہے جو حق تعالیٰ شانہ، جس پر چاہے کسی وقت منکشف فرمادیتے ہیں لیکن کشف شرعی حجت نہیں ہے۔

(۳)..... اِنَّمَا يَسْلُغْنَ عِنْدَكَ الْكَبِيرَ اَحْلَهُمَا اَوْ كِلَهُمَا فَلَا تَقْلُ لَهُمَا اُفٍ وَّ لَا تَنْهَرُهُمَا وَقُلْ لَهُمَا قَوْلًا كَرِيْمًا وَاخْفِضْ لَهُمَا جَنَاحَ الذَّلٰلِ مِنَ الرَّحْمَةِ

وَقُلْ رَبِّ ارْحَمْهُمَا كَمَا رَبَّيْتُنِي صَغِيرًا هَ رَبُّكُمْ أَعْلَمُ بِمَا فَعِي نَفْسُكُمْ ط
 اِنْ تَكُونُوا صٰلِحِيْنَ فَاِنَّهٗ كَانَ لِلّٰوٰٓءِٓيْنَ غَفُوْرًا (بنی اسرائیل ع ۳۷)

ترجمہ..... اگر وہ (یعنی ماں باپ) تیرے سامنے (یعنی تیری زندگی میں) بڑھاپے کو پہنچ جائیں
 چاہے ایک ان میں سے پہنچے یا دونوں اور بڑھاپے کی بعض باتیں جو انوں کو گراں ہونے لگتی
 ہیں اور اس وجہ سے ان کی کوئی بات تجھے گراں ہونے لگے (تب بھی ان سے کبھی ”ہوں بھی“
 مت کرنا اور ان کے سامنے شفقت سے انگاری کے ساتھ جھکے رہنا اور یوں دعا کرتے رہنا کہ
 اے ہمارے پروردگار تو ان پر رحمت کر جیسا کہ انہوں نے بچپن میں مجھے پالا ہے (اور صرف
 ظاہر داری ہی نہیں بلکہ دل سے ان کا احترام کرنا تمہارا رب تمہارے دل کی بات کو خوب جانتا
 ہے اگر تم سعادت مند ہو (اور غلطی سے کوئی بات خلاف ادب سرزد ہو جائے اور تم توبہ کر لو) تو
 وہ توبہ کرنے والوں کی خطائیں بڑی کثرت سے معاف کرنے والا ہے۔

فائدہ: حضرت مجاہد سے اس کی تفسیر میں نقل کیا گیا کہ اگر وہ بوڑھے ہو جائیں اور تمہیں ان کا
 پیشاب پاخانہ دھونا پڑ جائے تو کبھی اف بھی نہ کرو جیسا کہ وہ بچپن میں تمہارا پیشاب پاخانہ دھوتے
 رہے ہیں۔ حضرت علیؓ فرماتے ہیں کہ اگر بے ادبی میں اف کہنے سے کوئی ادنیٰ درجہ ہوتا تو اللہ جل
 شانہ اس کو بھی حرام فرمادیتے۔ حضرت حسنؓ سے کسی نے پوچھا کہ تا فرمانی کی مقدار کیا ہے؟
 انہوں نے فرمایا کہ اپنے مال سے ان کو محروم رکھے اور ملنا چھوڑ دے اور ان کی طرف تیز نگاہ سے دیکھے
 حضرت حسنؓ سے کسی نے پوچھا کہ ان سے قول کریم کا کیا مطلب ہے؟ انہوں نے فرمایا کہ ان
 کو اماں ابا کر کے خطاب کرے۔ ان کا نام نہ لے۔ حضرت زبیر بن محمدؓ سے اس کی تفسیر میں نقل کیا
 گیا کہ جب وہ پکاریں تو حاضر ہوں، حاضر ہوں سے جواب دے۔ حضرت قتادہؓ سے نقل کیا گیا
 کہ نرمی سے بات کرے۔ حضرت سعید بن المسیبؓ سے کسی نے عرض کیا کہ قرآن پاک میں
 حسن سلوک کا حکم تو بہت جگہ ہے اور میں اس کو سمجھ گیا لیکن قول کریم کا مطلب سمجھ میں نہیں آیا تو انہوں
 نے فرمایا جیسا کہ بہت سخت مجرم غلام سخت مزان آقا سے بات کرتا ہے۔ حضرت عائشہؓ فرماتی ہیں
 کہ حضورؐ کی خدمت میں ایک شخص حاضر ہوئے ان کے ساتھ ایک بڑے میاں بھی تھے
 حضورؐ نے ان سے پوچھا کہ یہ کون ہیں؟ انہوں نے عرض کیا کہ یہ میرے والد ہیں۔
 حضورؐ نے فرمایا کہ ان سے آگے نہ چلنا ان سے پہلے نہ بیٹھنا ان کا نام لے کر نہ پکارنا اور ان کو برانہ
 کہنا۔ حضرت عروہؓ سے کسی نے پوچھا کہ قرآن پاک میں ان کے سامنے جھکنے کا حکم فرمایا ہے اس کا
 کیا مطلب ہے؟ انہوں نے فرمایا کہ اگر وہ کوئی بات تیری ناگواری کی کہیں تو ترچھی نگاہ سے ان کو مت
 دیکھ کہ آدمی کی ناگواری اول اس کی آنکھ سے ہی پہچانی جاتی ہے۔ حضرت عائشہؓ حضورؐ سے

نقل کرتی ہیں کہ جس نے اپنے باپ کی طرف تیز نگاہ کر کے دیکھا وہ فرمانبردار نہیں ہے۔ حضرت عبد اللہ بن مسعود رضی اللہ عنہ فرماتے ہیں کہ میں نے حضور ﷺ سے دریافت کیا کہ اللہ کے نزدیک سب سے زیادہ پسندیدہ عمل کیا ہے؟ حضور ﷺ نے فرمایا کہ نماز کا اپنے وقت پر پڑھنا میں نے عرض کیا کہ اس کے بعد کون سا عمل ہے؟ حضور ﷺ نے فرمایا والدین کے ساتھ اچھا سلوک کرنا میں نے عرض کیا اس کے بعد حضور ﷺ نے فرمایا جہاد۔ ایک اور حدیث میں حضور ﷺ کا ارشاد وارد ہے کہ اللہ کی رضا والد کی رضا میں ہے اور اللہ کی ناراضی والد کی ناراضی میں ہے۔ ❶

صاحب مظاہر نے لکھا ہے کہ ماں باپ کے حقوق میں ہے کہ ایسی تو وضع اور تملق کرے اور ادائے خدمت کرے کہ وہ راضی ہو جائیں جائز کاموں میں ان کی اطاعت کرے بے ادبی نہ کرے تکبر سے پیش نہ آئے اگرچہ وہ کافر ہی ہوں اپنی آواز کو ان کی آواز سے بلند نہ کرے ان کو نام لے کر نہ پکارے کسی کام میں ان سے پہل نہ کرے، امر بالمعروف نہی عن المنکر میں نرمی کرے ایک بار کہہ اگر وہ قبول نہ کریں تو خود سلوک کرتا رہے اور ان کے لئے دعا و استغفار کرتا رہے اور یہ بات قرآن پاک سے نکالی ہے یعنی حضرت ابراہیم علیہ السلام کی اپنے باپ کو نصیحت کرنے سے۔ ❷ یعنی حضرت ابراہیم علیہ السلام نے ایک مرتبہ نصیحت کرنے کے بعد کہہ دیا تھا کہ اچھا اب میں اللہ سے تمہارے لئے دعا کرتا ہوں جیسا کہ سورہ کہف کے تیسرے رکوع میں آیا ہے حتیٰ کہ بعض علماء نے لکھا ہے کہ ان کی اطاعت حرام میں تو ناجائز ہے لیکن مشتبہ امور میں واجب ہے اس لئے کہ مشتبہ امور سے احتیاط تقویٰ اور ان کی رضا جوئی واجب ہے پس اگر ان کا مال مشتبہ ہو اور وہ تیرے علیحدہ کھانے سے مکدر ہوں تو ان کے ساتھ کھانا چاہیے۔ حضرت ابن عباس رضی اللہ عنہما فرماتے ہیں کوئی مسلمان ایسا نہیں جس کے والدین حیات ہوں اور وہ ان کے ساتھ اچھا سلوک کرتا ہو اس کے لئے جنت کے دو دروازے نہ کھل جاتے ہوں اور اگر ان کو ناراض کر دے تو اللہ جل شانہ، اس وقت تک راضی نہیں ہوتے جب تک ان کو راضی نہ کرے کسی نے عرض کیا کہ اگر وہ ظلم کرتے ہوں ابن عباس رضی اللہ عنہما نے فرمایا اگرچہ وہ ظلم کرتے ہوں۔ حضرت طلحہ رضی اللہ عنہ فرماتے ہیں کہ حضور اقدس ﷺ کی خدمت میں ایک شخص حاضر ہوئے اور جہاد میں شرکت کی درخواست کی حضور ﷺ نے فرمایا تمہاری والدہ زندہ ہیں انہوں نے عرض کیا زندہ ہیں۔ حضور ﷺ نے فرمایا کہ ان کی خدمت کو مضبوط پکڑ لو جنت ان کے پاؤں کے نیچے ہے پھر دوبارہ اور سہ بارہ حضور ﷺ نے یہی ارشاد فرمایا۔ حضرت انس رضی اللہ عنہ فرماتے ہیں کہ ایک شخص حضور ﷺ کی خدمت میں حاضر ہوئے اور عرض کیا یا رسول اللہ ﷺ! میرا جہاد کو بہت دل چاہتا ہے۔ لیکن مجھ میں قدرت نہیں حضور ﷺ نے فرمایا تمہارے والدین میں سے کوئی زندہ ہے انہوں نے عرض کیا والدہ زندہ ہیں

حضور ﷺ نے فرمایا کہ ان کے بارہ میں اللہ سے ڈرتے رہو یعنی ان کے حقوق کی ادائیگی میں فتویٰ سے آگے بڑھ کر تقویٰ پر عمل کرتے رہو (جب تم ایسا کرو گے تو تم حج کرنے والے بھی ہو عمرہ کرنے والے بھی ہو جہاد کرنیوالے بھی ہو یعنی جتنا ثواب ان چیزوں میں ملتا اتنا ہی تمہیں ملے گا۔ حضرت محمد بن المنکدر کہتے ہیں کہ میرا بھائی عمر تو نماز پڑھنے میں رات گزارتا تھا اور میں والدہ کے پاؤں دبانے میں رات گزارتا تھا مجھ اس کی کبھی تمنا نہ ہوئی کہ ان کی رات (کا ثواب) میری رات کے بدلہ میں مجھے مل جائے۔ حضرت عائشہ رضی اللہ تعالیٰ عنہا کہتی ہیں میں نے حضور اقدس ﷺ سے دریافت کیا کہ عورت پر سب سے زیادہ حق کس کا ہے؟ حضور ﷺ نے فرمایا کہ خاوند کا میں نے پھر پوچھا کہ مرد پر سب سے زیادہ حق کس کا ہے؟ حضور ﷺ نے فرمایا ماں کا۔ ایک حدیث میں حضور ﷺ کا ارشاد ہے کہ تم لوگوں کی عورتوں کے ساتھ عقیف رہو تمہاری عورتیں بھی عقیف رہیں گی تم اپنے والدین کے ساتھ نیکی کا برتاؤ کرو تمہاری اولاد تمہارے ساتھ نیکی کا برتاؤ کرے گی۔ ① حضرت طاؤس کہتے ہیں کہ ایک شخص کے چار بیٹے تھے وہ بیمار ہوا ان بیٹوں میں سے ایک نے اپنے تین بھائیوں سے کہا کہ اگر تم باپ کی تیمارداری اس شرط پر کرو کہ تم کو باپ کی میراث میں سے کچھ نہ ملے گا تو تم کرو ورنہ میں اس شرط پر تیمارداری کرتا ہوں کہ میراث میں سے کچھ نہ لوں گا۔ وہ اس پر راضی ہو گئے کہ تو ہی اس شرط پر تیمارداری کر ہم نہیں کرتے اس نے خوب خدمت کی لیکن باپ کا انتقال ہی ہو گیا اور شرط کے موافق اس نے کچھ نہ لیا رات کو خواب میں دیکھا کوئی شخص کہتا ہے فلاں جگہ سودینا راشرفیاں گڑی ہوئی ہیں وہ تو لے لے اس نے خواب میں ہی دریافت کیا کہ ان میں برکت بھی ہوگی اس نے کہا کہ برکت ان میں نہیں ہے صبح کو بیوی سے خواب کا ذکر کیا اس نے ان کے نکالنے پر اصرار کیا اس نے نہ مانا دوسرے دن پھر خواب دیکھا جس میں کسی نے دوسری جگہ دس دینار بتائے اس نے پھر وہی برکت کا سوال کیا اس نے کہا کہ برکت ان میں نہیں ہے اس نے صبح کو بیوی سے اس کا بھی ذکر کیا اس نے پھر اصرار کیا مگر اس نے نہ مانا تیسرے دن اس نے پھر خواب دیکھا کوئی شخص کہتا ہے فلاں جگہ جاوہاں تجھے ایک دینار (اشرفی) ملے گا وہ لے لے۔ اس نے پھر وہی برکت کا سوال کیا اس شخص نے کہا ہاں اس میں برکت ہے یہ جا کر وہ دینار لے آیا اور بازار میں جا کر اس سے دو چھیلیاں خریدیں جن میں سے ہر ایک کے اندر سے ایک ایسا موتی نکلا جس قسم کا عمر بھر کسی نے نہیں دیکھا تھا بادشاہ وقت نے ان دونوں کو بہت اصرار سے نوے خچروں کے بوجھ کے بقدر سونے سے خریدا۔

احادیث

(۱)..... عن ابی ہریرۃ رضی اللہ عنہ قال قال رجل یا رسول اللہ من احق بحسن

صحابتی قال امك قال ثم من قال امك قال ثم من قال امك قال ثم من قال ابوك وفي رواية قال امك ثم امك ثم اباك ثم ادناك فادنك (متفق عليه كلفی المشكوة)

(۱)..... حضور اقدس ﷺ سے کسی نے دریافت کیا کہ میرے بہترین تعلقات (احسان سلوک) کا سب سے زیادہ مستحق کون ہے؟ حضور ﷺ نے ارشاد فرمایا ماں پھر دوبارہ سہ بارہ ماں کو ہی بتایا پھر فرمایا کہ باپ پھر دوسرے رشتہ دار الاقرب فالاقرب (جو جتنا قریب ہوا اتنا ہی مقدم ہے)۔

فائدہ: اس حدیث شریف سے بعض علماء نے استنباط کیا ہے کہ حسن سلوک اور احسان میں ماں کا حق تین حصے ہے اور باپ کا ایک حصہ اس لئے کہ حضور ﷺ نے تین مرتبہ ماں کو بتا کر چوتھی مرتبہ باپ کو بتایا اس کی وجہ علماء یہ بتاتے ہیں کہ اولاد کے لئے ماں تین مشقیں برداشت کرتی ہے۔ حمل کی، جننے کی، دودھ پلانے کی اسی وجہ سے فقہاء نے اس کی تصریح کی ہے کہ احسان اور سلوک میں ماں کا حق باپ پر مقدم ہے اگر کوئی شخص ایسا ہو کہ وہ اپنی ناداری کی وجہ سے دونوں کے ساتھ سلوک نہیں کر سکتا تو ماں کے ساتھ سلوک کرنا مقدم ہے البتہ اعزاز اور ادب تعظیم میں باپ کا حق ماں پر مقدم ہے۔ ❶ اور یہ بھی ظاہر ہے کہ عورت ہونے کی وجہ سے ماں احسان کی زیادہ محتاج ہوتی ہے اور ان دونوں کے بعد دوسرے رشتہ دار ہیں جس کی قرابت جتنی قریب ہوگی اتنا ہی مقدم ہوگا۔ ایک حدیث میں ہے کہ اپنی ماں کے ساتھ حسن سلوک کی ابتداء کرو اس کے بعد باپ کے ساتھ پھر بہن کے ساتھ پھر بھائی کے ساتھ الاقرب فالاقرب اور اپنے پڑوسیوں اور حاجت مندوں کو نہ بھولنا۔ ❷ حضرت بہز بن حکیم اپنے دادا سے نقل کرتے ہیں کہ انہوں نے حضور ﷺ سے نقل کیا کہ حضور ﷺ اس سلوک و احسان کس کے ساتھ کروں؟ حضور ﷺ نے فرمایا اپنی ماں کے ساتھ انہوں نے پھر بہن کی دریافت فرمایا حضور ﷺ نے پھر بہن کی جواب دیا اسی طرح تیسری مرتبہ بھی چوتھی مرتبہ میں حضور ﷺ نے فرمایا باپ کے ساتھ اس کے بعد پھر دوسرے رشتہ دار جو جتنا قریب ہوا اتنا ہی مقدم ہے۔ ایک حدیث میں ہے کہ ایک شخص حضور ﷺ کی خدمت میں حاضر ہوئے اور عرض کیا کہ مجھے کوئی حکم دیں تاکہ تعمیل ارشاد کروں۔ حضور ﷺ نے فرمایا کہ اپنی ماں کے ساتھ احسان کرو دوسری اور تیسری مرتبہ کے بعد حضور ﷺ نے فرمایا کہ باپ کے ساتھ احسان کرو۔ ❸ ایک حدیث میں ہے کہ تین چیزیں ایسی ہیں جس میں یہ پائی جائیں حق تعالیٰ شانہ مرنے کے وقت کو اس پر آسان کر دیتے ہیں اور جنت میں اس کو داخل کر دیتے ہیں ضعیف پر مہربانی، والدین پر شفقت اور ماتحتوں پر احسان۔ ❹

(۲)..... عن انس رضی اللہ عنہ قال قال رسول اللہ ﷺ من احب ان یسط له فی رزقه وینساله فی اثره فلیصل رحمہ (متفق علیہ کلفی المشكوة)

(۲)..... حضور اقدس ﷺ کا ارشاد ہے کہ جو شخص یہ چاہتا ہے کہ اس کے رزق میں وسعت کی جائے اور اس کے نشانات قدم میں تاخیر کی جائے اس کو چاہیے کہ صلہ رحمی کرے۔

فائدہ: نشانات قدم میں تاخیر کئے جانے سے عمر کی درازی مراد لی جاتی ہے اس لئے کہ جس شخص کی جتنی عمر زیادہ ہوگی اتنے ہی زمانہ تک اس کے چلنے سے نشانات قدم زمین پر پڑیں گے اور جو مر گیا اس کے پاؤں کا نشان زمین سے مٹ گیا اس پر یہ اشکال کیا جاتا ہے کہ عمر ہر شخص کی متعین ہے قرآن پاک میں کئی جگہ یہ مضمون صراحت سے مذکور ہے کہ ہر شخص کا ایک مقررہ وقت ہے جس میں ایک ساعت کہ نہ تو تقدیم ہو سکتی ہے نہ تاخیر ہو سکتی ہے اس وجہ سے درازی عمر کو بعض علماء نے وسعت رزق کی طرح سے برکت پر محمول فرمایا ہے کہ اس کے اوقات میں اس قدر برکت ہوتی ہے کہ جو کام دوسرے لوگ دنوں میں کرتے ہیں وہ گھنٹوں میں کر لیتا ہے اور جس کام کو دوسرے لوگ مہینوں میں کرتے ہیں وہ دنوں میں کر گذرتا ہے اور بعض علماء نے درازی عمر سے اس کا ذکر خیر مراد لیا ہے کہ بہت دنوں تک اس کے کارناموں کے نشانات اور ذکر خیر اس کا جاری رہتا ہے۔ بعض علماء نے لکھا ہے کہ اس کی اولاد میں زیادتی ہوتی ہے جس کا سلسلہ اس کے مرنے کے بعد دیر تک رہتا ہے اور یہی وجہ اس کی ہو سکتی ہے جب نبی کریم ﷺ نے جن کا قول سچا ہے ارشاد برحق ہے اس کی اطلاع دی ہے تو صورت اس کی جو بھی ہو اس کا حاصل ہونا یقینی ہے اور اللہ جل شانہ کی پاکدات قادر مطلق اور مستبب الاسباب ہے اس کو اسباب پیدا کرنا کیا مشکل ہے وہ ہر چیز کا جسکو وہ کرنا چاہیے ایسا سبب پیدا کر دیتا ہے کہ عقلاء کی عقلیں دنگ رہ جاتی ہیں۔ اس لئے اس میں نہ کوئی اشکال ہے، نہ کوئی مانع ہے۔ ① مقدرات کا مسئلہ اپنی جگہ پر اٹل ہے لیکن اس دنیا کو اللہ جل شانہ نے دارالاسباب بنایا ہے اور ہر چیز کے لئے ظاہری یا باطنی سبب پیدا کیا ہے، اگر ہیضہ کے بیمار کے لئے حکیم ڈاکٹر وغیرہ کے لئے ایک ایک منٹ میں آدمی دوڑ سکتا ہے کہ شاید اس دوا سے فائدہ ہو، اس دوا سے فائدہ ہو، کیوں؟ تاکہ عمر باقی رہے حالانکہ وہ ایک مقررہ متعینہ چیز ہے پھر کوئی وجہ نہیں کہ بقاء عمر کے لئے اس سے زیادہ جدوجہد صلہ رحمی میں نہ کی جائے اس لئے کہ اس کا بقاء، اور طول عمر کے لئے سبب ہونا یقینی ہے اور ایسے حکیم کا ارشاد ہے جس کے نسخہ میں نہ کبھی غلطی ہوئی ہو اور ان معمولی حکیم ڈاکٹروں کے نسخوں اور تشخیص میں غلطیوں کے سینکڑوں احتمالات ہیں۔ حضور اقدس ﷺ کا یہ پاک ارشاد جو اوپر گذرا مختلف احادیث میں مختلف عنوانات سے وارد ہوا ہے اس لئے اس میں تردد نہیں۔

ایک حدیث میں حضرت علیؑ سے نقل کیا گیا کہ جو شخص ایک بات کا ذمہ لے لے میں اس کے لئے چار باتوں کا ذمہ لیتا ہوں۔ جو شخص صلہ رحمی کرے اس کی عمر دراز ہوتی ہے اعزہ اس =

محبت کرتے ہیں رزق میں اس کے وسعت ہوتی ہے اور جنت میں داخل ہوتا ہے۔ ① حضور اقدس ﷺ نے حضرت ابو بکر صدیق رضی اللہ عنہ سے فرمایا کہ تین باتیں بالکل حق اور سچی ہیں (۱) جس شخص پر ظلم کیا جائے اور وہ چشم پوشی کر لے اس کی عزت بڑھتی ہے۔ جو شخص مال کی زیادتی کے لئے سوال کرے اس کے مال میں کمی ہوتی ہے (۲) جو شخص عطا اور صلہ رحمی کا دروازہ کھول دے اس کے مال میں کثرت ہوتی ہے۔ ②

فقیر ابو الیث فرماتے ہیں کہ صلہ رحمی میں دس چیزیں قابل مدح ہیں اول یہ کہ اس میں اللہ جل شانہ، عم و والد کی رضا و خوشنودی ہے کہ اللہ پاک کا حکم صلہ رحمی کا ہے۔ دوسرے رشتہ داروں پر مسرت پیدا کرنا ہے اور حضور ﷺ کا پاک ارشاد ہے کہ افضل ترین عمل مومن کو خوش کرنا ہے تیسرے اس سے فرشتوں کو بھی بہت مسرت ہوتی ہے۔ چوتھے مسلمانوں کی طرف سے اس شخص کی مدح اور تعریف ہوتی ہے۔ پانچویں شیطان علیہ اللعنة کو اس سے رنج و غم ہوتا ہے۔ چھٹے اس کی وجہ سے عمر میں زیادتی ہوتی ہے۔ ساتویں رزق میں برکت ہوتی ہے۔ آٹھویں مردوں کو اس سے مسرت ہوتی ہے کہ باپ دادا جن کا انتقال ہو گیا ان کو جب اس کی خبر ہوتی ہے تو ان کو بڑی خوشی اس سے ہوتی ہے۔ نویں آپس کے تعلقات میں اس سے قوت ہوتی ہے جب تم کسی کی مدد کرو گے اس پر احسان کرو گے تمہاری ضرورت اور مشقت کے وقت میں وہ دل سے تمہارے اعانت کریگا خواہ شہمند ہوگا۔ دسویں مرنے کے بعد تمہیں ثواب ملتا رہیگا کہ جس کی بھی تم مدد کرو گے تمہارے مرنے کے بعد وہ ہمیشہ تمہیں یاد کر کے دعائے خیر کرتا رہے گا۔

حضرت انس رضی اللہ عنہ فرماتے ہیں کہ قیامت کے دن رحمن کے عرش کے سایہ میں تین قسم کے آدمی ہوں گے ایک صلہ رحمی کرنے والا کہ اس کے لئے دنیا میں اس کی عمر بھی بڑھائی جاتی ہے۔ رزق میں بھی وسعت کی جاتی ہے اور اس کی قبر میں بھی وسعت کر دی جاتی ہے۔ دوسرے وہ عورت جس کا خاندان مریا ہو، اور وہ چھوٹی اولاد کی پرورش کی خاطر ان کے جوان ہونے تک نکاح نہ کرنے کا ان کی پرورش میں مشکلات پیدا نہ ہوں۔ تیسرے وہ شخص جو کھانا تیار کرے اور یتیمی مساکین کی دعوت کرے۔ حضرت حسن رضی اللہ عنہ حضور اقدس ﷺ سے نقل کرتے ہیں کہ دو قدم اللہ تعالیٰ کے یہاں بہت محبوب ہیں۔ ایک وہ قدم جو فرض نماز ادا کرنے کے لئے اٹھا ہو، دوسرا وہ قدم جو کسی محرم کی ملاقات کے لئے اٹھا ہو۔

بعض علماء نے لکھا ہے کہ پانچ چیزیں ایسی ہیں کہ جن پر دوام اور استقلال سے اللہ جل شانہ کے یہاں ایسی نیکیاں ملتی ہیں جیسے کہ اونچے اونچے پہاڑ اور ان کی وجہ سے رزق میں بھی وسعت

ہوتی ہے۔ ایک صدقہ کی مداومت تھوڑا ہو، یا زیادہ۔ دوسرے صلہ رحمی پر مداومت چاہے قلیل ہو، یا کثیر، تیسرے اللہ کے راستہ میں جہاد کرنا۔ چوتھے ہمیشہ با وضو رہنا، پانچواں والدین کی فرمانبرداری پر مداومت کرنا۔ ① ایک حدیث میں آیا ہے کہ جس عمل کا ثواب اور بدلہ سب سے جلدی ملتا ہے وہ صلہ رحمی ہے۔ بعض آدمی گنہگار ہوتے ہیں لیکن صلہ رحمی کی وجہ سے ان کے مالوں میں بھی برکت ہوتی ہے اور ان کی اولاد میں بھی۔ ② ایک حدیث میں ہے کہ صدقہ طریقہ کے موافق کرنا اور معروف (بھلائی) کا اختیار کرنا۔ والدین کے ساتھ احسان کرنا اور صلہ رحمی آدمی کو بد بختی سے نیک بختی کی طرف پھیر دیتا ہے عمر میں زیادتی کا سبب ہے اور بڑی موت سے حفاظت ہے۔ ③ عمر میں اور رزق میں زیادتی جتنی کثرت سے روایات میں ذکر کی گئی ہے اس کا نمونہ معلوم ہو گیا اور یہ دونوں چیزیں ایسی ہیں جن پر ہر شخص مرتا ہے۔ اور دنیا کی ساری کوششیں انہیں دو چیزوں کی خاطر ہیں۔ حضور ﷺ نے ان دونوں کے لئے بہت اہل تدبیر بنا دی، کہ صلہ رحمی کیا کرے، دونوں تمنائیں حاصل ہوگی۔ اگر حضور ﷺ کے ارشاد کے حق ہونے پر یقین ہے تو پھر عمر اور رزق کی زیادتی کے خواہش مندوں کو اس نسخہ پر زیادہ سے زیادہ عمل کرنا چاہئے اور جو میسر ہو اقرباء پر خرچ کرنا چاہئے، کہ رزق میں زیادتی کے وعدے سے اس کا بدلہ بھی ملے گا، اور عمر میں اضافہ مفت میں ہے۔

(۳)..... عن ابن عمر رضی اللہ عنہما قال قال رسول اللہ ﷺ ان من ابر البر صلة الرجل اهل و دایبہ بعد ان یولی (رواہ مسلم کذا فی المشکوٰۃ)

(ترجمہ)..... حضور اقدس صلی اللہ علیہ وسلم کا ارشاد ہے کہ باپ کے ساتھ حسن سلوک کا اعلیٰ درجہ یہ ہے کہ باپ کے چلے جانے کے بعد اس کے ساتھ تعلقات رکھنے والوں کے ساتھ حسن سلوک کرے۔

فائدہ: چلے جانے سے مراد عارضی چلا جانا بھی ہو سکتا ہے اور مستقل چلا جانا یعنی مرجانا بھی ہو سکتا ہے اور یہ درجہ بڑھا ہوا اس لئے ہے کہ زندگی میں اس کے دوستوں کے ساتھ حسن سلوک میں اپنے ذاتی اغراض کا شائبہ بھی ہو سکتا ہے کہ ان کے ساتھ تعلق کی قوت اور اچھا سلوک ان اغراض کے پورا ہونے میں معین ہوگا اور والد سے وابستہ ہیں۔ لیکن باپ کے مرنے کے بعد ان کے ساتھ سلوک اور احسان کرنا اپنے ذاتی اغراض سے بالاتر ہوتا ہے اس میں باپ ہی کا احترام خالص رہ جاتا ہے۔ ایک حدیث میں ہے ابن دینار کہتے ہیں کہ حضرت ابن عمر رضی اللہ عنہما مکہ کے راستہ میں تشریف لے جا رہے تھے راستہ میں ایک بدو جاتا ہوا نظر پڑ گیا۔ حضرت ابن عمر رضی اللہ عنہما نے اس کو اپنی سواری دے دی اور اپنے سر مبارک سے عمامہ اتار کر اس کی نظر کر دیا۔ ابن دینار نے عرض کیا کہ حضرت یہ شخص تو اس سے کم درجہ احسان پر بھی بہت خوش ہو جاتا (آپ نے عمامہ بھی دے دیا اور سواری بھی) حضرت

ابن عمر رضی اللہ عنہما نے فرمایا کہ اس کا باپ میرے باپ کے دوستوں میں تھا اور میں نے حضور صلی اللہ علیہ وسلم سے سنا کہ بہترین صلہ آدمی کا اپنے باپ کے دوستوں پر احسان کرنا ہے۔ حضرت ابو ہریرہ رضی اللہ عنہ فرماتے ہیں کہ میں مدینہ طیبہ حاضر ہوا تو حضرت ابن عمر رضی اللہ عنہما مجھ سے ملنے تشریف لائے، اور یہ فرمایا کہ تمہیں معلوم ہے میں کیوں آیا؟ میں نے حضور صلی اللہ علیہ وسلم سے سنا ہے کہ جو شخص یہ چاہے کہ اپنے باپ کے ساتھ اس کی قبر میں صلہ رحمی کرے اس کو چاہئے کہ اپنے باپ کے دوستوں کے ساتھ اچھا سلوک کرے، اور میرے باپ عمر رضی اللہ عنہ اور تمہارے والد میں دوستی تھی اس لئے آیا ہوں۔ ❶ کہ دوست کی اولاد بھی دوست ہی ہوتی ہے۔

ایک اور حدیث میں ہے حضرت ابو اسید مالک بن ربیعہ رضی اللہ عنہ فرماتے ہیں کہ ہم حضور صلی اللہ علیہ وسلم کی خدمت میں حاضر تھے، قبیلہ بنو سلمہ کے ایک صاحب حضور صلی اللہ علیہ وسلم کی خدمت میں حاضر ہوئے اور عرض کیا یا رسول اللہ! صلی اللہ علیہ وسلم میرے انتقال کے بعد ان کے ساتھ حسن سلوک کا کوئی درجہ باقی ہے؟ حضور صلی اللہ علیہ وسلم نے فرمایا، ہاں، ہاں ان کے لئے دُعائیں کرنا ان کی مغفرت کی دُعائیں مانگنا ان کے عہد کو جو کسی سے کر رکھا ہو پورا کرنا۔ اور ان کے رشتہ داروں کے ساتھ حسن سلوک کرنا، ان کے دوستوں کا احترام کرنا ❷ ایک اور حدیث میں اس قصہ کے بعد ہے اس شخص نے عرض کیا یا رسول اللہ! صلی اللہ علیہ وسلم یہ کیسی بہترین اور بڑھیا بات ہے۔ حضور صلی اللہ علیہ وسلم نے فرمایا تو پھر اس پر عمل کرو۔ ❸

(۴)..... عن انس رضی اللہ عنہ قال قال رسول الله صلی اللہ علیہ وسلم ان العبد ليموت والدة او احدلهما وانہ لهما لعاق فلا يزال يدعولهما ويستغفرلهما حتى يكتبه الله باراً (رواه البيهقي في الشعب كذا في المشكوة)

ترجمہ)..... حضور اقدس صلی اللہ علیہ وسلم کا ارشاد ہے کہ جس شخص کے ماں باپ دونوں یا ان میں سے کوئی ایک مر جائے، اور وہ شخص ان کی نافرمانی کرنے والا ہو تو اگر وہ ان کے لئے ہمیشہ دُعائے مغفرت کرتا رہے اس کے علاوہ ان کے لئے اور دُعائیں کرتا رہے تو وہ شخص فرما نبرداریوں میں شمار ہو جائے گا۔

فائدہ: یہ اللہ تعالیٰ کا کس قدر انعام و احسان اور لطف و کرم ہے کہ والدین کی زندگی میں بسا اوقات ناگوار امور پیش آجانے سے دلوں میں میل آجاتا ہے لیکن جتنا بھی رنج ہو جائے والدین ایسی چیز نہیں جن کے مرنے کے بعد بھی دلوں میں رنج رہے ان کے احسانات یاد آکر آدمی بے تاب نہ ہو جائے لیکن اب وہ مر گئے اب کیا تلافی ہو سکتی ہے۔ اللہ جل شانہ نے اپنے فضل سے اس کا دروازہ بھی کھول دیا کہ ان کے مرنے کے بعد ان کے لئے دُعائیں کرے ان کی مغفرت کو اللہ سے مانگتا رہے ان کے لئے ایصال ثواب جانی اور مالی کرتا رہے کہ یہ ان کی زندگی کے زمانہ میں جو ان کے حقوق ضائع ہوتے ہیں اس کی تلافی کر دے گا اور بجائے نافرمانیوں میں شمار ہونے کے

فرمانبرداروں میں شمار ہو جائے۔ یہ اللہ تعالیٰ کا کس قدر احسان ہے کہ ہاتھ سے وقت نکل جانے کے بعد بھی اس کا راستہ کھول دیا۔ کس قدر بے غیرتی اور دلی قناعت ہوگی اگر اس موقع کو بھی ہاتھ سے کھو دیا جائے ایسا کون ہوگا۔ جس سے ہمیشہ والدین کی رضا ہی کے کام ہوتے رہے ہوں اور ادا حقوق میں کوتاہی تو کچھ نہ کچھ ہوتی ہی ہے اگر اپنا معمول اور کوئی ضابطہ ایسا مقرر کر لیا جس سے ان کو ثواب پہنچتا رہے تو کس قدر اعلیٰ چیز حاصل ہو سکتی ہے؟ ایک حدیث میں ہے کہ جو شخص اپنے والدین کی طرف سے حج کرے تو یہ ان کے لئے حج بدل ہو سکتا ہے ان کی روح کو آسمان میں اس کی خوشخبری دی جاتی ہے اور یہ شخص اللہ تعالیٰ کے نزدیک فرمانبرداروں میں شمار ہوتا ہے اگرچہ پہلے سے نافرمان ہو۔ ایک اور روایت میں ہے کہ جو شخص اپنے والدین میں سے کسی کی طرف سے حج کرے، تو ان کے لئے ایک حج کا ثواب ہوتا ہے اور حج کرنے والے کے لئے نوجوں کا ثواب ہے۔ ① علامہ عینی نے شرح بخاری میں ایک حدیث نقل کی ہے کہ جو شخص ایک مرتبہ یہ دعا پڑھے۔

الْحَمْدُ لِلَّهِ رَبِّ الْعَالَمِينَ رَبِّ السَّمَوَاتِ وَرَبِّ الْأَرْضِ رَبِّ الْعَلَمِينَ
وَلَهُ الْكِبْرِيَاءُ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ لِلَّهِ الْحَمْدُ
رَبِّ السَّمَوَاتِ وَرَبِّ الْأَرْضِ الْعَلَمِينَ وَلَهُ الْعِظَمَةُ فِي السَّمَوَاتِ
وَالْأَرْضِ وَهُوَ الْعَزِيزُ الْحَكِيمُ هُوَ الْمَلِكُ رَبِّ السَّمَوَاتِ وَرَبِّ الْأَرْضِ
وَرَبِّ الْعَلَمِينَ وَلَهُ النُّورُ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ۔

اور اس کے بعد یہ دعا کرے کہ یا اللہ اس کا ثواب میرے والدین کو پہنچا دے اس نے والدین کا حق ادا کر دیا۔ ایک حدیث میں ہے کہ آدمی اگر کوئی صدقہ کرے تو اس میں کیا حرج ہے کہ اس کا ثواب اپنے والدین کو بخش دیا کرے بشرطیکہ وہ مسلمان ہوں کہ اس صورت میں ان کو ثواب پہنچ جائے گا اور صدقہ کرنے والے کے ثواب میں کوئی کمی نہ ہوگی ② اس حدیث شریف کے موافق کچھ کرنا بھی نہیں پڑتا جو کچھ بھی کسی موقع پر خرچ کیا جائے اس کا ثواب اپنے والدین کو پہنچا دیا کرے۔ حضرت عبداللہ بن سلام رضی اللہ عنہ فرماتے ہیں اس پاک ذات کی قسم جس نے حضور اقدس صلی اللہ علیہ وسلم کو حق بات کے ساتھ بھیجا ہے۔ یہ اللہ تعالیٰ کے پاک کلام میں ہے کہ جو شخص تیرے باپ کے ساتھ صلہ رحمی کرتا ہو تو اس کے ساتھ قطع رحمی نہ کرے، اس سے تیرا نور جاتا رہے گا۔ ایک حدیث میں ہے کہ جو اپنے والدین کی یا ان میں سے ایک کی قبر کی ہر جمعہ کو زیارت کرے اس کی مغفرت کی جائے گی اور وہ فرمانبرداروں میں شمار ہوگا اور زاعی کہتے ہیں کہ مجھے یہ بات پہنچی ہے کہ جو شخص اپنے والدین کی زندگی

میں نافرمان ہو، پھر ان کے انتقال کے بعد ان کے لئے استغفار کرے، اگر ان کے ذمہ قرض ہو تو اس کو ادا کرے اور ان کو بُرا نہ کہے تو وہ فرماں برداروں میں شمار ہو جاتا ہے اور جو شخص والدین کی زندگی میں فرمانبردار تھا لیکن ان کے مرنے کے بعد ان کو بُرا بھلا کہتا ہے ان کا قرض بھی ادا نہیں کرتا ان کے لئے استغفار بھی نہیں کرتا، وہ نافرمان شمار ہو جاتا ہے۔ ❶

(۵)..... عن سراقۃ بن مالک رضی اللہ عنہ انّ النبی صلی اللہ علیہ وسلم قال الا اذلکم علی افضل الصلۃ ابتکت مرعودۃ الیث لیس لها کاسب غیرک (رواہ ابن ماجہ کنفی لمشکوۃ) (ترجمہ)..... حضور اقدس صلی اللہ علیہ وسلم نے ایک مرتبہ ارشاد فرمایا، کہ میں تمہیں بہترین صدقہ بتاتا ہوں تیری وہ لڑکی (اس کا محل) ہے جو لوٹ کر تیرے ہی پاس آگئی ہو اور اس کے لئے تیرے سوا کوئی کمانے والا نہ ہو (کہ ایسی لڑکی پر جو بھی خرچ کیا جائے گا وہ بہترین صدقہ ہے)۔

فائزہ: لوٹ کر آجانے سے مراد یہ ہے کہ لڑکی کا نکاح کر دیا تھا اس کے خاوند کا انتقال ہو گیا یا خاوند نے طلاق دے دی، یا کوئی اور عارضہ ایسا پیش آ گیا جس کی وجہ سے وہ لڑکی پھر باپ کے ذمہ ہو گئی تو اس کی خبر گیری اس پر خرچ کرنا افضل ترین صدقہ ہے اور اس کا افضل ہونا صاف ظاہر ہے کہ اس میں ایک صدقہ ہے، دوسرے مصیبت زدہ کی امداد ہے، تیسرے صلہ رحمی ہے، چوتھے اولاد کی خبر گیری ہے۔ پانچویں غم زدہ کی دلداری ہے، کہ اولاد کا ابتداء میں والدین کے ذمہ ہونا رنج کے بجائے خوشی کا سبب ہوتا ہے لیکن اس کا اپنا گھر ہو جانے کے بعد اپنا ٹھکانا بن جانے کے بعد پھر والدین کے ذمہ ہو جانا زیادہ رنج کا سبب ہوا کرتا ہے نبی کریم صلی اللہ علیہ وسلم کا ارشاد ہے کہ جو شخص کسی مصیبت زدہ کی فریاد سنی کرے اس کے لئے ہجر درجے مغفرت کے لکھے جاتے ہیں، جن میں سے ایک میں اس کے تمام امور کی اصلاح اور درستی ہے اور بہتر درجے اس کے لئے قیامت میں ترقیات کا سبب ہیں۔ اس مضمون کی بہت سی روایات پہلی فصل کی احادیث میں نمبر ۲۶ کے ذیل میں گذر چکیں۔ أم المؤمنین حضرت ام سلمہ رضی اللہ عنہا نے حضور صلی اللہ علیہ وسلم سے دریافت کیا کہ میرے پہلے خاوند ابو سلمہ کی اولاد میرے پاس ہے ان پر خرچ کرنے کا بھی مجھے ثواب ملے گا، وہ میری ہی اولاد ہیں۔ حضور صلی اللہ علیہ وسلم نے فرمایا ان پر خرچ کیا کر اس کا تجھے ثواب ملے گا۔ ❷ اور اولاد پر رحمت اور شفقت تو بغیر اس کی احتیاج اور ضرورت کے بھی مستقل مندوب اور مطلوب ہے ایک مرتبہ حضور اقدس صلی اللہ علیہ وسلم کے پاس دونوں نواسے حضرت حسن رضی اللہ عنہ حضرت حسین رضی اللہ عنہ میں سے ایک موجود تھے حضور صلی اللہ علیہ وسلم نے ان کو پیار کیا اقرع بن حابس رضی اللہ عنہ قبیلہ حمیم کا سردار بھی وہاں موجود تھا کہنے لگا کہ میرے دس بیٹے ہیں میں نے ان میں سے کبھی بھی کسی کو پیار نہیں کیا۔ حضور صلی اللہ علیہ وسلم نے اس کی طرف تیز نگاہ سے دیکھا اور فرمایا کہ جو رحم نہیں کرتا اس پر رحم

کیا بھی نہیں جاتا۔ ایک اور حدیث میں ہے ایک بدو نے عرض کیا کہ تم بچوں کو پیار کرتے ہو، ہم تو نہیں کرتے حضور ﷺ نے فرمایا میں اس کا کیا علاج کروں کہ اللہ تعالیٰ نے تیرے دل سے رحمت کا مادہ نکال دیا۔ (ترغیب) اولاد ہونے کے علاوہ اس کا مصیبت زدہ ہونا مستقل اجر کا سبب ہے۔

(۶)..... عن سلیمان بن عامر قال قال رسول الله ﷺ الصدقة وهي على ذي الرحم ثنتان صدقة وصله (رواه احمد والترمذی وغیرهما کتفی المشکوہ) ترجمہ)..... حضور اقدس صلی اللہ علیہ وسلم کا ارشاد ہے کہ غریب پر صدقہ کرنا صرف صدقہ ہے اور رشتہ دار پر صدقہ کرنا صدقہ بھی ہے اور صلہ رحمی بھی، دو چیزیں ہوں گی۔

فائدہ: جہاں تک اہل قربت اور رشتہ داروں کا تعلق ہے ان پر صدقہ عام غرباء سے صدقہ پر مقدم ہے اور افضل ہے۔ نبی کریم صلی اللہ علیہ وسلم سے بہت مختلف روایات میں مختلف عنوانات سے یہ مضمون بھی بہت کثرت سے نقل کیا گیا۔ حضور ﷺ کا ارشاد ہے کہ ایک اشرفی تو اللہ کے راستہ میں خرچ کرے، ایک اشرفی تو غلام کے آزاد کرنے میں خرچ کرے، ایک اشرفی تو کسی فقیر کو دے، ایک اشرفی تو اپنے اہل و عیال پر خرچ کرے، ان میں سب سے افضل یہی ہے جو تو اپنے اہل و عیال پر خرچ کرے (بشرطیکہ محض اللہ کے واسطے خرچ کیا جائے اور وہ ضرورت مند بھی ہوں جیسا کہ آگے آ رہا ہے)۔ ایک اور حدیث میں ہے کہ حضرت میمونہؓ نے ایک باندی آزاد کی۔ حضور ﷺ نے فرمایا کہ اگر اس کو اپنے ماموں کو دے دیتیں تو زیادہ ثواب ہوتا۔

ایک مرتبہ حضور اقدس صلی اللہ علیہ وسلم نے عورتوں کو خاص طور سے صدقہ کرنے کی ترغیب دی۔ حضرت عبد اللہ بن مسعودؓ شہور صحابی اور فقہاء صحابہ میں ہیں ان کی اہلیہ حضرت زینبؓ نے ان سے کہا کہ آج حضور ﷺ نے ہمیں صدقہ کرنے کا حکم دیا ہے تمہاری مالی حالت کمزور ہے اگر تم حضور ﷺ سے جا کر یہ دریافت کر لو کہ میں صدقہ کا مال تمہیں دے دوں تو یہ کافی ہے یا نہیں انہوں نے فرمایا کہ تم خود ہی جا کر دریافت کر لو (کہ ان کو اپنی ذات کے لئے دریافت کرنے میں غالباً حجاب اور خود غرضی کا خیال ہوا ہوگا) حضرت زینبؓ حضور ﷺ کی خدمت میں حاضر ہوئیں وہاں دروازہ پر دیکھا کہ ایک اور عورت بھی کھڑی ہیں اور وہ بھی یہی مسئلہ دریافت کرنا چاہتی ہیں لیکن حضور ﷺ کے رعب کی وجہ سے دریافت کرنے کی ہمت نہ ہوئی اتنے میں حضرت بلالؓ آگئے ان دونوں نے ان سے درخواست کی کہ حضور ﷺ سے عرض کر دیں کہ دو عورتیں کھڑی ہیں اور یہ دریافت کرتی ہیں کہ اگر وہ اپنے خاندانوں پر اور جو تہیم بچے پہلے خاندانوں سے ان کے پاس ہیں ان پر صدقہ کر دیں تو یہ کافی ہے؟ حضرت بلالؓ نے حضور ﷺ سے پیام پہنچایا حضور ﷺ نے دریافت فرمایا کون عورتیں ہیں؟ حضرت بلالؓ نے عرض کیا کہ ایک فلاں عورت انصاریہ ہیں اور ایک عبد اللہ بن مسعودؓ کی بیوی زینبؓ ہیں۔ حضور ﷺ نے فرمایا کہ ہاں ان کے لئے دو گنا ثواب ہے صدقہ کا

بھی اور قربت کا بھی۔ ① حضرت علی کرم اللہ وجہہ کا ارشاد ہے کہ میں اپنے کسی بھائی کی ایک درہم سے مدد کروں یہ مجھے زیادہ پسند ہے دوسرے پر میں درہم خرچ کرنے سے اور میں اس پر سو درہم خرچ کر دوں یہ زیادہ محبوب ہے ایک غلام آزاد کرنے سے۔ ② ایک حدیث میں ہے کہ جب آدمی خود ضرورت مند ہو تو وہ مقدم ہے جب اپنے سے زائد ہو تو عیال مقدم ہے اس سے زائد ہو تو دوسرے رشتہ دار مقدم ہیں ان سے زائد ہو تو پھر ادھر ادھر خرچ کرے۔ ③ یہ مضمون کنز العمال وغیرہ میں کئی روایات میں ذکر کیا گیا اس سے معلوم ہوا کہ دوسروں کو مؤخر کرنا جب ہی ہے جب کہ اپنے کو اور اپنے اہل و عیال کو احتیاج زیادہ ہو اور اگر اپنے سے زیادہ محتاج دوسرے یا خود باوجود احتیاط کے صبر برقرار ہے اور اللہ پر اعتماد کامل ہے تو دوسروں کو مقدم کر دینا کمال کا درجہ ہے۔ پہلی فصل کی آیات میں مبر ۲۸ پر ”ویؤثرون علی انفسہم“ کے ذیل میں یہ مضمون مفصل گزر چکا ہے۔ حضرت علی ؑ ارشاد فرماتے ہیں کہ میں تمہیں اپنا اور اپنی بیوی (حضرت فاطمہ) کا جو حضور ﷺ کی سب سے زیادہ لاڈلی اولاد تھیں قصہ سناؤں وہ میرے گھر رہتی تھیں خود چکی پیتیں جس کی وجہ سے ہاتھ میں گئے پڑ گئے خود پانی بھر کر لاتیں جس کی وجہ سے مشکیزہ کی رگڑ سے بدن پر رسی کے نشان پڑ گئے خود گھر میں جھاڑو وغیرہ دیتیں جس سے کپڑے میلے رہتے خود کھانا پکاتیں جس سے دھوئیں کے اثر سے کپڑے کالے رہتے غرض ہر قسم کی مشقتیں اٹھاتی رہتی تھیں۔ ایک مرتبہ حضور ﷺ کے پاس کچھ باندی غلام وغیرہ آئے تو میں نے کہا کہ تم بھی جا کر ایک خادم مانگ لو کہ اس مشقت سے کچھ امن ملے وہ حضور ﷺ کی خدمت میں حاضر ہوئیں وہاں کچھ مجمع تھا شرم کی وجہ سے کچھ عرض نہ کر سکیں واپس چلی آئیں۔ ایک حدیث میں ہے کہ حضرت عائشہؓ سے عرض کر کے چلی آئیں دوسرے دن حضور ﷺ تشریف لائے اور ارشاد فرمایا کہ فاطمہ تم کل کیا کہنے گئی تھیں وہ تو شرم کی وجہ سے چپکی ہو گئیں۔ حضرت علی ؑ فرماتے ہیں کہ میں نے ان کی ساری حالت پانی وغیرہ بھرنے کی بیان کر کے عرض کیا کہ میں نے ان کو بھیجا تا کہ ایک خادم آپ سے مانگ لیں۔ حضور ﷺ نے فرمایا کہ میں تمہیں خادم سے بہتر چیز بتاؤں جب سونے لیٹا کرو تو سبحان اللہ ۳۳ مرتبہ الحمد للہ ۳۳ مرتبہ اللہ اکبر ۳۳ مرتبہ پڑھا کرو یہ خادم سے بڑھ کر ہے۔ ④ ایک اور حدیث میں اس قصہ میں حضور ﷺ کا ارشاد بھی نقل کیا گیا کہ میں تمہیں ایسی حالت میں ہرگز نہیں دے سکتا کہ اہل صفہ کے پیٹ بھوک کی وجہ سے لپٹ رہے ہیں میں ان غلاموں کو بیچ کر ان کی قیمت اہل صفہ پر خرچ کروں گا۔ ⑤

(۷)..... عن اسماء بنت ابی بکرؓ قالت قدمت الی امی وہی مشرکة

فی عہد قریش فقلت یا رسول اللہ ان امی قدمت علی وہی

راعبة افاصلها قال نعم صلیہا (متفق علیہ کذا فی المشکوٰۃ)

ترجمہ)..... حضرت اسماءؓ فرماتی ہیں کہ جس زمانہ میں حضور ﷺ کا قریش سے معاہدہ ہو رہا تھا اسوقت میری کافر والدہ (مکہ مکرمہ سے مدینہ طیبہ) آئیں میں نے حضور ﷺ سے دریافت کیا کہ میری والدہ (میری اعانت کی) طالب بن کر آئی ہیں ان کی اعانت کروں؟ حضور ﷺ نے فرمایا کہ ہاں ان کی اعانت کرو۔

فائزہ: ابتداء زمانہ میں کفار کی طرف سے مسلمانوں پر جس قدر مظالم ہوئے وہ بیان سے باہر ہیں تو تاریخ کی کتب ان پر ہیں حتیٰ کہ مسلمانوں کو مجبور ہو کر مکہ مکرمہ سے ہجرت کرنی پڑی مدینہ منورہ پہنچنے کے بعد بھی مشرکین کی طرف سے ہر طریقہ سے لڑائی اور ایذا رسانی کا سلسلہ رہا حضور اقدس ﷺ صحابہؓ کی ایک جماعت کے ساتھ ٹھنڈے عمرہ کی نیت سے مکہ مکرمہ تشریف لائے تو کافروں نے مکہ میں داخل بھی نہ ہونے دیا، باہر ہی سے واپس ہونا پڑا لیکن اسوقت آپس میں ایک معاہدہ چند سال کے لئے ہو گیا تھا جس میں چند سال کیلئے کچھ شرائط پر آپس میں لڑائی نہ ہونے کا فیصلہ ہوا تھا، مشہور قصہ ہے اسی معاہدہ کی طرف حضرت اسماءؓ نے اس حدیث میں ارشاد فرمایا کہ جس زمانہ میں قریش سے معاہدہ ہو رہا تھا اس معاہدہ کے زمانہ میں حضرت ابو بکرؓ کی ایک بیوی جو حضرت اسماءؓ کی والدہ تھیں اور مشرک تھیں اس لئے حضرت اسماءؓ کا پیش آیا، کہ ان کی اعانت کی جائے یا نہیں اس لئے حضور ﷺ سے دریافت کیا۔ حضور ﷺ نے اعانت کا حکم فرمایا، خطابی فرماتے ہیں کہ قصہ سے معلوم ہوا کہ کافر رشتہ داروں کی صلہ رحمی بھی مال سے ضروری ہے، جیسا کہ مسلمان رشتہ داروں کی ہے۔ ایک روایت میں ہے کہ اسی قصہ میں قرآن کی آیت۔

لَا يَنْهٰكُمْ اللّٰهُ عَنِ اللّٰيِنِ لَمْ يُقَاتِلُوْكُمْ فِى الدِّيْنِ وَاَنْتُمْ تُخْرِجُوْهُمْ مِّنْ دِيَارِكُمْ
اَنْ تَبْرُوْهُمْ وَتُقْسِطُوْا اِلَيْهِمْ ط اِنَّ اللّٰهَ يُحِبُّ الْمُقْسِطِيْنَ ۝ (ممتحنہ ۱۷)

نازل ہوئی۔ ① جس کا ترجمہ یہ ہے کہ اللہ تعالیٰ تم کو ان لوگوں کے ساتھ احسان اور انصاف کا برتاؤ کرنے سے منع نہیں کرتا جو تم سے دین کے بارے میں نہیں لڑے اور تم کو تمہارے گھروں سے انہوں نے نہیں نکالا، اللہ تعالیٰ انصاف کا برتاؤ کرنے والوں سے محبت رکھتے ہیں۔ حضرت اقدس حکیم الامت مولانا تھانوی قدس سرہ فرماتے ہیں کہ مراد وہ کافر ہیں جو ذمی یا مصالح ہوں یعنی محسانہ برتاؤ ان سے جائز ہے اور اسی کو منصفانہ برتاؤ فرمایا پس انصاف سے مراد خاص انصاف ہے یعنی ان کی ذمیت یا مصالحت کے اعتبار سے انصاف اسی کو متقاضی ہے کہ ان کے ساتھ احسان سے درلغ نہ کیا جائے ورنہ مطلق انصاف تو ہر کافر بلکہ جانور کے ساتھ بھی واجب ہے۔ (بیان القرآن) حضرت

اسما کی یہ والدہ جن کا نام قبیلہ یا قبیلہ بنت عبدالعزیٰ ہے چونکہ مسلمان نہ ہوئی تھیں اس لئے حضرت ابو بکر ؓ نے ان کو طلاق دے دی تھی۔ بعض روایات میں ہے کہ یہ کچھ گھی میسر وغیرہ ہدیہ کے طور پر لے کر اپنی بیٹی حضرت اسماء کے پاس گئیں انھوں نے ان کو اپنے گھر میں داخل نہ ہونے دیا، اور اپنی علاقائی ہمیشہ حضرت عائشہ کے پاس مسلماً دریافت کرنے کے لئے آدمی بھیجا کہ حضور ﷺ سے دریافت کر کے اطلاع دیں حضور ﷺ نے اجازت فرمادی اور یہ آیت شریفہ اسی قصہ میں نازل ہوئی۔ ❶ یہ ان حضرات کی دین پر چٹنگی اور قابل رشک جذبہ تھا کہ ماں گھر آئی ہے محض بیٹی سے ملنے کے واسطے آئی ہے کہ اس وقت تک اعانت کی طلب کا تو وقت ہی نہ آیا تھا لیکن اسماء نے مسلماً تحقیق کرنے کیلئے آدمی دوڑا دیا کہ میں اپنی ماں کو گھر میں داخل ہونے کی اجازت دے سکتی ہوں یا نہیں۔ متعدد روایات میں یہ مضمون وارد ہوا ہے کہ صحابہ کرام ؓ غیر مسلموں پر صدقہ کرنا ابتداء میں پسند نہیں کرتے تھے جس پر حق تعالیٰ شانہ نے آیت شریفہ نازل فرمائی۔

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ وَمَا تُنْفِقُوا مِنْ خَيْرٍ فَلَا يُفْسِدْكُمْ طَالَمَا الَايَة (سورہ بقرہ ع ۳۷)

کہ آپ کے ذمہ ان کی ہدایت نہیں ہے یہ تو خدا تعالیٰ کا کام ہے جس کو چاہیں ہدایت پر لائیں جو کچھ تم (خیرات وغیرہ) خرچ کرتے ہو اپنے نفع کے واسطے کرتے ہو، اور اللہ تعالیٰ کی رضا جوئی کے علاوہ کسی اور فائدہ کی غرض سے نہیں کرتے یعنی تم تو صدقہ وغیرہ اللہ تعالیٰ شانہ کی رضا کے واسطے کرتے ہو اس میں ہر حاجت مند داخل ہے کافر ہو یا مسلمان ہو۔ حضرت ابن عباس ؓ فرماتے ہیں کہ لوگ اپنے کافر رشتہ داروں پر احسان کرنا پسند نہیں کرتے تھے تاکہ وہ بھی مسلمان ہو جائیں انھوں نے اس بارے میں حضور اقدس ﷺ سے استفسار کیا اس پر یہ آیت لکھی گئی عَلَيْكَ هُدَاهُمْ نازل ہوئی اور بھی متعدد روایات میں یہ مضمون وارد ہوا ہے۔ ❷ امام غزالی نے لکھا ہے کہ ایک مجوسی حضرت ابراہیم علی نبینا وعلیہ الصلوٰۃ والسلام کی خدمت میں حاضر ہوا، اور آپ کا مہمان بننے کی درخواست کی آپ نے فرمادیا کہ اگر تو مسلمان ہو جائے تو میں تیری مہمانی قبول کرتا ہوں وہ مجوسی چلا گیا۔ اللہ جل شانہ کی طرف سے وحی نازل ہوئی کہ ابراہیم تم ایک رات کا کھانا تبدیلی مذہب بغیر نہ کھلا سکتے، ہم ستر برس سے اس کے کفر کے باوجود اس کو کھانا دے رہے ہیں، ایک وقت کا کھانا کھلا دیتے تو کیا مضائقہ تھا۔

حضرت ابراہیم علیہ الصلوٰۃ والسلام فوراً اس کی تلاش میں دوڑنے لگے وہ مل گیا اس کو اپنے ساتھ

واپس لائے، اور اس کو کھانا کھلایا۔ اس مجوسی نے پوچھا کہ کیا بات پیش آئی کہ تم خود مجھے تلاش کرنے نکلے۔ حضرت ابراہیمؑ نے وحی کا قصہ سنایا وہ مجوسی کہنے لگا اس کا میرے ساتھ یہ معاملہ ہے تو مجھے اسلام کی تعلیم دیجئے اور اسی وقت مسلمان ہو گیا۔ ❶ ایک حدیث میں ہے کہ تین چیزیں ایسی ہیں جن میں کسی شخص کو کوئی گنجائش نہیں۔ (۱) والدین کے ساتھ احسان کرنا چاہئے والدین مسلمان ہوں یا کافر (۲) جس سے عہد کر لیا جائے، اس کو پورا کرنا چاہئے مسلمان سے عہد کیا ہو یا، کافر سے (۳) امانت کو واپس کرنا چاہئے مسلمان کی امانت ہو یا کافر کی۔ ❷ محمد بن الحنفیہؒ عطاء اور قزادہؒ تینوں حضرات سے یہ نقل کیا گیا کہ حق تعالیٰ شانہ کے پاک ارشاد: "إِلَّا أَنْ تَفْعَلُوا إِلَىٰ أَوْلِيَآءِ كُمْ مَعْرُوفًا" (سورہ احزاب ع ۱۰) میں مسلمان کی یہود و نصاریٰ غیر مسلم رشتہ داروں کے لئے وصیت مراد ہے۔ ❸

(۸)..... عن انسٍ وعبدالله قال قال رسول الله ﷺ الخلق عيال الله فاجب الخلق الى الله من احسن الى عياله (رواه البيهقي في الشعب كذا في المشكوة)
ترجمہ)..... حضور اقدس ﷺ کا ارشاد ہے کہ مخلوق ساری کی ساری اللہ تعالیٰ کی عیال ہے پس اللہ تعالیٰ کو وہ شخص بہت محبوب ہے جو اس کی عیال کے ساتھ احسان کرے۔

فائزہ: مخلوق کے اندر مسلمان کافر انسان، حیوان سب ہی داخل ہیں ہر مخلوق کے ساتھ احسان کا برتاؤ کرنا اسلام کی تعلیم ہے اور اللہ جل شانہ کو محبوب ہے پہلی فصل کے نمبر ۱۰ پر یہ حدیث گزر چکی کہ ایک فاحشہ عورت کی اس پر بخشش ہو گئی کہ اس نے پیاسے گتے کو پانی پلایا۔ دوسری فصل کے نمبر ۸ پر یہ حدیث گزری کہ ایک عورت کو اس بناء پر عذاب ہوا، کہ اس نے ایک لمبی پال رکھی تھی اور اس کو کھانے کو نہ دیا۔ جب جانوروں کا یہ حال ہے تو آدمی تو اشرف المخلوقات ہے اس پر احسان اور اچھے برتاؤ کا کیا اجر ہوگا حضور اقدس کا مشہور ارشاد ہے۔ "رُحِمُوا مَنْ فِي الْأَرْضِ يَرْحَمُكُمْ مَنْ فِي السَّمَآءِ" تم زمین پر رہنے والوں پر رحم کرو تم پر آسمان والے رحم کریں گے دوسری حدیث میں حضور ﷺ کا ارشاد ہے کہ آدمیوں پر رحم نہیں کرنا اللہ جل شانہ اس پر رحم نہیں فرماتا۔ ایک اور حدیث میں ہے کہ رحم اسی شخص کے دل سے نکالا جاتا ہے جو بد بخت ہو۔ ❶ خود حضور اقدس ﷺ کی ساری زندگی ساری دنیا کے لئے رحمت تھی۔ آپ ﷺ کی زندگی کا ایک ایک واقعہ اس کی شہادت دیتا ہے امت کے لئے ضروری ہے کہ حضور ﷺ کی زندگی کے واقعات کی تحقیق کرے اور اس کا اتباع کرے حق تعالیٰ شانہ کا پاک ارشاد ہے۔ "وَمَا أَرْسَلْنَاكَ إِلَّا رَحْمَةً لِّلْعَالَمِينَ" (سورہ انبیاء ع ۷) اور ہم نے آپ کو اور کسی بات کے لئے نہیں بھیجا مگر دنیا جہاں کے لوگوں پر مہربانی کرنے کے لئے۔

حضرت ابن عباسؓ اس آیت شریفہ کی تفسیر میں فرماتے ہیں کہ جو لوگ حضور ﷺ پر ایمان

لے آئے ان کے لئے تو آپ کا وجود دنیا اور آخرت کی رحمت ہے ہی لیکن جو لوگ ایمان نہیں لائے ان کے لئے بھی آپ کا وجود اس لحاظ سے رحمت ہے کہ وہ پہلی اُمتوں کی طرح دنیا کے عذابِ مسخ ہو جانے سے، زمین میں دھنس جانے سے آسمانوں سے پتھر برسنے سے محفوظ ہو گئے۔

حضرت ابو ہریرہ رضی اللہ عنہ فرماتے ہیں کہ بعض لوگوں نے حضور ﷺ سے درخواست کی کہ قریش نے مسلمانوں کو بہت اذیت پہنچائی، بہت نقصانات دیئے آپ ان (لوگوں) پر بددعا فرمائیں۔ حضور ﷺ نے فرمایا کہ میں بددعا نہیں دینے کے لئے نہیں بھیجا گیا، میں لوگوں کے لئے رحمت بنا کر بھیجا گیا ہوں۔ اور بھی متعدد روایات میں یہ مضمون وارد ہوا ہے ❶ حضور اقدس ﷺ کے طائف کے سفر کا جان گداز واقعہ حکایات صحابہ رضی اللہ عنہم ❷ کے شروع میں لکھ چکا ہوں کہ ان بد نصیبوں نے کتنی سخت سخت تکلیفیں پہنچائیں کہ حضور اقدس ﷺ کے بدن مبارک سے خون جاری ہو گیا اور اس پر جب اس فرشتہ نے جو پہاڑوں پر متعین تھا آ کر درخواست کی کہ اگر آپ فرمائیں تو دونوں جانب کے پہاڑوں کو ملا دوں جس سے یہ بیچ میں کچل جائیں گے، تو حضور ﷺ نے فرمایا کہ مجھے اللہ تعالیٰ کی ذات سے یہ امید ہے کہ اگر یہ لوگ مسلمان نہ بھی ہوں تو ان کی اولاد میں سے کچھ لوگ اللہ کا نام لینے والے پیدا ہو جائیں گے۔ اُحد کی لڑائی میں جب حضور ﷺ پر سخت حملہ کیا گیا حضور ﷺ کا دندان مبارک شہید ہو گیا۔ لوگوں نے کفار پر بددعا کی درخواست کی۔ حضور ﷺ نے ارشاد فرمایا اللہ میری قوم کو ہدایت فرما کہ یہ لوگ ناواقف ہیں۔ حضرت عمر رضی اللہ عنہ نے عرض کیا۔ یا رسول اللہ ﷺ اگر آپ بھی حضرت نوح علیہ السلام کی طرح بددعا فرمادیتے تو ہم سب کے سب ہلاک ہو جاتے کہ آپ ﷺ کو ہر قسم کی تکلیفیں پہنچائی گئیں لیکن آپ ﷺ ہر وقت یہی فرماتے رہے کہ یا اللہ! میری قوم کی مغفرت فرما کہ وہ جانتے نہیں۔

قاضی عیاض فرماتے ہیں کہ ان حالات کو بڑے غور سے دیکھنا چاہئے کہ کس قدر حضور ﷺ کا حلم اور اخلاق کا اعلیٰ نمونہ اور وجودِ کریم کی انتہا ہے کہ ان سخت سخت تکلیفوں پر حضور ﷺ کبھی مغفرت کی کبھی ہدایت کی دعائیں ہی کرتے رہے۔ غوث بن حارث کا واقعہ مشہور ہے کہ جب ایک سفر میں حضور اقدس ﷺ تنہا سو رہے تھے وہ تلوار ہاتھ میں لے کر حضور اقدس ﷺ کے پاس پہنچ گیا اور حضور ﷺ کی آنکھ اس وقت کھلی، جب کہ وہ تلوار لئے سوتے ہوئے پاس کھڑا تھا اس نے لاکر کہا کہ بتا اب تجھے بچانے والا کون ہے؟ حضور ﷺ نے فرمایا کہ اللہ جل شانہ، حضور ﷺ کا یہ فرمانا تھا کہ اس کے ہاتھ کو لگی ہوئی اور تلوار ہاتھ سے گر گئی۔ حضور ﷺ نے تلوار اپنے دست مبارک میں لے کر فرمایا کہ اب بتا کہ تجھے بچانے والا کون ہے۔ وہ کہنے لگا آپ بہترین تلوار لینے والے ہیں (یعنی معاف فرمائیں)

حضور ﷺ نے معاف فرمادیا۔

یہودی عورت کا حضور اقدس ﷺ کو زبردینی کا واقعہ بھی مشہور ہے۔ اور اس عورت نے اس کا اقرار بھی کر لیا کہ میں نے حضور ﷺ کو زبردیا۔ لیکن حضور ﷺ نے اپنا انتقام نہیں لیا بلکہ بنو اعصم نے حضور ﷺ پر جادو کیا۔ حضور ﷺ کو اس کا علم بھی ہو گیا مگر حضور ﷺ نے اس واقعہ کا چرچا بھی گوارا نہیں کیا۔ غرض دو چار واقعات نہیں ہزاروں واقعات حضور ﷺ کے دشمنوں پر رحم و کرم کے ہیں (شفاء)۔

حضور اقدس ﷺ کا پاک ارشاد ہے کہ تم اس وقت تک مومن نہیں ہو سکتے جب تک ایک دوسرے کے ساتھ رحم کا برتاؤ نہ کرو۔ صحابہ ﷺ نے عرض کیا یا رسول اللہ ﷺ، ہم میں سے ہر شخص رحم تو کرتا ہی ہے۔ حضور ﷺ نے فرمایا یہ رحم نہیں ہے جو اپنے ہی کے ساتھ ہو بلکہ رحم وہ ہے جو عام ہو۔ حضور اقدس ﷺ ایک مکان میں تشریف لے گئے وہاں چند قریش کے حضرات بیٹھے ہوئے تھے، حضور ﷺ نے فرمایا کہ یہ سلطنت اور حکومت کا سلسلہ قریش میں رہے گا جب تک کہ وہ یہ معمول رکھیں کہ جو ان سے رحم کی درخواست کرے اس پر رحم کرے جب کوئی حکم لگائیں تو عدل کا لحاظ رکھیں۔ جب کوئی چیز تقسیم کریں تو انصاف کو اختیار کریں۔ اور جو شخص ان امور کا خیال نہ کرے اس پر اللہ کی لعنت، فرشتوں کی لعنت، سارے آدمیوں کی لعنت۔

ایک مرتبہ حضور ﷺ ایک مکان میں تشریف لے گئے جہاں مہاجرین اور انصاری کی ایک جماعت تشریف رکھتی تھی۔ حضور ﷺ کو تشریف لاتا دیکھ کر ہر شخص اپنی جگہ سے ہٹ گیا اس امید پر کہ حضور ﷺ وہاں تشریف رکھیں۔ حضور ﷺ دروازہ پر تشریف فرما رہے اور دروازہ کی دونوں جانبوں پر ہاتھ رکھ کر ارشاد فرمایا کہ میرا تم پر بہت حق ہے۔ یہ امر سلطنت کا قریش میں رہے گا۔ جب تک وہ تین باتوں کا اہتمام رکھیں نمبر (۱) جو شخص ان سے رحم کی درخواست کرے اس پر رحم کرے۔ نمبر (۲) جو فیصلہ کریں انصاف سے کریں (۳) جو معاہدہ کسی سے کر لیں اس کو پورا کریں، اور جو شخص ایسا نہ کرے اس پر اللہ کی لعنت ہے۔ فرشتوں کی لعنت ہے تمام آدمیوں کی لعنت ہے۔ حضور ﷺ کا پاک ارشاد ہے کہ جو شخص ایک چیز یا کو بھی بغیر حق کے ذبح کرے گا قیامت کے دن اس سے مطالبہ ہوگا صحابہ ﷺ نے عرض کیا کہ اس کا حق کیا ہے؟ حضور ﷺ نے فرمایا کہ ذبح کر کے اس کو کھایا جائے یہ نہیں کہ ویسے ہی ذبح کر کے پھینک دی جائے۔ بہت سی احادیث میں یہ مضمون وارد ہوا ہے کہ غلام جو تمہارے ماتحت ہیں ان کو اس چیز سے کھلاؤ جس سے خود کھاتے ہو، اس چیز سے پہناؤ جس سے خود پہنتے ہو، اور جس سے موافقت نہ آئے اس کو فروخت کر دو۔ اس کو عذاب میں مبتلا کرنے کا کوئی حق نہیں (ترغیب) حضور ﷺ کا ارشاد ہے کہ جب تمہارا کوئی خادم تمہارے لئے کوئی چیز پکا کر لائے کہ اس کی گرمی اور دھوئیں کی مشقت اس نے اٹھائی ہے تو تمہیں چاہیے کہ اس کو کھانے میں اپنے ساتھ شریک کرو۔ اگر اتنی مقدار

نہ ہو کہ اس کو شریک کر سکوں، تو اس میں سے تھوڑا سا سے بھی دیدوں۔ (مشکوٰۃ) حضور ﷺ کا ارشاد ہے کہ مانتوں کے ساتھ اچھا برتاؤ کرنا مبارک ہے اور ان کے ساتھ بد خلقی برتاؤ بدبختی ہے۔ (مشکوٰۃ) غرض ہر نوع سے حضور ﷺ نے مخلوق پر رحم کی تاکید فرمائی مختلف نوع سے ان پر اکرام کی ترغیب دی۔

(۹)..... عن ابن عمر رضی اللہ عنہما قال قال رسول اللہ ﷺ ليس الواصل بالمكافئ ولكن الواصل الذي اذا قطعت رحمه و صلها (رواه البخاري كذا في المشكوٰۃ ترجمہ)..... حضور اقدس ﷺ کا پاک ارشاد ہے کہ وہ شخص صلہ رحمی کرنے والا نہیں ہے جو برابر سراہ کر معاملہ کرے والا ہو۔ صلہ رحمی کرنے والا تو وہ ہے جو دوسرے کے توڑنے پر صلہ رحمی کرے۔

فائدہ: بالکل ظاہر اور بدیہی بات ہے جب آپ ہر بات میں دیکھ رہے ہیں کہ جیسا برتاؤ دوسرا کرے گا ویسا ہی میں بھی کرؤں گا تو آپ نے کیا صلہ رحمی کی؟ یہ بات تو ہر اجنبی کے ساتھ بھی ہوتی ہے جب دوسرا شخص آپ پر احسان کرے گا تو آپ خود اس پر احسان کرنے میں مجبور ہیں۔ صلہ رحمی تو درحقیقت یہی ہے کہ اگر دوسرے کی طرف سے بے التفاتی بے نیازی قطع تعلق ہو تو تم اس کے جوڑنے کی فکر میں رہو اس کو مت دیکھو کہ وہ کیا برتاؤ کرتا ہے اس کو ہر وقت سوچو کہ میرے ذمہ کیا حق ہے؟ مجھے کیا کرنا چاہیے دوسرے کے حقوق ادا کرتے رہو کہ اس کا کوئی حق اپنے ذمہ نہ جائے جس کا قیامت میں اپنے سے مطالبہ ہو جائے اور اپنے حقوق کے پورا ہونے کا واہمہ بھی دل میں نہ لو بلکہ اگر وہ پورے نہیں ہوتے تو اور بھی زیادہ مسرور ہو کہ دوسرے عالم میں جو اجر و ثواب اس کا ملے گا وہ اس سے بہت زیادہ ہوگا جو یہاں دوسرے کے ادا کرنے سے وصول ہوتا۔

ایک صحابی نے حضور اقدس ﷺ سے عرض کیا یا رسول اللہ ﷺ میرے رشتہ دار ہیں میں ان کے ساتھ صلہ رحمی کرتا ہوں، وہ قطع رحمی کرتے ہیں، میں ان پر احسان کرتا ہوں، وہ میرے ساتھ برائی کرتے ہیں، میں ہر معاملہ میں تحمل سے کام لیتا ہوں، وہ جہالت پر اترے رہتے ہیں۔ حضور اقدس ﷺ نے ارشاد فرمایا اگر یہ سب کچھ صحیح ہے تو تو ان کے منہ میں خاک ڈال رہا ہے (یعنی خود ذلیل ہوں گے) اور تیرے ساتھ اللہ تعالیٰ شانہ کی مدد شامل حال رہے گی جب تک تو اپنی اس عادت پر جمار ہے گا (مشکوٰۃ) اور جب تک اللہ جل شانہ کی مدد کسی کے شامل حال رہے نہ کسی کی برائی سے نقصان پہنچ سکتا ہے نہ کسی کا قطع تعلق نفع پہنچنے سے مانع ہو سکتا ہے۔

تُو نہ چھوٹے مجھ سے یارب تیرا چھٹنا ہے غضب

یوں میں راضی ہوں مجھے چاہے زمانہ چھوڑ دے

یہ کھلی ہوئی حقیقت ہے کہ اللہ تعالیٰ شانہ کسی کا مددگار ہو جائے تو اس کا کب کسی دوسرے کی کسی مدد

کی احتیاج باقی رہ سکتی ہے پھر ساری دنیا اس کی مجبوراً معین ہے اور ساری دنیا مل کر اس کو کوئی نقصان پہنچانا چاہے تو نقصان نہیں پہنچا سکتی۔ ایک حدیث میں حضور اقدس ﷺ کا ارشاد ہے کہ مجھے میرے رب نے نوباتوں کا حکم فرمایا ہے۔ (۱) حق تعالیٰ شہنشاہ کا خوف ظاہر میں بھی اور باطن میں بھی یعنی دل سے اور ظاہر سے یا خلوت میں اور جلوت میں۔ (۲) انصاف کی بات خوشی میں بھی غصہ میں بھی (آدی) جب کسی سے خوش ہوا کرتا ہے تو عیوب چھپا کر تعریفوں کے پیل باندھا کرتا ہے جب نفا ہوتا ہے تو جھوٹے الزام تراشا کرتا ہے۔ مجھے حکم ہے کہ ہر حالت میں انصاف کی بات کہوں (۳) میاڑی فخر کا حالت میں بھی اور وسعت کی حالت میں بھی (شگنی میں کجوی کروں نہ وسعت میں اسراف کروں یا نہ فقر میں جزع فزع کروں نہ غنا میں عُجب اور فکر کروں) (۴) نیز یہ کہ جو شخص مجھ سے قطع تعلق کرے میں اس کے ساتھ بھی تعلقات وابستہ کروں۔ (۵) اور جو شخص مجھے اپنی عطا سے محروم کرے میں اس کے ساتھ حسن سلوک کروں۔ (۶) جو شخص مجھ پر ظلم کرے اس کو معاف کر دوں (انتقام لینے کی فکر میں نہ پڑوں) (۷) یہ کہ میرا سکوت (آخرت کا) یا اللہ تعالیٰ کی آیات کا فکر ہو۔ (۸) میری گویائی اللہ تعالیٰ کا ذکر ہو (تسلیح وغیرہ یا اللہ کے احکام یا بیان) (۹) میری نظر عبرت ہو (یعنی جس چیز کو دیکھوں عبرت کی نگاہ سے دیکھوں) (۱۰) اور میں نیک کام کا حکم کرتا ہوں ۱ شروع میں نو (۹) چیزیں فرمائی تھیں تفصیل میں دس ہو گئیں۔ مگر یہ دسویں چیز سابقہ نو چیزوں کا اجمال بھی ہو سکتا ہے اور (۷) اور (۸) دو مقابل ہونے کی وجہ سے ایک بھی شمار ہو سکتے ہیں جیسا کہ شروع میں ظاہر باطن ایک شمار ہوئے۔ خوشی اور غصہ ایک شمار ہوئے۔

حضرت حکیم بن حزام فرماتے ہیں ایک شخص نے حضور ﷺ سے دریافت کیا کہ افضل ترین صدقہ کیا ہے؟ حضور ﷺ نے فرمایا کا ش رشتہ دار کے ساتھ حسن سلوک کرنا ۲ کا ش اس شخص کو کہتے ہیں جو دل میں کسی سے بغض و کینہ رکھے۔ ایک حدیث میں حضور ﷺ کا ارشاد وارد ہوا ہے کہ جو شخص یہ پسند کرے کہ قیامت میں اس کو بلند مکانات ملیں اس کو اونچے درجے ملیں اس کو چاہیے کہ جو شخص اس پر ظلم کرے اس سے درگزر کرے جو اس کو اپنی عطا سے محروم رکھے اس پر احسان کرے۔ اور جو اس سے تعلقات توڑے اس سے تعلقات جوڑے۔ (در منثور) ایک حدیث میں ہے کہ جب آیت شریفہ ”خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ“ (سورہ اعراف ۲۳) معافی کو اختیار کرو نیک کا حکم کرو، اور جاہلوں سے اعراض کرو، نازل ہوئی تو حضور اقدس ﷺ نے حضرت جبریل علیہ السلام سے اس کی تفسیر دریافت فرمائی تو انھوں نے عرض کیا کہ جاننے والے (حق تعالیٰ شہنشاہ)

دریافت کر کے عرض کروں گا۔ وہ واپس تشریف لے گئے اور پھر آ کر عرض کیا اللہ تعالیٰ کا ارشاد ہے کہ جو آپ پر ظلم کرے اس کو معاف کریں، اور جو آپ کو اپنی عطا سے محروم رکھے اس کو عطا فرمائیں اور جو آپ سے تعلقات توڑے اس سے تعلقات جوڑیں۔

ایک اور حدیث میں اس واقعہ کے بعد یہ بھی ہے کہ اس کے بعد حضور اقدس ﷺ نے لوگوں سے خطاب کر کے فرمایا کہ میں تم کو دنیا اور آخرت کے بہترین اخلاق بتاؤں؟ صحابہ ﷺ نے عرض کیا ضرور ارشاد فرمائیں۔ حضور ﷺ نے ارشاد فرمایا جو تم پر ظلم کرے اس کو معاف کرو، جو تمہیں اپنی عطا سے محروم رکھے اس کو عطا کرو، جو تم سے تعلقات توڑے اس سے صلہ رحمی کرو۔ حضرت علی ﷺ فرماتے ہیں کہ مجھے حضور اقدس ﷺ نے ارشاد فرمایا کہ میں تمہیں اولین اور آخرین کے بہترین اخلاق بتاؤں؟ میں نے عرض کیا ضرور ارشاد فرمائیں۔ حضور ﷺ نے ارشاد فرمایا کہ جو تمہیں اپنی عطا سے محروم رکھے، اس کو عطا کرو، جو تم پر ظلم کرے اس کو معاف کرو، اور جو تم سے قربت کے تعلقات توڑے اس کے ساتھ تعلقات جوڑو۔

حضرت عقبہ ﷺ فرماتے ہیں کہ حضور ﷺ نے مجھ فرمایا کہ میں تمہیں دنیا اور آخرت کے بہترین اخلاق بتاؤں پھر یہی تین چیزیں ارشاد فرمائیں اور بھی متعدد صحابہ کرام ﷺ سے یہ مضمون ذکر کیا گیا حضرت ابو ہریرہ ﷺ حضور اقدس ﷺ سے ارشاد نقل کرتے ہیں کہ آدمی خالص ایمان تک اس وقت تک نہیں پہنچ سکتا جب تک کہ یہ کام نہ کرے کہ اپنے سے تعلق توڑنے والوں کے ساتھ تعلقات جوڑا کرے اپنے اوپر ظلم کرنے والوں کو معاف کیا کرے۔ اپنے کو گالیاں دینے والے کو بخش دیا کرے اور جو اپنے ساتھ برائی کرے اس کے ساتھ بھلائی کرے۔ (درمنثور)

(۱۰)..... عن ابی بکرۃ ؓ قال قال رسول اللہ ﷺ ما من ذنب احرم ان یعجل اللہ لصاحبه العقوبۃ فی الدنیا مع ما یدخر له فی الآخرة من البغی و قطعۃ الرحم (رواه الترمذی و ابو داؤد و کذا فی مشکوٰۃ)

(ترجمہ)..... حضور اقدس ﷺ کا ارشاد ہے کہ نہیں ہے کوئی گناہ جو زیادہ مستحق اس بات کا ہو کہ اس کا وبال آخرت میں ذخیرہ رہنے کے باوجود دنیا میں اس کی سزا بہت جلد بھگتی پڑے ان دو کے علاوہ۔ ایک ظلم دوسرا قطع رحمی۔

فائدہ: یعنی یہ دو گناہ ظلم اور قطع رحمی ایسے ہیں کہ آخرت میں تو ان پر جو کچھ وبال ہوگا۔ وہ ہو ہی گا آخرت کے علاوہ دنیا میں بھی ان کی سزا بہت جلد ملتی ہے ایک اور روایت میں ہے کہ حق تعالیٰ شانہ ہر گناہ کی جب چاہے مغفرت فرمادیتے ہیں مگر والدین کی قطع رحمی کی سزا مرنے سے پہلے پہلے دیدیتے ہیں (مشکوٰۃ) ہر گناہ کی سزا اللہ جل شانہ آخرت پر موخر فرمادیتے ہیں لیکن والدین کی نافرمانی

کی سزا کو بہت جلد دنیا میں دیدیتے ہیں ❶ بہت سی احادیث میں یہ بھی مضمون ہے کہ حق تعالیٰ شانہ قیامت کے دن رحم (قربت) کو زبان عطا فرمادیں گے۔ وہ عرش معلیٰ کو پکڑ کر درخواست کرتا رہے گا کہ یا اللہ جس نے مجھے ملایا تو اس کو ملا اور جس نے مجھے قطع کیا تو اس کو قطع کر۔ بہت سی احادیث میں ہے کہ حق تعالیٰ شانہ فرماتے ہیں کہ رحم کا لفظ اللہ تعالیٰ کے پاک نامِ رحمن سے نکالا گیا ہے جو اس کو ملائے گا رحمن اس کو ملائے گا جو اس کو قطع کرے گا رحمن اس کو قطع کرے گا۔

ایک حدیث میں ہے کہ اس قوم پر رحمت نازل نہیں ہوتی جس میں کوئی قطعِ رحمی کرنے والا ہو۔ ایک حدیث میں ہے کہ ہر شیخِ شنبہ کو اللہ جل شانہ کے یہاں اعمال پیش ہوتے ہیں، قطعِ رحمی کرنے والے کا کوئی عمل قبول نہیں ہوتا۔ ❷ خضیہ ابواللیث فرماتے ہیں کہ قطعِ رحمی اس قدر بدترین گناہ ہے کہ پاس بیٹھے والوں کو بھی رحمت سے دور کر دیتا ہے اس لئے ضروری ہے کہ ہر شخص اس سے بہت جلد توبہ کرے اور صلہِ رحمی کا اہتمام کرے۔ حضور ﷺ کا ارشاد ہے کہ صلہِ رحمی کے علاوہ کوئی نیکی ایسی نہیں جس کا بدلہ بہت جلد ملتا ہو اور قطعِ رحمی اور ظلم کے علاوہ کوئی گناہ ایسا نہیں جس کا وبالِ آخرت میں باقی رہنے کے ساتھ ساتھ دنیا میں جلدی نہ مل جاتا ہو۔ ❸ حضرت عبداللہ بن مسعود رضی اللہ عنہما ایک مرتبہ صبح کی نماز کے بعد کے ایک مجمع میں تشریف فرماتے تھے فرمانے لگے میں تم لوگوں کو قسم دیتا ہوں کہ اگر اس مجمع میں کوئی شخص قطعِ رحمی کرنے والا ہو تو وہ چلا جائے۔ ہم لوگ اللہ تعالیٰ شانہ سے ایک دعا کرنا چاہتے ہیں اور آسمان کے دروازے قطعِ رحمی کرنے والے کیلئے بند ہو جاتے ہیں۔ ❹ یعنی اس کی دعا آسمان پر نہیں جاتی اس سے پہلے ہی دروازہ بند کر دیا جاتا ہے۔ اور جب اس کے ساتھ ہماری دعا ہوگی تو وہ دروازہ بند ہو جانے کی وجہ سے رہ جائے گی۔ ان کے علاوہ بہت سی روایات سے یہ مضمون معلوم ہوتا ہے اور دنیا کے واقعات بہت کثرت سے اس کی شہادت دیتے ہیں کہ قطعِ رحمی کرنے والا دنیا میں بھی ایسے مصائب میں پھنستا ہے کہ پھر روتا ہے۔ اور اپنی حمایت اور جہالت سے اس کو یہ خبر بھی نہیں ہوتی کہ اتنے اس گناہ سے توبہ نہ کرے، اس کی تلافی نہ کرے، اس کا بدلہ نہ کرے اتنے اس آفت اور عذاب سے جس میں مبتلا ہے خلاصی نہ ہوگی چاہے لاکھ تہ پیریں کر لے اور اگر کسی دنیوی آفت میں مبتلا ہو جائے تو وہ اس سے بہت ہلکی ہے کہ کسی بدینی میں خدانہ کرے مبتلا ہو جائے کہ اس صورت میں اس کو پتہ بھی نہ چلے گا۔ کہ توبہ ہی کر لے، حق تعالیٰ شانہ ہی اپنے فضل سے محفوظ فرمائے۔



﴿چوتھی فصل﴾

زکوٰۃ کی تاکید اور فضائل میں

زکوٰۃ کا ادا کرنا اسلامِ کرم میں سے اہم ترین رکن ہے۔ حق تعالیٰ شانہ نے اپنے پاک کلام میں مشہور قول کے موافق بیاسی (۸۲) جگہ نماز کے ساتھ ساتھ زکوٰۃ کا حکم فرمایا اور جہاں جہاں صرف زکوٰۃ کا حکم ہے وہ ان کے علاوہ ہیں۔ حضور اقدس ﷺ کا مشہور ارشاد ہے کہ اسلام کی بنیاد پانچ چیزوں پر ہے۔ (۱) کلمہ طیبہ کا اقرار، (۲) نماز، (۳) زکوٰۃ، (۴) روزہ، (۵) حج، ایک حدیث میں ہے کہ اللہ تعالیٰ اس شخص کی نماز قبول کرتے ہیں، جو زکوٰۃ ادا کرے اس لئے کہ اللہ تعالیٰ نے (قرآن پاک میں) اس کو نماز کے ساتھ جمع کیا ہے پس ان دونوں میں فرق نہ کرو۔ (کنز) علماء کا اس پر اتفاق ہے کہ ان میں سے کسی چیز کا انکار کرنے والا کافر ہے۔ یہی پانچ چیزیں اسلام کی بنیاد ہیں یہی اہم العبادات ہیں۔ یہی وہ چیزیں ہیں جن پر اسلام کا گویا مدار ہے۔ لیکن اگر غور کی نگاہ سے دیکھا جائے تو ان کا خلاصہ کیا ہے، اقرارِ عبدیت کے بعد صرف دو حضاریاں ہیں آقا کے دربار کی محبوب کے بارگاہ کی پہلی حضری روحانی ہے جو نماز کے ذریعہ سے ہے اسی لئے حضور ﷺ کا ارشاد ہے کہ نمازی اللہ تعالیٰ سے باتیں کرتا ہے اسی لئے اس کو معراج المومنین کہا جاتا ہے۔

یہ حضری اپنی ہر وقت کی حاجات اور ضرورتیں مالک کے حضور میں پیش کرنے کا وقت ہے اسی لئے بار بار حضری کی ضرورت پیش آتی ہے کہ آدمی کی ضرورتیں ہر وقت پیش آتی رہتی ہیں اسی وجہ سے احادیث میں کثرت سے یہ مضمون آیا ہے کہ حضور اقدس ﷺ اور سارے انبیاء کرام کو جب کوئی حاجت پیش آتی نماز کی طرف رجوع کرتے اس حضری میں بندہ کی طرف سے حمد و ثنا کے بعد اعانت کی درخواست ہے۔ اور اللہ تعالیٰ شانہ کی طرف سے اجابت کا وعدہ ہے جیسا کہ احادیث میں سورۃ فاتحہ کی تفسیر میں اس کی تصریح ہے۔ اسی لئے جب نماز کے لئے پکارا جاتا ہے تو نماز کے لئے آؤ کے ساتھ ہی اعلان کیا جاتا ہے کہ فلاح کے لئے آؤ یعنی دونوں جہان کی کامیابی کیلئے آؤ۔ اس کی تائید میں کثرت سے احادیث کا ذخیرہ موجود ہے۔ اور نماز پر چونکہ دونوں جہان کی فلاح اور کامیابی ہی مولیٰ اور آقا کے دربار سے ملتی ہے دین اور دنیا دونوں ہی عطا ہوتی ہیں اس لئے زکوٰۃ یا اس کا حکم اور تہمت ہے کہ ہمارے دربار سے جو عطا ہوا اس میں سے نہایت قلیل مقدار ڈھائی روپیہ سیکڑہ ہمارے نام لیوا فقیروں کو بھی دیدیا کرو یہ گویا شکرانہ ہے دربار کی عطا کا، جو عقلی بھی ہے فطری بھی ہے اور معتاد بھی ہے کہ دربار کی عطاؤں میں سے دربار کے نوکروں کو بھی دیا ہی جاتا ہے۔ یہی وجہ ہے کہ قرآن پاک میں کثرت سے جہاں

جہاں نماز کا حکم آتا ہے اس کے ساتھ ہی اس کے بعد اکثر زکوٰۃ کا حکم ہوتا ہے کہ نماز کے ذریعہ ہم سے مانگو، اور لو پھر جو ملے اس میں سے تھوڑا سا ہمارے نام لیواؤں کو دیتے جاؤ۔ پھر لطف پر لطف یہ ہے کہ اس قلیل مقدار کی ادائیگی پر مستقل اجر ہے مستقل ثواب ہے اور انعامات کثیرہ کا وعدہ ہے۔ دوسری حاضری جسمانی محبوب کے گھر کی ہے جس کو حج کہتے ہیں اس میں چونکہ فی الجملہ مشقت ہے جانی بھی مالی بھی اس لئے استطاعت پر عمر بھر میں صرف ایک مرتبہ کی حاضری ضروری قرار دی اور وہاں کی حاضری کے لئے آپ کو گدیوں سے پاک کرنے کے لئے چند یوم کا روزہ ضروری قرار دیا۔ کہ ساری گندیوں کی جڑ پیٹ اور شرمگاہ ہے۔ ان کی چند یوم اہتمام سے حفاظت کی جائے تاکہ وہاں کی حاضری کی قابلیت پیدا ہو جائے اسی لئے روزہ کا مہینہ ختم ہوتے ہی حج کا زمانہ شروع ہو جاتا ہے اسی مصلحت سے غالباً فقہاء کرام اسی ترتیب سے ان عبادات کو اپنی کتابوں میں ذکر فرماتے ہیں۔

اس کے علاوہ روزہ میں دوسری صالح کا ملحوظ ہونا اس کے منافی نہیں۔ مال خرچ نہ کرنے پر آیات میں وعید آئی ہیں جن میں سے بعض دوسری فصل میں گذر چکی ہیں وہ اکثر علماء کے نزدیک زکوٰۃ ادا نہ کرنے ہی پر نازل ہوئی ہیں ان سب آیات یا احادیث کا ذکر کرنا تو ظاہر ہے کہ دشوار ہے نمونہ کے طور پر چند آیات اور چند احادیث اس بارہ میں ذکر کی جاتی ہیں مسلمان کے لئے تو ایک آیت یا حضور اقدس ﷺ کا ایک ارشاد بھی کافی ہے اور جو محض نام کا مسلمان ہے اس کیلئے تمام قرآن پاک اور احادیث کا سارا دفتر بھی بیکار ہے۔ فرماں بردار کے لئے تو اس کا ایک مرتبہ معلوم ہو جانا بھی کافی ہے کہ آقا کا یہ حکم ہے اور نافرمان کے لئے ہزار تینہیں بھی بے کار ہیں۔ اتنے عذاب کا پتہ نہ پڑے اتنے کب سمجھ میں آسکتا ہے؟

آیات

(۱) وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاٰكِعِيْنَ (سورہ بقرہ ع ۵)

ترجمہ)..... اور قائم کرو تم لوگ نماز کو اور دوز کو اور عاجزی کرو و عاجزی کرنے والوں کے ساتھ یار کوع کرو اور کوع کرنے والوں کے ساتھ۔

فائدہ: حضرت مولانا تھانوی قدس سرہ تحریر فرماتے ہیں فروع اسلامیہ میں اعمال دو قسم کے ہیں اعمال ظاہری اور اعمال باطنی۔ پھر اعمال ظاہری دو قسم کے ہیں عبادت بدنی اور عبادت مالی۔ تو یہ تین کلیات ہوئیں۔ ان تینوں کلیات میں سے ایک ایک جزئی کو ذکر کر دیا۔ نماز عبادت بدنی ہے اور زکوٰۃ عبادت مالی ہے۔ اور خشوع خصوص عبادت باطنی ہے چونکہ تو واضح باطنی میں اہل تو واضح کی معیت کو

بڑا دخل اور تاثیر عظیم ہے اس لئے الراجحین کا لفظ بڑھانا نہایت بر محل ہوا ۱) اس قول کے موافق رکوع سے خشوع خضوع مراد ہے اور بڑے لطیف امور آیت شریفہ سے ظاہر ہوتے ہیں۔ (۱) یہ کہ ساری عبادت میں اہم العبادات نماز ہے اسی لئے اس کو سب سے مقدم کیا۔ (۲) دوسرے درجہ میں زکوٰۃ ہے اس لئے اس کو دوسرے نمبر پر ذکر کیا۔ (۳) زکوٰۃ اس عطا کا شکرانہ ہے جیسا کہ ابھی مفصل گذرا (۴) یہ کہ عبادات میں بدنی عبادات مالی عبادات پر مقدم ہیں اس لئے بدنی عبادت کو اول اور مالی کو دوسرے نمبر پر ذکر فرمایا۔ (۵) یہ کہ عبادات میں ان کی ظاہری صورت باطنی حقیقت پر مقدم ہے اسی لئے خشوع خضوع کو تیسرے نمبر پر ذکر فرمایا۔ (۶) یہ کہ خشوع خضوع پیدا کرنے میں اس جماعت کے ساتھ شرکت کو بڑا دخل ہے۔ اسی وجہ سے مشائخ خانقاہوں کے قیام کو اہمیت دیتے ہیں کہ ان حضرات کی خدمت میں رہنے سے یہ صفت جلدی پیدا ہوتی ہے۔ (۷) تینوں قسم کی عبادات میں مسلمانوں کے عمومی افراد کے عمل کو بہت اہمیت ہے اسی لئے سب جگہ جمع کے صیغے ارشاد ہوئے۔ غور سے اور بھی لطائف پیدا ہوتے ہیں۔

دوسرا قول یہ ہے کہ رکوع سے مراد نماز کا رکوع ہے۔ ہمارے حضرت شاہ عبدالعزیز صاحب قدس سرہ نے تفسیر عزیزی میں جو لکھا ہے اس کا خلاصہ یہ ہے کہ نماز پڑھنا نماز پڑھنے والوں کے ساتھ یعنی جماعت سے نماز ادا کرو۔ اس لفظ میں گویا جماعت کی تاکید ہے اور جماعت کی نماز اسی مذہب کا خاصہ ہے اور دینوں میں نہیں ہے اور اس کو رکوع کے لفظ سے اس لئے تعبیر کیا کہ یہود کا اوپر سے بیان ہو رہا ہے اور ان کی نماز میں رکوع نہیں ہوتا۔ پس گویا اشارہ ہے اس طرف کہ نماز مسلمانوں کی طرح پڑھو ۲) نماز کے ذیل میں جماعت کو بہت خصوصی دخل ہے جیسا کہ رسالہ فضائل ۳) نماز میں اس کا بیان تفصیل سے گذر چکا ہے۔ حتیٰ کہ فقہاء نے بغیر جماعت کی نماز کو ناقص ادا بتایا ہے۔

(۲) وَرَحْمَتِي وَسِعَتْ كُلَّ شَيْءٍ طِفْسًا كُتِبَهَا لِلَّذِينَ يَتَّقُونَ وَيُؤْتُونَ

الزَّكَاةَ وَالَّذِينَ هُمْ بِآيَاتِنَا يُؤْمِنُونَ (سورہ اعراف ع ۱۹)

ترجمہ)..... اور میری رحمت (ایسی عام ہے کہ) تمام چیزوں کو محیط ہے۔ پس اس کو ان لوگوں کے لئے (اکامل طور پر خاص طور سے) لکھوں گا جو خدا تعالیٰ سے ڈرتے ہیں اور زکوٰۃ دیتے ہیں اور ہماری آیتوں پر ایمان لاتے ہیں۔

فائدہ: حضرت حسن رضی اللہ عنہ اور قتادہ رضی اللہ عنہ سے منقول ہے کہ اللہ جل شانہ کی رحمت دینا میں ہر شخص کو شامل ہے نیک ہو یا بد ہو لیکن آخرت میں خاص طور سے متقی لوگوں ہی کے لئے ہے۔ ایک اعرابی

مسجد میں آئے اور نماز پڑھ کر انہوں نے دعا کی یا اللہ مجھ پر اور محمد ﷺ پر رحمت فرما اور ہمارے ساتھ رحمت میں کسی اور کو شریک نہ کر۔ حضور اقدس ﷺ نے ان کو دعا کرتے ہوئے سن لیا، تو فرمایا کہ تم نے اللہ تعالیٰ کی وسیع رحمت کو تنگ کیا۔ اللہ جل شانہ نے رحمت کے سو (۱۰۰) حصے فرما کر ایک حصہ دنیا میں اتارا جس کو ساری دنیا میں تقسیم فرمایا اسی وجہ سے مخلوق ساری کی ساری جنات ہوں، یا انسان یا چوپائے، ایک دوسرے پر (آل اولاد پر اپنے پر بیگانے پر) رحم کرتے ہیں اور ننانوے حصے اپنے پاس رکھ لی۔ ایک اور حدیث میں ہے کہ اللہ تعالیٰ کی رحمت کے سو حصے ہیں جن میں سے ایک کی وجہ سے مخلوق ایک دوسرے پر رحم کھاتی ہے اسی کی وجہ سے جانور اپنی اولاد پر رحم کرتے ہیں اور ننانوے (۹۹) حصہ قیامت کے دن کیلئے مؤخر کر دیئے۔ اور بھی متعدد احادیث میں یہ مضمون آیا ہے۔ (درمنثور) کس قدر مسرت کی بات ہے، کس قدر لطف کی چیز ہے کہ ماں اپنی اولاد پر رحمتی شفقت کرتی ہیں کہ اس کی ذرا سی تکلیف پر بے چین ہو جاتی ہیں، باپ اپنی اولاد کو کسی مصیبت میں دیکھتے ہیں پریشان ہو جاتے ہیں، عزیز اقرباء میاں بیوی اپنے اور اجنبی کسی پر مصیبت دیکھ کر تلملانا لگتے ہیں۔ یہ ساری چیزیں اس رحمت ہی کا اثر ہیں جو اللہ تعالیٰ نے قلوب میں رکھی ہے۔ ساری دنیا کی ساری رحمتیں ملا کر ۱۰۰ حصہ ہے اس رحمت کا جس کے ننانوے حصے اللہ جل شانہ نے اپنے لئے اختیار فرمائے اتنے بڑے رحیم اتنے بڑے شفیق کے احکام کی پرواہ نہ کرنا کس قدر بے غیرتی ہے کس قدر ظلم ہے کوئی ماں لڑکے پر انتہائی کرم کرتی ہو اور پھر وہ لڑکا اس کے کہنے کی پرواہ نہ کرے تو ماں کو کس قدر رنج ہو۔ حالانکہ ماں کا لطف و کرم اللہ کے لطف و کرم کے مقابلہ میں کچھ بھی نہیں ہے اسی سے حق تعالیٰ شانہ کے احکام کی پرواہ نہ کرنے کا اندازہ کیا جائے۔

(۳) وَمَا آتَيْتُمْ مِنْ رَبًّا لَيْرَبُّوْا فِيْ اَمْوَالِ النَّاسِ فَلَا يَرْبُوْا عِنْدَ اللّٰهِ وَمَا آتَيْتُمْ مِنْ زَكٰوٰةٍ تَرْيَدُوْنَ وِجْهَ اللّٰهِ فَاُولٰٓئِكَ هُمُ الْمُضْعِفُوْنَ ۝

(ترجمہ)..... اور جو چیز تم اس غرض سے دو گے کہ سود بن کر لوگوں کے مال میں بڑھوتری کا سبب بنے یہ تو اللہ تعالیٰ کے نزدیک نہیں بڑھتا اور جو کچھ زکوٰۃ (وغیرہ) دو گے جس سے کہ اللہ تعالیٰ کی رضا مقصود ہو، تو ایسے لوگ اپنے دیئے ہوئے مال کو اللہ تعالیٰ کے پاس بڑھاتے رہتے ہیں۔

فائدہ: مجاہد کہتے ہیں بڑھوتری کی غرض سے مال دینے میں وہ سب مال داخل ہیں جو اس نیت سے دیئے جائیں کہ اس سے افضل ملے۔ یعنی چاہے دنیا میں اس سے افضل ملنے کی زیادہ ملنے کی امید پر خرچ کرے یا آخرت میں زیادہ ملنے کی امید پر خرچ کرے وہ سب بڑھوتری کی امید میں داخل ہے اسی لئے ربا اور زکوٰۃ کو ساتھ ذکر کیا۔

ایک اور حدیث میں حضرت مجاہدؓ سے نقل کیا گیا کہ اس سے ہدایا مراد ہیں ① یعنی جو ہدیہ وغیرہ کسی کو اس عرض سے دیا جائے کہ وہ اس کے بدلہ میں اس سے بڑھ کر دے گا مثلاً کسی کی دعوت اس عرض سے کی جائے کہ پھر وہ نذرانہ دے گا جو اس سے زیادہ ہوگا جتنا دعوت میں خرچ کیا گیا اسی میں نوتہ وغیرہ بھی داخل ہے کہ یہ سب کے سب بڑھوتری کی نیت سے خرچ کئے جاتے ہیں۔ ان سب کا ایک ہی ضابطہ ہے کہ اللہ تعالیٰ کے یہاں اضافہ اسی چیز کا ہوتا ہے جو اس کی رضا کے لئے خرچ کیا جائے۔ حضرت سعید بن جبیرؓ فرماتے ہیں کہ جو کوئی ہدیہ اس نیت سے دیا جائے کہ اس کا بدلہ دنیا میں ملے اس کا کوئی ثواب آخرت میں نہیں ہے اور ظاہر ہے جس آخرت کی نیت سے دیا ہی نہیں تو وہاں کیوں ملے۔ حضرت کعبؓ فرماتے ہیں کہ کوئی شخص کسی کو اس نیت سے دے کہ وہ بدلہ میں اس سے زیادہ دے گا وہ اللہ تعالیٰ کے یہاں کسی اضافہ کا سبب نہیں اور جو شخص محض اللہ کے واسطے دے کہ جس شخص کو دیا ہے اس سے کسی قسم کی مکافات اور بدل کا امیدوار نہ ہو۔ یہی وہ مال ہے جو اللہ کے نزدیک بڑھتا رہتا ہے۔ ② لہذا جو لوگ کسی کو زکوٰۃ وغیرہ کا مال دے کر اس کے امیدوار رہتے ہیں کہ وہ ہمیشہ احسان مند رہیں گے وہ اپنے ثواب میں اس بد نیتی سے خود کی کر دیتے ہیں۔ سب سے پہلی فصل کی آیات میں نمبر ۳۴ پر گزرا ہے۔

”إِنَّمَا نُنْعِمُكُمْ لِرِجَالِهِ اللَّهُ لَا نُرِيدُ مِنْكُمْ جَزَاءً وَلَا شُكُورًا“

ہم تم کو محض اللہ کے واسطے کھلاتے ہیں نہ تو ہم اس کا تم سے بدلہ چاہے ہیں اور حق تعالیٰ شانہ نے زیادہ بدلہ چاہنے کی نیت سے خرچ کرنے کو حضور اقدس ﷺ کو تو خاص طور سے منع فرمایا ہے۔ چنانچہ دوسری جگہ خصوصیت سے حضور ﷺ کو ارشاد ہے ”وَلَا تَمَنَّيَنَّ تَسْتَكْبِرُ (سورہ مدثر ۱) اور آپ کسی کو اس عرض سے نہ دیں کہ اس کا زیادہ معاوضہ چاہیں۔ اور اللہ جل شانہ کے لئے خرچ کرنے کا ثواب اور اس کی زیادتی دین اور دنیا میں متعدد روایات سے پہلی فصل میں گزر چکی ہے اس لئے خرچ کرنے والوں کو بہت اہتمام سے اس کا لحاظ رکھنا چاہیے کہ کسی پر خرچ کرنے کی صورت میں ہرگز ان سے کسی قسم کے بدلہ یا شکریہ کا امیدوار نہ رہنا چاہیے۔

یہ دوسری بات ہے کہ لینے والے کا فرض ہے کہ وہ احسان مند ہو اور اس کا شکر ادا کرے لیکن دینے والا اگر اس کی نیت کرے گا تو وہ اللہ تعالیٰ کے واسطے سے نکل کر دنیا کے واسطے میں دخل ہو جائے گا۔ بالخصوص زکوٰۃ میں تو اس کا واہمہ بھی نہ ہونا چاہیے کہ اس میں وہ خود اپنا فرض ادا کرتا ہے اس میں کسی پر کیا احسان ہے اسی لئے آیت شریفہ میں زکوٰۃ کو اللہ تعالیٰ کی رضا کے لئے دینے کے ساتھ مقید کیا ہے

احادیث

(۱)..... عن ابن عباس رضی اللہ عنہما قال لما نزلت وَالَّذِينَ يَكْتُمُونَ الذَّهَبَ وَالْفِضَّةَ كَبُرَ ذَلِكَ عَلَى الْمُسْلِمِينَ فقال عمر رضی اللہ عنہ انما افرج عنكم فانطلق فقال يانبي الله انه كبر على اصحابك هذه الآية فقال ان الله لم يقرض الزكوة الا لطيب مابقي من اموالكم وانما فرض الموارث وذكر كلمة لتكون لمن بعدكم فقال فكبير عمر رضی اللہ عنہ ثم قال له الا اخبرك بخير ما يكثر المرء المرأة الصالحة اذا نظر اليها سرته واذا امرها اطاعته واذا غاب عنها حفظته (رواه ابو داود و كذا في المشكوة)

ترجمہ)..... حضرت ابن عباس رضی اللہ عنہما فرماتے ہیں کہ جب قرآن پاک میں آیت شریفہ (وَالَّذِينَ يَكْتُمُونَ الذَّهَبَ وَالْفِضَّةَ) نازل ہوئی تو صحابہ کرام رضی اللہ عنہم پر یہ آیت بہت شاق ہوئی، حضرت عمر رضی اللہ عنہ نے فرمایا کہ اس مشکل کو میں حل کروں گا حضرت عمر رضی اللہ عنہ یہ فرما کر حضور صلی اللہ علیہ وسلم کی خدمت میں تشریف لے گئے اور وہاں حاضر ہو کر عرض کیا یا رسول اللہ صلی اللہ علیہ وسلم (کیہ آیت تو لوگوں پر بڑی شاق ہو رہی ہے حضور صلی اللہ علیہ وسلم نے فرمایا کہ اللہ تعالیٰ نے زکوٰۃ اسی لئے فرض کی ہے تاکہ بقیہ مال کو عمدہ اور طیب بنادے اور میراث تو آخر اسی وجہ سے فرض ہوئی کہ بعد میں باقی رہے حضرت عمر رضی اللہ عنہ نے خوشی میں فرمایا پھر حضور صلی اللہ علیہ وسلم نے ارشاد فرمایا کہ میں بہترین چیز خزانہ کے طور پر رکھنے کی بتاؤں وہ عورت ہے جو نیک ہو کہ جب خاندان کو دیکھے تو اس کی طبیعت خوش ہو جائے، اور جب اس کو کوئی حکم کرے تو وہ اطاعت کرے، اور جب وہ کہیں چلا جائے، تو وہ عورت (خاندان کی متروکہ چیزوں کی) حفاظت کرے۔ (جس میں اپنی عفت بھی داخل ہے)

فائدہ: دوسری فصل کی آیت میں نمبر ۵ پر یہ آیت شریفہ اور اس کا ترجمہ گذر چکا ہے اس آیت شریفہ کے ظاہر سے معلوم ہوتا تھا کہ ہر قسم کا ذخیرہ چاہے کیسی ہی ضرورت سے جمع کیا جائے وہ سخت عذاب کا سبب ہے۔ اسی لئے صحابہ کرام رضی اللہ عنہم کو بڑا شاق گذرا کہ اللہ تعالیٰ اور اس کے پاک رسول صلی اللہ علیہ وسلم کے ارشادات پر عمل تو صحابہ کرام رضی اللہ عنہم اجمعین کی جان تھی اور ضرورتیں بسا اوقات رو پیر رکھنے پر مجبور کرتی تھیں اس لئے بڑی گرانی ہو رہی تھی جس کو حضرت عمر رضی اللہ عنہ نے حضور اقدس صلی اللہ علیہ وسلم سے دریافت کر کے حل کیا۔

حضور صلی اللہ علیہ وسلم نے تسلی فرمادی کہ زکوٰۃ اسی لئے فرض ہوئی کہ اس کے ادا کرنے کے بعد باقی مال طیب ہو جائے۔ اور اس سے مال کے جمع رکھنے پر دلیل ہوگئی کہ زکوٰۃ جب ہی واجب ہوگی جتنا مال موجود رہے اگر مال کا رکھنا جائز نہ ہوتا کیوں واجب ہوتی؟ نیز اس سے زکوٰۃ کی کتنی بڑی فضیلت معلوم ہوئی کہ اس کے ادا کرنے کا ثواب تو مستقل اور علیحدہ رہا، اس کی وجہ سے باقی مال بھی

پاک صاف اور طیب بن جاتا ہے۔ خود قرآن پاک میں بھی اس طرف اشارہ ہے حق تعالیٰ شانہ ارشاد فرماتے ہیں۔ **خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا** الآیۃ (سورہ توبہ ۱۲) ”آپ ان کے مالوں سے صدقہ لے لیجئے جس کے ذریعہ سے آپ ان کو (گناہ کے آثار سے) پاک صاف کر دیں گے۔“ ایک حدیث میں حضور ﷺ کا ارشاد ہے کہ اپنے مال کی زکوٰۃ ادا کیا کرو کہ یہ تمہارے پاک ہونے کا ذریعہ ہے۔ ❶ ایک اور حدیث میں ہے کہ زکوٰۃ ادا کیا کرو، کہ وہ پاک کر نیوالی ہے۔ اللہ تعالیٰ تم کو (اس کے ذریعہ سے) پاک کر دے گا۔ ایک اور حدیث میں ہے کہ اپنے مالوں کو زکوٰۃ کے ذریعہ سے (گندگی سے یا ضاعت سے) محفوظ بناؤ۔ اور اپنے بیماروں کی صدقہ سے دوا کرو۔ اور بلاؤں کے لئے دعاؤں کو تیار کرو۔ ❷ ایک اور حدیث میں ہے کہ زکوٰۃ کے ذریعہ سے اپنے مال کو محفوظ بناؤ۔ اپنے بیماروں کی صدقہ دوا کرو۔ اور بلاؤں کے زوال کے لئے دعا اور عاجزی سے مدد چاہو۔ ❸ اس کے بعد حضور اقدس ﷺ نے حدیث بالا میں مال جمع رکھنے کے جواز کی دوسری دلیل ارشاد فرمائی کہ میراث کا حکم تو اسی وجہ سے ہے کہ مال رکھنا جائز ہے۔ اگر مال کا رکھنا جائز نہ ہوتا پھر تقسیم میراث کس چیز کی ہوگی؟ اس کے بعد حضور ﷺ نے اس پر تنبیہ فرمائی کہ جائز ہونا امر آخر ہے لیکن خزانوں میں رکھنے کی چیز نہیں ہے بلکہ اس کو تو خرچ ہی کر دینا چاہیے محفوظ رکھنے کی چیز نیک بیوی ہے۔ بعض روایات سے معلوم ہوتا ہے کہ صحابہ رضی اللہ عنہم نے اس جگہ سوال فرمایا تھا جس پر حضور ﷺ کا یہ ارشاد ہے۔ حضرت ثوبان رضی اللہ عنہ فرماتے ہیں کہ جب آیت شریفہ ”وَالَّذِينَ يَكْتُمُونَ النَّهْبَ الْآیۃ“ نازل ہوئی تو ہم حضور ﷺ کے ساتھ سفر میں تھے۔ بعض صحابہ رضی اللہ عنہم نے عرض کیا یا رسول اللہ ﷺ! اگر یہ معلوم ہو جاتا کہ خزانہ کے طور پر کیا چیز حفاظت سے رکھنے کی ہے تو حضور ﷺ نے فرمایا بہترین چیز وہ زبان ہے جو ذکر کرنے والی ہو، وہ دل ہے جو شکر گزار ہو اور وہ نیک بیوی ہے جو دین کے کاموں میں مدد کرنے والی ہو۔ ❹ ایک حدیث میں ہے کہ جب یہ آیت شریفہ نازل ہوئی تو حضور ﷺ نے ارشاد فرمایا کہ سونے چاندی کا ناس ہو کیسی بری چیز ہے تین مرتبہ حضور ﷺ نے یہی فرمایا اس پر بعض صحابہ رضی اللہ عنہم نے دریافت کیا کہ خزانہ کے طور پر قابل حفاظت کیا چیز بہتر ہے؟ حضور ﷺ نے فرمایا کہ زبان ذکر کرنے والی۔ دل اللہ تعالیٰ سے ڈرنے والا، وہ نیک بیوی جو دین کے کاموں میں معین و مددگار ہو۔ ❺ کیسی پاک اور جامع تعلیم ہے حضور اقدس ﷺ کی کہ مال رکھنے کا جواز بھی بتا دیا اور جمع رکھنے کا پسندیدہ نہ ہونا بھی بتایا اور دینا میں راحت کی ایسی زندگی جو آخرت میں کام دے وہ بھی بتا دی کہ ذکر کرنے والی زبان، شکر کرنے والا دل، اور دنیا کی لذت کی وہ چیز بھی بتا دی جو راحت سے زندگی گزارنے کا سبب ہو اور وہ فتنے اس میں نہ ہوں جو مال میں ہیں ہر قسم کی راحت

اسے میسر ہو۔ اور وہ بیوی ہے بشرطیکہ نیک ہو، دیندار ہو، فرمان بردار ہو اور سمجھ دار ہو، کہ خاوند کے مال و متاع کی حفاظت کرنے والی ہو۔

(۲)..... عن ابی الدرداء عن رسول اللہ ﷺ قال الزکوٰۃ قنطرة الاسلام
(رواہ الطبرانی فی الاوسط والکبیر کذافی الترغیب)

(ترجمہ)..... حضور قدس ﷺ کا ارشاد ہے کہ زکوٰۃ اسلام کا (بہت بڑا مضبوط) پل ہے

فائدہ: جیسا کہ مضبوط پل ذریعہ اور سہولت کا سبب ہوتا ہے کسی جگہ جانے کا، اسی طرح زکوٰۃ ذریعہ ہے اور راستہ ہے اسلام کی حقیقت تک سہولت سے پہنچنے کا یا اللہ جل شانہ کے عالی دربار تک پہنچنے کا۔ عبدالعزیز بن عمیر حضرت عمر بن عبدالعزیزؒ کے پوتے فرماتے ہیں کہ نماز تجھے آدھے راستہ تک پہنچادے گی، اور روزہ بادشاہ کے دروازہ تک پہنچادے گا اور صدقہ تجھے بادشاہ کے پاس پہنچا دے گا ① پل کے ساتھ ایک لطیف مناسبت شقیں بچی جو مشہور بزرگ اور صوفی ہیں کے کلام سے بھی معلوم ہوتی ہے۔ وہ فرماتے ہیں کہ ہم نے پانچ چیزیں تلاش کیں۔ ان کو پانچ جگہ پایا۔ روزی کی برکت کو چاشت کی نماز میں پایا، اور قبر کی روشنی تہجد کی نماز میں ملی۔ منکر نکیر کے جواب کو تلاوت قرآن میں پایا، اور پل صراط پر سہولت سے گذرنا روزہ اور صدقہ میں پایا اور عرش کا سایہ خلوت میں پایا۔ ②

(۳)..... عن جابر رضی اللہ عنہ قال قال رسول اللہ ﷺ ان ادی الرجل زکوٰۃ ماله فقاتل رسول اللہ ﷺ من ادی زکوٰۃ ماله فقد ذهب عنه شره۔
(رواہ الطبرانی فی الاوسط وابن حزمہ فی صحیحہ والحاکم مختصراً وقال صحیح علی شرط مسلم کذافی الترغیب)

(ترجمہ)..... حضور اقدس ﷺ کا ارشاد ہے کہ جو شخص مال کی زکوٰۃ ادا کر دے تو اس مال کی شر اس سے جاتی رہتی ہے۔

فائدہ: بعض روایات میں یہ مضمون اس طرح آیا ہے کہ تو مال کی زکوٰۃ ادا کر دے تو تو نے اس مال کے شر کو زائل کر دیا ① یعنی مال بہبود سے شرور کا سبب ہوتا ہے لیکن اس کی زکوٰۃ اگر اہتمام سے ادا ہوتی رہے تو اس کے شر سے حفاظت رہتی ہے۔ آخرت کے اعتبار سے تو ظاہر ہے کہ پھر اس مال پر عذاب نہیں ہوتا دنیا کے اعتبار سے اس لحاظ سے کہ زکوٰۃ کا ادا کرنا مال کے محفوظ رہنے کا ذریعہ ہے جیسا کہ اس سے اگلی حدیث میں آ رہا ہے۔ اور اگر زکوٰۃ ادا نہ کی جائے تو وہ مال ضائع ہو جاتا ہے جیسا کہ آئندہ فصل کے نمبر ۶ پر آ رہا ہے۔

(۴)..... عن الحسن رضی اللہ عنہ قال قال رسول اللہ ﷺ احسنوا اموالکم بالزکوٰۃ

وداؤ و امراضکم بالصدقة و استقبلوا امواج البلاء بالداء و التضرع
(رواہ ابو داؤد فی المراسیل و رواہ الطبرانی و البیہقی و غیرہما عن جماعة من الصحابة مرفوعاً متصلاً
و المرسل اشبه کذافی الترغیب)

ترجمہ)..... حضور اقدس ﷺ کا ارشاد ہے کہ اپنے مالوں کو زکوٰۃ کے ذریعہ محفوظ بناؤ۔ اور اپنے
بیماروں کا صدقہ سے علاج کرو۔ اور بلا اور مصیبت کی موجودگی کا دعا اور اللہ تعالیٰ کے سامنے
عاجزی سے استقبال کرو۔

فائدہ: تحسین کے معنی چاروں طرف قلعہ بنالینے کے ہیں۔ یعنی جیسا کہ آدمی قلعہ میں بیٹھ
جانے سے ہر طرف سے محفوظ ہو جاتا ہے۔ ایسا ہی زکوٰۃ کا ادا کر دینا اس مال کو ایسا محفوظ کر دیتا ہے
جیسا کہ وہ مال قلعہ میں محفوظ ہو گیا ہو۔ ایک حدیث میں ہے کہ حضور اقدس ﷺ مسجد کعبہ میں حطیم
میں تشریف رکھتے تھے کسی نے تذکرہ کیا کہ فلاں آدمیوں کا بڑا نقصان ہو گیا۔ سمندر کی موج نے ان
کے مال کو ضائع کر دیا۔ حضور ﷺ نے فرمایا کہ جنگل ہو یا سمندر کسی جگہ بھی جو مال ضائع ہوتا ہے وہ
زکوٰۃ نہ دینے سے ضائع ہوتا ہے۔ اپنے مالوں کی زکوٰۃ ادا کرنے کے ذریعہ حفاظت کیا کرو۔
اور اپنے بیماروں کی صدقہ سے دوا کیا کرو۔ اور بلاؤں کے نزول کو دعاؤں سے دور کیا کرو دعا اس بلا کو
بھی زائل کر دیتی ہے جو نازل ہوگی ہو اور اس بلا کو روک دیتی ہے جو ابھی تک نازل نہ ہوئی ہو۔
جب اللہ جل شانہ کسی قوم کا بقا چاہتے ہیں یا ان کی بڑھوتری چاہتے ہیں تو اس قوم میں گناہوں سے
عفت اور جو انمردی (یعنی جو درخشش عطا فرماتے ہیں اور جب کسی قوم کو ختم کرنا چاہتے ہیں تو اس
میں خیانت پیدا کر دیتے ہیں)۔ (کنز)

(۵)..... روى عن علقمة انهم اتوا رسول الله ﷺ فقال لنا النبي ﷺ

ان تمام اسلامکم ان تؤدوا زکوٰۃ اموالکم (رواہ البزار کذافی الترغیب)

ترجمہ)..... حضرت علقمہ فرماتے ہیں کہ جب ہماری جماعت حضور ﷺ کی خدمت میں حاضر ہوئی
تو حضور ﷺ نے ارشاد فرمایا کہ تمہارے اسلام کی تکمیل اس میں ہے کہ مالوں کی زکوٰۃ ادا کرو۔

فائدہ: اسلام کی تکمیل کا زکوٰۃ پر موقوف ہونا ظاہر ہے کہ جب زکوٰۃ اسلام کے پانچ مشہور ارکان
کلمہ طیبہ کا اقرار، نماز، روزہ، حج، زکوٰۃ کا ایک رکن ہے تو جب تک ایک رکن بھی باقی رہے گا اسلام
کی تکمیل نہیں ہو سکتی۔ حضرت ابویوب ﷺ فرماتے ہیں کہ ایک صاحب حضور اقدس ﷺ کی خدمت
میں حاضر ہوئے۔ اور عرض کیا مجھے ایسا عمل بتا دیجئے جو مجھے جنت میں داخل کر دے۔

حضور ﷺ نے فرمایا اللہ کی عبادت کرو، کسی کو اس کا شریک نہ کرو۔ نماز کو قائم کرو، زکوٰۃ ادا کرتے
رہو، اور صلہ رحمی کرتے رہو، ایک اور حدیث میں ہے ایک اعرابی نے سوال کیا کہ مجھے ایسا عمل

بتا دیجئے جس پر عمل کر کے جنت میں داخل ہو جاؤں۔ حضور ﷺ نے فرمایا اللہ کی عبادت کرو، اس کے ساتھ کسی کو شریک نہ کرو، فرض نماز کو اہتمام سے ادا کرتے رہو، فرض زکوٰۃ ادا کرتے رہو، رمضان کے روزے رکھتے رہو۔ ان صاحب نے عرض کیا اس ذات کی قسم جس کے قبضہ میں میری جان ہے اس میں ذرا بھی کمی زیادتی نہ ہوگی۔ جب وہ چلے گئے تو حضور ﷺ نے فرمایا کہ جس شخص کا کسی جنتی آدمی کو دیکھ کر دل خوش ہو وہ اس کو دیکھے (ترغیب)

(۶)..... عن عبد الله بن معوية الغاضري قال قال رسول الله ﷺ ثلث من فعلهن فقد طعم طعم الايمان من عبد الله وحده وعلم ان لا اله الا الله واعطى زكوة ماله طيبة بها نفسه رافدة عليه كل عام ولم يعط الهرمة ولا الدرنة ولا المريضة ولا الشرط اللثيمة ولكن من وسط اموالكم فان الله لم يسئلكم خيره ولم يامرکم بشره (رواه ابو داؤد كذا في الترغيب)

(ترجمہ)..... حضور اقدس ﷺ کا ارشاد ہے کہ جو شخص تین کام کر لے اس کو ایمان کا مزہ آجائے۔ صرف اللہ جل شانہ کی عبادت کرے اور اس کو اچھی طرح جان لے کہ اللہ تعالیٰ کے سوا کوئی معبود نہیں اور زکوٰۃ کو ہر سال خوش دلی سے ادا کرے (بوجہ نہ سمجھے) اس میں (جانوروں کی زکوٰۃ) بوڑھا جانور یا خارش یا جانور یا مریض یا گھنیا قسم کا جانور نہ دے بلکہ متوسط جانور دے اللہ جل شانہ زکوٰۃ میں تمہارے بہترین مال نہیں چاہتے لیکن گھنیا مال کا بھی حکم نہیں فرماتے۔

فائدہ: اس حدیث میں تذکرہ اگرچہ جانوروں کی زکوٰۃ کا ہے لیکن ضابطہ ہر زکوٰۃ کا یہی ہے کہ نہ تو بہترین مال واجب ہے نہ گھنیا مال جائز ہے بلکہ درمیانی مال ادا کرنا اصل ہے البتہ کوئی اپنی خوشی سے ثواب حاصل کرنے کے لئے اللہ تعالیٰ کو راضی کرنے کے لئے عمدہ مال ادا کرے تو اس کی سعادت ہے۔ اس کی خوش قسمتی ہے اس سلسلہ میں صحابہ کرام رضی اللہ عنہم کے احوال کو غور سے دیکھے ان کے طرز عمل کی تحقیقات کرے دو واقعے نمونے کے طور پر اس جگہ نقل کرتا ہے ہوں۔

مسلم بن شعبہ کہتے ہیں کہ نافع بن علقمہ نے میرے والد کو ہماری قوم کا چودہری بنا دیا تھا ایک مرتبہ انھوں نے میرے والد کو حکم دیا کہ ساری قوم کی زکوٰۃ جمع کر کے لے جائیں۔ میرے والد نے مجھے سب سے زکوٰۃ کا مال وصول کرنے اور جمع کرنے کو بھیج دیا۔ میں ایک بڑے میاں کے پاس جن کا نام حضرت سعید تھا ان کی زکوٰۃ لینے کے لیے گیا انھوں نے مجھ سے پوچھا جھٹھے! کس طرح کا مال لوگے میں نے کہا اچھا سے اچھا لوں گا حتیٰ کہ بکری کے تھن تک بھی دیکھوں گا کہ بڑے ہیں یا چھوٹے۔ یعنی ایک ایک چیز دیکھ کر ہر اعتبار سے عمدہ سے عمدہ مال چھانٹ کر لوں گا۔ انھوں نے کہا کہ پہلے میں تمہیں ایک حدیث سنا دوں (تاکہ مسلّم تم کو معلوم ہو جائے اس کے بعد جیسا دل

چاہے لے لینا) میں حضور ﷺ کے زمانہ میں اسی جگہ رہتا تھا میرے پاس حضور اقدس ﷺ کے پاس سے دو آدمی قاصد بن کر آئے اور یہ کہا کہ ہمیں حضور ﷺ نے تمہاری زکوٰۃ لینے کیلئے بھیجا ہے میں نے ان کو اپنی بکریاں دکھا کر دریافت کیا کہ ان میں کیا چیز واجب ہے۔ انھوں نے شمار کر کے بتایا کہ ایک بکری واجب ہے۔ میں نے ایک نہایت عمدہ بکری جو چربی اور دودھ سے لبریز تھی نکالی کہ زکوٰۃ میں دو ان صاحبوں نے اس کو دیکھ کر کہا کہ یہ بچہ والی بکری ہے ہمیں ایسی بکری لینے کی حضور ﷺ کی طرف سے اجازت نہیں ہے میں نے پوچھا کہ پھر کیسی لوگ ان دونوں نے کہا کہ چھ مہینہ کا مینڈھا یا ایک سال کی بکری۔ میں نے ایک ششماہیہ نکال کر ان کو دے دیا وہ لے گئے ① اس واقعہ میں حضرت سحر ﷺ کی خواہش ابتداءً یہی تھی کہ تمام بکریوں میں جو بہتر سے بہتر ہو وہ ادا کی جائے۔ اور ابن نافعؒ کو غالباً یہ واقعہ اس لئے سنایا کہ ان کو مسلّمہ معلوم ہو جائے اور اس کے بعد ان کا انداز تو اس واقعہ سے خود ہی معلوم ہو گیا کہ یہ زکوٰۃ میں اپنا بہترین مال دینا چاہتے ہیں۔

دوسرا واقعہ حضرت ابی بن کعبؓ فرماتے ہیں کہ مجھے حضور ﷺ نے ایک مرتبہ زکوٰۃ وصول کرنے کے لئے بھیجا میں ایک صاحب کے پاس گیا انھوں نے اپنے اونٹ میرے سامنے کئے تو میں نے دیکھا کہ ان میں ایک سال کی اونٹنی واجب ہے۔ میں نے ان سے کہا کہ ایک سالہ اونٹنی دیدو وہ کہنے لگے کہ ایک سالہ اونٹنی کس کام آئے گی نہ تو وہ سواری کا کام دے سکتی ہے نہ دودھ کا۔ یہ کہنے کے بعد انھوں نے ایک نہایت عمدہ بہت موٹی تازی بڑی اونٹنی نکالی اور کہا کہ یہ لے جاؤ، میں نے کہا میں تو اس کو قبول نہیں کر سکتا البتہ حضور اقدس ﷺ خود سفر ہی میں تشریف فرما ہیں۔ اور تمہارے قریب ہی آج منزل ہے اگر تمہارا دل چاہے تو براہ راست حضور ﷺ کی خدمت میں جا کر پیش کر دو۔ اگر حضور ﷺ نے اجازت دیدی تو میں لے لوں گا وہ صاحب اس اونٹنی کو لے کر میرے ساتھ چل دیئے جب ہم حضور ﷺ کی خدمت میں پہنچے تو انھوں نے عرض کیا یا رسول اللہ ﷺ) آپ کے قاصد میرے پاس آئے تھے کہ میری زکوٰۃ لیں اور خدا کی قسم یہ سعادت مجھے اب سے پہلے کبھی نصیب نہیں ہوئی کہ حضور ﷺ) نے یا حضور ﷺ) کے قاصد نے بھی مجھ سے مال طلب کیا ہو۔ میں نے آپ کے قاصد کے سامنے اپنے اونٹ کر دیئے انھوں نے ان کو دیکھ کر فرمایا کہ ان میں ایک سالہ اونٹنی واجب ہے۔ حضور ﷺ) ایک سالہ اونٹنی نہ تو دودھ کا کام دے سکتی ہے، نہ سواری کا، اس لئے میں نے ایک بہتر سی اونٹنی ان کی خدمت میں پیش کی تھی جو یہ میرے ساتھ حاضر ہے انھوں نے اس کے قبول کرنے سے انکار کر دیا اس لئے میں آپ کی خدمت میں لایا ہوں یا رسول اللہ! ﷺ) اس کو قبول ہی فرمائیے۔ حضور ﷺ) نے فرمایا کہ تم پروا واجب تو وہی ہے جو انھوں نے بتایا اگر تم نفل کے طور پر زیادہ

عمر اونٹنی دیتے ہو تو اللہ جل شانہ تمہیں اس کا اجر دے گا انھوں نے عرض کیا یا رسول اللہ ﷺ میں اسی لئے ساتھ لایا ہوں اس کو قبول فرمائیں۔ حضور ﷺ نے اس کے لینے کی اجازت فرمادی (ابوداؤد) ان حضرات کے دلوں میں زکوٰۃ کا مال ادا کرنے کے یہ ولولے تھے وہ اس پر فخر کرتے تھے اس کو عزت سمجھتے تھے کہ اللہ کا اور اس کے رسول کا قاصد آج میرے پاس آیا اور میں اس قابل ہوا وہ اس کو تادان اور بیگانہ نہیں سمجھتے تھے وہ اس کو اپنی ضرورت اپنی غرض اور اپنا کام سمجھتے تھے ہم لوگ عمدہ مال کو یہ سوچتے ہیں کہ اس کو رکھ لیں کہ اپنے کام آئے گا اور یہ حضرات اپنے کام آنا اسی کو سمجھتے تھے جو اللہ کے راستہ میں خرچ کر دیا ہو۔

حضرت ابو ذر رضی اللہ عنہ کا واقعہ پہلی فصل کی آیات کے ذیل میں نمبر ۱۱ پر گزر چکا کہ جب قبیلہ بنی سلیم کے ایک شخص نے آپ کی خدمت میں رہنے کی درخواست کی تو آپ نے ان سے یہ فرمایا کہ اس شرط پر میرے پاس قیام کی اجازت ہے کہ جب میں کسی کو کوئی چیز دینے کو کہوں تو جو چیز میرے مال میں سب سے عمدہ اور بہتر ہو اس کو چھانٹ کر دینا ہوگا۔ یہ مفصل قصہ گزر چکا ہے اور آئندہ فصل کی احادیث میں نمبر ۶ پر یہ مضمون تفصیل سے آ رہا ہے کہ زکوٰۃ صدقات میں بالخصوص زکوٰۃ میں خراب مال ہرگز نہ دینا چاہیے۔

(۷)..... عن ابی ہریرۃ رضی اللہ عنہما ان رسول اللہ ﷺ قال اذا اذیت الزکوٰۃ فقد قضیت ماعلیک ومن جمع مالا حراماً ثم تصدق به لم یکن له فیہ اجر وکان اصبرہ علیہ (رواہ ابن حبان وابن خزیمہ فی صحیحہما والحاکم وقال صحیح الاسناد کذا فی الترغیب)

ترجمہ..... حضور اقدس ﷺ کا پاک ارشاد ہے کہ جب تو مال کی زکوٰۃ ادا کرے تو جو حق (واجب) تجھ پر تھا وہ تو ادا ہو گیا (آگے نوافل کا صرف درجہ ہے اور جو شخص حرام طریقہ (سور شوت وغیرہ) سے مال جمع کر کے صدقہ کرے اس کو اس صدقہ کا کوئی ثواب نہیں ہے بلکہ اس حرام مال کا وبال اس پر ہے۔

فائدہ: اس حدیث پاک میں دو مضمون وارد ہوئے ہیں ایک تو یہ کہ واجب کا درجہ زکوٰۃ کا ہے اس کے علاوہ جو درجات ہیں وہ صدقات اور نوافل کے ہیں۔ ایک اور حدیث میں ہے کہ جو شخص زکوٰۃ کو ادا کرے اس نے اس حق کو تو ادا کر دیا جو اس پر واجب تھا اس سے زیادہ جو ادا کر دے وہ افضل ہے ① حضرت حنظل بن علی رضی اللہ عنہ کی مشہور حدیث جو بخاری شریف و مسلم شریف وغیرہ سب کتب میں بہت طریقوں سے ذکر کی گئی جس میں انھوں نے حضور ﷺ سے اسلام اور اس کے ارکان کے متعلق سوالات کئے اور حضور ﷺ نے سب کو تفصیل سے بتایا اس میں منجملہ دوسرے ارکان کے

حضور ﷺ نے زکوٰۃ کا بھی ذکر فرمایا۔ حضرت ضمامؓ نے پوچھا کہ زکوٰۃ کے علاوہ کوئی چیز مجھ پر واجب ہے؟ حضور ﷺ نے ارشاد فرمایا کہ نہیں البتہ اگر نفل کے طور پر تم ادا کرو تو اختیار ہے۔ حضرت عمرؓ کے زمانے میں ایک شخص نے مکان فروخت کیا تو حضرت عمرؓ نے فرمایا کہ اس کی قیمت کو احتیاط سے اپنے گھر میں گڑھا کھود کر اس میں رکھ دینا اس نے عرض کیا کہ اس طرح کنز میں نہ ہو جائے گا؟ حضرت عمرؓ نے فرمایا کہ جس کی زکوٰۃ ادا کر دی جائے وہ کنز میں داخل نہیں ہوتا۔ حضرت ابن عمرؓ کا ارشاد ہے کہ مجھے اس کی پروا نہیں کہ میرے پاس احد پہاڑ کے برابر سونا ہو میں اس کی زکوٰۃ ادا کرتا رہوں اور اس میں اللہ کی اطاعت کرتا رہوں ① اس نوع کی بہت سی روایات کتب احادیث میں موجود ہیں جن کی بنا پر جمہور علماء اور ائمہ کا یہی مذہب ہے کہ مال میں بحیثیت مال زکوٰۃ کے علاوہ کسی دوسری چیز کا وجوب نہیں۔ البتہ دوسری حیثیات سے اگر وجوب ہو تو وہ امر آخر ہے جیسا کہ بیوی کا اور چھوٹی اولاد کا نفقہ ہے اور اسی طرح سے دوسرے نفقات ہیں اور اسی طرح سے مضطر کی ضرورت کا پورا کرنا ہے کہ جو شخص بھوک یا پیاس کی وجہ سے مر رہا ہے اس کو موت سے بچانا فرض کفایہ ہے۔ امام غزالیؒ اchiاء العلوم میں فرماتے ہیں کہ بعض تابعین کا مذہب یہ ہے کہ مال میں زکوٰۃ کے علاوہ بھی کچھ حقوق ہیں جیسا کہ نجعی، شععی اور عطا اور مجاہد کا مذہب ہے۔ امام تمیمی سے کسی نے پوچھا کہ مال میں زکوٰۃ کے علاوہ بھی کوئی حق ہے؟ انھوں نے فرمایا ہے اور قرآن پاک کی آیت ”وَ اٰتِی الْمَالَ عَلٰی حُبِّهِ“ تلاوت فرمائی جو سب سے پہلی فصل کی آیات میں نمبر ۱۲ پر گزر چکی ہے۔ یہ حضرات یہ فرماتے ہیں کہ یہ حقوق مسلم میں داخل ہے کہ مالداروں کے ذمہ یہ ضروری ہے کہ جب وہ کسی ضرورت مند کو دیکھیں تو اس کی ضرورت کا ازالہ کریں۔ لیکن جو چیز فقہ کے اعتبار سے صحیح ہے وہ یہ ہے کہ جب کسی شخص کو اضطراب کا درجہ حاصل ہو جائے تو اس کا ازالہ فرض کفایہ ہے لیکن اس کا ازالہ بطور فرض کے کیا جائے یا اعانت کے طور پر یہ فقہاء کے یہاں مختلف فیہ ہے ②

مضطر کی اعانت اپنی جگہ پر مستقل واجب ہے جبکہ وہ بھوک سے یا پیاس سے یا کسی اور وجہ سے ہلاکت کے قریب ہو۔ لیکن مالدار پر مالی حیثیت سے زکوٰۃ سے زیادہ واجب نہیں ہے۔ یہاں دو امر قابل لحاظ ہیں۔ اول افزائش لوگوں کی عادت یہ ہے کہ جب کبھی کسی چیز کی طرف بڑھتے ہیں تو ایسا زور سے دوڑتے ہیں کہ پھر حدود کی ذرا بھی پروا نہیں رہتی۔ اس لئے اس کی رعایت ضروری ہے کہ کسی دوسرے شخص کا مال بغیر اس کی طیب خاطر کے لینا جائز نہیں ہے۔ فقہانے مضطر کے لئے دوسرے کا مال کھانے کی ضرورت اجازت دی ہے۔ لیکن اس میں خود حنفیہ کے یہاں بھی دو قول ہیں کہ اس کو مردار کا کھانا دوسرے کا مال کھانے پر مقدم ہے یا دوسرے کا مال مردار کھانے پر مقدم ہے جیسا

کہ کتب فقہ میں مذکور ہے۔ لیکن اتنا ضرور ہے کہ وہ اس حالت پر پہنچ جائے کہ اس کو مردار کھانے کی اجازت ہو جائے۔ جب وہ دوسرے کا مال کھا سکتا ہے حق تعالیٰ شانہ کا ارشاد ہے۔

وَلَا تَأْكُلُوا أَمْوَالَكُم بَيْنَكُم بِالْبَاطِلِ وَتُدْلُوا بِهَآلِي الْحُكَّامِ لِتَأْكُلُوا فَرِيقًا
مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ۔ (بقرہ ع ۲۳)

”اور آپس میں ایک دوسرے کا مال ناحق نہ کھاؤ اور ان کو حکام کے یہاں اس غرض سے نہ لے جاؤ لوگوں کے مال ایک حصہ بطریق گناہ کے کھا جاؤ اور تم اس کو جانتے ہو۔“

حضور اقدس ﷺ کا پاک ارشاد ہے کہ کسی پر ظلم نہ کرو کسی شخص کا مال اس کی طیب خاطر بغیر لینا حلال نہیں ہے ❶ حضور اقدس ﷺ کا مشہور ارشاد ہے کہ جو شخص ایک پاشت زمین کسی کی ظلم سے لے گا قیامت کے دن ساتوں زمینوں کا وہ حصہ جو اس ایک پاشت کے مقابل ہے طوق بنا کر اس کے گلے میں ڈال دیا جائے گا۔ ❷ وفد ہوازن کا قصہ نہایت مشہور ہے کہ جب وہ شکست کھانے کے بعد مسلمان ہو کر حضور ﷺ کی خدمت میں حاضر ہوئے اور یہ درخواست کی کہ غنیمت میں جو قیدی اور مال ان کا لیا گیا ہے وہ ان کو واپس مل جائے تو حضور ﷺ نے بعض مصالح کی بنا پر یہ وعدہ فرمایا کہ دونوں چیزیں تو واپس نہیں ہو سکتیں ان میں سے ایک ہو سکتی ہے۔ انھوں نے قیدیوں کے واپس مل جانے کی درخواست کی تو حضور ﷺ نے سب مسلمانوں سے جن کا ان میں حق تھا یہ اعلان فرمایا کہ میں نے ان کے قیدی واپس کرنے کا وعدہ کر لیا ہے تم میں سے جو شخص طیب خاطر سے اپنا حصہ مفت دے وہ دیدے اور جو اس کو پسند نہ کرے ہم اس کا بدل اس کو دیدیں گے۔ بھلا حضور ﷺ کے ایما کے بعد صحابہ ﷺ میں کون انکار کرنے والا تھا؟ مجمع کے درمیان میں یہ صحیح طور پر پتہ نہیں چل سکتا ہے کہ کس کی خوشی سے اجازت ہے اور کس کی نہیں اس لئے تمہارے چودھری تم سے علیحدہ علیحدہ بات کر کے تمہاری رضا کی مجھے اطلاع کریں ❸

دوسرے کے مال میں احتیاط کا یہ اسوہ حضور ﷺ کا ہے اور اس مضمون کی تائید میں احادیث کا بڑا ذخیرہ ہے کہ جبر واکراہ سے بلا رضا مندی کسی دوسرے کا مال لینا ہرگز جائز نہیں ہے۔ علمائے حق نے اس میں اتنی احتیاط برتی ہے کہ جو مجمع کی شرم میں کسی کار خیر میں چندہ دیا جائے اس کو بھی پسند نہیں کیا۔ اس لئے ایک جانب تو اس میں افراط سے بچنا ضروری ہے کہ بہ جبر واکراہ کسی دوسرے کا مال نہ لیا جائے۔ کسی وقتی تحریک سے مرعوب ہو کر ہرگز قول و فعل سے تحریر و تقریر سے جمہور اسلاف کا خلاف نہ کرنا چاہیے۔ غریب پروری کا جذبہ بہت مبارک ہے مگر اس میں حدود سے تجاوز ہرگز نہ

کرنا چاہیے۔ نبی کریم ﷺ کا پاک ارشاد ہے کہ بدترین لوگوں میں سے ہے وہ شخص جو دوسرے کی خاطر اپنی آخرت کو نقصان پہنچائے (مشکوٰۃ) اس لئے اس میں ایک جانب افراط سے بچنا ضروری ہے اور دوسری جانب اس میں تفریط سے بچنا بھی اہم اور نہایت ضروری ہے یہ صحیح ہے کہ مال میں زکوٰۃ ہی واجب ہے لیکن محض واجب کی ادائیگی پر کفایت کرنا ہرگز مناسب نہیں۔ اب تک جو مضامین اور روایات رسالہ میں گزر چکی ہیں وہ سب کی سب بجا تک دلیل اس کا اعلان کر رہی ہیں کہ اپنے کام آنے والا صرف وہی مال ہے جو اپنی زندگی میں دے دیا گیا اور اللہ کے یہاں جمع کر دیا گیا بعد میں نہ کوئی ماں باپ یاد رکھتا ہے نہ بیوی یا اولاد پوچھتی ہے۔ سب چند روز کے فرضی آنسو مفت کے بہا کر اپنے اپنے مشغلہ میں لگ جائیں گے کسی کو مہینوں اور برسوں بھی مرنے والے کا خیال نہیں آئے گا۔ اس سب سے قطع نظر حدیث بالا کے سلسلہ میں ایک اور اہم اور کلکی بات بھی ذہن نشین رکھنا چاہیے کہ دین کے متعلق ایک مہمل اور بیہودہ لفظ ہماری زبانوں پر ہوتا ہے۔ ”اجی ہم دنیا داروں سے فرائض ہی ادا ہو جائیں تو غنیمت ہے۔ نوافل تو بڑے لوگوں کا کام ہے“ یہ شیطانی دھوکہ ہے نوافل اور تطوعات فرائض ہی کی تکمیل کے واسطے ہوتے ہیں۔ کون شخص یہ یقین کر سکتا ہے کہ میں نے اللہ تعالیٰ کے کسی فرض کو بھی پورا کا پورا ادا کر دیا۔ اور جب اس میں کوتاہی رہتی ہی ہے تو اس کے پورا کرنے کے لئے نوافل ہوتے ہیں۔ حضور اقدس ﷺ کا ارشاد ہے کہ آدمی نماز سے ایسی حالت میں فارغ ہوتا ہے کہ اس کیلئے اس نماز کا دسواں حصہ لکھا جاتا ہے۔ نواں حصہ آٹھواں، ساتواں، چھٹا، پانچواں، چھوٹا، تہائی، آدھا حصہ لکھا جاتا ہے۔ ① یہ مثال کے طور پر حضور ﷺ نے ارشاد فرمایا۔ ہم لوگ جیسی نماز پڑھتے ہیں اُس کا تو ہزارواں بلکہ لاکھواں حصہ بھی لکھا لیا جائے محض اس کا لطف و کرم ہے ورنہ وہ تو اپنی بد اعمالیوں اور بے اخلاصی کی وجہ سے ایسی ہوتی ہیں کہ جیسا کہ دوسری احادیث میں ہے کہ بعض نمازیں پرانے کپڑے کی طرح سے لپیٹ کر منہ پر ماردی جائیں گی ان میں قبول کا کوئی درجہ بھی نہ ہوگا۔ ایسے احوال میں نہیں کہا جاسکتا کہ ہمارے فرائض کا کتنا حصہ لکھا گیا۔ ایک اور حدیث میں ہے کہ قیمت میں سب سے پہلے نماز کا محاسبہ ہوگا۔

اللہ جل شانہ کا پاک ارشاد فرشتوں کو ہوگا کہ میرے بندے کی نماز کو دیکھو کہ ناقص ہے یا پوری ہے، اگر پوری ہوتی ہے تو وہ پوری لکھ لی جاتی ہے اور اگر ناقص ہوتی ہے تو جتنا نقصان ہوتا ہے وہ درج ہو جاتا ہے۔ پھر ارشاد ہوتا ہے کہ دیکھو اس کے پاس کچھ نوافل ہیں یا نہیں؟ اگر نوافل اس کے پاس ہوتے ہیں تو ان سے فرائض کی تکمیل کر دی جاتی ہے۔ اس کے بعد پھر اسی طرح زکوٰۃ کا حساب کتاب ہوتا ہے یعنی اول فرائض کا حساب ہوتا ہے پھر نوافل سے اس کی تکمیل ہوتی ہے۔ اس کے بعد

پھر اسی طرح بقیہ اعمال کا حساب کتاب ہوتا ہے (ابوداؤد)

ایسی صورت میں اس گھنڈ میں کسی شخص کو ہرگز نہ رہنا چاہیے کہ میں زکوٰۃ حساب کے موافق دیتا رہتا ہوں نہ معلوم کتنی کوتاہیاں اُس میں ہو جاتی ہوں گی ان کی تلافی کے لئے زیادہ سے زیادہ مقدار صدقات نافلہ کا ذخیرہ رہنا چاہیے۔ عدالت میں جب مقدمہ کیلئے آدی جاتا ہے ہمیشہ خرچ سے زیادہ روپیہ جیب میں ڈال کر جاتا ہے کہ نہ معلوم کیا خرچ پیش آجائے۔ وہ عدالت تو سب عدالتوں سے اونچی ہے جہاں نہ جھوٹ چلتے نہ زبان زوری، نہ سفارش، ہاں اللہ کی رحمت ہر چیز سے بالاتر ہے وہ صاحب حق ہے۔ بالکل ہی معاف کر دے تو کسی کا کیا اجاہ ہے۔ لیکن یہ ضابطہ کی چیز نہیں ہے اور مراحم خسروانہ کی اُمید پر جرم نہیں کئے جاتے۔ اس لئے فرض کی مقدار کو بہت اہتمام سے اس کے شرائط اور آداب کی رعایت رکھتے ہوئے ادا کرتے رہنا چاہیے اور محض فرائض کی ادائیگی پر ہرگز ہرگز قناعت نہ کرنا چاہیے بلکہ ان کی کوتاہی کے خوف سے تکمیل کے لئے زیادہ حصہ نوافل کے ذخیرے کا اپنے پاس رہنا چاہئے۔ علامہ سیوطی نے مرتقا الصغیر نقل کیا ہے کہ ستر نوافل ایک فریضہ کی برابری کرتے ہیں اس لئے فرض کو بہت اہتمام سے ادا کرنا چاہئے کہ اس کی تھوڑی سی کوتاہی سے نوافل کا بہت بڑا ذخیرہ اس میں وضع ہو جاتا ہے اور فرائض میں اہتمام کے باوجود احتیاط کے طور پر نوافل کا بہت بڑا ذخیرہ اپنے نامہ اعمال میں محفوظ رکھنا چاہئے۔ دوسرا مضمون حدیث بالا میں یہ تھا کہ جو شخص حرام مال جمع کر کے اس میں سے صدقہ کرے اس کو صدقہ کا ثواب نہیں ہے۔ بہت سی روایات میں یہ مضمون ذکر کیا گیا کہ حق تعالیٰ شانہ غلول کے مال کا صدقہ قبول نہیں کرتے۔ غلول مال غنیمت میں خیانت کو کہتے ہیں۔

علماء نے لکھا ہے کہ غلول کا تذکرہ اس وجہ سے فرمایا کہ غنیمت کے مال میں سب کا حصہ ہوتا ہے تو جب ایسے مال کا صدقہ جس میں خود اپنا بھی حصہ ہے قبول نہیں ہوتا تو جس مال میں کوئی حصہ نہ ہو اس میں سے صدقہ بطریق اولیٰ قبول نہ ہوگا۔ ایک حدیث میں حضور اقدس ﷺ کا ارشاد وارد ہوا ہے کہ جو شخص حرام مال کما تا ہے وہ اگر خرچ کرے تو اس میں برکت نہیں ہوتی، صدقہ کرے تو قبول نہیں ہوتا جیسے میراث کے طور پر چھوڑ جائے تو گویا جہنم کا توشہ چھوڑ گیا۔ حضرت ابن مسعود رضی اللہ عنہما فرماتے ہیں کہ جو شخص حلال مال کمائے اس کا زکوٰۃ کا ادا نہ کرنا اس مال کو خبیث بنا دیتا ہے اور جو شخص حرام کمائے اس کا زکوٰۃ ادا کرنا اس مال کو طیب نہیں بناتا۔ (درمنثور)



پانچویں فصل

زکوٰۃ ادا کرنے کی وعیدیں

قرآن پاک میں بہت سی آیات نازل ہوئی ہیں جن میں سے متعدد آیات دوسری فصل میں یعنی مال نہ خرچ کرنے کی وعید میں گذر چکی ہیں جن کے متعلق علماء نے تصریح کی ہے کہ یہ زکوٰۃ ادا کرنے میں ہیں اور ظاہر ہے کہ جتنی وعیدیں گزری ہیں وہ زکوٰۃ ادا کرنے پر جبکہ زکوٰۃ بالا جماع فرض ہے بطریق اولیٰ شامل ہوں گی چنانچہ

(۱) وَالَّذِينَ يَكْتُمُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ..... الآية

جو دوسری فصل کی نمبر ۵ پر مع ترجمہ گذر چکی ہے۔ جمہور صحابہ کرام رضی اللہ عنہم اور جمہور علماء کے نزدیک زکوٰۃ کے بارے میں نازل ہوئی ہے اور جو سخت عذاب اس آیت شریفہ میں ذکر کیا گیا وہ زکوٰۃ ادا کرنے والوں کے لئے ہے جیسا کہ اس کے ذیل میں بھی گذر چکا اور متعدد احادیث میں حضور اقدس صلی اللہ علیہ وسلم کے پاک ارشاد سے بھی اس کی تائید ہوتی ہے کہ جو عذاب اس آیت شریفہ میں ذکر کیا گیا کہ اس کے مال کو تپا کر اس شخص کی پیشانی کو اور پہلو وغیرہ کو اس سے داغ دیئے جائیں گے۔ یہ زکوٰۃ ادا کرنے کا عذاب ہے۔ اللہ ہی اپنے فضل سے محفوظ رکھے پکتے ہوئے دھات کا ذرا سا داغ سخت اذیت پہنچانے والا ہوتا ہے چچا نیکہ جتنا زیادتی مال ہوا اتنے ہی زیادہ داغ آدمی کو دیئے جائیں گے چند روز ان سونے چاندی کے ٹھیکروں کو اپنے پاس رکھ کر کتنی سخت مصیبت کا سامنا ہے

(۲) وَلَا يَحْسَبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ..... الآية

یہ آیت شریفہ بھی مع ترجمہ کے دوسری فصل کے نمبر ۳ پر گذر چکی ہے اور اس کی تائید میں بخاری شریف کی حدیث سے حضور اقدس صلی اللہ علیہ وسلم کا ارشاد بھی گذر چکا ہے کہ جس شخص کو اللہ جل شانہ نے مال عطا کیا ہو اور وہ اس کی زکوٰۃ ادا نہ کرتا ہو وہ مال سانپ بن کر اس کے گلے میں ڈال دیا جائے گا۔ اور وہ کہے گا میں تیرا مال ہوں، تیرا خزانہ ہوں، سانپ جس گھر میں بھی نکل آتا ہے وہشت کی وجہ سے اندھیرے میں اس گھر میں بھی جانا مشکل ہو جاتا ہے کہ کہیں لپٹ نہ جائے، لیکن اللہ کا پاک رسول صلی اللہ علیہ وسلم فرماتا ہے کہ یہی مال جس کو آج محفوظ خزانوں اور لوہے کی الماریوں میں رکھا جاتا ہے، زکوٰۃ ادا نہ کرنے پر کل کو سانپ بن کر تمہیں لپٹا دیا جائے گا۔ گھر کے سانپ کا لپٹنا ضروری نہیں محض احتمال ہے کہ شاید وہ لپٹ جائے اور اس شاید اور احتمال پر بار بار فکر و خوف ہوتا ہے کہ کہیں ادھر سے نہ نکل آئے اور زکوٰۃ ادا نہ کرنے پر اس کا عذاب یقینی ہے مگر پھر بھی اس کا خوف ہم کو نہیں ہوتا۔

(۳) اِنَّ قَارُونَ كَانَ مِنْ قَوْمِ مُوسَى فَبَغَى عَلَيْهِمْ ص وَاَتَيْنَهُ مِنَ الْكُنُوزِ مَا اِنَّ مَفَاتِحَهُ لَتَنُوءَ بِالْعُصْبَةِ اُولَى الْقُوَّةِ فَ اذْقَالَ لَهُ قَوْمُهُ لَا تَفْرَحْ اِنَّ اللّٰهَ لَا يُحِبُّ الْفَرِحِينَ ۝ وَاَتَّبِعْ فِيمَا اَنكَرَ اللّٰهُ الدّٰرَارَ الْاٰخِرَةَ وَلَا تَتَسَّ نَصِيْبِكَ مِنَ الدُّنْيَا وَاَحْسِنْ كَمَا اَحْسَنَ اللّٰهُ اِلَيْكَ وَلَا تَبْغِ الْفَسَادَ فِى الْاَرْضِ ط اِنَّ اللّٰهَ لَا يُحِبُّ الْمُفْسِدِيْنَ ۝ قَالَ اِنَّمَا اُوْتِيْتُهُ عَلَىٰ عِلْمٍ عِنْدِى ط اَوْلَمْ يَعْلَمْ اَنَّ اللّٰهَ قَدْ اَهْلَكَ مِنْ قَبْلِهِ مِنَ الْقُرُوْنِ مَنْ هُوَ اَشَدُّ مِنْهُ قُوَّةً وَّاَكْثَرَ جَمْعًا ط وَلَا يُسْئَلُ عَنْ ذُنُوْبِهِمُ الْمُجْرِمُوْنَ ۝ فَخَرَجَ عَلَىٰ قَوْمِهِ فِى زِينَتِهِ ط قَالَ الَّذِيْنَ يُرِيْدُوْنَ الْحَيٰوةَ الدُّنْيَا لِيَلْبَسْنَ لِمَا اُوْتِيَتْ قَارُونَ ل اِنَّهُ لَلْغَوَّظِ الْعَظِيْمِ ۝ وَقَالَ الَّذِيْنَ اُوْتُوْا الْعِلْمَ وَيَلْكُمُ ثَوَابَ اللّٰهِ خَيْرٌ لِّمَنْ اٰمَنَ وَعَمِلَ صٰلِحًا ۝ وَلَا يُلْقٰهَا اِلَّا الصّٰبِرُوْنَ ۝ فَخَسَفْنَا بِهٖ وَبِدَارِهِ الْاَرْضَ ۝ فَمَا كَانَ لَهُ مِنْ فِئَةٍ يَنْصُرُوْنَهٗ مِنْ دُوْنِ اللّٰهِ وَمَا كَانَ مِنَ الْمُنتَصِرِيْنَ ۝ وَاَصْبَحَ الَّذِيْنَ تَمَنّٰوْا مَكَانَهٗ بِالْاَمْسِ يَقُوْلُوْنَ وَيَكَاٰ اللّٰهُ يَسْطُرُ الرِّزْقَ لِمَنْ يَّشَآءُ مِنْ عِبَادِهٖ وَيَقْدِرُ ۝ كُوْلُوْا اِنَّ مِّنَ اللّٰهِ عَلَيْنَا لَخَسَفٌ بِنَاطٍ وَيَكَاٰهُ لَا يُفْلِحُ الْكٰفِرُوْنَ ۝ (سورہ قصص ع ۸)

قارون حضرت موسیٰ علی نبینا وعلیہ الصلوٰۃ والسلام کا چچازاد بھائی تھا جس کا قصہ مشہور و معروف ہے قرآن پاک میں سورہ قصص کا آٹھواں رکوع سارا کا سارا اسی کے قصہ میں ہے جس کا ترجمہ تو صحیح یہ ہے کہ قارون (حضرت موسیٰ علی نبینا وعلیہ الصلوٰۃ والسلام) کی برادری میں سے (ان کا چچازاد بھائی) تھا۔ سو وہ (کثرت مال کی وجہ سے) ان لوگوں کے مقابلہ میں تکبر کرنے لگا۔ اور ہم نے اس کو اس قدر خزانے دیئے تھے کہ ان کی کنجیاں کئی کئی زور آور شخصوں کو گراں بار کر دیتی تھی (یعنی ان سے بہ شکل اٹھتی تھیں اور جب خزانوں کی کنجیاں اتنی تھیں تو ظاہر ہے کہ خزانے تو بہت ہی ہوں گے اور اس نے یہ تکبر اس وقت کیا تھا) جب کہ اس کو اس کی برادری نے (حضرت موسیٰ علیہ السلام وغیرہ نے سمجھا کے طور پر کہا کہ تو (اس مال ف دولت پر) اترامت۔ واقعی اللہ تعالیٰ اترانے والوں کو پسند کرتا اور تجھ کو خدا تعالیٰ نے جتنا دے رکھا ہے اس میں عالم آخرت کی بھی جستجو کیا کر اور دنیا سے اپنا حصہ (آخرت میں لے جانا) فراموش نہ کر۔ اور جس طرح اللہ تعالیٰ نے تجھ پر احسان کیا ہے تو بھی (اس کے بندوں پر)

احسان کیا کر (اور خدا کی نافرمانی اور حقوق واجبہ ضائع کر کے) دنیا میں فساد کا خواہاں مت ہو۔ بیشک اللہ تعالیٰ فساد کی لوگوں کو پسند نہیں کرتا قارون نے (ان کی نصیحتیں سن کر یہ) کہا کہ مجھ کو تو یہ سب کچھ میری ذاتی ہنرمندی سے ملا (کہ میری حسن تدبیر سے یہ جمع ہوا۔ نہ اس میں کچھ فنیہی احسان ہے نہ کسی دوسرے کا اس میں کوئی حق ہے۔ حق تعالیٰ شائد اس کے قول پر عتاب فرماتے ہیں کہ) کیا اس قارون نے یہ نہ جانا اللہ تعالیٰ اس سے پہلے گذشتہ امتوں میں ایسے لوگوں کو ہلاک کر چکا ہے جو مالی قوت میں بھی اس سے کہیں بڑھے ہوئے تھے اور (جماعتی حیثیت سے) مجمع بھی ان کا زیادہ تھا (یہ تو دنیا میں ہوا اور آخرت میں جہنم کا عذاب الگ رہا) اور مجرموں سے ان کے گناہوں کا (معلوم کرنے کی غرض سے سوال بھی نہ ہوگا) کہ ہر شخص کا پورا حال اللہ تعالیٰ شائد کو معلوم ہے (مطالبہ کی وجہ سے سوال علیحدہ رہا) پھر (وہ قارون ایک مرتبہ) اپنی آرائش و شان کے ساتھ اپنی برادری کے سامنے نکلا تو جو لوگ (اس کی برادری میں) دنیا کے طالب تھے وہ کہنے لگے کیا اچھا ہوتا کہ ہم کو بھی یہ ساز و سامان ملا ہوتا جو قارون کو ملا ہے۔ واقعی یہ قارون بڑا صاحب نصیب ہے (یہ تمنا اور حرص مال کی تھی۔ اس سے ان لوگوں کا کافر ہونا لازم نہیں ہے جیسا اب بھی بہت سے مسلمان دوسری قوموں کی دنیاوی ترقیاں دیکھ کر ہر وقت للچاتے ہیں اور اس کی فکر وسعی میں لگے رہتے ہیں کہ یہ دنیاوی فروغ ہمیں بھی نصیب ہو) اور جن لوگوں کو علم دین (اور اس کا فہم) عطا کیا گیا تھا وہ (ان حربوں سے) کہنے لگے ارے تمہارا ناس ہو (تم دنیا پر کیا للچاتے ہو) اللہ تعالیٰ کے گھر کا ثواب (اس چند روزہ مال و دولت سے لاکھ لاکھ درجے) بہتر ہے جو ایسے شخص کو ملتا ہے جو ایمان لائے اور اچھے عمل کرے اور ان میں سے بھی کامل درجہ کا ثواب (ان ہی لوگوں کو دیا جاتا ہے جو صبر کرنے والے ہوں اور پھر) جب ہم نے قارون کی سرکشی اور فساد کی وجہ سے (اس کو اور اس کی نسل سرانے کو زمین میں دھنسا دیا سو کوئی ایسی جماعت نہ ہوئی کہ اس کو اللہ کے عذاب سے بچا لیتی اور نہ وہ خود ہی کسی تدبیر سے بچ سکا) بیشک اللہ تعالیٰ کے عذاب سے کون بچا سکتا ہے اور کون بچ سکتا ہے؟ قارون پر یہ عذاب کی حالت دیکھ کر) کل جو لوگ اس جیسا ہونے کی تمنا کر رہے تھے وہ کہنے لگے بس جی یوں معلوم ہوتا ہے کہ (رزق کی فراخی کا اور تنگی کا مدار خوش نصیبی یا بد نصیبی نہیں بلکہ) اللہ تعالیٰ اسے بندوں میں سے جس کو چاہتا ہے روزی کی فراخی دیتا ہے اور جس کو چاہتا ہے تنگی دیتا ہے (یہ ہماری غلطی تھی کہ اس کی فراخی کو خوش نصیبی سمجھ رہے تھے واقعی) اگر ہم پر اللہ تعالیٰ کی مہربانی نہ ہوتی تو ہم کو بھی دھنسا دیتا (کہ گنہگار تو ہم بھی آخر ہیں ہی) بس جی معلوم ہو گیا کہ کافروں کو فلاح نہیں ہے (گویہ چند روزہ زندگی کے مزے لوٹ لیں) ۱۔

فائدہ: حضرت ابن عباس رضی اللہ عنہما فرماتے ہیں کہ قارون حضرت موسیٰ علیہ السلام کی برادری سے تھا

ان کا چچا زاد بھائی تھا (دنیاوی) علوم میں بہت ترقی کی تھی اور حضرت موسیٰ علی نبینا وعلیہ السلام پر حسد کرتا تھا۔ حضرت موسیٰ علیہ الصلوٰۃ والسلام نے اس سے فرمایا کہ اللہ جل شانہ نے مجھے تم سے زکوٰۃ وصول کرنے کا حکم دیا ہے۔ اس نے زکوٰۃ دینے سے انکار کر دیا اور لوگوں سے کہنے لگا کہ موسیٰ اس نام سے تمہارے مالوں کو کھانا چاہتا ہے۔ اس نے نماز کا حکم کیا، تم نے برداشت کیا۔ اس نے اور احکام جاری کئے جن کو تم برداشت کرتے رہے اب وہ تمہیں زکوٰۃ کا حکم دیتا ہے اس کو بھی برداشت کرو۔ لوگوں نے کہا یہ ہم سے برداشت نہیں ہوتا تم ہی کوئی تریب بتاؤ۔ اس نے کہا میں نے یہ سوچا ہے کہ کسی فاحشہ عورت کو اس پر راضی کیا جائے جو حضرت موسیٰ علیہ السلام پر اس کی تہمت لگائے کہ وہ مجھ سے زنا کرنا چاہتے ہیں۔ لوگوں نے ایک فاحشہ عورت کو بہت کچھ انعام کا وعدہ کر کے اس پر راضی کر لیا کہ وہ حضرت موسیٰ علیہ السلام پر یہ الزام لگائے۔ اس کے راضی ہونے پر قارون، حضرت موسیٰ علیہ السلام کے پاس گیا اور ان سے کہا کہ اللہ تعالیٰ نے جو احکام آپ کو دیئے ہیں وہ بنی اسرائیل کو سب جمع کر کے سنا دیجئے۔ حضرت موسیٰ علیہ السلام نے اس کو پسند فرمایا اور سارے بنی اسرائیل کو جمع کیا اور جب سب جمع ہو گئے تو حضرت موسیٰ علیہ السلام نے اللہ تعالیٰ کے احکام بتانے شروع کئے کہ مجھے یہ احکام دیئے ہیں کہ اس کی عبادت کرو، گویا شریک نہ کرو، صلہ رحمی کرو اور دوسرے احکام گنوائے جن میں یہ بھی فرمایا کہ اگر کوئی بیوی والا زنا کرے تو اس کو سنگسار کر دیا جائے اس پر لوگوں نے کہا اور اگر آپ خود زنا کریں؟ حضرت موسیٰ علیہ السلام نے فرمایا اگر میں زنا کروں تو مجھے بھی سنگسار کیا جائے۔ لوگوں نے کہا کہ آپ نے زنا کیا ہے۔ حضرت موسیٰ علیہ السلام نے تعجب سے فرمایا کہ میں نے؟ لوگوں نے کہا جی ہاں آپ نے! اور یہ کہہ کر اس عورت کو بلا کر اس سے پوچھا کہ تو حضرت موسیٰ علیہ السلام کے متعلق کیا کہتی ہے حضرت موسیٰ علیہ السلام نے بھی اس کو قسم دے کر فرمایا کہ تو کیا کہتی ہے؟ اس عورت نے کہا کہ جب آپ قسم دیتے ہیں تو بات یہ ہے کہ ان لوگوں نے مجھ سے اتنے اتنے انعام کا وعدہ کیا ہے کہ میں آپ پر الزام لگاؤں۔ آپ اس الزام سے بالکل بری ہیں۔ یہ سن کر حضرت موسیٰ علیہ السلام روتے ہوئے سجدہ میں گر گئے۔ اللہ جل شانہ کی طرف سے سجدہ ہی میں وحی آئی کہ رونے کی کیا بات ہے تمہیں ان لوگوں کو سزا دینے کے لئے ہم نے زمین پر تسلط دیدیا تم جو چاہو ان کے متعلق زمین کو حکم فرماؤ۔ حضرت موسیٰ علیہ الصلوٰۃ والسلام نے سجدہ سے سر اٹھایا اور زمین کو حکم فرمایا کہ ان کو نگل جا۔ اس نے ایزیلوں تک نگلا تھا کہ وہ عاجزی سے حضرت موسیٰ علیہ الصلوٰۃ والسلام کو پکارنے لگے۔ حضرت موسیٰ علیہ السلام نے پھر حکم فرمایا کہ ان کو دھنسا دے حتیٰ کہ وہ لوگ گردن تک دھنس گئے۔ پھر بہت زور سے وہ حضرت موسیٰ علیہ السلام کو پکارتے رہے۔ حضرت موسیٰ علیہ السلام نے پھر زمین کو یہی فرمایا کہ ان

کو لے لے وہ سب کو نگل گئی۔ اس پر اللہ جل شانہ کی طرف سے حضرت موسیٰ علیہ السلام پر وحی آئی کہ وہ تمہیں پکارتے رہے اور تم سے عاجزی کرتے رہے۔ میری عزت کی قسم اگر وہ مجھے پکارتے اور مجھ سے دعا کرتے تو میں ان کی دعا کو قبول کر لیتا۔ ایک اور حدیث میں حضرت ابن عباس رضی اللہ عنہما سے نقل کیا گیا کہ آیت شریفہ میں ”دنیا سے اپنا حصہ نہ بھول“ کا مطلب یہ ہے کہ اس میں آخرت کے لئے عمل کر، حضرت مجاہدؒ سے نقل کیا گیا کہ اللہ کی اطاعت کرنا دینا کا وہ حصہ ہے جس میں آخرت کا ثواب ملتا ہے۔ حضرت حسن رضی اللہ عنہ سے نقل کیا گیا کہ ”دنیا سے اپنا حصہ نہ بھول“ یعنی جتنے کی دنیا میں ضرورت ہے اس کو باقی رکھ اور جو زائد ہے اس کو آگے بھیج دے۔ ایک اور حدیث میں ان سے نقل کیا گیا کہ ایک سال کی روزی باقی رکھ لے اور جو اس سے زائد ہے وہ صدقہ کر دے۔ (درمنثور) اس کو کچھ حصہ بخل کے بیان میں دوسری فصل کی آیات کے سلسلہ میں نمبر ۸ پر بھی گذر چکا ہے۔

احادیث

(۱)..... عن ابی ہریرۃ رضی اللہ عنہ قال قال رسول اللہ ﷺ ما من صاحب ذہب ولا فضۃ لا یؤدی منها حقها الا اذا کان یوم القیمۃ صفحت له صفائح من نار فاحمی علیہا فی نار جہنم فیکوی بها جنبہ وجبینہ وظہرہ کلما ردت اعیدت له فی یوم کان مقدارہ خمسمین الف سنہ حتی یقضى بین العباد فیری سبیلہ اما الی الجنة واما الی النار (الحدیث بطولہ فی المشکوٰۃ عن مسلم)

(ترجمہ)..... حضور اقدس ﷺ کا ارشاد ہے کہ کوئی شخص جو سونے کا مالک ہو یا چاندی کا اور اس کا حق (یعنی زکوٰۃ) ادا نہ کرے تو قیامت کے دن اس سونے چاندی کے پترے بنائے جائیں گے اور ان کو جہنم کی آگ میں ایسا تپایا جائے گا گویا کہ وہ خود آگ کے پترے ہیں پھر ان سے اس شخص کا پہلو اور پیشانی اور سر داغ دی جائے گی اور بار بار اسی طرح تپاتا پرتا کر داغ دیئے جاتے رہیں گے۔ قیامت کے پورے دن میں جس کی مقدار دنیا کے حساب سے پچاس ہزار برس ہوگی۔ اس کے بعد اس کو جہاں جانا ہوگا جنت میں یا جہنم میں چلا جائے گا۔

فائدہ: یہ بڑی لمبی حدیث ہے جس میں اونٹ والوں پر اونٹ کی زکوٰۃ نہ دینے کا، گائے بکری والوں پر ان کی زکوٰۃ نہ دینے کا عذاب اور اس کی کیفیت بتائی گئی ہے۔ یہاں عام طور سے جانوروں اور اس کے متعلقات ایسی چیزیں ہیں جو یہاں عام طور سے ہوتی ہیں اس لئے اتنی ہی حدیث پر قناعت کی اور اس سے بھی سب چیزوں کا انداز معلوم ہو سکتا ہے کہ زکوٰۃ نہ دینے کا کیا حشر ہے کہ یہ وبال اور عذاب جو اس حدیث میں ذکر کیا گیا کہ سونا چاندی جہنم کی آگ کے ٹکڑے بن کر داغ

دیئے جائیں گے۔ یہ تو صرف قیامت کے ایک دن کا عذاب ہے جو پیشی کا دن ہے لیکن اس دن کی مقدار بھی پچاس ہزار برس کی ہوگی اور اتنے دن زکوٰۃ نہ دینے کا عذاب بھگت کر یہ معلوم ہوگا کہ اپنے دوسرے اعمال اس قابل ہیں کہ ان کی وجہ سے معافی ہو کر جنت میں جانے کی اجازت ہو جائے یا وہ اگر اس قابل نہیں اور معافی کی کوئی صورت نہیں یا زکوٰۃ نہ دینے ہی کا بھی کچھ اور عذاب بھگتنا باقی ہے تو جہنم میں پھینک دیا جائے گا وہاں جو کچھ گزرے گی وہ تو تقریر میں آ ہی نہیں سکتی۔ اس حدیث میں قیامت کا دن پچاس ہزار برس کا ہے۔ اور قرآن پاک کی آیت شریفہ سورہ معارج کے شروع میں بھی قیامت کے دن کو اسی مقدار کا بتایا ہے لیکن بعض احادیث میں آیا ہے کہ اللہ تعالیٰ کے فرمانبردار بندوں پر یہ دن ایسا ہلکا گذر جائے گا جیسا کہ ایک فرض نماز پڑھ لی ہو۔ اور بعض لوگوں پر ان کے اعمال کے لحاظ سے ایسا ہوگا جیسا ظہر سے عصر تک کا وقت۔ اور اتنی جلدی گزر جانے کا مطلب یہ ہے کہ وہ اس دن سیر تفریح میں ہوں گے اور سیر و تفریح کے شوقین سب ہی اس سے واقف ہیں کہ لذت کے اوقات ممنوں میں ختم ہو جایا کرتے ہیں۔ ایک حدیث میں حضور ﷺ کا ارشاد ہے کہ یہ نہ ہوگا کہ روپیہ پر روپیہ اور اشرفی پر اشرفی رکھ دی جائے بلکہ اس کے بدن کو اتنا وسیع کر دیا جائے گا جس پر یہ سب برابر رکھے جائیں گے۔ اور ان لوگوں سے کہا جائے گا کہ اپنے خزانوں کا مزہ چکھو۔ حضرت ثوبان رضی اللہ عنہ سے نقل کیا گیا کہ جتنا سونا چاندی اس کے پاس ہوگا اس کے ہر قیراط کا (جو تقریباً تین رتی کا ہوتا ہے۔ پھیلا کر) آگ کا ایک ٹکڑا بنایا جائے گا، پھر اس کے سارے بدن کو منہ سے پاؤں تک داغ دیا جائے گا اس کے بعد چاہے اس کی بخشش ہو جائے یا جہنم میں ڈال دیا جائے۔ آگ میں تپا کر داغ دیے جانے کا جو عذاب اس حدیث شریف میں گزرا ہے یہ قرآن پاک میں بھی آیا ہے جیسا کہ دوسری فصل کی آیات میں نمبر ۵ پر گزرا۔ بعض احادیث میں اس کے مال کا سانپ بکھڑوٹا پہنانا بھی آیا ہے جیسا کہ آئندہ آ رہا ہے۔

(۲)..... عن ابی ہریرۃ رضی اللہ عنہ قال قال رسول اللہ ﷺ من اتہ اللہ مالاً فلم یؤد زکوٰۃ مثل لہ مالہ یوم القیمة شجاعاً اقرع لہ زبیتان یطوقہ یوم القیمة ثم یأخذ بلہزمیۃ یعنی شدقیہ ثم یقول انا مالک انا کنزک ثم تلا ولا یحسبن الذین یخجلون الآیۃ (رواہ البخاری کذا فی المشکوٰۃ وقلروی من مسند ثوبان وابن مسعود وابن عمر بمعناہ فی الترغیب)

(ترجمہ)..... حضور اقدس ﷺ کا ارشاد ہے کہ جس شخص کو اللہ جل شانہ نے مال دیا ہو اور وہ اس کی زکوٰۃ ادا نہ کرتا ہو تو وہ مال قیامت کے دن ایک ایسا سانپ بنا دیا جائے گا جو گنجا ہو اور اس کی آنکھوں پر دو

سیاہ نقطے ہوں۔ پھر وہ سانپ اس کی گردن میں طوق کی طرح ڈال دیا جائیگا جو اس کے دونوں جبرؤں کو پکڑے گا اور کہے گا میں تیرا مال ہوں تیرا خزانہ ہوں۔ اس کے بعد حضور اقدس ﷺ نے (اس کی تائید میں) قرآن پاک کی آیت وَلَا يُحْسِبَنَّ الَّذِينَ يَبْخُلُونَ الْأَيَّةَ بِرِغْمِي۔

فائدہ: یہ آیت شریفہ مع اس کے ترجمہ کے دوسری فصل کے نمبر سہ پر گذر چکی ہے۔ اس سانپ کی ایک صفت تو یہ بیان کی کہ وہ شجاع ہو جس سے بعض علماء نے نرساںپ مراد لیا ہے اور بعض علماء نے کہا کہ شجاع وہ سانپ کہلاتا ہے جو دم کے اوپر سیدھا کھڑا ہو کر مقابلہ کرے۔ (صحیح الباری) اور دوسری صفت اس سانپ کی یہ فرمائی کہ وہ گنجا ہوگا اور گنجا اس واسطے کہا کہ سانپ جب بہت زیادہ زہریلا ہوتا ہے اس کے زہر کی شدت سے اس کے سر پر سے بال اڑ جایا کرتے ہیں۔ اور تیسری صفت اس سانپ کی یہ بیان فرمائی کہ اس پر دو نقطے سیاہ ہوتا بھی سانپ کے زیادہ زہریلا ہونے کی علامت ہے۔ ایسے سانپ کی عمر بھی زیادہ ہوتی ہے۔ اور بعض علماء نے دو نقطوں کے بجائے سانپ کے منہ میں زہر کی کثرت سے دونوں جانب زہر کا جھاگ ترجمہ کیا ہے اور بعض نے دو دانت جو اس کے منہ سے باہر دونوں جانب نکلے ہوئے ہوں۔ اور بعض نے دوزہر کی تھیلیاں جو دونوں جانب لٹکی ہوئی ہوں ترجمہ کیا ہے۔ ۱۰ احادیث پاک میں زکوٰۃ نہ دینے پر اس مال کا سانپ بن کر طوق پہنانا ذکر کیا ہے اور پہلی حدیث میں آگ پر تپا کر داغ دینا گذرا ہے اور دونوں قسم کے عذاب قرآن پاک کی دو آیتوں میں بھی گذر چکے ہیں۔ اور دونوں آیتیں دوسری فصل کی آیات کے ذیل میں گذری ہیں دو عذابوں میں کوئی اشکال نہیں۔ مختلف اوقات کے اعتبار سے بھی فرق ہو سکتا ہے اور مختلف انواع مال کے اعتبار سے بھی اور مختلف آدمیوں کے اعتبار سے بھی اور دونوں عذاب جمع بھی ہو سکتے ہیں۔ حضرت اقدس شاہ ولی اللہ صاحب حجۃ اللہ البالغہ میں فرماتے ہیں کہ سانپ بن کر پیچھے لگتے ہیں اور پترے بن کر داغ دینے میں فرق اس وجہ سے ہے کہ آدمی کو اگر مجلما مال سے محبت ہو اس کی تفصیل سے خصوصی تعلق نہ ہو اس کا مال تو ایک شے واحد سانپ بن کر اس کے پیچھے لگ جائے گا۔ اور جس کو مال کی تفصیل سے تعلق خاطر ہو وہ روپیہ اور اشرنی کو گن گن کر رکھتا ہو اور جو مل جائے اس کے روپیہ بنا کر رکھتا ہو تو اس کا مال پترے بنا کر داغ دیا جائے گا۔ ایک حدیث میں ہے کہ جو شخص اپنے پیچھے خزانہ چھوڑ جائے تو وہ خزانہ ایک گنجا دو نقطوں والا سانپ بن کر قیامت کے دن اس شخص کے پیچھے لگ جائے گا وہ شخص گھبرا کر کہے گا تو کیا بلا ہے وہ کہے گا میں تیرا خزانہ ہوں اس کو چھوڑ کر آیا تھا۔ وہ سانپ اول اس کے ہاتھ کو کھالے گا پھر سارے بدن کو ۱۱ قیامت کے عذابوں میں کثرت سے یہ بات ہے کہ جو شخص کسی عذاب کی وجہ سے ریزہ ریزہ کٹے کٹے ہو جائے گا پھر

عذاب کے مسلط ہونے کے واسطے اپنی اصلی حالت پر عود کر کے دوبارہ عذاب کا محل بنے گا۔
 (۳)..... عن عبد اللہ بن مسعود رضی اللہ عنہ قال أمرنا بأقام الصلوة وإيتاء الزكوة ومن لم يترك فلا صلوة له۔ (رواه الطبرانی فی الكبير بإسناد صحيح كلفی الترغيب)
 ترجمہ)..... حضرت عبد اللہ بن مسعود رضی اللہ عنہ ارشاد فرماتے ہیں کہ ہمیں نماز قائم کرنے کا اور زکوٰۃ ادا کرنے کا حکم ہے اور جو شخص زکوٰۃ ادا نہ کرے اس کی نماز بھی (قبول) نہیں۔

فائدہ: یعنی نماز پر جو ثواب اللہ جل شانہ کے یہاں سے ملتا وہ بھی نہیں ملے گا اگرچہ فرض ادا ہو جائے گا۔ ایک اور حدیث میں ہے کہ جو شخص زکوٰۃ ادا نہ کرے گا وہ (کامل) مسلمان نہیں۔ اس کو اس کے نیک عمل فائدہ نہ دیں گے ① یعنی دوسرے اعمال سے زکوٰۃ دینے کا وبال نہیں ملے گا اس کا مطالبہ بدستور ہے گا۔ ایک اور حدیث میں ہے کہ بغیر زکوٰۃ ادا کرنے کے دین (کامل) نہیں ہے ② ایک اور حدیث میں ہے کہ حق تعالیٰ شانہ اس شخص کی نماز کو قبول نہیں فرماتے جو زکوٰۃ نہ دیتا ہو۔ جب اللہ تعالیٰ شانہ نے (بیسیوں جگہ قرآن پاک میں) نماز اور زکوٰۃ کو جمع فرمایا ہے تو اس کو علیحدہ نہ کرو ③ علیحدہ کرنے کا مطلب یہ ہے کہ نماز پڑھی جائے اور زکوٰۃ ادا نہ کی جائے۔

(۴)..... عن علی رضی اللہ عنہ قال قال رسول اللہ صلی اللہ علیہ وسلم ان الله فرض على اغنياء المسلمين في اموالهم القدر الذي يسع فقراءهم ولن يجهد الفقراء اذا جاءوا او اعرووا الا بما يمنع اغنياءهم الا وان الله يحاسبهم حسابا شديدا او يعذبهم عذابا ليما (كلفی الترغيب وخرج الطبرانی فی الاوسط وابو بكر الشافعی فی الخليليات قلت ولفظ المنبرى فی الترغيب ويعد بهم بالواو وقال رواه الطبرانی فی الاوسط والصغير وقال تفرده ثابت بن محلله قال الحافظ ثابت ثقة صدوق روى عنه البخارى وغيره وبقيه رواه لابس بهم وروى موقوف على علي وهو اشبه كلفی الترغيب وعزه صاحب كتر العمل الى الخطيب فی تاريخه وابن النجار وقال فيه محمد بن سعيد البورقي كتاب يمع اه)

ترجمہ)..... حضور اقدس صلی اللہ علیہ وسلم کا ارشاد ہے کہ اللہ جل شانہ نے دولت مندوں پر ان کے مالوں میں اتنی مقدار کو فرض کر دیا جو ان کے فقراء کو کافی ہے اور نہیں مشقت میں ڈالتی فقراء کو جب کہ وہ بھوکے یا تنگے ہوں۔ مگر صرف یہ بات کہ ان کے غنی اپنے فریضہ کو روکتے ہیں یعنی پورا دانی نہیں کرتے۔ غور سے سن لو کہ حق تعالیٰ شانہ ان دولت مندوں سے سخت محاسب فرمائیں گے اور (فرض کی کوتاہی پر) سخت عذاب دیں گے۔

فائدہ: حاصل یہ ہے کہ حق تعالیٰ شانہ نے اپنے علام الغیوب ہونے کی وجہ سے زکوٰۃ کی جو

مقدار فرض فرمادی ہے وہ یقیناً اتنی کافی مقدار ہے کہ اگر لوگ اس کو پورا پورا ادا کرتے رہیں اور اصول سے ادا کرتے رہیں تو کوئی شخص بھوکا یا تنگ نہیں رہ سکتا اور یہ بالکل ظاہری اور یقینی چیز ہے۔ حضرت ابو زرعاری رضی اللہ عنہ کی حدیث میں یہ مقصود زیادہ واضح الفاظ میں ذکر کیا گیا۔ یہ طویل حدیث ہے جس کو فقیہ ابواللیث سمرقندی نے تنبیہ الغافلین میں مفصل ذکر کیا ہے۔ اس میں مجملہ سوالات کے ایک یہ بھی ہے۔ میں نے عرض کیا یا نبی اللہ ﷺ آپ نے زکوٰۃ کا حکم فرمایا زکوٰۃ کیا ہے؟ حضور ﷺ نے ارشاد فرمایا ابو زرعاری! جو شخص امانتدار نہیں اس کا ایمان نہیں۔ اور جو شخص زکوٰۃ ادا نہیں کرتا اس کی نماز (مقبول) نہیں حق تعالیٰ شانہ نے غمی لوگوں پر ان کے مالوں کی زکوٰۃ اتنی مقدار میں واجب کر دی ہے جو ان کے فقراء کو کافی ہو جائے۔ حق تعالیٰ شانہ قیامت کے دن ان کے مال کی زکوٰۃ کا مطالبہ کرے گا اور اس پر ان کو عذاب فرمایا گا۔ یہ حدیث صاف طور سے اس پر دلالت کرتی ہے کہ حضور ﷺ کا یہ ارشاد زکوٰۃ ہی کے متعلق ہے۔ امام غزالی اchiاء میں فرماتے ہیں کہ حق تعالیٰ شانہ نے زکوٰۃ میں کو تاہی کرنے والوں کے لئے سخت وعید ارشاد فرمائی ہے (وَالَّذِينَ يَكْتُمُونَ اللَّهْبَ الْآيَةَ) اور اللہ تعالیٰ کے راستہ میں خرچ کرنے سے مراد زکوٰۃ کا ادا کرنا ہے۔ اس کے بعد فرماتے ہیں کہ زکوٰۃ اپنے تعلقات کے اعتبار سے چھ قسم پر ہے۔ جانوروں کی زکوٰۃ، سونے چاندی کی زکوٰۃ، رکاز و معدن کی زکوٰۃ، پیداوار کی زکوٰۃ اور صدقہ فطر (احیاء)۔

یہ سب چیزیں ائمہ اربعہ کے نزدیک متفق علیہ ہیں۔ بجز معدن کے کہ اس میں حنفیہ کے نزدیک بجائے زکوٰۃ کے خمس یعنی پانچواں حصہ واجب ہے۔ جو وجوب کے اعتبار سے زکوٰۃ ہی جیسا ہے اور یقیناً اگر مسلمان ان سب انواع کو اہتمام اور پابندی سے نکالتے رہیں تو کسی غریب کو اضطراب سے مرنے کی نوبت نہ آئے۔ بعض علماء کو حضرت علی رضی اللہ عنہ کی اس روایت سے یہ اشتباہ پیدا ہو گیا کہ اس سے زکوٰۃ سے زائد مقدار کا ایجاب مقصود ہے۔ یہ صحیح نہیں۔ اس لئے کہ اگر یہ مراد ہو تو وہ خود حضرت علی کرم اللہ وجہہ کی دوسری روایت کیخلاف ہو جائے گا۔ حضرت علی رضی اللہ عنہ سے حضور ﷺ کا پاک ارشاد نقل کیا گیا کہ زکوٰۃ کے واجب ہونے نے اس کے علاوہ صدقات کو منسوخ کر دیا۔ حدیث مرفوعاً بھی نقل کی گئی ہے۔ اور امام رازی جصاص نے احکام القرآن میں لکھا ہے کہ حضرت علی رضی اللہ عنہ کا قول ہونا بہتر سند سے نقل کیا گیا۔ صاحب کنز العمال نے متعدد کتب سے اس روایت کو نقل کیا ہے۔ جس کے الفاظ یہ ہیں کہ زکوٰۃ نے ہر اس صدقہ کو منسوخ کر دیا جو قرآن پاک میں ہے اور غسل جنابت نے اس کے علاوہ اور غسلوں کو منسوخ کر دیا اور رمضان کے روزے نے ہر روزے کو منسوخ کر دیا اور قربانی نے ہر ذبیحہ کو منسوخ کر دیا۔ خود حضرت علی رضی اللہ عنہ کا ارشاد ہے کہ جو شخص ساری دنیا کا مال لے

لے اور اس کی نیت محض رضائے الہی ہو وہ زائد ہے جیسا کہ آئندہ فصل کے شروع میں آرہا ہے۔

بعض علماء نے فرمایا ہے کہ زکوٰۃ کی فرضیت سے پہلے اپنی ضرورت کے بقدر رکھ کر باقی کا خرچ کرنا ضروری تھا جس کو زکوٰۃ کی فرضیت نے منسوخ کر دیا جیسا کہ علامہ سیوطیؒ نے (حُدُودُ الْعَفْوِ وَأَمْرِ بِالْعُرْفِ (اعراف ع ۳۳) کی تفسیر میں سدیؒ سے نقل کیا۔ لہذا اگر اس سے ایجاب مراد ہو بھی تو وہ منسوخ ہے۔ نیز حدیث بالا سے زکوٰۃ سے زائد کا مراد لینا حضور ﷺ کے اس ارشاد کے بھی خلاف ہوگا جس میں وارد ہوا ہے کہ جس نے زکوٰۃ ادا کر دی اس نے اس حق کو ادا کر دیا جو اس پر ہے اور جو زائد ہے وہ فضل ہے (کنز عن ابن مسعود) اس مضمون کی متعدد روایات پہلے بھی گذر چکی ہیں۔ اور اس سے واضح وہ روایت ہے جو حضرت ابو ہریرہؓ کے واسطے سے نقل کی گئی اور وہ حضرت علیؓ کی حدیث کے ہم معنی ہے جس میں ارشاد ہے کہ اگر حق تعالیٰ شانہ یہ جانتے کہ اغنیاء کی زکوٰۃ فقراء کے لئے کافی نہ ہوگی تو زکوٰۃ کے علاوہ اور چیز ان پر فرض کرتے پس اگر اب فقراء بھوکے ہوتے ہیں تو اغنیاء کے ظلم کی وجہ سے ہوتے ہیں (کنز) یعنی اغنیاء زکوٰۃ کو پورا ادا نہیں کرتے اس وجہ سے فقراء پر فتاقوں کی نوبت آتی ہے۔ اسی وجہ سے محدث نبیؐ نے مجمع الزوائد میں حضرت علیؓ کی اس حدیث پر فرضیت زکوٰۃ کا ترجمہ باندھا بلکہ اس باب کو اسی حدیث سے شروع کیا جس سے اس کا محمل زکوٰۃ ہونا ظاہر ہے اور صاحب کنز العمالؒ نے بھی اسی وجہ سے کتاب الزکوٰۃ ہی میں اس کا ذکر کیا۔ حافظ ابن عبد البرؒ فرماتے ہیں کہ حق تعالیٰ شانہ کا ارشاد (وَالَّذِينَ يَكْتُمُونَ اللَّهَبَ وَالْفِضَّةَ الْآيَةَ) اور اس قسم کے دوسرے ارشادات اس حالت پر محمول ہیں جب کہ زکوٰۃ ادا نہ کی جائے جمہور فقہاء انصار کا یہی مذہب ہے۔ اور یہی قول ہے حضرت عمرؓ، حضرت ابن عمرؓ، حضرت جابرؓ، حضرت عبداللہ بن عباسؓ کا اور اس کی تائید اس حدیث سے ہوتی ہے جس کو ابو داؤد وغیرہ نے ذکر کیا کہ حضرت ام سلمہؓ عمر ماتی ہیں کہ میں سونے کا ایک زیور پہن رہی تھی۔ میں نے حضور ﷺ سے دریافت کیا کہ یہ بھی کنز میں داخل ہے؟ حضور ﷺ نے فرمایا کہ جو چیز مقدار زکوٰۃ کو پہنچ جائے اور اس کی زکوٰۃ ادا کر دی جائے وہ کنز میں داخل نہیں ہے۔ نیز اس کی تائید ابو ہریرہؓ کی اس حدیث سے بھی ہوتی ہے جس کو ترمذیؒ نے اور حاکمؒ نے ذکر کیا جس میں حضور ﷺ کا ارشاد نقل کیا گیا کہ جب تو نے زکوٰۃ ادا کر دی تو اس حق کو پورا کر دیا جو تجھ پر واجب تھا۔ نیز حضرت جابرؓ کی حدیث میں حضور ﷺ کا ارشاد نقل کیا گیا کہ جب تو نے اپنے مال کی زکوٰۃ ادا کر دی تو اس کی برائی کو زائل کر دیا۔ حاکمؒ نے اس حدیث کو مرفوعاً مسلم کی شرط پر نقل کیا ہے اور بیہقیؒ نے اس کو حضرت جابرؓ پر موقوف بتایا ہے اور ابو زرہؓ نے بھی حضرت جابرؓ سے موقوف ان الفاظ کے ساتھ صحیح بتایا ہے کہ جس مال کی زکوٰۃ ادا کر دی جائے وہ کنز نہیں

ہے اور یہی مضمون حضرت ابن عمر رضی اللہ عنہما اور حضرت ابن عباس رضی اللہ عنہما سے بھی نقل کیا گیا۔
 عطاء اور مجاہد سے نقل کیا گیا کہ جس مال کی زکوٰۃ ادا کر دی گئی ہو وہ کنز نہیں ہے اگرچہ زمین کے اندر گاڑ رکھا ہو اور جس کی زکوٰۃ ادا نہ کی گئی ہو وہ کنز ہے اگر زمین کے اوپر رکھا ہو۔ اور ظاہر ہے کہ شرعی اصطلاح لغوی اصطلاح پر مقدم ہے (یعنی لغت میں اگرچہ کنز اس کو کہتے ہیں جو زمین کے اندر گاڑا ہو لیکن شریعت میں وہ مال ہے جس کی زکوٰۃ ادا نہ کی گئی ہو) اور میں نے چند حضرات کے سوا کسی کو اس کا مخالف نہیں پایا کہ وہ کنز وہی ہے جس کی زکوٰۃ ادا نہ کی گئی ہو، البتہ چند حضرات حضرت علی رضی اللہ عنہ، حضرت ابو ذر رضی اللہ عنہ اور حضرت ضحاک رضی اللہ عنہ اور بعض دوسرے زاہد اس طرف گئے ہیں کہ مال میں زکوٰۃ کے علاوہ بھی کچھ حقوق ہیں ان میں سے حضرت ابو ذر رضی اللہ عنہ تو یہاں تک فرماتے ہیں کہ جو مال روزی اور زندگی سے زائد ہو وہ سارا ہی کنز ہے اور حضرت علی رضی اللہ عنہ سے نقل کیا گیا کہ چار ہزار کی مقدار سے زائد کنز ہے اور ضحاک رضی اللہ عنہ کہتے ہیں کہ دس ہزار درم کی مقدار مال کثیر ہے۔ نیز ابراہیم رضی اللہ عنہ، مجاہد رضی اللہ عنہ اور حسن بصری رضی اللہ عنہ بھی اس کے قائل ہیں کہ مال میں زکوٰۃ کے علاوہ کچھ حقوق ہیں ابن عبدالبر رضی اللہ عنہ کہتے ہیں کہ ان کے علاوہ بقیہ سب علماء متقدمین اور متاخرین کا مذہب کنز کے بارے میں وہی ہے جو پہلے گذرا (کہ کنز وہ ہے جس کی زکوٰۃ ادا نہ کی گئی ہو) اور جن آیات اور احادیث سے یہ دوسرا فریق استدلال کرتا ہے وہ جمہور کے نزدیک احتجاج پر محمول ہیں یا زکوٰۃ کے واجب ہونے سے پہلے کا حکم جو زکوٰۃ کے واجب ہونے سے منسوخ ہو گیا جیسا کہ عاشورہ کا روزہ رمضان کے روزے سے منسوخ ہو گیا۔ البتہ فضیلت کا درجہ اب بھی باقی ہے۔ ۱۰ اس کی تائید اس سے بھی ہوتی ہے کہ جب فقراء مہاجرین بے مال و ذر ہجرت فرما کر مدینہ منورہ تشریف لے گئے اور حضور اقدس صلی اللہ علیہ وسلم نے موساۃ کے طور پر مقامی انصار سے جو مالدار تھے ان کا بھائی چارہ کیا تو انصار نے یہ درخواست کی کہ ہمارے اموال کو بھی ان پر آدھا تقسیم کر دیجئے۔ حضور صلی اللہ علیہ وسلم نے اس کا انکار فرما دیا بلکہ یہ طے فرمایا کہ مہاجرین ان کے باغات میں کام کریں گے اور بنائی کے طور پھلوں میں شرکت ہوگی۔ اسی ذیل میں حضور صلی اللہ علیہ وسلم نے حضرت عبدالرحمن بن عوف رضی اللہ عنہ اور حضرت سعد رضی اللہ عنہ بن الربیع کے درمیان مواخات (بھائی چارہ) فرمائی تو حضرت سعد رضی اللہ عنہ نے حضرت عبدالرحمن رضی اللہ عنہ سے کہا کہ سب کو یہ بات معلوم ہے کہ انصار میں سب سے زیادہ مالدار میں ہوں میں اپنا مال آدھا تمہیں دیتا ہوں حضرت عبدالرحمن رضی اللہ عنہ نے اس کو قبول فرمانے سے انکار کر دیا اور فرمایا کہ مجھے بازار کا راستہ بتا دو۔ وہاں جا کر خرید و فروخت کا کام شروع کر دیا۔ اگر مالداروں کے زائد اموال میں فقراء کا بلا اضطراب حق تھا تو پھر کیوں حضور صلی اللہ علیہ وسلم نے انکار فرمایا اور کیوں حضرت عبدالرحمن بن عوف رضی اللہ عنہ نے اپنا حق لینے سے انکار فرمایا؟ اصحاب حنفیہ کے واقعات اتنی کثرت سے کتب احادیث و سیر میں موجود ہیں کہ ان کا احاطہ بھی مشکل ہے۔

ان حضرات پر کئی دن کے فاقے گذر جاتے تھے۔ بھوک کی وجہ سے گر جاتے تھے اور انصار میں بہت سے حضرات مالدار بھی تھے لیکن حضور ﷺ نے کسی پر جبر نہیں فرمایا کہ اپنے مال کا زائد از ضرورت حصہ ان لوگوں پر تقسیم کر دو ترغیبات البتہ کثرت سے فرماتے تھے۔ ابو ہریرہ ؓ فرماتے ہیں کہ اصحاب صفہ ستر آدمی تھے جن میں سے کسی ایک کے پاس بھی چادر نہ تھی (درمنثور) حضرت ابو ہریرہ ؓ نے خود اپنے واقعات اس حال کے کثرت سے بیان کئے ہیں جو کتب احادیث میں موجود ہیں ایک مرتبہ کا واقعہ ارشاد فرماتے ہیں کہ اس ذات کی قسم جس کے سوا کوئی معبود نہیں کہ میں اپنے جگر کے بل زمین پر بھوک کی شدت سے پڑا رہتا تھا اور کبھی اپنے پیٹ پر پتھر باندھ لیا کرتا تھا۔ ایک مرتبہ میں راستہ میں اس امید پر بیٹھ گیا کہ شاید کوئی مجھے اپنے ساتھ لے جائے۔ اتنے میں حضرت ابو بکر صدیق ؓ تشریف لائے۔ میں نے ایک آیت ان سے محض اس لئے دریافت کی کہ شاید وہ مجھے اپنے ساتھ لے جائیں مگر وہ ویسے چلے گئے۔ ان کے بعد حضور اقدس ﷺ تشریف لائے اور میری حالت دیکھ کر تبسم فرمایا اور ارشاد فرمایا کہ میرے ساتھ آ جاؤ میں ہمراہ چل دیا۔ حضور ﷺ مکان میں تشریف لے گئے وہاں ایک پیالہ دودھ کا رکھا ہوا تھا۔ حضور ﷺ نے دریافت فرمایا یہ کہاں سے آیا۔ گھر والوں نے عرض کیا فلاں نے بدیہ بھیجا ہے۔ حضور ﷺ نے مجھ سے فرمایا کہ ابو ہریرہ ؓ سب اصحاب صفہ کو بلا لاؤ۔ ابو ہریرہ ؓ فرماتے ہیں کہ اصحاب صفہ اسلامی مہمان تھے۔ نہ ان کے اہل و عیال تھے نہ ان کے پاس مال و زر تھا نہ کسی کے ذمہ ان کا کھانا مقرر تھا نہ کسی کے ذمہ ان کا بار تھا۔ جب حضور ﷺ کے پاس کہیں سے صدقہ کی کوئی چیز آتی تو ان کو مرحمت فرمادیتے خود اس میں سے نوش نہ فرماتے اور جب ہدیہ کی کوئی چیز آئی تو خود بھی اس کو حضور ﷺ تناول فرماتے اور ان لوگوں کو بھی شریک فرمایا لیتے حضور ﷺ نے اس وقت جب یہ فرمایا کہ اصحاب صفہ کو بلا لاؤ تو مجھے بہت گرانی ہوئی کہ یہ ایک پیالہ دودھ اصحاب صفہ کا کیا بنائے گا؟ حضور ﷺ مجھے مرحمت فرمادیتے مجھ میں پی کر کچھ جان آ جاتی۔ اب میں ان سب کو لے کر آؤں گا تو حضور مجھی کو حکم فرمائیں گے کہ سب کو دے دو۔ میں جب ان کو تقسیم کروں گا تو میرا نمبر آخر میں آئے گا۔ نہ معلوم کچھ بچے گا بھی یا نہیں مگر تعمیل حکم کے بغیر چارہ کار کیا تھا؟ میں ان سب کو بلا لایا جب وہ سب آ کر حضور ﷺ کی مجلس میں بیٹھ گئے تو حضور ﷺ نے وہ پیالہ مجھے مرحمت فرمایا کہ ان سب کو پلا دو۔ میں نے سب کو پلایا اور ہر ایک سیر ہو گیا۔ آخر میں حضور ﷺ نے فرمایا کہ ابو ہریرہ ؓ (ﷺ) اب تو تم اور میں باقی رہ گئے۔ میں نے عرض کیا بیشک حضور ﷺ نے فرمایا لو بیٹھ کر پی لو۔ میں نے خوب سیر ہو کر پیا۔ حضور ﷺ نے فرمایا اور پیو۔ میں نے اور پیا۔ حضور ﷺ نے پھر فرمایا کہ اور پی لو۔ میں نے پھر پیا۔ حتیٰ کہ میں نے عرض کیا کہ حضور ﷺ اب مجھ اور پینے کی گنجائش نہیں۔ تو پھر بقیہ حضور ﷺ نے پیا۔

ایک اور مرتبہ کا اپنا ہی قصہ بیان کر رہے ہیں کہ مجھ پر تین دن کا فاقہ تھا مجھے کچھ کھانے کو نہ ملا میں صفہ

پر جا رہا تھا کہ راستہ میں گر گیا۔ بچے کہنے لگے کہ ابو ہریرہ رضی اللہ عنہ کو جنون ہو گیا۔ میں نے کہا جنون تو تمہیں ہو رہا ہے۔ بالآخر صفحہ تک پہنچا۔ وہاں حضور ﷺ کے پاس دو بیالے خریدے گئے تھے اور حضور ﷺ اصحاب صفحہ کو کھلا رہے تھے۔ میں بھی سراپ کو اٹھا رہا تھا کہ حضور ﷺ کی نظر مجھ پر پڑ جائے اور حضور ﷺ بھی تاملیں۔ حتیٰ کہ سب فارغ ہو گئے۔ اور پیالوں میں کچھ بھی نہ بچا۔ حضور ﷺ نے ان پیالوں کو اپنے دست مبارک سے چاروں طرف سے پونچھا تو ایک لقمہ بن گیا۔ حضور ﷺ نے اپنی نگلیوں پر رکھ کر مجھ سے فرمایا کہ اللہ کا نام لے کر اس کو کھاؤ میں نے اس کو کھایا تو پیٹ بھر گیا۔

حضرت فضالہ بن عبید رضی اللہ عنہ فرماتے ہیں کہ حضور اقدس ﷺ صبح کی نماز پڑھ کر تشریف فرما ہوتے تو صحابہ صفحہ میں سے بعض لوگ بھوک کی شدت سے کھڑے کھڑے گر جاتے۔ حضور اقدس ﷺ ان کی طرف التفات فرما کر ارشاد فرماتے اگر تمہیں یہ معلوم ہو جائے کہ اللہ تعالیٰ کے یہاں تمہارے لئے کیا درجہ ہے تو اس سے زیادہ فقر و فاقہ کو پسند کرنے لگو۔ (ترغیب) پہلی فصل کی آیات میں نمبر ۳۰ پر بیلہ مضر کی ایک جماعت کا مفصل قصہ گذر چکا جو حضور اقدس ﷺ کی خدمت میں بھوکے اور تنگے حاضر ہوئے کہ ان کے پاس پہننے کے لئے کپڑا نہ تھا کھانے کو کوئی چیز نہ تھی۔ فاقہ کی وجہ سے مشقتیں پڑے ہوئے تھے۔ حضور ﷺ نے اپنے گھروں میں ان کیلئے تلاش کیا کچھ نہ ملا تو مجمع اکٹھا کیا اور مدقہ کی ترغیب دی اور بہت زور سے ترغیب دی جس پر دو (۲) ڈھیر سامان کے جمع ہو گئے اور ان کوں پر تقسیم فرمائیے نہ کسی پر جبر فرمایا نہ کسی سے اس کے پاس زاد ضرورت کا محاسبہ فرمایا۔ حضرت اس ﷺ فرماتے ہیں کہ ایک انصاری نے آ کر حضور ﷺ سے سوال کیا۔ حضور ﷺ نے دریافت فرمایا کہ تمہارے گھر میں کچھ نہیں ہے؟ انھوں نے عرض کیا ایک ٹاٹ ہے جس کو آدھے کو بچھا لیتے ہیں رآدھا اوڑھ لیتے ہیں اور ایک پیالہ ہے پانی پینے کو حضور ﷺ نے دونوں چیزیں منگائیں اور دو دریم لیں نیلام کر دیں اور وہ ان کو دیئے کہ ایک دریم کا غلہ خرید کر گھر دے آئیں اور دوسرے دریم کا کھانڈی ایا اور فرمایا کہ جاؤ لکڑیاں کاٹ کر پتھو پندرہ دن تمہیں یہاں نہ دیکھوں۔ انھوں نے ارشاد کی تعمیل کی رپندرہویں دن دس دریم کما کر لائے جن میں سے کچھ کا غلہ خریدا کچھ کا کپڑا خریدا۔ حضور ﷺ نے فرمایا اچھا ہے سوال کرنے سے کہ بھیک مانگنے سے قیامت کے دن تمہارے چہرے پر داغ ہوتا۔ اس کے بعد حضور ﷺ نے فرمایا کہ سوال کی صرف تین آدمیوں کیلئے گنجائش ہے۔ (لِذِي فَقْرٍ مُّذْقِعٍ لِّذِي غُرْمٍ مُّقْطِعٍ أَوْ لِذِي دِمٍّ مُّوْجِعٍ) ایک اس شخص کے لئے جس کا فقر ہلاک کرنے والا دوسرے اس کیلئے جس پر کوئی تاوان تخت پڑ گیا ہو، تیسرے جو دردناک خون کے معاملہ میں پھنس گیا۔ ان تین حالتوں میں بھی حضور ﷺ نے سوال کی اجازت دی اور خود صاحب واقعہ جس فقر میں مبتلا ہے ان کو نہ تو سوال کی اجازت دی نہ کسی پر ان کا نفقہ واجب فرمایا۔ غرض ہزاروں واقعات کتب

احادیث میں اس کے شاہد ہیں کہ جہاں وجوب کا تعلق ہے وہ صرف زکوٰۃ ہے۔ اس پر اضافہ حضور اقدس ﷺ کے مشہور قول المتعدی فی الصدقة کمانعہا صدقہ میں تعدی اور افراط کرنے والا ایسا ہی ہے جیسا کہ اس کو نہ دینے والا کا مصداق ہے۔ حضور اقدس ﷺ نے حضرت ضحاک رضی اللہ عنہ بن قیس کو صدقات وصول کرنے کیلئے بھیجا وہ اس مال میں بہترین اونٹ چھانٹ لائے۔ حضور ﷺ نے فرمایا کہ تم لوگوں کا عمدہ مال لے آئے انھوں نے عرض کیا یا رسول اللہ ﷺ اس وقت آپ جہاد میں تشریف لے جانے کا ارادہ فرما رہے ہیں۔ میں اس لئے ایسے اونٹ لایا جن پر سواری ہو سکے اور سامان لاد جا سکے۔ حضور ﷺ نے فرمایا ان کو واپس کر کے آؤ اور معمولی مال لے کر آؤ ❶ حالانکہ جہاد کی ضرورت بھی ظاہر۔ اور اس موقع پر حضور ﷺ نے ایسی ایسی ترغیبات ارشاد فرمائی ہیں کہ حضرت ابو بکر صدیق رضی اللہ عنہ اپنے گھر کا سارا اثاثہ لے آئے ❷ اور حضرت عمر رضی اللہ عنہ نے ہر چیز کا آدھا حصہ پیش کر دیا حضرت عبدالرحمن بن عوف رضی اللہ عنہ نے ایک مرتبہ عرض کیا یا رسول اللہ ﷺ میرے پاس چار ہزار ہیں دو گھر کے اخراجات کے واسطے رکھتا ہوں۔ دو ہزار اللہ کے واسطے پیش کرتا ہوں۔

اور ایک صحابی رضی اللہ عنہ نے عرض کیا یا رسول اللہ ﷺ میں نے رات بھر مزدوری کر کے دو صاع (سات سیر) کھجوریں کمائی ہیں۔ آدھی گھر کے خرچ کے واسطے چھوڑ دی آدھی حاضر ہیں ❸ حضرت ابو مسعود رضی اللہ عنہ فرماتے ہیں کہ حضور ﷺ صدقہ کا حکم فرماتے اور ہم میں سے بعض کے پاس کچھ بھی نہ ہوتا تو صرف اس کیلئے بازار جاتا، مزدوری کرتا اور مزدوری میں ایک مند $\frac{1}{4}$ پاؤ کھجور کماتا اور صدقہ کر دیتا۔ ❹ پہلی فصل کی احادیث میں نمبر ۲۳ پر یہ مضمون تفصیل سے گزر چکا۔ لیکن اس سب کے باوجود ضابطہ کے طور پر یہاں معمولی اونٹ کی جگہ عمدہ اونٹ بھی قبول نہیں فرمایا اس لئے جہاں تک وجوب کا تعلق ہے وہ مالی حیثیت سے صرف زکوٰۃ ہے اور جہاں تک خرچ کرنے کا تعلق ہے مسلمان اس لئے پیدا ہی نہیں ہوا کہ وہ مال جمع کر کے رکھے۔ قرآن پاک کی آیات اور حضور اقدس ﷺ کے ارشادات جو پہلی فصل میں گزر چکے وہ بڑے زور سے اس کی ترغیب دتا کید کر رہے ہیں کہ مال صرف اس لئے ہے کہ اس کو اللہ کی رضا کے کاموں میں خرچ کر دیا جائے خود اپنی طاقت کے موافق تنگی اٹھائی جائے دوسروں پر خرچ کیا جائے۔ اپنے کام صرف وہی آئے گا جو اللہ کے خزانہ میں جمع کر دیا جائے گا کہ اس کے بینک میں جمع کر دینے پر نہ اس کے ضائع ہو جانے کا اندیشہ ہے نہ بینک کے فیل ہو جانے کا احتمال ہے اور ایسی ضرورت کے وقت کام آئے گا جس وقت کہ آدمی انتہائی محتاج ہوگا۔ خود حق سبحانہ و تقدس کا ارشاد حضور ﷺ نقل فرماتے ہیں کہ اے آدمی تو اپنا خزانہ میرے پاس بہادے نہ اس کو آگ لگ جانے کا خوف رہے گا۔ نہ چوری کا نہ دریا برد ہونے کا اور میں ایسے وقت تجھ کو پورا پورا لویدوں گا جب تو بے محتاج ہوگا۔ (ترغیب)

حق تعالیٰ شانہ کا پاک ارشاد پہلی فصل کے نمبر ۳۰ پر گذر چکا کہ ہر شخص یہ غور کر لے کہ اس نے کل قیامت کے دن کیلئے کیا چیز آگے بھیجی ہے۔ ان لوگوں کی طرح نہ بنو جنھوں نے اللہ تعالیٰ کو بھلا دیا۔ اللہ تعالیٰ اُن کو خود ان کی جانیں بھلا دیں۔ دوسری آیت میں نمبر ۳۱ پر گذرا کہ تمہارے مال و متاع آل اور اولاد تمہارے لئے امتحان کی چیزیں ہیں۔ اللہ کے راستہ میں خرچ کرتے رہو یہ تمہارے لئے بہتر ہوگا۔ حضور ﷺ کا پاک ارشاد اسی فصل کی احادیث میں نمبر ۳۱ پر گذر چکا کہ اگر میرے پاس احد کے پہاڑ کی برابر سونا ہو تو میرا دل نہیں چاہتا کہ اس میں سے کچھ بھی میں اپنے پاس رکھوں۔ بجز اس کے کہ قرض کی ادائیگی کے واسطے رکھا ہو نمبر ۳۲ پر حضور ﷺ کا ارشاد گذرا کہ جو چیز ضرورت سے زائد ہو اس کو اللہ کے راستہ میں خرچ کر دینا تمہارے لئے بہتر ہے بچا کر رکھنا برا ہے۔ نمبر ۱۲ پر حضور ﷺ کا پاک ارشاد گذرا کہ گن گن کر خرچ نہ کر جتنا بھی ہو سکے خرچ کر ڈال۔ نمبر ۲۰ پر یہ واقعہ گذر چکا کہ ایک بکری ذبح کی گئی اور بجز ایک شلہ کے ٹکڑے کے ساری تقسیم کر دی گئی۔ حضور ﷺ نے دریافت فرمایا کتنی تقسیم ہوگئی تو عرض کیا گیا کہ ایک شلہ باقی رہ گیا اور باقی سب خرچ ہو چکی حضور ﷺ نے فرمایا وہ ساری باقی ہے اس شلہ کے علاوہ۔ اس قسم کے بہت سے ارشادات فصل اول میں گذر چکے اس لئے اس سے قطع نظر کہ واجب کیا ہے، مندوب و مستحب کیا ہے۔ اپنے کام آنے والا صرف وہی مال ہے جو اپنی زندگی میں آدمی آگے بھیج دے۔ اگر اس محنت و مشقت سے کمائی ہوئی چیز کو اپنی ضرورت کے وقت کام آنے کے لئے کہیں محفوظ کرنا ہے تو صرف اللہ کے راستہ میں خرچ کرنا ہے جس کا نفع آخرت میں تو ہے ہی دنیا میں بھی زیادہ سے زیادہ ہے کہ بلاؤں کے دور ہونے میں امراض سے صحت ہونے میں صدقہ کو زیادہ سے زیادہ دخل ہے۔ برے خاتمہ سے اس کی وجہ سے حفاظت ہوتی ہے۔ حضور ﷺ کا مشہور ارشاد کہ قابل رشک دو آدمی ہیں ایک وہ جس کو اللہ جل شانہ نے قرآن پاک عطا فرمایا ہو کہ وہ رات دن اس کی تلاوت میں اس پر عمل کرنے میں منہمک رہے دوسرا وہ شخص جس کو اللہ جل شانہ نے بہت مال عطا کیا ہو اور وہ ہر وقت اس کو اللہ کے راستہ میں لٹانے پر تلا ہوا ہو۔ (مجمع الزوائد)

حضور ﷺ کا پاک ارشاد دوسری فصل کے نمبر ۳۲ پر گذر چکا کہ سرمایہ دار بڑے خسارہ میں ہیں۔ بجز اس شخص کے جو دونوں ہاتھوں سے ادھر ادھر دائیں بائیں آگے پیچھے اللہ کے راستہ میں خرچ کرتا رہے اور نمبر ۳۱ پر حضور ﷺ کا پاک ارشاد گذر چکا کہ وہ حقیقت میں مومن ہی نہیں۔ جو خود پیٹ بھر کر کھالے اور اس کا پڑوسی بھوکا پڑا رہے۔ غرض ان رسالہ میں پہلی فصلوں میں تفصیل سے یہ مضمون گزر چکا ہے جس کا خلاصہ یہ ہے کہ مسلمان کی ہرگز یہ شان نہیں ہے کہ مال کو جمع کر کے رکھے۔ اس کی صحیح مثال پانچاند کی سی ہے کہ وہ ضروری تو اتنا کہ ایک دو دن نہ ہو تو حکیم اور ڈاکٹر دائیں وغیرہ سب ہی کچھ کرنے پر آدمی مجبور ہے لیکن اگر مناسب مقدار سے زائد آنے لگے تو اس کو بند کرنے کے واسطے بھی حکیم اور ڈاکٹر کی

ضرورت ہے اور اگر کوئی شخص پاخانہ اس وجہ سے کہ وہ اتنی اہم اور ضروری چیز ہے اپنے گھر میں محفوظ رکھے کہ بڑی مشقت سے حاصل ہوئی ہے تو مکان بھی ستر جائے گا دماغ ستر جائے گا۔ امراض بھی بکثرت پیدا ہو جائیں گے۔ بعینہ یہی صورت اس مال کی ہے کہ ضروری تو اتنا کہ اگر چند روز کچھ نہ ملے تو سارے جتن اس کے لئے بھی کرنا پڑیں۔ لیکن اس کے باوجود اتنا ہی گندہ ہے اگر اس کو فوراً مجبوری سے زائد مقدار کو پاخانہ کی طرح گھر سے نہ نکالا جائے تو تکبر اس سے پیدا ہوتا ہے، غرور اس سے پیدا ہوتا ہے، تفاخر اس سے پیدا ہوتا ہے دوسروں کو ذلیل و حقیر سمجھنا اس سے ہوتا ہے آوارگی عیاشی اس کا ثمرہ ہے۔ غرض ہر قسم کی آفات اس پر مسلط ہیں۔ اس لئے حضور اقدس ﷺ کی دعا اپنی اولاد کیلئے ہے۔

اللَّهُمَّ اجْعَلْ رِزْقِي اِلِ مُحَمَّدٍ قَوْنًا۔

یا اللہ محمد (ﷺ) کی اولاد کا رزق بقدر کفایت عطا فرما۔

یعنی زیادہ ہو ہی نہیں جس پر فسادات مرتب ہوں۔ یہی وجہ ہے کہ سید عام طور سے زیادہ متمول نہیں ہوتے۔ ایک دو کا متمول ہو جانا اس کے منافی نہیں۔ اکثریت ایسی ہی ملے گی حق تعالیٰ شانہ اپنے لطف و کرم سے اس کی ناپاک حقیقت کو اس ناپاک پر بھی واضح کر دے تو کیسے لطف کی زندگی میسر ہو؟

(۵)..... عن بريدة رَضِيَ اللهُ عَنْهُ قَالَ قَالَ رَسُولُ اللهِ ﷺ مَا مَنَعَ قَوْمَ الزَّكَاةِ الْاِبْتِلَاهِمُ

اللَّهُ بِالسَّنِينِ۔ (رواه الطبرانی فی الاوسط ورواه ثقات كذافی الترغيب وفي الباب روايات كثيرة فی الترغيب والکنز وغیرہما)۔

ترجمہ)..... حضور اقدس ﷺ کا پاک ارشاد ہے کہ جو قوم بھی زکوٰۃ کو روک لیتی ہے حق تعالیٰ شانہ اس کو قحط میں مبتلا فرماتے ہیں۔

فائدہ: قحط کی وباء ہم لوگوں پر ایسی مسلط ہو رہی ہے کہ اس کی حد نہیں۔ ہزاروں تدبیریں اس کے زائل کرنے کے واسطے کی جاتی ہیں لیکن کوئی بھی کارگر نہیں ہو رہی ہے۔ اور جب حق تعالیٰ شانہ کوئی وبال کسی گناہ پر اتار دیں دنیا میں کس کی طاقت ہے کہ اس کو ہٹا سکے۔ لاکھ تدبیریں کیجئے ہزاروں طرح کے قانون بنائیے جو چیز مالک الملک کی طرف سے مسلط ہے وہ تو اسی کے ہٹانے سے ہٹ سکتی ہے۔ اس نے مرض بتا دیا اس کا صحیح علاج بتا دیا۔ اگر مرض کا زائل کرنا مقصود ہے تو صحیح علاج اختیار کیجئے۔ ہم لوگ امراض کے اسباب خود پیدا کرتے ہیں اور اس پر روتے ہیں کہ امراض بڑھ رہے ہیں یہ کہاں کی عقلمندی ہے؟ حضور اقدس ﷺ نے عالم میں جو حوادث اور مصائب آتے ہیں ان پر اور ان کے اسباب پر خاص طور سے مستنبہ فرما دیا جن کو بندہ مختصر طور پر اپنے رسالہ الاعتدال میں لکھ چکا ہے۔ یہاں ان کا اعادہ تطویل کا سبب ہے۔ کسی کا دل چاہے تو اس میں دیکھ لے کہ اس

میں حضور اقدس ﷺ نے کیسے اہتمام سے اس پر متنبہ فرمایا کہ جب میری اُمت یہ حرکتیں کرنے لگے گی تو آفات اور بلاؤں میں پھنس جائے گی اس وقت سرخ آندھیاں، زمینوں میں دھنس جانا صورتوں کا مسخ ہو جانا اور زلزلوں کا آنا، آسمان سے پتھر برسنا، دشمنوں کا غلبہ اور مسلمانوں پر ان کا مسلط ہو جانا، طاعون اور قتل و غارت کا مسلط ہونا، بارش کا زک جانا، طوفان کا آ جانا، دلوں کا مرغوب ہو جانا اور دلوں پر خوف کا مسلط ہو جانا، نیک دعائیں بھی کریں تو ان کی دعاؤں کا بھی قبول نہ ہونا۔ یہ سب آفات حضور ﷺ نے بتائیں۔ اور جس جس حرکت پر جو آفت مسلط ہوتی ہے اس کو حضور ﷺ نے نقر نبیاً چودہ سو برس پہلے سے بتا دیا متنبہ کر دیا۔ اور اب ہم لوگ ان کے تجربے بھی کر رہے ہیں۔ اور ایسے حرف، بحرف یہ ارشادات سامنے ہیں کہ ذرا بھی فرق نہیں ہو رہا ہے۔ کاش ہم لوگ حضور ﷺ جیسے شفیق کے ارشادات کی قدر کرتے جو صرف مسلمانوں ہی کیلئے نہیں بلکہ ساری مخلوق کیلئے رحمت بنا کر بھیجے گئے تھے اور ان اصول پر عمل کرنا ساری ہی مخلوق کیلئے انتہائی فائدہ کی چیز ہے مگر جب خود مسلمان اپنے اسلامی دعوؤں کے باوجود ان کی قدر نہ کریں تو دوسروں پر کیسے زریں اصول پر متنبہ فرمایا ہے۔ اب بھی اگر ان اصولوں کو اہتمام سے پکڑ لیا جائے تو دنیا کو مصائب سے نجات مل جائے مسلم ڈاکٹروں کا علاج غیر مسلم بھی کرتے ہیں اور غیر مسلموں کا علاج مسلم بھی کرتے ہیں۔ اگر اس حاذق حکیم کے نسخہ پر لوگ عمل کریں تو کیسی راحت آرام سب کو مل جائے؟ اس جگہ مجھے زکوٰۃ کے متعلق دو ایک احادیث پر متنبہ کرنا ہے کہ وہی جگہ مقصود ہے۔

حضرت ابن عمر رضی اللہ عنہما فرماتے ہیں حضور ﷺ نے ایک مرتبہ ارشاد فرمایا کہ اے مہاجرین کی جماعت پانچ چیزیں ایسی ہیں کہ اگر تم ان میں مبتلا ہو جاؤ اور میں اللہ سے پناہ مانگتا ہوں اس بات سے کہ تم ان میں مبتلا ہو (تو بڑی آفات میں پھنس جاؤ) ایک تو یہ ہے کہ فحش بدکاری جس قوم میں بھی کھلم کھلا علی الاعلان ہونے لگے تو ان میں ایسی نئی نئی بیماریاں پیدا ہونگی جو پہلے سننے میں نہ آئی ہوں۔ اور جو لوگ ناپ تول میں کمی کرنے لگیں گے ان پر قحط اور مشقت اور بادشاہ کا ظلم مسلط ہو جائے گا۔ اور جو قوم زکوٰۃ کو روک لے گی ان پر بارش روک دی جائے گی۔ اگر جانور نہ ہوں تو ایک قطرہ بھی بارش کا نہ ہو (جانور چونکہ اللہ کی مخلوق ہیں اور بے قصور ہیں ان کی وجہ سے تھوڑی بہت بارش ہوگی) اور جو لوگ محابدوں کی خلاف ورزی کریں گے۔ ان پر دوسری قوموں کا تسلط ہو جائے گا اور ان کے مال و متاع کو لوٹ لیں گے اور جو لوگ اللہ کے قانون کے خلاف حکم جاری کریں گے ان میں خانہ جنگی ہو جائے گی (ترغیب) آج ہم لوگوں کو بڑے غور سے ان عیوب کو دیکھنا چاہئے کہ ان میں سے کون سا عیب ایسا ہے جس میں ہم مبتلا نہیں ہیں اور ساتھ میں یہ بھی غور کر لیں کہ جو آفات ان پر بتائی

گئی ہیں کوئی آفت ایسی ہے جو ہم پر مسلط نہیں ہے۔ حضرت ابن عباس رضی اللہ عنہما فرماتے ہیں کہ حضور اقدس صلی اللہ علیہ وسلم نے ارشاد فرمایا کہ پانچ چیزیں پانچ چیزوں کے بدلے میں ہیں۔ کسی نے عرض کیا یا رسول اللہ اس کا کیا مطلب ہے؟ حضور صلی اللہ علیہ وسلم نے فرمایا کہ جو قوم معاہدہ کی خلاف ورزی کرتی ہے اس پر دشمن غالب آجاتا ہے اور جو لوگ اللہ کے قانون کے خلاف حکم کریں گے ان پر اموات کی کثرت ہوگی اور جو لوگ زکوٰۃ کو روک لیں گے ان پر بارش بند کر دی جائے گی۔ اور جو لوگ ناپ تول میں کمی کریں گے ان کی پیداوار میں کمی ہو جائے گی اور قحط مسلط ہو جائے گا ۱۰ حدیث میں غالباً اختصار ہوا کہ تفصیل میں چار ہی چیزیں ذکر کی گئیں۔ اس حدیث پاک میں اللہ کے حکم کی خلاف ورزی پر اموات کی کثرت اور پہلی میں خانہ جنگی ارشاد ہوا ہے دونوں چیزیں علیحدہ علیحدہ ہو سکتی ہیں اور خانہ جنگی سے اموات کی کثرت کا نمونہ آج کل تو آنکھوں کے سامنے ہے۔

حضرت علی رضی اللہ عنہ اور حضرت ابو ہریرہ رضی اللہ عنہ دونوں حضرات سے یہ حدیث نقل کی گئی کہ جب میری امت ان پندرہ عیوب میں مبتلا ہو جائے مجملہ ان کے یہ بھی دونوں حدیثوں میں ہے کہ زکوٰۃ کا ادا کرنا تاوان بن جائے جیسا تاوان ہوتا ہے یا وہ تاوان کی طرح سے وصول کی جانے لگے (تو اس وقت سرخ آندھیاں، زلزلے زمینوں میں دھنس جانا صورتوں کا مسخ ہو جانا آسمانوں سے پتھر برسنا، ایسے لگا تار مصائب (یعنی اس کا ادا کرنا ایسا مصیبت ہو جائے کیے بعد دیگرے نازل ہونے لگیں گے جیسا کہ تسبیح کا تاگہ ٹوٹ جائے اور اس کے دانے ایک ایک ہو کر گرتا شروع کر دیں۔ اعتدال ۱۱ میں یہ روایتیں پوری ذکر کی گئیں ہیں اور اس میں پندرہ عیوب کی تفصیل بھی ہے جس پر یہ سخت سخت عذاب ذکر فرمائے ہیں۔ ان کے علاوہ اور بھی روایات اس قسم کے مضامین کی ذکر کی گئی ہیں۔ یہاں صرف زکوٰۃ کی وجہ سے ان روایات کی طرف اشارہ کر دیا۔

(۶) عن ابی ہریرۃ رضی اللہ عنہ قال سمعت عن عمر بن الخطاب رضی اللہ عنہ حدثنا عن رسول اللہ صلی اللہ علیہ وسلم ما سمعته منه و کت اکثرهم لزوما لرسول اللہ صلی اللہ علیہ وسلم قال عمر رضی اللہ عنہ قال رسول اللہ صلی اللہ علیہ وسلم ما تلف مال فی بیرونا بحر الا بحسب الزکوٰۃ (رواہ الطبرانی فی الاوسط و هو غریب کذا فی الترغیب و له شلعمن حدیث عدلۃ بن الصلت فی الکتب بروایۃ ابن عساکر۔

ترجمہ)..... حضور اقدس صلی اللہ علیہ وسلم کا ارشاد ہے کہ جو مال کسی جنگل میں یا دریا میں کہیں بھی ضائع ہوتا ہے وہ زکوٰۃ کے روکنے سے ضائع ہوتا ہے۔

فائدہ: یعنی زکوٰۃ ادا نہ کرنے کے جو وبال و عذاب آخرت کے ہیں وہ تو علیحدہ رہے دنیا میں بھی اس کا وبال یہ ہوتا ہے کہ وہ مال کے ضائع ہو جانے کا سبب بنتا ہے۔ ایک اور حدیث میں اس حدیث

شریف کے متعلق ایک قصہ بھی نقل کیا ہے۔ حضرت عبادہ بن الصامتؓ فرماتے ہیں کہ حضور اقدس ﷺ مکہ مکرمہ میں حطیم کے سایہ میں تشریف فرما تھے۔ کسی نے آکر عرض کیا یا رسول اللہ ﷺ فلاں گھرانے کا سامان سمندر کے کنارے پر پڑا ہوا تھا وہ ہلاک ہو گیا (سمندر کی موج سے بظاہر ضائع ہوا) حضور ﷺ نے فرمایا کہ کوئی مال بروہ بحر میں (یعنی خشکی میں) ہو یا سمندر میں، مطلب یہ ہے کہ ساری دنیا (میں) اس کے بغیر ضائع نہیں ہوتا کہ اس کی زکوٰۃ ادا نہ ہوئی ہو۔ اپنے مالوں کی زکوٰۃ ادا کرنے کے ذریعہ حفاظت کیا کرو اور اپنے بیماروں کا صدقہ کے ذریعہ سے علاج کیا کرو۔ اور ناگہانی مصیبتوں کو دعا کے ذریعہ سے ہٹایا کرو دعا اس مصیبت کو زائل کر دیتی ہے جو آن پڑی ہو اور اس کو روک دیتی ہے جو ابھی تک نہ آئی ہو۔ اور حضور ﷺ یہ بھی فرمایا کرتے تھے کہ اللہ جل شانہ جس قوم کی بڑھوتری اور بقا کا ارادہ فرماتے ہیں اس میں عفت (پاکبازی) اور ساحت یعنی نرمی اور جود عطا فرماتے ہیں اور جس قوم کے خاتمہ اور فنا کا ارادہ فرماتے ہیں اس میں خیانت پیدا فرمادیتے ہیں اس کے بعد حضور ﷺ نے یہ آیت شریفہ تلاوت فرمائی۔

(حَتَّىٰ إِذَا فَرِحُوا بِمَا أُوتُوا أَخَذْنَاهُمْ بَغْتَةً فَاذَاهُمْ مُبْلِسُونَ) (کنز)

یہ آیت شریفہ سورہ انعام کے پانچویں رکوع کی ہے جس کا شروع (فَلَمَّا سَأَلُوا مَادَّ كُرُوا بِهِ) سے ہے اور اوپر کی دو آیات سے عبرت نصیحت حاصل کرنے کے لئے پہلی آیتوں کی ہلاکت کا ایک دستور ارشاد فرمایا ہے کہ ہم نے پہلی آیتوں کی طرف بھی جو کہ آپ سے پہلے تھیں پیغمبر بھیجے تھے (جب انھوں نے پیغمبروں کا کہنا نہ مانا تو) پھر ہم نے ان کو مصیبتوں اور بیماریوں سے پکڑا (یعنی مصائب اور بیماریوں میں مبتلا کیا) تاکہ وہ عاجزی کریں۔ پس جب ان کو ہماری (طرف سے مصائب کی) سزا پہنچی تو انھوں نے عاجزی کیوں نہ کی (کہ ان پر رحم کیا جاتا اور ان کا قصور معاف کیا جاتا) لیکن ان کے دل تو سخت ہو گئے تھے (وہ نصیحت کیا قبول کرتے) شیطان اُن کے اعمال کو (جن کو وہ پہلے کر رہے تھے) ان کی نگاہ میں آراستہ کر کے دکھاتا رہا (جس کی وجہ سے وہ اپنے برے اعمال میں جن کو وہ اچھا سمجھتے رہے پھنسے رہے) پھر جب وہ لوگ ان چیزوں کو بھولے رہے (اور ان کی طرف التفات بھی نہ کیا) جن کی پیغمبروں کی طرف سے نصیحت کی جاتی تھی تو ہم نے ان پر (عیش و عشرت راحت و آرام کے) ہر قسم کے دروازے کھودیئے یہاں تک کہ جب وہ ان چیزوں پر (جو ان کو عیش و عشرت کی ملی تھیں) اترانے لگے۔ (جس سے ان کی گمراہی اور بھی بڑھ گئی) تو ہم نے ان کو (عذاب میں ایسا) دفعۃً پکڑ لیا (کہ ان کو اس کا گمان بھی نہ تھا) ظالم لوگوں کی جڑیں تک کٹ گئیں“ فقط

یہ آیات شریفہ بڑی عبرت کی آیات ہیں کہ اللہ تعالیٰ کی نافرمانیوں کے باوجود اگر کسی قسم کی سختی

کے بجائے عیش و عشرت اور راحت کے سامان ہوتے رہیں تو یہ زیادہ خطرہ کی چیز ہے۔ ایک حدیث میں آیا ہے حضور اقدس ﷺ کا پاک ارشاد ہے کہ جب تو یہ دیکھے کہ کوئی شخص اپنے گناہوں پر مصر ہے اور اس پر دنیا کی وسعت ہو رہی ہے تو یہ اللہ کی طرف سے ڈھیل ہے۔ پھر حضور ﷺ نے یہی آیت (فَلَمَّا نَسُوا مَا ذُكِّرُوا بِهِ) تلاوت فرمائی۔

حضرت ابو حازم رضی اللہ عنہ سے نقل کیا گیا کہ جب تو یہ دیکھے کہ تو اللہ کی فرمائی کر رہا ہے اور اس کی نعمتیں تجھ پر لگا تار ہو رہی ہیں تو اس سے ڈرتا رہ اور ہر وہ نعمت جو اللہ تعالیٰ شانہ سے قرب پیدا نہ کرے وہ مصیبت ہے (درمنثور) چھٹی فصل کی احادیث میں نمبر ۷ پر یہ مضمون تفصیل سے آ رہا ہے اور چونکہ مال بھی اللہ تعالیٰ کی نعمتوں میں سے بڑی نعمت ہے اس کو زیادہ سے زیادہ حق تعالیٰ شانہ کی پاک بارگاہ میں تقرب پیدا کرنے کا ذریعہ بنانا چاہیے۔ اور کوئی شخص بجائے اس کے کہ اس کو اللہ تعالیٰ راہ میں زیادہ سے زیادہ خرچ کر کے تقرب پیدا کرے۔ اس کی زکوٰۃ بھی ادا نہ کرے جو اللہ تعالیٰ شانہ کا اہم فریضہ ہے تو اس کی نافرمانی میں کیا شک ہے؟ اور ایسے شخص کو اپنے مال کے باقی رہنے کی زیادہ امید نہ رکھنی چاہئے وہ خود اس کے ضائع ہو جانے کی تدبیر کر رہا ہے۔ اور اگر اس حال میں بھی خدا نخواستہ ضائع نہ ہو تو یہ اور بھی سخت خطرناک ہے کہ اس صورت میں یہ کسی بڑی مصیبت کا پیش خیمہ ہے۔ اللہ تعالیٰ شانہ ہی اپنے فضل سے محفوظ رکھے۔

(۷)..... عن عائشة رضی اللہ عنہا قالت قال رسول الله ﷺ ما خالطت الزكوة مالا قط الا اهلكته (رواه الشافعي والبخاري في تاريخه كذا في المشكوة وعزاه المنذرى الى البزار والبيهقي)

(ترجمہ)..... حضور اقدس ﷺ کا پاک ارشاد ہے کہ جس مال کے ساتھ زکوٰۃ کا مال مل جاتا ہے وہ اس مال کو ہلاک کئے بغیر نہیں رہتا۔

فائدہ: اس حدیث پاک کے مطلب میں علماء کی دو تفسیریں ہیں اور دونوں صحیح ہیں۔ حضور ﷺ کا یہ پاک ارشاد دونوں پر صادق آتا ہے۔ ایک یہ کہ جس مال میں زکوٰۃ واجب ہوگئی ہو اور اس میں سے زکوٰۃ نہ نکالی گئی ہو تو یہ سارا مال زکوٰۃ کے ساتھ مخلوط ہے ورنہ یہ زکوٰۃ کا مال سب کو ہی ہلاک کر دے گا اس مطلب کے موافق یہ حدیث پاک اس سے پہلی حدیث شریف کے ہم معنی ہوتی کہ یہی مضمون بعینہ پہلی حدیث شریف کا ہے۔ حافظ ابن تیمیہ نے منقحی میں انہیں معنی کو اختیار کیا ہے۔ اس لئے اس پر زکوٰۃ نکالنے میں جلدی کرنے کا باب لکھا ہے اور جمیدئی سے حدیث کے بعد نقل کیا ہے کہ اگر تجھ پر زکوٰۃ واجب ہو جائے اور تو اس کو نہ نکالے تو حرام مال حلال کو بھی ہلاک کر دے

گا۔ یعنی زکوٰۃ کا مال جس کا روکنا حرام ہے، باقی مال کو جس کا روکنا حلال ہے ضائع کر دے گا۔ دوسری تفسیر جو حضرت امام احمد بن حنبلؒ سے نقل کی گئی یہ ہے کہ جو شخص خود صاحب نصاب ہو، یعنی ساڑھے باون تو لے چاندی یا اس کی قیمت کی چیز کوئی اصلی ضرورت سے زائد اس کے پاس ہو اور پھر وہ اپنے کو غریب ظاہر کر کے کسی سے زکوٰۃ کا مال لے لے تو یہ مال اس کے پاس جو اپنا اصلی مال پہلے سے تھا اس کو بھی ضائع کر دے گا۔ ① اس حدیث پاک سے ان لوگوں کو بہت ڈرتے رہنا چاہیے جو صاحب نصاب ہونے کے باوجود لوگوں کی زکوٰتیں لیتے رہتے ہیں کہ یہ زکوٰۃ کا مال ان اصلی مال کو بھی فنا کر دے گا اور تھوڑے سے نفع کی خاطر بہت سا نقصان برداشت کرنا پڑ جائے گا پھر چاہے چوروں کو گالیاں دیتے رہیں یا ظالموں کو بدعائیں دیتے رہیں اپنی حرکت کی بدولت مال چلا ہی جائے گا اور ایسی حالت میں کہ وہ مستحق نہ تھالینے کا گناہ سر پر رہے گا۔

(۸)..... عن عبد الله بن مسعود رضی اللہ عنہ قال من كسب طيباً خبثت منع الزكوة ومن كسب خبيثاً لم تطيبه الزكوة (رواه الطبرانی فی الكبير موقوفاً باسناد منقطع كذا فی الترغیب)

ترجمہ..... حضرت عبد اللہ بن مسعود رضی اللہ عنہ فرماتے ہیں کہ جو شخص طیب مال (حلال مال) کمائے زکوٰۃ کا ادا نہ کرنا اس کو خبیث بنا دیتا ہے اور جو شخص حرام مال کمائے زکوٰۃ کا ادا کرنا اس کو پاک نہیں بناتا۔

فائزہ: کتنی سخت وعید ہے کہ جس مال کو بڑی محنت جانفشانی سے جائز ناجائز کا خیال رکھتے ہوئے کمایا تھا وہ ذرا سے بخل سے کہ اس کی زکوٰۃ کا اہتمام نہیں رکھا سارا کا سارا اللہ تعالیٰ شہنہ کے نزدیک خبیث بن گیا۔ ایک حدیث میں حضور اقدس صلی اللہ علیہ وسلم کا ارشاد وارد ہوا ہے کہ جو شخص حرام طریقہ سے مال کمائے اور پھر اس کو صدقہ کرے اس کے لئے اس میں کوئی اجر نہیں ہے اور اس کا وبال اس پر ہے ② یعنی حرام کمانے کا وبال سر پر رہا اور اس صدقہ کا کوئی ثواب اس کو نہیں ہے۔

(۹)..... عن اسماء بنت يزيد ان رسول الله صلی اللہ علیہ وسلم قال ايما امرأة تقلدت فلادة من ذهب قلدت في عنقها مثلها من النار يوم القيامة وايما امرأة جعلت في اذنها خرصا من ذهب جعل في اذنها مثله من النار۔ (رواه ابو داؤد والنسائي باسناد جيد كذا فی الترغیب)

ترجمہ..... حضرت اسماء بنت یزید فرماتی ہیں کہ حضور اقدس صلی اللہ علیہ وسلم نے ارشاد فرمایا کہ جو عورت اپنے گلے میں سونے کا ہار ڈالے گی اس کے گلے میں اسی طرح کا آگ کا ہار قیامت کے دن ڈالا جائے گا اور جو عورت اپنے کان میں سونے کی بالی ڈالے گی اس کے کان میں اسی جیسی آگ کی بالی

قیامت کے دن ڈالی جائے گی۔

• **فائدہ:** اس حدیث شریف میں عورتوں کے لئے بھی سونے کا پہننا ناجائز اور حرام معلوم ہوتا ہے اسی وجہ سے بعض علماء نے اس کو ابتداءً اسلام پر محمول کیا ہے۔ اس لئے کہ سب علماء کے نزدیک دوسری احادیث کی بنا پر عورتوں کیلئے سونے چاندی کا زیور جائز ہے۔ لیکن بعض علماء نے اس حدیث کو اور جیسی احادیث کو زکوٰۃ ادا نہ کرنے پر محمول فرمایا ہے اور بعض روایات سے اس کی تائید ہوتی ہے چنانچہ خود حضرت اسماءؓ ہی کی روایت ہے کہ میں اور میری خالہ حضور اقدس ﷺ کی خدمت میں حاضر ہوئیں اور ہمارے ہاتھوں میں سونے کے کنگن تھے حضور ﷺ نے دریافت فرمایا کہ ان کی زکوٰۃ ادا کرتی ہو؟ ہم نے عرض کر دیا کہ نہیں حضور ﷺ نے فرمایا تم اس سے نہیں ڈرتیں کہ اللہ جل شانہ تمہیں آگ کے کنگن پہنائیں۔ ان کی زکوٰۃ ادا کیا کرو۔

یہ روایت اس مضمون میں صاف اور واضح ہے کہ جہنم کی آگ کے بدلے میں پہننا اسی صورت میں ہے کہ ان کی زکوٰۃ ادا نہ کی جائے عورتوں کو اس کا بہت خیال رکھنا چاہئے کہ جو زیور آج بدن کی زینت بن رہا ہے وہ زکوٰۃ ادا نہ کرنے کی صورت میں کل جہنم کی دہکتی ہوئی آگ بن کر بدن کا عذاب بنے گا حضرت اسماءؓ کا یہ فرمانا کہ زکوٰۃ ادا نہیں کی تو ممکن ہے اس وجہ سے ہو کہ ان کو اس وقت تک یہ مسئلہ معلوم نہ تھا۔ چنانچہ دوسری حدیث میں ان کا سوال کرنا اس کی دلیل ہے۔ یہ بھی ہو سکتا ہے کہ اس وقت تک وہ زیور کہ عورت کی اصلی ضرورت میں سمجھتی ہوں حالانکہ زیور اصلی ضرورت میں نہیں ہے ایک مطلب کے موافق سونے کی کوئی تخصیص نہ ہوگی چاندی کا بھی یہی حکم ہے۔ چنانچہ ایک اور حدیث میں ہے۔ حضرت عائشہؓ فرمائی ہیں کہ حضور ﷺ تشریف لائے تو میرے ہاتھوں میں چاندی کے چھلے ملاحظہ فرمائے۔ ارشاد فرمایا کہ یہ کیا ہے؟ حضرت عائشہؓ نے عرض کیا میں نے اس لئے جوآ کہ آپ کے لئے اپنی زینت کروں۔ حضور ﷺ نے فرمایا کہ اس کی زکوٰۃ بھی دیتی ہو؟ میں نے عرض کی کہ نہیں حضور ﷺ نے فرمایا تجھ کو تو جہنم کی آگ کے لئے یہی کافی ہیں۔ یہاں انکار کی ان دو وجوہوں کے علاوہ پہلی حدیث میں گذریں۔

تیسری وجہ بھی ہو سکتی ہے کہ چاندی کے چھلوں کا وزن عام طور سے اتنا نہیں ہوتا کہ وہ نصاب تک پہنچ جائے اور حضور ﷺ کے ارشاد کا مطلب یہ ہے کہ ایک زیور کی مقدار اگر چہ اتنی نہ ہو لیکن دوسرے زیور کے ساتھ ملا کر بھی نصاب کو پہنچ جائے تو اس پر زکوٰۃ واجب ہے۔ ایک اور حدیث میں ہے کہ حضور اقدس ﷺ کی خدمت میں ایک عورت حاضر ہوئیں ان کے ساتھ ان کی بیٹی تھیں جن کے ہاتھ میں دو وزنی کنگن سونے کے تھے۔ حضور ﷺ نے فرمایا کہ ان کی زکوٰۃ ادا کرتی ہو؟ انھوں نے عرض کیا

کہ نہیں۔ حضور ﷺ نے فرمایا کیا تمہیں اس بات سے خوشی ہے کہ حق تعالیٰ شانہ ان کے بدلے میں آگ کے دو کنگن تمہیں قیامت میں پہنادیں؟ انہوں نے یہ سنتے ہی دونوں کنگن حضور ﷺ کی خدمت میں پیش کر دیئے کہ یہ اللہ کے واسطے دیتی ہوں۔ (ترغیب) یہی وہ خاص ادا صحابہ کرام رضی اللہ عنہم اجمعین کے مرد و عورت میں تھی کہ اللہ تعالیٰ شانہ یا اس کے رسول ﷺ کا ارشاد سننے کے بعد پھر تعقل میں کوئی حیل و حجت، لیت و لعل ہوتی ہی نہ تھی۔ ان سب روایات کے موافق سونے چاندی کے سب زیوروں کا ایک ہی حکم ہے۔ زکوٰۃ نہ دینے پر جہنم کی آگ مسلط ہو جانے میں دونوں برابر ہیں۔ خواہ کسی روایت میں سونے کے زیور ہوں یا چاندی کے زیور۔ اور بعض علماء نے ان روایات کی وجہ سے جن میں زکوٰۃ کا ذکر نہیں ہے اور سونے چاندی میں فرق کیا گیا ہے۔ یہ بھی فرمایا ہے کہ اس سے تکبر تقاخر اور اظہار مراد ہے ایک روایت سے اس مفہوم کی تائید بھی ہوتی ہے۔ چنانچہ ابوداؤد شریف اور نسائی شریف کی ایک روایت میں ہے کہ اے عورتوں کی جماعت کیا تمہیں زیور بنانے کیلئے چاندی کافی نہیں ہے؟ یاد رکھو کہ جو عورت سونے کا زیور بنائے اور اس کو ظاہر کرے وہ اس کی وجہ سے عذاب دیجائے گی (ترغیب) اور یہ بات عام طور سے مشاہدہ میں آتی ہے کہ عورتوں کے پاس یہاں چاندی کا زیور بالخصوص جو عورتیں اپنی جہالت سے اپنے کو اونچے خاندان کی سمجھتی ہیں کچھ وقعت اور اہمیت نہیں رکھتا وہ چاندی کے زیور کو کوئی اظہار یا تقاخر کی چیز نہ سمجھتیں۔ ان کے ہاتھوں میں چاندی کے کنگن ہوں تو ذرا بھی ان کو اس کے اظہار کا داعیہ پیدا نہ ہو لیکن سونے کے کنگن ہوں تو بے وجہ پچاس مرتبہ مکھی اڑانے کے بہانے سے ہاتھ ہلائیں گی۔ بیس مرتبہ دوپٹہ درست کرنے کے واسطے ہاتھ کو پھیریں گی۔ بالخصوص کوئی نئی عورت گھر میں آجائے یا وہ کسی دوسرے کے گھر جائیں پھر تو نہ مکھی ان کے بدن سے اڑ کر دیتی ہے نہ ان کا دوپٹہ دوست ہو کر دیتا ہے۔ بار بار ہاتھوں کو حرکت دیتی رہتی ہیں اور اس حرکت سے محض دوسرے پر تقاخر مقصود ہوتا ہے اپنے زیور کو دکھانا ہوتا ہے لہذا دونوں باتوں کا اہتمام بہت ضروری ہے کہ زیور سے تقاخر اور تکبر اور اس کا اظہار ہرگز نہ ہونا چاہیے اور اس کی زکوٰۃ بہت اہتمام سے ادا کرنا چاہیے اور دونوں میں سے اگر کوئی سی ایک بات کا بھی لحاظ نہ رکھا جائے تو اپنے آپ کو عذاب کے لئے تیار رکھنا چاہیے۔

(۱۰)..... عن الضحاک قال کان اناس من المنافقین حین امر اللہ ان

تؤدی الزکوٰۃ یحییون بصلقاتہم بارداً ما عندہم من الثمرۃ فانزل اللہ

وَلَا تَمِّمُوا النَّخِیْتَ مِنْهُ تَنْفِقُوْنَ اِخْرَجَهُ (ابن جریر وغیرہ کنذلی الدارماثور)

ترجمہ)..... حضرت ضحاک رضی اللہ عنہ فرماتے ہیں کہ جب حق تعالیٰ شانہ نے زکوٰۃ ادا کرنے کا حکم فرمایا تو

موافق آدمی بدترین پھل جو ان کے پاس ہوتے تھے وہ دیا کرتے تھے۔ اس پر حق تعالیٰ شانہ نے قرآن پاک میں آیت شریفہ (وَلَا تَيْمَمُوا الْحَيْثُ مِنْهُ) نازل فرمائی۔

فائدہ: یہ آیت شریفہ سورہ بقرہ کے سینتیسویں رکوع کی پہلی آیت کا جزو ہے۔ یہ آیت شریف ایمان والوں! اپنی کمائی میں سے عمدہ مال کو خرچ کیا کرو (نیک کاموں میں اور خرچ کیا کرو عمدہ مال کو) اس چیز میں سے جس کو ہم نے تمہارے لئے زمین سے پیدا کیا (یعنی پھل وغیرہ) اور ردی مال کا ارادہ نہ کیا کرو کہ اس میں سے خرچ کرنے لگو۔ حالانکہ (اگر تم کو ویسی خراب چیز کوئی تمہارے حق واجب میں یا سوغات میں دینے لگے تو) تم کبھی بھی اس کو لینے والے نہ ہو مگر یہ کہ چشم پوشی کر کے (شرعے شرمائے) لے لو اور یہ سمجھ لو کہ حق تعالیٰ شانہ کسی کے محتاج نہیں ہیں (کہ ایسے ردی مال سے خوش ہو جائیں وہ) تعریف کے لائق ہیں۔ بہت سی احادیث ان آیات کے بارے میں وارد ہوئی ہیں مال سب کا ایک ہی ہے۔

حضرت براء رضی اللہ عنہ فرماتے ہیں کہ یہ آیات ہم انصاریوں کے بارے میں نازل ہوئی ہیں۔ ہم باغات کے مالک تھے۔ ہر شخص اپنے باغ کی حیثیت کے موافق کم و بیش لایا کرتا تھا۔ بعض آدمی ایک دو خوشے مسجد میں ٹانگ دیتے۔ اہل صفہ فقراء کی جماعت تھی جن کے کھانے کا کوئی خاص انتظام نہ تھا۔ ان میں سے جس کو بھوک لگتی وہ ان خوشوں میں لکڑی مارتا اور جو پکی کچی کھجوریں گرتیں کھا لیتا۔ بعض لوگ جنہیں خیر کے کاموں میں زیادہ دلچسپی نہیں تھی وہ بعض ردی قسم کی کھجوروں کا خوشہ یا خراب شدہ خوشہ ٹانگ دیتا اس پر یہ آیت شریفہ نازل ہوئی جس کا مطلب یہ ہے کہ اگر تم کو ہدیہ میں ایسی چیز دی جائے تو شرعے شرمائے تو لے لو ویسے نہ لو۔ اس کے بعد سے اچھے اچھے خوشے آنے لگے۔ اس مضمون کی متعدد روایات وارد ہوئی ہیں۔ ایک اور حدیث میں ہے کہ بعض لوگ بازار سے سستا مال خریدتے اور وہ صدقہ میں دیتے جس پر یہ آیت نازل ہوئی۔ حضرت علی کرم اللہ وجہہ سے روایت ہے کہ یہ آیت شریفہ جو فرض زکوٰۃ کے بارے میں نازل ہوئی جب لوگ کھجوریں کاٹتے تو اچھا اچھا مال چھانٹ کر علیحدہ کر لیتے۔ جب زکوٰۃ لینے کے لئے آدمی جاتا تو ردی مال اس کے سامنے کر دیتے۔ ایک حدیث میں ہے کہ حضور اقدس ﷺ ایک مرتبہ مسجد میں تشریف لے گئے۔ حضور ﷺ کے دست مبارک میں ایک لکڑی تھی اور مسجد میں کسی نے ردی کھجوروں کا خوشہ لٹکا رکھا تھا حضور ﷺ نے اس خوشہ میں لکڑی ماری اور فرمایا کہ جس نے یہ لٹکایا ہے اگر اس سے بہتر لٹکا تو کیا نقصان ہو جاتا یہ شخص جنت میں ایسی ہی ردی کھجوریں پائے گا۔ ①

حضرت عائشہؓ حضور اقدس ﷺ کا ارشاد نقل کرتی ہیں کہ مساکین کو اس مال کو نہ گھلاؤ جس کو تم خود نہ کھا سکو۔ (کنز) ایک اور حدیث میں ہے کہ گوشت میں بو ہو گئی تھی۔ حضرت عائشہؓ نے ارادہ فرمایا کہ وہ کسی کو اللہ واسطے دیدیں۔ حضور ﷺ نے فرمایا کیا ایسی چیز کا صدقہ کرتی ہو جس کو خود نہیں کھاتیں؟ ۱) مطلب یہ ہے کہ اللہ تعالیٰ کے نام پر جب دیا جا رہا ہے تو اچھا مال جہاں تک ممکن ہو دینا چاہیے۔ لیکن یہ مطلب نہیں ہے کہ اچھا دیا نہ جائے اور خراب اس وجہ سے نہ دے بس حذف ہی ہو جائے۔ اگر عمدہ کی توفیق نہ ہو تو نہ دینے سے گھنایا دینا بہتر ہے۔ زکوٰۃ میں رومی مال دینا بھی زکوٰۃ نہ دینے ہی کی ایک قسم ہے۔ حضور اقدس ﷺ کا ارشاد فرمایا ہوا زکوٰۃ ادا کرنے کا ضابطہ چوتھی فصل کی احادیث میں نمبر ۶ پر گذر چکا ہے کہ نہ تو اللہ جل شانہ بہترین مال کا مطالبہ فرماتے ہیں نہ گھنیا مال کی اجازت دیتے ہیں بلکہ متوسط مال کا مطالبہ ہے۔ یہی اصل ضابطہ زکوٰۃ کے ادا کرنے کا ہے۔ حضرت ابو بکر صدیقؓ نے جو احکامات اپنے ماتحتوں کو زکوٰۃ وصول کرنے کے تحریر فرمائے ان میں زکوٰۃ کی تفصیل تحریر فرمائی اور تمہید میں تحریر فرمایا کہ جو اس تفصیل کے ساتھ زکوٰۃ وصول کرے اس کو دی جائے اور جو اس سے زیادہ لینا چاہے اس کو نہ دی جائے۔ حضور اقدس ﷺ نے جب حضرت معاذؓ کو یمن کا حاکم بنا کر بھیجا تو نماز کے حکم کے بعد زکوٰۃ ادا کرنے کے حکم کی تلقین فرمائی اور یہ ارشاد فرمایا کہ جب وہ زکوٰۃ ادا کریں تو ان کے بہترین مال کو لینے کی کوشش نہ کرنا۔ مظلوم کی بددعا سے بچنا کہ مظلوم کی بددعا کے قبول ہونے میں کوئی آڑ نہیں ہوتی۔ امام زہریؒ فرماتے ہیں کہ جب حکومت کا آدمی زکوٰۃ لینے آئے تو بکریوں کو تین حصے کر دیئے جائیں۔ عمدہ عمدہ ایک جگہ اور رومی رومی ایک جگہ تیسرا حصہ جو درمیانی ہے ان میں سے لے لے۔ یہی اصل ضابطہ ہے زکوٰۃ لینے والے کے حق میں لیکن دینے والا اگر اپنی خوشی سے اچھے سے اچھا مال دے تو اس میں مضائقہ نہیں ہے۔ جیسا کہ اسی حدیث نمبر ۶ کے ذیل میں صحابہؓ کے بعض واقعات اور حضور ﷺ کا پاک ارشاد گذر چکا کہ تم اگر اپنی خوشی سے عمدہ مال ضابطہ سے زائد دینا چاہو تو اللہ تعالیٰ تم کو اس کا اجر دے گا۔ اس لئے دینے والے کو یہ سمجھ کر کہ اپنے کام آنے والا صرف یہی مال ہے جو دیا جا رہا ہے بہتر سے بہتر مال چھانٹ کر دینا چاہئے۔ امام غزالیؒ فرماتے ہیں کہ جو شخص زکوٰۃ کو آخرت کے واسطے ادا کرنا چاہے اس کے لئے کچھ آداب ہیں، کچھ قواعد ہیں ان کی رعایت کرنی چاہیے۔

امام غزالیؒ نے اس مضمون کو بڑی تفصیل سے ذکر کیا ہے۔ بندہ اس کو نہایت اختصار سے اور کہیں کہیں معمولی توضیح سے ذکر کرتا ہے۔ یہاں کا ترجمہ نہیں ہے۔ امام غزالیؒ نے انھیں آداب ذکر فرمائے ہیں۔

(۱)..... سب سے پہلی چیز تو یہ سمجھنے کی ہے کہ آخر زکوٰۃ کیوں واجب ہوئی؟ کیوں اس کو اسلام کا

رکن قرار دیا گیا؟ اس کی تین وجہیں ہیں (الف) اس وجہ سے کہ زبان سے کلمہ کا اقرار کر لینا وہ اللہ تعالیٰ کو تنہا معبود ماننے کا اقرار ہے یعنی یہ کہ اس کے ساتھ کوئی دوسری چیز شریک نہیں ہے اور اس کی تکمیل اور تمامی جب ہی ہو سکتی ہے جبکہ اس ایک پاک ذات کے سوا محبت کے دعویدار کے دل میں اختیاری طور پر کسی دوسری چیز کی گنجائش نہ رہے اس لئے کہ محبت شرکت کی ہرگز متحمل نہیں ہے اور محض زبانی دعوائے محبت بیکار ہے۔ محبت کا امتحان جب ہی ہو سکتا ہے جب دوسری محبوب چیزوں سے مقابلہ پڑ جائے اور مال ہر شخص کو بالطبع محبوب ہوتا ہے اس لئے اللہ سے محبت اور اس کو تنہا معبودیت کے اقرار میں امتحان کی کسوٹی کے طور پر مال کا خرچ کرنا فرض کیا گیا ہے جس سے لوگوں کی حق تعالیٰ شانہ کے ساتھ محبت کا اندازہ ہوتا ہے۔ اسی لئے حق تعالیٰ شانہ کا ارشاد ہے۔

إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ (سورۃ التوبہ ۱۱۴)

بلاشبہ حق تعالیٰ شانہ نے مسلمانوں سے ان کی جانوں کو اور مالوں کو اس بات کے بدلے میں خرید لیا ہے کہ ان کو جنت ملے گی۔ اور جانوں کا خرید لینا جہاد کے ذریعہ ہے اور مالوں کا خرچ کرنا جان کے خرچ کرنے سے ہلکا ہے اور جب مال کے خرچ کرنے کا یہ مفہوم ہوا کہ وہ محبت کے امتحان کی کسوٹی ہے تو آدمی اس امتحان میں تین قسم کے ہوئے۔ پہلی قسم ان لوگوں کی ہے جنہوں نے اللہ تعالیٰ کی یکتائی کا سچا اقرار کیا کہ اس کی محبت میں ذرا سی بھی شرکت کسی چیز کی نہیں آنے دی اور اپنے عہد کو پورا پورا ادا کر دیا کہ اپنے مالوں کو سب کو اس کے نام پر قربان کر دینا اپنے لئے کوئی دینار رکھنا نہ درم وہاں زکوٰۃ کے واجب ہونے کا سوال ہی نہیں آتا۔ اسی وجہ سے بعض بزرگوں سے منقول ہے کہ ان سے کسی نے دریافت کیا کہ دو سو درم میں کتنی مقدار واجب ہے؟ تو انہوں نے فرمایا کہ عام لوگوں پر شریعت مطہرہ کے ضابطہ کے موافق پانچ درم ہیں لیکن ہم لوگوں کو سب کا خرچ کر دینا ضروری ہے۔ یہی وجہ تھی کہ حضرت ابو بکر صدیق رضی اللہ عنہ نے اپنا سارا مال خدمت میں پیش کر دیا اور محبت کے دعویٰ کو ایسا پورا کیا کہ محبوب کے سوا کچھ بھی نہ چھوڑا۔ دوسری قسم ان لوگوں کی ہے جو درمیانی درجے کے ہیں کہ وہ بقدر حاجت و ضرورت باقی رکھتے ہیں اور ضرورت سے زائد کو صرف کر دیتے ہیں۔

یہ حضرات بھی خرچ کرنے میں مقدار زکوٰۃ پر اکتفا نہیں کرتے بلکہ فاضل مال جو کچھ ہوتا ہے وہ سب خرچ کر دیتے ہیں۔ اسی وجہ سے بعض تابعین جیسا کہ امام نخعی، شعبی وغیرہ حضرات اس طرف گئے ہیں کہ مال میں زکوٰۃ کے علاوہ بھی حقوق واجب ہیں۔ ان حضرات کے نزدیک مالدار کے ذمہ واجب ہے کہ جہاں کہیں ضرورت مند کو دیکھے تو زکوٰۃ سے زائد سے بھی اس کی حاجت کو پورا کرے لیکن فقہ کے اعتبار سے صحیح یہ ہے کہ اگر کہیں کوئی شخص اضطراب کے درجہ کو پہنچ گیا ہو تو اس کی ضرورت کا

پورا کرنا فرض کفایہ ہے اور اس میں علماء کا اختلاف ہے کہ مضطر پر اتنی مقدار خرچ کرنا بھی جس سے وہ ہلاکت سے بچ جائے۔ مفت ضروری ہے یا قرض دینا بھی کافی ہے۔ اور جو قرض دینا کہتے ہیں وہ گویا تیسری قسم میں داخل ہیں۔ اور تیسری قسم اونے درجہ کے لوگوں کی ہے جو صرف واجب یعنی مقدار زکوٰۃ ہی ادا کرتے ہیں۔ نہ اس سے کم کرتے ہیں نہ زیادہ عام لوگ بیشتر اسی قسم میں داخل ہیں اس لئے کہ ان کو مال سے محبت ہے۔ وہ اس کے خرچ کرنے میں بخل کرتے ہیں۔ انہیں آخرت کی رغبت کم ہے۔ امام غزالی نے تین ہی قسمیں آدمیوں کی لکھی ہیں۔ چوتھی قسم کو ذکر نہیں کیا جو مقدار واجب کو بھی پوری ادا نہیں کرتے یا بالکل ہی ادا نہیں کرتے۔ اس لئے کہ یہ لوگ تو اپنے دعوائے محبت میں بالکل ہی جھوٹے ہیں۔ ایسوں کا کیا ذکر کرنا جو جھوٹی محبت کے دعویدار ہوں (ب) اس وجہ سے بھی کہ زکوٰۃ سے آدمی کو صفت بخل سے پاک کرنا مقصود ہے جو بڑی مہلک چیز ہے۔

حضور ﷺ کا پاک ارشاد ہے کہ تین چیزیں مہلک ہیں۔ ایک وہ حرص و بخل جس کی اطاعت کی جائے (یعنی اگر طبعاً کوئی شخص بخل ہو مگر عمل اپنی طبیعت کے خلاف کرتا ہے اور طبیعت پر جبر کرتا ہے تو یہ تو مہلک نہیں مہلک وہ بخل ہے کہ عمل بھی اس کے موافق ہو) دوسری وہ خواہش نفس جس کا اتباع کیا جائے (اس کا بھی وہی مطلب ہے کہ مثلاً شہوت کسی شخص کو ہوادردہ اس کو بجز برو کے تو وہ مہلک نہیں، مہلک وہ ہے کہ اس کے موافق عمل بھی کرے) تیسری چیز ہر شخص کا اپنی رائے کو سب سے بہتر سمجھنا ہے اس کے علاوہ قرآن پاک کی متعدد آیات اور بہت سی احادیث میں بخل کی مذمت وارد ہوئی ہے جیسا کہ دوسری فصل میں ان سے چند گذر چکیں اور آدمی سے صفت بخل اسی طرح زائل ہو سکتی ہے کہ زبردستی اس کو مال خرچ کرنے کا عادی بنائے کہ جب کسی سے محبت تعلق چھڑانا مقصود ہوتا ہے تو اس کی صورت یہی ہوتی ہے کہ اپنے کو اس سے دور رکھنے پر مجبور کیا جائے تاکہ اس کی محبت جاری رہے۔ اسی لحاظ سے زکوٰۃ کو پاکی کا ذریعہ کہا جاتا ہے کہ وہ آدمی کو بخل کی گندگی سے پاک کرتی ہے۔ اور جس قدر زیادہ مال خرچ کرے گا اور جتنی زیادہ مسرت اور خوشی سے خرچ کرے گا اور جتنی بھی اللہ تعالیٰ کے راستہ میں خرچ کرنے سے بشارت ہوگی اتنی ہی بخل کی گندگی سے نظافت حاصل ہوگی۔

(ج) اس وجہ سے بھی یہ اللہ تعالیٰ شانہ کی نعمت مال کا شکرانہ ہے کہ اللہ جل شانہ کے ہر شخص کے جان و مال میں اس قدر انعامات احسانات ہیں کہ حد نہیں۔ پس طاعات بدنہ بدنی انعامات کا شکرانہ ہیں۔ اور اطاعات مالیہ مالی انعامات کا شکرانہ ہیں۔ اور کس قدر کمینہ اور ذلیل ہے وہ شخص جو کسی فقیر کو دیکھے اس کی تنگدستی اور بد حالی کو اس پر رزق کی کمی کی مصیبت کو دیکھے پھر بھی اس کے دل میں اللہ تعالیٰ کی اس نعمت کے شکرانہ کا خیال نہ آئے جو اللہ تعالیٰ نے اس شخص پر کی کہ اس کو بھیک مانگنے سے مستغنی کیا اور اس فقیر کی

طرح اپنی حاجت کو دوسرے کے سامنے لے جانے سے بے نیاز کیا بلکہ اس قابل کیا کہ دوسرا شخص اس کے سامنے اپنی ضروریات پیش کرے کیا اس کا شکرانہ یہ نہیں ہے کہ اپنے مال کا دواں یا چالیسواں حصہ اللہ تعالیٰ کے نام پر خرچ کر دے (دسویں سے پیدوار کا عشر اور چالیسویں سے زکوٰۃ مراد ہے)

(۲)..... دوسرا ادب زکوٰۃ کی ادائیگی کے وقت کے اعتبار سے ہے اور وہ یہ ہے کہ اس کی ادائیگی میں بہت عجلت کرے کہ اس کے واجب ہونے کے وقت سے پہلے ہی ادا کر دے کہ اس میں حق تعالیٰ شلنہ کے امتثال حکم میں رغبت کا اظہار ہے اور فقراء کے دلوں میں مسرت کا پیدا کرنا ہے اور دیر کرنے میں اپنے اوپر مال پر کسی قسم کی بیماری اور آفت آجانے کا بھی احتمال ہے اور جن کے نزدیک زکوٰۃ کا فوراً ادا کرنا ضروری ہے ان کے نزدیک تو تاخیر کا گناہ مستقل ہے۔ لہذا جس وقت بھی دل میں خرچ کرنے کا خیال پیدا ہو اس کو فرشتے کی تحریک سمجھے اس لئے کہ حدیث میں آیا ہے کہ آدمی کے ساتھ ایک تحریک فرشتہ کی ہوتی ہے اور ایک شیطان کی۔ فرشتہ کی تحریک تو خیر کی طرف متوجہ کرنا اور حق کی تصدیق ہے۔ جب آدمی اس کو پائے تو اللہ تعالیٰ کا شکر ادا کرے۔ اور شیطان کی تحریک برائی کی طرف متوجہ کرنا اور حق بات کو چھلانا ہے۔ جب آدمی اس کو پائے تو اعوذ باللہ پڑھے۔ ① ایک اور حدیث میں ہے کہ آدمی کا دل اللہ تعالیٰ کی دو انگلیوں میں ہے جس طرح چاہیے پلٹ دیتا ہے۔ اس لئے دل میں جو یہ خیال خرچ کرنے کا آیا ہے اس کے دل جانے کا بھی خطرہ ہے۔ اس کے علاوہ شیطان آدمی کو اپنی احتیاج کا خیال دلاتا رہتا ہے۔ جیسا کہ دوسری فصل کی آیات میں نمبر ۳ پر گذرا۔ اور فرشتہ کی تحریک کے بعد شیطان کی تحریک بھی ہوتی ہے اس لئے اس کی تحریک کے پیدا ہونے سے پہلے پہلے ادا کر لے اور اگر ساری زکوٰۃ ایک ہی وقت ادا کرنی مقصود ہو تو اس کی اچھی صورت یہ ہے کہ کوئی سا ایک مہینہ زکوٰۃ ادا کرنے کا معین کر لے اور بہتر یہ ہے کہ افضل مہینوں میں سے مقرر کرے تاکہ اس میں خرچ کرنے سے ثواب میں زیادتی ہو جیسا کہ مثلاً محرم کا مہینہ ہے کہ وہ سال کا شروع مہینہ ہونے کے علاوہ اشہر حرم میں سے ہے اور اس میں ایک دن یعنی عاشورا کا ایسا ہے کہ اس میں صدقہ کرنے کی اور اہل و عیال پر خرچ میں وسعت کی فضیلت آئی ہے۔ لہذا اس مہینہ میں اگر ادا کرے تو بہتر یہ ہے کہ دسویں تاریخ کو ادا کرے۔ ② یا مثلاً رمضان المبارک کا مہینہ ہے کہ احادیث میں آیا ہے کہ حضور اقدس ﷺ جو بد بخشش میں تمام آدمیوں سے بڑھ کر تھے اور ماہ رمضان المبارک میں تو آپ ﷺ کی بخشش اور جو دہاکی تیزی سے چلتی تھی جیسا کہ تیز ہوا۔ نیز اس مہینہ میں لیلۃ القدر ہے۔ جو ہزار مہینوں سے افضل ہے۔ نیز اللہ تعالیٰ کی نعمتیں بھی اس مہینہ میں اپنے بندوں پر روز افزوں ہوتی ہیں۔ اسی طرح ذوالحجہ کا مہینہ بھی بڑی فضیلت والے مہینوں میں ہے اس میں حج ہوتا ہے۔ اس میں ایام معلومات ہیں یعنی عشرہ ذی الحجہ اور ایام معدودات ہیں۔ یعنی ایام تشریق اور ان

دونوں میں اللہ تعالیٰ کی یاد کی ترغیب قرآن پاک میں آئی ہے۔

پس اگر کوئی رمضان کو متعین کرے تو اس کا عشرہ آخر مناسب ہے اور ذی الحجہ کو مقرر کرے تو اس کا عشرہ اول بہتر ہے۔ بندہ ناکارہ زکریا کا مشورہ یہ ہے کہ ہر شخص کو اپنی زکوٰۃ کو تقریبی اندازہ تو ہوتا ہی ہے اس لئے سال کے شروع ہی سے ضرورت کے مواقع پر اس انداز کی رعایت رکھتے ہوئے تھوڑا تھوڑا دیتا رہے اور جب سال و وجوب کا ختم ہو اس وقت اپنے مال کا اور اپنی زکوٰۃ کا پورا حساب لگا لے۔ اگر کچھ کمی رہ گئی ہو تو اس وقت پوری کر دے اور کچھ زیادہ ادا ہو گیا ہو تو اللہ تعالیٰ کا شکر ادا کرے کہ اسی کی توفیق تھی کہ واجب سے بھی زیادہ ادا ہو گیا۔ اس میں تین مصلحتیں ہیں۔ اول تو یہ کہ پوری رقم اگر مقدار میں زیادہ ہوئی تو بڑی رقم کا بیک وقت خرچ کرنا اکثر طبیعت پر بار ہو جاتا ہے اور زکوٰۃ کے ادا کرنے میں طیب نفس سے خرچ کرنے کو بہت زیادہ اہمیت ہے دوسری مصلحت یہ ہے کہ ضرورت کے مواقع ہر وقت میسر نہیں ہوتے۔ اس طرح ادا کرنے میں ضرورت کے مواقع پر خرچ ہوتا رہے گا۔ اور اگر سال کے ختم پر حساب کر کے اس خیال سے اس کو علیحدہ رکھے گا کہ وقتاً فوقتاً خرچ کرتا رہوں گا تو اس میں ایک تو ہر دن تاخیر ہوتی رہے گی دوسرے اس کا اطمینان نہیں کہ ادائیگی سے پہلے کوئی حادثہ جانی یا مالی پیش نہ آجائے اور زکوٰۃ واجب ہو جانے کے بعد ادا نہ ہونے میں سب کے نزدیک گناہ ہے۔ تیسری مصلحت یہ ہے کہ وقتاً فوقتاً ادا کرتے رہنے میں اگر آدمی کے بخل نے زیادہ زور نہ کیا تو امید یہ ہے کہ مقدار واجب سے کچھ زیادہ اکثر ادا ہو جایا کرے گا جو مرغوب چیز ہے اور بیک وقت حساب لگا کر اس پر اضافہ کرنا بہت سے لوگوں کو دشوار ہوگا۔ یہاں ایک بات اہتمام سے ذہن میں رکھنا چاہیے کہ زکوٰۃ کا مدار قمری سال پر ہے شمسی سال پر نہیں ہے۔ بعض لوگ انگریزی مہینہ سے زکوٰۃ کا حساب رکھتے ہیں۔ اس میں دس یوم کی تاخیر تو ہر سال ہو ہی جاتی ہے۔ اس کے علاوہ چھتیس سال میں ایک سال کی زکوٰۃ کم ہو جائے گی جو اپنے ذمہ پر رہے گی۔

(۳) تیسرا ادب زکوٰۃ کا مخفی طریقہ سے ادا کرنا ہے اس لئے کہ اس میں ریا اور شہرت سے امن ہے اور لینے والے کی پردہ پوشی ہے۔ اس کو ذلت سے بچانا ہے اور افضل یہی ہے کہ اگر کوئی مجبوری اظہار کی نہ ہو تو مخفی طور پر ادا کرے۔ اس لئے کہ صدقہ کی مصلحت بخل کی گندگی کو دور کرنا ہے اور مال کی محبت کو زائل کرنا ہے اور زیادہ شہرت میں حب جاہ کو دخل ہوتا ہے اور یہ مرض یعنی حب جاہ کا حب مال سے بھی زیادہ سخت ہے۔ اور لوگوں پر حُب مال سے بھی زیادہ مسلط ہے اور صفت بخل قبر میں بچھو بن کر آدمی کو کاٹی ہے اور صفت ریا و شہرت اڑ دھا بن کر ڈستی ہے تو صفت بخل کو زائل کر کے صفت ریا کو تقویت دینے کی مثال ایسی ہے جیسا کہ کوئی شخص بچھو کو مار کر سانپ کو کھلائے کہ اس میں

چھو تو یقیناً مر گیا اور اس کی مضرت جاتی رہی لیکن سانپ زیادہ قوی ہو گیا۔ اور مقصود دونوں کا مارنا ہے اور سانپ کا مارنا زیادہ ضروری ہے۔

(۴)..... چوتھا ادب یہ ہے کہ اگر کوئی دینی مصلحت اظہار کی ہو۔ مثلاً دوسروں کو ترغیب مقصود ہو یا دوسرے لوگ اس کے فعل کا اتباع کرتے ہوں یا اور کوئی دینی مصلحت ہو تو اس وقت اظہار افضل ہوگا ان دونوں نمبروں کا بیان پہلی فصل کی آیات میں نمبر ۹ پر مفصل گذر چکا ہے۔

(۵)..... یہ ہے کہ اپنے صدقہ کو من واذی سے برباد نہ کرے، من کے معنی احسان رکھنے کے ہیں یعنی جس پر صدقہ کیا ہے اس پر اپنے صدقہ کا احسان جتائے اور اذی کے معنی تکلیف کے ہیں یعنی اس کو کسی اور طرح کی اذیت اس گھمنڈ پر پہنچائے کہ یہ اپنا دستِ مگر ہے محتاج ہے اس کی ضرورت اپنے سے وابستہ ہے یا میں نے زکوٰۃ دے کر اس پر احسان کیا ہے یہ مضمون بھی پہلی فصل کی آیات میں نمبر ۸ پر تفصیل سے گذر چکا ہے۔

(۶)..... چھٹا ادب یہ ہے کہ اپنے صدقہ کو حقیر سمجھے اس کو بڑی چیز سمجھنے سے عجب پیدا ہونے کا اندیشہ ہے جو بڑی ہلاکت کی چیز ہے اور نیک اعمال کو برباد کرنے والی ہے۔ حق تعالیٰ شانہ نے بھی قرآن پاک میں طعن کے طور پر اس کو ذکر فرمایا ہے۔ چنانچہ ارشاد ہے۔ (وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا - (سورۃ براءۃ ۴۴) اور حنین کے دن (بھی تم کو غلبہ دیا تھا) جبکہ (یہ قصہ پیش آیا تھا کہ) تم کو اپنے مجمع کی کثرت سے گھمنڈ پیدا ہو گیا تھا پھر وہ کثرت تمہارے کچھ کام نہ آئی اور کفار کے تیر برس آنے سے تمہیں اس قدر پریشانی ہوئی کہ) زمین اپنی وسعت کے باوجود تم تنگ ہو گئی۔ پھر تم (میدان جنگ سے) منہ پھیر کر بھاگ گئے۔ اس کے بعد اللہ جل شانہ نے اپنے رسول اور مومنین پر تسلی نازل فرمائی اور ایسے لشکر (فرشتوں کے) تمہاری مدد کے لئے بھیجے جن کو تم نے نہیں دیکھا۔ اس کا قصہ کتب احادیث میں مشہور ہے۔ کثرت سے روایات اس قصہ کے بارے میں وارد ہوئی ہیں جن کا خلاصہ یہ ہے کہ رمضان ۸ھ میں جبکہ حضور اقدس ﷺ نے مکہ مکرمہ کو فتح فرمایا تو قبیلہ ہوازن اور ثقیف پر حملہ کے لئے رمضان ہی میں تشریف لے گئے چونکہ مسلمانوں کی جمعیت اس وقت پہلے غزوات کے لحاظ سے بہت زیادہ ہو گئی تھی تو ان میں اپنی کثرت پر عجب پیدا ہوا کہ ہم اتنے زیادہ ہیں کہ مغلوب نہیں ہو سکتے اسی بنا پر کہ حق تعالیٰ شانہ کو گھمنڈ اور عجب بہت ناپسند ہے، ابتدا میں مسلمانوں کو شکست ہوئی۔ جس کی طرف آیت بالا میں اشارہ ہے کہ تم کو اپنے مجمع کی کثرت پر گھمنڈ پیدا ہوا لیکن مجمع کی کثرت تمہارے کچھ بھی کام نہ آئی۔ حضرت عروہ ؓ فرماتے ہیں کہ جب اللہ کے پاک رسول ﷺ نے مکہ مکرمہ فتح کر لیا تو قبیلہ ہوازن اور ثقیف کے لوگ

چڑھائی کر کے آئے اور موضع حنین میں وہ لوگ جمع ہو گئے۔ حضرت حسن ؓ سے نقل کیا گیا کہ جب مکہ والے بھی فتح کے بعد مدینہ والوں کے ساتھ مجتمع ہو گئے تو وہ لوگ کہنے لگے کہ واللہ اب ہم اکٹھے ہو کر حنین والوں سے مقابلہ کریں گے۔

حضور اقدس ؐ کو ان لوگوں کی یہ گھمنڈ کی بات گراں گذری اور ناپسند ہوئی۔ (در منثور) غرض عجب کی وجہ سے یہ پریشانی پیش آئی۔ علماء نے لکھا ہے کہ نیکی جتنی بھی اپنی نگاہ میں کم سمجھی جائے گی اتنی ہی اللہ تعالیٰ کے یہاں بڑی سمجھی جائے گی۔ اور گناہ جتنا بھی اپنی نگاہ میں بڑا سمجھا جائے گا اتنا ہی اللہ تعالیٰ کے یہاں ہلکا اور کم سمجھا جائے گا۔ یعنی ہلکے سے گناہ کو بھی یہی سمجھے کہ میں نے بہت بڑی حماقت کی ہرگز ہرگز نہ کرنا چاہیے تھا کسی گناہ کو بھی یہ نہ سمجھے کہ چلو اس میں کیا ہو گیا۔ بعض علماء سے نقل کیا گیا کہ نیکی تین چیزوں سے کامل ہوتی ہے۔ ایک یہ کہ اس کو بہت کم سمجھے کہ کچھ بھی نہ کیا۔ دوسرے جب کرنے کا خیال آجائے تو اس کو کرنے میں جلدی کرے مبادا یہ مبارک خیال یعنی نیکی کرنے کا نکل جائے یا کسی وجہ سے نہ ہو سکے تیسرے یہ کہ اس کو مخفی طور سے کرے اور جو کچھ خرچ کیا ہے اس کو حقیر سمجھنے کا طریقہ یہ ہے کہ یہ دیکھے کہ جو کچھ خرچ کیا ہے اس کا موازنہ اس سے کرے جو اپنے اوپر خرچ کیا جا چکا اور اپنے پاس باقی رہنے دیا۔ پھر سوچے کہ میں نے اللہ تعالیٰ کی راہ میں کتنا خرچ کیا اور اپنے لئے کتنا رکھا۔ مثلاً اگر جو کچھ اس کے پاس موجود تھا اس میں سے ایک تہائی خرچ کر دیا تو گویا مالک الملک آقا اور محبوب کی رضا میں تو ایک تہائی ہوا اور محبت کے دعویدار کے حصہ میں دو تہائی اور اگر کوئی شخص اس کا عکس یا سارا بھی خرچ کر دے جس کی مثال اس زمانہ میں تو ملنا بھی مشکل ہے تب بھی یہ سوچنا چاہیے کہ آخر مال تو اللہ ہی کا تھا اسی کی عطا فرمائی ہوئی چیز اپنے پاس تھی جس میں اس نے اپنے لطف و کرم احسان سے خرچ کی اور اپنی ضرورت میں کام لانے کی اجازت دے رکھی تھی۔ اگر کسی ایسے شخص کی امانت اپنے پاس ہو جس نے امانت رکھواتے وقت یہ بھی کہہ دیا ہو کہ اگر آپ کو کوئی ضرورت پیش آئے تو اس کو اپنا ہی مال تصور کر کے خرچ کر لیں۔ پھر تم کسی وقت اس کی امانت کم و بیش واپس کرو تو اس میں کون سا احسان تمہارا ہوا جس کو تم یہ سمجھو کہ ہم نے بڑا رنامہ کیا اور پھر مزید یہ ہے کہ اللہ تعالیٰ شانہ کو اس کی عطا کی ہوئی چیز واپس کرنے میں یعنی اس کے نام پر خرچ کرنے میں اس کی طرف سے اجر و ثواب اور بدلے کا ایسا ایسا وعدہ ہے کہ اس کے لحاظ سے تو یہ کہا بھی نہیں جاسکتا کہ ہم نے اس کی امانت واپس کر دی بلکہ یوں کہا جائے گا کہ ایک شخص نے مثلاً سو روپے امانت رکھوائے تھے اور اس میں سے اس نے پچاس لے لئے اس وعدہ پر کہ عنقریب ہی اتنی گنیاں اس کے بدلے میں تمہیں دیدوں گا۔ یا یوں سمجھ کہ پچاس واپس لئے اور پانچ

سو کا چیک بینک کا کاٹ کر تمہارے حوالے کر دیا تو ایسی حالت میں کیا گھمنڈ کا موقع ہے اس بات کا کہ میں نے امانت رکھنے والے کو کچھ واپس کیا۔ اسی وجہ سے اس ادب کے ماتحت یہ چیز بھی ہے کہ جب صدقہ کرے تو بجائے فخر اور گھمنڈ کے شرمندگی کی ہی صورت سے خرچ کرے جیسا کہ کسی کی امانت کوئی شخص اس طرح واپس کرے کہ اس میں سے کم یا زیادہ رکھ بھی لے۔ مثلاً کسی کے سو روپے امانت رکھے ہوں اور امانت کی واپسی کے وقت اس میں سے پچاس ہی واپس کرے اور یہ کہہ کر واپس کرے کہ تم نے چونکہ مجھے خرچ کی اجازت دے دی تھی اس لئے پچاس میں نے خرچ کر لئے یا اپنی کسی ضرورت کے لئے رکھ لئے۔ یہ کہتے وقت جیسا کہ آدمی پر ایک حجاب ایک شرم ایک غیرت ایک عاجزی ایک ذلت چپکتی ہے اور اس کو یہ بات خود کو محسوس ہوتی ہے کہ میں نے اس کریم انفس آدمی کے مال میں تصرف کیا۔ اس کا کتنا بڑا احسان ہے کہ اس نے باقی کا مطالبہ نہیں کیا۔

یہی بیعت بعینہ اللہ کی راہ میں خرچ کرتے وقت ہونی چاہئے کہ اسی کی عطا کا کچھ حصہ اسی کو ایسی طرح واپس کیا جا رہا ہے کہ اس میں سے ہم نے کچھ کھا بھی لیا اور کچھ رکھ بھی لیا اور یہ اس وجہ سے کہ صدقہ جو کسی فقیر کو دیا جا رہا ہے یا ضرورت کے موقع پر خرچ کیا جا رہا ہے تو وہ حقیقت میں اللہ تعالیٰ شانہ ہی کو واپس کیا جا رہا ہے۔ فقیر تو محض ایک ایلچی ہے جو گویا اس نے اپنا آدمی اپنی امانت واپس لینے کے لئے بھیجا ہے۔ ایسے موقع میں آدمی ایلچی کی کیسی خوشامد کیا کرتا ہے کہ تو آقا سے حاکم سے ذرا سفارش کر دیجو کہہ دیجو کہ اس کے پاس سارا مطالبہ کرنے کو اس وقت تھا نہیں۔ میری ضرورتوں اور احوال پر نظر کر کے اتنے ہی کو قبول کر لیں۔ وغیرہ وغیرہ غرض جتنی چاہلوسی قاصدوں کی ہلکاروں کے ایسے وقت میں ہوتی ہے جبکہ پورا حق ادا نہ کیا جا رہا ہو اس سے زیادہ عملی صورت سے فقراء اور صدقہ کا مال لینے والوں کی ہونا چاہئے۔ اس لئے کہ یہ اللہ تعالیٰ کے ایلچی ہیں۔ مالک الملک کے ہمد ہیں۔ اس مالک الملک قادرِ مطلق اور بے نیاز کے بھیجے ہوئے ہیں جس نے سب کچھ عطا کیا اور وہ جب چاہے آن کی آن میں سب کچھ چھین کر تمہیں بھی ایسا ہی محتاج کر دے جیسا کہ تمہارے سامنے ہے اور یہ سب کچھ اس لئے ہے کہ مال سارا کا سارا اللہ تعالیٰ ہی کا ہے اور اس کی راہ میں سار خرچ کر دینا مرغوب اور پسندیدہ ہے۔ اُس نے اپنے لطف و کرم سے سب کے خرچ کرنے کا ایچہ ہم پر نہیں فرمایا۔ اس لئے کہ اگر وہ سب کچھ خرچ کرنا واجب فرمادیتا تو ہمیں اپنے طبعی بخل کنبوسی سے بہت بار ہو جاتا۔

(۷)..... ساتواں ادب یہ ہے کہ اللہ کی راہ میں صدقہ کرنے کے لئے بالخصوص زکوٰۃ کے ادا کرنے میں جو اس کا ایک اہم حکم اور فریضہ ہے بہتر سے بہتر مال خرچ کرے۔ اس لئے حق تعالیٰ

شانہ خود طیب ہیں ہر قسم کے عیب سے پاک ہیں اس لئے طیب ہی مال قبول فرماتے ہیں۔ اگر آدمی یہ خیال کرے کہ یہ مال جو صدقہ کیا جا رہا ہے حق تعالیٰ شانہ کو دیا جا رہا ہے تو کس قدر گستاخی اور بے ادبی ہے کہ جس پاک ذات کا مال ہے جس کا عطا کیا ہوا ہے اس کی خدمت میں تو گھٹیا قسم کا مال پیش کرے اور خود اپنے لئے عمدہ اور بہتر رکھے۔ اس کی مثال اس نوکر یا خانسا ماں کی سی ہے جو آقا کے لئے تو باسی روٹی اور دال بودار رکھے اور اپنے لئے تو رمہ پکائے۔ خود ہی نور کر لو کہ ایسے نوکر کے ساتھ آقا کا کیا معاملہ ہونا چاہئے پھر دنیا کے آقاؤں کی تو ہر چیز کی خبر بھی نہیں ہوتی اور اس عظیم خبیر کے سامنے ہر بات رہتی ہے۔ بلکہ دل کے خیالات بھی ہر وقت سامنے ہیں۔ ایسی حالت میں اسی کے مال میں سے اسی کے لئے گھٹیا اور خراب چیز بھیجنا کس قدر نمک حرامی ہے اور اگر آدمی یہ خیال کرے کہ جو کچھ خرچ کر رہا ہے وہ اپنے ہی نفع کے لئے ہے۔ اس کا بدلہ نہایت سخت احتیاج کے وقت اپنے ہی کو ملتا ہے تو کس قدر حماقت کی بات ہے کہ آدمی اپنے لئے تو سٹرل گھٹیا چیزیں رکھے اور اچھا اچھا مال دوسروں کے واسطے چھوڑ جائے۔ حدیث میں آیا ہے آدمی کہتا ہے میرا مال میرا مال حالانکہ اس کا مال صرف وہ ہے جو صدقہ کر کے آگے بھیج دیا۔ یا کھا کر ختم کر دیا۔ باقی جو رہ گیا وہ دوسروں کا مال ہے (یعنی وارثوں کا) ایک حدیث میں آیا ہے کہ ایک درہم کبھی لاکھ درہم سے بڑھ جاتا ہے اور وہ اسی طرح سے ہے کہ آدمی حلال کمائی سے عمدہ مال طیب خاطر اور سرور سے خرچ کرے بجائے اس کے کہ مکروہ مال سے ایک لاکھ درہم خرچ کرے۔

(۸)..... آٹھوں ادب یہ ہے کہ صدقہ کو ایسے موقع پر خرچ کرے جس سے اس کا ثواب بڑھ جائے۔ اور چھ صفات ایسی ہیں کہ جس کے اندر ان میں سے ایک بھی صفت اس کو دینے سے صدقہ کا ثواب بڑھ جاتا ہے اور جس میں ان میں سے جتنی صفات زیادہ ہوں گی اتنا ہی اجر بھی زیادہ گا اور ثواب کے اعتبار سے اتنا ہی صدقہ بڑھ جائے گا۔ (الف) متقی پر ہیز گار ہو۔ دنیا سے بے رغبت اور آخرت کے کاموں میں مشغول ہو۔ حضور ﷺ کا پاک ارشاد ہے کہ تیرا کھانا متقیوں کے سوا کوئی نہ کھائے۔ یہ حدیث پہلی فصل کی احادیث میں نمبر ۳۳ پر گزر چکی ہے اور اس کی وجہ یہ ہے کہ متقی آدمی تیرے اس صدقہ سے اپنے تقویٰ اور طاعت میں اعانت حاصل کرے گا اور تو گویا اس کے تقویٰ میں معین ہو اور اس کی عبادت میں ثواب کا شریک ہو۔ (ب) اہل علم ہو اس لئے کہ اس سے تیری اعانت اس کے علوم حاصل کرنے میں اور پھیلانے میں شامل ہو جائے گی اور علم تمام عبادتوں میں اشرف اور عالی عبادت ہے اور جتنی بھی علمی مشغلہ میں نیت اچھی ہوگی اتنی ہی یہ عبادت اعلیٰ سے اعلیٰ ہوتی جائے گی۔ حضرت عبداللہ بن مبارک مشہور محدث اور بزرگ ہیں۔ وہ اپنی عطاؤں کو علماء کے

ساتھ مخصوص رکھتے تھے۔ کسی نے عرض کیا کہ اگر غیر عالموں پر بھی آپ کرم فرمائیں تو کیسا اچھا ہو انہوں نے فرمایا کہ میں نبوت کے درجہ کے بعد علم کے برابر کسی کا درجہ بھی نہیں پاتا جب کوئی اہل علم میں سے کسی دوسری طرف متوجہ ہوتا ہے تو اس کے علمی مشغلہ میں نقصان ہوتا ہے۔ اس لئے ان کو علمی مشاغل کے لئے فارغ رکھنا سب سے افضل ہے۔ (ج) وہ شخص اپنے تقویٰ اور اپنے علم میں حقیقی موحد ہو۔ اور حقیقی موحد ہونے کی علامت یہ ہے کہ جب اس پر کوئی احسان کرے تو وہ اللہ تعالیٰ شانہ کا شکر کرے اور دل سے یہ بات سمجھے کہ حقیقی احسان اسی پاک ذات کا ہے وہی اصل عطا کرنے والا ہے اور جو دینے والا ظاہر میں دے رہا ہے وہ صرف واسطہ اور اپیلچی ہے۔ حضرت لقمانؑ کی اپنے بیٹے کو وصیت ہے کہ اپنے اور حق تعالیٰ شانہ کے درمیان کسی دوسرے کو احسان کرنے والا مت بنا۔ کسی دوسرے کے احسان کو اپنے اوپر تاوان سمجھ۔ جو شخص واسطہ کا حقیقی احسان سمجھتا ہے اس نے حقیقی احسان کرنے والے کو پہچانا ہی نہیں اسی نے یہ نہ سمجھا کہ یہ واسطہ ہے۔ اللہ تعالیٰ ہی نے اس کے دل میں یہ بات ڈالی تھی کہ فلاں شخص پر کیا جائے اس لئے وہ اپنے اس احسان کرنے میں مجبور تھا اور جب آدمی کے دل میں یہ بات جم جائے تو پھر اس کی نگاہ اسباب پر نہیں رہتی بلکہ مسبب الاسباب پر ہو جاتی ہے اور ایسے شخص پر احسان کرنا احسان کرنے والے کے لئے زیادہ نافع ہوتا ہے اور دوسروں کے بہت لمبے چوڑے ثنا و شکر کے الفاظ سے اس پر احسان کرنا کہیں زیادہ بڑھا ہوا ہے۔ اس لئے کہ جو آج احسان پر لمبی چوڑی تعریف کر رہا ہے وہ کل کو اعانت روکنے پر اسی طرح برائیاں شروع کر دے گا۔ اور جو حقیقی موحد ہو گا وہ کل کو مذمت بھی نہ کرے گا کہ وہ واسطہ کو واسطہ ہی سمجھتا ہے۔ (د) جس پر صدقہ کیا جائے وہ اپنی حاجات اور ضرورتوں کا اخفا کرنے والا ہو۔ لوگوں سے اپنی قلت معاش کا اور آمدنی کی کمی کا اظہار نہ کرتا ہو۔ بالخصوص وہ شخص جو مروت والوں میں سے ہو اور اس کی آمدنی پہلے سے کم رہ گئی ہو لیکن اس کی مروت کی عادت جو آمدنی کی زیادتی کے زمانہ میں تھی وہ بدستور باقی ہو، وہ درحقیقت ایسا ضرورتمند ہے جو ظاہر میں غنی ہے۔ ایسے ہی لوگوں کی تعریف میں اللہ تعالیٰ شانہ نے فرمایا ہے۔

يَحْسِبُهُمُ الْجَاهِلُ اغْنِيَاءَ مِنَ التَّعَفُّفِ -

یہ آیت شریفہ سورہ بقرہ کے سنتیسویں رکوع کی ہے۔ پوری آیت شریفہ یہ ہے۔

لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ

يَحْسِبُهُمُ الْجَاهِلُ اغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْتَلُونَ

النَّاسَ الْحَافَاظَ وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ - (سورہ بقرہ ۲۷۴)

”(صدقات) اصل حق ان حاجتمندوں کا ہے جو مفید ہو گئے ہوں اللہ کی راہ یعنی دین کی

خدمت میں اور اسی خدمت دین میں مقید اور مشغول رہنے سے وہ لوگ (طلب معاش کے لئے) کہیں ملک میں چلنے پھرنے کا عادیہ (امکان نہیں رکھتے اور ناواقف شخص اُن کو تو نگر خیال کرتا ہے ان کے سوال سے بچنے کے سبب سے) البتہ (تم ان لوگوں کو ان کے طرز سے پہچان سکتے ہو وہ لوگوں سے لپٹ کر مانگتے نہیں پھرتے) جس سے کوئی ان کو حاجت مند سمجھے۔ یعنی مانگتے ہی نہیں۔ کیونکہ اکثر جو لوگ مانگنے کے عادی ہیں وہ لپٹ کر ہی مانگتے ہیں اور ان لوگوں کی خدمت کرنے کو (جو مال خرچ کرو گے بیشک حق تعالیٰ شانہ کو اس کی خوب اطلاع ہے) دوسرے لوگوں کو دینے سے ان کی خدمت کا فی نفسہ ثواب زیادہ دیں گے۔“

فائدہ فی نفسہ کی قید اس لئے لگائی گئی کہ اصل میں تو زیادہ ثواب اسی میں ہے مثلاً ان لوگوں کی حاجت سے زیادہ دوسروں کو حاجت ہو یا یہ توقع ہو کہ ان کی خدمت کوئی اور بھی کر دے گا دوسرے بالکل محروم رہ جائیں گے اور جہاں یہ عوارض نہ ہوں وہاں یہ لوگ خدمت کے لئے افضل ہیں اور عارض کی وجہ سے غیر متقی بلکہ غیر مومن کے ساتھ احسان کرنے میں بھی افضلیت ممکن ہے اور جاننا چاہئے کہ ہمارے ملک میں اس آیت کے مصداق سب سے زیادہ حضرات وہ ہیں جو علوم دینیہ کی اشاعت میں مشغول ہیں پس اس بناء پر سب سے اچھا مصرف طالب علم ٹھہرے اور ان پر جو بعض نا تجربہ کار یہ طعن کرتے ہیں کہ ان سے کمایا نہیں جاتا اس کا جواب قرآن میں دے دیا گیا جس کا حاصل یہ ہے کہ ایک شخص ایسے دو کام نہیں کر سکتا جن میں سے ایک میں یادوں میں پوری مشغولی کی ضرورت اور جس کو علم دین کا کچھ مذاق ہو گا وہ مشاہدہ سے سمجھ سکتا ہے کہ اس میں غایت مشغولی اور انہماک کی حاجت ہے اس کے ساتھ اکتساب مال کا تشغل جمع نہیں ہو سکتا اور اس کے کرنے سے علم دین کی خدمت ناتمام رہ جاتی ہے چنانچہ ہزاروں نظائر پیش نظر ہیں۔ (بیان القرآن تبصر)

حضرت ابن عباس رضی اللہ عنہما فرماتے ہیں کہ اس آیت شریفہ میں فقراء سے اصحاب صفہ مراد ہیں اصحاب صفہ کی جماعت بھی حقیقت میں طلباء ہی کی جماعت تھی جو حضور اقدس صلی اللہ علیہ وسلم کی خدمت میں ظاہری اور باطنی علوم حاصل کرنے کے لئے پڑھے ہوئے تھے محمد بن کعب قرظی کہتے ہیں کہ اس سے اصحاب صفہ مراد ہیں جن کے نہ گھر تھے نہ کنبہ حق تعالیٰ شانہ نے ان پر صدقات کی ترغیب دی ہے قادی کہتے ہیں کہ وہ فقراء مراد ہیں جنہوں نے اپنے آپ کو اللہ کے راستے میں جہاد میں روک رکھا ہے ”یعنی مشغول کر رکھا ہے“ تجارت وغیرہ نہیں کر سکتے۔ ۱۰ امام غزالی فرماتے ہیں یہ وہ لوگ ہیں جو سوال میں نہیں لپٹتے ان کے دل اپنے یقین کی وجہ سے غنی ہیں مجاہدہ نفس پر غالب ہیں ایسے لوگوں کو خاص طور سے تلاش کر کے دیا جائے اور دین داروں کے اندرونی احوال کی خاص طور سے جستجو کی جائے کہ ان کے گزران کی

کیا صورت ہے کہ ان پر خرچ کرنے کا ثواب بھیک مانگنے والوں پر خرچ سے کہیں زیادہ ہے لیکن ایسے لوگوں کی جستجو بھی مشکل ہے کہ یہ اپنا حال دوسروں پر کم ظاہر کرتے ہیں اور اسی وجہ سے لوگ ان کو فنی سمجھتے ہیں۔ (ہ) یہ کہ آدمی عیال دار ہو یا کسی بیماری میں مبتلا ہو یا کسی ایسے سبب میں گرفتار ہو کہ کما نہیں سکتا تو وہ بھی قرآن پاک کی آیت **بِالْأُحْصِرُوا فِی سَبِيلِ اللَّهِ** "میں داخل ہے کہ وہ بھی گھرا ہوا ہے خواہ اپنے فقر میں گھرا ہوا ہو، یا معاش کی تنگی میں گھرا ہوا ہو، یا اپنی اصلاح قلب کے مشغلہ میں گھرا ہوا ہو کہ یہ لوگ اپنی مجبور یوں کی وجہ سے بقدر ضرورت کمانے پر قادر نہیں ہیں اسی وجہ سے حضرت عمر رضی اللہ عنہ بعض گھر والوں کو دس دس بکریاں یا اس سے بھی زائد دیتے تھے اور حضور ﷺ کے پاس جب فنی کا مال آتا تو بیوی والے کو دو ہرا حصہ دیتے اور مجرد آدمی کو اکہرا حصہ مرحمت فرماتے۔ فنی کا مال وہ مال کہلاتا ہے جو کفار سے بغیر لڑائی کے حاصل ہوا ہو۔ (و) یہ کہ رشتہ دار ہو کہ اس میں صدقہ کا ثواب ہے اور صلہ رحمی کا علیحدہ ہے تیسری فصل کی احادیث میں نمبر ۶ پر یہ مضمون گزر چکا ہے۔

ان چھ اوصاف کو ذکر کرنے کے بعد امام غزالی فرماتے ہیں کہ یہ صفات اس شخص میں مطلوب ہیں جس پر خرچ کیا جائے اور ہر صفت میں کمی بیشی کے اعتبار سے درجات کا بہت تفاوت ہے یعنی مثلاً تقویٰ کی اعلیٰ قسم اور ادنیٰ قسم میں زمین آسمان کا فرق ہے قربت ایک بہت قریب کی ہے اور ایک بہت دور کی اسی طرح دوسرے اوصاف بھی ہیں لہذا ہر صفت میں اعلیٰ درجہ کی تلاش اہم ہے اور کسی شخص میں یہ ساری ہی صفات موجود ہوں تو وہ شخص بڑی غنیمت چیز ہے اور بہت بڑا ذخیرہ ہے اس پر اپنی کوئی چیز خرچ ہو جانے میں بڑی کوشش کرنا چاہئے اور ان اوصاف کے ساتھ متصف ہونے والے کی کوشش اور تلاش کرنا چاہئے اگر اپنی کوشش کے بعد حقیقت میں ایسا شخص مل گیا تب تو نور علی نور ہے اور دوسرا اجر ہے ایک کوشش کا۔ دوسرا حقیقی مصرف کا، اور اگر کوشش کے بعد اپنی تحقیق کے موافق تو ان اوصاف کے متصف ہی پر خرچ کیا جاتا تھا اور وہ درحقیقت ایسا نہ تھا بلکہ اس کو معلومات میں غلطی ہو گئی تب بھی اس کو اپنی کوشش کا ایک اجر تو مل ہی گیا کہ اس ایک اجر میں بھی ایک تو اس کے نفس کا بخل سے پاک ہونا ہے دوسرے اللہ تعالیٰ کی محبت کا اس کے دل میں زور سے جگہ پکڑنا ہے اور اس کی اطاعت میں اپنی کوشش کا ہونا ہے اور یہ تینوں صفات ایسی ہیں جو اس کے دل کو قوی کرتی ہیں اور دل میں اللہ تعالیٰ کے ملنے کا شوق پیدا کرتی ہیں لہذا یہ منافع تو بہر حال حاصل ہیں اگر دوسرا اجر بھی حاصل ہو گیا یعنی صحیح مصرف پر خرچ ہو گیا تو اس میں اور مزید فوائد حاصل ہوں گے کہ لینے والے کی دعا اور توجہ اس کو شامل ہوگی کہ اللہ کے نیک بندوں کے دلوں کی بڑی تاثیرات اور برکات دنیا اور آخرت دونوں اعتبار سے حاصل ہوتی ہیں ان کی توجہ اور دعا میں اللہ تعالیٰ شلنہ نے بڑی تاثیر رکھی ہے۔ (احیاء العلوم باختصار زیادة)

زکریا کا ندھلوی مقیم مظاہر علوم سہارن پور

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ -
تم لوگ اللہ کے راستے میں خرچ کیا کرو اور اپنے آپ کو اپنے ہاتھوں ہلاکت میں نہ ڈالو

فَضَائِلُ صَدَقَاتِ

م
فَضَائِلُ حَجَّ

حصہ دوم

فخر الاماثل زبدۃ الافاضل حضرت مولانا الحاج الحافظ
المحدث محمد زکریا صاحب مدظلہ شیخ الحدیث مدرسہ مظاہر علوم سہارنپور

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ ط

چھٹی فصل

زہد و قناعت اور سوال نہ کرنے کی ترغیب میں

تالیف کے وقت یہ سب ایک ہی رسالہ تھا لیکن طباعت کے وقت ضخامت کے بڑھ جانے کی وجہ سے چھٹی ساتویں فصل کو علیحدہ کر کے حصہ دوم قرار دیا کہ پڑھنے والوں کو اس میں شدید سہولت رہے۔ قناعت کی فضیلت مصائب پر صبر کی ترغیب و تاکید اور سوال کرنے کی مذمت یہ تینوں چیزیں قرآن پاک اور احادیث میں اتنی کثرت سے مختلف عنوانات سے اور مختلف مضامین سے مثالوں سے اور تنبیہوں سے احکام سے اور قصوں سے ذکر کی گئی ہیں کہ ان کو اجمالاً اور مختصر آذکر کرنا بھی بڑی تفصیل کو چاہتا ہے جن کا اس مختصر رسالہ میں اختصار سے لکھنا بھی رسالہ کے طویل ہو جانے کا سبب ہے تاہم مختصر آذکر کرنا ہی ہے۔ یہ مضمون دوسری فصل کے ختم پر گذر چکا ہے کہ مال میں نفع بھی ہے نقصان بھی ہے یہ تریاق بھی ہے زہر بھی ہے۔ حضور ﷺ کا پاک ارشاد ہے کہ ہر امت کیلئے ایک فتنہ ہوتا ہے میری امت کا فتنہ مال ہے اس لئے اس فتنہ سے اور اس کے زہر سے اپنے کو محفوظ رکھنا بڑی اہم چیز ہے اور یہ سانپ کسی کے پاس ہو تو اس سے اگر تریاق بنا لیا جائے تو اپنے لئے بھی مفید ہے دوسروں کو بھی فائدہ ہے ورنہ اس کا زہر اپنے کو بھی ہلاک کر دیگا دوسروں کو بھی نقصان پہنچایگا۔ اسی لئے حضور ﷺ کا ارشاد ہے کہ یہ مال سرسبز شاداب اور میٹھی چیز ہے اگر اس کو حق کے موافق (یعنی شرعی ضابطہ اور طریقہ کے موافق) حاصل کرے اور حق کے موافق خرچ کرے تو کام آنے والی مددگار چیز ہے اور جو بغیر حق کے حاصل کرے وہ ایسا ہے جیسا کہ آدمی کو جوع البقر ہو جائے کہ آدمی کھاتا رہے اور پیٹ نہ بھرے۔ (مشکوٰۃ) امام غزالیؒ فرماتے ہیں کہ مال میں نفع بھی ہے اور نقصان بھی ہے اس کی مثال سانپ کی سی ہے کہ جو شخص اس کا منتر جانتا ہے وہ سانپ کو پکڑ کر اس کے دانت نکال دیتا ہے پھر اس سے تریاق تیار کرتا ہے اور اس کو دیکھ کر کوئی ناواقف شخص اس کو پکڑ لے تو وہ سانپ اس کو کاٹ لے گا اور وہ ہلاک ہوگا اور اس کے زہر سے وہ شخص محفوظ رہ سکتا ہے جو پانچ چیزوں کا اہتمام کرے (۱) یہ غور کرے کہ مال کا مقصد کیا ہے کس غرض سے یہ پیدا کیا گیا تاکہ صرف وہی غرض اس سے وابستہ رکھی جائے۔ (۲) مال کے آنے اور حاصل کرنے کے طریق کی سختی سے نگرانی کرے کہیں اس میں ناجائز طریقہ شامل نہ ہو جائے مثلاً ایسا ہدیہ جس میں رشوت کا شائبہ ہو یا ایسا سوال جس میں ذلت کا اندیشہ ہو۔ (۳) حاجت کی مقدار سے زیادہ اپنے پاس نہ رہنے دے چھٹی مقدار کی واقعی

ضرورت ہے وہ تو مجبوری ہے اس سے زیادہ کو فوراً خرچ کر دے۔ (۴) خرچ کے طریق کی نگرانی کرے کہیں بے محل خرچ نہ ہو جائے ناجائز موقع پر خرچ نہ ہو جائے۔ (۵) مال کی آمد میں خرچ میں اور بقیہ ضرورت روکنے میں ہر چیز میں نیت خالص رہے محض اللہ کی رضا مقصود ہو جو رکھے یا استعمال میں لائے وہ محض اس نیت سے کہ اس سے اللہ کی اطاعت میں قوت ہو جو ضرورت سے زائد ہو اس کو لغو بیکار سمجھ کر جلد خرچ کر دے اس کو ذلیل سمجھ کر خرچ کرے ووقع نہ سمجھے۔ ان شرائط کے ساتھ مال کا ہونا مضرب نہیں ہے۔ اسی لئے حضرت علیؓ کا ارشاد ہے کہ اگر کوئی شخص ساری دنیا کا مال محض اللہ تعالیٰ کے واسطے لیتا ہے (اپنی غرض سے نہیں) تو وہ زائد ہے اور اگر بالکل ذرا سا بھی نہیں لیتا اور یہ نہ لینا اللہ کے واسطے نہیں ہے (بلکہ کسی دنیوی غرض حب جاہ وغیرہ کی وجہ سے ہے) تو وہ دنیا دار ہے۔ ① ایک اور حدیث میں ہے کہ یہ مال سرسبز اور میٹھی چیز ہے جو اس کو حق کے موافق حاصل کرتا ہے اس کیلئے اس میں برکت دیجاتی ہے۔ ایک اور حدیث میں ہے کہ دنیا کیا ہی اچھا گھر ہے اس شخص کیلئے جو اس کو آخرت کا گوشہ بنائے اور حق تعالیٰ شانہ کو (اس کے ذریعہ) راضی کر لے اور کتنا برا ہے اس شخص کے لئے جس کو آخرت سے روک دے اور اللہ تعالیٰ کی رضا میں کوتاہی پیدا کر دے۔ ② غرض بہت سی روایات میں یہ مضمون وارد ہوا ہے کہ مال فی حد ذاتہ بری چیز نہیں ہے اچھی چیز ہے کار آمد ہے اور بہت سے دینی اور دنیوی فوائد اسکے ساتھ وابستہ ہیں اسی لئے روزی کے کمانے کی مال کے حاصل کرنے کی ترغیبات بھی احادیث میں وارد ہوئی ہیں لیکن چونکہ اس میں ایک زہریلا اور کسی مادہ ہے اور قلوب عام طور سے بیمار ہیں اس لئے کثرت سے قرآن پاک کی آیات اور احادیث شریفہ میں اس کی زیادتی اور کثرت سے بچنے کی ترغیبات آئی ہیں اس کی کثرت کو خاص طور سے غیر پسندیدہ بلکہ مہلک بتایا گیا اسی لئے حضورؐ کا ارشاد ہے کہ اللہ جل شانہ جس بندے سے محبت فرماتے ہیں دنیا سے اس کی ایسی حفاظت فرماتے ہیں اور اس کو اہتمام سے بچاتے ہیں جیسا کہ تم لوگ اپنے بیمار کو پانی سے بچاتے ہو۔ ③ حالانکہ پانی کیسی اہم اور ضروری چیز ہے کہ زندگی کا دار ہی اس پر ہے بغیر اس کے زندگی نہیں رہ سکتی لیکن اس سب کے باوجود اگر حکیم کسی بیمار کے لئے پانی کو مضر بنا دے تو کتنی کتنی ترکیبیں اس کو پانی سے روکنے کی، کی جاتی ہیں اور یہ کیوں اس لئے کہ مال کی کثرت سے عموماً نقصانات زیادہ پہنچتے ہیں اور یہ اس وجہ سے ہے کہ ہمارے قلوب ایسے صاف نہیں ہیں کہ وہ اس کے نشہ سے متاثر نہ ہوں۔ اسی وجہ سے حضورؐ کا پاک ارشاد ہے کہ تم میں سے کوئی شخص ایسا ہے جو پانی پر چلے اور اس کے پاؤں پانی میں تر نہ ہوں۔ صحابہ نے عرض کیا یا رسول اللہ! ایسا تو کوئی بھی نہیں ہے۔ حضورؐ نے فرمایا یہی حال دنیا دار کا ہے کہ اس کا گناہوں سے بچنا مشکل ہے۔ ④ اور مشاہدہ بھی یہی ہے کہ بخل، حسد کبر، عجب، کینہ، ریا، تقاؤ وغیرہ قلبی امراض اور

گناہ جتنے ہیں وہ مال کی وجہ سے بہت جلد اور بہت کثرت سے پیدا ہوتے ہیں۔ اور اسی طرح آوارگی، شراب نوشی، قمار بازی، سود خوری وغیرہ اور مختلف قسم کی شہوانی گناہ بھی اس کی وجہ سے بہت کثرت سے ہوتے ہیں اور پھر اس کی طبعی محبت قلوب میں اس درجہ جگہ پکڑے ہوئے ہے کہ آدمی کے پاس جتنا بھی زیادہ سے زیادہ ہو جائے اس پر ہمیشہ زیادتی کا طالب اور اس کا کوشاں رہتا ہے۔ چنانچہ متعدد روایات میں حضور ﷺ کا ارشاد ہے کہ اگر آدمی کے پاس دو جنگل سونے کے ہوں تو وہ تیسرے کا طالب ہوتا ہے اور دنیا کا مشاہدہ اور تجربہ ہے کہ کوئی شخص کسی مقدر پر بھی قناعت کرنے والا نہیں ہے الا ماشاء اللہ اسی وجہ سے قرآن پاک اور احادیث میں کثرت سے قناعت کی ترغیبات دی گئی ہیں کہ یہ جو عاقل بقرچہ کچھ کم ہو۔ اسی وجہ سے دنیا کی حقیقت اور اس کی گندگی اور ناپائیداری واضح کی گئی کہ اس سے محبت میں کمی ہو کہ جو چیز بہر حال بہت جلد زائل ہونے والی ہے اس سے آدمی کیا دل لگائے۔ دل لگانے کی چیز صرف وہی ہے جو ہمیشہ رہنے والی اور ہمیشہ کام آنے والی ہو اور اسی وجہ سے صبر کی تاکید اور ترغیب کثرت سے وارد ہوئی کہ آدمی اس کی کمی کو مطلقاً مصیبت نہ سمجھے بلکہ اس میں بھی ایسا اوقات اللہ کی بڑی حکمتیں مضمحل ہوتی ہیں۔ اللہ تعالیٰ کا پاک ارشاد ہے۔ **وَلَوْ بَسَطَ اللَّهُ الرِّزْقَ لِعِبَادِهِ..** الآیۃ (سوری ع ۳) اگر اللہ تعالیٰ اپنے بندوں میں رزق کی زیادتی وسعت فرما دے تو وہ زمین میں سرکشی شروع کریں۔ چنانچہ تجربہ بھی یہی ہے کہ جہاں اس کی کثرت ہے وہیں حد سے زیادہ فسادات ہیں اور چونکہ اس کی فراوانی مقصود نہیں اور لوگوں کے دل اس کی طرف طبعاً متوجہ ہوتے ہیں اسی وجہ سے سوال کرنے کی ممانعت اس کی قناعت کثرت سے ذکر کی گئی کہ آدمی مال کی محبت اور کثرت کی فکر میں بلا مجبوری بھی سوال کرنے لگتا ہے کہ اس میں محبت تو کچھ کرنی نہیں پڑتی ذرا سی زبان ہلانے سے کچھ نہ کچھ مل ہی جاتا ہے جس سے مال میں اضافہ ہو جاتا ہے۔ انہیں تین مضامین قناعت، مصائب پر صبر اور سوال کی مذمت کے متعلق کچھ آیات اور کچھ احادیث اس جگہ لکھی جاتی ہیں۔ آیات

(۱)..... زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ط
ذَلِكَ مَتَاعُ الْحَيَاةِ الدُّنْيَا ۗ وَاللَّهُ عِنْدَهُ حَسَنُ الْمَآبِ هَعُلُ أَوْ تَبِعُكُمْ
بِخَيْرٍ مِّنْ ذَلِكَ ط لِلَّذِينَ اتَّقَوْا عِندَ رَبِّهِمْ جَنَّتْ تَجْرِي مِنْ تَحْتِهَا
الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِنَ اللَّهِ ط وَاللَّهُ بَصِيرٌ
بِالْعِبَادِ ه الَّذِينَ يَقُولُونَ رَبَّنَا إِنَّنَا مَنَّا غَاغِرْنَا دُونَ بِنَا وَقَنَا عَذَابَ النَّارِ

الصَّابِرِينَ وَالصَّادِقِينَ وَالْمُنْفِقِينَ وَالْمُسْتَغْفِرِينَ بِالْأَسْحَارِ

(آل عمران ۲۷)

ترجمہ) آراستہ کر دی گئی لوگوں کے لئے خواہشات کی محبت (مثلاً) عورتیں ہوئیں اور بیٹے ہوئے اور ڈھیر لگے ہوئے سونے اور چاندی کے اور نشان لگے ہوئے (یعنی عمدہ اور عالی) گھوڑے اور دوسرے مویشی اور زراعت (لیکن یہ سب چیزیں) دنیوی زندگی کی استعمالی چیزیں ہیں اور انجام کار کی خوبی (اور کام آنے والی چیز تو) اللہ ہی کے پاس ہے (اے محمد ﷺ) تم ان سے کہہ دو کیا میں تم کو ایسی چیز بتا دوں (بدرجہا) بہتر ہو ان سب چیزوں سے (وہ کیا ہے غور سے سنو) ایسے لوگوں کے لئے جو اللہ تعالیٰ سے ڈرتے ہیں ان کے رب کے پاس ایسے باغ ہیں جن کے نیچے نہریں بہتی ہیں ان میں وہ لوگ ہمیشہ رہیں گے اور (ان کے لئے وہاں) ایسی پیٹیاں ہیں جو ہر طرح پاک صاف ستھری ہیں اور (ان سب سے بڑھ کر چیز) اللہ کی خوشنودی ہے اور اللہ تعالیٰ بندوں (کے احوال) کو خوب دیکھنے والے ہیں (یہ لوگ جن کے لیے یہ آخرت کی چیزیں ہیں ایسے لوگ ہیں) جو کہتے ہیں کہ اے ہمارے پروردگار ہم ایمان لے آئے ہیں پس آپ ہمارے گناہوں کو معاف کر دیجئے اور ہم کو جہنم کے عذاب سے بچا دیجئے یہ لوگ (وہ ہیں جو مصیبتوں پر صبر کرنے والے ہیں سچ بولنے والے ہیں (اللہ تعالیٰ کے سامنے) عاجزی کرنے والے ہیں اور (نیک کاموں میں مال) خرچ کرنے والے ہیں اور پچھلی رات میں گناہوں کی معافی چاہنے والے ہیں۔

فائدہ: حق تعالیٰ شانہ ان سب چیزوں کی محبت کو شہوتوں کی محبت سے تعبیر کیا ہے امام غزالیؒ فرماتے ہیں کہ شہوت کی افراط ہی کا نام عشق ہے۔ جو بیماری ہے ایسے دل کی جو تفکرات سے خالی ہو اس کا علاج ابتدا ہی سے کرنا ضروری ہے کہ اس کی طرف نظر کم کر دے، اس کی طرف التفات کم کر دے ورنہ جب التفات بڑھ جائے گا تو ہٹانا مشکل ہو جائے گا اور ابتداء میں بہت سہل ہے۔ یہی حال ہے ہر چیز کے عشق کا۔ مال ہو، جاہ ہو، جائداد ہو، اولاد ہو، حتیٰ کہ پرندوں، کبوتر وغیرہ) سے کھیلنے کا اور شطرنج وغیرہ سے کھیلنے کا بھی یہی حال ہے کہ یہ سب چیزیں جب آدمی پر مسلط ہو جاتی ہیں تو اس کی دین اور دنیا دونوں کو برباد کر دیتی ہیں۔ اس کی مثال ایسی ہے کہ کوئی شخص سواری پر سوار ہے اگر وہ جانور کی باگ اسی وقت دوسری طرف پھیر دے جب وہ بے جگہ جانے کا رخ کر رہا ہو تو اس وقت بہت آسانی سے وہ جگہ پر پرٹ سکتا ہے لیکن جب وہ جانور کسی دروازہ میں گھس جائے اور سوار پھر دم پکڑ کر پیچھے کو کھینچنا چاہے تو پھر بڑی سخت دشواری ہو جاتی ہے اس لئے ان سب چیزوں کی محبت کو ابتدا ہی سے نگاہ میں رکھے کہ اعتدال سے نہ بڑھنے دے۔ ❶ علماء نے فرمایا ہے کہ دنیا کی

جتنی بھی چیزیں ہیں وہ تین قسم میں داخل ہیں معدنیات، نباتات، حیوانات، حق تعالیٰ شلئے نے ان آیات میں تینوں کی مثالیں ذکر فرما کر دنیا کی ساری ہی چیزوں پر متنبہ فرمادیا۔ بیویوں اور بیٹوں کا ذکر فرما کر آل اولاد و عزیز و اقارب احباب غرض انسانی محبوبوں پر تنبیہ فرمادی اور سونے چاندی کو ذکر فرما کر ساری معدنیات پر اور گھوڑے مویشی کو ذکر فرما کر ہر قسم کے جانوروں پر اور کھیتی سے ہر قسم کی پیداوار پر اور یہی چیزیں ساری دنیا کی کائنات ہیں ۱ اور ان سب کو گنوا کر اور ان پر تنبیہ فرما کر ارشاد فرمادیا کہ یہ سب کی سب اس چند روزہ زندگی کے گزران کی چیزیں ہیں۔ ان میں سے کوئی بھی چیز محبت کے قابل نہیں دل لگانے کے قابل نہیں دل لگانے کی چیزیں صرف وہی ہیں جو پائدار ہیں ہمیشہ رہنے والی ہیں ہمیشہ کام آنے والی ہیں اور ان میں سب سے بڑھ کر اللہ کی رضا ہے اس کی خوشنودی ہے۔ وہ دنیا اور آخرت کی ہر چیز پر فائق ہے۔ ہر چیز سے بڑھ کر ہے۔ دوسری جگہ جنت کی نعمتوں کا ذکر فرما کر ارشاد ہے۔ **وَرِضْوَانٌ مِّنَ اللَّهِ أَكْبَرُ ذَٰلِكَ هُوَ الْفَوْزُ الْعَظِيمُ** (توبہ رکوع ۱۰) کہ اللہ تعالیٰ کی رضا مندی ان سب چیزوں سے بڑھی ہوئی ہے اور وہی چیز ہے جو بڑی کامیابی ہے۔ اور حقیقت بھی یہی ہے کہ اللہ تعالیٰ کی رضا مندی کی برابری نہ دنیا کی کوئی چیز کر سکتی ہے نہ آخرت کی کوئی نعمت اس کے برابر ہے۔ آیات بالا میں دنیا کی ساری مرغوبات کو تفصیل سے ذکر فرما کر اس پر متنبہ کر دیا کہ یہ سب محض دنیوی زندگی کے اسباب ہیں اور پھر بار بار قرآن پاک میں اس چیز پر تنبیہ فرمائی گئی مختلف عنوانات سے نصیحت کی گئی۔ کہیں دنیا طلبی کی مذمت کی گئی کہیں دنیا کو ترجیح دینے والوں کی قباحت بیان کی گئی، کہیں اس کی بے ثباتی پر تنبیہ کی گئی کہیں اس کو محض دھوکہ بتایا گیا تاکہ اس حقیقت کو اچھی طرح ذہن نشین کر لیا جائے کہ دنیا اور دنیا کی ہر چیز محض عارضی محض ضرورت پورا کرنے کی چیز ہے۔ نہ یہ دائمی ہے نہ دل لگانے کی چیز ہے۔ اسی سلسلہ کی چند آیات پر اس جگہ تنبیہ کرتا ہوں۔

(۱) **أُولَٰئِكَ الَّذِينَ اشْتَرُوا الْحَيٰوةَ الدُّنْيَا بِالْآخِرَةِ ز فَلَا يُخَفَّفُ عَنْهُمُ الْعَذَابُ وَلَا هُمْ يُنصَرُونَ** (بقرہ ۱۰)

(ترجمہ)..... یہی لوگ ہیں جنہوں نے دنیا کی زندگی کو آخرت کے بدلے میں خرید لیا۔ پس نہ تو ان کے عذاب میں تخفیف کی جائے گی نہ ان کی کسی قسم کی مدد کی جائے گی۔

(۲) **فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلَاقٍ ۝ وَمِنْهُمْ مَّن يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ**

النَّارِ ۝ أُولَٰئِكَ لَهُمْ نَصِيبٌ مِّمَّا كَسَبُوا ط (سورۃ البقرہ رکوع ۲۵)

(ترجمہ)..... پس بعض آدمی تو ایسے ہیں جو یوں کہتے ہیں کہ اے ہمارے رب ہمیں تو جو کچھ دینا ہے دنیا ہی میں دیدے (پس ان کو تو جو کچھ ملنا ہوگا دنیا ہی میں مل جائے گا) ان کے لیے آخرت میں کوئی حصہ نہیں ہے اور بعض لوگ یوں کہتے ہیں کہ اے اللہ ہم کو دنیا میں بھی بھلائی عطا فرما اور آخرت میں بھی بھلائی عطا فرما اور ہمیں دوزخ کے عذاب سے بچالے۔ یہی لوگ ہیں جن کے لیے حصہ ہے اس چیز سے جو انہوں نے (نیک اعمال سے) کمایا ہے۔

(۳)..... وَمِنَ النَّاسِ مَن يُشْرِي نَفْسَهُ ابْتِغَاءَ مَرْضَاتِ اللَّهِ ط وَاللَّهُ رَءُوفٌ بِالْعِبَادِ ۝ (سورہ بقرہ ع ۲۵)

(ترجمہ)..... اور بعض آدمی بیچ دیتے ہیں اپنی جان کو اللہ کی رضا کی چیزوں میں اللہ تعالیٰ ایسے بندوں پر مہربان ہیں۔

(۴)..... زُيِّنَ لِلَّذِينَ كَفَرُوا الْحَيٰوةُ الدُّنْيَا وَيَسْخَرُونَ مِنَ الَّذِينَ آمَنُوا ۝ وَالَّذِينَ اتَّقَوْا فَوْقَهُمْ يَوْمَ الْقِيٰمَةِ ط وَاللَّهُ يَرْزُقُ مَن يَشَاءُ بِغَيْرِ حِسَابٍ ۝ (بقرہ ع ۲۶)

(ترجمہ)..... دنیوی معاش کفار کے لئے آراستہ کر دی گئی اور وہ مسلمانوں کے ساتھ تمسخر کرتے ہیں حالانکہ یہ مسلمان جو کفر و شرک سے بچتے ہیں قیامت کے دن ان کافروں سے (درجوں میں) بلند ہوں گے اور (آدمی کو محض فراغ معیشت پر غور نہ کرنا چاہیے کیونکہ) روزی تو اللہ تعالیٰ جس کو چاہتے ہیں بے حساب دیدیتے ہیں (اس لئے محض امیر ہونا کوئی فخر کی چیز نہیں ہے)۔

(۵)..... وَتِلْكَ الْآيٰتُ نَدٰوِلْهَا بَيْنَ النَّاسِ ۝ (سورہ آل عمران ع ۱۴)

(ترجمہ)..... اور یہ (دنیا کی زندگی کے) دن ان کو ہم لوگوں کے درمیان ادا لتے بدلتے رہتے ہیں (یعنی کبھی ایک قوم غالب ہوگئی کبھی دوسری غالب ہوگئی) اس لئے غالب یا مغلوب ہونے کی فکر سے زیادہ اہم اور زیادہ ضروری آخرت کی فکر ہے۔

(۶)..... قُلْ مَتَاعُ الدُّنْيَا قَلِيْلٌ ط وَالْآخِرَةُ خَيْرٌ لِّمَن اتَّقٰى قَف وَلَا تُظْلَمُوْنَ ۝ فِتْيٰلًا ۝ اٰيٰنَ مَا تَكُوْنُوْنَ اِيْدُرِكْكُمْ الْمَوْتُ وَلَوْ كُنْتُمْ فِيْ بُرُوْجٍ مُّشِيْدَةٍ ط (سورہ نساء ع ۱۱)

(ترجمہ)..... آپ کہہ دیجئے کہ دنیا کا متاع بہت تھوڑا (چند روزہ ہے) اور آخرت ہر طرح سے بہتر ہے۔

اس شخص کے لئے جو اللہ تعالیٰ سے ڈرتا ہو اور تم پر ذرہ برابر بھی ظلم نہ کیا جائے گا تم چاہے کہیں بھی ہو وہاں ہی موت آ کر رہے گی اگرچہ تم قلعی چونہ کے قلعوں میں ہی کیوں نہ ہو (پھر جب مرنا بہر حال ہے تو اس کی فکر بہر وقت رہنا چاہیے)

(۷)..... وَلَا تَقُولُوا لِمَنْ أَلْفَىٰ إِلَيْكُمْ السَّلَامَ لَسْتَ مُؤْمِنًا تَبْتَغُونَ

عَرَضَ الْحَيَوَةِ الدُّنْيَا فَعِنْدَ اللَّهِ مَعَانِمٌ كَثِيرَةٌ ط (سورہ نساء ع ۱۳)

ترجمہ)..... اور ایسے شخص کو جو تمہارے سامنے اطاعت (کی علامت) ڈال دے (مثلاً السلام علیکم کرے یا کلمہ پڑھے) یوں مت کہہ دیا کرو کہ تو (دل سے) مسلمان نہیں تم دنیاوی زندگی کا سامان ڈھونڈتے ہو حالانکہ اللہ تعالیٰ کے پاس بہت سے نعمت کے مال ہیں۔

فائدہ: یہ آیتیں اس پر تنبیہ ہیں کہ بعض مسلمانوں نے بعض کافروں کو جو ان کے مسلمان بتاتے تھے مال غنیمت کے شوق میں قتل کر دیا تھا اس پر یہ آیتیں نازل ہوئیں کہ محض دنیا کی نعمت کا مال کمانے کے لیے یہ ناپاک حرکت کی گئی بہت سی احادیث میں ان واقعات کو تفصیل سے ذکر کیا گیا۔ ایک حدیث میں یہ بھی آیا ہے کہ ایک مسلمان نے ایک کافر پر حملہ کیا اس نے جلدی سے کلمہ پڑھ لیا اس مسلمان نے پھر بھی اس کو قتل کر دیا، حضور ﷺ کو جب اس کی اطلاع ہوئی تو حضور ﷺ نے اس مسلمان سے مطالبہ کیا۔ اس نے یہ معذرت کی کہ اس شخص نے محض ڈر کی وجہ سے کلمہ پڑھا تھا۔ حضور ﷺ نے فرمایا کہ تو نے اس کے دل کو چیر کے دیکھ لیا تھا کہ اس نے ڈر کی وجہ سے پڑھا ہے۔ اس کے بعد اس مسلمان کی موت بہت بری طرح سے ہوئی (درمنثور) حق تعالیٰ شانہ نے حدود سے تجاوز کی اجازت کسی جگہ نہیں دی۔ دوسرا مضمون شروع ہو جائے گا اس لئے اس کو نہیں لکھتا لیکن محض دنیوی اغراض کی وجہ سے کفار پر زیادتی کی بھی شریعت ہرگز اجازت نہیں دیتی بہت سی آیات اور بہت سی روایات اس مضمون میں وارد ہوئی ہیں۔ سورۃ مائدہ کے شروع میں حق تعالیٰ شانہ کا ارشاد ہے۔

”لَا يَحْرِمَنَّكُمْ شَنَاٰنُ قَوْمٍ“ (سورۃ مائدہ ع ۲۴) یعنی کفار مکہ نے جو تم کو عمرہ حدیبیہ کے موقع پر مکہ میں داخل ہونے سے روک دیا اور بغیر عمرہ کے تم کو مکہ مکرمہ کے قریب سے بے نیل مرام واپس ہونا پڑا اس کا غصہ تم کو حدود سے نہ نکلنے دے ایسا ہرگز نہ ہو کہ تم تعدی کرنے لگو، نیکی اور تقویٰ میں ایک دوسرے کی اعانت کرو اور گناہ اور ظلم میں کسی کی اعانت نہ کرو۔ اسی سورت شریفہ کے دوسرے رکوع میں ارشاد ہے۔ ”يَا أَيُّهَا الَّذِينَ آمَنُوا كُونُوا قَوِّمِينَ“ (سورۃ مائدہ ع ۲۴) اے مسلمانو! تم اللہ تعالیٰ کی خوشنودی کے لئے اس کا احکام کی پوری پابندی کرنے والے بنو اور (کہیں نوبت آجائے تو) گواہی انصاف کے ساتھ دو کسی قوم کے ساتھ عداوت تم کو عدل و انصاف سے نہ ہٹا دے۔ غرض

بہت سی جگہ ان امور پر تشبیہ کی گئی۔ دنیا کی محبت آدمی کی عقل کو بھی بیکار کر دیتی ہے۔

(۸)..... وَمَا الْحَيٰوةُ الدُّنْيَا اِلَّا لَعِبٌ وَّ لَهْوٌ ط وَّلَلْدَارُ الْاٰخِرَةُ خَيْرٌ لِّلَّذِيْنَ يَتَّقُوْنَ ط اَفَلَا تَعْقِلُوْنَ ۝ (سورہ انعام ع ۴)

(ترجمہ)..... اور دنیوی زندگی کچھ بھی نہیں ہے بجز لہو و لعب کے اور آخرت کا گھر متقیوں کے لئے بہتر ہے کیا تمہیں عقل نہیں (جو ایسی صاف واضح بات تمہاری سمجھ میں نہیں آتی کہ دنیا کے اس لہو و لعب کو آخرت کی عمدہ زندگی سے کچھ بھی مناسبت نہیں ہے۔

(۹)..... وَذَرِ الْذٰلِيْنَ اَتَّخَذُوْا دِيْنََهُمْ لَعِبًا وَّ لَهْوًا وَّ غَرَّتْهُمُ الْحَيٰوةُ الدُّنْيَا۔ (سورہ انعام ع ۸)

(ترجمہ)..... ایسے لوگوں سے بالکل کنارہ کش (یکسو اور علیحدہ) رہو جنہوں نے اپنے دین کو لہو و لعب بنا رکھا ہے۔ اور دنیوی زندگی نے ان کو دھوکے میں ڈال رکھا ہے۔

(۱۰)..... وَ لَقَدْ جَعَلْتُمْ وِّنَا فُرَادٰی كَمَا خَلَقْنَاكُمْ اَوَّلَ مَرَّةٍ وَّ تَرْكُم مَّا حَوَّلْنَاكُمْ وَّرَآءَ ظُهُورِكُمْ ج (سورہ انعام ع ۱۱)

(ترجمہ)..... اور تم ہمارے پاس (مرنے کے بعد) تنہا تنہا ہو کر آگئے جس طرح ہم نے تم کو دنیا میں اول مرتبہ پیدا کیا تھا (کہ ہر شخص الگ الگ پیدا ہوتا تھا) اور جو کچھ ہم نے تم کو (دنیا میں مال و متاع ساز و سامان) عطا کیا تھا اس کو وہیں چھوڑ آئے۔

فائدہ: یعنی جس طرح آدمی ماں کے پیٹ سے بغیر مال و متاع پیدا ہوتا ہے۔ اسی طرح قبر کی گود میں تنہا جاتا ہے۔ یہ سب کچھ مال و متاع یہاں کا یہاں ہی رہ جائے گا۔ بجز اس کے جو اللہ تعالیٰ کے یہاں اپنی زندگی میں جمع کر دیا ہو کہ وہ سب جمع شدہ مال وہاں پورا کا پورا مل جائے گا بلکہ سرکاری خزانہ سے اس میں اضافہ بھی ملے گا۔

(۱۱)..... وَ غَرَّتْهُمُ الْحَيٰوةُ الدُّنْيَا (سورہ اعراف ع ۲۱)

(ترجمہ)..... اور دنیا کی زندگی نے ان کو دھوکے میں ڈال رکھا ہے۔

(۱۲)..... فَخَلَفَ مِنْۢ بَعْدِهِمْ خَلْفٌ وَّ رِثُوْا الْكِتٰبَ يٰۤاٰخِذُوْنَ عَرَضَ هٰذَا الَّا دُنٰی زُوْیُوْلُوْنَ سَيُعْجِرُنَا (سورہ اعراف ع ۲۱)

(ترجمہ)..... پس (نیک بندوں کے بعد) ایسے لوگ ان کے جانشین ہوئے کہ کتاب کو تو ان سے

حاصل کیا (لیکن ایسے حرام خور ہیں کہ کتاب کے احکام کے بدلے میں) اس دنیائے دنی کا مال و متاع لے لیتے ہیں اور کہتے ہیں کہ ہماری ضرور مغفرت ہو جائے گی (کیونکہ ہم اللہ کے لاڈلے ہیں)

(۱۳)..... وَالذَّارِ الْآخِرَةُ خَيْرٌ لِلَّذِينَ يَتَّقُونَ ۖ أَفَلَا تَعْقِلُونَ ۝ (سورہ اعراف ع ۲۱)
ترجمہ)..... اور آخرت کا گھر بہتر ہے متقی لوگوں کی واسطے کیا تم بالکل عقل نہیں رکھتے (جو ایسی کھلی ہوئی صاف بات بھی نہیں سمجھتے)

(۱۴)..... وَاعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ ۗ وَاللَّهُ عِنْدَهُ أَجْرٌ عَظِيمٌ ۝ (سورہ انفال ع ۳)

ترجمہ)..... تم اس بات کو جان رکھو کہ تمہارے اموال اور تمہاری اولاد ایک امتحان کی چیز ہے (تاکہ ہم اس کا امتحان کریں کہ کون شخص ان کی محبت کو ترجیح دیتا ہے اور کون شخص اللہ تعالیٰ کی محبت کو ترجیح دیتا ہے اور اس بات کو بھی جان رکھو کہ جو شخص اللہ تعالیٰ کی محبت کو ترجیح دیتا ہے دنیا کی زندگی کو آخرت کی زندگی کیلئے کارآمد بناتا ہے اس کیلئے) اللہ تعالیٰ کے پاس بہت بڑا اجر ہے۔

(۱۵)..... تَرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ ۖ (سورہ انفال ع ۹)
ترجمہ)..... تم تو دنیا کا مال و اسباب چاہتے ہو اور اللہ تعالیٰ (شانہ تم سے) آخرت کو چاہتے ہیں۔
یعنی یہ کہ تم آخرت کی فکر میں رہو اس کی تیاری میں ہر وقت مشغول رہو۔

(۱۶)..... أَرْضَيْتُمْ بِالْحَيَاةِ الدُّنْيَا مِنَ الْآخِرَةِ ۖ فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ۝ (توبہ رکوع ۶)

ترجمہ)..... کیا تم لوگ آخرت کی زندگی کے مقابلہ میں دنیا کی زندگی پر راضی ہو گئے دنیا کی زندگی تو آخرت کے مقابلہ میں کچھ بھی نہیں ہے۔

(۱۷)..... إِنَّ الَّذِينَ لَا يُرْجُونَ لِقَاءَ نَاوِرِضُوا بِالْحَيَاةِ الدُّنْيَا وَاطْمَأَنُّوا بِهَا وَالَّذِينَ هُمْ عَنْ آئِنَا غَافِلُونَ ۖ لَأُولَٰئِكَ مَا هُمُ النَّارِ مَا كَانُوا يَكْسِبُونَ ۝ (سورہ یونس رکوع ۱)

ترجمہ)..... جن لوگوں کو ہمارے پاس آنے کی امید نہیں ہے اور وہ دنیاوی زندگی پر راضی ہو گئے اور اس سے ان کو اطمینان حاصل ہو گیا اور جو لوگ ہماری تنبیہوں سے غافل ہو گئے ہیں ایسے لوگوں کا ٹھکانا نکلے اعمال کی وجہ سے جہنم ہے۔

(۱۸)..... يَا أَيُّهَا النَّاسُ إِنَّمَا بُعِثْتُكُمْ عَلَىٰ أَنْفُسِكُمْ لِمَتَاعِ الْحَيَاةِ الدُّنْيَا ثُمَّ
 إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ۝ إِنَّمَا مَثَلُ الْحَيَاةِ الدُّنْيَا كَمَاءٍ
 أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ
 وَالْأَنْعَامُ طَحْتِي إِذَا أَخَذَتِ الْأَرْضُ زُخْرُفَهَا وَازَّيَّنَتْ وَظَنَّ أَهْلُهَا أَنَّهُمْ
 قَدِرُونَ عَلَيْهَا لَا أَنهَأَمْرُنَا لَيْلًا أَوْ نَهَارًا فَجَعَلْنَاهَا حَصِيدًا كَأَن لَّمْ تَغْنَبْ
 بِالْأَمْسِ ط كَذَلِكَ نَفْصِلُ الْآيَاتِ لِقَوْمٍ يَتَفَكَّرُونَ ۝ وَاللَّهُ يَدْعُو إِلَىٰ
 دَارِ السَّلَامِ ط وَيَهْدِي مَنْ يَشَاءُ إِلَىٰ صِرَاطٍ مُسْتَقِيمٍ ۝ (سورہ یونس رکوع ۳)

ترجمہ)..... اے لوگو! ان لوگوں کو یہ تمہاری سرکشی تمہارے لئے وبال ہوئی ہے دنیوی زندگی میں (چند روز اس سے) نفع اٹھارے ہو پھر ہمارے پاس تم کو آتا ہے پھر ہم سب تمہارا کیا ہوا تم کو جتلا دینکے پس دنیاوی زندگی کی حالت تو ایسی ہے جیسے ہم نے آسمان سے پانی برسایا پھر اس پانی سے زمین کے نباتات (زمین سے اگنے والی چیزیں) جن کو آدمی اور جانور کھاتے ہیں خوب گنجان ہو کر نکلے۔ یہاں تک کہ جب زمین اپنی رونق کا پورا حصہ لے چکی اور اس کی خوب زیبائش ہو چکی (یعنی پیداوار بزرہ وغیرہ خوب شباب پر ہو گیا) اور اس کے مالکوں نے سمجھ لیا کہ ہم اس پیداوار پر بالکل قابض ہو چکے ہیں تو ایک دم اس پیداوار پر ہماری طرف سے دن میں یارات میں کوئی حادثہ پڑا (پلانڈی وغیرہ) پس ہم نے اس کو ایسا صاف کر دیا کہ گویا وہ کل یہاں موجود ہی نہ تھی (یہی حالت بعینہ اس دنیا کی زندگی اور اس کی رونق اور زیب و زینت کی ہے کہ وہ اپنے پورے شباب اور کامل زیب و زینت کے باوجود دم کے دم میں ایسی زائل ہو جاتی ہے کہ گویا بھی ہی نہیں۔ اسی طرح ہم آیات کو صاف صاف بیان کرتے ہیں ان لوگوں کے (سمجھانے کے) لیے جو سوچتے ہیں اور جو سوچنے کا ارادہ نہیں کرتا وہ کیا سمجھے) اور جب دنیا کی اور اس کی زیب و زینت کی یہ حالت ہے کہ ناپائیدار اور خطرہ کی چیز ہے پس اسی لئے حق تعالیٰ شانہ تم کو دارالبقاء (جو گھر پائیدار ہے اور اس کو کوئی خطرہ نہیں ہے کی طرف بلاتا ہے اور جس کو چاہتا ہے راہ راست پر چلنے کی توفیق عطا فرمادیتا ہے۔

(۱۹)..... قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِمَّا
 يَجْمَعُونَ ۝ (یونس رکوع ۶)

ترجمہ)..... پہلے سے قرآن پاک کی خوبیاں بیان فرمانے کے بعد ارشاد ہے) آپ کہہ دیجئے (کہ جب قرآن پاک ایسی چیز ہے) پس لوگوں کو خدا کے انعام اور رحمت پر خوش ہونا چاہیے (کہ

اس نے اتنی بڑی دولت ہم کو عطا فرمائی (وہ اس (دنیا سے بدرجہا) بہتر ہے جس کو یہ لوگ جمع کر رہے ہیں (اس لئے دنیا کا نفع بہت تھوڑا اور بہت جلد زائل ہو جانے والا ہے اور قرآن پاک کا نفع بہت زیادہ اور ہمیشہ رہنے والا ہے)۔

(۲۰)..... مَنْ كَانَ يُرِيدُ الْحَيَاةَ الدُّنْيَا وَرَبَّتْهَا نُوفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُنْحَسُونَ أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطُلَّ مَا كَانُوا يَعْمَلُونَ (سورہ ہود ع ۲۰)

ترجمہ)..... جو شخص (اپنے نیک اعمال سے) دنیاوی زندگی اور اس کی رونق چاہتا ہے۔ (جیسے مال و متاع یا شہرت نیک نامی وغیرہ) ہم ان لوگوں کے اعمال (کا بدلہ) ان کو دنیا ہی میں پورے طور پر بھگتا دیتے ہیں اور ان کے لئے دنیا میں کچھ کمی نہیں ہوتی۔ یہی لوگ ہیں جن کے لئے آخرت میں بجز دوزخ کے اور کچھ نہیں ہے اور انہوں نے جو کچھ کیا تھا وہ آخرت میں سب کا سب بیکار ثابت ہوگا۔ اور (حقیقت میں) یہ جو کچھ کر رہے ہیں سب باطل (بے کار) ہے۔

(۲۱)..... اللَّهُ يَسْطُرُ الرِّزْقَ لِمَنْ يَشَاءُ وَيَقْدِرُ ط وَفَرِحُوا بِالْحَيَاةِ الدُّنْيَا ط وَمَا الْحَيَاةُ الدُّنْيَا فِي الْآخِرَةِ إِلَّا مَتَاعٌ (سورہ رعد ع ۳۴)

ترجمہ)..... اللہ تعالیٰ جس کو چاہتا ہے زیادہ روزی دیتا ہے اور جس کو چاہتا ہے تنگی کر دیتا ہے (رحمت اور غضب کا یہ مدار نہیں ہے) یہ لوگ دنیاوی زندگی پر خوش ہوتے ہیں (اور اس کے عیش و عشرت راحت و آرام پر اترتے ہیں) حالانکہ آخرت کے مقابلہ میں دنیاوی زندگی ایک متاعِ قلیل ہے (کچھ بھی نہیں ہے چند روزہ زندگی کے دن کاٹنے ہیں جس طرح بھی گذر جائیں)۔

(۲۲)..... لَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ (حجر رکوع ۶)

ترجمہ)..... آپ اپنی آنکھ اٹھا کر بھی نہ دیکھیں اس (زیب و زینت اور مال و متاعِ راحت و آرام کو جو ہم نے مختلف قسم کے کافروں کو (اہل کتاب ہوں یا مشرکین) دے رکھا ہے برتنے کے لیے (کہ چند روز کے فوائد اس سے اٹھالیں اور پھر یہ سب کچھ فنا ہو جائے گا)۔

(۲۳)..... مَا عِنْدَكُمْ يُنْفَدُ وَمَا عِنْدَ اللَّهِ بَاقٍ ط (نحل رکوع ۱۳)

ترجمہ)..... جو کچھ تمہارے پاس (دنیا میں) ہے وہ (ایک دن) ختم ہو جائے گا (خواہ وہ جاتا رہے یا تم مر جاؤ دو دنوں حال میں ختم ہو جائے گا) اور جو اللہ تعالیٰ کے پاس ہے وہ ہمیشہ باقی رہنے والی چیز ہے۔

(۲۴)..... ذَلِكَ بِأَنَّهُمْ اسْتَحْبَبُوا الْحَيَاةَ الدُّنْيَا عَلَى الْآخِرَةِ (سورہ نحل رکوع ۱۴)

ترجمہ)..... یہ (جو عذاب اوپر کی آیات میں ذکر کیا گیا) اس وجہ سے ہے کہ ان لوگوں نے دنیاوی زندگی کو آخرت کے مقابلہ میں محبوب رکھا۔

(۲۵)..... مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَنُومًا مَدْحُورًا ۝ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا ۝ كَلَّا نُمَدُّهُوَلَاءِ مِنْ عَطَاءِ رَبِّكَ ط وَمَا كَانَ عَطَاءُ رَبِّكَ مَحْظُورًا ۝ انظُرْ كَيْفَ فَضَّلْنَا بَعْضَهُمْ عَلَىٰ بَعْضٍ ط وَلِلْآخِرَةِ أَكْبَرُ دَرَجَاتٍ وَأَكْبَرُ تَفْضِيلًا (سورہ بنی اسرائیل ع ۲)

ترجمہ)..... جو شخص دنیا کا ارادہ کرتا ہے (اور اپنی کوشش اور اعمال کا ثمرہ صرف دنیا ہی میں چاہتا ہے) ہم اس کو دنیا میں جتنا چاہتے ہیں اور جس کو چاہتے ہیں دیتے ہیں (نہ یہ ضروری ہے کہ ہر شخص کو دیدیں جس کو ہمارا دل چاہتا ہے دیتے ہیں اور جس کو دیتے ہیں اس کو بھی یہ ضروری نہیں کہ جتنا وہ مانگے سب دیدیں جتنا ہمارا دل چاہتا ہے دیتے ہیں) پھر آخرت میں اس کے لئے جنم تجویز کر دیتے ہیں کہ وہ اس میں بد حال راندہ ہو کر چلتا رہے گا اور جو شخص آخرت کا ارادہ کرے اور اس کے لئے جیسی کوشش کرنا چاہیے کرے بشرطیکہ وہ مومن ہو ایسے لوگوں کی کوشش اللہ کے یہاں مقبول ہے ہر فریق کی (دنیا دار ہو یا دیندار) آپ کے رب کی عطا میں سے ہم مدد کرتے ہیں اور آپ کے رب کی (یہ دنیاوی عطا) کسی سے بھی بند نہیں کی گئی آپ خود ہی دیکھ لیں کہ اس دنیاوی عطا میں ہم نے ایک کو دوسرے پر (خواہ وہ مسلمان ہو یا کافر) کیسی فوقیت دے رکھی ہے (آپ اس سے خود ہی اندازہ کر لیں گے کہ عطا کسی اور کی طرف سے ہے کہ ایک شخص کو کوشش سے بھی بہت کم ملتا ہے اور دوسرا بغیر کوشش کے بھی بہت کچھ حاصل کر لیتا ہے) اور آخرت (جو مخصوص ہے ایمان کے ساتھ اس دنیا سے) درجوں کے اعتبار سے بہت بڑی ہے اور فضیلت کے اعتبار سے بھی بڑھی ہوئی ہے۔

(۲۶)..... وَأَضْرِبْ لَهُم مِّثْلَ الْحَيَاةِ الدُّنْيَا كَمَا أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيحُ ط وَكَانَ اللَّهُ عَلَىٰ كُلِّ شَيْءٍ مُّقْتَدِرًا ۝ الْمَالُ وَالْبَنُونَ زِينَةُ الْحَيَاةِ الدُّنْيَا ۝ وَالْبَقِيَّةُ الصَّالِحَةُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا (سورہ کہف ع ۶)

ترجمہ)..... آپ ان لوگوں سے دنیاوی زندگی کی مثال بیان کیجئے وہ ایسی ہے جیسا کہ ہم نے آسمان سے پانی برسایا ہو پھر اس کی وجہ سے زمین کے نباتات (پیداوار) خوب گنجان ہو گئے ہوں پھر

(خوب سرسبز و شاداب ہو کر ایک دم کسی حادثہ سے خشک ہو کر، ریزہ ریزہ ہو جائے کہ اس کو ہوا اڑائے پھرتی ہو) بالکل یہی حالت دنیاوی زندگی اس کی عیش و عشرت اور مال و متاع کی ہے کہ آج سب کچھ ہے اور ایک دم کوئی مصیبت آئے تو کچھ بھی نہ رہا اور اب تو زمانہ اس کو اپنی آنکھوں سے خوب ہی رکھ رہا ہے) اور اللہ تعالیٰ ہر چیز پر پوری قدرت رکھتا ہے (جب چاہے جس کو چاہے امیر بنا دے جس کو چاہے لکھ پتی سے فقیر بنا دے جس کو چاہے صاحب اولاد کرے اور جس کو چاہے بڑی اولاد اور کثیرہ والا ہونے پر دم کے دم میں اکیلا کر دے تو یہ سمجھ لو کہ) مال اور اولاد دنیاوی زندگی کی صرف ایک رونق ہے اور جو نیک اعمال ہمیشہ باقی رہنے والے ہیں وہ ثواب اور بدلے کے اعتبار سے بھی (بدر جہا) بہتر ہیں اور امید کے اعتبار سے بھی بہتر ہیں (کہ ان کی ہی امیدیں لگانی چاہئیں اور ان امیدوں کے پورا ہونے کی کوشش کرنا چاہیے۔

(۲۷)..... يَتَخَفَتُونَ بَيْنَهُمْ إِنْ لَبِثْتُمْ إِلَّا عَشْرًا ۖ نَحْنُ أَعْلَمُ بِمَا يَقُولُونَ
إِذ يَقُولُ أََمْثَلُهُمْ طَرِيقَةً إِنْ لَبِثْتُمْ إِلَّا يَوْمًا ۝ (سورہ طہ رکوع ۵)

ترجمہ)..... (اور پر کی آیات میں قیامت کے آنے کا اور صور پھونکنے جانے کا ذکر ہے) اس دن یہ مجرم لوگ چپکے چپکے آپس میں باتیں کرتے ہوں گے (اور ایک دوسرے سے کہتے ہوں گے) کہ تم لوگ (دنیا میں) صرف دس دن رہے ہو گے جس بات کو وہ کہیں گے ہم اس کو خوب جانتے ہیں جب کہ ان میں کا زیادہ صائب الرائے کہے گا کہ نہیں تم تو ایک ہی دن رہے ہو۔ (اس کو زیادہ صائب الرائے ان میں کا اس لئے کہا کہ اس کا قول ایک دن کا بمقابلہ دس دن کے زیادہ قریب ہے ویسے تو آخرت کے دنوں کے اعتبار سے دنیا کی ساری زندگی ایک دن کیا اس کا سوال حصہ بھی نہیں ہے یہ ہے حقیقت دنیا کے سارے قیامت کی آخرت کے مقابلہ میں۔

(۲۸)..... وَلَا تَمُدَّدْ عَيْنِكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ الدُّنْيَا ۝
لِنَفْسِهِمْ فِيهِ ط وَرِزْقُ رَبِّكَ خَيْرٌ وَأَبْقَىٰ ۝ وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا ط
لَا نَسْأَلُكَ رِزْقًا نَحْنُ نَرْزُقُكَ ط وَالْعَاقِبَةُ لِلتَّقْوَىٰ ۝ (سورہ طہ ۸ ع)

ترجمہ)..... (اور ہرگز آنکھ اٹھا کر بھی آپ ان چیزوں کی طرف نہ دیکھیں جن سے ہم نے ان (دنیا داروں) کے مختلف گروہوں کو ان کی آزمائش کے لئے متمتع کر رکھا ہے کہ وہ سب کچھ محض (دنوی زندگی کی رونق ہے) اور آزمائش اس کی ہے کہ کون اس مال و متاع میں بندگی کا حتم ادا کرتا ہے اور کون نہیں کرتا) اور آپ کے رب کا عطیہ (جو آخرت میں ملے گا وہ اس سے بدرجہا) بہتر اور پاکرار ہے اور اپنے متعلقین کو نماز کا حکم کرتے رہیں اور خود بھی اس کے ادا پر مجھے رہیں۔ ہم آپ سے روزی کموانا نہیں چاہتے روزی تو آپ کو ہم دیں گے اور بہتر انجام تو پرہیزگاری کا ہے۔

(۲۹).....اَقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ (انبیاء ع ۱)
ترجمہ)..... لوگوں کے لئے ان کے حساب (کتاب) کا دن آپہنچا اور وہ غفلت میں اعراض کے
ہوئے پڑے ہیں۔

(۳۰).....حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ لَعَلِّي
أَعْمَلُ صَالِحًا فِيمَا تَرَكْتُ كَلَّا إِنَّهَا كَلِمَةٌ هُوَ قَائِلُهَا وَمِنَ الْمُؤْمِنِينَ (۶)
ترجمہ)..... حتیٰ کہ جب ان میں سے کسی کے سر پر موت آجاتی ہے (اور آخرت کے احوال کھلنے
لگتے ہیں) تو کہتا ہے اے میرے رب مجھے (موت سے بچا کر) دنیا میں پھر بھیج دیجئے تاکہ
جس (دنیا کو اور اس کے مال و متاع) کو چھوڑ آیا ہوں اس میں (واپس جا کر) نیک کام کروں
(حق تعالیٰ شانہ فرماتے ہیں) ایسا ہرگز نہیں ہوگا (جس کا وقت آچکا ہے وہ ملتا نہیں) یہ (مفخص
جو کہہ رہا ہے وہ فضول) ایک بات ہے جسکو وہ کہہ رہا ہے۔

(۳۱).....قَالَ كَمْ لَبِئْتُمْ فِي الْأَرْضِ عَدَدَ سِنِينَ مَا لَوْ لَبِئْنَا يَوْمًا أَوْ بَعْضَ
يَوْمٍ فَسُئِلَ الْعَادِيْنَ مَا لَبِئْتُمْ إِلَّا قَلِيلًا لَّوْ أَنكُم كُنْتُمْ تَعْلَمُونَ
أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ (مومنون ع ۶)
ترجمہ)..... (قیامت کے دن تعالیٰ شانہ کی طرف سے ان لوگوں کی حسرت و افسوس بڑھانے
کے لیے) ارشاد ہوگا (اچھا یہ بتاؤ) کہ تم دنیا میں کتنے برس رہے تھے وہ (وہاں کے زمانے کے
طول کے لحاظ سے) کہیں گے کہ ہم تو (دنیا میں) ایک دن یا اس سے بھی کم رہے ہوں گے (اور
سچ تو یہ ہے کہ ہمیں خواب کی طرح سے یہ بھی اندازہ نہیں کہ کتنا وقت گذرا) پس گننے والوں
سے (یعنی فرشتوں سے جو ہر چیز کا حساب لکھتے تھے) پوچھ لیں (کہ ہم کتنا تھوڑا ٹھہرے تھے)
ارشاد ہوگا کہ جب تم اتنا کم ٹھہرے تھے تو کیا ہی اچھا ہوتا کہ تم (یہ بات) جان لیتے (کہ یہ دنیا
محض چند روز ہے بہت ہی تھوڑے دن یہاں قیام ہے اچھا یہ بتاؤ) کیا تم یہ سمجھتے تھے کہ ہم نے
تم کو یوں ہی بیکار پیدا کیا (کوئی غرض تمہارے پیدا کرنے سے نہیں تھی حالانکہ ہم نے قرآن
پاک میں صاف صاف بتا دیا تھا کہ جن و انس کی پیدائش ہم نے محض عبادت کے لئے کی ہے کیا
تمہارا یہ خیال تھا کہ) تم ہمارے پاس نہیں لوٹائے جاؤ گے۔

(۳۲).....وَكَمْ أَهْلَكْنَا مِنْ قَرِيْبَةٍ بَطَرْتُ مَعِيْشَتَهَا فِتْلِكَ مَسِكُهُمْ لَمْ
تُسْكَنْ مِنْ بَعْدِهِمْ إِلَّا قَلِيْلًا (سورہ قصص ع ۶)

ترجمہ)..... یہ لوگ جو اپنی خوش عیشی پر نازاں ہیں ان کی حماقت ہے ان کو خبر نہیں کہ ہم بہت سی

ایسی بستیاں ہلاک کر چکے ہیں جو اپنے سامان عیش پر نازاں تھے پس (تم خود ہی دیکھ لو کہ) یہ ان کے گھر (خالی پڑے ہوئے ہیں جو) ان کے بعد آباد ہی نہیں ہوئے مگر تھوڑی دیر کو۔

(۳۳)..... وَمَا أُوتِيتُمْ مِّنْ شَيْءٍ فَمَتَاعُ الْحَيٰوةِ الدُّنْيَا وَزِينَتٰهَا وَمَا عِنْدَ اللّٰهِ خَيْرٌ وَأَبْقٰى ط أَفَلَا تَعْقِلُوْنَ ۝ (سورہ قصص ع ۶)

(ترجمہ)..... پس جو کچھ تم کو (دنیا میں عیش و عشرت اور راحت و آرام کا سامان) دیا گیا ہے وہ محض دنیوی زندگی کے برتنے کے لئے ہے اور (اسی چند روزہ زندگی کی) زیب و زینت ہے (جو بہت جلد زائل ہو جانے والی ہے) اور اللہ (جل شانہ) کے یہاں جو اجر و ثواب ہے وہ بدرجہا اس سے بہتر ہے اور ہمیشہ باقی رہنے والا ہے کیا تم اتنی بات نہیں سمجھتے۔

(۳۴)..... أَفَمَنۢ وَعَدْنٰهُ وَعَدَدًا حَسَنًا فَهُوَ لَآئِيۡهِ كَمَنۢ مَّتَعْنٰهُ مَتَآعَ الْحَيٰوةِ الدُّنْيَا ثُمَّ هُوَ يَوْمَ الْقِيٰمَةِ مِنَ الْمُحْضَرِيۡنَ ۝ (سورہ قصص ع ۷)

(ترجمہ)..... کیا وہ شخص جس سے ہم نے ایک پسندیدہ وعدہ (آخرت کا) کر رکھا ہے پھر وہ شخص اس موعود چیز کو پانے والا بھی ہے ایسے شخص کی برابر ہو سکتا ہے جس کو ہم نے دنیوی زندگی کا کچھ متاع (عمولی فائدہ) دے رکھا ہے پھر قیامت کے دن یہ شخص (اپنے جرموں کی پاداش میں) گرفتار کر لیا جائے گا۔

(۳۵)..... قَالَ الَّذِيۡنَ يُرِيۡدُوۡنَ الْحَيٰوةَ الدُّنْيَا يَلِيۡتْ لَنَا مِثْلَ مَا أُوتِيَ قَارُوۡنَ اِنَّهٗ لَدُوۡ حَظٍّ عَظِيۡمٍ ۝ (سورہ قصص ع ۸)

(ترجمہ)..... جو لوگ طالب دنیا تھے وہ (تو قارون کی زیب و زینت کو دیکھ کر) کہنے لگے کیا ہی اچھا ہوتا کہ ہم کو بھی ایسا ہی ساز و سامان ملتا جیسا کہ قارون کو ملا ہے وہ تو بڑا صاحب نصیب ہے (قارون کا مفصل قصہ عبرت ناک زکوٰۃ ادا نہ کرنے کے بیان میں پانچویں فصل کی آیات کے سلسلہ میں نمبر (۳) پر گذر چکا ہے دولت اور ثروت کی کثرت کو اگر اس کو اللہ تعالیٰ کی رضا کا ذریعہ نہ بنایا جائے تو یہی حشر ہے۔

(۳۶)..... وَمَا هٰذِهِ الْحَيٰوةُ الدُّنْيَا اِلَّا لَهْوٌ وَ لَعِبٌ ط وَاِنَّ الدَّارَ الْاٰخِرَةَ لَهِيَ الْحَيٰوةُ لَوْ كَانُوۡا يَعْلَمُوۡنَ ۝ (سورہ عنکبوت ع ۷)

(ترجمہ)..... اور یہ دنیوی زندگی بجز لہو و لعب کے کچھ بھی نہیں ہے دراصل زندگی (جو حقیقت میں زندگی کہلانے کے لائق ہے) وہ آخرت ہی کی زندگی ہے۔ کاش یہ لوگ اس بات کو اچھی طرح

جان لیتے (تو پھر آخرت کے لئے کیسی کوشش کرتے)

(۳۷).....يَعْلَمُونَ ظَاهِرًا مِّنَ الْحَيٰوةِ الدُّنْيَا وَهُمْ عَنِ الْآخِرَةِ هُمْ غٰفِلُونَ ۝ (سورہ روم ع ۱)

ترجمہ..... یہ لوگ دنیوی زندگی کی صرف ظاہری حالت کو جانتے ہیں (اسی کی کوشش کرتے ہیں اسی پر جان دیتے ہیں) اور یہ لوگ آخرت سے بالکل غافل ہیں (نہ وہاں کے ثواب کی تمنا نہ وہاں کے عذاب کا خوف)

(۳۸).....يٰۤاَيُّهَا النَّاسُ اتَّقُوا رَبَّكُمۡ وَاخْشَوْا يَوْمًا لَا يَجْزِي وَالِدٌ عَنْ وَّلَدِهِ زَوْلاً مُّوَلُّوۡدٌ هُوَ جَازِعٌ عَنۡ وَّالِدِهِ شَيْطٰنٌ اِنَّ وَعْدَ اللّٰهِ حَقٌّ فَلَا تَغُرَّنَّكُمُ الْحَيٰوةُ الدُّنْيَا وَلَا يَغُرَّنَّكُمۡ بِاللّٰهِ الْغُرُوۡرُ ۝ (سورہ لقمن ع ۴)

ترجمہ..... اے لوگو اپنے رب سے ڈرو اور اس دن سے ڈرو جس میں نہ کوئی باپ اپنی اولاد کی طرف سے کوئی مطالبہ پورا کر سکتا ہے نہ کوئی اولاد اپنے باپ کی طرف سے ہی کوئی چیز ادا کر سکتی ہے بے شک اللہ کا وعدہ (جو آخرت کے متعلق ہے) سچا ہے۔ پس تم کو دنیا کی زندگی دھوکے میں نہ دالے (کہ تم اس میں لگ کر آخرت کے دن کو بھول جاؤ) اور نہ تم کو دھوکے کے باز (شیطان) اللہ تعالیٰ سے دھوکے میں ڈال دے (کہ تم اس کے بہکائے میں آ کر اللہ تعالیٰ کے عذاب سے بے فکر ہو جاؤ) اور یہ سمجھنے لگو کہ ہمیں عذاب نہ ہوگا۔ حضرت سعید بن جبیر رضی اللہ عنہ فرماتے ہیں کہ تم کو شیطان اللہ تعالیٰ کے ساتھ دھوکے میں نہ ڈالے گا مطلب یہ ہے کہ تم گناہ کرتے رہو اور اللہ تعالیٰ سے مغفرت کی آرزو کرتے رہو۔ (درمنثور) یعنی حق تعالیٰ شانہ سے مغفرت طلب کرنے کا معنی جب ہے جب پختہ طور پر گناہوں سے توبہ کرو گناہ نہ کرنے کا پکا ارادہ کرو پھر اللہ تعالیٰ سے گذشتہ گناہوں کی مغفرت چاہو اور یہ حماقت ہے کہ دن بھر گناہوں سے منہ کالا کرتے رہو اور زبان سے کہتے رہو کہ یا اللہ تو معاف کر۔

جیسا کہ اسی فصل کے نمبر ۱۸ مفصل آ رہا ہے اور اس مضمون کی آیت دوسری بھی آ رہی ہے۔

(۳۹).....يٰۤاَيُّهَا النَّبِيُّ قُلْ لِّاَزْوَاجِكَ اِن كُنْتُنَّ تُرِدْنَ الْحَيٰوةَ الدُّنْيَا وَزِينَتَهَا فَتَعَالَيْنَ اُمِّتَعَنَّ وَاَسْرَحُحُنَّ سَرَاحًا جَمِيۡلًا ۝ وَاِن كُنْتُنَّ تُرِدْنَ اللّٰهَ وَرَسُوۡلَهُ وَاَلَدَارَ الْآخِرَةَ فَاِنَّ اللّٰهَ اَعَدَّ لِلْمُحْسِنٰتِ مِمَّنْكُمْ اَجْرًا عَظِيۡمًا ۝ (سورہ احزاب ع ۴)

ترجمہ)..... اے نبی (ﷺ) تم اپنی بیبیوں سے (بھی دو ٹوک صاف صاف بات) کہہ دو کہ اگر تم کو دنیوی زندگی اور اس کی زیب و زینت چاہیے تو آؤ میں تم کو کچھ دنیوی مال و متاع (مہر نفقہ وغیرہ) دیدوں اور تم کو خوبی (اور خوش دلی کے ساتھ طلاق دے کر) رخصت کر دوں اور اگر تم اللہ تعالیٰ کی رضا کو اور اس کے رسول ﷺ کے نکاح میں تنگی اور فقر و فاقہ کے ساتھ رہنے کو اور آخرت (کے عالی درجوں) کو چاہتی ہو تو (یہ دل نشین کر لو کہ) تم میں سے نیکی کرنے والیوں کے لیے اللہ تعالیٰ نے بہت بڑا اجر و ثواب تیار کر رکھا ہے (جو جتنی زیادہ نیکی کرے گی اتنا ہی زیادہ اجر و ثواب پائے گی)۔

(۴۰)..... يَا أَيُّهَا النَّاسُ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ (سورہ فاطر ع ۱)

ترجمہ)..... اے لوگو! (اچھی طرح سمجھ لو خوب دل میں جما لو کہ) بیشک اللہ تعالیٰ کا وعدہ سچا ہے ایسا نہ ہو کہ یہ دنیوی زندگی تم کو دھوکے میں ڈال دے اور ایسا نہ ہو کہ دھوکے باز (شیطان) تم کو اللہ تعالیٰ سے دھوکے میں ڈال دے (کہ اس کے دھوکے میں آ کر تم اللہ جل شانہ سے بے فکر ہو جاؤ۔ حضرت سعید بن جبیر اس کی تفسیر میں فرماتے ہیں کہ دنیا کا دھوکے میں ڈالنا یہ ہے کہ اس میں مشغول ہو کر آخرت کی تیاری سے غافل ہو جاؤ اور شیطان کا دھوکہ یہ ہے کہ گناہ کرتے رہو اور اللہ تعالیٰ سے مغفرت کی تمنا کرتے رہو (در منثور)

(۴۱)..... يَقَوْمِ إِنَّمَا هِذِهِ الْحَيَاةُ الدُّنْيَا مَتَاعٌ زُوَّانِ الْأَخِرَةِ هِيَ دَارُ الْقَرَارِ (سورہ مؤمن ع ۵)

ترجمہ)..... فرعون کے خاندان کے اس مومن شخص نے جس نے اپنے ایمان کو مخفی کر رکھا تھا اپنی برادری کو کھجیت کرتے ہوئے کہا (اے قوم! یہ دنیوی زندگی محض چند روزہ ہے اور اصل ٹھہرنے کی جگہ تو آخرت ہی ہے۔

(۴۲)..... مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ (سورہ شوری ع ۳)

ترجمہ)..... جو شخص آخرت کی کھیتی کا طالب ہو (یعنی جیسا کھیتی کے لئے بیج بویا جاتا ہے پھر اس کو پانی وغیرہ دیا جاتا ہے تاکہ پھل پیدا ہو اسی طرح وہ آخرت کی کھیتی کرنا چاہتا ہے اس کے لئے بیج ڈال کر اس کی پرورش کرتا ہے ایمان سے اور اعمال صالحہ سے) ہم اس کے لئے اس کی کھیتی میں ترقی دیں گے اور جو دنیا کی کھیتی کا طالب ہو (کہ ساری کوشش اسی زندگی پر خرچ کر دے) تو ہم

اس کو دنیا میں سے کچھ دیدیں گے اور ایسے شخص کا آخرت میں کچھ حصہ نہیں ہے۔

(۴۳)..... فَمَا أُوْتِيْتُمْ مِّنْ شَيْءٍ فَمَتَاعُ الْحَيٰوةِ الدُّنْيَا وَمَا عِنْدَ اللّٰهِ خَيْرٌ وَأَبْصٰرُ لِلَّذِيْنَ اٰمَنُوْا وَعَلٰى رَبِّهِمْ يَتَوَكَّلُوْنَ ۝ وَالَّذِيْنَ يَجْتَنِبُوْنَ كَثِيْرًا اِلٰئِمًا وَالْفَوَاحِشَ وَاِذَا مَا غَضِبُوْا هُمْ يَغْفِرُوْنَ ۝ وَالَّذِيْنَ اسْتَجَابُوْا لِرَبِّهِمْ وَاَقَامُوا الصَّلٰوةَ صَ وَاَمْرُهُمْ شُورٰى بَيْنَهُمْ وَمِمَّا رَزَقْنٰهُمْ يُنْفِقُوْنَ ۝ وَالَّذِيْنَ اِذَا اَصَابَهُمُ الْبَغْيُ هُمْ يَنْتَصِرُوْنَ ۝ (سورہ شوریٰ ع ۴)

(ترجمہ)..... پس جو کچھ تم کو (اس دنیا میں) دیا گیا وہ محض چند روزہ زندگی کے برتنے کے لئے ہے (بہت جلد فنا ہو جانے والا ہے اور آخرت میں) جو کچھ اللہ تعالیٰ کے پاس ہے وہ بدرجہا بہتر اور پائدار ہے۔ وہ ان لوگوں کے لئے ہے جو ایمان لائے اور اپنے رب ہی پر توکل کرتے ہیں اور جو کبیرہ گناہ سے اور بے حیائی کی باتوں سے احتراز کرتے ہیں اور جب ان کو غصہ آتا ہے تو معاف کر دیتے ہیں اور (یہ وہ لوگ ہیں) جنہوں نے اپنے رب کا کہنا مانا اور نماز کو قائم کیا اور ان کا (ہم مہتمم بالشان) کام آپس کے مشورے سے ہوتا ہے اور (وہ لوگ ہیں کہ) ہم نے جو کچھ ان کو دیا ہے اس میں سے (خوب) خرچ کرتے ہیں اور جو ایسے (منصف مزاج ہیں) کہ اگر ان پر ظلم ہو (اور ان کو بدلہ لینے کی ضرورت پڑے) تو برابر کا بدلہ لیتے ہیں (یہ نہیں کہ ایک کے بدلے میں دو اور کسی کا بدلہ کسی سے لے لیں۔ علماء نے لکھا ہے کہ ان آیات میں بعض اہم امور اور خصوصی اوصاف کیساتھ اشارہ کرتے ہوئے چاروں خلفائے راشدین کی طرف ترتیب خلافت سے نمبر وار اشارہ ہے۔

(۴۴)..... وَرَحْمَتُ رَبِّكَ خَيْرٌ مِّمَّا يَجْمَعُوْنَ ۝ (سورہ زحرف ع ۳۴)

(ترجمہ)..... اور آپ کے رب کی رحمت اس سے بدرجہا بہتر ہے جس (دنیا) کو یہ لوگ جمع کرتے ہیں اس کے بعد دنیوی زیب و زینت کی چند اشیاء ذکر کرنے کے بعد ارشاد ہے

..... وَاِنْ كُنْ لِّكَ لَمَّا مَتَاعُ الْحَيٰوةِ الدُّنْيَا وَالْآخِرَةُ عِنْدَ رَبِّكَ لِلْمُتَّقِيْنَ ۝ (سورہ زحرف ع ۳۴)

(ترجمہ)..... (اوپر سے سونے چاندی کی چھتوں اور دروازوں وغیرہ کے ذکر کے بعد ارشاد ہے) اور یہ سب کا سب صرف دنیوی زندگی کی چند روزہ کامرانی ہے (دو چار دن کی بہار ہے) اور آپ کے رب کے یہاں آخرت تو متقی لوگوں کے لئے ہے۔

(۴۵)..... وَمَا خَلَقْتُ الْجِنَّ وَالْاِنْسَ اِلَّا لِيَعْبُدُوْنَ ۝ مَا اَرِيْهُمْ مِّنْ رِّزْقٍ وَمَا

أُرِيدُ أَنْ يَطْعَمُونَ ۝ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ۝ (سورۃ الذاریات ع ۳)
ترجمہ)..... اور میں نے جن اور اس کو صرف اسی لئے پیدا کیا کہ وہ میری عبادت کیا کریں میں ان سے رزق رسائی نہیں چاہتا اور نہ یہ چاہتا ہوں کہ وہ مجھے کھلایا کریں حق تعالیٰ شانہ تو خود ہی سب کو رزق پہنچانے والا قوی نہایت قوت والا ہے۔

(۴۶)..... اَعْلَمُوا أَنَّمَا الْحَيٰوةُ الدُّنْيَا لَعِبٌ وَهَوٌّ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَالْأَوْلَادِ ط كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهْبِجُ فَتَرَهُ مُصْفَرًّا ثُمَّ يَكُونُ حُطَامًا ط وَفِي الْأَجْرَةِ عَذَابٌ شَدِيدٌ وَمَغْفِرَةٌ مِّنَ اللَّهِ وَرِضْوَانٌ ط وَمَا الْحَيٰوةُ الدُّنْيَا إِلَّا مَتَاعٌ الْعُرُورِ ه سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ أُعِدَّتْ لِلَّذِينَ آمَنُوا بِاللَّهِ وَرُسُلِهِ ط ذَلِكَ فَضْلُ اللَّهِ يُؤْتِيهِ مَن يَشَاءُ ط وَاللَّهُ ذُو الْفَضْلِ الْعَظِيمِ ۝ (سورۃ حدید ع ۳)

ترجمہ)..... تم خوب جان لو کہ دنیوی زندگی (ہرگز ہرگز اس قابل نہیں کہ آدمی اسی میں لگ جائے یہ تو محض لہو و لعب اور ظاہری زیب و زینت اور باہم ایک دوسرے پر فخر کرنا ہے اور اموال و اولاد میں ایک دوسرے پر بڑھوتری ہے اس کی مثال ایسی ہے جیسا کہ مینہ برساکر اس کی وجہ سے پیداوار ایسی بڑھی کہ وہ کاشتکاروں کو اچھی معلوم ہونے لگی پھر وہ بھتی خشک ہو جاتی ہے کہ تو اس کو زرد کرتا ہے پھر وہ چورا چورا ہو جاتی ہے (یہی حالت دنیا کی زیب و زینت اور بہار کی ہے کہ آج زوروں پر ہے پھر اضمحلال سے پھر زوال ہے اور آخرت کی یہ حالت مغفرت اور رضامندی ہے (جس کے حاصل کرنے کی کوشش اس کی شان کے مناسب ہونا چاہیے اور یہ بات ذہن نشین کر لینا چاہیے کہ) دنیا کی زندگی دھوکے کا سامان ہے (جب دنیا کی یہ حالت ہے اور آخرت کی یہ کیفیت تو سعادت کی بات یہ ہے کہ) تم اپنے پروردگار کی مغفرت کی طرف دوڑو (اور اس کی شان کے مناسب کوشش کرو اور نہایت اہتمام سے دوڑو) ایسی جنت کی طرف جس کی وسعت آسمان زمین کی وسعت کے برابر ہے جو ایسے لوگوں کے لئے تیار کی گئی ہے جو اللہ پر اور اس کے رسول پر ایمان رکھتے ہیں اور یہ سب کچھ اللہ تعالیٰ کی طرف سے فضل و احسان ہے وہ جس کو چاہتا ہے اپنے فضل سے نواز دیتا ہے اور اللہ تعالیٰ شانہ بہت زیادہ فضل والے ہیں (مگر کوئی) اس کے فضل سے حصہ لینا بھی چاہے) امام غزالیؒ فرماتے ہیں کہ بچہ جب اس کو کچھ بھی سمجھ شروع ہوتی ہے تو وہ لہو و لعب کی طرف مشغول ہوتا ہے اور اس کے اندر اس کا ایسا جذبہ پیدا ہوتا

ہے جس کے مقابلے میں اس کو کوئی چیز اچھی نہیں معلوم ہوتی پھر اس کے بعد جب وہ ذرا بڑا ہوتا ہے تو اس میں زیب و زینت اچھے کپڑوں کا پہننا گھوڑے وغیرہ کی سواری کا شوق پیدا ہوتا ہے جس کے سامنے لہو و لعب کی لذت بھی لغو ہو جاتی ہے۔ اس کے بعد اس میں جوانی کی لذتوں کا زور ہوتا ہے شہوت پوری کرنے کے مقابلہ میں اس کی نگاہ میں کوئی چیز نہیں رہتی۔ نہ مال و متاع کی وقعت رہتی ہے نہ عزت آبرو کی۔ اس کے بعد پھر اس میں بڑائی اور تفاخر اور ریاست کا جذبہ پیدا ہوتا ہے جو پہلے جذبوں پر غالب آجاتا ہے۔ یہ سب دنیاوی لذات ہیں اس کے بعد پھر اللہ تعالیٰ کی معرفت کا جذبہ پیدا ہوتا ہے جس کے مقابلے میں ہر چیز لغو بن جاتی ہے۔ یہی اصل جذبہ ہے جو سب سے زیادہ قوی ہے پس ابتدائی زمانے میں کھیل کود کی رغبت ہوتی ہے اور بلوغ کے شروع میں شہوت کا زور ہوتا ہے۔ بیس سال کی عمر کے بعد سے ریاست کا جذبہ شروع ہوتا ہے اور چالیس سال کی عمر کے قریب سے علوم اور معرفت کا جذبہ شروع ہوتا ہے جیسا کہ بچپن میں بچہ کھیل کے مقابلے میں عورتوں کے اختلاط اور ریاست کو لغو سمجھتا ہے اسی طرح یہ دنیا داران لوگوں پر ہتے ہیں جو اللہ کی معرفت میں مشغول ہوتے ہیں اور یہ اللہ والے سمجھتے ہیں کہ یہ بچے ہیں بلوغ کے لطف کو جانتے ہی نہیں اس آیت شریفہ میں دنیوی لذات کے سب انواع کو ذکر فرما کر اس پر تشبیہ فرمائی ہے کہ یہ ساری ہی لذتیں دھوکہ ہیں اور کام آنے والی صرف آخرت اور آخرت کی زندگی ہے۔ دنیا کی ساری لذتیں اس کھتی کی طرح ہیں جو لہلہا کر خشک ہو جائے پھر اس کو ہوا اڑا کر فنا کر دے۔

(۴۷)..... إِنَّ هَؤُلَاءِ يُحِبُّونَ الْعَاجِلَةَ وَيَذُرُّونَ وَرَاءَهُمْ يَوْمًا ثَقِيلًا (سورہ نعر ۲)

ترجمہ)..... یہ لوگ دنیا سے محبت رکھتے ہیں اور اپنے آگے آنے والے ایک بھاری دن کو چھوڑ بیٹھے ہیں (یعنی قیامت کے دن کی نہ تو کوئی فکر ہے نہ اس کی کوئی تیاری ہے دنیا کی محبت نے ایسا اندھا کر رکھا ہے کہ ذرا بھی تو اس انتہائی مصیبت کے دن کی پروا نہیں ہے)۔

(۴۸)..... فَإِذَا جَاءَتِ الطَّامَةُ الْكُبْرَىٰ صِيَوْمٌ يَتَذَكَّرُ الْإِنْسَانُ مَا سَعَىٰ ۚ وَبُرْزَتِ

الْحَجِيمُ لِمَنْ بَرَىٰ ۚ فَاَمَّا مَنْ طَعَىٰ ۚ وَآثَرَ الْحَيٰوةَ الدُّنْيَا ۚ فَإِنَّ الْحَجِيمَ هِيَ

الْمَأْوٰى ۚ وَآمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوٰى ۚ فَإِنَّ الْحَنَّةَ

هِيَ الْمَأْوٰى ۚ (سورہ النازعت ع ۲)

ترجمہ)..... پس جس دن وہ بہت بڑا ہنگامہ (مصیبت کا دن یعنی قیامت کا دن) آجائے گا جس دن آدمی یاد کرے گا کہ (دنیا میں) کس کام کے لئے کوشش کی تھی اور دوزخ اس دن آنکھوں کے سامنے ہوگی (اس دن کا قانون یہ ہے) کہ جس شخص نے (دنیا میں) سرکشی کی ہوگی اور

دنیاوی زندگی کو (آخرت پر) ترجیح دی ہوگی اس کا ٹھکانا تو جہنم ہوگا اور جو شخص (دنیا میں) اپنے رب کے سامنے کھڑا ہونے سے ڈرتا رہا ہوگا اور نفس کو (حرام خواہشات سے روکا ہوگا پس جنت اس کا ٹھکانا ہوگا۔

(۴۹)..... قَدْ أَفْلَحَ مَنْ تَرَكَ ۖ وَذَكَرَ اسْمَ رَبِّهِ فَصَلَّى ۖ لَا بَلْ تُؤْثِرُونَ الْحَيَاةَ الدُّنْيَا وَالْآخِرَةَ خَيْرٌ وَأَبْقَى ۖ إِنَّ هَذَا لَفِي الصُّحُفِ الْأُولَى ۖ صُحُفِ إِبْرَاهِيمَ وَمُوسَى ۖ (سورہ اعلیٰ)

(ترجمہ)..... بیشک بامراد ہو گیا وہ شخص جو (برائیوں سے) پاک ہو۔ اور اپنے رب کا نام لیتا اور نماز پڑھتا رہا (مگر تم لوگ قرآن پاک کی نصیحتوں پر عمل ہی نہیں کرتے) بلکہ تم تو دنیاوی زندگی کو (آخرت کی زندگی پر) ترجیح دیتے ہو حالانکہ آخرت (دنیا سے کہیں زیادہ) بہتر ہے اور ہمیشہ رہنے والی ہے۔ یہی مضمون آگے صحیفوں میں ہے یعنی ابراہیم اور موسیٰ (علیٰ نبینا وعلیہم الصلوٰۃ والسلام) کے صحیفوں میں۔

فائدہ: ان صحیفوں کے مضامین بہت سے آثار اور روایات میں ذکر کئے گئے ہیں ایک حدیث میں ہے۔ حضرت ابو ذر رضی اللہ عنہ نے حضور ﷺ سے دریافت کیا کہ کل کتابیں کتنی نازل ہوئیں۔ حضور ﷺ نے فرمایا سو صحیفے اور چار کتابیں۔ ان میں سے حضرت شیث رضی اللہ عنہ پر پچاس صحیفے نازل ہوئے اور حضرت ادريس رضی اللہ عنہ پر تیس، اور حضرت ابراہیم رضی اللہ عنہ پر دس، اور حضرت موسیٰ رضی اللہ عنہ پر تورات سے قبل دس صحیفے نازل ہوئے اور چار کتابیں تورات (حضرت موسیٰ رضی اللہ عنہ پر)، انجیل، حضرت عیسیٰ رضی اللہ عنہ پر، زبور (حضرت داؤد رضی اللہ عنہ پر)، اور قرآن (سید المرسل حضرت محمد ﷺ پر) نازل ہوئیں میں نے عرض کے یا رسول اللہ ﷺ (حضرت ابراہیم رضی اللہ عنہ کے صحیفوں میں کیا تھا۔ حضور ﷺ نے ارشاد فرمایا سب امثال (تنبیہات) تھیں (ایک مضمون اس کا یہ ہے) اوغلبہ کر کے حکومت لینے والے بادشاہ او مغرور میں نے تجھے اس لئے نہیں اٹھایا تھا کہ تو دنیا کو تو بتوجع کرتا رہے میں نے تجھے اس لئے ابھارا تھا کہ تو مظلوم کی آواز کو مجھ تک نہ آنے دے (اس کی دادرسی وہیں کر دے) اس لئے کہ میں اس کی پکار کو رد نہیں کروں گا چاہے وہ کافر ہی کیوں نہ ہو۔ عقل والے کیلئے ضروری ہے اگر اسکی عقل مغلوب نہیں ہوگی کہ اپنے اوقات کو تین حصوں پر تقسیم کر دے ایک حصہ میں اللہ تعالیٰ سے راز و نیاز (اسکی عبادت) کرے ایک حصہ اپنے اوپر محاسبہ میں خرچ کرے۔ کہ میں نے کیا کیا (کتنے اوقات نیکیاں کمانے میں خرچ کئے کتنے برائیاں اور گناہ کمانے میں اور ان اوقات میں کیا کیا نیک کام کئے اور کیا کیا برے کام کئے۔ نیکیاں کس درجہ کی کمائیں اور گناہ کس درجہ کے کئے اور کتنے اوقات محض بیکار ضائع کر دیئے) اور ایک حصہ اپنی جائز ضروریات (کھانے کمانے) میں خرچ

کرے تاکہ یہ حصہ اوقات کا پہلے دو حصوں کیلئے مددگار بنے اور دہمچی کا اور پہلے دونوں کاموں کیلئے وقت کے فارغ کرنے کا سبب بنے اور عاقل کیلئے ضروری ہے کہ اپنے اوقات کا محافظ ہو اپنے مشاغل میں متوجہ رہے اپنی زبان کی حفاظت کرے جو شخص اپنی بات کی نگہبانی کریگا بیکار باتوں میں گفتگو کم کریگا اور عاقل کے ذمہ ضروری ہے کہ تین باتوں کا طالب رہے ایک اپنی گذراوقات یعنی معاشی اصلاح کا دوسری آخرت کا توشہ تیسری جائزہ راتیں (کھانا پینا سونا وغیرہ) ان تین کے علاوہ جس چیز میں بھی وقت ضائع کیا جائے محض بیکار اور لغو ہے۔

جب آدمی کوئی بات یا کام شروع کرے تو یہ سوچ لے کہ ان تین میں سے کونسے میں داخل ہے۔ حضرت ابو ذرؓ فرماتے ہیں میں نے عرض کیا یا رسول اللہ (ﷺ) حضرت موسیٰؑ کے صحیفوں میں کیا تھا ارشاد فرمایا کہ سب کی سب عبرت کی باتیں تھیں (مجملاً ان کے یہ بھی تھا) مجھے تعجب ہے اس شخص پر جس کو موت کا یقین ہو پھر وہ کسی بات پر کس طرح خوش ہوتا ہے (کہ موت ہر وقت سر پر سوار ہے نہ معلوم کس وقت آجائے) مجھے تعجب ہے اس شخص پر جس کو موت کا یقین ہو پھر اس کو کسی بات پر ہنسی آئے مجھے تعجب ہے اس شخص پر جو دنیا کو اور اس کے انقلابات کو دیکھے (کہ آج ایک شخص لکھ پتی ہے کل کو فقیر اور کلڑے کلڑے کا محتاج ہے۔ آج ایک شخص جیل خانہ میں ہے اور کل کو حاکم بن رہا ہے) پھر اس کی کسی بات پر اطمینان کرے اور (تعجب ہے) اس شخص پر جو تقدیر پر یقین رکھتا ہو پھر وہ کسی بات پر رنج کرے اور (تعجب ہے) اس شخص پر جس کو (قیامت کے دن) حساب کا یقین ہے پھر وہ عمل نہ کرے (کہ اس دن ہر قسم کا جانی مالی مطالبہ نیک اعمال ہی سے پورا کیا جائے گا اور اپنے پاس نیک عمل نہ ہونگے تو دوسرے کے گناہ حساب پورا کرنے کو لینے پڑیں گے) میں نے عرض کیا یا رسول اللہ (ﷺ) آپ پر بھی حضرت ابراہیمؑ اور حضرت موسیٰؑ کے صحیفوں میں سے کچھ نازل ہوا۔ حضور ﷺ نے فرمایا ہاں یہی آیت ”قَدْ أَفْلَحَ مَنْ تَزَكَّى ۝“ حضرت ابن عباسؓ فرماتے ہیں کہ حق تعالیٰ شانہ نے سورہ نجم میں حضرت ابراہیمؑ کی تعریف میں فرمایا ”وَإِبْرَاهِيمَ الَّذِي وَفَّى“ اور وہ ابراہیم جنہوں نے پورا پورا ادا کر دیا یعنی اسلام کے سارے سہاموں کو پورا کر دیا۔

اسلام کے کل تین سہام ہیں جن میں سے دل تو سورہ براءۃ میں ذکر کئے گئے ان آیات میں ”إِنَّ اللَّهَ اشْتَرَىٰ مِنَ الْمُؤْمِنِينَ“ اور سورہ احزاب میں ان آیات میں ”إِنَّ الْمُسْلِمِينَ وَالْمُسْلِمَاتِ“ (رکوع ۵) اور (رکوع ۶) ”قَدْ أَفْلَحَ الْمُؤْمِنُونَ“ کی شروع کی آیات میں اور چار ”سَأَلْ سَأَلٌ مِّنَ الَّذِينَ يُصَدِّقُونَ بِيَوْمِ الدِّينِ“ (سورہ معارج ۱) یہ سب تیں

ہوئے جوان میں سے کسی ایک چیز کے ساتھ بھی اللہ تعالیٰ کے یہاں جائے گا وہ اسلام کے ایک سہام کے ساتھ جائے گا۔ ●

بِسْمِ اللّٰهِ الرَّحْمٰنِ الرَّحِیْمِ

(۵)..... اَلْهٰکُمْ التَّکَاثُرُ ۝ لَا حَسٰی زُرْتُمْ الْمَقَابِرَ ۝ کَلَّا سَوْفَ تَعْلَمُوْنَ لَا تُم کَلَّا سَوْفَ تَعْلَمُوْنَ ۝ کَلَّا لَوْ تَعْلَمُوْنَ عِلْمَ الْیَقِیْنِ ۝ لَتَرَوُنَّ الْحَحِیْمَ لَا تُم لَتَرَوُنَّهَا عِیْنَ الْیَقِیْنِ لَا تُم لَتُسْتَلٰنَ یَوْمَئِذٍ عَنِ النَّعِیْمِ ۝

(ترجمہ)..... (دنوی سامان پر) تفاخر نے تم کو (آخرت سے) غافل کر رکھا ہے حتیٰ کہ تم (مرکز) قبرستان میں پہنچ جاتے ہو ہرگز (یہ چیزیں قابلِ فخر اور توجہ) نہیں ہیں تم کو بہت جلد (قبر میں جاتے ہی) معلوم ہو جائے گا (کہ دنیا کیا تھی اور آخرت کیا ہے) پھر تم کو دوسری مرتبہ متنبہ کیا جاتا ہے کہ ہرگز (یہ چیزیں قابلِ فخر و التفات) نہیں تم کو بہت جلد (قبروں سے نکلنے ہی حشر میں) معلوم ہو جائے گا اور تم کو تیسری دفعہ متنبہ کیا جاتا ہے کہ ہرگز (یہ چیزیں قابلِ فخر و التفات) نہیں اگر تم یقینی طور پر (قرآن حدیث سے اس بات کو) جان لیتے (کہ یہ چیزیں قابلِ فخر نہیں ہیں جیسا کہ تم کو مرنے کے بعد اس کا یقین ہوا تو کبھی بھی اس میں مشغول نہ ہوتے) واللہ تم جہنم کو ضرور دیکھو گے (وہ کوئی فرضی چیز نہیں ہے۔ دوبارہ تم سے تاکید سے) پھر (کہا جاتا ہے کہ) واللہ تم اس کو ایسا دیکھو گے جو خود یقین ہے (یعنی اس کا دیکھنا بالکل یقینی اور قطعی ہے) پھر اس دن تم سے ساری نعمتوں کی پوچھ ہوگی (کہ اللہ کی نعمتوں کا کیا حق ادا کیا)۔

فائدہ: ان نعمتوں کے سوال کے متعلق بہت سی تفصیل بہت سی احادیث میں آئی ہیں اور جنسی تفصیل آئی ہیں وہ سب ہی مثال کے طور پر ہیں۔ حق تعالیٰ شانہ کی نعمتوں کا جو ہر وقت ہر آن ہر آدمی پر بارش کی طرح سے برستی رہتی ہیں کون احاطہ یا شمار کر سکتا ہے۔ حق تعالیٰ شانہ کا پاک ارشاد بالکل حق ہے۔ ”وَ اِنْ تَعْلَمُوْا نِعْمَتَ اللّٰهِ لَا تُحْصُوْهَا ط“ (سورہ ابراہیم ع ۵) (سورہ نمل ع ۲۴) اگر تم اللہ تعالیٰ کی نعمتوں کو گننے لگو تو شمار بھی نہیں کر سکتے۔ ایک حدیث میں ہے کہ حضور ﷺ نے یہ سورت تلاوت فرمائی اور جب یہ پڑھا ”ثُمَّ لَتُسْتَلٰنَ یَوْمَئِذٍ عَنِ النَّعِیْمِ ط“ پھر اس دن نعمتوں سے سوال کئے جاؤ گے تو ارشاد فرمایا کہ تمہارے رب کے سامنے تم سے ٹھنڈے پانی کا سوال کیا جائے گا مکانوں کے سایہ کا سوال کیا جائے گا (کہ ہم نے دھوپ اور بارش سے بچنے کے لئے سایہ عطا کیا تھا) پیٹ بھرائی کھانے سے سوال کیا جائے گا، اعضاء کے صحیح سالم ہونے سے سوال کیا جائے گا

کہ ہم نے ہاتھ پاؤں آنکھ ناک کان وغیرہ صحیح سالم عطا کئے تھے ان کا کیا حق ادا کیا) بیٹھی نیند سے سوال کیا جائے گا حتیٰ کہ اگر تم نے کسی عورت سے منگنی چاہی اور کسی اور شخص نے بھی اس عورت سے منگنی چاہی اور اللہ تعالیٰ نے تم سے اس کا نکاح کر دیا تو اس سے بھی سوال ہوگا کہ یہ حق تعالیٰ شانہ کا تم پر احسان تھا کہ بیٹی والوں کے دل میں حق تعالیٰ شانہ نے یہ بات ڈالی کہ وہ تم سے اس کا نکاح کریں دوسرے سے نہ کریں اور ان چیزوں کو جو اس حدیث شریف میں ذکر کی گئیں غور کرنے سے آدمی اندازہ کر سکتا ہے کہ اس پر ہر وقت اللہ تعالیٰ شانہ کے کس قدر احسانات ہیں اور ان چیزوں میں غریب امیر سب ہی شریک ہیں۔

کون شخص غریب سے غریب فقیر سے فقیر ایسا ہے جس پر ہر وقت اللہ تعالیٰ شانہ کے بے انتہا انعامات نہ برستے ہوں۔ ایک صحت اور اعضاء کی تندرستی ہی ایسی چیز ہے اور اس سے بڑھ کر ہر وقت سانس کا آتے رہنا ہی ایک ایسی نعمت ہے جو ہر وقت ہر زندہ کو میسر ہے۔ ایک اور حدیث میں ہے کہ جب یہ سورت نازل ہوئی تو بعض صحابہؓ نے عرض کیا یا رسول اللہ ﷺ (کو کسی نعمتوں میں ہم ہیں جو کی روئی وہ بھی آدمی بھوک ملتی ہے پیٹ بھر کر نہیں ملتی، تو اللہ تعالیٰ نے وحی بھیجی کہ آپ ان سے فرمائیں کہ کیا تم جو تین نہیں پہنتے، ٹھنڈا پانی نہیں پیتے یہ بھی تو اللہ تعالیٰ کی نعمتوں میں سے ہیں۔ ایک اور حدیث میں ہے کہ قیامت کے دن سب سے پہلے جن نعمتوں کا سوال ہوگا وہ بدن کی صحت اور وہ ٹھنڈا پانی ہے ایک حدیث میں ہے کہ جن نعمتوں کا سوال ہوگا وہ روئی کا ٹکڑا ہے جس کو کھائے اور وہ پانی ہے جس سے پیاس بجھائے اور وہ کپڑے کا ٹکڑا ہے جس سے بدن چھپائے۔ ایک حدیث میں ہے کہ ایک مرتبہ سخت دھوپ میں دوپہر کے وقت حضرت ابو بکر صدیقؓ مسجد نبوی میں تشریف لے گئے حضرت عمرؓ کو خبر ہوئی وہ بھی اپنے گھر سے تشریف لائے اور حضرت ابو بکرؓ سے پوچھا کہ اس وقت کیسے آنا ہوا۔ انہوں نے فرمایا کہ بھوک کی شدت نے مجبور کیا۔ حضرت عمرؓ نے فرمایا کہ اس ذات کی قسم جس کے قبضہ میں میری جان ہے اسی بے چینی نے مجھے بھی مجبور کیا۔ یہ دونوں اسی حال میں تھے کہ حضور اقدس ﷺ اپنے دولت کدہ سے تشریف لائے اور ان سے دریافت کیا کہ تم اس وقت کہاں آئے۔ انہوں نے عرض کیا کہ حضور ﷺ بھوک کی شدت نے مجبور کیا۔ حضور ﷺ نے فرمایا کہ اسی مجبوری سے میں بھی آیا ہوں۔ یہ تینوں حضرات اٹھ کر حضرت ابوالیوب انصاریؓ کے مکان پر تشریف لے گئے وہ خود تو موجود نہیں تھے ان کی اہلیہ نے بہت خوشی کا اظہار کیا۔ حضور ﷺ نے دریافت کیا کہ ابوالیوب کہاں ہیں۔ بیوی نے عرض کیا کہ حضور ﷺ ابھی آتے ہیں۔ اتنے میں ابوالیوبؓ آگئے اور جلدی سے کھجور کا ایک خوشہ توڑ کر لائے۔ حضور ﷺ نے فرمایا سارا خوشہ کیوں توڑ لیا اس میں سے کئی کئی کیوں نہ چھانٹ لیں۔ انہوں نے عرض کیا حضرت ﷺ اس خیال سے

توڑ لیا کہ پکی اور ادھ پکری اور خشک و تر ہر قسم کی سامنے ہو جائیں جس کی رغبت ہو۔ ان حضرات نے ہر قسم کی کھجوریں اس خوشہ میں سے نوش فرمائیں۔ اتنی دیر میں حضرت ابوالیوب ؓ نے ایک بکری کا بچہ ذبح کر کے جلدی سے کچھ حصہ آگ پر بھونا کچھ ہانڈی میں پکایا اور ان حضرات کے سامنے لا کر رکھا۔ حضور ؐ نے ذرا سا گوشت ایک روٹی میں لپیٹ کر ابوالیوب ؓ کو دیا کہ یہ فاطمہ کو دے آؤں نے بھی کئی دن سے ایسی کوئی چیز نہیں کھائی وہ جلدی سے دے آئے۔ ان حضرات نے گوشت روٹی کھایا۔ اس کے بعد حضور ؐ نے فرمایا (اللہ کی اتنی نعمتیں کھائیں) گوشت اور روٹی اور کبھی کھجوریں پکی کھجوریں یہ فرماتے ہوئے حضور ؐ کی آنکھوں میں آنسو بھر آئے اور ارشاد فرمایا کہ یہی وہ نعمتیں ہیں جن سے قیامت میں سوال ہوگا۔ صحابہ ؓ کو یہ سن کر بڑا شاق ہوا (کہ ایسی سخت بھوک کی حالت میں یہ چیزیں بھی باز پرس کے قابل ہیں) حضور ؐ نے فرمایا بیشک ہیں اور اس کی تلافی یہ ہے کہ جب شروع کرو تو بسم اللہ کے ساتھ شروع کرو اور جب ختم کرو تو یہ دعا پڑھو۔

الْحَمْدُ لِلَّهِ الَّذِي هُوَ أَشْبَعُنَا وَأَنْعَمَ عَلَيْنَا وَأَفْضَلَ

(ترجمہ) تمام تعریفیں صرف اللہ ہی کے لیے ہیں کہ اسی نے ہم کو (محض اپنے فضل سے) پیٹ بھر کر عطا کیا اور ہم پر انعام فرمایا اور بہت زیادہ عطا کیا۔

اس مضمون کی بہت سی روایات کتب احادیث میں موجود ہیں ان کا ذکر اس وقت مقصود نہیں ہے۔ اس جگہ تو صرف یہ دکھانا مقصود تھا کہ دنیا کی ناپائیداری کو، اس کے ناقابل التفات ہونے کو آخرت کے مقابلے میں اس کے بالکل بیچ ہونے کو اس میں اہتمال کے باعث خسارہ ہونے اور انجام کار عذاب تک پہنچ جانے کو کس کثرت سے حق تعالیٰ شانہ نے کلام اللہ شریف میں فرمایا اور بار بار ارادہ بار بار اس پر تنبیہ فرمائی جس میں سے نمونہ کے طور پر صرف پچاس آیتوں کا ذکر اس جگہ کیا گیا۔ ان کے علاوہ اور بھی بکثرت آیات میں اس مضمون پر تنبیہ ہے۔ اتنی ہی زیادہ ہماری طرف سے اس میں غفلت برتی جا رہی ہے۔ اس کے بعد اس پاک بارگاہ میں حاضری کا کیا منرہ جاتا ہے۔ ”فَالْحَى اللَّهُ الْمُشْتَكِي وَهُوَ الْمُسْتَعَانُ“۔

(۲)..... وَكَلْبَلُوا نَفْسَكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالشَّمَرَاتِ ط وَبَشِّرِ الصَّابِرِينَ ه الَّذِينَ إِذَا أَصَابَتْهُمُ مُصِيبَةٌ لَا قَالُوا إِنَّا لِلَّهِ وَإِنَّا إِلَيْهِ رَاجِعُونَ ه أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ نَدُّ وَأُولَئِكَ هُمُ الْمُهْتَدُونَ ط (سورہ بقرہ ۱۶۷)

(ترجمہ)..... اور ہم تمہارا امتحان کریں گے کسی قدر خوف سے (جو مخالفین کی طرف سے یا حوادث

سے پیش آئے) اور (کسی قدر) فقر و فاقہ سے اور کسی قدر مال اور جان اور بچوں کی کمی سے (پس تم لوگ اس قسم کی جو چیزیں پیش آئیں ان پر صبر کرنا) اور آپ ان صبر کرنے والوں کو بشارت سنا دیجئے (جن کی یہ عادت ہے) کہ جب ان پر کوئی مصیبت پڑتی ہے تو وہ (أَنَا لِلَّهِ وَأَنَا إِلَيْهِ رَاجِعُونَ) پڑھتے ہیں یہی لوگ ہیں جن پر اللہ تعالیٰ شانہ کی خاص خاص رحمتیں ہیں اور رحمت عامہ بھی ہے اور یہی لوگ تربیت یافتہ ہیں۔

فائدہ: مصیبت کے وقت اِنَّا لِلَّهِ كَاذِبَان سے پڑھنا بھی مفید اور باعث اجر ہے اور دل سے اس کے معنی سمجھ کر پڑھنا اور بھی زیادہ مؤثر اور باعث اجر اور باعث طمانیت ہے۔ اس کا ترجمہ یہ ہے کہ ہم سب کے سب (مع اپنی جانوں کے اور مالوں کے) اللہ تعالیٰ ہی کی ملک ہیں (اور مالک کو اپنی ملک میں ہر طرح تصریف کا حق ہے وہ جس طرح چاہے تصرف کرے) اور ہم سب اللہ تعالیٰ ہی کی طرف لوٹ کر جانے والے ہیں۔ یعنی مرنے کے بعد سب کو وہیں جانا ہے یہاں کے نقصانات اور تکالیف کا بدلہ اور ثواب بہت زیادہ وہاں ملے گا جیسا کہ دنیا میں کسی شخص کا کچھ نقصان ہو جائے اور اس کو کامل یقین ہو کہ اس نقصان کے بدلے میں اس سے بہت زیادہ بہت جلد مل جائے گا تو اس کو اپنے نقصان کا ذرا سا بھی رنج نہیں ہوتا اسی طرح اگر اللہ تعالیٰ شانہ کے یہاں زیادہ سے زیادہ بدلہ ملنے کا یقین ہو جائے تو پھر ذرا بھی غفلت نہ رہے۔ لیکن ہم لوگوں میں چونکہ ایمان و یقین کی کمی ہے اس وجہ سے ذرا سی مشقت ذرا سی تکلیف ذرا سا نقصان بھی ہمارے لئے مصیبت ^{عظمت} بن جاتا ہے حق تعالیٰ شانہ نے اپنے پاک کلام میں اس کی طرف بھی مجملہ اور مفصلاً بہت تشبیہ فرمائی ہے کہ یہ دنیا سخت ابتلاء اور امتحان کی جگہ ہے اور کئی کئی مضمونوں میں امتحان ہوتا ہے۔ کبھی مال کی افراط سے کہ اس کو کس طرح کمایا اور کس طرح خرچ کیا جا رہا ہے اور کبھی فقر و فاقہ سے کہ اس کا کس طرح استقبال کیا جا رہا ہے جزع فزع سے یا صبر و صلوة سے اسی لئے بار بار صبر و صلوة اور اللہ کی طرف رجوع کی ترغیبیں دی جاتی ہیں اور اس پر تشبیہ کی جاتی ہے کہ تم آجکل زیر امتحان ہو ایسا نہ ہو کہ اس امتحان میں قیل ہو جاؤ۔ نمونہ کے طور پر چند آیات کی طرف اشارہ کرتا ہوں۔ ”وَاسْتَعِينُوا بِالصَّبْرِ وَالصَّلَاةِ“ (سورہ بقرہ ع ۱۹) اور مدد حاصل کرو صبر کے ساتھ اور نماز کے ساتھ حضرت قتادہؓ کہتے ہیں کہ یہ دونوں چیزیں اللہ کی طرف سے مدد ہیں ان سے مدد لو۔ حضرت ابن عباسؓ فرماتے ہیں کہ میں ایک مرتبہ حضور ﷺ کے ساتھ سواری پر سوار تھا حضور ﷺ نے فرمایا لڑکے میں تجھے چند باتیں بتاتا ہوں تجھے حق تعالیٰ شانہ ان سے نفع دیں گے۔ میں نے عرض کیا ضرور بتائیں۔ ارشاد فرمایا کہ اللہ کی حفاظت کر (یعنی اس کے حقوق ادا کر) اللہ تعالیٰ شانہ تیری حفاظت فرمائیں گے اللہ تعالیٰ (کے حقوق) کی حفاظت کر تو اس کو (ہر وقت اپنی مدد کے لئے) سامنے پایگا۔ ثروت کی حالت میں اللہ

تعالیٰ شانہ کو پہچان لے (یعنی یاد کر لے) وہ تجھے مصیبت کے اوقات میں پہچانے گا (مدد کریگا) اور یہ اچھی طرح جان لے کہ جو کچھ بھی مصیبت تجھے پہنچی ہے وہ ہرگز تجھ سے چونکے والی نہ تھی اور جو نہیں پہنچی وہ کبھی بھی پہنچنے والی نہ تھی۔ اگر ساری مخلوق سب کی سب مل کر اس کی کوشش کریں کہ وہ تجھے کچھ دیں اور اللہ تعالیٰ شانہ اس کا ارادہ نہ کریں تو وہ سب کے سب ہرگز اس پر قادر نہیں ہو سکتے کہ تجھے کچھ دیدیں اور اگر وہ سب کے سب مل کر تجھ سے کسی مصیبت کو ہٹانا چاہیں اور اللہ تعالیٰ شانہ نہ چاہے تو وہ کبھی بھی اس مصیبت کو نہیں ہٹا سکتے۔ تقدیر کا قلم ہر اس چیز کو لکھ چکا ہے جو قیامت تک ہونے والی ہے جب تو کچھ مانگے تو صرف اللہ ہی سے مانگ اور جب مدد چاہے تو صرف اللہ ہی سے مدد چاہ اور جب بھروسہ کرے تو صرف اللہ ہی پر بھروسہ کر ایمان و یقین میں شکر کیساتھ اللہ تعالیٰ کیلئے عمل کر اور یہ خوب جان لے کہ ناگوار چیزوں پر صبر بہتر چیز ہے اور اللہ کی مدد صبر کے ساتھ ہے اور مصیبت کے ساتھ راحت ہے اور تنگدستی کے ساتھ فراخ دستی ہے۔ یعنی جب کوئی تکلیف پہنچے تو سمجھ لو کہ اب کوئی راحت بھی ملنے والی ہے اور جب تنگی ہو تو سمجھو کہ اب فراخی بھی ہونی والی ہے۔ ایک حدیث میں ہے کہ جو شخص بھوکا ہو، یا محتاج ہو، اور اپنی حاجت کو لوگوں سے چھپائے تو اللہ تعالیٰ کے ذمہ ہے کہ اس کو ایک سال کی روزی حلال طریقہ سے عطا فرمائینگے۔ حضرت حذیفہ رضی اللہ عنہ فرماتے ہیں کہ حضور ﷺ کو جب بھی کوئی اہم چیز پیش آتی نماز کی طرف متوجہ ہو جاتے۔ حضور ﷺ کا ارشاد ہے کہ پہلے انبیاء کو جب بھی کوئی مشکل پیش آتی وہ نماز میں مشغول ہوتے۔ حضرت ابن عباس رضی اللہ عنہما ایک مرتبہ سفر میں جا رہے تھے راستہ میں اپنے بیٹے کے انتقال کی خبر سنی سواری سے اترے دو رکعت نماز پڑھی اور ”اِنَّا لِلّٰہِ وَاِنَّا اِلَیْہِ رَاجِعُونَ“ پڑھا اور فرمایا کہ اللہ تعالیٰ نے ہمیں یہی حکم دیا ہے پھر یہ آیت ”وَاَسْتَعِیْنُوْا بِالصَّبْرِ وَالصَّلٰوۃِ“ پڑھی۔ حضرت عبادہ رضی اللہ عنہ کے جب انتقال کا وقت قریب ہوا تو فرمایا میں تم میں سے ہر شخص کو اس سے روکتا ہوں کہ کوئی مجھے روئے اور جب میری جان نکل جائے تو ہر شخص بہت اچھی طرح وضو کرے اور مسجد میں جا کر دو رکعت نماز پڑھے پھر میرے لئے اور اپنے لئے دعائے مغفرت کرے اور پھر جلدی ہی مجھے دفن کر دینا۔ ❶

(۲) يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ ❷

اے ایمان والو! (مصیبتوں میں) صبر اور نماز کے ساتھ مدد حاصل کرو۔

(۳) وَالصَّبِرِينَ فِي الْبَأْسَاءِ وَالضَّرَّاءِ الْاِيۡةِ (سورۃ بقرہ ۲۲ ع)

(ترجمہ) اور صبر کرنے والے تنگدستی میں اور بیماری میں اور خوف و قتال کے وقت۔ یہ آیت

شریفہ پہلی فصل کے نمبر پر پوری گزر چکی۔

(۴) وَاللَّهُ مَعَ الصَّابِرِينَ (سورۃ بقرہ)

(ترجمہ) اور اللہ تعالیٰ صبر کرنے والوں کے ساتھ ہے۔

اس مضمون کی آیت قرآن پاک میں بہت جگہ نازل ہوئی۔ بار بار اللہ تعالیٰ شانہ یہ مژدہ اور تسلی فرماتے ہیں کہ اللہ تعالیٰ صبر کرنے والوں کے ساتھ ہیں۔

(۵) الصَّابِرِينَ وَالصَّادِقِينَ (سورۃ آل عمران ع ۲)

(ترجمہ) یہ آیت شریفہ اسی فصل کے نمبر پر پوری گزر چکی۔

(۶) وَإِنْ تَصَبَّرُوا وَاتَّقُوا لَإِيْضاً لَّيُضِرَّكُمْ كَيْدُهُمْ شَيْئاً (سورۃ آل عمران ع ۱۳)

(ترجمہ) اگر تم صبر کرو اور اللہ سے ڈرتے رہو تو ان (کافروں) کا کوئی مکر تم کو ذرا سا بھی نقصان نہیں پہنچا سکتا۔

(۷) أَمْ حَسِبْتُمْ أَنْ تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا

مِنْكُمْ وَيَعْلَمِ الصَّابِرِينَ (سورۃ آل عمران ع ۱۴)

(ترجمہ) کیا تم یہ گمان کرتے ہو کہ جنت میں داخل ہو جاؤ گے حالانکہ اللہ تعالیٰ نے ابھی تک نہیں جانا۔ (یعنی ابھی تک امتحان نہیں لیا) ان لوگوں کو جنہوں نے تم میں سے جہاد کیا اور نہیں جانا (اور جانچا) صبر کرنے والوں کو (اور یہ بات یاد رکھنا چاہیے کہ دین کیلئے ہر کوشش جہاد میں داخل ہے)

(۸) وَإِنْ تَصَبَّرُوا وَاتَّقُوا فَإِنَّ ذَلِكَ مِنْ عَزْمِ الْأُمُورِ (سورۃ آل عمران ع ۱۸۶)

(ترجمہ) اگر تم صبر کرو اور پرہیزگار بنے رہو تو (بہتر ہے کیونکہ صبر اور تقویٰ) تاکیدی احکام میں سے ہیں۔

(۹) وَلَقَدْ كَذَّبَتْ رُسُلٌ مِنْ قَبْلِكَ فَصَبَرُوا عَلَىٰ مَا كَذَّبُوا وَآوَدُوا

حَتَّىٰ أَنهَمْ نَصَرْنَا (سورۃ انعام ع ۳۴)

(ترجمہ) بہت سے رسول جو آپ سے پہلے ہوئے ہیں ان کی بھی (بے ایمانوں کی طرف سے) تکذیب کی گئی (اور ان کو سخت تکلیفیں پہنچائی گئیں) پس انہوں نے اس پر صبر ہی کیا جو ان کی تکذیب کی گئی۔ اور ان کو تکلیفیں پہنچائی گئیں یہاں تک کہ ہماری مدد ان کو پہنچی (اسی طرح آپ بھی ان کی تکلیفوں پر صبر کرتے رہیں)

(۱۰) قَالَ مُوسَى لِقَوْمِهِ اسْتَعِينُوا بِاللَّهِ وَاصْبِرُوا ۚ إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ ط وَالْعَاقِبَةُ لِلْمُتَّقِينَ ۝ قَالُوا أَوْذَيْنَا مِنْ قَبْلُ أَنْ تَأْتِنَا مِنْ بَعْدِ مَا جِئْتَنَا قَالَ عَسَى رَبُّكُمْ أَنْ يُهْلِكَ عَدُوَّكُمْ وَيَسْتَخْلِفَكُمْ فِي الْأَرْضِ فَيَنْظُرَ كَيْفَ تَعْمَلُونَ ۝ (سورہ اعراف ۱۲۸، ۱۲۹)

(ترجمہ) حضرت موسیٰ (علیہ السلام) نے اپنی قوم سے کہا کہ اللہ سے مدد چاہتے رہو اور صبر کرتے رہو زمین اللہ تعالیٰ کی ہے جس کو چاہتا ہے اپنے بندوں میں سے اس کا وارث (اور حاکم) بنا دیتا ہے چنانچہ اس وقت فرعون کو دے رکھی ہے (اور آخر کامیابی انہیں کو ہوئی ہے جو اللہ تعالیٰ سے ڈرنے والے ہوتے ہیں) (اگر تم صبر اور تقویٰ اختیار کرو گے تو انجام کار تمہاری ہو جائے گی) (حضرت موسیٰ (علیہ السلام) کی) قوم نے کہا کہ ہم تو ہمیشہ مصیبت ہی میں رہے۔ آپ کے تشریف لانے سے پہلے بھی (ہم پر مصیبتیں ڈالی جاتی تھیں اور ہماری اولاد کو قتل کیا جاتا تھا) اور آپ کے تشریف لانے کے بعد بھی (طرح طرح کی مصیبتیں ہم پر ڈالی جا رہی ہیں حضرت موسیٰ (علیہ السلام) نے کہا بہت جلد حق تعالیٰ شانہ تمہارے دشمن کو ہلاک کر دیئے اور بجائے انکے تم کو اس زمین کا مالک بنا دیئے پھر تمہیں دیکھیں گے کہ تم کیسا عمل کرتے ہو (شکر اور اطاعت کرتے ہو یا ناقدری اور مصیبت کرتے ہو پھر جیسا تمہارا عمل ہوگا ویسا تمہارے ساتھ برتاؤ ہوگا۔

(۱۱) إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِآلِهِمْ ط الْجَنَّةِ ۝ (توبہ ۱۱۱)

(ترجمہ) بلاشبہ اللہ تعالیٰ نے مسلمانوں سے ان کی جانوں کو اور ان کے مالوں کو اس بات کے عوض خرید لیا کہ ان کو جنت ملے گی۔

فائدہ: جب مسلمانوں کا جان و مال سب اللہ تعالیٰ کے ہاتھ فروخت ہو چکا ہے تو حق تعالیٰ شانہ ایسی چیزوں میں جو اسی کی پیدا کی ہوئی ہیں اور پھر مزید یہ کہ ان کو خرید بھی لیا جو چاہے تصرف کرے بلکہ مسلمانوں کے بیچ دینے کا مقصدی تو یہ ہے کہ اب یہ خود مشتری تک اس کا خرید ہوا مال پہنچانے کی کوشش کریں اور خود اس پر پیش قدمی کریں چہ جائیکہ وہ خود اپنی خریدی ہوئی چیز لے لے تو اس میں بھی رنج و قلق کریں۔

(۱۲) وَاتَّبِعْ مَا يُوحَىٰ إِلَيْكَ وَاصْبِرْ حَتَّىٰ يَحْكُمَ اللَّهُ ۚ وَهُوَ خَيْرُ الْحَاكِمِينَ ۝ (سورہ یونس ۱۰۹)

(ترجمہ) آپ اس کا اتباع کرتے رہیں جو کچھ آپ کے پاس وحی بھیجی جاتی ہے اور (ان کی

ایذا پر) صبر کیجئے یہاں تک کہ اللہ تعالیٰ (خود ہی ان کا) فیصلہ کر دیں گے (چاہے دنیا میں ہلاکت سے کریں یا آخرت میں عذاب سے) اور وہ سب فیصلہ کرنے والوں میں بہترین فیصلہ کرنے والے ہیں۔

(۱۳) وَلَئِن اَذَقْنَا لِإِنْسَانٍ مِّنَّا رَحْمَةً ثُمَّ نَزَعْنَاهَا مِنْهُ إِنَّهُ لَكَيْفُوسٌ كَفُورٌ ۝ وَلَئِن اَذَقْنَاهُ نِعْمَاءَ بَعْدَ ضِرَاءٍ مَّسْتَهٍ لَّيَقُولَنَّ ذَهَبَ السَّيِّئَاتِ عَنِّي ط إِنَّهُ لَفَرِحَ فَخُورٌ ۝ إِلَّا الَّذِينَ صَبَرُوا وَعَمِلُوا الصَّالِحَاتِ ط أُولَٰئِكَ لَهُمْ مَغْفِرَةٌ وَأَجْرٌ كَبِيرٌ ۝ (سورہ ہود ۹-۱۱)

(ترجمہ) اور اگر ہم آدمی کو اپنی مہربانی کا مزہ چکھا کر (راحت و دولت وغیرہ دے کر) اس سے چھین لیتے ہیں تو وہ بہت ناامید ہو جاتا ہے اور ناشکری کرنے لگتا ہے اور اگر اس کو کسی تکلیف کے بعد جو اس پر واقع ہوئی ہو کسی نعمت کا مزہ چکھا دیتے ہیں تو (بے فکر ہو کر) کہنے لگتا ہے کہ میری برائیوں کا دور ختم ہو گیا (پھر وہ اترانے لگتا ہے شیخی مارنے لگتا ہے) حالانکہ نہ پہلی چیز مایوسی اور ناشکری کی تھی نہ دوسری حالت اکڑنے اور اترانے کی) البتہ جو لوگ صابر ہیں اور نیک عمل کرنے والے ہیں (وہ نہ مصیبت میں اللہ کی رحمت سے مایوس ہوتے ہیں نہ راحت و ثروت میں شیخی مارتے ہیں یہی لوگ ہیں جن کیلئے بڑی مغفرت اور بڑا اجر ہے۔

(۱۴) إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ۝ (یوسف ۹۰)

(ترجمہ) بیشک جو شخص اللہ سے ڈرتا ہے اور (مصیبتوں پر) صبر کرتا ہو تو اللہ تعالیٰ ایسے نیک کام کرنے والوں کا اجر ضائع نہیں کرتا۔

(۱۵) إِنَّمَا يَتَذَكَّرُ أُولُو الْأَلْبَابِ ۝ الَّذِينَ يُؤْفُونَ بِعَهْدِ اللَّهِ وَلَا يَنْقُضُونَ الْعِمَّةَ ۝ وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ ۝ وَالَّذِينَ صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً وَيَدْرءُونَ بِالْحَسَنَةِ السَّيِّئَةِ ۝ أُولَٰئِكَ لَهُمْ عُقْبَى الدَّارِ ۝ جَنَّتٌ عَدْنٌ يَدْخُلُونَهَا وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّتِهِمْ وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ۝ سَلَّمَ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ ۝

(ترجمہ) اس کے سوا دوسری بات ہی نہیں کہ نصیحت تو سمجھدار ہی قبول کرتے ہیں یہ ایسے لوگ ہیں جو کہ اللہ سے جو کچھ انہوں نے عہد کیا اس کو پورا کرتے ہیں اور اس (عہد) کو توڑتے نہیں اور یہ لوگ ایسے ہیں کہ جن تعلقات کو (رشتہ داری وغیرہ کے) قائم رکھنے کا اللہ نے حکم کیا ہے ان کو باقی رکھتے ہیں (ان کو توڑتے نہیں) اور اپنے رب سے ڈرتے رہتے ہیں اور (قیامت کے دن کے) حساب کی سختی سے ڈرتے ہیں اور یہی لوگ ہیں جو اپنے رب کی خوشنودی کی خاطر مصیبتوں پر صبر کرتے ہیں اور نماز کو قائم رکھتے ہیں اور جو کچھ ہم نے ان کو دیا ہے اس سے مخفی طور پر بھی اور علانیہ بھی خرچ کرتے ہیں اور برائی کو بھلائی سے دفع کرتے ہیں (یعنی کوئی ان کے ساتھ بدسلوکی کرے تو یہ پھر بھی اس کے ساتھ حسن سلوک کرتے ہیں) یہی لوگ ہیں جن کے لئے پچھلا گھر ہے یعنی ہمیشہ رہنے والی جنتیں جس میں یہ لوگ داخل ہوں گے اور (ان کے ساتھ) ان کے ماں باپ اور بیسیوں اور اولاد میں جو (جنت میں داخل ہونے کے) لائق ہوں گے (یعنی مومن ہوں گے) اگرچہ وہ اعمال اور درجوں کے اعتبار سے ان کے برابر نہ ہوں داخل ہونگے) اور فرشتے ان لوگوں کے پاس جنت کے ہر دروازے سے حاضر ہو کر سلام کریں گے (یا سلامتی کی بشارت دینگے کہ تم ہر آفت سے اب محفوظ رہو گے یہ سب کچھ) اس وجہ سے ہے کہ تم نے صبر کیا تھا (اور دین پر مضبوط قائم رہے تھے پس کیا ہی اچھا ہے پچھلا گھر۔

فائدہ: حضرت ابن عباس رضی اللہ عنہما فرماتے ہیں کہ جنت میں سب سے اونچی درجہ کا جو آدمی ہوگا اس کو ایک محل صاف شفاف موتی کا ملے گا۔ جس میں ستر ہزار کمرے ہونگے اور ہر کمرے میں ستر ہزار دروازے ہوں گے اور ہر دروازے سے ستر ہزار فرشتے سلام کرنے کیلئے آئیں گے۔

(۱۶) وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ ۚ وَذَكِّرْهُمْ بِآيَاتِ اللَّهِ ۚ إِنَّ فِي ذَٰلِكَ لَآيَاتٍ لِّكُلِّ صَبَّارٍ شَكُورٍ

(سورہ ابراہیم ۵)

اور ہم نے موسیٰ علیہ السلام کو اپنی نشانیاں دے کر بھیجا کہ اپنی قوم کو اندھیروں سے روشنی کی طرف نکال کر لاؤ اور ان کو اللہ تعالیٰ کے معاملات یاد دلاؤ (کہ جن پر انعام ہوا تو کیسا کیسا ہوا اور عذاب ہوا تو کیسا سخت ہوا) بے شک ان معاملات میں عبرتیں ہیں ہر صبر کرنے والے کے لئے اور ہر شکر کرنے والے کے لئے (کہ اللہ تعالیٰ کی نعمتوں پر شکر کرے اور مصیبتوں پر صبر کرے کہ صبر و شکر دونوں اس کے یہاں مطلوب اور مرغوب ہیں۔

(۱۷) وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنبُوْتَنَّهُمْ فِي الدُّنْيَا حَسَنَةً ط وَلَا جَزَاءَ لَآخِرَةٍ أَكْبَرُ لَوْ كَانُوا يَعْلَمُونَ ۗ وَالَّذِينَ صَبَرُوا

وَعَلِي رَبِّهِمْ يَتَوَكَّلُونَ (سورہ نحل ۴۲، ۴۱)

(ترجمہ) اوزنگوں نے اللہ کے واسطے اپنا وطن چھوڑ دیا (یعنی ہجرت کر کے دوسری جگہ چلے گئے) بعد اس کے کہ ان پر (کفار کی طرف سے) ظلم کیا گیا تھا، ہم ان کو دنیا میں ضرور اچھا ٹھکانا دیں گے اور آخرت کا ثواب (اس دنیا کے ٹھکانے سے بھی) بہت بڑھا ہوا ہے۔ کاش ان لوگوں کو (اس کی خوبیوں کی اور بڑائی کی خبر ہوتی) یہ وہ لوگ ہیں جنہوں نے (اپنی مصیبتوں پر) صبر کیا اور یہ لوگ اپنے اللہ پر توکل کرتے ہیں (گھر چھوڑتے وقت یہ نہیں سوچتے کہ دارالاسلام میں جا کر کھانے پینے کی کیا صورت ہوگی)

(۱۸) وَإِنْ عَاقَبْتُمْ فَعَاقِبُوْا بِمِثْلِ مَا عُوْفَيْتُمْ بِهِ ط وَ لَئِنْ صَبَرْتُمْ لَهُوْ خَيْرٌ لِّلصَّابِرِيْنَ ۝ وَاصْبِرْ وَمَا صَبْرُكَ اِلَّا بِاللّٰهِ وَلَا تَحْزَنْ عَلَيْهِمْ وَلَا تَكُ فِىْ ضَيْقٍ مِّمَّا يَمْكُرُوْنَ ۝ اِنَّ اللّٰهَ مَعَ الَّذِيْنَ اتَّقَوْا الَّذِيْنَ هُمْ مُّحْسِنُوْنَ (نحل - ۱۲۶ - ۱۲۸)

اور اگر تم (اپنے اوپر ظلم کرنے والوں سے بدلہ لو تو اتنا ہی بدلہ لو جتنا تمہارے ساتھ برتاؤ کیا گیا) اور اس وجہ سے کہ دوسرے نے ظلم کی ابتدا کی ہے تم بدلے میں اس سے کہیں زیادہ بدلہ لے لو اس کا حق ہرگز نہیں ہے یہ تو جب ہے جب تم بدلہ لینا ہی چاہو) اور اگر تم صبر کر جاؤ تو یہ بات تو صابر لوگوں کیلئے بہت اچھی ہے (اس کے بعد خاص طور سے حضور اقدس ﷺ کو خطاب ہے کہ آپ کی شان بدلہ لینے سے بلند ہے (اس لئے) آپ تو صبر کریں اور نہیں ہے آپ کا صبر کرنا مگر اللہ تعالیٰ ہی کی توفیق سے اور ان لوگوں (کی مخالف پر) رنج نہ کیجئے اور جو کچھ بھی (مخالفین آپ کی مخالفت میں) تدبیر کرتے ہیں اس سے متکدل نہ ہو جائیے (کہ یہ آپ کا کچھ بھی نہیں کر سکتے اس لئے کہ آپ صاحب تقویٰ اور صاحب احسان ہیں) اور اللہ تعالیٰ ان کے ساتھ ہوتا ہے جو متقی ہوں اور احسان کرنے والے ہوں۔

(۱۹) اِنَّا جَعَلْنَا مَا عَلَى الْاَرْضِ زِينَةً لِّهَالْبٰلِبُوْهُم اِيْهُمْ اَحْسَنُ عَمَلًا (کہف ۷)

ہم نے زمین کو اوپر کی سب چیزوں کو زمین کیلئے زینت بنایا ہے تاکہ ہم اسکے ذریعہ سے لوگوں کا امتحان لیں کہ کون شخص زیادہ اچھے عمل کرتا ہے۔ حضرت ابن عمر رضی اللہ عنہما فرماتے ہیں کہ حضور ﷺ نے یہ آیت شریفہ تلاوت فرمائی میں نے اس کا مطلب دریافت کیا تو حضور ﷺ نے فرمایا کہ تاکہ حق تعالیٰ شلنہ اس کا امتحان لے کہ کون زیادہ عقلمند ہے (جو عقل کی بات کو اختیار کرے) اور کون حق تعالیٰ شلنہ کی ناجائز کردہ چیزوں سے زیادہ احتیاط کرتا ہے اور کون اللہ تعالیٰ کی اطاعت میں جلدی کرتا ہے

حضرت حسن ؓ کہتے ہیں کہ امتحان اس کا ہے کہ دنیا کو چھوڑنے میں زیادہ سخت کون ہے؟ اور سفیان ثوری ؒ فرماتے ہیں کہ امتحان اس کا ہے کہ دنیا میں زیادہ زاہد کون ہے۔ (درمنثور) یعنی دنیا کی نعمتوں اور لذتوں سے صبر کرنے والا کون سب سے زیادہ ہے۔

(۲۰) فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا ۖ وَمِنْ آنَايِ اللَّيْلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ ۝ (طہ ۱۳۰)

(ترجمہ) پس آپ ان کی باتوں پر صبر کیجئے اور اپنے رب کی حمد کے ساتھ اس کی تسبیح کیا کیجئے (جس میں اللہ تعالیٰ کی حمد و ثنا اور نماز سب داخل ہے) آفتاب نکلنے سے پہلے (جس میں صبح کی نماز بھی آگئی) اور آفتاب غروب ہونے سے پہلے (جس میں ظہر، عصر بھی آگئیں) اور رات کے حصہ میں تسبیح کیا کیجئے (جنہیں مغرب و عشاء بھی آگئیں) اور دن کے اول حصہ میں اور آخر حصہ میں (تسبیح کے لئے مکرر کہا جاتا ہے) جس میں صبح اور عصر کی نماز کی زیادہ تاکید آگئی۔ چنانچہ بہت سی احادیث میں ان کی خاص تاکید آئی ہے اور صبح و شام کی تسبیحیں بھی آگئیں) تاکہ (آپ کو ان سب چیزوں پر جو آخرت کا بہت زیادہ ثواب ملے اس سے) آپ خوش ہو جائیں۔

(۲۱) وَيُبَشِّرُ الْمُحْسِنِينَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَالصَّابِرِينَ عَلَىٰ مَا أَصَابَهُمْ وَالْمُقِيمِي الصَّلَاةِ وَمِمَّا رَزَقْنَاهُمْ يُنفِقُونَ ۝ (سورة الحج ۳۵)

(ترجمہ) اور آپ (اللہ کے حکم کے سامنے) گردن جھکا دیے والوں کو خوشخبری (اللہ کی رضا اور جنت کی) سنا دیجئے جو ایسے لوگ ہیں کہ جب ان کے سامنے اللہ تعالیٰ کا ذکر کیا جائے تو ان کے دل (اس کی عظمت اور خوف سے) ڈر جاتے ہیں اور جو ان پر مصیبت پڑتی ہے اس پر صبر کرتے ہیں اور جو نماز کی پابندی کرتے ہیں اور اس چیز سے جو ہم نے ان کو دی ہے خرچ کرتے ہیں یہ آیت پہلی فصل کے نمبر ۱۶ پر مفصل گزر چکی۔

(۲۲) أَلَمْ أَحْسِبِ النَّاسُ أَنْ يَتَرَكُوا أَنْ يَقُولُوا آمَنُوا وَهُمْ لَا يُفْتَنُونَ ۚ وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكٰذِبِينَ ۝ أَمْ حَسِبَ الَّذِينَ يَعْمَلُونَ السَّيِّئَاتِ أَنْ يَسْبِقُونَا سَاءَ مَا يَحْكُمُونَ ۝ (مائدہ ۱-۴)

(ترجمہ) کیا لوگوں نے یہ گمان کر رکھا ہے کہ وہ محض اتنا کہنے پر چھوٹ جائیں گے کہ ہم تو مسلمان ہیں اور ان کو (مختلف انواع کی مصائب سے) آزمایا نہ جائے گا (ایسا نہیں ہو سکتا یہ دنیا امتحان کا گھر ہے) اور ہم تو ان لوگوں کا امتحان لے چکے ہیں جو ان سے پہلے گزرے (ان

میں بھی بعض اپنے دعوؤں میں سچے نکلے اور بعض جھوٹے اسی طرح اب بھی) اللہ تعالیٰ (امتحان کا قاعدہ سے) جان کر رہے گا ان لوگوں کو جنہوں نے (اپنے ایمان اور محبت کے دعوؤں میں) سچ کہا اور ان لوگوں کو جنہوں نے جھوٹ بولا (چنانچہ ایسے ہی امتحانات میں جو سچے مسلمان ہیں وہ ان حوادث سے اور زیادہ اللہ تعالیٰ کی طرف رجوع ہو جاتے ہیں اور جو نالائق ہیں وہ اور زیادہ گمراہی میں مبتلا ہو جاتے ہیں حتیٰ کہ بعض مرتد ہو کر اسلام ہی چھوڑ بیٹھتے ہیں یا مصائب کے ڈر سے برائیوں کی حمایت شروع کر دیتے ہیں) ہاں تو یہ لوگ جو برائیاں کر رہے ہیں کیا یہ سمجھ رہے ہیں کہ ہم سے کہیں نکل جائیں گے ان کی یہ تجویز نہایت بیہودہ ہے۔

(۲۳) نِعْمَ أَجْرُ الْعَمَلِينَ ۝ الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ ۝ وَكَانَ مِنْ دَآئِبِهِ لِأَن تَحْمِلُ رِزْقَهَا اللَّهُ يَرْزُقُهَا وَإِيَّاكُمْ وَهُوَ السَّمِيعُ الْعَلِيمُ (عنکبوت ۵۸-۶۰)

نیک عمل کرنے والوں کا کیا ہی اچھا اجر ہے وہ لوگ جنہوں نے (مصیبتوں پر) صبر کیا اور وہ ہر تنگی میں روزی کی طرف سے ہو یا اور کسی بات سے) اپنے رب پر بھروسہ رکھتے ہیں (اور اگر تمہیں یہ خیال ہو کہ آخر معاش کا ذریعہ کیا ہوگا تو آخر یہ تو سوچو کہ) بہت سے جانور ایسے ہیں جو اپنی روزی اٹھا کر نہیں رکھتے اللہ تعالیٰ ہی ان کو روزی دیتا ہے اور وہی تم کو بھی روزی دیتا ہے وہ (ہر مانگنے والے کی بات کو) سننے والا ہے اور (ہر شخص کے حال کو) جاننے والا ہے (اسی سے مانگو وہ تمہاری حالت سے بخوبی واقف ہے جتنا مناسب سمجھے گا عطا کرے گا۔

(۲۴) إِنَّمَا يُوفِي الصَّابِرُونَ أَجْرَهُمْ بِغَيْرِ حِسَابٍ (زمر ۱۰)

(ترجمہ) اس کے سوا دوسری بات نہیں کہ صبر کرنے والوں کو ان کا بدلہ بے حساب (بی شمار) ملتا ہے (۲۵) وَلَا تَسْتَوِي الْحَسَنَةُ وَلَا السَّيِّئَةُ طَادَفَعُ بِأَلْتِي هِي أَحْسَنُ فَاذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ۝ وَمَا يُلْقُهَا إِلَّا الَّذِينَ صَبَرُوا ۝ وَمَا يُلْقُهَا إِلَّا ذُو حِظٍّ عَظِيمٍ ۝ وَمَا يَنْزِعُكَ مِنَ الشَّيْطَانِ نَزْعٌ فَاسْتَعِذْ بِاللَّهِ إِنَّهُ هُوَ السَّمِيعُ الْعَلِيمُ (سجدہ ۲۴-۲۶)

(ترجمہ) اور بھلائی اور برائی کبھی برابر نہیں ہوتیں (بلکہ ہر ایک کے نتائج اور اثرات جدا جدا ہیں جب یہ بات ہے تو) آپ (اور اسی طرح آپ کا اتباع کرنے والے بھی) برائی کو نیکی کے ساتھ ہٹایا کیجئے پھر ایک دم وہ شخص جس میں اور آپ میں عداوت ہے ایسا ہو جائے گا جیسا کہ ولی دوست ہوتا ہے (یعنی برائی کا بدلہ برائی سے کرنا عداوت کو کم نہیں کرتا بلکہ بڑھایا کرتا ہے اور برائی کا بدلہ احسان سے کرنا اگر دوسرا بالکل ہی کمینہ نہ ہو تو اس کو ترک عداوت پر مجبور کر دیتا ہے

حتیٰ کہ وہ احسان مند ہو کر دوست بن جاتا ہے لیکن چونکہ برائی اور ایذا رسانی کا بدلہ احسان سے کرنا بہت دشوار ہے اس لئے ارشاد ہے کہ (اور یہ عادت انہی کو دی جاتی ہے جو صابر ہوں کہ مصائب کا تحمل ان کی عادت ہو گئی ہو) اور یہ عادت اسی کو دی جاتی ہے جو بڑا صاحب نصیب ہو اور اگر ایسے وقت آپ کو شیطان کی طرف سے کچھ دوسرے آنے لگے (مثلاً یہی کہ اس کے ساتھ بھلائی کرنے سے اپنی توہین ہوگی یا اس کا حوصلہ بڑھ جائے گا وغیرہ وغیرہ) تو اللہ کی پناہ مانگ لیا کیجئے۔

(۲۶) لَا يَسْغَمُ الْإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرُّ فَيَنْوَسُ فَنُوطُهُ
وَلَكِنْ أَذَقْنَاهُ رَحْمَةً مِمَّنَّامِنْ بَعْدِ ضِرَاءٍ مَسَّتَهُ لِيَقُولَنَّ هَذَا الَّذِي رَحِمَ سَعِدَهُ (۴۹-۵۰)
(ترجمہ) آدمی کا دل ترقی کی خواہش سے کبھی نہیں بھرتا اور اگر اس کو کچھ تکلیف پہنچ جائے تو بالکل یابوس نا امید بن جاتا ہے (حالانکہ اللہ کی ذات سے نا امید کبھی بھی نہ ہونا چاہیے) اور اگر اس تکلیف کے بعد جو اس کو پہنچی ہم اپنی رحمت کا مزہ چکھائیں تو کہتا ہے کہ یہ تو (آپنی طور پر) میرا حق ہے ہی (حالانکہ نہ اللہ تعالیٰ کی ذات سے نا امید ہونا چاہیے نہ اپنا کوئی استحقاق ہے۔

(۲۷) جَزَاءُ سَيِّئَةٍ سَيِّئَةٌ مِثْلُهَا ۚ فَمَنْ عَفَا وَأَصْلَحَ فَأَجْرُهُ عَلَى اللَّهِ ۗ إِنَّهُ لَا يُحِبُّ الظَّالِمِينَ ۗ وَلَمَنْ آتَنَصَرَ بَعْدَ ظُلْمِهِ فَأُولَٰئِكَ مَاعَلَيْهِمْ مِنْ سَبِيلٍ ۗ إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ ط أُولَٰئِكَ لَهُمْ عَذَابٌ أَلِيمٌ ۗ وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ (شوریٰ ۴۰-۴۳)

(ترجمہ) اور برائی کا بدلہ اسی قسم کی برائی ہے (یعنی جس قسم کی برائی کسی نے کی اسی قسم کی برائی سے بدلہ لیا جاسکتا ہے۔ بشرطیکہ وہ فعل جائز ہو مثلاً سخت کلامی کا بدلہ سخت کلامی، مار کا بدلہ مار ہے۔ یہ نہیں کہ سخت کلامی کا بدلہ مارنے سے لیا جائے۔ پھر جو شخص (بدلہ ہی نہ لے بلکہ) معاف کر دے اور اصلاح کرے (یعنی اس کے ساتھ اچھائی کا برتاؤ کرے) تو اس کا اجر اللہ تعالیٰ کے ذمہ ہے واقعی اللہ تعالیٰ ظالموں کو محبوب نہیں رکھتے اور جو اپنے اوپر ظلم ہونے کے بعد برابر کا بدلہ لے لے پس ایسے لوگوں پر کوئی الزام نہیں۔ الزام صرف انہیں لوگوں پر ہے جو لوگوں پر ظلم کرتے ہیں اور دنیا میں سرکشی کرتے ہیں ایسے لوگوں کیلئے دردناک عذاب ہے اور جو (دوسروں کے ظلم پر) صبر کرے اور (اس کو) معاف کر دے یہ البتہ بڑی ہمت کے کاموں میں سے ہے (یعنی مظالم پر صبر کرنا اور معاف کرنا بڑی مہولہ العزیم کی بات ہے)۔

(۲۸) تَبٰرَكَ الَّذِي بِيَدِهِ الْمُلْكُ وَهُوَ عَلَىٰ كُلِّ شَيْءٍ قَدِيرٌ ۗ

خَلَقَ الْمَوْتَ وَالْحَيَوَةَ لِيَبْلُوَكُمْ أَيُّكُمْ أَحْسَنُ عَمَلًا (ط (الملك ۱-۲)

(ترجمہ) وہ (پاک ذات) بڑی عالی شان ہے جس کے قبضہ میں تمام ملک ہے (ساری دنیا کی سلطنتیں اسی کے قبضہ میں ہیں) اور وہ ہر چیز پر قادر ہے وہ (پاک) ذات ہے جس نے موت اور زندگی کو اس لئے پیدا کیا تاکہ تمہارا امتحان کرے کہ کون شخص عمل میں زیادہ اچھا ہے۔

حضرت قتادہ رضی اللہ عنہ کہتے ہیں کہ اللہ جل شانہ نے اس گھر کو زندگی اور موت کا گھر بنایا ہے اور آخرت کے گھر کو بدلے اور بقا کا گھر بنایا ہے۔ ۱ اس گھر کی ساری تکالیف کا منتہی موت ہے اور وہ بہر حال آتیوالی چیز ہے اور اس گھر کی تکلیف کی کوئی انتہا ہی نہیں کہ وہاں موت بھی نہیں ہے۔

(۲۹) هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا ۝
إِنَّا خَلَقْنَا الْإِنْسَانَ مِنْ نُّطْفَةٍ أَمْشَاجٍ ۖ وَنَبْتَلِيهِ فَنَجْعَلُهُ سَمِيعًا ۖ بَصِيرًا ۝
إِنَّا هَدَيْنَاهُ السَّبِيلَ إِمَّا شَاكِرًا ۖ وَإِمَّا كَفُورًا ۝ (دھر ۱-۳)

(ترجمہ) بے شک انسان پر زمانہ میں ایک ایسا وقت آچکا ہے کہ وہ کچھ بھی قابل ذکر نہ تھا (کہ اس سے پہلے ہی تھا اور اس سے پہلے وہ بھی نہ تھا) ہم نے اس کو نطفہ مخلوط سے (یعنی ماں باپ کی منی کے ملنے سے) پیدا کیا کہ ہم اس کو جانچیں پھر ہم نے اس کو ستادیکھا بنایا (یعنی آنکھ کان دیئے کہ حق بات خود دیکھے یا دوسروں سے سنے پھر) ہم نے اس کو (بھلائی کا) راستہ بتا دیا (پھر وہ آدمی دو طرح کے ہو گئے) یا تو شکر گزار (اور مومن بن گیا) یا ناشکری کرنے والا (کافر) بن گیا۔

فائدہ: جب یہ دارالامتحان ہے ایسی حالت میں کسی حالت پر بھی ناشکری کرتے ہوئے یہ سوچنا ضروری ہے کہ اللہ کے کتنے انعامات ایسے ہیں جن پر شکر اس تکلیف اور مصیبت سے زیادہ ضروری ہے۔

(۳۰) فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ ۖ فَيَقُولُ رَبِّي أَكْرَمَنِي ۖ وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ ۖ فَيَقُولُ رَبِّي أَهَانَنِ ۖ كَلَّا بَلْ لَّا تَكْرُمُونَ الْيَتِيمَ ۖ وَلَا تَخْضُونَ عَلَىٰ طَعَامِ الْمَسْكِينِ ۖ وَلَا تَأْكُلُونَ الثَّرَاتِ أَكْلًا مَّمًّا ۖ وَتُحِبُّونَ الْمَالَ حُبًّا جَمًّا ۖ كَلَّا إِذَا دُكَّتِ الْأَرْضُ دَكَّادًا ۖ كَالْعِصْفَىٰ ۖ وَجَاءَ رَبُّكَ وَالْمَلَكُ صَفًّا صَفًّا ۖ وَجَاءَ يَوْمَئِذٍ بِجَهَنَّمَ ۖ يَوْمَئِذٍ يَتَذَكَّرُ الْإِنْسَانُ وَأَنَّىٰ لَهُ الذِّكْرَىٰ ۖ يَقُولُ يَا لَيْتَنِي قَدَّمْتُ

لِحَيَاتِي ۖ (الفجر ۱-۲۴)

پس آدمی کا جب حق تعالیٰ شائد امتحان لیتا ہے پس (امتحان کے طور پر کبھی) اس پر انعام و اکرام فرماتا ہے (مال کا جاہ کا اور اس قسم کی چیزوں کا تا کہ ان چیزوں میں اللہ تعالیٰ کی شکرگذاری کا امتحان ہو اور یہ جانچا جائے کہ اللہ کی ان نعمتوں میں کیا کارگذاری کی یہ مال اور جاہ اس کے راستہ میں خرچ ہوئے یا ناراضی میں) تو وہ کہتا ہے کہ میرے رب نے میرا اکرام کیا (یعنی اپنے مکرّم اور محرز ہونے کا گھنڈن شروع ہو جاتا ہے حالانکہ یہ گھنڈن کی چیز نہیں ہے اور اگرچہ اللہ کا شکر اس کی نعمتوں پر بہت ضروری ہے مگر اس کیساتھ ہی ان نعمتوں کے امتحانی پہلو کا خوف بھی ضروری ہے اور جب حق تعالیٰ شائد کو آدمی کا دوسری طرح امتحان کرنا مقصود ہوتا ہے) اور اس کو جانچتا ہے اس طرح پر کہ اس کی روزی اس پر تنگ کر دیتا ہے (جس سے اس کے صبر اور رضا کا امتحان مقصود ہوتا ہے) تو کہتا ہے کہ میرے رب نے مجھے ذلیل کر دیا (یعنی میرے استحقاق اکرام کے باوجود مجھے نظروں سے گرا رکھا ہے حالانکہ نہ مال و دولت اکرام کی دلیل ہے نہ فقر و فاقہ ابہانت کی دلیل ہے) ہرگز نہیں (یہ بات بالکل نہیں کرتے اور دوسروں کو بھی مسکین کو کھانا کھلانے کی ترغیب نہیں دیتے اور میراث کا مال سارا کھا جاتے ہو) اور دوسروں کا حق بھی ہضم کر جاتے ہو بالخصوص یتیموں اور ضعیفوں کا جو تم سے لڑ بھی نہیں سکتے ہوں) اور تم مال سے بہت ہی محبت رکھتے ہو (جو جڑ سے تم لوگ ان چیزوں کو ہلکا سمجھتے ہو) ہرگز نہیں (یہ معمولی چیزیں نہیں ہیں بلکہ) جس وقت زمین کو توڑ کر ریزہ ریزہ کر دیا جائے گا اور آپ کا رب اور فرشتے جوق جوق میدان حشر میں آئیں گے اور اس دن جہنم کو (سامنے) لایا جائے گا اس دن آدمی کو سمجھ آئے گی اور اس وقت سمجھ آنے کا وقت کہاں (رہے گا اس دن کا سمجھ میں آنا کار آمد نہیں) اس دن آدمی کہے گا کہ کاش میں آج کی زندگی کے واسطے کچھ ذخیرہ آگے ہیج دیتا۔

(۳۱) بِسْمِ اللّٰهِ الرَّحْمٰنِ الرَّحِیْمِ ۝ وَالْعَصْرِ ۝ اِنَّ الْاِنْسَانَ لَفِیْ خُسْرٍ ۝ اِلَّا الَّذِیْنَ

اٰمَنُوْا وَعَمِلُوا الصّٰلِحٰتِ وَتَوٰصَوْا بِالْحَقِّ ۝ وَتَوٰصَوْا بِالصَّبْرِ ۝ (سورۃ العصر)

(ترجمہ) قسم ہے زمانے کی (کہ جس کے تغیرات موجب عبرت ہیں کہیں رنج، کہیں خوشی، کہیں ثروت، کہیں غربت، کہیں صحت، کہیں بیماری،) کہ انسان (اپنی عزیز عمر کو ضائع کر کے) بڑے خسارے میں ہے مگر وہ لوگ جو ایمان لائے اور انہوں نے اچھے عمل کئے اور ایک دوسرے کو حق بات کہنے کی اور حق پر قائم رہنے) کی وصیت (اور تاکید) کرتے رہے اور ایک دوسرے کو صبر کی وصیت کرتے رہے (جس میں طاعات پر اہتمام بھی داخل ہے اور شہوتوں اور ناجائز امور سے نفس کو روکنا بھی داخل ہے اور مصائب اور زمانے کے حوادث پر صبر کرنا بھی داخل ہے)

یہ آیتیں آیات اشارہ کے طور پر ذکر کی گئی ہیں۔ ہر آیت شریفہ پر اگر فائدہ اور تنبیہ لکھی جائے تو بہت طویل ہو جائے۔ مشترک طریقہ سے یہ مضمون سب ہی میں مشترک ہے کہ یہ دنیا امتحان کی جگہ

ہے جس کی نہ دولت عزت باعث غرور و افتخار نہ فقر و فاقہ باعث اہانت اور حقارت ہے مال کا وجود بھی موجب شکر ہونے کیساتھ امتحان کا ایک مضمون ہے۔ جیسا کہ فقر و فاقہ بھی موجب صبر ہونے کے علاوہ رضا کا امتحان ہے اور مال کا وجود امتحان کے اعتبار سے زیادہ سخت ہے اس لئے کہ اس امتحان میں آدمی بہت کم پاس ہوتے ہیں فیل زیادہ ہوتے ہیں۔ اسی وجہ سے حضور اقدس ﷺ کا پاک ارشاد ہے کہ مجھے تمہارے اوپر فقر و فاقہ کا اتنا خوف نہیں ہے جتنا اس بات کا خوف ہے کہ دنیا کی فتوحات اور اس کی نعمتیں تم پر پھیل جائیں اور تم اس میں ایسا دل لگا کر بیٹھو جیسا کہ پہلے لوگ اس کے ساتھ دل لگا بیٹھے۔ پس یہ آفت تمہیں بھی ہلاک کر دے جیسا کہ ان کو ہلاک کر چکی ہے۔ اس لئے اس کے قتنہ سے بہت زیادہ بچنا چاہیے اور ناداری اور مصائب کو بھی امتحان کی حیثیت سے برداشت کرنا چاہیے۔

(۳)..... اِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۝ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ۝ (سورہ انفال ۲-۴)

ترجمہ)..... اس کے سوا دوسری بات ہی نہیں کہ ایمان والے تو ایسے لوگ ہوتے ہیں کہ جب (ان کے سامنے) اللہ تعالیٰ کا ذکر آتا ہے (تو اس کی عظمت اور خوف سے) ان کے دل ڈر جاتے ہیں اور جب اللہ تعالیٰ کی آیتیں ان کو پڑھ کر سنائی جائیں تو وہ آیتیں ان کے ایمان کو مضبوط کر دیں اور وہ صرف اپنے رب ہی پر توکل کرتے ہیں اور نماز کو قائم کرتے ہیں اور جو کچھ ہم نے ان کو دیا ہے اس میں سے خرچ کرتے ہیں۔ پس ایمان والے حقیقتاً یہی لوگ ہیں ان کے لئے بڑے بڑے درجے اللہ تعالیٰ کے پاس ہیں اور (ان کے لئے ان کے گناہوں سے) معافی ہے اور عزت کی روزی ہے۔

فائدہ: یہ آیت شریفہ پہلی فصل کے نمبر ۱۳ پر بھی گذر چکی ہے یہاں اس لئے دوبارہ لکھی ہے کہ حقیقی مومن کی شان صرف اللہ جل شانہ پر توکل کرنا اسی پر اعتماد کرنا اسی پر بھروسہ کرنا اس کے غیر کی طرف التفات نہ کرنا اس آیت شریفہ میں وارض ہے اور اس پر درجات کا بلند ہونا گناہوں کا معاف ہونا اور عزت کی روزی کا وعدہ مذکور ہے۔ ان میں سے ہر چیز ایسی ہے کہ وہ تمہارا بھی توکل پر انتہائی کوشش کا موجب ہوتی ہے چہ جائیکہ تمہیں ایسے اونچے وعدے اس پر اللہ جل شانہ کی طرف سے ہوں۔ اس کے بعد جتنی بھی اس صفت کے حاصل کرنے کی کوشش کی جائے کم ہے۔

حضرت ابن عباس رضی اللہ عنہما فرماتے ہیں کہ اللہ پر توکل کا مطلب یہ ہے کہ اس کے غیر سے کوئی امید

نہ رکھی جائے۔ حضرت سعید بن جبیر رضی اللہ عنہ فرماتے ہیں کہ اللہ پر توکل ایمان کا مجموعہ ہے۔
 اگر قرآن پاک میں صرف ایک ہی آیت اللہ پر اعتماد اور بھروسہ کے متعلق نازل ہوتی تب بھی
 بہت کافی تھی لیکن قرآن پاک میں اس کثرت سے اللہ پر اعتماد اور صرف اسی پاک ذات پر اعتماد کرنا
 اور مصائب اور حاجات میں صرف اسی کو پکارنا اور اسی سے مدد چاہنا اسی پر نظر رکھنا وارد ہوا ہے کہ
 بہت کم دوسرے مضامین اتنی کثرت سے وارد ہوئے ہوں گے۔ بار بار اسی کا حکم ہے اور نیک اور
 پسندیدہ لوگوں کے احوال میں اسی کا ذکر ہے اسی کی ترغیب ہے اور ہونا بھی چاہیے کہ حقیقت میں
 توکل توحید کا ثمرہ ہے۔ جو شخص توحید میں جتنا زیادہ پختہ ہوگا اتنا ہی اس کا توکل بڑھا ہوا ہوگا۔ اور
 چونکہ توحید ہی اسلام کی بنیاد ہے ایمان کی جڑ ہے بغیر توحید کے کوئی چیز بھی معتبر نہیں۔ سارے
 مذہب اور ساری شریعت کا مدار توحید ہی پر ہے اس لئے جتنا بھی اس کا اہتمام وارد ہوگا ہرے اور پھر
 اللہ جل شانہ نے قرآن پاک میں اتنا اونچا پروانہ رضا توکل پر ارشاد فرمایا ہے کہ مرثیے کے قائل
 ہے اللہ کا پاک ارشاد ہے کہ اللہ تعالیٰ توکل کرنے والوں کو محبوب رکھتا ہے۔ صفت محبوبیت کے برابر
 کوئی صفت دنیا میں ہو سکتی ہے؟ کوئی شخص مالک الملک شہنشاہ عالم کا محبوب بن جائے اس سے بڑھ
 کر کون سا عزت و افتخار دنیا یا آخرت میں ہو سکتا ہے پھر اس کی ذمہ داری کا بھی اللہ پاک کا وعدہ ہے
 کہ جو شخص اللہ پر توکل کرے تو وہ اس کو کافی ہے۔ بھلا پھر ایسے شخص کی کسی ضرورت کے لئے کسی اور
 کی کیا حاجت باقی رہے گی۔ اسی لئے حضور صلی اللہ علیہ وسلم کا پاک ارشاد ہے کہ اگر تم لوگ اللہ تعالیٰ پر ایسا توکل
 کرو جیسا کہ اس کا حق ہے تو تم کو ایسی طرح روزی عطا کرے جیسا کہ پرندوں کو عطا کرتا ہے۔ ایک
 اور حدیث میں ہے کہ جو شخص اللہ تعالیٰ کی طرف بالکل منقطع ہو جائے تو حق تعالیٰ شانہ اس کی ہر
 مشقت کی کفایت فرماتا ہے اور ایسی طرح اس کو روزی عطا کرتا ہے جس کا اس کو گمان بھی نہ ہو۔
 احادیث کے سلسلہ میں پہلی حدیث کے ذیل میں بھی متعدد روایات اس مضمون کے مناسب آ رہی
 ہیں۔ اس جگہ بھی حسب معمول چند آیات کی طرف اشارہ کرنا مقصود ہے جن سے اللہ پر توکل اور اسی
 کی طرف حاجات میں رجوع کا ارشاد وارد ہے۔ اور صرف نمونہ کے طور پر چند آیات ذکر کی جاتی ہیں
 کہ اختصار کے خیال سے ہر جگہ اجمال اور اشارت ہی پر اکتفا کیا گیا۔ اگر ہم لوگوں کو دین کا کچھ
 خیال ہو۔ آخرت کا اہتمام ہو دنیا کے بے کار مشغلوں سے ہم کو تھوڑا بہت وقت خالی مل جائے تو یہ
 آیات اور احادیث بہت اہتمام سے بہت غور و فکر سے سوچنے کی چیزیں ہیں۔

(۱) وَعَلَى اللَّهِ فَلْيَتَوَكَّلِ الْمُؤْمِنُونَ ۝ (سورہ آل عمران -)

(ترجمہ) مؤمنوں کو صرف اللہ تعالیٰ ہی پر توکل کرنا چاہیے یعنی کسی دوسرے پر بھروسہ نہ کرنا چاہیے

کرنا چاہیے

یہ مضمون ان ہی الفاظ کے ساتھ قرآن پاک میں کئی جگہ وارد ہوا ہے بار بار نازل ہوا ہے۔ (آل عمران - ع - ۱۷) (مائدہ - ع - ۲) (توبہ - ع - ۷) (ابراہیم - ع - ۲۷) (مجادلہ - ع - ۲) (تغابن - ع - ۱) ان سب آیات میں یہ ارشاد ہے۔

(۲) قُلْ إِنَّ الْفَضْلَ بِيَدِ اللَّهِ ۖ يُؤْتِيهِ مَن يَشَاءُ ۗ وَاللَّهُ وَاسِعٌ عَلِيمٌ ۝
يَخْتَصُّ بِرَحْمَتِهِ مَن يَشَاءُ ۗ وَاللَّهُ ذُو الْفَضْلِ الْعَظِيمِ ۝ (سورۃ آل عمران ۷۳-۷۴)
(ترجمہ) اے محمد ﷺ آپ کہہ دیجئے کہ بیشک فضل (جس میں روزی بھی داخل ہے) تو خدا کے قبضہ میں ہے وہ اس کو جسے چاہے عطا کر دیں اور اللہ تعالیٰ بڑی وسعت والے ہیں (ان کے یہاں فضل کی کمی نہیں) خوب جاننے والے ہیں (کہ کس کو کس وقت کتنا دینا چاہیے) خاص کر دیتے ہیں اپنی رحمت (اور فضل) کے ساتھ جس کو چاہیں اور اللہ تعالیٰ بڑے فضل والے۔

(۳) إِنَّ اللَّهَ يُحِبُّ الْمُتَوَكِّلِينَ ۝ (سورۃ آل عمران ۱۵۹)

(ترجمہ) حق تعالیٰ شانہ توکل کرنے والوں کو محبوب رکھتے ہیں۔

فائدہ: اور جس کو اللہ تعالیٰ محبوب بنا لے اس کے عروج کا کیا کہنا۔

(۴) الَّذِينَ قَال لَّهُم النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ ۝ فَانْقَلَبُوا بِنِعْمَةِ مِّنَ اللَّهِ وَفَضْلٍ لَّمْ يَمْسَسْهُمْ سُوءٌ لَّا وَاتَّبَعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ ۝ إِنَّمَا ذَلِكُمُ الشَّيْطَانُ يُخَوِّفُ أَوْلِيَاءَهُ ۗ فَلَا تَخَافُوهُمْ وَخَافُوا مِنِ ۝ إِنَّ كُنتُمْ مُؤْمِنِينَ ۝ (سورۃ آل عمران ۱۸۳-۱۷۵)

(ترجمہ) حضور ﷺ کے زمانہ میں ایک خاص واقعہ کی طرف اشارہ ہے جس میں ارشاد ہے کہ یہ ایسے لوگ ہیں کہ جب ان سے لوگوں نے کہا کہ ان لوگوں نے (یعنی دشمنوں نے) تمہارے (مقابلہ کے) لئے بڑا سامان جمع کر رکھا ہے سو تم کو ان سے اندیشہ کرنا چاہیے۔ تو اس خبر نے ان کے ایمان کو اور زیادہ مضبوط کر دیا اور کہنے لگے کہ ہمیں حق تعالیٰ شانہ کافی ہے۔ (ہر مصیبت میں وہی کفایت فرمائیگا ہے) اور وہی بہترین کارساز ہے۔ پس یہ لوگ خدا کی نعمت اور فضل کے ساتھ (اس موقع سے ایسی طرح) واپس ہوئے کہ ان کو کوئی مضرت نہ پہنچی اور وہ رضاء حق کے تابع رہے اور اللہ تعالیٰ بڑے فضل والا ہے۔ (مسلمانو! ایسے حوادث میں ایک بات سمجھ لو کہ اس قسم کے واقعات میں) شیطان اپنے دوستوں سے ڈرایا کرتا ہے تم ان سے نہ ڈرو اور صرف

مجھی سے ڈرا کروا کر تم مومن ہو۔

مطلب یہ ہے کہ جس وقت دشمنوں کے مقابلہ اور حملہ کی خبریں سنو تو اس سے خوف زدہ اور متوحش ہونے کی بات نہیں ہے۔ اللہ تعالیٰ پر اعتماد کامل اور پورا بھروسہ رکھتے ہوئے اپنی امکانی تیاری کرو۔ اور خوف صرف اس بات کا رکھو کہ ہم سے کوئی بات مالک کی مرضی کے خلاف صادر نہ ہو کہ اصل ہلاکت یہی ہے جو دنیا کی بھی ہلاکت ہے اور آخرت کی ہلاکت تو ہے ہی۔ اس کے علاوہ کسی سے خوف کی بات نہیں ہے اس لئے کہ دوسرے آدمی سے زیادہ تو کچھ نہیں کر سکتے کہ وہ ماریں گے سو موت بہر حال آنے والی چیز ہے اور اپنے وقت سے پہلے انہیں سکتی۔

(۵) وَكَفَى بِاللَّهِ وَلِيًّا وَكَفَى بِاللَّهِ نَصِيرًا (سورہ نساء ۷۵)

(ترجمہ) اللہ تعالیٰ شانہ تمہاری مدد (اعانت) کے لئے بھی کافی ہے اور تمہاری حمایت کے لئے بھی کافی ہے۔

(۶) وَتَوَكَّلْ عَلَى اللَّهِ ط وَكَفَى بِاللَّهِ وَكِيلًا ط (سورہ نساء ۸۱)

(ترجمہ) آپ اللہ ہی پر توکل کیجئے وہ کارساز ہونے کیلئے کافی ہے۔

(۷) وَعَلَى اللَّهِ فَتَوَكَّلُوا إِنْ كُنْتُمْ مُؤْمِنِينَ (سورہ مائدہ ۲۳)

(ترجمہ) صرف اللہ ہی پر بھروسہ کرو اگر تم مومن ہو۔

(۸) قُلْ أَعْيَرَ اللَّهُ اتِّخَذُ وَلِيًّا فَاطِرِ السَّمَوَاتِ وَالْأَرْضِ وَهُوَ يُطْعِمُ وَلَا

يُطْعَمُ ط (سورہ انعام ۱۴)

(ترجمہ) آپ کہہ دیجئے کیا اللہ کے سوا کسی اور کو مددگار بناؤں اور اللہ جو آسمان اور زمین کا پیدا کرنے والا ہے وہ سب کو روزی دیتا ہے۔ اس کو کوئی (بوجہ عدم احتیاج) روزی نہیں دیتا۔

(۹) وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ ط وَإِنْ

يَمْسَسْكَ بِخَيْرٍ فَهُوَ عَلَىٰ كُلِّ شَيْءٍ قَدِيرٌ (سورہ انعام ۱۷)

(ترجمہ) اگر اللہ تعالیٰ تجھے کوئی مصرت پہنچائیں تو اس کا دور کرنے والا ان کے سوا کوئی نہیں اور اگر وہ کوئی نفع پہنچائیں تو (کوئی روکنے والا نہیں) وہ ہر چیز پر قادر ہیں۔

(۱۰) وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ (سورہ انفال ۴۹)

(ترجمہ) اور جو شخص اللہ پر توکل کرتا ہے (تو وہ اکثر غالب رہتا ہے اس لئے کہ) اللہ تعالیٰ بلاشبہ زبردست ہے (وہ اپنے اوپر اعتماد رکھنے والے کو غالب کرتا ہے اور اگر کبھی ایسا نہ ہو تو اس

میں کوئی حکمت ہوتی ہے کیونکہ وہ حکیم ہے۔

(۱۱) وَتَوَكَّلْ عَلَى اللَّهِ ط إِنَّهُ هُوَ السَّمِيعُ الْعَلِيمُ ۝ (سورہ انفال ۶۱)

(ترجمہ) آپ اللہ پر توکل کیجئے بیشک وہ سنے والا ہے جاننے والا ہے (لوگوں کی پکار کو بھی سنتا ہے اور ان کے احوال سے بھی بخوبی واقف ہے)۔

(۱۲) وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا أَوْ قَائِمًا فَلَمَّا

كَشَفْنَا عَنْهُ ضُرَّهُ مَرَّ كَأَن لَّمْ يَدْعُنَا إِلَىٰ ضُرِّ مَسَّهُ ط (سورہ یونس ۱۲)

(ترجمہ) جب انسان کو کوئی تکلیف پہنچتی ہے تو ہم کو پکارنے لگتا ہے۔ لیکن ہمیں بیٹھے بھی کھڑے بھی پھر جب ہم (اس کی آہ و زاری سے) وہ تکلیف ہٹا دیتے ہیں تو پھر وہ (ہم سے ایسا بے تعلق) گویا ہم کو کسی تکلیف کے لئے پکارا ہی نہ تھا (یہ بڑی حماقت ہے)۔

(۱۳) قُلْ مَنْ يَرْزُقُكُمْ مِّنَ السَّمَاءِ وَالْأَرْضِ أَمَّنْ يَمْلِكُ السَّمْعَ

وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ ط

وَمَنْ يُدْبِرُ الْأُمْرَاطِ فَسَيَفْقَهُونَ اللَّهُ ط فَقُلْ أَفَلَا تَتَّقُونَ ۝ (سورہ یونس ۳۱)

(ترجمہ) آپ ان سے پوچھیں وہ کون ہے جو تم کو آسمان اور زمین سے رزق دیتا ہے یا وہ کون ہے جو تمہارے کانوں اور آنکھوں کا مالک ہے اور وہ کون ہے جو زندہ کو مردہ سے اور مردہ کو زندہ سے پیدا کرتا ہے اور وہ کون ہے جو سارے کاموں کی تدبیر کرتا ہے۔ پس وہ لامحالہ یہی کہیں گے کہ یہ سب کام اللہ تعالیٰ ہی کرتا ہے۔ پھر آپ ان سے کہیے کہ پھر تم اس سے کیوں نہیں ڈرتے (دوسروں سے کیوں ڈرتے ہو)۔

(۱۴) وَقَالَ مُوسَىٰ يَقَوْمِ إِن كُنتُمْ آمَنْتُمْ بِاللَّهِ فَعَلَيْهِ تَوَكَّلُوا إِن كُنتُمْ

مُسْلِمِينَ ۝ فَقَالُوا عَلَى اللَّهِ تَوَكَّلْنَا ۝ (سورہ یونس ۸۴-۸۵)

(ترجمہ) اور موسیٰ عليه السلام نے اپنی قوم سے فرمایا کہ اے میری قوم اگر تم (سچے دل سے) اللہ پر ایمان رکھتے ہو تو اس پر توکل کرو اگر تم مسلمان ہو۔ پس ان لوگوں نے جواب میں کہا کہ ہم نے اللہ تعالیٰ ہی پر توکل کیا۔

(۱۵) وَإِن يَمَسَّكَ اللَّهُ بِضُرٍّ فَلَا كَاشِفَ لَهُ إِلَّا هُوَ ۝ وَإِن يُرِدْكَ بِخَيْرٍ

فَلَا رَادَ لِفَضْلِهِ ط يُصِيبُ بِهِ مَنْ يَشَاءُ مِنْ عِبَادِهِ ط وَهُوَ الْغَفُورُ الرَّحِيمُ ۝

(سورہ یونس ع ۱۰۷)

(ترجمہ) اگر تم کو اللہ تعالیٰ کوئی تکلیف پہنچائے تو بجز اس کے کوئی اس کا دور کرنے والا نہیں اور اگر وہ کوئی راحت پہنچانا چاہے تو اس کے فضل کا کوئی ہٹانے والا نہیں وہ اپنا فضل جس کو چاہے پہنچادے وہ بڑی مغفرت والا بڑی رحمت والا ہے۔

(۱۶) وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا (سورہ ہود: ۲)

(ترجمہ) اور کوئی جاندار زمین پر چلے والا ایسا نہیں ہے جس کی روزی اللہ تعالیٰ کے ذمہ نہ ہو (پس اسی سے روزی طلب کرنی چاہیے)

(۱۷) قُلْ هُوَ رَبِّي لَا إِلَهَ إِلَّا هُوَ عَلَيْهِ تَوَكَّلْتُ وَإِلَيْهِ مَتَابِع (سورہ رعد: ۳۰)

(ترجمہ) آپ کہہ دیجئے کہ وہی میرا رب ہے (میرا ربی ہے) اس کے سوا کوئی عبادت کے قابل نہیں میں نے اسی پر بھروسہ کر لیا ہے اور اسی کی طرف مجھے لوٹ کر جانا ہے۔

(۱۸) الَّذِينَ صَبَرُوا وَعَلَى رَبِّهِمْ يَتَوَكَّلُونَ (سورہ نحل: ۴۲)

(ترجمہ) بیکر لوگ (جن کی اوپر مدح ہو رہی ہے) ایسے ہیں جو (مصائب میں) صبر کرتے ہیں اور اپنے رب پر توکل کرتے ہیں (یہ نہیں سوچتے کہ ہجرت کے بعد کھانے کا کیا انتظام ہوگا)۔

(۱۹) إِنَّهُ لَيْسَ لَهُ سُلْطٰنٌ عَلَى الَّذِينَ آمَنُوا وَعَلَى رَبِّهِمْ يَتَوَكَّلُونَ (نحل: ۹۹)

(ترجمہ) اس کا (یعنی شیطان) کا قابو ایسے لوگوں پر نہیں چلتا جو ایمان رکھتے ہیں اور اپنے رب پر (دل سے) بھروسہ رکھتے ہیں۔

(۲۰) وَآتَيْنَا مُوسَى الْكِتَابَ وَجَعَلْنَاهُ هُدًى لِّبَنِي إِسْرَائِيلَ إِلَّا

تَنَحَّلُوا وَمِنْ دُونِي وَكَيْلًا (سورہ بنی اسرائیل: ۲)

(ترجمہ) اور ہم نے موسیٰ علیہ السلام کو کتاب (تورات) دی اور اس کو بنی اسرائیل کے لئے ہدایت (کا ذریعہ) بنایا اور اس میں اور احکام کے ساتھ یہ بھی حکم دیا کہ تم میرے سوا کسی کو کارساز نہ بناؤ۔

(۲۱) وَإِذَا مَسَّكُمُ الضُّرُّ فِي الْبَحْرِ ضَلَّ مَنْ تَدْعُونَ إِلَّا إِلَٰهًا فَلَمَّا

نَجَّكُمُ إِلَى الْبَرِّ أَعْرَضْتُمْ وَكَانَ الْإِنْسَانُ كَفُورًا (سورہ بنی اسرائیل: ۶۷)

(ترجمہ) اور جب تم کو دریا میں (طوفان وغیرہ کی) مضرت پہنچتی ہے اس وقت اللہ تعالیٰ کے سوا اور جتنوں کو پکارا کرتے تھے (ان کی عبادت کرتے تھے ان سے مدد چاہتے تھے) سب کھوئے جاتے ہیں (دل میں بھی ان کا خیال نہیں آتا اس وقت صرف اللہ تعالیٰ ہی کو پکارا جاتا ہے) اور جب اللہ تعالیٰ تم کو خشکی پر پہنچا دیتا ہے تو اس سے روگردانی کرنے لگتے ہو۔ واقعی انسان بڑا

ناشکر ہے۔

(۲۲) مَا لَهُمْ مِنْ دُونِهِ مِنْ وَلِيٍّ وَلَا يُشْرِكُ فِي حُكْمِهِ أَحَدًا (کہف ۲۶)
 (ترجمہ) نہ تو ان کے لئے اللہ کے سوا کوئی مدد کرنے والا ہے اور نہ وہ اپنے حکم میں کسی کو شریک کرتا ہے (کہ پارلیمنٹ سے رائے لے)۔

(۲۳) يَدْعُوا مِنْ دُونِ اللَّهِ مَا لَا يَنْصُرُهُمْ وَمَا لَا يَنْفَعُهُمْ ذَلِكَ هُوَ الضَّلَالُ الْبَعِيدُ (حج ۱۲)

(ترجمہ) اللہ تعالیٰ کے علاوہ ایسی چیز کو پکارتا ہے (اس کی عبادت کرتا ہے) جو نہ نقصان دے سکتی ہے نہ نفع۔ یہ انتہائی گمراہی ہے۔

(۲۴) وَتَوَكَّلْ عَلَى الْحَيِّ الَّذِي لَا يَمُوتُ (فرقان ۵۸)

(ترجمہ) اس (پاک ذات) پر جو زندہ ہے اور کبھی اس پر موت طاری نہ ہوگی توکل کیجئے۔

(۲۵) وَالَّذِي هُوَ يُطْعَمُنِي وَيَسْقِينِي وَإِذَا مَرِضْتُ فَهُوَ يَشْفِينِي (شعراء ۷۹-۸۰)

(ترجمہ) وہی مجھے کھلاتا پلاتا ہے اور جب میں بیمار ہوتا ہوں وہی شفا دیتا ہے۔

(۲۶) وَتَوَكَّلْ عَلَى الْعَزِيزِ الرَّحِيمِ (شعراء ۲۱۷)

(ترجمہ) اور آپ اس (پاک ذات) پر توکل کیجئے جو قادر ہے، رحیم ہے۔

(۲۷) فَابْتَغُوا عِنْدَ اللَّهِ الرِّزْقَ وَاعْبُدُوهُ وَاشْكُرُوا لَهُ ط إِلَيْهِ تُرْجَعُونَ (عنکبوت ۱۷)

(ترجمہ) پس تم لوگ رزق خدا سے مانگو (کہ وہی رزق کا مالک ہے) اس کی عبادت کرو اس کا شکر ادا کرو اسی کی طرف (قیامت میں) لوٹ کر جانا ہے۔

(۲۸) وَكَأَيُّنَ مَنِ دَابَّةٍ لَا تَحْمِلُ رِزْقَهَا رِزْقُ اللَّهِ يَرْزُقُهَا وَإِنَّا كُمْ ز

وَهُوَ السَّمِيعُ الْعَلِيمُ (سورہ عنکبوت ۶۰)

(ترجمہ) کتنے جانور ایسے ہیں جو اپنی روزی اٹھا کر نہیں رکھتے اللہ تعالیٰ ہی ان کو روزی پہنچاتا ہے اور تم کو بھی (اور وہی بھروسہ کے قابل ہے کیونکہ وہ سننے والا جاننے والا ہے۔

(۲۹) وَتَوَكَّلْ عَلَى اللَّهِ وَكَفَى بِاللَّهِ وَكِيلًا ط (احزاب ۳-۴۸)

(ترجمہ) اور آپ اللہ پر توکل کیجئے وہی کار سازی کے لئے کافی ہے۔

(۳۰) قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ أَرَادَ بِكُمْ سُوءًا أَوْ أَرَادَ بِكُمْ رَحْمَةً طَوْ لَآ يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ۝ (احزاب ۱۷)

(ترجمہ) آپ ان سے یہ فرمادیجئے کہ وہ کون ہے جو اللہ تعالیٰ سے تم کو بچا سکے۔ اگر اللہ تعالیٰ تم کو کوئی برائی (کسی قسم کی مضرت نقصان) پہنچانا چاہے (تو کون روک سکتا ہے) یا وہ کون ہے جو خدا کی رحمت کو تم سے روک سکے۔ اگر وہ تم پر کسی قسم کا فضل کرنا چاہیے (تو ساری دنیا مل کر نہیں روک سکتی اس کو خوب سمجھ لیں کہ) وہ خدا کے سوانہ تو کوئی اپنا حمایتی پائیں گے نہ مددگار۔

(۳۱) الْكَيْسَ اللَّهُ بِكَافٍ عَبْدَهُ ۝ (زمر ۳۶)

(ترجمہ) کیا اللہ تعالیٰ اپنے بندے کے لئے کافی نہیں؟

(۳۲) قُلْ أَفَرَأَيْتُمْ مَتَاعِدُعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّيهِ أَوْ أَرَادَنِي بِرَحْمَةٍ هَلْ هُنَّ مُمْسِكَتُ رَحْمَتِهِ طَقُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ ۝ (زمر ۳۸)

(ترجمہ) آپ ان سے فرمائیں کہ اچھا تو یہ بتاؤ کہ خدا کے سوا تم جن لوگوں کو پکارتے ہو (ان کی بندگی کرے ہو) اگر اللہ تعالیٰ مجھے کوئی تکلیف پہنچانا چاہے تو کیا یہ اس کی دی ہوئی تکلیف کو دور کر سکتے ہیں۔ یا اگر اللہ تعالیٰ مجھ پر کوئی رحمت (عمایت) کرنا چاہے تو کیا یہ اس کو روک سکتے ہیں۔

(۳۳) ذَلِكُمْ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ ۝ (شوری ۲۴)

(ترجمہ) اللہ میرا رب ہے اسی پر توکل رکھتا ہوں اور اسی کی طرف رجوع کرتا ہوں۔

(۳۴) اللَّهُ لَطِيفٌ بِعِبَادِهِ يَرْزُقُ مَنْ يَشَاءُ ۝ وَهُوَ الْقَوِيُّ الْعَزِيزُ ۝ (شوری ۱۹)

(ترجمہ) اللہ تعالیٰ اپنے بندوں پر مہربان ہے جس شخص کو (جتنی زیادہ) چاہتا ہے روزی دیتا ہے وہ قوت والا اور زبردست ہے۔

(۳۵) وَمَالِكُمْ مِنْ دُونِ اللَّهِ مِنْ وَّلِيٍّ وَلَا نَصِيرٍ ۝ (شوری ۳۱)

(ترجمہ) اور تمہارے لئے اللہ کے سوانہ کوئی کارساز ہے نہ مددگار ہے۔

(۳۶) وَمَا عِنْدَ اللَّهِ خَيْرٌ وَأَبْهَى لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ ۝ (شوری ۳۶)

(ترجمہ) اور جو چیز اللہ تعالیٰ کے پاس ہے وہ بدرجہا بہتر اور باقی رہنے والی ہے وہ ان لوگوں کے لئے ہے جو ایمان لے آئے اور اپنے رب پر توکل کرتے ہیں۔

(۳۷) وَفِي السَّمَاءِ رِزْقُكُمْ وَمَا تَوْعَدُونَ ﴿ذُرِّيَّتُ ۲۲﴾

(ترجمہ) اور تمہارا رزق اور جن چیزوں کا تم سے وعدہ کیا گیا ہے وہ سب آسمان میں ہے (یعنی وہاں لوح محفوظ میں لکھا ہوا ہے یا وہاں سے بارش وغیرہ کے ذریعہ سے نازل ہوتا ہے)۔

(۳۸) رَبَّنَا عَلَيْنِكَ تَوَكَّلْنَا وَإِلَيْكَ أَنبْنَا وَإِلَيْكَ الْمَصِيرُ ﴿سُورَةُ الْمُتَحِينِ ۴﴾

(ترجمہ) حضرت ابراہیم (علی نبینا وعلیہ السلام) کی دعا ہے اے ہمارے رب تیرے ہی اوپر ہم نے توکل کیا اور تیری ہی طرف (ہر ضرورت میں) ہم نے رجوع کیا اور تیری ہی طرف (قیامت میں) لوٹ کر جانا ہے۔

(۳۹) هُمْ الَّذِينَ يَقُولُونَ لَا نَتَّقُكَ اَعْلَىٰ مِنْ عِنْدِ رَسُولِ اللَّهِ حَتَّىٰ يَنْفَضُوا

وَلِلَّهِ خَزَائِنُ السَّمَوَاتِ وَالْاَرْضِ وَلَكِنَّ الْمُنْفِقِينَ لَا يَفْقَهُونَ ﴿مَتَفَقُونَ ۷﴾

(ترجمہ) یہ منافق یوں کہتے ہیں کہ جو لوگ رسول اللہ ﷺ کے پاس جمع ہیں ان پر خرچ نہ کرو یہاں تک (کہ جب یہ بھوکے مرنے لگیں گے تو) آپ ہی حضور کے پاس سے منتشر ہو جائیں گے (حالانکہ یہ احمق یہ نہیں جانتے کہ) صرف اللہ ہی کے لئے ہیں سب خزانے آسمانوں کے اور زمین کے لئے منافق لوگ سمجھتے نہیں ہیں (احمق ہیں یوں سمجھتے ہیں کہ روزی ان لوگوں کے عطایا پر موقوف ہے)۔

(۴۰) وَمَنْ يَتَّقِ اللَّهَ يَجْعَلْ لَهُ مَخْرَجًا ۚ وَيَرْزُقْهُ مِنْ حَيْثُ لَا يَحْتَسِبُ ۗ وَمَنْ يَتَوَكَّلْ عَلَى اللَّهِ فَهُوَ حَسْبُهُ ۗ ط إِنَّ اللَّهَ بَالِغُ أَمْرِهِ ۗ ط قَدْ

جَعَلَ اللَّهُ لِكُلِّ شَيْءٍ قَدْرًا ﴿طَلَق ۲-۳﴾

(ترجمہ) اور جو شخص اللہ تعالیٰ سے ڈرتا ہے اللہ تعالیٰ اس کے لئے نجات (اور سہولت کا) راستہ نکال دیتا ہے اور اس کو ایسی جگہ سے روزی پہنچاتا ہے جہاں سے اس کو گمان بھی نہیں ہوتا اور جو شخص اللہ پر توکل کرتا ہے تو اللہ تعالیٰ اس کے لئے کافی ہے۔ بے شک اللہ تعالیٰ (جس کام کا ارادہ کرتا ہے) اپنے کام کو پورا کر کے رہتا ہے (البتہ یہ ضرور ہے کہ) اللہ تعالیٰ نے ہر شے کا ایک انداز (اور وقت) مقرر کر رکھا ہے۔ احادیث کے سلسلہ میں پہلی حدیث کے ذیل میں اس آیت شریفہ کے متعلق ایک قصہ بھی آرہا ہے۔

(۴۱) رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا ﴿مِزَمِل ۹﴾

(ترجمہ) وہ مشرق اور مغرب کا مالک ہے اس کے سوا کوئی عبادت کے قابل نہیں ہے اسی کو اپنا کام سپرد کرنے کے لئے قرار دیئے رہو۔

(یعنی جبکہ مشرق و مغرب کا مالک وہی ہے تو اس پر اعتماد اور بھروسہ ہونا چاہیے)

یہ اتالیسی آیتیں نمونہ کے طور پر ذکر کی گئیں اور نہ قرآن پاک کو تو ہر مضمون تو حید ہی کی تعلیم ہے اور تو حید ہی کا ثمرہ توکل ہے۔ جس کو جتنا زیادہ تو حید میں رسوخ اور کمال ہوگا اتنا ہی توکل اللہ پر اعتماد اس کے ماسوا سے بے نیازی ہوگی۔ چنانچہ مشہور ہے کہ حضرت ابراہیم خلیل اللہ علی نبینا وعلیہ السلام کو جب آگ میں ڈالا جا رہا تھا تو حضرت جبرئیل علیہ السلام نے آکر درخواست کی کہ میرے قابل کوئی خدمت ہو تو حکم فرمائیں۔ آپ نے فرمایا کہ نہیں تم سے میری کوئی حاجت وابستہ نہیں ہے۔ (احیاء العلوم)

ایک مسجد میں ایک فقیر اعتکاف کی نیت سے جا کر بیٹھ گئے۔ پاس کوئی سامان کھانے پینے کا کچھ نہ تھا مسجد کے امام صاحب نے ان کو نصیحت کی کہ یوں بے سر و سامانی سے مسجد میں بیٹھنے سے یہ اچھا تھا کہ کہیں مزدوری کرتے (پیٹ کا پالنا فرض) فقیر نے ان کی بات کا کچھ جواب نہ دیا۔ انہوں نے دوسری دفعہ پھر یہی کہا فقیر پھر چپ ہو گئے۔ اس نے تیسری دفعہ پھر کہا۔ فقیر خاموش رہے اس نے چوتھی دفعہ پھر کہا تو انہوں نے جواب دیا کہ یہ مسجد کے قریب جو یہودی کی دکان ہے اس نے میری دوروٹی روزانہ کی مقرر کر لی ہے۔ امام صاحب نے فرمایا اگر اس نے کھانا مقرر کر دیا تو بہت اچھا ہے پھر اعتکاف ضروری کریں۔ فقیر نے کہا کاش آپ امام نہ ہوتے تو بہت اچھا تھا تم اپنی اس ناپص تو حید کے ساتھ اللہ کے اور اس کے بندوں کے درمیان واسطہ بن کر کھڑے ہوتے ہو۔ ایک کافر یہودی کے وعدہ کو تم نے اللہ تعالیٰ کے روزی کے وعدہ پر بڑھایا (افسوس ہے تم پر اور تمہارے حال پر)۔ (روض)

واقعی سچ کہا ہماری یہی حالت ہے کہ بندے کے وعدے پر تو ہمیں اطمینان ہے اللہ کے وعدہ پر نہیں ہے۔ ان آیات پر جو ذکر کی گئیں انتہائی غور ہونا چاہیے اور زیادہ سے زیادہ اس کی کوشش ہونا چاہیے کہ صرف حق تعالیٰ شلئے و تقدس پر ہی ہماری نگاہ ہو اسی پر اعتماد ہو اسی کی پاک ذات سے اپنا سوال ہو اسی سے بھیک مانگی جائے اس کے علاوہ کسی کے سامنے ہاتھ نہ پھیلے بلکہ دل میں بھی کسی دوسرے کا خیال نہ آئے بلکہ وہی پاک ذات اور صرف وہی پاک ذات اپنا سہارا ہو۔ وہی نفع اور نقصان کا مالک دل سے سمجھا جائے۔ زبان سے کہتے رہنا تو ہماری عام عادت ہے لیکن اصل کارآمد یہ چیز ہے کہ ہمارے دل میں یہ بات اچھی طرح جم جائے کہ بغیر اس کے ارادے کے کوئی حاکم کوئی دولت مند نہ کسی قسم کی مضرت پہنچا سکتا ہے نہ کسی قسم کا نفع پہنچا سکتا ہے اور تھوڑا سا بھی غور کیا جائے تو بہت ہی کھلی ہوئی بات ہے کہ تمام دنیا کے قلوب صرف اسی کے قبضہ میں ہیں ہم لاکھ کسی شخص کی منت سماجت کریں مگر جب اس کا اپنا دل دوسرے کے قبضہ میں ہے تو جب تک دلوں کے مالک کا ارادہ نہ ہو ہماری منت سماجت سے اس کے دل پر کیا اثر ہو سکتا ہے اور جب دلوں کا مالک کسی کام کو

کرنا چاہے تو وہ بات خود بخود دوسروں کے دلوں میں پڑے گی ہم لاکھ بے نیازی برتیں اس کا دل اس کو خود مجبور کرے گا بار بار اس کے دل میں خیال آئے گا بغیر تحریک کے خیال آئے گا۔ اس لئے اگر اپنی حاجات مانگنے کا محل ہے تو صرف وہی پاک ذات ہے۔ اگر عاجزی اور منت سماجت کرنے کی جگہ ہے تو اسی کا دربار ہے ساری دنیا کے دل اس کے ارادہ کے تابع ہیں ساری دنیا کے خزانے اس کی ملک ہیں۔

یا اللہ محض اپنے فضل سے بلا استحقاق کے خلاف اس ناپاک کو بھی اس جوہر کا کوئی ثمنہ عطا فرما دے کہ تیری عطا کے واسطے استحقاق بھی شرط نہیں۔

خدا کی دین کا موسیٰ (علیہ السلام) سے پوچھئے احوال

کہ آگ لینے کو جائیں پیبیری مل جائے

اس کے بعد چند احادیث ہی مضامین کے متعلق مختصراً پیش کرتا ہوں جن کے متعلق اوپر کی تین آیات مستقل طور پر ذکر کی گئیں۔

(۱)..... عن عبد اللہ بن مسعود رضی اللہ عنہ قال قال رسول اللہ ﷺ ما من نزلت به فاقۃ فانزلها بالناس لم تسد فاقته ومن نزلت به فاقۃ فانزلها باللہ فیوشک اللہ له برزق عاجل او اجل رواہ الترمذی وھکذا فی الدر المشور بروایۃ ابی داؤد و الترمذی و الحاکم وقد ضححه و لفظ ابی داؤد بموت عاجل او غنی عاجل و فی المشکوۃ بموت عاجل او غنی اجل۔

(۱)..... حضور اقدس ﷺ کا ارشاد ہے کہ جس شخص کو قاقہ کی نوبت آجائے اور وہ اسے لوگوں کے سامنے پیش کرے اس کا قاقہ بند نہ ہوگا اور جو شخص اپنے فاقہ کو اللہ تعالیٰ پر پیش کرے (اور اس سے درخواست کرے) تو حق تعالیٰ شانہ جلد اس کو روزی عطا فرماتے ہیں۔ فوراً ہو جائے یا کچھ تاخیر سے مل جائے۔

فائدہ: جو شخص لوگوں سے سوال کرتا پھرے اس کا قاقہ بند نہ ہوگا کا مطلب یہ ہے کہ احتیاج پوری نہ ہوگی۔ آج اگر ایک ضرورت کے واسطے بھیک مانگی ہے اور وہ صورت کے اعتبار سے پوری ہو گئی تو کل اس سے اہم کوئی ضرورت پیش آجائے گی اور احتیاج بدستور باقی رہے گی۔ اور اگر اللہ جل شانہ کی پاک بارگاہ میں ہاتھ پھیلائے تو یہ ضرورت تو پوری ہوگی ہی دوسری ضرورت پیش نہ آئے گی اور اگر آئی تو اس کا انتظام مالک ساتھ ہی کر دے گا۔

پہلی فصل کی احادیث میں نمبر ۸ کے ذیل میں حضرت کبشہ رضی اللہ عنہ کی حدیث گذر چکی ہے جس میں حضور اقدس ﷺ نے قسم کھا کر چند باتیں ارشاد فرمائیں ان میں ایک یہ بھی ہے کہ جو شخص لوگوں سے

مانگنے کا دروازہ کھولے لگا حق تعالیٰ شانہ اس پر فقر کا دروازہ کھولتے ہیں۔ اسی جگہ ایک اور حدیث میں حضور ﷺ کا قسم کھا کر یہی مضمون حضرت عبدالرحمن رضی اللہ عنہ کی روایت سے بھی گذر چکا۔ یہی وجہ ہے کہ در بدر بھیک مانگنے والے ہمیشہ فقیر اور تنگ دست ہی رہتے ہیں۔

ایک اور حدیث میں یہ مضمون اس طرح وارد ہوا ہے کہ جو شخص اپنے فاقہ اور احتیاج کو اللہ تعالیٰ شانہ کے سامنے پیش کرتا ہے حق تعالیٰ شانہ بہت جلد اس کے فقر کو دور فرماتے ہیں جلدی کی موت سے یا جلدی کے غنا سے راجلدی کی موت کے دو مطلب ہیں۔ ایک یہ کہ اگر اس کا وقت خود قریب آ گیا تو اس کو فاقوں کی تکلیف میں مصیبت اٹھانے سے پہلے ہی حق تعالیٰ شانہ موت عطا فرما دیں گے۔ دوسرا مطلب یہ ہے کہ کسی کی موت اس کے غنا کا سبب بن جائے گی۔ مثلاً کسی کی میراث کا وافر حصہ مل جائے، یا کوئی شخص مرتے وقت اس کی وصیت کر جائے کہ میرے مال میں سے اتنا فلاں شخص کو دیدینا۔

متعدد واقعات اس قسم کے دیکھنے اور سننے میں آئے کہ مکہ میں بعض مرینالوں نے یہ وصیت کی کہ ہندوستان کے فلاں شہر میں اس نام کا ایک شخص ہے اس کو میرا مال فروخت کر کے روپیہ بیچ دیا جائے۔ گرو ایک قبیلہ کا نام ہے اس میں ایک شخص مشہور ڈاکو تھا وہ اپنا قصہ بیان کرتا ہے کہ میں اپنے ساتھیوں کی ایک جماعت کے ساتھ ڈاکہ کیلئے جا رہا تھا۔ راستہ میں ہم ایک جگہ بیٹھے تھے وہاں ہم نے دیکھا کہ کھجور کے تین درخت ہیں دو پر تو خوب پھل آ رہا ہے اور ایک بالکل خشک ہے اور ایک چیز بار بار آتی ہے اور پھل دار درختوں پر سے تر و تازہ کھجور اپنی چونچ میں لے کر اس خشک درخت پر جاتی ہے۔ ہمیں یہ دیکھ کر تعجب ہوا میں نے دس مرتبہ اس چڑیا کو لے جاتے دیکھا تو مجھے یہ خیال ہوا کہ اس پر چڑھ کر دیکھوں کہ یہ چڑیا اس کھجور کو کیا کرتی ہے میں نے اس درخت کی چوٹی پر جا کر دیکھا کہ وہاں ایک اندھا سانپ منہ کھولے پڑا ہے اور یہ چڑیا وہ تر و تازہ کھجور اس کے منہ میں ڈال دیتی ہے مجھے یہ دیکھ کر اس قدر عبرت ہوئی کہ میں رونے لگا میں نے کہا میرے مولا یہ سانپ جس کے مارنے کا حکم تیرے نبی ﷺ نے دیا تو نے جب یہ اندھا ہو گیا تو اس کو روزی پہنچانے کیلئے چڑیا کو مقرر کر دیا اور میں تیرا بندہ تیری توحید کا اقرار کرنے والا تو نے مجھے لوگوں کے لوتنے پر لگا دیا؟ اس کہنے پر میرے دل میں یہ ڈالا گیا کہ میرا دروازہ تو سب کے لئے کھلا ہوا ہے میں نے اسی وقت اپنی تلوار توڑ ڈالی جو لوگوں کو لوٹنے میں کام دیتی تھی اور اپنے سر پر خاک ڈالتا ہوا قالۃ اقالۃ (درگزر درگزر) چلانے لگا۔ مجھے غیب سے آواز آئی کہ ہم نے درگزر کر دیا درگزر کر دیا۔ میں اپنے ساتھیوں کے پاس آیا وہ کہنے لگے تجھے کیا ہو گیا۔ میں نہ کہا کہ میں مجبور تھا اب میں نے صلح یہ کر لی یہ کہہ کر میں نے سارا قصہ ان کو سنایا وہ کہنے لگے کہ ہم بھی صلح کرتے ہیں۔ یہ کہہ کر سب نے اپنی اپنی تلواریں توڑ دیں

اور سب لوٹ کا سامان چھوڑ کر ہم احرام باندھ کر مکہ کے ارادہ سے چل دیئے تین دن چل کر ایک گاؤں میں پہنچے تو ایک اندھی بڑھیا ملی اس نے ہم سے میرا نام لیکر پوچھا کہ تم میں اس نام کا کوئی کردار ہے۔ لوگوں نے کہا کہ ہے اس نے کچھ کپڑے نکالے اور یہ کہا کہ تین دن ہوئے میرا لڑکا مر گیا اس نے یہ کپڑے چھوڑے ہیں۔ میں تین دن سے روزانہ حضور اقدس ﷺ کو خواب میں دیکھ رہی ہوں۔ حضور ﷺ فرماتے ہیں کہ اس کے کپڑے فلاح کر دی کو دے دو کر دی کہتے ہیں کہ وہ کپڑے میں نے لے لئے اور ہم سب نے ان کو پہنا۔ (روض) اس قصہ میں دونوں چیزیں قابل عبرت ہیں۔ اندھے سانپ کی اللہ جل شانہ کی طرف سے روزی کا سامان اور حضور ﷺ کی طرف سے کپڑوں کا عطیہ۔ جب اللہ تعالیٰ کسی شخص کی مدد کرنا چاہے تو اس کیلئے اسباب پیدا کرنا کیا مشکل ہے سارے اسباب غنا اور فقر کے وہی پیدا کرتا ہے اور سچی توبہ کی برکت سے حضور ﷺ کی طرف سے کپڑوں کا اعزاز خود ایک قابل فخر چیز ہے اور جلدی کی موت سے غنا کے حاصل ہونے کی ایک مثال ہے اور بہت سے واقعات مرتے وقت وصیتوں کے تو اکثر سننے میں آئے کے میرے سامان میں سے اتنا فلاں شخص کو دیدیں۔

ایک حدیث میں حضرت ابن عباس حضور اقدس ﷺ کا ارشاد نقل کرتے ہیں کہ جو شخص بھوکا ہو یا حاجت مند ہو اور وہ لوگوں سے اپنی حاجت کو پوشیدہ رکھے تو اللہ تعالیٰ شانہ پر (بوجہ اسکے لطف و کرم کے) یہ حق ہے کہ اس کو ایک سال کی روزی حلال مال سے عطا فرمائے۔ ❶

ایک اور حدیث میں ہے کہ جو شخص بھوکا یا محتاج ہو اور لوگوں سے اس کو چھپائے اور اللہ تعالیٰ شانہ سے مانگے تو اللہ تعالیٰ جل شانہ ایک سال کے لئے حلال روزی کا دروازہ اس پر کھول دیتے ہیں۔ ❷

ایک اور حدیث میں حضور ﷺ کا ارشاد وارد ہوا ہے کہ جو شخص اللہ تعالیٰ سے غنا طلب کرتا ہے اللہ تعالیٰ اس کو غنا عطا فرماتے ہیں اور جو شخص اللہ تعالیٰ سے مانگتا ہے اللہ تعالیٰ اس کو عفت عطا فرماتے ہیں اور اوپر کا ہاتھ (یعنی عطا کرینو والا) بہتر ہے نیچے کے ہاتھ سے (یعنی مانگنے والے کے ہاتھ سے اور کوئی شخص ایسا نہیں جو سوال کا دروازہ کھولے مگر حق تعالیٰ شانہ اس پر فقر کا دروازہ کھول دیتے ہیں حضرت علی کرم اللہ وجہہ نے ایک شخص کی آواز سنی جو عرفات کے میدان میں لوگوں سے سوال کر رہا تھا انہوں نے درے سے اس کی خبر لی کہ ایسے دن میں اور ایسی جگہ اللہ کے غیر سے سوال کرتا ہے۔

ایک اور حدیث میں ہے کہ جو شخص سوال کا دروازہ کھولتا ہے حق تعالیٰ شانہ اس پر دنیا اور آخرت میں فقر کا دروازہ کھول دیتے ہیں اور جو شخص اللہ کی رضا کے واسطے عطاء کا دروازہ کھولتا ہے حق تعالیٰ شانہ اس پر دنیا اور آخرت کی خیر کا دروازہ کھول دیتے ہیں۔ ایک اور حدیث میں ہے کہ جو شخص سوال

کا دروازہ کھولتا ہے حق تعالیٰ شانہ اس پر فقر کا دروازہ کھول دیتے ہیں کوئی شخص رسی لیکر لکڑیاں اکٹھی کر کے اپنی کمر پر لا کر فروخت کر دے اور اس سے اپنا گذر چلائے یہ اس سے بہتر ہے کہ بھیک مانگے چاہے وہ بھیک ملے نہ ملے۔ ایک اور حدیث میں ہے کہ جو شخص عطاء کا دروازہ کھولتا ہے صدقہ سے ہو یا صلہ رحمی سے حق تعالیٰ شانہ اس پر کثرت فرماتے ہیں (یعنی اس کے مال میں اضافہ ہوتا ہے) اور جو شخص مال کی زیادتی کی نیت سے سوال کا دروازہ کھولتا ہے اس کی وجہ سے اس پر کمی بڑھتی جاتی ہے۔ یعنی حاجتیں بڑھتی جائیں گی اور آمدنی کے ناکافی ہونے میں اضافہ ہوتا رہے گا۔

حضرت عمران رضی اللہ عنہ بن حسین حضور صلی اللہ علیہ وسلم کا ارشاد نقل کرتے ہیں کہ جو شخص کلایۃ اللہ تعالیٰ کی طرف متوجہ ہو جائے حق تعالیٰ شانہ اس کی ہر ضرورت کا تکفل فرماتے ہیں اور اس کو ایسی جگہ سے رزق عطا فرماتے ہیں۔ جس کا اس کو گمان بھی نہیں ہوتا اور جو شخص ہمدن دنیا کی طرف لگ جاتا ہے۔ حق تعالیٰ شانہ اس کو دنیا کے حوالے کر دیتے ہیں (کہ تو جان اور تیرا کام یعنی محنت کر اور کمالے یعنی مشقت اٹھائے گا اسکے مناسب ہم دیتے رہیں گے) حضرت ابو ذر رضی اللہ عنہ فرماتے ہیں کہ حضور صلی اللہ علیہ وسلم نے ارشاد فرمایا کہ میں تمہیں اللہ تعالیٰ کے تقوے کی وصیت کرتا ہوں تمہاری میں بھی اور علانیہ بھی اور جب کوئی برا کام سرزد ہو جائے تو (تلافی کے طور پر کوئی) اچھا کام بھی کرو اور کسی سے سوال نہ کرو کسی کی امانت نہ رکھو۔ دو آدمیوں کے درمیان قاضی نہ بنو (کہ یہ بہت اہم کام ہے ہر شخص کے بس کا نہیں ہے۔)

ایک حدیث میں حضور صلی اللہ علیہ وسلم کا ارشاد ہے کہ جو تھوڑے پر راضی ہو جائے اور قناعت کرے اور اللہ پر توکل کرے وہ کمانے کی محنت سے بے فکر ہو جاتا ہے۔ ایک حدیث میں حضور صلی اللہ علیہ وسلم کا ارشاد ہے کہ جو شخص یہ چاہے کہ سب سے زیادہ قوی ہو وہ اللہ پر توکل کرے اور جو یہ چاہے کہ یہ سب سے زیادہ غنی ہو اس کو یہ چاہیے کہ جو چیز اللہ کے پاس ہے اس پر اس سے زیادہ اعتماد رکھے جتنا اپنے پاس کی چیز پر ہوتا ہے۔ اور جو یہ چاہے کہ سب سے زیادہ معزز ہو جائے وہ تقویٰ اختیار کرے (اور یہ بجز یہ کہ بات ہے کہ آدمی کے تقویٰ کا جتنا اثر لوگوں پر پڑتا ہے اتنا کسی چیز کا نہیں پڑتا جس شخص میں جتنا تقویٰ زیادہ بڑھا ہوا ہوگا اتنا ہی لوگوں کے دلوں میں اس کا اعزاز و احترام زیادہ ہوگا)

حضرت وہب رضی اللہ عنہ حق تعالیٰ شانہ کا ارشاد نقل کرتے ہیں کہ جب بندہ مجھ پر پھر وہ کہہ لیتا ہے تو اگر آسمان زمین سب کے سب لکڑھی اسکے ساتھ مگر کریں تو میں اس کے لئے راستہ نکال دوں گا۔ حضرت ابن عباس رضی اللہ عنہما فرماتے ہیں کہ اللہ تعالیٰ نے حضرت عیسیٰ علیہ السلام نبینا و علیہ الصلوٰۃ والسلام پر وحی بھیجی کہ مجھ پر توکل کرو میں تمہاری ضروریات کا کفیل بنوں گا۔ میرے غیر کو اپنا ولی نہ بناؤ تا کہ میں تمہیں نہ چھوڑ دوں۔ بہت سی احادیث میں یہ واقعہ ذکر کیا گیا کہ حضرت عوف بن مالک رضی اللہ عنہ کے صاحبزادے کو کافروں نے قید کر لیا اور

چڑے کے تسموں سے خوب مضبوط ان کو جکڑ دیا۔ ان پر نہایت سختی کی جاتی تھی اور بھوکا بھی رکھا جاتا تھا۔ انہوں نے اپنے والد کے پاس کسی طرح اپنے احوال کی اطلاع بھیجی کہ حضور ﷺ سے دعا کیلئے عرض کریں حضور ﷺ کو جب اطلاع پہنچی تو حضور ﷺ نے فرمایا کہ ان کے پاس یہ کہلا بھیجو کہ اللہ تعالیٰ سے ڈرتے رہیں۔ (تقویٰ اختیار کریں) اور اسی پر توکل کریں اور صبح و شام یہ آیت شریفہ پڑھا کریں۔

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ۝ (توبہ ۱۲۸-۱۲۹)

ان کے پاس جب اطلاع پہنچی تو انہوں نے اس آیت شریفہ کو پڑھنا شروع کیا خود بخود خود ایک دن وہ تسمے ٹوٹ گئے یہ ان کی قید سے چھوٹ کر بھاگ آئے اور کچھ جانوروں وغیرہ بھی انکے اپنے ساتھ پکڑ لائے۔

حضرت ابن عباس رضی اللہ عنہما فرماتے ہیں کہ جس شخص کو بادشاہ کے ظلم کا خوف ہو یا کسی درندے کا یا دریا میں ڈوب جانے کا ڈر ہو اور اس آیت شریفہ کو تلاوت کرے تو انشاء اللہ کوئی مصرت اس کو نہ پہنچے گی۔ ایک اور حدیث میں اس قصہ میں لَاحَوْلَ وَلَا قُوَّةَ إِلَّا بِاللَّهِ بھی کثرت سے پڑھنے کا حکم ہے۔ انہی صاحبزادے کے قصہ میں یہ آیت شریفہ

وَمَنْ يَتَّقِ اللَّهَ يَجْعَلْ لَهُ مَخْرَجًا ۚ وَيَرْزُقْهُ مِنْ حَيْثُ لَا يَحْتَسِبُ ۚ (سورہ طلاق ۲-۳)

بازل ہوئی کہ جو اللہ سے ڈرتا ہے حق تعالیٰ شانہ اس کے لئے راستہ کھول دیتے ہیں اور ایسی جگہ سے اس کو روزی پہنچاتے ہیں جہاں سے ان کو گمان بھی نہیں ہوتا اور جو شخص اللہ تعالیٰ پر بھروسہ کرتا ہے اللہ تعالیٰ اس کیلئے کافی ہے۔ ان صحابیؓ کو اس کا کیا گمان ہو سکتا تھا کہ یہی کافر جو اس قدر سخت ظلم پراترے ہوئے ہیں انہیں کے مال سے ان کی روزی مقدر ہے۔

ایک بزرگ کہتے ہیں کہ میں اور میرا ایک ساتھی ایک پہاڑ میں رہتے تھے ہر وقت عبادت ہی مشغلہ تھا میرے ساتھی کا گذر تو گھاس وغیرہ پر تھا اور میرے لئے حق تعالیٰ شانہ نے یہ انتظام فرما رکھا تھا کہ ایک ہرنی روزانہ آیا کرتی تھی اور میرے قریب آ کر ٹانگیں چیر کر کھڑی ہو جاتی میں اس کا دودھ پی لیا کرتا وہ چلی جاتی بہت زمانہ اسی طرح گذر گیا کہ وہ ہرنی روز آ جایا کرتی اور میں اس کا دودھ پیتا تھا۔ میرے ساتھی کے قیام کی جگہ اس پہاڑ میں مجھ سے دور تھی۔ ایک دن وہ میرے پاس آیا اور کہنے لگا کہ ایک قافلہ یہاں قریب آ کر ٹھہرا ہے چلو قافلہ والوں کے پاس چلیں وہاں شاید کچھ دودھ اور اس کے علاوہ کچھ کھانے کی چیزیں

میسر آجائیں میں نے اول تو بہت انکار کیا لیکن جب اس نے بہت اصرار کیا تو میں بھی اسکے ساتھ ہو گیا۔ ہم دونوں قافلے میں پہنچے ان لوگوں نے ہمیں کھانا کھلایا ہم کھانے سے فارغ ہو کر اپنی اپنی جگہ واپس آ گئے۔ اسکے بعد میں ہمیشہ اس ہرنی کے وقت پر اس کا انتظار کیا کرتا مگر اس کا آنا بند ہو گیا۔ کئی دن انتظار کے بعد میں سمجھا کہ اس گناہ کی نحوست سے وہ روزی جس کی وجہ سے میں بے فکر تھا بند ہو گئی۔

صاحبِ روضؒ کہتے ہیں کہ بظاہر تین چیزیں اس میں گناہ کی تھیں۔ ایک جس توکل کو اختیار کر رکھا تھا اس کو چھوڑا۔ دوسرے طمع کی اور اس روزی پر قناعت نہ کی جس کی وجہ سے بے فکری تھی تیسرے ایسا کھانا کھایا جو طیب نہ تھا جس کی وجہ سے طیب رزق سے محرومی ہو گئی۔

بڑی عبرت کا قصہ ہے ہم لوگ بسا اوقات اپنی حرص و طمع سے حق تعالیٰ شانہ کے انعامات سے محروم ہو جاتے ہیں۔ صورت کے اعتبار سے سوال کرنے پر اس وقت کچھ مل جاتا ہے مگر اس کی نحوست سے اللہ تعالیٰ شانہ کے اس انعام سے محرومی ہو جاتی ہے جو بے طلب اور بے منت ملتا۔

حضرت امام احمد بن حنبلؒ کی دعا ہے

اللَّهُمَّ كَمَا صَنَعْتُ وَجِهِي عَنْ سُجُودٍ غَيْرِكَ فَصْنُ وَجِهِي عَنْ
مَسْئَلَةٍ غَيْرِكَ۔

اے اللہ جیسا کہ تو نے میرے سر کر اپنے غیر کے سامنے سجدہ کرنے سے محفوظ رکھا اسی طرح میری زبان کو اپنے غیر سے سوال کرنے سے بھی محفوظ فرما۔ اللھم آمین

(۲)..... عن ابی ہریرۃ رضی اللہ عنہ قال قال رسول اللہ ﷺ من سأل الناس نکترا فانها یسئال جمرا فلیستقل اولیستکثرا (رواه مسلم کذا فی مشکوٰۃ)

ترجمہ)..... حضور اقدس ﷺ کا ارشاد ہے کہ جو شخص اس لئے سوال کرتا ہے کہ اپنے مال میں زیادتی کرے وہ جہنم کے انکارے مانگ رہا ہے جس کا دل چاہے تھوڑے مانگ لے یا زیادہ مانگ لے۔

فائدہ: پہلی حدیث شریف میں صرف اللہ جل شانہ کی طرف سے غیبی اعانت اور امداد کے بند ہونے کی وعید تھی اس لئے کہ اس حدیث میں ضرورت کے موقع پر سوال کا ذکر تھا اور اس جگہ بلا ضرورت محض اپنی جمع بڑھانے کیلئے بھیک مانگنا مذکور ہے اس لئے اس میں زیادہ سخت وعید ہے کہ وہ جہنم کی آگ اکٹھی کر رہا ہے۔ اب آدمی کو اختیار ہے کہ جتنے انکارے دل چاہے اکٹھے کر لے۔

ایک مرتبہ حضرت عمر رضی اللہ عنہ نے حضور ﷺ سے عرض کیا کہ فلاں فلاں دو شخص آپ کی تعریف کر رہے تھے کہ آپ نے ان کو دو دینار دیئے۔ حضور ﷺ نے فرمایا لیکن فلاں شخص میں نے اس کو دس سے لے کر سو تک اشرفیاں دیں مگر اس نے ایسا نہیں کیا، پھر فرمایا کہ بعض آدمی سوال کرتے ہیں اور میں ان کے

سوال کی وجہ سے جواب دیتا ہوں، وہ بغل میں دبا کر لے جاتے ہیں لیکن وہ اپنی بغل میں آگ دبا کر لے جاتے ہیں۔ حضرت عمر رضی اللہ عنہ نے عرض کیا یا رسول اللہ ﷺ پھر آپ کیوں دیتے ہیں؟ حضور ﷺ نے فرمایا میں کیا کروں وہ بغیر مانگے رہتے نہیں اور اللہ تعالیٰ میرے لئے بخل کو گوارا نہیں فرماتے۔ ایک حدیث کے الفاظ ہیں حضرت عمر رضی اللہ عنہ نے عرض کیا کہ حضور ﷺ جب آپ کو معلوم ہے کہ وہ آگ ہے تو آپ کیوں مرحمت فرماتے ہیں۔ حضور ﷺ نے فرمایا کہ میں کیا کروں وہ بغیر سوال کے رہتے نہیں اور اللہ تعالیٰ میرے لئے بخل کو گوارا نہیں فرماتے۔

حضرت قبیصہ رضی اللہ عنہ فرماتے ہیں کہ میں نے ایک بوجھ (تاوان وغیرہ کا) اپنے ذمہ رکھ لیا یعنی کسی چیز کی ضمانت کر لی اس سلسلہ میں میں حضور ﷺ کی خدمت میں مدد چاہنے کیلئے حاضر ہوا۔ حضور ﷺ نے فرمایا ٹھہر جاؤ کہیں سے صدقہ کا مال آجائے گا تو میں مدد کروں گا۔ پھر حضور ﷺ نے فرمایا کہ قبیصہ رضی اللہ عنہ سوال صرف تین آدمیوں کیلئے جائز ہے۔ ایک وہ شخص جس نے کوئی بوجھ ضمان وغیرہ کا اپنے ذمہ رکھا ہو سکو جائز ہے کہ اتنی مقدار کا سوال کر لے اور پھر رزق جائے اُس سے زیادہ کے سوال کا حق نہیں دوسرے وہ شخص جس کو کوئی حادثہ پہنچ جائے جس سے سارا مال ہلاک ہو جائے (مثلاً آگ لگ جائے یا کوئی اور ایسی آفت اچانک پہنچ جائے جس سے سب کچھ لٹ لٹا جائے) تو اس کو جائز ہے کہ اتنی مقدار کا سوال کر لے جس سے زندگی کا سہارا ہو سکے۔ تیسرے وہ شخص جس کو فاقے گزرنے لگیں حتیٰ کہ تین آدمی اُس کی قوم کے کہنے لگیں کہ اس کو فاقہ ہونے لگا تو اُس کو بھی اتنی مقدار سوال کر لینا جائز ہے جس سے زندگی کا سہارا ہو جائے۔ ان تین کے علاوہ جو شخص سوال کرتا ہے وہ حرام مال کھاتا ہے۔ ایک اور حدیث میں ہے کہ سوال کرنا دو شخصوں کے لئے جائز نہیں ایک غنی کے لیے دوسرے قوی تندرست کے لئے (جو کمانے پر قادر ہو) البتہ جس شخص کو خاک میں ملادینے والا فقر یا پریشان کر دینے والا قرض لاحق ہو گیا ہو اُس کو سوال کرنا جائز ہے۔ اور جو شخص مال کو بڑھانے کی غرض سے سوال کر رہا ہے اس کے منہ پر قیامت کے دن زخم ہوں گے اور وہ جہنم کی آگ کھا رہا ہے جس کا دل چاہے زیادہ سوال کرے جس کا دل چاہے کم کر لے۔ ایک اور حدیث میں ہے کہ سوال قیامت کے دن منہ پر زخم بن جائیں گے جن سے اس کا چہرہ زخمی ہو جائے گا جس کا دل چاہے اپنے چہرہ کی رونق کو باقی رکھے جس کا دل چاہے چھوڑ دے۔ البتہ اگر بادشاہ سے (یعنی بیت المال سے) بشرطیکہ اس میں سے لینے کا حق ہو) مانگے یا مجبوری کے درجہ میں مانگے تو مضائقہ نہیں ہے۔ ایک اور حدیث میں ہے کہ آدمی سوال کرتا رہتا ہے حتیٰ کہ قیامت کے دن اس کے چہرہ پر زرا سا بھی گوشت ندرے گا۔

حضرت مسعود بن عمرو رضی اللہ عنہ کہتے ہیں کہ حضور ﷺ کی خدمت میں ایک جنازہ نماز پڑھنے کے لیے لایا گیا حضور ﷺ نے دریافت فرمایا کہ کیا تیرا چھوڑا لوگوں نے عرض کیا کہ دو تین اشرفیاں چھوڑی ہیں حضور ﷺ نے

فرمایا کہ جہنم کے دو تین داغ ہیں۔ راوی کہتے ہیں کہ میں نے حضرت ابو بکر رضی اللہ عنہ کے مولیٰ عبداللہ بن قاسم رضی اللہ عنہ سے اس کے متعلق سوال کیا انہوں نے کہا کہ یہ مال کے بڑھانے کی نیت سے سوال کرتا تھا۔

کتب احادیث میں متعدد واقعات اس قسم کے وارد ہوئے ہیں جن میں حضور صلی اللہ علیہ وسلم نے معمولی معمولی رقم چھوڑنے پر جہنم کے داغ اور اس قسم کی وعیدیں ارشاد فرمائی ہیں۔ علماء نے ان کے متعلق لکھا ہے کہ یہ اس صورت میں ہے کہ جب آدمی کے پاس پہلے سے کچھ موجود ہو اور وہ جھوٹ بول کر اپنے آپ کو بالکل فقیر اور محتاج ظاہر کر کے سوال کرے اور باوجود فقیر نہ ہونے کے فقراء کی جماعت میں اپنے آپ کو شامل کرے۔

امام غزالی فرماتے ہیں کہ سوال کرنے کے بارہ میں ممانعت کی بہت سے روایات وارد ہوئیں اور بڑی سخت وعیدیں حدیث میں آئی ہیں لیکن ساتھ ہی بعض احادیث سے اجازت معلوم ہوتی ہے اس کا واضح بیان یہ ہے کہ فی نفسہ تو سوال کرنا حرام ہے لیکن مجبوری کے درجہ میں یا ایسی حاجت میں جو مجبوری کے قریب ہو جائز ہے۔ اگر یہ دونوں باتیں نہ ہوں تو حرام ہے اور حرمت کی وجہ یہ ہے کہ سوال کرنا تین باتوں سے خالی نہیں ہوتا اور وہ تینوں حرام ہیں۔ اول تو اس میں اللہ تعالیٰ شانہ کی شکایت کا اظہار ہے گویا اس کی طرف سے انعام میں کمی ہے جیسا کہ کوئی غلام اگر کسی سے سوال کرے تو اس کا مطلب یہ ہوتا ہے کہ گویا سید کی طرف سے اس پر تنگی ہے اور اس کا متقاضی یہ ہے کہ بلا سخت مجبوری کے حلال نہ ہو جیسا کہ مُردار کا کھانا سخت مجبوری میں حلال ہے۔ دوسرے اس میں مانگنے والے کا اپنے نفس کو غیر اللہ کے سامنے ذلیل کرنا ہے اور مؤمن کی شان یہ ہے کہ اپنے نفس کو اللہ تعالیٰ کے سوا کسی کے سامنے ذلیل نہ کرے البتہ اس پاک مولا کے سامنے ذلیل کرنا اپنی عزت ہے اس لئے کہ محبوب کے سامنے ذلت و انکسار لذت ہے اور آقا کے سامنے عجز کا اظہار سعادت ہے۔ تیسرے اس میں اس شخص کی ایذا اکثر ہو جاتی ہے جس سے سوال کیا جائے بسا اوقات دینے والے کا دل خوشی سے آمادہ نہیں ہوتا محض شرم وغیرہ کی وجہ سے خرچ کرنا ہے۔ پس اگر اس نے شرم کی وجہ سے یار یا کی وجہ سے دیا ہے تو وہ لینے والے پر بھی حرام ہے اور اگر وہ انکار بھی کر دے تب بھی بسا اوقات اس کو اس بات سے رنج ہوگا کہ وہ صورتہً بخیل بنا اس لئے ہر حال میں ایذا کا احتمال ہے جس کا سبب یہ سائل بنا اور ایذا دینا بلا مجبوری کے حرام ہے اور جب یہ بات ذہن نشین ہوگئی تو یہ بھی واضح ہو گیا کہ حضور صلی اللہ علیہ وسلم کی طرف سے سوال کرنے پر اس قدر سخت وعیدیں کیوں وارد ہوئیں۔ حضور صلی اللہ علیہ وسلم کا ارشاد ہے کہ جو ہم سے سوال کرے گا اس کو ہم دے دیں گے (مگر ہم کیوں انکار کریں اپنے سوال کے جواز کا وہ خود ذمہ دار ہے) اور جو مستغنی ہوتا ہے (یعنی سوال نہیں کرتا یا اللہ تعالیٰ سے غنی کا طالب ہوتا ہے اللہ تعالیٰ اس کو غنی کر دیتے ہیں اور جو ہم سے سوال نہ کرے وہ ہمیں زیادہ محبوب ہے اس شخص کے مقابلہ میں جو سوال کرے۔

ایک اور حدیث میں حضور ﷺ کا ارشاد ہے کہ لوگوں سے مستغنی رہو اور سوال جتنا بھی کم ہوا اتنا ہی اچھا ہے۔ حضرت عمرؓ نے ایک سائل کو دیکھا کہ مغرب کے بعد سوال کر رہا ہے آپ نے کسی سے فرما دیا کہ اس کو کھانا کھلا دو انہوں نے فوراً تعمیل کی اور کھانا کھلا دیا۔ حضرت عمرؓ نے پھر اس کی آواز سوال کی سنی تو ان صاحب سے مطالبہ کیا کہ میں نے تم سے اس کو کھانا کھلانے کو کہا تھا۔ انہوں نے عرض کیا کہ میں نے کھلا دیا۔ حضرت عمرؓ نے اس سائل کی طرف دیکھا تو اس کی بغل میں ایک جھولی پڑی ہوئی تھی جس میں بہت سی روٹیاں تھیں۔ حضرت عمرؓ نے فرمایا کہ تو سائل نہیں بلکہ تاجر ہے یعنی فقیر نہیں بلکہ تجارت کے لیے سوال کرتا ہے تاکہ ان روٹیوں کو جمع کر کے فروخت کرے۔ اس کے بعد اس کی جھولی چھین کر صدقہ کے اونٹ کے سامنے الٹ دی اور اس کے ذرہ مار کر کہا کہ پھر کبھی ایسا نہ کیجیو۔

امام غزالیؒ کہتے ہیں کہ اگر سوال حرام نہ ہوتا تو حضرت عمرؓ نہ تو اس کو مارتے اور نہ اس کی روٹیاں چھینتے بعض لوگوں کو اس پر اعتراض ہے وہ کہتے ہیں حضرت عمرؓ کا مارنا تو تنبیہ اور تادیب ہو سکتی ہے لیکن اس کے مال کا چھیننا ظلم ہے شریعت نے کسی کا مال چھین لینے کی سزا نہیں بتائی۔ لیکن یہ اعتراض حقیقت کی ناواقفیت سے پیدا ہوا۔ بھلا حضرت عمرؓ کی فقاہت تک دوسروں کی رسائی کہاں ہو سکتی ہے کیا حضرت عمرؓ کے متعلق یہ گمان ہو سکتا ہے کہ ان کو یہ مسئلہ معلوم نہ تھا کہ دوسرے کا مال لینا جائز نہیں۔ یا یہ گمان ہو سکتا ہے کہ باوجود مسئلہ معلوم ہونے کے ان کو فعل حرام یعنی سوال پر غصہ آ گیا! وہ نعوذ باللہ غصہ میں ایسا کر گئے یا سوال سے آئندہ روکنے کی مصلحت کی وجہ سے ایسا طریق اختیار کیا جو ناجائز تھا اگر ایسا تھا تو یہ فعل خود ناجائز تھا۔ بلکہ بات یہ تھی کہ جب اس نے بے ضرورت سوال کیا اور دینے والوں نے اس کو فقیر اور محتاج سمجھ کر دیا تو یہ دھوکہ سے حاصل کرنے کی وجہ سے اس کی ملک میں نہ آیا تھا اور اصل مالکوں کا پتہ چلنا اب دشوار تھا تو یہ بمنزلہ لقطہ کے تھا جس کے مالک کا پتہ نہیں ہے اس لئے اس کا مصرف (بیت المال کے) مصالحو عامہ ہیں اس لئے صدقہ کے اونٹوں کو کھلا دیا۔ اس فقیر کا سوال کرنا ویسا ہی ہے جیسا کہ کوئی گنہگار شخص اپنے کو صوفی ظاہر کر کے صدقات لے لے اگر دینے والے کو اس کا حال معلوم ہو جائے تو کبھی بھی نہ دے ایسے شخص کو لینا جائز نہیں اس کو ضروری ہے کہ مالک کو واپس کرے۔

جب یہ بات محقق ہو گئی کہ سوال صرف ضرورت میں جائز ہے تو یہ سمجھ لینا چاہئے کہ ضرورت کے چار درجے ہیں۔ اول درجہ اضطرار کا ہے۔ دوسرا سخت حاجت کا لیکن اضطراب کی حد سے کم، تیسرا معمولی حاجت کا، چوتھا عدم حاجت کا۔ پہلا درجہ مثلاً کوئی شخص ایسا ہے کہ اس کو بھوک کی وجہ سے یا مرض کی وجہ سے ہلاکت کا اور مر جانے کا اندیشہ ہے یا ایسا لنگا ہے کہ اس کے پاس کوئی کپڑا بدن چھپانے کو نہیں ہے تو

ایسے شخص کو سوال کرنا جائز^① ہے بشرطیکہ جواز کی باقی شرطیں پائی جاتی ہوں اور وہ یہ ہیں۔

(الف) جو چیز مانگے وہ چیز جائز ہو، (ب) جس سے مانگے وہ طیب خاطر سے راضی ہو، (ج) مانگنے والا کمانے سے عاجز ہو اگر وہ کمانے پر قادر ہے تو وہ لغو آدمی ہے جو بجائے کمانے کے سوال کرتا ہے۔ البتہ اگر کوئی طالب علم ہو جو اپنے اوقات کو طلب علم میں مشغول رکھتا ہو تو اس کو مضائقہ نہیں کہ سوال کر لے اور چوتھا درجہ اسکے بالمقابل کوئی شخص ایسی چیز کا سوال کرے جو چیز اس کے پاس موجود ہے مثلاً کپڑے کا سوال کرے اور بقدر ضرورت کپڑا اس کے پاس موجود ہے تو اس شخص کو سوال حرام ہے۔ یہ دودرجہ تو مقابل ہوئے ان کے درمیان دودرجے رہے ایک سخت حاجت کا۔ مثلاً کوئی شخص بیمار ہے اور دوا کے لئے دام نہیں ہیں لیکن مرض ایسا نہیں ہے جو ہلاکت کے درجہ کا ہو۔ یا مثلاً کسی کے پاس کپڑا تو ہے مگر سردی کا پورا بچاؤ اس سے نہیں ہوتا۔ یہ درجہ بھی ایسا ہے کہ اس میں سوال کے جائز ہونے کی گنجائش ہے لیکن اس کا ترک اولیٰ ہے ایسا شخص اگر سوال کرے تو اس کو ناجائز یا مکروہ تو نہ کہیں گے لیکن خلاف اولیٰ کہیں گے بشرطیکہ اپنے سوال کی نوعیت ظاہر کر دے۔ مثلاً یوں کہے کہ میرے پاس کپڑا تو ہے مگر سردی کے لئے کافی نہیں۔ ضرورت کے درجہ سے زیادہ کا اظہار نہ کرے۔ دوسرا درجہ کم حاجت کا ہے۔ مثلاً اس کے پاس روٹی کے دام تو ہیں سالن کے لئے دام نہیں ہیں۔ یا پھٹے پرانے کپڑے ہیں اور دوا ایک کرتہ ایسا بنانا چاہتا ہے جو ان پر باہر جانے کے وقت پہن لیا کرے تاکہ لوگوں پر بوسیدہ کپڑے ظاہر نہ ہوں تو ایسے شخص کے لئے سوال جائز تو ہے مگر کراہت کے ساتھ بشرطیکہ جس درجہ کی ضرورت ہے اس کو ظاہر کر دے اور ان تین چیزوں میں سے کوئی بات نہ پائی جائے جو پہلے گزر چکیں۔ یعنی ایک یہ کہ حق تعالیٰ شانہ کی شکایت نہ ہو یعنی ایسی طرح سوال کرے جس سے شکایت نہ بنتی ہو۔ دوسرے اپنی ذلت نہ ہو۔ تیسرے جس سے مانگے اس کو اذیت نہ ہو اگر یہ کہا جائے کہ ان تینوں چیزوں سے خالی ہونے کی کیا صورت ہے؟

تو میں بتاتا ہوں کہ شکوے سے خالی ہونے کی صورت یہ ہے کہ اللہ تعالیٰ کا شکر بھی ساتھ ہو اور اپنی عدم ضرورت کا اظہار بھی ہو فقیروں کی طرح سے سوال نہ کرے مثلاً یوں کہے کہ ضرورت کا درجہ تو ہے نہیں ضرورت کی مقدار اللہ کا شکر ہے میرے پاس موجود ہے لیکن یہ نفس ایک اچھے کپڑے کی خواہش کرتا ہے اور ذلت سے بچنے کی صورت یہ ہے کہ اپنے باپ بھائی یا کسی ایسے دوست سے سوال کرے جس کے متعلق یہ گمان ہو کہ اس سوال سے اسکی نگاہ میں ذلت نہ ہوگی۔ یا ایسے کریم سے سوال کرے جس کے یہاں صدقات کا زور ہو کہ اسکے سوال کرنے سے اس کو مسرت ہو۔ اور ایذا سے بچنے کی صورت یہ ہے کہ مثلاً خصوصی سوال کسی سے نہ کرے بلکہ عمومی سوال کرے یا ایسے

① بلکہ بعض احوال میں واجب ہے اور مضطر کے لئے بغیر اجازت کے لینا بھی بعض اوقات جائز ہے ۱۲۔

انداز سے کرے کہ اگر وہ شخص جس سے سوال کیا ہے ماننا چاہے تو ٹال سکے۔

اور یہ سمجھ لینا چاہیے کہ جو چیز دینے والے نے شرم کی وجہ سے یا زور دینے سے مجبور ہو کر بادل ناخواستہ دی ہے اس کا لینا اجماعاً حرام ہے۔ یہ ایسا ہی ہے جیسا کہ کسی کا مال سمار کر زبردستی چھین لیا ہو۔ اس لئے کسی شخص کے ظاہر بدن کو مارنا اور دل کو ملامت اور شرم کے کوڑے سے مارنا برابر ہے البتہ مضطر کے لئے یہ حق ہے کہ بغیر طیب خاطر کے بھی لے لے لیکن معاملہ الحاکمین سے ہے اور حالات سب اس کے سامنے عیاں ہیں وہ ہر شخص کی حالت کو خوب جانتا ہے نیز ایسے دوستوں سے سوال میں بھی مضا لفقہ نہیں جن کے متعلق یہ اندازہ ہو کہ وہ سوال سے خوش ہوں گے۔ ①

علامہ زبیدیؒ فرماتے ہیں کہ ان وعیدات میں سوال سے مراد اپنی ذات کے لئے سوال ہے جو سوال کسی دوسرے کے لئے ہو وہ اس میں داخل نہیں بلکہ وہ اس کی اعانت ہے نیز وہ سوال میں داخل نہیں جو اپنے لئے ہو لیکن اپنے اعزہ اور دوستوں سے ہو اس لئے کہ وہ اس سے خوش ہوتے ہیں۔ ② لیکن یہ شرط ہے کہ یہ ایسی جگہ ہوگا جہاں اعزہ اس سے خوش ہوتے ہوں اور جہاں ایسا نہ ہو وہاں تو اہل قربت کو اذیت دینا اور بھی زیادہ سخت ہے البتہ جو اعزہ کریم ہوتے ہیں وہ اس سوال سے خوش ہوتے ہیں مجھے خود اس کا ذاتی تجربہ ہے اور بہت کثرت سے واقعات اس کے شاہد ہیں۔ میری والدہ کی ایک حقیقی خالہ ہیں جو اب تک بھی حیات میں میرے بچپن سے ان کا دستور مجھے کا ندھلہ کے ہر سفر میں دو پیسے دینے کا تھا جب میں صاحب اولاد ہو گیا اور انہوں نے میرے بچوں کو بھی دودو پیسے دینا شروع کر دیئے تو میں نے بہت اصرار سے اپنے دو پیسے کے بجائے چار پیسے کرائے اور یہ کہہ کر کرائے کہ تم مجھے اور میری اولاد کو ایک درجہ میں رکھتی ہو؟ مجھے ہمیشہ یاد رہیگا کہ میرے ان چار پیسوں کا مطالبہ ان کیلئے اس قدر مسرت کا سبب ہوتا ہے کہ مجھے بھی ان کی خوشی سے لطف آ جاتا ہے حتیٰ کہ بعض اوقات اگر ان کے پاس اس وقت کچھ نہ ہو تو میں نے خود ان کی کچھ نذر کیا تا کہ اس میں سے وہ میرے پیسے مجھے مرحمت فرمادیں۔ اس لئے کہ ان کو ان میں سے دینے سے بھی اتنی ہی خوشی ہوتی تھی اور اس کی طرف التفات بھی نہیں۔ ہوتا کہ یہ میں اسی کے پیسوں میں سے دے رہی ہوں۔

اسی طرح میرے والد صاحبؒ کے ایک حقیقی ماموں مولانا شمس الحسن صاحبؒ تھے ہمیشہ سے انکا معمول مجھے ہر سفر میں ایک روپیہ مرحمت فرمانے کا تھا جب میرے اولاد ہو گئی تو انہوں نے بجائے میرے ان کی طرف اس کو منتقل کر دیا۔ میں نے زبردستی اپنے روپیہ کا اجراء کرایا۔ میں نے ان سے کہا کہ بچوں کو آپ دیں یا نہ دیں میں انکا ذمہ دار نہیں ہوں میرا روپیہ بند نہیں ہوگا مجھے ہمیشہ یاد رہے گا اور جب بھی یاد آ جاتا ہے میں ہمیشہ ان کیلئے دعا کرتا ہوں کہ حق تعالیٰ شانہ ان کی مغفرت فرما کر اپنی عالی

شان کے موافق اجر جزیل عطا فرمائے کہ ان کو میرے اس مطالبہ سے کس قدر مسرت ہوتی تھی اکثر قہقہہ سے ہنسا کرتے تھے اور بار بار میرے اس لفظ کو دہراتے ”ہاں جی میرا وہ یہ بند نہیں ہوگا میں کہتا کہ ہرگز بند نہ ہوگا“ اور بھی مجھاپنے اعزہ اور احباب سے اس نوع کے واقعات کا سابقہ پڑا ہے۔ یہ میں نے اس لئے لکھا کہ آج کل تعلقات بالخصوص آپس داری کے عام طور سے ایسے خراب ہوتے جاتے ہیں کہ یہ بات ذہنوں میں آنا بھی دشوار ہو جائے گی کہ عزیزوں کا سوال باعث مسرت بھی ہو سکتا ہے۔

دوسری چیز علامہ زبیدیؒ نے یہ لکھی ہے کہ اگر دوسرے کے واسطے کوئی شخص سوال کرے تو وہ اس میں داخل نہیں ہے۔ یہ ظاہر اور پہلی فصل میں جتنی روایات کسی دوسرے کے لئے اعانت اور مدد کی گذری ہیں وہ سب اس کے لئے دلیل ہیں۔ اسی طرح طلب علم کی مشغولی سوال کی ذلت سے اہم ہے ملا علی قاریؒ نے نقل کیا ہے کہ اگر کوئی شخص کمانے پر قادر ہے اور علمی اشتغال کی وجہ سے اس کو نہیں کرتا تو اس کو زکوٰۃ کا لینا بھی جائز ہے اور صدقات تطوع کا لینا بھی۔ اور اگر باوجود قدرت کے کمانا نوافل اور عبادات میں مشغولی کی وجہ سے چھوڑا ہے تو اس کو مال زکوٰۃ کا سوال جائز نہیں ہے صدقات تطوع سے سوال میں مضائقہ نہیں گو کر اہمیت ہو اور اگر کوئی جماعت اصلاح نفس اور تزکیہ باطن کے لئے مجتمع ہے تو بہتر یہ ہے کہ کوئی ایک شخص ان سب کے لئے روٹی کپڑا جمع کر لیا کرے۔ ❶

علمی اشتغال چاہے علوم ظاہرہ ہوں یا علوم باطنہ یقیناً بہت زیادہ اہم ہے اور ایسے لوگوں کے لئے یقیناً کسی دوسری چیز میں مشغول ہونا ہرگز نہ چاہیے اور محض نادانوں احمقوں کے طعن تشنیع کے خوف سے اس اہم مشغلہ کے ساتھ کمانی وغیرہ کی طرف لگنا جاہلوں کے طعن کے خوف سے اپنی قیمتی مایہ کا ضائع کرنا ہے۔ نادانوں کے طعن تشنیع سے نہ اہل علم کبھی بچے نہ انبیائے کرام بچے۔

آج کل یہ وبا بہت عام ہوتی جا رہی ہے کہ اہل علم کو اپنا گذر چلانے کے لئے کسی صنعت و حرفت کا سیکھنا ضروری ہے اہل علم بھی دنیا داروں کے طعن تشنیع سے بددل ہو کر اسکی اہمیت کو محسوس کر رہے ہیں اور مدارس عربیہ دینیہ میں سلسلے بھی جاری ہو رہے ہیں لیکن یہ علم کو بہت زیادہ نقصان دینے والی چیز ہے۔ اس میں اسلاف کے نمونے سامنے رکھے جاتے ہیں جنہوں نے اپنے معاش کے لئے تجارت و حرفت وغیرہ کے مشاغل اختیار کرتے ہوئے دین کی اور علم کی خدمت کی اور یقیناً اگر اللہ جل شانہ توفیق عطا فرمائے تو یہ طریقہ بہترین طریقہ ہے مگر ہم لوگوں کے قلوب اور ہمارے قوی اور ہمارے احوال نہ تو اس کے تحمل ہیں کہ ہم لوگ دو کام بیک وقت کر سکیں اور نہ ہماری طمع نفس اور حب دنیا اس کی گنجائش دیتی ہے کہ مال کی بدھوتی کے اسباب پیدا ہونے کے باوجود اللہ کے کام کے واسطے دین

کی خاطر علم کی خاطر ہم اپنے اوقات کو دنیا کمانے کے مشاغل سے زیادہ سے زیادہ فارغ کر سکیں۔ نتیجہ یہ ہوتا ہے کہ ابتداء میں دونوں کام شروع کئے اور آخر میں علمی مشغلہ پر دنیا کی کمائی اور طلب غالب آگئی جس کے بارہا تجربے ہو چکے ہیں۔

امام غزالی نے طلب علم کے جو دس آداب لکھے ہیں اس میں لکھتے ہیں کہ چوتھا ادب یہ ہے کہ دنیا میں مشغولی کو بہت ہی کم کر دے اور اپنے اہل اور وطن سے دور چلا جائے اس لئے کہ تعلقات کی کثرت مشغولی کا سبب ہوتی ہے اور مقصد سے ہٹانے والی ہوتی ہے اور اللہ تعالیٰ کسی شخص کے لئے دو دل نہیں بناتے (کہ ایک دل علم میں مشغول رہے اور دوسرا دنیا کمانے میں یہ قرآن پاک کی آیت مَا جَعَلَ اللَّهُ لِلرَّجُلِ مِنْ قَلْبَيْنِ فِيْ جَوْفِهِ ط (سورۃ احزاب ع) کی طرف اشارہ ہے اور جتنا زیادہ اپنے فکرو غور کو متفرق چیزوں میں مشغول کرو گے علوم کے حقائق سے دور رہو گے اسی وجہ سے کہا گیا کہ علم تجھے اپنا تھوڑا سا حصہ جب دیا جب تو اپنے آپ کو پورا کا پورا علم کی نذر کر دے گا اور جو غور و فکر متفرق امور کی طرف منتشر رہتا ہے اسکی مثال اس نالی کی سی ہے جس کی ڈول ٹوٹ گئی ہو کہ اس میں سے پانی اودھرا دھرنکلے اور بہت کم کھیت میں پہنچے گا۔ (احیاء)

لیکن اس کیساتھ یہ بھی ضروری ہے کہ واقعی علم حاصل کرنا مقصود ہو محض روٹی کھانے اور صدقات کا مال جو آدمیوں کا میل ہے جمع کرنا مقصود نہ ہو۔ امام غزالیؒ وہ وعیدات جو برے عالموں کے بارے میں وارد ہوئی ہیں ذکر فرمانے کے بعد لکھتے ہیں کہ ان سے معلوم ہوا کہ دنیا دار عالم حالت کے اعتبار سے بہت زیادہ خسیس ہے اور عذاب کے اعتبار سے بہت زیادہ عذاب کا مستحق ہے بہ نسبت جاہل کے اور کامیاب صرف وہی علماء ہیں جو آخرت کے عالم ہیں اور آخرت کے عالم کے لئے چند علامات ہیں جن میں سے پہلی یہ ہے کہ اپنے علم سے دنیا کمانا مقصود نہ ہو۔ عالم کا سب سے ادنیٰ درجہ یہ ہے کہ دنیا کی حقارت دنیا کا کمینہ پن دنیا کی گندگی اس کا فانی ہونا اس کو متحضر ہو وہ آخرت کی بڑائی اسکی پائیداری اسکی عمدگی اسکی نعمتوں کی پاکیزگی اس کی رفعت شان کو پانے والا ہو اور اس بات کو خوب سمجھتا ہو کہ دنیا اور آخرت دو سونکین ہیں جب وہ ایک کو راضی کرے گا دوسری ناراض ہوگی (جیسا کہ حدیث میں یہی مضمون آیا ہے) اور یہ سمجھے کہ دنیا اور آخرت منزلہ ترازو کے دو پلڑوں کے ہیں جو سنا ایک جھک جائے گا اور دوسرا اوپر چڑھ جائے گا جو شخص دنیا کی حقارت کو نہ سمجھتا ہو وہ فاسد العقل ہے وہ علماء میں سے کیسے ہو سکتا ہے۔

حضرت حسن بصریؒ فرماتے ہیں کہ علماء کا عذاب دل کی موت ہے اور دل کی موت آخرت کے عمل سے دنیا کی طلب ہے (یعنی دین کا کام اس غرض سے کرنا کہ اس سے دنیا کی مال و دولت یا

عزت و جاہت کمائی جائے) یحییٰ بن معاذ رضی اللہ عنہ فرماتے ہیں کہ علم و حکمت کی رونق جاتی رہتی ہے جب ان سے دنیا کمائی جائے۔ حضرت سعید بن المسیب رضی اللہ عنہ فرماتے ہیں کہ جب عالم کو امراء کے دروازوں پر دیکھو تو وہ چور ہے۔ حضرت عمر رضی اللہ عنہ فرماتے ہیں کہ جب کسی عالم کو دنیا سے محبت رکھنے والا سمجھو تو اس کو اپنے دین کے بارے میں متہم سمجھنا اس لئے کہ ہر شخص اسی میں گھسا کرتا ہے جس سے اس کو محبت ہو۔ (احیاء مختصراً)

لہذا یہ تو ضروری ہے کہ علماء کو اپنے نفس کو ہر وقت متہم سمجھتے ہوئے اس کی سختی سے نگرانی کرتے رہنا چاہیے۔ ہر وقت اس فکر میں ضرور رہنا چاہیے کہ کہیں دنیا کی محبت جو ہر خطا کی جڑ ہے غیر محسوس طریقہ سے جڑ نہ پکڑے اور دنیا سے بے رغبتی بلکہ نفرت واضح ہو جانے کے بعد نہ سوال میں مضائقہ ہے نہ صدقات و زکوٰۃ کے لینے میں۔ بلکہ صدقات والوں کا اہم وظیفہ ہے کہ اہل علم کو مقدم کریں جیسا کہ پہلے صدقہ ادا کرنے کے آداب میں گذر چکا۔ حق تعالیٰ شانہ اس ناپاک دنیا کے کتے کو بھی اس مہلک مرض سے نجات عطا فرمائے کہ دنیا طلبی ایسا مہلک مرض ہے جو آہستہ آہستہ ترقی کرتا رہتا ہے اور وہ صرف مال ہی کے حاصل کرنے میں مضمحل نہیں ہے بلکہ جاہ کے حاصل کرنے میں مال سے بھی زیادہ سرعت کے ساتھ بڑھتا ہے اور دینی ماحول میں یہ مرض جب دنیا سے بھی زیادہ ترقی کرتا ہے۔

(۳)..... عن حکیم ابن حزام قال سألت رسول اللہ ﷺ فاعطاني ثم سألتہ فاعطاني ثم قال يا حکيم ان هذا المال خضر حلو فممن اخذه بسخاوة نفس بورك له فيه ومن اخذه باشراف نفس لم يبارك له فيه وكان كاللذی یا کل ولا يشبع واليد العليا خير من اليد السفلى قال حکيم فقلت يا رسول الله والذی بعثك بالحق لا ارضأ احدا يعدك شيئاً حتى افارق الدنيا (متفق عليه كذا في المشکوٰۃ)

(ترجمہ)..... حکیم بن حزام رضی اللہ عنہ فرماتے ہیں کہ میں نے حضور ﷺ سے سوال کیا حضور ﷺ نے عطا فرمایا میں نے پھر مانگا حضور ﷺ نے پھر مرحمت فرمایا۔ اس کے بعد ارشاد فرمایا کہ اسے حکیم! یہ مال سرسبز مٹی جی چیز ہے یعنی خوشنما ہے دیکھنے میں لذیذ ہے دلوں میں پس جو شخص اس کو نفس کی سخاوت (یعنی استغناء) سے لیتا ہے اس کے لئے تو اس میں برکت دی جاتی ہے اور جو اس کو اشراف نفس (یعنی حرص اور طمع جیسا کہ آئندہ حدیث کے ذیل میں آئے گا) کے ساتھ لیتا ہے اس کے لئے اس میں برکت نہیں ہوتی وہ ایسا ہے جیسا کوئی (بھوک کا مریض کہ) کھاتا رہے اور پیٹ نہ بھرے اور پرکا ہاتھ نیچے کے ہاتھ سے بہتر ہے (یعنی نہ مانگنے والا ہاتھ مانگنے والا ہے اچھا ہے) حکیم رضی اللہ عنہ فرماتے ہیں۔ میں نے عرض کیا یا رسول اللہ ﷺ قسم ہے۔ اس ذات کی جس کے

قبضہ میں میری جان ہے اب آپ کے بعد مرنے تک کبھی کسی کو نہیں تکلیف دوں گا۔

فائدہ: یعنی اب ساری عمر کبھی کسی سے سوال نہیں کروں گا۔ بعض روایات میں اس حدیث کے بعد یہ مضمون بھی ہے کہ اس کے بعد حضرت ابو بکر صدیق ؓ اپنے خلافت کے زمانہ میں حضرت حکیم ؓ کو بلاتے تاکہ ان کا جو حق بیت المال کے فی میں ہے وہ ان کو مرحمت فرمادیں وہ لینے سے انکار کر دیتے۔ پھر حضرت عمر ؓ کے زمانہ میں بھی یہی معمول رہا کہ وہ حکیم ؓ کو ان کا حصہ دینے کو بلاتے وہ لینے سے انکار کر دیتے۔ حضرت عمر ؓ نے لوگوں کو اس پر گواہ بنایا کہ وہ حکیم ؓ کا حصہ دینے کو بلاتے ہیں وہ قبول نہیں کرتے لیکن حضرت حکیم ؓ نے اپنے انتقال تک کسی سے نہ لیا۔ ① ایک اور حدیث میں ہے کہ حضور اقدس ؐ کے پاس بحرین سے مال آیا اول حضور ؐ نے حضرت عباس ؓ کو اس میں سے عطا فرمایا اس کے بعد حضور ؐ نے حکیم ؓ کو بلایا اور پھر عطا فرمایا انہوں نے عرض کیا یا رسول اللہ ﷺ اس کا لینا میرے لئے اچھا ہے یا برا ہے؟ حضور ؐ نے فرمایا برا ہے انہوں نے واپس کر دیا اور قسم کھائی کہ میں کسی کی بھی عطا قبول نہیں کروں گا۔ پھر حکیم ؓ نے درخواست کی یا رسول اللہ ﷺ میرے لئے دعا کیجئے کہ حق تعالیٰ شانہ میرے یہاں برکت عطا فرمائے حضور ؐ نے دعا کی کہ حق تعالیٰ شانہ ان کے ہاتھ کی کمائی میں برکت عطا فرمائے۔ ②

حضرت معاویہ ؓ حضور ؐ کا ارشاد نقل کرتے ہیں کہ مانگنے میں اصرار نہ کیا کرو خدا کی قسم جو شخص مجھ سے کوئی چیز مانگے اور محض اس کے مانگنے کی وجہ سے اپنی طبیعت کے خلاف میں کوئی چیز اس کو دوں تو اس میں برکت نہ ہوگی۔ ایک اور حدیث میں ہے کہ جس شخص کو میں طیب نفس سے کوئی چیز دوں اس میں تو برکت ہوگی اور جس شخص کو اس کی طمع اور سوال کی وجہ سے بغیر طیب خاطر کے کوئی چیز دوں گا وہ ایسا ہوگا جیسا کہ آدمی کھاتا رہے اور پیٹ نہ بھرے۔ حضرت ابن عمر ؓ حضور ؐ کا ارشاد نقل کرتے ہیں کہ سوال میں اصرار نہ کیا کرو جو شخص اصرار کے ساتھ ہم سے کوئی چیز لے گا اس میں برکت نہ ہوگی۔

قرآن پاک میں بھی اس پر تنبیہ فرمائی گئی چنانچہ ارشاد ہے: "لَا يَسْأَلُونَ النَّاسَ اِلْحَافًا (قرہ ۲۳) کہ لوگوں سے اصرار سے نہیں مانگتے۔

حضرت عائشہ ؓ حضور اقدس ؐ کا ارشاد نقل کرتی ہیں کہ یہ مال سرسبز اور میٹھی چیز ہے پس جس شخص کو ہم اس میں سے کوئی چیز اپنی طیب نفس سے دیں ایسی حالت میں کہ لینے والے کی طرف سے روزی لینے کی اچھی حالت ہو (یعنی اتحقات کے اعتبار سے بہترین مستحق ہو سوال کے اعتبار سے

جائز طلب ہو مبالغہ نہ ہو) اور اس کی طرف سے طمع نہ ہو تو اس مال میں اس کے لئے برکت دی جاتی ہے۔ اور جس شخص کو ہم کوئی چیز ایسی طرح دیں کہ ہماری طیب خاطر نہ ہو اور اسکی طرف سے لینے کی اچھی حالت نہ ہو اور اس کی طمع شامل ہو تو اس میں برکت نہیں ہوتی۔

برکت ایسی اہم اور قابل قدر چیز ہے کہ اس میں تھوڑی سی چیز میں بہت سی ضرورت پوری ہو جاتی ہے۔ پہلے اس نوع کے واقعات گذر چکے ہیں کہ ایک پیالہ دودھ بہت سے اصحاب صفہ کو کافی ہو گیا یہ آخر برکت ہی تو تھی۔ اور اس زمانہ میں بھی بسا اوقات اس کا مشاہدہ ہوتا رہتا ہے گو ویسا نہ ہو جیسا کہ حضور ﷺ کے لئے برکت کا نمونہ ظاہر ہوتا تھا اور ویسا ہو بھی نہیں سکتا لیکن اس زمانہ اور حالات کے اعتبار سے بہت مرتبہ اس کا تجربہ ہوتا ہے کہ حق تعالیٰ شانہ اپنے فضل سے کسی چیز میں ایسی برکت فرمادیتے ہیں کہ دیکھنے والے تعجب میں رہ جاتے ہیں۔ اور اس کے بالمقابل بے برکتی ایسی منحوس چیز ہے کہ جتنا بھی کمائے جاؤ کبھی کافی نہیں ہوتا۔ جس کی مثال حضور ﷺ کے پاک کلام میں قریب ہی گذری ہے کہ کھائے جاؤ پیٹ نہ بھرے۔ اس بے برکتی میں ایک اپنا ہی تجربہ خود اپنے ہی اوپر اور اپنی حماقت کا اظہار کرتا ہوں مجھے بچپن میں بیت بازی کا بہت شوق تھا اور چونکہ والد صاحب نور اللہ مرقدہ کی طرف سے باوجود ان کے تشدد اور سختیوں کے اس فعل پر نیکیر نہ تھی اسلئے یہ مرض ترقی پذیر تھا اور بلا مبالغہ ہر زبان کے ہزاروں شعر یاد تھے جواب نہیں رہے۔ میرا اہم ترین کھیل یہ تھا کہ اپنے مخصوص اعزہ جب کہیں ایک جگہ اتفاقاً جمع ہو جاتے تو یہ مشغلہ شروع ہو جاتا۔ مجھے اپنے ابتدائی مدرسے کے زمانہ میں ایک شب کے لئے کیرانہ جانے کا اتفاق ہوا جہاں میرے پھوپھی زاد بھائی وکالت کرتے تھے وہ بھی اس مشغلہ کے شوقین یا مریض تھے میری وجہ سے اور بھی بعض اعزہ جمع ہو گئے اور حسب معمول عشاء کی نماز کے بعد یہ ریکار مشغلہ شروع ہو گیا۔ سردی کا زمانہ تھا انہوں نے تین سیر دودھ اس خیال سے منگا کر رکھا تھا کہ رات کو دو تین مرتبہ تو چائے کا دورا آخر چلے ہی گا۔ مگر اس خیال سے کہ ابھی تھوڑا سا وقت گذر جائے تو چائے پکائی جائے گی چائے پکانے کی نوبت بھی نہ آئی تھی میرے اندازہ کے موافق آدھ گھنٹہ پون گھنٹہ گذرا ہوگا کہ مجھے پیشاب کی ضرورت ہوئی اور باہر آیا تو آسمان پر مشرق کی جانب ایسی تیز سفیدی نظر آئی کہ حیرت ہو گئی کچھ سمجھ میں نہ آیا کہ یہ سفیدی کیا چیز ہے اس کے دیکھنے کے واسطے میں نے دوسرے اعزہ کو آواز دی اس کو دیکھ کر متحیر تھے کہ یہ سفیدی کس چیز کی ہے۔ مختلف قیاسات گھڑے جا رہے تھے کہ چاروں طرف سے اذانوں کی آوازیں آنا شروع ہو گئیں جس سے معلوم ہوا کہ وہ صبح صادق ہے وہ دن بھی عجیب حیرت میں گذرا کہ رات کہاں نکل گئی اور اس کے بعد سے اب تک بھی جب خیال آ جاتا ہے ایک

سناتا سا گذر جاتا ہے کہ اس رات میں اس قدر بے برکتی کیوں ہوئی اور اب تو جب کبھی اس رات کا خیال آ جاتا ہے تو حیرت کے علاوہ ایک عبرت اور افسوس بھی ہوتا ہے کہ مرنے کے بعد ساری عمر ہی اس رات جیسی ہوگی۔ اسی دن میرے موصوف بھائی نے اپنے والد میرے پھوپھا مولانا رضی الحسن صاحب کو جو ایک بزرگ ہستی حضرت قطب عالم گنگوہی نور اللہ مرقدہ کے حدیث میں شاگرد تھے خواب میں دیکھا فرما رہے ہیں کہ میاں ذکر یا بھی کیسے بزرگ ہیں اس طرح رات کو ضائع کر دیتے ہیں۔ کچھ انہیں کی توجہ کا اثر ہوگا کہ اس کے بعد سے پھر کبھی اس مشغلہ کی نوبت نہ آئی۔ لیکن عمر بھر کی حیرت کے لئے یہ کیرانہ کی رات مجھے تعجب میں ڈالنے کے لئے کافی ہے۔ اور اس واقعہ سے دو چیزیں ایسی ذہن نشین ہو گئیں کہ ان میں ذرا بھی استبعاد نہیں رہا۔ ایک تو بزرگوں کے وہ واقعات اور حالات جن کے متعلق تواریخ میں اس قسم کی چیزیں ذکر کی جاتی ہیں کہ ساری رات نماز میں گذاردی عشاء کے وضو سے صبح کی نماز پڑھ لی رات رات بھر مناجات میں گذاردی کہ اس نوع کے جتنے واقعات ہیں وہ سب قرین قیاس ہیں لذت اور انہماک یقیناً ایسی چیز ہے کہ اس کے حاصل ہونے کے بعد نہ رات کا طول رہ سکا ہے کہ نیند کا حملہ حق تعالیٰ شانہ نے اپنے لطف سے ان حضرات کو ان عبادات میں لذت کا مرتبہ عطا فرمایا یہ اس کو وصول کرتے ہیں جن کو ان میں لذت نہیں ہے ان کو جتنا بھی دشوار اور پہاڑ معلوم ہو ظاہر ہے۔

اور دوسری چیز جو اپنے تجربہ سے ذہن میں آئی وہ ایک حدیث پاک کا مضمون ہے کہ قیامت کا سخت ترین دن جو پچاس ہزار برس کے برابر ہے بعض لوگوں پر ایسا گذر جائے گا جیسا کہ ایک نماز یا ایک نماز سے دوسری نماز تک کا وقت ہوتا ہے۔ یقیناً یہ حضرات جن کے پاس معاصی نہ ہونے سے خوف کا گذر نہ ہوائے نیک اعمال کی وجہ سے ”لا خَوْفَ عَلَيْهِمْ“ الایۃ کے مصداق ہیں کہ نہ ان کو اس دن کوئی خوف ہوگا نہ وہ غمگین ہوں گے وہ عرش کے سایہ تلے اپنے کارناموں کی لذائذ میں مشغول اور منہمک ہوں گے۔ ان پر یہ طویل وقت جتنا بھی مختصر گذر جائے میرے لئے تو اپنا تجربہ اس کی تائید کرتا ہے۔

(۴)..... عن خالد بن علی الجھنی قال سمعت رسول اللہ ﷺ یقول من بلغه عن اخیه معروفاً من غیر مسئلة ولا اشراف نفس فلبقبلہ ولا یردہ فانما هو رزق ساقہ اللہ عزوجل الیہ رواہ احمد باسناد صحیح وابن حبان فی صحیحہ والحاکم کذا فی الترغیب۔

(ترجمہ)..... حضرت خالد بن علی رضی اللہ عنہ حضور اقدس ﷺ کا ارشاد نقل کرتے ہیں کہ جس شخص کو بغیر سوال کے اور بغیر اشراف نفس یعنی (طمع اور حرص) کے اپنے بھائی کی طرف سے کوئی چیز پہنچے اس کو قبول کر لینا چاہیے اس کو رد نہ کرنا چاہیے یہ اللہ جل شانہ کی طرف سے روزی ہے جو اس کو بھیجی گئی ہے۔

فائدہ: متعدد احادیث میں یہ مضمون وارد ہوا ہے کہ بلا طلب اور بلا طمع کے اگر کوئی ہدیہ ملے تو اس کو قبول کرنا چاہیے اس لئے کہ اس کے واپس کرنے میں اللہ تعالیٰ کی نعمت کا کفران ہے اور ٹھکرانا ہے یہی وجہ ہے کہ اکثر اکابر باوجود طبیعت نہ چاہنے کے بھی قبول کرتے ہیں۔

حضرت ابن عمر رضی اللہ عنہما فرماتے ہیں کہ حضور اقدس صلی اللہ علیہ وسلم مجھے عطاء کے طور پر کچھ مرحمت فرماتے ہیں عرض کر دیتا کہ حضور صلی اللہ علیہ وسلم کسی ایسے شخص کو مرحمت فرمادیں جو مجھ سے زیادہ حاجت مند ہو حضور صلی اللہ علیہ وسلم نے فرمایا کہ نہیں لے لو جب کوئی مال ایسی طرح آئے کہ نہ اس کا سوال کیا جائے نہ اس میں اشراف نفس ہو تو اس کو لے لیا کرو۔ پھر اگر دل چاہے اس کو اپنے کام میں لاؤ اور دل نہ چاہے صدقہ کر دیا کرو اور جو مال خود نہ آئے اس کی طرف دھیان بھی نہ لگاؤ۔

حضرت ابن عمر رضی اللہ عنہما کے صاحبزادہ حضرت سالم رضی اللہ عنہ فرماتے ہیں کہ اس حدیث کی وجہ سے حضرت ابن عمر رضی اللہ عنہما کی یہ عادت تھی کہ کبھی کسی سے سوال نہ کرتے تھے اور کہیں سے کچھ آتا تو اس کو رد نہ فرماتے۔ اسی قسم کا قصہ حضرت عمر رضی اللہ عنہ کا بھی پیش آیا کہ حضور صلی اللہ علیہ وسلم نے ان کو کچھ مرحمت فرمایا حضرت عمر رضی اللہ عنہ نے اس کو واپس کر دیا۔ حضور صلی اللہ علیہ وسلم نے فرمایا کہ واپس کیوں کر دیا؟ حضرت عمر رضی اللہ عنہ نے عرض کیا کہ آپ ہی نے تو یہ ارشاد فرمایا تھا کہ ہمارے لئے یہی بہتر ہے کسی سے کوئی چیز نہ لیا کریں۔ حضور صلی اللہ علیہ وسلم نے فرمایا کہ اس سے مانگ کر نہ لینا مراد ہے جب بغیر مانگے کوئی چیز ملے تو وہ اللہ جل شانہ کی طرف سے روزی ہے جس کو اللہ تعالیٰ نے عطا فرمایا ہے۔ حضرت عمر رضی اللہ عنہ نے عرض کیا کہ پھر حضور صلی اللہ علیہ وسلم اس ذات کی قسم جس کے قبضہ میں میری جان ہے اب سے کبھی کسی سے کوئی چیز نہ مانگوں گا اور بلا طلب ملے گی اس کو قبول کروں گا۔ حضرت عبداللہ بن عامر رضی اللہ عنہ نے حضرت عائشہ کی خدمت میں کچھ دام اور کچھ کپڑا کسی قاصد کے ہاتھ بھیجا حضرت عائشہ رضی اللہ عنہا نے یہ کہہ کر واپس کر دیا کہ میری عادت تو کسی سے لینے کی نہیں ہے۔ جب وہ قاصد واپس جانے لگا گھر سے نکلا ہی تھا حضرت عائشہ رضی اللہ عنہا نے اس کو واپس بلایا اور اس ہدیہ کو رکھ لیا اور یہ فرمایا کہ مجھے ایک بات یاد آگئی۔ حضور صلی اللہ علیہ وسلم نے مجھ سے یہ فرمایا تھا کہ عائشہ بے مانگے کوئی چیز ملے تو اس کو لے لینا وہ اللہ تعالیٰ کی طرف سے روزی ہے جو تمہاری طرف بھیجی گئی۔ غالباً یہ ابتدائی قصہ ہوگا اس کے بعد حضرت عائشہ رضی اللہ عنہا ہدیہ قبول کرنے لگیں متعدد روایات میں متعدد صحابہ کرام رضی اللہ عنہم سے بڑی بڑی رقمیں حضرت عائشہ کی خدمت میں پیش ہونا اور حضرت عائشہ رضی اللہ عنہا ان کو لے کر ہاتھ کے ہاتھ تقسیم کر دینا وارد ہوا ہے۔

واصل بن خطاب رضی اللہ عنہ کہتے ہیں کہ میں نے حضور صلی اللہ علیہ وسلم سے دریافت کیا کہ کیا آپ صلی اللہ علیہ وسلم نے یہ ارشاد فرمایا تھا کہ کسی سے کچھ مانگنا نہیں؟ حضور صلی اللہ علیہ وسلم نے فرمایا کہ ہاں مانگنے کے متعلق میں نے کہا

ہے لیکن بغیر مانگے اگر اللہ تعالیٰ کوئی چیز مرحمت فرمادیں تو اس کو لے لینا۔ وہ اللہ تعالیٰ کی طرف سے روزی ہے جو اللہ تعالیٰ نے تم کو دی ہے۔ حضرت ابو ہریرہ رضی اللہ عنہ بھی حضور ﷺ کا یہ ارشاد نقل کرتے ہیں کہ جس شخص کو اللہ تعالیٰ شانہ بے مانگے کوئی چیز دلوائیں تو اس کو قبول کرنا چاہیے وہ اللہ تعالیٰ کی طرف سے اس کی روزی بھیجی گئی ہے۔

عابد بن عمر رضی اللہ عنہ بھی حضور ﷺ سے یہی نقل کرتے ہیں کہ جس شخص کو کوئی روزی بغیر مانگے اور بغیر اشراف نفس کے پیش کی گئی ہو اس سے اپنے خرچ میں وسعت پیدا کرنا چاہیے اور اگر خود کو اس کی حاجت نہ ہو تو پھر کسی ایسے شخص کو دے دینا چاہیے جو اپنے سے زیادہ ضرورت مند ہو۔ حضرت امام احمد بن حنبل رحمۃ اللہ علیہ کے صاحبزادے عبد اللہ کہتے ہیں کہ میں نے اپنے والد سے دریافت کیا کہ اشراف نفس کیا چیز ہے؟ انہوں نے فرمایا کہ تو اپنے دل میں یہ خیال کرے کہ یہ شخص مجھے کچھ دے گا فلاں شخص مجھے کچھ بھیجے گا۔ ①

اشراف کے اصل معنی جھانکنے کے ہیں۔ اشراف نفس یہ ہے کہ اس کو جھانک رہا ہو اس کی تاک میں لگا ہوا ہو جیسا کہ حضرت امام احمد بن حنبل رحمۃ اللہ علیہ نے فرمایا کہ دل میں یہ خیال ہو کہ یہ مجھے کچھ عطا کرے گا۔ اسی وجہ سے اکثر علماء اس کو حرص و طمع سے تعبیر کرتے ہیں کہ اس میں بھی نفس کی خواہش ہوتی ہے کہ مل جائے۔ علامہ عینی رحمۃ اللہ علیہ فرماتے ہیں کہ اشراف نفس کے معنی بعض نے شدت حرص کے فرمائے ہیں اور بعض علماء نے کہا ہے کہ اشراف نفس یہ ہے کہ دینے والا گرائی کے ساتھ عطا کرے۔

امام غزالی رحمۃ اللہ علیہ اس چیز کے قبول کرنے کے آداب میں جو بے طلب کہیں سے آئے لکھتے ہیں کہ اس میں تین چیزیں قابل غور و فکر ہوتی ہیں۔ ایک تو مال، دوسرے دینے والے کی غرض، تیسرے لینے والے کی غرض، یعنی اول تو مال کو دیکھنا ہے کہ وہ کیسا ہے؟ اگر حرام مال ہے یا مشتبہ ہے تو اس سے احتراز ضروری ہے۔ اس کے بعد دوسری چیز دینے والے کی غرض کو دیکھنا ہے کہ وہ کس نیت سے دیتا ہے یعنی ہدیہ کی نیت سے دے رہا ہے جس سے دوسرے کا دل خوش کرنا اور اس کی محبت کا بڑھانا مقصود ہو یا صدقہ کی نیت سے دے رہا ہے یا اپنی شہرت اور نمود کی غرض سے دے رہا ہے (یا کسی اور فاسد غرض سے دے رہا ہے جس کا یہ بیان دوسری حدیث میں آ رہا ہے) پس اگر محض ہدیہ ہے تو اس کا قبول کرنا سنت ہے (بہت سی احادیث میں ہدیہ کے دینے کی اور قبول کرنے کی ترغیبات آئی ہیں) بشرطیکہ اس میں لینے والے پر منت (احسان اور بوجھ نہ ہو) اگر منت ہو تو رد کرنے میں مضائقہ نہیں اور اگر ہدیہ کی مقدار زیادہ ہونے پر منت ہو تو اس میں سے کچھ مقدار لے لینے میں اور کچھ مقدار

واپس کر دینے میں مضائقہ نہیں حضور ﷺ کی خدمت میں ایک شخص نے گھی اور پنیر اور ایک مینڈھا پیش کیا۔ حضور ﷺ نے گھی اور پنیر قبول فرمایا اور مینڈھا واپس کر دیا اور حضور ﷺ کی یہ عادت شریفہ بھی تھی کہ بعض کا ہدیہ قبول فرمالتے اور بعض کا رد فرمادیتے۔ ایک مرتبہ حضور ﷺ نے ارشاد فرمایا میرا یہ ارادہ ہے کہ کسی شخص کا ہدیہ قبول نہ کروں بخوان لوگوں کے جو قریشی ہوں یا انصاری یا ثقیفی یا دوسی اور اس ارشاد کا مہنی یہ تھا کہ ایک اعرابی نے حضور ﷺ کی خدمت میں ایک اونٹنی پیش کی۔ حضور ﷺ کی عادت شریفہ چونکہ ہدیہ کا بدلہ مرحمت فرمانے کی تھی اس لئے اس کے بدلہ میں حضور ﷺ نے چھ اونٹ اس کو دیئے جو اس نے کم سمجھے کہ وہ ان سے بھی زائد کا امیدوار تھا اور اس پر اس نے ناگواری کا اظہار کیا جب حضور ﷺ کو اس واقعہ کا علم ہوا تو حضور ﷺ نے وعظ میں اس واقعہ کو ذکر فرما کر اپنے اس ارادہ کا اظہار فرمایا اور جن لوگوں کو مستثنیٰ کیا ان کے اخلاص پر حضور ﷺ کو اعتماد تھا۔ (بدل)

اور حضرات تابعین کا بھی یہ معمول کثرت سے نقل کیا گیا کہ بعض ہدیہ قبول فرمالتے بعض کو رد فرمادیتے فتح بن شرف موصی کی خدمت میں کسی نے ایک تھیلی پچاس درہم کی پیش کی۔ انہوں نے فرمایا مجھے حضور ﷺ کا یہ ارشاد پہنچا ہے کہ جس شخص کے پاس بلا طلب کوئی رزق آئے اور وہ اس کو واپس کر دے تو وہ اللہ تعالیٰ کی روزی کو واپس کرتا ہے۔ اس کے بعد انہوں نے وہ تھیلی لی اور اس میں سے ایک درہم قبول کر کے باقی کو واپس کر دیا۔ حسن بصریؒ بھی اس حدیث کو روایت کرتے ہیں لیکن ان کے پاس ایک شخص درہم کی تھیلی اور ایک گھڑی خراسان کے باریک کپڑوں کی لایا۔ انہوں نے اس کو واپس فرمایا اور یہ فرمایا کہ جو شخص اس مرتبہ پر بیٹھے جہاں میں بیٹھا ہوں (یعنی وعظ نصیحت رشد و ہدایت کے مرتبہ پر) پھر لوگوں سے اس قسم کی چیزیں قبول کرے وہ اللہ تعالیٰ شانہ سے ایسے حال میں ملے گا کہ اس کا کوئی حصہ نہ ہوگا (یعنی آخرت میں کچھ نہ ملے گا اس لئے کہ اس میں شانہ دینی کام میں بدلہ لینے کا ہے۔

حضرت عبادہؓ فرماتے ہیں کہ اصحاب صفہ کو قرآن شریف پڑھایا کرتا تھا۔ ان میں سے ایک شخص نے مجھے ایک کمان ہدیہ میں دی۔ میں نے سوچا کہ یہ کچھ ایسا مال بھی نہیں ہے اور اللہ کے راستہ جہاد میں اس سے کام لوں گا۔ پھر بھی مجھے خیال آیا کہ حضور ﷺ سے دریافت تو کر لوں۔ میں نے حضور ﷺ سے دریافت کیا۔ حضور ﷺ نے فرمایا کہ اگر تمہیں یہ پسند ہو کہ آگ کا ایک طوق تمہارے گلے میں ڈال دیا جائے تو لے لو۔ (ابوداؤد)

حسن بصریؒ کے اس عمل (اور حضور ﷺ کے ارشاد) سے معلوم ہوا کہ قبول ہدیہ کے معاملہ میں عالم اور واعظ کا معاملہ زیادہ سخت ہے۔ اس کے باوجود حسن بصریؒ (اپنے مخصوص) احباب

سے ہدیہ قبول کرتے تھے۔ (جہاں معاوضہ کا شبہ نہ ہوتا تھا) اور ابراہیمؑ بھی ﷺ اپنے احباب سے ایک ایک دو دو درہم لے لیتے تھے اور بعض لوگ سیکڑوں پیش کرتے تھے اس کو قبول نہ کرتے تھے۔ اور بعض حضرات کا یہ معمول تھا کہ جب اُن کو کوئی ہدیہ دیتا تو وہ فرماتے کہ ابھی اپنے ہی پاس رہنے دو اور مجھے غور کر کے یہ بتاؤ کہ اگر اس کے قبول کرنے سے میری وقعت (محبت) تمہارے دل میں اس سے زیادہ بڑھ جائے جتنی قبول کرنے سے پہلے ہے تب تو مجھے خبر دینا میں لے لوں گا ورنہ نہیں۔ امام غزالیؒ کہتے ہیں کہ اس کی علامت یہ ہے کہ رد کرنے سے دینے والے کی دل شکنی ہو اور قبول کرنے سے اس کو مسرت ہو اور اس کا قبول کر لینا وہ اپنے اوپر احسان سمجھتا ہو۔

بشرؓ کہتے ہیں کہ میں نے حضرت سزى سقطیؓ کے سوا کبھی کسی سے سوال نہیں کیا ان سے البتہ اس لئے سوال کرتا ہوں کہ مجھے اُن کے زہد کا حال معلوم ہے مجھے یہ بات محقق ہے کہ اُن کی ملک سے کسی چیز کا نکل جانا اُن کی مسرت کا سبب ہوتا ہے اور اُن کے پاس رہنا گرانی کا سبب ہوتا ہے اس لئے میں ان سے لیکر اُن کی خوشی میں مدد کرتا ہوں۔ ایک شخص خراساں کے رہنے والے حضرت جنید بغدادیؒ کے پاس بہت سا مال ہدیہ میں لائے۔ حضرت نے فرمایا کہ بہت اچھا میں اس کو فقراء پر تقسیم کر دوں گا۔ اس نے عرض کیا میں اس لئے نہیں پیش کرتا میرا دل چاہتا ہے کہ اس کو آپ خود اپنے کھانے میں خرچ کریں۔ حضرت نے فرمایا کہ میں اس کے ختم ہونے تک کہاں زندہ رہوں گا (بہت بڑی مقدار ہے اس کے ختم ہونے کے واسطے زمانہ چاہئے) اس نے عرض کیا کہ میں یہ نہیں چاہتا کہ آپ اس کو سرکہ اور سبزی میں خرچ کریں (کہ برسوں میں ختم ہو) میرا دل چاہتا ہے کہ اس سے آپ حلوا وغیرہ اچھی چیزیں نوش فرمائیں۔ حضرت نے قبول فرمایا۔ خراسانی نے عرض کیا کہ بغداد میں کوئی شخص بھی ایسا نہیں جس کا احسان مجھ پر آپ سے زیادہ ہو (اس وجہ سے کہ آپ نے میری درخواست پر میرا ہدیہ قبول فرمایا) حضرت نے فرمایا تیرے جیسے شخص کا ہدیہ ضرور قبول کرنا چاہئے (یہ ساری بحث ہدیہ کی تھی)۔

دوسری قسم صدقات اور زکوٰۃ ہے۔ پس اگر وہ زکوٰۃ ہے تو لینے والے کو چاہئے کہ وہ یہ دیکھے کہ زکوٰۃ کا مستحق ہے یا نہیں۔ اگر مستحق ہے تو لے لے (زکوٰۃ کی فصل کے ختم پر اس کی کچھ تفصیل گزر چکی ہے) اور اگر بغیر زکوٰۃ کا صدقہ ہے تو لینے والے کو یہ غور کرنا چاہیے کہ وہ کیوں دے رہا ہے اگر وہ اس کی دینداری کی وجہ سے دے رہا ہے تو اپنے حال پر نظر کرنا چاہئے کہ وہ درپردہ کسی ایسے گناہ کا مرتکب تو نہیں ہے کہ اگر دینے والے کو اس گناہ کا علم ہو جائے تو کبھی بھی نہ دے اور اس کی طبیعت کو اس سے نفرت ہو جائے۔ اگر ایسا ہے تو اس کا لینا ناجائز ہے۔ یہ ایسا ہی ہے جیسا کہ کسی شخص کو عالم سمجھ

کر کوئی شخص دے اور وہ محض جاہل ہو یا سید سمجھ کر کوئی شخص دے اور وہ سید نہ ہو تو ان کو اس کا لینا بالکل جائز نہیں بے تردد و حرام ہے اور اگر دینے والے کی غرض فخر و دریا اور شہرت ہے تو اس کو ہرگز قبول نہ کرنا چاہئے اس لئے کہ یہ معصیت ہے اور لینے والا گناہ میں مددگار ہوگا (حضور اقدس ﷺ نے ایسے لوگوں کا کھانا کھانے کی ممانعت فرمائی ہے جو قفاخر کے لئے کھلاتے ہوں)۔ ❶

حضرت سفیان ثوریؒ بعض ہدایا کو یہ کہہ کر واپس کر دیتے تھے کہ اگر مجھے یہ یقین ہو جائے کہ دینے والا فخر کے طور پر اس کو دے گا تو میں لے لوں۔ بعض بزرگوں پر جب ان کے ہدایا واپس کرنے پر اعتراض کیا گیا تو انہوں نے فرمایا کہ دینے والوں پر ترس کھا کر واپس کر دیتا ہوں کہ وہ اس کا لوگوں سے تذکرہ کرتے ہیں جس سے ان کا ثواب جاتا رہتا ہے تو بغیر ثواب کے ان کا مال کیوں ضائع ہو۔

تیسری چیز لینے والے کی عرض ہے۔ اگر وہ محتاج ہے اور مال ان آفات سے محفوظ ہے جو پہلے دو نمبروں میں گزریں تو اس کا لینا افضل ہے۔ حضور ﷺ کا ارشاد ہے کہ لینے والا اگر محتاج ہے تو وہ صدقہ کے لینے میں ثواب کے اعتبار سے دینے والے سے کم نہیں ہے اور حضور ﷺ کا ارشاد ہے کہ جس شخص کو حق تعالیٰ شانہ کوئی مال بغیر مانگے اور بغیر اشراف نفس کے دے تو وہ اللہ تعالیٰ کا رزق ہے جو اس نے عطا فرمایا۔

اس مضمون کی متعدد روایات ابھی گذر چکی ہیں۔ علماء کا ارشاد ہے کہ جو شخص بغیر مانگے ملنے پر نہ لے اس کو مانگنے پر بھی نہیں ملتا۔

حضرت سری سقطیؒ حضرت امام احمد بن حنبلؒ کے پاس ہدیہ بھیجا کرتے تھے۔ ایک مرتبہ انہوں نے واپس کر دیا تو حضرت سریؒ نے فرمایا کہ احمد واپس کرنے کا وبال لینے کے وبال سے سخت ہے۔ حضرت امام احمد بن حنبلؒ نے فرمایا ایک مرتبہ پھر اس بات کو فرمادیں (تا کہ میں اس پر غور کروں) حضرت سریؒ نے پھر یہی بات فرمائی کہ واپس کرنے کا وبال لینے کے وبال سے زیادہ سخت ہے۔ حضرت امام احمد بن حنبلؒ نے کہا میں نے اس لئے واپس کیا کہ میرے پاس ایک مہینے کے گذر کے قابل موجود ہے۔ آپ اس کو اپنے پاس رہنے دیجئے۔ ایک مہینے کے بعد مجھے مرحمت فرمادیں۔

بعض علماء کا ارشاد ہے کہ جو شخص احتیاج کے باوجود واپس کر دے وہ کسی سزا میں مبتلا ہوتا ہے طبع پیدا ہو جائے یا مشتبہ مال لینا پڑ جائے یا کوئی اور آفت ایسی ہی آجائے اور اگر اس کو احتیاج نہیں ہے تو پھر یہ دیکھے کہ وہ انفرادی زندگی گزارتا ہے یا اجتماعی۔ یعنی اگر وہ یکسور ہوتا ہے دوسرے لوگوں سے اس کے تعلقات نہیں ہیں تو ایسے آدمی کو ضرورت سے زیادہ لے کر اپنے پاس روکنا نہیں چاہئے کہ یہ محض

اتباع خواہش ہے اور اس کو فتنہ میں مبتلا کر دینے کا سبب ہے اگر کسی وجہ سے لے لے تو اس کو دوسروں پر تقسیم کر دے۔ اور امام احمد بن حنبلؒ نے حضرت سری کی عطا اس وجہ سے قبول نہیں کی کہ ان کو خود تو حاجت نہ تھی اور یہ گوارا نہ ہوا کہ اس کو لیکر اس کی تقسیم اور خرچ کرنے میں اپنے اوقات کو مشغول کریں اس لئے کہ اس میں بہت سی آفات اور بہت سی فتنیں تھیں اور احتیاط کا تقاضا یہی ہے کہ آفات کے محل سے دور رہے۔ اس لئے کہ شیطان کے مکر سے کسی وقت میں اطمینان نہیں۔

ایک شخص مکہ کے رہنے والے کہتے ہیں کہ میرے پاس کچھ دراہم تھے جن کو میں نے اللہ کے راستہ میں خرچ کرنے کے لئے رکھا تھا میں نے ایک فقیر کی آواز سنی جو طواف سے فارغ ہو کر بہت آہستہ سے (کعبہ کا پردہ پکڑ کر) کہہ رہے تھے اے اللہ تجھے معلوم ہے کہ میں بھوکا ہوں، اے اللہ تجھے معلوم ہے کہ میں تنگ ہوں، اے وہ ذات پاک جو دوسروں کو دیکھتی ہے اس کو کوئی نہیں دیکھتا میں نے جو ان فقیر صاحب کے طرف نگاہ کی تو اُن کے بدن پر دو پرانی چادریں تھیں جن سے انکا بدن ڈھکا بھی نہ جاتا تھا میں نے اپنے دل میں خیال کیا کہ میرے دراہم کا مصرف ان سے بہتر نہیں ملے گا میں نے وہ سب ان کے سامنے پیش کر دیئے۔ انہوں نے ان میں سے صرف پانچ دراہم لے کر باقی مجھے واپس کر دیئے اور یہ کہا کہ چار درہم دو لنگیوں کی قیمت ہے اور ایک درہم تین دن کھانے میں خرچ ہو جائے گا (ایک درہم تقریباً ساڑھے تین آنے کا ہوتا ہے) میں نے دوسری رات کو انکو دیکھا کہ دونی لنگیاں اُن کے بدن پر تھیں۔ میرے دل میں اُن کی طرف سے کچھ خطرہ گذرا انہوں نے مجھے دیکھا اور میرا ہاتھ پکڑ کر اپنے ساتھ طواف کرایا تو طواف کے ساتوں چکروں کے ہر پھیرے میں میرے پاؤں کے نیچے معدنیات بھرے پڑے تھے کہ پاؤں کے نیچے وہ حرکت کرتے تھے جس میں سونا، چاندی، یا قوت، موتی اور جواہرات تھے مجھے وہ نظر آرہے تھے اور لوگوں کو نظر نہیں آتے تھے۔ اس کے بعد ان صاحب نے کہا کہ اللہ جل شانہ نے یہ سب کچھ مجھے عطا فرما رکھا ہے لیکن میں اس میں سے لینا نہیں چاہتا لوگوں کے ہاتھ سے لے کر خرچ کرتا ہوں اس لئے کہ اس میں ان لوگوں کا نفع ہے جن سے لوں اور ان پر اللہ کی رحمت ہوتی ہے۔

غرض ان واقعات سے یہ ہے کہ ضرورت سے زائد لینا فتنہ کا سبب ہے جو اللہ تعالیٰ کی طرف سے امتحان ہے کہ اس کو کس کام میں خرچ کیا اور بقدر حاجت کا لینا اللہ تعالیٰ کی رحمت ہے آدمی کو رحمت اور امتحان میں فرق کرنا چاہئے۔ حق تعالیٰ شانہ کا ارشاد ہے۔

إِنَّا جَعَلْنَا مَا عَلَى الْأَرْضِ زِينَةً لَّهَا۔ الْآیة (کہف) (۷)

ہم نے جو کچھ زمین کے اوپر ہے اس کو زمین کے لئے زینت بنا رکھا ہے

تاکہ ان لوگوں کا امتحان کریں اور دیکھیں کہ ان میں کون شخص زیادہ اچھے عمل کرتا ہے (اور کون نہیں کرتا یعنی کون شخص اس زیب و زینت میں پھنس کر اللہ تعالیٰ سے غافل ہو جاتا ہے اور کون اس سے اعراض کر کے خدا میں مشغول رہتا ہے) اور حضور ﷺ کا ارشاد ہے کہ آدمی کے لئے تین چیز کے علاوہ کوئی حق نہیں۔ ایک اتنی مقدار کھانا جس سے کمر سیدھی رہے۔ ایک اتنا پکڑا جس سے بدن ڈھکا رہے اور ایک گھر جس میں آدمی سما سکے۔ اس سے زیادہ جو کچھ ہے وہ حساب ہے۔ پس ان تینوں چیزوں میں سے صرف ضرورت کی مقدار تو باعث اجر ہے اس سے زیادہ میں اگر اللہ تعالیٰ کی نافرمانی بھی نہ کرے تب بھی حساب تو ہے ہی اور اگر نافرمانی بھی کی تو عذاب بھی ہے۔ پس ضرورت سے زائد اگر کچھ ہو بھی تو وہ محتاجوں پر صرف کر دے۔ یہ سب تو انفرادی زندگی کا حال تھا اگر کوئی شخص ایسا ہے کہ اس کی اجتماعی زندگی ہے اس کی طبیعت میں جو دو وسخا کا مادہ ہے فقراء اور صلحاء کی جماعت اس سے وابستہ ہے اُن کی ضروریات بھی پوری کرنے کی ضرورت ہوتی ہے تو ایسے شخص کو اپنی حاجت سے زائد لینے میں مضائقہ نہیں لیکن لینے کے بعد بہت جلد اس کو خرچ کر دینا چاہئے اہل ضرورت پر بانٹ دینا چاہئے ایک رات بھی اس کو اپنے پاس رکھنا فتنہ کی بات ہے ایسا نہ ہو کہ دل میں اس کا خیال پیدا ہونے لگے خرچ کرنے سے طبیعت رکنے لگے بلکہ ایسے شخص کو اللہ پر اعتماد کر کے قرض لے کر خرچ کرنے میں بھی کچھ مضائقہ نہیں۔ حق تعالیٰ شلہ اس کا قرض ادا فرمائیں گے۔ ①

⑤..... عن انس رضی اللہ عنہ قال قال رسول اللہ صلی اللہ علیہ وسلم اذا قرض احدکم قرضاً فاهدی الیہ او حملہ علی الدابة فلا یرکہ ولا یقبلہ الا ان یکون حجرے ینینہ وینینہ قبل ذلک (رواہ ابن ماجہ والبیہقی فی الشعب کتافی المشکوۃ)

ترجمہ)..... حضور اقدس ﷺ کا ارشاد ہے کہ جب تم میں سے کوئی شخص کسی کو قرض دے پھر وہ قرضدار اس کو کوئی ہدیہ دے یا اپنی سواری پر سوار کرائے تو نہ ہدیہ قبول کرے، نہ اس کی سواری پر سوار ہو البتہ اگر اس قرض کے معاملہ سے پہلے اس قسم کا برتاؤ دونوں میں تھا تو مضائقہ نہیں۔

فائدہ: یعنی اگر اس سے پہلے سے آپس میں اس قسم کی تعلقات ہدیہ وغیرہ کے یا اس کی چیز مستعار لینے کے تھے تب تو قرض کی حالت میں بھی اس کے قبول کرنے میں مضائقہ نہیں اور اگر پہلے سے ایسے تعلقات نہ تھے بلکہ اب قرض دار ہونے کی وجہ سے کر رہا ہے تو وہ سود ہے۔ ایک اور حدیث میں ہے۔ حضرت ابو بردہ رضی اللہ عنہ فرماتے ہیں کہ مجھ سے حضرت عبداللہ بن سلام رضی اللہ عنہ نے فرمایا کہ تم ایسی جگہ کے رہنے والے ہو جہاں سود کا بہت رواج ہے۔ پس اگر تمہارا کسی شخص کے ذمہ کوئی حق

ہو پھر وہ تمہارے یہاں بھس کی گٹھری یا گھاس کی گٹھری ڈال دے تو اس کو مت لینا وہ سود ہے۔^①
پس ہدیہ قبول کرنے میں یہ دیکھنا بھی ضروری ہے کہ دینے والے کی کوئی فاسد غرض تو نہیں ہے
جیسا کہ قرض ہی کی صورت میں علاوہ نمود ہونے کے اگر یہ بھی غرض ہے کہ قرض خواہ تقاضا نہ کرے تو
یہ سود کیساتھ رشوت بھی ہے۔ حضور اقدس ﷺ سے بہت سی احادیث میں رشوت دینے والے پر
رشوت لینے والے پر دونوں پر لعنت آئی ہے۔ حضرت عبداللہ بن عمر رضی اللہ عنہما فرماتے ہیں کہ حضور اقدس
ﷺ نے رشوت لینے والے پر اور رشوت دینے والے پر لعنت کی ہے۔ ایک اور حدیث میں ہے کہ
رشوت لینے والا اور رشوت دینے والا دونوں جہنمی ہیں۔ ایک اور حدیث میں ہے کہ جس قوم میں سود کا
رواج ہوگا ان پر قحط مسلط ہوگا۔ اور جس قوم میں رشوت کا ظہور ہوگا وہ مرعوب اور خوف زدہ ہونگے
متعدد احادیث میں ہے کہ حضور ﷺ نے رشوت لینے والے کو، رشوت دینے والے کو اور اس شخص کو جو
رشوت کے معاملہ میں درمیانی واسطہ بنے لعنت فرمائی ہے۔^②

حضور اقدس ﷺ نے ایک صاحب کو صدقات وصول کرنے کے لئے بھیجا وہ جب اپنے کام
سے فارغ ہو کر واپس آئے تو حضور ﷺ کی خدمت میں انہوں نے عرض کیا کہ یہ مال تو صدقہ میں ملا
ہے اور یہ مجھے لوگوں نے ہدیہ کے طور پر دیا ہے۔ حضور ﷺ نے وعظ میں اس پر تنبیہ فرمائی کہ بعض
لوگوں کو صدقہ کا مال وصول کرنے کے لئے بھیجا جاتا ہے وہ اگر یہ کہتے ہیں کہ یہ صدقہ کمال ہے اور یہ
مجھے ہدیہ میں ملا ہے اپنے باوا کے گھر یا اپنی میا کے گھر بیٹھ کر دیکھتے کہ ہدیہ دیا جاتا ہے یا نہیں۔^③

جیسا کہ پہلی احادیث میں قرض کی صورت میں حضور ﷺ نے ارشاد فرمایا کہ اگر بلا معاملہ قرض
کے یہ صورت ہدیہ کی پہلے سے ہو تو مضائقہ نہیں اسی کی طرف اس عتاب میں بھی اشارہ ہے کہ بغیر
حاکم ہونے کی صورت میں اپنے گھر بیٹھے جس شخص کا ہدیہ ملتا ہو وہ تو ہدیہ ہے لیکن جو ہدیہ محض حاکم
ہونے کے وجہ سے دیا جاتا ہو وہ ہدیہ نہیں ہے۔ حضور اقدس ﷺ کا پاک ارشاد ہے کہ جو شخص کسی کی
سفارش کرے اور اس سفارش کی وجہ سے اس کو ہدیہ میں کوئی چیز ملے اور وہ اس کو قبول کر لے تو وہ سود
کے دروازوں میں سے بہت بڑے دروازہ میں داخل ہو گیا۔^④

حضرت معاذ رضی اللہ عنہ فرماتے ہیں کہ جب حضور اقدس ﷺ نے مجھے یمن کا حاکم بنا کر بھیجا تو میرے
پچھے ایک آدمی بھیجا جو مجھے راستہ سے واپس بلا کر لایا۔ حضور ﷺ نے فرمایا تمہیں معلوم ہے کہ میں
نے کیوں بلایا ہے کوئی چیز میری بغیر اجازت نہ لینا کہ یہ خیانت ہوگی۔

وَمَنْ يَعْلُلْ يَأْتِ بِمَا غَلَّ يَوْمَ الْقِيَمَةِ (آل عمران ۱۶۱)

اور جو شخص خیانت کریگا وہ اس کو قیامت میں (اپنے اوپر لا کر عدالت میں) لائے گا۔

حضرت ابو ہریرہ رضی اللہ عنہ فرماتے ہیں کہ حضرت رفاعہ رضی اللہ عنہا نے ایک غلام حضور صلی اللہ علیہ وسلم کی خدمت میں ہدیہ کے طور پر پیش کیا وہ حضور صلی اللہ علیہ وسلم کیساتھ غزوہ خیبر میں گئے وہ ایک موقع پر حضور صلی اللہ علیہ وسلم کے اونٹ پر سامان باندھ رہے تھے کہ ایک تیر کہیں سے آکر ان کے لگا جس سے وہ شہید ہو گئے لوگوں نے کہا کہ ان کو شہادت مبارک مبارک (کہ حضور صلی اللہ علیہ وسلم کے غلام اور پھر اضافہ شہادت کا مبارکبادی کی بات ہے ہی) حضور صلی اللہ علیہ وسلم نے فرمایا نہیں اس نے ایک چادر کی خیانت کر لی تھی جو اس وقت آگ بن کر اس کو لپیٹ رہی ہے۔ حضرت زید بن خالد رضی اللہ عنہ نے فرمایا حنین کی لڑائی میں ایک صاحب کا انتقال ہو گیا جب جنازہ تیار ہوا تو حضور صلی اللہ علیہ وسلم کی خدمت میں نماز پڑھانے کی درخواست کی گئی۔ حضور صلی اللہ علیہ وسلم نے فرمادیا کہ تم ہی اس کی نماز پڑھ لو صحابہ کرام رضی اللہ عنہم کے (رنج کی وجہ سے) چہرے اتر گئے۔ حضور صلی اللہ علیہ وسلم نے (جب ان کو افسردہ دیکھا تو) فرمایا کہ اس نے خیانت کر رکھی ہے۔ حضرت زید رضی اللہ عنہ کہتے ہیں کہ ہم نے اس مرحوم کے سامان کی تلاشی لی تو اس میں یہود کے موتیوں میں سے کچھ چھوٹے چھوٹے موتی (جن کو پتھہ کہتے ہیں) ملے جو دو درہم (یعنی تقریباً سات آنے) کے بھی نہ ہوں گے۔

حضور اقدس صلی اللہ علیہ وسلم کا ارشاد ہے کہ حق تعالیٰ شانہ خود طیب ہیں اس لئے طیب ہی مال قبول فرماتے ہیں اور حق تعالیٰ شانہ نے مسلمانوں کو اسی چیز کا حکم فرمایا جس کا رسولوں کو حکم فرمایا چنانچہ ارشاد ہے

يَا أَيُّهَا الرَّسُلُ كُلُوا مِنَ الطَّيِّبَاتِ وَاعْمَلُوا صَالِحًا (سورۃ مومنون ۴۷)

اے رسولو! کھاؤ اچھی چیزیں (یعنی حلال مال) اور نیک عمل کرو۔

اور مومنوں کو فرمایا

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ (سورۃ بقرہ ۱۷۱)

اے مومنو! کھاؤ طیب چیزیں ان میں سے جو ہم نے تم کو دی

پھر حضور صلی اللہ علیہ وسلم نے ذکر فرمایا ایک آدمی کا کہ لمبے سفر میں جا رہا ہے (جو دعاً قبول ہونے کا خاص محل ہے) پریشان ہال، بغراب میں بھرا ہوا (جس سے اس کی مسکنت بھی معلوم ہوتی ہے) پھر دونوں ہاتھ آسمان کی طرف پھیلا کر اے اللہ اے اللہ (کر کے دعائیں) کرتا ہے لیکن اس کا کھانا حرام (مال سے) ہے، پینا حرام ہے، لباس حرام ہے اور حرام مال ہی سے پرورش ہوئی ہے، بھلا اس کی دعاً کہاں قبول ہو سکتی ہے۔

ایک اور حدیث میں حضور ﷺ کا ارشاد ہے کہ عنقریب ایک زمانہ آنے والا ہے جس میں آدمی کو یہ بھی پروانہ ہوگی کہ حلال مال سے ملایا حرام مال سے۔

ان کے علاوہ بہت سے مختلف مضامین کی روایات کتب احادیث میں بکثرت وارد ہوئی ہیں جن میں بہت زیادہ تشبیہ اس پر کی گئی ہے کہ آدمی کو آمدنی کے ذرائع پر کڑی نگاہ کرنا چاہئے ایسا نہ ہو کہ پیسے کے لالچ میں ناجائز آمدنی سے چشم پوشی کر لے۔ اس سلسلہ میں اہل علم کی ذمہ داری عام لوگوں سے بڑھی ہوئی ہے کہ وہ جائز ناجائز کو خود سمجھتے ہیں۔ بالخصوص اہل مدارس اور دوسرے ایسے حضرات جن کا تعلق چندہ کے مال سے ہے ان کو زیادہ محتاط رہنے کی ضرورت ہے۔

ہمارے حضرت بقیۃ السلف فخر الامثل حضرت مولانا شاہ عبدالرحیم صاحب رائے پوری قدس سرہ ارشاد فرمایا کرتے تھے کہ میں ان مدارس کے روپیہ سے جتنا ڈرتا ہوں لوگوں کے مملوک روپیہ سے اتنا نہیں ڈرتا اگر کسی کی ذاتی مال میں کچھ بے احتیاطی ہو جائے اس سے آخر میں معاف کرالے تو وہ معاف ہو جاتا ہے لیکن مدارس کا روپیہ دنیا بھر کا چندہ ہے اور منتظمین مدارس امین ہیں اگر اس میں کوئی خیانت ہو یا ناحق تصرف ہو تو وہ منتظمین کے معاف کرنے سے معاف تو ہوتا نہیں البتہ وہ خود معاف کر کے اس جرم میں شریک ہو جاتے ہیں۔ اللہ تعالیٰ ہی اپنے لطف و کرم سے حقوق العباد کے معاملہ سے محفوظ رکھے کہ یہ بڑی سخت چیز ہے۔

حضور اقدس ﷺ کا پاک ارشاد ہے کہ اللہ تعالیٰ شانہ کے یہاں قیامت کے دن تین کچھریاں ہیں۔ ایک کچھری میں تو معافی کا ذکر ہی نہیں یہ تو شرک و توحید کی کچھری ہے۔ اللہ تعالیٰ نے خود ارشاد فرمایا۔

إِنَّ اللَّهَ لَا يَغْفِرُ أَنْ يُشْرَكَ بِهِ..... (الایۃ (سورۃ نساء ۱۱۶))

حق تعالیٰ شانہ شرک کو تو معاف نہیں فرمائیں گے

اس کے علاوہ جس کو چاہیں گے معاف کر دیں گے۔ دوسری کچھری میں (بغیر محاسبہ کے) اللہ تعالیٰ نہ چھوڑے گا۔ یہاں تک کہ اس کا بدلہ نہ لے لے اور یہ لوگوں کے ایک دوسرے پر ظلم کی ہے (چاہے جانی ہو جیسا کہ بُرا بھلا کہتا، آبروریزی کرنا، عیب لگانا وغیرہ وغیرہ۔ یا مالی ہو کہ کسی کا مال ناحق طریقے سے لے لیا ہو) اور تیسری کچھری اللہ تعالیٰ کے اپنے حقوق کی ہے اس میں چاہے عذاب دیدے چاہے معاف کر دے (مشکوٰۃ) ان احادیث کے ذکر کرنے سے یہی مقصد ہے کہ آدمی کو اپنی آمدنی کے ذرائع پر بہت گہری نگاہ رکھنا چاہئے کہ آمدنی اگر حرام ہو تو نہ اس کی دعا قبول ہوتی ہے

جیسا کہ ابھی گذرا، نہ اس کے صدقات قبول ہوں جیسا کہ زکوٰۃ کے بیان میں متعدد روایات اس کی گذر چکی ہیں بلکہ بعض روایات میں یہ مضمون بھی گذر چکا ہے کہ جو گوشت حرام مال سے پیدا ہوا ہو جہنم کی آگ اس کے لئے زیادہ موزوں ہے اور آئندہ حدیث کے ذیل میں بھی اس قسم کے مضامین آرہے ہیں۔ اللہ ہی اپنے فضل سے ہم لوگوں کو اس سے محفوظ رکھے۔ آمین۔

(۶) عن ابن مسعود عن النبی ﷺ قال لا تزال قد ما ابن آدم يوم القيامة حتى يسأل عن خمس عن عمره فيما افناه وعن شبابه فيما ابلاه وعن ماله من اين اكتسبه وفيما انفقہ وما ذا عمل فيما علم (رواه الترمذی وقال حدیث غریب کذا فی المشکوٰۃ صفحہ ۲۳۵ و قد روی هذا الحدیث عن معاذ بن جبل و ابی ہریرۃ الاسلامی فی الترغیب صفحہ نمبر ۴۳)

ترجمہ) حضور ﷺ کا ارشاد ہے کہ قیامت کے دن آدمی کے دونوں قدم اس وقت تک (حما سہ کی جگہ سے) نہیں ہٹ سکتے جب تک پانچ چیزوں کا مطالبہ نہ ہو جائے (اور ان کا معقول جواب نہ ملے) اپنی عمر کس کام میں خرچ کی اپنی جوانی کس چیز میں خرچ کی (۳) مال کہاں سے کمایا (۴) اور کہاں خرچ کیا (۵) اپنے علم میں کیا عمل کیا۔

فائدہ: یہ حدیث پاک کئی صحابہ رضی اللہ عنہم سے نقل کی گئی ہے اس میں حضور اقدس ﷺ نے مختصر طریقہ سے قیامت کے محاسبوں کی فہرست شمار کر دی اور ان میں سے ہر چیز کے متعلق دوسری احادیث میں مختلف عنوانات سے ان پر تنبیہ فرمائی گئی ہے۔ سب سے اول مطالبہ اور جواب طلب چیز یہ ہے کہ اپنی عمر جس کا ہر سانس انتہائی قیمتی سرمایہ ہے کس چیز میں خرچ کی ہم لوگ کیوں پیدا کئے گئے۔ ہماری زندگی کی مصلحت کیا ہے کسی کام کے لئے ہے یا ایک بیکار چیز پیدا کی گئی۔ حق تعالیٰ شانہ نے خود اس پر تنبیہ فرمائی ہے۔ ①

أَفْحَسِبْتُمْ أَنَّمَا خَلَقْنَاكُمْ عَبَثًا وَأَنْتُمْ آلَيْنَا لَا تَرْجِعُونَ ط (سورۃ مومنون ع ۶)

ہاں تو کیا تم نے یہ گمان کر رکھا تھا کہ ہم نے تم کو یوں ہی بیکار (فضول پیدا کیا ہے اور تم نے یہ گمان کر رکھا تھا کہ تم) ہماری طرف نہیں لائے جاؤ گے۔

اور تمہیں اپنی زندگی کا حساب دینا نہیں ہوگا) ”اور پھر اتنا ہی نہیں بلکہ دوسری جگہ حق تعالیٰ شانہ نے مقصد زندگی بھی خود ہی ارشاد فرمایا۔

① اس آیت شریفہ کے متعلق ایک عجیب چیز حدیث میں آئی ہے۔ ایک صحابی کہتے ہیں کہ ہم کو حضور نے ایک لڑائی میں بھیجا اور یہ ارشاد فرمایا کہ صبح وشام اس آیت شریفہ کو پڑھتے رہا کرو ہم پڑھتے رہے ہم کو اس لڑائی میں غنیمت بھی ملی اور ہم صبح سالم بھی رہے۔ (در منثور)

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (سورہ ذہرت ۵۶)

ترجمہ) میں نے جن وانس کو صرف اسلئے پیدا کیا ہے کہ وہ میری عبادت کریں۔

ایسی حالت میں ہر شخص کو اپنی زندگی کے پورے اوقات کا جائزہ لینا چاہئے کہ وہ اپنے قیمتی اوقات کا کس قدر حصہ تو اس مقصد میں خرچ کرتا ہے جس کام کے لئے وہ پیدا کیا گیا اور کتنا حصہ اپنی ضروریات تفریحات اور غیر متعلق مشاغل میں خرچ کرتا ہے۔

آپ ایک معمار کو تعمیر کے کام کے واسطے نوکر رکھتے ہیں۔ وہ آپ کے اوقات میں کتنا وقت تعمیر میں خرچ کرتا ہے اور کتنا حقہ بازی اور اپنے کھانے میں۔ اس کا آپ خود اندازہ کر لیں کہ کتنا وقت آپ اُس کی اپنی ضروریات میں برداشت کر سکتے ہیں اور جتنا آپ اپنے ماتحتوں سے تسامح کر سکتے ہیں اتنا ہی تسامح اپنی ذات کے لئے بھی برداشت کریں۔

آپ ایک شخص کو دکان پر رہنے کے لئے ملازم رکھتے ہیں اسی کی اس کو تنخواہ دیتے ہیں وہ دن بھر اپنی خانگی ضروریات میں لگا رہتا ہے۔ چند منٹ کو ایک پھیرا دکان پر بھی لگا جاتا ہے۔ کیا آپ گوارا کر لیں گے کہ اس کو پوری تنخواہ دیتے رہیں؟ اور اگر نہیں تو پھر اپنے متعلق آپ کا کیا عذر ہے کہ حق تعالیٰ شانہ نے محض عبادت کے لئے پیدا کیا اور وہ مالک و خالق ہر وقت آپ کو اپنی عطاؤں سے نوازتا ہے اور آپ اپنے فضول کاموں میں عمر گزار دیں اور اپنے آپ کو تسلی دیتے رہیں کہ پانچ وقت نماز میں حاضری تو دیدیتے ہیں۔ اور کیا ہو سکتا ہے غور کر لیجئے کہ یہ جواب آپ اپنے نوکروں سے بھی برداشت کر لیں گے؟

حق تعالیٰ شانہ کا محض انعام و احسان ہے کہ اس نے تمام اوقات کی عبادت فرض نہیں فرمائی بلکہ اس کا بہت تھوڑا سا حصہ فرض کیا ہے اس میں بھی اگر کوتاہی ہو تو کتنا ظلم ہے۔

مطالبہ کی دوسری چیز حدیث بالا میں یہ ارشاد فرمائی گئی کہ جوانی کی قوت کس چیز میں خرچ کی گئی کیا اللہ تعالیٰ کی رضا اور خوشنودی کے کاموں میں، اس کی عبادت میں مظلوموں کی حمایت میں، ضعیفوں اور اپاہجوں کی اعانت میں، یا فسق و فجور میں، عیاشی اور آوارگی میں، بے بسوں پر ظلم کرنے میں، ناحق کی مدد کرنے میں، ناپاک دُنیا کے کمانے میں اور دین و دنیا دونوں جگہ کام نہ آنے والے فضول مشغلوں میں۔

اس کا جواب ایسی عدالت میں دینا ہے جہاں نہ تو کوئی وکالت چل سکتی ہے، نہ جھوٹ فریب اور لسانی کام آسکتی ہے جہاں کی خفیہ پولیس ہر وقت، ہر آن آدمی کے ساتھ رہتی ہے اور یہی نہیں بلکہ

خود آدمی کے وہ اعضاء جن سے یہ حرکات کی ہیں وہ خود اپنے خلاف گواہی دیں گے اور جرائم کا اقرار کریں گے۔

الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ﴿٦٥﴾ (یسین ۶۵)

آج (یعنی قیامت کے دن) ہم ان کے منہوں پر مہر لگا دیں گے (تا کہ لغوا عذار نہ گھڑیں) اور ان کے ہاتھ ہم سے کلام کریں گے اور ان کے پاؤں گواہی دیں گے اس چیز کی جو کچھ یہ کیا کرتے تھے۔

یعنی ہاتھ خود بول اٹھے گا مجھ سے کس کس پر ظلم کیا گیا، کیا کیا ناجائز حرکات، مجھ سے صادر کرائی گئیں، پاؤں خود گواہی دے گا کہ مجھے کیسی کیسی ناجائز مجلسوں میں لے جایا گیا۔ دوسری جگہ ارشاد ہے۔

وَيَوْمَ يُحْشَرُ أَعْدَاءُ اللَّهِ إِلَى النَّارِ الآية (حجہ سجدہ ۱۰۱)

اور جس دن اللہ کے دشمن دوزخ کی طرف جمع کئے جائیں گے۔

پھر ان کو (ایک جگہ چلتے چلتے) روک دیا جائے گا (تا کہ سب ایک جگہ اکٹھے ہو جائیں) یہاں تک کہ جب سب دوزخ کے قریب آجائیں گے (اور حساب شروع ہوگا) تو ان کے کان اور آنکھیں اور کھال ان کے اوپر ان کے اعمال کی گواہی دیں گے اور وہ لوگ اپنے ان اعضاء سے کہیں گے کہ تم نے ہمارے خلاف گواہی کیوں دی۔ وہ اعضاء کہیں گے ہم کو اس (قادر) نے بولنے کی طاقت دی جس نے ہر چیز کو گویائی عطا فرمائی اور اسی نے تم کو اول مرتبہ پیدا کیا تھا اور اسی کے پاس اب (دوبارہ زندہ کر کے) لائے گئے ہو۔ (آگے حق تعالیٰ شانہ تشبیہ فرماتے ہیں) اور تم اس بات سے تو اپنے کو چھپا ہی نہ سکتے تھے کہ تم پر تمہارے کان اور آنکھیں اور کھالیں گواہی دیں گی (اور ظاہر ہے کہ آدمی جو جو حرکتیں کرتا ہے اس کے آنکھ کان وغیرہ تو اس کو دیکھتے ہی ہیں ان سے کیسے چھپا کر کوئی شخص کوئی کام کر سکتا ہے) لیکن تم اس گمان میں رہے کہ اللہ تعالیٰ کو تمہارے بہت سے اعمال کی خبر بھی نہیں (جو چاہو کر گزرو ان کو نہ پوچھ سکتا ہے) اور تمہارے اس گمان نے جو تم نے اپنے رب کے ساتھ کر رکھا تھا (کہ اس کو خبر بھی نہیں ہے) تم کو برباد کر دیا پس تم خسارہ میں پڑ گئے۔

احادیث میں بہت سی روایات ان گواہیوں کے بارہ میں آئی ہیں۔ ایک حدیث میں ہے حضرت انس رضی اللہ عنہ فرماتے ہیں کہ ہم حضور صلی اللہ علیہ وسلم کی خدمت میں حاضر تھے حضور صلی اللہ علیہ وسلم نے تبسم فرمایا جس سے دندان مبارک ظاہر ہو گئے پھر حضور صلی اللہ علیہ وسلم نے فرمایا جانتے ہو میں کیوں ہنسا؟ صحابہ رضی اللہ عنہم نے لا علمی

ظاہر کی۔ حضور ﷺ نے فرمایا کہ بندہ اپنے مولا سے قیامت کے دن یوں کہے گا کہ یا اللہ تو نے مجھ پر ظلم سے تو امان دے رکھی ہے ارشاد ہوگا کہ بالکل تو بندہ کہے گا یا اللہ میں اپنے خلاف کسی دوسرے کی گواہی معتبر نہیں مانتا۔ ارشاد ہوگا کہ اچھا ہم سبھی کو تیرے نفس پر گواہ بناتے ہیں۔ اس کے منہ پر مہر لگا دی جائے گی اور اس کے بدن کے اعضاء سے پوچھا جائے گا اور جب وہ اپنے سب اعمال گنوا دیں گے تو منہ کی مہر ہٹا دی جائے گی تو وہ اپنے اعضاء سے کہے گا کم بختو تمہارا ناس ہو، تمہارے ہی لئے تو میں یہ چیزیں کرتا تھا (یعنی ان حرکتوں کی لذتیں تم کو ہی تو ملتی تھیں تم ہی اپنے خلاف گواہی دینے لگے مگر اعضاء بھی مجبور ہیں کہ اس دن کوئی چیز خلاف حق بات نہ کہہ سکیں گی۔ ایک اور حدیث میں ہے کہ آدمی کے اعضاء میں سب سے پہلے بائیں ران بولے گی کہ اس سے کیا کیا حرکتیں ہوئیں اور اس کے بعد دوسرے اعضاء بولیں گے غرض ہر عضو اپنے کئے ہوئے نیک اور بد اعمال گنوا دیکر اسی وجہ سے ایک اور حدیث میں حضور ﷺ کا ارشاد ہے کہ ”سُبْحَانَ اللَّهِ، الْحَمْدُ لِلَّهِ“ وغیرہ کو انگلیوں پر گنا کر واس لئے کہ قیامت کے دن ان اعضاء کو گویائی عطا ہوگی اور ان سے باز پرس ہوگی۔

یعنی جہاں یہ اعضاء اپنے گناہ گنوائیں گے وہاں بہت سے نیک کام بھی تو گنوائیں گے جہاں ہاتھ بری حرکات ظلم و ستم اور ناجائز افعال بتائے گا وہاں اللہ کا پاک کام اس سے گناہ صدقات کا دینا، نیک اعمال میں ہاتھوں کا مشغول رکھنا بھی تو بتائیں گے۔ غرض یہ مضمون اپنی تفصیل کے اعتبار سے بہت طویل ہے لیکن مختصر یہ ہے کہ ان اعضاء کو جوانی کے زور میں ظلم و ستم اور ناجائز حرکات سے بچانے کی بہت ضرورت ہے۔ حضور ﷺ کا ارشاد ہے۔

الشَّيْبَابُ شُعْبَةٌ مِنَ الْجُنُونِ وَالنِّسَاءُ حِبَالَةُ الشَّيْطَانِ

جوانی جنون کا ایک شعبہ ہے اور عورتیں شیطان کا جال ہیں۔ (جامع الصغیر)

یعنی آدمی اپنے جنون کی وجہ سے اس جال میں پھنس جاتا ہے۔ ہر جمعہ کو خطبہ میں یہ الفاظ سنے جاتے ہیں۔ اس وقت جوانی کے نشہ میں ذرا بھی اس کا خیال ہم لوگوں کو نہیں ہوتا کہ اس کی جواب دہی کرنا پڑے گی۔ ہم اس کی قوت کو گناہوں میں اور دُنیا کمانے میں ضائع کر رہے ہیں حالانکہ جوانی اس لئے ہے کہ اس کی قوت کو ایسے کام میں خرچ کیا جائے جو مرنے کے بعد کام آئے خوش قسمت ہیں وہ جو ان اللہ تعالیٰ کے کام میں ہر وقت منہمک رہتے ہیں اور گناہوں سے دور رہتے ہیں۔

تیسری چیز جو حدیث بالا میں ذکر کی گئی جس کے جواب بغیر قیامت میں حساب کی جگہ سے ٹلنا نہ ہو سکے گا وہ یہ ہے کہ مال جو حاصل کیا کس ذریعہ سے کیا جائے تھا یا ناجائز تھا۔ اس سے پہلی حدیث میں

کچھ ذکر اس کا آپکا ہے۔ حضور ﷺ کا ارشاد ہے کہ آدمی ناجائز طریقہ سے جو مال حاصل کرتا ہے اگر اس میں سے صدقہ کرے تو قبول نہ ہوگا۔ خرچ کرے تو برکت نہ ہوگی اور جو ترک چھوڑے گا وہ اس کے لئے جہنم کا ذخیرہ ہوگا۔ ایک اور حدیث میں ہے کہ جو گوشت (یعنی آدمی کے بدن کا ٹکڑا) حرام مال سے نشوونما پائے جہنم اس کے لئے بہتر ہے ایک حدیث میں ہے کہ جو آدمی دس درہم کا کپڑا خریدے اور ان میں ایک درہم ناجائز آمدنی کا ہو تو جب تک وہ کپڑا بدن پر رہے گا اس کی نماز قبول نہ ہوگی۔ ❶

حضور ﷺ کا ارشاد متعدد احادیث میں آیا ہے کہ روزی کو دور نہ سمجھو کوئی آدمی اس وقت تک مر ہی نہیں سکتا جب تک کہ جو اس کے مقدر میں روزی لکھ دی گئی ہے وہ اس کو نہ مل جائے۔ لہذا روزی کے حاصل کرنے میں بہتر طریقے اختیار کرو، حلال روزی کماد، حرام کو چھوڑ دو، کئی حدیثوں میں ہے کہ رزق آدمی کو اسی طرح تلاش کرتا ہے جس طرح موت آدمی کو تلاش کرتی ہے۔ یعنی جس طرح آدمی کو اس کی موت آئے بغیر چارہ نہیں اسی طرح اس کو اس کی روزی جو اس کے مقدر میں لکھ دی گئی ہے بغیر ملے چارہ کار نہیں ہے۔ ایک حدیث میں ہے کہ اگر آدمی اپنی روزی سے بھاگتا بھی چاہے تو وہ اس کو پا کر رہے گی۔ جیسا کہ موت اس کو لا محالہ پا کر رہے گی ایک حدیث میں ہے کہ روزی آدمی کے لئے متعین ہے اگر ساری دنیا کے جن دانس مل کر اس کو اس سے ہٹانا چاہیں تو نہیں ہٹا سکتے۔ ❷

ایک حدیث میں حضور ﷺ کا ارشاد ہے کہ اگر تجھ میں چار چیزیں ہوں تو دنیا کی کسی چیز کے نہ ہونے کا قلق نہیں ہے۔ امانت کی حفاظت، بات میں سچائی، اچھی عادت، روزی میں پاکیزگی، ایک حدیث میں ہے مبارک ہے وہ شخص جس کی کمائی اچھی ہو، (یعنی پاکیزہ ہو) اس کا باطن نیک ہو، اس کا ظاہر شریفانہ ہو، لوگ اس کی برائی سے محفوظ ہوں، مبارک ہے وہ شخص جو اپنے علم پر عمل کرے اور ضرورت سے زائد مال کو (اللہ کی راہ میں) خرچ کر دے اور ضرورت سے زائد بات کو روک لے یعنی بے ضرورت بات نہ کیا کرنے حضرت سعدؓ نے ایک مرتبہ حضور ﷺ سے درخواست کی کہ میرے لئے اس بات کی دعا کر دوں کہ حق تعالیٰ شانہ مجھے مستجاب الدعاء (جو دعا کرے وہ قبول ہو جائے) بنا دے حضور ﷺ نے ارشاد فرمایا اپنی روزی کو پاکیزہ بنا لو (مشتبہ مال نہ کھاؤ) مستجاب الدعاء بن جاؤ گے۔ قسم ہے اس ذات کی جس کے قبضہ میں محمد ﷺ کی جان ہے کہ آدمی ایک حرام کا لقبہ اپنے پیٹ میں ڈالتا ہے جس سے اس کی چالیس دن کی عبادت ناقبول بن جاتی ہے اور جس کی پرورش حرام مال سے ہوئی ہو جہنم اس کے لئے زیادہ مناسب ہے۔ اور بھی بہت سی روایات اسی مضمون کی احادیث میں آئی ہیں (ترغیب) اس لئے اپنی آمدنی کے ذرائع میں بڑی احتیاط کرنا چاہئے

ظاہر کے اعتبار سے اگر اس احتیاط میں کوئی نقصان نظر میں آتا ہو تب بھی برکت اور مال کے اعتبار سے وہ کمی بہت زیادہ فائدہ مند اور نقصان سے بچانے والی ہے۔

چوتھا مطالبہ حدیث بالا میں یہ ہے کہ مال کو کہاں خرچ کیا۔ یہ رسالہ سارا ہی اس مضمون میں ہے کہ آدمی کے مال میں اس کے کام آنے والا صرف وہی ہے جس کو اللہ تعالیٰ کے راستہ میں آدمی خرچ کر دے اس کے موجود رہنے میں اس کے علاوہ کہ وہ اپنے کام نہا سکا بے کار شخص رہا متعدد نقصانات بھی دوسری فصل کے ختم پر گذر چکے ہیں اور حقیقی زیادہ مال کی کثرت ہوگی اتنا ہی زیادہ حساب میں در لگنا تو ایک کھلی ہوئی بات ہے۔ قیامت کا وہ سخت ترین ہوش رُبان جس میں گرمی کی شدت سے ہر شخص پسینہ پسینہ ہو رہا ہوگا، ہر شخص خوف کی شدت سے ایسا معلوم ہوگا جیسا کہ نشہ میں ہو مگر حقیقتاً نشہ نہ ہوگا جس کے متعلق حق تعالیٰ شانہ کا ارشاد ہے۔

يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ ۝ يَوْمَ تَرَوُنَّهَا
تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا
وَتَسْرَى النَّاسَ سُكَرَىٰ وَمَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ ۝

(سورہ حج - ۱-۲)

اے لوگو! اپنے رب سے ڈرو بیشک قیامت کا زلزلہ (جو مقرب آنے والا ہے) بہت سخت چیز ہے جس دن تم اس کو دیکھو گے تمام دودھ پلانے والی عورتیں (خوف کی وجہ سے) اپنے دودھ پیتے بچے کو بھول جائیں گی اور تمام حاملہ عورتیں (دہشت کی وجہ سے) اپنے حمل (دقت سے پہلے ہی ادھورے) گر ادیں گی اور تو لوگوں کو نشہ کی سی حالت میں دیکھے گا اور حقیقتاً نشہ نہ ہوگا بلکہ اللہ تعالیٰ کا عذاب ہی سخت ہے (جس کے خوف سے ان سب کی یہ حالت ہوگی)۔

دوسری جگہ ارشاد ہے۔

اقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ۝ (انبیاء ۱)

لوگوں کے حساب کا دن تو قریب آ گیا (کہ قیامت تیزی سے قریب آرہی ہے) اور یہ لوگ (ابھی تک) غفلت میں پڑے ہیں (اور اس کے لئے تیاری سے) روگردان ہیں۔

اس کے چند رکوع بعد ارشاد ہے۔

وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا ط وَإِنْ كَانَ
مِثْقَالَ حَبَّةٍ مِّنْ خَرْدَلٍ أَتَيْنَا بِهَا ط وَكَفَىٰ بِنَا حَسِيبِينَ ۝ (سورہ انبیاء ۴۷)

اور قیامت کے دن ہم میزانِ عدل قائم کریں گے اور کسی پر کسی قسم کا ظلم نہ ہوگا اور اگر رائی کے دانہ کے برابر بھی کسی کا کوئی عمل (نیک یا بد) ہوگا تو ہم اس کو وہاں سامنے لائیں گے اور ہم حساب لینے والے کافی ہیں۔

ایک اور جگہ ارشاد ہے۔

لِّلَّذِينَ اسْتَحَابُوا لِرَبِّهِمُ الْحُسْنَىٰ وَالَّذِينَ لَمْ يَسْتَحْبُوا لَهُ لَوْ اَنَّ لَهُمْ مَّا فِى الْاَرْضِ جَمِيعًا وَّ مِثْلَهُ مَعَهُ لَافْتَدَوْا بِهٖط اَوْ لِقٰتِكَ لَهُمْ سُوْءٌ
الْحِسَابِ (سورۃ رعد ۱۸)

جن لوگوں نے اپنے رب کا کہنا مان لیا (اور اس کے ارشادات کی تعمیل کی) ان کے لئے اچھا بدلہ ہے (جو جنت میں ان کو ملے گا) اور جن لوگوں نے اس کا کہنا نہ مانا ان کے پاس (قیامت کے دن) اگر تمام دنیا کی ساری چیزیں موجود ہوں بلکہ اس کے ساتھ اسی کے برابر اور بھی ہوں (یعنی ساری دنیا کی تمام چیزوں سے دو گنی ہوں) تو وہ سب چیزیں اپنی (خلاصی کے لئے) فدیہ میں دیدیں ان لوگوں کا سخت حساب ہوگا۔

اور بھی بہت سی آیات میں اس دن کے حساب پر اس کی سختی اور اہمیت پر تنبیہ کی گئی ہے۔ حضرت عائشہؓ فرماتی ہیں کہ حضور ﷺ نے ایک مرتبہ ارشاد فرمایا کہ قیامت میں جس شخص سے حساب کیا جائے گا وہ ہلاک ہو جائے گا (اس لئے کہ حساب میں پورا اترنا سخت مشکل ہوگا) حضرت عائشہؓ نے عرض کیا یا رسول اللہ ﷺ (حق تعالیٰ شانہ نے تو (سورۃ اِذَا السَّمَاءُ اَنْشَقَّتْ میں) یہ ارشاد فرمایا کہ سہل حساب ہوگا حضور ﷺ نے ارشاد فرمایا کہ یہ حساب (جس کا اس سورۃ میں ذکر ہے یہ) تو محض اعمال کا پیش ہونا ہے جس کا محاسبہ شروع ہو جائے گا وہ ہلاک ہو جائے گا۔ ایک اور حدیث میں حضرت عائشہؓ فرماتی ہیں کہ حضور ﷺ یہ یزوعا کیا کرتے تھے یا اللہ مجھ سے حساب یہیر (سہل حساب) کیجئے میں نے عرض کیا یا رسول اللہ ﷺ (حساب یہیر کیا چیز ہے؟ حضور ﷺ نے فرمایا اس کا اعمال نامہ دیکھ کر یہ فرما دیا جائے کہ اس کو معاف کر دیا جائے۔ لیکن جس سے محاسبہ ہونے لگے وہ ہلاک ہو گیا۔ حضرت ابو ہریرہؓ حضور ﷺ کا ارشاد نقل کرتے ہیں کہ تین چیزیں ایسی ہیں جس شخص میں یہ تینوں موجود ہوں اس کا حساب سہل ہوگا اور حق تعالیٰ شانہ اس کو اپنی رحمت سے جنت میں داخل کر دے گا۔ وہ تین چیزیں یہ ہیں۔ کہ جو شخص تجھے اپنی عنایت سے محروم رکھے تو اس پر احسان کر، جو تجھ پر ظلم کرے اس کو معاف کر جو تجھ سے قطع رحمی کرے تو اس کے ساتھ صلہ رحمی کرے۔ (درمنثور)

ایک حدیث میں حضور ﷺ کا ارشاد ہے کہ تم میں سے کوئی شخص بھی ایسا نہ ہوگا جس سے حق تعالیٰ

شائد ایسی طرح بات نہ کریں کہ اس کے اور اللہ تعالیٰ کے درمیان میں نہ کوئی پردہ ہوگا نہ کوئی واسطہ ہوگا اپنے دائیں طرف دیکھیے گا تو وہ اعمال ہونگے جو دنیا میں کئے، بائیں طرف دیکھیے گا تو وہ اعمال ہوں گے جو کئے تھے (نیک اعمال ہوں یا برے دیکتی ہوئی) جہنم آنکھ کے سامنے ہوگی اس سے (بچنے کی بہترین چیز صدقہ ہے پس صدقہ کے ذریعہ سے اس سے بچو) چاہے آدھی کھجور ہی صدقہ کیوں نہ ہو۔ ❶

ایک حدیث میں حضور ﷺ کا ارشاد ہے کہ مجھے جنت دکھائی گئی اس کے اعلیٰ درجوں میں فقراء مہاجرین تھے اور غنی لوگ عورتیں بہت کم مقدار میں اس جگہ تھیں، مجھے یہ بتایا گیا کہ غنی لوگ تو ابھی جنت کے دروازوں پر حساب میں مبتلا ہیں اور عورتوں کو سونے چاندی کی محبت نے مشغول کر رکھا ہے۔ ایک اور حدیث میں ہے حضور ﷺ نے فرمایا کہ میں جنت کے دروازوں پر کھڑا تھا اکثر مساکین اس میں داخل ہو رہے تھے اور غنی لوگ (حساب میں) مقید تھے اور میں نے دوزخ کے دروازہ پر کھڑے ہو کر دیکھا کہ عورتیں اس میں کثرت سے داخل ہو رہی ہیں۔ ایک اور حدیث میں حضور ﷺ کا ارشاد ہے کہ آدمی دو چیزوں سے گھبراتا ہے اور دونوں اس کے لئے خیر ہیں۔ ایک موت سے گھبراتا ہے حالانکہ موت فتنوں سے بچاؤ ہے۔ دوسرے مال کی کمی سے گھبراتا ہے حالانکہ جتنا مال کم ہوگا اتنا ہی حساب کم ہوگا۔ ❷

حضور اقدس ﷺ ایک مرتبہ صحابہ کرام رضی اللہ عنہم اجمعین کے مجمع میں تشریف فرما تھے، حضور ﷺ نے ارشاد فرمایا کہ میں نے آج رات جنت کو اور اس میں تم لوگوں کے مرتبوں کو دیکھا ہے اس کے بعد حضرت ابو بکر صدیق رضی اللہ عنہ کی طرف متوجہ ہو کر فرمایا کہ میں نے ایک شخص کو دیکھا کہ وہ جنت کے جس دروازہ پر بھی جاتا تھا وہاں سے مرہا مرہا (تشریف لائے تشریف لائے) کی آوازیں آتی تھیں (ہر نیک عمل کے لئے جنت میں ایک خاص دروازہ ہے ہر دروازہ سے درخواست کا مطلب یہ ہے کہ ہر نیک عمل میں اس کا پایہ بہت بڑھا ہوا ہے) حضرت سلمان رضی اللہ عنہ نے عرض کیا یا رسول اللہ ﷺ (جس شخص کا یہ مرتبہ ہے وہ تو کوئی بہت ہی بلند پایہ شخص ہے۔ حضور ﷺ نے فرمایا یہ شخص ابو بکر رضی اللہ عنہ) ہیں۔ پھر حضور ﷺ نے حضرت عمر رضی اللہ عنہ کی طرف توجہ فرما کر ارشاد فرمایا کہ میں نے جنت میں سفید موتی کا ایک گھر دیکھا جس میں یا قوت جڑے ہوئے تھے میں نے پوچھا یہ مکان کس کا ہے؟ مجھے بتایا گیا کہ یہ قریش کے ایک نوجوان کا ہے (اس مکان کی نہایت عمدگی، چمک، رونق اور اپنے سید المرسلین رضی اللہ عنہ ہونے کے وجہ سے) مجھے یہ خیال ہوا کہ یہ مکان میرا ہی ہے میں اس میں داخل ہونے لگا تو مجھے بتایا گیا کہ یہ عمر رضی اللہ عنہ کا ہے۔ پھر حضور ﷺ نے حضرت عثمان رضی اللہ عنہ، حضرت علی رضی اللہ عنہ

وغیرہ متعدد حضرات کے مراتب ارشاد فرمائے۔ اس کے بعد حضرت عبدالرحمن بن عوف رضی اللہ عنہ کی طرف متوجہ ہو کر ارشاد فرمایا کہ میرے ساتھیوں میں سے تم بہت دیر میں میرے پاس پہنچے مجھے تو تمہارے متعلق یہ ڈر ہو گیا تھا کہ کہیں ہلاک تو نہیں ہو گئے اور تم پسینہ پسینہ ہو رہے تھے میں نے تم سے پوچھا کہ اتنی دیر آنے میں تمہیں کہاں لگ گئی تھی تو تم نے جواب دیا کہ میں اپنے مال کے کثرت کی وجہ سے حساب میں مبتلا رہا مجھ سے اس کا حساب ہوا کہ مال کہاں سے کمایا اور کہاں خرچ کیا۔ حضرت عبدالرحمن بن عوف رضی اللہ عنہ اپنے متعلق یہ سن کر رونے لگے اور عرض کیا کہ یا رسول اللہ! ﷺ رات ہی میرے پاس مصر کی تجارت سے سوانٹ آئے ہیں یہ مدینہ منورہ کے فقراء اور یتیمی پر صدقہ ہیں شاید اللہ جل شانہ اسی کی وجہ سے اس دن کے حساب میں مجھ پر تخفیف فرمادیں۔ ❶

ایک حدیث میں ہے کہ ایک مرتبہ حضور اقدس ﷺ نے ارشاد فرمایا کہ عبدالرحمن تم میری امت کے غنی لوگوں میں ہو۔ اور جنت میں گھسٹ کر جاؤ گے (پاؤں پر کھڑے ہو کر نہ جاؤ گے) تم اللہ تعالیٰ شانہ کو قرض دو، تاکہ تمہارے پاؤں کھل جائیں۔ حضرت عبدالرحمن رضی اللہ عنہ نے پوچھا یا رسول اللہ ﷺ کیا چیز قرض دوں؟ حضور ﷺ نے فرمایا اپنا سارا مال۔ یہ سن کر فوراً اٹھے تاکہ اپنا سب مال لا کر حاضر کریں حضور ﷺ نے ان کے پیچھے قاصد بھیج کر ان کو بلایا اور یہ ارشاد فرمایا کہ حضرت جبرائیل علیہ السلام ابھی آئے اور یہ پیام دے گئے کہ عبدالرحمن سے کہہ دیجئے کہ مہمان نوازی کیا کریں۔ غریبوں کو کھانا کھلایا کریں۔ سوال کرنے والوں کا سوال پورا کیا کریں اور جو ان کے عیال ہیں ان سے صدقہ میں ابتداء کیا کریں۔ یہ چیزیں ان کے تزکیہ (درست ہونے) کے لئے کافی ہیں۔ ❷

یہ حضرت عبدالرحمن بن عوف رضی اللہ عنہ بڑے جلیل القدر صحابی، بڑے فضائل اور مغاخر کے مالک ہیں عشرہ مبشرہ میں انکا شمار ہے۔ یعنی ان دس صحابہ کرام رضی اللہ عنہم میں جن کو دنیا ہی میں حضور ﷺ جنت کی خوشخبری دے گئے۔ نیز ان چھ حضرات میں ہیں جن پر حضرت عمر رضی اللہ عنہ نے اپنی شہادت کے وقت خلیفہ بنانے کا دارومدار رکھا تھا اور یہ کہا تھا کہ ان حضرات سے حضور اقدس ﷺ راہی ہو کر دنیا سے تشریف لے گئے ہیں اور پھر ان چھ حضرات میں سے بقایا پانچ حضرات نے بالآخر انہی کی رائے پر خلیفہ کے چننے کا مدار رکھا تھا اور ان کی تجویز سے حضرت عثمان رضی اللہ عنہ خلیفہ ثالث مقرر ہوئے تھے۔ ساتھین اولین میں انکا شمار ہے جن کے متعلق اللہ پاک نے فرمایا۔

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ الْآلِیَّة (توبہ: ۱۰۰)

ترجمہ: اور جو مہاجرین اور انصار ایمان لانے میں امت سے سابق اور مقدم ہیں

اور جو لوگ اخلاص سے ان کے پیرو ہیں اللہ تعالیٰ ان سب سے راضی ہو اور یہ سب اللہ تعالیٰ سے راضی ہوئے اللہ تعالیٰ نے ان کے لئے ایسے باغ تیار کر رکھے ہیں جن کے نیچے نہریں جاری ہوں گی جن میں یہ ہمیشہ رہیں گے۔

اس کے علاوہ حضرت عبدالرحمن بن عوف رضی اللہ عنہ نے دونوں ہجرتیں کیں۔ غزوہ بدر اور سب غزوات کے شریک ہیں۔ حضور صلی اللہ علیہ وسلم کے زمانہ ہی میں اہل علم اور اہل فتویٰ میں ان کا شمار ہے۔ محض ان کی رائے پر حضرت عمر رضی اللہ عنہ نے بعض امور کو اختیار کیا۔ حضور اقدس صلی اللہ علیہ وسلم نے ایک مرتبہ سفر میں صبح کی نماز ان کا مقتدی بن کر ادا فرمائی کہ حضور صلی اللہ علیہ وسلم ضرورت کے لئے تشریف لے گئے۔ صحابہ رضی اللہ عنہم نے مل کر ان کو نام چنا تھا جب حضور صلی اللہ علیہ وسلم واپس تشریف لائے تو نماز ہو رہی تھی ایک رکعت ہو چکی تھی حضور صلی اللہ علیہ وسلم نے ان کے اقتداء میں نماز پڑھی۔ جب حضرت عمر رضی اللہ عنہ خلیفہ بنے تو پہلے سال میں اپنا قائم مقام امیر اہل حج بنا کر ان کو بھیجا۔ ①

غرض بے انتہا فضائل کے باوجود اس مال کی کثرت نے انکو اپنے مرتبہ کے لوگوں میں پیچھے کر دیا۔ اور مال بھی محض حق تعالیٰ شانہ کے فضل اور اس کی عطاء اور اس کے انعام ہی سے ملا تھا ورنہ بہت غریب تھے۔ ہجرت کی ابتداء میں حضور اقدس صلی اللہ علیہ وسلم نے جب مہاجرین اور انصار کا آپس میں بھائی چارہ کیا تھا تا کہ فقراء مہاجرین کی اعانت اور مدد خصوصی تعلق پر انصار کرتے رہیں تو ان کو حضرت سعد بن الربیع انصاری رضی اللہ عنہ کا بھائی بنایا تھا۔ حضرت سعد رضی اللہ عنہ نے ان سے کہا تھا کہ مدینہ میں سب سے زیادہ مال اور دولت اللہ جل شانہ نے مجھے عطا فرما رکھا ہے۔ میں سب مال میں سے آدھا آدھا تمہیں دیتا ہوں اور میری دو بیبیاں ہیں ان میں سے جوئی تمہیں پسند ہو میں اس کو طلاق دے دوں گا عدت کے بعد تم اس سے نکاح کر لینا۔ ان کی سیر چشمی کہ انہوں نے فرمایا اللہ تعالیٰ تمہارے مال میں برکت عطا فرمائے مجھے اس کی ضرورت نہیں ہے مجھے تو تم یہاں کے بازار کا راستہ بتادو۔ بازار گئے اور خرید و فروخت شروع کی۔ اور شام کو نفع میں تھوڑا سا کھی اور پیر بچا کر لائے اسی طرح روزانہ جاتے اور کچھ ہی دن گذرے تھے کہ بچت اتنی ہو گئی کہ نکاح کر لیا۔ ②

پھر وہ وقت بھی آیا کہ حضور صلی اللہ علیہ وسلم نے ایک مرتبہ صدقہ کی ترغیب دی تو اپنے سارے مال کا آدھا حصہ صدقہ کیا اور مال کی کثرت کا انداز اس سے ہو سکتا ہے جو ابھی گذرا کہ صرف مصر کی تجارت سے ساونٹ سامان کے لدے ہوئے آئے تھے جو صدقہ کر دیئے۔ اور اس کے بعد ایک مرتبہ چالیس ہزار دینار (اشرفیاں) صدقہ کیں ایک موقع پر پانچ سو گھوڑے، پانچ ساونٹ جہاد کے لئے دیئے۔

اور تیس ہزار غلام آزاد کئے۔ اور ایک روایت میں ہے کہ تیس ہزار گھرانے آزاد کئے۔ ❶ ہر گھرانہ میں نہ معلوم کتنے مرد عورت بڑے اور بچے ہوں گے۔ ایک مرتبہ ایک زمین چالیس ہزار اشرفیوں میں فروخت کی اور سب کی سب فقراء مہاجرین اور اپنے رشتہ داروں میں ازواج مطہرات پر تقسیم کر دیں۔ ❷ اور اپنے انتقال کے وقت جو وصیت کی اس میں ہر اس شخص کو جو بدر کی لڑائی میں شریک تھا فی آدمی چار سو دینار (اشرفیاں) کی وصیت کی تھی۔ اس وقت اہل بدر میں سے سو آدمی زندہ تھے۔ ❸ اور ایک باغ کی وصیت ازواج مطہرات کے لئے کی جو چالیس ہزار اشرفیوں میں فروخت ہوا۔ ❹ اور خود اپنا حال یہ تھا کہ ایک مرتبہ غسل کر کے کھانا کھانے کے لئے بیٹھے تو ایک پیالہ میں روٹی اور گوشت (ثرید) سامنے رکھا گیا اس کو دیکھ کر رونے لگے۔ کسی نے رونے کی وجہ پوچھی تو فرمایا کہ حضور ﷺ کا ایسی حالت میں وصال ہوا کہ جو کی روٹی بھی پیٹ بھر کر نہ ملتی تھی۔ ہمیں حالات جو اپنے سامنے ہیں کچھ اپنے لئے خیر نہیں معلوم ہوتے۔ ❺ یعنی اگر یہ وسعت کچھ خیر کی چیز ہوتی تو حضور ﷺ کے لئے بھی ہوتی۔ جب حضور ﷺ کے لئے یہ چیزیں نہ تھیں تو کچھ خیر کی چیزیں نہیں معلوم ہوتیں۔ ان کمالات پر وہ محاسبہ ہے جو اوپر ذکر کیا گیا۔

پانچواں مطالبہ حدیث بالا میں جس کا قیامت کے میدان میں جواب دینا ہو گا یہ ہے کہ جو علم حق تعالیٰ شانہ نے تمہیں عطا کیا تھا اس پر کس حد تک عمل کیا کسی جرم کا معلوم نہ ہونا کوئی عذر نہیں قانون سے ناواقفیت کسی عدالت میں بھی معتبر نہیں۔ کیونکہ اس کا معلوم کرنا اپنا فریضہ ہے۔ اور یہ بات کہ اللہ تعالیٰ کا حکم معلوم نہیں تھا۔ مستقبل گناہ ہے۔ اس لئے حضور ﷺ کا ارشاد ہے کہ ہر مسلمان پر (مذہبی) علم سیکھنا فرض ہے۔ لیکن یہ بھی ظاہر ہے کہ علم کے بعد کسی جرم کا کرنا زیادہ سخت ہے۔ حضور ﷺ کا ارشاد ہے کہ اپنے علم سے ایک دوسرے کو نصیحت کرتے رہا کرو علم میں خیانت مال میں خیانت سے زیادہ سخت ہے۔ اور اللہ تعالیٰ شانہ کے یہاں اس کا مطالبہ ہو گا۔ اور یہ مضمون تو بہت سی احادیث میں ہے کہ جس شخص سے علم کی کوئی بات پوچھی جائے اور وہ اس کو چھپائے تو قیامت کے دن اس کے منہ میں آگ کی لگام ڈالی جائے گی۔

ایک مرتبہ حضور اقدس ﷺ نے وعظ فرمایا جس میں بعض قوموں کی تعریف فرمائی اور پھر یہ ارشاد فرمایا کہ یہ کیا بات ہے کہ بعض قومیں اپنی بڑوسی قوموں کو تعلیم نہیں دیتیں نہ ان کو نصیحت کرتی ہیں نہ ان کو بخیر دہناتی ہیں نہ ان کو اچھی باتوں کا حکم کرتی ہیں نہ بری باتوں سے روکتی ہیں۔ اور یہ کیا بات ہے بعضی قومیں اپنے بڑوسیوں سے نہ علم سیکھتی ہیں نہ نصیحت حاصل کرتی ہیں یا تو یہ لوگ اپنے بڑوسیوں کو علم سکھائیں اور ان کو نصیحت کریں اور انکو بخیر دہنائیں اور دوسرے لوگ ان علم والوں

سے ان چیزوں کو حاصل کریں اور اگر ایسا نہ ہو تو خدا کی قسم میں ان سب کو دنیا ہی میں سخت سزا دوں گا۔ (آخرت کا قصہ الگ ہے) اس کے بعد حضور اقدس ﷺ منبر سے اتر آئے لوگوں میں اس کا چرچا ہوا کہ اس سے کون سی قومیں مراد ہیں؟ حضور ﷺ نے فرمایا کہ اشعری قوم کے لوگ مراد ہیں کہ وہ اہل علم ہیں، اہل فقہ ہیں، اور ان کے آس پاس کی رہنے والی قومیں جاہل ہیں۔

یہ خبر اشعری لوگوں کو پہنچی وہ حضور ﷺ کی خدمت میں حاضر ہوئے اور عرض کیا یا رسول اللہ ﷺ (ﷺ) آپ نے بعض قوموں کی تو تعریف فرمائی اور ہم لوگوں کے متعلق یہ ارشاد فرمایا۔ حضور ﷺ نے اپنا پاک ارشاد ان کے سامنے فرمایا کہ یا تو اپنے پڑوسیوں کو علم سکھائیں اور ان کو نصیحت کریں، ان کو سمجھدار بنائیں ان کو اچھی باتوں کا حکم کریں، بری باتوں سے منع کریں، اور دوسرے لوگ ان سے ان چیزوں کو حاصل کریں ورنہ میں دنیا ہی میں سخت سزا دوں گا۔ انہوں نے عرض کیا یا رسول اللہ! (ﷺ) ہم دوسروں کو کس طرح سمجھدار بنائیں۔ حضور ﷺ نے پھر اپنا وہی حکم ارشاد فرمایا انہوں نے تیسری دفعہ پھر یہی عرض کیا۔ اور حضور ﷺ نے پھر بھی اپنا وہی حکم ارشاد فرمایا تو انہوں نے عرض کیا یا رسول اللہ ﷺ (ﷺ) اچھا ایک سال کی مہلت ہم کو دیدیں۔ حضور ﷺ نے ان کو ان پڑوسیوں کی تعلیم کے لئے ایک سال کی مہلت عطا فرمادی۔ (ترغیب و تحذیر، مجمع الزوائد)

اس حدیث پاک اور حضور اقدس ﷺ کے اس سخت عتاب سے یہ بھی واضح ہو گیا کہ جو لوگ خود اہل علم ہیں سمجھدار ہیں، ان کی یہ بھی ذمہ داری ہے کہ وہ اپنے آس پاس رہنے والے جاہلوں کی تعلیم کی کوشش کریں انکا یہ خیال کہ جس کو فرض ہوگی خود سیکھے گا کافی نہیں۔ نہ سیکھنے کا مستقل مطالبہ اور مستقل گناہ ان کے ذمہ ہے لیکن ان کو سکھانے کی ذمہ داری ان عالموں کی بھی ہے کہ یہ خود اس کی کوشش کریں اس کی تدبیریں کریں کہ وہ علم سیکھیں۔ یہ بھی اپنے علم پر عمل کرنے میں داخل ہے کہ علم کے عمل میں اس کا سکھانا بھی داخل ہے۔ (ترغیب) حضور اقدس ﷺ نے جو دعائیں کثرت سے نقل کی گئی ہیں ان میں یہ دعا بھی بکثرت وارد ہے کہ اے اللہ میں تجھ سے ایسے علم سے پناہ مانگتا ہوں جو نفع نہ دے۔ حضور ﷺ کا ارشاد ہے کہ قیامت کے دن ایک شخص (یعنی ایک نوع آدمیوں کی چاہے اس نوع کے کتنے ہی آدمی ہوں) لایا جائے گا اور اس کو جہنم میں پھینک دیا جائے گا جس سے اس کی انتزیاں نکل پڑیں گی اور وہ ان کے گرد اس طرح گھومے گا جیسا کہ چکی کا گدھا چکی کے گرد پھرتا ہے (یعنی جیسا کہ جانور گدھا تیل وغیرہ آنا پینے کی چکی کے چاروں طرف گھومتا ہے جہنم کے لوگ اس کے چاروں طرف جمع ہو جائیں گے اور اس سے دریافت کریں گے تجھے کیا ہوا تو تو ہم کو بھی اچھی باتوں کا حکم کرتا تھا بری باتوں سے روکتا تھا؟ وہ جواب دیگا کہ میں تم کو اس کا حکم کرتا تھا لیکن خود اس پر عمل

نہیں کرتا تھا ایک حدیث میں حضور ﷺ کا ارشاد ہے کہ میں نے شب معراج میں ایک جماعت کو دیکھا کہ ان کے ہونٹ جہنم کی آگ کے قینچیوں سے کترے جا رہے ہیں۔ میں نے حضرت جبرائیل علیہ السلام سے دریافت کیا کہ یہ کون لوگ ہیں؟ انہوں نے بتایا کہ یہ آپ کی امت کے وہ واعظ ہیں جو دوسروں کو نصیحت کرتے تھے اور خود اس پر عمل نہیں کرتے تھے۔ ایک اور حدیث میں حضور ﷺ کا ارشاد ہے کہ زبانیہ ایسے پڑھے لکھوں کو جو فتنہ میں مبتلا ہوں کافروں سے بھی پہلے پکڑیں گے وہ کہیں گے یہ کیا ہوا کہ ہماری پکڑ کافروں سے بھی پہلے ہو رہی ہے ان کو جواب دیا جائے گا کہ عالم اور جاہل برابر نہیں ہوتے۔ ① یعنی تم نے باوجود جاننے کے یہ حرکتیں کیں۔ زبانیہ فرشتوں کی وہ سخت ترین جماعت ہے جو لوگوں کو جہنم میں پھینکنے پر مامور ہے۔ سورہ اقرآء میں بھی ان کا ذکر ہے۔

ایک حدیث میں ہے کہ بعض جنتی بعض جہنمی لوگوں کے پاس جا کر کہیں گے کہ تمہیں کیا ہوا تم یہاں پڑے ہو۔ ہم تو تمہاری ہی وجہ سے جنت میں گئے ہیں کہ تم ہی سے ہم نے علم سیکھا تھا؟ وہ جواب دیں گے کہ ہم دوسروں کو تو بتاتے تھے خود اس پر عمل نہیں کرتے تھے۔ حضرت مالک بن دینارؒ حضرت حسن بصریؒ کے ذریعہ سے حضور ﷺ کا ارشاد نقل کرتے ہیں کہ جو شخص بھی وعظ کہتا ہے حق تعالیٰ شانہ اس سے قیامت کے دن مطالبہ فرمائیں گے کہ اس کا کیا مقصد تھا (یعنی اس سے کوئی دنیوی غرض تھی مال و منفعت یا جاہ شہرت یا خالص اللہ تعالیٰ کے واسطے کہا تھا۔ حضرت مالکؒ کے شاگرد کہتے ہیں کہ مالکؒ جب اس حدیث کو بیان کرتے تو اتنا روتے کہ آواز نہ نکلتی پھر یوں فرماتے کہ تم یوں سمجھتے ہو کہ وعظ سے میری آنکھ ٹھنڈی ہوتی ہے (یعنی میرا دل خوش ہوتا ہے) حالانکہ مجھے معلوم ہے کہ مجھ سے قیامت کے دن اس کا سوال ہوگا کہ اس وعظ کا کیا مقصد تھا ② اس کے باوجود جو کہنے کی مجبوری ہے وہ ابھی گزر چکی ہے یعنی لوگوں کو علم سے روشناس کرنے کی ذمہ داری بھی ہے جیسا کہ بہت سی روایات میں وارد ہوا اور اشعری لوگوں کا قصہ ابھی گذرا حضرت ابوالدرداءؓ فرمایا کرتے تھے کہ مجھے اس کا خوف اور ڈر ہے کہ قیامت کے دن ساری مخلوق کے سامنے مجھے آواز دی جائے میں عرض کروں ”لبیک ربی“ میرے رب میں حاضر ہوں وہاں سے مطالبہ ہو کہ اپنے علم میں کیا عمل کیا تھا؟ ایک اور حدیث میں حضور ﷺ کا ارشاد ہے کہ قیامت کے دن سخت ترین عذاب والا وہ عالم ہے جس کے علم سے اس کو نفع نہ ہو۔ حضرت عمار بن یاسرؓ فرماتے ہیں کہ مجھے حضور اقدس ﷺ نے قبیلہ قیس کی تعلیم کے لئے بھیجا۔ میں نے جا کر دیکھا کہ وہ وحشی اونٹوں کی طرح سے ہیں ان کا ہر وقت دھیان اپنے اونٹ اور بکری میں لگا رہتا ہے اس کے سوا کوئی دوسرا فکر ہی ان کو نہیں (ہر وقت بس دنیا کے دھندوں میں لگے رہتے ہیں) میں وہاں سے واپس آ گیا۔ حضور ﷺ نے

دریافت فرمایا کہ کیا کر کے آئے؟ میں نے حضور ﷺ سے ان کا حال بیان کر دیا اور (دین سے) ان کی غفلت کی خبر سنائی۔ حضور ﷺ نے ارشاد فرمایا عمار اس سے زیادہ تعجب کی بات اس قوم کی حالت ہے جو عالم ہونے کے باوجود (دین سے) ایسے ہی غافل ہو جیسا کہ یہ غافل ہے ایک اور حدیث میں ہے بعض آدمی جہنم میں ڈالے جائیں گے جن کی بدبو اور تعفن سے جہنمی لوگ بھی پریشان ہو جائیں گے وہ لوگ ان سے کہیں گے تمہارا کیا عمل ایسا تھا جس کی یہ نحوست ہے۔ ہمیں اپنی ہی مصیبت جس میں ہم مبتلا تھے کیا کم تھی۔ تمہاری اس بدبو نے اور بھی پریشان کر دیا۔ یہ لوگ کہیں گے کہ ہم اپنے علم سے نفع نہیں اٹھاتے تھے۔ (ترغیب) حضرت عمر رضی اللہ عنہما کا ارشاد ہے کہ مجھے اس امت پر زیادہ خوف منافق عالم کا ہے۔ کسی نے پوچھا کہ منافق عالم کون ہوتا ہے؟ آپ نے فرمایا کہ زبان کا عالم دل اور عمل کا جاہل یعنی تقریر تو بڑی کچھے دار کرے مگر عمل کے نام صفر۔ حضرت حسن بصری فرماتے ہیں کہ تو ایسا نہ بن، ثوری فرماتے ہیں کہ علم عمل کے لئے آواز دیتا ہے اگر کوئی شخص اس پر عمل کرے تو وہ علم باقی رہتا ہے ورنہ وہ بھی چلا جاتا ہے یعنی علم ضائع ہو جاتا ہے۔ حضرت فضیل فرماتے ہیں کہ مجھے تین شخصوں پر بڑا رحم آتا ہے۔ ایک قوم کا سردار جو ذلیل ہو گیا ہو۔ دوسرا وہ غنی جو غنما کے بعد فقیر ہو گیا ہو۔ تیسرا وہ عالم جس سے دنیا کھینکی ہو (یعنی دنیا کا طالب ہو اور جو اس کا طالب ہو گا یہ اس سے کھیلے گی) حضرت حسن رضی اللہ عنہما فرماتے ہیں کہ علماء کا عذاب دل کی موت ہے اور دل کی موت آخرت کے عمل سے دنیا طلب کرنا ہے کسی شاعر کا شعر ہے۔

عجبت لمبتاع الضلالة بالهدى ومن يشتري دنياه بالدين اعجابا

واعجب من هذين من باع دينه بدنيا سواه فهو من دين اعجاب

ترجمہ: مجھے اس شخص پر تعجب آتا ہے جو ہدایت کے بدلے گمراہی خریدے اور اس سے زیادہ تعجب اس شخص پر ہے جو دین کے بدلے دنیا خریدے، اور دونوں سے زیادہ تعجب اس شخص پر ہے جو اپنے دین کو دوسروں کی دنیا کے بدلے فردخت کر دے یعنی دنیا کا فائدہ تو دوسرے کو ہو، اور دین ان کا ضائع اور برباد ہو۔

امام غزالی فرماتے ہیں کہ جو عالم دنیا دار ہو وہ احوال کے اعتبار سے جاہل سے زیادہ کمینہ ہے اور عذاب کے اعتبار سے زیادہ سختی میں مبتلا ہو گا اور کامیاب اور اللہ تعالیٰ کے یہاں مقرب علمائے آخرت ہیں جن کی چند علامتیں ہیں۔

(۱) اپنے علم سے دنیا نہ کماتا ہو۔ عالم کا کم سے کم درجہ یہ ہے کہ دنیا کی حقارت کا اس کے کمینہ پن کا، اس کے مکدر ہونے کا، اس کے جلد ختم ہو جانے کا اس کو احساس ہو آخرت کی عظمت اس کا ہمیشہ

رہنا اس کی نعمتوں کی عمدگی کا احساس ہو۔ اور یہ بات اچھی طرح جانتا ہو کہ دنیا اور آخرت دونوں ایک دوسرے کی ضد ہیں دوسو کنوں کی طرح ہیں، جوئی ایک کو راضی کرے گا دوسری خفا ہو جائے گی۔ یہ دونوں ترازو کے دو پلڑوں کی طرح سے ہیں جو سنا ایک پلڑا جھکے گا دوسرا ہلکا ہو جائے گا۔ دونوں میں مشرق مغرب کا فرق ہے جو نے ایک سے تو قریب ہو گا دوسرے سے دور ہو جائے گا جو شخص دنیا کی حقارت کا اس کے گلے لے پن کا اور اس بات کا احساس نہیں کرتا کہ دنیا کی لذتیں دونوں جہاں کی تکلیفوں کے ساتھ منضم ہیں وہ فاسد احمق ہے مشاہدہ اور تجربہ ان باتوں کا شاہد ہے کہ دنیا کی لذتوں میں دنیا کی بھی تکلیف ہے اور آخرت کی تکلیف تو ہے ہی۔ پس جس شخص کو عقل ہی نہیں وہ عالم کیسے ہو سکتا ہے۔ بلکہ جو شخص آخرت کی بڑائی اور اس کے ہمیشہ رہنے کو بھی نہیں جانتا ہے وہ تو کافر ہے ایسا شخص کیسے عالم ہو سکتا ہے جس کو ایمان بھی نصیب نہ ہو اور جو شخص دنیا اور آخرت کا ایک دوسرے کی ضد ہونے کو نہیں جانتا اور دونوں کے درمیان جمع کرنے کی طمع میں ہے وہ ایسی چیز میں طمع کر رہا ہے جو طمع کرنیکی چیز نہیں ہے۔ وہ شخص تمام انبیاء کی شریعت سے ناواقف ہے اور جو شخص ان سب چیزوں کو جاننے کے باوجود دنیا کو ترجیح دیتا ہے وہ شیطان کا قیدی ہے جس کو شہوتوں نے ہلاک کر رکھا ہے اور بدبختی اس پر غالب ہے۔

جس کی یہ حالت ہو وہ علماء میں کیسے شمار ہوگا؟ حضرت داؤد علیہ السلام نے اللہ تعالیٰ کا ارشاد نقل کیا ہے کہ جو عالم دنیا کی خواہش کو میری محبت پر ترجیح دیتا ہے اس کے ساتھ ادنیٰ سے ادنیٰ معاملہ میں یہ کرتا ہوں کہ اپنی مناجات کی لذت سے اس کو محروم کر دیتا ہوں (کہ میری یاد میں میری دعا میں اس کو لذت نہیں آتی) اے داؤد ایسے عالم کا حال نہ پوچھ جس کو دنیا کا نشہ سوار ہو کہ میری محبت سے تجھ کو دور کر دے ایسے لوگ ڈاکو ہیں۔ اے داؤد جب تو کسی کو میرا طالب دیکھے تو اس کا خادم بن جا۔ اے داؤد جو شخص بھاگ کر میری طرف آتا ہے میں اس کو جہز (حاذق سمجھدار) لکھ دیتا ہوں اور جس کو جہز لکھ دیتا ہوں اس کو عذاب نہیں کرتا، یحییٰ بن معاذ ؓ کہتے ہیں کہ علم و حکمت سے جب دنیا طلب کی جائے تو ان کی رونق جاتی رہتی ہے۔ سعید بن المسیب ؓ کہتے ہیں کہ جب کسی عالم کو دیکھو کہ امراء کے یہاں بڑا رہتا ہے تو اس کو چور سمجھو۔ اور حضرت عمر ؓ فرماتے ہیں کہ جس عالم کو دنیا سے محبت رکھنے والا دیکھو اپنے دین کے بارے میں اس کو مت سمجھو۔ اس لئے کہ جس شخص کو جس سے محبت ہوتی ہے اسی میں گھسا کرتا ہے۔ ایک بزرگ سے کسی نے پوچھا کہ جس کو گناہ میں لذت آتی ہو وہ اللہ تعالیٰ کا عارف ہو سکتا ہے؟ انہوں نے فرمایا کہ مجھے اس میں ذرا تردد نہیں کہ جو شخص دنیا کو آخرت پر ترجیح دے وہ عارف نہیں ہو سکتا اور گناہ کرنے کا درجہ تو اس سے بہت زیادہ ہے۔ اور یہ

بات بھی ذہن میں رکھنا چاہیے کہ صرف مال کی محبت نہ ہونے سے آخرت کا عالم نہیں ہوتا جاہ کا درجہ اور اس کا نقصان مال سے بھی بڑھا ہوا ہے۔

یعنی جتنی وعیدیں اوپر دنیا کے ترجیح دینے کی اور اس کی طلب کی گذری ہیں ان میں صرف مال کمانا ہی داخل نہیں بلکہ جاہ کی طلب مال کی طلب کی بہ نسبت زیادہ داخل ہے اس لئے کہ جاہ طلبی کا نقصان اور اس کی مضرت مال طلبی سے بھی زیادہ سخت ہے۔

(۲) دوسری علامت یہ ہے کہ اس کے قول و فعل میں تعارض نہ ہو دوسروں کو خیر کا حکم کرے اور خود اس پر عمل نہ کرے۔ حق تعالیٰ شانہ کا ارشاد ہے۔

آتَمُرُونَ النَّاسَ بِالْبِرِّ وَتَنسَوْنَ أَنْفُسَكُمْ وَأَنْتُمْ تَتْلُونَ الْكِتَابَ (بقرہ ۴۴)

ترجمہ) کیا غضب ہے کہ دوسروں کو نیک کام کرنے کو کہتے ہو اور اپنی خیر نہیں لیتے حالانکہ تم تلاوت کرتے رہتے ہو کتاب کی دوسری جگہ ارشاد ہے۔

كَبِيرٌ مَقْنًا عِنْدَ اللَّهِ أَنْ تَقُولُوا مَالًا تَفْعَلُونَ (سورہ صف ۳۱)

اللہ تعالیٰ کے نزدیک یہ بات بہت ناراضی کی ہے کہ ایسی بات کہو جو کرو نہیں۔

حاتم اصرم کہتے ہیں کہ قیامت کے دن اس عالم سے زیادہ حسرت والا کوئی نہ ہوگا۔ جس کی وجہ سے دوسروں نے علم سیکھا اور اس پر عمل کیا وہ تو کامیاب ہو گئے اور وہ خود عمل نہ کرنے کی وجہ سے ناکام رہا۔ ابن سناک کہتے ہیں کہتے شخص ایسے ہیں جو دوسروں کو اللہ تعالیٰ کی یاد دلاتے ہیں خود اللہ تعالیٰ کو بھولتے ہیں دوسروں کو اللہ تعالیٰ سے ڈراتے ہیں خود اللہ تعالیٰ پر جرأت کرتے ہیں دوسروں کو اللہ تعالیٰ کا مقرب بناتے ہیں خود اللہ تعالیٰ سے دور ہیں، دوسروں کو اللہ تعالیٰ کی طرف بلا تے ہیں خود اللہ تعالیٰ سے بھاگتے ہیں۔ حضرت عبدالرحمن بن غنم کہتے ہیں کہ مجھ سے دس صحابہ کرام رضی اللہ عنہم نے یہ مضمون بیان کیا کہ ہم لوگ قبا کی مسجد میں بیٹھے ہوئے علم حاصل کر رہے تھے حضور صلی اللہ علیہ وسلم تشریف لائے اور فرمایا کہ جتنا چاہے علم حاصل کرو اللہ تعالیٰ کے یہاں سے اجر بغیر عمل کے نہیں ملتا۔

(۳) تیسری علامت یہ ہے کہ ایسے علوم میں مشغول ہو جو آخرت میں کام آنے والے ہوں نیک کاموں میں رغبت پیدا کرنے والے ہوں ایسے علوم سے احتراز کرے جن کا آخرت میں کوئی نفع نہیں ہے یا نفع کم ہے۔ ہم لوگ اپنی نادانی سے ان کو بھی علم کہتے ہیں جن سے صرف دنیا کمانا مقصود ہو۔ حالانکہ وہ جہل مرکب ہے کہ ایسا شخص اپنے کو پڑھا لکھا سمجھنے لگتا ہے پھر اس کو دین کے علوم سیکھنے کا اہتمام بھی نہیں رہتا۔ جو شخص کچھ بھی پڑھا ہوا نہ ہو وہ کم سے کم اپنے آپ کو جاہل تو سمجھتا

ہے دین کی باتیں معلوم کرنے کی کوشش تو کرتا ہے مگر جو اپنی جہالت کے باوجود اپنے کو عالم سمجھنے لگے وہ بڑے نقصان میں ہے۔

حاتم اہم جو مشہور بزرگ اور حضرت شقیقؓ لمخنیؓ کے خاص شاگرد ہیں ان سے ایک مرتبہ حضرت شیخ نے دریافت کیا کہ حاتم کتنے دن سے تم میرے ساتھ ہو؟ انہوں نے عرض کیا تینتیس برس سے۔ فرمانے لگے کہ اتنے دنوں میں تم نے مجھ سے کیا سیکھا؟ حاتم نے عرض کیا آٹھ مسئلے سیکھے ہیں۔ حضرت شقیقؓ نے فرمایا اِنَّا لِلّٰہِ وَاِنَّا اِلَیْہِ رَاجِعُوْنَ۔ اتنی طویل مدت میں صرف آٹھ مسئلے سیکھے میری تو عمر ہی تمہارے ساتھ ضائع ہو گئی۔ حاتم نے عرض کیا حضور صرف آٹھ ہی سیکھے ہیں جھوٹ تو بول نہیں سکتا حضرت شقیقؓ نے فرمایا کہ اچھا بتاؤ وہ آٹھ مسئلے کیا ہیں؟ حاتم نے عرض کیا۔

(الف) میں نے دیکھا کہ ساری مخلوق کو کسی نہ کسی سے محبت ہے (بیوی سے، اولاد سے مال سے، احباب سے وغیرہ وغیرہ) لیکن میں نے دیکھا کہ جب وہ قبو میں جاتا ہے تو اس کا محبوب اس سے جدا ہو جاتا ہے۔ اسلئے میں نے نیکیوں سے محبت کر لی تاکہ جب میں قبر میں جاؤں تو میرا محبوب بھی ساتھ ہی جائے اور مرنے کے بعد بھی مجھے سے جدا نہ ہو۔ حضرت شقیقؓ نے فرمایا بہت اچھا کیا۔

(ب) میں نے اللہ تعالیٰ کا ارشاد قرآن پاک میں دیکھا وَأَمَّا مَنْ خَافَ مَقَامَ رَبِّہِ الایۃ (سورۃ النازعات ۲۷) اور جو شخص (دنیا میں) اپنے رب کے سامنے (آخرت میں) کھڑا ہونے سے ڈرا ہوگا اور نفس کو (حرام) خواہش سے روکا ہوگا تو جنت اس کا ٹھکانا ہوگا۔ میں نے جان لیا کہ اللہ تعالیٰ کا ارشاد حق ہے۔ میں نے اپنے نفس کو خواہشات سے روکا یہاں تک کہ وہ اللہ تعالیٰ کی اطاعت پر جم گیا۔

(ج) میں نے دنیا کو دیکھا کہ ہر شخص کے نزدیک جو چیز بہت قیمتی ہوتی ہے بہت محبوب ہوتی ہے وہ اس کو اٹھا کر بڑی احتیاط سے رکھتا ہے اس کی حفاظت کرتا ہے۔ پھر میں نے اللہ تعالیٰ کا ارشاد دیکھا۔ مَا عِنْدَکُمْ یَنْفَدُوْا مَا عِنْدَ اللّٰہِ بَاقٍ ط (سورۃ نحل ۹۶) جو کچھ تمہارے پاس دنیا ہے وہ ختم ہو جائے گا (خواہ وہ جاتا رہے یا تم مر جاؤ ہر حال میں وہ ختم ہوگا) اور جو اللہ تعالیٰ کے پاس ہے وہ ہمیشہ باقی رہنے والی چیز ہے۔

اس آیت شریفہ کی وجہ سے جو چیز بھی میرے پاس ایسی کبھی ہوئی جسکی مجھے وقعت زیادہ ہوئی وہ پسند زیادہ آئی وہ میں نے اللہ تعالیٰ کے پاس بھیج دی تاکہ ہمیشہ کے لئے محفوظ ہو جائے۔

(د) میں نے ساری دنیا کو دیکھا کوئی شخص مال کی طرف (اپنی عزت اور بڑائی میں) لوٹتا

ہے کوئی حسب کی شرافت کی طرف کوئی اور فخر کی چیزوں کی طرف یعنی ان چیزوں کے ذریعہ سے اپنے اندر بڑائی پیدا کرتا ہے اور اپنی بڑائی ظاہر کرتا ہے۔ میں نے اللہ تعالیٰ کا ارشاد دیکھا۔ اِنَّ اَكْرَمَكُمْ عِنْدَ اللّٰهِ اَتْقٰكُمْ (سورۃ الحجرات ۱۳) اللہ تعالیٰ کے نزدیک تم سب میں بڑا شریف وہ ہے جو سب سے زیادہ پرہیزگار ہو۔ اس بناء پر میں نے تقویٰ اختیار کر لیا تاکہ اللہ جل شانہ کے نزدیک شریف بن جاؤں۔

(ہ) میں نے لوگوں کو دیکھا کہ ایک دوسرے پر طعن کرتے ہیں عیب جوئی کرتے ہیں برا بھلا کہتے ہیں اور یہ سب کا سب حسد کی وجہ سے ہوتا ہے کہ ایک کو دوسرے پر حسد آتا ہے۔ میں نے اللہ تعالیٰ شانہ کا ارشاد دیکھا۔ نَحْنُ قَسَمْنَا بَيْنَهُمْ مَّعِيْشَتَهُمْ (زحرف ۳۲) نبوی زندگی میں ان کی روزی ہم نے ہی تقسیم کر رکھی ہے اور (اس تقسیم میں) ہم نے ایک کو دوسرے پر فوقیت دے رکھی ہے تاکہ (اس کی وجہ سے) ایک دوسرے سے کام لیتا رہے (سب کے سب برابر ایک ہی نمونہ کے بن جائیں تو پھر کوئی کسی کا کام کیوں کرے کیوں نوکری کرے اور اس سے دنیا کا نظام خراب ہی ہو جائے گا) میں نے اس آیت شریفہ کی وجہ سے حسد کرنا چھوڑ دیا۔ ساری مخلوق سے بے تعلق ہو گیا اور میں نے جان لیا کہ روزی کا پائنا صرف اللہ تعالیٰ ہی کے قبضہ میں ہے وہ جسکے حصے میں جتنا چاہے لگائے اس لئے لوگوں کی عداوت چھوڑ دی۔ اور یہ سمجھ لیا کہ کسی کے پاس مال کے زیادہ یا کم ہونے میں ان کے فعل کو زیادہ دخل نہیں ہے۔ یہ تو مالک الملک کی طرف سے ہے۔ اس لئے اب کسی پر غصہ ہی نہیں آتا۔

(و) میں نے دنیا میں دیکھا کہ تقریباً ہر شخص کی کسی نہ کسی سے لڑائی ہے کسی نہ کسی سے دشمنی ہے میں نے غور کیا تو دیکھا کہ حق تعالیٰ شانہ نے فرمایا۔ اِنَّ الشَّيْطٰنَ لَكُمْ عَدُوٌّ فَاتَّخِذُوْهُ عَدُوًّا ط (فاطر ۶) شیطان بے شبہ تمہارا دشمن ہے پس اس کے ساتھ دشمنی ہی رکھو (اس کو دوست نہ بناؤ) پس میں نے اپنی دشمنی کے لئے اسی کو چن لیا اور اس سے دور رہنے کی انتہائی کوشش کرتا ہوں۔ اس لئے کہ جب حق تعالیٰ شانہ نے اس کے دشمن ہونے کو فرمایا تو میں نے اس کے علاوہ سے اپنی دشمنی ہٹالی۔

(ز) میں نے دیکھا کہ ساری مخلوق روٹی کی طلب میں لگ رہی ہے اسی کی وجہ سے اپنے آپکو دوسروں کے سامنے ذلیل کرتے ہے اور ناجائز چیزیں اختیار کرتی ہے۔ پھر میں نے دیکھا کہ اللہ جل شانہ کا ارشاد ہے۔ وَمَا مِنْ دَاۤءِيَةٍ فِی الْاَرْضِ اِلَّا عَلٰی اللّٰهِ رِزْقُهَا۔ (ہود ۶) اور کوئی جاندار زمین پر چلنے والا ایسا نہیں ہے جس کی روزی اللہ تعالیٰ کے ذمہ نہ ہو۔ میں نے دیکھا کہ میں بھی انہیں زمین پر چلنے والوں میں سے ایک ہوں جن کی روزی اللہ تعالیٰ کے ذمہ ہے۔ پس میں نے اپنے اوقات ان چیزوں میں مشغول کر لئے جو مجھ پر اللہ تعالیٰ کی طرف سے لازم ہیں اور جو چیز اللہ تعالیٰ

کے ذمہ تھی اس سے اپنے اوقات کو فارغ کر لیا۔

(ح) میں نے دیکھا کہ ساری مخلوق کا اعتماد اور بھروسہ کسی خاص ایسی چیز پر ہے جو خود مخلوق ہے کوئی اپنی جائداد پر بھروسہ کرتا ہے، کوئی اپنی تجارت پر اعتماد کرتا ہے، کوئی اپنی دستکاری پر نگاہ جمائے ہوئے ہے، کوئی اپنے بدن کی صحت اور قوت پر (کہ جب چاہے جس طرح چاہے کمالونگا) اور ساری مخلوق ایسی چیزوں پر اعتماد کئے ہوئے ہے جو ان کی طرح خود مخلوق ہیں میں نے دیکھا کہ اللہ تعالیٰ کا ارشاد ہے۔ وَمَنْ يَتَّوْ كُفْلَ عَلٰى اللّٰهِ فَهُوَ حَسْبُهُ۔ (طہ سورہ طلاق ۴) جو شخص اللہ تعالیٰ پر توکل (اور اعتماد) کرتا ہے پس اللہ تعالیٰ اس کے لئے کافی ہے۔ اس لئے میں نے بس اللہ تعالیٰ پر توکل اور بھروسہ کر لیا۔ حضرت شقیقؓ نے فرمایا کہ حاتم تمہیں حق تعالیٰ شانہؑ تو یقین عطا فرمائے میں نے توراۃ انجیل، زبور اور قرآن عظیم کے علوم کو دیکھا میں نے سارے خیر کے کام ان ہی آٹھ مسائل کے اندر پائے پس جو ان آٹھوں پر عمل کر لے اس نے اللہ تعالیٰ شانہؑ کی چاروں کتابوں کے مضامین پر عمل کر لیا۔ اس قسم کے علوم کو علمائے آخرت ہی پاسکتے ہیں اور دنیا دار عالم تو مال اور جاہ کی ہی حاصل کرنے میں لگے رہتے ہیں۔

(۴) چوتھی علامت آخرت کے علماء کی یہ ہے کہ کھانے پینے کی اور لباس کی عمدگیوں اور بہترائیوں کی طرف متوجہ نہ ہو۔ بلکہ ان چیزوں میں درمیانی رفتار اختیار کرے اور بزرگوں کے طرز کو اختیار کرے ان چیزوں میں جتنا کمی کی طرف اس کا میلان بڑھے گا اللہ تعالیٰ شانہؑ سے اتنا ہی اس کا قرب بڑھتا جائے گا اور علمائے آخرت میں اتنا ہی اس کا درجہ بلند ہوتا جائے گا۔ انہیں شیخ ابو حاتم کا ایک عجیب قصہ جس کو شیخ ابو عبد اللہ خواصؒ جو شیخ ابو حاتم کے شاگردوں میں ہیں نقل کرتے ہیں۔ وہ کہتے ہیں کہ میں ایک مرتبہ حضرت شیخ حاتم کے ساتھ موضع ری میں جو ایک جگہ کا نام ہے گیا تین سو بیس آدمی ہمارے ساتھ تھے ہم حج کے ارادہ سے جا رہے تھے سب متوطنین کی جماعت تھی ان لوگوں کے پاس تو شہ سامان وغیرہ کچھ نہ تھا۔ ری میں ایک معمولی خشک مزاج تاجر پر ہمارا گذر ہوا اس نے سارے قافلہ کی دعوت کر دی اور ہماری ایک رات کی مہمانی کی دوسرے دن صبح کو وہ میزبان حضرت حاتم سے کہنے لگا کہ یہاں ایک عالم بیمار ہیں مجھے ان کی عیادت کو اس وقت جانا ہے اگر آپ کی رغبت ہو تو آپ بھی چلیں۔ حضرت حاتم نے فرمایا کہ بیمار کی عیادت تو ثواب ہے اور عالم کی تو زیارت بھی عبادت ہے۔ میں ضرور تمہارے ساتھ چلوں گا۔ یہ بیمار عالم اس موضع کے قاضی شیخ محمد بن مقاتلؒ تھے جب انکے مکان پر پہنچے تو حضرت حاتم سوچ میں پڑ گئے کہ اللہ اکبر ایک عالم کا مکان اور ایسا اونچا محل غرض ہم نے حاضری کی اجازت منگائی اور جب اندر داخل ہوئے تو وہ اندر سے بھی

نہایت خوشنما وسیع پاکیزہ جگہ جگہ پردے لٹک رہے۔ حضرت حاتمؓ ان سب چیزوں کو دیکھ رہے تھے اور سوچ میں پڑے ہوئے تھے۔ اتنے میں ہم قاضی صاحب کے قریب پہنچے تو وہ ایک نہایت نرم بسترے پر آرام کر رہے تھے۔ ایک غلام ان کے سرہانے پکھلا جھل رہے تھے وہ تاجر تو سلام کر کے انکے پاس بیٹھ گئے اور مزاج پرسی کی۔ حاتمؓ کھڑے رہے۔ قاضی صاحبؓ نے انکو بھی بیٹھنے کا اشارہ کیا۔ انہوں نے بیٹھنے سے انکار کر دیا۔ قاضی صاحبؓ نے پوچھا آپ کو کچھ کہنا ہے؟ انہوں نے فرمایا ہاں! ایک مسئلہ دریافت کرنا ہے۔ قاضی صاحبؓ نے فرمایا کہو۔ انہوں نے کہا کہ آپ بیٹھ جائیں (غلاموں نے قاضی صاحبؓ کو سہارا دے کر اٹھایا کر خود اٹھنا مشکل تھا) وہ بیٹھ گئے۔ حضرت حاتمؓ نے پوچھا کہ آپ نے علم کس سے حاصل کیا؟ انہوں نے فرمایا معتبر علمائے سے انہوں نے پوچھا کہ ان علماء نے کس سے سیکھا تھا؟ قاضی صاحبؓ نے فرمایا کہ انہوں نے حضرات صحابہ کرامؓ جمعین سے حضرت حاتمؓ نے پوچھا کہ صحابہ کرامؓ نے کس سے سیکھا تھا؟ قاضی صاحبؓ حضور اقدس ﷺ سے حضرت حاتمؓ حضور اقدس ﷺ نے کس سے سیکھا تھا؟ قاضی صاحبؓ حضرت جبرائیل علیہ السلام سے حضرت حاتمؓ نے فرمایا کہ جو علم حضرت جبرائیل نے حق تعالیٰ شانہ سے لے کر حضور ﷺ تک پہنچایا اور حضور ﷺ نے صحابہ کو عطا فرمایا اور صحابہؓ نے معتبر علماء کو اور ان کے ذریعہ سے آپ تک پہنچایا اس میں کہیں یہ بھی وارد ہے کہ جس شخص کا جس قدر مکان اونچا اور بڑا ہوگا اس کا اتنا ہی درجہ اللہ جل شانہ کے یہاں بھی زیادہ ہوگا قاضی صاحبؓ نے فرمایا کہ نہیں یہ اس علم میں نہیں آیا۔ حضرت حاتمؓ نے فرمایا اگر یہ نہیں آیا تو پھر اس علم میں کیا آیا ہے؟ قاضی صاحبؓ نے فرمایا کہ اس میں یہ آیا ہے کہ جو شخص دنیا سے بے رغبت ہو آخرت میں رغبت رکھتا ہو فقراء کو محبوب رکھتا ہو اپنی آخرت کے لئے اللہ کے یہاں ذخیرہ بھیجتا رہتا ہو وہ شخص حق تعالیٰ شانہ کے یہاں صاحب مرتبہ ہے۔ حضرت حاتمؓ نے فرمایا کہ پھر آپ نے کس کا اتباع اور پیروی کی۔ حضور ﷺ کے صحابہؓ کی مقلی علماء کی یا فرعون اور نمرود کی؟ اے برے عالمو! تم جیسوں کو جاہل دنیا دار جو دنیا کے اوپر اوندھے گرنے والے ہیں دیکھ کر یہ کہتے ہیں کہ جب عالموں کا یہ حال ہے تو ہم تو ان سے زیادہ بڑے ہوں ہی گے۔

یہ کہہ کر حضرت حاتمؓ تو واپس چلے گئے اور قاضی صاحبؓ کے مرض میں اس گفتگو اور نصیحت کی وجہ سے اور بھی زیادہ اضافہ ہو گیا۔ لوگوں میں اس کا چرچا ہوا تو کسی نے حضرت حاتمؓ سے کہا کہ بطناسی جو فزویں میں رہتے ہیں۔ (فزویں ری سے ستائیس فرسخ یعنی اکیاسی میل ہے) وہ ان سے بھی زیادہ رئیسانہ شان سے رہتے ہیں۔ حضرت حاتمؓ (ان کو نصیحت کرنے کے ارادہ سے چلے گئے)

جب انکے پاس پہنچے تو کہا کہ ایک عجمی آدمی (جو عرب کا رہنے والا نہیں ہے) آپ سے یہ چاہتا ہے کہ آپ اس کو دین کی بالکل ابتداء سے یعنی نماز کی کنجی وضو سے تعلیم دیں طائفی نے کہا بڑے شوق سے یہ کہہ کر طائفی نے وضو کا پانی منگایا اور طائفی نے وضو کر کے بتایا کہ کس طرح وضو کیا جاتا ہے۔ حضرت حاتم نے ان کے وضو کے بعد کہا کہ میں آپ کے سامنے وضو کر لوں تاکہ اچھی طرح ذہن نشین ہو جائے طائفی وضو کی جگہ سے اٹھ گئے اور حضرت حاتم نے بیٹھ کر وضو کرنا شروع کیا اور دونوں ہاتھوں کو چار چار مرتبہ دھویا۔ طائفی نے کہا کہ یہ اسراف ہے۔ تین تین مرتبہ دھونا چاہیے۔ حضرت حاتم نے کہا سبحان اللہ العظیم میرے ایک چلو پانی میں تو اسراف ہو گیا اور یہ سب کچھ جو ساز و سامان میں تمہارے پاس دیکھ رہا ہوں اس میں اسراف نہ ہو جب طائفی کو خیال ہوا کہ ان کا مقصد یہ کھنا نہیں تھا بلکہ یہ غرض تھی۔ اس کے بعد جب بغداد پہنچے اور حضرت امام احمد بن حنبل کو انکے احوال کا علم ہوا تو وہ ان سے ملنے کے لئے تشریف لائے اور ان سے دریافت فرمایا کہ دنیا سے سلامتی کی کیا تدبیر ہے؟ حاتم نے فرمایا کہ دنیا سے اس وقت تک محفوظ نہیں رہ سکتے جب تک تم میں چار چیزیں نہ ہوں۔ لوگوں کی جہالت سے درگزر کرتے رہو۔ خود ان کے ساتھ کوئی حرکت جہالت کی نہ کرو تمہارے پاس جو چیز ہو ان پر خرچ کر دو۔ ان کے پاس جو چیز ہو اس کی امید نہ رکھو۔

اس کے بعد جب حضرت حاتم مدینہ منورہ پہنچے تو وہاں کے لوگ خبر سن کر ان کے پاس ملنے کے لئے جمع ہو گئے۔ انہوں نے دریافت فرمایا کہ یہ کون سا شہر ہے؟ لوگوں نے کہا کہ یہ رسول اللہ ﷺ کا شہر ہے۔ کہنے لگے کہ اس میں حضور ﷺ کا محل کون سا تھا میں بھی وہاں جا کر دو گانا ادا کروں؟ لوگوں نے کہا کہ حضور ﷺ کے تو محل نہیں تھا بہت مختصر مکان تھا جو بہت نیچا تھا۔ کہنے لگے کہ صحابہ کرامؓ کے محل کہاں کہاں ہیں مجھے وہی دکھا دو۔ لوگوں نے کہا کہ صحابہؓ کے بھی محل نہیں تھے ان کے بھی چھوٹے چھوٹے مکانات زمین سے لگے ہوئے تھے۔ حاتم نے کہا پھر یہ تو شہر فرعون کا شہر ہے۔ لوگوں نے ان کو پکڑ لیا (کہ یہ شخص مدینہ منورہ کی توہین کرتا ہے اور حضور ﷺ کے شہر کو فرعون کا شہر بتاتا ہے) اور پکڑ کر امیر مدینہ کے پاس لے گئے کہ یہ عجمی شخص مدینہ طیبہ کو فرعون کا شہر بتاتا ہے۔ امیر نے ان سے مطالبہ کیا کہ یہ کیا بات ہے؟ انہوں نے کہا کہ آپ جلدی نہ کریں پوری بات سن لیں۔ میں ایک عجمی آدمی ہوں میں جب اس شہر میں داخل ہوا تو میں نے پوچھا کہ یہ کس کا شہر ہے؟ پھر پورا قصہ اپنے سوال و جواب کا سنا کر کہا کہ اللہ تعالیٰ نے تو قرآن شریف میں یہ فرمایا ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ..... الاية (احزاب: ۲۱)

تم لوگوں کے واسطے یعنی ایسے شخص کے لئے جو اللہ سے اور آخرت کے دن سے ڈرتا ہو اور

کثرت سے ذکر الہی کرتا ہو (یعنی کامل مومن ہو غرض ایسے شخص کے لئے رسول اللہ ﷺ کا ایک عمدہ نمونہ موجود ہے) (یعنی ہر بات میں یہ دیکھنا چاہیے کہ حضور ﷺ کا کیا معمول تھا اور اس کا اتباع کرنا چاہیے)۔

پس اب تم ہی بتاؤ کہ تم نے یہ حضور ﷺ کا اتباع کر رکھا ہے یا فرعون کا؟ اس پر لوگوں نے ان کو چھوڑ دیا۔

یہاں ایک بات یہ قابل لحاظ ہے کہ مباح چیزوں کے ساتھ لذت حاصل کرنا یا ان کی وسعت حرام یا ناجائز نہیں ہے۔ لیکن یہ ضروری ہے کہ ان کی کثرت سے ان چیزوں کے ساتھ انس پیدا ہوتا ہے ان چیزوں کی محبت دل میں ہو جاتی ہے اور پھر اس کا چھوڑنا مشکل ہو جاتا ہے اور ان کو فراہم کرنے کے لئے اسباب تلاش کرنا پڑتے ہیں پیداوار اور آمدنی کے بڑھانے کی فکر ہوتی ہے اور جو شخص روپیہ بڑھانے کی فکر میں لگ جاتا ہے اس کو دین کے بارے میں مدہنت بھی کرنی پڑتی ہے اس میں بسا اوقات گناہوں کے مرتکب ہونے کی نوبت بھی آجاتی ہے اگر دنیا میں گھسنے کے بعد اس سے محفوظ رہنا آسان ہوتا تو حضور اقدس ﷺ اتنے اہتمام سے دنیا سے بے رغبتی پر تنبیہ نہ فرماتے اور اتنی شدت سے اس سے خود نہ بچتے کہ نقشین کرتا بھی بدن مبارک پر سے اتار دیا۔

یحییٰ بن یزید نوٹلی نے حضرت امام مالکؒ کو ایک خط لکھا جس میں حمد و صلوة کے بعد لکھا کہ مجھے یہ خبر پہنچی ہے کہ آپ باریک کپڑے پہنتے ہیں اور پتلی روٹی استعمال کرتے ہیں اور نرم بستر پر آرام کرتے ہیں۔ دربان بھی آپ نے مقرر کر رکھا ہے۔ حالانکہ آپ اونچے علماء میں ہیں دور دور سے لوگ سفر کر کے آپ کے پاس علم سیکھنے کے لئے آتے ہیں آپ امام ہیں مقتدا ہیں لوگ آپ کا اتباع کرتے ہیں۔ آپ کو بہت احتیاط کرنی چاہیے۔ محض مخلصانہ یہ خط لکھ رہا ہوں۔ اللہ کے سوا کسی دوسرے کو اس خط کی خبر نہیں۔ فقط والسلام۔

حضرت امام مالکؒ نے اس کا جواب تحریر فرمایا کہ تمہارا خط پہنچا جو میرے لئے نصیحت نامہ شفقت نامہ اور تنبیہ تھی حق تعالیٰ شانہ تعویٰ کیساتھ تمہیں منافع فرمائے اور اس نصیحت کی جزائے خیر عطا فرمائے اور مجھے حق تعالیٰ شانہ عمل کی توفیق عطا فرمائے۔ خوبوں پر عمل اور برائیوں سے بچنا اللہ تعالیٰ ہی کی توفیق سے ہو سکتا ہے جو امور تم نے ذکر کئے یہ صحیح ہیں ایسا ہی ہوتا ہے۔ اللہ تعالیٰ مجھے معاف فرمائے۔ لیکن یہ سب چیزیں جائز ہیں (اور اللہ تعالیٰ کا ارشاد ہے۔ قُلْ مَنْ حَرَّمَ زِينَةَ اللَّهِ الْاِیَاتِ (اعراف: ۳۲) آپ یہ کہہ دیجئے کہ (یہ بتلاؤ) کہ اللہ تعالیٰ کی پیدا کی ہوئی زینت (کپڑوں وغیرہ) کو جن کو اس نے اپنے بندوں کے واسطے پیدا کیا اور کھانے پینے کی حلال چیزوں کو کس نے حرام کیا؟

اس کے بعد تحریر فرمایا کہ میں خوب جانتا ہوں کہ ان امور کا اختیار نہ کرنا اختیار کرنے سے ادلی اور بہتر ہے۔ آئندہ بھی اپنے گرامی ناموں سے مجھے مشرف کرتے رہیں میں بھی خط لکھتا رہوں گا۔ فقط والسلام۔

کتنی لطیف بات امام مالکؒ نے اختیار فرمائی کہ جواز کا فتویٰ بھی تحریر فرما دیا اور اس کا اقرار بھی فرمایا کہ واقعی زیادہ بہتر امور کا ترک ہی تھا۔

(۵) پانچویں علامت علمائے آخرت کی یہ ہے کہ سلاطین اور حکام سے دور رہیں (بلا ضرورت کے) ان کے پاس ہرگز نہ جائیں بلکہ وہ خود بھی آئیں تو ملاقات کم رکھیں۔ اس لئے کہ ان کے ساتھ میل جول ان کی خوشنودی اور رضا جوئی میں تکلف برتنے سے خالی نہ ہوگا۔ وہ لوگ اکثر ظالم اور ناجائز امور کا ارتکاب کرنے والے ہوتے ہیں۔ جس پر انکار کرنا ضروری ہے ان کے ظلم کا اظہار ان کے ناجائز فعل پر تنبیہ کرنا ضروری ہے اور اس پر سکوت دین میں مدد منت ہے اور اگر ان کی خوشنودی کے لئے ان کی تعریف کرنا پڑے تو یہ صریح جھوٹ ہے۔ اور ان کے مال کی طرف اگر طبیعت کو میلان ہو اور اطمینان ہوئی تو ناجائز ہے۔ بہر حال انکا اختلاط بہت سے مفاسد کی کنجی ہے۔ حضور ﷺ کا ارشاد ہے کہ جو شخص جنگل میں رہتا ہے وہ سخت مزاج ہو جاتا ہے اور جو شکار کے پیچھے لگ جاتا ہے وہ (سب چیز سے) غافل ہو جاتا ہے اور جو بادشاہ کے پاس آمد و رفت شروع کر دے وہ فتنہ میں پڑ جاتا ہے۔ حضرت خذیفہؓ فرماتے ہیں کہ اپنے آپ کو فتنوں کی جگہ کھڑے ہونے سے بچاؤ کسی نے پوچھا کہ فتنوں کی جگہ کون سی ہیں فرمایا امراء کے دروازے کہ ان کے پاس جا کر ان کی غلط کاریوں کی تصدیق کرنی پڑتی ہے اور (ان کی تعریف میں) ایسی باتیں کہنی پڑتی ہیں جو ان میں نہیں ہیں۔ حضور ﷺ کا ارشاد ہے کہ بدترین علماء وہ ہیں جو حکام کے یہاں حاضری دیں اور بہترین حاکم وہ ہیں جو علماء کے یہاں حاضر ہوں۔ حضرت سمنونؓ (جو حضرت سری سقطیؓ کے اصحاب میں ہیں) کہتے ہیں کہ میں نے یہ سنا تھا کہ جب تم کسی عالم کو یہ سنو کہ وہ دنیا کی محبت رکھتا ہے تو اس شخص کو اپنے دین کے بارہ میں متہم سمجھو۔ میں نے اس کا خود تجربہ کیا جب بھی میں بادشاہ کے یہاں گیا تو واپسی پر میں نے اپنے دل کو ٹٹولا تو اس پر میں نے ایک وبال پایا حالانکہ تم دیکھتے ہو کہ میں وہاں سخت گفتگو کرتا ہوں اور ان کی رائے کا سختی سے خلاف کرتا ہوں، وہاں کی کسی چیز سے منفع نہیں ہوتا حتیٰ کہ وہاں کا پانی بھی نہیں پیتا ہمارے علماء بنو اسرائیل کے علماء سے بھی برے ہیں کہ وہ حکام کے پاس جا کر ان کو گنجائش بتاتے ہیں۔ ان کی خوشنودی کی فکر کرتے ہیں۔ اگر وہ ان سے ان کی ذمہ داریاں صاف صاف بتائیں تو وہ لوگ ان کا جانا بھی گراں سمجھے لگیں۔ اور یہ صاف

صاف کہنا ان علمائے کے لئے حق تعالیٰ شانہ کے یہاں نجات کا سبب بن جائے۔ علماء کا سلاطین کے یہاں جانا ایک بہت بڑا فتنہ ہے اور شیطان کے اغواء کرنے کا ذریعہ ہے بالخصوص جس کو بولنا اچھا آتا ہو اس کو شیطان یہ سمجھاتا ہے کہ تیرے جانے سے ان کی اصلاح ہوگی وہ اس کی وجہ سے ظلم سے بچیں گے اور دین کے شعائر کی حفاظت ہوگی حتیٰ کہ آدمی یہ سمجھنے لگتا ہے کہ ان کے پاس جانا بھی کوئی دینی چیز ہے حالانکہ ان کے پاس جانے سے ان کی دلداری میں مدہمت کی باتیں کرنا اور ان کی بیجا تعریفیں کرنا پڑتی ہیں جس میں دین کی ہلاکت ہے۔

حضرت عمر بن عبدالعزیزؓ نے حضرت حسن بصریؒ کو لکھا کہ مجھے ایسے مناسب لوگوں کا پتہ بتاؤ جن سے میں اپنی اس (خلافت کے) کام میں مدد لوں۔ حضرت حسنؓ نے (جواب میں) لکھا کہ اہل دین تو تم تک نہ آئیں گے اور دنیا داروں کو تم اختیار نہ کرو گے (اور نہ کرنا چاہیے یعنی حریص طماع لوگوں کو کہ وہ اپنے لالچ میں کام خراب کر دیں گے) اس لئے شریف المنسب لوگوں سے کام لو اس لئے کہ ان کی قومی شرافت ان کو اس بات سے روکے گی کہ وہ اپنی نسبی شرافت کو خیانت سے گندہ کریں یہ جواب حضرت عمر بن عبدالعزیزؓ کو لکھا جن کا زہد و تقویٰ عدل و انصاف ضرب المثل ہے حتیٰ کہ وہ عمر ثانی کہلاتے ہیں۔ یہ امام غزالیؒ کا ارشاد ہے لیکن اس ناکارہ کے خیال میں اگر کوئی دینی مجبوری ہو تو اپنے نفس کی حفاظت اور نگرانی کرتے ہوئے جانے میں مضائقہ نہیں بلکہ بسا اوقات دینی مصالحوں اور ضرورتوں کا تقاضا جانا ہی ہوتا ہے۔ لیکن یہ ضروری ہے کہ اپنی ذاتی غرض ذاتی نفع مال و جاہ کمانا مقصود نہ ہو بلکہ صرف مسلمانوں کی ضرورت ہو۔ حق تعالیٰ شانہ نے فرمایا۔

وَاللّٰهُ يَعْلَمُ الْمُفْسِدَ مِنَ الْمُصْلِحِ (سورہ بقرہ: ۲۲۰)

اور اللہ تعالیٰ مصلحت کے ضائع کرنے والے کو اور مصلحت کی رعایت رکھنے والے کو (الگ الگ) جانتے ہیں۔

(۶) چھٹی علامت علمائے آخرت کی یہ ہے کہ فتویٰ صادر کر دینے میں جلدی نہ کرے مسئلہ بتانے میں بہت احتیاط کرے حتیٰ الوسع اگر کوئی دوسرا اہل ہو تو اس کا حوالہ کر دے۔ ابو حفصؒ نینسا پوریؒ کہتے ہیں کہ عالم وہ ہے کہ جو مسئلہ کے وقت اس سے خوف کرتا ہو کہ کل کو قیامت میں یہ جواب دہی کرنا پڑے گی کہ کہاں سے بتایا تھا؟ بعض علماء نے کہا ہے کہ صحابہ کرامؓ چار چیزوں سے بہت احتراز کرتے تھے۔ امامت کرنے سے وہی بننے سے (یعنی کسی کی وصیت میں مال وغیرہ تقسیم کرے) امانت رکھنے سے فتویٰ دینے سے۔ اور ان کا خصوصی مشغلہ پانچ چیزیں تھیں۔ قرآن پاک کی تلاوت، مساجد کا آباد کرنا، اللہ تعالیٰ کا ذکر اچھی باتوں کی نصیحت کرنا، بری باتوں سے روکنا۔ ابن

حصینؑ کہتے ہیں کہ بعض آدمی ایسے جلدی فتویٰ صادر کرتے ہیں کہ وہ مسئلہ اگر حضرت عمرؓ کے سامنے پیش ہوتا تو سارے بدروالوں کو اکٹھا کر کے مشورہ کرتے۔ حضرت انسؓ اتنے جلیل القدر صحابی ہیں کہ دس برس حضورؐ کی خدمت کی جب ان سے مسئلہ دریافت کیا جاتا تو فرماتے کہ مولانا الحسنؓ سے دریافت کرو (یہ حضرت حسن بصریؒ مشہور فقہاء اور مشہور صوفیہ میں ہیں اور تابعی ہیں۔ حضرت انسؓ باوجود صحابی ہونے کے ان تابعی کا نام بتاتے) اور حضرت عبداللہ بن عباسؓ سے جب مسئلہ دریافت کیا جاتا (حالانکہ وہ مشہور صحابی اور رئیس المفسرین ہیں) تو فرماتے کہ جابر بن زیدؓ (جو اہل فتویٰ تابعی ہیں) سے دریافت کرو۔ اور حضرت عبداللہ بن عمرؓ خود بڑے مشہور فقیہ صحابیؓ ہیں حضرت سعید بن المسیبؓ (تابعی) پر حوالہ فرمادیتے۔

(۷) ساتویں علامت علمائے آخرت کی یہ ہے کہ اس کو باطنی علم یعنی سلوک کا اہتمام بہت زیادہ ہو۔ اپنی اصلاح باطن اور اصلاح قلب میں بہت زیادہ کوشش کرنیوالا ہو کہ یہ علوم ظاہریہ میں بھی ترقی کا ذریعہ ہے حضور اقدسؐ کا ارشاد ہے کہ جو اپنے علم پر عمل کرے حق تعالیٰ شانہ اس کو ایسی چیزوں کا علم عطا فرماتے ہیں جو اس نے نہیں پڑھیں۔ پہلے انبیاء کی کتابوں میں ہے کہ اے بنی اسرائیل! تم یہ مت کہو کہ علوم آسمان پر ہیں ان کو کون اتارے یا وہ زمین کی جڑوں میں ہیں ان کو کون اوپر لائے یا وہ سمندروں کے پار ہیں کون ان پر گزرے تا کہ ان کو لائے۔ علوم تمہارے دلوں کے اندر ہیں تم میرے سامنے روحانی ہستیوں کے آداب کے ساتھ رہو صدیقین کے اخلاق اختیار کرو میں تمہارے دلوں میں سے علوم کو ظاہر کر دوں گا۔ یہاں تک کہ وہ علوم تم کو گھیر لیں گے اور تم کو ڈھانک لیں گے۔ اور تجربہ بھی اس کا شاہد ہے کہ اہل اللہ کو حق تعالیٰ شانہ وہ علوم اور معارف عطا فرماتا ہے کہ کتابوں میں تلاش سے بھی نہیں ملتے۔

حضور اقدسؐ کا پاک ارشاد جس کو حق تعالیٰ سے نقل فرماتے ہیں کہ میرا بندہ کسی ایسی چیز کے ساتھ مجھ سے تقرب حاصل نہیں کر سکتا جو مجھے زیادہ محبوب ہو ان چیزوں سے جو میں نے اس پر فرض کیں (جیسا کہ نماز، روزہ، حج وغیرہ یعنی جتنا تقرب فرائض کے اچھی طرح ادا کرنے سے حاصل ہوتا ہے ایسا تقرب دوسری چیزوں سے نہیں ہوتا اور بندہ نوافل کیساتھ بھی میرے ساتھ تقرب حاصل کرتا رہتا ہے یہاں تک کہ میں اس کو محبوب بنا لیتا ہوں اور جب میں اس کو محبوب بنا لیتا ہوں تو میں اس کا کان بن جاتا ہوں جس سے وہ سنتا ہے اور اس کی آنکھ بن جاتا ہوں جس سے وہ دیکھتا ہے اور اس کا ہاتھ بن جاتا ہوں جس سے وہ کسی چیز کو پکڑتا ہے اور اس کا پاؤں بن جاتا ہوں جس سے وہ چلتا ہے اگر وہ مجھ سے سوال کرتا ہے تو میں اس کو پورا کرتا ہوں اور وہ کسی چیز سے پناہ چاہتا

ہے تو اس کو پناہ دیتا ہوں۔

یعنی اس کا چلنا، پھرنا، دیکھنا، سننا، سب کام میری رضا کے مطابق ہو جاتے ہیں۔ اور بعض حدیثوں میں اس کے ساتھ یہ مضمون بھی آیا ہے کہ جو شخص میرے کسی ولی سے دشمنی کرتا ہے وہ مجھ سے اعلان جنگ کرتا ہے۔ اور چونکہ اولیاء اللہ کا غور و فکر سب ہی حق تعالیٰ شانہ کے ساتھ وابستہ ہو جاتا ہے اسی وجہ سے قرآن پاک کے دقیق علوم ان کے قلوب پر منکشف ہو جاتے ہیں اس کے اسرار ان پر واضح ہو جاتے ہیں بالخصوص ایسے لوگوں پر جو اللہ تعالیٰ کے ذکر و فکر کے ساتھ ہر وقت مشغول رہتے ہیں اور شخص کو اس میں سے حسب توفیق اتنا حصہ ملتا ہے جتنا کہ عمل میں اس کا اہتمام اور اس کی کوشش ہوتی ہے حضرت علیؓ نے ایک بڑی طویل حدیث میں علمائے آخرت کا حال بیان فرمایا ہے جس کو ابن قیمؒ نے مفتاح دار السعادة میں اور ابو نعیم نے حلیہ میں ذکر فرمایا ہے اس میں فرماتے ہیں کہ قلوب بمنزلہ برتن کے ہیں اور بہترین قلوب وہ ہیں جو خیر کو زیادہ سے زیادہ محفوظ رکھنے والے ہیں۔ علم جمع کرنا مال کے جمع کرنے سے بہتر ہے کہ علم تیری حفاظت کرتا ہے اور مال کی تجھ کو حفاظت کرنی پڑتی ہے۔ علم خرچ کرنے سے بڑھتا ہے اور مال خرچ کرنے سے کم ہوتا ہے مال کا نفع اس کے زائل ہونے (خرچ کرنے) سے ختم ہو جاتا ہے لیکن علم کا نفع ہمیشہ ہمیشہ باقی رہتا ہے (عالم کے انتقال سے بھی ختم نہیں ہوتا کہ اس کے ارشادات باقی رہتے ہیں) پھر حضرت علیؓ نے ایک شخص کا سانس بھرا اور فرمایا کہ میرے سینے میں علوم ہیں کاش اس کے اہل ملتے مگر میں ایسے لوگوں کو دیکھتا ہوں جو دین کے اسباب کو دنیا طلبی میں خرچ کرتے ہیں۔ یا ایسے لوگوں کو دیکھتا ہوں جو لذتوں میں منہمک ہیں شہوتوں کی زنجیروں میں جکڑے ہوئے ہیں یا مال کے جمع کرنے کے پیچھے پڑے ہوئے ہیں۔ عرض یہ طویل مضمون جس کے چند فقرے یہاں نقل کئے ہیں۔

(۸) آٹھویں علامت یہ ہے کہ اس کا یقین اور ایمان اللہ تعالیٰ شانہ کے ساتھ بڑھا ہوا اور

اس کا بہت زیادہ اہتمام اس کو ہو، یقین ہی اصل راس المال ہے حضور ﷺ کا ارشاد ہے کہ یقین ہی پورا ایمان ہے۔ حضور ﷺ کا ارشاد ہے کہ یقین کو سیکھو۔ اور اس ارشاد کا مطلب یہ ہے کہ یقین والوں کے پاس اہتمام سے بیٹھوان کا اتباع کرو تا کہ اس کی برکت سے تم میں یقین کی پختگی پیدا ہو اس کو حق تعالیٰ شانہ کی قدرت کاملہ اور صفات کا ایسا ہی یقین ہو جیسا کہ چاند سورج کے وجود کا۔ وہ اس کا کامل یقین رکھتا ہو کہ ہر چیز کا کر نیوالا صرف وہی ایک پاک ذات ہے اور یہ دنیا کے سارے اسباب اس کے ارادہ کیساتھ مخر ہیں جیسا کہ ماریوالے کے ہاتھ میں لکڑی کہ اس میں لکڑی کو کوئی شخص بھی دخل نہیں سمجھتا اور جب یہ پختہ ہو جائے گا تو اس کو توکل رضا اور تسلیم سہل ہو جائیگی۔ نیز اس کو اس کا پختہ

یقین ہو کہ روزی کا ذمہ صرف اللہ جل شانہ کا ہے اور اس نے ہر شخص کی روزی کا ذمہ لے رکھا ہے جو اس کے مقدر میں ہے وہ اس کو ہر حال مل کر ہی رہے گا اور جو مقدر میں نہیں ہے وہ کسی حال بھی نمل سکے گا اور جب اس کا یقین پختہ ہو جائے گا تو روزی کی طلب میں اعتدال پیدا ہو جائے گا۔ حرص اور طمع جاتی رہے گی جو چیز میسر نہ ہوگی اس پر رنج نہ ہوگا۔ نیز اس کو اس کا یقین ہو کہ اللہ جل شانہ، ہر بھلائی اور برائی کا ہر وقت دیکھنے والا ہے ایک ذرہ کے برابر کوئی نیکی یا برائی ہو تو وہ اللہ تعالیٰ کے علم میں ہے اور اس کا بدلہ نیک یا بد ضرور ملے گا وہ نیک کام کے کرنے پر ثواب کا ایسا ہی یقین رکھتا ہو جیسا کہ روٹی کھانے سے پیٹ بھرنا اور برے کام پر عذاب کو ایسا ہی یقین سمجھتا ہو جیسا کہ سانپ کے کانٹے سے زہر کا چڑھنا (وہ نیکی کی طرف ایسا ہی مائل ہو جیسا کہ کھانے پینے کی طرف۔ اور گناہ سے ایسا ہی ڈرتا ہو جیسا کہ سانپ بچھو سے) اور جب یہ پختہ ہو جائے گا تو ہر نیکی کے کمانے کی اس کو پوری رغبت ہوگی اور ہر برائی سے بچنے کا پورا اہتمام ہوگا۔

(۹) نویں علامت یہ ہے کہ اس کی ہر حرکت و سکون سے اللہ جل شانہ کا خوف ٹپکتا ہو اس کی عظمت و جلال اور ہیبت کا اثر اس شخص کی ہر ادا سے ظاہر ہوتا ہو اس کے لباس سے اس کی عادات سے اس کے بولنے سے اس کے چپ رہنے سے حتیٰ کہ ہر حرکت اور سکون سے یہ بات ظاہر ہوتی ہو اس کی صورت دیکھنے سے اللہ تعالیٰ شانہ کی یاد تازہ ہوتی ہو سکون وقار، مسکنت، تواضع اس کی طبیعت بن گیا ہو بہودہ گوئی، لغو کلامی، تکلف سے باتیں کرنے سے گریز کرتا ہو کہ یہ چیزیں فخر اور اکڑ کی علامات ہیں۔ اللہ تعالیٰ شانہ سے بے خوفی کی دلیل ہیں۔ حضرت عمر ؓ کا ارشاد ہے کہ علم سیکھو اور علم کے لئے سکون اور وقار سیکھو جس سے علم حاصل کرو اس کے سامنے نہایت تواضع سے رہو، جابر علماء میں سے نہ بنو۔

حضور ﷺ کا ارشاد ہے کہ میری امت کے بہترین افراد وہ ہیں جو مجمع میں اللہ تعالیٰ کی وسعت رحمت سے خوش رہتے ہوں اور تنہائیوں میں اللہ تعالیٰ کے عذاب کے خوف سے روتے ہوں ان کے بدن زمین پر رہتے ہوں اور ان کے دل آسمان کی طرف لگے رہتے ہوں۔ حضور اقدس ﷺ سے کسی نے پوچھا کہ سب سے بہتر عمل کیا ہے؟ حضور ﷺ نے فرمایا کہ ناجائز امور سے بچنا اور یہ کہ اللہ تعالیٰ شانہ کے ذکر سے تیری زبان تروتازہ رہے۔ کسی نے پوچھا کہ بہترین ساتھی کون ہے؟ حضور ﷺ نے فرمایا کہ وہ شخص ہے کہ اگر تو نیک کام سے غفلت کرے تو وہ تجھے متنبہ کر دے اور اگر تجھے خود یاد ہو تو اس میں تیری اعانت کرے کسی نے پوچھا کہ برساتھی کون ہے؟ حضور ﷺ نے فرمایا کہ وہ شخص ہے کہ اگر تجھے نیک کام سے غفلت ہو تو وہ متنبہ نہ کرے اور تو خود کرنا چاہے تو اس میں

تیری اعانت نہ کرے کسی نے پوچھا کہ سب سے بڑا عالم کون ہے؟ حضور ﷺ نے فرمایا جو شخص سب سے زیادہ اللہ تعالیٰ شانہ سے ڈرنے والا ہو۔ کسی نے پوچھا کہ ہم کن لوگوں کے پاس زیادہ تراپنی نشست رکھیں؟ حضور ﷺ نے فرمایا جن کی صورت سے اللہ کی یاد تازہ ہوتی ہو۔

حضور ﷺ کا ارشاد ہے کہ آخرت میں زیادہ بے فکر وہ شخص ہوگا جو دنیا میں فکر مند رہا ہو اور آخرت میں زیادہ ہنسنے والا وہ ہوگا جو دنیا میں زیادہ رونے والا ہو۔

(۱۰) دسویں علامت یہ ہے کہ اس کا زیادہ اہتمام ان مسائل سے ہو جو اعمال سے تعلق رکھتے ہیں جائز ناجائز سے تعلق رکھتے ہیں فلاں عمل کرنا ضروری فلاں عمل سے بچنا ضروری ہے اس چیز سے فلاں عمل ضائع ہو جاتا ہے۔ (مثلاً فلاں چیز سے نماز ٹوٹ جاتی ہے مسواک کرنے سے یہ فضیلت حاصل ہوتی ہے وغیرہ وغیرہ) ایسے علوم سے زیادہ بحث نہ کرتا ہو جو محض دماغی تفریحات اور تفریحات ہوں تاکہ لوگ اس کو محقق سمجھیں، حکیم اور فلاسفر سمجھیں۔

(۱۱) گیارہویں علامت یہ ہے کہ اپنے علوم میں بصیرت کے ساتھ نظر کرنے والا محض لوگوں کی تقلید میں اور اتباع میں ان کا قائل نہ بن جائے اصل اتباع حضور اقدس ﷺ کے پاک ارشادات کا ہے اور اسی وجہ سے صحابہ کرام رضی اللہ عنہم اجمعین کا اتباع ہے کہ وہ حضور اقدس ﷺ کے افعال کو دیکھنے والے ہیں اور جب اصل اتباع حضور ﷺ ہی کا ہے تو حضور ﷺ کے اقوال و افعال کے جمع کرنے میں ان پر غور و فکر میں بہت زیادہ اہتمام کرے۔

(۱۲) بارہویں علامت بدعات سے بہت شدت اور اہتمام سے بچنا ہے کسی کام پر آدمیوں کی کثرت کا جمع ہو جانا کوئی معتبر چیز نہیں ہے بلکہ اصل اتباع حضور ﷺ کا ہے اور یہ دیکھنا ہے کہ صحابہ کرامؓ کا کیا معمول رہا ہے اور اس کے لئے ان حضرات کے معمولات اور احوال کا تتبع اور تلاش کرنا اور اس میں منہمک رہنا ضروری ہے۔ حضرت حسن بصریؒ کا ارشاد ہے کہ دو شخص بدعتی ہیں جنہوں نے اسلام میں دو بدعتیں جاری کیں۔ ایک وہ شخص جو یہ سمجھتا ہے کہ دین وہ ہے جو اس نے سمجھا ہے اور جو اس کی رائے کی موافقت کرتا ہے وہ ناجی ہے دوسرا وہ شخص جو دنیا کی پرستش کرتا ہے، اسی کا طالب ہے، دنیا کمانے والوں سے خوش ہوتا ہے اور جو دنیا نہ کمائے اس سے غفا ہوتا ہے۔ ان دونوں آدمیوں کو جہنم کے لئے چھوڑ دو اور جس شخص کو حق تعالیٰ شانہ نے ان دونوں سے محفوظ رکھا ہو وہ پہلے اکابر کا اتباع کرنے والا ہے ان کے احوال اور طریقہ کی پیروی کرنے والا ہے اس کے لئے انشاء اللہ بہت بڑا اجر ہے۔

حضرت عبداللہ بن مسعودؓ کا ارشاد ہے کہ تم لوگ ایسا زمانہ میں ہو کہ اس وقت خواہشات علم

کے تابع ہیں لیکن عنقریب ایک ایسا زمانہ آنے والا ہے کہ علم خواہشات کے تابع ہوگا یعنی جن چیزوں کو اپنا دل چاہے گا وہی علوم سے ثابت کی جائیں گی۔

بعض بزرگوں کا ارشاد ہے کہ صحابہ کرامؓ کے زمانہ میں شیطان نے اپنے لشکروں کو چاروں طرف بھیجا وہ سب کے سب پھر پھر اگر نہایت پریشان حال تھکے ہوئے واپس ہوئے اس نے پوچھا کیا حال ہے؟ وہ کہنے لگے کہ ان لوگوں نے تو ہم کو پریشان کر دیا ہمارا کچھ بھی اثر ان پر نہیں ہوتا ہم ان کی وجہ سے بڑی مشقت میں پڑ گئے۔ اس نے کہا کہ گھبراؤ نہیں یہ لوگ اپنے نبی ﷺ کے صحبت یافتہ ہیں ان پر تمہارا اثر مشکل ہے عنقریب ایسے لوگ آنے والے ہیں جن سے تمہارے مقاصد پورے ہونگے۔ اس کے بعد تابعین کے زمانہ میں اس نے اپنے لشکروں کو سب طرف پھیلا یا وہ سب کے سب اس وقت بھی پریشان حال واپس ہوئے۔ اس نے پوچھا کیا حال ہے کہنے لگے کہ ان لوگوں نے تو ہمیں دق کر دیا۔ یہ عجیب قسم کے لوگ ہیں کہ ہماری اغراض ان سے کچھ پوری ہو جاتی ہیں مگر جب شام ہوتی ہے تو اپنے گناہوں سے ایسی توبہ کرتے ہیں کہ ہمارا سارا کیا کرایا برباد ہو جاتا ہے۔ شیطان نے کہا کہ گھبراؤ نہیں عنقریب ایسے لوگ آنے والے ہیں جن سے تمہاری آنکھیں مٹھندی ہو جائیں گی وہ اپنی خواہشات میں دین سمجھ کر ایسے گرفتار ہوں گے کہ ان کو توبہ کی بھی توفیق نہ ہوگی۔ وہ بددینی کو دین سمجھیں گے۔ چنانچہ ایسا ہی ہوا کہ بعد میں شیطان نے ان لوگوں کے لئے ایسی بدعات نکال دیں جن کو وہ دین سمجھنے لگے اس سے ان کو توبہ کیسے نصیب ہو۔ یہ بارہ علامات مختصر طریقہ سے ذکر کی گئی ہیں جن کو علامہ غزالیؒ نے تفصیل سے ذکر کیا ہے اس لئے علماء کو اپنے محاسبہ کے دن سے خاص طور سے ڈرنے کی ضرورت ہے کہ ان کا محاسبہ بھی سخت ہے ان کی ذمہ داری بھی بڑی ہوئی ہے اور قیامت کا دن جس میں یہ محاسبہ ہوگا بڑا سخت دن ہوگا اللہ تعالیٰ شانہ بعض اپنے فضل و کرم سے اس دن کی سختی سے محفوظ رکھے۔

(۷)..... عن ابی ہریرۃ رضی اللہ عنہ قال قال رسول اللہ ﷺ ان اللہ تعالیٰ يقول ابن ادم تفرغ لعبادلی املأ صدرك غنی و اسد فقرك وان لا تفعل مالت يدك شغلا ولم اسد فقرك (رواه احمد وابن ماجه كذا فی المشکوٰۃ و زاد فی الترغیب الترمذی وابن حبان و الحاکم صححه و فی الباب عن عمران و غیره فی الترغیب)

(ترجمہ)..... حضور اقدس ﷺ کا ارشاد ہے کہ حق تعالیٰ شانہ و عم نوالہ کا فرمان ہے کہ اے آدم کی اولاد تو میری عبادت کے لیے فارغ ہو جا میں تیرے سینے کو غنا سے پُر کر دوں گا اور تیرے فقر کو زائل کر دوں گا اور اگر تو ایسا نہیں کرے گا تو میں تجھے مشاغل میں پھانس دوں گا اور تیرا فقر زائل نہیں

کروں گا۔

فائدہ: متعدد احادیث میں مختلف الفاظ سے یہ مضمون وارد ہوا ہے۔ حضرت عمران بن حصین رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ جو شخص ہمد تن اللہ جل شانہ کی طرف متوجہ ہو جائے اسی کا بن جائے تو حق تعالیٰ شانہ اس کی ہر ضرورت کو خود پورا فرماتے ہیں اور ایسی جگہ سے اس کو روزی عطا فرماتے ہیں کہ اس کو گمان بھی نہیں ہوتا اور جو شخص دُنیا کے پیچھے پڑ جاتا ہے اسی کے فکر میں ہر وقت رہتا ہے حق تعالیٰ شانہ اس کو دُنیا کے حوالے کر دیتے ہیں کہ تو دُنیا سے بٹ لے۔

حضرت انس رضی اللہ عنہ حضور صلی اللہ علیہ وسلم کا ارشاد نقل کرتے ہیں کہ جس شخص کی پوری توجہ اور آخری مقصد دُنیا کمانا ہو اسی کے لئے سفر کرتا ہے اسی کا خیال دل میں رہتا ہے تو حق تعالیٰ شانہ فقر وفاقہ (کا خوف) اس کی آنکھ کے سامنے کر دیتے ہیں (ہر وقت اس سے ڈرتا رہتا ہے کہ آمدنی تو بہت کم ہے کیا ہوگا کیونکر گزر چلے گا) اور اس کے اوقات کو (اسی فکر و تردد میں) پریشان کر دیتے ہیں اور ملتا اتنا ہی ہے جتنا کہ مقدر ہوتا ہے اور جس شخص کی توجہ اور حقیقی مقصد آخرت ہوتی ہے اس کے کاموں کے لئے سفر کرتا ہے، اسی کا خیال دل میں رہتا ہے تو حق تعالیٰ شانہ (دُنیا سے بے نیازی اور بے فکری اور) استغناء اس کے سامنے کر دیتے ہیں اور اس کے احوال کو مجتمع کر دیتے ہیں اور دُنیا خود بخود ذلیل ہو کر اس کے پاس آتی ہے۔ (ترغیب)

خود بخود ذلیل ہو کر آنے کا مطلب یہ ہے کہ جو چیز مقدر ہے وہ تو آ کر رہے گی اس لئے کہ بہت ہی احادیث میں یہ مضمون گزر چکا ہے کہ روزی خود آدمی کو ایسا تلاش کرتی ہے جیسا کہ موت آدمی کو تلاش کرتی ہے۔ جب وہ خود اس کی تلاش میں ہے، اس کے پاس آنے پر مجبور ہے اور اس کی طرف سے استغناء ہے تو وہ بہر حال اس کے پاس آ کر رہے گی۔ اس سے زیادہ ذلت کیا ہوگی کہ وہ خود اس کے پاس آئے اور یہ لا پرواہی برتے۔ ایک حدیث میں حضور صلی اللہ علیہ وسلم کا ارشاد وارد ہوا ہے کہ جو شخص اس چیز کی طلب میں لگ جائے جو اللہ تعالیٰ شانہ کے پاس ہے، آسمان اس کا سایہ ہو، زمین اس کا بستر ہو، دُنیا کی کسی چیز کا اس کو فکر نہ ہو تو ایسا شخص بغیر کھیتی کئے روٹی کھائے گا، بغیر باغ لگائے پھل کھائے گا۔ اللہ پر اس کا توکل ہو اور اس کی رضا کی جستجو میں لگا رہتا ہو اللہ جل شانہ ساتوں آسمان اور ساتوں زمینوں کو اس کی روزی کا ذمہ دار بنا دیتے ہیں وہ سب کے سب اس کو روزی پہنچانے کے کوشاں رہتے ہیں اس کو حلال روزی پہنچانے میں کوتاہی نہیں کرتے اور وہ بغیر حساب کے اپنی روزی پوری کر لیتا ہے۔ (درمنثور)

ایک اور حدیث میں ہے حضرت ابن عباس رضی اللہ عنہما ارشاد فرماتے ہیں کہ حضور اقدس صلی اللہ علیہ وسلم نے مسجد

خیف (مٹی کی مسجد) میں وعظ فرمایا اس میں حمد و ثنا کے بعد ارشاد فرمایا کہ جس شخص کا مقصد دُنیا بن جائے حق تعالیٰ شانہ اس کے احوال کو پریشان اور منتشر کر دیتے ہیں اور فقر (کا خوف) ہر وقت آنکھوں کے سامنے رہتا ہے اور دُنیا تو جتنی مقدر ہے اس سے زیادہ ملتی نہیں۔

حضرت ابو ذر رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ جو شخص دُنیا کے پیچھے پڑ جائے اس کا حق تعالیٰ شانہ سے کوئی واسطہ نہیں اور جس کو مسلمانوں کا (اُن کی جھلائی کا خیر خواہی کا) فکر نہ ہو اس کو مسلمانوں سے کوئی واسطہ نہیں اور جو (دنیوی اغراض کے لئے) اپنے آپ کو خوشی سے ذلیل کرے اس کا ہم سے کوئی تعلق نہیں (محض چار پیسے کے واسطے یا کسی اور دنیوی غرض کے لئے اپنے آپ کو دوسروں کے سامنے ذلیل کرنا یقیناً اپنی قدر و قیمت کا نہ پہچانا ہے اور اپنے ان بزرگوں کے نام کو دھبہ لگانا ہے جن کی طرف اپنی نسبت ہے اور سب سے اونچی نسبت فخر المرسل صلی اللہ علیہ وسلم کی امت میں ہونا ہے۔

حضرت انس رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ چار چیزیں بدبختی کی علامت ہیں آنکھوں کا خشک ہونا (کہ اللہ کے خوف سے کسی وقت بھی آنسو نہ ٹپکے) دل کا سخت ہونا (کہ اپنی آخرت کے لئے یا کسی دوسرے کے لئے کسی وقت بھی نرم نہ پڑے) آرزوؤں کا لمبا ہونا اور دُنیا کی حرص۔ (ترغیب)

حضرت ابو ذر رضی اللہ عنہ نے ایک مرتبہ تنبیہ فرمائی لوگو تمہیں کیا ہو رہا ہے میں دیکھتا ہوں کہ تمہارے علماء دن بدن (موت کی وجہ سے) کم ہوتے جا رہے ہیں اور تمہارے جاہل لوگ علم سمجھتے نہیں۔ اس سے پہلے پہلے علم سیکھ لو کہ علماء اشغال کر جائیں اور اُن کے انتقال سے علم جاتا رہے (پھر کوئی پڑھانے والا بھی صحیح نہ ملے گا) میں تم کو دیکھتا ہوں کہ اس چیز کے جمع کرنے پر تو بڑا لالچ کرتے ہو۔ جس کو اللہ جل شانہ نے اپنے ذمہ لے رکھا ہے (یعنی روزی) اور اس چیز کو ضائع کر رہے ہو جس کے تم خود ذمہ دار ہو (یعنی علم و عمل) میں تمہارے بدترین آدمیوں کو دیکھ رہا ہوں یہ وہ لوگ ہیں جو رکوۃ کوتاوان سمجھتے ہیں اور نماز کو ٹال کر پڑھتے ہیں اور قرآن پاک کے پڑھنے میں بھی بے التفاتی کرتے ہیں۔ (تنبیہ الغافلین)

(۸)..... عن ابی موسیٰ رضی اللہ عنہ قال قال رسول اللہ صلی اللہ علیہ وسلم من احب دنیاہ اضر باخرتہ ومن احب اخرتہ اضر بدنیاہ فاتروا ما یبقی علی ما یفتی (رواہ احمد والبیہقی فی شعب الایمان کذا فی المشکوۃ)

ترجمہ)..... حضور اقدس صلی اللہ علیہ وسلم کا ارشاد ہے کہ جو شخص دُنیا سے محبت رکھتا ہے وہ اپنی آخرت کو نقصان پہنچاتا ہے اور جو اپنی آخرت سے محبت رکھتا ہے وہ (صورت کے اعتبار سے) دُنیا کو نقصان

پہنچاتا ہے پس (جب یہ ضابطہ ہے تو) جو چیز ہمیشہ رہنے والی ہے (یعنی آخرت) اس کو ترجیح دو اس چیز پر جو بہر حال فنا ہو جانے والی ہے۔

فائدہ: دنیا کی زندگی چاہے کتنی ہی زیادہ ہو جائے بہر حال ختم ہونے والی ہے اور اس کا مال و متاع چاہے کتنا ہی زیادہ سے زیادہ ہو جائے ایک دن چھوٹنے والا ہے۔ موت سے چھوٹ جائے چاہے ضائع ہو جانے سے چھوٹ جائے اور آخرت کی زندگی کبھی ختم ہونے والی نہیں ہے اس کی نعمتیں ہمیشہ ہمیشہ رہنے والی ہیں ایسی حالت میں کھلی ہوئی بات ہے کہ آدمی میں اگر ذرا سی بھی عقل ہو تو ایسی چیز کو اختیار کرنا چاہیے جو ہمیشہ اپنے پاس رہے گی۔ ایسی چیز کے پیچھے پڑنا جو کسی طرح بھی اپنے پاس ہمیشہ نہیں رہ سکتی بیوقوفی کی انتہاء ہے۔ مگر ہم لوگوں کی عقل پر غفلت کا پردہ پڑا ہوا ہے۔ اس اسٹیشن کے وینٹنگ روم کی زیب و زینت پر دل لگائے بیٹھے ہیں اور قیام صرف اتنا ہے کہ جب ریل گاڑی آجائے اس پر سوار ہو جانا ہے۔ اتنے ذرا سے وقت میں اگر آدمی اپنے سفر کی تیاری میں مشغول رہے، اپنے سامان سفر کو تیار کرے جو چیزیں وطن میں پہنچ کر کام آنے والی ہیں ان کو فراہم کر لے تو یقیناً اس کے لئے کارآمد ہیں وہ اپنا یہ قیمتی وقت اور تھوڑی سی فرصت وہاں کے سیر سپاٹے میں خرچ کر دے اپنا سامان بکھر اڑا رہے اور خود وینٹنگ روم کی صفائی اور اس کے فرنیچر کو قرینہ سے رکھنے میں لگ جائے۔ یا اس سے بڑھ کر حماقت یہ کرے کہ اس میں لٹکانے کے واسطے آئینے اور نقشے خریدنے میں لگ جائے تو اپنا سامان بھی کھوئے گا اور اپنی متاع بھی ضائع کرے گا۔

اس حدیث پاک میں دُنیا سے محبت نہ کرنے پر تنبیہ ہے کہ محبت ایسی سخت چیز ہے کہ جس کے ساتھ بھی لگ جائے رفتہ رفتہ آدمی کو اسی کا بنا دیتی ہے اس لئے آخرت کے ساتھ محبت پیدا کرنے کی ترغیب فرمائی ہے اور دُنیا سے ترک محبت پر تنبیہ ہے کہ دُنیا سے محبت رکھنے والا اگر چہ آخرت کے اعمال اس وقت کرتا ہو لیکن اس ناپاک دُنیا کی محبت رنگ لائے بغیر نہ رہے گی اور آہستہ آہستہ آخرت کے کاموں میں تساہل اور حرج اور نقصان پیدا کر دے گی۔ بزرگوں کا ارشاد ہے کہ جو شخص دُنیا کو محبوب رکھتا ہے سارے پیر و مرشد مل کر اس کو ہدایت نہیں کر سکتے اور جو شخص دُنیا کو ترک کر دیتا ہے (اس سے نفرت کرتا ہے) اس کو سارے مفسد مل کر بھی گمراہ نہیں کر سکتے۔ ①

حضرت براءؓ حضور اقدس ﷺ کا ارشاد نقل کرتے ہیں کہ جو شخص دُنیا میں اپنی شہوتوں کو پورا کرتا ہے وہ آخرت میں اپنی خواہشات کے پورا کرنے سے محروم ہوتا ہے اور جو شخص دُنیا میں ناز پروردہ (رئیس) لوگوں کی زیب و زینت کی طرف (الچلی ہوئی) آنکھوں سے دیکھتا ہے وہ آسمانوں کی

بادشاہت میں ذلیل سمجھا جاتا ہے اور جو شخص کم سے کم روزی پر صبر و تحمل کرتا ہے وہ جنت میں فردوسِ اعلیٰ میں ٹھکانا پکڑتا ہے۔ ① حضرت لقمان عليه السلام مشہور حکیم ہیں قرآن پاک میں بھی ان کی نصائح کا ذکر فرمایا گیا۔ یہ ایک حبشی غلام سیاہ قام تھے اللہ جل شانہ نے نوازاکہ حکیم لقمان بن گئے۔ بعض روایات میں ہے کہ حق تعالیٰ شانہ نے ان کو اختیار دیا تھا کہ حکمت اور بادشاہت میں سے جس کو چاہیں پسند کر لیں تو انہوں نے حکمت کو پسند فرمایا۔ ایک حدیث میں ہے کہ حق تعالیٰ شانہ نے ان سے ارشاد فرمایا کیا تم اس کو پسند کرتے ہو کہ تم کو بادشاہ بنا دیا جائے اور تم حق کے موافق حکومت کرو۔ انہوں نے عرض کیا کہ اگر میرے رب کی طرف سے یہ حکم ہے تو مجھے عذر نہیں اس لئے کہ اس صورت میں اللہ تعالیٰ شانہ کی طرف سے میری اعانت ہوگی اور مجھے اس کا اختیار ہے کہ میں قبول کروں یا نہ کروں تو میں معافی کا خواستگار ہوں میں اپنے ذمہ مصیبت کھنا نہیں چاہتا۔ فرشتوں نے پوچھا کہ لقمان یہ کیا بات ہے؟ انہوں نے جواب دیا کہ حاکم بڑی سخت جگہ میں ہوتا ہے ناگوار چیزیں اور ظلم ہر طرف سے اس کو گھیر لیتا ہے اس میں اس کی مدد ہو سکے یا نہ ہو سکے اگر حق کے موافق فیصلہ کرے تب تو نجات ہو سکتی ہے ورنہ جنت کے راستہ سے بھٹک جائے گا۔ اور کوئی شخص دنیا میں ذلیل بن کر دن گزار دے یہ اس سے بہتر ہے کہ دنیا میں شریفانہ زندگی گزار کر (آخرت کے اعتبار سے) ضائع ہو جائے۔ اور جو شخص دنیا کو آخرت پر ترجیح دیتا ہے دنیا تو اس سے چھوٹ جاتی ہے اور آخرت کے کام کارہتا نہیں۔ فرشتوں کو ان کے جواب سے بڑی حیرت ہوئی۔ اس کے بعد وہ سو گئے تو حق تعالیٰ شانہ نے ان پر حکمت کو ڈھا تک دیا۔ ②

ان سے جو حکمتیں اور اپنے صاحبزادہ کو نصیحتیں نقل کی گئیں بڑی عجیب ہیں وہ بہت کثرت سے روایات میں آئی ہیں۔ منجملہ ان کے یہ بھی ہے کہ بیٹا علماء کی مجلس میں کثرت سے بیٹھا کرو اور حکما کی بات اہتمام سے سنا کرو۔ اللہ تعالیٰ شانہ حکمت کے نور سے مردہ دل کو ایسا زندہ فرماتے ہیں جیسا کہ مردہ زمین زردار بارش سے زندہ ہوتی ہے۔ ایک شخص ان کے پاس لوگذا ان کے پاس اس وقت مجمع بیٹھا ہوا تھا وہ کہنے لگا کیا تو فلاں قوم کا غلام نہیں ہے؟ انہوں نے فرمایا کہ ہاں میں ان کا غلام تھا۔ اس نے پوچھا کیا تو ہی نہیں ہے جو فلاں پہاڑ کے قریب بکریاں چرایا کرتا تھا؟ انہوں نے فرمایا کہ ہاں میں وہی شخص ہوں۔ اس نے پوچھا کہ پھر تو اس مرتبہ تک کیسے پہنچ گیا؟ انہوں نے فرمایا چند چیزوں کی پابندی اور اہتمام کرنے سے۔ وہ چیزیں یہ ہیں۔ اللہ تعالیٰ شانہ کا خوف اور بات میں سچائی اور امانت کا پورا پورا ادا کرنا اور بے کار گفتگو سے احتراز۔ انکا ارشاد ہے کہ بیٹا اللہ تعالیٰ شانہ سے ایسی طرح امید رکھو

کہ اس کے عذاب سے بچو نہ ہو جاؤ اور ایسی طرح اس کے عذاب سے خوف کرو کہ اس کی رحمت سے نا امید نہ ہو جاؤ۔ صاحبزادہ نے عرض کیا کہ دل تو ایک ہی ہے اس میں خوف اور امید دونوں کس طرح جمع ہوں؟ انہوں نے فرمایا کہ مومن ایسا ہی ہوتا ہے کہ اس کے لئے گویا دو دل ہوتے ہیں۔ ایک میں پوری امید اور ایک میں پورا خوف۔ ان کا یہ بھی ارشاد ہے کہ بیٹا رب اغفر لی بہت کثرت سے پڑھا کرو۔ اللہ تعالیٰ شانہ کے الطاف میں بعض اوقات ایسے ہوتے ہیں کہ ان میں جو کچھ آدمی مانگتا ہے وہ مل جاتا ہے انکا ارشاد ہے کہ بیٹا نیک عمل اللہ تعالیٰ شانہ کے یقین کے بغیر نہیں ہو سکتا جس کا یقین ضعیف ہوگا اس کا عمل بھی سست ہوگا۔ بیٹا جب شیطان تجھے کسی شک میں مبتلا کرے تو اس کو یقین کے ساتھ مغلوب کر اور جب وہ تجھے عمل میں سستی کرنے کی طرف لے جائے تو قیور اور قیامت کی یاد سے اس پر غلبہ حاصل کر اور جب دنیا میں رغبت یا (یہاں کی تکلیف کے) خوف کے راستہ سے وہ تیرے پاس آئے تو اس سے کہہ دے کہ دنیا ہر حال میں چھوٹنے والی چیز ہے۔ (نہ یہاں کی راحت کو دوام ہے نہ یہاں کی تکلیف ہمیشہ رہنے والی ہے) ان کا ارشاد ہے کہ بیٹا جو شخص جھوٹ بولتا ہے اس کے منہ کی رونق جاتی رہتی ہے۔ اور جس شخص کی عادتیں خراب ہوں گی اس پر غم سوار ہوگا اور پہاڑ کی چٹانوں کا ایک جگہ سے دوسری منتقل کرنا، احمقوں کے سمجھانے سے زیادہ آسان ہے۔ ان کا ارشاد ہے کہ بیٹا جھوٹ سے اپنے کو بہت محفوظ رکھو جھوٹ بولنا چیز یا (پرند) کے گوشت کی طرح سے لذیذ تو معلوم ہوتا ہے لیکن بہت جلد جھوٹ بولنے والے شخص کے ساتھ دشمنی کا ذریعہ بن جاتا ہے۔ بیٹا جنازہ میں اہتمام سے شرکت کیا کرو اور تقریبات میں شرکت سے گریز کیا کرو اس لئے کہ جنازہ آخرت کی یاد کو تازہ کرتا ہے اور شادیاں تقریبات دنیا کی طرف مشغول کرتی ہیں۔ بیٹا جب پیٹ بھرا ہوا ہو اس وقت نہ کھاؤ پیٹ بھرے پر کھانے سے کتے کو ڈال دینا بہتر ہے؟ بیٹا نہ تو تم اتنا بیٹھا بن کہ لوگ تمہیں نکل جائیں، نہ اتنا کڑوا بنو کہ لوگ تھوک دیں۔ بیٹا تم مرنے سے زیادہ عاجز نہ بنو کہ وہ تو سحر کے وقت جاگ کر چلانا شروع کر دے اور تم اپنے بسترے پر پڑے سوتے رہو۔ بیٹا تو بہ میں دیر نہ کرو کہ موت کا کوئی وقت مقرر نہیں وہ دفعہ آ جاتی ہے۔ بیٹا جاہل سے دوستی نہ کرو ایسا نہ ہو کہ اس کی جہالت کی باتیں تمہیں اچھی معلوم ہونے لگیں اور حکیم سے دشمنی مول نہ لو ایسا نہ ہو کہ وہ تم سے اعراض کرنے لگے (اور پھر اس کی حکمتوں سے تم محروم ہو جاؤ) بیٹا اپنا کھانا متقی لوگوں کے سوا کسی کو نہ کھلاؤ اور اپنے کاموں میں علماء سے مشورہ لیا کرو کسی نے ان سے پوچھا کہ بدترین شخص کون ہے؟ انہوں نے فرمایا جو اس کی پرواہ نہ کرتا ہو کہ کوئی شخص اس کی برائی کرتے ہوئے دیکھ لے۔ ان کا ارشاد ہے کہ بیٹا نیک لوگوں کے پاس اپنی نشست کثرت سے رکھا کرو کہ ان کے پاس بیٹھنے سے نیکی حاصل کر سکو گے اور اگر ان پر کسی وقت

اللہ کی رحمت خاصہ نازل ہوئی تو اس میں سے تم کو بھی کچھ نہ کچھ ضرور ملے گا (کہ جب بارش اترتی ہے تو اس مکان کے سب حصوں میں پہنچتی ہے) اور اپنے آپ کو برے لوگوں کی صحبت سے دور رکھو۔ ان کے پاس بیٹھنے سے کسی خیر کی تو اُمید نہیں اور ان پر کسی وقت عذاب ہو تو اس کا اثر تم تک پہنچ جائے گا ان کا ارشاد ہے کہ باپ کی مارا ولاد کے لئے ایسی مفید ہے جیسا کہ پانی کھیتی کے لئے۔ ان کا ارشاد ہے کہ بیٹا تم جس دن سے دُنیا میں آئے ہو ہر دن آخرت کے قریب ہوتے جا رہے ہو (اور دُنیا سے ہر دن پشت پھیرتے جا رہے ہو پس وہ گھر جس کی طرف تم روزانہ چل رہے ہو وہ بہت قریب ہے اس گھر سے جس سے ہر دن دور ہوتے جا رہے ہو) بیٹا قرض سے اپنے کو محفوظ رکھو کہ یہ دن کی ذلت اور رات کا غم ہے (یعنی قرض خواہ کے تقاضے سے دن میں ذلت اٹھانا پڑتی ہے اور رات بھر قرض کے فکر میں گذرتی ہے) بیٹا اللہ کی رحمت کی ایسی اُمید رکھو جس سے گناہوں پر جرأت نہ ہونے پائے اور اس کے خوف سے ایسا ڈرو کہ اس کی رحمت سے نا اُمیدی نہ ہو جائے۔ بیٹا جب تم سے کوئی شخص اگر کسی کی شکایت کرے کہ فلاں نے میری دونوں آنکھیں نکال دیں اور واقعہ میں بھی اس کی دونوں آنکھیں نکلی ہوئی ہوں تو اس وقت تک اس کے متعلق کوئی رائے قائم نہ کرو جب تک دوسرے کی بات نہ سن لو کیا خبر ہے کہ اس نے خود پہل کی ہو اور اس نے اس سے پہلے چار آنکھیں نکال دی ہوں۔ (درمنثور)

فقیر ابوالیث نے نقل کیا ہے کہ جب حضرت لقمان کا انتقال ہونے لگا تو انہوں نے اپنے صاحبزادہ سے فرمایا کہ بیٹا میں نے تم کو اس مدت زندگی میں بہت سی نصیحتیں کیں اس وقت (آخری وقت ہے) چھ نصیحتیں تم کو کرتا ہوں

(۱) دُنیا میں اپنے آپ کو فقط اتنا ہی مشغول رکھنا جتنی زندگی باقی ہے (اور وہ آخرت کے مقابلہ میں کچھ بھی نہیں)۔

(۲) حق تعالیٰ شانہ کی طرف جتنی تمہیں احتیاج ہے اتنی ہی اس کی عبادت کرنا (اور ظاہر ہے کہ آدمی ہر چیز میں اس کا محتاج ہے)۔

(۳) آخرت کے لئے اس مقدار کے موافق تیاری کرنا جتنی مقدار وہاں قیام کا ارادہ ہو (اور ظاہر ہے کہ مرنے کے بعد تو وہاں کے علاوہ کوئی مقام ہی نہیں)۔

(۴) جب تک تمہیں جہنم سے خلاصی کا یقین نہ ہو جائے اس وقت تک اس سے خلاصی کی کوشش کرتے رہنا (ظاہر ہے کہ جب کوئی سنگین مقدمہ میں ماخوذ ہو تو جب تک اس کو مقدمہ کے خارج ہو جانے کا یقین نہ ہو ہر وقت کوشش میں لگا رہتا ہے)۔

(۵) گناہوں پر اتنی جرأت کرنا جتنا جہنم کی آگ میں جلنے کا حوصلہ اور ہمت ہو (کہ گناہوں کی سزا ضابطہ کی چیز ہے اور مرہم خسروانہ کی خبر نہیں)۔

(۶) جب کوئی گناہ کرنا چاہو ایسی جگہ تلاش کر لینا جہاں حق تعالیٰ شانہ اور اس کے فرشتے نہ دیکھیں (کہ خود حاکم کے سامنے سی آئی ڈی کے عملہ کے سامنے بناوت کا انجام معلوم ہے)۔
یہ چند نصاب حضرت لقمان رضی اللہ عنہ کی مبعوذ کر کر دی گئیں۔ مقصود ان کی نصاب میں سے بھی وہی مضمون ہے جو پہلے سے میں لکھ رہا تھا کہ جو شخص دُنیا سے محبت رکھتا ہے وہ اپنی آخرت کو نقصان پہنچاتا ہے۔

عرقہ ثقفی کہتے ہیں کہ میں نے حضرت عباد بن مسعود رضی اللہ عنہ سے سَبَّحِ اسْمِ پڑھنے کی درخواست کی انہوں نے پڑھنا شروع کیا اور جب (بَلْ نُؤْتِرُونَ الْحَيٰوةَ الدُّنْيَا وَالْآخِرَةَ خَيْرًا وَابْتَهَى) پر پہنچے جس کا ترجمہ یہ ہے کہ تم دُنیا کی زندگی کو ترجیح دیتے ہو حالانکہ آخرت زیادہ بہتر اور ہمیشہ رہنے والی چیز ہے۔ تو حضرت ابن مسعود رضی اللہ عنہ نے تلاوت کو بند کر کے فرمایا کہ بیشک ہم نے دُنیا کو آخرت پر ترجیح دیدی۔ سب حاضرین خاموش تھے۔ پھر دوبارہ فرمایا کہ ہم نے دُنیا کو ترجیح دیدی اس لئے کہ ہم نے اس کی زیب و زینت کو دیکھا اس کی عورتوں کو دیکھا، اس کے کھانے پینے کو دیکھا اور آخرت کی یہ سب چیزیں ہم سے مخفی تھیں اس لئے دُنیا کو ترجیح دے بیٹھے اور آخرت کو چھوڑ دیا۔

حضرت انس رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ لا الہ الا اللہ کا کلمہ اللہ کی ناراضی سے بندوں کو محفوظ رکھتا ہے جب تک کہ دُنیا کی تجارت کو آخرت کی تجارت پر ترجیح نہ دیں اور جب دُنیا کی تجارت کو آخرت کی تجارت پر ترجیح دینے لگیں پھر لا الہ الا اللہ کہیں تو وہ کلمہ ان پر یہ کہہ کر لوٹا دیا جاتا ہے کہ تم جھوٹ بول رہے ہو (یعنی تمہارا اقرار جھوٹا ہے محض زبانی جمع خرچ ہے)۔ ایک حدیث میں حضور صلی اللہ علیہ وسلم کا ارشاد ہے کہ جو شخص لَا إِلَهَ إِلَّا اللَّهُ وَحْدَهُ لَا شَرِيكَ لَهُ کی گواہی کے ساتھ اللہ جل شانہ سے ملتا ہے وہ (سیدھا) جنت میں داخل ہوتا ہے جب تک کہ اس کے ساتھ دوسری چیز کو خلط نہ کر دے تین مرتبہ حضور صلی اللہ علیہ وسلم نے اپنا یہ ارشاد فرمایا۔ مجمع میں سے ایک شخص نے عرض کیا میرے ماں باپ آپ پر قربان دوسری چیز خلط کرنے کا کیا مطلب ہے؟ حضور صلی اللہ علیہ وسلم نے فرمایا دُنیا کی محبت اور اس کی ترجیح، اس کے لئے مال کا جمع کرنا اور دُنیا کی چیزوں سے خوش ہونا اور متکبر لوگوں کا سائل۔

ایک حدیث میں حضور صلی اللہ علیہ وسلم کا ارشاد ہے کہ دُنیا اس شخص کا گھر ہے جس کا (آخرت میں) گھر نہیں اور دُنیا اس شخص کا مال ہے جس کا (آخرت میں) مال نہیں۔ اور دُنیا کے لئے وہ شخص مال جمع کرتا

سے جس کو بالکل عقل نہیں ہے۔ ① حضور ﷺ کا ارشاد ہے کہ دنیا خود ملعون ہے اور جو کچھ اس میں ہے وہ سب ملعون ہے۔ بجز اس کے جو حق تعالیٰ شانہ کے لئے ہو۔ ②

امام غزالیؒ مذمت دنیا کی کتاب میں تحریر فرماتے ہیں کہ تمام تعریفیں اور حمد اسی پاک ذات کے لئے ہیں جس نے اپنے دوستوں کو دنیا کے مہلکات اور اس کی آفات سے واقف کر دیا اور دنیا کے عیوب اور اس کے رازوں کو اپنے دوستوں پر روشن کر دیا یہاں تک کہ ان حجرات نے دنیا کے احوال کو پہچان لیا اور اس کی بھلائی اور برائی کا موازنہ کر کے یہ جان لیا کہ اس کی برائیاں اس کی بھلائی پر غالب ہیں اور جو امیدیں دنیا سے وابستہ ہیں وہ ان اندیشہ ناک چیزوں کا مقابلہ نہیں کر سکتیں جو اس پر مرتب ہیں دنیا ایک چٹ پٹی عورت کی طرح سے لوگوں کو اپنے حسن و جمال سے گرفتار کرتی ہے اور اپنی بدکرداری سے اپنے وصال کے خواہشمندوں کو ہلاک کرتی ہے یہ اپنے چاہنے والوں سے بھاگتی ہے ان کی طرف توجہ کرنے میں بڑی بخیل ہے اور اگر متوجہ بھی ہوتی ہے تو اس کی توجہ میں بھی آفت اور مصیبت سے امن نہیں ہے اگر ایک دفعہ احسان کرتی ہے تو ایک سال تک برائیاں کرتی رہتی ہے جو اس کے دھوکے میں آجاتا ہے اس کا انجام ذلت ہے اور جو اس کی وجہ سے تکبر کرتا ہے وہ آخر کار حسرت و افسوس کی طرف چلتا ہے اس کی عادت اپنے عشاق سے بھاگنا ہے اور جو اس سے بھاگے اس کے پیچھے پڑنا ہے جو اس کی خدمت کرے اس سے علیحدہ رہتی ہے اور جو اس سے اغراض کرے اس کی ملاقات کی کوشش کرتی ہے۔ اس کی صفائی میں بھی تکدر ہے اس کی خوشی میں بھی رنج و غم لازم ہیں اس کی نعمتوں کا پھل حسرت و ندامت کے سوا کچھ نہیں یہ بڑی دھوکہ دینے والی مکار عورت ہے بڑی بھگوڑی اور دم اڑ جانے والی ہے۔ یہ اپنے چاہنے والوں کے لئے نہایت زیب و زینت اختیار کرتی ہے اور جب وہ اچھی طرح اس میں چھنس جاتے ہیں تو دانت دکھانے لگتی ہے اور ان کے منظم احوال کو پریشان کر دیتی ہے اور اپنی نیونگیاں ان کو دکھاتی ہے پھر اپنا زہر قاتل ان کو چکھاتی ہے۔ یہ اللہ تعالیٰ کی دشمن ہے اس کے دوستوں کی دشمن ہے اللہ تعالیٰ کی دشمنی اس طرح سے کہ اس کی طرف ملنے والوں کی رہزنی کرتی ہے اس کے دوستوں کے ساتھ دشمنی اس طرح کرتی ہے کہ ان کے دل بھانے کے لئے طرح طرح کی زینتیں اپنے اوپر لادتی ہے جس سے وہ اس طرح ملتفت ہو کر اس سے قطع تعلق پر صبر کا کڑوا گھونٹ پیتے ہیں اور اللہ تعالیٰ کے دشمنوں سے دشمنی اس طرح کرتی ہے کہ اپنے مکر و فریب سے ان کو شکار کرتی ہے اور جب وہ اس کی دوستی پر بھروسہ کرنے لگتے ہیں تو ایسے وقت ان کو ایک دم ادھر میں چھوڑ دیتی ہے جس وقت کہ وہ اس کے سخت محتاج ہوں جس سے وہ

دائمی حسرت اور دائمی عذاب میں مبتلا ہو جاتے ہیں۔ قرآن پاک کی آیات کریمہ اور احادیث شریفہ میں کثرت سے اس کی مذمت وارد ہوئی ہے بلکہ تمام انبیائے کرام علی نبینا وعلیہم الصلوٰۃ والسلام کی بعثت اسی پر جنیہ کے لئے ہوئی ہے کہ اس سے دل نہ لگایا جائے۔ حضور اقدس ﷺ ایک مرتبہ ایک مردہ بکری کے پاس سے گذرے حضور ﷺ نے صحابہؓ سے خطاب فرما کر ارشاد فرمایا کیا تمہارا یہ خیال ہے کہ اس مری ہوئی بکری کی کوئی وقعت اس کے مالک کے یہاں ہوگی صحابہؓ نے عرض کیا کہ اسکی بے وقعتی اسی سے معلوم ہوتی ہے۔ کہ اس کو پھینک دیا۔ حضور ﷺ نے ارشاد فرمایا کہ اللہ تعالیٰ شلہ کے نزدیک دنیا اس سے بھی زیادہ ذلیل اور بے وقعت ہے جتنی یہ مردہ بکری اپنے مالک کے نزدیک ہے۔ اگر اللہ تعالیٰ شلہ کے نزدیک دنیا کی وقعت ایک مچھر کے پر کے برابر بھی ہوتی تو کسی کافر کو آسمیں سے ایک گھونٹ پانی کا بھی نہ ملتا۔ حضور ﷺ کا ارشاد ہے کہ دنیا کی محبت ہر خطا کی اساس اور بنیاد ہے۔ حضرت زید بن ثابتؓ فرماتے ہیں کہ ہم ایک مرتبہ حضرت ابو بکر صدیقؓ کی خدمت میں حاضر تھے آپ نے کچھ پینے کو مانگا تو شہد کا شربت خدمت میں پیش کیا گیا۔ اس کو منہ کے قریب فرما کر حضرت ابو بکر صدیقؓ رونے لگے اتاروئے کے پاس بیٹھنے والے بھی متاثر ہو کر رونے لگے اور خوب روئے اس کے بعد پھر دوبارہ منہ کے قریب کیا پھر رونے لگے۔ اس کے بعد اپنی آنکھوں کے آنسو پونچھے اور ارشاد فرمایا کہ میں ایک مرتبہ حضور ﷺ کی خدمت میں حاضر تھا میں نے دیکھا کہ حضور ﷺ اپنے دونوں ہاتھوں سے کسی چیز کو دفع فرما رہے ہیں اور کوئی چیز حضور ﷺ کے سامنے مجھے نظر نہ آئی تو میں نے حضور ﷺ سے دریافت کیا کہ حضور ﷺ کس چیز کو اپنے سے ہٹا رہے ہیں۔ حضور ﷺ نے فرمایا کہ دنیا میرے سامنے حاضر ہوئی تھی میں نے اس کو اپنے سے ہٹا دیا۔ اس کے بعد پھر دوبارہ دنیا میرے (یعنی حضور ﷺ کے) پاس آئی اور کہنے لگی کہ اگر آپ مجھ سے بچ گئے تو (کچھ تعلق نہیں اس لئے کہ) آپ کے بعد آنے والے مجھ سے نہیں بچ سکتے۔

ایک حدیث میں حضور ﷺ کا پاک ارشاد ہے کہ بہت زیادہ تعجب اس شخص پر ہے جو اس پر ایمان رکھتا ہے کہ آخرت دائمی اور ہمیشہ رہنے والی ہے اور اس کے بعد بھی وہ اس دھوکے کے گھر دنیا کے لئے کوشش کرتا ہے۔ ایک مرتبہ حضور اقدس ﷺ ایک کوڑی پر کو گذرے جہاں کچھ بوسیدہ ہڈیاں، پانخانہ اور پرانے پھٹے ہوئے چیتھڑے پڑے ہوئے تھے حضور ﷺ وہاں کھڑے ہو گئے اور ارشاد فرمایا کہ آؤ لو دیکھو یہ ہے دنیا کا انتہی اور اس کی ساری زیب و زینت۔ ایک اور حدیث میں اس مجمل ارشاد کی تفصیل بھی آئی ہے لیکن علامہ عراقی وغیرہ حضرات محدثین فرماتے ہیں کہ ہمیں وہ روایت نہیں ملی کہ کہاں ہے تاہم امام غزالی نے اس کو نقل کیا ہے۔ اور صاحب قوت نے اس کو حضرت حسن بصریؒ

سے مرسل نقل کیا ہے وہ یہ ہے۔ حضرت ابو ہریرہ رضی اللہ عنہ فرماتے ہیں کہ ایک مرتبہ مجھ سے حضور ﷺ نے فرمایا کہ میں تمہیں دنیا کی حقیقت دکھاؤں میں نے عرض کیا ضرور ارشاد فرمائیں حضور ﷺ مجھے ساتھ لے کر مدینہ منورہ سے باہر ایک کوڑی پر تشریف لے گئے جہاں آدمیوں کی کھوپڑیاں، پاخانے اور پھٹے ہوئے چیتھڑے اور ہڈیاں پڑی ہوئی تھیں۔ حضور ﷺ نے ارشاد فرمایا ابو ہریرہ یہ آدمیوں کی کھوپڑیاں ہیں یہ دماغ اسی طرح دنیا کی حرص کرتے تھے جس طرح تم سب زندہ آجکل کر رہے ہو یہ بھی اسی طرح امیدیں باندھا کرتے تھے جس طرح تم لوگ امیدیں لگائے ہوئے ہو۔ آج یہ بغیر کھال کے پڑی ہوئی ہیں اور چند روز اور گذر جانے کے بعد مٹی ہو جائیں گی یہ پاخانے وہ رنگ رنگ کے کھانے ہیں جن کو بڑی محنت سے کمایا، حاصل کیا پھر ان کو تیار کیا اور کھایا۔ اب یہ اس حال میں پڑے ہیں کہ لوگ اس سے (نفرت کر کے) بھاگتے ہیں (وہ لذیذ کھانا جس کی خوشبودور سے لوگوں کو اپنی طرف متوجہ کرتی تھی آج اس کا منہا یہ ہے کہ اس کی بدبودور سے لوگوں کو اپنے سے متنفر کرتی ہے) یہ چیتھڑے وہ زینت کا لباس (تھا جس کو پہن کر آدمی اکڑتا تھا آج یہ اس حال میں) ہے کہ ہوا میں اس کو ادھر سے ادھر پھیلتی ہیں یہ ہڈیاں ان جانوروں کی ہڈیاں ہیں جن پر لوگ سواریاں کیا کرتے تھے (گھوڑوں) پر بیٹھ کر سکتے تھے اور دنیا میں گھومتے تھے۔ بس جسے ان احوال پر اور ان کے دردناک انجام پر رونا ہو وہ ان کو دیکھ کر روئے۔ حضرت ابو ہریرہ رضی اللہ عنہ فرماتے ہیں کہ ہم سب بہت روئے۔ ایک اور حدیث میں حضور ﷺ کا ارشاد ہے کہ دنیا (ظاہر کے اعتبار سے) مٹھی اور سرسبز ہے اور حق تعالیٰ شانہ نے تم کو اس میں اپنے اسلاف کا جانشین اس لئے بنایا ہے تاکہ وہ یہ دیکھے کہ تم اس میں کیا عمل کرتے ہو۔ بنی اسرائیل پر جب دنیا کی فتوحات ہونے لگیں تو وہ اس کی زیب و زینت اور عورتوں اور زیوروں کے چکر میں پڑ گئے۔

حضرت عیسیٰ ﷺ کا ارشاد ہے کہ دنیا کو اپنا سردار نہ بناؤ وہ تمہیں اپنا غلام بنا لے گی اپنا خزانہ ایسی پاک ذات کے پاس محفوظ کر دو جہاں ضائع ہونے کا اندیشہ نہیں ہے۔ دنیا کے خزانوں میں اضعاف کا اندیشہ ہر وقت ہے۔ اور اللہ تعالیٰ شانہ کے خزانہ پر کوئی آفت نہیں ہے۔ حضرت عیسیٰ ﷺ کا ارشاد ہے کہ دنیا کی خباث کے آثار میں سے یہ بات بھی ہے کہ اس اللہ تعالیٰ کی نافرمانی کی جاتی ہے اور اس کی خباث کی علامات میں سے یہ بھی ہے کہ آخرت اس کو چھوڑے بغیر نہیں ملتی یہ بات اچھی طرح سمجھ لو کہ دنیا کی محبت ہر خطا کی جڑ ہے اور تھوڑی دیر کی خواہش بہت طویل زمانہ کے رنج و عذاب کا ذریعہ بن جاتی ہے ان کا یہ بھی ارشاد ہے کہ دنیا بعضوں کی طالب ہوتی ہے اور بعضوں کی مطلوب ہوتی ہے۔ جو آخرت کے طالب ہیں ان کی تو یہ خود طالب ہوتی ہے کہ جھک مار

کران کی روزی ان کو پہنچاتی ہے اور جو اس کی طلب میں لگ جاتے ہیں آخرت ان کو خود طلب نہیں کرتی حتیٰ کہ موت آکر ان کی گردن دبا لیتی ہے۔ حضرت سلیمان علی نبینا وعلیہ السلام ایک مرتبہ اپنے لشکر کے ساتھ تشریف لے جا رہے تھے پر ندان پر سایہ کئے ہوئے تھے اور جن و انس دائیں بائیں تھے۔ ایک عابد پر گزرے اس نے عرض کیا اللہ تعالیٰ شانہ نے بہت بڑی سلطنت آپ کو عطا فرما رکھی ہے (کہ جن و انس چرند، پرند سب پر آپ کی حکومت ہے) حضرت سلیمان علی نبینا وعلیہ الصلوٰۃ والسلام نے فرمایا کہ مسلمان کے اعمال نامہ میں ایک مرتبہ سُبْحَانَ اللّٰهِ سَلَامًا کے سارے ملک سے زیادہ افضل ہے۔ اس لئے کہ یہ ساری سلطنت بہت جلد ختم ہو جائے گی اور سُبْحَانَ اللّٰهِ کا ثواب ہمیشہ ہمیشہ باقی رہنے والا ہے۔

حضور اقدس ﷺ کا ارشاد ہے کہ جس شخص کا منجائے مقصد دنیا ہو جائے اس کو اللہ تعالیٰ شانہ سے کوئی واسطہ نہیں ہے اور اس کو حق تعالیٰ شانہ چار چیزوں میں مبتلا فرمادیتے ہیں۔ ایک ایسا غم جو کبھی بھی ختم نہ ہو (کہ ہر وقت آمدنی کے بڑھانے کی فکر میں لگا رہے گا) ایک ایسا شغل جس سے کسی وقت بھی فراغت نہ ہو۔ ایک ایسا فقر جو کبھی بھی مستغنی نہ بنائے (کہ جتنی آمدنی بڑھتی جائے اتنا ہی خرچ زیادہ ہو کر آمدنی کم ہی معلوم ہو) اور ایسی لمبی لمبی امیدیں جو کبھی بھی پوری نہ ہوں۔

حضرت ابراہیم علی نبینا وعلیہ الصلوٰۃ والسلام کے صحیفے میں ہے کہ اے دنیا تو کس قدر ذلیل ہے؟ ان نیک بندوں کی نگاہ میں جن کے لئے تو اپنے کو آراستہ کرتی ہے۔ میں نے اُن کے دلوں میں تیری عداوت ڈال دی ہے اور تیرے سے اعراض ان میں پیدا کر دیا ہے۔ میں نے کوئی مخلوق تجھ سے زیادہ ذلیل پیدا نہیں کی تیری ساری رفعت نہایت ناچیز ہے اور ختم ہو جانے والی ہے۔ میں نے تیرے متعلق تیری پیدائش کے دن یہ فیصلہ کر دیا تھا کہ نہ تو ہمیشہ کسی کے پاس رہے گی اور نہ تیرے ساتھ ہمیشہ کوئی رہے گا۔ چاہے تیرا مال کتنا ہی تیرے ساتھ بچل کرے۔ مبارک ہیں وہ نیک بندے جو دل سے راضی برضار بننے کی مجھے اطلاع دیتے ہیں اور اپنے ضمیر سے سچائی اور پختگی کی مجھے خبر دیتے ہیں اُن کے لئے سرسبزی ہے جب وہ اپنی قبروں سے اُٹھ کر میرے پاس آئیں گے تو میرے پاس ان کے لئے ایک نور ہے جو اس وقت اُن کے سامنے ہوگا اور فرشتے دائیں بائیں جانب ہوں گے حتیٰ کہ میں اُن کی ان سب امیدوں کو پورا کر دوں جو انہوں نے میرے ساتھ باندھ رکھی ہیں۔ حضور ﷺ کا ارشاد ہے کہ بعض لوگ قیامت کے دن اتنے زیادہ اعمال لے کر آئیں گے جیسا کہ ملک عرب کے پہاڑ کی بن وہ جہنم میں ڈال دیئے جائیں گے کسی نے پوچھا یا رسول اللہ (ﷺ) کیا یہ لوگ نمازی ہو گئے؟ حضور ﷺ نے فرمایا نمازی بھی ہو گئے روزہ دار بھی ہو گئے بلکہ تہجد گزار

ہوں گے لیکن جب دُنیا کی کوئی چیز (دولت، عزت وغیرہ) اُن کے سامنے آجائے تو ایک دم اس پر کود پڑتے ہیں (جائز ناجائز کی بھی پروا نہیں کرتے) حضرت عیسیٰ علیٰ نبینا وعلیہ الصلوٰۃ والسلام کا ارشاد ہے کہ دُنیا اور آخرت کی محبت ایک دل میں جمع نہیں ہو سکتی جیسا کہ آگ اور پانی ایک برتن میں جمع نہیں ہو سکتے۔ حضور ﷺ کا ارشاد ہے کہ دُنیا سے بچتے رہو یہ ہاروت ماروت سے بھی زیادہ جادو کرنے والی ہے۔ حضور اقدس ﷺ ایک مرتبہ صحابہؓ کے پاس تشریف لائے اور ارشاد فرمایا کہ تم میں سے کون شخص ایسا ہے جو یہ چاہتا ہو کہ اللہ تعالیٰ شلنہ اس کے (دل کے) اندھے بن کو دور کر دے اور اس کی (عبرت کی) آنکھیں کھول دے (جو یہ چاہتا ہو وہ غور سے سن لے کہ) جو شخص دُنیا میں جتنی رغبت کرتا ہے اور جیسی لمبی لمبی اُمیدیں باندھتا ہے اسی کی بقدر حق تعالیٰ شلنہ اس کے دل کو اندھا کر دیتے ہیں اور جو شخص دُنیا سے بے رغبتی کرتا ہے اپنی آرزوؤں کو مختصر کرتا ہے حق تعالیٰ شلنہ اس کو بغیر سیکھے علم عطا فرماتے ہیں اور بغیر کسی کے دکھائے راستہ بتاتے ہیں۔ عنقریب ایسے لوگ آنے والے ہیں جن کے لئے سلطنت قتل اور جبر سے قائم ہوگی بخل و فخر سے اُن کو غنا حاصل ہوگا۔ خواہشات کے اتباع سے لوگوں کے دلوں میں اُن کے محبت ہوگی۔ تم میں سے جو شخص ایسے زمانہ کو پائے اور اس وقت فقر پر صبر کرے حالانکہ وہ غنی ہو سکتا ہے وہ لوگوں کی دشمنی کو برداشت کرے حالانکہ وہ (اُن کی خواہشات کے تابع ہو کر اُن کے دلوں میں محبت پیدا کر سکتا ہے) وہ ذلت پر قناعت کرے حالانکہ وہ (لوگوں کی موافقت کر کے) عزت پا سکتا ہے لیکن وہ شخص ان چیزوں کو صرف اللہ تعالیٰ شلنہ کے لئے برداشت کرتا ہے تو اس کو پچاس صدیقین کا ثواب ہوگا۔ ایک مرتبہ حضور اقدس ﷺ کی خدمت میں بحرین کا بہت سا مال آیا (اہل ضرورت) انصاری صحابہؓ نے جب یہ خبر سنی تو کثرت سے صبح کی نماز میں حضور ﷺ کی خدمت میں حاضر ہوئے۔ حضور ﷺ نے نماز کے بعد مجمع کو دیکھ کر تبسم فرمایا اور یہ ارشاد فرمایا کہ میرے خیال میں اس مال کی خبر سن کر تم آئے ہو انہوں نے عرض کیا بے شک یا رسول اللہ ﷺ اسی لئے حاضر ہوئے ہیں۔ حضور ﷺ نے فرمایا میں تمہیں (کثرت مال کی) خوشخبری دیتا ہوں کہ عنقریب مال بہت زیادہ ہونے والا ہے اور جس چیز سے تم خوش ہوتے ہو (یعنی مال) اس کی اُمید رکھو کہ وہ تمہارے پاس بہت زیادہ آنے والا ہے میں تمہارے فقر وفاقہ سے خائف نہیں ہوں لیکن مجھے اس کا ڈر ہے کہ تمہارے اوپر دُنیا پھیل پڑے جیسا کہ تم سے پہلے لوگوں پر پھیل چکی ہے اور پھر تم اس میں دل لگا بیٹھو جس کی وجہ سے وہ تم کو بھی اسی طرح ہلاک کر دے جیسا کہ تم سے پہلے لوگوں کو ہلاک کر چکی ہے۔

ایک اور حدیث میں حضور ﷺ کا ارشاد ہے کہ مجھے تم لوگوں پر زیادہ خوف اس بات کا ہے کہ حق

تعالیٰ شانہ تم پر زمین کی برکات نکال دے۔ کسی نے عرض کیا یا رسول اللہ (ﷺ) زمین کی برکات کیا چیزیں ہیں۔ حضور (ﷺ) نے فرمایا کہ دُنیا کی رونق۔ حضرت ابوالدرداء (رضی اللہ عنہ) نے حضور (ﷺ) کا یہ ارشاد نقل کیا کہ جو کچھ مجھے معلوم ہے اگر تم کو معلوم ہو جائے تو ہنسنا کم کر دو اور بہت کثرت سے رونے لگو اور دُنیا تمہارے نزدیک بہت ذلیل بن جائے اور آخرت کو اس پر ترجیح دینے لگو۔ اس کے بعد ابوالدرداء (رضی اللہ عنہ) نے اپنی طرف سے فرمایا کہ جو کچھ مجھے معلوم ہے اگر تم کو معلوم ہو جائے تو تم جنگلوں کو روتے ہوئے اور چلاتے ہوئے نکل جاؤ اور اپنے مالوں کو بغیر محافظ کے چھوڑ جاؤ لیکن تمہارے دلوں سے آخرت کا ذکر غائب ہے اور دُنیا کی امیدیں تمہارے سامنے ہیں اس لئے دُنیا تمہارے اعمال کی مالک بن رہی ہے اور تم ایسے بن گئے گویا کچھ جانتے ہی نہیں اس لئے تم میں سے بعض تو ان جانوروں سے بھی بدتر ہو گئے جو انجام کے خوف سے اپنی شہوتوں کو نہیں چھوڑتے تمہیں کیا ہو گیا کہ تم آپس میں محبتیں نہیں رکھتے ایک دوسرے کو نصیحت نہیں کرتے حالانکہ تم آپس میں دینی بھائی ہو۔ تمہاری خواہشات میں صرف تمہارے باطنی خبثت نے تفریق کر رکھی ہے اگر تم سب دین پرورد دینی امور پر مجتمع ہو جاؤ تو آپس میں تعلقات بھی زیادہ ہو جائیں۔ آخر تمہیں یہ کیا ہو گیا کہ دُنیا کے کاموں میں تو ایک دوسرے کو نصیحت کرتے ہو لیکن آخرت کے کاموں میں ایک دوسرے کو نصیحت نہیں کرتے تم جس سے محبت کرتے ہو اس کو آخرت کے امور پر نصیحت کی قدرت تمہیں نہیں ہے آخرت کے امور پر اس کو نصیحت نہیں کر سکتے۔ یہ صرف اس وجہ سے ہے کہ تمہارے دلوں میں ایمان کی کمی ہے اگر تم آخرت کی بھلائی اور بُرائی پر ایسا یقین رکھتے جیسا کہ دُنیا کی بھلائی اور بُرائی پر رکھتے ہو تو ضرور آخرت کو دُنیا پر ترجیح دیتے اس لئے آخرت تمہارے کاموں کی دُنیا سے زیادہ مالک ہے۔ اگر تم یہ کہو کہ دُنیا کی ضرورت فوری ہے اس وقت درپیش ہے آخرت کی ضرورت بعد میں ہوگی تو تم خود سوچو کہ دُنیا میں بعد میں آنے والے اور حاصل ہونے والے کاموں کے لئے تم کتنی مشقت اٹھاتے ہو (کھیتی کی مشقت برداشت کرتے ہو کہ بعد میں پیدا ہوگی) باغ لگانے میں کتنی جانفشانی کرتے ہو کہ کئی سال بعد پھل آئے گا وغیرہ وغیرہ) تم کس قدر بُری قوم ہو کہ اپنے ایمان کی جانچ ان چیزوں کے ساتھ نہیں کر سکتے جس سے تمہارے ایمان کی مقدار تمہیں معلوم ہو جائے کہ ایمان کس درجہ تک تم میں موجود ہے اگر تم لوگوں کو اس چیز میں شک ہے جو حضور اقدس (ﷺ) لے کر آئے تو آؤ ہمارے پاس آؤ ہم تمہیں واضح طریق سے بتائیں اور وہ نور دکھائیں جس سے تمہیں اطمینان ہو جائے کہ حضور (ﷺ) نے جو فرمایا وہ حق ہے۔ تم کم عقل بیوقوف نہیں ہو جس کی وجہ سے ہم تم کو معذور سمجھ لیں۔ دُنیا کے کاموں میں تو تم بڑی اچھی رائے رکھتے ہو اور اس میں بڑی احتیاط پر عمل کرتے ہو (پھر کیا

مصیبت ہے کہ آخرت کے کاموں میں نہ تم مجھ سے کام لیتے ہو نہ احتیاط پر عمل کرتے ہو (آخر یہ کیا بات ہے تمہیں یہ کیا ہو گیا کہ دُنیا کے ذرا سے فائدہ سے بڑے خوش ہوتے ہو، ذرا سے نقصان سے رنجیدہ ہو جاتے ہو جس کا اثر تمہارے چہروں تک پر معلوم ہونے لگتا ہے) کہ خوشی میں پھول جاتا ہے رنج میں ذرا سامنہ نکل آتا ہے) مصیبتیں زبان پر آنے لگتی ہیں ذرا سی بات کو مصائب کہنے لگتے ہو، ماتم کی مجلسیں قائم کرتے ہو لیکن دین کی بڑی سے بڑی بات بھی چھوٹ جائے تو نہ اس کا رنج و غم ہے نہ چہرے پر کوئی تغیر ہے۔ میں تمہاری بددینی کی حالت دیکھ کر یہ خیال کرتا ہوں کہ حق تعالیٰ شانہ ہی تم سے بیزار ہو گئے ہیں۔ تم لوگ آپس میں ایک دوسرے سے خوشی خوشی ملتے ہو اور ہر ایک یہ چاہتا ہے کہ دوسرے کے سامنے کوئی ایسی (حق) بات نہ کہے جو اس کو ناگوار ہوتا کہ وہ بھی اس کے متعلق کوئی ناپسند بات نہ کہہ دے۔ پس دلوں کے اندر ہی اندر ایسی باتیں رکھتے ہوئے ایک دوسرے کے ساتھ رہتے ہو اور باطن کی گندگیوں پر تمہارے ظاہر کے چمن کھل رہے ہیں اور موت کی یاد کے چھوڑ دینے پر سب جمع ہو گئے ہو۔ کاش حق تعالیٰ شانہ مجھے موت دے کر تم لوگوں سے راحت عطا کرتا اور مجھے ان حضرات (یعنی حضور اقدس ﷺ اور صحابہ کرامؓ) کے ساتھ ملا دیتا جن کے دیکھنے کا میں مشتاق ہوں۔ اگر یہ حضرات زندہ ہوتے تو تمہارے ساتھ رہنا ذرا بھی پسند نہ کرتے۔ پس اگر تم میں کوئی شمشیر خیر کا باقی ہے تو میں تمہیں صاف صاف کہہ چکا ہوں اور حق کی بات سنا چکا ہوں اگر تم اس چیز کو (یعنی آخرت کو) جو اللہ تعالیٰ کے پاس ہے طلب کرنا چاہو تو وہ بہت آسان ہے اور میں صرف اللہ ہی سے مدد چاہتا ہوں تمہارے حق میں بھی اور اپنے حق میں بھی۔ (فقط حضرت ابوالدرداء رضی اللہ عنہ کا ارشاد ختم ہو گیا)

حضرت ابوالدرداء رضی اللہ عنہ کی یہ ڈانٹ بڑے غور سے پڑھنے کی ہے۔ یہ ان حضرات پر خفا ہو رہے ہیں جن کے متعلق یہ سمجھتے ہیں کہ ہم ان جیسے دین دار بن بھی نہیں سکتے۔ ان کے احوال ان کے کارنامے ہمارے سامنے ہیں اگر یہ حضرت ابوالدرداء رضی اللہ عنہ ہم لوگوں کو دیکھتے تو یقیناً رنج سے ہلاک ہو جاتے۔ یقیناً یہ حضرات ہمارے احوال کو دیکھ بھی نہ سکتے ان کا کسی طرح تحمل نہ کر سکتے۔

حضرت حسن بصریؒ کا ارشاد ہے کہ حق تعالیٰ شانہ ان لوگوں پر رحم کرے جن کے پاس دنیا امانت تھی وہ اس امانت کو دوسروں کے حوالے کر گئے اور خود بے فکر چل دیئے۔ آپ کا یہ بھی ارشاد ہے کہ جو شخص دین کے بارے میں تیری مزاحمت کرے اس سے مزاحمت کر اور جو دنیا کے بارے میں تیری مزاحمت کرے اس دنیا کو اس کے منہ پر مار اور بے فکر ہو جا۔ حضرت ابو حازم کا ارشاد ہے کہ دنیا سے بچتے رہو۔ قیامت کے دن آدمی کو میدانِ خشر میں کھڑا کر کے کہا جائے گا یہ وہ شخص ہے جس نے ایسی چیز کو بڑا سمجھا جس کو اللہ تعالیٰ شانہ نے حقیر بتایا تھا۔ حضرت عبداللہ بن مسعود رضی اللہ عنہ کا ارشاد ہے کہ ہر

مخلص اپنے گھر میں چند روزہ مہمان ہے اور اس کا مال و متاع مانگی ہوئی چیز ہے۔ مہمان کو بہر حال چند دن میں اپنے گھر (یعنی آخرت کو) چلا جانا ہے اور مانگی ہوئی چیز بہر حال واپس ہونے والی ہے۔ حضرت رابعہ بصریہ ایک مجمع میں تشریف رکھتی تھی۔ لوگ کچھ دنیا کی برائی کر رہے تھے وہ کہنے لگیں کہ اس کا ذکر برائی سے بھی نہ کرو اس کے ذکر کرنے سے یہ معلوم ہوتا ہے کہ اس کی تمہارے دلوں میں وقعت ہے اگر یہ نہ ہوتی تو اس کا بار بار ذکر بھی زبان پر نہ آتا (پاخاند کی گندگی اور برائی کا بار بار کون ذکر کرتا ہے) حضرت لقمان عليه السلام کی اپنے بیٹے کی وصیت ہے کہ اپنی دنیا کو دین کے بدلے میں بیچ دو دونوں جہاں میں نفع ملے گا اور دین کو دنیا کے بدلے میں نہ بیچو دونوں جہاں میں خسارہ رہے گا۔ حضرت مطرف بن شعیب کا ارشاد ہے کہ بادشاہوں کے عیش و عشرت اور ان کے عمدہ لباس پر نظر نہ کرو بلکہ یہ سوچو کہ ان کا انجام کیا ہوگا۔ حضرت ابوامامہ رضی اللہ عنہ فرماتے ہیں کہ جب حضور اقدس صلی اللہ علیہ وسلم کی بعثت ہوئی تو شیطان نے اپنے لشکروں کو حالات کی تحقیق کے لئے بھیجا انہوں نے بتایا کہ ایک نبی کی بعثت ہوئی ہے اور ان کی بہت بڑی امت ہے تو اس نے تحقیق کیا کہ ان لوگوں میں دنیا کی محبت بھی ہے انہوں نے کہا کہ ہاں ہاں ہے۔ شیطان نے کہا کہ پھر مجھے اس کا رخ نہیں ہے کہ وہ بت پرستی نہ کریں میں تین چیزیں ان پر مسلط کر دوں گا۔ ناجائز طریقہ سے کمانا، ناجائز طریقہ پر خرچ کرنا اور جہاں خرچ کا واقعی محل ہو اس میں خرچ نہ کرنا۔

حضرت علی رضی اللہ عنہ کا ارشاد ہے کہ دنیا کے حلال کا حساب ہے اور اس کے حرام میں عذاب ہے۔

حضرت مالک بن دینار کا ارشاد ہے کہ اس جادوگر سے بچتے رہو یہ علماء کے دلوں پر بھی جادو کر دیتی ہے۔ حضرت ابوسلیمان دارائی فرماتے ہیں کہ جس دل میں آخرت ہوتی ہے دنیا اس سے جھگڑا کرتی رہتی ہے اور اس دل پر قبضہ کرنے کی کوشش کرتی رہتی ہے اور جس دل میں دنیا ہوتی ہے آخرت اس سے مزاحمت نہیں کرتی اس لئے کہ آخرت کریم ہے وہ دوسرے کے گھر پر قبضہ کرنا نہیں چاہتی اور دنیا کمینہ ہے وہ ہر ایک کے گھر پر زبردستی قبضہ کرنا چاہتی ہے۔ مالک بن دینار کہتے ہیں کہ تو جس قدر دنیا کا غم کرے گا اتنا ہی آخرت کا غم تیرے دل سے نکل جائے گا۔ اور جتنا تو آخرت کا غم کرے گا اتنا ہی دنیا کا غم تیرے دل سے نکل جائے گا۔ حضرت حسن بصری فرماتے ہیں کہ میں نے ایسے آدمیوں کو پایا ہے جن کے نزدیک دنیا اس رضی اللہ عنہ سے زیادہ ذلیل تھی جس پر تم چلنے ہو ان کو اس کی پروا نہ تھی کہ دنیا ہے یا جاتی رہی۔ اس کے پاس چلی گئی یا اس کے پاس چلی گئی۔ ایک آدمی نے حضرت حسن بصری سے دریافت کیا آپ اس شخص کے متعلق رضی اللہ عنہ فرماتے ہیں جس کو حق تعالیٰ شانہ نے مال و دولت عطا کیا ہو وہ اس میں سے صدقات بھی کرتا ہے صلہ رحمی بھی کرتا ہے۔ کیا اس کے لئے یہ موزوں

اور مناسب ہے کہ خود بھی اچھے اچھے کھانے کھائے اور نعمتوں میں زندگی گزارے انہوں نے فرمایا نہیں اگر ساری دنیا بھی اس کو مل جائے تو اس کو اپنے اوپر بقدر ضرورت ہی خرچ کرنا چاہیے اور اس سے زیادہ کو اس دن (یعنی آخرت کے دن) کے لئے بھیج دینا چاہیے جو دن اس کی سخت امتحان کا ہوگا۔

حضرت فضیل ؓ کا ارشاد ہے کہ اگر دنیا ساری کی ساری مجھے مل جائے اور مجھ سے اس کا حساب بھی نہ لیا جائے تب بھی میں اس سے ایسی گھن اور کراہت کروں جیسی کہ تم لوگ مردار جانور سے کرتے ہو، کہ کہیں کپڑے کو نہ لگ جائے۔ حضرت حسن ؓ فرماتے ہیں کہ بنو اسرائیل کو حق تعالیٰ شانہ کی بندگی کرنے کے باوجود صرف دنیا کی محبت نے بت پرستی تک پہنچا دیا تھا۔ ان کا یہ بھی ارشاد ہے کہ آدمی اپنے مال کو تو ہمیشہ کم سمجھتا ہے مگر اپنے عمل کو کبھی کم نہیں سمجھتا دین میں کوئی مصیبت آجائے تو خوش رہتا ہے دنیا میں کوئی مصیبت پیش آجائے تو گھبرا جاتا ہے۔ حضرت فضیل ؓ کا ارشاد ہے کہ دنیا میں داخل ہونا تو بہت آسان ہے لیکن اس سے نکلنا بہت مشکل ہے۔ ایک بزرگ فرماتے ہیں تعجب ہے اس شخص پر جس کو موت کا یقین ہو کہ وہ بہر حال آنے والی ہے نہ معلوم کب آجائے، پھر بھی کسی بات سے کیونکر خوش ہوتا ہے تعجب ہے اس شخص پر جس کو اس کا یقین ہے کہ جہنم حق ہے (اور اپنا حشر معلوم نہیں) پھر کس طرح وہ کسی بات پر ہنستا ہے؟ تعجب ہے اس شخص پر جو دنیا کے ہر وقت کے انقلابات دیکھتا ہے پھر کیسے دنیا کی کسی بات پر مطمئن ہوتا ہے۔ تعجب ہے، اس شخص پر جس کو یقین ہے کہ تقدیر برحق ہے (جو کچھ مقدر میں ہے وہ مل کر رہے گا) پھر کیوں مصیبتیں اٹھاتا ہے۔

حضرت امیر معاویہ ؓ کے پاس شہر نجران کے ایک بزرگ آئے جن کی عمر دو سو برس تھی۔ امیر معاویہ ؓ نے ان سے پوچھا دنیا کو تم نے بہت دیکھا کیا پایا؟ کہنے لگے چند ایک سال راحت کے چند ایک سال تکلیف کے، ہر دن رات میں کوئی نہ کوئی پیدا ہوتا ہے کوئی نہ کوئی مر جاتا ہے اگر پیدا ہونا بند ہو جائے تو دنیا ایک دن ختم ہو جائے (کہ مرنے کا سلسلہ بھی ہے) اگر مرنا بند ہو جائے تو دنیا میں رہنے کی جگہ بھی نہ ملے۔ (اس لئے معتدل نظام یہی ہے کہ پیدا بھی ہوتے رہیں اور مرتے بھی رہیں) حضرت معاویہ ؓ نے فرمایا مجھ سے کوئی چیز مطلوب ہو میرے قابل کوئی خدمت ہو تو بتاؤ میں اس کو پورا کر دوں۔ وہ کہنے لگے کہ جو عمر میری ختم ہو چکی ہے وہ مجھے واپس مل جائے (یا آئندہ کو موت نہ آئے) امیر معاویہ ؓ نے کہا کہ میں یہ تو نہیں کر سکتا، کہنے لگے پھر مجھے آپ سے کچھ مانگنا بھی نہیں ہے۔ ابو سلیمان فرماتے ہیں کہ دنیا بھلی شہوتوں سے وہی شخص صبر کر سکتا ہے جس کے دل میں آخرت کی چیزوں کے ساتھ کوئی مشغولی ہو۔ مالک بن دینار کہتے ہیں کہ ہم سب نے دنیا کے ساتھ محبت کر لینے پر صلح کر لی ہے جس کی وجہ سے کوئی شخص کسی کو نہ اچھی باتوں کا حکم کرتا ہے نہ بری

باتوں سے روکتا ہے۔ حق تعالیٰ شانہ اس حال پر ہمیں ہمیشہ چھوڑے رکھیں یہ ہرگز نہیں ہو سکتا نہ معلوم کس وقت کیا عذاب ہم پر نازل ہو جائے۔ حضرت حسن ؓ کا ارشاد ہے کہ حق تعالیٰ شانہ جس بندہ کے ساتھ بھلائی کا ارادہ فرماتے ہیں اس کو تھوڑی سی دنیا مرحمت فرما کر روک لیتے ہیں جب وہ مال اس کے پاس ختم ہو جاتا ہے تو پھر تھوڑا سا اور دے دیتے ہیں اور جو شخص اللہ تعالیٰ کے نزدیک ذلیل ہوتا ہے اس پر دنیا کو پھیلا دیتے ہیں۔ ایک بزرگ کی دعا کے الفاظ ہیں اے وہ پاک ذات جو اس پر قادر ہے کہ آسمان کو زمین پر گرنے سے روک دے دنیا کو میرے پاس آنے سے روک دے۔ محمد بن منکر کہتے ہیں کہ اگر کوئی شخص ہمیشہ روزے رکھے کبھی افطار نہ کرے رات بھر تہجد پڑھے بالکل نہ سوئے اپنے مال کو خوب خیرات کرتا ہو، اللہ کے راستے میں جہاد کرتا ہو، اور گناہوں سے بچتا ہو، لیکن قیامت کے دن اس کو کھڑا کر کے یہ مطالبہ کیا جائے گا کہ اس کی نگاہ میں وہ چیز موقع تھی جس کو اللہ تعالیٰ نے ذلیل بتایا (یعنی دنیا) اور وہ چیز غیر موقع تھی جس کو اللہ تعالیٰ نے قیوم بتایا (یعنی آخرت) تم ہی بتاؤ کہ اس پر کیا گذرے گی۔ پھر ہم لوگوں کا کیا حال ہوگا جو اس مرض میں یعنی دنیا کی وقعت میں مبتلا ہیں اور اس کے ساتھ ساتھ گناہوں میں بھی مبتلا ہیں۔ عبد اللہ بن مبارک فرماتے ہیں کہ دنیا کی محبت نے اور گناہوں نے دلوں کو وحشی بنا رکھا ہے اس لئے خیر کی بات دلوں تک نہیں پہنچتی یعنی (اثر نہیں کرتی وہب بن منہ کہتے ہیں کہ جو شخص دنیا کی کسی چیز سے خوش ہوتا ہے وہ حکمت کے خلاف کرتا ہے اور جو شخص شہوتوں کو اپنے قدم کے نیچے دبا لیتا ہے کہ ان کو سر بھی اٹھانے نہیں دیتا شیطان ایسے شخص کے سایہ سے ڈرتا ہے۔ حضرت امام شافعی نے اپنے ایک دینی بھائی کو یہ نصیحت فرمائی کہ دنیا ایسا کچھڑ ہے جس میں پاؤں پھسل جاتے ہیں (لہذا بچ بچ کر قدم رکھنا چاہیے اور پاؤں کی لغزش سے ہر وقت ڈرتے رہنا چاہیے) دنیا ذلت کا گھر ہے اس کی آبادی کا منہ تہا بر مادی ہے اس میں رہنے والوں کو تہا قبروں تک جانا ہے اس کا اجتماع افتراق پر موقوف ہے اس کی وسعت فقر کی طرف لوٹا دی گئی، اس کی کثرت مشقت میں پڑنا اور اس کی تنگی سہولت میں پہنچنا ہے۔ پس ہمہ تن اللہ تعالیٰ شانہ کی طرف متوجہ رہو، اور اللہ جل شانہ نے جتنا رزق عطا فرمایا اس پر راضی رہو۔ اپنی آخرت میں سے دنیا کے لئے قرض نہ لو (یعنی ایسی چیزیں اختیار نہ کرو جن کا بدلہ آخرت میں ادا کرنا پڑ جائے اور وہاں ضرورت کے موقع پر کمی پڑ جائے) اس لئے کہ یہاں کی زندگی بمنزلہ ایک سایہ کے ہے جو عنقریب ختم ہونے والا ہے اور بمنزلہ ایک دیوار کے ہے جو جھک گئی عنقریب گرنے والی ہے۔ نیک عمل کثرت سے کرتے رہو، اور امیدیں بہت کم باندھو۔

حضرت ابراہیم بن ادہم نے ایک شخص سے دریافت کیا تمہیں اگر خواب میں کوئی شخص ایک درہم

(ساڑھے تین آنے) دے وہ تمہیں زیادہ پسند ہے یا کوئی شخص تمہیں جاگنے کی حالت میں ایک دینار (اشرفی) دے وہ زیادہ پسند ہے؟ اس نے عرض کیا کہ (یہ کھلی بات ہے) جاگتے ہوئے دینار زیادہ محبوب ہے۔ حضرت ابراہیمؑ نے فرمایا کہ تم جھوٹ کہتے ہو اس لئے کہ جس چیز کو تم دنیا میں محبوب رکھتے ہو اس کو تم گویا خواب میں پسند کر رہے ہو اور جس چیز کو آخرت کی پسند نہیں کر رہے ہو اس سے گویا جاگنے میں اعراض کر رہے ہو۔ یحییٰ بن معاذؒ کہتے ہیں کہ تین آدمی عقلمند ہیں۔ ایک وہ شخص جو دنیا کو اس سے پہلے خود چھوڑ دے کہ دنیا اس کو چھوڑے۔ دوسرا وہ شخص جو اپنی قبر کی تیاری اس سے پہلے کر لے کہ اس میں داخل ہونے کا وقت آجائے۔ تیسرے وہ شخص جو اپنے مولا کو اس سے پہلے پہلے راضی کر لے کہ اس سے ملاقات کرے۔ ان کا یہ بھی ارشاد ہے کہ دنیا کی بدبختی اس درجہ کو پہنچ گئی ہے کہ اس کی تمنا تجھے حق تعالیٰ شلنہ کی اطاعت سے اپنے اندر مشغول کر دیتی ہے۔ جب اس کی تمنا کا یہ حال ہے تو اگر تو دنیا میں پھنس جائے گا تو کیا حال ہوگا؟ مگر بن عبد اللہ کہتے ہیں کہ جو شخص دنیا کو حاصل کر کے اس سے بے فکر ہونا چاہتا ہے۔ وہ ایسا ہے جیسا کوئی شخص آگ کو بھجانے کے لئے اس پر خشک گھاس ڈالے۔

بندار کہتے ہیں کہ جب دنیا دار زہد کی باتیں کرتے ہیں تو سمجھ لے کہ شیطان ان کے ساتھ مذاق کر رہا ہے۔ ایک بزرگ کا ارشاد ہے کہ لوگوں کو فرصت کے ان ایام میں نیک عمل کرو اور حق تعالیٰ شلنہ سے ڈرتے رہو، اور اپنی لمبی لمبی امیدوں سے اور موت کو بھول جانے سے دھوکے میں نہ پڑو، اور دنیا کی طرف ذرا بھی متوجہ نہ ہو یہ کم بخت بڑی بے وفا بڑی دھوکہ باز ہے اپنے دھوکے سے تمہارے لئے بنتی اور سنورتی ہے اور اپنی آرزوؤں کے ساتھ تم کو فتنہ میں ڈالتی ہے وہ اپنے خاوندوں کے لئے زینت اختیار کرتی ہے وہ بالکل نئی دلہن کی طرح سے بن جاتی ہے جیسا کہ وہ شادی کے دن ہوتی ہے کہ آنکھیں اس کی طرف لگ جاتی ہیں اور دل اس پر جم جاتے ہیں اور آدمی اس کے عاشق بن جاتے ہیں لیکن اس کج بخت نے اپنے کتنے عاشقوں کو قتل کر ڈالا اور کتنے آدمیوں کو جو اس پر اطمینان کئے ہوئے بیٹھے تھے بے یار و مددگار چھوڑ دیا اس کو حقیقت کی نگاہ سے غور سے دیکھو یہ ایسا گھر ہے جس میں مہلکات بہت زیادہ ہیں اور خود اس کے پیدا کر نیوالے نے اس کی برائی بتائی ہے (ایک حکیم کوئی دوائی تیار کرتا ہے اور وہ خود کہتا ہے کہ اس میں زہر ہے صرف ایک رتی اس کی احتیاج کے وقت استعمال کی جاسکتی ہے۔ اگر کوئی بیوقوف ایک تولہ دو تولہ اس میں سے کھالے گا تو لاملِ مہلک مرے گا اور بنانے والے حکیم کے خبر کر دینے کے بعد ایسا کرنا حماقت کی انتہا ہے) اس کی ہر نئی چیز پرانی ہو جائے گی اس کا ملک خود ہی فنا ہو جائے گا اس کا عزیز آخر کار ذلیل ہوگا۔ اس کی کثرت بالآخر قلت کی طرف پہنچتی ہے اس کی دوستی فنا ہونے والی ہے اس کی بھلائی ختم ہو جانے والی ہے۔ تم لوگوں پر اللہ

تعالیٰ شہنشاہِ رحم کرے اپنی غفلت سے ہوشیار ہو جاؤ اپنی نیند سے جاگ جاؤ اس سے پہلے پہلے کے شور ہو جائے فلاں شخص بیمار ہو گیا ہے مایوسی کی حالت ہے کوئی اچھا حکیم بتاؤ کسی اچھے ڈاکٹر کو لاؤ پھر تمہارے لئے حکیم اور ڈاکٹر بار بار بلائے جائیں اور زندگی کی کوئی بھی امید نہ دلائے پھر یہ آواز آنے لگے کہ اس نے وصیتیں شروع کر دیں۔ اے لوگو اس کی تو زبان بھی بھاری ہو گئی اب تو آواز بھی اچھی طرح نہیں نکلتی، اب تو وہ کسی کو پہچانتا بھی نہیں لے لے سانس بھی آنے لگے کراہ بھی بڑی گئی پلکیں بھی جھکنے لگیں۔ اس وقت تجھے آخرت کے احوال محسوس ہونے لگیں لیکن زبان تڑپا گئی اور کوئی بات کہہ بھی نہیں سکتا، بھائی، بہن رشتہ دار کھڑے رورہے ہیں کہیں بیٹا سامنے آتا ہے بھائی سامنے آتا ہے بیوی سامنے آتی ہے مگر زبان کچھ نہیں بولتی، اتنے میں بدن کے اجزاء سے روح نکال شروع ہو جاتی ہے اور آخر وہ تو نکل کر آسمان پر چل جاتی ہے۔ عزیز اقارب جلدی جلدی دفنانے تیاری شروع کر دیتے ہیں عیادت کرنے والے رو دھو کر چپ ہو جاتے ہیں۔ دشمن خوشیاں منا۔ ہیں عزیز رشتہ دار مال بانٹنے میں لگ جاتے ہیں اور مرنے والا اپنے اعمال میں پھنس جاتا ہے۔ (حقیقت ہے اس زندگی کی)

حضرت حسن بصری رحمۃ اللہ علیہ نے حضرت امیر المؤمنین عمر بن عبدالعزیز رحمۃ اللہ علیہ کو ایک خط لکھا جس میں حمد و صلوة کے بعد تحریر فرمایا کہ دنیا کوچ کا گھر ہے یہ رہنے کا گھر نہیں ہے۔ حضرت آدم علی نبینا و عا اصلوٰۃ والسلام کو اس میں سزا کے طور پر بھیجا گیا تھا کہ جنت میں ان سے ایک لغزش ہو گئی تھی (تولبط جیل خانہ یہاں بھیجا گیا تھا) اس لئے اس سے ڈرتے رہیں اس کا توشہ اس کو چھوڑ دینا ہے اس کا گناہ اس کا فقر ہے (یعنی اس میں غنی وہی شخص ہے جو ظاہر میں فقیر ہے) یہ ہر وقت کسی نہ کسی کو ہلاک کر رہتی ہے جو اس کو عزیز سمجھے اس کو یہ ذلیل کرتی ہے جو اس کو جمع کرنے کا ارادہ کرے اس کو (دوسروں کا محتاج بناتی ہے۔ یہ ایک زہر ہے جس کو انجان لوگ کھاتے ہیں پھر وہ مر جاتے ہیں) میں اسی طرح زندگی گزار دیں جیسا کہ زخمی بیمار ہر چیز سے احتیاط کرتا ہے تاکہ صحت نصیب ہو جا۔ اور کڑوی دوا اس لئے استعمال کرتا ہے تاکہ مرض طول نہ پکڑے آپ اس مکار، دعا باز، فریبی۔ احتیاط رکھیں جو محض دھوکہ دینے کی وجہ سے ہنسی سنورتی ہے اور دھوکے سے لوگوں کو مصیبت پہنچاتی ہے اور اپنی امیدوں کے ساتھ لوگوں کے یہاں آتی ہے اور اپنے منگنی کر نیوالوں کو آج پر نالتی رہتی ہے پس یہ ان کے لئے ایسی بنی ٹھنی نئی دلہن بن جاتی ہے کہ آنکھیں اس پر تنگ کی لگا ہیں اور دل اس کے فریفتہ ہو جاتے ہیں اور آدمی اس کے جاں نثار بن جاتے ہیں لیکن یہ کمبخت سر کے ساتھ دشمنی کرتی ہے حیرت ہے کہ نہ تو رہنے والے جانے والوں سے عبرت پکڑتے ہیں، نہ

کے آنے والے پہلوں کا حال سن کر اس سے احتراز کرتے ہیں اور نہ اللہ تعالیٰ کے ارشادات کو بانے والے اس کے ارشادات سے نصیحت پکڑتے ہیں اس کے عاشق اپنی حاجت پوری ہوتی دیکھ کر دھوکے میں پڑ جاتے ہیں اور سرکشی میں مبتلا ہو کر آخرت کو بھول جاتے ہیں۔ حتیٰ کہ ان کا دل اس میں مشغول ہو جاتا ہے اور قدم آخرت کے راستہ سے پھسل جاتا ہے پھر ندامت اور حسرت کے سوا کچھ نہیں ہوتا کہ موت کی اور نزع کی کرب اور بے چینی ان کو گھیر لیتی ہے اور اس سب کے جھوٹ بانے کی حسرتیں اُس پر مسلط ہو جاتی ہیں۔ اس میں رغبت کرنے والا اپنے مقاصد کو کبھی بھی پورا نہیں کر سکتا اور مشقت سے کبھی راحت نہیں پاتا یہاں تک کہ بغیر توشہ لئے اس عالم سے چلا جاتا ہے اور بغیر تیاری کے آخرت میں پہنچ جاتا ہے۔ امیر المؤمنین اس سے بہت بچتے رہیں اور اس کی ہایت خوشی کے اوقات میں بھی بہت زیادہ ڈرتے رہیں۔ اس پر اعتماد کرنے والا جب بھی کچھ خوش دتا ہے تو یہ کسی نہ کسی مصیبت میں اس کو مبتلا کر دیتی ہے۔ اس میں خوش رہنے والا دھوکے میں پڑا ہوا ہے اور اس میں (ضرورت سے زیادہ) نفع اٹھانے والا نقصان میں پڑا ہوا ہے۔ اس کی راحت نکیفوں کے ساتھ وابستہ ہے اور اس میں رہنے کا منہا فنا ہے اس کی خوشی رنج کے ساتھ مخلوط ہے۔

و کچھ گنڈر چکا ہے وہ واپس آنے والا نہیں ہے اور جو آنے والا ہے اس کا حال معلوم نہیں کہ کیا ہوا؟ اس کی آرزوئیں جھوٹی، اُس کی امیدیں سب باطل، اس کی صفائی میں گدلا پن ہے، اس کے عیش میں شقت ہے اور آدمی اس میں ہر وقت خطرے کی حالت میں ہے۔ اگر اس کو عقل ہو اور وہ غور کرے تو اس کی نعمتیں خطرناک ہیں اور اس کی بلاؤں کا ہر وقت خوف ہے۔ اگر حق تعالیٰ شانہ جو اس کے خالق ہیں وہ اس کی برائیوں کی اطلاع نہ فرماتے تب بھی (اس مکار کی اپنی حالت ہی سوتوں کو جگانے کے اسطے اور غفلوں کو ہوشیار کرنے کے واسطے کافی تھی۔ چہ جائے کہ حق تعالیٰ شانہ نے خود اس پر نینبہیں فرمائیں اور اس کے بارے میں نصیحتیں فرمائیں کہ اللہ جل شانہ کے یہاں اس کی کوئی قدر نہیں اور اس کو پیدا فرما کر کبھی بھی اس کی طرف نظر التفات نہیں فرمائی۔ یہ اپنے سارے خزانوں کے ساتھ حضور اقدس ﷺ کی خدمت میں حاضر ہوئی حضور ﷺ نے اس کو قبول نہیں فرمایا، منہ نہیں لگایا، اس لئے کہ حضور ﷺ نے حق تعالیٰ شانہ کی منشا کے خلاف کو پسند نہیں کیا اور جس چیز سے اس کے خالق نے بغض رکھا اس سے آپ ﷺ نے محبت نہیں کی، اور جس چیز کی اللہ نے قیمت گرا دی آپ ﷺ نے اُس کو پسند کر کے اُس کا درجہ بلند نہیں کیا۔ اس لئے حق تعالیٰ شانہ نے اپنے نیک بندوں سے اُس کو قصداً ہٹا دیا اور اپنے دشمنوں پر اس کی وسعت کر دی۔ بعض دھوکے میں پڑے ہوئے لوگ جو اس کو وقعت سے دیکھتے ہیں وہ اس کی وسعت کو دیکھ کر سمجھنے لگتے ہیں کہ اللہ تعالیٰ شانہ نے ان پر

اکرام کیا اور وہ اس بات کو بھول جاتے ہیں۔ کہ (سید الرسل فخر الالہیں والآخرین) سیدنا محمد ﷺ کے ساتھ اللہ تعالیٰ شانہ نے اس بارے میں کیا معاملہ رکھا کہ پیٹ پر پتھر باندھنے پڑے۔

ایک حدیث میں اللہ تعالیٰ شانہ کا ارشاد حضرت موسیٰ علیہ السلام سے ہے کہ جب تم وسعت کو آتے دیکھو تو سمجھو کہ کسی گناہ کی سزا میں یہ آ رہی ہے اور جب فقر و فاقہ کو آتا دیکھو تو کہو کہ صالحین کا شعار آ رہا ہے اور اگر کوئی حضرت عیسیٰ علی نبینا وعلیہ الصلوٰۃ والسلام کا اتباع کرنا چاہتا ہے تو ان کا ارشاد یہ ہے کہ میرا سالن بھوک ہے (یعنی بھوک میں فقط روٹی بھی ایسی لذیذ معلوم ہوتی ہے جیسی سالن سے) اور میرا شعار اللہ تعالیٰ شانہ کا خوف ہے اور میرا لباس صوف ہے (بھیڑ، بکری کے بال) اور میرا سردی میں سینکنا دھوپ ہے اور میرا چراغ چاند کی روشنی ہے، اور میری سواری میرے پاؤں ہیں، اور میرا کھانا اور میوے زمین کی گھاس ہے، میں صبح اس حال میں کرتا ہوں کہ میرے پاس کچھ نہیں ہوتا، شام اس حال میں کرتا ہوں کہ میرے پاس کچھ نہیں ہوتا اور ساری دنیا میں مجھ سے زیادہ غنی (بے پروا جو کسی کا محتاج نہ ہو) کوئی بھی نہیں ہے۔

اس قسم کے ارشادات ان حضرات کرام انبیاء علیہم الصلوٰۃ والسلام اور صحابہ کرام اور اولیاء عظام رضی اللہ عنہم اجمعین کے بہت کثرت سے کتابوں میں موجود ہیں۔ یہاں غور سے ایک بات سمجھ لیں چاہئے وہ یہ کہ اصل زندگی اور محمود و مرغوب زندگی یہی ہے جو ان حضرات کے ارشادات اور حالات سے معلوم ہوتی ہے لیکن اس کے ساتھ ہی اپنے اعضاء اور اپنے قویٰ کی تحمل کی رعایت بھی ضروری ہے جہاں تک اپنے قویٰ تحمل کریں وہاں تک اتباع کی سعی ہونا چاہئے اور جہاں اپنا ضعف متحمل نہ ہو وہاں مجبوراً اپنے ضعف کی رعایت ضروری ہے۔ ان احوال کے نقل سے مقصود یہ ہے کہ کم از کم اتنے ذہن نشین ہو جائے کہ دنیا کی اصل زندگی یہ ہے اور اس سے زائد جہاں تک ہم اپنے امراض اور اعذار سے مجبور ہیں وہاں مجبوری کے درجہ میں اپنے ضعف اور غذروں کی رعایت کرنی ضروری ہے اس کی مثال بیمار کا روزہ کھلنا ہے کہ اصل تو یہی ہے کہ ماہ مبارک میں روزہ رکھا جائے لیکن اگر کوئی بیماری کی وجہ سے روزہ نہیں رکھ سکتا یا طلیب روزہ کو صحت کے لیے مضر بتاتا ہے تو مجبوراً روزہ کھولا پڑیگا۔ مگر یہ ظاہر ہے کہ اصل ماہ مبارک میں روزہ ہی تھا وہی اصل مقصود ہے وہی مرغوب ہے مگر بیمار غریب مجبور ہے کہ نہیں رکھ سکتا البتہ اس کی رغبت اس کی سعی ہر سچا مسلمان کرتا ہے۔ اس طرح ہم لوگ اپنی ہمتوں اور قویٰ کے ضعف کی وجہ سے اس طرز زندگی کے متحمل نہیں ہیں اس لیے بدرجہ مجبوری جس قدر حاجت ہے اس قدر دنیا سے تلبس ضروری ہے مگر اپنے ضعف کی مجبوری کا احساں بھی رہے اور اصل زندگی دل سے اسی کو سمجھتا رہے جو حضور اقدس ﷺ اور دیگر انبیائے کرام اور

اولیائے عظام کی تھی جن میں سے چند کے اقوال گذرے اور اس کے ساتھ ہی ساتھ دُنیا کا بے حقیقت ہونا، اس کا دل نہ لگانے کے قابل ہونا، اس کا فانی اور محض دھوکہ ہونا یہ امور ایسے ضروری ہیں کہ آپ صنف اور مجبوری کی حالت میں بھی دل میں جتنے زیادہ سے زیادہ جمائے جاسکتے ہوں ان کو جمائے، زبان سے نہیں دل سے دُنیا کو حقیقتاً ایسا ہی سمجھے اس کے سمجھنے میں کوئی چیز مانع نہیں۔ ہمارے پاس کوئی عذر ایسا نہیں جو کسی درجہ میں بھی اس بد بخت کو دلوں میں واقع بنا دے۔

امام غزالی فرماتے ہیں کہ دُنیا بہت جلد فنا ہو جانے والی ہے جلد ہی ختم ہونے والی ہے یہ اپنے باقی رہنے کے وعدے تو کرتی ہے مگر ان وعدوں کو پورا نہیں کرتی۔ تو جب اس کو دیکھے تو یہ تجھے ایک جگہ ٹھہری ہوئی معلوم ہوگی لیکن واقع میں یہ بہت سُرعَت سے چل رہی ہے مگر دیکھنے والے کو اس کی حرکت محسوس نہیں ہوتی اُس کو جب ہی پتہ چلتا ہے جب یہ ختم ہو جاتی ہے۔ اس کی مثال سایہ کی سی ہے کہ وہ ہر وقت چلتا رہتا ہے لیکن اس کی حرکت معلوم نہیں ہوتی۔

حضرت حسن بصریؒ کے سامنے ایک مرتبہ دُنیا کا ذکر آیا تو انہوں نے فرمایا۔

احلام نوم او كظّل زائل إنّ اللّیب بمثلها لا یخذع

اس کی مثال سونے والوں کے خواب کی ہے یا چلنے والے سایہ کی ہے۔ عقل مند آدمی کو اس جیسی چیز کے ساتھ دھوکہ نہیں دیا جاسکتا۔ حضرت امام حسنؒ اکثر یہ شعر پڑھا کرتے تھے۔

یا هَل لِّذَاتِ دُنْيَا لَا بَقَاءَ لَهَا إِنْ اغْتَرَارًا بظُلِّ زَائِلِ حَمَق

اے دُنیا کی لذت والو اس کو دوام بالکل نہیں ہے ایسے سایہ کے ساتھ دھوکہ کھانا جو چل رہا ہو حماقت ہے۔

یونس بن عبید کہتے ہیں کہ میں نے اپنے دل کو دُنیا کی یہ مثال سمجھائی کہ ایک آدمی مثلاً سورہا ہے وہ خواب میں بہت سی اچھی اور بُری باتیں دیکھتا ہے۔ ایک دم اس کی آنکھ کھل گئی اور وہ سارا خواب ختم ہو گیا۔ اس طرح آدمی سب سورہے ہیں اور یہ سب کچھ خواب میں دیکھ رہے ہیں جب موت سے ایک دم آنکھ کھل جائے گی تو یہاں کی نہ خوشی رہے گی نہ غم رہے گا۔ کہتے ہیں کہ ایک مرتبہ حضرت عیسیٰ علیٰ نبینا وعلیہ الصلوٰۃ والسلام کو دُنیا کی حقیقت کا کشف ہوا دیکھا کہ وہ ایک نہایت بوڑھی عورت ہے جس کے بڑھاپے کی وجہ سے دانت بھی ٹوٹ گئے اور نہایت زرق برق کا فخر لباس پہن رہی ہے، ہر قسم کی زینت کا سامان اُس پر ہے بالکل دلہن بن رہی ہے۔ حضرت عیسیٰ علیہ السلام نے اُس سے پوچھا کہ تُو اب تک کتنے نکاح کر چکی ہے۔ (کہ اب پھر نکاح کے شوق میں دلہن بن رہی ہے)

اُس نے جواب دیا کہ ان کی کوئی شمار نہیں۔ حضرت عیسیٰ علیہ السلام نے دریافت فرمایا کہ وہ سب مر گئے یا انہوں نے تجھ کو طلاق دے دی۔ اس نے جواب دیا کہ میں نے سب کو قتل کر دیا۔ حضرت عیسیٰ علیہ السلام فرماتے ہیں تیرے باقی خاوندوں کا ناس ہو وہ تیرے گذشتہ خاوندوں سے عبرت حاصل نہیں کرتے کہ تُو نے کس طرح ایک ایک کر کے سب کو ہلاک کر دیا۔ حقیقی بات یہی ہے کہ یہ بالکل ایک بڑی عمر کی بڑھیا ہے جس نے اپنے اوپر زینت کا لباس پہن رکھا ہے۔ لوگ اس کی ظاہری زینت کو دیکھ کر دھوکہ کھا جاتے ہیں جب اس کی حقیقت پر مطلع ہوتے ہیں اور اس کے چہرے سے پردہ ہٹاتے ہیں تو اس کی اصلی صورت نظر آتی ہے۔

علاء بن زیاد فرماتے ہیں کہ میں نے خواب میں ایک بڑھیا کو دیکھا جو بہت بوڑھی تھی اور بہت عمدہ لباس، زیور وغیرہ پہن رہی تھی، دُنیا کی ہر قسم کی زیب و زینت اُس پر موجود تھی اور لوگ بہت کثرت سے اس کے گرد جمع ہیں بڑے شوق سے اس کو دیکھ رہے ہیں میں اس کے قریب گیا اور اس کو دیکھ کر مجھے ان سب دیکھنے والوں پر بڑا تعجب ہوا۔ میں نے خواب میں اُس سے پوچھا کہ تُو کون ہے؟ کہنے لگی تو مجھے نہیں جانتا؟ میں نے کہا نہیں میں تو نہیں جانتا۔ اس نے کہا میں دُنیا ہوں۔ میں نے کہا اللہ تعالیٰ شانہ تجھ سے مجھے اپنی پناہ میں رکھے کہنے لگی اگر تو مجھ سے پناہ میں رہنا پسند کرتا ہے تو درہم (روپیہ) سے بغض پیدا کر لے۔ حضرت ابن عباس رضی اللہ عنہما فرماتے ہیں کہ قیامت میں دُنیا ایسی حالت میں لائی جائے گی کہ بہت بوڑھی بد صورت، کیری آنکھیں، دانت آگے کو نکلے ہوئے لوگوں کے سامنے لاکھڑی کی جائے گی اور ان سے پوچھا جائے گا کہ اس کو پہچانتے ہو وہ کہیں گے خدا کی پناہ یہ کیا بلا ہے؟ اُن سے کہا جائے گا یہ وہی دُنیا ہے جس کی بدولت ایک نے دوسرے کو قتل کیا، آپس میں قطع رحمی کی، اس کی وجہ سے تم آپس میں ایک دوسرے سے حسد رکھتے تھے، بغض رکھتے تھے اور اس کے دھوکے میں پڑے رہے۔ اس کے بعد اُس بڑھیا کو جہنم میں پھینک دیا جائے گا۔ وہ چلائے گی کہ میرے ساتھ ان کو بھی تو لاؤ، میرے پیچھے لگنے والوں کو بھی میرے ساتھ کرو۔ حق تعالیٰ شانہ کا ارشاد ہوگا کہ اس کے پیچھے چلنے والوں کو بھی اس کے ساتھ کرو۔

حقیقت آدمی کے غور کرنے کی بات ہے کہ اُس کے تین زمانے ہیں۔ ایک عالم کی ابتدا سے اس کی پیدائش تک کا زمانہ ہے۔ دوسرا آدمی کے مرنے کے بعد سے ہمیشہ ہمیشہ کا زمانہ۔ ان دونوں کے درمیان میں تیسرا زمانہ یہ ہے جو اس کی پیدائش سے لے کر اس کی موت تک کا وقت ہے۔ اس مدت کو اگر ابتدا اور انتہا دونوں کے مجموعے کے ساتھ مقابلہ کیا جائے تو معلوم ہو کہ کتنا قلیل وقت ہے۔ اسی لئے حضور اقدس ﷺ کا پاک ارشاد ہے کہ مجھے دنیا سے کیا لینا ہے۔ میری مثال تو اس سوار

کی سی ہے جو سخت گرمی میں سفر کر رہا ہو۔ گرمی کی شدت میں کوئی سایہ دار درخت نظر پڑ جائے تو اس کے سایہ میں تھوڑی دیر آرام کرنے کے لے دو پہر میں ٹھہر جائے پھر اس درخت کو وہیں چھوڑ کر آگے چلا جائے۔ اور واقعی بات یہ ہے کہ جو شخص دُنیا کو اس نگاہ سے دیکھے گا جو حضور ﷺ نے فرمایا تو کبھی بھی اس کی طرح نہ بھگے اور ذرا بھی اس کی پروا نہ کرے کہ یہ تھوڑا سا وقت راحت اور خوشی میں گذر گیا یا رنج و تکلیف میں۔

حضور اقدس ﷺ نے ایک صحابی کو دیکھا کہ چوڑے سے مکان کی تعمیر کر رہے ہیں۔ حضور ﷺ نے فرمایا کہ موت اس سے زیادہ قریب ہے۔ ایک حدیث میں حضور ﷺ کا ارشاد آیا ہے کہ دُنیا دار کی مثال اس شخص کی ہے جو پانی میں چل رہا ہو۔ کیا کوئی شخص اس کی طاقت رکھتا ہے کہ پانی میں چلے اور اس کے پاؤں نہ بھگیں۔ حضور ﷺ کے ارشاد سے تمہیں ان لوگوں کی جہالت کا اندازہ ہو گیا ہوگا جو یہ سمجھتے ہیں کہ ہمارے بدن تو دُنیاوی لذتوں سے منتفع ہو رہے ہیں لیکن ہمارے دل دُنیا سے پاک ہیں اور ہمارے قلبی تعلقات دُنیا سے ٹوٹے ہوئے ہیں یہ تخیل شیطان کا ان لوگوں کے ساتھ ایک کمر ہے۔ بلکہ ان لوگوں کے پاس سے اگر دُنیا کو چھین لیا جائے تو اس کے فراق میں ایک دم بے چین ہو جائیں۔ پس جس طرح پانی میں چلنے سے پاؤں لامحالہ بھگتے ہیں اسی طرح دُنیا کے ساتھ تعلق اور اختلاط دل میں ظلمت ضرور پیدا کرتا ہے۔

حضرت عیسیٰ علی نبینا وعلیہ الصلوٰۃ والسلام کا ارشاد ہے کہ ایک حقیقی بات تم سے کہتا ہوں کہ جیسا بیمار آدمی کو تکلیف کی شدت کی وجہ سے کھانے میں لذت نہیں آتی۔ اسی طرح دُنیا دار کو عبادت میں لذت نہیں آتی۔ اور جس طرح جانور پر اگر سواری کرنا چھوڑ دیا جائے تو اس سے اس کا مزاج سخت ہو جاتا ہے اور سواری کی عادت اس کو نہیں رہتی۔ اسی طرح اگر موت کے ذکر اور عبادت کی مشقت کے ساتھ دلوں کو نرم نہ کیا جائے تو وہ سخت ہو جاتے ہیں ان میں قساوت پیدا ہو جاتی ہے اور ایک حق بات کہتا ہوں کہ مشکیزہ جب تک پھلے نہیں وہ شہد (پانی وغیرہ) کا برتن بنتا ہے لیکن جب وہ پھٹ جاتا ہے تو پھر شہد اس میں نہیں رکھا جاتا۔ اسی طرح دلوں کو جب تک شہوتوں سے پھاڑا نہ جائے یا طمع سے اس کو خراب نہ کیا جائے یا نعمتوں سے اس کو سخت نہ کیا جائے تو وہ حکمت کا برتن بنتا ہے۔ اس کے علاوہ یہ بات بھی قابل لحاظ ہے کہ دُنیا کی شہوتیں اس وقت بڑی لذیذ معلوم ہوتی ہیں لیکن منہا کے اعتبار سے موت کے وقت اتنی ہی مکروہ اور ناگوار ہوں گی۔ علماء نے کہا ہے کہ ان لذات سے دُنیا کی زندگی میں جتنا زیادہ شغف اور محبت ہوگی موت کے وقت اتنی ہی زیادہ کراہت ان سے ہوگی۔ اس کی مثال کھانے کے ساتھ دی جاتی ہے کہ جو کھانا جتنا زیادہ لذیذ اور زیادہ چکنائی اور گھی والا ہو

ہے اُس کا پاخانہ اتنا ہی زیادہ گندہ اور بدبودار ہوتا ہے اور جتنا سادہ کھانا ہوتا ہے اتنی ہی اس کے پاخانہ میں بدبو بھی کم ہوتی ہے۔ اس سب کے بعد یہ بات ضرور قابل لحاظ ہے کہ دُنیا کیا چیز ہے جس کی اتنی مذمتیں قرآن پاک اور احادیث وغیرہ میں آئی ہیں اس کو غور سے سمجھ لینا چاہئے کہ آدمی کی موت سے پہلے پہلے (یعنی زندگی میں) جو کچھ احوال پیش آتے ہیں جو امور اس کو لاحق ہوتے ہیں وہ سب دُنیا کہلاتے ہیں اور موت کے بعد جو کچھ ہوتا ہے وہ سب آخرت کہلاتا ہے۔ موت سے پہلے امور تین قسم کے ہوتے ہیں۔ ایک وہ چیزیں جو آدمی کے ساتھ اُس عالم میں چلی جاتی ہیں وہ علم دین اور نیک عمل ہے جو خالص حق تعالیٰ شانہ کے واسطے کیا گیا ہو۔ یہ دونوں چیزیں خالص آخرت اور دین ہیں دُنیا نہیں ہیں۔ اگرچہ آدمی کو ان میں لذت آتی ہو اور جن لوگوں کو ان میں لذتیں آجاتی ہیں وہ ان کی وجہ سے کھانا پینا، سونا، شادی وغیرہ تک چھوڑ دیتے ہیں لیکن اس سب کے باوجود یہ دونوں چیزیں آخرت ہی کی چیزیں ہیں۔ دوسری قسم اُن کے بالمقابل گناہوں کی لذتیں اور جائز چیزوں کی وہ مقداریں جو محض فضول اور زائد ہیں جیسا کہ سونے چاندی کے ڈھیر اور فاخرہ لباس، خوشنما جانوروں کا شوق، اونچے اونچے محل لذیذ لذیذ کھانے یہ سب دُنیا ہے جن کی مذمت پہلے گذری ہے۔ تیسری قسم ان دونوں کے درمیان وہ ضروری چیزیں جو آخرت کے کاموں کے لیے معین اور مددگار ہوں جیسا کہ بقدر ضرورت کھانا سونا، اور ضرورت کے موافق معمولی لباس گرمی کا، سردی کا اور ہر وہ چیز جس کی آدمی کو اپنی صحت اور بقا کے لئے ضرورت ہے اور اُن کی وجہ سے پہلی قسم میں اعانت حاصل ہوتی ہے۔ یہ چیزیں بھی دُنیا نہیں ہیں یہ آخرت ہی ہیں، دین ہی ہیں، بشرطیکہ واقعی ضرورت کے درجہ میں ہوں، اُن سے مقصد دینی امور پر تقویت ہو اور اگر ان کا مقصد محض حظ نفس اور دل کی خواہش کا پورا کرنا ہوگا تو یہی چیزیں دُنیا ہو جائیں گی۔ (احیاء)

میں نے اپنے والد صاحب نور اللہ مرقدہ سے ایک قصداً کثرتاً فرماتے تھے کہ ایک شخص کو بانی پت ایک ضرورت سے جانا تھا راستہ میں جمن پڑتی تھی جس میں اتفاق سے طغیانی کی صورت کہ کشتی بھی اُس وقت نہ چل سکتی تھی۔ یہ شخص بہت پریشان تھا۔ لوگوں نے اُس سے کہا کہ فلاں جنگل میں ایک بزرگ رہتے ہیں ان سے جا کر اپنی ضرورت کا اظہار کرو۔ اگر وہ کوئی صورت تجویز کر دیں تو شاید کام چل جائے۔ ویسے کوئی صورت نہیں ہے لیکن وہ بزرگ اوّل اوّل بہت خفا ہوں گے انکار کریں گے اس سے مایوس نہ ہونا چاہئے۔ چنانچہ یہ شخص وہاں گیا اس جنگل میں ایک جھونپڑی پڑی ہوئی تھی اُسی میں اُن کے اہل و عیال بھی رہتے تھے۔ اس شخص نے بہت رو کر اپنی ضرورت کا اظہار کیا کہ مقدمہ کی کل کو تاریخ ہے جانے کی کوئی صورت نہیں۔ اول تو انہوں نے حسب عادت خوب ڈانٹا کہ میں کیا

کر سکتا ہوں میرے قبضہ میں کیا ہے؟ اس کے بعد جب اس نے بہت زیادہ عاجزی کی تو انہوں نے فرمایا کہ جتنا سے جا کر کہہ دو کہ ایسے شخص نے مجھے بھیجا ہے جس نے عمر بھر نہ کبھی کچھ کھایا نہ بیوی سے صحبت کی۔ یہ شخص واپس ہوا اور ان کے کہنے کے موافق عمل کیا۔ جتنا کا پانی ایک دم رگ گیا اور یہ شخص پار ہو گیا۔ جتنا پھر حسب معمول چلنے لگی۔ لیکن اس شخص کے واپس ہونے کے بعد ان بزرگ کی بیوی نے رونا شروع کر دیا کہ تو نے مجھے ذلیل اور رسوا کیا۔ بغیر کھانے تو خود پھول کر ہاتھی بن گیا اس کا تو تجھے اختیار ہے اپنے متعلق جو چاہے جھوٹ بول دے لیکن یہ بات کہ تو کبھی بیوی کے پاس نہیں گیا اس بات نے مجھے رسوا کر دیا اس کا مطلب تو یہ ہوا کہ یہ اولاد جو پھر رہی ہے یہ سب حرام کی اولاد ہوئی۔ ان بزرگ نے اول تو عورت سے یہ کہا کہ تجھ سے اس کا کوئی تعلق نہیں جب میں اولاد کو اپنی اولاد دیتا ہوں تو پھر کیا اعتراض ہے۔ مگر وہ بے تحاشا روتی رہی کہ تو نے مجھے زنا کرنے والی بنا دیا۔ اس پر ان بزرگ نے کہا کہ نور سے سن میں نے جب سے ہوش سنبھالا ہے کبھی اپنی خواہش نفس کے لیے کوئی چیز نہیں کھائی ہمیشہ جو کھایا محض اس ارادہ اور نیت سے کھایا کہ اس سے اللہ کی اطاعت کے لیے بدن کو قوت پہنچے اور جب بھی تیرے پاس گیا ہمیشہ تیرا حق ادا کرنے کا ارادہ رہا کبھی اپنی خواہش کے تقاضے سے صحبت نہیں کی قصہ تو ختم ہوا۔ اب حضور ﷺ کے ایک پاک ارشاد میں غور کرنے سے اس مضمون کی تائید ہوتی ہے حضور ﷺ کا ارشاد ہے کہ آدمی کے اندر تین سوساٹھ جوڑ ہیں اس کے ذمہ ضروری ہے کہ ہر جوڑ کی طرف سے (اس کی سلامتی کے شکرانہ میں) روزانہ ایک صدقہ ادا کرے۔ صحابہؓ نے عرض کیا یا رسول اللہ! (ﷺ) اتنے صدقات (یعنی تین سوساٹھ) روزانہ ادا کرنے کی کس کو طاقت ہے؟ حضور ﷺ نے ارشاد فرمایا کہ مسجد میں تھوک وغیرہ پڑا ہو اس پر مٹی ڈال دینا صدقہ (کا ثواب رکھتا) ہے۔ راستہ سے کسی تکلیف دینے والی چیز کا ہٹا دینا بھی صدقہ ہے، اور چاشت کی نماز ان سب صدقوں کے برابر ہو سکتی ہے۔ (مشکوٰۃ) چونکہ نماز میں بدن کا ہر جوڑ عبادت میں مشغول رہتا ہے اس لئے ہر جوڑ کی طرف سے گویا صدقہ ہو گیا۔ دوسری حدیث میں ان چیزوں کی اور بھی مثالیں ذکر فرمائی ہیں جس میں ارشاد ہے کہ کسی کو سلام کرنا بھی صدقہ ہے۔ اچھے کام کا حکم کرنا بڑے کام سے منع کرنا بھی صدقہ ہے، اور بیوی سے صحبت کرنا بھی صدقہ ہو جاتا ہے۔ صحابہؓ نے عرض کیا یا رسول اللہ! (ﷺ) ایک شخص اپنی شہوت پوری کرتا ہے یہ بھی صدقہ ہو جائیگا؟ حضور ﷺ نے ارشاد فرمایا اگر وہ اس کا ناجائز جگہ پوری کرتا تو کیا گناہ نہ ہوتا؟ (ابوداؤد) یعنی جب حرام کاری گناہ ہے تو اس سے بچنے کی نیت سے بیوی سے صحبت یقیناً ثواب کی چیز ہے۔ اسی طرح کھانا پینا، سونا، پہننا، سب چیزیں عبادت میں ہیں بشرطیکہ واقعی اللہ تعالیٰ کی اطاعت کے ارادہ سے

ہوں۔ امام غزالی ایک جگہ تحریر کرتے ہیں کہ دنیائی نفسہ ممنوع اور ناجائز نہیں ہے بلکہ اس وجہ سے ممنوع ہے کہ وہ حق تعالیٰ شانہ تک پہنچنے میں مانع بنتی ہے۔ اسی طرح فقر فی نفسہ مطلوب نہیں ہے بلکہ وہ اس لئے مطلوب ہے کہ اس میں حق تعالیٰ شانہ سے ہٹانے والی کوئی چیز نہیں (بلکہ وہ حق تعالیٰ شانہ تک پہنچانے میں معین ہے) لیکن بہت سے غنی ایسے بھی ہیں کہ غنا ان کو حق تعالیٰ شانہ تک پہنچنے میں مانع نہیں ہوا۔ جیسا کہ حضرت سلیمان علیہ السلام، حضرت عثمان رضی اللہ عنہ، حضرت عبدالرحمن بن عوف رضی اللہ عنہ وغیرہ حضرات اور بعض فقیر ایسے ہوتے ہیں کہ ان کا فقر بھی اللہ تعالیٰ شانہ تک پہنچنے سے مانع بن جاتا ہے کہ ناداری کے ساتھ مال کی محبت اس کو راستہ سے ہٹا دیتی ہے۔ لہذا اصل ممنوع اور ناجائز مال کی محبت ہے چاہے اس کے وصال سے ہو جیسا غنی یا فراق سے ہو جیسا کہ دنیا دار فقیر۔ دنیا حقیقت میں اللہ تعالیٰ شانہ سے غافل لوگوں کی معشوقہ ہے جو اس کا عاشق یعنی دنیا دار فقیر اس سے محروم ہے وہ اس کی طلب میں مر رہا ہے اور جس عاشق کو اس کا وصال حاصل ہے جیسا کہ غنی وہ اس کی حفاظت اور اس سے لذتیں حاصل کرنے میں اللہ تعالیٰ شانہ سے غافل ہے لیکن اکثر قاعدہ یہ ہے کہ جو اس سے محروم ہے وہ اس کے فتنوں سے بہت زیادہ محفوظ ہے اور جو اس میں پھنسا ہوا ہے وہ فتنوں میں مبتلا ہے۔ اسی وجہ سے صحابہ کرام رضی اللہ عنہم اجمعین کا ارشاد ہے کہ ہم ناداری کے فتنہ (امتحان) میں مبتلا کئے گئے تو ہم نے صبر کیا (یعنی کامیاب رہے) پھر ہم ثروت اور دولت کے فتنہ اور امتحان) میں مبتلا ہوئے تو ہم صبر نہ کر سکے۔ (یعنی اس حال میں بھی اُس مال سے بالکل علیحدہ رہتے یہ نہ ہو سکا) اور اکثر لوگوں کا یہی حال ہے کہ مال کے ہونے کی صورت میں اُس کے مضرتوں سے کوئی بر سہا برس میں ہی ایسا نکلتا ہے جو اس سے محفوظ رہ سکے۔ اسی وجہ سے قرآن پاک اور احادیث میں کثرت سے اس سے بچنے کی ترغیب اور اس میں پھنس جانے کی مضرتوں پر تنبیہ کی ہے۔ اس لئے کہ اس سے بچنا تو ہر شخص کے لئے مفید ہی ہے اسی وجہ سے علماء کا ارشاد ہے کہ (ہاتھ سے روپیہ پیسہ وغیرہ) مال کا الٹنا پلٹنا بھی ایمان کی حلاوت کو چوس لیتا ہے۔ حضور ﷺ کا ارشاد ہے کہ ہر اُمت کے لئے کوئی پھڑا (گنہگار وغیرہ) ہے جس کی وہ پرستش کرتے ہیں میری اُمت کا پھڑا روپیہ اور اشرتی ہے (کہ اس کے ساتھ بھی ایسا ہی برتاؤ کرتے ہیں جیسا کہ پرستش کا ہوتا ہے) اور حضرت موسیٰ ﷺ کی قوم کا پھڑا بھی تو سونے چاندی کا زیور ہی تھا۔ (احیاء)

اور یہ بات انبیاء کرام علیہم السلام اور اولیاء عظام ہی کے لئے ہوتی ہے کہ ان کی نگاہ میں سونا چاندی پانی پتھر ایک ہی درجہ رکھتے ہیں۔ پھر اس کے بعد مجاہدات کی کثرت ان حضرات کے لئے اور بھی زیادہ اس چیز کو پورا کر دیتی ہے اس وجہ سے جب دنیا اپنی زیب و زینت کے ساتھ

حضور ﷺ کی بارگاہ میں حاضر ہوئی تو حضور ﷺ نے اس سے فرمایا کہ مجھ سے دُور ہی رہ۔ حضرت علیؓ کا ارشاد ہے کہ اے زرد و سفید (سونے چاندی) میرے علاوہ کسی اور کو دھوکہ میں ڈال (میں تیرے دھوکہ میں نہیں آؤں گا) اور یہی اصل معنا ہے کہ دل کو اس کے ساتھ تعلق نہ رہے۔ اسی وجہ سے حضور ﷺ کا ارشاد ہے کہ غنامل کی کثرت سے نہیں ہوتا بلکہ اصل غنادل کا غنی ہونا ہے۔ اور یہ بات ہر شخص کو نصیب ہونا مشکل ہے اس لئے اسلم طریقہ اس سے دُور رہنا ہے اس لئے کہ مال پر قدرت اور قبضہ کی صورت میں چاہے صدقہ خیرات بھی کرتا ہو لیکن دل میں اس کے ساتھ انس پیدا ہو ہی جاتا ہے اور یہی مہلک چیز ہے کہ جس درجہ میں اس سے انس ہوگا اتنا ہی حق تعالیٰ شانہ سے بُعد ہوگا۔ اور وحشت ہوگی اور جب تنگ دستی کی وجہ سے اُس سے انس کم ہوگا مسلمان ہونے کی صورت میں لامحالہ حق تعالیٰ شانہ کے ساتھ وابستہ ہوگا اس لئے کہ دل فارغ نہیں رہتا کسی نہ کسی سے اُس کا لگاؤ ضرور ہوتا ہے اور جب اللہ تعالیٰ کے غیر سے منقطع ہو جائے گا تو اللہ تعالیٰ شانہ کے ساتھ ہی لگے گا۔ مالدار آدمی کو اکثر یہ دھوکہ لگتا ہے کہ وہ اپنے آپ کو یہ سمجھے لگتا ہے کہ مجھے مال سے محبت نہیں ہے لیکن یہ بڑی لغزش اور محض دھوکہ ہے درحقیقت اس کے دل میں محبت مرکوز ہوتی ہے جو اس کو محسوس نہیں ہوتی اور اس کا احساس اس وقت ہوتا ہے جب وہ مال ضائع ہو جائے یا چوری ہو جائے اور جو شخص اس کا تجربہ کرنا چاہے وہ اپنے مال کو تقسیم کر کے تجربہ کر لے اگر دل کو اس کے بعد سے اس کی طرف التفات ہو تو معلوم ہوگا کہ محبت تھی اور دل کو اس کا خیال بھی نہ آئے تو معلوم ہوگا کہ محبت نہ تھی۔ اور جتنی بھی دُنیا سے محبت کم ہوگی اتنا ہی اُس شخص کی عبادت میں ثواب زیادہ ہوگا۔ اس لئے کہ عبادت اور تسبیحاً میں زبان کی محض حرکت اصل مقصود نہیں بلکہ ان کا مقصود دل پر اثر ہے اور دل جتنا فارغ ہوگا اتنا ہی اُس پر اثر قوی ہوگا۔

ضحاکؓ کہتے ہیں کہ جو شخص بازار جائے اور کسی چیز کو دیکھ کر اُس کے خریدنے کی رغبت ہو اور ناداری کی وجہ سے اس پر صبر کرے وہ ایک ہزار اشرافیاں اللہ تعالیٰ کے راستہ میں خرچ کرنے سے افضل ہے۔ ایک شخص نے حضرت بشر بن حارثؓ سے کہا میرے لئے دُعا کیجئے کنبہ زیادہ ہے جس کی وجہ سے خرچ میں تنگی ہے۔ انہوں نے فرمایا کہ جب گھر والے کہیں کہ آنا نہیں ہے (اور تو اس سے پریشان ہو) اُس وقت تو اللہ تعالیٰ سے دُعا کر تیری اُس وقت کی دُعا میری دُعا سے افضل ہو گی۔ اس کے علاوہ مال کی کثرت میں قیامت کے دن کے حساب کا طویل ہونا تو بہر حال ہے۔ یہی وجہ ہے کہ حضرت عبدالرحمن بن عوفؓ کو جنت کے داخلہ میں دیر ہوئی جیسا کہ حضور ﷺ کا ارشاد پہلے گذر چکا۔ اسی وجہ سے حضرت ابوالدرداءؓ کا ارشاد ہے کہ مجھے یہ بھی پسند نہیں کہ میری کوئی

دوکان مسجد کے دروازہ پر ہو جس کی وجہ سے ہر وقت کی جماعت مجھے ملتی رہے اور ذکر و شغل میں مشغول رہوں اور دوکان سے پچاس اشرفیاں روزانہ میں کماتا رہوں اور صدقہ کرتا رہوں۔ کسی نے پوچھا اس میں کیا برائی ہوگی؟ فرمانے لگے کہ حساب تو لبا ہو ہی جائے گا۔

حضرت سفیان فرماتے ہیں کہ فقراء نے تین چیزیں پسند کیں اور مالداروں نے تین چیزیں پسند کیں۔ فقراء نے تو نفس کی راحت، دل کا فارغ ہونا اور حساب کی تخفیف پسند کی اور مالداروں نے نفس کی مشقت، دل کی مشغولی اور حساب کا لبا ہونا پسند کیا۔ (احیاء)

حضور اقدس ﷺ کا مشہور ارشاد ہے کہ آدمی اسی کے ساتھ (قیامت میں) ہوگا جس سے اس کو محبت ہوگی۔ صحابہ کرام رضی اللہ عنہم اجمعین کو اسلام کے بعد کسی دوسری چیز کی اتنی خوشی نہیں ہوئی جتنی کہ اس حدیث کی ہوئی۔ اس لئے کہ اللہ تعالیٰ اور اس کے رسول ﷺ کے ساتھ ان حضرات کی محبت ضرب المثل اور آفتاب سے زیادہ روشن تھی پھر ان کو خوشی کیوں نہ ہوتی؟

اور حضرت ابو بکر صدیق رضی اللہ عنہ کا ارشاد ہے کہ جس شخص کو اللہ تعالیٰ شائے اپنی محبت کا ذرا سا ذائقہ بھی چکھا دیتے ہیں وہ دنیا کی طلب سے فارغ ہو جاتا ہے اور لوگوں سے اس کو وحشت ہونے لگتی ہے۔

ابو سلیمان دارائی فرماتے ہیں کہ حق تعالیٰ شائے کی ایسی بھی مخلوق ہے جن کو جنت اپنی ساری نعمتوں اور دائمی راحتوں کے باوجود اپنی طرف نہیں کھینچ سکتی وہ صرف حق سبحانہ و تقدس ہی سے وابستہ ہیں، ایسے لوگوں کو دنیا اپنی طرف کیا کھینچ سکتی ہے؟

حضرت عیسیٰ علیٰ نبینا وعلیہ الصلوٰۃ والسلام ایک جماعت پر گذرے جن کے بدن ڈبلے تھے، چہرے زرد تھے حضرت عیسیٰ رضی اللہ عنہ نے پوچھا تمہیں یہ کیا ہو گیا؟ انہوں نے کہا جہنم کے خوف نے یہ حال کر دیا۔ حضرت عیسیٰ رضی اللہ عنہ نے فرمایا کہ حق تعالیٰ شائے کے (فضل سے اُس کے) ذمہ ہے کہ جس شخص کو جہنم کا خوف ہو اُس کو جہنم سے محفوظ رکھے آگے چلے تو چند آدمی اور ملے ان کا حال ان پہلے لوگوں سے بھی زیادہ سخت تھا بہت ڈبلے چہروں پر بہت زیادہ پریشانی۔ حضرت عیسیٰ رضی اللہ عنہ نے اُن سے پوچھا یہ تمہیں کیا ہو گیا؟ انہوں نے عرض کیا جنت کے شوق (و عشق) نے یہ حال کر دیا۔ حضرت عیسیٰ رضی اللہ عنہ نے فرمایا کہ اللہ تعالیٰ شائے کے ذمہ ہے کہ تم جس چیز کی امید اُس سے لگائے ہوئے ہو وہ تم کو عطا کرے۔ آگے چلے تو ایک اور جماعت ملی جو اُن دوسروں سے بھی زیادہ ضعیف منحنی مگر ان کے چہرے نور سے آئینہ کی طرح چمک رہے تھے۔ اُن سے بھی حضرت عیسیٰ علیٰ نبینا وعلیہ السلام نے یہی سوال کیا۔ انہوں نے عرض کیا کہ حق تعالیٰ شائے کے عشق نے یہ حال کر دیا۔ حضرت عیسیٰ رضی اللہ عنہ نے فرمایا تم ہی لوگ اصل مقرب ہو، تم ہی مقرب ہو، تم ہی مقرب ہو، تین مرتبہ فرمایا۔

یحییٰ بن معاذ کہتے ہیں کہ ایک رائی کے دانہ کے برابر اللہ تعالیٰ شانہ کی محبت مجھے بغیر محبت کے ستر برس کی عبادت سے زیادہ محبوب ہے۔

(۹)..... عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ لَا يَزَالُ قَلْبُ الْكَبِيرِ شَابًا فِي الثَّنِينَ فِي حُبِّ الدُّنْيَا وَطُولِ الْأَمَلِ - (متفق عليه كذا في المشكوة) ترجمہ..... حضور اقدس ﷺ کا ارشاد ہے کہ بوڑھے آدمی کا دل ہمیشہ دو چیزوں میں جوان رہتا ہے ایک دنیا کی محبت میں دوسرے آرزوؤں اور اُمیدوں کے طویل ہونے میں۔

فائدہ: پہلی حدیث شریف کے ذیل میں یہ مضمون تفصیل سے گذر چکا ہے کہ اصل دنیا جس کی بُرائی قرآن پاک اور احادیث وغیرہ میں بہت کثرت سے آئی ہے وہ مال کی محبت ہے۔ اس حدیث شریف میں حضور اقدس ﷺ نے اسی سلسلہ کی ایک خاص چیز پر تشبیہ فرمائی ہے جو تجربہ میں بھی بہت صحیح ثابت ہوئی کہ بڑھاپے میں دنیا کی محبت اور لمبی لمبی اُمیدیں بہت بڑھ جاتی ہیں اور جتنا بھی مرنے کا زمانہ بڑھاپے کے لحاظ سے قریب آتا جاتا ہے اتنی ہی اولاد کی شادیوں کی اُمیدیں، اچھے اچھے مکانات تعمیر کرنے کا ولولہ، جائداد کے بڑھانے کا جذبہ وغیرہ وغیرہ زیادہ ہوتے چلے جاتے ہیں۔ اس لئے ایسی حالت میں آدمیوں کو اپنے نفس کی خاص طور سے نگہداشت کرنے کی ضرورت ہے۔ ایک اور حدیث میں حضور ﷺ کا پاک ارشاد ہے کہ آدمی بوڑھا ہوتا رہتا ہے اور دو چیزیں اس میں جوان ہوتی رہتی ہیں۔ ایک مال کی حرص دوسری زیادہ عمر ہونے کی حرص۔ زیادہ عمر ہونے کی حرص بھی وہی اُمیدوں کا طویل ہونا ہے کہ وہ مرنے کے قریب ہوتا جا رہا ہے لیکن مرنے کی تیاری کے بجائے دنیا میں ہمیشہ رہنے کی تیاری میں مشغول رہتا ہے۔ ایک مرتبہ حضور اقدس ﷺ نے مثال دے کر سمجھانے کے طور پر ایک مربع (چار لکیروں والی) شکل کھینچی اور اس کے درمیان میں ایک دوسری لکھیر کھینچی جو اس مربع شکل سے آگے نکلی چلی گئی پھر اس مربع شکل کے اندر چھوٹی چھوٹی لکھیریں بنائیں جس کی صورت علماء نے مختلف لکھی ہے۔ جملہ ان کے یہ صورت  واضح ہے پھر حضور ﷺ نے فرمایا کہ یہ درمیانی لکیر تو آدمی ہے اور جو لکیر (مربع) اس کو چاروں طرف سے گھیر رہی ہے وہ اس کی موت ہے کہ آدمی اس سے نکل ہی نہیں سکتا اور جو لکیر باہر نکل رہی ہے۔ وہ اس کی اُمیدیں ہیں کہ اپنی زندگی سے بھی آگے کی لگائے بیٹھا ہے اور یہ چھوٹی چھوٹی لکیریں جو اس کے دونوں طرف ہیں وہ اس کی بیماریاں حوادث وغیرہ ہیں جو اس کی طرف متوجہ ہیں۔ ہر ایک چھوٹی لکیر ایک آفت ہے اگر ایک سے بچ جائے تو دوسری مسلط ہے اور موت کے اندر

تو گھرا ہوا ہے کہ وہ تو چاروں طرف سے اس کو گھیرے ہوئے ہے لیکن اُمید کی لکیر موت سے بھی آگے نکلی ہوئی ہے۔

ایک اور حدیث میں ہے کہ حضور اقدس ﷺ نے اپنے سر مبارک کے پچھلے حصہ پر اپنا دست مبارک رکھ کر فرمایا کہ یہ تو آدمی کی موت ہے جو اس کے سر پر ہر وقت سوار ہے اور دوسرے ہاتھ کو ڈور تک پھیلا کر ارشاد فرمایا کہ یہ ڈور تک اس کی اُمیدیں جارہی ہیں۔ ایک حدیث میں حضور ﷺ کا پاک ارشاد ہے کہ اس اُمت کی بھلائی کی ابتدا آخرت کے یقین اور دُنیا سے بے رغبتی کے ساتھ ہوئی ہے اور اس کے فساد کی ابتداء مال کے بخل اور اُمیدوں کی لمبائی سے ہوگی۔ ❶

ایک اور حدیث میں حضور ﷺ کا پاک ارشاد ہے کہ اس اُمت کے ابتدائی حصہ نے اللہ تعالیٰ کے ساتھ یقین اور دُنیا سے بے رغبتی کے ساتھ نجات پائی اور اس کے آخری حصہ کی ہلاکت بخل اور اُمیدوں کی وجہ سے ہے۔ ❷ ایک حدیث میں حضور ﷺ کا ارشاد وارد ہوا ہے کہ عنقریب ایسا زمانہ آنے والا ہے کہ لوگ تمہارے (مسلمانوں کے) کھا جانے کے واسطے ایک دوسرے کو اس طرح دعوت دیں گے۔ جیسا کہ دسترخوان پر بیٹھنے والا دوسرے کی تواضع کرتا ہے (کہ ہر قوم دوسروں کو اس کی ترغیب اور دعوت دے گی کہ ان مسلمانوں کو کسی طرح پہلے ہلاک کر دو) صحابہ ﷺ نے عرض کیا یا رسول اللہ! (ﷺ) کیا اس وقت ہماری تعداد بہت ہی کم ہوگی؟ (جس کی وجہ سے کافروں کے یہ حوصلے ہوں گے) حضور ﷺ نے فرمایا نہیں تمہاری تعداد اس زمانہ میں بہت زیادہ ہوگی لیکن تم اس زمانہ میں سیلا کے جھاگ کی طرح سے (بالکل بے جان) ہو گے اور تمہارے دشمنوں کے دل سے تمہارا خوف جاتا رہے گا اور تمہارے اپنے دلوں میں دھن پیدا ہو جائے گی۔ صحابہ ﷺ نے عرض کیا یا رسول اللہ! (ﷺ) دھن کیا چیز ہے؟ حضور ﷺ نے ارشاد فرمایا کہ دُنیا کی محبت اور موت سے ڈرنا۔ ❸

اُم ولد حضرت عمرؓ کی صاحبزادی فرماتی ہیں کہ ایک مرتبہ حضور اقدس ﷺ شام کے وقت اندر سے باہر تشریف لائے اور ارشاد فرمایا تم لوگوں کو شرم نہیں آتی؟ صحابہ ﷺ نے عرض کیا یا رسول اللہ! (ﷺ) کیا بات ہوئی؟ حضور ﷺ نے ارشاد فرمایا اتنی مقدار جمع کرتے ہو جتنا کھاتے نہیں ہو اور اتنے مکانات بنا لیتے ہو جن میں رہتے بھی نہیں ہو اور ایسی اُمیدیں باندھ لیتے ہو جن کو پورا بھی نہیں کر سکتے، کے ان باتوں سے تم شرماتے نہیں ہو۔ ❹ یعنی ضرورت سے زائد مکان بنا لیتے ہو، مکان اتنا ہی بنانا چاہیے جتنے کی ضرورت ہو، اسی طرح خزانہ جمع کرتے جاتے ہو، جو اپنی حاجت سے زائد ہے وہ جمع کرنے کے لئے نہیں ہے وہ اللہ تعالیٰ کے راستہ میں خرچ کرنے کے لئے ہے۔ حضرت عائشہؓ فرماتی ہیں کہ حضور اقدس ﷺ ایک مرتبہ منبر پر تشریف رکھتے تھے اور مجمع سامنے حلقہ

بنائے ہوئے تھا۔ حضور ﷺ نے فرمایا لوگو! اللہ تعالیٰ شانہ سے ایسی شرم کرو جیسا کہ اس سے شرم کرنے کا حق ہے۔ صحابہ ؓ نے عرض کیا یا رسول اللہ! حق تعالیٰ شانہ سے تو ہم حیا کرتے ہی ہیں۔ حضور ﷺ نے فرمایا کہ جو شخص تم میں سے حق تعالیٰ شانہ سے حیا کرے اُس کے لیے ضروری ہے کہ کوئی رات اس پر ایسی نہ گزرے گی اس کی موت اس کی آنکھوں کے سامنے نہ ہو، اور اُس کے لئے ضروری ہے کہ حفاظت کرے پیٹ کی اور اُس چیز کی جس کو پیٹ نے گھیر رکھا ہے اور حفاظت کرے سر کی اور اُس چیز کی جس کو سر نے گھیر رکھا ہے اور اُس کے لئے ضروری ہے کہ موت کو یاد رکھے اور اپنی بوسیدگی کو (کہ مرنے کے بعد یہ بدن سارا کا سارا شکستہ ہو کر خاک ہو جائیگا) اور ضروری ہے کہ دُنیا کی زینت کو چھوڑ دے۔ ❶

علماء نے لکھا ہے کہ سر کی حفاظت کا مطلب یہ ہے کہ اللہ تعالیٰ شانہ کے علاوہ کسی کے سامنے نہ جھکے، نہ عبادت کے لئے نہ تعظیم کے لئے، حتیٰ کہ جھک کر سلام بھی نہ کرے۔ اور جن چیزوں کو سر نے گھیر رکھا ہے کا مطلب یہ ہے کہ آنکھ، کان، زبان یہ سب چیزیں سر کے تحت میں داخل ہیں ان سب کی حفاظت کرے۔ اسی طرح پیٹ کی حفاظت کا مطلب یہ ہے کہ مشتہ مال سے حفاظت کرے اور جس چیز کو پیٹ نے گھیر رکھا ہے سے مراد وہ چیزیں ہیں جو پیٹ کے قریب ہیں جیسے شرمگاہ، ہاتھ پاؤں اور دل کہ ان سب چیزوں کی حفاظت کرے۔

امام نوویؒ کہتے ہیں کہ اس حدیث کو کثرت سے پڑھنا مستحب ہے۔ ❷ حضرت عبداللہ بن مسعودؓ فرماتے ہیں کہ حضور ﷺ نے ایک مرتبہ فرمایا کہ لوگو! اللہ تعالیٰ سے ایسی حیا کرو جیسا کہ اس کا حق ہے، ہم نے عرض کیا کہ یا رسول اللہ! (ﷺ) اللہ تعالیٰ کا شکر ہے کہ ہم لوگ حق تعالیٰ شانہ سے سب کے سب حیا کرتے ہیں حضور ﷺ نے ارشاد فرمایا۔ نہیں یہ معمولی حیا نہیں بلکہ حق تعالیٰ شانہ سے حیا کا حق یہ ہے کہ آدمی سر کی حفاظت کرے اور اس چیز کی جس کو سر نے گھیر رکھا ہے اور پیٹ کی حفاظت کرے اور ان چیزوں کی حفاظت کرے جن پر پیٹ حاوی ہو رہا ہے۔ (شرمگاہ وغیرہ) اور ضروری ہے کہ موت کو کثرت سے یاد رکھا کرے اور غلٹگی (مرنے کے بعد سب ٹوٹ پھوٹ کر خاک ہو جانے) کو یاد رکھا کرے اور جو شخص آخرت کا ارادہ کرتا ہے وہ دُنیا کی زینت کو چھوڑ دیتا ہے۔ ❸

چونکہ موت کو کثرت سے یاد کرنے کو دُنیا سے بے رغبتی میں اور اُمیدوں کے اختصار میں بہت زیادہ دخل ہے۔ اسی وجہ سے حضور اقدس ﷺ نے موت کو کثرت سے یاد کرنے کا حکم فرمایا ہے۔

ایک شخص حضور ﷺ کی خدمت میں حاضر ہوئے اور عرض کیا۔ یا رسول اللہ! (ﷺ) سب سے بڑا زاہد کون شخص ہے! حضور ﷺ نے فرمایا جو موت کو اور اپنے مرگل کر پرانا ہو جانے کو نہ بھولے اور دنیا کی زینتوں کو چھوڑ دے اور آخرت کو دنیا پر ترجیح دے اور آنے والی کل کو اپنی زندگی یقینی نہ سمجھے اور اپنے آپ کو مردوں میں سمجھتا رہے۔ (ترغیب) کہ عنقریب سر کران میں شامل ہو جاؤں گا۔ حضرت ابو ہریرہ ؓ حضور اقدس ﷺ کا ارشاد نقل کرتے ہیں کہ ان لذتوں کے توڑنے والی چیز یعنی موت کو بہت کثرت سے یاد کیا کرو، جو شخص تنگی کی حالت میں اس کو یاد کرتا ہے تو یہ اس پر اس وسعت اور سہولت کا سبب ہوتی ہے (یہ اطمینان ہوتا ہے کہ موت بہر حال آنے والی ہے اس سے ساری تکلیفوں کا خاتمہ ہے) اور جو شخص فراخ دستی میں اس کو یاد کرتا ہے، اس کے لیے اخراجات میں تنگی کا سبب ہوتا ہے (کہ موت کے فکر سے زیادہ عیش و عشرت کو دل نہیں چاہتا)۔

حضرت ابن عمر ؓ بھی حضور ﷺ کا ارشاد نقل کرتے ہیں کہ لذتوں کی توڑنے والی چیز یعنی موت کا تذکرہ کثرت سے رکھا کرو۔ حضرت انس ؓ فرماتے ہیں کہ ایک مرتبہ حضور ﷺ تشریف لائے تو صحابہ کرام ؓ ہنس رہے تھے۔ حضور ﷺ نے ارشاد فرمایا کہ لذتوں کو توڑ دینے والی چیز کو کثرت سے یاد رکھا کرو۔ اس کو جو شخص فراخی میں یاد کرتا ہے اس پر یہ تنگی کرتی ہے اور جتنگی میں اس کو یاد کرتا ہے اس پر فراخی کرتی ہے۔

حضرت ابوسعید خدری ؓ فرماتے ہیں کہ ایک مرتبہ حضور ﷺ مسجد میں تشریف لائے تو بعض لوگوں کے ہنسی کی وجہ سے دانت کھل رہے تھے۔ حضور ﷺ نے ارشاد فرمایا کہ اگر تم لذتوں کی توڑنے والی موت کو کثرت سے یاد کرتے تو وہ ان چیزوں میں مشغول ہونے سے روک دیتی جن سے ہنسی آئی ہر شخص کی قبر روزانہ اعلان کرتی ہے کہ میں بالکل تنہائی کا گھر ہوں، میں سب سے علیحدہ رہنے کا گھر ہوں، میں کیڑوں کا گھر ہوں، جب نیک مومن دفن ہوتا ہے تو قبر اس سے کہتی ہے کہ تیرا آنا بڑا مبارک ہے، تیرے آنے سے بڑی خوشی ہوئی، جتنے لوگ میری پشت پر چلتے تھے ان میں تو مجھے بہت پسند تھا، آج تو میری ماتحتی میں آیا ہے تو میں اپنا طرز عمل تجھے دکھاؤں گی۔ اس کے بعد وہ اتنی وسیع ہو جاتی ہے کہ جہاں تک مروے کی نظر جائے وہاں تک زمین کھل جاتی ہے اور ایک کھڑکی جنت میں کھل جاتی ہے (جس سے وہاں کی خوشبوئیں ہوائیں وغیرہ آتی رہتی ہیں) اور جب کوئی بدکار یا کافر دفن ہوتا ہے تو زمین اس سے کہتی ہے تیرا آنا بڑا مبارک ہے، تیرے آنے سے بہت بُرا ہوا۔ جتنے لوگ میری پشت پر چلتے تھے ان میں مجھے بہت ہی بُرا لگتا تھا آج تو میری ماتحتی میں آیا ہے تو میں اپنا طرز عمل تجھے دکھاؤں گی یہ کہہ کر وہ ایسی ملتی ہے۔ (یعنی اس کو بھینچتی ہے) کہ مردے کی ہڈیاں

پسلیاں ایک دوسرے میں گھس جاتی ہیں۔ حضور اقدس ﷺ نے ایک ہاتھ کی انگلیاں دوسرے ہاتھ میں ڈال کر بتایا کہ اس طرح ہڈیاں پسلیاں ایک جانب کی دوسری جانب میں گھس جاتی ہیں اور ستر اڑھا اُس کو ڈسنا شروع کر دیتے ہیں اور وہ ایسے زہریلے ہوتے ہیں کہ اگر ان میں سے ایک بھی زمین کے اوپر پھونک مار دے تو قیامت تک زمین پر گھاس اُگنا بند ہو جائے یہ سب کے سب قیامت تک اُس کو کاٹتے رہیں گے۔ اس کے بعد حضور ﷺ نے فرمایا کہ قبرا یا تو جنت کے باغوں میں سے ایک باغ ہے، یا دوزخ کے گڑھوں میں سے ایک گڑھا ہے۔ حضرت ابن عمر رضی اللہ عنہما فرماتے ہیں کہ ایک شخص نے حضور ﷺ سے دریافت کیا کہ یا رسول اللہ! (ﷺ) سب سے زیادہ کچھ دار اور سب سے زیادہ جتنا آدمی کون ہے؟ حضور ﷺ نے فرمایا کہ جو شخص موت کو کثرت سے یاد رکھتا ہو اور موت کے لیے ہر وقت تیاری میں مشغول رہتا ہو۔ یہی لوگ ہیں جو دنیا کی شرافت اور آخرت کا اکرام حاصل کرنے والے ہیں۔ (ترغیب)

حضرت عمر بن عبدالعزیزؓ ایک مرتبہ ایک جنازے کے ساتھ تشریف لے گئے اور قبرستان میں پہنچ کر علیحدہ ایک جگہ بیٹھ کر کچھ سوچنے لگے۔ کسی نے عرض کیا امیر المؤمنین! آپ اس جنازے کے ولی تھے آپ ہی علیحدہ بیٹھ گئے؟ فرمایا ہاں مجھے ایک قبر نے آواز دے دی اور مجھ سے یوں کہا کہ اے عمر بن عبدالعزیز! تو مجھ سے یہ نہیں پوچھتا کہ میں ان آنے والوں کے ساتھ کیا کیا کر دیتی ہوں، خون سارا چوس لیتی ہوں، گوشت کھا لیتی ہوں، اور بتاؤں کہ آدمی کے جوڑوں کے ساتھ کیا کرتی ہوں، موٹڑھوں کو بانہوں سے جدا کر دیتی ہوں، اور بانہوں کو پہنچوں سے جدا کر دیتی ہوں، اور سریوں کو بدن سے جدا کر دیتی ہوں، اور سریوں سے رانوں کو جدا کر دیتی ہوں، اور رانوں کو گھٹنوں سے اور گھٹنوں کو پنڈلیوں سے دنیا کا قیام بہت ہی تھوڑا ہے اور اس کا دھوکہ بہت زیادہ ہے، اس میں جو عزیز ہے وہ آخرت میں ذلیل ہے، اس میں جو دولت والا ہے، وہ آخرت میں فقیر ہے، اس کا جوان بہت جلد بوڑھا ہو جائے گا اس کا زندہ بہت جلد مر جائے گا۔ اس کا تمہاری طرف متوجہ ہونا تم کو دھوکے میں نہ ڈال دے حالانکہ تم دیکھ رہے ہو کہ یہ کتنی جلدی منہ پھیر لیتی ہے اور بیوقوف وہ ہے جو اس کے دھوکے میں پھنس جائے، باغ لگائے اور بہت تھوڑے دن رہ کر سب کو چھوڑ کر چل دیئے۔ وہ اپنی صحت اور تندرستی سے دھوکے میں پڑے کہ صحت کے بہتر ہونے سے ان میں نشاط پیدا ہوا اور اس سے گناہوں میں مبتلا ہوئے وہ لوگ خدا کی قسم! دنیا میں مال کی کثرت کی وجہ سے قابل رشک تھے باوجودیکہ مال کے کمانے میں ان کو رُکاوٹیں پیش آتی تھیں مگر پھر بھی خوب کماتے تھے ان پر لوگ حسد کرتے تھے لیکن وہ بے فکر مال کو جمع کرتے رہتے تھے اور اس کے جمع کرنے میں ہر قسم کی

تکلیف کو خوشی سے برداشت کرتے تھے۔ لیکن اب دیکھ لو کہ مٹی نے اُن کے بدنوں کا کیا حال کر دیا اور خاک نے ان کے بدنوں کو کیا بنا دیا کیڑوں نے اُن کے جوڑوں اور اُن کی ہڈیوں کا کیا حال کر دیا۔ وہ لوگ دُنیا میں اونچی اونچی مسہریوں پر اونچے اونچے فرش اور نرم نرم گدوں پر نوکروں، اور خادموں کے درمیان آرام کرتے تھے، عزیز واقارب، برشتہ دار، اور پڑوسی، ہر وقت دلداری کو تیار رہتے تھے لیکن اب کیا ہو رہا ہے آواز دے کر اُن سے پوچھ کہ کیا گذر رہی ہے۔ غریب امیر سب ایک میدان میں پڑے ہوئے ہیں۔ ان کے مال دار سے پوچھ کہ اس کے مال نے کیا کام دیا، ان کے فقیر سے پوچھ کہ اس کے فقر نے کیا نقصان دیا۔ ان کی زبان کا حال پوچھ جو بہت چمکتی تھی، ان کی آنکھوں کو دیکھ جو ہر طرف دیکھتی تھیں، ان کی نرم نرم کھالوں کا حال دریا فت کر، ان کے خوبصورت اور دلربا چہروں کا حال پوچھ کیا ہوا، ان کے نازک بدن کو معلوم کر کہاں کیا کیڑوں نے ان سب کا کیا حشر بنایا، ان کے رنگ کالے کر دیئے، ان کا گوشت کھالیا، ان کے منہ پر مٹی ڈال دی، اعضاء کو الگ الگ کر دیا، جوڑوں کو توڑ دیا، آہ کہاں ہیں اُن کے وہ خدام جو ہر وقت حاضر ہوں، جی“ کہتے تھے، کہاں ہیں ان کے وہ خیمے اور کمرے جن میں آرام کرتے تھے، کہاں تھے، اُن کے وہ مال اور خزانے جن کو جوڑ جوڑ کر رکھتے تھے، ان حشم خدام نے اُس کو قبر میں کھانے کے لئے کوئی توشہ بھی نہ دیا اور اس کی قبر میں کوئی بستر بھی نہ بچھا دیا، کوئی نکیہ بھی نہ رکھ دیا، زمین ہی پر ڈال دیا، کوئی درخت، پھول پھولاری بھی نہ لگا دی، آہ اب وہ بالکل اکیلے پڑے ہیں، اندھیرے میں پڑے ہیں، ان کے لئے اب رات دن برابر ہے، دوستوں سے مل نہیں سکتے، کسی کو اپنے پاس بلا نہیں سکتے، کتنے نازک بدن مرد، نازک بدن عورتیں، آج ان کے بدن بوسیدہ ہیں، ان کے اعضاء ایک دوسرے سے جدا ہیں، آنکھیں نکل کی منہ پر گر گئیں، گردن جدا ہوئی پڑی ہے، منہ میں پانی پیپ وغیرہ بھرا ہوا ہے اور سارے بدن میں کیڑے چل رہے ہیں، وہ اس حال میں پڑے ہیں اور ان کی جوڑوں نے دوسرے نکاح کر لئے، وہ مزے اڑا رہی ہیں، بیٹوں نے مکاٹوں پر قبضہ کر لیا، وارثوں نے مال تقسیم کر لیا، مگر بعض خوش نصیب ایسے بھی ہیں جو اپنی قبروں میں بھی لذتیں اڑا رہے ہیں، تروتازہ چہروں کے ساتھ راحت و آرام میں ہیں، (لیکن یہ وہی لوگ ہیں جنہوں نے اس دھوکے کے گھر میں اس گھر کو یاد رکھا، اس کی اُمیدوں سے اس کی اُمیدوں کو مقدم کیا اور اپنے لئے توشہ جمع کر دیا اور اپنے پہنچنے سے پہلے اپنے جانے کا سامان کر دیا۔) اے وہ شخص جو کل کو قبر میں ضرور جائے گا تجھے اس دُنیا کے ساتھ آخر کس چیز نے دھوکے میں ڈال رکھا ہے، کیا تجھے یہ اُمید ہے کہ یہ کجخت دُنیا تیرے ساتھ رہے گی، کیا تجھے یہ اُمید ہے کہ تو اس کوچ کے گھر میں ہمیشہ رہے گا، تیرے یہ وسیع مکان، تیرے

باغوں کے پکے ہوئے پھل، تیرے نرم بستری، تیرے گرمی سردی کے جوڑے، یہ سب کے سب ایک دم رکھے رہ جائیں گے، جب ملک الموت آکر مسلط ہو جائے گا کوئی چیز اس کو نہ ہٹا سکے گی، پسینوں پر پسینے آنے لگیں گے۔ پیاس کی شدت بڑھ جائے گی اور جان کنی کی سختی میں کروٹیں بدلتا رہ جائے گا، افسوس صد افسوس اے وہ شخص جو آج مرتے وقت اپنے بھائی کی آنکھ بند کر رہا ہے، اپنے بیٹے کی آنکھ بند کر رہا ہے، اپنے باپ کی آنکھ بند کر رہا ہے، ان میں سے کسی کو نہلا رہا ہے، کسی کو کفن دے رہا ہے، کسی کے جنازے کے ساتھ جا رہا ہے، کسی کو قبر کے گڑھے میں ڈال رہا ہے، محل کو تھجے بھی یہ سب کچھ پیش آتا ہے۔

اور بھی اس قسم کی باتیں فرمائیں۔ پھر دو شعر پڑھے جن کا ترجمہ یہ ہے کہ آدمی ایسی چیز کے ساتھ خوش ہوتا ہے جو عنقریب فنا ہونے والی ہے اور لمبی لمبی آرزوؤں اور دُنیا کی اُمیدوں میں مشغول رہتا ہے، ارے بیوقوف خواب کی لذتوں سے دھوکے میں نہیں پڑا کرتے، تیرا دن سارا غفلت میں گذرتا ہے اور تیری رات سونے سے گذرتی ہے اور موت تیرے اوپر سوار ہو ہے۔ آج تو وہ کام کر رہا ہے۔ کہ کل کو ان پر رنج کرے گا، دُنیا میں چوپائے اسی طرح زندگی گزارتے ہیں جس طرح تو گذار رہا ہے۔

کہتے ہیں کہ اس واقعہ کے بعد ایک ہفتہ بھی نہ گذرا تھا کہ حضرت عمر بن عبدالعزیز کا وصال ہو گیا رضی اللہ عنہ وارضاه۔ (سامرات)

حضور ﷺ کا ارشاد ہے کہ چار چیزیں بد بختی کی علامت ہیں۔ آنکھ کا خشک ہونا (کہ اپنے گناہ اور آخرت کی کسی بات پر رونانی نہ آئے)، دل کا سخت ہونا اور اُمیدوں کا طویل ہونا اور دُنیا کی حرص۔

حضرت ابو سعید خدری ؓ فرماتے ہیں کہ حضرت اسامہ ؓ نے ایک باندی قرض خریدی اور ایک مہینہ کا وعدہ قیمت ادا کرنے کا کر لیا۔ حضور اقدس ﷺ کو جب اس کا علم ہوا تو ارشاد فرمایا کہ کس قدر تعجب کی بات ہے کہ اسامہ (ؓ) نے ایک مہینہ کے وعدے پر قرض خریدا، اسامہ ؓ کو بھی اپنی زندگی کی (بڑی لمبی اُمید ہے)، گویا اس کو یہ یقین ہو گیا کہ ایک مہینہ تو وہ زندہ ہی رہے گا! اس ذات کی قسم! جس کے قبضہ میں میری جان ہے مجھے آنکھ کی پل جھپکنے تک کی بھی اپنی زندگی کا یقین نہیں ہوتا اور پانی پینے کا پيالہ جب میں اٹھاتا ہوں تو اس کے رکھنے تک بھی مجھے اپنی زندگی کا یقین نہیں ہوتا اور جب کوئی لقمہ کھاتا ہوں تو اس کے نلگنے کا بھی موت سے پہلے پہلے یقین نہیں ہوتا۔ قسم ہے اس ذات پاک کی جس کے قبضہ میں میری جان ہے جن چیزوں کا تم سے وعدہ کیا گیا ہے (موت، قیامت، حساب وغیرہ) سب چیزیں ضرور آنے والی ہیں اور تم لوگ حق تعالیٰ شانہ کو عاجز

نہیں کر سکتے) کہ وہ کسی کام کا ارادہ فرمائے اور کوئی اس میں رکاوٹ ڈال دے۔

حضرت عبداللہ بن عمر رضی اللہ عنہما ارشاد فرماتے ہیں کہ ایک مرتبہ حضور ﷺ نے میرا مونڈھا پکڑ کر ارشاد فرمایا کہ دنیا میں اس طرح زندگی گزار دو جیسا کہ کوئی مسافر، کوئی راستہ چلنے والا ہے اور ہر وقت اپنے آپ کو قبرستان والوں میں سمجھا کرو۔ اس کے بعد حضور ﷺ نے مجھ سے فرمایا اے ابن عمر! (اور بعض روایات میں ہے کہ یہ مقولہ ابن عمر رضی اللہ عنہما کا ہے) جب صبح ہو جائے تو شام تک کی زندگی کا یقین نہ کرو اور جب شام ہو جائے تو صبح تک کی زندگی کی امید نہ باندھو، اپنی صحت کی حالت میں بیماری کے زمانے کے لیے نیک عمل کر رکھو (کہ بیماری کے زمانہ میں جو کو تا ہی ہو اس کا جبر پہلے سے ہو جائے یا صحت میں جن اعمال کا عادی ہو گا بیماری کی وجہ سے ان کے نہ ہو سکنے پر بھی ان کا ثواب ملتا رہے گا) اور اپنی موت کے لئے اپنی زندگی ہی میں تیاری کر لوکل کو معلوم نہیں کہ تمہارا نام کیا ہو جائے (یعنی کن لوگوں میں شمار ہو جائے نیک لوگوں میں یا بد لوگوں میں (فَمِنْهُمْ شَقِيٌّ وَسَعِيدٌ) حضرت معاذ رضی اللہ عنہ نے عرض کیا کہ یا رسول اللہ ﷺ! مجھے کچھ نصیحت فرمادیجئے، حضور ﷺ نے ارشاد فرمایا کہ اللہ تعالیٰ شانہ کی عبادت اس طرح کیا کرو گویا تم اس کو دیکھ رہے ہو وہ تمہارے سامنے ہے اور اپنے آپ کو ہر وقت مُردوں کی فہرست میں شمار کیا کرو اور ہر پتھر اور درخت کے قریب اللہ تعالیٰ شانہ کا ذکر کیا کرو (تاکہ قیامت میں اس کی گواہی دینے والے بہت کثرت سے ہو جائیں) اور جب کوئی بُری حرکت ہو جائے تو اس کی تلافی کے لئے کوئی نیک عمل کرو۔ اگر برائی چھپ کر کی ہے تو اس کی تلافی میں نیک عمل بھی چھپ کر کرو اور بُرائی علانیہ ہوئی ہے تو اس کی توبہ اور تلافی بھی علانیہ کی جائے۔ حضرت ابن مسعود رضی اللہ عنہ حضور اقدس ﷺ کا ارشاد نقل کرتے ہیں کہ قیامت تو قریب آتی جا رہی ہے اور لوگ دنیا کی حرص میں اور حق تعالیٰ شانہ سے بعید ہونے میں بڑھتے چلے جا رہے ہیں۔ ❶ حضور اقدس ﷺ ایک مرتبہ باہر تشریف لائے اور ارشاد فرمایا کہ کوئی شخص تم میں سے یہ چاہتا ہے کہ حق تعالیٰ شانہ اس کو بغیر سیکھے عمل عطا فرمائیں۔ اور بغیر کسی کے راستہ بتانے ہدایت عطا فرمائیں کوئی تم میں سے ایسا ہے جو یہ چاہتا ہو کہ حق تعالیٰ شانہ اس کے اندھے پن کو دور فرما کر اس کی (دل کی) نگاہ کو کھول دیں، اگر ایسا چاہتے ہو تو سمجھ لو کہ جو شخص دنیا سے بے رغبتی کرے اور اپنی امیدوں کو مختصر رکھے۔ حق تعالیٰ شانہ اس کو بغیر سیکھے علم عطا فرماتے ہیں اور بغیر کسی کے راستہ دکھانے خود ہدایت فرماتے ہیں۔ ❷ پہلے بھی یہ روایت مفصل گزر چکی ہے۔ حضرت جابر رضی اللہ عنہ حضور اقدس ﷺ کا ارشاد نقل کرتے ہیں کہ مجھے اپنی امت پر سب سے زیادہ خوف، خواہشات کی کثرت اور امیدوں کے بڑھ جانے کا ہے۔

خواہشاتِ حق سے ہٹا دیتی ہیں اور اُمیدوں کا طویل ہونا آخرت کو بھلا دیتا ہے۔ یہ دُنیا بھی چل رہی ہے اور ہر دن دُور ہوتی جا رہی ہے اور آخرت بھی چل رہی ہے اور ہر دن قریب ہوتی جا رہی ہے (یعنی ہر وقت، ہر آن زندگی کم ہوتی جا رہی ہے اور موت قریب ہوتی جا رہی ہے)۔

غافل تجھے گھڑیا ل یہ دیتا ہے منادی گردوں نے گھڑی عمر کی اک اور گھٹادی

اگر گھنٹہ کی آواز کو غور سے سنا جائے تو واقعی ”گھٹادی گھٹادی“ کا نعرہ پیدا ہوتا ہے۔ اس کے بعد حضور ﷺ کا ارشاد ہے کہ دُنیا اور آخرت ہر ایک کے اس دُنیا میں کچھ سپوت ہیں اگر تم سے ہو سکے تو اس کی کوشش کرو کہ دُنیا کے سپوت نہ بنو (آخرت کے سپوت بنو) آج عمل کا (اور کھیتی بونے کا) دن ہے، حساب آج نہیں ہے کل کو تم آخرت کے گھر میں ہو گے جہاں عمل نہیں۔ (مشکوٰۃ) (بلکہ کھیتی کے کاٹنے کا اور بدلے کا دن ہے)

حضرت سلمان فارسیؓ فرماتے ہیں تین آدمی ایسے ہیں کہ جب مجھے ان کا خیال آتا ہے تو اس قدر تعجب ہوتا ہے کہ مجھے ہلسی آنے لگتی ہے۔ ایک وہ شخص جو دُنیا میں اُمیدیں لگائے بیٹھا ہے اور موت اس کی فکر میں ہے دوسرا وہ شخص جو (اللہ تعالیٰ سے) غافل ہے اور (اللہ تعالیٰ شانہ) اس سے غافل نہیں۔ تیسرے وہ شخص جو منہ بھر کر (کھل کھلا کر) ہنستا ہے اور اس کو اس کی خبر نہیں کہ اللہ تعالیٰ شانہ اس سے خوش ہیں یا ناراض ہیں (حالانکہ یہ فکر ایسی چیز ہے کہ کسی وقت بھی ہلسی نہ آتا چاہئے) اور تین چیزیں ایسی ہیں جو مجھے ہر وقت غمگین رکھتی ہیں یہاں تک کہ میں رونے لگتا ہوں۔ ایک دوستوں کا فراق یعنی حضور ﷺ کا اور صحابہ کرامؓ کا، دوسرے موت کا فکر، تیسرے حشر میں حق تعالیٰ شانہ کے سامنے پیش ہونا ہے، پھر معلوم نہیں کہ میرے لئے جنت کا حکم ہو یا دوزخ کا۔ ایک شخص کہتے ہیں کہ میں نے زرارہ بن اوفی کو اُن کے انتقال کے بعد خواب میں دیکھا تو میں نے اُن سے پوچھا کہ سب سے بڑھا ہوا عمل کیا ہے؟ انہوں نے فرمایا توکل اور اُمیدوں کا مختصر رکھنا۔ حضرت سفیان ثوریؒ فرماتے ہیں کہ زہد اُمیدوں کے مختصر کرنے کا نام ہے، مونا کھانے اور بوجہ پہننے کا نام نہیں ہے۔ حضرت داؤد طائیؒ فرماتے ہیں کہ اگر میں یہ اُمید رکھوں کہ میں ایک مہینہ زندہ رہوں گا تو میں اپنے کو بڑا مجرم سمجھوں اور اس کی کس طرح اُمید کر سکتا ہوں۔ ایسی حالت میں کہ میں دیکھتا ہوں کہ آئے دن لوگوں کو حوادث کبھی رات میں پکڑ لیتے ہیں، کبھی دن میں پکڑ لیتے ہیں۔

حضرت حقیق بلخیؒ اپنے ایک اُستاد ابو ہاشم رمانیؒ کی خدمت میں حاضر ہوئے، ان کی چادر کے کونے میں کچھ بندھ رہا تھا۔ ابو ہاشمؒ نے پوچھا یہ کیا ہے؟ عرض کیا کہ میرے ایک دوست نے چند بوز دیئے تھے میرا دل چاہتا ہے کہ آج شام کو آپ ان سے افطار کر لیں۔ ابو ہاشمؒ

نے کہا شفیق تمہیں یہ امید ہے کہ تم رات تک زندہ رہو گے۔ (میں تم کو ایسا نہیں سمجھتا تھا اب) میں تم سے کبھی نہ بولوں گا یہ کہہ کر اندر چلے گئے اور کواڑ بند کر لئے۔ قعقاع بن حکیم کہتے ہیں کہ میں تیس برس سے ہر وقت موت کے لئے تیار ہوں۔ اگر وہ آجائے تو مجھے ذرا بھی اُس کی تاخیر کی خواہش نہ ہو۔ سفیان ثوری رحمہ اللہ کہتے ہیں کہ میں نے کوفہ کی مسجد میں ایک بزرگ کو دیکھا وہ فرماتے تھے کہ میں تیس برس سے اس مسجد میں ہر وقت موت کا انتظار کرتا ہوں اگر وہ آجائے تو مجھے نہ کسی سے کچھ کہنا نہ سننا نہ میرا کسی کے پاس کچھ چاہئے نہ کسی کا میرے پاس۔ ابو محمد زاہد کہتے ہیں کہ میں ایک جنازے کے ساتھ چلا۔ حضرت داؤد ڈٹائی بھی ساتھ تھے۔ قبرستان پہنچ کر وہ ایک جگہ علیحدہ کو بیٹھ گئے میں بھی ان کے پاس بیٹھ گیا وہ فرمانے لگے جو شخص اللہ تعالیٰ کی وعید سے ڈرتا ہو اُس کے لئے دُور کا سفر (یعنی آخرت کا) آسان ہے اور جس شخص کی امیدیں لمبی ہوتی ہیں اس کا عمل سست ہو جاتا ہے اور جو چیز آنے والی ہے (یعنی موت) وہ قریب ہے۔ بھائی ایک بات سمجھ لے کہ جو چیز بھی تجھے تیرے رب سے اپنی طرف مشغول کر لے وہ منحوس ہے۔ ایک بات سنو جتنے آدمی دنیا میں ہیں سب ہی کو قبر میں جاتا ہے۔ اُس کو اس چیز کی ندامت ہوگی جو یہاں چھوڑ دی اور اس چیز کی خوشی ہوگی جو آگے بھیج دی اور جس چیز پر مرنے والے کو ندامت ہے اس پر یہ رہنے والے (وارث) لڑتے جھگڑتے ہیں، مقدمہ بازی کرتے ہیں۔ (احیاء)

فقیر ابو الیث سمرقندی ارشاد فرماتے ہیں کہ جو شخص اُمیدوں کو مختصر رکھے حق تعالیٰ شانہ چار قسم کے اکرام اُس پر کرتے ہیں۔

(۱)..... اپنی طاعت پر اس کو قوت عطا فرماتے ہیں اور جب اُس کو عنقریب موت کا یقین ہوتا ہے تو عمل میں خوب کوشش کرتا ہے اور ناگوار چیزوں سے متاثر نہیں ہوتا۔

(۲)..... اس کو غم کم ہو جاتا ہے۔

(۳)..... روزی کی تھوڑی مقدار پر راضی ہو جاتا ہے۔

(۴)..... اس کے دل کو منور کر دیتے ہیں۔

علماء نے کہا ہے کہ دل کا نور چار چیزوں سے پیدا ہوتا ہے۔

(۱) خالی پیٹ رہنے سے۔

(۲) نیک آدمی کے پاس رہنے سے

(۳) گذرے ہوئے گناہوں کو یاد کرنے (اور ان پر ندامت) سے۔

(۳) اور امیدوں کے مختصر کرنے سے۔

اور جس شخص کی امیدیں لمبی لمبی ہوتی ہیں اُس کو حق تعالیٰ شانہ چار قسم کے عذابوں میں مبتلا کر دیتے ہیں۔

(۱)..... عبادت میں کاملی پیدا ہو جاتی ہے۔

(۲)..... دُنیا کا غم زیادہ سوار ہو جاتا ہے۔

(۳)..... مال کے جمع کرنے اور بڑھانے کا فکر ہر وقت مسلط رہتا ہے۔

(۴)..... دل سخت ہو جاتا ہے۔

علماء نے لکھا ہے کہ دل کی سختی چار چیزوں سے پیدا ہوتی ہے۔

۱:- زیادہ شکم سیری سے۔

۲:- بُری صحبت سے۔

۳:- گناہوں کو یاد نہ کرنے سے۔

۴:- امیدوں کے لمبی ہونے سے۔

اس لئے ضروری ہے کہ آدمی لمبی لمبی امیدیں ہرگز نہ باندھے۔ ہر وقت یہ فکر رہنا چاہئے کہ نہ معلوم کونسا سانس زندگی کا آخری سانس ہو (کس وقت قلب کی حرکت بند ہو جائے)۔

حضور اقدس ﷺ نے حضرت عائشہؓ سے ارشاد فرمایا کہ اگر تو (قیامت میں) میرے ساتھ رہنا چاہتی ہے تو دنیا میں ایسے گذار دینا جیسا کہ مسافر سواری پر جاتا جاتا کہیں ذرا ٹھہر جائے اور مالداروں کے پاس بیٹھنے سے احتراز کرنا اور کپڑے کو اس وقت تک بیکار کر کے نہ چھوڑنا جب تک کہ اس میں پیوند لگ جائیں۔ ابو عثمانؓ نہدی کہتے ہیں کہ میں نے حضرت عمرؓ کو منبر پر خطبہ پڑھتے ہوئے دیکھا اور ان کے کرتے میں بارہ پیوند لگ رہے تھے۔ (شمیہ الغافلین)

(۱۰)..... عن سهل بن سعدؓ قال جاء رجل الى النبي ﷺ فقال دلني على

عمل اذا علمته احبني الله واحبني الناس قال ازهد في الدنيا ينجك الله

وازهد فيما عند الناس ينجك الناس (رواه ترمذی وابن ماجہ کنافی لمشکوٰۃ ص ۴۲۷)

(ترجمہ)..... ایک صحابی نے عرض کیا یا رسول اللہ ﷺ! مجھے کوئی ایسا عمل بتا دیجئے جس سے اللہ جل

شانہ بھی مجھ سے محبت فرمادیں اور آدمی بھی مجھ سے محبت کرنے لگیں۔ حضور ﷺ نے ارشاد فرمایا

کہ دنیا سے بے رغبتی پیدا کر لو حق تعالیٰ شانہ تم کو محبوب رکھیں گے اور لوگوں کے پاس جو چیزیں

ہیں (مال وغیرہ) ان سے بے رغبتی پیدا کر لو وہ بھی تم سے محبت کرنے لگیں گے۔

فائدہ: دنیا سے بے رغبتی پر حق تعالیٰ شانہ کی محبت آخرت کا اعزاز و اکرام وغیرہ امور تو پہلی روایات میں بہت کثرت سے گذری چکے ہیں۔ دوسرا مضمون کہ لوگوں کے اموال پر نگاہ نہ رکھی جائے اسی سے ان کے دلوں میں بھی محبت پیدا ہوتی ہے بڑے تجربہ کی بات ہے۔ ہر شخص کو ہر وقت اس کا تجربہ ہوتا رہتا ہے کہ جتنے بھی آپس میں بہترین تعلقات ہوں لیکن جہاں کسی چیز کے سوال کا ذکر آجاتا ہے سارے ہی تعلقات اور عقیدتیں ختم ہو جاتی ہیں۔

حضرت جبرئیل علیہ السلام ایک مرتبہ حضور اقدس صلی اللہ علیہ وسلم کی خدمت میں حاضر ہوئے اور یہ کہا کہ اے محمد صلی اللہ علیہ وسلم آپ جتنے دن بھی زندہ رہیں موت بہر حال ایک دن آنے والی چیز ہے اور جو عمل بھی آپ کریں گے۔ (بھلا یا برا) اس کا بدلہ ملے گا اور جس سے بھی آپ (دنیا میں) تعلقات پیدا کریں اس سے ایک دن جدا ہونا پڑے گا (اس کی موت سے ہو یا اپنی موت سے ہو) یہ بات ذہن نشین کر لیں کہ آدمی کا شرف (بزرگی) تہجد کی نماز ہے اور آدمی کی عزت لوگوں سے استغنیٰ ہے۔ (ترغیب) یعنی آدمی کی عزت اسی وقت تک ہے جب تک لوگوں کی اشیاء پر نگاہ نہ ہو اور جہاں کہیں دوسروں کے مال پر نگاہ پڑی ساری عزت خاک میں مل جاتی ہے۔

حضرت عروہ رضی اللہ عنہ فرماتے ہیں کہ جب تم میں سے کوئی شخص دنیا کی زینت اور اس کی رونق کو دیکھے (اور وہ اچھی لگے تو اس کو چاہئے کہ اپنے گھر جا کر گھر والوں کو نماز میں مشغول کر دے اس لئے کہ حق تعالیٰ شانہ نے اپنے نبی صلی اللہ علیہ وسلم کو ارشاد فرمایا ہے۔ "لَا تَمُدَّنَّ عَيْنَيْكَ آلَايَةً" (طہ ۸) اور ہرگز آپ اپنی آنکھ اٹھا کر بھی نہ دیکھیں ان چیزوں کی طرف جو ہم نے ان دنیا داروں کو دے رکھی ہیں تاکہ ان چیزوں سے ان کا امتحان لیں، یہ شخص دنیوی زندگی کی رونق ہے اور آپ کے رب کا عطیہ جو آخرت میں ملے گا اس سے بدرجہا بہتر ہے اور ہمیشہ رہنے والا ہے اور اپنے متعلقین کو نماز کا حکم کیجئے اور خود بھی اس کے پابند رہیے۔ (در منثور)

دوسری جگہ حق تعالیٰ شانہ کا ارشاد ہے۔ "لَا تَمُدَّنَّ عَيْنَيْكَ آلَايَةً" (سورہ حجر ۶) آپ آنکھ اٹھا کر بھی نہ دیکھیں اس (زیب و زینت) کو جو ہم نے مختلف قسم کے لوگوں کو دے رکھا ہے۔ اس آیت شریفہ کی تفسیر میں حضرت سفیان بن عیینہ رضی اللہ عنہ فرماتے ہیں کہ جس شخص کو حق تعالیٰ شانہ نے قرآن پاک کی دولت سے نوازا ہو پھر وہ دنیا کی کسی چیز کی طرف بھی نگاہ اٹھا کر دیکھے اس نے قرآن پاک کو بہت کم سمجھا (یعنی اس کی قدر نہ کی)۔

امام غزالی فرماتے ہیں کہ فقر بہت محمود چیز ہے۔ لیکن یہ ضروری ہے کہ وہ شخص قناعت کرنے والا

ہو لوگوں کے پاس جو اموال ہیں ان میں طمع نہ رکھتا ہو ان کی طرف ذرا بھی التفات نہ کرتا ہو اور نہ مال کے کمانے کی اس میں حرص ہو اور یہ سب چیزیں جب ہی ہو سکتی ہیں جب کہ آدمی اپنے اخراجات میں نہایت کمی کرنے والا ہو، کھانے میں لباس میں مکان میں کم سے کم اور مجبوری کے درجے پر کفایت کرنے والا ہو اور گھٹیا سے گھٹیا چیز پر قناعت کرنے والا ہو۔ اگر کسی چیز کی ضرورت محسوس ہو تو ایک مہینہ کے اندر اندر کی ضرورت کا تو خیال ہو اس سے آگے کی کسی چیز کی طرف اپنے خیال اور دھیان کو نہ لگائے اگر اس سے آگے کی سوچ میں پڑ جائے گا تو قناعت کی عزت سے محروم ہو کر حرص و طمع کی ذلت میں پھنس جائے گا اور اس کی وجہ سے بری عادتیں پیدا ہو جائیں گی کمزور چیزیں اختیار کرنا پڑ جائیں گی اس لئے کہ آدمی بالطبع حریص ہے۔

حضور ﷺ کا ارشاد ہے کہ اگر آدمی کے لئے دو جنگل سونے کے ہو جائیں تو تب بھی وہ تیسرے کی فکر میں لگ جائے گا۔ حضرت ابو موسیٰ اشعری ؓ فرماتے ہیں کہ ایک سورت اتنی بڑی جتنی کہ سورۃ براءت ہے نازل ہوئی تھی پھر وہ منسوخ ہو گئی۔ اس میں سے یہ مضمون یاد ہے کہ اللہ تعالیٰ شانہ اس دین کی مدد ایسے (فاسق اور کافر) لوگوں سے بھی کر دیتے ہیں جن کا کوئی حصہ دین میں نہ ہو اور اگر آدمی کے لئے دو جنگل مال کے ہو جائیں تو وہ تیسرے کی تمنا کرتا ہے۔ آدمی کا پیٹ (قبر کی) مٹی ہی بھر سکتی ہے۔ البتہ اگر کوئی شخص توبہ کر لے تو حق تعالیٰ شانہ توبہ کو قبول کرتے ہیں۔ اور حضور ﷺ کا ارشاد ہے کہ دو حریص آدمیوں کا کبھی پیٹ نہیں بھرتا۔ ایک وہ شخص جو علم کا حریص ہو (اس کو علمی جسکہ لگ گیا ہو کسی وقت اس کا دل نہیں بھرتا) دوسرا وہ شخص جو مال کا حریص ہو اور چونکہ آدمی کی جبلت میں یہ مہلک چیز ہے اسی بنا پر حق تعالیٰ شانہ نے اور حضور اقدس ﷺ نے قناعت کی بڑی تعریف فرمائی ہے۔ حضور ﷺ کا ارشاد ہے کہ مبارک ہے وہ شخص جس کو حق تعالیٰ شانہ نے اسلام کی دولت سے نوازا ہو اور صرف ضرورت کے بقدر اس کی روزی ہو اور وہ اس پر قانع ہو۔ حضور ﷺ کا یہ بھی ارشاد ہے کہ قیامت کے دن کوئی شخص غریب ہو یا امیر ایسا نہ ہوگا جو اس کی تمنا نہ کرتا ہو کہ کاش دنیا میں اس کو صرف ضرورت کے درجے کی روزی ملتی اس سے زیادہ نہ ملتی۔ اسی وجہ سے حضور ﷺ نے طمع سے اور مال کمانے میں زیادہ کوشش کرنے سے منع فرمایا ہے۔ حضور ﷺ کا ارشاد ہے کہ لوگو مال کے حاصل کرنے میں اچھا طریقہ اختیار کیا کرو (برے طریقوں سے نہ کمائو) اس لئے کہ آدمی کو مقدر سے زیادہ تو ملتا نہیں اور جو مقدر ہے وہ بہر حال مل کر رہے گا۔ آدمی اس وقت تک مر ہی نہیں سکتا جب تک اس کا جو مقدر حصہ ہے وہ ذلیل اور مجبور ہو کر اس تک نہ پہنچ جائے۔ حضور ﷺ کا ارشاد ہے کہ تو متقی بن جا سب سے بڑا عبادت کرنے والا ہو جائے گا اور (کم سے کم مقدار پر) قناعت کرنے والا بن جا تو

سب سے زیادہ شکر گزار ہو جائے گا اور اپنے بھائی کے لئے بھی اس چیز کو پسند کر جس کو اپنے لئے پسند کرتا ہے تو کامل مومن بن جائے گا۔ حضرت ابو ایوب رضی اللہ عنہ فرماتے ہیں ایک شخص حضور صلی اللہ علیہ وسلم کی خدمت میں حاضر ہوئے اور عرض کیا یا رسول اللہ صلی اللہ علیہ وسلم! مجھے مختصری نصیحت کر دیجئے تاکہ میں اس کو مضبوط پکڑ لوں) حضور صلی اللہ علیہ وسلم نے فرمایا جب نماز پڑھو تو ایسی پڑھو جیسا کہ عمر کی آخری نماز یہی ہو (جب آدمی کو یہ خیال ہو جائے کہ یہ بالکل آخری نماز ہے تو پھر جس قدر زیادہ اہتمام اور خشوع و خضوع سے پڑھے گا وہ ظاہر ہے) اور کوئی ایسی بات زبان سے نہ نکالو جس کی معذرت کرنا (اور معافی چاہنا) پڑے اور اپنے دل کو پکے طور سے اس چیز سے مایوس کر لو جو دوسرے کے پاس ہو (کہ اس کی طرف ذرا سا بھی تمہیں التفات نہ ہو) حضرت عمر رضی اللہ عنہ کا ارشاد ہے کہ طمع کرنا فقر (اور محتاجی) ہے اور ناامیدی غنا ہے۔ جو شخص ایسی چیزوں سے ناامید ہو جائے جو دوسروں کے قبضہ میں ہیں وہ ان سے مستغنی رہتا ہے۔ ایک حکیم سے کسی نے پوچھا کہ غنا کیا چیز ہے؟ انہوں نے فرمایا کہ تمناؤں کا کم کرنا اور جو اپنے لئے کافی ہو جائے اس پر خوش رہنا۔ محمد بن واسع سوگھی روٹی کو پانی میں بھگو کر کھالیا کرتے تھے اور فرمایا کرتے تھے کہ جو اس پر قناعت کر لے وہ کسی کا بھی محتاج نہ ہو۔ ایک حکیم سے کسی نے پوچھا تمہاری مالیت کیا ہے؟ فرمانے لگے ظاہر میں خوشحال رہنا، باطن میں اختصار اور میانہ روی اختیار کرنا اور دوسروں کے پاس جو چیزیں ہیں ان سے امید نہ رکھنا۔ حق تعالیٰ شانہ کا (حدیث میں) ارشاد ہے کہ آدم کے بیٹے اگر ساری دنیا تجھ کو مل جائے تب بھی تو تو اس میں سے اپنی حاجت کے بقدر ہی کھائے گا۔ اگر میں اتنی مقدار تجھے دیدوں اور اس سے زائد نہ دوں جس کا تجھے حساب دینا پڑے تو یہ تو میں نے تجھ پر احسان کیا۔ حضرت عبداللہ بن مسعود رضی اللہ عنہ فرماتے ہیں کہ جب کسی سے کوئی حاجت طلب کرے تو معمولی طریقے سے طلب کرے ایسا نہ کہے کہ آپ تو ایسے ہیں چنانچہ ہیں چنیں ہیں کہ اس سے اس کی تو کمر توڑ دو گے (کہ وہ عجب اور تکبر سے ہلاک ہو جائے گا) اور تمہیں مقدر سے زیادہ نہ ملے گا۔ کہتے ہیں کہ بنو امیہ کے ایک بادشاہ (سلیمان بن عبدالملک) نے حضرت ابو حازم رضی اللہ عنہ کو بڑے اصرار سے لکھا کہ آپ کو کچھ ضرورت ہو اگرے تو مجھ سے منگالیا کریں انہوں نے جواب میں لکھا کہ میں نے اپنی ضرورتیں اپنے آقا کی خدمت میں پیش کر دیں۔ اس نے ان پر جو کچھ مجھے عطا فرمایا میں نے اس پر قناعت کر لی۔ ایک حکیم کا ارشاد ہے کہ میں نے سب سے زیادہ غم میں مبتلا رہنے والا حسد کرنے والے کو پایا اور سب سے بہترین زندگی گزارنے والا قناعت کرنے والے کو پایا اور سب سے زیادہ صبر کرنے والا حریص کو پایا (کہ ہر چیز کی حرص کرتا ہے پھر وہ ملتی نہیں تو صبر کرتا ہے) اور سب سے زیادہ لطیف زندگی گزارنے والا دنیا کے چھوڑ دینے

والے کو پایا اور سب سے زیادہ ندامت والا اس عالم کو پایا جو حد سے بڑھنے والا ہو۔ حضرت عبد اللہ بن مسلام رضی اللہ عنہ نے حضرت کعب احبار رضی اللہ عنہ سے دریافت کیا کہ علماء کے قلوب سے علم کو کیا چیز ضائع کر دیتی ہے؟ حالانکہ پڑھتے وقت انہوں نے سمجھ کر بڑھا تھا اس کو یاد رکھا تھا۔ حضرت کعب رضی اللہ عنہ نے فرمایا طمع اور حرص اور لوگوں سے اپنی حاجتوں کا مانگنا کسی شخص نے حضرت فضیل بن عیاض رضی اللہ عنہ سے حضرت کعب رضی اللہ عنہ کے کلام کی شرح پوچھی تو انہوں نے فرمایا کہ جب عالم کسی چیز کی طمع کرنے لگتا ہے تو اس کی طلب میں لگ جاتا ہے جس سے اس کا دین برباد ہو جاتا ہے (کہ اس کی طلب کی مشغولی دین کی مشغولی کو کھود دیتی ہے) اور حرص اس کو ہر چیز کی طرف کھینچتی ہے حتیٰ کہ اس کا ہر چیز کو یہ بدل چاہتا ہے کہ یہ بھی مجھے مل جائے یہ بھی مل جائے پھر لوگوں سے اس کے پورا کرنے کا طالب ہوتا ہے جو شخص اس کی طلب کو پورا کر دیتا ہے اس کے سامنے جھکتا پڑتا ہے اس کا رخ ہونا پڑتا ہے وہ جدھر چاہے کھینچ کر لے جائے تمہیں جھک مار کر اس کا کہنا ماننا پڑتا ہے۔ جب وہ گزرے تو اس کو سلام کرنا پڑتا ہے پیار ہو جائے تو عیادت کرنا پڑتا ہے اور یہ سلام اور عیادت اللہ کے واسطے نہیں ہوتی بلکہ دنیا کی محبت کی وجہ سے ہوتی ہے (اور جب دنیا کی وجہ سے ہوئی تو اس کا ثواب معلوم ہے) اس کے بعد حضرت فضیل رضی اللہ عنہ نے فرمایا یہ حدیث (عمل کے لئے اور کارآمد ہونے کے لئے) سو (۱۰۰) حدیثوں سے بڑھ کر ہے۔ ①

حضرت سعد بن ابی وقاص رضی اللہ عنہ فرماتے ہیں ایک شخص حضور صلی اللہ علیہ وسلم کی خدمت میں حاضر ہوئے اور عرض کیا یا رسول اللہ! صلی اللہ علیہ وسلم مجھے مختصر سی نصیحت فرما دیجئے (تاکہ میں اس کو مضبوط پکڑ لوں) حضور صلی اللہ علیہ وسلم نے ارشاد فرمایا کہ جو چیز دوسروں کے پاس ہے اس سے اپنے کو بالکل مایوس بنا لو (ذرا بھی اس کی طرف التفات نہ کرو) اور طمع سے اپنے کو بالکل محفوظ رکھو اس لئے کہ طمع فوری فقر ہے (یعنی اس چیز کی ضرورت تو جب ہوگی اس کی طرف احتیاج بھی سے ہوگی) اور اپنے آپ کو ایسی چیز سے بچاؤ جس کی معذرت کرنا پڑے (ترغیب) حضرت ابو ایوب رضی اللہ عنہ کی روایت سے اس قسم کا ایک سوال و جواب ابھی قریب ہی گذر چکا ہے۔ ان دونوں حدیثوں میں اور نصیحتیں مشترک ہیں ایک ایک نصیحت ہر شخص کے مناسب حال علیحدہ ہے۔ اور بعض روایات میں حضرت سعد رضی اللہ عنہ کی حدیث میں چار باتیں مذکور ہیں۔ تین وہ جو حضرت ابو ایوب رضی اللہ عنہ کی روایت میں گذریں اور چوتھی طمع کی اس میں زیادہ ترغیب یاد یہ بات کہ دوسروں کے پاس جو چیز ہو اس سے اپنے آپ کو بالکل مایوس رکھو۔ دونوں میں مشترک اور بڑی اہم چیز ہے کہ اس کی وجہ سے نہ تو خود کو پریشان ہونا پڑتا ہے نہ دوسرے کے سامنے جھکتا پڑتا ہے۔ حضور صلی اللہ علیہ وسلم کا ارشاد ہے۔ جو شخص اپنے گھر میں امن سے ہو اور اللہ تعالیٰ شانہ نے بدن کی صحت

عطا فرما رکھی ہو اور ایک دن کا کھانا اس کے پاس موجود ہو تو گویا دنیا ساری کی ساری اس کے پاس موجود ہے۔ (ترغیب)

پھر اس کو کسی دوسرے کی کسی چیز کی طرف کیا نگاہ لگانا ہے۔ حضرت عبداللہ بن عمر رضی اللہ عنہما سے بھی اس قسم کا واقعہ نقل کیا گیا کہ ایک شخص نے حضور ﷺ سے عرض کیا کہ مجھے کوئی مختصر بات بتا دیجئے۔ حضور ﷺ نے ارشاد فرمایا کہ نماز ایسی پڑھو گویا یہ آخری نماز ہے (اور تم حق تعالیٰ شانہ کے سامنے حاضر ہو) اس لئے کہ اگر تم اس کو نہیں دیکھ سکتے تو وہ تمہیں بحر حال دیکھ رہا ہے اور جو چیز دوسروں کے قبضہ میں ہے اس سے مایوس بنے رہو تم سب سے زیادہ غنی ہو گے۔ اور اپنے آپ کو ایسی چیز سے (قول ہو یا فعل) بچاؤ جس کی پھر معذرت کرنا پڑے۔ حضرت سعد رضی اللہ عنہ سے بھی ایک شخص نے یہ درخواست کی کہ آپ مجھے کوئی نصیحت کریں۔ انہوں نے فرمایا جب نماز پڑھو تو بہت اچھی طرح وضو کرو اس لئے کہ بغیر وضو کے نماز نہیں ہوتی اور بغیر نماز کے ایمان نہیں۔ پھر جب نماز شروع کرو تو ایسی پڑھو جیسا کہ آخری نماز ہو اور بہت سی حاجتیں طلب نہ کیا کرو اس لئے کہ یہ بھی فوری فقر ہے اور جو چیز دوسروں کے قبضہ میں ہو اس سے اپنے آپ کو بالکل مایوس رکھو۔ یہی اصل غنا ہے اور کوئی کلام یا کوئی فعل ایسا نہ کرو جس سے پھر معذرت کرنا اور معافی چاہنا پڑے۔ (اتحاف اہل سنت) امام غزالی رحمۃ اللہ علیہ فرماتے ہیں کہ بعض آدمی یہ سمجھتے ہیں کہ مال کا چھوڑ دینے والا زاہد ہے یہ صحیح نہیں اس لئے کہ مال کا چھوڑ دینا اور مولے کپڑے پہن لینا ہر ایسے شخص کے لئے آسان ہے جو لوگوں میں اپنی وقعت چاہتا ہو ان کے یہاں اپنی تعریف کا طالب ہو۔ کتنے ہی دنیا سے بے تعلق کا اظہار کرنے والے جو تھوڑے سے کھانے پر قناعت کرتے ہیں اور اپنا دروازہ ہر وقت بند رکھتے ہیں بلکہ ایسے بند مکان میں رہتے ہیں جس کے دروازہ ہی نہ ہو ان کا مقصد صرف یہ ہے کہ لوگوں کے یہاں ان کی شہرت ہو اور کتنے ہی عمدہ لباس پہننے والے زہد کا دعویٰ کرتے ہیں اور کہتے ہیں کہ وہ اچھا لباس اتباع سنت میں پہننے ہیں اور یہ کہ وہ خود ان کپڑوں وغیرہ کی طرف اپنی خواہش سے متوجہ نہیں ہوتے بلکہ لوگوں کے اصرار اور خواہش سے پہننے ہیں اور مقصد یہ ہوتا ہے کہ لوگ اس قسم کے کپڑے ہدایا میں پیش کیا کریں۔ یہ دونوں فریق دنیا کو دین کے ذریعہ سے حاصل کرنے والے ہیں کہ دنیا صرف مال ہی کا نام نہیں۔ جاہ کی طلب بھی دنیا ہے۔

زاہد کی تین علامتیں ہیں جن کو اپنے اندر پیدا کرنے کی کوشش کرنا چاہیے۔

(۱) جو اس کے پاس موجود ہے اس سے خوش نہ ہو اور جو چیز نہیں ہے اس پر رنجیدہ نہ ہو بلکہ اولیٰ

تو یہ ہے کہ موجود سے رنجیدہ اور جو نہیں ہے اس سے خوش ہو۔

(۲) اس کی نگاہ میں اس کی تعریف کرنے والا مذمت کرنا والا برابر ہو کہ یہ جاہ کے زہد کی علامت ہے اور پہلی چیز مال کے زہد کی علامت ہے۔

(۳) حق تعالیٰ شانہ سے انس اور محبت ہو اور طاعات میں حلاوت ہو۔ (راعیام)

اس جگہ دو واقعے اپنے اکابر کے نمونے کے لئے لکھنے کو دل چاہتا ہے۔ ایک تو وہ مکتوب گرامی جو شیخ المشائخ قطب الارشاد حضرت گنگوہی قدس سرہ نے اپنے مرشد شیخ العرب والعمم حضرت حاجی امداد اللہ صاحب اعلیٰ اللہ مراتبہ کی خدمت میں لکھا جو مکاتبہ رشیدیہ میں طبع بھی ہو چکا ہے۔ اس کے الفاظ یہ ہیں۔ ”حضور نے جو بندہ نالائق کے حالات سے استفسار فرمایا ہے میرے ماورائے دارین اس ناکس کے کیا حالات اور کس درجہ کی کوئی خوبی ہے جو آفتاب کمالات کے روبرو عرض کروں بخدا سخت شرمندہ ہوں۔ کچھ نہیں ہوں مگر جو ارشاد حضرت ہے تو کیا کروں بنا چاری کچھ لکھنا پڑتا ہے۔ حضرت مرشد من علم ظاہری کا تو یہ حال ہے کہ آپ کی خدمت سے دُور ہوئے غالباً عرصہ سات (۷) سال سے کچھ زیادہ ہوا ہے۔ اس سال تک دو سو ۲۰۰ سے چند عدد زیادہ آدمی سندِ حدیث حاصل کر کے گئے اور اکثر ان میں وہ ہیں کہ انھوں نے درس جاری کیا اور سنت کے احیاء میں سرگرم ہوئے اور اشاعتِ دین اس سے ہوئی اور اس شرف سے زیادہ کوئی شرف نہیں اگر قبول ہو جائے اور حضرت کے اقدامِ فطین کے حاضری کے ثمرہ کا یہ خلاصہ ہے کہ جذرِ قلب میں غیر حق تعالیٰ سے نفع و ضرر کا التفات نہیں۔ واللہ بعض اوقات اپنے مشائخ کی طرف سے علیحدگی ہو جاتی ہے لہذا کسی کے مدح و ذم کی پروا نہیں رہی اور ذم و ماح کو دور جانتا ہوں اور معصیت کی طبعاً نفرت اور اطاعت کی طبعاً رغبت پیدا ہو گئی ہے اور یہ اثر اسی نسبت یا دداشتِ بیرنگ کا ہے جو مشکوٰۃ النوار حضرت سے پہنچی ہے پس زیادہ عرض کرنا گستاخی اور شوخ چہشی ہے۔ یا اللہ معاف فرمانا کہ حضرت کے ارشاد سے تحریر ہوا ہے جھوٹا ہوں کچھ نہیں ہوں۔ تیرا ہی ظل ہے تیرا ہی وجود ہے میں کیا ہوں کچھ نہیں ہوں اور جو میں ہوں وہ تو ہے اور میں اور تو خود شرک در شرک ہے۔ اَسْتَغْفِرُ اللّٰهَ اَسْتَغْفِرُ اللّٰهَ اَسْتَغْفِرُ اللّٰهَ لَا حَوْلَ وَلَا قُوَّةَ اِلَّا بِاللّٰهِ۔ اب عرض سے معذور فرما کر قبول فرمائیں۔ والسلام ۱۳۰۶ھ

یہ گرامی قدر مکتوب وصال سے سترہ سال قبل کا ہے۔ ان سترہ سال میں مدح و ذم کی برابری میں اور غیر حق سے نفع و ضرر کی طرف عدم التفات میں جو ترقیات ہوئی ہوگی ان کا ادراک بھی کون کر سکتا ہے۔

دوسرا واقعہ جس کو امیر شاہ خاں صاحب نے امیر الروایات میں لکھا ہے۔ وہ لکھتے ہیں کہ تحصیل سکندر آباد میں ایک گاؤں ہے حسن پور میں نے بھی دیکھا ہے بہت بڑا گاؤں ہے۔ یہ ایک وقت میں مولوی محمد اسحاق صاحب (دہلوی جو مشہور اساتذہ حدیث میں ہیں) اور مولوی محمد یعقوب صاحب

کا تھا۔ مولوی مظفر حسین صاحب (کاندھلوی) فرماتے تھے کہ مولوی محمد اسحاق صاحب اور مولوی یعقوب صاحب نہایت سخی تھے اور اکثر تنگی کی وجہ سے کچھ طول سے رہتے تھے۔ لیکن ایک روز میں نے دیکھا کہ دونوں بھائی نہایت ہشاش بشاش ہیں اور خوشی میں ادھر سے ادھر آتے جاتے ہیں اور کہتا ہوں یہاں سے وہاں اور وہاں سے یہاں رکھتے اور خوشی کے لہجہ میں آپ میں باتیں کر رہے ہیں۔ میں یہ دیکھ کر یہ سمجھا کہ شاید آج کوئی بڑی رقم ہندوستان سے آگئی (دونوں حضرات مکہ مکرمہ میں تشریف فرما تھے) جس سے یہ اس قدر خوش ہیں۔ یہ سمجھ کر میں نے چاہا کہ واقعہ دریافت کروں مگر بڑے میاں سے تو پوچھنے کی ہمت نہ ہوئی چھوٹے میاں سے پوچھا کہ حضرت آپ آج بہت خوش نظر آتے ہیں اس کی کیا وجہ ہے؟ انہوں نے تعجب کے لہجہ میں فرمایا کہ تم نے نہیں سنا؟ میں نے کہا نہیں۔ فرمایا کہ ہمارا گاؤں حسن پور ضبط ہو گیا یہ خوشی اس کی ہے کیونکہ جب تک وہ تھا ہم کو خدا پر پورا توکل نہ تھا اور اب صرف خدا پر بھروسہ رہ گیا۔

حضرت مولانا اشرف علی صاحب تھانوی نور اللہ مرقدہ اس واقعہ پر لکھتے ہیں کہ مجھے حضرت غوث پاکؒ کی خوشی یاد آگئی کہ جس وقت خادم نے ایک قیمتی آئینہ کے ٹوٹ جانے کی درتے ڈرتے اس مصرع سے اطلاع دی کہ ع از قضا آئینہ چینی شکست۔ آپ نے فی البدیہہ فرمایا۔ ع خوب شدا سباب خود بینی شکست۔ ①

پہلے مصرع کا ترجمہ ہے کہ تقدیر سے چینی کا آئینہ ٹوٹ گیا۔ دوسرے کا ترجمہ ہے۔ بہت اچھا ہوا کہ خود بینی کے اسباب جاتے رہے۔ فقط

(۱)..... عن عائشہؓ قالت ما شیع رسول اللہ ﷺ من خبز شعیر یو مین متتابعین حتی قبض (رواہ الترمذی فی شمائل)

حضرت عائشہؓ فرماتی ہیں کہ حضور اقدس ﷺ نے تمام عمر میں اپنی وفات تک کبھی جو کی روٹی بھی دو دن لگا تار پیٹ بھر کر نوش نہیں فرمائی۔

فائدہ: یہی حضور ﷺ کی زندگی تھی۔ دو چار حدیثوں میں نہیں سینکڑوں احادیث میں حضور اقدس ﷺ کی زندگی کا یہی نقشہ وجود ہے۔ آج مسلمانوں کے فقر و فاقہ کا اس قدر شور ہے کہ حد نہیں۔ مگر کتنے آدمی ایسے ہوں گے جن کو عمر بھر میں دو دن بھی پیٹ بھر کر معمولی روٹی نہ ملی ہو۔ شمائل ہی کی ایک اور حدیث میں حضرت عائشہؓ حضور ﷺ کے سارے گھرانے کا یہی عمل نقل کرتی ہیں کہ حضور ﷺ کے گھر والوں نے حضور ﷺ کی وفات تک کبھی بھی دو دن لگا تار جو کی روٹی سے پیٹ نہیں بھرا۔

حضرت ابن عباس رضی اللہ عنہ فرماتے ہیں کہ حضور ﷺ کی کئی راتیں مسلسل ایسی گذر جاتی تھیں کہ حضور ﷺ کو اور حضور ﷺ کے گھر والوں کو شام کو کھانا میسر نہیں ہوتا تھا رات بھر سب کے سب فاقہ سے گذار دیتے تھے اور جو کی روٹی پر حضور ﷺ کا گزارہ تھا۔ حضرت سہل رضی اللہ عنہ سے کسی نے پوچھا کہ حضور ﷺ کا معمول چھپے ہوئے آنے کی روٹی کھانے کا تھا۔ حضرت سہل رضی اللہ عنہ نے فرمایا کہ حضور ﷺ نے وصال تک چھپے ہوئے آنے کو دیکھا بھی نہ ہوگا۔ پھر اس نے پوچھا کیا حضور ﷺ کے زمانہ میں آپ حضرات کے یہاں چھلنیاں نہیں تھیں۔ حضرت سہل رضی اللہ عنہ نے فرمایا کہ چھلنیوں کا دستور نہیں تھا۔ انہوں نے (تعجب سے) پوچھا کہ بغیر چھپے جو کے آنے کیوں کر کھاتے تھے؟ حضرت سہل رضی اللہ عنہ نے فرمایا کہ آنے (کو حرکت دے کر اس) میں پھونک مار دیا کرتے تھے جس سے (موٹے موٹے) تنکے اڑ جاتے تھے باقی کو پکالیا کرتے تھے۔ ①

فائدہ: آج گیبوں کی روٹی بغیر چھپے آنے کی کھانا مشکل سمجھا جاتا ہے۔ یہ حضرات جو کے آنے کی روٹی بغیر چھپے نوش فرماتے تھے وہ بھی پیٹ بھر کر نہ ملتے تھے۔ حضرت عائشہ رضی اللہ عنہا فرماتی ہیں کہ جب میں پیٹ بھر کر کھانا کھاتی ہوں تو میرا رونے کو بے اختیار دل چاہتا ہے۔ پس رونے لگتی ہوں۔ کسی نے عرض کیا یہ کیا بات ہے؟ فرمانے لگیں مجھے حضور ﷺ کا زمانہ یاد آ جاتا ہے کہ گوشت سے یا روٹی سے کبھی بھی حضور ﷺ کو مسال تک دن میں دو مرتبہ پیٹ بھر کر تناول فرمانے کی نوبت نہیں آئی۔ ② سعید مقبری رضی اللہ عنہ کہتے ہیں کہ حضرت ابو ہریرہ رضی اللہ عنہ کا ایک جماعت پر گذر ہوا وہ لوگ کھانا کھا رہے تھے اور مرغی بھنی ہوئی ان کے سامنے رکھی تھی۔ انہوں نے حضرت ابو ہریرہ رضی اللہ عنہ کی تواضع کی حضرت ابو ہریرہ رضی اللہ عنہ نے انکار فرما دیا اور یہ فرمایا کہ حضور ﷺ اس حالت میں دنیا سے تشریف لے گئے کہ جو کی روٹی سے پیٹ بھرنے کی بھی نوبت نہیں آئی۔ ③ میرا کس طرح دل چاہے کہ مرغ کھاؤں۔ حضرت ابو ہریرہ رضی اللہ عنہ کا یہ ارشاد عام حالت کے اعتبار سے ہر روز مرغی کا کھانا حضور ﷺ سے بھی ثابت ہے۔

ایک حدیث میں ہے کہ حضور اقدس ﷺ اکثر بھوکے رہتے تھے بغیر ناداری کے یعنی ایسا بھی ہوتا تھا کہ کھانا موجود ہو پھر بھی حضور ﷺ کم تناول فرماتے تھے اس لئے کہ بھوکے رہنے سے انوار کی کثرت ہوتی ہے۔

ایک حدیث میں آیا ہے کہ جو شخص دنیا میں کھانے پینے کی مقدار کم رکھتا ہے حق تعالیٰ شانہ اس پر فرشتوں کے سامنے تقاضے کے طور پر ارشاد فرماتے ہیں کہ دیکھو میں نے اس کو کھانے پینے کی کمی میں مبتلا کیا اس نے صبر کیا تم گواہ رہو کہ جو لقمہ اس نے کم کیا ہے اس کے بدلے میں جنت کے درجے

اسکے لئے تجویز کرتا ہوں۔ ❶

یہ بات ہر جگہ ملحوظ رکھنا چاہیے کہ اپنے اختیار سے اتنی کمی ہرگز نہ کرے جو صحت کو مضر ہو کر دوسرے دینی کاموں میں نقصان کا سبب ہو۔ اسی وجہ سے روزہ میں سحری کو سنت قرار دیا گیا کہ روزہ میں ضعف نہ پیدا ہو۔ اسی وجہ سے دوپہر کا سونا سنت قرار دیا گیا کہ رات کے جاگنے میں معین ہو۔

حضور ﷺ کا ارشاد ہے کہ کوئی برتن بھرنے کے اعتبار سے پیٹ سے بڑا نہیں ہے۔ (یعنی جتنا پیٹ کا بھرنا بڑا ہے اتنا کسی برتن کا بھرنا بڑا نہیں ہے) اور چونکہ مجبوری ہے کھانا ہی پڑتا ہے اس لئے ایک تہائی پیٹ کھانے کے لئے ایک تہائی پینے کے لئے اور ایک تہائی ساس کے لئے رکھنا چاہیے۔ ایک مرتبہ حضرت فاطمہؓ نے عرض کیا یا رسول اللہ ﷺ! میں نے آج روٹی پکائی تھی میرے دل نے بغیر آپ کے نوش فرمائے کھانا گوارا نہ کیا۔ حضور ﷺ نے فرمایا کہ تین دن کے اندر یہ پہلی چیز ہے جو تمہارے باپ کے منہ میں جا رہی ہے (یعنی تین دن سے کوئی چیز کھانے کی نوبت نہیں آئی) حضور ﷺ کا ارشاد ہے کہ دنیا میں جو لوگ بھوکے رہنے والے ہیں آخرت میں وہی لوگ پیٹ بھرنے والے ہیں اور حق تعالیٰ شانہ کو وہ شخص بہت ناپسند ہے۔ جو اتنا کھائے کہ بدبضی ہو جائے جو شخص کسی ایسی چیز کے کھانے کو ترک کرے جس کو دل چاہتا ہے اس کے لئے جنت میں درجے ہیں۔

حضرت عمرؓ کا ارشاد ہے کہ پیٹ بھر کر کھانے سے احتیاط رکھو یہ زندگی میں بھاری پن کا سبب ہے اور مرنے کے وقت گندگی اور عنونت ہے۔ حضرت شقیقؓ نے ﷺ کا ارشاد ہے کہ عبادت ایک پیشہ ہے۔ جس کی دکان تہائی ہے اور اس کا آلہ (جس سے پیشہ کیا جائے) بھوکا رہنا ہے۔ حضرت فضیلؓ اپنے دل سے فرمایا کرتے تھے کہ تو بھوکا رہنے سے ڈرتا ہے یہ ڈرنے کی چیز نہیں ہے تیری کیا حقیقت ہے۔ جب حضور اقدس ﷺ اور صحابہ کرامؓ بھوکے رہ چکے ہیں۔ حضرت فضیلؓ یہ بھی کہا کرتے تھے یا اللہ! تو نے مجھے اور میرے اہل و عیال کو بھوکا رکھا اندھیری راتوں میں بغیر روشنی کے رکھا یہ تو تو اپنے نیک بندوں کیساتھ کیا کرتا ہے یا اللہ تو نے مجھے یہ دولت کس عمل پر عطا فرمائی یعنی اس پر تعجب کیا کرتے تھے کہ میں (اپنے خیال کے موافق) نیک تو ہوں نہیں پھر یہ نیک لوگوں کا سا برتاؤ میرے ساتھ کس عمل کے صلہ میں ہے۔ حضرت کہسؓ فرمایا کرتے تھے یا اللہ تو نے مجھے بھوکا رکھا، نگار کھا اندھیری راتوں میں بغیر چراغ کے رکھا (میں تو ان احسانات کے قابل نہ تھا یہ درجے) کن چیزوں کی وجہ سے مجھے ملے؟ حضرت فتح مصلیٰؓ کو جب کوئی سخت بیماری لاحق ہوتی یا بھوک کی شدت ہوتی تو کہتے یا اللہ تو نے مجھے بھوک اور مرض میں مبتلا کیا اور تو یہ مبتلا اپنے نیک بندوں کو دیا کرتا ہے۔ میں کس نیک عمل سے تیرے اس احسان کا شکر ادا کروں؟ مالک بن دینارؓ نے محمد بن

واسع سے کہا بڑا مبارک ہے وہ شخص جس کے لئے معمولی سی پیداوار ایسی ہو جس سے وہ زندہ رہ سکے اور لوگوں سے مانگنے کا محتاج نہ ہو۔ محمد بن واسع نے فرمایا۔ مبارک وہ شخص ہے جو صبح کو بھی بھوکا رہے شام کو بھی بھوکا رہے اور اس پر بھی اپنے رب سے راضی رہے۔ تو رات میں لکھا ہے کہ جب تو پیٹ بھر کر کھانا کھایا کرے تو بھوکے آدمیوں کا بھی دل میں خیال لے آیا کر۔ ابوسلیمان کہتے ہیں کہ میں رات کے کھانے میں سے ایک لقمہ کم کھاؤں یہ مجھے ساری رات کے جاگنے سے زیادہ پسند ہے ان کا یہ بھی ارشاد ہے کہ بھوک اللہ کا ایسا خزانہ ہے جو اپنے دوستوں ہی کو دیتا ہے۔ حضرت سہل بن عبد اللہ قسریؒ مسلسل بیس دن ہے زیادہ بھوکے گزار دیتے تھے اور ان کی سال بھر کی غذا کی میزان ایک درہم یعنی ساڑھے تین آنے ① ہوتی تھی۔ یہ بھوکے رہنے کی ترغیب دیا کرتے یہاں تک کہا کرتے تھے کہ ضرورت سے زائد کھانا چھوڑنے کے برابر کوئی بھی نیک عمل نہیں اس لئے کہ حضور اقدس ﷺ کا یہی اتباع ہے۔ ان کا یہ بھی ارشاد ہے کہ حکمت اور علم بھوکے رہنے میں ہے اور جہل اور گناہ پیٹ بھر کر کھانے میں مرکوز ہے۔ ان کا یہ بھی ارشاد ہے کہ آدمی ابدال میں سے نہیں ہو سکتا جب تک بھوکا رہنے اور چپ رہنے اور راتوں کو جاگنے کا عادی نہ ہو اور تنہائی کو پسند نہ کرتا ہو۔ ان کا یہ بھی ارشاد ہے کہ جو شخص بھوکا رہتا ہے اس کو دوسو سے کم آیا کرتے ہیں۔ عبدالواحد بن زیدؒ قسم کھا کر فرمایا کرتے تھے کہ حق تعالیٰ شہنہ کسی شخص کی صفائی بغیر بھوکا رہنے کے نہیں کرتے اور اسی کی وجہ سے بزرگ پانی پر چلا کرتے ہیں۔ اسی کی وجہ سے ان کو طلی الارض حاصل ہوتا ہے۔ ② طلی الارض بزرگوں کی ایک خاص رفتار کا نام ہے جس کی وجہ سے چند قدم میں ہزاروں میل طے کر لیتے ہیں۔ امام غزالیؒ فرماتے ہیں کہ بھوکے رہنے میں دس فائدے حاصل ہوتے ہیں۔

(۱) دل کی صفائی اس سے حاصل ہوتی ہے۔ طبیعت تیز ہوتی ہے بصیرت بڑھ جاتی ہے اسلئے کہ پیٹ بھر کر کھانے سے طبیعت میں بلاوت آتی ہے اور دل کا نور جاتا رہتا ہے۔ معدے کے بخارات دماغ کو گھیر لیتے ہیں جس کا اثر دل پر بھی پڑتا ہے کہ وہ فکر میں دوڑنے سے عاجز ہو جاتا ہے بلکہ کم عمر بچہ اگر زیادہ کھانے لگے تو اس کا حافظہ بھی خراب ہو جاتا ہے۔ ذہن بھی کند ہو جاتا ہے۔ ابوسلیمان دارانی فرماتے ہیں کہ بھوکا رہنے کی عادت پیدا کر دینے کو مطہج کرتا ہے دل کو نرم کرتا ہے اور آسمانی علوم اس سے حاصل ہوتے ہیں۔ حضرت شعیبؒ فرماتے ہیں کہ میں اللہ تعالیٰ کے لئے جس دن بھوکا رہا میں نے اپنے اندر عبرت اور حکمت کا ایک دروازہ کھلا ہوا پایا۔ اسی وجہ سے حضرت لقمانؑ کی اپنے بیٹے کو نصیحت ہے کہ بیٹا جب معدہ بھر جاتا ہے تو فکر سو جاتا ہے اور حکمت گونگی ہو جاتی ہے

اور اعضاء عبادت سے ست پڑ جاتے ہیں۔ ابو یزید بسطامی فرماتے ہیں کہ بھوک ایک ابر ہے جب آدمی بھوکا ہوتا ہے تو وہ ابر دل پر حکمت کی بارش کرتا ہے۔

(۲) دوسرا فائدہ دل کا نرم ہونا ہے جس سے ذکر وغیرہ کا اثر دل پر ہوتا ہے۔ بسا اوقات آدمی بڑی توجہ سے ذکر کرتا ہے لیکن دل اس سے لذت حاصل نہیں کرتا اور نہ اس سے متاثر ہوتا ہے اور جس وقت دل نرم ہوتا ہے تو ذکر میں بھی لذت آتی ہے۔ دعا اور مناجات میں بھی مزہ آتا ہے۔ ابوسلیمان دارائی کہتے ہیں کہ مجھے سب سے زیادہ عبادت میں مزہ جب آتا ہے جب میرا پیٹ بھوک کی وجہ سے کمر لوگ جائے۔ حضرت جنید بغدادی فرماتے ہیں کہ آدمی حق تعالیٰ شانہ کے اور اپنے سینے کے درمیان ایک جھولی کھانے کی کر لیتا ہے۔ پھر یہ بھی چاہتا ہے کہ اللہ تعالیٰ سے مناجات کی حلاوت بھی نصیب ہو (پیٹ بھرنے کو فقیر کی جھولی بھرنے سے تشبیہ دی ہے)

(۳) تیسرا فائدہ یہ ہے کہ آدمی میں عاجزی مسکنت پیدا ہوتی ہے اور اکڑ مڑ جاتی رہتی ہے جو سرکشی اور اللہ تعالیٰ شانہ سے غفلت کا سرچشمہ ہے نفس کسی چیز سے بھی اتنا زریں نہیں ہوتا جتنا بھوکا رہنے سے ہوتا ہے۔ اور آدمی جب تک اپنے نفس کی ذلت اور عاجزی نہیں دیکھتا اس وقت تک اپنے مولا کی عزت اور اس کا غلبہ نہیں دیکھ سکتا۔ آدمی کو چاہیے کہ کثرت سے بھوکا ہے تاکہ ذوق سے اپنے مولیٰ کی طرف متوجہ رہے۔ یہی وجہ ہے کہ جب حق تعالیٰ شانہ نے حضور پر یہ پیش فرمایا کہ مکہ مکرمہ کی ساری زمین سونے کی کر دی جائے تو حضور ﷺ نے عرض کیا یا اللہ یہ نہیں بلکہ میں تو یہ چاہتا ہوں کہ ایک دن بھوکا رہوں اور ایک دن کھاؤں تاکہ جس دن بھوکا رہوں تو صبر کروں اور تیری طرف عاجزی کروں (تجھ سے مانگوں) اور جس دن کھاؤں اس دن تیرا شکر ادا کروں۔

(۴) چوتھا فائدہ یہ ہے کہ اہل مصیبت اور فاقہ زدوں سے غفلت پیدا نہیں ہوتی۔ پیٹ بھرے آدمی کو بالکل اندازہ نہیں ہوتا کہ بھوکوں اور محتاجوں پر کیا گزر رہی ہے۔

حضرت یوسف علی نبینا وعلیہ السلام سے کسی نے عرض کیا کہ زمین کے خزانے تو آپ کے قبضہ میں ہیں پھر بھی آپ بھوکے رہتے ہیں۔ فرمایا کہ مجھے یہ ڈر ہے کہ خود پیٹ بھر لینے سے کہیں بھوکوں کو نہ بھول جاؤں۔ اور بھوکے پیاسے رہنے سے قیامت کے دن کی بھوک اور پیاس کی یاد بھی تازہ ہوتی ہے اللہ تعالیٰ شانہ کے عذاب کا خوف بھی پیدا ہوتا ہے یہ بھی یاد آجاتا ہے کہ بھوک اور پیاس کی شدت میں جہنم میں کھانا کیا ملے گا وہ جو حلق میں اٹک جائے اور پیٹے کو کیا ملے گا جہنمیوں کے زخموں کا لہو اور پیپ۔

(۵) پانچواں فائدہ جو اصل اور اہم ہے گناہوں سے بچنا ہے کہ پیٹ بھرنا ہی ساری شہوتوں کی

جڑھے اور بھوکا رہنا ہر قسم کی شہوت کو توڑتا ہے اور آدمی کیلئے بڑی سعادت یہ ہے کہ وہ اپنے نفس پر قابو رکھے۔ اور بڑی بدبختی یہ ہے کہ اس کا نفس اس پر قابو پا جائے اور جیسا کہ سرکش گھوڑے کو بھوکا رکھ کر قابو میں رکھا جاسکتا ہے اور جب وہ خوب کھاتا پیتا رہتا ہے تو سرکش ہو جاتا اسی طرح نفس کا بھی حال ہے۔ ایک بزرگ سے کسی نے پوچھا کہ آپ بڑھاپے میں بھی اپنے بدن کی خبر گیری نہیں کرتے (کچھ طاقت اور قوت کی چیزیں کھانے کی ضرورت ہے) وہ فرمانے لگے کہ یہ نفس نشاط کی طرف بڑی تیزی سے چلنے والا ہے مجھے یہ ڈر ہے کہ کہیں مجھے کسی گناہ کی نصیبت میں نہ پھانس دے اس لئے میں اس کو مشقت میں ڈالے رکھوں یہ مجھے زیادہ محبوب ہے اس سے کہ وہ مجھے کسی گناہ کی ہلاکت میں ڈال دے۔

حضرت عائشہؓ فرماتی ہیں کہ سب سے پہلی بدعت جو حضور اقدس ﷺ کے بعد پیدا ہوئی وہ پیٹ بھر کر کھانے کی ہے۔ جب آدمیوں کے پیٹ بھر جاتے ہیں تو ان کے نفوس دنیا کی طرف جھکنے لگتے ہیں اور یہ فائدہ جو ڈکریا جا رہا ہے ایک ہی فائدہ نہیں بلکہ فوائد کا خزانہ ہے اور اس میں کم سے کم جو فائدہ ہے وہ شرمگاہ کی شہوت اور فضول بات کی خواہش کا چھوڑنا ہے اسلئے کہ بھوکے آدمی کا دل فضول باتیں کرنے کو نہیں چاہا کرتا اور اسی ایک بات کی وجہ سے آدمی غیبت سے، جھوٹ سے، فحش بات کرنے سے چغلی وغیرہ بہت سی چیزوں سے آدمی محفوظ رہتا ہے اور پیٹ بھرنے پر آدمی کا دل تفریحی باتوں کو چاہا کرتا ہے اور عام طور سے ہم لوگوں کی تفریحیں آدمیوں کی آبروؤں سے ہی ہوتی ہیں اور حضور ﷺ کا پاک ارشاد ہے کہ زبان کی کھیتیاں ہی آدمی کو (اکثر) جہنم میں ڈالتی ہیں۔ اور شرمگاہ کی شہوت کی ہلاکت تو کسی سے بھی مخفی نہیں ہے اور آدمی کا جب پیٹ بھرا ہوتا ہے تو پھر شرمگاہ پر قدرت دشوار ہو جاتی ہے۔ اگر اللہ کے خوف سے آدمی اسپر قدرت پا بھی لے تب بھی آنکھ کا گناہ (نا جائزہ طریقہ سے کسی عورت یا مرد کو دیکھنا) تو ہونی جاتا ہے۔ حضور ﷺ کا ارشاد ہے کہ آنکھ بھی زنا کرتی ہے جیسا کہ شرمگاہ زنا کرتی ہے اور اگر آدمی آنکھ بند کر کے اس پر بھی قدرت پالے تب بھی جس کو دیکھ چکا ہے اس کا خیال تو دل میں آتا ہی رہے گا۔ اور شہوت کے خیالات حق تعالیٰ شانہ سے مناجات کی لذت کو کھودیتے ہیں اور بسا اوقات یہ فاسد خیالات نماز میں بھی آجاتے ہیں۔ زبان اور شرمگاہ مثال کے طور پر ذکر کر دیئے ورنہ ساتوں اعضاء کے سارے گناہ اسی قوت سے پیدا ہوتے ہیں جو پیٹ بھرنے سے حاصل ہوئی ہے۔

(۶) چھٹا فائدہ یہ ہے کہ کم کھانے سے نیند کم آتی ہے کثرت سے جاگنے کی دولت نصیب ہوتی ہے اس لئے کہ پیٹ بھر کر کھانے سے پیاس خوب لگتی ہے اور پانی پینے سے نیند خوب آتی ہے۔

مشائخ کا مقولہ ہے کہ زیادہ نہ کھاؤ ورنہ زیادہ پانی پیو گے پھر زیادہ سوو گے جس کی وجہ سے زیادہ خسارے میں رہو گے کہتے ہیں کہ ستر حکیموں کا اس پر اتفاق ہے کہ زیادہ پانی پینے سے زیادہ نیند آتی ہے اور زیادہ سونے میں عمر کا بہت بڑا حصہ ضائع ہو جاتا ہے اور تہجد کا فوت ہو جانا علیحدہ رہا۔ نیز زیادہ سونے سے طبیعت کی بلاوت اور دل کی قساوت بھی پیدا ہوتی ہے اور بیوی پاس نہ ہو تو احتلام کا سبب بھی ہوتا ہے پھر غسل کے اسباب مہیا نہ ہونے میں اکثر تہجد بھی فوت ہو جاتا ہے۔

(۷) ساتواں فائدہ عبادت پر سہولت سے قادر ہونا ہے کہ پیٹ بھر کر کھانے سے اکثر کاہلی پیدا ہوتی ہے جو عبادت کو مانع ہوتی ہے اور خود کھانے ہی میں بہت سادقت ضائع ہو جاتا ہے اور اگر اس کو تیار بھی کرنا پڑے تو اور بھی زیادہ اضاعت وقت ہے۔ پھر کھانے کے بعد ہاتھ دھونا، غسل کرنا، پھر بار بار اٹھ کر پانی پینا۔ ان سلب اوقات کا حساب لگایا جائے تو کتنا وقت ہوا۔ اگر یہ سارا وقت اللہ کی یاد میں اور دوسری عبادتوں میں خرچ ہوتا تو کتنا نفع کماتا۔ حضرت سری سقطیؒ فرماتے ہیں کہ میں نے علی جبرائی کے ساتھ ستو دیکھا جس کو وہ پھا تک رہے تھے۔ میں نے پوچھا کہ ستو کی عادت کیسے پڑ گئی؟ فرمانے لگے میں نے جو حساب لگایا تو لقمہ منہ میں رکھنے سے اس کے نکلنے تک ستر مرتبہ سبحان اللہ کہنے کا وقت ملتا ہے اس وجہ سے میں نے چالیس سال سے روٹی نہیں کھائی کہ اس کے چبانے میں بہت دیر لگتی ہے۔ حقیقت یہی ہے کہ آدمی کا ہر سانس بہت بڑا قیمتی جوہر ہے جس کو آخرت کے خزانہ میں محفوظ کرنے کی سخت ضرورت ہے تاکہ وہ کبھی ضائع نہ ہو اور اس کی صورت صرف یہی ہے کہ اُس سانس کو اللہ کے ذکر یا کسی اور عبادت میں صرف کر دے اس کے علاوہ کھانا زیادہ کھانے سے وضو کم ٹھہرتا ہے، نتیجے کی ضرورت زیادہ ہوتی ہے اور ان امور کی وجہ سے علاوہ اس کے کہ ان میں وقت ضائع ہوتا ہے مسجد میں زیادہ اوقات نہیں گزار سکتا کہ بار بار ان ضروریات کی وجہ سے کلنا پڑے گا اس کے علاوہ روزہ بھی اس کو بہت ہل ہوتا ہے جو بھوکا رہنے کا عادی ہو جائے۔ غرض روزہ، اعتکاف اور کثرت سے با وضو رہنا اور کھانے پینے کے اوقات کو عبادت میں خرچ کرنا اتنے کثیر فائدے ہیں جن کا شمار نہیں ہے اس کی قدر وہ غافل لوگ کیا جانیں جن کو دین کی قدر ہی نہیں ہے۔ وہ دُنیا کی چند روزہ زندگی پر راضی ہو کر مطمئن ہو گئے پس دُنیا ہی کے حالات کو جانتے ہیں ان کو آخرت کی خبر ہی نہیں کیا چیز ہے؟

(۸) آٹھواں فائدہ کم کھانے میں بدن کی صحت ہے کہ بہت سے امراض زیادہ کھانے ہی سے پیدا ہوتے ہیں کہ اس کی وجہ سے معدہ میں اور رگوں میں اخلاط ردیہ جمع ہو جاتے ہیں جن سے طرح طرح کے امراض پیدا ہوتے ہیں اور امراض قطع نظر اس کے کہ صحت کے منافی ہیں عبادت سے بھی مانع

ہوتے ہیں دل کو تشویش میں ڈالتے ہیں۔ ذکر و فکر سے مانع ہونے کے علاوہ دوا پر ہیز حکیم ڈاکٹر نضد کھولنے والا جو تکلیف لگانے والا عرض ایک لمبا چوڑا جھگڑا آدمی کیساتھ کھڑا ہو جاتا ہے۔ پھر ان سب چیزوں میں مشقت علیحدہ ہے خرچ علیحدہ ہے اور بھوکے رہنے میں ان سب آفات سے امن ہے۔ کہتے ہیں ہارون رشید نے ایک مرتبہ چار ماہر حکیموں کو جمع کیا ایک ہندی ماہر، دوسرا رومی (انگریزی) تیسرا عراقی، چوتھا سوادہی (سوادہ کارہنے والا) اور چاروں سے دریافت کیا کوئی ایسی دوا بتاؤ جو کسی چیز کو نقصان نہ کرتی ہو ہندی نے کہا میرے خیال میں ایسی دوا جو کسی چیز کو نقصان نہیں کرتی ایلیج اسود اہلیہ سیاہ) ہے۔ عراقی نے کہا میرے خیال میں حب الرشاد والا بیض (جس کو فارسی میں ختم سپندان اور ہندی میں ہالون کہتے ہیں) رومی نے کہا کے میرے نزدیک گرم پانی ہے یعنی وہ کسی چیز کو مضر نہیں ہے۔ سوادہی نے کہا یہ سب غلط ہے ہلیہ معدہ کو روندتا ہے (پاؤں سے کسی چیز کو مسلتا) اور یہ بیماری ہے (اس کے علاوہ جگر کیلئے بھی مضر ہے۔ زکریا) اور حب الرشاد معدہ میں پھسلن پیدا کرتا ہے اور گرم پانی معدہ کو ڈھیلا کر دیتا ہے۔ ان سب طبیبوں نے کہا پھر تم بتاؤ ایسی کیا دوا ہے جو کسی کو نقصان نہیں کرتی سوادہی نے کہا کہ کھانا اس وقت تک نہ کھایا جائے جب تک خوب رغبت پیدا نہ ہو اور ایسی حالت میں ختم کیا جائے کہ زیادہ کی رغبت باقی ہو بقیہ تینوں طبیبوں نے اس کی رائے سے اتفاق کیا۔ ایک فلسفی حکیم کے سامنے حضور ﷺ کا ارشاد نقل کیا گیا کہ تمہاری پیٹ کھانے کیلئے تمہاری پانی کے لئے اور تمہاری سانس لینے کے لئے۔ اس نے سن کر بڑا ہی تعجب کیا اور کہا کہ کھانا کم کھانے میں اس سے بہتر اور مضبوط بات میں نے آج تک نہیں سنی بے شک یہ حکیم کا کلام ہے۔

(۹) نواں فائدہ اخراجات کی کمی ہے جو شخص کم کھانے کا عادی ہوگا اس کا خرچ بھی کم ہوگا اور زیادہ کھانے میں اخراجات بھی بڑھیں گے جن کے حاصل کرنے کیلئے یا تو ناجائز طریقے اختیار کرنے پر مجبور ہوگا یا لوگوں سے مانگنے کی ذلت اختیار کرے گا (حضرت سہل تستری کا حال قریب ہی گذر چکا ہے کہ ان کے کھانے کی میزان سال بھر کی ساڑھے تین آنے ہوتی تھی) ایک حکیم کا قول ہے کہ میں اپنی اکثر ضرورتیں ترک کر دینے سے پوری کرتا ہوں جس سے مجھے بڑی یکسوئی اور راحت رہتی ہے۔ ایک اور حکیم کا قول ہے کہ جب مجھے اپنی کسی ضرورت کے پورا کرنے کیلئے کسی سے قرض کی ضرورت ہوتی ہے تو میں اپنے نفس ہی سے قرض مانگ لیتا ہوں اس کو سمجھا دیتا ہوں کہ اس کو پھر کسی وقت ادا کروں گا۔ حضرت ابراہیم اذہمؑ جب کسی چیز کا نرخ معلوم کرتے کہ وہ بہت گراں ہے تو اپنے دوستوں سے فرماتے کہ اس کو چھوڑ کر ارزاں کر دو (جس چیز کا خریدنا آدمی چھوڑ دے اپنی طرف سے تو وہ نیک سیر ہو ہی گئی اپنی بلا سے جتنے میں چاہے کیے) آدمی کی ہلاکت کا بڑا

سب دنیا کی حرص ہے اور یہ حرص پیٹ اور شرمگاہ کی وجہ سے پیدا ہوتی ہے اور شرمگاہ کی قوت بھی پیٹ کی قوت سے ہوتی ہے اور کھانا کم کھانا ان سب آفتوں سے امن ہے۔ حق تعالیٰ شانہ جس کو بھی تھیب فرمادے۔

(۱۰) دسواں فائدہ ایثار ہمدردی اور صدقات کی کثرت کا سبب ہے۔ کم کھانے کی وجہ سے جتنا کھانا بچے گا وہ بیامی، مساکین، غریبا، پر صدقہ ہو کر قیامت میں اس کے لیے سایہ بنے گا کہ حضور ﷺ کا پاک ارشاد پہلے گزر چکا ہے کہ آدمی قیامت کے دن اپنے صدقہ کے سایہ کے نیچے ہوگا اور جتنا زیادہ کھائے گا وہ پاخانہ بن کر کوڑی پر جمع ہوتا رہے گا اور اللہ تعالیٰ شانہ کے خزانہ میں جو جمع ہو گیا وہ ہمیشہ کام آتا رہے گا اور جو پاخانہ ہو گیا وہ ضائع ہو گیا۔ اسی لئے حضور ﷺ کا ارشاد ہے جو پہلے بھی گزر چکا کہ آدمی کہتا ہے میرا مال میرا مال اس کیلئے اس کے مال میں سے بجز تین چیز کے کچھ نہیں ہے۔ ایک وہ جو صدقہ کر دیا اور ہمیشہ کیلئے اس کو محفوظ کر لیا۔ دوسرا وہ جو کھالیا اور کھا کر ختم کر دیا۔ تیسرا وہ جو پہن کر پرانا کر دیا۔ اس کے علاوہ جو ہے وہ دوسروں کا مال ہے اور ان کا حصہ ہے اس کا اس میں کچھ بھی نہیں ہے۔

اس کے علاوہ صدقات کے فضائل کثرت سے گزر ہی چکے ہیں۔ یہ دس فوائد کم کھانے کے نہایت اختصار سے ذکر کئے گئے ہیں ان میں سے ہر ایک فائدہ اپنے اندر بے شمار فائدے رکھتا ہے۔

یہ بات قابل لحاظ ہے جو پہلے بھی متعدد بار لکھی جا چکی ہے کہ ان فضائل کے حق ہونے میں تردد نہیں یقیناً یہ وہ کمالات ہیں کہ جس خوش نصیب کو حق تعالیٰ شانہ اپنے لطف سے عطا فرمادے اس کیلئے دین اور دنیا دونوں کی راحت ہے اور آخرت کیلئے بے شمار درجات اور ترقیات کا زینہ یہی چیزیں ہیں لیکن اپنے تحمل کی رعایت ضروری ہے ایسا نہ ہو کہ کواچلا تھا ہنس کی چال وہ اپنی بھی بھول گیا زیادہ کے شوق میں آدمی تھوڑے سے بھی جاتا رہے اس لئے ان سب چیزوں کی طرف دل کو رغبت دیتے رہنے کے ساتھ ان چیزوں کے اور اس طرز زندگی کے اپنے اندر پیدا کرنے کی کوشش کے ساتھ اور ان امور کو نہایت وقعت سے دیکھنے کے ساتھ عمل اتنا ہی کرنا چاہیے جتنا اپنے اندر تحمل ہو۔ بیمار آدمی طاقت سے زیادہ بوجھ اٹھائے گا تو جلدی مرے گا۔ ہم لوگ نفس کی بیماریوں کے بیمار ہیں اعضاء اور قوی کے ضعف کے مارے ہوئے ہیں اسلئے صحت کی تمنا اور کوشش سعی اور رغبت کے ساتھ ایسی کوئی چیز عملی طور سے اختیار نہ کرنا چاہیے جو اس حالت سے بھی گرا دے جس پر اب موجود ہیں۔ امام غزالیؒ فرماتے ہیں کہ کم کھانے کی عادت آہستہ آہستہ پیدا کرنا چاہیے جو شخص زیادہ کھانے کا عادی ہو وہ دفعتاً کم کرے گا تو اس کا تحمل بھی نہ ہوگا ضعف بھی ہو جائے گا۔ مشقت بھی بڑھ جائے گی اس لئے بہت آہستگی اور سہولت کے ساتھ اس کو اختیار کرنا چاہیے مثلاً اگر کوئی شخص دو نان کھاتا ہو تو

اس کو ایک نان کا اٹھائیسواں حصہ روزانہ کم کرنا چاہیے اس سے ایک مہینہ کے اندر آدمی خوراک رہ جائے گی (اور اگر اس کا بھی تحمل دشوار ہو تو چالیسواں حصہ کم کرنا چاہیے)

حضرت اہل تسبیح سے کسی نے پوچھا کہ آپ کے مجاہدوں کی ابتداء کس طرح ہوئی۔ انہوں نے فرمایا کہ میرا سالانہ خرچ ابتداء میں تین درہم تھا (یعنی ساڑھے دس آنے) ابتداء میں اس کی صورت یہی تھی کہ میں ایک درہم کا تودبس (انگور یا کھجور کا شیرہ یارس) لے لیتا تھا اور ایک درہم کا چاول کا آنا اور ایک درہم کا گھی اور ان تینوں کو ملا کر تین سو ساٹھ لڈو بنا لیتا تھا ایک روزانہ روزہ افطار کرنے کے وقت کھا لیتا تھا۔ کسی نے پوچھا کہ اب کیا معمول ہے۔ فرمایا اب تو کوئی متعین چیز نہیں جب موقع ہو کچھ کھا لیتا ہوں (یہ قریب ہی گذر چکا کہ یہ حضرت بیس بیس دن بغیر کھائے گزار دیتے تھے) حضرت ابو ذر غفاری رضی اللہ عنہ فرماتے ہیں کہ میرا گذران حضور اقدس ﷺ کے زمانہ میں ایک صاع جو (تقریباً ساڑھے تین سیر) فی ہفتہ تھا خدا کی قسم میں اس سے زیادہ مرنے تک کبھی بھی نہ بڑھاؤں گا اس لئے کہ میں نے حضور اقدس ﷺ سے سنا تھا کہ تم میں سے مجھے زیادہ محبوب اور قیامت میں مجھ سے زیادہ قریب وہ شخص ہوگا جو مرنے تک اسی حال پر رہے جس پر اب ہے۔ اسی وجہ سے یہ بعض حضرات صحابہ کرام رضی اللہ عنہم پر اعتراض کیا کرتے تھے کہ تم نے وہ طرز چھوڑ دیا جو حضور ﷺ کے زمانہ میں تھا تم نے جو کا آنا چھاننا شروع کر دیا حالانکہ اس زمانہ میں نہیں چھانا جاتا تھا تم نے پتلی روٹیاں کھانی شروع کر دیں کئی کئی سالن دسترخوان پر آنے لگے تم حضور ﷺ کے زمانہ میں ایسے نہیں تھے۔ حضرت حسن بصری رضی اللہ عنہ فرماتے ہیں کہ مسلمان کی مثال بکری کے بچہ کی سی ہے جسے ایک مٹھی پرانی کھجور ایک مٹھی ستوا ایک گھونٹ پانی کافی ہے اور منافق کی مثال درندہ کی سی ہے۔ ہپ ہپ غٹ غٹ جو ہوسب کھاپی لے لے اپنے پڑوسی کا خیال کرے نہ دوسرے کو اپنے اوپر ترجیح دے۔ ضرورت سے زائد چیزیں (جمع کر کے) آگے بھیج دو (تمہارے کام آئیں گی) حضرت ابو بکر صدیق رضی اللہ عنہ چھ یوم کا مسلسل فاقہ کر لیتے تھے اور حضرت عبداللہ بن زبیر رضی اللہ عنہ سات دن کا فاقہ کر لیتے تھے کہتے ہیں ایک بزرگ کی ایک راہب سے ملاقات ہوئی اس سے باتیں کرتے رہے اسی میں اس کو اسلام کی دعوت بھی دیدی اس نے گفتگو کے دوران میں کہا کہ حضرت مسیح (علی نبینا وعلیہ الصلوٰۃ والسلام) چالیس دن کا فاقہ کر لیا کرتے تھے۔ یہ بات معجزہ ہی کے طور پر ہو سکتی ہے نبی کے علاوہ کسی سے نہیں ہو سکتی۔ ان بزرگ نے فرمایا کہ اگر میں پچاس دن کا فاقہ کر دوں تب بھی تم مسلمان ہو جاؤ گے۔ اس راہب نے کہا ضرور یہ وہ ہیں اس کے پاس ہی ٹھہر گئے اسی کے پاس رہتے۔ جب پچاس دن پورے ہو گئے تو کہنے لگے کہ یہ تو وعدے کے تھے دس دن اور زائد لو۔ یہ کہہ کر دس دن کا فاقہ اور بھی کر دیا

پورے ساٹھ دن بعد کھایا۔ وہ راہب بڑی ہی حیرت میں رہ گیا اور مسلمان ہو گیا۔

ایک حدیث میں آیا ہے کہ حضور ﷺ جب صبح کو کھانا تناول فرمالتے تھے تو شام کو تناول نہ فرماتے تھے اور جب شام کو تناول فرمالتے تھے تو

صبح کو تناول نہ فرماتے تھے۔ (یعنی کبھی ایسا بھی معمول تھا) اور بھی پہلے بزرگوں سے ایک وقت کھانے کا معمول نقل کیا گیا ہے۔ امام رازی فرماتے ہیں کہ جو شخص ایک وقت کھانے کا عادی ہو اس کیلئے بہتر یہ ہے کہ سحری کے وقت کھائے تاکہ دن میں روزہ کی فضیلت حاصل ہو اور رات کو نوافل اور ذکرو وغیرہ معدے کے خالی ہونے کی حالت میں ہوں۔ حضرت مالک بن دینار کا چالیس سال تک دودھ کو دل چاہتا رہا مگر استعمال نہیں کیا۔ ایک مرتبہ کہیں سے ان کی خدمت میں تروتازہ کھجوریں آئیں اپنے دوستوں سے فرمایا کہ ان کو کھالو میں نے تو ان کو چالیس سال سے نہیں چکھا۔ ①

امام غزالی نے بہت کثرت سے اس قسم کے واقعات ان حضرات کے ذکر فرمائے ہیں۔ انہیں مجاہدوں کی برکات سے ان حضرات سے کرامتوں کا ظہور ہوتا تھا۔ اب ان حضرات کی سی کرامتوں کا تو ہر شخص خواہش مند ہے مگر اس کے لئے ان جیسے مجاہدے بھی تو کئے جائیں۔ ہم لوگوں کو غذا نہیں تو عمدہ سے عمدہ بہتر سے بہتر چاہئیں پھر مجاہدے کیسے ہوں اک بزرگ نے اپنے کسی ملنے والے کی دعوت کی اور ان کیلئے دسترخوان پر روٹیاں رکھیں۔ وہ ان میں سے الٹ پلٹ کر اچھی روٹی تلاش کرنے لگے۔ میزبان بزرگ نے فرمایا یہ کیا کر رہے ہو جس روٹی کو تم بری سمجھ کر چھوڑ رہے ہو اس میں اتنے اتنے فوائد ہیں اور اتنی اتنی مشقت اٹھانے والوں کی اس میں محنت ہوئی ہے کہ بہت سے کام کرنے والوں کے عمل کے بعد ابر میں پانی آیا پھر وہ برس پھر ہواؤں کی، زمین کی، چوپاؤں کی، آدمیوں کی محنت اس میں لگی جب تو یہ روٹی تمہارے سامنے آئی اس کے بعد تم اس میں اچھی بری چھانٹنے لگے؟ کہتے ہیں کہ ایک روٹی پک کر تمہارے سامنے اس وقت تک نہیں آتی جب تک اس میں تین سو ساٹھ کام کرنے والوں کا عمل نہیں ہوتا سب سے اول حضرت میکائیل علیہ السلام ہیں جو اللہ تعالیٰ کی رحمت کے خزانہ سے ناپ کر چیز نکالتے ہیں پھر وہ فرشتے جو ابر پر مامور ہیں اور بادلوں کو چلاتے ہیں پھر چاند سورج آسمان پھر وہ فرشتے جو ہواؤں پر مامور ہیں پھر چوپائے سب سے آخر میں روٹی پکانے والے پاک ارشاد میرے رب سبحانہ تقدس کا وَاِنْ تَعُدُّوْا نِعْمَةَ اللّٰهِ لَا تُحْصُوْهَا (سورہ ابراہیم ع ۵) اگر تم اللہ تعالیٰ کی ایک نعمت (اور اس کی تفصیلات) کو شمار کرنے لگو تو کبھی بھی پوری نہیں گن سکتے۔

اس کے بعد نہایت اہم اور قابل لحاظ چیز یہ بھی ہے کہ کم کھانے کی اگر صورت اختیار کرے تو اس میں ریا اور جب جاہ سے بچنے کا بھی بہت اہتمام رکھ لیا جائے۔ ہو کہ بھوکا بھی مرے اور نفس بجائے صالح بننے کے اور زیادہ فاسد بن جائے۔ علماء نے لکھا ہے کہ جو شخص کھانے کی خواہش سے بھاگ کر ریا کی خواہش میں پھنس جائے وہ ایسا ہے جیسا کہ بچھو سے بھاگ کر سانپ کے منہ میں چلا جائے۔ (احیاء)

الغرض کم کھانا محمود ہے دین اور دنیا دونوں کے کثیر فائدے اس میں ہیں بشرطیکہ ضعف یا ریا وغیرہ کسی دوسرے خطرے میں نہ پڑ جائے۔ البتہ یہ ضروری ہے کہ حضور اقدس ﷺ کی زندگی کو حضور ﷺ کی معیشت اور معاشرت، حضور ﷺ کے فقر اور فقہ کو ذہن میں رکھے دل سے اس کو پسند کرتا رہے کہ اصل چیز وہی ہے حضور ﷺ نے جو طرز اختیار فرمایا تھا وہ ناداری اور مجبوری سے نہیں تھا اس وجہ سے نہیں تھا کہ میسر نہیں آسکتا تھا بلکہ خوشی اور رغبت سے اسی طرز کو پسند فرمایا تھا۔

ایک مرتبہ حضرت عائشہؓ نے عرض کیا یا رسول اللہ! (ﷺ) آپ حق تعالیٰ شانہ سے روزی کی وسعت مانگ لیتے۔ حضرت عائشہؓ فرماتی ہیں کہ میں یہ کہہ کر اور حضور ﷺ کی بھوک کی شدت کو دیکھ کر رو پڑی۔ حضور ﷺ نے ارشاد فرمایا کہ عائشہؓ اس ذات کی قسم جس کے قبضہ میں میری جان ہے اگر میں اپنے رب سے یہ مانگوں کہ سونے کے پہاڑ میرے ساتھ ساتھ چلا کر میں تو حق تعالیٰ شانہ ان کو بھی میرے ساتھ چلا دیں لیکن میں نے دنیا میں بھوکا رہنے کو پیٹ بھرنے پر ترجیح دے رکھی ہے میں نے دنیا کے فقر کو اس کی ثروت پر ترجیح دی ہے میں نے دنیا کے غم کو اس کی خوشی پر ترجیح دی ہے۔ عائشہؓ! دنیا محمد (ﷺ) اور اس کی آل کے لئے مناسب نہیں ہے۔ حق تعالیٰ شانہ نے اولوالعزم (یعنی ہمت والے اور اونچے درجہ کے) رسولوں کے لئے اسی کو پسند فرمایا ہے کہ دنیا کی تکلیفوں پر صبر کریں دنیا کی راحتوں سے بچے رہیں اور جو چیز ان کے لئے پسند فرمائی تھی اسی کا مجھے حکم ہے۔ چنانچہ ارشاد ہے۔

فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ (سورہ محمد ۴۴)

آپ بھی اسی طرح صبر کیجئے جس طرح اولوالعزم رسولوں نے صبر کیا۔ میرے لئے اللہ کے حکم کی تعمیل کے سوا چارہ نہیں ہے میں خدا کی قسم جہاں تک میری طاقت ہے ایسا ہی صبر کروں گا جیسا کہ انہوں نے کیا اور طاقت تو اللہ تعالیٰ کے ہی دینے سے آتی ہے۔ حدیث میں آیا ہے کہ جب حضرت عمرؓ کے زمانہ میں فتوحات کی کثرت بہت ہو گئی تو ان کی صاحبزادی ام المومنین حضرت حفصہؓ نے عرض کیا کہ اب تو آپ بھی جب دوسرے ملکوں کے قاصد آئیں تو باریک پکڑا پھین لیا کریں اور کسی کو کھانا پکانے کا حکم فرمایا کریں تاکہ آپ ان لوگوں کو کھلائیں اور آپ بھی ان کے ساتھ کھالیا

کریں۔ حضرت عمرؓ نے ارشاد فرمایا۔ یہ تو تمہیں بھی معلوم ہے کہ آدمی کے حالات سے اس کے گھر والے ہی اچھی طرح واقف ہوا کرتے ہیں۔ حضرت حفصہؓ نے عرض کیا بیشک حضرت عمرؓ نے فرمایا میں تم کو قسم دے کر پوچھتا ہوں کیا تمہیں معلوم نہیں کہ حضور اقدسؐ نبوت کے بعد اتنے سال زندہ رہے اس زمانہ میں حضورؐ اور حضورؐ کے گھر والے اگر رات کو کھانا نوش فرمالتے تھے تو دن میں بھوکے رہتے تھے اور دن میں کھالیتے تھے تو رات کو بھوکے رہتے تھے کیا تمہیں معلوم نہیں کہ نبوت کے بعد اتنے سال تک حضورؐ زندہ رہے لیکن حضورؐ نے اور ان کے گھر والوں نے خیر کے فتح ہونے تک کبھی پیٹ بھر کر کھوریں بھی نہیں کھائیں۔ میں تم سے قسم دے کر پوچھتا ہوں کیا تمہیں معلوم نہیں کہ ایک مرتبہ تم نے اونچے دسترخوان پر (میز کی طرح) کھانا رکھ دیا تھا تو حضورؐ کے چہرہ انور پر تغیر آ گیا تھا یہاں تک کہ اس کو ہٹا کر زمین پر کھانا رکھا گیا۔ جب حضورؐ نے نوش فرمایا) میں تم سے قسم دے کر پوچھتا ہوں کیا تمہیں معلوم نہیں کہ حضورؐ اپنی عبا کو (چادر کی ایک قسم) دوہرا کر کے اس پر آرام فرمایا کرتے تھے تم نے ایک مرتبہ اس کو چوہرا (چار تہیں) کر کے بچھا دیا تو حضورؐ نے فرمایا کہ تم نے مجھے رات کے اٹھنے سے روکا (کہ چارتہیں ہو جانے سے بستر ازرم ہو گیا جس سے نیندا چھی طرح آگئی) اس کو دوہرا ہی کر دو جیسا کہ روزانہ ہوا کرتا تھا۔ میں تم سے قسم دے کر پوچھتا ہوں کیا تمہیں معلوم نہیں کہ حضورؐ اپنا کپڑا دھونے کیلئے بدن مبارک سے اتارتے اور اس کو دھوتے ایسی حالت میں اگر بلالؓ نماز کے لئے بلانے آجاتے تھے تو حضورؐ کے پاس دوسرا کپڑا نہ تھا جس کو پہن کر نماز پڑھا دیں۔ حضورؐ اسی کو خشک کر کے پہن کر نماز پڑھایا کرتے تھے۔ میں تم سے قسم دے کر پوچھتا ہوں کہ تمہیں معلوم نہیں کہ بنو ظفر کی ایک عورت نے حضورؐ کے لئے دو کپڑے تیار کئے ایک لنگی ایک چادر ان میں سے اس نے ایک پہنے بھیج دیا دوسرے کے بھیجنے میں دیر لگی تو حضورؐ اسی کو بدن پر اس طرح لپیٹ کر کہ دونوں کونوں میں گردن پر گرہ لگائی تھی (کہ بدن کھل نہ جائے) پہن کر نماز کے لئے تشریف لے گئے حضورؐ کے پاس دوسرا کپڑا نہ تھا جس کو پہن کر نماز کیلئے تشریف لے جاتے۔ اسی طرح اور واقعات گنواتے رہے یہاں تک کہ ان واقعات کو یاد دلا کر حضرت حفصہؓ کو بھی زلایا اور خود بھی اتنے روئے کہ چینیں مارنے لگے۔ ہمیں یہ اندیشہ ہوا کہ اس غم میں کہیں ان کی جان نہ نکل جائے۔ ایک اور حدیث میں ہے کہ حضرت عمرؓ نے فرمایا میرے دور فتنے تھے (حضور اقدسؐ اور حضرت ابو بکرؓ) وہ دونوں ایک ہی راستہ پر چلے اگر میں ان کا راستہ چھوڑ کر دوسرا راستہ اختیار کروں تو میرے ساتھ بھی وہ معاملہ نہیں کیا جائے گا جو ان کے ساتھ کیا گیا میں خدائے پاک کی قسم

انکی (دنیا کی) سخت زندگی پر اپنے آپ کو مجبور کروگانا کہ (آخرت کی) ان کی شاداب زندگی کو پاسکوں۔

فتاویٰ عالمگیریہ میں لکھا ہے کہ کھانے کے چند مراتب ہیں پہلا درجہ فرض ہے اور وہ اتنی مقدار ہے جس سے آدمی ہلاکت سے بچے۔ اگر کوئی شخص اتنا کم کھائے یا کھانا پینا چھوڑ دے جس سے ہلاک ہو جائے تو گنہگار ہوگا اور دوسرا درجہ ثواب کا ہے کہ اتنی مقدار کھائے جس سے کھڑے ہو کر نماز پڑھی جاسکے اور روزہ سہولت سے رکھ سکے۔ تیسرا درجہ جائزہ کا ہے اور وہ نمبر ۲ کی مقدار پر پیٹ بھرنے کی مقدار تک اضافہ ہے تاکہ بدن میں قوت پیدا ہو۔ اس درجہ میں تو ثواب ہے نہ گناہ ہے معمولی حساب اس میں ہے بشرطیکہ مال حلال طریقہ سے حاصل ہوا ہو۔ چوتھا درجہ حرام ہے وہ پیٹ بھرنے سے زائد مقدار ہے۔ البتہ اس درجہ میں اگر مقصود روزہ پر قوت ہو کر کل کو روزہ رکھنا ہے یا یہ غرض ہو کہ مہمان بھوکا نہ رہے تو اس مقدار میں بھی مضائقہ نہیں اور کم کھانے کا ایسا مجاہدہ جس سے فرائض میں نقصان آئے جائز نہیں البتہ اس میں اگر نقصان نہ آئے تو کم کھانے کا مجاہدہ کرنے میں مضائقہ نہیں کہ اس میں نفس کی اصلاح بھی ہے اور کھانا بھی رغبت سے کھایا جاتا ہے۔ اسی طرح سے کسی جوان کو کم کھانے کا مجاہدہ تاکہ اس کی شہوت کا زور ٹوٹ جائے جائز ہے۔

اس تقسیم میں نمبر ۲ پر صاحب در مختار وغیرہ نے کلام کیا ہے اور اتنی مقدار کو فرض میں داخل کیا ہے جس سے کھڑے ہو کر نماز پڑھی جاسکے۔ عالمگیری کی اخیر عبارت سے بھی اسکی تائید ہوتی ہے۔

(۱۲)..... عن علی رضی اللہ عنہ قال قال رسول اللہ صلی اللہ علیہ وسلم من رضى من رضى من الله باليسير من الرزق رضى الله منه بالقليل من العمل (رواه البيهقي في

الشعب كذا في المشكوة)

(ترجمہ)..... حضور اقدس صلی اللہ علیہ وسلم کا ارشاد ہے کہ جو شخص حق تعالیٰ شانہ سے تھوڑی روزی پر راضی رہے۔ حق تعالیٰ شانہ بھی اس کی طرف سے تھوڑے عمل پر راضی ہو جاتے ہیں۔

فائدہ: اس حدیث پاک میں آمدنی کی کمی میں حق تعالیٰ شانہ کے ایک خاص احسان پر تعبیر کی گئی ہے کہ اس صورت میں آدمی کی طرف سے اگر نیکیوں میں کمی ہوتی ہے تو وہ مالک الملک بھی اس کی کو بخوشی قبول فرمالتے ہیں اس کے بالمقابل جب اللہ تعالیٰ شانہ کی طرف سے عطایا میں افراط ہو اور آدمی کسی چیز میں کمی کو بھی گوراندہ کرے تو اس مالک کی طرف سے بھی یہی مطالبہ ہے کہ پھر اس کے حقوق کی ادائیگی میں تمہاری طرف سے بھی افراط ہونا چاہیے اور ظاہر ہے کہ جس ملازم کو تنخواہ منہ مانگی دی جائے پھر وہ اپنی منصبی خدمت میں کوتاہی کرے تو اس کی تنگ حرامی میں کیا تردد ہے لیکن

ہمارا معاملہ اس کے برعکس ہے کہ غرباء کو تو اللہ کی طرف رجوع کرنے کی توفیق بھی ہو جاتی ہے۔ ذکر اور نوافل کیلئے وقت بھی مل جاتا ہے لیکن جہاں چار پیسے ہاتھ میں آئے یا ان کے آنے کے اسباب پیدا ہوں پھر فرض نمازوں کے واسطے بھی وقت نہیں ملتا۔ اور قلیل روزی پر قناعت جب حاصل ہو سکتی ہے جب آدمی پانچ باتوں کا اہتمام کرے۔

(۱)..... اپنے اخراجات میں کمی کر کے ضرورت کی مقدار سے زیادہ خرچ نہ کرے۔ علماء نے لکھا ہے کہ تنہا آدمی ہو تو اُس کو ایک جوڑا کافی ہے کئی کئی جوڑے بنانے کی ضرورت نہیں ہے۔ ایسے ہی معمولی روٹی ساکن پر گذر ہو سکتا ہے۔ حضور اقدس ﷺ کا ارشاد ہے کہ جو خرچ میں میاں نہ روی اختیار کرے وہ فقیر نہیں ہوتا۔

(۲)..... اگر بقدر ضرورت میسر ہو تو آئندہ کی فکر میں نہ پڑے اور حق تعالیٰ شانہ کے وعدے پر اعتماد کرے کہ حق تعالیٰ شانہ نے روزی کا ذمہ لے رکھا ہے۔ شیطان آدمی کو ہمیشہ آئندہ کی سوچ میں ڈالے رکھا کرتا ہے کہ کچھ ذخیرہ فنڈ کے طور پر جمع رکھنا چاہئے۔ آدمی کے ساتھ حرج بھی لگا ہوا ہے، بیماری بھی لگی ہوئی ہے، وقتی اخراجات بھی پیش آتے رہتے ہیں پھر تجھے دقت اور مشقت ہوگی اور ان خیالات کی وجہ سے اس کو مشقت اور آئندہ کی فکر اور سوچ میں پریشان رکھا کرتا ہے اور ہر آدمی کا مذاق اڑایا کرتا ہے کہ یہ بیوقوف آئندہ کی تکلیف کے ڈر سے جو موہوم ہے اس وقت کی یقینی مشقت اور تکلیف اٹھا رہا ہے۔ حضور اقدس ﷺ نے حضرت عبداللہ بن مسعود رضی اللہ عنہما سے ارشاد فرمایا کہ اپنے اوپر زیادہ غم سوار نہ کرو جو مقدر ہے وہ ہو کر رہے گا اور جتنی روزی تمہاری ہے وہ آ کر رہے گی۔ حضور ﷺ کا ارشاد ہے کہ حق تعالیٰ شانہ اپنے مومن بندے کو روزی اُس جگہ سے عطا فرماتا ہے جہاں سے اس کا گمان بھی نہ ہو اور قرآن پاک میں یہ مضمون وارد ہے۔

(۳)..... اس امر کو غور کیا کرے کہ تھوڑے پر قناعت میں لوگوں سے استغناء کی کتنی بڑی عزت حاصل ہے اور حرص و طمع میں لوگوں کے سامنے کتنے ذلیل ہونا پڑتا ہے اس کو بہت اہتمام سے غور کیا کرے اور اس کو ایک تکلیف ضرور برداشت کرنی ہے یا لوگوں کے سامنے ہاتھ پھیلانے کی ذلت کی یا اپنے نفس کو لذیذ چیزوں سے روکنے کی اور یہ دوسری تکلیف جو ہے اس پر اللہ تعالیٰ کے یہاں ثواب کا وعدہ بھی ہے اور پہلی میں آخرت کا وبال ہے اس کے علاوہ لوگوں کے سامنے ہاتھ پھیلانے میں آدمی ان کو حق بات کہنے سے رک جاتا ہے۔ اکثر دین کے بارے میں مدہنت کرنی پڑتی ہے۔ حضور ﷺ کا ارشاد ہے کہ آدمی کی عزت اُس کا لوگوں سے استغناء ہے۔ اسی وجہ سے مشہور مقولہ ہے کہ جس سے تو استغناء کرے تو اس کا ہمسر ہے (یعنی اس سے دینے پر مجبور نہیں ہے) اور جس کی

طرف احتیاج پیش کرے اس کا قیدی ہے اور جس پر احسان کرے اس کا حاکم ہے۔

(۴)..... دنیا دار مال داروں کے انجام کو سوچا کرے۔ یہود نصاریٰ اور بے دین ثروت والوں کا انجام سوچے اور انبیاء اور اولیاء کا انجام سوچے ان کے حالات کو غور سے پڑھے اور تحقیق کرے پھر اپنے نفس سے پوچھے کہ اللہ تعالیٰ کے مقرب لوگوں کی جماعت میں شریک ہونا پسند کرتا ہے یا احمقوں اور بے دین لوگوں کی مشابہت پسند کرتا ہے۔

(۵)..... مال کے زیادہ ہونے میں جو خطرات پہلے بیان ہو چکے ہیں ان کو غور کیا کرے کہ کتنے مصائب اس کے ساتھ ہیں جب آدمی ان پانچوں چیزوں کو غور کرتا رہے گا تو تھوڑے پر قناعت آسان ہو جائے گی۔ (احیاء) حضرت عبداللہ بن عمرو رضی اللہ عنہ حضور صلی اللہ علیہ وسلم کا ارشاد نقل کرتے ہیں کہ وہ شخص فلاح کو پہنچ گیا جو مسلمان ہو اور تھوڑی روزی دیا گیا ہو اور حق تعالیٰ شانہ نے اس کو اسی برقاعت عطا فرما رکھی ہو۔ حضرت فضالہ بن عبید رضی اللہ عنہ حضور صلی اللہ علیہ وسلم کا ارشاد نقل کرتے ہیں کہ مبارک ہے وہ شخص جس کو اسلام لانے کی توفیق ہوگی ہو اور اس کی آمدنی بقدر ضرورت ہو اور اس پر وہ قانع ہو۔ (ترغیب)

حضرت ابوالدرداء رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ جب بھی سورج نکلتا ہے اس کے دونوں جانب دو فرشتے روزانہ یہ اعلان کرتے ہیں۔ اے لوگو! اپنے رب کی طرف متوجہ ہو جاؤ جو مال تھوڑا ہو اور وہ کفایت کر جائے وہ بہتر ہے۔ اس کثیر مال سے جو اللہ تعالیٰ شانہ کے علاوہ دوسری طرف مشغول کرے۔

(۱۳)..... عن معاذ بن جبل رضی اللہ عنہ عن رسول اللہ صلی اللہ علیہ وسلم قال لما بعث بہ الی الیمن

قال ایاک و التعم فان عباد اللہ لیسوا بالمتنعین (رواہ احمد کنذافی المشکوٰۃ)

ترجمہ)..... حضرت معاذ بن جبل رضی اللہ عنہ فرماتے ہیں کہ جب حضور اقدس صلی اللہ علیہ وسلم نے ان کو یمن کا حاکم بنا کر بھیجا تو یہ ارشاد فرمایا کہ اپنے آپ کو ناز و نعمت میں پرورش کرنے سے بچاتے رہنا اس لئے کہ اللہ تعالیٰ کے نیک بندے ناز و نعمت میں لگنے والے نہیں ہوتے۔

فائزہ: حاکم اور گورنر ہو جانے کے بعد راحت و آرام کے اسباب کثرت سے مہیا ہو ہی جاتے ہیں فرسٹ کی نعمتیں بھی آسانی سے میسر ہو جاتی ہیں۔ اس لئے حضور اقدس صلی اللہ علیہ وسلم نے جب کہ یہ حاکم بنا کر بھیجے جا رہے تھے۔ اس چیز سے بچنے کی خصوصی تنبیہ فرمائی۔ حضور صلی اللہ علیہ وسلم کے وصایا میں اسی طرح حضرات خلفائے راشدین کی وصایا اور احکام میں اس چیز پر خاص طور سے تنبیہیں بڑی کثرت سے کی گئی ہیں۔

حضرت فضالہ بن عبید رضی اللہ عنہ امیر معاویہ رضی اللہ عنہ کی طرف سے مہر کے قاضی تھے۔ ان کی خدمت میں

ایک صحابی رضی اللہ عنہ کسی حدیث کی تحقیق کیلئے تشریف لے گئے انہوں نے جا کر دیکھا کہ قاضی صاحب کے بال بھی پریشان ہیں اور پاؤں بھی ننگے ہیں۔ انہوں نے دریافت کیا کہ تم اس زمین کے حاکم ہو میں تمہارے بالوں کو کھرا ہوا دیکھ رہا ہوں۔ حضرت فضالہ رضی اللہ عنہ نے فرمایا حضور صلی اللہ علیہ وسلم نے ہمیں زیب و زینت کی کثرت سے منع فرمایا تھا۔ پھر انہوں نے پوچھا کہ میں تمہیں ننگے پاؤں دیکھ رہا ہوں۔ حضرت فضالہ رضی اللہ عنہ نے فرمایا کہ ہمیں حضور صلی اللہ علیہ وسلم کا یہ بھی ارشاد تھا کہ کبھی ننگے پاؤں بھی چلا کریں۔ عبداللہ بن مغفل رضی اللہ عنہ فرماتے ہیں کہ حضور صلی اللہ علیہ وسلم نے بالوں میں روزانہ کنگھا کرنے سے منع فرمایا ہے۔ (ابوداؤد)

(۱۴)..... عن جیسر بن نفیر رضی اللہ عنہ مرسل قال صلی اللہ علیہ وسلم رسول اللہ صلی اللہ علیہ وسلم

ما اوحى الى ان اجمع المال و اكون من التاجرين ولكن اوحى الى ان سبح بحملي ربك و كن من الساجدين و اعبد ربك حتى ياتيك اليقين (رواه في شرح السنة و ابو نعيم في الحلية عن ابى مسلم كذا في المشكوة)

ترجمہ)..... حضور اقدس صلی اللہ علیہ وسلم کا ارشاد ہے کہ مجھے حق تعالیٰ شانہ نے یہ وحی نہیں بھیجی کہ میں تاجر بنوں اور مال جمع کروں بلکہ یہ وحی بھیجی ہے کہ (اے محمد صلی اللہ علیہ وسلم) تم اپنے پروردگار کی تسبیح اور تمہید کرتے رہو، اور نمازیں پڑھنے والوں میں رہو، اور اپنے رب کی عبادت کرتے رہو، یہاں تک کہ (اسی حالت میں) تم کو موت آجائے۔

فائدہ: یہ وحی جس کی طرف اشارہ فرمایا ہے سورہ حجر کی آخری آیت ہے اور حدیث پاک کا یہ مضمون متعدد صحابہ کرام رضی اللہ عنہم سے نقل کیا گیا۔ چنانچہ سیوطی نے درمنثور میں حضرت عبداللہ بن مسعود رضی اللہ عنہ ابو مسلم خولانی، ابوالدرداء رضی اللہ عنہم اجمعین سے حضور صلی اللہ علیہ وسلم کا ارشاد نقل کیا۔

ایک اور حدیث میں حضور صلی اللہ علیہ وسلم کا ارشاد نقل کیا ہے کہ بہترین آدمی دو شخص ہیں اور وہ جو اپنے گھوڑے کی باگ پکڑے ہوئے اللہ تعالیٰ کے راستہ میں جان دے دینے کو تلاش کرتا پھرتا ہو۔ دوسرا وہ شخص جس کے پاس چند بکریاں ہوں اور کسی جنگل یا پہاڑی میں (یعنی غیر معروف جگہ جہاں یکسوئی ہو) نماز پڑھتا ہو، زکوٰۃ دیتا ہو، اور اپنے مولیٰ کی عبادت میں مشغول رہے، یہاں تک کہ اس کو اسی حالت میں موت آجائے آدمیوں کو اس سے خیر کے سوا کوئی (شر) نہ پہنچے۔ (درمنثور)

حق تعالیٰ شانہ کے اس پاک ارشاد کی تعمیل جس طرح حضور صلی اللہ علیہ وسلم نے اپنے وصال تک کر کے دکھا دی وہ حضور صلی اللہ علیہ وسلم کی سیرت پر نظر رکھنے والوں سے مخفی نہیں اور پھر جتنے جتنے حق تعالیٰ شانہ کی طرف سے انعامات زیادہ ہوتے تھے اتنا ہی حضور صلی اللہ علیہ وسلم کی طرف سے عبادت میں انہماک زیادہ ہوتا تھا۔ حضرت عائشہ رضی اللہ عنہا فرماتی ہیں کہ جب سورہ فتح نازل ہوئی تو حضور صلی اللہ علیہ وسلم نے عبادت میں اور بھی زیادہ

کوشش شروع کر دی۔ کسی نے پوچھا یا رسول اللہ ﷺ اس آیت شریفہ میں تو آپ کی اگلی بچھلی لغزشیں سب ہی معاف کر دی گئیں۔ پھر اتنی مشقت حضور ﷺ برداشت کرتے ہیں۔ حضور ﷺ نے فرمایا کیا میں شکر گزار بندہ نہ بنوں؟ حضرت ابو ہریرہ رضی اللہ عنہ فرماتے ہیں کہ جب سورہ فتح نازل ہوئی تو حضور ﷺ نے اتنی طویل نماز کر دی کہ پاؤں پر دم آ گیا اور عبادت میں اتنی کثرت کر دی کہ سوکھ کر پرانی مشک کی طرح سے ہو گئے اور جب وہ عرض کیا گیا جو اوپر گزرا تو حضور ﷺ نے وہی جواب ارشاد فرمایا کیا میں شکر گزار بندہ نہ بنوں؟ حضرت حسن رضی اللہ عنہ کہتے ہیں کہ حضور ﷺ عبادت میں اتنی زیادہ کوشش فرماتے تھے کہ پرانی مشک کی طرح سے بالکل سوکھ گئے تھے۔ اس کے بعد پھر وہی سوال و جواب ذکر فرمایا۔ ابو حنیفہ رضی اللہ عنہ فرماتے ہیں کہ حضور ﷺ اتنی لمبی نماز پڑھتے تھے کہ پاؤں مبارک پھٹ گئے تھے۔ حضرت انس رضی اللہ عنہ کہتے ہیں کہ حضور اقدس ﷺ اتنی دیر تک نماز میں کھڑے رہتے کہ پاؤں پر دم آ گیا تھا۔

ان کے علاوہ اور بھی بہت سی احادیث میں کثرت سے اس قسم کے مضمون نقل کئے گئے اور ان میں سے اکثر میں لوگوں کی طرف سے یہی درخواست کہ حضور ﷺ کے لئے تو معافی کا قطعی ارشاد قرآن پاک میں آچکا ہے اور حضور اقدس ﷺ کا یہی جواب کیا میں شکر گزار بندہ نہ بنوں؟ ❶ کیا ہم لوگ بھی کبھی اس چیز کو سوچ لیتے ہیں کہ حق تعالیٰ شانہ کا فلاں خصوصی انعام ہوا ہے اس کے شکرانہ میں دو رکعت مختصر ہی پڑھ لیں۔ متعدد احادیث میں آیا ہے کہ حضور ﷺ کے پاس جب کہیں سے فتح کی خبر آتی یا کوئی خوشی کی بات سننے میں آتی حضور ﷺ شکر کے لئے سجدہ میں گر جاتے اور ان سب احوال کے باوجود اللہ تعالیٰ شانہ سے خوف کا یہ حال تھا کہ بخاری شریف میں حضور ﷺ کا ارشاد نقل کیا گیا خدا کی قسم، خدا کی قسم مجھے معلوم نہیں حالانکہ میں اللہ کا رسول ہوں کہ قیامت میں میرے ساتھ اور تمہارے ساتھ کیا معاملہ کیا جائے گا۔ ❷ معلوم نہیں کا مطلب یہ ہے کہ تفصیلی احوال کا علم نہیں۔ باختیار بادشاہ کو حق ہے کہ جو چاہے کرے۔

حضرت ام درداء رضی اللہ عنہا نے اپنے خاوند حضرت ابو درداء رضی اللہ عنہ سے عرض کیا کہ آپ اس طرح مال کی تلاش اور جستجو کیوں نہیں کرتے جس طرح فلاں شخص کرتے ہیں (آخر وہ بھی تو مال کماتے ہیں تم کو اس کی فکر ہی نہیں) حضرت ابو الدرداء رضی اللہ عنہ نے فرمایا کہ حضور ﷺ سے سنا ہے کہ تمہارے آگے ایک بڑی دشوار گزار گھاٹی (میدان حشر) آنے والی ہے اس میں سے بھاری بوجھ والے (جن کے ذمہ حساب کتاب کا بوجھ ہو سہولت سے) نہیں گذر سکتے اس لئے میرا دل چاہتا ہے کہ میں اس گھاٹی میں ہانکاروں۔ ❸ یعنی میرے ذمہ حساب کا زیادہ بوجھ نہ ہو تا کہ میں ہانکا چلا اس میں سے گذر جاؤں۔

ان حضرات کو بہت ہی خوف اس کا رہتا تھا کہ قیامت میں کیا گزرے گی؟ اس لئے ہر وقت وہاں کی فکر اور تیاری میں مشغول رہتے تھے اور ہم کو ہر وقت دنیا کا فکر سوار رہتا ہے اور اس گھائی کا خیال بھی نہیں آتا۔ حسان بن سنان رضی اللہ عنہ ایک جگہ جا رہے تھے راستہ میں ایک مکان نظر پڑ گیا جو پہلے سے وہاں نہ تھا کہنے لگے یہ مکان کب بنا ہے پھر اپنے نفس کو خطاب کر کے کہا تو نے فضول بات کیوں پوچھی، تجھے اس سے کیا غرض تھی کہ یہ کب بنا۔ تجھے ایک سال روزے رکھنے کی سزا دوں گا۔ ایک سال تک روزے رکھے کہ فضول بات کیوں کی؟ مالک بن عضم کہتے ہیں کہ حضرت رباح قیسی رضی اللہ عنہ ہمارے گھر عصر کے بعد آئے اور میرے والد کو پوچھنے لگے کہ کہاں ہیں؟ میں نے کہا سو رہے ہیں کہنے لگے کہ یہ وقت کیا سونے کا ہے۔ یہ کہہ کر واپس چلے گئے۔ میں نے ان کے پیچھے آدی بھیجا (کہ آپ فرمائیں تو جگادیں وہ آدی ان کے پیچھے گیا تو اتنے میں وہ ایک قبرستان میں داخل ہو چکے تھے اور وہاں اپنے آپ کو ملامت کر رہے تھے اور یہ کہہ رہے تھے ہاں یہ کیا وقت سونے کا ہے تجھے اس سے کیا مطلب تھا آدی جس وقت چاہے سو دے تجھے کیا خبر تھی کہ یہ سونے کا وقت ہے یا نہیں ہے مجھے بھی اللہ کی قسم کہ تجھے سال بھر تک زمین پر سونے کے لئے نہیں لٹاؤں گا گمریہ کہ تو بیمار ہو جائے یا تیری عقل جاتی رہے تو مجبوری ہے۔ تیرا ناس ہو تو کب تک لوگوں پر طعن کرتا رہے گا۔ تو اپنی حرکتوں سے باز نہیں آئے گا۔ یہ کہتے جاتے تھے اور روتے جاتے تھے۔ وہ قاصد یہ دیکھ کر واپس آ گیا اور اس کی ہمت نہ پڑی کہ ان سے کوئی بات کرے۔

حضرت طلحہ رضی اللہ عنہ فرماتے ہیں کہ ایک صحابی رضی اللہ عنہ ایک دن اپنے کپڑے اتار کر سخت گرم ریت میں لوٹ رہے تھے اور یہ کہہ رہے تھے مزہ چکھ لے اور جہنم کی گرمی اس سے بہت زیادہ سخت ہوگی رات کو مُردار بنا (سوتا) رہتا ہے دن کو بیکار پھرتا ہے۔ وہ اسی حال میں تھے کہ حضور اقدس صلی اللہ علیہ وسلم نے ان کو دیکھ لیا ان کے پاس تشریف لے گئے۔ وہ غرض کرنے لگے حضور صلی اللہ علیہ وسلم میری طبیعت پر ایسا غلبہ اس کا ہوا کیا عرض کروں۔ حضور صلی اللہ علیہ وسلم نے فرمایا تمہیں اس کی ضرورت نہ تھی تمہارے لئے آسمان کے سب دروازے تو کھول دیئے گئے اور اللہ جل شانہ تمہارے ساتھ اپنے فرشتوں سے فخر کر رہے ہیں۔ پھر حضور صلی اللہ علیہ وسلم نے اپنے ساتھیوں سے فرمایا کہ اپنے لئے ان سے توشہ لو۔ سب نے ان سے دُعا کی درخواست کی۔ پھر حضور صلی اللہ علیہ وسلم نے فرمایا کہ سب کے لئے دُعا کرو۔

حضرت حذیفہ بن قبادہ رضی اللہ عنہ کہتے ہیں کہ ایک شخص نے ایک بزرگ سے پوچھا کہ جب تمہارا نفس کسی چیز کو چاہے تو تم اس کی کیا صورت اختیار کرتے ہو؟ وہ کہنے لگے کہ مجھے اپنے نفس سے جتنا بغض ہے اتنا ساری دنیا میں کسی سے بھی نہیں بھلا میں اس کی خواہش کو کیسے پورا کر سکتا ہوں جس سے مجھے اس قدر نفرت ہو۔

حضرت مجمع رحمہ نے ایک مرتبہ کوٹھے کی طرف منہ اٹھایا تو ایک نامحرم عورت پر نگاہ پڑ گئی انہوں نے عہد کر لیا کہ اتنے زندہ رہوں گا بھی سراؤ نہیں اٹھاؤں گا۔

اس کے علاوہ بہت سے واقعات ان حضرات کے امام غزالی نے نقل کئے ہیں جن میں ذرا سی معمولی بات بھی اگر ان سے صادر ہو جاتی تھی تو اپنے نفس کو سخت سزا دیتے تھے۔ اور یہ سب کیوں تھا صرف اس گھاٹی کے ڈر کی وجہ سے جس کا ابو الدرداء رضی اللہ عنہ نے اپنی بیوی سے ذکر کیا اور ہم سب اس سے ایسے مطمئن ہیں جیسا کہ وہ گھاٹی ان حضرات صحابہ کرام رضی اللہ عنہم ہی کے راستہ میں آئے گی، ہم تو ہوائی جہاز میں سوار ہو کر اس پر سے گذر جائیں گے۔ ہم لوگ کس قدر اپنی جانوں پر ظلم کر رہے ہیں کہ بھول کر بھی اس گھاٹی کا خیال نہیں آتا۔ اس کے بعد امام غزالی تحریر فرماتے ہیں کہ بڑے تعجب کی بات ہے تو اپنے غلام کو (اپنے نوکر کو) اپنی اولاد کو جب ان سے کوئی کوتاہی ہو جاتی ہے سزا دیتا ہے اور یہ کہتا ہے کہ اگر تنبیہ نہ کی گئی تو وہ بے قابو ہو جائیں گے سرکش ہو جائیں گے لیکن اپنے نفس کی کبھی پروا نہیں کرتا کہ یہ سرکش ہوتا جا رہا ہے دوسروں کی سرکشی سے تجھے اتنا نقصان نہیں پہنچتا جتنا تیرے نفس کی سرکشی سے تجھے نقصان پہنچتا ہے اس لئے کہ دوسروں کی سرکشی سے اگر نقصان پہنچتا ہے تو وہ تیری دنیا کا نقصان ہے اور تیرے نفس کی سرکشی سے تیری آخرت کو نقصان پہنچ رہا ہے جو کبھی فنا ہونے والی نہیں ہے اس کی نعمتیں ختم ہونے والی نہیں ہیں ان کا نقصان کتنا سخت نقصان ہے۔ یہی وجہ ہے کہ اسلاف میں سے اگر کسی سے آخرت کے کاموں میں کچھ کوتاہی ہو جاتی تھی تو وہ اس کی تلافی کا انتہائی فکر کرتا تھا۔

حضرت عمر رضی اللہ عنہ کی ایک مرتبہ عصر کی نماز جماعت سے فوت ہو گئی تو انہوں نے اس کی تلافی میں ایک باغ جس کی قیمت دو لاکھ درہم تھی صدقہ کر دیا۔ حضرت ابن عمر رضی اللہ عنہما کی جس دن کسی نماز کی جماعت فوت ہو جاتی تو اس دن شام کو ساری رات جاگا کرتے تھے۔ ایک دن مغرب کی نماز کو دیر ہو گئی تھی تو دو غلام اس کی تلافی میں آزاد کئے۔ جب کسی شخص کو عبادات میں سستی پیدا ہو تو مناسب یہ ہے کہ حق تعالیٰ شانہ کے کسی ایسے بندے کی صحبت میں رہے جو عبادت میں زیادہ انہماک سے مشغول ہو، اور اگر کسی ایسے کی صحبت میسر نہ آئے تو پھر ایسے لوگوں کے احوال کو عبرت اور غور کی نگاہ سے پڑھا کرے (جن میں سے بہت سے واقعات روض الریاحین میں لکھے ہیں جس کا مختصر اردو ترجمہ زمزمہ البساتین بھی ہے۔)

ایک بزرگ کہتے ہیں کہ جب مجھے عبادات میں سستی ہونے لگتی ہے تو میں حضرت محمد بن واسع رضی اللہ عنہ کے حالات دیکھتا ہوں اور ایک ہفتہ مسلسل اس عمل کو جاری رکھتا ہوں (اسی طرح دوسرے اولیاء اللہ

کی سوانح عمریاں ہیں بشرطیکہ معتبر حضرات کی لکھی ہوئی ہوں) کہ ان لوگوں کے احوال کا دیکھنا اس شوق کے پیدا کرنے کیلئے بہت زیادہ مفید ہے اور یہ چیز بھی سوچنے کی ہے کہ ان کی ساری مشقتیں اور محنتیں آخر ختم ہو گئیں لیکن اب ہمیشہ ہمیشہ کیلئے ان کی نعمتیں ان کی راحتیں باقی رہ گئیں جو کبھی بھی ختم ہونیوالی نہیں ہیں۔ کس قدر حسرت ہے ہم جیسوں پر جو ان احوال کو جانتے اور دیکھتے ہوئے بھی دنیا کمانے میں اور دنیا کی لذتوں میں مشغول رہتے ہیں اور ان ہمیشہ کے مزے اڑانے والوں کے حالات سے بھی نصیحت نہیں پکڑتے۔

حضرت علی کرم اللہ وجہہ کا ارشاد ہے۔ اور بعض لوگوں نے اس کو حضور ﷺ کا ارشاد بتایا ہے کہ حق تعالیٰ شانہ ایسے لوگوں پر رحم فرمائے جن کو لوگ بیمار سمجھیں اور وہ واقع میں بیمار نہ ہوں۔ حضرت حسن بصری فرماتے ہیں کہ انکو عبادت کی کثرت نے مشقت میں ڈال رکھا ہے جس سے لوگ ان کو بیمار سمجھتے ہیں۔ ان کا یہ بھی ارشاد ہے کہ میں نے ایسے حضرات کو دیکھا ہے اور ان کی صحبتوں میں رہا ہوں جن کو دنیا کی کسی چیز کے آنے سے خوشی نہ ہوتی تھی، جانے سے رنج نہ ہوتا تھا ان کی نگاہ میں دنیا کے مال و متاع کی حقیقت اس مٹی سے زیادہ ذلیل تھی جو جوتوں میں لگی رہتی ہے میں نے ایسے لوگوں کو دیکھا ہے کہ عمر بھر میں کبھی نہ ان کا کوئی کپڑا طے ہو کر رکھا گیا، نہ کبھی کسی کھانے کی چیز کی پکانے کی فرمائش کی، نہ کبھی سونے کے لئے انکو بسترے کی ضرورت ہوئی زمین پر لیٹے سو گئے زمین کے اور ان کے درمیان میں کوئی چیز بھی آڑ نہ ہوتی تھی وہ لوگ اللہ تعالیٰ کی کتاب پر عمل کرنے والے تھے، اس کے نبی ﷺ کی سنت کا اتباع کرنے والے تھے۔ جب رات ہو جاتی تو ساری رات پاؤں پر (نماز میں) کھڑے رہتے یا زمین پر اپنے منہ کو (سجدہ میں) بچھا دیتے اور انکی آنکھوں سے ان کے رخساروں پر آنسوؤں کی لڑی بندھی ہوتی رات بھر اپنے رب سے باتیں کرتے رہتے (صحیح حدیث میں آیا ہے کہ نمازی آدمی اللہ تعالیٰ سے باتیں کرتا ہے) عذاب سے نجات کو اپنے مولیٰ سے مانگتے رہتے جب کوئی نیک کام ان سے ہو جاتا اس پر اللہ تعالیٰ کا بڑا شکر ادا کرتے اس سے خوش ہوتے اور اس کے قبول کی دعا کرتے۔ جب کوئی بری بات ہو جاتی اس سے بہت رنجیدہ ہو جاتے اللہ سے توبہ کرتے معافی کی دعا اور استغفار کرتے۔ اسی حال میں انہوں نے اپنی عمریں گزار دیں۔

حضرت عمر بن عبدالعزیز رضی اللہ عنہ جب بیمار ہوئے تو ایک مجمع ان کی عیادت کیلئے گیا ان میں ایک نوجوان نہایت کمزور زرد رنگ دہلا پتلا بھی تھا۔ حضرت عمر بن عبدالعزیز رضی اللہ عنہ نے دریافت فرمایا تمہارا یہ کیا حال ہو رہا ہے۔ وہ کہنے لگے کہ اعذار اور بیماریاں لاحق ہیں۔ حضرت عمر بن عبدالعزیز رضی اللہ عنہ نے فرمایا کہ نبی صبح بات بتاؤ۔ وہ کہنے لگے کہ میں نے دنیا کا مزہ چکھا وہ بہت ہی کڑوا نکلا، اس کی رونق

اس کی حلاوت اس کا لطف اس کی راحت میری نگاہ میں بہت ہی ذلیل بن گئی، اس کا سونا اور اس کا پتھر میری نگاہ میں بالکل برابر ہے اور اللہ تعالیٰ شانہ کا عرش گویا ہر وقت میرے سامنے رہتا ہے اور میدان حشر میں ایک جماعت کا جنت کی طرف جانا دوسری جماعت کا جہنم میں پھینکا جانا میری نگاہ کے گویا سامنے رہتا ہے جس کی وجہ سے میں سارے دن اپنے کو (روزہ میں) پیاسا رکھتا ہوں اور ساری رات (اللہ تعالیٰ کی یاد میں) جاگتا رہتا ہوں اور یہ دونوں چیزیں بھی اللہ تعالیٰ کے ثواب اور عذاب کے مقابلہ میں کوئی بھی حقیقت نہیں رکھتیں۔ حضرت داؤد طائی روٹی کے ٹکڑے پانی میں بھیکے ہوئے پی لیا کرتے تھے روٹی نہ کھاتے تھے کسی نے ان سے اس کی وجہ دریافت کی تو فرمایا کہ اس کے پینے میں اور روٹی چبا کر کھانے میں قرآن پاک کی پچاس آیتوں کا حرج ہوتا ہے۔ ایک دن ان کے گھر میں کوئی شخص آیا وہ کہنے لگا کہ آپ کے حجرے کی کڑی ٹوٹ گئی وہ فرمانے لگے کہ میں نے بیس برس سے اس کی چھت نہیں دیکھی۔

یہ حضرات جیسے فضول بات کرنے سے احتراز کرتے تھے۔ ایسے ہی ادھر ادھر فضول دیکھنے سے بھی بچتے تھے۔

محمد بن عبدالعزیز کہتے ہیں کہ میں احمد بن رزین کے پاس صبح سے عصر تک رہا۔ میں نے ان کو ادھر ادھر دیکھتے ہوئے نہیں دیکھا۔ کسی نے ان سے اس کے متعلق پوچھا تو فرمایا کہ اللہ تعالیٰ نے یہ آنکھیں اس لئے دی ہیں کہ ان سے اس کی عظمت اور بڑائی کی چیزوں کو عبرت کی نگاہ سے دیکھے۔ جب یہ نہ ہو تو وہ دیکھنا خطا ہے۔ حضرت مسروقؓ کی بیوی کہتی ہیں کہ مسروقؓ کی پنڈلیوں پر رات بھر نماز میں کھڑے رہنے سے ورم آجاتا تھا۔ جب وہ نماز میں منہمک ہوتے تو میں ان کے پیچھے بیٹھی ہوں ان کی حالت پر ترس کھا کر روتی رہتی تھی۔

حضرت ابوالدرداءؓ فرماتے ہیں کہ اگر دنیا میں تین لذت کی چیزیں نہ ہوتیں تو میرے لئے اس دنیا میں ایک دن جینا بھی گوارا نہ تھا۔ ایک سخت گرمی کے دن دوپہر کے وقت (روزہ میں) پیاسے رہنے کی لذت، دوسری آخری شب میں سجدہ کرنے میں جو لطف آتا ہے اس کی لذت، تیسری ایسے بزرگوں کی صحبت جن کی باتوں سے عمدہ میوے ایسے چنے جاتے ہیں جیسے باغ میں سے عمدہ عمدہ پھل چھانٹ کر چنے جاتے ہیں۔ اسود بن یزید عبادت میں اتنی مشقت اٹھاتے اور گرمیوں کی شدت میں روزے رکھتے کہ ان کا بدن کالا پڑ گیا تھا۔ علقمہ بن قیسؓ نے ان سے پوچھا کہ آپ اپنے بدن کو اس قدر عذاب کیوں دیتے ہیں؟ فرمانے لگے (قیامت میں) اس کے اعزاز کے لئے یعنی یہ مشقت اس لئے اٹھاتا ہوں کہ قیامت کے دن اس بدن کو اعزاز نصیب ہو

جائے۔ ایک بزرگ کا قصہ لکھا ہے کہ وہ روزانہ ایک ہزار رکعت نماز کھڑے ہو کر پڑھتے جب پاؤں رہ جاتے یعنی کھڑے ہونے سے عاجز ہو جاتے تو ایک ہزار رکعت بیٹھ کر پڑھتے اور عصر کے بعد عاجزی سے بیٹھ کر کہتے یا اللہ اس مخلوق پر بڑی حیرت ہے کہ کس طرح انہوں نے تیرا بدل دوسری چیزوں کو بنا لیا کسی تعجب کی بات ہے ان کا دل تیرے سوا کسی چیز سے کس طرح مانوس ہوتا ہے بلکہ تعجب کی بات یہ ہے کہ تیرے ذکر کے سوا کوئی دوسری چیز ان کے دل میں کس طرح چمکتی ہے۔

حضرت جنید بغدادی فرماتے ہیں کہ میں نے حضرت سری سقطیؒ سے زیادہ عبادت کرنے والا کسی کو نہیں دیکھا اٹھانوے برس تک کسی نے ان کو مرض الموت کے علاوہ لیٹے ہوئے نہیں دیکھا۔

حضرت ابو محمد جریریؒ نے مکہ مکرمہ میں ایک سال کا اعتکاف کیا جس میں نہ تو بالکل سوئے نہ بات کی نہ کسی لکڑی یا دیوار پر سہارا لیا یا ٹیک لگائی۔ حضرت ابو بکر کتانیؒ نے ان سے پوچھا کہ اس مجاہدہ پر تمہیں کس چیز سے قدرت حاصل ہوئی؟ وہ فرمانے لگے کہ اللہ تعالیٰ شانہ نے میرے باطن کی چمکتی کو دیکھا۔ اس نے میرے ظاہر کو اس پر قدرت عطا فرمادی۔ حضرت ابو بکر کتانیؒ نے یہ سن کر سوچ اور فکر میں گردن جھکالی اور تھوڑی دیر کچھ سوچتے رہے پھر اسی سوچ و فکر میں چلے گئے۔ ایک شخص کہتے ہیں کہ میں حضرت فتح بن سعید موصیؒ کے پاس سے گذرا۔ وہ دونوں ہاتھ پھیلائے رو رہے تھے اور ان کے آنسو انگلیوں کے بیچ میں کوئی نیچے گر رہے تھے اور وہ زرد تھے (یعنی آنسوؤں میں خون کی آمیزش تھی) میں نے ان سے قسم دے کر پوچھا کہ یہ خون کے آنسو کس صدمے سے گرا رہے ہو (خیر تو ہے کیا آفت آگئی) وہ فرمانے لگے کہ اگر تم قسم نہ دیتے تو میں نہ بتاتا ہاں میں اس پر رو رہا ہوں کہ میں نے حق تعالیٰ شانہ کا جو حق مجھ پر تھا اس کو ادا نہیں کیا۔ میں نے کہا کہ خون کیوں آگیا؟ کہنے لگے کہ اس خوف سے کہ میرا یہ رونا کہیں غیر معتبر اور جھوٹا (نفاق سے) نہ ہو۔ وہ شخص کہتے ہیں کہ جب ان کا انتقال ہو گیا تو میں نے ان کو خواب میں دیکھا میں نے ان سے پوچھا کہ آپ کے ساتھ کیا معاملہ ہوا۔ فرمایا کہ میری مغفرت ہوگئی میں نے پوچھا کہ تمہارے آنسوؤں کا کیا حشر ہوا۔ فرمایا کہ حق تعالیٰ شانہ نے مجھے اپنے قریب فرما کر ارشاد فرمایا کہ یہ آنسو کیسے تھے؟ میں نے عرض کیا اس پر رنج تھا کہ آپ کا جو حق مجھ پر واجب ہے وہ میں ادا نہ کر سکا۔ ارشاد ہوا کہ خون کیوں تھا۔ میں نے عرض کیا کہ اس خوف سے کہ یہ رونا جھوٹا نہ ہو غیر معتبر نہ ہو جائے ارشاد ہوا کہ آخر تو اس سب سے کیا چاہتا تھا۔ میری عزت کی قسم تیرے کرلنا کا تین چالیس سال سے تیرے اعمال کا صحیفہ ایسا لار ہے ہیں کہ ان میں کوئی خطا لکھی ہوئی نہیں ہوتی۔

عبدالواحد بن زیدؒ کہتے ہیں کہ میرا گذرا ایک گرجا پر ہوا وہاں ایک راہب (دنیا سے منقطع) رہتا

تھا میں نے اس کو راہب کہہ کے آواز دی وہ نہ بولا۔ پھر دوسری دفعہ پکارا پھر بھی نہ بولا۔ پھر تیسری دفعہ جب میں نے پکارا تو وہ میری طرف متوجہ ہوا اور کہنے لگا کہ میں راہب نہیں ہوں۔ راہب وہ شخص ہوتا ہے جو اللہ تعالیٰ شانہ سے ڈرتا ہو اس کی کبریائی میں اس کی تعظیم کرتا ہو، اس کی بلاؤں پر صبر کرتا ہو پھر اس کے تقدیری فیصلوں پر راضی ہو، اس کی نعمتوں پر شکر کرتا ہو، اس کی عظمت کے سامنے تواضع سے رہتا ہو، اس کی عزت کے مقابلہ میں اپنے کو ذلیل رکھتا ہو، اس کی قدرت کاملہ کا اطاعت کرنے والا ہو، اس کی ہیبت سے عاجزی کرتا ہو، اس کے حساب اور اس کے عذاب کی ہر وقت فکر میں رہتا ہو، دن میں روزہ رکھتا ہو، رات کو بیدار رہتا ہو، جہنم کے خوف نے اور میدان حشر کے سوال نے اس کی نیند اڑادی ہو، جس میں یہ باتیں ہوں وہ راہب ہے۔ میں تو ایک ہڑکایا کتا ہوں اس وجہ سے یہاں بیٹھ گیا ہوں کہ کہیں کسی کو کاٹ نہ کھاؤں۔ میں نے اس سے پوچھا کیا بات ہے کہ لوگ حق تعالیٰ شانہ کی بڑائی کو جانتے ہیں پھر بھی اس سے ان کا رشتہ ٹوٹا ہوا ہے۔ اس نے کہا کہ صرف دنیا کی محبت نے اور اس کی زیب و زینت نے ان کا رشتہ توڑ رکھا ہے۔ دنیا گناہوں کا گھر ہے۔ سمجھ دار اور عاقل وہ شخص ہے جو اس کو اپنے دل سے پھینک دے اور اللہ جل شانہ کی طرف متوجہ ہو جائے اور ایسے کام اختیار کرے جو اللہ تعالیٰ شانہ کے قریب کر دیں۔

حضرت اویس قرنیؓ جو مشہور بزرگ ہیں کسی دن فرماتے کہ آج کی رات رکوع کرنے کی ہے۔ پس تمام رات رکوع میں گزار دیتے۔ پھر کہتے کہ آج کی رات سجدہ کی ہے تو تمام رات ایک سجدے میں گزار دیتے۔ جب عقبہ غلام تائب ہوئے تو کھانے پینے کی ذرا بھی پروا نہ کرتے تھے۔ ان کی ماں نے ایک مرتبہ ان سے کہا اپنے نفس پر رحم کھا کچھ راحت بھی لے لیا کر کہنے لگے کہ اس پر رحم کھانے ہی کے لئے یہ سب کچھ کر رہا ہوں تھوڑے دن کی مشقت ہے پھر ہمیشہ ہمیشہ راحت ہی لینا ہے۔ عبداللہ بن داؤد کہتے ہیں کہ یہ (بزرگ حضرات) جب کوئی ان میں چالیس سال کی عمر کو پہنچ جاتا ہے تو وہ بستر اٹھا کر لیٹ دیتا ہے یعنی پھر سونے کا نمبر ختم ہو جاتا ہے۔ حضرت ہمیس بن حسنؓ ہر رات میں ایک ہزار رکعت نماز پڑھتے اور اپنے نفس کو خطاب کر کے کہتے کہ اے ہر برائی کی جڑ (نماز کیلئے) کھڑا ہو جا۔ جب ضعف بہت زیادہ ہو گیا تو روزانہ پانچ سو رکعتیں کر دی تھیں اور اس پر رویا کرتے تھے کہ میرا آدھا عمل جاتا رہا۔ حضرت ربیعؓ کہتے ہیں کہ میں حضرت اویس قرنیؓ کے پاس آیا وہ صبح کی نماز پڑھ کر بیچ پڑھنے میں مشغول ہو گئے تھے مجھے خیال ہوا کہ اس وقت ان کا حرج ہو گا میں فراغت کے انتظار میں بیٹھ گیا وہ اسی حال میں بیٹھے رہے یہاں تک کہ ظہر کا وقت ہو گیا وہ ظہر کی نماز پڑھنے کھڑے ہو گئے اور عصر تک نماز پڑھتے رہے پھر عصر کی نماز سے

فارغ ہو کر اسی جگہ مغرب تک بیٹھے رہے پھر مغرب کی نماز پڑھی، عشاء کی نماز پڑھی، پھر صبح تک وہیں جھے رہے۔ دوسرے دن صبح کی نماز کے بعد بیٹھے تھے اسی حال میں کچھ غنودگی سی آگئی چونک کر کہنے لگے یا اللہ ایسی آنکھ سے پناہ مانگتا ہوں جو بار بار سوتی ہو اور ایسے پیٹ سے پناہ مانگتا ہوں جو بھرتا ہی نہ ہو۔ میں یہ سب حالت دیکھ کر وہاں سے یہ کہہ کر چلا آیا کہ مجھے تو عبرت کے واسطے یہی کافی ہے جو میں نے دیکھا۔

احمد بن حرب کہتے ہیں تعجب تو اس شخص پر ہے جس کو یہ معلوم ہے کہ آسمانوں پر اس کیلئے جنت کو آراستہ کیا جا رہا ہے اور اس کے نیچے جہنم بھڑکائی جا رہی ہے ان دونوں کے درمیان اس کو کیسے نیند آتی ہے۔ ایک شخص کہتے ہیں کہ میں حضرت ابراہیم بن ادہمؒ کے پاس گیا وہ عشاء کی نماز کے بعد اپنی عبا میں لپٹ کر ایک کروٹ لیٹے اور صبح تک اسی طرح لیٹے رہے نہ تو حرکت کی، نہ کروٹ بدلی، صبح کو اٹھ کر بغیر وضو کے نماز پڑھی۔ میں نے ان سے کہا اللہ تعالیٰ تمہارے حال پر رحم کرے ساری رات لیٹے سوتے رہے اور بغیر وضو ہی نماز پڑھی۔ فرمانے لگے کہ میں ساری رات کبھی جنت کے باغوں میں دوڑتا تھا کبھی جہنم کی گھاٹیوں میں ایسی حالت میں نیند کہاں آسکتی تھی؟

کہتے ہیں کہ ابو بکر بن عیاشؓ چالیس برس تک بسترے پر نہیں لیٹے اور اپنے بیٹے کو نصیحت کی کہ اس کھڑکی (کوکلی) میں گناہ نہ کرنا میں نے اس میں بارہ ہزار قرآن پاک ختم کئے ہیں۔ جب ان کا انتقال ہونے لگا تو مکان کے ایک کونہ کی طرف اشارہ کر کے فرمایا کہ اس کونہ میں میں نے چوبیس ہزار قرآن ختم کئے ہیں۔

حضرت سمونؓ بائیس سو رکعت نفل روزانہ پڑھتے تھے۔ انہیں کا ایک قصہ علامہ زبیدیؒ نے لکھا ہے کہ بغداد میں ایک شخص نے چالیس ہزار درہم فقراء پر تقسیم کئے۔ سمونؓ فرمانے لگے کہ درہم تو ہمارے پاس نہیں چلو ہم ہر درہم کے بدلے ایک رکعت نماز پڑھ لیں۔ یہ کہہ کر مدائن گئے اور وہاں چالیس ہزار رکعتیں پڑھیں۔ ابو بکر مطوعیؓ کہتے ہیں کہ میرا معمول اپنی جوانی میں اکتیس ہزار یا چالیس ہزار مرتبہ راوی کو شک ہے روزانہ قل ہو اللہ شریف پڑھنے کا تھا۔ ایک شخص کہتے ہیں کہ میں عامر بن عبد القیسؓ کے ساتھ چار مہینے رہا۔ میں نے ان کو دن میں یا رات میں سوتے نہیں دیکھا۔ حضرت علی کرم اللہ وجہہ کے ایک شاگرد کہتے ہیں کہ ایک مرتبہ حضرت علیؓ صبح کی نماز پڑھا کر دائیں جانب منہ کر کے بیٹھے آپ پر رنج کا اثر بہت تھا طلوع آفتاب تک آپ بیٹھے رہے اس کے بعد ہاتھ کو (افسوس کے ساتھ) پلٹ کر فرمایا خدا کی قسم میں نے حضورؐ کے صحابہ کرامؓ کو دیکھا آج کوئی بات بھی ان کی مشابہت کی نہیں دیکھتا۔

وہ حضرات اس حالت میں صبح کرتے تھے کہ ان کے بال بکھرے ہوئے ہوتے، چہرے غبار آلود اور زرد ہوتے تھے وہ ساری رات اللہ تعالیٰ کے سامنے سجدے میں پڑے رہتے تھے یا اس کے سامنے کھڑے قرآن پاک پڑھتے رہتے تھے کھڑے کھڑے کبھی ایک پاؤں پر سہارا دے لیتے تھے، کبھی دوسرے پاؤں پر، جب وہ اللہ تعالیٰ شلنہ کا ذکر کرتے تھے تو ایسے (مزرے میں) جموتے تھے جیسے کہ ہواؤں میں درخت حرکت کرتے ہیں اور (اللہ تعالیٰ شلنہ کے شوق اور خوف سے) ان کی آنکھوں سے اتنے آنسو بہتے کہ ان کے کپڑے تر ہو جاتے تھے۔ اب لوگ بالکل ہی غفلت میں رات گزار دیتے ہیں۔

حضرت ابو مسلم خولائی نے ایک کوڑا اپنے گھر کی مسجد میں لٹکا رکھا تھا اور اپنے نفس کو خطاب کر کے کہا کرتے کہ اٹھ کھڑا ہو میں تجھے (عبادت میں) اچھی طرح گھسیٹوں گا یہاں تک کہ تو تھک جائیگا میں نہیں تھکوں گا اور جب ان پر کچھ سستی ہوتی تو اس کوڑے کو اپنی پنڈلیوں پر مارتے اور فرماتے کہ یہ پنڈلیاں پٹنے کے لئے میرے گھوڑے کی بہ نسبت زیادہ سخت ہیں۔ یہ بھی کہا کرتے کہ صحابہ کرام رضی اللہ عنہم یوں سمجھتے ہیں (کہ جنت کے سارے درجے) وہی اڑا کر لے جائیں گے نہیں ہم ان سے (ان درجوں میں) اچھی طرح مزاحمت کریں گے تاکہ ان کو بھی معلوم ہو جائے کہ وہ بھی اپنے پیچھے مردوں کو چھوڑ کر آئے ہیں۔

حضرت قاسم بن محمد بن ابی بکر فرماتے ہیں کہ میں ایک دن صبح کو اپنی پھولی حضرت عائشہ رضی اللہ عنہا کی خدمت میں سلام کے لئے حاضر ہوا۔ وہ چاشت کی نماز پڑھ رہی تھیں اور یہ آیت شریفہ پڑھ رہی تھیں۔ فَمَنْ سَأَلَ عِلْمًا وَّوَفَّيْنَا عَذَابَ السَّمُومِ (سورہ مومرہ ۱۸) ترجمہ پس احسان کیا حق تعالیٰ شانہ نے ہم پر پس ہم کو جہنم کے عذاب سے بچالیا۔ حضرت عائشہ اس آیت شریفہ کو بار بار پڑھتی جاتی تھیں اور روتی جاتی تھیں۔ قاسم کہتے ہیں کہ میں بہت دیر تک تو انتظار کرتا رہا پھر مجھے خیال آیا کہ میں اتنے میں بازار سے ہو آؤں، ضروریات سے فارغ ہو کر واپسی میں سلام کرتا جاؤں گا۔ میں بازار چلا گیا اور وہاں سے فراغت کے بعد جب میں واپس آیا تو وہ اسی طرح کھڑی ہوئی اسی آیت کو پڑھ رہی تھیں اور روتی تھیں۔

محمد بن اسحاق کہتے ہیں کہ عبدالرحمن بن الاسود حج کے لئے جب آئے تو ان کے ایک پاؤں میں تکلیف تھی وہ عشاء کے بعد صرف ایک پاؤں کے سہارے کھڑے ہوئے اور صبح تک ایک ہی پاؤں پر کھڑے نفل پڑھتے رہے حتیٰ کہ اس وضو سے صبح کی نماز پڑھ لی۔ ایک بزرگ کہتے ہیں کہ مجھے موت سے صرف اس لئے ڈر لگتا ہے کہ پھر تہجد کی نماز جاتی رہے گی۔ اور وہ لطف جو اس نماز میں آتا ہے وہ

ختم ہو جائے گا۔

حضرت علی کرم اللہ وجہہ کا ارشاد ہے کہ صلحاء کی علامت رات کے جاگنے سے چہروں کا زرد ہو جانا، اور راتوں کو رونے کی وجہ سے آنکھوں کو چوندھا ہو جانا، اور روزوں کی کثرت سے ہونٹوں کا خشک ہو جانا ہے۔ ان کے چہرے خوفزدہ رہتے ہوں۔ حضرت حسن بصری ؒ سے کسی نے پوچھا کہ عبادت کی کثرت کرنے والوں کے چہرے ایسے خوبصورت کس طرح ہو جاتے ہیں؟ انہوں نے فرمایا کہ جب وہ تنہائی میں رحمان کے ساتھ مشغول ہوتے ہیں تو وہ رحمت والا اپنے نور کا سایہ ان پر ڈال دیتا ہے۔ حضرت قاسم بن راشد ؒ کہتے ہیں کہ زمعدہ ہمارے قریب مہذب میں (جو مکہ مکرمہ کے قریب ایک جگہ ہے) ٹھہرے ہوئے تھے ان کے ساتھ ان کی بیوی اور بیٹیاں بھی تھیں وہ رات کو بہت لمبی نماز پڑھتے رہتے۔ جب پچھلا پہر ہو جاتا تو وہ زور سے آواز دیتے۔ ارے مسافر! کیا رات بھر سوتے ہی رہو گے اٹھو چلو۔ اس آواز پر سب کے سب جاگ جاتے۔ کوئی وضو کر رہا ہے کوئی نماز پڑھ رہا، کوئی کسی کونے میں بیٹھا رو رہا ہے، کوئی قرآن پاک پڑھ رہا ہے۔ جب صبح ہو جاتی تو وہ فرماتے کہ رات کے چلنے والے صبح کو ٹھہر جایا کرتے ہیں۔

ایک بزرگ کہتے ہیں کہ میں بیت المقدس کے پہاڑوں میں جا رہا تھا۔ ایک جگہ پہنچ کر میں نے ایک آواز سنی میں اس آواز کی طرف چل دیا۔ دیکھا کہ ایک سبزہ ہے وہاں ایک درخت ہے اس کے نیچے ایک شخص کھڑے نماز پڑھ رہے ہیں اور یہ آیت بار بار پڑھتے ہیں۔

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا وَّ مَّا عَمِلَتْ مِنْ سُوءٍ تَتَدَلَّى لَوَآئِلَ بَيْنَهَا وَبَيْنَهَا أَمْدًا بُعِيدًا وَيُحَذِّرُكُمُ اللَّهُ نَفْسَهُ ط (آل

عمران۔ ع ۳)

جس دن ہر شخص اپنے اچھے کاموں کو (جو اس نے دنیا میں کئے ہوں گئے) سامنے لایا ہو پائے گا اور اپنے بُرے کاموں کو (بھی سامنے لایا ہو پائے گا) اور اس بات کی تمنا کرتا ہو گا کاش اس دن کے درمیان اور اس آدمی کے (یعنی میرے) درمیان بہت بڑی دور دراز کی مسافت حائل ہو جاتی (کہ یہ بُرے اعمال اس کے سامنے نہ آتے) اور تم کو اللہ تعالیٰ شلنہ اپنے سے ڈراتا ہے۔ (اس کے مطالبہ اور حساب اور عذاب سے بہت اہتمام سے ڈرتے رہو

یہ بزرگ کہتے ہیں کہ میں چپکے سے ان کے پیچھے بیٹھ گیا وہ بار بار اس آیت شریفہ کو پڑھ رہے تھے اور رو رہے تھے۔ اتنے میں انہوں نے روز سے ایک چیخ ماری اور بے ہوش ہو کر گر گئے مجھے

بہت قلق ہوا کہ یہ میری نحوست سے بیہوش ہو کر گر گئے۔ بہت دیر میں ان کو ہوش آیا تو وہ کہنے لگے اے اللہ میں تجھ سے پناہ مانگتا ہوں جھوٹے طور پر کھڑے ہو کر روینوالوں سے (گویا انہوں نے اپنے اس پڑھنے اور رونے کو نفاق کا رونا قرار دیا) اور اے اللہ میں تجھ سے پناہ مانگتا ہوں بیہودہ لوگوں کے اعمال سے (کہ میرا یہ پڑھنا اور رونا لغو آدمیوں کا پڑھنا ہے کہ میرے برابر دوسرا کون بیہودہ ہوگا) اے اللہ میں تجھ سے غافل لوگوں کے اعراض سے پناہ مانگتا ہوں (کہ یہ میرا فعل بھی غفلت کے ساتھ ہو رہا ہے) پھر کہنے لگے۔ یا اللہ ڈرنے والوں کے دل تیری ہی طرف عاجزی کرتے ہیں اور نیک عمل میں کوتاہی کرنے والے تیری ہی (رحمت کی) طرف امیدیں لگاتے ہیں۔ عارف لوگوں کے دل تیری ہی بڑائی کے سامنے ذلیل ہوتے ہیں۔ اس کے بعد انہوں نے اپنے دونوں ہاتھ جھاڑے (جیسا کہ مٹی وغیرہ ہاتھ کو لگ جانے سے جھاڑے جاتے ہیں) اور فرمایا مجھے دُنیا سے کیا کام اور دُنیا کو مجھ سے کیا کام۔ اے دُنیا! تو اپنے بیٹوں کے پاس چلی جا، تو اپنی نعمتوں کے قدر دانوں کے پاس چلی جا، تو اپنے عاشقوں کے پاس چلی جا، انہیں کو دھوکہ میں ڈال (مجھے دق نہ کر) پھر کہنے لگے پہلے زمانوں والے کہاں چلے گئے؟ سب کے سب مٹی میں مل گئے بوسیدہ ہو کر خاک میں رل گئے اور جو زمانہ گذر رہا ہے لوگ فنا ہوتے جا رہے ہیں۔ میں نے ان بزرگ سے کہا کہ میں بڑی دیر سے آپ کے فارغ ہونے کے انتظار میں بیٹھا ہوں فرمانے لگے ایسے شخص کو فراغت کہاں ہو سکتی ہے جس کو وقت ختم ہونے کا فکر ہو رہا ہے وہ جلدی کرتا ہے کہ وقت ختم ہونے سے پہلے پہلے کچھ کر لوں اور وقت جلدی کر رہا ہے میں کسی طرح جلدی ختم ہو جاؤں وہ کیسے فارغ ہو سکتا جس کو وقت گذر جانے سے موت کے جلدی آجانے کا فکر سوار ہو وہ کیسے فارغ ہو سکتا ہے جس کے اوقات تو گذرتے جا رہے ہوں اور ان گذرے ہوئے اوقات میں جو گناہ کئے ہیں وہ اس کے حساب میں جمع ہوں پھر وہ حق تعالیٰ شانہ کی طرف متوجہ ہو کر کہنے لگے تو ہی میری اس مصیبت کے لئے (یعنی جو گناہ میرے حساب میں جمع ہو گئے) اور ہر آنے والی مصیبت کے لئے پناہ کی جگہ ہے (تیری ہی رحمت سے بیڑا پار ہو سکے گا۔ پھر تھوڑی دیر اس میں مشغول رہے پھر قرآن پاک کی دوسری آیت:

وَبَدَّ اللَّهُ مِّنَ اللَّهِ مَا لَمْ يَكُونُوا يَحْتَسِبُونَ ۝ (زمرع ۵)

اور خدا تعالیٰ کی طرف سے اُن کے ساتھ وہ معاملہ پیش آئے گا جس کا ان کو گمان بھی نہ تھا ایک

آیت شریفہ کا کلمہ ہے۔

پوری آیت شریفہ یہ ہے۔

وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا مِثْلَهُ مَعَهُ لَافْتَدَوْا بِهِ مِنْ

سُوِّءِ الْعَذَابِ يَوْمَ الْقِيَمَةِ وَبَدَّالَهُمْ مِنَ اللَّهِ مَالٌ يَكُونُوا
يَحْتَسِبُونَ (زمر - رکوع ۵)

اور اس آیت شریفہ کا ترجمہ یہ ہے کہ جن لوگوں نے (دنیا میں) ظلم کیا تھا (یعنی کفر و شرک وغیرہ کیا تھا جیسا کہ دوسری جگہ ارشاد ہے کہ شرک کرنا ظلم عظیم ہے) اگر ان کے پاس دنیا بھر کی تمام چیزیں ہوں اور ان سب کے ساتھ اتنی ہی چیزیں اور بھی ہوں تو وہ لوگ قیامت کے دن سخت عذاب سے چھوٹ جانے کے لئے (بے تردد) ان سب کو فدیہ میں دیدیں (لیکن فدیہ اس دن قبول نہیں ہے۔

جیسا کہ سورہ بقرہ میں کئی جگہ اور سورہ مائدہ میں گذرا اور ان لوگوں کے ساتھ) خدا تعالیٰ کی طرف سے وہ معاملہ پیش آئے گا جس کا ان کو (وہم اور) گمان بھی نہ تھا۔ (کہ اتنی سختی ہو بھی سکتی ہے اس جگہ کئی آیتیں اس مضمون کے مناسب ہیں)۔ غرض ان بزرگ نے یہ آیت شریفہ پڑھی اور پہلے سے بہت زیادہ زور سے چلائے اور بیہوش ہو کر اس طرح گرے کہ میں نے یہ سمجھ لیا کہ جان نکل گئی میں ان کے قریب پہنچا تو وہ تڑپ رہے تھے بہت دیر کے بعد افاقہ ہوا تو وہ یہ کہہ رہے تھے یا اللہ میں جب (قیامت میں) آپ کے سامنے کھڑا ہوں تو محض اپنے فضل سے میری برائیاں معاف کر دیجیو اور اپنی ستاری کے پردے میں مجھے چھپا لپیچو۔ اور صرف اپنے کرم سے میرے گناہ معاف کر دیجیو۔ میں نے ان سے کہا کہ جس (پاک ذات) کی رحمت کی تم امید کر رہے ہو اسی کے واسطے سے میری یہ درخواست ہے کہ ذرا مجھ سے بات کر لیجئے وہ فرمانے لگے کہ تجھے ایسے شخص سے بات کرنا چاہیے جس کے کلام سے تجھے نفع پہنچے اور جس شخص کو اس کے گناہوں نے ہلاک کر رکھا ہو (یعنی میں) ایسے شخص سے بات کرنا چھوڑ دے۔ اس کے بعد فرمایا کہ میں اس جگہ اللہ جانے کتنے عرصہ کے شیطان سے لڑ رہا ہوں۔ میں اس سے لڑائی میں مشغول ہوں اور وہ مجھ سے لڑنے میں مشغول ہے (کہ وہ مجھ کو اللہ تعالیٰ شانہ کی طرف توجہ سے ہٹانے کی ہر وقت کوشش میں لگا رہتا ہے) اس کو اب تک تیرے سوا کوئی صورت ایسی نہ ملی جس سے وہ مجھے اس چیز سے ہٹا دیتا، جس میں میں مشغول ہوں (یعنی اللہ تعالیٰ کی طرف توجہ سے) پس تو مجھ سے دور ہو جا تو (شیطان کے) دھوکے میں پڑا ہوا ہے۔ تو نے میری زبان کو مناجات سے معطل کر دیا اور میرے دل کو (اللہ تعالیٰ شانہ سے ہٹا کر) اپنی بات کی طرف متوجہ کر لیا میں اللہ تعالیٰ شانہ سے تیرے شر سے پناہ مانگتا ہوں اور اس پاک ذات سے اس کی بھی امید رکھتا ہوں کہ وہ اپنے غصہ سے مجھے پناہ عطا فرمائے گا۔ یہ صاحب جو بات کرنا چاہتے تھے کہتے ہیں مجھے یہ ڈر ہوا کہ میں نے ان کی حق تعالیٰ شانہ کی طرف سے توجہ کو ہٹا دیا ہے ایسا نہ ہو کہ مجھ پر اس بات کی وجہ سے کوئی عذاب نازل ہو جائے اس لئے میں ان کو اسی جگہ چھوڑ کر چلا آیا۔

حضرت کرز بن وبریہ روز تین قرآن شریف ختم کیا کرتے تھے۔ اور اس کے علاوہ عبادات میں ہر وقت منہمک رہتے تھے۔ کسی نے عرض کیا کہ آپ نے اپنے نفس کو بڑی محنت میں ڈال دیا۔ فرمانے لگے کہ ساری دنیا کی عمر کتنی ہے۔ اس نے عرض کیا سات ہزار برس۔ فرمایا قیامت کا دن کتنا ہے۔ عرض کیا پچاس ہزار برس۔ فرمانے لگے کیونکر تم میں سے کوئی شخص اس سے عاجز رہ سکتا ہے کہ دن کے ساتویں حصہ میں محنت کر لے تاکہ سارے دن راحت سے رہے (یعنی اگر کسی شخص کو $\frac{1}{7}$ گھنٹہ محنت کر کے سارا دن راحت کا ملے تو کون چھوڑ سکتا ہے) پس اگر قیامت کے دن کی راحت کے لئے کوئی دنیا کی پوری زندگی سات ہزار برس محنت کر لے تب بھی بڑے نفع کا سودا ہے چہ جائیکہ آدمی کی عمر دنیا کی تمام عمر میں سے بھی بہت تھوڑا سا حصہ ہے اور آخرت کی زندگی قیامت کے دن کے بعد بھی بے انتہا ہے۔

یہ چند قصے نمونہ کے طور پر ذکر کئے گئے۔ امام غزالی فرماتے ہیں کہ یہ تھی پہلے زمانہ کے بزرگوں کی عادت اور خصلت اگر تیرا متمدن نفس عبادت خود نہیں کر سکتا تو ان مرثیوں کے احوال میں غور کر اور یہ غور کر کہ ان اکابر کا قدر اور ان بزرگوں کی جماعت میں شامل ہونا بہتر ہے جو دین کے حکم اور آخرت میں بصیرت رکھنے والے عقل مند تھے یا اپنے زمانہ کے ان جاہل بیوقوفوں کا اقتدار بہتر ہے جو دنیا سے غافل ہیں۔ ایسا ہرگز نہ کر کہ عقل مندوں کا اتباع چھوڑ کر احمقوں کا اتباع کرے۔ اگر تجھے یہ وہم ہو کہ یہ قوی لوگ تھے ان کا قدر مشکل ہے تو پھر چند عورتوں کے حالات بھی سن لے اور تو مرد ہو کر اس سے تو عاجز نہ بن کہ عورتوں جیسا بھی نہ ہو تو ہی غور کر وہ مرد کتنا خسیس ہے جو دین میں عورتوں کا بھی ساتھ نہ دے سکے۔ اب غور سے سن۔

حضرت حبیبہؓ عذوبہ جب عشاء کی نماز سے فارغ ہو جاتیں تو اپنے کپڑوں کو اپنے اوپر اچھی طرح لپیٹ کر چھت پر کھڑی ہو جاتیں اور دعا میں مشغول ہو جاتیں اور کہتیں یا اللہ ستارے چھٹک گئے، اور لوگ سو گئے، بادشاہوں نے اپنے دروازے بند کر دیئے، اور ہر شخص اپنے محبوب کے ساتھ تجلیہ میں چلا گیا اور میں تیرے سامنے کھڑی ہوں۔ یہ کہہ کر نماز شروع کر دیتیں اور ساری رات نماز پڑھتیں جب صبح صادق ہو جاتی تو کہتیں یا اللہ رات چلی گئی اور دن کا چاندنا ہو گیا کاش مجھے یہ معلوم ہو جاتا کہ میری یہ رات تو نے قبول فرمائی تاکہ میں اپنے کو مبارکباد دوں یا تو نے رد فرمادی تاکہ میں اپنی تعزیت کروں۔ تیری عزت کی قسم میں تو ہمیشہ اسی طرح کرتی رہوں گی تیری عزت کی قسم اگر تو نے مجھے اپنے دروازے سے دھکیل دیا تب بھی تیرے کرم اور تیری بخشش کا جو حال ہے مجھے معلوم ہے اس کی وجہ سے میں تیرے در سے ہٹوں گی نہیں۔ حضرت عجزؓ اپنا تھیں ساری رات جاگتیں اور

جب سحر کا وقت ہوتا تو بہت عملکن آواز سے کہتیں یا اللہ عابدوں کی جماعت نے تیری طرف چل کر رات کے اندھیرے کو قطع کیا وہ تیری رحمت اور تیری مغفرت کی طرف ایک دوسرے سے آگے بڑھنے کی کوشش کرتے رہے۔ یا اللہ میں صرف تجھی سے سوال کرتی ہوں، تیرے سوا کسی دوسرے سے میرا سوال نہیں کہ تو مجھے سابقین کے گروہ میں شامل کر لے اور اعلیٰ علیین تک پہنچا دے اور مقرب لوگوں کے درجے میں داخل کر دے اور اپنے نیک بندوں میں شامل کر دے اور توبہ رحم کرنے والوں سے زیادہ رحم کرنے والا ہے ہر اونچے درجے والے سے بلند ہے سارے کریموں سے زیادہ کریم ہے۔ اے کریم (مجھ پر کرم کر) یہ کہہ کر سجدے میں گر جاتیں کہ ان کے رونے کی آواز سنائی دیتی اور صبح تک روتی رہتیں اور دعائیں کرتی رہتیں۔

یحییٰ بن بسطام کہتے ہیں کہ ہم حضرت شحوانہؓ کی مجلس میں حاضر ہوتے اور ان کے رونے چلانے کو سنتے میں نے اپنے ایک ساتھی سے کہا کہ کسی وقت تہائی میں ان کے پاس جا کر سمجھائیں کہ اس رونے میں کچھ کمی کر دیں۔ میرے ساتھی نے کہا کہ اچھا جیسے تمہاری رائے ہو۔ ہم ان کے پاس تہائی میں گئے اور ان سے جا کر کہا اگر تم اس رونے کو کچھ کم کر دو اور اپنی جان پر ترس کھاؤ تو یہ زیادہ بہتر ہے کہ بدن میں کچھ طاقت رہے گی دیر تک اس سے کام لے سکو گی۔ وہ یہ سن کر رونے لگیں اور کہنے لگیں کہ میری تو یہ تمنا ہے کہ میں اتنا روؤں کہ آنکھ میں آنسو نہ رہے پھر خون کے آنسوؤں سے رونا شروع کر دوں یہاں تک کہ میرے بدن کا سارا خون آنکھوں سے نکلے ایک بھی قطرہ خون کا نہ رہے اور کہنے لگیں کہ مجھے رونا کہاں آتا ہے مجھے رونا کہاں آتا ہے۔ بار بار اسی لفظ کو کہتی رہیں کہ مجھے رونا کہاں آتا ہے۔ یہاں تک کہ بے ہوش ہو گئیں۔

محمد بن معاذ کہتے ہیں کہ مجھ سے ایک عبادت گزار عورت نے بیان کیا کہ میں نے خواب میں دیکھا کہ میں جنت میں داخل ہونے کو جا رہی ہوں وہاں دیکھا کہ سارے آدمی جنت کے دروازے پر کھڑے ہیں۔ میں نے پوچھا یہ کیا بات ہے یہ سب کے سب دروازے پر کیوں جمع ہو گئے؟ کسی نے بتایا کہ ایک عورت آرہی ہیں جن کے آنے کی وجہ سے جنت کو سجایا گیا ہے۔ یہ سب ان کے استقبال کے واسطے باہر آ گئے ہیں۔ میں نے پوچھا وہ عورت کون ہیں؟ کہنے لگے کہ ایکہ کی رہنے والی ایک سیاہ باندی ہیں جن کا نام شحوانہؓ ہے میں نے کہا خدا کی قسم وہ تو میری بہن ہے اتنے میں دیکھا کہ شحوانہؓ ایک نہایت عمدہ خوشنما اصیل اونٹنی پر بیٹھی ہو اس میں اڑی آرہی ہیں۔ میں نے ان کو آواز دی کہ میری بہن تمہیں اپنا اور میرا تعلق معلوم ہے اپنے رب سے دعا کرو کہ مجھے بھی تمہارے ساتھ کر دے۔ وہ یہ سن کر نہیں اور کہنے لگیں ابھی تمہارے آنے کا وقت نہیں آیا لیکن میری دو باتیں

یاد رکھنا (آخرت کے) غم کو اپنے ساتھ چمنا لو اور اللہ تعالیٰ کی محبت اپنی ہر خواہش پر غالب کر دو، اور اس کی پروانہ کرو، کہ موت کب آئے گی یعنی ہر وقت اس کیلئے تیار رہو۔

ایک بزرگ کہتے ہیں کہ میں ایک دن بازار جا رہا تھا میرے ساتھ میری حبشی باندی تھی میں اس کو ایک جگہ بٹھا کر آگے چلا گیا اور اس سے کہہ گیا کہ یہیں بیٹھی رہنا میں ابھی آتا ہوں۔ جب میں واپس آیا تو وہ اس جگہ نہ ملی مجھے بہت غصہ آیا اور غصہ کی حالت میں گھر واپس آ گیا۔ جب اس نے مجھے دیکھا تو میرے چہرے سے غصہ کو محسوس کیا کہنے لگی۔ میرے آقا عتاب میں جلدی نہ کرو ذرا میری بات سن لو۔ آپ مجھے ایسی جگہ بٹھا کر گئے جہاں کوئی اللہ کا نام لینے والا نہیں تھا مجھے یہ ڈر ہوا کہ کہیں یہ جگہ زمین میں نہ دھنس جائے۔ (جس جگہ اللہ تعالیٰ کا ذکر نہ ہو اس جگہ جتنی جلدی عذاب آجائے قرین قیاس ہے) اس کی اس بات سے مجھے بڑا تعجب ہوا میں نے اس سے کہا کہ تو آزاد ہے کہنے لگی آقا تم نے میرے ساتھ اچھا سلوک نہ کیا میں نے کہا کیوں؟ کہنے لگی کہ پہلے جب میں باندی تھی تو مجھے دو ہر اثواب ملتا تھا (جیسا حدیث میں آیا ہے کہ جو غلام اللہ تعالیٰ کی اطاعت کرے اور اپنے مولیٰ کی خدمت کرے اس کو دو ہر اجر ہے) اب آپ نے آزاد کر کے میرا ایک اجر ضائع کر دیا۔

حضرت خواصؒ جو مشہور بزرگ ہیں کہتے ہیں کہ ہم حضرت رحلہ عابدہؓ کے پاس گئے وہ روزے رکھتے رکھتے کالی پڑ گئی تھیں اور نماز پڑھتے پڑھتے (پاؤں شل ہو گئے تھے جس کی وجہ سے) اپنا بیچ ہو گئی تھیں بیٹھ کر نماز پڑھتی تھیں اور روتے روتے ناپیدا ہو گئی تھیں۔ ہم نے جا کر حق تعالیٰ شلہ کی رحمت اور معافی کا ذکر کیا کہ شاید اس سے ان کے مجاہدے کی شدت میں کچھ کمی آئے۔ انہوں نے میری بات سن کر بے تحاشا ایک بیچ ماری پھر کہنے لگیں مجھے جو اپنی حالت معلوم ہے اس نے میرے دل کو زخمی کر رکھا ہے اور میرے جگر کو جھیل دیا کاش میں تو پیدا ہی نہ ہوئی ہوتی یہ کہہ کر انہوں نے اپنی نماز کی نیت باندھ لی۔

نمونہ کے طور پر دو ایک واقعات ذکر کئے ہیں۔ امام غزالیؒ نے اور بھی اس قسم کے واقعات عورتوں کے نقل کئے ہیں۔ اس کے بعد کہتے ہیں کہ اگر تو اپنے نفس کی نگہداشت کرنے والا ہے تو تیرے لئے ضروری ہے کہ ان محنت کرنے والے مردوں اور عورتوں کے احوال کو غور و فکر کی نگاہ سے دیکھے تاکہ تیری طبیعت میں نشاط بڑھے اور محنت کی تجھے حرص پیدا ہو اور اپنے زمانہ کے آدمیوں کے احوال دیکھنے سے احتراز کر کہ ان میں سے اکثر ایسے ملیں گے کہ اگر تو ان کا اتباع کرے گا تو وہ تجھے اللہ کے راستہ سے گمراہ کر دیں گے۔ ان محنت کرنے والوں کے واقعات کی کوئی تعداد نہیں ہے ہم نے نمونہ کے طور پر چند لکھے ہیں جو عبرت کے لئے کافی ہیں اگر تو زیادہ حالات دیکھنا چاہے تو حلیۃ الاولیاء

کا مطالعہ کیا کر کہ اس میں صحابہ رضی اللہ عنہم اور تابعین اور ان کے بعد والوں کے احوال تفصیل سے لکھے ہیں (اور کچھ واقعات شارح احوال نے بھی ذکر کئے ہیں) اور ان احوال کے دیکھنے سے معلوم ہوگا۔ تو اور تیرے زمانہ کے لوگ دین سے کتنے دور ہیں۔ اور اگر تیرے دل میں اپنے زمانہ کے لوگوں کو دیکھ کر یہ خیال آئے کہ پہلے زمانہ میں چونکہ خیر کی کثرت تھی اس لئے اس زمانہ میں یہ سہل تھا۔ اب اگر ان حالات پر عمل کیا جائے تو لوگ پاگل کہیں گے اس لئے جو شر اس زمانہ کے سب آدمیوں کا ہوگا وہ میرا بھی ہو جائیگا۔ مصیبت جب عام آتی ہے تو اس میں سب ہی کو شامل ہونا پڑتا ہے۔ تو یہ تیرے نفس کا دھوکہ ہے تو ہی بتا کہ اگر کہیں سے پانی کا سیلاب آ گیا ہو جس میں سب ہی بہتے جا رہے ہوں تو اگر کوئی شخص تیرا جانتا ہے یا کسی اور ذریعہ سے بچ سکتا ہے تو کیا وہ یہ سمجھ کر چپ ہو جائے کہ اس مصیبت میں تو سب ہی گرفتار ہیں حالانکہ سیلاب کی مصیبت بہت تھوڑی دیر کی ہے۔ زیادہ سے زیادہ یہ کہ موت آجائے گی، اس سے زیادہ تو کچھ نہ ہوگا۔ اور آخرت کا عذاب نہایت سخت ہے کبھی ختم ہونے والا نہیں ہے۔ اس بات کو اچھی طرح سمجھ لینا چاہیے اور ہمیشہ غور کرتے رہنا چاہیے۔ (احیاء)

حضرت ابراہیم ادہم سے کسی نے عرض کیا کہ اگر آپ کسی وقت تشریف رکھا کریں تو ہم آپ کی خدمت میں حاضر ہو جایا کریں کہ کچھ ارشادات سنیں انہوں نے فرمایا مجھے چار کام اس وقت درپیش ہیں ان میں مشغول ہوں ان سے فراغت پر یہ ہو سکتا ہے۔

(۱)..... جب ازل میں عہد لیا گیا تھا تو حق تعالیٰ شانہ نے ایک فریق کے متعلق فرمایا تھا کہ یہ جنتی ہیں اور دوسروں کو فرمایا تھا کہ یہ دوزخی ہیں۔ مجھے ہر وقت یہ فکر رہتا ہے کہ نہ معلوم میں کن میں ہوں۔

(۲)..... جب بچہ ماں کے پیٹ میں شروع ہوتا ہے تو اس وقت ایک فرشتہ جو اس نطفہ پر مقرر ہوتا ہے وہ حق تعالیٰ شانہ سے پوچھتا ہے کہ اس کو سعید لکھوں یا بد بخت مجھے ہر وقت یہ فکر رہتا ہے کہ نہ معلوم مجھے کیا لکھا گیا۔

(۳)..... جب فرشتہ آدمی کی روح قبض کرتا ہے تو یہ پوچھتا ہے کہ اس روح کو مسلمانوں کی روحوں میں رکھوں یا کافروں کی۔ نہ معلوم میرے متعلق اس فرشتہ کو کیا جواب ملے گا؟

(۴)..... قیامت میں حکم ہوگا۔ وَأَمَّا زُورُ الْيَوْمِ أَيُّهَا الْمُجْرِمُونَ (سورہ یسین) آج مجرم لوگ فرمانبرداروں سے علیحدہ ہو جائیں مجھے یہ فکر رہتا ہے کہ نہ معلوم میرا شمار کس فریق میں ہوگا۔ یعنی جب ان چاروں فکروں سے امن نصیب ہو جائے۔ اس وقت دوستوں سے بے فکری سے باتیں کرنے کا وقت عمل سکتا ہے۔ اب تو میں ہر وقت ان فکروں میں رہتا ہوں کہاں اطمینان سے بیٹھ

سکتا ہوں۔

(۱۵)..... عن ابی ہریرۃ رضی اللہ عنہ قال قال رسول اللہ صلی اللہ علیہ وسلم العِغْنَى عَنِ كَثْرَةِ الْغَرَضِ وَلَكِنْ الْعِغْنَى غِنَى النَّفْسِ (متفق علیہ کذا فی المشکوٰۃ) (ترجمہ)..... حضور صلی اللہ علیہ وسلم کا ارشاد ہے کہ آدمی کا غنی ہونا مال کی کثرت سے نہیں ہوتا بلکہ حقیقی غنا تو دل کا غنی ہونا ہے۔

فائدہ: مطلب حدیث پاک کا بالکل ظاہر ہے کہ اگر آدمی کا دل غمی نہیں ہے۔ تو جتنا مال بھی اس کے پاس زیادہ ہو وہ مال کے خرچ کرنے میں فقیروں سے زیادہ کم خرچ ہوگا، اور جتنا بھی مال اس کے پاس ہو وہ ہر وقت اس کے بڑھانے کے فکر میں محتاجوں سے زیادہ پریشان ہوگا۔ اور اگر اس کا دل غنی ہے تو تھوڑا سا مال بھی اس کو بے فکر رکھے گا اور جتنا ہوگا اس کے ہر وقت بڑھانے کے فکر سے آزاد ہوگا۔ امام راغبؒ کہتے ہیں کہ غنا کئی معنی میں بولا جاتا ہے۔ ایک تو غنا کے معنی کسی قسم کی حاجت نہ ہونے کے ہیں اس معنی کے اعتبار سے تو صرف حق تعالیٰ شانہ غنی ہے کہ اس کو کسی چیز کی احتیاج نہیں ہے اسی معنی کے اعتبار سے حق تعالیٰ شانہ کا ارشاد ہے۔

أَنْتُمْ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ

تم سب کے سب اللہ تعالیٰ شانہ کے محتاج ہو وہ پاک ذات بے احتیاج ہے ہر قسم کی تعریف والا ہے۔

دوسرے معنی حاجات کی کمی کے ہیں اس معنی کے اعتبار سے حق تعالیٰ شانہ نے حضور اقدس صلی اللہ علیہ وسلم کے متعلق سورۃ الصّٰحٰحٰی میں ارشاد فرمایا ہے۔ وَوَجَدَكَ عَائِلًا فَأَغْنَى ۝ اور حق تعالیٰ شانہ نے آپ کو فقیر پایا پھر آپ کو غنی بنا دیا۔ اور اسی معنی کے اعتبار سے حضور اقدس صلی اللہ علیہ وسلم کا پاک ارشاد حدیث بالا میں ہے کہ اصل غنا دل کا غنی ہونا ہے۔ تیسرے معنی مال کی کثرت اور سامان کی فراوانی کے ہیں جس کو قرآن پاک میں یَحْسِبُهُمُ الْجَاهِلُ أَغْنِيَاءَ مِنَ التَّعَفُّفِ (سورہ بقرہ ۷۷) ذکر فرمایا۔ اس آیت شریف کا مطلب یہ ہے کہ صدقات اصل حق ایسے لوگوں کا ہے جو اللہ تعالیٰ کے راستہ میں گھر گئے ہوں اور تا واقف آدمی ان کے سوال نہ کرنے کی وجہ سے ان کو مال دار سمجھتا ہے۔

حضرت ابوذر غفاری رضی اللہ عنہ فرماتے ہیں کہ حضور اقدس صلی اللہ علیہ وسلم نے مجھ سے ارشاد فرمایا۔ ابوذر کیا تمہارا خیال ہے کہ مال کی کثرت غنا ہے۔ میں نے عرض کیا بے شک پھر حضور صلی اللہ علیہ وسلم نے فرمایا کیا تمہارا خیال ہے کہ مال کی قلت فقر ہے۔ میں نے عرض کیا بے شک۔ حضور صلی اللہ علیہ وسلم نے ارشاد فرمایا کہ غنا صرف دل

کا غناء ہے اور فقر صرف دل کا فقر ہے۔ حقیقت یہی ہے کہ اصل غنا دل کا غنا ہے جس خوش قسمت کو حق تعالیٰ شانہ نصیب فرمادے اور یہی حقیقت زہد ہے جس دل کے اندر مال کی محبت بالکل نہ ہو وہی غنی ہے۔ وہی زہد ہے چاہے ظاہر میں اس کے پاس مال نہ ہو اور جس دل میں دنیا کی محبت ہو وہ فقیر ہے وہ دنیا دار ہے چاہے کتنا ہی مال اس کے پاس ہو۔

فقیر ابو الیث ایک حکیم کا مقولہ نقل کرتے ہیں کہ ہم نے چار چیزیں تلاش کیں اور ان کی تلاش کا غلط راستہ اختیار کیا ہم نے غنا کو مال میں تلاش کیا حالانکہ وہ مال میں نہیں تھا بلکہ قناعت میں تھا (ہم اس کو مال میں تلاش کرتے رہے وہ جب وہاں تھا ہی نہیں تو کیسے ملتا) ہم نے راحت کو (جان و مال کی) کثرت میں تلاش کیا حالانکہ راحت ان کی کمی میں تھی ہم نے اعزاز کو مخلوق میں تلاش کیا (کہ ان کی خوشی کے اسباب اختیار کریں تاکہ ان کے یہاں اعزاز ہو) مگر وہ تقویٰ میں ملا (اور بالکل صحیح ہے جس قدر آدمی میں تقویٰ زیادہ ہوگا اتنا ہی اس کا اعزاز زیادہ ہوگا) ہم نے اللہ کی نعمت کو کھانے اور پہننے میں تلاش کیا (اور یہ سمجھا کہ یہ اللہ کے بڑے انعامات ہیں) حالانکہ اللہ تعالیٰ شانہ کا بڑا انعام اسلام کی دولت اور گناہوں کی ستاری ہے (جس کو یہ دو نعمتیں حاصل ہیں اس پر اللہ کا بڑا انعام ہے) حضور ﷺ کا ارشاد نقل کیا گیا ہے کہ جس شخص کا دنیا مقصد بن جائے حق تعالیٰ شانہ اس کے دل پر تین چیزیں مسلط کر دیتے ہیں۔ ایک ایسا غم جو کبھی ختم ہونے والا نہ ہو، اور ایسا مستغنا جس سے فراغت نصیب نہ ہو، اور ایسا فقر جس کا کبھی خاتمہ نہ ہو۔

حضور اقدس ﷺ کا ارشاد ہے کہ جب تم کسی ایسے شخص کو دیکھو جس کو حق تعالیٰ شانہ نے دنیا سے بے رغبتی اور کم بولنا عطا فرمایا ہو تو اس کے پاس رہا کرو اس کو حکمت دی گئی ہے۔

(۱۶)..... عن ابی ہریرۃ رضی اللہ عنہ قال قال رسول اللہ ﷺ اذا نظر احد کن الی من فضل علیہ فی المال والخلق فلینظر الی من هو اسفل منه (متفق علیہ کذا فی المشکوٰۃ)

ترجمہ)..... حضور اقدس ﷺ کا پاک ارشاد ہے کہ جب آدمی کسی ایسے شخص کی طرف دیکھے جو مال میں یا صورت میں اپنے سے اعلیٰ ہو تو ایسے شخص کی طرف بھی غور کر لے جو ان چیزوں میں اپنے سے کم ہو۔

فائدہ: یعنی آدمی جب کسی لکھ پتی کو دیکھے اور اس کو دیکھ کر لپٹائے اور افسوس کرے کہ یہ تو ایسا مالدار ہے میں نہیں ہوں تو کسی ایسے آدمی کو بھی غور کرے جس کو ناداری کی وجہ سے فاقے کرنے پڑ رہے ہوں تاکہ پہلے افسوس کے ساتھ حق تعالیٰ شانہ کا اس پر شکر ادا ہو سکے کہ اس نے ایسا

نہیں کر رکھا۔

ایک اور حدیث میں ہے کہ اپنے سے زیادہ مالداروں کی طرف نگاہیں نہ لے جایا کرو اپنے سے کم درجہ والوں کو سوچا کرو اس سے اس نعمت کی حقارت تمہارا رہے دلوں میں نہیں ہوگی جو اللہ جل شانہ نے تمہیں عطا کر رکھی ہے۔

حضرت ابو ذر غفاری رضی اللہ عنہ فرماتے ہیں کہ مجھے میرے محبوب (ﷺ) نے سات نصیحتیں کی ہیں۔

(۱) مجھے اس کا حکم فرمایا ہے کہ مسکینوں سے محبت کیا کروں اور ان کے قریب رہا کروں۔

(۲) مجھے اس کا حکم فرمایا ہے کہ میں اپنے سے اونچے لوگوں (زیادہ مالداروں) پر نگاہ نہ رکھا کروں

اپنے سے کم درجہ والوں پر نگاہ رکھوں (ان پر غور کیا کروں)

(۳) مجھے حکم فرمایا ہے کہ میں صلہ رحمی کیا کروں اگرچہ وہ مجھ سے منہ پھیرے (یعنی جس کی ساتھ

صلہ رحمی کروں وہ مجھ سے غائب ہو ڈور ہو یا یہ کہ وہ میرے ساتھ توجہ سے پیش نہ آئے بلکہ مجھ سے

روگردانی کرے ترغیب ترہیب کے الفاظ یہ ہیں کہ اگرچہ وہ مجھ پر ظلم کرے، اس سے دوسرے معنی کی

تائید ہوتی ہے)

(۴) مجھے حکم فرمایا ہے کہ کسی شخص سے کوئی چیز نہ مانگوں۔

(۵) مجھے حکم فرمایا ہے کہ میں حق بات کہوں چاہے کسی کو کڑی ہی لگے۔

(۶) مجھے حکم فرمایا ہے کہ میں اللہ تعالیٰ شانہ کی رضا کے مقابلہ میں کسی ملامت کر نیوالے کی

ملامت کی پروانہ کروں (یعنی جس چیز سے حق تعالیٰ شانہ راضی ہوں اُس کو اختیار کروں اس کے

کرنے پر احمق ملامت کریں تو کیا کریں)

(۷) مجھے حکم فرمایا ہے کہ میں لاجول ولاقوۃ الالباب اللہ کثرت سے پڑھا کروں اسلئے کہ یہ کلمات

ایسے خزانے سے اترے ہیں جو خاص عرش کے نیچے ہے۔ ①

لاجول کو کثرت سے پڑھنے کی ترغیب بہت سی روایات میں آئی ہے۔ ایک اور حدیث میں

حضور (ﷺ) کا ارشاد وارد ہوا ہے کہ دو خصلتیں ایسی ہیں کہ جس شخص میں یہ ہوں حق تعالیٰ شانہ اُس کو

شاکرین اور صابریں کی جماعت میں شمار کرتے ہیں۔ جو شخص دین کے بارے میں اپنے سے اونچے

لوگوں کے احوال کو دیکھے اور ان کے اتباع کی کوشش کرے اور دنیا کے بارے میں اپنے سے کم درجہ

کے لوگوں کو دیکھے اور اس پر اللہ تعالیٰ شانہ کا شکر ادا کرے کہ اس نے (محض اپنے فضل سے) اس کو

اس سے بہتر حالت میں کر رکھا ہے۔ حق تعالیٰ شانہ اُس کو صابر اور شکر کرنے والوں میں شمار فرمائیں گے اور جو شخص دین کے بارے میں اپنے سے کتر لوگوں کو دیکھے (فلاں تو اتنا بھی نہیں کرتا جتنا میں کرتا ہوں) اور دنیا کے بارے میں اپنے سے اونچے لوگوں کو دیکھے اور اس پر افسوس کرے کہ میرے پاس اتنا نہیں ہے جتنا فلاں کے پاس ہے وہ نہ صبر کرنے والوں میں شمار ہے نہ شکر گزاروں میں۔ ❶

عون بن عبداللہ کہتے ہیں کہ میں اکثر مالداروں کے پاس بیٹھا کرتا تھا تو میری طبیعت غمگین رہتی۔ کسی کا کپڑا اپنے کپڑے سے بہتر دیکھا تو اپنے کپڑے کے ادنیٰ ہونے پر اپنی ذلت محسوس کرتا جس سے رنج ہوتا) کسی کا گھوڑا اپنے گھوڑے سے اعلیٰ دیکھتا۔ پھر میں نے فقراء کے پاس اپنی نشست شروع کر دی تو مجھے اس رنج سے راحت مل گئی (کہ ان لوگوں سے اپنی چیزوں کو افضل دیکھتا ہوں) ❷ علماء نے لکھا ہے کہ نکاح بھی کسی غریب سے کرے مالدار عورت سے نکاح نہ کرے اس لئے کہ جو شخص مالدار عورت سے نکاح کرتا ہے پانچ آفتوں میں گرفتار ہوگا۔

(۱)..... مہر زیادہ دینا پڑے گا۔

(۲)..... رخصتی میں دیر اور نال مثل ہوگی۔ کہ اس کے جہیز کی تیاری ہی ختم نہ ہوگی۔

(۳)..... اُس سے خدمت لینا مشکل ہوگا۔

(۴)..... خرچ زیادہ مانگے گی۔

(۵)..... طلاق دینا چاہے گا تو اس کے مال کا لالچ طلاق نہیں دینے دے گا۔

کہتے ہیں کہ عورت چار چیزوں میں خاوند سے کتر ہونی چاہئے ورنہ خاوند اس کی نگاہ میں ذلیل ہوگا۔ عمر میں، قد کی لمبائی میں، مال میں، شرافت میں اور چار چیزوں میں خاوند سے بڑھی ہوئی ہونی چاہئے۔ خوبصورتی میں، ادب میں، تقویٰ میں، عادتوں میں۔ ❶ اور مال سے زیادہ اہم خلقت اور صحت کے اعتبار سے اپنے سے کتر لوگوں کو دیکھنا ہے۔ ایک بزرگ کی خدمت میں کسی شخص نے حاضر ہو کر اپنے فقر کی شکایت کی اور بڑی سخت پریشانی کا اظہار کیا کہ اس کے غم میں مرنے کی تمنا ظاہر کی۔ ان بزرگ نے دریافت کیا کہ تم اس پر راضی ہو کہ تمہاری آنکھیں ہمیشہ کے لئے لے لی جائیں اور تمہیں دس ہزار درہم مل جائیں۔ وہ اس پر راضی نہ ہوا۔ پھر فرمایا اچھا اس پر راضی ہو کہ تمہیں دس ہزار درہم دے کر تمہاری زبان لے لی جائے۔ وہ اس پر بھی راضی نہ ہوا۔ پھر انہوں نے فرمایا کہ اس پر راضی ہو کہ تمہارے چاروں ہاتھ پاؤں کاٹ دیئے جائیں اور تم کو بیس ہزار درہم دے دیئے جائیں۔ وہ اس پر بھی راضی نہ ہوا تو فرما مے لگے کہ تمہیں شرم نہیں آتی کہ تمہارے اقرار کے

موافق پچاس ہزار سے زیادہ مالیت کا سامان تو حق تعالیٰ شانہ نے تمہیں عطا فرما رکھا ہے (اور یہ مثال کے طور پر چند چیزیں گنوائی ہیں) پھر بھی تم شکوہ کر رہے ہو۔ ابن سماکؓ ایک بادشاہ کے پاس گئے بادشاہ کے ہاتھ میں پانی کا گلاس تھا بادشاہ نے ان سے درخواست کی کہ مجھے کوئی نصیحت کیجئے ابن سماکؓ نے کہا کہ اگر یہ کہا جائے کہ یہ گلاس پانی کا اسی ساری سلطنت کے بدلے میں مل سکتا ہے جو تمہارے پاس ہے اور نہ خریداجائے تو پانی ملنے کی کوئی صورت نہیں پیا سے ہی رہنا ہوگا کیا تم راضی ہو جاؤ گے کہ ساری سلطنت دے کر پانی خریدو، ورنہ پیا سے مر جاؤ۔ بادشاہ نے کہا تقیناً راضی ہو جاؤں گا۔ ابن سماکؓ نے کہا کہ ایسی بادشاہت پر کیا خوش ہوتا جس کی ساری کی قیمت ایک گلاس پانی ہو۔ ان مثالوں سے اندازہ ہوتا ہے کہ حق تعالیٰ شانہ کی ایک ایک نعمت ہر شخص کے پاس ایسی ہے کہ لاکھوں کروڑوں اس کی قیمت نہیں ہو سکتی۔

یہ تو عام نعمتیں ہیں جن میں ہر شخص کی شرکت ہے۔ اگر گہری نگاہ سے غور کیا جائے تو ہر شخص کے ساتھ خصوصی نعمتیں حق تعالیٰ شانہ کی ایسی ہیں جن میں کوئی دوسرا شریک نہیں اور تین چیزیں تو ایسی ہیں کہ ان میں ہر شخص کو اعتراف ہے کہ وہ اس نعمت میں ممتاز ہے کوئی دوسرا اس کا شریک نہیں ایک تو عقل ہے کہ ہر شخص چاہے کتنا ہی بیوقوف ہو وہ یہ سمجھا کرتا ہے کہ میں سب سے زیادہ عقل مند ہوں دوسرے اس بات کو نہیں سمجھتے جس کو میں سمجھتا ہوں۔ ایسی حالت میں چاہے واقعہ کے اعتبار سے صحیح ہو یا غلط لیکن اس کے اپنے اعتقاد اور اقرار کے اعتبار سے اس پر حق تعالیٰ شانہ کا ایک ایسا انعام ہے کہ یہ انعام کسی دوسرے پر نہیں ہے ایسی حالت میں کیا یہ ضروری نہیں کہ اللہ تعالیٰ شانہ کی اس نعمت میں سب سے زیادہ شکر گزار بنے (اور اگر کسی معمولی چیز روپیہ پیسہ وغیرہ میں کسی دوسرے سے کم ہو تو یہ سوچے کہ سب سے اشرف چیز عقل میں سب سے زیادہ بڑھا ہوا ہوں)۔ دوسری چیز عادات ہیں کہ ہر شخص اپنے سوا دوسرے ہر شخص میں کوئی نہ کوئی ایسی عادت سمجھا اور پایا کرتا ہے جو اس کے نزدیک عیب ہوتی ہے اور گویا اس کے نزدیک اس کے ہوا ہر شخص کے اندر کوئی نہ کوئی اخلاقی عیب ضرور ہے اور اپنی کسی عادت کو بھی (لفظوں میں چاہے مان لے مگر دل میں) عیب دار نہیں سمجھا کرتا نہ اس کے چھوڑنے کے درپے ہوتا ہے۔ ایسی حالت میں کیا یہ ضروری نہیں کہ آدمی یہ سوچے کہ حق تعالیٰ شانہ نے اگر کسی ایک آدھ چیز میں دوسرے سے کم دے رکھا ہے تو عادات کی نعمتوں میں اس کو خالص طور سے سب سے بڑھا رکھا ہے۔

تیسری چیز علم ہے کہ ہر شخص اپنے ذاتی حالات اور اندرونی احوال سے اتنا زیادہ واقف اور ان کا جاننے والا ہوتا ہے کہ کوئی دوسرا شخص اس کے احوال سے اتنا واقف نہیں ہوتا اور ان میں ایسی بہت سی

چیزیں ہوتی ہیں کہ آدمی ہرگز یہ گوارا نہیں کرتا کہ اس کے ان عیوب پر کوئی دوسرا مطلع ہو تو حق تعالیٰ شانہ کا یہ احسان کہ اس کو اپنے احوال کا علم عطا فرمانے کے باوجود دوسروں سے اس کی ستاری فرما رکھی ہے اور اس کی یہ تمنا کہ میرے اس علم کی کسی کو خبر نہ ہو پوری کر رکھی ہے کہ ان میں دوسرا کوئی بھی اس کا شریک نہیں کیا ایسی چیز نہیں ہے جس میں یہ سب سے ممتاز ہے اور اس کا شکر اس کے ذمہ ضروری ہے؟ ان کے علاوہ ہزاروں چیزیں ہر شخص میں ایسی ہیں جن کے متعلق وہ کبھی اس کو گوارا نہیں کر سکتا کہ وہ چیز اس سے لے کر اسکے بدلے میں اس کی ضد یا کوئی دوسری چیز دیدی جائے۔ مثلاً انسان ہونا ہے کوئی نہیں گوارا کرتا کہ اس کو آدمی سے بندر بنا دیا جائے۔ مرد ہونا ہے کوئی نہیں پسند کرتا کہ اس کو مرد سے عورت بنا دیا جائے۔ اسی طرح مومن ہونا ہے، حافظ قرآن ہونا ہے، عالم ہونا ہے، خوبصورت ہونا ہے، صاحب اولاد ہونا ہے، غرض اخلاق میں صورت میں، سیرت میں، عزیز واقارب میں، اہل و عیال میں، عزت، مرتبہ میں ہر شخص کے پاس ایسے خصوصی امور ملیں گے جن کے تبادلہ پر وہ کبھی بھی راضی نہ ہوگا۔ تو کیا پھر یہ بات صحیح نہیں کہ ہر شخص پر حق تعالیٰ شانہ کے ہزاروں ایسے خصوصی انعامات ہیں جو دوسرے کو نصیب نہیں ایسی حالت ان سب سے آنکھ بند کر کے اگر کوئی ایک دو چیزیں دوسرے کے پاس ہیں جو اس کے پاس نہیں ہیں ان میں لپچائے اور ناشکری کرے یہ انتہائی کمینہ پن نہیں ہے اور اگر کسی کے پاس مال ہی زیادہ دیکھتا ہے تو ان امور میں جو اوپر ذکر کئے گئے غور کرے کہ ان میں سے کتنی چیزیں ایسی ہیں جن میں یہ اس شخص سے بڑھا ہوا ہے جس پر رشک یا حسد کر رہا ہے دراصل حالیہ مجموعہ احسانات میں یہ خود اس سے بڑھا ہوا ہے۔

اور اس سب کے بعد جو مال اس کے پاس ہے اس کا حشر معلوم نہیں کیا ہونے والا ہے وہ اس کے لئے راحت کا سبب ہے یا وبال جان ہے۔ اسی لئے حضورؐ کا پاک ارشاد ہے کہ کسی فاجر شخص کے پاس کوئی نعمت دیکھ کر رشک نہ کرو تمہیں خبر نہیں کہ مرنے کے بعد وہ کس مصیبت میں گرفتار ہونے والا ہے اسلئے کہ فاجر شخص کے لئے اللہ کے یہاں ایسی ہلاکت ہے۔ یعنی جہنم جو کبھی ختم ہونے والی نہیں۔ آئندہ حدیث میں یہ مضمون تفصیل سے آرہا ہے۔

(۱۷)..... عن عقبۃ بن عامر عن النبی ﷺ قال اذا رأیت اللہ عزوجل يعطى العبد من الدنيا على معاصية ما يحب فانما هو استدرأج ثم تلا رسول الله ﷺ فلما نسوا ما ذكروا به فتحنا عليهم ابواب كل شئ حتى اذا فرحوا بما اوتوا آخذناهم بعتة فاذا هم مبسوثون (رواه

احمد کذافی المشکوٰۃ)

ترجمہ)..... حضور ﷺ کا ارشاد ہے کہ جب تو یہ دیکھے کہ حق تعالیٰ شانہ کسی گنہگار پر اس کے گناہوں کے باوجود دنیا کی وسعت فرما رہا ہے تو یہ اللہ تعالیٰ شانہ کی طرف سے ڈھیل ہے پھر حضور ﷺ نے یہ آیت شریفہ فلما نسوا سے مہلسون تک تلاوت فرمائی جس کا ترجمہ یہ ہے کہ پس جب وہ لوگ ان چیزوں کو بھولے رہے جن کی ان کو نصیحت کی جاتی تھی تو ہم نے ان پر (راحت کے) ہر قسم کے دروازے کھول دیئے یہاں تک کہ جب وہ ان چیزوں پر جو ان کو ملی تھیں اترانے لگے تو ہم نے ان کو دفعہ پکڑ لیا تو پھر وہ حیرت میں رہ گئے۔

فائدہ: یہ آیت شریفہ سورۃ انعام کے پانچویں رکوع کی ہے اوپر سے حق تعالیٰ شانہ نے جو معاملہ پہلی امتوں کیساتھ فرمایا ہے اس کا اجمالی بیان ہے جس کا مختصر ترجمہ یہ ہے کہ (ہم نے اور امتوں کی طرف بھی جو کہ آپ سے پہلے) زمانہ میں (تھیں پیغمبر بھیجے تھے) مگر انہوں نے ان پیغمبروں کو نہ مانا (سو ہم نے ان کو تنگدستی اور بیماری) وغیرہ مصائب میں مبتلا کیا اور ان سختیوں کے (ساتھ پکڑا تا کہ وہ لوگ ڈھیلے پڑ جائیں) کہ آفتیں آنے پر اللہ تعالیٰ شانہ کو یاد کیا جاتا ہے مگر وہ اس پر بھی اپنی حرکتوں سے باز نہ آئے (پس جب ان کو ہماری طرف سے سزا پہنچی تھی تو انہوں نے عاجزی کیوں نہ کی) تا کہ ان کی آہ و زاری عاجزی اور توبہ سے ان کا قصور معاف کر دیا جاتا (لیکن ان کے دل تو ویسے ہی سخت رہے اور شیطان ان کے اعمال بد کو جن میں وہ مبتلا تھے اور ان کی حرکتوں) کو ان کی نگاہ میں آراستہ کر کے دکھاتا رہا پس جب وہ لوگ ان چیزوں کو بھولے رہے جن کی ان کو (پیغمبروں کی طرف سے) نصیحت کی جاتی تھی تو ہم نے ان پر (راحت و آرام اور عیش و عشرت کی) ہر چیز کے دروازے کھول دیئے) جس سے وہ عیش پرستی میں خوب مست ہو گئے (یہاں تک کہ جب وہ ان چیزوں کے ساتھ جو ان کو دی گئی تھیں خوب اترانے) اور اڑنے لگے تو ہم نے ان کو دفعہ پکڑ لیا اور ایسا فوری عذاب ایک دم ان پر مسلط کر دیا کہ ان کو اس کا وہم و گمان بھی نہ تھا (پھر تو وہ حیرت میں رہ گئے) کہ یہ کیا ہو گیا یہ مصیبت کہاں سے نازل ہو گئی (پھر) تو ہمارے فوری عذاب سے (ظالموں کی بالکل جڑ کٹ گئی اور اللہ کا شکر ہے جو تمام جہاں کا پروردگار ہے) کہ ایسے ظالموں کی جڑ کٹ گئی۔

حضور اقدس ﷺ نے اس آیت شریفہ کی تلاوت سے حق تعالیٰ شانہ کی عادت شریفہ کی طرف اشارہ کر کے تشبیہ فرمائی ہے کہ اللہ تعالیٰ کی نافرمانیوں اور گناہوں کے باوجود عیش و عشرت اور راحت کے اسباب کا ہونا بسا اوقات حق تعالیٰ شانہ کی طرف سے ڈھیل ہوتی ہے جس کو استدرج کہتے ہیں

جس کا قرآن پاک کی اس آیت میں ذکر ہے اور اس کے علاوہ بھی متعدد آیات میں اس پر تنبیہ فرمائی ہے یہ بڑی خطرہ کی چیز ہے اس لئے کہ اس میں اکثر فوری عذاب آدمی پر ایسا مسلط ہو جاتا ہے کہ وہ حیران کھڑا رہتا ہے اور کوئی راستہ اس کو اس آفت سے بچنے کا نہیں ملتا اس لئے اس سے بہت زیادہ ڈرتے رہنا چاہیے۔ حضرت عبادہ رضی اللہ عنہ حضور صلی اللہ علیہ وسلم کا ارشاد نقل کرتے ہیں کہ جب حق تعالیٰ شانہ کسی قوم کو بڑھانا چاہتے ہیں تو ان میں میانہ روی اور عفت پیدا فرماتے ہیں اور جب کسی قوم کو ختم کرنا مقصود ہوتا ہے تو اس میں خیانت کا دروازہ کھل جاتا ہے پھر جب وہ اپنی اس حرکت پر خوب خوش ہونے لگتے ہیں تو ایک دم ان پر عذاب مسلط ہو جاتا ہے اور یہ آیت پر بھی۔ حضرت حسن رضی اللہ عنہ فرماتے ہیں کہ جس پر وسعت کی جائے اور وہ یہ نہ سمجھے کہ یہ میری ہلاکت کا پیش خیمہ ہے وہ سمجھدار نہیں ہے اور جس پر تنگی ہو اور وہ یہ نہ سمجھے کہ یہ میرے لئے حق تعالیٰ شانہ کی طرف رجوع کرنے کے لئے مہلت ہے وہ سمجھدار نہیں۔ ①

ایک حدیث میں ہے کہ خود حضور صلی اللہ علیہ وسلم نے بھی یہ دعا کی یا اللہ جو مجھ پر ایمان لائے اور ان احکامات کو سچا جانے جو میں لایا ہوں تو اس کو مال کم عطا کرو اور کم عطا کرو اور اپنی ملاقات کا شوق اس کو زیادہ دے اور جو مجھ پر ایمان نہ لائے اور ان احکامات کو سچانہ جانے اس کو مال بھی زیادہ دے اولاد بھی زیادہ دے اور اس کی عمر بھی زیادہ کر۔ ② بہر حال معاصی کی کثرت کے ساتھ نعمتوں کا ہونا زیادہ خطرناک ہے اور ایسے وقت میں بہت زیادہ توبہ و استغفار اور حق تعالیٰ شانہ کی طرف رجوع کرنے کی ضرورت ہے۔ اسی وجہ سے حضور اقدس صلی اللہ علیہ وسلم کا وہ ارشاد ہے جو قریب ہی اس سے پہلی حدیث کے آخر میں گذرا کہ کسی فاجر کے پاس کوئی نعمت دیکھ کر رشک نہ کرو تمہیں خبر نہیں کہ وہ مرنے کے بعد کس مصیبت میں گرفتار ہونے والا ہے۔

(۱۸)..... عن شداد بن اوس قال قال رسول الله ﷺ الكيس من دان

نفسه وعمل لما بعد الموت والعاجز من اتبع نفسه هو اهاو تمنى

على الله (رواه الترمذی وابن ماجه كذا في المشکوٰۃ وزاد السيوطی فی الجامع الصغير

احمد والحاكم وورقم له بالصححة)

ترجمہ)..... حضور اقدس صلی اللہ علیہ وسلم کا ارشاد ہے کہ سمجھدار شخص وہ ہے جو اپنے نفس کو (اللہ تعالیٰ کی رضا کے

کاموں کا) مطیع بنائے اور مرنے کے بعد کام آئیوالے اعمال کرے اور عاجز (بیوقوف) ہے وہ

شخص جو نفس کی خواہشوں کا اتباع کرے (اور اللہ تعالیٰ سے امیدیں باندھے۔

فائدہ: یعنی حالت تو یہ ہے کہ نفس کی خواہشات کے مقابلہ میں حرام حلال کی بھی پروا نہیں اور اللہ تعالیٰ شانہ سے بڑی بڑی امیدیں لگائے رکھتا ہے کہ وہ رحیم ہے کریم ہے اور ان امیدوں پر گناہ کی پروا نہ کرے۔

ایک اور حدیث میں ہے سمجھدار وہ ہے جو موت کے بعد کیلئے عمل کرنے اور ننگا وہ ہے جو دین سے خالی ہو۔ یا اللہ زندگی صرف آخرت کی ہی زندگی ہے۔ یعنی وہی پائیدار زندگی ہے جو اس میں خالی ہاتھ گیا تو اس نے عمر بھی کھودی۔ یہاں یہ سمجھ لینا چاہیے کہ حق تعالیٰ شانہ کی رحمت اور مغفرت کا امیدوار ہونا اور اس کی تمنا کرنا اور اس کو اللہ تعالیٰ شانہ سے مانگنا دوسری چیز ہے اور اس کی رحمت اور مغفرت کے گھنڈ پر غرور اور یہ گمان کہ میں جو چاہے کرتا رہوں میری مغفرت تو ہو ہی جائے گی دوسری چیز ہے۔ امام رازی فرماتے ہیں کہ حق تعالیٰ شانہ کا ارشاد

فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ

اور دوسرا ارشاد

وَلَكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ وَغَرَّتْكُمُ الْأَمَانِيُّ

یہ دونوں آیتیں غرور کی مذمت کے لئے بہت کافی ہیں۔ پہلی آیت شریفہ سورۃ لقمان کے آخر میں ہے جس کا ترجمہ یہ ہے کہ تم لوگوں کو دنیا کی زندگی دھوکہ میں نہ ڈال دے (کہ تم اس میں لگ کر آخرت کو بھول جاؤ) اور نہ تم کو دھوکہ باز (شیطان) دھوکہ میں ڈال دے۔ اس آیت شریفہ کی تفسیر میں حضرت سعید بن جبیر فرماتے ہیں کہ اللہ تعالیٰ سے دھوکہ میں ڈال دینے کا مطلب یہ ہے کہ تو گناہ کرتا رہے اور مغفرت کی تمنائیں کرتا رہے۔ دوسری آیت شریفہ سورۃ حدید کے دوسرے رکوع کی ہے جس میں اوپر سے قیامت کے دن کے ایک منظر کا ذکر ہے کہ اس دن مسلمانوں کے سامنے ایک نور دوڑتا ہوا ہوگا جو ان کے آگے آگے چل رہا ہوگا۔ (یہ پل صراط پر سے گزرنے کیلئے ہوگا) اس کے بعد ارشاد ہے

يَوْمَ يَقُولُ الْمُنْفِقُونَ وَالْمُنْفِقَاتُ لِلَّذِينَ آمَنُوا انظُرُوا نَارَ نَقِيسٍ مِنْ نُورِكُمْ ج

قِيلَ ارْجِعُوا وَرَاءَكُمْ فَالْتَمِسُوا نُورًا ط فَضْرَبَ بَيْنَهُمْ بِسُورَةٍ ط

بَاطِنَةٌ فِيهِ الرَّحْمَةُ وَظَاهِرَةٌ مِنْ قِبَلِهِ الْعَذَابُ ط يَتَأْتُونَهِمْ لَمْ يَكُنْ مَعَكُمْ ط

قَالُوا بَلَىٰ وَلَكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ وَغَرَّبْتُمْ الْأَمَانِيَّ
حَتَّىٰ جَاءَ أَمْرُ اللَّهِ وَغَرَّبَكُمْ بِاللَّهِ الْغُرُورُ

اس دن منافق مرد اور منافق عورتیں مومنوں سے کہیں گے کہ ذرا ہمارا انتظار کر لو تا کہ ہم بھی تمہارے نور سے کچھ روشنی حاصل کر لیں تو ان کو جواب دیا جائے گا کہ تم اپنے پیچھے لوٹ جاؤ وہاں روشنی تلاش کرو پھر قائم کر دی جائے گی ان کے درمیان ایک دیوار جس کا ایک دروازہ ہوگا کہ اس کے اندرونی جانب رحمت ہے اور اس کے باہر کی طرف عذاب (پھر وہ منافق) آواز دیں گے کیا دنیا میں ہم تمہارے ساتھ نہ تھے وہ (مسلمان) کہیں گے کہ ہاں ساتھ تھے تو سہی لیکن تم نے اپنے کو گمراہی میں پھنسا رکھا تھا اور تم (مسلمانوں پر مصائب کے متمنی اور) منتظر رہا کرتے اور اسلام کے حق ہونے میں تم شک کیا کرتے تھے اور تم کو تمہاری بیہودہ تمناؤں نے دھوکے میں ڈال رکھا تھا یہاں تک کہ خدا کا حکم (موت کے متعلق) آپہنچا اور تم کو دھوکہ دینے والے (شیطان) نے اللہ تعالیٰ کے ساتھ دھوکے میں ڈال رکھا تھا۔

ابوسفیانؓ سے اس آیت شریفہ کی تفسیر میں نقل کیا گیا ہے کہ (فَتَنْتُمْ أَنْفُسَكُمْ) یعنی تم نے گناہوں کے ساتھ اپنے آپ کو گمراہی میں ڈال رکھا تھا اور تم کو تمناؤں نے دھوکے میں ڈال رکھا تھا کہ تم یہ کہتے تھے کہ ہماری مغفرت ہو جائے گی۔ ❶ صاحب مظاہر لکھتے ہیں کہ شیخ ابن عباد شاذلیؒ صحیح شرح حکم کے کہتے ہیں کہ علماء باللہ نے کہا ہے کہ رجاہ کا ذب کہ مغرور ہو صاحب اس کا اس پر اور باز رہے عمل سے اور دلیر کرے اس کو گناہوں پر حقیقت میں رجاہ نہیں ہے بلکہ وہ آرزو اور فریب شیطان کا ہے۔

اور حضرت معروف کوفیؒ فرماتے کہ طلب کرنا بہشت کا بے عمل کے ایک گناہ ہے گناہوں سے اور امید شفاعت بے سبب و بے علاقہ ایک قسم ہے فریب سے اور امید رکھنا رحمت کا اس سے کہ فرمانبرداری نہ کرے اس کی حقیقت اور جہالت ہے۔ اور حسن بصریؒ کہتے ہیں کہ ایک قوم کو باز رکھا بخشش کی آرزوؤں نے یہاں تک کہ باہرنگی دنیا سے اور حال یہ ہے کہ نہیں ہے ان کیلئے نیکی۔ کہتا ہے ایک ان میں سے کہ اچھا رکھتا ہوں میں گمان اپنے پروردگار سے کہ بخشے والا ہے۔ جھوٹ کہتا ہے اگر اچھا ہوتا گمان اس کا ساتھ پروردگار کے تو اچھے عمل کرتا اور حسن بصریؒ؟

فرماتے ہیں کہ دور ہوائے بندگان خدا ان آرزوؤں باطل سے کہ یہ وادی احمقوں کی ہے کہ پڑے ہیں لوگ ان میں قسم ہے خدا تعالیٰ کی نہ دی خدا تعالیٰ نے کسی بندے کو اس کی آرزوؤں سے خیر دنیا میں اور نہ آخرت میں۔

امام غزالی فرماتے ہیں کہ ہر سعادت کی کنجی چونکہ رہنا اور سمجھ سے کام کرنا ہے اور ہر قسم کی بدبختی کا چشمہ غرور اور غفلت ہے حق تعالیٰ شلنہ کا کوئی احسان ایمان اور معرفت سے بڑھ کر نہیں ہے اور ان کے لئے کوئی ذریعہ اس کے نہیں کہ حق تعالیٰ شلنہ بصیرت کے نور کے ساتھ دل میں انشراح پیدا کر دے اور حق تعالیٰ شلنہ کا کوئی عذاب کفر اور معصیت سے بڑھ کر نہیں ہے اور اس کا محرک صرف یہ ہے کہ جہالت کی ظلمت سے دل کی آنکھ اندھی ہو جائے۔ پس سمجھدار اور بصیرت والے لوگوں کے دل ایسے ہیں جیسا کہ کسی طاق میں نہایت روشن چراغ (بجلی کا قلم) رکھا ہوا ہو جس کی مثال قرآن پاک کی آیت (کَمْ شَكُوۡةٍ فِیۡہَا مِصۡبَاۡحٌ الٰیۡة (نور ۵) ہے اور غرور میں پڑے ہوئے لوگوں کے دل ایسے ہیں جیسا کہ بہت سی تاریکیوں میں کوئی شخص ہو کہ کوئی چیز اس کو نظر نہ آتی ہو۔

(كَظَلُمْتُ فِیۡ بَحۡرِ لُجۡجِ یَغۡشَاہُ الٰیۡة (نور ۵)

اور جب یہ معلوم ہو گیا کہ غرور ہی اصل سرچشمہ ہر ہلاکت کا ہے تو اس کی تھوڑی سی تفصیل معلوم ہونے کی ضرورت ہے تاکہ اس سے اہتمام سے بچا جاسکے۔ غرور کی مذمت قرآن پاک اور احادیث میں کثرت سے وارد ہوئی ہے اور حضور ﷺ کا ارشاد ہے کہ سمجھدار شخص وہ ہے جو اپنے نفس کو قابو میں رکھے اور مرنے کے بعد کے لئے عمل کرتا رہے اور احمق وہ شخص ہے جو اپنے نفس کی خواہشات کا اتباع کرے اور اللہ جل شلنہ پر تمنا میں نہ کرے اور احادیث میں جہل کے متعلق جتنی مذمتیں اور وعیدیں آئی وہ ساری غرور پر بھی صادق آتی ہیں اس لئے کہ غرور جہل سے پیدا ہوتا ہے بلکہ جہل ہی کا جزو ہے مگر چہرہ جہل غرور نہیں لیکن ہر غرور جہل ضرور ہے اور ان میں سب سے بڑھا ہوا جہل و غرور کفار اور فاسق فاجر لوگوں کا ہے جو کہتے ہیں کہ دنیا نقد ہے اس وقت موجود ہے اور آخرت ادھار ہے بعد کو آئیوالی ہے اور نقد رہنسی گنہ آئین کا خرید منداں نیست۔ نقد کو ادھار پر چھوڑنا سمجھداروں کا کام نہیں ہے۔

یہ خیال انتہائی بیوقوفی اور جہالت ہے۔ یہ قاعدہ وہاں ہے جہاں نقد اور ادھار برابر ہوں کوئی چیز نقد ایک روپیہ میں فروخت ہوتی ہو اور ادھار سو روپے میں جاتی ہو وہاں کوئی احمق بھی یہ نہ کہے گا کہ نقد کو ادھار پر نہ چھوڑنا چاہیے۔ حالانکہ دنیا کی نقد لذتوں کو آخرت کے مقابلہ میں کوئی نسبت ہی نہیں دنیا کی زندگی کسی شخص کی اگر ہو سکتی ہے تو سوڈ بڑھ سو برس۔ اس مدت کو آخرت کی کبھی ختم نہ ہونے

والی مدت کے ساتھ کیا نسبت ہو سکتی ہے۔ اسی طرح کوئی طبیب کسی بیمار کو ایک پھل کو منع کرتا ہے اور مہلک بتاتا ہے لیکن بیمار کبھی یہ نہیں کہہ سکتا کہ اس پھل کے کھانے کی لذت نقد ہے اور صحت ادھار ہے لہذا نقد کو ادھار پر نہ چھوڑنا چاہیے۔ اسی طرح بعض بیوقوف کہتے ہیں کہ دنیا کی مصرت اور تکلیف یقینی ہے اور آخرت میں شک ہے یقین کو شک پر نہیں چھوڑنا چاہیے۔ یہ بھی جہالت کی بات ہے۔ آدمی تجارت میں مشقتیں برداشت کرتا ہے جو یقینی ہیں محض نفع کی امید پر جس میں شک ہے کہ تجارت میں نفع ہوگا یا نہیں۔ بیمار کڑوی سے کڑوی دوا پیتا ہے فصد کراتا ہے، جو تکلیف لگواتا ہے، شکاف دلواتا ہے جن کی تکلیف یقینی ہے اور یہ سب کچھ صحت امید پر ہے جس کا ہونا یقینی نہیں۔ اسی طرح سے یہ خیال بھی دھوکہ کہ آخرت کو ہم نے دیکھا نہیں ہے تجربہ نہیں کیا، معلوم نہیں کیا حقیقت ہے۔ یہ خیال بھی انتہائی جہالت ہے۔ ناواقف آدمی کے لئے اگر ذاتی علم نہ ہو تو تجربہ کار واقف لوگوں کا قول ہی معتبر ہوتا ہے۔ کوئی بیمار کبھی یہ نہیں کہہ سکتا کہ فلاں دوا میں یہ تاثیر مجھے معلوم نہیں کہ ہے یا نہیں وہ ہمیشہ علاج میں واقف طبیب اور ڈاکٹروں کے قول پر اعتماد کرتا ہے کبھی کسی ڈاکٹر سے یہ نہیں پوچھتا کہ اس دوا کا فلاں اثر ہونا مجھے دلیل سے سمجھاؤ۔ اور اگر کوئی ایسا کہے گا تو وہ بیوقوف سمجھا جائیگا۔ اسی طرح آخرت کے بارے میں انبیاء، اولیاء، حکماء اور علماء کے اقوال جن پر ساری دنیا نے ہمیشہ اعتماد کیا ہے معتبر ہوں گے اور چند جہلاء کے یہ کہہ دینے سے کہ ہمیں معلوم نہیں یا ہمیں یقین نہیں کچھ اثر نہیں پڑتا۔

اس قسم کے ادھام آخرت کے بارے میں کافروں کو پیش آتے ہیں اور مسلمان اپنی زبان سے مسلمان ہونے کا اقرار کرنے کی وجہ سے زبان سے تو ایسی باتیں نہیں کہتے لیکن وہ اللہ تعالیٰ کے احکام کو پس پشت ڈال کر اس کے گناہوں کا ارتکاب کر کے شہوتوں اور دنیا کی لذتوں میں منہمک ہو کر عملی طور اور زبان حال سے گویا وہ بھی یہی کہتے ہیں ورنہ کوئی وجہ نہیں کہ وہ دنیا کو آخرت پر ترجیح دیں۔ یہ لوگ زبانی طور پر دوسرے دھوکے میں پڑے ہوئے ہیں۔ کہتے ہیں کہ حق تعالیٰ شانہ کریم ہیں مغفور ہیں رحیم ہیں اس کی معافی کے ہم امیدوار ہیں ہم کو اس کی مغفرت پر اعتماد ہے اور اس کا امیدوار رہنا مطلوب ہے۔ محمود ہے پسندیدہ ہے اس کی رحمت بڑی وسیع ہے۔ اس کی مغفرت کے ذریعوں کے مقابلہ میں ہمارے گناہ کیا چیز ہیں۔ خود حق تعالیٰ شانہ کا پاک ارشاد ہے جو حدیث قدسی میں آیا ہے کہ بندے کے گمان کے ساتھ ہوں اس کو چاہیے کہ میرے ساتھ نیک گمان کرے۔

یہ ارشاد یقیناً صحیح ہے اور حق تعالیٰ شانہ کا یہی پاک ارشاد ہے لیکن اس کے ساتھ ہی یہ بھی سمجھ لینا چاہیے کہ شیطان آدمی کو کسی صحیح سالم کے غلط معنی سے گمراہ کر سکتا ہے۔ اگر ایسا نہ ہوتا تو شیطان کو

دھوکہ دینے میں مشکل پیش آتی ہے۔ اسی چیز کو حضور اقدس ﷺ نے اپنے اس ارشاد میں واضح فرمایا ہے کہ سمجھا دو شخص ہے جو اپنے نفس کو مطیع کرے اور مرنے کے بعد کے لئے اعمال کرے اور احمق وہ شخص ہے جو نفس کی خواہشات کا اتباع کرے اور اللہ تعالیٰ پر امیدیں باندھے۔ یہی وہ امیدیں ہیں۔ حق تعالیٰ شانہ پر جس کو شیطان نے اللہ تعالیٰ شانہ کے ساتھ نیک امید کا غلاف پہنایا ہے۔ حق تعالیٰ شانہ نے اپنے امیدیں رکھنے کی خود شرح فرمادی چنانچہ ارشاد ہے۔

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ
يَرْجُونَ رَحْمَتَ اللَّهِ ط (بقرہ ع ۲۷)

حقیقت میں جو لوگ ایمان لائے ہیں اور جن لوگوں نے اللہ کے واسطے اپنا وطن چھوڑ دیا ہے اور جن لوگوں نے اللہ کے راستہ میں جہاد کیا ہے (جس میں دین کے لئے ہر کوشش داخل ہے) یہی لوگ ہیں جو اللہ تعالیٰ شانہ کی رحمت کے امیدوار ہیں۔

قرآن پاک میں جگہ جگہ جنت کو اور اس کی نعمتوں کو اعمال کا بدلہ بتایا گیا ہے۔ ایسی حالت میں غور کرنے کی چیز ہے کہ اگر کوئی شخص کسی کو برتن بنانے پر مزدور رکھے اور محنت بڑی اجرت اس کی مقرر کر دے جس کی کوئی حد نہیں اور وہ شخص نہایت کریم ہو، مزدوری دینے میں بہت سخی اور اجرت مقررہ پر بہت زیادہ انعام دینے والا ہو، جو برتن خراب بن جائیں ان پر بھی اجرت دیدیتا ہو جن میں معمولی نقص رہ جائے ان پر بھی تسامح کر لیتا ہو اور مزدور بجائے برتن بنانے کے ان اوزاروں کو بھی توڑ دے جن سے برتن بنایا جاتا ہے اور یہ کہے کہ برتن بنانے والا بڑا کریم ہے اجرت بہت زیادہ دیتا ہے اس لئے ان سب کو توڑ پھوڑ کر بہت زیادہ اجرت ملنے کے انتظار میں بیٹھا ہے۔

کیا کوئی احمق بھی اس کو عقل والا کہے گا اور یہ حماقت اس وجہ سے ہوتی ہے کہ امید اور تمنا میں فرق نہیں سمجھا جاتا۔ حضرت حسن بصریؒ سے کسی نے پوچھا کہ بعض لوگ نیک عمل تو کرتے نہیں اور یہ کہتے ہیں کہ ہم اللہ تعالیٰ شانہ سے نیک امید رکھتے ہیں۔ وہ فرمانے لگے (امید تم سے) بہت دور ہے بہت دور ہے یہ ان کی آرزوئیں ہیں جن میں وہ جھکے جا رہے ہیں جو شخص کسی چیز کی امید رکھتا ہے وہ اس کو طلب کیا کرتا ہے اور جو شخص کسی چیز سے (مثلاً عذاب الہی سے) ڈرا کرتا ہے وہ اس سے بھاگا کرتا ہے (اس سے بچنے کی کوشش کیا کرتا ہے)۔ مسلم بن یسار نے ایک دن اتقا لبابہؒ سے کہا کہ (دانتوں میں خون اتر آیا اور) دو دانت گر گئے۔ ایک شخص کہنے لگے (کہ مجھے سے عمل تو ہوتا نہیں لیکن) اللہ تعالیٰ سے مغفرت کی امید ضرور رکھتا ہوں۔ مسلم کہنے لگے بہت بعید ہے اور بہت ہی بعید

ہے جو شخص کسی چیز کی امید کیا کرتا ہے اس کو طلب کیا کرتا ہے اور جو شخص کسی چیز سے ڈرا کرتا ہے اس سے بھاگا کرتا ہے۔ پس جب کوئی شخص لڑکا ہونے کی امید کرے اور نکاح نہ کرے یا نکاح کرے اور صحبت نہ کرے اور لڑکا ہونے کی امید باندھے رہے وہ بیوقوف کہلائے گا۔ اسی طرح جو شخص اللہ تعالیٰ کی رحمت کی امید کرے اور ایمان بھی نہ لائے یا ایمان لائے اور نیک عمل ہی نہ کرے اور گناہوں کو نہ چھوڑے وہ بیوقوف ہے۔ البتہ جو شخص نکاح کرے اور صحبت کرے پھر وہ متردد ہے کہ بچہ ہوتا ہے یا نہیں ہوتا اور اللہ کے فضل سے امید رکھے کہ بچہ ہوگا اور اس سے ڈرتا رہے کہ رحم پر کوئی آفت نہ آئے بچہ ضائع نہ ہو جائے اس کی حفاظت کرتا رہے یہاں تک کہ بچہ پیدا ہو جائے تو وہ غفلت مند ہے۔ اسی طرح جو شخص ایمان لائے نیک عمل کرے برے اعمال سے بچتا رہے اور اللہ تعالیٰ کی رحمت کی امید کرے کہ وہ قبول فرمائے گا اور قبول نہ ہونے سے ڈرتا رہے حتیٰ کہ اسی حال پر اس کی موت آجائے تو وہ سمجھدار ہے اس کے علاوہ سب بیوقوف ہیں۔ یہی لوگ ہیں جن کے متعلق قرآن پاک میں ارشاد ہے۔

وَلَوْ تَرَىٰ إِذِ الْمُجْرِمُونَ نَاكِسَ وُجُوهِهِمْ عِنْدَ رَبِّهِمْ الْآيَةَ (سجده ۲۷)

اور اگر آپ ان لوگوں کا حال دیکھیں تو عجب حال دیکھیں جبکہ یہ مجرم لوگ اپنے رب کے سامنے سر جھکائے کھڑے ہو گئے اور کہتے ہو گئے اے ہمارے پروردگار بس ہماری آنکھیں اور کان کھل گئے پس ہم کو دنیا میں پھر بھیج دیجئے تاکہ ہم اب نیک کام کریں۔ اب ہم کو پورا یقین آ گیا یعنی اب ہم کو اس کا پورا یقین آ گیا کہ جیسا بغیر نکاح کے اور صحبت کے بچہ پیدا نہیں ہوتا اور بغیر زمین کو درست کرنے اور بیج ڈالنے کے کھیتی نہیں ہوتی اسی طرح بغیر نیک عمل کے آخرت کا ثواب نہیں ملتا البتہ ایسے موقع پر اللہ تعالیٰ شانہ کی مغفرت کی امید بہت پسندیدہ ہے جبکہ کوئی شخص گناہوں میں منہمک ہو اور توبہ کرنا چاہتا ہو اور شیطان اس کو دھوکہ میں ڈالے کے تجھ جیسے گنہگار کی توبہ کہاں قبول ہو سکتی ہے تو نے اتنے گناہ کئے ہیں کہ ان کی بخشش تو ممکن ہی نہیں تو اس کے لئے اللہ جل شانہ کا ارشاد ہے

قُلْ يٰعِبَادِيَ الَّذِينَ اَسْرَفُوْا عَلٰى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ طٰٓئِفَةٌ مِّنْهُمْ يَغْفِرُ الذُّنُوْبَ جَمِيْعًا طٰٓئِفَةٌ اٰنَّهٗ هُوَ الْعَفُوْرُ الرَّحِيْمُ ۝ وَاٰيٰتُوْا اِلٰى رَبِّكُمْ ۝ وَاَسْلِمُوْا اِلَيْهِ مِنْ قَبْلِ اَنْ يَّاتِيَكُمْ الْعَذَابُ ثُمَّ لَا تُنصِرُوْنَ ۝ وَاَتَّبِعُوْا اَحْسَنَ مَا اُنزِلَ اِلَيْكُمْ مِنْ رَبِّكُمْ مِنْ قَبْلِ اَنْ يَّاتِيَكُمْ الْعَذَابُ بَغْتَةً

وَأَنْتُمْ لَا تَشْعُرُونَ ۚ أَنْ تَقُولَ نَفْسٌ يَحْسِرُنِي عَلَى مَا فَرَّطْتُ فِي حَنْبِ اللَّهِ وَإِنْ كُنْتُ لَمِنَ السَّخِرِينَ ۚ أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ ۚ أَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ ۝ (زمر ۵۳-۵۸)

آپ کہہ دیجئے اے میرے بندو! جنہوں نے اپنے اوپر زیادتیاں (اور کفر و شرک اور گناہوں کے ظلم) کئے ہیں۔ تم خدا کی رحمت سے ناامید مت ہو بایقین اللہ تعالیٰ شانہ تمام گناہوں کو معاف کر دے گا واقعی وہ بڑا بخشنے والا ہے بڑی رحمت کرنے والا ہے۔ تم اپنے رب کی طرف رجوع کر لو اور اس کی فرمائندگی کرو لو قبل اس کے تم پر عذاب ہونے لگے پھر اس وقت تمہاری کوئی مدد نہ کی جائیگی اور تم اپنے رب کے پاس سے آئے ہوئے اچھے اچھے حکموں پر چلو قبل اس کے تم پر اچانک عذاب آپڑے اور تم کو خیال بھی نہ ہو (اور تمہیں اللہ تعالیٰ کی طرف رجوع کرنے کا حکم اس لئے دیا جاتا ہے کہ کل کو قیامت کے دن) کبھی کوئی شخص کہنے لگے انسوس میری اس کوتاہی پر جو میں نے خدا تعالیٰ کی جانب میں کی (یعنی اس کی اطاعت میں مجھ سے کوتاہی ہوئی) اور میں (خدا تعالیٰ کے احکام پر) ہنستا ہی رہا یا کوئی یوں کہنے لگے کہ اللہ تعالیٰ مجھ کو ہدایت کرتا تو میں بھی پرہیزگاروں میں سے ہوتا یا کوئی عذاب کو دیکھ کر یوں کہنے لگے کہ کاش میرا (دنیا میں) پھر جانا ہو جائے تو میں نیک بندوں میں سے ہو جاؤں۔ ان آیتوں میں حق تعالیٰ شانہ نے سارے گناہوں کی بخشش کے وعدے کے ساتھ اس کی طرف رجوع کرنے کا حکم بھی فرمایا ہے۔ اور دوسری جگہ

وَإِنِّي لَغَفَّارٌ لِّمَنْ تَابَ وَآمَنَ وَعَمِلَ صَالِحًا ثُمَّ اهْتَدَى (طہ ۴)

ارشاد فرمایا ہے کہ میں بڑی مغفرت کرنے والا ہوں۔ اس شخص کے لئے جو توبہ کرے اور ایمان لائے اور اچھے عمل کرے۔ پھر اسی راہ پر قائم رہے۔

اس آیت شریفہ میں مغفرت کو ان چیزوں پر مرتب فرمایا ہے۔ پس جو شخص توبہ کے ساتھ مغفرت کا امیدوار ہے وہ تو حقیقت میں امیدوار ہوں اور جو گناہوں پر اصرار کے ساتھ مغفرت کی امید باندھے ہوئے ہے وہ احمق ہے دھوکہ میں پڑا ہوا ہے۔ پہلے لوگ عبادات پر مرتب تھے رات دن عبادت میں مشغول رہ کر ہر وقت اللہ کے خوف سے روتے تھے اور اس زمانہ میں ہر شخص خوش ہے۔ اللہ کے عذاب سے ہر وقت مطمئن ہے اس کو کسی وقت بھی عذاب کا ڈر نہیں، دن رات شہوتوں اور دنیا کی لذتوں میں منہمک ہے دنیا کے کمانے کا ہر وقت فکر ہے اور اللہ تعالیٰ شانہ کی طرف ذرا بھی توجہ

نہیں ہے اور گمان یہ ہے کہ ہم لوگوں کو اللہ کے کرم پر بھروسہ ہے اس کی مغفرت کی امید ہے اس کی معافی کا یقین ہے۔ گویا انبیاء کرام صحابہ عظام اور اولیاء مخلصین میں سے تو کسی کو اس کی رحمت کی امید ہی نہ تھی جو اس قدر مشقتیں برداشت کرتے رہے۔ ①

(۱۹)..... عن ابن عمر رضی اللہ عنہما قال اتیت النبی ﷺ عاشر عشرۃ فقام رجل من الانصار فقال یا نبی اللہ من اکیس الناس واحزم الناس قال اکثرهم ذکراً للموت واکثرهم استعداداً للموت اولئک الا کیاس ذهبوا بشرف الدنیا و کرامۃ الاخرة (رواه ابن ابی الدنیا والطبرانی فی الصغیر باسناد حسن ورواه ابن ماجہ مختصراً باسناد جید کذا فی الترغیب و ذکر له الزبیدی طرقاً عدیدة)

ترجمہ)..... حضرت ابن عمر رضی اللہ عنہما فرماتے ہیں کہ ہم دس آدمی جن میں ایک میں بھی تھا حضور ﷺ کی خدمت میں حاضر ہوئے ایک انصاری نے حضور ﷺ سے سوال کیا کہ سب سے زیادہ بھجدار اور سب سے زیادہ محتاط آدمی کون ہے۔ حضور ﷺ نے ارشاد فرمایا جو لوگ موت کو سب سے زیادہ یاد کر لیا ہوں اور موت کیلئے سب سے زیادہ تیاری کر لیا ہوں۔ یہی لوگ ہیں جو دنیا کی شرافت اور آخرت کا اعزاز لے لے اڑے۔

فائدہ: حضور اقدس ﷺ سے موت کو کثرت سے یاد کرنے اور یاد رکھنے کے بارے میں مختلف عنوانات سے بہت سی احادیث وارد ہوئی ہیں جن میں سے بعض روایات اس رسالہ میں قریب ہی امیدوں کے مختصر کرنے کی حدیث کے ذیل میں گذر چکی ہیں۔ ان میں حضور ﷺ کا حکم بھی مختلف روایات میں گذر چکا ہے کہ لذتوں کی توڑ دینے والی چیز یعنی موت کو کثرت سے یاد کیا کرو۔ حضور ﷺ کے اس اہتمام ہی کی وجہ سے اس مضمون کو مستقل بھی ذکر کر رہا ہوں اس لئے کہ موت کو کثرت سے یاد رکھنا امیدوں کے مختصر ہونے کا بھی ذریعہ ہے موت کی تیاری کا بھی سبب ہے دنیا سے بے رغبتی پیدا ہونے کا بھی سبب ہے جو اصل مقصود ہے۔ مال جمع کر کے بیکار چھوڑ جانے سے بھی روکنے والا ہے۔ آخرت کیلئے ذخیرہ جمع کر لینے میں بھی معین ہے اور گناہوں سے توبہ کرتے رہنے پر بھی ابھارنے والا ہے۔ دوسروں پر ظلم و ستم اور دوسرے کے حقوق کو ضائع کرنے سے بھی روکنے والا ہے غرض یہ عمل بہت فوائد اپنے اندر رکھتا ہے اسی وجہ سے مشائخ سلوک کا بھی معمول ہے کہ اپنے مریدین میں سے اکثروں کو جن کے مناسب حال ہو اس کا مراقبہ خاص طور سے تلقین کرتے ہیں۔

ایک حدیث میں ہے کہ ایک جوان مجلس میں کھڑے ہوئے اور عرض کیا یا رسول اللہ ﷺ (مؤمنین میں سب سے زیادہ سمجھدار کون ہے۔ حضور ﷺ نے فرمایا کہ موت کا کثرت سے ذکر کرنے والا اور اس کے آنے سے پہلے پہلے اس کے لئے بہترین تیاری کرنے والا۔) (اتحاف) ایک مرتبہ حضور اقدس ﷺ نے قرآن پاک کی آیت تلاوت فرمائی۔

فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ

جس کا ترجمہ یہ ہے کہ حق تعالیٰ شہنشاہ جس کو ہدایت فرمانے کا ارادہ فرماتے ہیں اسلام کیلئے اس کا سینہ کھول دیتے ہیں (کہ اسلام کے متعلق اس کو شرح صدر ہو جاتا ہے) اس کے بعد حضور ﷺ نے فرمایا کہ (اسلام کا) نور جب سینہ میں داخل ہوتا ہے تو سینہ اس کے لئے کھل جاتا ہے۔ کسی نے عرض کیا یا رسول اللہ ﷺ اس کی (کہ اسلام کا نور سینہ میں داخل ہو گیا) کوئی علامت ہے۔ حضور ﷺ نے فرمایا کہ دھوکہ کے گھر (دنیا سے) بعد پیدا ہونا ہمیشہ رہنے والے گھر (آخرت) کی طرف رجوع اور موت آنے سے پہلے اس کیلئے تیاری۔ حضور ﷺ کا ارشاد ہے کہ میں نے اپنی والدہ کی قبر کی زیارت کرنے کی اجازت مانگی تھی مجھے اس کی زیارت کی اجازت مل گئی تم لوگ قبرستان جایا کرو اس لئے کہ یہ چیز موت کو یاد دلاتی ہے۔ ایک اور حدیث میں ہے کہ اس سے عبرت ہوتی ہے۔ ایک اوز حدیث میں ہے کہ قبرستان جانے سے دنیا سے بے رغبتی پیدا ہوتی ہے اور آخرت یاد آتی ہے۔ حضرت ابو ذر رضی اللہ عنہ فرماتے ہیں کہ حضور ﷺ نے مجھ سے ارشاد فرمایا کہ قبرستان جایا کرو اس سے تم کو آخرت یاد آئے گی اور مردوں کو غسل دیا کرو یہ (نیکیوں سے) خالی بدن کا علاج ہے اور اس سے بہت بڑی نصیحت حاصل ہوتی ہے اور جنازے کی نماز میں شرکت کیا کرو، شاید اس سے کچھ رنج و غم تم میں پیدا ہو جائے کہ غمگین آدمی (جس کو آخرت کا غم ہو) اللہ تعالیٰ کے سایہ میں رہتا ہے اور خیر کا طالب رہتا ہے۔ ① ایک حدیث میں حضور ﷺ کا ارشاد ہے کہ بیماروں کی عیادت کیا کرو اور جنازوں کے ساتھ جایا کرو، کہ یہ آخرت کو یاد دلاتا ہے۔ ایک حکیم کسی جنازے کے ساتھ جا رہے تھے۔ راستہ میں لوگ اس میت پر افسوس اور رنج کر رہے تھے۔ وہ صاحب فرمانے لگے کہ تم اپنے اوپر رنج اور افسوس کرو تو زیادہ مفید ہے یہ تو چلا گیا اور تین آفتوں سے نجات پا گیا آئندہ مالک الموت کے دیکھنے کا خوف اس کو نہیں رہا موت کی سختی جھیلنے کی اب اس کو نوبت نہیں آئے گی برے خاتمہ کا خوف ختم ہو گیا (اپنی فکر کرو کہ یہ تینوں مرحلے تمہارے لئے باقی ہیں)

حضرت ابو الدرداء رضی اللہ عنہ ایک جنازے کے ساتھ جا رہے تھے۔ کسی راستہ چلنے والے نے پوچھا

کہ یہ کس کا جنازہ ہے۔ فرمانے لگے یہ تیرا جنازہ ہے اور اگر تجھے یہ بات گراں گذرے تو میرا جنازہ ہے۔ (مطلب یہ ہے کہ یہ وقت اپنی موت کے یاد کرنے کا ہے اس وقت فضول بات کی طرف متوجہ ہونا بالکل نامناسب ہے۔

حضرت حسن بصریؒ کا ارشاد ہے کہ تعجب اور بہت زیادہ تعجب ان لوگوں پر ہے جن کو (آخرت کے) سفر کے لئے توشہ تیار کر لینے کا حکم ملا ہوا ہے اور روانگی عنقریب ہونے کا اعلان ہو چکا ہے پھر بھی یہ لوگ (دُنیا کے) کھیل میں مشغول ہیں۔ ان کے متعلق مشہور ہے کہ جب یہ کسی جنازے کو دیکھتے تو ان کو ایسا حال رنج و غم سے ہوتا جیسا کہ ابھی اپنی ماں کو دفن کر کے آئے ہوں۔ ①

حضرت عائشہؓ فرماتی ہیں کہ ایک یہودی عورت اُن کے پاس آئی اور (کسی احسان کے بدلہ میں) کہنے لگی کہ اللہ تعالیٰ شانہ تمہیں قبر کے عذاب سے بچائے۔ حضرت عائشہؓ نے حضور ﷺ سے پوچھا کیا قبروں میں بھی عذاب ہوتا ہے؟ حضور ﷺ نے فرمایا بیشک قبروں میں بھی عذاب ہوتا ہے اور اس کے بعد سے (لوگوں کی تعلیم کے لئے) ہمیشہ حضور ﷺ ہر نماز کے بعد قبر کے عذاب سے پناہ مانگا کرتے تھے۔

ایک حدیث میں حضور ﷺ کا ارشاد ہے کہ مردوں پر قبر میں ایسا سخت عذاب ہوتا ہے کہ اس کی آواز چوپائے تک سنتے ہیں۔ ایک حدیث میں حضور ﷺ کا ارشاد نقل کیا گیا کہ مجھے یہ ڈر ہے کہ تم (خوف کی وجہ سے) مردوں کو دفن کرنا چھوڑ دو گے ورنہ میں اللہ تعالیٰ سے اس کی دُعا کرتا کہ تمہیں قبر کے عذاب کی آواز سنا دے۔ حضرت عثمانؓ جب کسی قبر پر کھڑے ہوتے تو اتنا روتے کہ ڈاڑھی مبارک تر ہو جاتی۔ کسی نے پوچھا کہ آپ اتنا زیادہ جنت اور جہنم کے ذکر سے نہیں روتے جتنا قبر کے تذکرے سے روتے ہیں؟ انہوں نے فرمایا کہ میں نے حضور اقدس ﷺ سے سنا ہے کہ قبر آخرت کی منزلوں میں سب سے پہلی منزل ہے جو اس سے ہولت سے چھوٹ گیا اس کے لیے اس کے بعد کی منزلیں سب آسان ہیں اور جو اس میں (عذاب میں) پھنس گیا اُس کیلئے اس کے بعد کی منزلیں اور بھی زیادہ سخت ہیں اور میں نے حضور ﷺ سے یہ بھی سنا ہے کہ میں نے کوئی منظر ایسا نہیں دیکھا کہ قرب کا منظر اس سے زیادہ سخت نہ ہو۔ اور ایک حدیث میں حضور ﷺ کا ارشاد نقل کیا گیا کہ قبر میں روزانہ صبح اور شام دو وقت میت کو اس کا وہ گھر دکھایا جاتا ہے جس میں وہ قیامت کے بعد جائے گا اگر وہ جنت والوں میں ہے تو جنت کا مکان دکھایا جاتا ہے جس میں وہ قیامت کے بعد جائے گا اگر وہ جنت والوں میں ہے تو جنت کا مکان دکھایا جاتا ہے (جس سے اس کو قبر ہی میں فرحت اور سرور حاصل رہتا ہے) اور اگر وہ جہنم والوں میں ہوتا ہے تو جہنم کا مکان دکھایا جاتا ہے (جس سے اس کے

رج و غم، فکر و خوف میں اضافہ ہوتا رہتا ہے۔

حضرت عائشہؓ فرماتی ہیں کہ ایک مرتبہ ایک یہودی عورت میرے دروازے پر آئی اور بھیک مانگنے لگی کہ مجھے کچھ کھانے کو دے دو اللہ تعالیٰ تمہیں دجال کے فتنے سے اور قبر کے عذاب سے بچائے۔ حضرت عائشہؓ فرماتی ہیں کہ میں نے اس عورت کو ٹھہرایا۔ اتنے میں حضور ﷺ تشریف لے آئے۔ میں نے حضور ﷺ سے عرض کیا کہ اس یہودی عورت نے یہ دو باتیں کہیں۔ حضور ﷺ نے ارشاد فرمایا کہ دجال کا فتنہ ایسا ہے کہ کوئی نبی پہلے انبیاء میں سے ایسا نہیں گذرا جنہوں نے اپنی امت کو اس کے فتنے سے نہ ڈرایا ہو لیکن میں اس کے متعلق ایک بات کہتا ہوں جو اب تک کسی نبی نے نہیں کہی۔ وہ یہ ہے کہ وہ کاٹا ہے اور اس کے پیشانی پر کافر کا لفظ لکھا ہوا ہوگا جس کو ہر مومن پڑھ لے گا اور قبر کے فتنے کی بات یہ ہے کہ کوئی نیک بندہ مرتا ہے تو فرشتے اس کو قبر میں بٹھاتے ہیں وہ ایسی حالت میں بیٹھتا ہے کہ نہ اس کو کوئی گھبراہٹ ہوتی ہے نہ اس کو کوئی غم مسلط ہوتا ہے۔ پھر اس سے اول تو اسلام کے متعلق سوال کیا جاتا ہے کہ تو اسلام کے بارے میں کیا کہتا تھا؟ اس کے بعد پھر اس سے پوچھا جاتا ہے کہ تو اس شخص کے (یعنی حضور اقدس ﷺ کے) بارے میں کیا کہتا ہے؟ وہ کہتا ہے کہ یہ محمد ﷺ ہیں جو اللہ تعالیٰ شانہ کے پاس سے ہمارے پاس واضح دلیل لیں لے کر آئے۔ ہم نے ان سب کو سچا مانا جو حضور ﷺ لے کر آئے تھے۔ اس کے بعد اس کو اول دوزخ کا ایک مقام دکھایا جاتا ہے، جہاں وہ دیکھتا ہے، کہ آدمی ایک دوسرے پر ٹوٹے پڑے ہیں۔ پھر اس سے کہا جاتا ہے کہ اس جگہ کو دیکھ حق تعالیٰ شانہ نے تجھ کو اس آفت سے نجات عطا فرمادی۔ اس کے بعد اس کو جنت کا ایک مقام دکھایا جاتا ہے۔ جہاں وہ نہایت زیب و زینت دیکھتا ہے اور اس کے لطف کے مناظر دیکھتا ہے۔ پھر اس سے کہا جاتا ہے کہ اس میں یہ جگہ تیرے رہنے کی ہے (قیامت کے بعد تو یہاں لایا جائیگا) تو دنیا میں آخرت کا یقین کرینو اللہ تعالیٰ اور اس پر تیری موت ہوئی اور اسی پر قیامت میں تو قبر سے اٹھایا جائیگا۔ اور جب کوئی بُرا آدمی مرتا ہے تو اس کو قبر میں بٹھایا جاتا ہے وہ نہایت گھبراہٹ اور خوفزدہ ہو کر بیٹھتا ہے اور اس سے بھی وہی سوال ہوتا ہے جو پہلے گزرا، وہ جواب دیتا ہے کہ مجھے تو کچھ خبر نہیں لوگوں کو میں نے جو کہتے سنا تھا وہی میں بھی کہہ دیتا تھا اس کے لیے اول جنت کا دروازہ کھول کر اس کو وہاں کی زیب و زینت اور جو نعمتیں وہاں ہیں دکھائی جاتی ہیں۔ پھر اس سے کہا جاتا ہے کہ یہاں تیرا اصل مقام تھا مگر تجھے یہاں سے ہٹا دیا گیا۔ پھر اس کو جہنم دکھائی جاتی ہے جہاں ایک پر دوسرا ٹوٹا پڑا ہے اور اس سے کہا جاتا ہے کہ اب تیرا ٹھکانا یہ ہے تو دنیا میں شک ہی میں رہا اسی پر مر اسی پر قیامت میں اٹھایا جائے گا۔ ①

حضرت ابو قتادہ رضی اللہ عنہ فرماتے ہیں کہ حضور صلی اللہ علیہ وسلم کے پاس ایک جنازہ گذرا حضور صلی اللہ علیہ وسلم نے اس کو دیکھ کر فرمایا کہ یہ شخص یا تو راحت پانے والا ہے، یا اس سے راحت ہوگئی۔ اس کے بعد ارشاد فرمایا کہ مؤمن بندہ تو مرکز دنیا کی مشقتوں اور تکلیفوں سے راحت پالیتا ہے اور اللہ تعالیٰ شانہ کی رحمت کے اندر چلا جاتا ہے۔ (یہ تو راحت پانے والا ہوا) اور فاجر آدمی جب مرتا ہے تو دوسرے آدمی اور آبادیاں اور درخت اور جانور سب کے سب اُس کی موت سے راحت پاتے ہیں۔ ۱۰ اس لئے کہ اُس کے گناہوں کی نحوست سے دنیا میں آفات نازل ہوتی ہیں، بارش بند ہو جاتی ہے۔ جس کی وجہ سے شہروں میں فساد ہوتا ہے اور درخت خشک ہونے لگتے ہیں، جانوروں کو چارہ ملنا مشکل ہو جاتا ہے۔ اس وجہ سے اس کی موت سے سب کو راحت ملتی ہے کہ اس کی نحوست سے سب کو تکلیف پہنچ رہی تھی۔

حضرت ابن عمر رضی اللہ عنہما فرماتے ہیں کہ حضور صلی اللہ علیہ وسلم نے ایک مرتبہ میرا موٹہ ہا پکڑ کر فرمایا کہ دنیا میں ایسے رہو جیسا کوئی اجنبی بلکہ راستہ چلتا مسافر ہوتا ہے۔ حضرت ابن عمر رضی اللہ عنہما فرماتے ہیں کہ جب تو صبح کرے تو شام کا انتظار نہ کر اور جب شام کرے تو صبح کا انتظار نہ کر اور اپنی صحت کے زمانے میں مرض کے زمانے کے لئے توشہ لے لے (کہ جو اعمال صحت میں کرتا ہوگا مرض میں ان کا ثواب ملتا رہے گا) اور اپنی زندگی میں موت کے لئے توشہ لے لے۔ ۱۱

حضرت ابو ہریرہ رضی اللہ عنہ فرماتے ہیں کہ ہم ایک مرتبہ حضور اقدس صلی اللہ علیہ وسلم کی معیت میں ایک جنازے کے ساتھ چلے قبرستان میں پہنچ کر حضور اقدس صلی اللہ علیہ وسلم نے ایک قبر کے پاس تشریف رکھی اور ارشاد فرمایا کہ قبر پر کوئی دن ایسا نہیں گذرتا جس میں وہ نہایت فصیح اور صاف آواز کے ساتھ یہ اعلان نہیں کرتی کہ اے آدم کے بیٹے تو مجھے بھول گیا میں تنہائی کا گھر ہوں، اجنبیت کا گھر ہوں، میں وحشت کا گھر ہوں، میں کیڑوں کا گھر ہوں، نہایت تنگی کا گھر ہوں مگر اس شخص کے لئے جس پر اللہ تعالیٰ شانہ مجھے وسیع بنا دے۔ اس کے بعد حضور صلی اللہ علیہ وسلم نے فرمایا کہ قبر جنت کے باغوں میں سے ایک باغ ہے یا دوزخ کے گڑھوں میں سے ایک گڑھا ہے۔

حضرت سہل رضی اللہ عنہ فرماتے ہیں کہ ایک صحابی رضی اللہ عنہ کا انتقال ہوا صحابہ کرام رضی اللہ عنہم اجمعین اُن کی تعریف کرنے لگے اور ان کی کثرت سے عبادت کا حال بیان کرنے لگے۔ حضور صلی اللہ علیہ وسلم سکوت کے ساتھ سنتے رہے۔ جب وہ حضرات چُپ ہوئے تو حضور صلی اللہ علیہ وسلم نے دریافت کیا کہ یہ موت کو کبھی یاد کیا کرتے تھے۔ صحابہ رضی اللہ عنہم نے عرض کیا اس کا ذکر تو نہیں کرتے تھے۔ پھر حضور صلی اللہ علیہ وسلم نے دریافت فرمایا کہ اپنے جی چاہنے کی چیزوں کو چھوڑ دیتے تھے (کہ کسی چیز کو کھانے کا مثلاً دل چاہتا ہو

اور نہ کھاتے ہوں) صحابہ رضی اللہ عنہم نے عرض کیا ایسا تو نہیں ہوتا تھا۔ حضور صلی اللہ علیہ وسلم نے فرمایا کہ یہ صحابی رضی اللہ عنہ ان درجوں کو نہ پہنچیں گے جن کو تم لوگ (جو ان دونوں چیزوں کو کرتے ہوں) پہنچ جاؤ گے۔

ایک اور حدیث میں ہے کہ حضور صلی اللہ علیہ وسلم کی مجلس میں ایک صحابی کی عبادت اور مجاہدہ کی کثرت کا ذکر ہوا حضور صلی اللہ علیہ وسلم نے فرمایا کہ وہ موت کو کتنا یاد کرتے تھے۔ صحابہ رضی اللہ عنہم نے عرض کیا کہ اس کا تذکرہ تو ہم نے نہیں سنا۔ حضور صلی اللہ علیہ وسلم نے فرمایا تو پھر وہ اس درجہ کے نہیں ہیں (جیسا تم سمجھ رہے ہو)۔ حضرت براء رضی اللہ عنہ فرماتے ہیں کہ ہم حضور اقدس صلی اللہ علیہ وسلم کے ساتھ ایک جنازے کے ذفن میں شریک ہوئے۔ حضور صلی اللہ علیہ وسلم نے وہاں جا کر ایک قبر کے قریب تشریف رکھی اور اتاروئے کز میں تر ہو گئی اور ارشاد فرمایا کہ بھائیو! اس چیز کے لئے (یعنی قبر میں جانے کے لئے) تیاری کر لو۔ ۱۰ حضرت شقیق بن ابراہیم فرماتے ہیں کہ آدمی چار چیزوں میں زبان سے تو میری موافقت کرتے ہیں اور عمل سے مخالفت کرتے ہیں۔

(۱)..... وہ کہتے ہیں کہ ہم خدا تعالیٰ کے بندے (اور غلام) ہیں اور کام آزاد لوگوں کے سے کرتے ہیں۔

(۲)..... یہ کہتے ہیں کہ خدا تعالیٰ شانہ ہماری روزی کا ذمہ دار ہے۔ لیکن ان کے دلوں کو (اس کی ذمہ داری پر) اُس وقت تک اطمینان نہیں ہوتا جب تک دنیا کی کوئی چیز اُن کے پاس نہ ہو۔

(۳)..... یہ کہتے ہیں کہ آخرت دنیا سے افضل ہے لیکن دنیا کیلئے مال جمع کرنے کی فکر میں ہر وقت لگے رہتے ہیں (آخرت کا کچھ بھی فکر نہیں)۔

(۴)..... کہتے ہیں کہ موت یقینی چیز ہے آ کر رہے گی۔ لیکن اعمال ایسے لوگوں کے سے کرتے ہیں جن کو کبھی مرنا ہی نہ ہو۔ ابو حامد لغاف کہتے ہیں کہ جو شخص موت کو کثرت سے یاد کرے۔

اس کے اوپر تین چیزوں کا اکرام ہوتا ہے۔

(۱)..... توبہ جلدی نصیب ہوتی ہے۔

(۲)..... مال میں قناعت میسر ہوتی ہے۔

(۳)..... عبادت میں نشاط اور دل بستگی پیدا ہوتی ہے۔

اور جو شخص موت سے غافل رہتا ہے اس پر تین عذاب مسلط کئے جاتے ہیں۔

(۱)..... گناہ سے توبہ میں تاخیر ہوتی رہتی ہے۔

(۲)..... آمدنی پر راضی نہیں ہوتا (اس کو کم ہی سمجھتا رہتا ہے چاہے کتنی ہی ہو جائے۔

(۳)..... اور عبادات میں سستی پیدا ہوتی ہے۔ ❶

امام غزالی فرماتے ہیں کہ تمام تعریفیں صرف اسی پاک ذات کے لئے ہیں جس نے بڑے بڑے ظالم اور جابر لوگوں کی گردنیں موت سے مروڑ دیں اور اونچے اونچے بادشاہوں کی کمریں موت سے توڑ دیں اور بڑے بڑے خزانوں کے مالکوں کی امیدیں موت سے ختم کر دیں۔ یہ سب لوگ ایسے تھے جو موت کے ذکر سے بھی نفرت کرتے تھے۔ لیکن اللہ کا جب وعدہ (موت کا وقت) آیا تو ان کو گڑھے میں ڈال دیا اور اونچے محلوں میں زمین کے نیچے پہنچا دیا اور بجلی کے تقمّوں کی روشنی میں، نرم بستروں سے قبر کے اندھیرے میں پہنچا دیا، غلاموں اور باندیوں سے کھیلنے کے بجائے زمین کے کیڑوں میں پھنس گئے اور اچھے اچھے کھانے اور پینے میں لطف اُڑانے کے بجائے خاک میں لومٹنے لگے اور دوستوں کی مجلسوں کے بجائے تنہائی کی وحشت میں گرفتار ہو گئے۔ پس کیا ان لوگوں نے کسی مضبوط قلعہ کے ذریعہ موت سے اپنی حفاظت کر لی یا اس سے بچنے کے لئے کوئی دوسرا ذریعہ اختیار کر لیا۔ پس وہ ذات پاک ہے جس کے قبر اور غلبہ میں کوئی دوسرا شریک نہیں اور ہمیشہ رہنے کے لئے صرف اسی کی تہا ذات ہے کوئی اس کا مثل نہیں۔ پس جب موت ہر شخص کو پیش آتی ہے اور مٹی میں جا کر ملنا ہے اور قبر کے کیڑوں کا ساتھ بننا ہے اور منکر نکیر سے سابقہ پڑنا ہے اور زمین کے نیچے مدتوں رہنا ہے اور وہی بہت طویل زمانہ تک ٹھکانا ہے اور پھر قیامت کا سخت منظر دیکھنا ہے اور اس کے بعد معلوم نہیں کہ جنت میں جا نا ہے یا دوزخ ٹھکانا ہے تو نہایت ضروری ہے کہ موت کا فکر ہر وقت آدمی پر مسلط رہے اسی کے ذکر تذکرہ کا مشغلہ رہے، اسی کی تیاری میں ہر وقت مشغول رہے، اسی کا اہتمام ہر چیز پر غالب رہے اور اس کی آمد کا ہر وقت انتظار رہے کہ اس کے آنے کا کوئی وقت مقرر نہیں، نہ معلوم کب آجائے اسی لئے حضور ﷺ کا ارشاد ہے کہ سمجھو ارشاد شخص وہ ہے جو اپنے نفس پر قابو رکھے اور موت کے بعد کام آنے والی چیزوں میں مشغول رہے۔ اور کسی کام کے لئے تیاری اس کے بغیر نہیں ہوتی کہ ہر وقت اس کا اہتمام رہے اس کا ذکر تذکرہ رہے اس لئے کہ جو شخص دنیا میں منہمک ہے اور اس کے دھوکے کی چیزوں میں پھنسا ہوا ہے اس کی شہوتوں پر فریفتہ ہے۔ اس کا دل سرت سے بالکل غافل ہوتا ہے اور اگر موت کا ذکر بھی کیا جائے تو اس کی طبیعت کو اس سے ٹکرا اور کراہت ہوتی ہے۔ اسی کو حق تعالیٰ شانہ ارشاد فرماتے ہیں۔

قُلْ اِنَّ الْمَوْتَ الَّذِي تَفِرُّوْنَ مِنْهُ فَاِنَّهُ مُلْقِيْكُمْ ثُمَّ تُرَدُّوْنَ اِلَيْهِ عٰلِمِ

الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُوْنَ ۝ (جمعہ۔ رکوع ۱)

آپ اُن سے کہہ دیجئے کہ جس موت سے تم بھاگتے ہو وہ تم کو آپکڑے گی پھر تم اس پاک ذات کی طرف لے جائے جاؤ گے جو ہر پوشیدہ اور ظاہر بات کو جاننے والی ہے پھر وہ تم کو تمہارے سب کئے ہوئے کام جتا دے گی۔ (اور ان کا بدلہ دے گی) علماء نے لکھا ہے کہ موت کے بارے میں آدمی چار طریقے کے ہوتے ہیں۔ ایک تو وہ لوگ ہیں جو دنیا میں منہمک ہیں جن کو موت کا ذکر بھی اس وجہ سے اچھا نہیں لگتا کہ اس سے دنیا کی لذتیں چھوٹ جائیں گی۔ ایسا شخص موت کو کبھی یا نہیں کرتا اور اگر کبھی کرتا بھی ہے تو برائی کے ساتھ اس لئے کہ دنیا کے چھوٹنے کا اس کو قلق اور افسوس ہوتا ہے۔ دوسرا وہ شخص ہے جو اللہ کی طرف رجوع کرنے والا تو ہے مگر ابتدائی حالت میں سے موت کے ذکر سے اس کو اللہ تعالیٰ کا خوف بھی ہوتا ہے اور اُس سے توبہ میں پختگی بھی ہوتی ہے یہ شخص بھی موت سے ڈرتا ہے مگر نہ اس وجہ سے کہ دنیا چھوٹ جائے گی بلکہ اس وجہ سے کہ اس کی توبہ تام نہیں ہے یہ بھی ابھی مرنا نہیں چاہتا تا کہ اپنے حال کی اصلاح کر لے اور اس کے فکر میں لگا ہوا ہے تو یہ شخص موت کے ناپسند کرنے میں معذور ہے اور یہ حضور اقدس ﷺ کے اس ارشاد میں داخل نہ ہوگا جس میں حضور ﷺ نے فرمایا کہ جو شخص اللہ تعالیٰ کے ملنے کو ناپسند کرتا ہے اللہ تعالیٰ شلنہ بھی اس کے ملنے کو ناپسند فرماتے ہیں اس لئے کہ یہ شخص حقیقت میں حق تعالیٰ شلنہ کی ملاقات سے کراہت نہیں کرتا بلکہ اپنی تقصیر اور کوتاہی سے ڈرتا ہے اس کی مثال اس شخص کی سی ہے جو محبوب کی ملاقات کے لئے اس سے پہلے کچھ تیاری کرنا چاہتا ہوتا کہ محبوب کا دل خوش ہو۔ البتہ یہ ضروری ہے کہ یہ شخص اس کی تیاری میں ہر وقت مشغول رہتا ہو اس کے سوا کوئی دوسرا مشغلہ اس کو نہ ہو اور اگر یہ بات نہیں ہے تو پھر یہ بھی پہلے ہی جیسا ہے یہ بھی دنیا میں منہمک ہی ہے۔ تیسرا وہ شخص ہے جو عارف ہے اس کی توبہ کامل ہے۔ یہ لوگ موت کو محبوب رکھتے ہیں، اس کی تمنائیں کرتے ہیں اس لئے کہ عاشق کیلئے محبوب کی ملاقات سے زیادہ بہتر وقت کونسا ہوگا۔ موت کا وقت ملاقات کا وقت ہے عاشق کو وصل کے وعدہ کا وقت ہر وقت خود ہی یاد رہا کرتا ہے وہ کسی وقت بھی اس کو نہیں بھولتا۔

یہی لوگ ہیں جن کو موت کے جلدی آنے کی تمنائیں رہتی ہیں وہ اسی قلق میں رہتے ہیں کہ موت آئی نہیں چکتی کہ اس معاصی کے گھر سے جلد خلاصی ہو۔

ایک روایت میں ہے کہ حضرت خدیفہ رضی اللہ عنہ کے انتقال کا وقت جب قریب ہوا تو فرمانے لگے محبوب (موت) احتیاج کے وقت آیا جو نام ہو وہ کامیاب نہیں ہوتا یا اللہ تجھے معلوم ہے کہ ہمیشہ مجھے فقر غنا سے محبوب رہا اور بیماری صحت سے زیادہ پسندیدہ رہی اور موت زندگی سے زیادہ مرغوب

رہی مجھے جلدی سے موت عطا کر دے کہ تجھ سے ملوں۔

چوتھی قسم جو سب سے اونچا درجہ ہے ان لوگوں کا ہے جو حق تعالیٰ شانہ کی رضا کے مقابلہ میں تمنا بھی نہیں رکھتے وہ اپنی خواہش سے اپنے لئے نہ موت کو پسند کرتے ہیں نہ زندگی کو یہ عشق کی انتہا میں رضا اور تسلیم کے درجے کو پہنچے ہوئے ہیں بہر حال موت کا ذکر ہر حالت میں موجب اجر و ثواب ہے کہ جو شخص دُنیا میں منہمک ہے اس کو بھی موت کے ذکر سے اس کی لذتوں میں کمی آئے گی اور کچھ نہ کچھ تو دُنیا سے بعد پیدا ہی ہوگا اسی لئے حضور اقدس ﷺ کا ارشاد ہے کہ لذتوں کی توڑنے والی چیز موت کو کثرت سے یاد کیا کرو یعنی اس کے ذکر سے اپنی لذتوں میں کمی کیا کرو تا کہ اللہ جل شانہ کی طرف رجوع ہو سکے۔ ایک حدیث میں حضور ﷺ کا ارشاد ہے کہ اگر جانوروں کو موت کے متعلق اتنی معلومات ہوں جتنی تم لوگوں کو ہیں تو کبھی کوئی موٹا جانور تم کو کھانے کو نہ ملے موت کے خوف سے سب ڈبلے ہو جائیں۔ حضرت عائشہؓ نے حضور ﷺ سے دریافت کیا کہ کوئی شخص (بغیر شہادت کے بھی) شہیدوں کے ساتھ ہو سکتا ہے۔ حضور ﷺ نے فرمایا کہ جو شخص دن رات میں بیس مرتبہ موت کو یاد کرے وہ ہو سکتا ہے (ایک حدیث میں ہے کہ جو شخص پچیس مرتبہ ”اللَّهُمَّ بَارِكْ لِي فِي الْمَوْتِ وَ فِي مَا بَعْدَ الْمَوْتِ“ پڑھے وہ شہیدوں کے درجہ میں ہو سکتا ہے) اور ان سب فضیلتوں کا سبب یہی ہے کہ موت کا کثرت سے ذکر کرنا اس دھوکہ کے گھر سے بے رغبتی پیدا کرتا ہے اور آخرت کیلئے تیاری پر آمادہ کرتا ہے اور موت سے غفلت دُنیا کی شہوتوں اور لذتوں میں انہماک پیدا کرتی ہے۔ عطاء خراسانیؒ کہتے ہیں کہ ایک مرتبہ حضور اقدس ﷺ کا ایک مجلس پر گذر ہوا جہاں روز سے ہنسنے کی آواز آ رہی تھی۔ حضور ﷺ نے ارشاد فرمایا کہ اپنی مجالس میں لذتوں کو مکدر کر نیوالی چیز کا تذکرہ شامل کر لیا کرو۔ صحابہؓ نے عرض کیا یا رسول اللہ ﷺ (لذتوں کو مکدر کرنے والی چیز کیا ہے۔ حضور ﷺ نے فرمایا کہ موت۔

ایک حدیث میں حضور ﷺ کا ارشاد آیا ہے کہ موت کو کثرت سے یاد کیا کرو یہ گناہوں کو زائل کرتی ہے اور دُنیا سے بے رغبتی پیدا کرتی ہے۔ ایک حدیث میں حضور ﷺ کا ارشاد ہے کہ اگر تم کو یہ معلوم ہو جائے کہ مرنے کے بعد تم پر کیا کیا گزرے گی تو کبھی رغبت سے کھانا نہ کھاؤ کبھی لذت سے پانی نہ پیو۔

ایک صحابیؓ کو حضور ﷺ نے وصیت فرمائی کہ موت کا ذکر کثرت سے کیا کرو یہ تمہیں دوسری چیزوں میں رغبت سے ہٹا دیگا۔ ایک حدیث میں ہے کہ موت کو کثرت سے یاد کیا کرو۔ جو شخص موت کا ذکر کثرت سے کرتا ہے اس کا دل زندہ ہو جاتا ہے اور موت اس پر آسان ہو جاتی ہے۔ ایک

صحابی ﷺ نے عرض کیا یا رسول اللہ ﷺ مجھے موت سے محبت نہیں ہے کیا علاج کروں؟ حضور ﷺ نے فرمایا تمہارے پاس کچھ مال ہے؟ انہوں نے عرض کیا کہ ہے۔ حضور ﷺ نے فرمایا اس کو آگے چلنا کرو آدمی کا دل مال سے لگا رہتا ہے جب اس کو آگے بھیج دیتا ہے تو خود بھی اس کے پاس جانے کو دل چاہتا ہے اور جب پیچھے چھوڑ جاتا ہے تو خود بھی اس کے پاس رہنے کو دل چاہتا ہے۔ ایک حدیث میں ہے کہ جب دو تہائی رات گذر جاتی تو حضور اقدس ﷺ فرماتے۔ لوگو! اللہ تعالیٰ کو یاد کرو اللہ تعالیٰ کو یاد کرو، عنقریب کا زلزلہ پھر صور پھونکنے کا وقت آ رہا ہے اور (ہر شخص کی) موت اپنی ساری سختیوں سمیت آ رہی ہے۔ حضرت عمر بن عبدالعزیزؒ کا معمول تھا کہ روزانہ رات کو علماء کے مجمع کو بلائے جو موت کا اور قیامت کا اور آخرت کا ذکر کرتے اور ایسا روتے جیسا کہ جنازہ سامنے رکھا ہو۔ ابراہیم تیمیؒ کہتے ہیں کہ دو چیزوں نے مجھ سے دنیا کی ہر لذت کو منقطع کر دیا ایک موت نے دوسرے قیامت میں حق تعالیٰ شانہ کے سامنے کھڑا ہونے کی فکر کرنے۔ حضرت کعبؓ فرماتے ہیں کہ جو شخص موت کو پہچان لے اس پر دنیا کی ساری مصیبتیں آسمان ہیں۔ اشعثؒ کہتے ہیں کہ ہم حضرت حسن بصریؒ کے پاس جب بھی حاضر ہوتے جہنم کا اور آخرت کا ذکر ہوتا۔ ایک عورت نے حضرت عائشہؓ سے اپنے دل کی قسوت کی شکایت کی۔ حضرت عائشہؓ نے فرمایا کہ موت کا تذکرہ کثرت سے کیا کرو دل نرم ہو جائیگا۔ انہوں نے ایسا ہی کیا اس کے بعد حضرت عائشہؓ کے پاس آئیں اور ان کا بہت بہت شکر یہ ادا کیا۔

امام غزالیؒ فرماتے ہیں کہ موت کا معاملہ نہایت خطرناک ہے اور لوگ اس سے بہت غافل ہیں اول تو اپنے مشاغل کی وجہ سے اس کا ذکر ہی نہیں کرتے اور اگر کرتے ہیں تب بھی چونکہ دل دوسری طرف مشغول ہوتا ہے اس لئے محض زبانی تذکرہ مفید نہیں ہے بلکہ ضرورت اس کی ہے کہ دل کو سب طرف سے بالکل فارغ کر کے اس کو اس طرح سوچے کہ گویا وہ سامنے ہی ہے جس کی صورت یہ ہے کہ اپنے عزیز و اقارب اور جانے والے احباب کا حال سوچے کہ کیونکر ان کو چار پائی پر لے جا کر مٹی کے نیچے داب دیا۔ ان کی صورتوں کا ان کے اعلیٰ منصوبوں کا خیال کرے اور یہ غور کرے کہ اب مٹی نے کس طرح ان کی اچھی صورتوں کو پلٹ دیا ہوگا۔ ان کے بدن کے ٹکڑے ٹکڑے الگ الگ ہو گئے ہوں گے کس طرح بچوں کو یتیم، بیوی کو بیوہ اور عزیز و اقارب کو روتا چھوڑ کر چل دیئے، ان کے سامان ان کے مال ان کے کپڑے پڑے رہ گئے۔ یہی حشر ایک دن میرا بھی ہوگا۔ کس طرح وہ مجلسوں میں بیٹھ کر قہقہے لگاتے تھے آج خاموش پڑے ہیں۔ کس طرح دنیا کی لذتوں میں مشغول تھے، آج مٹی میں ملے پڑے ہیں کیسا موت کو بھلا رکھا تھا آج اس کے شکار ہو گئے۔ کس طرح جوانی

کے نشہ میں تھے، آج کوئی پوچھنے والا بھی نہیں ہے، کیسے دنیا کے دھندوں میں ہر وقت مشغول رہتے تھے، آج ہاتھ الگ پڑا ہے پاؤں الگ ہے زبان کو کیڑے چٹ رہے ہیں بدن میں کیڑے پڑ گئے ہونگے، کیسا کھلکھلا کر ہنستے تھے آج دانت گرے پڑے ہونگے، کیسی کیسی تدبیریں سوچتے تھے برسوں کے انتظام سوچتے تھے، حالانکہ موت سر پر تھی مرنے کا دن قریب تھا مگر انہیں معلوم نہیں تھا کہ آج رات کو میں نہیں ہوں گا۔ یہی حال میرا ہے آج میں اتنے انتظامات کر رہا ہوں کل کی خبر نہیں کیا ہوگا۔ (احیاء)

آگاہ اپنی موت سے کوئی بشر نہیں سامان سو برس کا ہے کل کی خبر نہیں

آسمانوں پر جو فرشتے مختلف کاموں پر متعین ہیں انکو سال بھر کے احکامات ایک رات میں مل جاتے ہیں کہ اس سال فلاں فلاں کام کرنے ہیں اور فلاں فلاں شخص کے متعلق یہ عملدرآمد ہوگا اس میں روایات مختلف ہیں کہ یہ احکام لیلۃ القدر میں ملتے ہیں یا شب برات میں جو کسی بھی رات ہو کثرت سے روایات میں یہ مضمون وارد ہوا ہے کہ اس رات میں ان سب کی فہرست فرشتوں کے حوالہ کر دی جاتی ہے جو اس سال میں مرنے والے ہیں۔ دنیا میں آدمی نہایت غفلت سے اپنے لہو و لعل میں مشغول ہوتا ہے اور آسمانوں پر اس کی گرفتاری کا وارنٹ جاری ہو گیا ہے اسی موت کا حکم صادر ہو چکا ہے جس میں نہ کسی سفارش کی گنجائش ہے نہ اس حکم کا اپیل ہے نہ جو وقت اس کی موت کا تجویز ہوا ہے اس میں ایک منٹ کی تاخیر ہو سکتی ہے۔

حضرت ابن عباس رضی اللہ عنہما سورۃ دخان کی تفسیر میں ارشاد فرماتے ہیں کہ لیلۃ القدر میں لوح محفوظ سے ان سب چیزوں کو نقل کیا جاتا ہے جو اس سال میں ہونے والی ہیں کہ اتنا اتنا رزق دیا جائیگا، فلاں فلاں مرے گا، فلاں فلاں پیدا ہوگا، اتنی بارش ہوگی، حتیٰ کہ یہ بھی نقل کیا جاتا ہے کہ اس سال فلاں فلاں شخص حج کو جائیگا۔ ایک حدیث میں ابن عباس رضی اللہ عنہما فرماتے ہیں کہ تو آدمی کو دیکھے گا کہ وہ بازاروں میں چل پھر رہا ہے لیکن اس کا نام اس سال کے مردوں میں لکھا جا چکا ہے۔ ابونضر رضی اللہ عنہ کہتے ہیں کہ اس رات میں سال بھر کے سارے کام (فرشتوں پر) منقسم کر دیئے جاتے ہیں۔ تمام سال کی بھلائی برائی، روزی اور موت تکلیفیں اور زرخوں کی ارزانی اور گرانی تمام سال کی دیدی جاتی ہے۔

حضرت عکرمہ رضی اللہ عنہ کہتے ہیں کہ شب براءۃ میں سال بھر کے احکام طے کر کے حوالہ کر دیئے جاتے ہیں اس سال کے مردوں کی فہرست اور حج کرنے والوں کی فہرست دیدی جاتی ہے۔ نہ ان میں کمی ہو سکتی ہے۔ نہ زیادتی۔ ایک حدیث میں حضور صلی اللہ علیہ وسلم کا ارشاد وارد ہوا ہے کہ ایک شعبان سے دوسرے شعبان تک جتنے مرنے والے ہیں ان سب کے اوقات لکھ کر دے دیئے جاتے ہیں حتیٰ کہ آدمی دنیا میں

نکاح کرتا ہے اس کے بچہ پیدا ہوتا ہے لیکن آسمان میں اس کا نام مردوں کی فہرست میں آچکا ہے۔ حضرت عائشہؓ فرماتی ہیں کہ حضور اقدس ﷺ شعبان میں بہت کثرت سے روزے رکھا کرتے تھے اس لئے کہ اس میں تمام سال میں مرنیوالوں کی فہرست مرتب ہوتی ہے حتیٰ کہ ایک آدمی نکاح کرنے میں مشغول ہے اور وہاں اس کا نام مردوں میں لکھا گیا۔ ایک آدمی حج کو جا رہا ہے اور اس کا نام مردوں میں ہے۔ ایک اور حدیث میں ہے کہ حضرت عائشہؓ نے حضور ﷺ سے اس کی وجہ دریافت کی کہ حضور ﷺ شعبان میں روزے بہت کثرت سے رکھتے ہیں حضور ﷺ نے فرمایا کہ اس میں سال بھر کے مردوں کی فہرست بنتی ہے میرا دل چاہتا ہے کہ میرا نام جب مردوں کی فہرست میں آئے تو میں روزہ دار ہوں۔

ایک حدیث میں ہے کہ نصف شعبان کی رات کو حق تعالیٰ شانہ ملک الموت کو اس سال میں مرنے والوں کی اطلاع فرمادیتے ہیں۔ ایک حدیث میں حضور ﷺ کا ارشاد ہے کہ روزانہ ہمیشہ جب آفتاب نکلتا ہے تو وہ اعلان کرتا ہے کہ جو نیک کام کرنا ہے کر لے آج کا دن تیری عمر میں پھر کبھی نہیں آئے گا (اس لئے اس دن میں تیری جونیکیاں لکھی جاسکتی ہوں لکھو لے اور آگے بڑھ) اور دو فرشتے آسمان سے اعلان کرتے ہیں ایک ان میں سے کہتا ہے اے نیکی کے طلب کرنے والے خوشخبری لے (اور آگے بڑھ) اور دوسرا کہتا ہے اے برائی کے کرنیوالے بس کر اور روک جا (اپنی ہلاکت کا سامان اکٹھا نہ کر) اور دو فرشتے اعلان کرتے ہیں جن میں سے ایک کہتا ہے یا اللہ خرچ کرنیوالے کو اس کا بدل دے اور دوسرا کہتا ہے کہ اے اللہ مال کو روک کے رکھنے والے کے مال کو برباد کر عطاء بن یسارؓ کہتے ہیں کہ جب نصف شعبان کی رات ہوتی ہے تو ملک الموت کو ایک فہرست دیدی جاتی ہے کہ اس میں جن کے نام ہیں ان سب کی اس سال میں روح قبض کر لی جائے۔ یہاں ایک آدمی فرش فروش میں لگا ہوا ہے نکاح کرنے میں مشغول ہے مکان کی تعمیر کر رہا ہے اور وہاں مردوں کی فہرست میں آ گیا۔

امام غزالیؒ فرماتے ہیں کہ آدمی مسکین پر اگر کوئی آفت کوئی مصیبت کوئی حادثہ کوئی رنج کوئی تکلیف کوئی مشقت کوئی خوف کبھی بھی نہ آئے تب بھی موت کی سختی نزع کی حالت اور اس کا اندیشہ ایسی چیز ہے جو اس کی ساری لذتوں کو مگر کر دینے کیلئے کافی ہے یہی چیز خود اتنی سخت ہے کہ اس کی فکر اور اس کی تیاری میں آدمی کو ہر وقت مشغول رہنا چاہیے۔ بالخصوص ایسی حالت میں کہ اس کا وقت معلوم نہیں کہ کب آکر مسلط ہو جائے۔ ایک حکیم کا قول ہے کہ رسی دوسرے کے ہاتھ میں ہے نہ معلوم کب کھینچ لے۔ حضرت لقمانؑ کا ارشاد اپنے بیٹے سے ہے کہ موت ایسی چیز ہے جس کا حال معلوم

نہیں کہ کب آپہنچے اس کیلئے اس سے پہلے پہلے تیاری کر لے کہ وہ دفعۃً آجائے اور واقعی بڑے تعجب کی بات ہے کہ اگر آدمی انتہائی لذتوں میں مشغول ہو اور ولعب کی اونچی مجلس میں شریک ہو اور اس کو یہ معلوم ہو جائے کہ ایک سپاہی اس کی تلاش میں ہے جو (کسی جرم کی سزا میں) اس کے پانچ کوڑے مارے گا تو ساری لذت سارا عیش و آرام مکدر ہو جائیگا (بلکہ اگر صرف اتنا ہی معلوم ہو جائے کہ اس کے پاس اس کی گرفتاری کا وارنٹ ہے وہ آجکل میں اس کو گرفتار کر لے گا تب بھی ساری لذتیں ختم ہو جائیں گی رات کو نیند اڑ جائیگی) حالانکہ اس کو معلوم ہے کہ ملک الموت ہر وقت اس پر مسلط ہے اور موت کی تختیاں (جو ہزاروں کوڑوں سے بڑھکر ہیں) اس پر مسلط کر نیوالا ہے پھر بھی ہر وقت اس سے غافل رہتا ہے۔ یہ جہالت اور غرور کی انتہا نہیں تو اور کیا ہے۔ حقیقت یہ ہے کہ موت کی سختی کا حال وہی جانتا ہے جس پر گذر چکی ہے دوسرے کو اس کی سختی کا حال معلوم نہیں ہوتا وہ صرف قیاس کر سکتا ہے یا مرنے والوں کی حالت دیکھ کر کچھ اندازہ لگا سکتا ہے اور قیاس اس طرح پر ہو سکتا ہے کہ یہ تو ظاہر چیز ہے کہ بدن کے جس حصہ میں روح نہیں ہوتی اس کو کاٹنے سے تکلیف نہیں ہوتی (بدن کی جو کھال مردہ ہو جاتی ہے اس کو کاٹنے سے تکلیف نہیں ہوتی) لیکن جس عضو و حصہ میں جان و روح ہوتی ہے اس میں سوئی چھوئے یا اس کو کاٹنے سے سخت تکلیف ہوتی ہے پس بدن کے جس عضو پر کوئی زخم ہوتا

ہے یا اس کو کاٹا جاتا ہے یا وہ جل جاتا ہے تو اس سے تکلیف اس وجہ سے پہنچتی ہے کہ روح کو اور زندگی کو اس حصہ بدن سے تعلق ہے اس تعلق کی وجہ سے اس عضو کے ذریعہ سے روح پر اثر پہنچتا ہے اور روح سارے بدن میں پھیلی ہوئی ہے تو ہر عضو میں اس کی بہت تھوڑا اثر کئے ہوئے ہے اور جتنا حصہ اس عضو میں ہے اسی کے بقدر روح کو تکلیف پہنچتی ہے جو بہت تھوڑا سا حصہ ہے لیکن جو تکلیف اعضاء کے بجائے براہ راست ساری روح کو پہنچے جو موت کے وقت ہوتی ہے اسکا اندازہ اسی سے ہو سکتا ہے کہ کتنی ہوگی اس لئے کہ موت براہ راست ساری روح کو کھینچتی ہے جو بدن کے سارے اعضاء میں پھیلی ہوئی ہے اس لئے بدن کا کوئی حصہ بھی ایسا نہیں ہوتا جس میں اتنی ہی تکلیف نہ ہو جتنی کہ اس کے کاٹنے میں ہوتی ہے اس لئے کہ کسی عضو کے کاٹنے سے اس وجہ سے تکلیف ہوتی ہے کہ روح اس سے جدا ہوتی ہے اور اگر وہ مردہ ہو اس میں روح نہ ہو تو اس کے کاٹنے سے ذرا بھی تکلیف نہیں ہوتی پس جب روح کے ذرا سے حصہ کے جدا ہونے سے اتنی تکلیف ہوتی ہے تو جب ساری روح کو بدن کے تمام حصوں سے کھینچا جائیگا تو ظاہر ہے کہ کتنی تکلیف ہوگی لیکن بدن کا اگر ایک حصہ کاٹا جاتا ہے تو روح کا بقیہ حصہ سارے بدن میں موجود ہوتا ہے وہ اس وقت قوی ہوتا ہے اس لئے آدمی چلتا ہے تڑپتا ہے مگر جب ساری روح کھینچی جاتی ہے تو اس میں ضعف کی وجہ سے اتنی قوت نہیں رہتی کہ وہ کراہنے سے کچھ آرام پالے البتہ اگر بدن قوی ہوتا ہے تو اس کی بقدر سانس کے

اکھڑنے کے وقت اس میں آواز پیدا ہوتی ہے۔ جو سنائی دی جاتی ہے قوت نہیں ہوتی تو یہ بھی پیدا نہیں ہوتی۔ اس کے نکلنے کے بعد ہر عضو آہستہ آہستہ ٹھنڈا ہونا شروع ہو جاتا ہے۔ سب سے پہلے پاؤں ٹھنڈے ہوتے ہیں اس لئے کہ روح پاؤں کی طرف سے سب سے پہلے کھینچی ہے اور وہاں سے نکل کر منہ کے ذریعہ سے جاتی ہے پھر پنڈلیاں ٹھنڈی ہوتی ہیں پھر رانیں اسی طرح ہر ہر عضو ٹھنڈا ہوتا رہتا ہے اور ہر ایک عضو کو اتنی ہی تکلیف ہوتی ہے جتنی اس کے کانٹے سے ہوتی ہے یہاں تک کہ جب روح حلق تک پہنچتی ہے تو آنکھوں سے نور جاتا رہتا ہے۔ اسی وجہ سے حضور اقدس ﷺ کی دعاؤں میں یہ بھی دعا ہے کہ یا اللہ مجھ پر موت کی اور نزع کی سختی آسان فرما۔ لوگ بھی حضور ﷺ کے اتباع میں اس دعا کو مانگتے ہیں مگر اس کی تکلیف سے ناواقف ہونے کی وجہ سے سرسری طور پر مانگ لیتے ہیں۔ یہی وجہ ہے کہ انبیاء کرام اور اولیاء عظام موت سے بہت زیادہ ڈرتے تھے۔

حضرت عیسیٰ علیہ السلام کا ارشاد اپنے حواریین سے ہے کہ میرے لئے حق تعالیٰ شانہ سے اس کی دعا کرو کہ نزع کی تکلیف مجھ پر آسان ہو جائے کہ موت کے ڈرنے مجھے موت کے قریب پہنچا دیا۔ کہتے ہیں کہ نبی اسرائیل کے عابد لوگوں کی ایک جماعت ایک قبرستان میں پہنچی اور انہوں نے آپس میں مشورہ کیا کہ حق تعالیٰ شانہ سے اس کی دعا کی جائے کہ ان میں سے کوئی مردہ ظاہر ہو جس سے ہم پوچھیں کہ کیا گذری؟ ان لوگوں نے دعا کی ایک مردہ ان پر ظاہر ہوا جس کی پیشانی پر کثرت سے سجدہ کرنے کا نشان بھی پڑا ہوا تھا وہ کہنے لگا کہ تم مجھ سے کیا پوچھنا چاہتے ہو مجھے مرے ہوئے پچاس سال ہو گئے لیکن موت کے وقت کی تکلیف اب تک میرے بدن سے نہیں گئی۔

ایک حدیث میں حضور ﷺ کا ارشاد ہے کہ یا اللہ تو روح کو پٹھوں سے ہڈیوں سے اور انگلیوں میں سے نکالتا ہے مجھ پر موت کی سختی آسان کر دے۔ حضرت حسن فرماتے ہیں کہ حضور ﷺ نے ایک مرتبہ موت کی سختی کا ذکر فرمایا اور یہ ارشاد فرمایا کہ اتنی تکلیف ہوتی ہے جتنی کہ تین سو جگہ تلوار کی کاٹ سے ہوتی ہے۔ حضرت علی کرم اللہ وجہہ جہاد پر جب ترغیب دیتے تو فرماتے کہ اگر تم قتل نہ کئے گئے تو بستروں پر مرو گے قسم ہے اس ذات کی جس کے قبضہ میں میری جان ہے کہ ہزار جگہ تلوار کی کاٹ سے مرنے کی تکلیف زیادہ سخت ہے۔ اور اسی کہتے ہیں ہمیں یہ بات پہنچی ہے کہ مردوں کو قیامت میں اٹھنے تک موت کی تکلیف کا اثر محسوس ہوتا رہتا ہے۔ حضرت شداد بن اوس کہتے ہیں کہ موت دنیا اور آخرت کی سب تکلیفوں سے زیادہ سخت ہے وہ آہ چلا دینے سے زیادہ سخت ہے وہ قہقہیوں سے کمز دینے سے زیادہ سخت ہے وہ دیگ میں پکا دینے سے زیادہ سخت ہے۔ اگر مردے قبر سے اٹھ کر مرنے کی تکلیف بتائیں تو کوئی شخص بھی دنیا میں لذت سے وقت نہیں گزار سکتا میٹھی نیند اس کو

کہتے ہیں کہ حضرت موسیٰ علیہ السلام کا جب وصال ہوا تو حق تعالیٰ شانہ نے دریافت فرمایا کہ موت کو کیسا پایا۔ انہوں نے عرض کیا کہ میں اپنی جان کو ایسا دیکھ رہا تھا جیسے زندہ چڑیا کو اس طرح آگ پر بھونا جا رہا ہو کہ نہ اس کی جان نکلتی ہو نہ اڑنے کی کوئی صورت ہو۔ ایک اور روایت میں ہے کہ ایسی حالت تھی جیسا کہ زندہ بکری کی کھال اتاری جا رہی ہو۔

حضرت عائشہ رضی اللہ عنہا فرماتی ہیں کہ جب حضور اقدس صلی اللہ علیہ وسلم کا وصال ہو رہا تھا تو پانی سے بھرا ہوا پیالہ حضور صلی اللہ علیہ وسلم کے قریب رکھا ہوا تھا حضور اقدس صلی اللہ علیہ وسلم بار بار اپنے مبارک ہاتھ کو پیالہ میں ڈالتے اور پھر منہ پر ملتے تھے اور فرماتے تھے یا اللہ نزع کی سختی پر میری مدد فرما۔ حضرت عمر رضی اللہ عنہ نے حضرت کعب رضی اللہ عنہ سے دریافت کیا کہ موت کی کیفیت بیان کرو۔ انہوں نے عرض کے کہ امیر المؤمنین جس طرح ایک کانٹے دار ٹہنی کو آدمی کے اندر داخل کر دیا جائے جس کے ساتھ بدن کا ہر جز و لپٹ جائے پھر ایک دم اس کو کھینچ لیا جائے۔ اسی طرح جان کھینچی جاتی ہے۔

یہ سب تو نزع کی مختصر کیفیت تھی ان سب کے علاوہ ملک الموت اور اسکے مددگار فرشتوں کی صورتوں کا خوف ایک مستقل مرحلہ ہے جس صورت پر وہ گناہ گاروں کی جان نکالتے ہیں وہ ایسی ڈراؤنی صورت ہوتی ہے کہ قوی سے قوی آدمی بھی اسکے دیکھنے کی طاقت نہیں رکھتا۔ حضرت ابراہیم علی نبینا وعلیہ الصلوٰۃ والسلام نے ملک الموت سے فرمایا کہ تم جس صورت پر فاجر لوگوں کی جان نکالتے ہو وہ مجھے دکھاؤ۔ انہوں نے عرض کیا کہ آپ اس کا تحمل نہ فرمائیں گے۔ حضرت ابراہیم رضی اللہ عنہ نے فرمایا کہ نہیں میں تحمل کر لوں گا۔ حضرت عزرائیل نے عرض کیا کہ اچھا دوسری طرف منہ کر لیجئے حضرت ابراہیم رضی اللہ عنہ نے منہ پھیر لیا اسکے بعد حضرت عزرائیل نے عرض کیا کہ اب دیکھ لیجئے حضرت ابراہیم رضی اللہ عنہ نے جب اوپر دیکھا تو ایک نہایت کالا آدمی (دیو کی شکل) بال بہت بڑے بڑے کھڑے ہوئے نہایت سخت بدبو والے کپڑے اسکے منہ سے ناک سے آگ کی لپٹیں نکل رہی ہیں۔ حضرت ابراہیم رضی اللہ عنہ کو یہ حالت دیکھ کر غش آ گیا بڑی دیر میں افاقہ ہوا تو ملک الموت اپنی پہلی صورت پر تھے۔ حضرت ابراہیم رضی اللہ عنہ نے فرمایا کہ اگر فاجر شخص کے لئے کوئی دوسری آفت نہ ہو تب بھی یہ صورت ہی اس کی آفت کے لئے کافی ہے۔

یہ فاجروں کا حال ہے لیکن اللہ کے مطیع بندوں کی روح نکالنے کے وقت وہ نہایت ہی بہترین صورت میں ہوتے ہیں۔ حضرت ابراہیم رضی اللہ عنہ ہی سے یہ نقل کیا گیا کہ انہوں نے ملک الموت سے فرمایا کہ مجھے اس ہیئت کو بھی دکھاؤ تو انہوں نے دیکھا کہ ایک نہایت خوبصورت جوان نہایت نفیس

لباس پہنے ہوئے خوشبو میں مٹکتے ہوئے سامنے ہے۔ حضرت ابراہیم علیہ السلام نے فرمایا کہ مومن کے لئے اگر مرتے وقت اس صورت کے علاوہ کوئی بھی فرحت کی چیز نہ ہو تو یہ بھی کافی ہے۔

ایک حدیث میں ہے کہ حق تعالیٰ شانہ جب کسی بندے سے خوش ہوتے ہیں تو ملک الموت سے فرماتے ہیں کہ فلاں بندے کی روح لے آؤ میں اس کو راحت پہنچاؤں اس کا امتحان ہو چکا ہے میں جیسا چاہتا تھا ویسا ہی کامیاب نکلا ملک الموت اس کے پاس آتے ہیں اور پانچ سو فرشتے ان کے پاس جنت کے کفن ہوتے ہیں ان کے ہاتھوں میں ریحان کی ٹہنیاں اور زعفران کی جڑیں ہوتی ہیں وہ سب فرشتے دو قطاروں میں لائن لگا کر کھڑے ہوتے ہیں جب اٹلیس یہ منظر دیکھتا ہے تو اپنا سر پکڑ کر رونانا شروع کر دیتا ہے۔ اس کے حشم خدم دوڑے ہوئے آکر پوچھتے ہیں آقا کیا بات ہو گئی وہ کہتا ہے کم بختو دیکھتے نہیں ہو یہ کیا ہو رہا ہے تم کہاں مر گئے تھے وہ یہ کہتے ہیں ہمارے سردار ہم نے تو بہت کوشش کی مگر یہ گناہوں سے محفوظ رہا۔

حضرت جابر بن زیادؓ کے جب انتقال کا وقت قریب تھا کسی نے پوچھا کسی چیز کی رغبت ہے فرمایا کہ حسنؓ سے ملاقات کرنا چاہتا ہوں۔ حضرت حسن بصریؓ تشریف لائے تو لوگوں نے کہا کہ حسنؓ آگئے ہیں تو حضرت جابرؓ فرمانے لگے بھائی یہ رخصت کا وقت ہے اب جا رہے ہیں یہ خبر نہیں کہ جنت کی طرف یا جہنم کی طرف۔ حضرت تمیم دارمیؓ کہتے ہیں کہ حق تعالیٰ شانہ ملک الموت سے فرماتے ہیں کہ فلاں ولی کے پاس جاؤ اور اس کی روح لے آؤ، میں نے اس کا خوشی میں اور غم میں دونوں میں امتحان لے لیا وہ ایسا ہی نکلا جیسا کہ میں چاہتا تھا اسکو لے آؤ تاکہ دنیا کی مشقتوں سے اس کو راحت مل جائے۔ ملک الموت پانچ سو فرشتوں کی جماعت کے ساتھ اس کے پاس آتے ہیں۔ ان سب کے پاس جنت کے کفن ہوتے ہیں ان کے ہاتھوں میں ریحان کے گلدستے ہوتے ہیں جن میں ہر ایک میں بیس رنگ ہوتے ہیں اور ہر رنگ میں نئی خوشبو ہوتی ہے اور ایک سفید ریشمی رومال میں مہکتا ہوا مشک ہوتا ہے ملک الموت اس کے سر ہانے بیٹھتے ہیں اور فرشتے اس کو چاروں طرف سے گھیر لیتے ہیں اور اس کے ہر عضو پر اپنا ہاتھ رکھتے ہیں اور یہ مشک والا رومال اس کی ٹھوڑی کے نیچے رکھتے ہیں اور جنت کا دروازہ اس کی نگاہ کے سامنے کھول دیتے ہیں اسکے دل کو جنت کی نئی نئی چیزوں سے بہلایا جاتا ہے جیسا کہ بچہ کے رونے کے وقت اس کے گھر والے مختلف چیزوں سے اس کا دل بہلاتے ہیں کبھی اس کے حوریں سامنے کر دی جاتی ہیں کبھی وہاں کے پھل کبھی عمدہ عمدہ لباس غرض مختلف چیزیں اس کے سامنے کی جاتی ہیں اس کی حوریں (بیویاں) خوشی میں کودنے لگتی ہیں۔ ان سب منظروں کو دیکھ کر انکی روح بدن میں پھڑکنے لگتی ہے (جیسا کہ

پنجرے میں جانور نکلنے کو پھڑکتا ہے) اور ملک الموت اس سے کہتا ہے اے مبارک روح چل ایسی بیڑیوں کی طرف جس میں کاٹنا نہیں ہے اور ایسے کیلوں کی طرف جو تو بتو لگے ہوئے ہیں اور ایسے سایہ کی طرف جو نہایت گہرا وسیع ہے اور پانی بہ رہے ہیں۔ (یہ چند منظروں کی طرف اشارہ ہے جو قرآن پاک میں سورۃ واقعہ کی اس آیت شریفہ میں ذکر کی گئی۔

فِي سِدْرٍ مَّخْضُودٍ ۝ وَطَلْحٍ مَّنْضُودٍ ۝ وَظِلِّ مَمْدُودٍ ۝ (آیۃ ۱۷)

اور ملک الموت ایسی نرمی سے بات کرتا ہے جیسا کہ ماں اپنے بچے سے کرتی ہے اس وجہ سے کہ اس کو یہ بات معلوم ہے کہ یہ روح حق تعالیٰ شانہ کے یہاں مقرب ہے وہ اس روح کے ساتھ لطف سے پیش آتا ہے تاکہ حق تعالیٰ شانہ اس فرشتہ سے خوش ہوں وہ روح بدن میں سے ایسی طرح سہولت سے نکلتی ہے جیسا کہ آٹے میں سے بال نکل جاتا ہے جب روح نکلتی ہے تو سب فرشتے اس کو سلام کرتے ہیں اور جنت میں داخل ہونے کی بشارت دیتے ہیں جس کو قرآن پاک اَلَّذِينَ تَسْتَوِفُهُمُ الْمَلَائِكَةُ طَيِّبِينَ (سورہ نحل ع ۴۷) میں ذکر فرمایا ہے کہ اگر وہ مقرب بندوں میں ہوتا ہے تو سورۃ واقعہ میں اس کے متعلق ارشاد ہے فَرُوْحٌ وَّرِيْحَانٌ وَجَنَّتٌ نَّعِيْمٌ (۴۷) پس جس وقت روح بدن سے جدا ہوتی ہے تو وہ بدن سے کہتی ہے کہ حق تعالیٰ شانہ تجھ کو جزائے خیر دے تو اللہ تعالیٰ کی بندگی اور اطاعت میں جلدی کرنے والا تھا اس کی نافرمانی میں سستی کرنے والا تھا تجھے آج کا دن مبارک ہو تو نے خود بھی عذاب سے نجات پائی اور مجھے بھی نجات دی اور یہی مضمون بدن رخصت کے وقت روح سے کہتا ہے اس کی جدائی پر زمین کے وہ حصے روتے ہیں جن پر وہ اکثر عبادت کیا کرتا تھا۔ آسمان کے وہ دروازے روتے ہیں جن سے اس کے اعمال اوپر جایا کرتے تھے اور جن سے اس کا رزق اترتا تھا۔ اس کے بعد وہ پانچ سو فرشتے میت کے پاس جمع ہو جاتے ہیں اور جب نہلانے والے اس کو کروٹ دیتے ہیں تو وہ فرشتے فوز اس کو کروٹ دینے لگتے ہیں اور جب وہ کفن پہناتے ہیں تو اس سے پہلے وہ فوراً اپنا لایا ہوا کفن پہناتے ہیں جب وہ خوشبو ملتے ہیں تو وہ فرشتے اس سے پہلے اپنی لائی ہوئی خوشبو مل دیتے ہیں۔ اس کے بعد وہ اسکے دروازے سے قبر تک دونوں جانب قطار لگا کر کھڑے ہو جاتے ہیں اور اس کے جنازے کا دعا اور استغفار کے ساتھ استقبال کرتے ہیں۔ یہ سارے منظر شیطان دیکھ کر اس قدر زور سے روتا ہے کہ اس کی ہڈیاں ٹوٹنے لگتی ہیں اور اپنے لشکروں سے کہتا ہے کہ تمہارا ناس ہو جائے یہ تم سے کس طرح چھوٹ گیا وہ کہتے ہیں کہ یہ معصوم تھا۔

اس کے بعد جب حضرت ملک الموت اس کی روح لے کر اوپر جاتے ہیں تو حضرت جبرئیل علیہ السلام

ستر ہزار فرشتوں کے ساتھ اس کا استقبال کرتے ہیں یہ فرشتے اس کو حق تعالیٰ شانہ کی طرف سے بشارتیں دیتے ہیں۔ اس کے بعد جب ملک الموت اس کو عرش تک لے جاتے ہیں تو وہاں پہنچ کر روح سجدہ میں گر جاتی ہے۔ حق تعالیٰ شانہ کا ارشاد ہوتا ہے کہ میرے بندے کی روح کو سببِ مَحْضُوْدٍ وَّ طَلْحٍ مَّنْضُوْدٍ (آیۃ واقعہ) میں پہنچا دو جب اس کی نعش قبر میں رکھی جاتی ہے تو اس کی نماز اس کے دائیں طرف آ کر کھڑی ہو جاتی ہے۔ روزہ بائیں طرف کھڑا ہو جاتا ہے۔ قرآن پاک کی تلاوت اور اللہ کا ذکر سر کی طرف کھڑا ہو جاتا ہے اور جماعت کی نماز کو جو قدم چلے ہیں وہ پاؤں کی طرف کھڑے ہو جاتے ہیں اور (مصائب پر اور گناہوں سے) صبرِ قبر کے ایک جانب کھڑے ہو جاتے ہیں۔ اس کے بعد عذاب اس قبر میں اپنی گردن نکالتا ہے اور مردے تک پہنچنا چاہتا ہے لیکن وہ اگر دائیں جانب سے آتا ہے تو نماز اس کو کہتی ہے کہ پرے ہٹ یہ شخص خدا کی قسم دنیا میں ہمیشہ مشقت اٹھاتا رہا ابھی ذرا راحت سے سویا ہے۔ پھر وہ بائیں جانب سے آتا ہے تو روزہ اسی طرح اس کو ہٹا دیتا ہے۔ پھر وہ سر کی طرف سے آتا ہے تو تلاوت اور ذکر اس کو روک دیتے ہیں کہ ادھر کو تیرا راستہ نہیں ہے۔ غرض وہ جس جانب سے جانا چاہتا ہے اس کو راستہ نہیں ملتا اس لئے کہ اللہ کے ولی کو ہر جانب سے عبادتوں نے گھیر رکھا ہے۔ وہ عذاب عاجز ہو کر واپس چلا جاتا ہے۔ اس کے بعد صبر جو ایک کونہ میں کھڑا تھا ان عبادتوں سے کہتا ہے کہ میں اس انتظار میں تھا کہ اگر کسی جانب (عبادت کی کسی قسم کی کمزوری سے) کچھ ضعف ہو تو میں اس جانب مزاحمت کروں گا مگر الحمد للہ کہ تم نے مل کر اس کو دفع کر دیا اب میں (اعمالِ تملنے کی) ترازو کے وقت اس کے کام آؤں گا۔

اس کے بعد دو فرشتے اس مردے کے پاس آتے ہیں جن کی آنکھیں بجلی کی طرح چمکتی ہیں اور آواز بادلوں کی زوردار گرج کی طرح ہوتی ہے ان کے دانتوں کی کچلیاں گائے کے سینگوں کی طرح ہوتی ہیں ان کے منہ سے سانس کے ساتھ آگ کی لپٹیں نکلتی ہیں بال اتنے بڑے کہ پاؤں تک لٹکے ہوئے انکے ایک مونڈھے سے دوسرے مونڈھے تک اتنا فاصلہ کہ کئی دن میں چل کر پورا ہو، مہربانی اور نرمی گویا انکے پاس کو بھی نہیں گذری (البتہ سختی کا معاملہ مسؤمنوں کے ساتھ نہیں کرتے لیکن ہیبت ہی کیا کم ہے) انکو منکر نکیر کہا جاتا ہے۔ ان میں سے ہر ایک کے ہاتھ میں ایک ایک اتنا بڑا اور بھاری ہتھوڑا کہ اگر ساری دنیا کے انسان اور جنات مل کر اٹھائیں تو ان سے اٹھ نہ سکے۔ وہ آ کر مردہ سے کہتے ہیں بیٹھ جا مردہ ایک دم بیٹھ جاتا ہے اور کفن اسکے سر سے نیچے سرین تک آ جاتا ہے وہ سوال کرتے ہیں تیرا رب کون ہے، تیرا مذہب کیا ہے تیرے نبی کا کیا نام ہے۔ مردہ کہتا ہے کہ میرا رب اللہ جل شانہ ہے جو وحدہ لا شریک لہ ہے (وہ تنہا مالک ہے کوئی اس کا شریک نہیں) میرا دین

اسلام ہے میرے نبی ﷺ ہیں جو خاتم النبیین ہیں۔ وہ دونوں کہتے ہیں تو نے صحیح کہا ہے اس کے بعد وہ قبر کی دیواروں کو سب طرف سے ہٹا دیتے ہیں جس سے وہ اوپر سے اور چاروں جانب دائیں بائیں سرہانے پائنتی سے بہت زیادہ وسیع ہو جاتی ہے۔ اس کے بعد وہ کہتے ہیں کہ اوپر سر اٹھاؤ۔ مردہ جب سر اٹھاتا ہے تو اس کو ایک دروازہ نظر آتا ہے۔ جس میں سے جنت نظر آتی ہے وہ کہتے ہیں کہ اے اللہ کے ولی وہ جگہ تمہارے رہنے کی ہے اس وجہ سے کہ تم نے اللہ تعالیٰ شانہ کی اطاعت کی ہے حضور اقدس ﷺ فرماتے ہیں قسم ہے اس پاک ذات کی جس کے قبضہ میں میری جان ہے کہ اس کو اس وقت ایسی خوشی ہوتی ہے جو کبھی نہ لوٹے گی۔ اس کے بعد وہ فرشتے کہتے ہیں کہ اپنے پاؤں کی طرف دیکھو وہ دیکھتا ہے تو جہنم کا ایک دروازہ نظر آتا ہے (جس سے اس کی حالت نظر آتی ہے) وہ فرشتے کہتے ہیں کہ اے اللہ کے ولی تو نے اس دروازہ سے نجات پالی اس وقت بھی مردہ کو اس قدر خوشی ہوتی ہے جو کبھی نہ لوٹے گی۔ اسکے بعد اس قبر میں سنتر دروازے جنت کی طرف کھل جاتے ہیں جن میں وہاں کی ٹھنڈی ہوائیں اور خوشبوئیں آتی رہتی ہیں اور قیامت تک یہی منظر رہے گا اس کے بعد دوسرے کی حالت سنو کہ حق تعالیٰ شانہ ملک الموت سے فرماتے ہیں کہ میرے دشمن کے پاس جاؤ اور اس کی جان نکال لاؤ میں نے اس پر ہر قسم کی فریادیں رکھی اپنی نعمتیں (دنیا میں چاروں طرف سے) اسپر لا دیں مگر وہ میری نافرمانی سے باز نہیں آیا، لاؤ آج اس کو سزا دوں ملک الموت نہایت تکلیف دہ صورت میں اسکے پاس آتے ہیں اس صورت میں کہ بارہ آنکھیں ان میں ہوتی ہیں ان کے پاس ایک گرز (لوہے کا موٹا سا ڈنڈا) جہنم کی آگ کا بنا ہوا ہوتا ہے جس میں کانٹے ہوتے ہیں ان کے ساتھ پانچ سو فرشتے جن کے ساتھ تانبہ کا ایک ٹکڑا ہوتا ہے اور ہاتھوں میں جہنم کی آگ کے بڑے بڑے انگارے اور آگ کے کوڑے ہوتے ہیں ملک الموت آتے ہی وہ گرز اس پر مارتے ہیں جس کے کانٹے اس کے رگ و پے میں گھس جاتے ہیں پھر وہ اس کو کھینچتے ہیں اور باقی فرشتے ان کوڑوں سے اس کے منہ کو اور سرین کو مارنا شروع کر دیتے ہیں جس سے وہ مردہ غش کھانے لگتا ہے وہ اس کی روح کو پاؤں کی انگلیوں سے نکال کر ایڑی میں روک دیتے ہیں اور پٹائی کرتے رہتے ہیں پھر ایڑی سے نکال کر گھٹنوں میں روک دیتے ہیں پھر وہاں سے نکال کر (اور جگہ جگہ اس لئے روکتے ہیں تاکہ دیر تک تکلیف پہنچائی جائے) پیٹ میں روک دیتے ہیں اور وہاں سے کھینچ کر سینے میں روک دیتے ہیں پھر فرشتے اس تانبہ کو اور جہنم کے انگاروں کو اس کی ٹھوڑی کے نیچے رکھ دیتے ہیں اور ملک الموت علیہ السلام کہتے ہیں کہ اے ملعون روح نکل اور اس جہنم کی طرف چل جس کی صفت (قرآن پاک سورۃ واقعہ ۲۷) میں فی سَمُومٍ وَ حَمِيمٍ آلیۃ ہے جس کا ترجمہ یہ

ہے کہ وہ لوگ آگ میں اور کھولتے ہوئے پانی میں اور سیاہ دھوئیں کے سایہ میں جو نہ ٹھنڈا ہوگا نہ فرحت بخش ہوگا (بلکہ نہایت تکلیف دینے والا ہوگا)۔ پھر جب اس کی روح بدن سے رخصت ہوتی ہے تو وہ بدن سے کہتی ہے کہ حق تعالیٰ شانہ تجھے برابر دے تو مجھے اللہ کی نافرمانی میں جلدی سے لے جاتا تھا اور اس کی اطاعت میں سستی کرتا تھا تو خود بھی ہلاک ہوا اور مجھے بھی ہلاک کیا۔ اور یہی مضمون بدن روح سے کہتا ہے اور زمین کے وہ حصے جن پر وہ اللہ کے گناہ کیا کرتا تھا اس پر لعنت کرتے ہیں اور شیطان کے لشکر دوڑے ہوئے اپنے سردار ابلیس کے پاس جا کر خوشخبری سناتے ہیں کہ ایک آدمی کو جہنم تک پہنچا دیا پھر جب وہ قبر میں رکھا جاتا ہے تو زمین اس پر اتنی تنگ ہو جاتی ہے کہ اس کی پسلیاں ایک دوسری میں گھس جاتی ہیں پھر اس پر کالے سانپ مسلط ہو جاتے ہیں جو اسکی ناک اور پاؤں کے انگوٹھے سے کاٹنا شروع کرتے ہیں یہاں تک کہ درمیاں میں دونوں جانب کے سانپ آکر مل جاتے ہیں پھر اس کے پاس دو فرشتے (مگر تکبیر جن کی ہیئت ابھی گزر چکی ہے) آتے ہیں اور اس سے پوچھتے ہیں کہ تیرا رب کون ہے تیرا دین کیا ہے؟ تیرے نبی کون ہیں وہ ہر سوال کے جواب میں لا علمی ظاہر کرتا ہے اور اس کے جواب پر اس کو گرز سے اس قدر زور سے مارتے ہیں کہ اس گرز کی چنگاریاں قبر میں پھیل جاتی ہیں اس کے بعد اس کو کہتے ہیں کہ اوپر دیکھو اوپر کی جانب جنت کا دروازہ کھلا ہوا دیکھتا ہے (اس کی باغ و بہار وہاں سے نظر آتی ہے) وہ فرشتے اس سے کہتے ہیں کہ اللہ کے دشمن اگر تو اللہ تعالیٰ شانہ کی اطاعت کرتا تو یہ تیرا ٹھکانا ہوتا۔ حضور ﷺ فرماتے ہیں اس ذات کی قسم جس کے قبضہ میں میری جان ہے کہ اس کو اس وقت ایسی حسرت ہوتی ہے کہ ایسی حسرت کبھی نہ ہوگی۔ پھر دوزخ کا دروازہ کھولا جاتا ہے اور وہ فرشتے کہتے ہیں کہ اللہ کے دشمن اب تیرا ٹھکانہ ہے اس لئے کہ تو نے حق تعالیٰ شانہ کی نافرمانی کی۔ اس کے بعد ستر دروازے جہنم کے اس کی قبر میں کھول دیئے جاتے ہیں جن میں سے قیامت تک گرم ہوائیں اور دھواں وغیرہ آتا رہتا ہے۔ محدثین رحمہم اللہ اس حدیث پر سند کے اعتبار سے کچھ کلام کرتے ہیں لیکن اس کے مضامین کی تائید بہت سی روایات سے ہوتی ہے۔ بالخصوص حضرت براء بن عازب رضی اللہ عنہ اور حضرت ابو ہریرہ رضی اللہ عنہ کی روایتیں جو مشکوٰۃ شریف کی کتاب الجنازہ میں اور باب اثبات عذاب القبر میں ہیں اگر کوئی ان کا ترجمہ دیکھنا چاہے تو مظاہر حق میں دیکھا جاسکتا ہے۔ یہ منظر بہت زیادہ نگاہ میں رکھنے کے قابل ہے کہ بہت ہی سخت منظر ہے بہت کثرت سے احادیث میں اس کے واقعات ذکر کئے گئے ہیں اختصار کی وجہ سے ایک ہی حدیث کا ترجمہ لکھا گیا۔

حضرت عائشہ رضی اللہ عنہا ہیں کہ گنہگاروں کے لئے اہل قبور سے ہلاکت ہے کہ ان کے اوپر کالے سانپ مسلط کر دیئے جاتے ہیں ایک پاؤں کی جانب سے دوسرا سر کی جانب سے اور وہ کاٹتے ہوئے

چلے جاتے ہیں یہاں تک کہ درمیان میں آ کر دونوں مل جاتے ہیں۔ یہی وہ برزخ کا عذاب ہے جس کو قرآن پاک میں وَمِنْ وَرَائِهِمْ بَرْزَخٌ إِلَى يَوْمِ يُبْعَثُونَ (مومنون ۶۷) سے تعبیر فرمایا ہے۔

یہی وجہ ہے کہ جب حضرت عثمان رضی اللہ عنہ قبر کا ذکر کرتے تو اتاروتے کہ داڑھی مبارک تر ہو جاتی جیسا کہ اوپر گذر چکا ہے۔ اسی وجہ سے حضور ﷺ کی دعاؤں میں بہت کثرت سے عذاب قبر سے پناہ مانگی گئی تاکہ لوگ کثرت سے اسکی دعا مانگیں ورنہ حضور ﷺ خود تو معصوم ہیں اور اسی بناء پر حضور ﷺ کا وہ ارشاد ہے جو پہلے گذرا کہ تم خوف کی وجہ سے مردوں کو دفن کرنا چھوڑ دو گے ورنہ میں اللہ تعالیٰ شانہ سے دعا کرتا کہ تمہیں عذاب قبر سنا دے۔ اور یہ جو کچھ ہے مقتضائے عدل ہے اس لئے کہ آدمی اس عالم میں صرف اللہ تعالیٰ شانہ کی عبادت کے لئے بھیجا گیا تھا اور حق تعالیٰ شانہ نے اپنے تمام جانی اور مالی احسانات کے ساتھ قرآن پاک میں یہ بات جتا بھی دی تھی کہ تمہیں اس عالم میں صرف عبادت کیلئے بھیجا جاتا ہے۔ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذاریت ۳۷) اور اس پر بھی متنبہ کر دیا تھا کہ زندگی صرف امتحان کیلئے دی گئی ہے کہ ہمارے ان احسانات میں کیا کارگذاری ہے اور موت اس امتحان کا نتیجہ سنانے کیلئے ہے۔

تَبْرَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ۝ الَّذِي خَلَقَ الْمَوْتَ وَالْحَيَاةَ لِيُبْلُوَكُمْ أَيُّكُمْ أَحْسَنُ عَمَلًا ۝ (سورۃ الملک ع ۱)

وہ (خدا عزوجل) بڑا عالیشان ہے جس کے قبضہ میں تمام سلطنت ہے اور وہ ہر چیز پر قادر ہے جس نے موت اور زندگی کو پیدا کیا تاکہ تمہاری آزمائش کرے کہ تم میں کون شخص زیادہ اچھے عمل کرنے والا ہے اور جب کہ یہ دنیا امتحان کی جگہ ہے اور جن وانس کی پیدائش کی حکمت صرف عبادت ہے اور دنیا کی چٹنی لذتیں راحتیں اور سامان دیئے گئے ہیں وہ صرف اس لئے دیئے گئے ہیں کہ اپنی ضرورت کے بقدر ان سے نفع اٹھائیں اور کم سے کم ضرورت پوری کرنے کے بعد جو کچھ بچے وہ اپنے ہی نفع کیلئے اپنے ہی کام آنے کیلئے اللہ تعالیٰ شانہ کے خزانہ میں جمع کر دیں۔ پھر کتنی غفلت اور حسرت اور خسارہ کی بات ہے کہ ہم ان میں لگ کر حق تعالیٰ شانہ کے اجکامات کو بھی بھول جائیں اور اس سے بھی آنکھ بند کر لیں کہ ہم کیوں آئے تھے اور یہ سب ہمیں کیوں دیا گیا تھا، ہم کس چیز میں لگ گئے اور اصل حسرت اس وقت ہوتی ہے جب یہ ہزاروں کی مقدار بڑی محنت اور جان فشانی سے کمائی ہوئی اپنے اوپر خرچ کی تنگی کر کے جمع کی ہوئی دوسروں کے لئے چھوڑ کر خود خالی ہاتھ دفعۃً اس عالم سے چلا جانا پڑے، اگر ہم میں کچھ بھی عقل کا حصہ ہے تو تھوڑی دیر بالکل تہا مکان میں بیٹھ کر یہ

منظر سوچنے اور غور کر نیکا ہے کہ اگر اسی وقت ملک الموت آجائیں تو میرا کیا بنے اور اس سارے سازو سامان کا کیا بنے جو برسوں کی محنت ہے برسوں کی کمائی ہے برسوں کا جوڑا ہوا ہے۔ حضرت وہب رضی اللہ عنہ بن منبہ کہتے ہیں کہ ایک بادشاہ تھا جس کا ارادہ اپنی مملکت کی زمین کی سیر کا اور حال دیکھنے کا ہوا۔ اسکے لئے شاہانہ جوڑا منگایا۔ ایک جوڑا لایا گیا وہ پسند نہ آیا دوسرا منگایا گیا غرض بار بار رد کے بعد نہایت پسندیدہ جوڑا پہن کر سواری منگائی گئی۔ ایک عمدہ گھوڑا لایا گیا۔ پسند نہ آیا اس کو واپس کر کے دوسرا تیسرا منگایا جب وہ بھی پسند نہ آیا تو سب گھوڑے سامنے لائے گئے ان میں سے بہترین گھوڑا پسند کر کے سوار ہوا شیطان مردود نے اس وقت اور بھی نخوت ناک میں پھونک دی نہایت تکبر سے سوار ہوا حتم خدم فوج پیادہ ساتھ چلے مگر بزدائی اور تکبر سے بادشاہ انکی طرف دیکھنا بھی گوارا نہ کرتا تھا راستہ میں چلتے چلتے ایک شخص نہایت خستہ حال پرانے کپڑوں میں ملا اس نے سلام کیا۔ بادشاہ نے التفات بھی نہ کیا۔ اس خستہ حال نے گھوڑے کی لگام پکڑ لی۔ بادشاہ نے اس کو ڈانٹا کہ لگام چھوڑ اتنی بڑی جرأت کرتا ہے۔ اس نے کہا مجھے تجھ سے ایک کام ہے۔ بادشاہ نے کہا اچھا صبر کر۔ جب میں سواری سے اترؤں گا اس وقت کہہ لینا اس نے کہا نہیں ابھی کہنا ہے اور یہ کہہ کر زبردستی لگام چھین لیا۔ بادشاہ نے کہا کہہ۔ اس نے کہا بہت راز کی بات ہے کان میں کہنی ہے۔ بادشاہ نے کان اس کے قریب کر دیا۔ اس نے کہا میں ملک الموت ہوں تیری جان لینا ہے۔ سن کر بادشاہ کا چہرہ فق ہو گیا اور زبان لڑکھڑائی پھر کہنے لگا کہ اچھا مجھے اتنی مہلت دیدے کے میں گھر جا کر کچھ اپنے سامان کا نظم کروں گھر والوں سے مل لوں فرشتے نے کہا کہ بالکل مہلت نہیں ہے اب تو اپنے گھر اور سامان کو کبھی نہیں دیکھ سکے گا یہ کہہ کر اسکی روح قبض کر لی وہ گھوڑے سے لکڑی کی طرح نیچے گر گیا۔ اسکے بعد وہ فرشتہ ملک الموت ایک نیک مسلمان کے پاس گیا کہ وہ (نیک بندہ) بھی کہیں سفر میں جا رہا تھا اسکو جا کر سلام کیا اس نے وعلیکم السلام کہا اس نے کہا مجھے تیرے کان میں ایک بات کہنی ہے۔ اس نے کہا کہو۔ اس نے کان میں کہا کہ میں ملک الموت ہوں۔ اس نے کہا بہت اچھا کیا آئے بڑا مبارک ہے ایسے شخص کا آنا جو کافراں سے بہت طویل ہو گیا تھا مجھ سے تو جتنے آدمی دور ہیں ان میں کسی سے بھی ملاقات کا اتنا اشتیاق نہ تھا جتنا تمہاری ملاقات کا تھا فرشتے نے کہا کہ تم جس کام کیلئے گھر سے نکلے ہو اسکو جلدی پورا کرو۔ اس نے کہا مجھے حق تعالیٰ شانہ سے ملنے سے زیادہ محبوب کوئی بھی کام نہیں ہے فرشتے نے کہا کہ تم جس حالت پر مرنا اپنے لئے پسند کرتے ہو میں اسی حالت میں جان قبض کروں گا اس شخص نے کہا کہ تمہیں اس کا اختیار ہے۔ فرشتے نے کہا مجھے یہی حکم دیا گیا (کہ تمہاری خوشی کا اتباع کرو) اس شخص نے کہا کہ اچھا تو مجھے وضو کر کے نماز پڑھنے دو اور جب میں سجدہ

میں جاؤں تو میری روح قبض کر لینا چنانچہ اس نے نماز شروع کی اور سجدہ میں اسکی روح قبض کی گئی۔ حق تعالیٰ شانہ کے بے نہایت احسانات میں سے یہ بھی ہے کہ اس ناکارہ کی سب سے بڑی لڑکی عزیز محترم مولوی محمد یوسف صاحب زاد فضلہ کی اہلیہ جو عرصہ سے بیمار تھی اور اشارہ سے نماز پڑھتی تھی اسی سال شوال ۶۱۶ھ شب دوشنبہ میں جبکہ وہ مغرب کی نماز میں اشارہ کر کے سجدہ میں گئی تو وہیں روح کو اس کے پیدا کرنے والے کے سپرد کر دیا۔ اور اسی حالت بجمود میں دنیا کو رخصت کر دیا حق تعالیٰ شانہ کے کس کس احسان کا شکر ادا ہو سکتا ہے۔

ابوبکر بن عبداللہ مزنی کہتے ہیں کہ بنی اسرائیل کے ایک شخص نے بہت زیادہ مال جمع کیا تھا جب مرنے کے قریب ہو گیا تو اپنے بیٹوں سے کہا کہ میرا سارا مال میرے سامنے تو کر دو وہ سب جلدی جلدی جمع کیا گیا بہت سے گھوڑے، اونٹ، غلام وغیرہ سب چیزیں سامنے لائی گئیں وہ انکو دیکھ کر (حسرت سے) رو رہا تھا کہ یہ سب چھوٹ رہا ہے۔ اتنے میں ملک الموت سامنے آگئے اور کہنے لگے رونے سے کیا فائدہ ہے اس ذات کی قسم جس نے یہ سب نعمتیں تجھ کو عطا کیں اب تیری جان لے کر جاؤنگا۔ اس نے درخواست کی کہ تھوڑی سی مہلت اگر دیدی جائے تو میں ان چیزوں کو تقسیم کر دوں فرشتے نے کہا اب مہلت کا وقت افسوس ہے کہ جاتا رہا کاش اس وقت سے پہلے تو تقسیم کر دیتا یہ کہہ کر اس کی جان نکال لی۔

ایک اور واقعہ نقل کیا ہے کہ ایک شخص نے بہت سا مال جمع کیا تھا اور کوئی چیز بھی ایسی نہ چھوڑی جو اپنے یہاں نہ منگالی ہو اور ایک بہت بڑا عالیشان محل تیار کیا جس کے دو دروازے تھے ان پر غلام محافظ مقرر کئے اور مکان کی تیاری کی بہت بڑی دعوت کی جس میں اپنے سب عزیز و احباب کو جمع کیا اور ایک بڑے عالیشان تخت پر ایک ٹانگ کھڑی کر کے دوسری ٹانگ اس پر رکھے بیٹھا لوگ کھانا کھا رہے تھے اور وہ اپنے دل میں کہہ رہا تھا کہ ہر قسم کا ذخیرہ اتنا جمع ہو گیا ہے کہ کئی سال تک ثواب خریدنا پڑے گا یہ خیال دل میں گذر رہی رہا تھا کہ ایک فقیر پھٹے کپڑے گردن میں (فقیروں جیسا) جھولا پڑا ہوا دروازہ پر آیا اور اس زور سے کواڑوں کو پیٹنا شروع کیا کہ اس کے تخت تک آواز پہنچی۔ غلام دوڑے ہوئے باہر آئے کہ یہ کون نامتعقول ہے اس سے جا کر پوچھا یہ کیا بات ہے اس فقیر نے کہا کہ اپنے سردار کو میرے پاس بھیج دو۔ غلاموں نے کہا کہ ہمارے آقا تجھ جیسے فقیر کے پاس آئیگے؟ اس نے کہا ضرور آئیں گے اس سے جا کر کہہ دو، وہ آقا کے پاس گئے اور اس سے قصہ سنایا اس نے کہا تم نے اس کو اس کہنے کا مزہ چکھایا اتنے میں اس فقیر نے دوبارہ پہلے سے بھی زیادہ زور سے کواڑوں کو پیٹا جس پر دربان دوڑے ہوئے پھر دروازے پر آئے تو اس فقیر نے کہا کہ اس اپنے

آقا سے کہہ دو کہ میں ملک الموت ہوں یہ سن کر ان کے ہوش اڑ گئے اور آقا سے جا کر کہا اس پر بھی مٹی چھٹ گئی اور بہت عاجزی سے کہنے لگا کہ اس سے یہ کہہ دو کہ میرے فدیہ میں کسی دوسرے کو قبض کرے۔ اتنے میں یہ فقیر اندر پہنچ گیا اور اس سے کہا کہ تجھے جو کچھ کرنا ہے کر، میں تیری روح قبض کے بغیر واپس نہیں جاسکتا۔ اس نے اپنا سب مال جمع کر لیا اور مال سے کہنے لگا کہ اللہ کی تجھ پر لعنت ہو کہ تو نے اور تیری مشغولی نے مجھے اپنے مولیٰ کی عبادت سے روک دیا اور اتنا وقت نہ دیا کہ میں کسی وقت یکسوئی سے اللہ تعالیٰ شکرہ کو یاد کر لیتا۔ حق تعالیٰ شکرہ نے اپنی قدرت سے مال کو گویائی عطا کی اس نے کہا مجھے لعنت کیوں کرتا ہے۔ میری ہی وجہ سے تو بڑے بڑے بادشاہوں تک ایسے وقت پہنچ جاتا تھا جب کہ نیک لوگ ان کے دروازوں سے ہٹا دیئے جاتے تھے میری ہی وجہ سے تو نازک نازک عورتوں کی لذتیں حاصل کرتا تھا میری ہی وجہ سے تو بادشاہوں کی طرح رہتا تھا تو مجھے برائی کے موقعوں میں خرچ کرتا تھا اور میں انکار نہیں کر سکتا تھا اگر تو مجھے خیر کے مواقع میں خرچ کرتا تو میں تیرے کام آتا۔ اس کے بعد ملک الموت نے ایک دم اسکی روح قبض کر لی۔

وہب بن معبد کہتے ہیں کہ ایک مرتبہ ملک الموت ایک بہت بڑے ظالم جاہل کی روح قبض کر کے لے گئے کہ دنیا میں اس سے بڑا ظالم کوئی نہ تھا۔ وہ جا رہے تھے فرشتوں نے ان سے پوچھا کہ تم نے ہمیشہ جانیں قبض کیسں تمہیں کبھی کسی پر رحم بھی آیا انہوں نے کہا کہ سب سے زیادہ ترس مجھے اس عورت پر آیا جو تنہا جنگل میں تھی جب ہی اس کے بچہ پیدا ہوا تھا مجھے حکم ہوا کہ اس عورت کی جان قبض کر لوں مجھے اس عورت کی اور اس کے بچہ کی تنہائی پر بڑا ترس آیا کہ اس بچہ کا اس جنگل میں جہاں کوئی دوسرا نہیں ہے کیا بنے گا فرشتوں نے کہا کہ یہ ظالم جس کی روح تم لے جا رہے ہو وہی بچہ ہے۔ ملک الموت حیرت میں رہ گئے کہنے لگے مولیٰ تو پاک ہے بڑا مہربان ہے جو چاہتا ہے کرتا ہے۔

حضرت حسن بصریؒ فرماتے ہیں کہ جب کوئی شخص مرجاتا ہے اور اس کے گھر والے رونا شروع کرتے ہیں تو ملک الموت اس مکان کے دروازہ پر کھڑے ہو کر کہتے ہیں کہ میں نے اسکی روزی نہیں کھالی (یہ اپنی روزی ختم کر چکا تھا) میں نے اسکی عمر کم میں کر دی مجھے تو اس گھر میں پھر آنا ہے اور بار بار آنا ہے اتنے سب ختم نہ ہو جائیں۔ حضرت حسنؒ فرماتے ہیں خدا کی قسم اگر گھر والے اس وقت اس فرشتہ کو دیکھیں اور اس کی بات سن لیں تو مردے کو بھول جائیں اور اپنے فکر میں پڑ جائیں۔

یزید رقاشیؒ کہتے ہیں کہ بنی اسرائیل کے ظالموں میں سے ایک ظالم اپنے گھر میں بیٹھا ہوا اپنی بیوی سے تھلکہ کر رہا تھا اتنے میں دیکھا کہ گھر میں ایک اجنبی آدمی دروازہ سے چلا آ رہا ہے۔ یہ شخص نہایت غصہ میں اس کی طرف لپکا اس سے پوچھا کہ تو کون ہے اور گھر میں آنے کی تجھے کس نے

اجازت دی اس نے کہا کہ مجھے اس گھر کے مالک نے اندر آنے کو کہا ہے اور میں وہ شخص ہوں جس کو نہ کوئی پردہ روک سکتا ہے اور نہ بادشاہوں کے پاس جانے کے لئے مجھے اجازت کی ضرورت ہوتی ہے۔ نہ کسی ظالم کے دبہ سے ڈرتا ہوں نہ کسی مغرور متکبر کے پاس جانے سے مجھے کوئی چیز مانع ہوتی ہے۔ اس کی یہ گفتگو سن کر وہ ظالم خوفزدہ ہو گیا، بدن میں کپکپی آگئی اور اوندھے منہ گر گیا۔ اسکے بعد نہایت عاجزی سے کہنے لگا پھر تو آپ ملک الموت ہیں اس نے کہا ہاں میں وہی ہوں۔ صاحب مکان نے کہا کہ آپ مجھے اتنی مہلت دیدیں کہ میں وصیت نامہ لکھ دوں۔ فرشتہ نے کہا کہ اب اس کا وقت دور چلا گیا افسوس کہ تیری مدت ختم ہو چکی ہے سانس پورے ہو گئے اور تیرا وقت ختم ہو گیا اب تیرے لئے ذرا سی تاخیر کی بھی گنجائش نہیں۔ صاحب مکان نے پوچھا کہ آپ مجھے کہاں لے جائیں گے۔ فرشتہ نے کہا تیرے اعمال جو آگے گئے ہوئے ہیں ان کے پاس ہی لے جاؤں گا (جیسے عمل کئے ہوں گے ویسا ہی ٹھکانا ملے گا) اور جس قسم کا گھر تو نے اس جہاں میں بنا رکھا ہوگا وہی تجھے ملے گا۔ اس نے کہا کہ میں نے تو نیک اعمال کچھ بھی نہیں کئے اور نہ کوئی عمدہ گھر اپنے لئے اب تک بنا رکھا ہے۔ فرشتہ نے کہا پھر تو لظمی نزعاً للشوی کی طرف لے جاؤں گا یہ (سورۃ معارج ۱۸) کی آیت کی طرف اشارہ ہے جس کا ترجمہ یہ ہے کہ بیشک وہ آگ ایسی دہکتی ہوئی ہے جو کھال تک کھینچ لے گی اور اس شخص کو جس نے (دنیا میں حق سے) منہ پھیرا اور بے توجہی کی وہ آگ خود ہی بلا لے گی (اپنی طرف کھینچ لے گی) اس کے بعد فرشتہ نے اس کی جان نکال لی گھر میں کہرام مچ گیا کوئی رو رہا تھا کوئی چلا رہا تھا۔ یزید راقشی کہتے ہیں کہ اگر لوگوں کو یہ معلوم ہو جائے کہ مردے پر اس وقت کیا گذر رہی ہے تو اس کے مرنے سے زیادہ آہ و بکا اس حالت پر ہونے لگے جو اس پر گذر رہی ہے۔

حضرت سفیان ثوری رحمۃ اللہ علیہ فرماتے ہیں کہ جس وقت ملک الموت دل کی رگ کو چھوتے ہیں اس وقت آدمی کا لوگوں کو پہچاننا موقوف ہو جاتا ہے زبان بند ہو جاتی ہے اور دنیا کی سب چیزوں کو بھول جاتا ہے اگر اس وقت آدمی پر موت کا نشہ سوار نہ ہو تو تکلیف کی شدت سے پاس والوں پر تلوار چلانے لگے۔ بعض روایات میں آیا ہے کہ جس وقت سانس حلق میں ہوتا ہے اس وقت شیطان اس کے گمراہ کرنے کی انتہائی کوشش کرتا ہے۔

ایک روایت میں ہے کہ ملک الموت نمازوں کے اوقات میں آدمیوں کی جستجو کرتے ہیں خبر رکھتے ہیں اگر کسی شخص کو نماز کے اوقات کا اہتمام رکھنے والا پاتے ہیں تو مرتے وقت اس کو خود ہی کلمہ طیبہ تلقین کرتے ہیں اور شیطان کو اس کے پاس سے ہٹا دیتے ہیں۔

مجاہد کہتے ہیں کہ جب آدمی مرنے کے قریب ہو جاتا ہے اس وقت اس کے ہم مجلسوں کی

صورتیں اس کے سامنے کی جاتی ہیں اگر اس کا بیٹھنا اٹھنا نیک لوگوں کے پاس ہوتا ہے تو یہ جمع سامنے لایا جاتا ہے اور فاسق فاجر لوگوں کے پاس ہوتا ہے تو وہ لوگ سامنے لائے جاتے ہیں۔ حضرت یزید بن شمرہ صحابی رضی اللہ عنہ سے بھی یہی بات نقل کی گئی ہے۔

ربیع بن بزہ ایک عبادت گذار آدمی بصرہ میں تھے وہ کہتے ہیں کہ ایک شخص مرنے لگا لوگ اسکو لالہ الا اللہ کی تلقین کر رہے تھے اور اس کی زبان سے نکل رہا تھا کہ (شراب کا گلاس) تو بھی پی مجھے بھی پلا۔ اسی طرح اہواز میں ایک شخص کا انتقال ہو رہا تھا لوگ اس کو لالہ الا اللہ کہتے تھے اور وہ کہہ رہا تھا دس روپے گیا رہ گیا رہ بارہ بارہ۔ (احاف)

اس کے بالمقابل جن لوگوں نے مرنے کی تیاریاں کر رکھی تھیں وہ دنیا میں موت کو یاد رکھتے تھے اس کے لئے کچھ کارنامے کر رکھے تھے ان کے لئے موت ایسی ہی تھی جس کو حضور اقدس ﷺ نے مومن کا تحفہ بتایا ہے۔ حضرت بلال رضی اللہ عنہ کی جب وفات کا وقت قریب تھا ان کی بیوی کہہ رہی تھیں۔ و احزنا ہائے افسوس تم جا رہے ہو۔ اور وہ کہہ رہے تھے واطر باہ غدا نلقى الاحیة محمدًا و حزبة کیسے مزے کی بات ہے، کیسے لطف کی بات ہے۔ کل کو دوستوں سے ملیں گے۔ حضور اقدس ﷺ سے ملیں گے ان کے ساتھیوں سے ملیں گے۔

حضرت معاذ رضی اللہ عنہ کے جب انتقال کا وقت قریب تھا تو فرمایا اللہ تجھے معلوم ہے کہ میں دنیا میں زیادہ دن رہنا چاہتا تھا مگر نہ اس وجہ سے کہ مجھے دنیا سے محبت تھی، نہ اس وجہ سے کہ یہاں نہریں اور باغ لگاؤں، بلکہ اس وجہ سے چاہتا تھا کہ گرمیوں کے دوپہر میں روزے کی پیاس کا لطف اٹھاؤں اور (دین کے لئے) مشقت میں اوقات گزاروں اور تیرے ذکر کے حلقوں میں شریک ہوا کروں۔

حضرت سلمان رضی اللہ عنہ کا جب انتقال ہونے لگا تو وہ رونے لگے کسی نے کہا کہ رونے کی کیا بات ہے تم جا کر حضور ﷺ سے ملو گے حضور ﷺ کا وصال اس حال میں ہوا کہ تم سے راضی تھے۔ فرمانے لگے کہ میں نہ موت کے ڈر سے رو رہا ہوں نہ دنیا کے چھوٹے سے بلکہ میں اس لئے رو رہا ہوں کہ حضور ﷺ نے ہم سے ایک عہد لیا تھا کہ دنیا سے انقاع ہمارا صرف اتنا ہو جتنا مسافر کا توشہ میں۔ اس عہد کو پورا نہ کر سکا لیکن جب وصال پر ان کے گھر کا سامان دیکھا گیا تو وہ دس درہم سے کچھ زیادہ تھا اور ایک درہم ساڑھے تین آنے کا ہوتا ہے۔ یہ تھی وہ کل کا نانات جس کی زیادتی پر رو رہے تھے۔ اس کے بعد انہوں نے تھوڑا سا مشک منگوایا اور بیوی سے فرمایا کہ اس کو بھگو کر میرے بستر پر چڑک دو میرے پاس ایسی جماعت آرہی ہے جو نہ انسان ہے نہ جن۔ حضرت عبداللہ بن مبارک رضی اللہ عنہ کی جب وفات کا وقت ہوا تو وہ ہنسے اور فرمایا لِحْمِلِ ذٰلِكَ فَلْيَعْمَلِ الْعَمَلُونَ۔ اسی جیسی چیزوں کے

واسطے لوگوں کو کام کرنا چاہیے (وہاں کہا کچھ لذتیں فرحتیں سامنے آئی ہوں گی) نیز جب ان کی وفات کا وقت قریب تھا تو انہوں نے اپنے غلام سے جن کا نام نضر تھا فرمایا کہ میرا سر زمین پر رکھ دو وہ رونے لگے۔ انہوں نے پوچھا کہ رونے کی کیا بات ہے۔ نضر نے کہا آپ ایسی راحتوں میں زندگی گزارتے تھے اب اس طرح فقیروں کی طرح زمین پر سر رکھ کر مر رہے ہیں۔ فرمانے لگے چپ رہ میں نے حق تعالیٰ شانہ سے دعا کی تھی کہ میری زندگی مال داروں کی سی ہو اور میری موت فقیروں کی۔ عطاء بن یسار کہتے ہیں ایک شخص کے انتقال کا وقت تھا شیطان ان کے پاس آیا اور کہنے لگا تو مجھ سے چھوٹ ہی گیا (میرے بس میں نہ آیا) وہ فرمانے لگے مجھے تجھ سے اب تک بھی اطمینان نہیں ہے۔ جریری کہتے ہیں کہ میں حضرت جنید کے پاس ان کے انتقال کے وقت موجود تھا وہ قرآن شریف پڑھ رہے تھے۔ کسی نے عرض کیا کہ یہ وقت (ضعف کا ہے) یہ تلاوت کا کیا وقت ہے۔ فرمانے لگے کہ اس سے زیادہ اچھا وقت تلاوت کا کونسا ہو گا میرا اعمال نامہ اس وقت بند ہو رہا ہے۔ حضرت جنید سے کسی نے پوچھا کہ حضرت ابوسعیدؓ عز از انتقال کے وقت بہت ہی مزے پر آرہے تھے کیا بات تھی فرمانے لگے کہ اگر اس وقت ان کی روح اشتیاق میں اڑ جاتی تب بھی بعید نہ تھا۔ حضرت ذوالنون مصریٰ سے کسی نے انتقال کے قریب پوچھا کہ کچھ فرماتا ہے کوئی خواہش ہو تو بتادیں۔ فرمایا صرف یہ خواہش ہے کہ مرنے سے پہلے اس کی معرفت حاصل ہو جائے۔

ایک شخص کہتے ہیں کہ میں حضرت مشاد دینوری کے پاس بیٹھا تھا ایک فقیر آیا اور کہنے لگا یہاں کوئی پاک صاف جگہ ایسی ہے جہاں کوئی مر جائے۔ انہوں نے ایک جگہ اشارہ کیا جہاں پانی کا چشمہ بھی تھا وہ اس کے قریب گیا وضو کیا اور نماز پڑھی اس کے بعد پاؤں پھیلا کر لیٹ گیا اور مر گیا۔

ابوعلیٰ رودباری کی ہمشیرہ فاطمہؓ کہتی ہیں کہ جب میرے بھائی کا انتقال ہونے لگا تو ان کا سر میری گود میں تھا۔ انہوں نے آنکھ کھولی اور فرمانے لگے کہ آسمان کے دروازے کھل گئے اور جنت حریں کر دی گئی اور کوئی کہنے والا کہہ رہا ہے کہ ابوعلیٰ اگرچہ تم اتنے اونچے درجے کی خواہش نہیں کر رہے تھے مگر ہم نے تمہیں اونچے درجے پر پہنچا دیا پھر انہوں نے دو شعر پڑھے جن کا ترجمہ یہ ہے کہ تیرے حق کی قسم میں نے کبھی تیرے سوا کسی کی طرف (محبت کی نگاہ سے) آنکھ اٹھا کر بھی نہیں دیکھا میں دیکھ رہا ہوں کہ تو مجھے اپنی بیمار آنکھوں سے بے چین کر رہا ہے اور ان رخساروں سے جو حیا کی وجہ سے سرخ ہو گئے۔

حضرت جنید کے انتقال کے وقت کسی نے لا الہ الا اللہ کہا تو فرمانے لگے کہ میں اس لفظ کو کبھی بھولا ہی نہیں جواب یاد کروں۔ حضرت شبلیؓ کے خادم بکران دینوری سے جعفر بن نصیر نے پوچھا کہ تم

نے حضرت شبلیؒ کے انتقال کے وقت کیا منظر دیکھا انہوں نے کہا کہ وہ فرماتے تھے کہ مجھ سے ایک درہم (سہ) کا ظلم ایک شخص پر ہو گیا تھا میں اس کی طرف سے کئی ہزار درہم صدقہ کر چکا ہوں مگر میرے دل پر اب تک اس درہم کا بوجھ ہے کہ کیوں رہ گیا۔ اس کے بعد فرمایا کہ مجھے وضو کرادو میں نے وضو کرائی اور داڑھی میں خلاص کرنا بھول گیا وہ خود ضعف کی وجہ سے کرنہ سکتے تھے زبان بند ہو چکی تھی میرا ہاتھ پکڑ کر اپنی ڈاڑھی کے اندر کر دیا اور انتقال ہو گیا۔ یہ سن کر جعفرؓ رونے لگے کہ جس شخص کا ایسی حالت میں بھی شریعت کا ادب اور ایک مستحب نہ چھوٹے اس کا کیا کہنا۔ ایک بزرگ کا انتقال ہونے لگانا کی بیوی روئیے لگیں وہ فرمانے لگے کیوں روتی ہے وہ کہنے لگیں کہ تمہاری جدائی سے رو رہی ہوں۔ وہ فرمانے لگے کہ اپنے لئے رو میں تو آج کے دن کے لئے (یعنی اس کے اشتیاق اور انتظار میں) بیالیس برس سے رو رہا ہوں۔ حضرت کتابی سے کسی نے انتقال کے وقت پوچھا کہ آپ کے معمولات کیا ہیں۔ فرمانے لگے کہ اگر میرے انتقال کا وقت قریب نہ ہوتا تو نہ بتاتا۔ میں چالیس برس سے اپنے دل کے دروازے کی حفاظت کر رہا ہوں۔ جب اس میں غیر اللہ گھسنے کا ارادہ کرتا ہے میں دروازہ بند کر دیتا ہوں۔ حضرت معتمرؓ کہتے ہیں کہ میں حکم (ایک رئیس) کے انتقال کے وقت ان کے پاس تھا اور دعا کر رہا تھا کہ حق تعالیٰ شانہ اس بر موت کی سختی کو آسان فرمادے کہ اس شخص میں فلاں فلاں خوبیاں تھیں میں اس کی اچھی عادتیں گن گن کر دعا کر رہا تھا۔ حکم کو غفلت ہو رہی تھی۔ جب ان کو اپنی غفلت سے ہوش آیا تو کہنے لگے کہ فلاں فلاں بات کون شخص کہہ رہا تھا۔ معتمرؓ فرمانے لگے کہ میں کہہ رہا تھا۔ حکم نے کہا کہ ملک الموت علیہ السلام فرماتے ہیں کہ میں ہر خبیث شخص کے ساتھ نرمی کا برتاؤ کرتا ہوں یہ کہہ کر حکم کی روح پرواز کر گئی۔

حضرت مشاد دنیوریؒ کے انتقال کے وقت ایک بزرگ ان کے پاس بیٹھے تھے وہ ان کیلئے جنت کے ملنے کی دعا کرنے لگے حضرت مشادؒ ہنسے اور فرمایا کہ تیس برس سے جنت اپنی ساری زینتوں سمیت میرے سامنے آتی رہی میں نے ایک مرتبہ بھی اس کو نگاہ بھر کر نہیں دیکھا (میں تو جنت کے مالک کا مشاق ہوں) (احیاء) جب حضرت عمر بن عبدالعزیزؒ کی وفات کا وقت قریب تھا تو ایک طبیب خدمت میں حاضر تھے وہ کہنے لگے کہ امیر المؤمنین کو زہر دیا گیا ہے اس لئے مجھے ان کی زندگی کا اطمینان نہیں ہے۔ حضرت عمر بن عبدالعزیزؒ نے فرمایا کہ تم کو اس شخص کی زندگی کا بھی اعتبار نہ چاہیے جس کو زہر نہ دیا گیا ہو۔ طبیب نے پوچھا کیا آپ کو خود بھی اندازہ ہو گیا تھا کہ مجھ کو زہر دیا گیا۔ حضرت عمر بن عبدالعزیزؒ نے فرمایا کہ مجھے اسی وقت علم ہو گیا تھا جب یہ زہر میرے پیٹ میں گیا۔ طبیب نے کہا کہ آپ اس کا علاج کر لیجئے ورنہ آپ کی جان چلی جائے گی فرمانے لگے

(جس کے پاس جائے گی یعنی میرا رب) وہ ان سب میں بہترین ہے جن کے پاس کوئی جائے خدا کی قسم اگر مجھے یہ معلوم ہو کہ میرے کان کے پاس کوئی چیز ایسی رکھی ہے جس میں میری شفا ہے تو میں وہاں تک بھی ہاتھ نہ بڑھاؤں۔ پھر فرمایا یا اللہ عمر کو اپنے سے ملنے کے لئے پسند کر لے۔ اس کے چند روز بعد ہی انتقال ہو گیا۔

میمون بن مہران کہتے ہیں کہ حضرت عمر بن عبدالعزیزؓ اس زمانہ میں کثرت سے موت کی دعا کیا کرتے تھے کسی نے عرض کیا ایسا نہ کیجئے حق تعالیٰ شانہ نے آپ کی وجہ سے بہت سی سنتیں (حضور اقدس ﷺ کی) زندہ کر رکھی ہیں بہت سی بدعتیں (جو شروع ہو گئی تھیں) دبارکھی ہیں۔ فرمانے لگے کیا میں صالح بندہ (حضرت یوسف علیٰ نبینا وعلیہ السلام کی طرف نہ بنوں جنہوں نے یہ دعا کی تھی

رَبِّ تَوْفَنِي مُسْلِمًا وَّالْحَقْنِي بِالصَّلِحِينَ ۝ (سورہ یوسف ع ۱۱)

اے اللہ! مجھے اسلام کی حالت میں موت عطا فرما دے اور صالحین کے ساتھ ملا دے۔ انتقال کے قریب مسلمہ نے کہا کہ آپ نے جو کفن کے لئے دام دیئے ہیں ان کا بہت معمولی کپڑا آیا ہے۔ اس پر کچھ اضافہ کی اجازت فرمادیں ارشاد فرمایا کہ وہ میرے پاس لاؤ۔ تھوڑی دیر اس کپڑے کو دیکھا پھر فرمایا کہ اگر میرا رب مجھ سے ناراض ہے تب تو اس سے بہتر کفن مجھے فوراً مل جائے گا اور اگر میرا رب مجھ سے ناراض ہے تو جو کفن بھی ہو گا وہ زور سے ہٹا دیا جائے گا۔ اور اس کے بدلے جنم کی آگ کا کفن ہو گا۔ اس کے بعد فرمایا مجھے بٹھاؤ۔ بیٹھ کر فرمایا یا اللہ تو نے مجھے (جن چیزوں کے کرنے کا) حکم دیا مجھ سے تعمیل نہ ہو سکی تو نے (جن چیزوں کو) منع فرمایا مجھ سے ان میں نافرمانی ہوئی لیکن لا الہ الا اللہ اس کے بعد انتقال فرمایا۔ اسی دوران میں یہ بھی فرمایا کہ میں ایک جماعت کو دیکھ رہا ہوں نہ تو وہ آدمی ہیں نہ جن ہیں۔ ایک روایت میں ہے کہ انتقال کے قریب سب کو اپنے پاس سے ہٹا دیا اور فرمایا یہاں کوئی نہ رہے۔ سب باہر چلے گئے اور دروازوں میں سے دیکھنے لگے تو وہ فرما رہے تھے ایسے لوگوں کی آمد جو نہ انسان ہیں نہ جن۔ اس کے بعد سورہ قصص کے آخری رکوع کی یہ آیت شریفہ پڑھی۔ تِلْكَ الدَّارُ الْآخِرَةُ الْآيَةُ جس میں حق تعالیٰ شانہ فرماتے ہیں کہ یہ آخرت کا گھر ہم ان لوگوں کے لئے کرتے ہیں جو نہ تو دنیا میں بڑائی چاہتے ہیں نہ فساد۔ (اتحاد) ایک بزرگ کہتے ہیں کہ میں نے حق تعالیٰ شانہ سے دعا کی کہ مجھے قبرستان والوں کا حال دکھا دے۔ میں نے ایک رات کو دیکھا گویا قیامت قائم ہو گئی اور لوگ اپنی قبروں سے نکلنے لگے ان کو میں نے دیکھا کہ کوئی تو سندس پر (جو ایک خاص اعلیٰ قسم کا ریشم ہے) سو رہا ہے کوئی ریشم پر ہے کوئی اونچے اونچے تخت

پر ہے، کوئی پھولوں پر ہے، کوئی ہنس رہا ہے، کوئی رو رہا ہے، میں نے کہا یا اللہ اگر یہ سب ایک ہی حال میں ہوتے تو کیسا اچھا تھا۔ ایک شخص نے اُن مردوں میں سے کہا کہ یہ اعمال کے تقاضے کی وجہ سے ہے، سندس والے تو اچھی عادتوں والے ہیں، اور ریشم والے شہداء ہیں، اور پھولوں والے کثرت سے روزہ رکھنے والے ہیں، اور ہسنے والے تو بہ کرنے والے ہیں، اور رونے والے گہنگار ہیں، اور اعلیٰ مراتب والے (یہ غالباً اونچے تخت والے ہیں) وہ لوگ ہیں جو اللہ تعالیٰ شانہ کی وجہ سے آپس میں محبت رکھتے تھے۔ ① ایک کفن چور تھا وہ قبریں کھود کر کفن چرایا کرتا تھا، اس نے ایک قبر کھودی تو اس میں سے ایک شخص اونچے تخت پر بیٹھے دیکھے قرآن پاک اُن کے سامنے رکھا ہوا وہ قرآن شریف پڑھ رہے ہیں اور ان کے تخت کے نیچے ایک نہر چل رہی ہے۔ اس شخص پر ایسی دہشت طاری ہوئی کہ بے ہوش ہو کر گر پڑا۔ لوگوں نے اس کو قبر سے نکالا تین دن بعد ہوش آیا۔ لوگوں نے قصہ پوچھا اس نے سارا حال سنایا۔ بعض لوگوں نے اس قبر کے دیکھنے کی تمنا کی اس سے پوچھا کہ قبر بتا دے اس نے ارادہ بھی کیا کہ ان کو لے جا کر قبر دکھاؤں رات کو خواب میں اُن قبر والے بزرگ کو دیکھا کہہ رہے ہیں اگر تو نے میری قبر بتائی تو ایسی آفتوں میں پھنس جائے گا کہ یاد کرے گا۔ اس نے عہد کیا کہ نہیں بتاؤں گا۔ ②

شیخ ابو یعقوب سنوسی کہتے ہیں کہ میرے پاس ایک مُرید آیا اور کہنے لگا کہ میں کل کو ظہر کے وقت مر جاؤں گا، چنانچہ دوسرے دن ظہر کے وقت مسجد حرام میں آیا طواف کیا اور تھوڑی دور جا کر مر گیا میں نے اس کو غسل دیا اور دفن کیا، جب میں نے اس کو قبر میں رکھا تو اس نے آنکھیں کھول دیں۔ میں نے کہا کہ مرنے کے بعد بھی زندگی ہے کہنے لگا کہ میں زعمہ ہوں اور اللہ تعالیٰ کا ہر عاشق زعمہ ہی رہتا ہے۔ ③ ایک بزرگ کہتے ہیں کہ میں نے ایک مُرید کو غسل دیا اُس نے میرا انگوٹھا پکڑ لیا۔ میں نے کہا میرا انگوٹھا چھوڑ دے مجھے معلوم ہے کہ تو مُرید نہیں ہے۔ یہ ایک مکان سے دوسرے مکان میں انتقال ہے اس نے میرا انگوٹھا چھوڑ دیا۔ شیخ ابن الجلاء مشہور بزرگ ہیں وہ فرماتے ہیں کہ جب میرے والد کا انتقال ہوا اور ان کو نہلانے کے لئے تختہ پر رکھا تو وہ ہنسنے لگے نہلانے والے چھوڑ کر چل دیئے کسی کی ہمت اُن کو نہلانے کی نہ پڑتی تھی۔ ایک اور بزرگ ان کے رفیق آئے انہوں نے غسل دیا۔ ④

غرض صاحبِ روض نے بہت سے واقعات ان مرثیوں کے مرنے کے ایسے لکھے ہیں جن سے ان کا مرنے کے وقت اور مرنے کے بعد نہایت بشاس ہونا ہنسنا، مذاق کرنا، لطف اڑانا معلوم ہوتا ہے مرنے کے بعد کلام کرنے کے بعض واقعات حافظ ابن عبدالبر نے استیعاب میں بھی ذکر کئے ہیں حضرت زید بن خارجہ کے ترجمہ میں لکھتے ہیں کہ اس میں اختلاف نہیں ہے کہ انہوں نے مرنے

کے بعد کلام کیا اور اسی طرح بعض دوسرے صحابہ کرامؓ سے بھی نقل کیا ہے۔

غزوہ موتہ میں جب صحابہ کرام رضی اللہ تعالیٰ عنہم جانے لگے تو لوگوں نے ان جانے والوں کو خیر و سلامتی کے ساتھ واپسی کی دعائیں دینی شروع کیں اس پر حضرت عبداللہ بن رواحہؓ نے اس وقت تین شعر پڑھے جن کا مطلب یہ ہے کہ میں تو واپسی کے بجائے یہ تمنا کرتا ہوں کہ حق تعالیٰ شانہ میری مغفرت فرمائے اور اس کے ساتھ ہی ایک تلوار سر پر ایسی لگے جو سر کے دو ٹکڑے کر دے یا کوئی برچھا ایسا مجھے میں گھسے جو انتڑیاں اور جگر چیرتا چلا جائے۔ جب میدان جنگ میں یہ حضرات پہنچے تو ان حضرات کی جمعیت تین ہزار کی تھی اور وہاں پہنچ کر معلوم ہوا کہ دشمنوں کی جماعت دو لاکھ ہے اس بنا پر صحابہؓ میں یہ مشہور ہوا کہ اول حضور اقدسؐ کا کو اس حالت کی اطلاع دی جائے۔ اس کے بعد بھی اگر حضورؐ کا ارشاد ہو تو لڑائی شروع کی جائے۔ جب عبداللہ بن رواحہؓ کو معلوم ہوا کہ یہ مشورہ ہو رہا ہے تو وہ آئے اور کہنے لگے تم لوگ بھی عجیب ہو جس چیز کی تمنا میں نکلے تھے اس کے بارے میں مشورہ کر رہے ہو تم تو محض شہادت کی طلب میں نکلے ہو۔ ہم نے کبھی بھی سامان اور قوت اور تعداد کے بھروسہ پر جنگ نہیں کی ہم نے ہمیشہ صرف مذہب اسلام کی قوت پر جنگ کی ہے اٹھو اور میدان میں چلو دو حال سے خالی نہیں یا غلبہ اور فتح یا شہادت اور ہمارے لئے دونوں چیزیں اعزاز ہی ہیں۔ ان کی یہ بات سن کر سب کے سب جنگ کے لئے تیار ہو گئے اور جنگ شروع ہو گئی۔ حضور اقدسؐ نے رواگی کے وقت حضرت زید بن حارثہؓ (کو امیر مقرر فرمایا تھا اور ارشاد فرمایا تھا کہ اگر یہ شہید ہو جائیں تو حضرت جعفر بن ابی طالبؓ) امیر ہوں گے۔ وہ بھی شہید ہو جائیں تو عبداللہ بن رواحہؓ (کو امیر ہوں گے اور وہ بھی شہید ہو جائیں تو اس وقت مسلمان مشورے سے جس کو چاہیں امیر بنالیں۔ چنانچہ میدان میں جب حضرت زیدؓ اور ان کے بعد حضرت جعفرؓ شہید ہو گئے تو لوگوں نے حضرت عبداللہ بن رواحہؓ کو آواز دی یہ لشکر کے کنارے پر تھے گوشت کا ایک ٹکڑا ان کے ہاتھ میں تھا تین دن سے کچھ بھی چکھنے کی نوبت نہ آئی تھی کسی نے آ کر کہا کہ حضرت جعفرؓ شہید ہو گئے۔ حضرت عبداللہ بن رواحہؓ نے اپنے نفس کو ملامت کی کہ تو دنیا ہی میں مشغول ہو رہا ہے (کھانے میں لگ گیا) یہ کہہ کر اس ٹکڑے کو پھینک کر جھنڈا ہاتھ میں لے کر آگے بڑھے کسی نے وار کیا تو ہاتھ کی انگلی کٹ گئی اس پر انہوں نے تین شعر پڑھے جن کا مطلب یہ ہے کہ تو محض انگلی تھی جو خون آلود ہو گئی اس کے سوا اور کیا ہوا اور یہ بھی اللہ ہی کے راستہ میں ہوا جو خود بہت اونچی دولت ہے۔ اے نفس اس بات کو سمجھ لے کہ اگر تو شہید نہ ہو گا تو ویسے مرے گا۔ مرنا تو بہر حال ہے ہی دیکھ جس چیز کی تو تمنا کر رہا ہے یعنی شہادت کی وہ سامنے آگئی

اگر تو اپنے پہلے دوسرا بھی زید رضی اللہ عنہ و جعفر رضی اللہ عنہ کا سا کارنامہ کرنے کا تو ہدایت یافتہ ہو گا اور اگر تو نے اپنا قدم ان سے پیچھے ہٹایا تو بد بخت ہو گا۔ اس کے بعد اپنے دل سے کہا کہ تجھے اس وقت کیا خیال ہو سکتا ہے؟ اگر یہی کیا خیال آسکتا ہے تو اس کو تین طلاق اگر غلاموں کا خیال آسکتا ہے تو وہ سب آزاد اگر اپنا باغ یاد آسکتا ہے تو وہ اللہ کیلئے صدقہ ہے اے نفس کیا تو جنت کو پسند نہیں کرتا خدا کی قسم تو اس کی طرف چل کر رہے گا خوشی سے چلا یا زبردستی۔ تو نے بہت زمانہ اطمینان کا گزاریا ہے اب کیا سوچتا ہے اپنی حقیقت کو تو سوچ نطفہ کا ایک قطرہ تھا۔ عرض اس سوچ کے بعد حضرت ابن رواحہ بڑھے اور شہید ہو گئے۔ حکایات صحابہ میں یہ قصہ تفصیل سے گزر چکا ہے اور اس نوع کے اور بھی قصے گزرے ہیں۔

حضرت ابوسفیان رضی اللہ عنہ بن الحارث حضور صلی اللہ علیہ وسلم کے پچا زاد بھائی کا جب انتقال ہونے لگا تو گھر والوں نے رونا شروع کیا تو فرمانے لگے ایسے شخص کو موت رو جس نے اسلام لانے کے بعد سے نہ زبان سے کبھی کوئی خطا کا لفظ نکالا نہ بدن سے کبھی کوئی خطا کی حرکت کی (یعنی ایسے شخص کی موت تو اس کے لئے مسرت ہی مسرت ہے) صنائحی کہتے ہیں کہ جب حضرت عبادہ رضی اللہ عنہ کا وصال ہونے لگا تو میں پاس تھا مجھے رونا آ گیا فرمانے لگے تو کیوں روتا ہے خدا کی قسم اگر قیامت میں مجھ سے گواہی طلب کی گئی تو میں تیرے لئے بہتر گواہی دوں گا اور مجھے سفارش کی اجازت ملی تو تیرے لئے سفارش کروں گا، اور جہاں تک مجھے قدرت ہوگی تجھے نفع پہنچاؤں گا۔ اس کے بعد فرمایا کہ میں نے جتنی حدیثیں حضور صلی اللہ علیہ وسلم سے سنی ہیں اور تمہارے نفع کی تھیں وہ سب تمہیں پہنچاؤں گا، ایک حدیث کے علاوہ جو اس وقت سنا تھا وہیں اس جہان سے جا رہا ہوں میں نے حضور صلی اللہ علیہ وسلم سے سنا جو شخص لا الہ الا اللہ مُحَمَّد رَسُوْل اللہ کی گواہی دے اس پر جہنم کی آگ حرام ہے۔ حضرت ابو بکر رضی اللہ عنہ کا جب انتقال ہونے لگا تو ان کی صاحبزادی رونے لگیں۔ فرمایا بیٹی رونہیں بیٹی نے کہا اگر آپ کے انتقال پر بھی رونا نہ آئے تو کس کے انتقال پر آئے گا۔ فرمایا کہ اس وقت مجھے اپنی جان کے نکلنے سے زیادہ محبوب کسی کی جان نکلنا بھی نہیں ہے حتیٰ کہ اس کبھی کی جان نکلنا بھی اپنی جان نکلنے سے زیادہ محبوب نہیں (تو جب موت مجھے اتنی محبوب ہو رہی ہے اس پر تو روتی ہے) اس کے بعد حمران سے کہا البتہ اس کا ضرور ہے کہ کہیں مرتے وقت اسلام نہ میرے ہاتھ سے چھوٹ جائے۔

حضرت سعد بن ابی وقاص رضی اللہ عنہ کا جب انتقال ہونے لگا تو فرمایا کہ میرا اونی جب لاؤ وہ لایا گیا جو بہت پرانا بوسیدہ تھا۔ فرمایا مجھے اس میں کفن دینا بدر کی لڑائی میں یہی جب میرے اوپر تھا۔

عبداللہ بن عامر بن کریم رضی اللہ عنہ کا جب انتقال ہونے لگا نزع کی حالت تھی حضرت عبداللہ بن زبیر رضی اللہ عنہ، حضرت عبداللہ بن عباس رضی اللہ عنہ ان کے پاس گئے ہوئے تھے اپنے آدمیوں سے کہا کہ دیکھو

میرے یہ دونوں بھائی روزہ سے ہیں ایسا نہ ہو کہ ان کے کھانے میں میری موت کی وجہ سے دیر لگے اور روزہ افطار کرنے میں تاخیر ہو جائے عبداللہ بن زبیر رضی اللہ عنہ فرمانے لگے اگر تجھے اکرام اور سخاوت سے کوئی چیز روک سکتی تھی تو نزع کی تکلیف روک سکتی تھی مگر یہ بھی تیرے لئے مانع نہ ہوئی اس حال میں ان کا انتقال ہوا کہ مہمانوں کے سامنے کھانا رکھا تھا۔ عمرو بن اوس رضی اللہ عنہ کہتے ہیں کہ جب عتبہ بن ابی سفیان کا انتقال ہو رہا تھا میں ان کے پاس گیا وہ نزع کی حالت میں تھے فرمانے لگے کہ میں تمہیں چلتے چلتے ایک حدیث سنا تا جاؤں جو مجھے میری بہن ام حبیبہ نے سنائی تھی۔ حضور صلی اللہ علیہ وسلم کا ارشاد ہے کہ جو شخص اللہ کے واسطے (یعنی اخلاص سے) بارہ رکعت چاشت کی نماز روزانہ پڑھتا رہے حق تعالیٰ شانہ اس کے لئے جنت میں ایک محل بناتے ہیں (یہ حضور صلی اللہ علیہ وسلم کی احادیث اور دین کی اشاعت کا جذبہ تھا کہ موت بھی مانع نہ ہوئی)

محمد بن منکدر کا جب انتقال ہونے لگا تو وہ رونے لگے کسی نے پوچھا کہ رونے کی کیا بات ہے فرمایا کہ میں اس پر نہیں روتا کہ مجھے سے کبھی کوئی گناہ ہوا ہو میرے علم کے موافق تو میں نے عمر بھر میں کوئی گناہ کیا ہی نہیں۔ البتہ اس پر رورہا ہوں کہ کوئی بات مجھ سے ایسی سرزد ہو گئی ہو جس کو میں اپنے خیال میں سرسری سمجھا ہوں اور وہ اللہ کے نزدیک بڑی بات ہو۔ اس کے بعد قرآن پاک کی آیت **وَبَدَّأَهُمْ مِنَ اللَّهِ مَا لَمْ يَكُونُوا يَحْتَسِبُونَ** (سورہ زمر ۵۷) پڑھی جس کا ترجمہ یہ ہے کہ ان کے لئے اللہ تعالیٰ شانہ کی طرف سے ایسی بات ظاہر ہوئی جس کا ان کو گمان بھی نہ تھا۔ یہ پڑھ کر فرمایا کہ مجھے بس اس کا ڈر ہے کہ کوئی بات ایسی ہو جائے جس کا گمان بھی نہ ہو۔ عامر بن عبد قیس کا جب انتقال ہونے لگا تو وہ رونے لگے کسی نے کہا کہ آپ نے تو ایسے مجاہدے کئے ہیں آپ بھی روتے ہیں فرمانے لگے کہ میں نہ تو موت کے خوف سے رورہا ہوں نہ دنیا کے لالچ سے مجھے اس کا رنج ہے کہ آج گرمیوں کے دو پہر کا روزہ اور سردیوں کی آخرات کا تہجد چھوٹ رہا ہے۔

حضرت حسن رضی اللہ عنہ کا جب انتقال ہونے لگا تو کچھ لوگ ان کی خدمت میں حاضر تھے انہوں نے عرض کیا کہ کوئی آخری نصیحت فرمادیجئے۔ ارشاد فرمایا کہ تین باتیں تم سے کہتا ہوں ان کو سن کر میرے پاس سے چلے جانا اور میں جہاں جا رہا ہوں مجھے تنہائی میں وہاں جانے دیجیو۔ اس کے بعد فرمایا۔

(۱)..... جس کام کا دوسرے کو حکم کرو پہلے خود اس پر عمل شروع کر دو۔

(۲)..... جس بات سے دوسرے کو منع کرو پہلے خود اس سے رک جاؤ۔

(۳)..... تمہارا ہر قدم یا تمہارے لئے نافع ہے (کہ جنت کی طرف پڑتا ہے) یا مضر ہے (کہ جہنم کی طرف چلتا ہے) اس لئے ہر قدم کو اٹھاتے وقت یہ سوچ لو کہ کدھر جا رہا ہے۔ حضرت ربیع

ﷺ کا جب انتقال ہو رہا تھا تو ان کی بیٹی رونے لگیں۔ فرمایا بیٹی رونے کی بات نہیں ہے یوں کہو کہ آج کا دن کس قدر خوشی کا ہے کہ میرے باپ کو آج بہت کچھ ملا۔ حضرت مکحول شامی کا جب انتقال ہونے لگا تو وہ ہنس رہے تھے کسی نے پوچھا کہ یہ ہنسی کا وقت ہے؟ فرمانے لگے کیوں نہ ہنسون جب کہ وہ وقت آ گیا کہ جن سے میں گھبراتا تھا ان سے ہمیشہ کو جدا ہوتا ہوں اور جس ذات سے امیدیں وابستہ تھیں اس کے پاس جلدی جلدی جا رہا ہوں۔

حضرت حسان ﷺ بن سنان کی جب نزع کی حالت تھی تو کسی نے کہا کہ آپ کو بہت تکلیف ہو رہی ہے۔ فرمانے لگے تکلیف تو ضرور ہے مگر مومن کی تکلیف کا ایسے وقت کیا ذکر ہے جب اس کو حق تعالیٰ شانہ سے ملنے کی امید ہو رہی ہو اور اس پر اس کی خوشی غالب ہو رہی ہو۔

جب ابن ادریس کے انتقال کا وقت آیا تو ان کی بیٹی رونے لگیں۔ فرمایا رونے کی بات نہیں ہے میں نے اس گھر میں چار ہزار قرآن ختم کئے ہیں۔ حسن بن علی کہتے ہیں کہ میرے بھائی علی کا جس رات میں انتقال ہوا انہوں نے مجھے آواز دے کر پانی مانگا میری نماز کی نیت بندھ رہی تھی میں سلام پھیر کر پانی لے کر گیا وہ فرمانے لگے کہ میں تو پی چکا۔ میں نے کہا آپ نے کہاں سے پی لیا گھر میں تو میرے اور آپ کے سوا کوئی اور ہے نہیں؟ کہنے لگے کہ حضرت جبرائیل علیہ السلام بھی پانی لائے تھے وہ مجھے پانی پلا گئے اور یہ فرما گئے کہ تو اور تیرا بھائی ان لوگوں میں ہیں جن پر حق تعالیٰ شانہ نے انعام فرما رکھا ہے (یہ قرآن پاک کی ایک آیت شریفہ کی طرف اشارہ ہے جو سورۃ نساء کے نویں رکوع میں ہے۔ وَمَنْ يُطِيعِ اللَّهَ وَالرَّسُولَ الْآيَةَ جَسَ كَاتِرْ جَمْدِيہ ہے کہ جو لوگ اللہ تعالیٰ شانہ اور اس کے رسول کی اطاعت کرتے ہیں یہی لوگ ہیں جن پر اللہ تعالیٰ شانہ نے انعام فرما رکھا ہے عمیقین، صدیقین، شہداء اور صالحین سے)

حضرت عبداللہ بن موسیٰ کہتے ہیں کہ حضرت علی بن صالح کا انتقال ہوا میں سفر میں گیا ہوا تھا جب میں سفر سے واپس آیا تو ان کے بھائی حسن بن صالح کے پاس تعزیت کے لئے گیا مجھے وہاں جا کر رونانا آ گیا وہ کہنے لگے کہ رونے سے پہلے ان کے انتقال کی کیفیت سنو کیسے لطف کی ہے۔ جب ان پر نزع کی تکلیف شروع ہوئی تو مجھ سے پانی مانگا میں پانی لے کر گیا کہنے لگے میں نے تو پی لیا۔ میں نے پوچھا کس نے پلایا کہنے لگے حضور اقدس ﷺ فرشتوں کی بہت سی صفوں کے ساتھ تشریف لائے تھے اور مجھے پانی پلا دیا۔ مجھے خیال ہوا کہ کہیں غفلت میں نہ کہہ رہے ہوں اس لئے میں نے پوچھا کہ فرشتوں کی صفیں کس طرح تھیں؟ کہنے لگے اوپر نیچے اس طرح تھیں۔ ایک ہاتھ کو دوسرے کے اوپر کر کے بتایا۔ جب ابو بکر بن عیاش کا انتقال ہونے لگا تو ان کی ہمیشہ رونے لگیں کہنے لگے بہن رونے کی

بات نہیں تیرے بھائی نے مکان کے اس کونے میں بارہ ہزار قرآن پاک ختم کئے ہیں۔ عمرو بن عبیدؓ کہتے ہیں کہ ابو شعیبؓ صحابہ بن زیاد بیمار تھے میں ان کی عیادت کو گیا تو ان کی نزع کی حالت تھی مجھ سے کہنے لگے کہ میں تجھے خوشخبری سناؤں میں اس جگہ ایک اجنبی سے آدمی کو جو اوپری سی صورت ہے دیکھ رہا ہوں میں نے ان سے پوچھا کہ تم کون ہو وہ کہنے لگے کہ میں ملک الموت ہوں میں نے کہا میرے ساتھ نرمی کا برتاؤ کرنا وہ کہنے لگے مجھے یہی حکم ملا ہے کہ نرمی کروں۔

حضرت امام احمد بن حنبلؓ کے صاحبزادے فرماتے ہیں کہ میرے والد کا جب انتقال ہونے لگا تو میں ان کے پاس بیٹھا تھا کپڑا میرے ہاتھ میں تھا تاکہ انتقال کے بعد جبراً باندھ دوں ان کو کشتی ہو جاتی تھی جس سے ہمیں یہ خیال ہوتا تھا کہ انتقال ہو گیا پھر افاقہ ہو جاتا تھا اور اس وقت وہ کہتے کہ ابھی نہیں، ابھی نہیں۔ جب تیسری مرتبہ یہی صورت پیش آئی تو میں نے ان سے دریافت کیا کہ آپ یہ کیا فرماتے ہیں۔ کہنے لگے بیٹا تمہیں خبر نہیں شیطان ملعون میرے پاس کھڑا ہے اور رنج اور غصہ سے اپنی انگلی منہ سے دبا رہا ہے اور کہتا ہے کہ احمد تو میرے ہاتھ سے نکل گیا۔ جب وہ کہتا ہے تو میں اس سے کہتا ہوں کہ ابھی نہیں چھوٹا (اتنے جان نہ نکل جائے اتنے تجھ سے اطمینان نہیں ہے)۔

حضرت آدم بن ابی ایاسؓ کا جب آخری وقت تھا تو وہ چادر میں لپیٹے پڑے تھے اور قرآن شریف پڑھ رہے تھے جب قرآن پاک ختم کیا تو کہنے لگے کہ مجھے جو آپ سے محبت ہے اس کا واسطہ دے کر عرض ہے کہ میرے ساتھ نرمی کا برتاؤ کیا جائے آج ہی کے دن کے لئے آپ سے امیدیں وابستہ تھیں اس کے بعد لا الہ الا اللہ کہا اور روح پرواز کر گئی۔ جب مسلمہ بن عبد الملک کا انتقال ہونے لگا تو وہ رونے لگے۔ کسی نے رونے کا سبب پوچھا تو کہنے لگے کہ میں موت کے ڈر سے نہیں رو رہا ہوں مجھے اللہ تعالیٰ کے ساتھ کامل وثوق ہے۔ میں اس پر رو رہا ہوں کہ میں تیس مرتبہ جہاد میں شریک ہوا مگر شہادت نصیب نہ ہوئی اور آج عورتوں کی طرح بستر پر جان دے رہا ہوں۔ ایاس بن قتادہ عیشمیؓ نے ایک دن آئینہ دیکھا تو سر پر سفید بال نظر آئے کہنے لگے کہ سفید بال آجانے کے بعد پھر آخرت کے سوا کوئی مشغلہ نہ رہنا چاہیے کہ اب دنیا سے رخصت ہونے کا وقت آ گیا۔ اس کے بعد بہت زیادہ مجاہدہ شروع کر دیے۔ ایک مرتبہ جمعہ کے دن نماز سے فارغ ہو کر مسجد سے باہر آ رہے تھے آسمان کی طرف دیکھ کر کہنے لگے تیرا آنا مبارک ہے میں تو تیرا بہت ہی سخت انتظار کر رہا تھا۔ اسکے بعد اپنے ساتھ والوں سے کہنے لگے جب میں مر جاؤں تو مٹوب (کسی جگہ کا نام ہے) میں لے جا کر مجھے دفن کر دینا۔ اس کے بعد روح نکل گئی اور گر گئے۔

حضرت امام احمد بن حنبلؓ کے شاگرد ابراہیم بن ہانی کا جب انتقال ہونے لگا تو اپنے لڑکے اسحاق

سے دریافت کیا کہ آفتاب غروب ہو گیا انہوں نے کہا کہ ابھی تو نہیں ہوا لیکن اباجان ایسی سخت بیماری میں تو فرض روزہ کھولنے کی بھی اجازت ہے آپ کا تو نفل روزہ ہے اس کو کھول دیجئے۔ فرمانے لگے ارے ٹھہر جا اس کے بعد (نہ معلوم کیا دیکھا) فرمانے لگے اسی جیسی چیزوں کے لئے آدمی کو چاہیے کہ نیک عمل کرتا رہے (یہ قرآن پاک کی آیت وَالصَّفَاتِ ع ۲ کی طرف اشارہ ہے جس میں حق تعالیٰ شانہ کا ارشاد ہے کہ بیشک یہی بڑی کامیابی ہے ایسی ہی کامیابی حاصل کرنے والوں کو عمل کرنا چاہیے) اس کے بعد روح پرواز کر گئی۔

ابو حکیم حیرمی بیٹھے ہوئے کچھ لکھ رہے تھے لکھتے لکھتے قلم ہاتھ میں سے رکھ کر کہنے لگے اگر اسی کا نام موت ہے تو خدا کی قسم بڑی اچھی لموت ہے یہ کہہ کر مر گئے۔ ابو الوفاء بن عقیل کا جب انتقال ہونے لگا تو گھر والوں نے رونا شروع کر دیا کہنے لگے کہ پچاس سال سے تو اس کو ہنسا رہا ہوں اب کہاں تک ہٹائے جاؤں اب تم مجھے چھوڑ دو اب میں اس کی آمد پر اس کو مبارک باد دیتا ہوں۔ امام غزالی نے جن کی کتاب احیاء العلوم مشہور ہے دو شنبہ کی صبح کی نماز وضو کر کے پڑھی پھر اپنا کفن منگایا اس کو چوما آنکھوں پر رکھا اور کہا کہ بادشاہ کی خدمت میں حاضری کے لئے بڑی خوشی سے حاضر ہوں یہ کہہ کر قبلہ روخ پاؤں پسار کر لیٹ گئے اور فوراً انتقال کر گئے۔

ابن الجوزی کہتے ہیں کہ جب میرے استاذ ابو بکر بن حبیب کا انتقال ہونے لگا تو شاگردوں نے عرض کیا کہ کچھ وصیت فرما دیجئے۔ فرمایا تین چیزوں کی وصیت کرتا ہوں۔ اللہ کا خوف اور تنہائی میں اس کا مراقبہ اور جو چیز مجھے پیش آ رہی ہے۔ (یعنی موت) اس کا خوف رکھا جائے مجھے اکٹھ برس گذر گئے ہیں لیکن گویا میں نے دنیا کو دیکھا بھی نہیں (ایسے جلدی گذر گئے) اس کے بعد ایک پاس بیٹھنے والے سے پوچھا دیکھو میری پیشانی پر پسینہ آگیا یا نہیں۔ اس نے عرض کیا آگیا۔ فرمایا اللہ کا شکر ہے کہ یہ ایمان پر موت کی علامت ہے (جیسا کہ حدیث میں وارد ہے) امام بخاری کے شاگرد ابو الوقت عبدالاول کے انتقال کا جب وقت آیا تو آخر کلمہ جو ان کی زبان سے نکلا یہ تھا۔

يَا لَيْتَ قَوْمِي يَعْلَمُونَ ۝ بِمَا غَفَرَ لِي رَّبِّي وَجَعَلَنِي مِنَ الْمُكْرَمِينَ ۝

(یہ سورۃ الیمن شریف کے دوسرے رکوع کی آیت ہے) جس کا ترجمہ یہ ہے۔ ”کاش میری قوم کو یہ بات معلوم ہو جاتی کہ میرے رب نے مجھے بخش دیا اور مجھے معزز اور مکرم لوگوں میں شامل کر دیا۔ محمد بن حامد کہتے ہیں کہ میں احمد بن حنبلہ کے انتقال کے وقت انکے پاس بیٹھا ہوا تھا ان کو نزع شروع ہو گیا تھا۔ پچانوے سال کی عمر تھی ایک شخص نے ان سے کوئی مسئلہ دریافت کیا ان کی

آنکھوں میں آنسو بھر آئے اور کہنے لگا کہ بیٹا پچانوے سال سے ایک دروازے کو کھولنے کی کوشش میں لگا ہوا ہوں اس وقت وہ کھلنے کو ہے اس کا فکر سوار ہے کہ سعادت کے ساتھ کھلتا ہے یا بدبختی کے ساتھ۔ اس وقت جواب کی مہلت کہاں۔ اسی میں ان کے قرض خواہ ان کے مرنے کی خبر سن کر جمع ہو گئے سات سو دینار (اشرفیاں) ان کے ذمہ قرض تھے۔ کہنے لگے یا اللہ تو نے رہن اس لئے مشروع کیا ہے کہ قرض خواہوں کو اطمینان رہے اس وقت تو ان لوگوں کے اطمینان کو بلا رہا ہے یعنی ان کو میرے وجود سے اطمینان تھا اب میں جا رہا ہوں ان کا قرض ادا کر۔ اسی وقت کسی نے دروازہ کھٹکھٹایا اور کہنے لگا کہ احمد کے قرض خواہ کہاں ہیں اور سب قرضہ گن کر ادا کر گیا اور ان کی روح نکل گئی۔

ایک بزرگ کا انتقال ہونے لگا تو اپنے خادم سے کہا کہ میرے دونوں ہاتھ باندھ دے اور میرا منہ زمین پر رکھ دے۔ اس کے بعد وہ کہنے لگے کہ کوچ کا وقت آ گیا نہ تو میں گناہوں سے بری ہوں نہ میرے پاس کوئی عذر ہے جو معذرت میں پیش کر دوں نہ کوئی طاقت ہے جس سے مدد چاہوں بس میرے لئے تو تو ہی ہے میرے لئے تو تو ہی ہے۔ یہی کہتے کہتے ایک چیخ ماری اور انتقال ہو گیا۔ غیب سے آواز آئی کہ اس بندے نے اپنے مولیٰ کے سامنے عاجزی کی اس نے قبول کر لیا۔

ایک شخص کہتے ہیں کہ ایک فقیر نزع کی حالت میں سسک رہا تھا کھیاں اس کے منہ پر کثرت سے بیٹھ رہی تھیں مجھے ترس آیا میں اس کے پاس بیٹھ کے کھیاں اڑانے لگا اس نے آنکھ کھول دی اور کہنے لگا کہ برسوں سے خاص وقت کی کوشش میں لگا ہوا تھا ساری عمر میں کوشش پر بھی نصیب نہ ہوا اب ملا تھا تو تو آ کر بیچ میں گھس گیا جاننا کام کر اللہ تیرا بھلا کرے۔ ابو بکرؓ کہتے ہیں کہ میں ابو بکرؓ زفاق کے پاس صبح کے بعد موجود تھا وہ کہہ رہے تھے یا اللہ تو مجھے اس دنیا میں کب تک ڈالے رکھے گا ظہر کا وقت بھی نہ آنے پایا تھا کہ ان کا وصال ہو گیا۔ حضرت محمولؓ شامی بیمار تھے ایک شخص ان کے پاس گئے اور کہنے لگے حق تعالیٰ شانہ آپ کو صحت عطا فرمائے کہنے لگے ہرگز نہیں۔ ایسی ذات کے پاس جانا جس سے خیر ہی کی امید ہے ایسے لوگوں کے پاس رہنے سے بہتر ہے جن کی برائی سے کسی وقت بھی اطمینان نہیں ہے۔

ابو علیؓ روز باری کہتے ہیں کہ ایک فقیر میرے پاس عید کے دن آیا بہت خستہ حال پرانے کپڑے، کہنے لگا یہاں کوئی پاک صاف جگہ ایسی ہے جہاں کوئی غریب فقیر مر جائے۔ میں نے لا پر دائی سے لغو سمجھ کر کہہ دیا کہ اندر آ جا اور جہاں چاہے پڑ کے مر جا۔ وہ اندر آیا۔ وضو کیا، چند رکعت نماز پڑھی اور لیٹ کر مر گیا۔ میں نے اس کی تجھیر و تفتین کی اور جب دفن کرنے لگا تو مجھے یہ خیال آیا کہ اس کے منہ پر سے کفن ہٹا کر اس کا مجھ زمین پر رکھ دوں تاکہ حق تعالیٰ شانہ اس کی غربت پر رحم فرمائے میں نے اس کا مجھ کھولا اس نے آنکھیں کھول دیں میں نے پوچھا میرے سردار کیا موت کے بعد بھی زندگی

ہے کہنے لگا کہ میں زندہ ہوں اور اللہ تعالیٰ کا ہر عاشق زندہ ہوتا ہے۔ میں کل قیامت میں اپنی وجاہت سے تیری مدد کروں گا۔

علی بن اہل صہبانی کہا کرتے تھے کیا تمہارا یہ خیال ہے کہ میں بھی اسی طرح مروں گا جس طرح لوگ مرتے ہیں۔ بیماری عیادت (سودھندے ہو جاتے ہیں) میں تو اس طرح مروں گا کہ مجھے کہا جائے گا علی اور میں چل دوں گا چنانچہ ایسا ہی ہوا۔ ایک دن کہیں چلے جا رہے تھے چلتے چلتے کہنے لگے لبیک (حاضر ہوں) اور مر گئے۔ ابواسن مزنی کہتے ہیں کہ ابویعقوبؒ نہر جوری کا جب انتقال ہونے لگا نزاع کے وقت میں نے لا الہ الا اللہ تلقین کیا تو میری طرف دیکھ کر بنے اور کہنے لگے مجھے تلقین کرتے ہو اس ذات کی عزت کی قسم جس کو کبھی موت نہیں آئے گی میرے اور اس کے درمیان صرف اس کی بڑائی اور عزت کا پردہ ہے اور بس یہ کہتے ہی روح پرواز کر گئی۔ مزنی اپنی داڑھی پکڑ کر کہتے تھے کہ مجھے جیسا حجام بھلا اولیا کو تلقین کرے کیسی غیرت کی بات ہے اور جب اس واقعہ کو ذکر کرتے تو رویا کرتے۔

ابوالحسین مالکیؒ کہتے ہیں کہ میں حضرت خیر نور بافؒ کے ساتھ کئی سال رہا انہوں نے اپنے انتقال سے آٹھ یوم پہلے کہا کہ میں جمعرات کی شام کو مغرب کے وقت مروں گا اور جمعہ کی نماز کے بعد دفن کیا جاؤں گا بھول نہ جانا لیکن میں بالکل بھول گیا۔ جمعہ کی صبح کو ایک شخص نے مجھے ان کے انتقال کی خبر سنائی میں فوراً گیا کہ جنازہ میں شرکت کروں راستہ میں لوگ ملے جو ان کے گھر سے واپس آ رہے تھے اور یہ کہہ رہے تھے کہ جمعہ کے بعد دفن ہوں گے مگر میں ان کے گھر پہنچ گیا۔ میں نے وہاں جا کر ان کے انتقال کی کیفیت پوچھی تو مجھ سے ایک شخص نے جو انتقال کے وقت ان کے پاس موجود تھے بتایا کہ رات مغرب کی نماز کے قریب ان کو عیسیٰ ہوئی اس کے بعد فوراً فاقہ سا ہوا تو گھر کے ایک کونہ کے طرف منہ کر کے کہنے لگے کہ تھوڑی دیر ٹھہر جاؤ تمہیں بھی ایک کام کا حکم ہے اور مجھے بھی ایک کام کا حکم ہے لیکن تمہیں جس کام کا حکم ہے وہ تو فوت نہیں ہوگا مجھے جس کام کا حکم ہے وہ رہ جائے گا اس لئے تھوڑی دیر ٹھہر جاؤ میں اس کو پورا کر لوں جس کا مجھے حکم ہے۔ اس کے بعد انہوں نے پانی منگایا تازہ وضو کیا نماز پڑھی اور اس کے بعد آنکھیں بند کر کے پاؤں پیرا کے لیٹ گئے اور چل دیئے۔ کسی نے ان کو خواب میں دیکھا پوچھا کیا حال ہے کہنے لگے بس یہ نہ پوچھ تمہاری سٹری ہوئی دو دار دنیا سے خلاصی مل گئی۔ ابوسعید خزازؒ کہتے ہیں کہ میں ایک مرتبہ مکہ مکرمہ میں تھا باب بنی شیبہ سے نکل رہا تھا۔ دروازے سے باہر میں نے ایک نہایت خوبصورت آدمی کو مرے ہوئے پڑا دیکھا میں جو اس کو غور سے دیکھنے لگا تو وہ میری طرف دیکھ کر ہنسنے لگا اور کہنے لگا ابوسعید تمہیں معلوم

نہیں کہ (محبت والے) دوست مرا نہیں کرتے۔ ایک عالم سے دوسرے عالم میں منتقل ہو جاتے ہیں۔ حضرت ذوالنون مصریؒ کا جب وصال ہونے لگا تو کسی نے ان سے عرض کیا کہ کچھ وصیت فرما دیجئے فرمانے لگے کہ میں اس کی مہربانی کے کرشموں میں متعجب ہو رہا ہوں اس وقت مجھے مشغول نہ کرو۔

ابو عثمان جریؒ کہتے ہیں کہ جب ابو حفص کا انتقال ہونے لگا تو کسی نے پوچھا کہ کوئی وصیت فرما دیجئے فرمانے لگے کہ مجھ میں بولنے کی طاقت نہیں اس کے بعد ذرا قوت سی معلوم ہوئی تو میں نے کہا اب فرما دیجئے۔ میں لوگوں تک پہنچا دوں گا۔ فرمانے لگے کہ اپنی کوتاہی پر پورے دل سے انکسار اور عاجزی ہو (بس یہ میری آخری وصیت ہے) حضرت جنید بغدادیؒ فرماتے ہیں کہ جب حضرت سری سقطیؒ کا وصال ہونے لگا نزاع کی حالت تھی میں سرہانے بیٹھا تھا۔ میں نے اپنا منہ ان کے منہ پر رکھ دیا میری آنکھ سے آنسو جاری تھے میرا آنسو ان کے رخسارے پر گر کر فرمانے لگے کون ہے میں نے عرض کیا آپ کا خادم جنید ہے فرمانے لگے مرحبا (بہت اچھا کیا آئے) میں نے عرض کیا کوئی آخری وصیت فرما دیجئے۔ فرمانے لگے کہ بروں کی صحبت سے اپنے کو بچانا اور ایسا نہ ہو کہ غیروں کی صحبت اللہ تعالیٰ شانہ سے تجھے جدا کر دے۔

حضرت حبیب عمیؒ (جو مشہور اکابر صوفیا میں ہیں) انتقال کے وقت بہت ہی گھبرا رہے تھے۔ کسی نے عرض کیا کہ آپ جیسے بزرگ سے یہ گھبراہٹ بعید ہے اس سے پہلے تو ایسا حال آپ کا نہ ہوتا تھا (یعنی گھبراہٹ کسی بات سے بھی محسوس نہ ہوتی تھی) فرمانے لگے سفر بہت لمبا ہے تو شہ پاس نہیں ہے کبھی اس سے پہلے اس کا راستہ دیکھا نہیں آقا اور سردار کی زیارت کرنی ہے کبھی اس سے پہلے زیارت نہیں کی ایسے خوفناک مناظر دیکھنے ہیں جو پہلے کبھی نہیں دیکھے مٹی کے نیچے تھا قیامت تک پڑے رہنا ہے کوئی مونس پاس نہ ہوگا۔ اس کے بعد اللہ تعالیٰ شانہ کے حضور میں کھڑا ہونا ہے مجھے یہ ڈر ہے کہ اگر وہاں یہ سوال ہو گیا کہ حبیب ساٹھ برس میں ایک تسبیح ایسی پیش کر دے جس میں شیطان کا کوئی دخل نہ ہو تو کیا جواب دوں گا اور یہ حال اس پر تھا کہ ساٹھ برس کی زندگی میں دنیا سے ذرا سا بھی لگاؤ نہ تھا۔ پھر ہم جیسوں کا کیا حال ہوگا جو کسی وقت بھی دنیا تو درکنار گناہوں سے بھی خالی نہیں ہوتے ہر وقت شیطان ہی کی خوشامد میں لگے رہتے ہیں۔ عبد الجبارؒ کہتے ہیں کہ میں حضرت فتح بن شرف کی خدمت میں تیس برس رہا۔ انہوں نے کبھی آسمان کی طرف منہ نہیں اٹھایا۔ اس کے بعد ایک مرتبہ آسمان کی طرف منہ کیا اور کہنے لگے اب تو آپ کا اشتیاق بہت ہی بڑھ گیا اب جلدی ہی بلا لیجئے۔ اس کے بعد ایک ہفتہ بھی نہ گذرا کہ انتقال فرما گئے۔

ابوسعید موصلیؓ کہتے ہیں کہ فتح بن سعید عمید الاصحیٰ کی نماز پڑھ کر عید گاہ سے دیر میں واپس ہونے والی میں دیکھا کہ مکانوں کے اندر سے قربانی کے گوشت کینے کا دھواں ہر طرف سے نکل رہا ہے تو رونے لگے اور کہنے لگے کہ لوگوں نے قربانیوں سے آپ کا تقرب حاصل کیا۔ میرے محبوب کا ش مجھے معلوم ہو جاتا کہ میں قربانی کس چیز کی کروں یہ کہہ کر بیہوش ہو کر گر گئے میں نے پانی چھڑکا دیر میں ہوش آیا پھر اٹھ کر چلے جب شہر کی گلیوں میں پہنچے تو پھر آسمان کی طرف منہ اٹھا کر کہنے لگے کہ میرے محبوب تجھے میرے رنج و غم کا طویل ہونا بھی معلوم ہے اور میرا یہ گلے پھرنا بھی تجھے معلوم ہے میرے محبوب تو مجھے یہاں کب تک قید رکھے گا۔ یہ کہہ کر پھر بیہوش ہو کر گر گئے۔ میں نے پھر پانی چھڑکا پھر افاقہ ہو گیا اور چند روز بعد انتقال ہو گیا۔ محمد بن قاسمؒ کہتے ہیں کہ مجھے سے میرے شیخ محمد بن اسلم طوسیؒ نے انتقال سے چار دن پہلے فرمایا کہ آؤ تمہیں خوشخبری سناؤں کہ تمہارے ساتھی کے (یعنی میری) ساتھ حق تعالیٰ شانہ نے کس قدر احسان کیا کہ میری موت کا وقت آ گیا اور اللہ تعالیٰ شانہ کا مجھ پر یہ احسان ہے کہ میرے پاس ایک درہم بھی نہیں ہے جس کا حساب دینا پڑے اب مکان کے کواڑ بند کر دو اور میرے مرنے تک کسی کو میرے پاس آنے کی اجازت نہ دینا اور یہ سن لو کہ میرے پاس کوئی چیز نہیں ہے جس میں میراث تقسیم ہو۔ بجز اس چار دے کے اور اس ٹاٹ کے اور اس وضو کے لوٹے کے اور میری کتابوں کے اور اس تھیلی میں تیس درہم ہیں یہ میرے نہیں ہیں بلکہ میرے بیٹے کے ہیں اس کے ایک رشتہ دار نے اس کو دیئے ہیں اور اس سے زیادہ حلال چیز میرے لئے کیا ہوگی جب کہ حضور ﷺ کا ارشاد یہ ہے کہ تو اور تیرا مال تیرے باپ کا ہے (لہذا یہ بیٹے کا مال ہونے کی وجہ سے اس حدیث شریف کی بنا پر مجھے حلال ہے) اس میں سے میرے کفن کی اتنی مقدار خرید لینا جس سے میرا ستر ڈھک جائے، اس سے زیادہ اس میں سے نہ لینا یعنی صرف لنگی اس میں سے خرید لینا اور یہ ٹاٹ اور یہ چادر کفن میں شامل کر لینا کفن کے تین کپڑے پورے ہو جائیں گے لنگی چادر اور تیسرا ٹاٹ ہو جائیگا ان تینوں میں مجھے لپیٹ دینا اور یہ وضو کا لوٹا کسی نمازی فقیر کو صدقہ کر دینا کہ وہ وضو کر لیا کرے گا۔ یہ سب فرما کر چوتھے دن انتقال ہو گیا۔

ابو عبد اللہ الحلیؒ کہتے ہیں کہ میں یوسف بن حسینؒ کے پاس نزع کی حالت میں تھا وہ کہہ رہے تھے اے اللہ میں ظاہر میں لوگوں کو نصیحت کرتا رہا اور باطن میں اپنے نفس کے ساتھ کھوٹا پن کرتا رہا میں نے اپنے نفس کے ساتھ جو کھوٹ کیا اس کو اس کے بدلے میں کہ تیری مخلوق کو نصیحت کرتا رہا معاف کر دے۔ یہی کہتے کہتے جان نکل گئی رحمہم اللہ تعالیٰ رحمۃ واسعہ۔ (احناف)

کسی قدر خوش قسمت تھے یہ مرنے والے حق تعالیٰ شانہ ان کی برکات سے اس ناپاک کو بھی کوئی

حصہ عطا فرمادے کہ وہ بڑا کریم ہے اس کے کرم سے کوئی چیز بھی بعید نہیں۔

(۲۰)..... عن عائشة رضی اللہ عنہا قالت جاء رجل فقعده بين يدي رسول الله ﷺ فقال يا رسول الله ان لي مملوكين يكذبونني ويخونني ويعصونني واشتمهم واضربهم فكيف انا منهم فقال رسول الله ﷺ اذا كان يوم القيمة يحسب ما خانوك وعصوك وكذبوك وعقابك اياهم فان كان عقابك اياهم بقدر ذنوبهم كان ذلك كفافا لك ولا عليك فان كان عقابك اياهم دون ذنبهم كان فضلا لك وان كان وعقابك اياهم فوق ذنوبهم اقتصر لهم منك الفضل فتتحى الرجل وجعل يهتف ويسكى فقال له رسول الله ﷺ اما تقرأ قول الله تعالى "وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا حَاسِبِينَ" فقال الرجل يا رسول الله ما جدلي ولهلؤلاي شيئا خيرا ممن مفارقهم اشهدك انهم كلهم احرار (رواه الترمذی كذلفی المشكوة)

ترجمہ)..... حضرت عائشہ رضی اللہ عنہا فرماتی ہیں کہ ایک شخص حضور اقدس ﷺ کی خدمت میں حاضر ہوئے اور عرض کیا یا رسول اللہ! ﷺ میرے کئی غلام ہیں جو مجھ سے جھوٹ بھی بولتے ہیں خیانت بھی کرتے ہیں کہنا بھی نہیں مانتے ہیں ان کو برا بھلا بھی کہتا ہوں اور مارتا بھی ہوں میرا ان کا (قیامت میں) کیا معاملہ رہے گا۔ حضور ﷺ نے ارشاد فرمایا کہ قیامت کے دن جتنی مقدار کی انہوں نے خیانت کی ہوگی، اور تیری نافرمانی کی ہوگی، اور جھوٹ بولا ہوگا، اس ساری مقدار کا وزن کیا جائیگا (کہ وہاں ہر چیز کا وزن ہوتا ہے چاہے وہ تو نے جو سزا ان چیزوں پر دی ہے وہ بھی سب تولی جائیں گی پس اگر تیری سزا اور ان کا جرم برابر رہا تب تو نہ لینا نہ دینا اور اگر تیری سزا ان کے جرم سے وزن میں کم ہوگی تو جتنی کمی ہوگی وہ تجھے دی جائے گی، اور اگر سزا ان کے جرم سے بڑھی ہوئی ہوگی تو اس زیادتی کا تجھ سے بدلہ لیا جائے گا۔ وہ شخص افسوس کرتے ہوئے روتے ہوئے مجلس سے ہٹ گئے۔ حضور ﷺ نے فرمایا تم نے قرآن شریف کی آیت "وَنَضَعُ الْمَوَازِينَ الْقِسْطَ آلايَةً" نہیں پڑھی۔ (جس کا ترجمہ یہ ہے) کہ قیامت کے دن ہم میزان عدل قائم کریں۔ (جس میں اعمال کا وزن کریں گے) اور کسی پر ذرا سا بھی ظلم نہ کیا جائے گا

اور اگر کسی کا کوئی عمل رائی کے دانہ کے برابر بھی ہوگا تو ہم اس کو وہاں حاضر کریں گے (اور اس کا وزن کریں گے) اور ہم حساب لینے والے کافی ہیں۔

فائدہ: قیامت کے دن حساب کا معاملہ بھی بڑا سخت معاملہ ہے۔ قرآن پاک اور احادیث میں بہت کثرت سے اس پر تنبیہ ہیں اور اس کی تفصیلات ذکر فرمائی گئی ہیں۔ مثال اور نمونہ کے طور پر چند آیات اور چند احادیث اس جگہ ذکر کی جاتی ہیں۔

(۱) **وَأَنْتُمْ أَيُّومًا تَرْجَعُونَ فِيهِ إِلَى اللَّهِ فَمَنْ تُوَفِّي كُلُّ نَفْسٍ مَّا كَسَبَتْ وَهُمْ لَا يُظْلَمُونَ** ط (سورہ بقرہ ۳۸۴)

اور اس دن سے ڈرتے رہو جس دن تم حق تعالیٰ شانہ کی پیشی میں لائے جاؤ گے پھر ہر شخص کو اس کا کیا ہوا عمل (یعنی اس کا بدلہ) پورا پورا دیا جائے گا اور ان پر کسی قسم کا ظلم نہ کیا جائے گا۔

(۲) **يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحَضَّرًا صَلَوًا مَّا عَمِلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا وَيُحَذِّرُكُمُ اللَّهُ نَفْسَهُ ط وَاللَّهُ رَءُوفٌ** (سورہ آل عمران ۳۴)

جس دن پائے گا ہر شخص اپنے سامنے اس چیز کو جو اس نے کسی قسم کی خیر کی کی ہو، یا کسی قسم کی برائی کی کی ہو، اور تمنا کرے گا کہ کاش اس دن کے اور اس کے درمیان بہت دور کی مسافت ہوتی اور اللہ تعالیٰ ڈراتا ہے تم کو اپنے آپ سے اور اللہ تعالیٰ بڑا شفیق ہے بندوں پر (اس شفقت ہی کی وجہ سے ڈراتا ہے کہ تم اسکے عذاب میں مبتلا نہ ہو جاؤ)۔

(۳) **وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ ثُمَّ تُوَفِّي كُلُّ نَفْسٍ مَّا كَسَبَتْ وَهُمْ لَا يُظْلَمُونَ** (سورہ آل عمران ۱۷)

اور جو شخص خیانت کرے گا وہ اپنی اس خیانت کی ہوئی چیز کو قیامت کے دن (حشر کے میدان میں) لائے گا پھر ہر شخص کو اس کے کئے ہوئے کا پورا پورا بدلہ ملے گا۔

(۴) **كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ** (آل عمران ۱۹)

ہر شخص کو موت کا ذائقہ ضرور چکھنا ہے اور تمہارے (نیک اور بد) اعمال کا پورا پورا بدلہ قیامت ہی کے دن ملے گا۔

(۵) اِنَّ اللّٰهَ سَرِيعُ الْحِسَابِ ۝

یہ کلمہ بہت جگہ قرآن پاک میں وارد ہوا ہے کہ حق تعالیٰ شلنہ بہت جلد حساب کرنے والے ہیں (کہ ہر شخص کا حساب کتاب بہت جلدی پورا کر دیا جائے گا اور اس کے موافق بدلہ دیا جائے گا۔)

(۶) وَالْوَزْنَ يَوْمَئِذٍ الْحَقُّ ۚ فَمَنْ ثَقُلَتْ مَوَازِينُهُ فَاولئك هم المفلحون ۝
وَمَنْ خَفَّتْ مَوَازِينُهُ فَاولئك الذين خسروا انفسهم بما كانوا بآئتنا يظلمون ۝ (سورہ اعراف ۱۷)

اور اس دن (قیامت کے دن اعمال کا) وزن ضروری ہے بس جس شخص کا (نیک اعمال کا) پلہ ہماری ہوگا تو ایسے لوگ کامیاب ہوں گے اور جس شخص کا (نیک اعمال کا) پلہ ہلکا ہوگا یہی لوگ ہیں جنہوں نے اپنا نقصان کر لیا اس وجہ سے کہ ہماری آیتوں کی حق تلفی کرتے تھے۔

(۷) اِنَّ رُسُلَنَا كُتِبُوْنَ مَا تَمْكُرُوْنَ ۝ (یونس ۳۷)

بیشک ہمارے قاصد (فرشتے) تمہاری سب شرارتوں کو لکھ رہے ہیں (اور ان سب کا بدلہ تم کو قیامت میں ملے گا جب یہ لکھا ہوا سامنے لایا جائے گا۔)

(۸) وَالَّذِينَ كَسَبُوا السَّيِّئَاتِ جزاء سَيِّعَةٍ مِّمَّثِلِهَا اَوْ تَرَهَقُهُمْ ذَلَّةٌ ط مَا لَهُمْ مِّنَ اللّٰهِ مِنْ عَاصِمٍ ط (یونس ۳۷)

اور جن لوگوں نے برے کام کئے ان کی برائی کی سزا اس کے برابر ملے گی اور ان کو ذلت چھالے گی اور ان کو اللہ تعالیٰ (کے عذاب) سے کوئی بچانے والا نہ ہوگا اور ان کے منہ ایسے کالے ہونگے (گویا ان کے چہروں پر اندھیری رات کے پرت کے پرت لپیٹ دیئے گئے۔)

(۹) هُنَالِكَ تَبْلُوْا كُلَّ نَفْسٍ مَّا اَسْلَفَتْ ط (یونس ۳۷)

اس مقام پر ہر شخص اپنے پہلے کئے کاموں کو (جو دنیا میں کئے تھے) جانچ لے گا (کہ وہ کس قسم کے نیک یا بد کیے تھے پھر اس کا حساب ہو جائے گا۔)

(۱۰) لِلَّذِينَ اسْتَحَابُوا رَبَّهُمْ الْحُسْنٰ ط وَالَّذِينَ لَمْ يَسْتَحْبِبُوْهُ لَوْ اَنَّ لَهُمْ مَّافِی

الْاَرْضِ جَمِیْعًا وَّمِثْلَهُ مَعًا لَافْتَنُوْا بِهِ ط اُولٰٓئِكَ لَهُمْ سُوءُ الْحِسَابِ (رعد ۲۷)

جن لوگوں نے اپنے رب کا کہنا مان لیا ان کے واسطے اچھا بدلہ ہے اور جنہوں نے اس کا کہنا نہ

مانا ان کے پاس اگر دنیا کی تمام چیزیں ہوں (بلکہ) اور اس کے ساتھ اسی کی برابر اور چیزیں ہوں تو سب کی سب اپنے فدیہ میں دے ڈالیں (اور) ان کا سخت حساب ہوگا۔

(۱۱) فَإِنَّمَا عَلَيْكَ الْبَلْغُ وَعَلَيْنَا الْحِسَابُ ط (ردع ۶۷)

پس آپ کے ذمہ تو (اے محمد ﷺ) صرف پہنچا دینا ہے (اور اس پر عمل کرنے نہ کرنے کا) حساب ہمارے ذمہ ہے۔

(۱۲) رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ط (ابراہیم ۶۷)

اے ہمارے رب میری اور میرے والدین کی اور سب مومنین کی حساب قائم ہونے کے دن مغفرت کر دیجئے (یہ حضرت ابراہیم علیہ السلام کی دعا ہے)۔

(۱۳) وَتَرَى الْمُجْرِمِينَ يَوْمَئِذٍ مُّقْرَّنِينَ فِي الْأَصْفَادِ ۝ سَرَّابِلُهُمْ مِّنْ

قَطْرَانَ وَتَعْشَىٰ وَجُوهَهُمُ النَّارُ ۝ لِيَجْزِيَ اللَّهُ كُلَّ نَفْسٍ مَّا كَسَبَتْ ط

إِنَّ اللَّهَ سَرِيعُ الْحِسَابِ ۝ (ابراہیم ۷۷)

اور تو اس دن مجرموں کو زنجیروں میں جکڑا ہوا دیکھے گا اور ان کے گرتے قطران (چیز کے درخت کے تیل) کے ہوں گے (کہ اس تیل میں پیڑوں کی طرح سے آگ جلدی لگتی ہے) اور ان کے چروں پر آگ لپٹی ہوئی ہوگی۔ (اور یہ ساری تکلیفیں کیوں ہیں) تاکہ اللہ تعالیٰ ہر شخص کو اس کے کئے ہونے کی سزا دے بیشک اللہ تعالیٰ شانہ بہت جلد حساب لینے والا ہے۔

(۱۴) وَكُلُّ إِنْسَانٍ أَلْزَمْنَاهُ طَائِرَةً فِي عُنُقِهِ ط وَنُخْرِجُ لَهُ يَوْمَ الْقِيَامَةِ كِتَابًا

يَلْقَاهُ مَنْشُورًا ۝ أَفْرَأَيْكَ أَتَىٰكَ يَوْمَئِذٍ بِنَفْسِكَ الْيَوْمَ عَلَيْكَ حَسِيبًا ۝ (نبی اسرائیل ۷۷)

اور ہم نے ہر انسان کا عمل (نیک ہو یا بد) اس کے گلے کا ہار بنا رکھا ہے اور قیامت کے دن ہم اس کے اعمال نامہ اس کے سامنے کر دیں گے جس کو وہ کھلا ہوا دیکھے گا (اور اس سے کہا جائے گا) کہ اپنا اعمال نامہ خود ہی پڑھ لے آج تو خود ہی اپنا محاسب کافی ہے (یعنی خود ہی حساب کر لے کسی دوسرے کی بھی ضرورت نہیں)۔

(۱۵) كَلَّا سَنَكْتُبُ مَا يَقُولُ (سورہ مریم ۷۷)

(جو بات یہ کافر سمجھ رہے ہیں وہ) ہرگز نہیں ہے ہم ہر وہ بات لکھ لیتے ہیں جو کوئی زبان سے کہتا

ہے (اس کے بعد قیامت کے دن وہ لکھا ہوا اعمال نامہ اُس کے سامنے کر دیا جائے گا۔

(۱۶) اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ۝ (انبیاء ع ۱)

لوگوں کے حساب کا وقت تو قریب آ گیا اور یہ ابھی تک غفلت ہی میں پڑے ہیں (اور اس کی تیاری سے) اغراض کئے ہوئے ہیں۔

(۱۷) فَاِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ ۝

فَمَنْ تَقَلَّبَتْ مَوازِينُهُ فَأُولَئِكَ الَّذِينَ خَسِرُوا أَنْفُسَهُمْ فِي جَهَنَّمَ خَالِدُونَ ۝ تَلْفُحُ وَجُوهُهُمُ النَّارُ وَهُمْ فِيهَا كَالِحُونَ ۝ (مومنون ع ۶)

پھر جب (قیامت کے دن) صور پھونکا جائے گا تو (اس قدر خوف ہوگا کہ) باہمی رشتے بھی اسی دن نہ رہیں گے (یعنی سب اجنبی سے بن جائیں گے باپ بیٹے سے بھاگے گا وغیرہ وغیرہ جیسا سورہ عبس میں ہے۔ ”يَوْمَ يَقْرَأُ الْمَرْءُ مِنْ آخِيهِ آيَاتِهِ“ اور نہ کوئی کسی کو پوچھے گا (اور اعمال کی ترازو کھڑی کر دی جائے گی) پس جس شخص کا پلہ بھاری ہوگا (یعنی اس کی نیکیاں جھک جائیں گی) پس ایسے لوگ تو کامیاب ہوں گے اور جس شخص کا پلہ ہلکا ہوگا پس یہ وہ لوگ ہوں گے جنہوں نے اپنا نقصان کر لیا اور وہ جہنم میں ہمیشہ کیلئے رہیں گے ان کے چہروں کو آگ جھلکتی ہوگی اور اُس میں ان کے منہ بگڑے ہوئے ہوں گے۔

(۱۸) وَالَّذِينَ كَفَرُوا أَعْمَالُهُمْ كَسَرَابٍ مِثْقَالِهَا يَحْسَبُهُ الظَّمْآنُ مَاءً

حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ فُوقَهُ حِسَابًا ط وَاللَّهُ

سَرِيعُ الْحِسَابِ ۝ (سورہ نور ع ۵)

اور جو لوگ کافر ہیں (اور نور ہدایت سے دُور ہیں) ان کے اعمال ایسے ہیں جیسا کہ ایک چٹیل میدان میں چمکتا ہوا ریت کہ پیاسا آدمی اس کو (دور سے) پانی سمجھتا ہے یہاں تک کہ جب (اُس کے پاس آیا) تو اُس کو کچھ بھی نہ پایا اور اُس کے پاس اللہ تعالیٰ شانہ کو پایا جس نے اس کا پورا پورا حساب وہیں کر دیا اور اللہ تعالیٰ بہت جلدی حساب کر دینے والے ہیں۔

(۱۹) إِنَّ الَّذِينَ يَصِلُونَ عَنْ سَبِيلِ اللَّهِ لَهُمْ عَذَابٌ شَدِيدٌ ۝ إِنَّمَا نَسُوا

يَوْمَ الْحِسَابِ ۝ (ص ع ۲۴)

جو لوگ خدا کے راستہ سے بھٹکے ہوئے ہیں ان کے لئے سخت عذاب ہے اس لئے کہ وہ روز حساب کو بھولے ہوئے ہیں۔

(۲۰) الْيَوْمَ تُحْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ ط إِنَّ اللَّهَ

سَرِيعُ الْحِسَابِ ۝ (مومن ع ۲)

آج (قیامت) کے دن ہر شخص کو اس کے کئے کا بدلہ دیا جائے گا آج ظلم نہیں ہے بیشک اللہ تعالیٰ شانہ بہت جلد حساب لینے والا ہے۔

(۲۱) وَتَرَى كُلَّ أُمَّةٍ جَائِيَةً فَمَنْ كُلُّ أُمَّةٍ تُدْعَى إِلَى كِتَابِهَا ط الْيَوْمَ

تُحْزَوْنَ مَا كُنتُمْ تَعْمَلُونَ ۝ هَذَا كِتَابُنَا يُنطِقُ عَلَيْكُمْ بِالْحَقِّ ط إنا كُنَّا

نَسْتَنْسِخُ مَا كُنتُمْ تَعْمَلُونَ ۝ (سورہ جاثیہ ع ۴)

اور آپ قیامت کے دن ہر فرقہ کو دیکھیں گے کہ (وہ لوگ خوف کی وجہ سے) گھٹنوں کے بل گر پڑیں گے۔ ہر فرقہ اپنی کتاب (نامہ اعمال) کی طرف لایا جائے گا (اور ان سے کہا جائے گا) کہ آج تم کو تمہارے کئے کا بدلہ دیا جائے گا (اور یہ کہا جائے گا) کہ یہ ہماری کتاب (جس میں تمہارے اعمال لکھے ہوئے ہوں) تمہارے اعمال کو ٹھیک ٹھیک بتا رہی ہے ہم دنیا میں (فرشتوں سے) تمہارے اعمال کو لکھواتے رہتے تھے (جو اس وقت یہ تمہارے سامنے ہے)

(۲۲) إِذْ يَتَلَقَى الْمُتَلَقِينَ عَنِ الْيَمِينِ وَعَنِ الشِّمَالِ قَعِيدٌ ۝ مَا يَلْفُظُ مِنْ

قَوْلٍ إِلَّا لَدَيْهِ رَقِيبٌ عَتِيدٌ ۝ (سورہ ق ع ۲)

جب دو اخذ کرنے والے (بات کو جلدی سے لے کر لکھنے والے فرشتے) لیتے رہتے ہیں اور دائیں جانب اور بائیں جانب بیٹھے رہتے ہیں وہ (یعنی آدمی) کوئی لفظ زبان سے نہیں نکالتا مگر ایک تاک لگانے والا تیار رہتا ہے (اور وہ فوراً اس کو لکھ لیتا ہے یہی اعمال نامہ ہے)

(۲۳) يَوْمَئِذٍ تُعْرَضُونَ لَا تَخْفَى مِنْكُمْ خَافِيَةٌ ۝ فَأَمَّا مَنْ أُوْتِيَ كِتَابَهُ

بِيَمِينِهِ فَيَقُولُ هَآؤُمُ اقْرَءُوا كِتَابِيهِ ۝ إِنِّي ظَنَنْتُ أَنِّي مُلِقٌ حِسَابِيهِ ۝

فَهُوَ فِي عِيشَةٍ رَاضِيَةٍ ۝ فِي جَنَّةٍ عَالِيَةٍ ۝ لَقُطُوفُهَا دَانِيَةٌ ۝ كُلُوا

وَأَشْرَبُوا هَنِيئًا ۝ بِمَا أَسْلَفْتُمْ فِي الْأَيَّامِ الْخَالِيَةِ ۝ وَأَمَّا مَنْ أُوْتِيَ كِتَابَهُ

بِشِمَالِهِ لَا يَقُولُ يَلْتَنِي لَمْ أَوْتِ كِتَابَهُ ۝ وَلَمْ أَدْرِ مَا حِسَابِيهِ ۝
 يَلْتَنِيهَا كَانَتْ الْقَاضِيَةَ ۝ مَا أَغْنَىٰ عَنِّي مَالِيهِ ۝ هَلَكَ عَنِّي سُلْطَانِيهِ ۝
 خُلُوهُ فَعَلُوهُ ۝ ثُمَّ الْحَحِيمِ صَلُّوهُ ۝ ثُمَّ فِي سِلْسِلَةٍ ذَرْعُهَا سَبْعُونَ
 ذِرَاعًا فَاسْلُكُوهُ ۝ (سورۃ الحافہ ع ۱)

جس دن تم (خدا تعالیٰ کے سامنے حساب کے لئے) پیش کئے جاؤ گے تمہاری کوئی بات پوشیدہ نہ ہوگی پھر (نامہ اعمال ہاتھوں میں دیدیئے جائیں گے پس) جس شخص کا نامہ اعمال اس کے داہنے ہاتھ میں دیا جائے گا وہ تو (خوشی کے مارے آپس میں) کہے گا کہ لو میرا نامہ اعمال پڑھ لو میرا تو (پہلے ہی سے) اعتقاد تھا کہ مجھ کو میرا حساب پیش آنے والا ہے (میں تو دنیا ہی میں اُس کے لئے تیار کر رہا تھا) پس یہ شخص تو پسندیدہ زندگی یعنی بہشت بریں میں ہوگا جس کے میوے جھکے ہوئے ہوں گے (اور ان سے کہا جائے گا) کہ کھاؤ اور پوچھو مزے کے ساتھ ان اعمال کے بدلے میں جو تم نے گزرے ہوئے زمانہ میں کئے ہیں اور جس شخص کا نامہ اعمال اس کے بائیں ہاتھ میں دیا جائے گا پس وہ (نہایت حسرت اور غم سے) کہے گا کیا اچھا ہوتا کہ مجھ کو میرا نامہ اعمال ہی نہ ملتا اور مجھ کو خبر ہی نہ ہوتی کہ میرا حساب کیا ہے کاش موت (جو آچکی تھی وہی سب کام کا خاتمہ کر دیتی) (افسوس) میرا مال میرے کچھ کام نہ آیا میری وجاہت بھی میرے سے جاتی رہی (اس شخص کے لئے حکم ہوگا) اس کو پکڑو اور اس کے گلے میں طوق پہنا دو پھر جہنم میں اس کو داخل کرو پھر ایسی زنجیر میں جس کی لسبائی ستر گز ہوں اس کو جکڑ دو (اس آیت شریفہ کا کچھ حصہ بخل کے بیان میں نمبر ۱۲ پر گزر چکا ہے)۔

(۲۴) وَإِنَّ عَلَيْكُمْ لَحَافِظِينَ لِكِرَامًا كَاتِبِينَ ۝ لَا يَعْلَمُونَ مَا تَفْعَلُونَ ۝ (انفطار)

اور تم پر (ایسے فرشتے جو تمہارے کاموں کو یاد رکھنے والے ہیں جو معزز ہیں) اور ہر کام کو لکھنے والے ہیں مقرر ہیں جو تمہارے سارے افعال کو جانتے ہیں (اور لکھتے ہیں قیامت کے دن یہ سب مجموعہ پیش ہوگا)۔

(۲۵) فَأَمَّا مَنْ أُوْتِيَ كِتَابَهُ بِيَمِينِهِ ۝ لَّا فَسُوفَ يُحَاسِبُ حِسَابًا يَسِيرًا ۝
 وَيَنْقَلِبُ إِلَىٰ أَهْلِهِ مُسْرُورًا ۝ وَأَمَّا مَنْ أُوْتِيَ كِتَابَهُ وَرَاءَ ظَهْرِهِ ۝ لَّا فَسُوفَ
 يَدْعُوا بُرُورًا ۝ وَيَصْلَىٰ سَعِيرًا ۝ إِنَّهُ كَانَ فِي أَهْلِهِ مُسْرُورًا ۝ إِنَّهُ ظَنَّ
 أَن لَّنْ يَحُورًا ۝ (سورۃ الشفقا)

پس جس شخص کا نامہ اعمال اس کے دانے ہاتھ میں ملے گا۔ اس سے عنقریب سہل حساب لیا جائے گا اور وہ (اس سے فارغ ہو کر) اپنے متعلقین کے پس خوش خوش آئے گا اور جس شخص کا نامہ اعمال (اس کے بائیں ہاتھ میں پیٹھ کے پیچھے سے دیا جائے گا) سو وہ موت کو نیکارے گا (جیسا کہ مصیبت کے وقت پکارا جاتا ہے) اور جہنم میں داخل ہوگا یہ شخص (دنیا میں) اپنے گھر بہت خوش خوش رہتا تھا اس نے گمان کر رکھا تھا کہ اس کو خدا کے یہاں جانا ہی نہیں ہے۔

(۲۶) اِنَّ الْاِيْنَآ اِيَابَهُمْ ۝ لَئِمْ اِنَّ عَلَيْنَا حِسَابَهُمْ ۝ (سورۃ غاشیہ)

بے شک ہمارے ہی پاس ان سب کو لوٹ کر آتا ہے پھر ہمارا ہی کام ہے ان سے حساب لینا۔

(۲۷) بِسْمِ اللّٰهِ الرَّحْمٰنِ الرَّحِیْمِ ط اِذَا زُلْزِلَتْ الْاَرْضُ زِلْزَالَهَا ۝ وَاَخْرَجَتْ الْاَرْضُ اَنْفَالَهَا ۝ وَقَالَ الْاِنْسَانُ مَا لَهَا ۝ يَوْمَئِذٍ تُحَدِّثُ اَخْبَارَهَا ۝ بِاَنَّ رَبَّكَ اَوْحٰی لَهَا ۝ يَوْمَئِذٍ یُّصْذَرُ الْاِنْسَانُ اَشْتَاتًا ۝ لَیْرًا وَّاعْمَالَهُمْ ۝ فَمَنْ یَّعْمَلْ مِثْقَالَ ذَرَّةٍ شَرًّا یَّرَہُ ۝

جب زمین (زلزلہ کی وجہ سے) اپنی پوری حرکت سے ہلا دی جائے گی (اور جب ساری دنیا میں زلزلہ آئے تو ظاہر ہے کہ کتنا بڑا زلزلہ ہوگا) اور زمین اپنے اندر کے سارے بوجھ (خواہ دینے ہوں یا مردے) باہر نکال کر پھینک دے گی، اور آدمی ہکا بکا ہو کر کہے گا اس کو کیا ہو گیا اور اس دن زمین (جو کچھ اس کے اوپر اچھے یا برے کام کئے گئے ہیں) سب کی خبریں دے گی اس وجہ سے کہ آپ کے رب کا اس کو یہی حکم ہوگا (جیسا کہ آئندہ روایات کے ذیل میں آرہا ہے) اس دن لوگ مختلف جماعتیں (کوئی مقررین کی کوئی نیک لوگوں کی کوئی جہنمیوں کی جماعت ہوگی اور پھر ہر جماعت میں مختلف گروہ ہوں گے، اسی طرح سے کوئی جماعت سواروں کی، کوئی پیدل چلنے والوں کی، کوئی ان لوگوں کی جن کو منہ کے بل گھسیٹا جائے گا غرض ہر قسم کی مختلف جماعتیں) ہو کر لوٹیں گی، تا کہ اپنے اعمال کو (جو دنیا میں کئے تھے) دیکھ لیں پس جو شخص (دنیا میں) ذرے کے برابر نیکی کرے گا وہ اس کو وہاں دیکھ لے گا اور جو شخص ذرے کی برابر برائی کرے گا وہ اس کو دیکھ لے گا۔

یہ نمونہ کے طور پر ستائیس آیات حساب کتاب اور اعمال کے بدلے کی ذکر کی گئی ہیں۔ ان کے علاوہ سینکڑوں آیات میں مختلف عنوانات سے یہ اور اسی قسم کے مضامین وارد ہیں۔ اسی طرح احادیث میں بھی ہزاروں روایات میں اس حساب کے دن کے سخت حالات ذکر کئے گئے ہیں جن کا احاطہ بھی

دشوار ہے لیکن ضروری ہے کہ اپنے ان اوقات کو جو محض دنیا کمانے میں ضائع کئے جاتے ہیں تھوڑا بہت ان کام آنے والی چیزوں میں بھی خرچ کیا جائے ابھی وقت ہے کچھ کیا جاسکتا ہے بہت جلد وہ وقت آنے والا ہے کہ افسوس کے سوا کچھ بھی نہ رہے گا نمونہ کے طور پر چند احادیث کا ترجمہ بھی اس جگہ لکھا جاتا ہے۔

حضرت عائشہؓ ایک مرتبہ جہنم کو یاد کر کے رونے لگیں۔ حضور ﷺ نے فرمایا کیا بات ہوئی کیوں رو رہی ہو؟ حضرت عائشہؓ نے فرمایا مجھے جہنم یاد آگئی اس پر رو رہی ہوں آپ حضرات اس دن اپنے اہل و عیال کو بھی یاد کر لیں گے یا نہیں۔ حضور ﷺ نے ارشاد فرمایا کہ تین وقت تو ایسے ہیں جن میں کوئی کسی کو یاد نہیں کرے گا ایک تو ترازو کے وقت (جب اعمال کے تولنے کا وقت ہوگا) یہاں تک کہ اس کو معلوم نہ ہو جائے کہ اس کا (نیکیوں کا) پلڑا جھک رہا ہے یا نہیں۔ دوسرے جب یہ اعلان ہو گا کہ آؤ اپنے اپنے حساب کی کتاب لے لو اس وقت کوئی کسی کو یاد نہ کرے گا جب تک یہ معلوم ہو جائے کہ اس کا اعلان نہ دائیں ہاتھ میں ملتا ہے یا پشت کے پیچھے سے بائیں ہاتھ میں ملتا ہے۔ تیسرے پل صراط کے وقت جب کہ وہ جہنم پر بچھائی جائے گی (اور اس پر چلنا پڑے گا) جب تک کہ آدمی اس پر کو خیریت سے نہ گذر جائے۔

حضرت ابن عباسؓ فرماتے ہیں کہ قیامت کے دن حساب کیا جائے گا جس کی نیکیوں میں ایک کا بھی اضافہ ہو جائے گا وہ جنت میں چلا جائے گا اور جس کی برائیوں میں ایک کا بھی اضافہ ہو جائے گا وہ جہنم میں جائے گا اس کے بعد انہوں نے فرمایا: فَمَنْ نَقُلْتُ مَوَازِينُهُ وَالْآيَاتُ بِرُحْمِي جُو نمبر ۶ پر گذری اور فرمایا کہ ترازو کا پلہ ایک دانہ سے بھی جھک جائے گا اور جس کی نیکیاں اور برائیاں برابر ہوں گی وہ اعراف میں ہوں گے (جو جنت اور دوزخ کے درمیان میں ہے) حضرت علیؓ کرم اللہ وجہہ فرماتے ہیں کہ جس کا ظاہر اس کے باطن سے زیادہ اچھا ہوگا اس کا وزن ہلکا ہوگا اور جس کا باطن ظاہر سے بہتر ہوگا اس کا وزن بھاری ہوگا۔ حضرت انسؓ حضور اقدس ﷺ کا ارشاد نقل کرتے ہیں کہ ایک فرشتہ ترازو کے قریب مقرر ہوگا پس جس کا پلہ بھاری ہو جائے گا وہ ایسے زور سے اعلان کرے گا جس کو ساری مخلوق سنے گی، کہ فلاں شخص فلاں کا بیٹا سعید ہو گیا اور ایسی سعادت ملی کہ اس کے بعد بد بختی نہیں ہے اور اگر اس کا پلڑا ہلکا ہو گیا تو وہ اسی طرح اس کے بد بخت ہونے کا اعلان کرے گا جس کو ساری مخلوق سنے گی۔

متعدد روایات میں آیا ہے کہ وہ ترازو اتنی بڑی ہوگی کہ آسمان زمین اور جو کچھ ان کے درمیان ہے سب اس کے ایک پلڑے میں آجائے گا۔ حضرت جابرؓ حضور اقدس ﷺ کا ارشاد نقل کرتے

ہیں کہ ترازو میں سب سے اول وہ نفعہ رکھا جاتا ہے جو آدمی اپنے اہل و عیال پر خرچ کرتا ہے۔ حضور اقدس ﷺ نے حضرت ابوذر رضی اللہ عنہ سے ارشاد فرمایا کہ دو خصالتیں تمہیں ایسی بتاؤں جو عمل میں بہت ہلکی وزن میں بہت بھاری ایک تو اچھی عادت، دوسرے چپ رہنا (یعنی بیکار باتوں سے احتراز کرنا)۔

ایک اور حدیث میں ہے کہ دو کلمے ایسے ہیں جو اللہ تعالیٰ شانہ، کو بہت محبوب ہیں زبان پر بہت ہلکے اور ترازو میں بہت وزنی وہ ”سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ“ ہیں۔

ایک حدیث میں حضور ﷺ کا ارشاد وارد ہے کہ جو شخص اپنے بھائی کی حاجت پوری کرے میں اس کی ترازو کے پاس کھڑا ہوں گا اگر اس کی نیکیاں بڑھ گئیں تو بہت ہی اچھا نہیں تو میں اس کی سفارش کروں گا۔ ایک حدیث میں ہے کہ قیامت کے دن علماء کے لکھنے کی سیاہی اور شہیدوں کا خون بھی تولا جائے گا اور علماء کے لکھنے کی سیاہی کا وزن شہیدوں کے خون سے زیادہ وزنی ہوگا۔ حضرت عیسیٰ علیٰ نبینا وعلیہ الصلوٰۃ والسلام کا ارشاد ہے کہ محمد ﷺ کی امت کے اعمال نامہ کا وزن اور امتوں سے بہت بڑھ جائے گا اس لئے کہ ان کی زبانیں کلمہ لَا إِلَهَ إِلَّا اللَّهُ کے ساتھ مانوس ہوں گی۔

حضرت ابوالدرداء رضی اللہ عنہ فرماتے ہیں کہ جس شخص کو ہر وقت پیٹ اور شرمگاہ ہی کا فکر رہے اس کا وزن ہلکا ہوگا۔ ایک حدیث میں حضور ﷺ کا ارشاد ہے کہ جو فرشتہ دائیں جانب ہوتا ہے اور نیکیوں کا لکھنے والا ہوتا ہے وہ بائیں جانب والے پر امیر ہوتا ہے جب بندہ کوئی نیکی کرتا ہے تو دائیں جانب والا اس کا ثواب لکھ لیتا ہے اور جب کوئی برائی کرتا ہے اور بائیں جانب والا اس کے لکھنے کا ارادہ کرتا ہے تو وہ ماتحت ہونے کی وجہ سے امیر سے لکھنے کی اجازت لیتا ہے تو امیر یعنی دائیں جانب کا فرشتہ کہتا ہے کہ ابھی چھ سات گھنٹے انتظار کر لے اگر بندہ اس درمیان میں اس گناہ سے توبہ کر لیتا ہے تو وہ لکھنے کی اجازت نہیں دیتا اور اگر توبہ نہیں کرتا تو وہ لکھ لیتا ہے۔ ❶

حضور اقدس ﷺ کا ارشاد متعدد احادیث میں ہے کہ قیامت کے دن تین پیشیاں ہوں گی پہلی دو پیشیوں میں تو مطالبات سوال جواب عذر معذرت وغیرہ سب کچھ ہوگا اور تیسری پیشی میں اعمال نامے ہاتھوں میں دے دیئے جائیں گے۔ کسی کے داہنے ہاتھ میں کسی کے بائیں ہاتھ میں۔ ❷

حضور اقدس ﷺ کا ارشاد ہے کہ جس شخص میں تین باتیں ہوں حق تعالیٰ شانہ اس کا بہت آسان حساب لیتے ہیں اور اپنی رحمت سے جنت میں داخل کر لیتے ہیں۔ ایک یہ کہ جو تجھے اپنے احسان سے محروم رکھے تو اس پر احسان کرے۔ دوسرے جو شخص تجھ سے قطع رحمی کرے تو اس کے ساتھ صلہ رحمی کرے۔ تیسرے جو تجھے پر ظلم کرے تو اس کو معاف کر دے۔ ❸

حضور اقدس ﷺ کا ارشاد ہے کہ اگر (آخرت کے احوال سے) جو کچھ مجھے معلوم ہے تم لوگوں کو معلوم ہو جائے تو (خوف کی وجہ سے) ہنسنا کم کر دو، اور رونا بہت زیادہ کر دو، اور بستروں پر عورتوں کے ساتھ لذت حاصل کرنا چھوڑ دو، اور چلا تے ہوئے جنگل کو نکل جاؤ۔ حضرت ابو ذر رضی اللہ عنہ حضور ﷺ کا یہ ارشاد سن کر فرمانے لگے۔ کاش میں تو ایک درخت ہوتا جو کاٹ دیا جاتا (آدمی ہوتا ہی نہیں جو اتنے مصائب برداشت کرنے پڑیں) ایک اور حدیث میں حضور ﷺ کا ارشاد ہے کہ آدمی جس حالت میں مرتا ہے اسی حالت میں قیامت کو اٹھایا جائے گا۔ (یعنی جس نیکی یا بدی میں مشغول ہے اور اسی حالت میں موت آگئی اسی حالت پر حشر بھی ہوگا)۔ ایک مرتبہ حضور اقدس ﷺ نے وعظ فرمایا جس میں ارشاد فرمایا غور سے سن لو، کہ دنیا ایک وقتی منفعت ہے جس سے ہر شخص نفع اٹھاتا ہے چاہے نیک ہو یا فاجر (لہذا اس سے زیادہ نفع اٹھانا کوئی نیکی کی علامت نہیں ہے) اور آخرت ایک مقررہ چیز ہے جو بہر حال وقت مقررہ پر آنے والی ہے اور اس میں ایک ایسا بادشاہ فیصلہ فرمائے گا جو ہر چیز پر قادر ہے (اس کے اختیارات بہت زیادہ وسیع ہیں) خیر ساری کی ساری جنت میں ہے (لہذا جو خیر بھی آدمی کر سکے اس میں کوتاہی نہ کرے کہ وہ جنت کی طرف لے جانے والی ہے اور شر ساری کی ساری جہنم میں ہے (اس لئے ذرا سی شر سے بھی بچنے کی کوشش کرنا چاہیے اس کو معمولی نہ سمجھنا چاہیے کہ ذرا سی شر بھی جہنم کی طرف لے جانے والی ہے) اہتمام سے نیک عمل کرتے رہو، تم اللہ تعالیٰ شانہ کی طرف سے نہایت خطرے کی حالت میں ہو (اس سے بے خوف اور بے فکر کسی وقت نہ ہونا چاہیے) اور اس بات کو اچھی طرح جان لو کہ تم اپنے اعمال پر پیش کئے جاؤ گے (اور ان کا حساب ہوگا) جو شخص ایک ذرے کی برابر بھی نیکی کرے گا وہ اس کو دیکھے گا اور جو شخص ایک ذرے کی برابر بھی برائی کرے گا وہ اس کو بھی دیکھے گا۔

حضرت علی کرم اللہ وجہہ کا ارشاد ہے کہ دنیا دن بدن منہ پھیرتی جا رہی ہے یعنی دور ہوتی جا رہی ہے اور آخرت روز بروز قریب آتی جا رہی ہے اور (دنیا اور آخرت میں سے) ہر ایک کی مستقل اولاد ہے پس تم دنیا کی اولاد نہ بنو، آخرت کی اولاد بنو، آج عمل کا دن ہے حساب نہیں ہے اور کل کو حساب کا دن ہے عمل نہ ہوگا۔ حضور اقدس ﷺ کا ارشاد ہے کہ قیامت کے دن تین کچھریاں ہوں گی ایک کچھری میں تو معافی ہے ہی نہیں یہ تو اللہ تعالیٰ شانہ کے ساتھ کسی کو شریک بنانے کی ہے (یعنی اس عدالت میں تو صرف ایمان اور کفر کا مقدمہ پیش ہوگا، اور جرم کی معافی کا اس عدالت میں ذکر ہی نہیں) دوسری کچھری میں حق تعالیٰ شانہ صاحب حق کو اس کا حق ضرور دلائیں گے (خواہ اپنے پاس سے عطا فرمائیں یا جس کہ ذمہ حق ہے اس سے وصول کر کے مرحمت فرمائیں) اور یہ کچھری بندوں کے آپس

میں ایک دوسرے پر ظلم کی ہے کہ اس میں مظلوم کو ظالم سے بدلہ دلوا لیا جائے گا۔ تیسری بکجری حق تعالیٰ شانہ کے اپنے حقوق کی ہے (فرائض وغیرہ میں کوتاہی کی ہے) اس میں حق تعالیٰ شانہ زیادہ پروا نہیں فرمائیں گے یہ اس کریم کے اپنے حقوق ہیں وہ چاہیں مطالبہ فرمائیں یا معاف کر دیں۔

ایک اور حدیث میں حضور ﷺ کا ارشاد ہے کہ جس شخص کے ذمہ اس کے بھائی کا کوئی حق ہو کہ اس پر آبرو کی، یا مال کی، کوئی زیادتی اور ظلم کر رکھا ہو اس کو آج معاف کرالو، اس وقت سے پہلے پہلے نبٹ لو جس دن دینار ہوگا نہ درہم (نہ روپیہ نہ اشرفی) اس دن سارا حساب نیک اعمال اور گناہوں سے ہوگا) پس اگر اس ظلم کرنے والے کے پاس کچھ نیک عمل ہیں تو اس کے ظلم کے بقدر نیکیاں لے کر مظلوم کو دے دی جائیں گی، اور اگر اس کے پاس نیکیاں نہیں ہیں تو مظلوم کے اتنے ہی گناہ اس پر ڈال دیئے جائیں گے کہ اپنے گناہوں کے ساتھ دوسرے کے گناہوں کی سزا میں جہنم میں کچھ زیادہ زمانہ پڑے رہنا ہوگا۔ ①

ایک اور حدیث میں ہے کہ قیامت کے دن حق والوں کو ان کا حق ضرور دلوا لیا جائے گا حتیٰ کہ بے سینگ والی بکری کے لئے سینگ والی بکری سے بدلہ لیا جائے گا۔ ② یعنی اگر دنیا میں ایک بکری کے لئے سینگ تھے اس نے دوسری بکری کے مارا جس کے سینگ نہ تھے جس کی وجہ سے وہ بدلہ نہ لے سکی تو اس بکری کا بدلہ بھی وہاں دلوا لیا جائے گا۔ ایک مرتبہ حضور اقدس ﷺ نے ارشاد فرمایا کہ جانتے ہو مفلس کون ہے صحابہؓ نے عرض کیا ہمارے نزدیک تو مفلس وہ شخص سمجھا جاتا ہے جس کے پاس نہ درہم (نقد) ہو نہ مال حضور ﷺ نے فرمایا۔ میری امت کا مفلس وہ ہے جو قیامت کے دن بہت سی نماز، روزہ، زکوٰۃ لے کر آئے لیکن کسی کو گالی دی تھی، کسی کو تہمت لگائی تھی، کسی کا مال کھالیا تھا، کسی کو مارا تھا پس کچھ نیکیاں اس نے لے لیں، کچھ اس نے لے لیں، اور جب اس کی نیکیاں ختم ہو گئیں اور دوسروں کے مطالبے باقی رہ گئے تو ان کے مطالبوں کی بقدر ان کے گناہ اس پر ڈال دیئے جائیں گے اور اس کے بعد اس (ظالم اور کثرت سے عبادتوں کے مالک) کو جہنم میں ڈال دیا جائے گا۔

فقہ ابواللیث فرماتے ہیں کہ قیامت کے دن جب لوگ اپنی قبروں سے اٹھائے جائیں گے اس وقت ستر برس تو ایسی حالت میں کھڑے رہیں گے کہ ان کی طرف التفات بھی نہ ہوگا وہ اس پریشانی میں اتاروں گے کہ آنسو ختم ہو جائیں گے اور آنسوؤں کی جگہ خون نکلنے لگے گا۔ اس کے بعد میدان حشر کی طرف بلائے جائیں گے اور فرشتے آسمانوں سے اترنے شروع ہوں گے ہر آسمان کے فرشتے ایک ایک حلقہ بنا کر ایک آسمان والے دوسرے آسمان والوں کے پیچھے کھڑے ہوں گے جس

کو قرآن پاک میں۔

وَيَوْمَ تَشْقُقُ السَّمَاءُ بِالْغَمَامِ وَنَزَلَ الْمَلَكَةُ تَنْزِيلًا ۝ الْمَلِكُ يَوْمَئِذٍ
الْحَقُّ لِلرَّحْمَنِ ط وَكَانَ يَوْمًا عَلَى الْكَافِرِينَ عَسِيرًا ۝ وَيَوْمَ يَعْصُ
الظَّالِمُ عَلَى يَدَيْهِ يَقُولُ يَلَيْتَنِي اتَّخَذْتُ مَعَ الرَّسُولِ سَبِيلًا ۝ يَوْمَئِذٍ
لَيْتَنِي لَمْ أَتَّخِذْ فُلَانًا خَلِيلًا ۝ لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي
وَكَانَ الشَّيْطَانُ لِلْإِنْسَانِ خَدُوْلًا ۝ (فرقان: ۲۰-۲۹)

ذکر کیا گیا جس کا ترجمہ یہ ہے کہ جس دن آسمان بدلی پر سے پھٹ جائے گا اور فرشتے کثرت سے اتارے جائیں گے، اس دن حکومت رحمن ہی کی ہوگی (یعنی حساب کتاب جزا سزا میں کسی کا دخل نہ ہوگا) اور وہ دن کافروں پر بڑا سخت ہوگا جس دن ظالم آدمی اپنے ہاتھ کاٹ کاٹ کھائے گا اور کہے گا کیا اچھا ہوتا کہ میں رسول ﷺ کے ساتھ راستہ پر لگ لیتا ہاے میری شامت (کہ میں نے ایسا نہ کیا اور) کیا اچھا ہوتا کہ میں فلاں شخص کو (جس نے نیک کام سے روکا) دوست نہ بناتا اس نے مجھ کو نصیحت آنے کے باوجود اس سے بہکا دیا اور شیطان تو انسان کو (عین وقت پر سب کو کلی طور پر) امداد کرنے سے جواب دے ہی دیتا ہے (جس کا مفصل قصہ سورہ ابراہیم میں ہے)۔

ایک اور حدیث میں حضور ﷺ کا ارشاد ہے کہ اس وقت حق تعالیٰ شانہ کی طرف سے ارشاد ہوگا اے جن وانس! میں نے دنیا میں تمہیں نصیحت کر دی تھی آج تمہارے یہ اعمال تمہارے سامنے ہیں جو شخص اپنے اعمال نامہ میں بھلائی پائے وہ اللہ تعالیٰ شانہ کا شکر ادا کرے، اور جو نیکی نہ پائے وہ اپنے آپ ہی کو ملامت کرے (کہ نصیحت کی بات نہ مانی) اس کے بعد حق تعالیٰ شانہ جہنم کو حکم فرمادیں گے اس کا عذاب سامنے آجائے گا جس کو دیکھ کر ہر شخص گھنٹوں کے بل گر جائے گا جس کو سورہ جاثیہ ۴ میں ارشاد فرمایا ہے کہ تو ہر جماعت کو دیکھے گا کہ گھنٹوں کے بل گری ہوئی ہے اور ہر جماعت اپنے اعمال نامے کی طرف بٹائی جائے گی اس کے بعد لوگوں کے درمیان میں فیصلے شروع ہو جائیں گے حتیٰ کہ جانوروں تک کے درمیان میں بھی انصاف کیا جائے گا اور بے سینگ والی بکری کیلئے سینگ والی بکری سے بدلہ لیا جائے گا اسکے بعد جانوروں کو حکم ہو جائے گا کہ تم مٹی بن جاؤ (تمہارا معاملہ ختم ہو گیا) اس وقت کافر لوگ یہ تمنا کریں گے اور کافر کہے گا ”یَلَيْتَنِي كُنْتُ تُرَابًا ۝“ (عہ ۲) کاش میں مٹی ہو جاتا۔

ایک حدیث میں حضور ﷺ کا ارشاد ہے کہ لوگ جیسا کہ اپنی ماں کے پیٹ سے ہوتے ہیں ایسے

ہی ننگے میدان حشر میں ہوں گے۔ حضرت عائشہؓ نے عرض کیا یا رسول اللہ (ﷺ) سب کے سامنے ننگا ہونے سے کیسی شرم آئے گی ایک دوسرے کو دیکھیں گے۔ حضور ﷺ نے فرمایا اس وقت لوگ اپنی مصیبت میں اس قدر گرفتار ہوں گے کہ ایک کو دوسرے کے دیکھنے کی مہلت بھی نہ ہوگی، سب کی آنکھیں اوپر کی طرف لگی ہوئی ہوں گی ہر شخص اپنے اعمالِ بد کے بقدر پسینہ میں غرق ہوگا۔ کسی کا پسینہ پاؤں تک چڑھا ہوا ہوگا، کسی کا پنڈلی تک، کسی کا پیٹ تک کسی کا منہ تک آیا ہوا ہوگا۔ فرشتے عرش کے چاروں طرف حلقہ بنائے ہوئے ہوں گے اس وقت ایک ایک شخص کا نام لے کر پکارا جائے گا جس کو پکارا جائے گا وہ جمع سے نکل کر وہاں حاضر ہوگا۔ جب وہ حق تعالیٰ شانہ کے سامنے کھڑا کیا جائے گا تو اعلان کیا جائے گا کہ اس کے ذمہ جس جس کا مطالبہ ہو وہ آئے اس کے ذمہ جس جس کا کوئی حق ہوگا اس کی طرف سے اس پر کسی قسم کا ظلم ہوگا وہ ایک ایک کر کے پکارا جائے گا اور اس کی نیکیوں میں سے ان کے حقوق ادا کئے جائیں گے اور اگر نیکیاں نہیں ہوں گی یا کم ہوں گی تو ان لوگوں کے گناہ اس پر ڈال دیئے جائیں گے اور جب وہ اپنے گناہوں کے ساتھ دوسرے گناہوں کو بھی سر لے لے گا تو اس سے کہا جائے گا کہ جا اپنی میاں ہادیہ میں چلا جا (القارعہ میں اس کا بیان ہے یعنی دیکھتے ہوئے جہنم میں) حساب اور عذاب کی اس شدت کو دیکھتے ہوئے کوئی مقرب فرشتہ یا نبی ایسا نہ ہوگا۔ جس کو اپنا خوف نہ ہو، مگر وہ لوگ جن کو حق تعالیٰ شانہ محفوظ فرمادے۔ اس وقت ہر شخص سے چار چیزیں کا سوال ہوگا۔ (جیسا کہ پہلے مفصل حدیث میں اسی فصل کے نمبر ۶ پر گذر چکا) کہ عمر کس کام میں ختم کی، بدن کس کام میں لایا گیا، اپنے علم پر کیا عمل کیا، اور مال کہاں سے کمایا، اور کہاں خرچ کیا۔ عکرمہؓ کہتے ہیں کہ اس دن باپ اپنے بیٹے سے کہے گا کہ میں تیرا باپ تھا میں تیرا والد تھا وہ بیٹا اس کے احسانات کا اقرار کرے گا اس کے بعد باپ کہے گا کہ مجھ کو صرف ایک نیکی کی ضرورت ہے جو ایک ذرہ کی برابر ہو شاید اس کی وجہ سے میرا بلہ جھک جائے۔ بیٹا کہے گا کہ مجھے خود ہی مصیبت پیش آرہی ہے مجھے اپنا حال معلوم نہیں ہے کہ مجھ پر کیا گزرے گی میں تو کوئی نیکی نہیں دے سکتا۔ اس کے بعد وہ شخص اپنی بیوی سے اسی طرح اپنے احسان اور تعلقات جتا کر مانگے گا وہ بھی اسی طرح انکار کرے گی (غرض اسی طرح سے ہر شخص سے مانگتا پھرے گا) یہی وہ چیز ہے جس کو حق تعالیٰ شانہ نے۔

وَأَنْ تَذُوعٌ مُثْقَلَةٌ إِلَىٰ جِمْلِيهَا لَا يُحْمَلُ مِنْهُ شَيْءٌ وَلَوْ سَكَّانٌ ذَاقُوا لِنِي ط (فاطر ع ۳)

میں ذکر فرمایا ہے جس کا ترجمہ یہ ہے اور (اس دن) کوئی دوسرے کا بوجھ (گناہ کا) نہ اٹھائے گا (اور خود تو کوئی کسی کی کیا دکرے گا) اگر کوئی بوجھ کا لدا ہوا (یعنی گنہگار) کسی کو اپنا بوجھ اٹھانے کے لئے

بلائے گاتب بھی اس میں سے کچھ بھی بوجھ نہ اٹھایا جائے گا (یعنی کسی قسم کی اس کی مدد نہ کرے گا) اگرچہ وہ شخص قرابت دار ہی کیوں نہ ہو۔ عکرمہ رضی اللہ عنہ کی یہ روایت درمنثور میں زیادہ واضح الفاظ میں ہے جس کا ترجمہ یہ ہے کہ باپ بیٹے سے اول پوچھے گا کہ میں نے دنیا میں تیرے ساتھ کیا برتاؤ کیا تھا وہ بہت تعریف باپ کے برتاؤ کی کرے گا اسکے بعد باپ کہے گا کہ میں آج تجھ سے صرف ایک نیکی مانگتا ہوں شاید اسی سے میرا کام چل جائے۔ بیٹا کہے گا کہ ابا جان تم نے بہت ہی مختصر چیز کہی ہے لیکن اس کے باوجود میں سخت مجبور ہوں کہ مجھے خود یہی خوف ہے جو تمہیں ہے۔ اس کے بعد یہی سارا سوال جواب بیوی سے ہوگا جیسا کہ ارشاد ہے۔ ”يَوْمًا لَا يَجْزِي وَالِدٌ عَنْ وَلَدِهِ“ اور ارشاد ہے ”يَوْمَ يَفِرُّ الْمَرْءُ مِنْ أَخِيهِ“ ط “آلایہ میں سے پہلی آیت شریفہ سورہ لقمان کے آخری رکوع کی ہے۔ ”يَأْتِيهَا النَّاسُ اتَّقُوا رَبَّكُمُ الْآيَةَ“ حق تعالیٰ شانہ کا ارشاد ہے۔ اے لوگو! اپنے رب سے ڈرو اور اس دن سے ڈرو جس میں نہ کوئی باپ اپنے بیٹے کی طرف سے کچھ مطالبہ ادا کر سکے گا اور نہ کوئی بیٹا ہی ایسا ہے کہ وہ اپنے باپ کی طرف سے ذرا سا بھی مطالبہ ادا کر دے اور بے شک اللہ تعالیٰ کا وعدہ سچا ہے (کہ یہ دن ضرور آنے والا ہے) سو تم کو دنیوی زندگی دھوکے میں نہ ڈال دے (کہ تم اس میں ٹھہک ہو کر اس دن کو بھول جاؤ) اور نہ تم کو دھوکہ دینے والا (شیطان) دھوکہ میں ڈال دے (کہ اس کے بہکانے میں آ کر تم اس دن سے غافل ہو جاؤ) دوسری آیت شریفہ سورہ عَبَسَ وَتَوَلَّىٰ میں ہے فَيَاذَا جَاءَتِ الصَّاعِقَةُ يَوْمَ يَفِرُّ الْمَرْءُ آيَاتِهِمْ جس دن کانوں کو بہرا کر دینے والا شور برپا ہوگا (یعنی قیامت کا دن آجائے گا وہ ایسا دن ہوگا) جس دن آدمی اپنے بھائی سے اپنی ماں سے اپنے باپ سے اور اپنی بیوی سے اور اپنی اولاد سے بھاگے گا (کوئی کسی کے کام نہ آئے گا) اس دن ہر شخص کو اپنا ہی ایسا مشغلہ ہوگا جو اس کو دوسرے کی طرف متوجہ نہ ہونے دے گا۔ اس آیت شریفہ کی تفسیر میں قتادہ فرماتے ہیں کہ قیامت کے دن ہر شخص کو یہ بات بہت شاق ہوگی کہ کوئی اس کی جان پہچان والا اقربا ہی رشتہ دار نظر پڑ جائے اس ڈر سے کہ کہیں وہ اپنا کوئی مطالبہ پیش نہ کر دے۔ قرآن پاک میں بہت کثرت سے یہ مضمون مختلف عنوانات سے ذکر فرمایا گیا ہے۔ سورہ بقرہ کے رکوع ۶ میں ہے۔ ”وَ اتَّقُوا يَوْمًا لَا تَجْزِي نَفْسٌ عَنْ نَفْسٍ آيَاتِهِ“ اور ڈرو تم ایسے دن سے جس میں کوئی شخص کسی کی طرف سے نہ (جانی) بدلہ دے سکے گا (مثلاً ایک کی نماز کے بدلہ میں دوسرے کی نماز قبول کر لی جائے) اور نہ کسی کی طرف سے کوئی سفارش قبول ہو سکتی ہے اور نہ کسی کی طرف سے کوئی فدیہ (مالی معاوضہ) لیا جاسکتا اور نہ ان کی کوئی مدد کی جائے گی (کہ کوئی اپنے زور سے ان کے عذاب کو روک دے یہ ناممکن ہے)۔ اس آیت شریفہ میں لعانت کے جتنے

ذریعے ہو سکتے تھے سب کی نفی فرمادی، اس لئے کہ کسی کی مدد کے چار ہی طریق ہو سکتے ہیں۔ ایک یہ کہ کوئی زور دار شخص بیچ میں حاصل ہو جائے، اور اپنے زور سے روک دے۔ یہ نصرت ہے اس کی بھی نفی فرمادی۔ دوسرے بغیر زور کے کوئی شخص عذاب کو روک دے اس کی دو صورتیں ہیں بغیر کسی قسم کا معاوضہ دیئے روکے یہ سفارش ہے یا کوئی کسی قسم کا بدلہ دے کر روکے اس کی دو قسمیں ہیں کہ جانی بدلہ دے یا مالی بدلہ دے، ان کی بھی دووں کی نفی فرمادی گئی۔ اسی طرح اور بھی بہت سے مواقع میں یہ مضمون مختلف عنوانات سے آیا ہے۔ اس کے متعلق یہ بات ذہن میں رکھنا چاہیے کہ ایک تو کفارہ کا معاملہ ہے ان میں تو بالاتفاق یہی سب چیزیں جو اوپر ذکر کریں گیں کہ کوئی نبی یا ولی یا فرشتہ کتنا ہی مقرب کیوں نہ ہو کفار کے عذاب کو نہیں ہٹا سکتا۔

دوسرا معاملہ گنہگار مسلمانوں کا ہے ان کے بارے میں بھی اس قسم کی آیات اور احادیث وارد ہوئی ہیں یہ سب ایک خاص وقت کے اعتبار سے ہیں اس کے بعد سفارش کی اجازت ہو جائے گی۔ چنانچہ قرآن پاک میں متعدد جگہ یہ مضمون وارد ہے جن میں سے ایک جگہ ارشاد ہے۔

يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ (الاية (ط ۶ع)

اس دن کسی کی سفارش نفع نہ دے گی مگر ایسے شخص کو (انبیاء اور اولیاء کی سفارش نفع دے گی) جس کے واسطے اللہ تعالیٰ شانہ نے سفارش کی اجازت دیدی ہو اور اس کے واسطے (کسی کا بولنا) پسند کر لیا ہو۔ اس قسم کے مضامین بھی کثرت سے وارد ہیں یہ بات کہ کس کیلئے سفارش کی اجازت ہوتی ہے کسی کو معلوم نہیں ہے لہذا حق تعالیٰ شانہ کے فضل سے امیدوار ہر شخص کو رہنا ہی چاہیے لیکن یقین کسی کا بھی نہیں ہے اس وجہ سے یہ سخت ترین دن نہایت ہی خوف و خطر کے کا دن ہے اس کی سختی کے واسطے جو کچھ بچاؤ کیا جاسکتا ہے وہ آج ہی کیا جاسکتا ہے۔ صدقہ کی کثرت کو اس دن کی شدت اور سختی سے بچانے میں خاص دخل ہے۔ پہلی فصل میں کثرت سے آیات اور روایات میں یہ مضمون گذر چکا ہے حضور ﷺ کا مشہور ارشاد ہے (جہنم کی آگ سے بچو چاہے آدمی کھجور ہی سے کیوں نہ ہو۔ حضور ﷺ کا ارشاد ہے کہ صدقہ خطاؤں کو ایسا بھجھا دیتا ہے جیسا کہ پانی آگ کو بھجھا دیتا ہے۔ حضور ﷺ کا ارشاد ہے کہ قیامت کے دن ہر شخص اپنے صدقہ کے سایہ میں ہوگا۔ یعنی جس قدر آدمی کے صدقہ کی مقدار بڑھی ہوئی ہوگی اتنا ہی گہرا سایہ اس سخت دن میں ہوگا جس میں گرمی کی شدت سے منہ تک پسینہ آیا ہوا ہوگا۔ حضور ﷺ کا ارشاد ہے کہ صدقہ حق تعالیٰ شانہ کے غصہ کو بھی روکتا ہے اور سوء خاتمہ (بری موت) سے بھی حفاظت کا سبب ہے۔ حضرت لقمانؑ کی اپنے بیٹے کو وصیت ہے کہ جب تجھ سے کوئی خطا صادر ہو صدقہ کیا کر۔

پہلی فصل کی حدیث نمبر ۱۰ میں یہ قصہ مفصل گزر چکا ہے کہ ایک بدکار فاحشہ عورت کی کتے کو پانی پلانے سے مغفرت ہو گئی۔ عبید بن عمیر رضی اللہ عنہ کہتے ہیں کہ میدان حشر میں لوگ انتہائی بھوکے ہوں گے انتہائی پیاسے اور بالکل ننگے ہوں گے، لیکن جس شخص نے اللہ تعالیٰ کے واسطے کسی کو کھانا کھلایا ہو گا اس کو سیراب کریں گے اور جس نے اللہ تعالیٰ شانہ کے واسطے کسی کو پکڑ دیا ہو گا اس کو لباس پہنائیں گے۔

پہلی فصل میں حدیث نمبر ۱۱ کے ذیل میں گزرا ہے کہ قیامت کے دن جہنمی ایک صف میں کھڑے کئے جائیں گے ان پر کو ایک (کامل ولی) مسلمان کا گذر ہو گا اس صف میں سے ایک شخص کہے گا کہ تو میرے لئے حق تعالیٰ شانہ کے یہاں سفارش کر دے وہ پوچھے گا تو کون ہے وہ جہنمی کہے گا تو مجھے نہیں جانتا میں نے فلاں وقت دنیا میں تجھے پانی پلایا تھا۔ دوسری حدیث میں گزرا کہ قیامت کے دن جب جنتی اور جہنمی لوگوں کی صفیں لگ جائیں گی تو جہنمی صفوں میں سے ایک شخص کی نظر جنتی صفوں میں سے ایک شخص پر پڑے گی اور وہ یاد دلائے گا کہ میں نے دنیا میں تیرے ساتھ فلاں احسان کیا تھا اس پر وہ شخص اس کا ہاتھ پکڑ کر حق تعالیٰ شانہ کی بارگاہ میں لے جائے گا اور عرض کرے گا کہ یا اللہ اس کا مجھ پر فلاں احسان ہے حق تعالیٰ شانہ کی رحمت سے اس کو بخش دیا جائے گا۔ ایک اور حدیث میں گزرا کہ قیامت کے دن اعلان ہو گا کہ امت محمدیہ کے فقیر لوگ کہاں ہیں اٹھو اور لوگوں کو میدان قیامت میں سے تلاش کر لو جس شخص نے میرے لئے تم میں سے کسی کو ایک لقمہ دیا ہو یا میرے لئے ایک گھونٹ بھی پانی پلایا ہو یا نیا پیرانا کپڑا دیا ہو اس کا ہاتھ پکڑ کر جنت میں داخل کر دو اس پر فقرائے امت اٹھیں گے اور ان کو چین چین کر جنت میں داخل کر دیں گے۔ ایک اور حدیث میں گزرا کہ قیامت کے دن ایک اعلان کرنے والا اعلان کرے گا کہاں ہیں وہ لوگ جنہوں نے فقیروں کا اور مسکینوں کا اکرام کیا آج تم جنت میں ایسی طرح داخل ہو جاؤ کہ نہ تم پر کسی قسم کا خوف ہے اور نہ تم تمسکین ہو گے۔ اس قسم کے مضامین کی کئی روایتیں اس جگہ گزر چکی ہیں۔ اس فصل کی حدیث نمبر ۱۳ کے ذیل میں گزرا ہے کہ جو شخص کسی مسلمان سے کسی مصیبت کو زائل کرتا ہے حق تعالیٰ شانہ قیامت کی مصائب میں سے اس کی کوئی مصیبت زائل فرمادیں گے اور جو شخص کسی مسلمان کی پردہ پوشی کرتا ہے حق تعالیٰ شانہ قیامت کے دن اس کی پردہ پوشی فرمادیں گے۔

حدیث ۱۴ کے ذیل میں گزرا کہ جو شخص اپنے مضطر بھائی کی مدد کرے حق تعالیٰ شانہ اس کو اس دن ثابت قدم رکھیں گے جس دن پہاڑ بھی اپنی جگہ قائم نہ رہ سکیں گے (یعنی قیامت کے دن)۔

پہلی فصل کی آیات میں ۳۴ پر قرآن پاک کی طویل آیت گزر چکی کہ وہ لوگ حق تعالیٰ شانہ کی

محبت میں کھانا کھلاتے ہیں یتیم کو اور مسکین کو اور (کافر) قیدیوں کو اور کہتے ہیں کہ ہم تم کو محض اللہ کے واسطے کھلاتے ہیں نہ ہم تم سے اس کا بدلہ چاہتے ہیں نہ شکریہ بلکہ ہم کو اپنے رب کی طرف سے ایک نہایت تلخ اور سخت (قیامت کے) دن کا خوف ہے۔ پس اللہ جل شلئہ ان کو اس دن کی سختی سے محفوظ رکھے گا اور ان کو سرور اور تازگی عطا فرمائے گا۔ غرض اس فصل میں کثرت سے اس قسم کے مضامین گذر چکے ہیں کہ قیامت کے دن کی سختی کے پجاؤ کے لئے صدقہ کی کثرت نہایت مفید ہے اور اس آیت شریفہ میں تو گویا خود حق تعالیٰ شلئہ کی طرف سے اس کا وعدہ بھی ہو گیا پھر اس سے بڑھ کر اور کیا بات ہو سکتی ہے؟



ساتویں فصل

زاہدوں اور اللہ کے راستہ میں خرچ کرنے والوں کے واقعات

اس فصل میں زاہدوں اور اللہ تعالیٰ کے راستہ میں خرچ کرنے والوں کے کچھ واقعات بھی نمونہ کے طور پر پیش کرنے ہیں کہ جن لوگوں نے دنیا اور آخرت کی حقیقت کو سمجھ لیا انہوں نے اس دھوکے کے گھر سے کیسی بے رغبتی برتی اور آخرت کے لئے کیا کچھ جمع کر لیا۔ زہد اور سخاوت مفہوم اور صورت عمل کے لحاظ سے دو علیحدہ علیحدہ چیزیں ہیں لیکن مال کے اعتبار سے قریب قریب ہیں اس لئے کہ زہد یعنی دنیا سے بے رغبتی جس شخص میں ہوگی سخاوت اس کے لئے لازم ہے جب اس کو اس کے رکھنے کی رغبت ہی نہیں تو موجود ہونے کی صورت میں وہ لامحالہ سخاوت ہی کرے گا۔ اسی طرح سے سخاوت وہی شخص کر سکتا ہے جس کو مال کی محبت نہ ہو اور جتنی زیادہ محبت مال کی ہوگی اتنا ہی بخل اس میں کرے گا۔ اس لئے اس فصل میں دونوں قسم کے واقعات کو ایک ہی جگہ جمع کر دیا اور اسی لئے اس رسالہ میں جو فضائل صدقات میں تھا زہد کی روایات اور آیات بھی ذکر کی گئیں کہ دنیا سے بے رغبتی پیدا کرنا اللہ تعالیٰ کے راستہ میں خرچ کرنے کا زینہ ہے اور جب تک اس گندگی سے طبیعت کو محبت اور انس رہے گا کبھی بھی خرچ کرنے کو طبیعت نہ ابھرے گی اگر اپنا دل بھی کسی وقت چاہے گا تو طبیعت خرچ پر آمادہ نہ ہوگی۔ اسی کو حضور اقدس ﷺ نے ایک بہترین مثال سے ظاہر فرمایا۔

ارشادِ عالی ہے کہ بخیل کی اور صدقہ کرنے والے کی (جس کی عادت کثرت سے صدقہ کی ہو) ایسی مثال ہے جیسا کہ دو آدمی ہوں ان کے اوپر لوہے کی زر ہیں اس طرح لیٹی ہوئی ہوں کہ ان دونوں کے ہاتھ بھی زر ہوں کے اندر ہی سینہ پر چمچے ہوئے ہوں زرہ سے باہر نکلے ہوئے نہ ہوں۔ پس صدقہ والا یعنی سخی شخص جو صدقہ کرنے کا عادی ہے جب صدقہ کرنے کا ارادہ کرتا ہے تو وہ زرہ خود بخود کھلتی چلی جاتی ہے (اور ہاتھ بے تکلف فوراً زرہ سے باہر آ جاتا ہے) اور بخیل جب ارادہ کسی صدقہ کا کرتا ہے تو وہ زرہ اور زیادہ سکتڑ جاتی ہے جس سے ہاتھ اپنی جگہ سے جنبش نہیں کر سکتا۔ (مشکوٰۃ) مطلب یہ ہے کہ سخی جب خرچ کا ارادہ کرتا ہے تو اس کا دل اس کے لئے فراخ ہو جاتا ہے جس سے وہ بے تکلف خرچ کرتا ہے اور بخیل اگر کہے سنے سے یا کسی اور وجہ سے کسی وقت ارادہ بھی کر لیتا ہے تو اندر سے کوئی چیز اس طرح اس کو پکڑ لیتی ہے جیسا کہ لوہے کے زرہ نے اس کے ہاتھ باندھ دیئے ہوں کہ ہاتھوں کے زور سے زرہ کے اندر سے نکالنا بھی چاہتا ہے یعنی دل کو بار بار سمجھاتا ہے مگر وہ مانتا ہی نہیں ہاتھ اٹھتا ہی نہیں بہت ہی صحیح اور سچی مثال ہے روزمرہ کا مشاہدہ ہے

کہ نخیل آدمی خرچ کرنا بھی چاہتا ہے تو ہاتھ نہیں اٹھتا کہیں دس روپے خرچ کرنے کا موقع ہو گا تو وہ دس پیسے بھی مشکل سے نکالے گا۔

(۱) حضرت ابو بکر صدیق رضی اللہ عنہ کی پوری زندگی کے واقعات اس کثرت سے اس چیز کی مثالیں ہیں کہ ان کا احاطہ بھی دشوار ہے۔ غزوہ تبوک کے وقت جب کہ حضور اقدس صلی اللہ علیہ وسلم نے چندہ کی تحریک فرمائی اور حضرت ابو بکر صدیق رضی اللہ عنہ کا اس وقت جو کچھ گھر میں رکھا تھا سب کچھ جمع کر کے حضور صلی اللہ علیہ وسلم کی خدمت میں پیش کر دینا مشہور واقعہ ہے اور جب حضور صلی اللہ علیہ وسلم نے دریافت فرمایا کہ ابو بکر رضی اللہ عنہ گھر میں کیا چھوڑا، تو آپ نے فرمایا اللہ اور اس کا رسول صلی اللہ علیہ وسلم (یعنی ان کی خوشنودی کا ذخیرہ) گھر میں موجود ہے۔ حکایات صحابہ میں بھی قصہ مفصل ذکر کیا گیا ہے اور اس کے دوسرے حضرات کے متعدد واقعات حکایات صحابہ میں بھی لکھ چکا ہوں وہاں دیکھا جائے تو معلوم ہو کہ ایثار، ہمدردی اور اللہ تعالیٰ کی راہ میں خرچ کرنا انہیں حضرات کا حصہ تھا کہ اس کا کچھ بھی شاہد ہم لوگوں کو مل جائے تو نہ معلوم ہم اس کو کیا سمجھیں لیکن ان حضرات کے یہاں یہ روزمرہ کے معمولی واقعات تھے۔ بالخصوص حضرت ابو بکر صدیق رضی اللہ عنہ کے متعلق اس سے بڑھ کر کیا وضاحت ہو سکتی ہے کہ خود حق تعالیٰ شانہ نے قرآن پاک میں تعریف کے موقع پر فرمایا۔

وَسَيُحَنِّبُهَا الْآتِقَى آلاية (والبل)

اور اس (آگ سے) وہ شخص دور رکھا جائے گا جو بڑا پرہیزگار ہے جو اپنا مال اس غرض سے (اللہ تعالیٰ کے راستہ میں) دیتا ہے کہ پاک ہو جائے اور بجز اپنے عالی شان پروردگار کی رضا جوئی کے (کوئی اور اس کی غرض سے نہیں ہے اور کسی کا اس کے ذمہ کوئی احسان نہ تھا کہ اس کا بدلا اتارنا مقصود ہو) اس میں نہایت ہی مبالغہ اخلاص کا ہے کیونکہ کسی کے احسان کا بدلہ اتارنا مطلوب اور مندوب ہے مگر فضیلت میں احسان ابتدائی کے برابر نہیں (ابن جوزی کہتے ہیں کہ اس بات پر اتفاق ہے کہ یہ آیت شریفہ حضرت ابو بکر صدیق رضی اللہ عنہ کی شان میں نازل ہوئی۔ حضرت ابو ہریرہ رضی اللہ عنہ حضور اقدس صلی اللہ علیہ وسلم کا ارشاد نقل کرتے ہیں کہ مجھے کسی کے مال نے اتنا نفع نہیں دیا جتنا ابو بکر کے مال نے دیا۔ حضور صلی اللہ علیہ وسلم کا یہ ارشاد سن کر حضرت ابو بکر رضی اللہ عنہ رونے لگے اور عرض کیا۔ یا رسول اللہ صلی اللہ علیہ وسلم کیا میں اور میرا مال آپ کے سوا کسی اور کا ہے۔ حضور صلی اللہ علیہ وسلم کا یہ ارشاد بہت سے صحابہ کرام سے بہت سی روایات میں نقل کیا گیا۔ سعید بن المسیب کی روایت میں اس کے بعد یہ بھی ہے کہ حضور صلی اللہ علیہ وسلم حضرت ابو بکر رضی اللہ عنہ کے مال میں اس طرح تصرف فرماتے ہیں جس طرح اپنے مال میں فرماتے تھے۔ حضرت

عردہ ﷺ کہتے ہیں کہ جس وقت حضرت ابو بکر صدیق ﷺ مسلمان ہوئے تو ان کے پاس چالیس ہزار درہم تھے جو سب حضور ﷺ کے اوپر خرچ کر دیئے (یعنی حضور ﷺ کی خوشنودی میں ایک اور حدیث میں ہے کہ اسلام لانے کے وقت چالیس ہزار درہم تھے اور ہجرت کے وقت پانچ ہزار رہ گئے تھے۔ یہ ساری رقم غلاموں کے آزاد کرنے میں (جن کو اسلام لانے کے جرم میں عذاب دیا جاتا تھا) اور اسلام کے دوسرے کاموں میں خرچ کئے گئے۔ ❶

حضرت عبداللہ بن زبیر ﷺ کہتے ہیں کہ حضرت ابو بکر صدیق ﷺ ضعیف ضعیف غلاموں کو خرید کر آزاد کیا کرتے تھے۔ ان کے والد ابو قحافہ نے فرمایا کہ اگر تمہیں غلام ہی آزاد کرنے ہیں تو قوی قوی غلاموں کو خرید کر آزاد کیا کرو وہ تمہاری مدد بھی کر سکیں وقت پر کام بھی آسکیں۔ حضرت ابو بکر ﷺ نے فرمایا کہ (میں اپنے لئے آزاد نہیں کرتا) میں تو محض اللہ تعالیٰ کی خوشنودی کے لئے آزاد کرتا ہوں۔ ❷ اور حق تعالیٰ شانہ کے یہاں ضعیف کمزور کی مدد کا جتنا اجر ہے وہ قوی کی مدد سے بہت زیادہ ہے۔

ایک اور حدیث میں حضور ﷺ کا ارشاد ہے کہ کوئی شخص ایسا نہیں ہے جس کا مجھ پر احسان ہو اور میں نے اس کے احسان کا بدلہ نہ دے دیا ہو، مگر ابو بکر ﷺ کا احسان میرے ذمہ ہے (جس کا بدلہ میں نہیں دے سکا) حق تعالیٰ شانہ خود ہی قیامت کے دن اس کے احسان کا بدلہ عطا فرمائیں گے مجھے کسی کے مال نے اتنا نفع نہیں دیا، جتنا ابو بکر ﷺ کے مال نے نفع دیا۔ ❸

(۲) حضرت امام حسن ﷺ کی خدمت میں ایک شخص حاضر ہوئے اور اپنی حاجت پیش کر کے کچھ مدد چاہی اور سوال کیا۔ آپ نے فرمایا تیرے سوال کی وجہ سے جو مجھ پر حق قائم ہو گیا ہے وہ میری نگاہ میں بہت اونچا ہے اور تیری جو مدد مجھے کرنا چاہیے وہ میرے نزدیک بہت زیادہ مقدار ہے اور میری مالی حالت اس مقدار کے پیش کرنے سے عاجز ہے جو تیری شان کے مناسب ہو، اور اللہ تعالیٰ کے راستہ میں تو آدمی جتنا بھی زیادہ سے زیادہ خرچ کرے وہ کم ہی ہے۔ لیکن میں کیا کروں میرے پاس اتنی مقدار نہیں ہے جو تیرے سوال کے شکر کے مناسب ہو، اگر تو اس کے لئے تیار ہو کہ جو میرے پاس موجود ہے اس کو تو خوشی سے قبول کرے اور مجھے اس پر مجبور نہ کرے کہ میں اس مقدار کو کہیں سے حاصل کروں جو تیرے مرتبہ کے مناسب ہو اور تیرا جو حق مجھ پر واجب ہو گیا ہے اس کو پورا کر سکے تو میں بخوشی حاضر ہوں۔ اس سائل نے کہا اے رسول اللہ ﷺ کے بیٹے! میں جو کچھ آپ دیں گے اسی کو قبول کر لوں گا اور اس پر شکر گزار ہوں گا اور اس سے زیادہ نہ کرنے میں آپ کو معذور سمجھوں گا۔ اس پر حضرت حسن ﷺ نے اپنے خزانچی سے فرمایا کہ ان تین لاکھ درہم میں سے (جو

تمہارے پاس رکھوائے تھے) جو بچے ہوں لے آؤ۔ وہ پچاس ہزار درہم لائے (کہ اس کے علاوہ سب خرچ کر چکے تھے) حضرت حسن ؑ نے فرمایا کہ پانچ سو دینار (اشرفیاں) اور بھی تو کہیں تھے؟ خزانچی نے عرض کیا کہ وہ بھی موجود ہیں۔ آپ نے فرمایا وہ بھی لے آؤ۔ جب یہ سب کچھ آ گیا تو اس سائل سے کہا کہ کوئی مزدور لے آؤ جو ان کو تمہارے گھر تک پہنچا دے۔ وہ دو مزدور لے آئے۔ حضرت حسن ؑ نے وہ سب کچھ ان کے حوالے کر دیا اور اپنے بدن مبارک سے چادر اتار کر مرحمت فرمائی کہ ان مزدوروں کی مزدوری بھی تمہارے گھر تک پہنچانے کی میرے ہی ذمہ ہے۔ لہذا یہ چادر فروخت کر کے ان کی مزدوری میں دے دینا۔ حضرت حسن ؑ کے غلاموں نے عرض کیا کہ ہمارے پاس تو اب کھانے کے لئے ایک درہم بھی باقی نہیں رہا۔ آپ نے سب کا سب ہی دے دیا۔ حضرت حسن ؑ نے فرمایا کہ مجھے اللہ تعالیٰ شانہ کی ذات سے اس کی قوی امید ہے کہ وہ اپنے فضل سے مجھے اس کا بہت ثواب دے گا۔ سب کچھ دے دینے کے بعد جب کہ اپنے پاس کچھ بھی نہ رہا اور مقدار بھی اتنی زیادہ تھی پھر بھی اس کا قلق اور اس کی ندامت تھی کہ سائل کا حق ادا نہ ہو سکا۔

(۳) بصرہ کے چند قاری حضرت عبداللہ بن عباس ؓ کی خدمت میں حاضر ہوئے اور عرض کیا کہ ہمارا ایک بڑوی ہے جو بہت کثرت سے روزے رکھنے والا ہے، بہت زیادہ تہجد پڑھنے والا ہے اس کی عبادت کو دیکھ کر ہم میں سے ہر شخص رشک کرتا ہے اس کی تمنا کرتا ہے کہ اس کی سی عبادت ہم بھی کیا کریں۔ اس نے اپنی لڑکی کا نکاح اپنے بھتیجے سے کر دیا ہے لیکن غریب کے پاس جہیز کے لئے کوئی چیز نہیں ہے۔ حضرت ابن عباس ؓ ان حضرات کو لے کر اپنے گھر تشریف لے گئے اور ایک صندوق کھولا جس میں سے چھ توڑے (روپیہ یا اشرفی کی تھیلی توڑا کہلاتی ہے) نکالے اور ان حضرات کے حوالے کر دیئے کہ اس کو دے دیں یہ لے کر چلنے لگے تو حضرت عبداللہ بن عباس ؓ نے اس سے فرمایا کہ ہم لوگوں نے اس کے ساتھ انصاف کا برتاؤ نہیں کیا یہ مال اس کے حوالے اگر کر دیا جائے گا تو اس غریب کو بڑی دقت ہوگی۔ وہ اس جہیز کے انتظام کے جھگڑے میں لگ جائے گا جس سے اس کی مشغولی بڑھ جائے گی۔ اس کی عبادت میں حرج ہوگا۔ اس دنیا کم بخت کا ایسا درجہ نہیں ہے کہ اس کی وجہ سے ایک عبادت گزار مومن کا حرج کیا جائے۔ ہماری اس میں کیا شان گھٹ جائے گی کہ ایک دیندار کی خدمت ہم ہی کر دیں۔ لہذا اس مال سے شادی کا سارا انتظام ہم سب مل کر کر دیں اور سامان تیار کر کے اس کے حوالے کر دیں۔ وہ حضرات بھی اس پر راضی ہو گئے اور سارا سامان اس رقم سے مکمل تیار کر کے اس فقیر کے حوالے کر دیا۔ (احیاء)

(۴) ابوالحسن مدائنی کہتے ہیں کہ حضرت امام حسن ؑ، امام حسین ؑ اور حضرت عبداللہ بن جعفر

ﷺ حج کے لئے تشریف لے جا رہے تھے راستہ میں ان کے سامان کے اونٹ ان سے جدا ہو گئے۔ یہ بھوکے پیاسے چل رہے تھے، ایک خیمہ پر ان کا گذر ہوا، اس میں ایک بوڑھی عورت تھی ان حضرات نے اس سے پوچھا کہ ہمارے پینے کو کوئی چیز (پانی یا دودھ یا کسی وغیرہ) تمہارے پاس موجود ہے؟ اس نے کہا ہے یہ لوگ اپنی اونٹنیوں پر سے اترے اس بڑھیا کے پاس ایک بہت معمولی سی بکری تھی اس کی طرف اشارہ کر کے اس نے کہا کہ اس کا دودھ نکال لو اور اس کو تھوڑا تھوڑا پی لو۔ ان حضرات نے اس کا دودھ نکالا اور پی لیا۔ پھر انہوں نے پوچھا کوئی کھانے کی چیز بھی ہے؟ اس بڑھیا نے کہا کہ یہی بکری ہے اس کو کوئی تم میں سے ذبح کر لے تو میں پکا دوں گی۔ انہوں نے اس کو ذبح کیا اس نے پکایا، یہ حضرات کھاپی کر جب شام کو چلنے لگے تو انہوں نے اس بڑھیا سے کہا کہ ہم ہاشمی لوگ ہیں اس وقت حج کے ارادے سے جا رہے ہیں اگر ہم زندہ سلامت واپس مدینہ پہنچ جائیں تو تو ہمارے پاس آنا، تیرے اس احسان کا بدلہ دیں گے یہ حضرات تو فرما کر چلے گئے شام جب اس کا خاوند (کہیں جنگل وغیرہ سے) آیا تو اس بڑھیا نے ہاشمی لوگوں کا قصہ سنایا۔ وہ بہت خفا ہوا کہ تو نے اجنبی لوگوں کے واسطے بکری ذبح کر ڈالی معلوم نہیں کون تھے۔ پھر کہتی ہے کہ ہاشمی تھے غرض وہ خفا ہو کر چپ ہو گیا کچھ زمانے کے بعد ان دونوں میاں بیوی کو غربت نے بہت ستایا تو یہ محنت مزدوری کی نیت سے مدینہ منورہ گئے دن بھر بیٹگنیاں پٹتا کرتے اور ان کو بیچ کر گذر کیا کرتے ایک دن وہ بڑھیا بیٹگنیاں جن رہی تھی حضرت حسن ﷺ اپنے دروازے کے آگے تشریف رکھتے تھے جب یہ وہاں کو گزری تو اس کو دیکھ کر حضرت حسن ﷺ نے اس کو پہچان لیا اور اپنے غلام کو بھیج کر اس کو اپنے پاس بلوایا اور فرمایا کہ اللہ کی بندی تو مجھے بھی پہچانتی ہے؟ اس نے کہا میں نے تو نہیں پہچانا آپ نے فرمایا کہ میں تیرا وہی مہمان ہوں دودھ اور بکری والا۔ بڑھیا نے پھر بھی نہ پہچانا اور کہا کیا خدا کی قسم تم وہی ہو؟ حضرت حسن نے فرمایا میں وہی ہوں اور یہ فرما کر آپ نے اپنے غلاموں کو حکم دیا کہ اس کے لئے ایک ہزار بکریاں خریدی جائیں چنانچہ فوراً خریدی گئیں اور ان بکریوں کے علاوہ ایک ہزار دینار (اشرفیاں) نقد بھی عطا فرمائے اور اپنے غلام کے ساتھ اس بڑھیا کو چھوٹے بھائی حضرت حسین ﷺ کے پاس بھیج دیا۔ حضرت حسین نے دریافت فرمایا کہ بھائی نے کیا بدلہ عطا فرمایا؟ اس نے کہا کہ ایک ہزار بکریاں اور ایک ہزار دینار۔ یہ سن کر اتنی ہی مقدر دونوں چیزوں کی حضرت حسین نے عطا فرمائی۔ اس کے بعد اس کو حضرت عبداللہ بن جعفر ﷺ کے پاس بھیج دیا۔ انہوں نے دو ہزار بکریاں اور دو ہزار دینار عطا فرمائے اور یہ فرمایا کہ اگر تو پہلے مجھ سے مل لیتی تو میں اس سے بہت زیادہ دیتا۔ یہ بڑھیا چار ہزار بکریاں اور چار ہزار دینار (اشرفیاں) لے کر خاوند کے

پاس پہنچی کہ یہ اس ضعیف اور کمزور بکری کا بدلہ ہے۔

(۵) عبداللہ بن عامر بن کریمؓ حضرت عثمانؓ کے چچا زاد بھائی ایک مرتبہ (غالبا رات کا وقت ہوگا) مسجد سے باہر آئے اپنے مکان تنہا جا رہے تھے۔ راستہ میں ایک نوجوان لڑکا نظر پڑا وہ ان کے ساتھ ہولیا۔ انہوں نے فرمایا کہ تمہیں کچھ کہنا ہے؟ اس نے عرض کیا جناب کی صلاح و فلاح کا متنی ہوں کچھ عرض کرنا نہیں ہے میں نے جناب کو تنہا اس وقت جاتے دیکھا مجھے اندیشہ ہوا کہ تنہائی سے کوئی تکلیف نہ پہنچے اس لئے جناب کی حفاظت کے خیال سے ساتھ ہولیا۔ خدا نہ کرے کہ راستہ میں کوئی ناگوار بات پیش آجائے۔ حضرت عبداللہ بن عامرؓ اس نوجوان کا ہاتھ پکڑ کر اپنے گھر تک ساتھ لے گئے اور وہاں پہنچ کر ایک ہزار دینار (اشرفیاں) اس کو مرحمت فرمائے کہ اس کو اپنے کام میں لے آتا تمہارے بڑوں نے تمہیں بہت اچھی تربیت دی۔ ❶

(۶) حضرت عبداللہ بن عباسؓ فرماتے ہیں کہ ایک شخص کے مکان میں ایک کھجور کا درخت کھڑا تھا۔ جس کی شاخ پڑوسی کے مکان پر بھی لٹک رہی تھی۔ وہ پڑوسی غریب آدمی تھا۔ جب یہ شخص اپنے درخت پر کھجوریں توڑنے کے لئے چڑھتا تو حرکت سے کچھ کھجوریں پڑوسی کے مکان میں بھی گر جایا کرتیں جن کو اس کے غریب بچے اٹھالیا کرتے۔ یہ شخص درخت پر سے اترتا اور پڑوسی کے مکان پر جا کر ان بچوں کے ہاتھ میں سے کھجوریں چھین لیتا۔ حتیٰ کہ ان کے منہ میں سے بھی انگلی ڈال کر نکال لیتا۔ اس فقیر نے حضورؐ سے اس کی شکایت کی۔ حضورؐ نے سن کر فرمایا کہ اچھا جاؤ۔ اس کے بعد کھجور کے مالک سے حضورؐ نے فرمایا کہ تمہارا فلاں کھجور کا درخت جو فلاں شخص کے گھر میں جھک رہا ہے وہ تم مجھے اس وعدے پر دیتے ہو کہ تمہیں اس کے بدلے میں جنت میں کھجور کا درخت مل جائے؟ اس نے عرض کیا کہ حضورؐ (ﷺ) اس کے اور لوگ بھی خریدار ہوئے اور میرے پاس اور بھی درخت ہیں مگر اس کی کھجوریں مجھے بہت پسند ہیں اس لئے میں نے فروخت نہیں کیا اور یہ کہہ کر اس کے دینے سے عذر کر دیا۔ (مالک تو بہر حال وہی تھا۔ حضورؐ نے یہ سن کر سکوت فرمایا) ایک تیسرے صاحب بھی اس گفتگو کو سن رہے تھے۔ انہوں نے اس کے جانے کے بعد حضورؐ سے عرض کیا کہ اگر وہ درخت میں لے کر پیش کر دوں تو میرے لئے بھی وہی وعدہ جنت میں کھجور کے درخت کا ہے جو حضورؐ نے اس سے فرمایا تھا۔ حضورؐ نے فرمایا تم سے بھی وہی وعدہ ہے۔ یہ صاحب اٹھے اور اس مالک درخت کے پاس جا کر کہا کہ میرے پاس بھی کھجور کا باغ ہے تم اپنے اس درخت کو کسی قیمت پر بیچ سکتے ہو۔ اس نے کہا حضورؐ (ﷺ) نے مجھ سے جنت

میں درخت کا وعدہ کیا تھا میں نے اس پر بھی نہیں دیا۔ یہ درخت مجھ بہت پسند ہے میں اس کو بیچ تو سکتا ہوں مگر جتنی قیمت میں چاہتا ہوں اتنی کوئی دے گا نہیں۔ اس نے پوچھا کہ کتنی قیمت چاہیے اس نے کہا کہ چالیس درختوں کے بدلے میں بیچ سکتا ہوں۔ اس شخص نے کہا ایک ٹیڑھے درخت کی قیمت چالیس درخت بہت زیادہ ہے۔ اچھا اگر میں چالیس درخت اس کے بدلے میں دوں تو تو بیچ دے گا صاحب درخت نے کہا کہ اگر تو اپنی بات میں سچا ہے تو قسم کھا کہ میں نے چالیس درخت ایک درخت کے بدلے میں دے دیئے۔ ان صاحب نے قسم کھائی کہ میں نے چالیس درخت اس ٹیڑھے درخت کے بدلے میں دے دیئے۔ اس کے بعد وہ صاحب درخت پھر گیا میں فروخت نہیں کرتا۔ ان صاحب نے کہا کہ اب تو ہرگز انکار نہیں کر سکتا۔ تیرے کہنے پر میں نے قسم کھائی ہے اس نے کہا کہ اچھا اس شرط پر کہ سب کے سب ایک ہی جگہ ہوں۔ انہوں نے تھوڑی دیر سوچ کر اس کا بھی وعدہ کر لیا کہ سب ایک ہی جگہ ہوں گے۔ بات پختہ کر کے یہ حضور ﷺ کی خدمت میں حاضر ہوئے کہ حضور ﷺ وہ درخت میں نے خرید لیا وہ حضور ﷺ کی نذر ہے۔ حضور اقدس ﷺ اس فقیر کے مکان پر تشریف لے گئے اور وہ درخت اس فقیر کو مرحمت فرما دیا۔ اس کے بعد سورہ والیل نازل ہوئی۔ (در سننور)

(۷) ایک شخص نے حضرت عبداللہ بن جعفر ﷺ کی خدمت میں حاضر ہو کر دو شعر پڑھے جن کا مطلب یہ ہے کہ احسان اور حسن سلوک اس وقت احسان ہے جب کہ وہ اس کے اہل اور قابل لوگوں پر کیا جائے۔ نالائقوں پر احسان کرنا نامناسب ہے۔ پس اگر تو کسی پر احسان کیا کرے تو یا تو خالص اللہ کے واسطے صدقہ ہو (کہ اس میں اہلیت کی شرط نہیں ہے۔ کافروں اور جانوروں پر بھی کیا جاتا ہے) یا پھر اہل قربت پر کیا کر (کہ ان کا حق قربت ان کی اہلیت پر غالب ہے) اور اگر یہ دونوں باتیں کسی جگہ نہ ہوں تو نالائق پر احسان نہیں کرنا چاہیے۔ (ان شعروں میں حضرت عبداللہ بن جعفر ﷺ ہی کی طرف اشارہ تھا کہ ان کی سخاوت اور بخشش ایسی عام تھی کہ ہر کس و ناکس پر بارش کی طرح برستی تھی) حضرت عبداللہ بن جعفر ﷺ نے یہ شعر سن کر فرمایا کہ یہ شعر آدمی کو نخیل بناتے ہیں۔ میں تو اپنے احسان کو بارش کی طرح سے بڑساؤں گا، اگر وہ کریم اور قابل لوگوں تک پہنچ جائے تو وہ یقیناً! اسی کے مستحق ہیں کہ ان پر احسان کیا جائے اور اگر نااہلوں تک پہنچے تو میں اسی قابل ہوں کہ میرا مال نااہلوں کے پاس ہی جائے۔ یہ تو اضع کے طور پر فرمایا کہ میں بھی نااہل اس لئے میرا مال بھی ناکارہ ہے اس لئے ناکاروں ہی کے پاس جانا چاہیے۔

(۸) حضرت منکرؓ ایک غریبہ حضرت عائشہؓ کی خدمت میں حاضر ہوئے اور اپنی سخت حاجت

کا اظہار کیا۔ انہوں نے فرمایا کہ میرے پاس اس وقت بالکل کچھ نہیں ہے۔ اگر میرے پاس دس ہزار بھی ہوتے تو سب کے سب تمہیں دے دیتی، مگر اس وقت میرے پاس کچھ نہیں ہے۔ وہ واپس چلے گئے۔ تھوڑی دیر بعد خالد بن اسد رضی اللہ عنہ کے پاس سے دس ہزار کا ہدیہ حضرت عائشہؓ کی خدمت میں پہنچا۔ فرمانے لگیں کہ میری بات کا بہت جلد امتحان لیا گیا جب ہی حضرت منکرؓ کے پاس آدمی بھیجا اور ان کو بلا کر وہ ساری رقم ان کے حوالے کر دی جس میں سے ایک ہزار میں انہوں نے ایک باندی خریدی جس کے پیٹ سے تین لڑکے پیدا ہوئے محمد، ابو بکر، عمر، تینوں کے تینوں مدینہ منورہ کے عابد لوگوں میں شمار ہوتے تھے۔ ① کیا ان تینوں کی عبادت میں حضرت عائشہؓ کا حصہ نہ ہوگا کہ وہی ان کے وجود کا سبب ہوئیں؟ حضرت عائشہؓ کی سخاوت کے واقعات ان کے ابا جان رضی اللہ عنہما کی طرح سے احاطہ سے باہر ہیں۔ ایک قصہ حکایات صحابہؓ میں بھی لکھ چکا ہوں کہ دو گونیں دراہم کی بانٹیں اور یہ بھی یاد نہ آیا کہ میرا روزہ ہے اور افطار کے لئے ایک درہم کا گوشت ہی منگالوں، ان دونوں گونوں میں ایک لاکھ سے زیادہ درہم تھے اور اسی قسم کا ایک اور قصہ بھی روایت میں ہے جس میں ایک لاکھ اسی ہزار درہم ہتائے جاتے ہیں۔ تمیم بن عروہ رضی اللہ عنہ کہتے ہیں کہ میں نے ایک مرتبہ (اپنے والد کی خالد) حضرت عائشہؓ کو دیکھا کہ انہوں نے ستر ہزار درہم تقسیم کئے اور وہ خود پیوند لگا ہوا کرتہ پہن رہی تھیں۔ ②

(۹) ابان بن عثمان کہتے ہیں کہ ایک شخص نے حضرت عبداللہ بن عباس رضی اللہ عنہما کو پریشان اور ذلیل کرنے کے لئے یہ حرکت کی کہ قریش کے سرداروں کے پاس جا کر یہ کہا کہ ابن عباس رضی اللہ عنہما نے کل صبح کو آپ کی کھانے کی دعوت کی ہے۔ سب جگہ پیام پہنچاتا ہوا پھر گیا۔ جب صبح کو کھانے کا وقت ہوا تو حضرت ابن عباس رضی اللہ عنہما کے گھرا تاج جمع اکٹھا ہو گیا کہ گھر بھر گیا۔ تحقیق سے معلوم ہوا کہ یہ صورت پیش آئی۔ حضرت ابن عباس رضی اللہ عنہما نے ان سب کو بٹھایا اور بازار سے پھلوں کے ٹوکڑے منگا کر ان کے سامنے رکھے کہ اس سے شغل کریں۔ اور بات چیت شروع کر دی اور بہت سے باورچیوں کو حکم دے دیا کہ کھانا تیار کیا جائے۔ اتنے میں وہ حضرات پھلوں کے کھانے سے فارغ نہ ہوئے تھے کہ کھانا تیار ہو گیا۔ سب نے شکم سیر ہو کر کھانا کھایا۔ اس کے بعد حضرت ابن عباس رضی اللہ عنہما نے اپنے خزانچیوں سے پوچھا۔ کیا اتنی گنجائش ہے کہ ہم اس دعوت کے سلسلہ کو روزانہ جاری رکھ سکیں؟ انہوں نے عرض کیا کہ ہے۔ حضرت ابن عباس رضی اللہ عنہما نے فرمایا کہ اس مجمع کو روزانہ صبح کو ہمارے یہاں دعوت ہے روز آجایا کریں۔ ③

یہ زمانہ حضرات صحابہ کرام رضی اللہ عنہم کے اوپر فتوحات کی کثرت کا تھا مگر ان حضرات کی سخاوت کے زور سے مال اس طرح جلدی ختم ہو جاتا تھا جیسا کہ پانی چھلنی میں بھر اور ختم ہو اس لئے جب ہوتا تھا تو خوب ہوتا تھا اور جب وہ ختم ہو جاتا تھا تو اپنے پاس کھانے کو ایک درہم بھی نہ رہتا تھا نہ جمع کرنے کا ان کا دستور تھا نہ اپنے لئے علیحدہ کر کے رکھنا یہ جانتے تھے کہ کس جانور کا نام ہے۔ لاکھوں کی مقدار آتی تھی اور منٹوں میں تقسیم ہو جاتی تھی۔

(۱۰) واقدئی کہتے ہیں کہ میرے دو دوست تھے ایک ہاشمی اور ایک غیر ہاشمی، ہم تینوں میں ایسے گہرے تعلقات تھے کہ ایک جان تین قالب تھے۔ میرے اوپر سخت تنگی تھی عید کا دن آ گیا۔ بیوی نے کہا کہ ہم تو ہر حال میں صبر کر لیں گے مگر عید قریب آگئی بچوں کے رونے اور ضد کرنے نے میرے دل کے ٹکڑے کر دیئے۔ یہ محلہ کے بچوں کو دیکھتے ہیں کہ وہ عمدہ عمدہ لباس اور سامان عید کے لئے خرید رہے ہیں اور یہ پھٹے پرانے کپڑوں میں پھر رہے ہیں اگر کہیں سے تم کچھ لاسکتے ہو تو لا دو۔ ان بچوں کے حال پر مجھے بہت ترس آتا ہے۔ میں ان کے بھی کپڑے بنا دوں میں نے بیوی کی یہ بات سن کر اپنے ہاشمی دوست کو پرچہ لکھا اس میں صورت حال ظاہر کی۔ اس کے جواب میں اس نے سہرہ بمبر ایک تھیلی میرے پاس بھیجی اور کہا کہ اس میں ایک ہزار درہم ہیں تم ان کو خرچ کر لو، میرا دل اس تھیلی سے ٹھنڈا بھی نہ ہونے پایا تھا کہ میرے دوسرے دوست کا پرچہ میرے پاس اسی قسم کے مضمون کا جو میں نے اپنے ہاشمی دوست کو لکھا تھا آ گیا۔ میں نے وہ تھیلی سہرہ بمبر اس کے پاس بھیج دی اور بیوی کی شرم میں گھر جانے کی ہمت نہ ہوئی مسجد میں چلا گیا اور دو دن رات مسجد ہی میں رہا۔ شرم کی وجہ سے گھر نہ جا سکا۔ تیسرے دن میں گھر گیا اور بیوی سے سارا قصہ سنا دیا اس کو ذرا بھی ناگوار نہ ہوا۔ نہ اس نے کوئی حرف شکایت کا مجھ سے کہا بلکہ میرے اس فعل کو پسند کیا۔ اور کہا کہ تم نے بہت اچھا کیا میں بات ہی کر رہا تھا کہ میرا وہ ہاشمی دوست وہی سہرہ بمبر تھیلی ہاتھ میں لئے ہوئے آیا اور مجھ سے پوچھنے لگا کہ سچ بتاؤ، اس تھیلی کا کیا قصہ ہوا؟ میں نے اس کو واقعہ سنا دیا۔ اس کے بعد اس ہاشمی نے کہا کہ جب تیرا پرچہ پہنچا تو میرے پاس اس تھیلی کے سوا کوئی چیز بالکل نہ تھی۔ میں نے یہ تھیلی تیرے پاس بھیج دی اس کے بعد میں نے تیسرے دوست کو پرچہ لکھا تو اس نے جواب میں یہی تھیلی میرے پاس بھیجی اس پر مجھے بہت تعجب ہوا کہ یہ تو میں تیرے پاس بھیج چکا تھا۔ یہ اس تیسرے دوست کے پاس کیسے پہنچ گئی؟ اس لئے میں تحقیق کے واسطے آیا تھا۔ واقدئی کہتے ہیں کہ ہم نے اس تھیلی میں سے سو درہم تو اس عورت کو دے دیئے اور نو سو درہم ہم تینوں نے آپس میں بانٹ لئے۔

اس واقعہ کی کسی طرح مامون الرشید کو خبر ہوگئی۔ اس نے مجھے بلایا اور مجھ سے سارا قصہ سنا۔ اس کے بعد مامون الرشید نے سات ہزار درہم دیئے۔ دو دو ہزار اہم تینوں کو اور ایک ہزار عورت کو۔ ❶

(۱۱) حضرت عبداللہ بن جعفر ؓ ایک مرتبہ مدینہ منورہ کے ایک باغ پر گذرے۔ اس باغ میں ایک حبشی غلام باغ کار کھوالی تھا وہ روٹی کھا رہا تھا اور ایک کتا اس کے سامنے بیٹھا ہوا تھا۔ جب وہ ایک لقمہ بنا کر اپنے منہ میں رکھتا تو ویسا ہی لقمہ بنا کر اس کتے کے سامنے ڈالتا۔ حضرت عبداللہ بن جعفر ؓ اس منظر کو کھڑے دیکھتے رہے۔ جب وہ غلام کھانے سے فارغ ہو چکا تو یہ اس کے پاس تشریف لے گئے۔ اس سے دریافت کیا تم کس کے غلام ہو؟ اس نے کہا میں حضرت عثمان ؓ کے وارثوں کا غلام ہوں انہوں نے فرمایا میں نے تمہاری ایک عجیب بات دیکھی۔ اس نے عرض کیا آقا تم نے کیا دیکھا؟ فرمانے لگے کہ تم جب ایک لقمہ کھاتے تھے ساتھ ہی ایک لقمہ اس کتے کو دیتے تھے اس نے عرض کیا کہ یہ کتا کئی سال سے میرا ساتھی ہے اس لئے ضروری ہے کہ میں کھانے میں بھی اس کو اپنا ساتھی رکھوں۔ انہوں نے فرمایا کہ اس کتے کے لئے تو اس سے کم درجے کی چیز بھی بہت کافی تھی؟ غلام نے عرض کیا مجھے اللہ جل شانہ سے اس کی غیرت آتی ہے کہ میں کھاتا رہوں اور ایک جان دار آنکھ مجھے دیکھتی رہے۔

حضرت بن جعفر ؓ اس سے بات کر کے واپس تشریف لائے اور حضرت عثمان ؓ کے وارثوں کے پاس تشریف لے گئے اور فرمایا کہ اپنی ایک غرض لے کر آپ لوگوں کے پاس آیا ہوں۔ انہوں نے کہا کیا ارشاد ہے؟ ضرور فرمادیں۔ آپ نے فرمایا کہ فلاں باغ میرے ہاتھ فروخت کر دو۔ انہوں نے عرض کیا کہ جناب کی خدمت میں وہ ہدیہ ہے اس کو بلا قیمت قبول فرمائیں۔ فرمانے لگے کہ میں بغیر قیمت لینا نہیں چاہتا۔ قیمت طے ہو کر معاملہ ہو گیا۔ پھر حضرت ابن جعفر ؓ نے فرمایا کہ اس میں جو غلام کام کرتا ہے اس کو بھی لینا چاہتا ہوں۔ انہوں نے عذر کیا کہ وہ بچپن سے ہمارے ہی پاس پلا ہے۔ اس کی جدائی شاق ہے مگر حضرت عبداللہ بن جعفر ؓ کے اصرار پر انہوں نے اس کو بھی ان کے ہاتھ فروخت کر دیا۔ یہ دونوں چیزیں خرید کر اس باغ میں تشریف لے گئے اور اس غلام سے فرمایا کہ میں نے اس باغ کو اور تم کو خرید لیا ہے غلام نے عرض کیا کہ اللہ تعالیٰ شانہ آپ کو یہ خریداری مبارک فرمائے اور برکت عطا فرمائے البتہ مجھے اپنے آقاؤں سے جدائی کا رنج ہوا کہ انہوں نے بچپن سے مجھے پالا تھا۔ حضرت عبداللہ بن جعفر ؓ نے فرمایا کہ میں تم کو آزاد کرتا ہوں اور یہ باغ تمہاری نظر ہے۔ اس غلام نے عرض کیا کہ پھر آپ گواہ رہیں کہ یہ باغ میں نے

حضرت عثمان رضی اللہ عنہ کے وارثوں پر وقف کر دیا۔ حضرت عبداللہ بن جعفر رضی اللہ عنہ فرماتے ہیں کہ مجھے اس کی اس بات پر اور بھی تعجب ہوا اور اس کو برکت کی دعائیں دے کر واپس آگے۔ (مسامرت) یہ تو مسلمانوں کے اسلاف کے غلاموں کے کارنامے تھے۔

(۱۲) نافع کہتے ہیں کہ حضرت عبداللہ بن عمر رضی اللہ عنہ ایک دفعہ مدینہ منورہ سے باہر تشریف لے جا رہے تھے۔ خدام ساتھ تھے کھانے کا وقت ہو گیا۔ خدام نے دسترخوان بچھایا سب کھانے کے لئے بیٹھے ایک چرواہا بکریاں چراتا ہوا گذرا اس نے سلام کیا۔ حضرت ابن عمر رضی اللہ عنہ نے اس کی کھانے کی توضیح کی۔ اس نے کہا میرا روزہ ہے۔ حضرت ابن عمر رضی اللہ عنہ نے فرمایا کہ اس قدر سخت گرمی کے زمانے میں کیسی لوچل رہی ہے۔ جنگل میں تو روزہ رکھ رہا ہے۔ اس نے عرض کیا کہ میں اپنے ایام خالیہ کو وصول کر رہا ہوں۔ یہ قرآن پاک کی ایک آیت شریفہ کی طرف اشارہ تھا جو سورہ الحاقہ میں ہے کہ حق تعالیٰ شانہ جتنی لوگوں کو فرمائیں گے۔

كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ

کھاؤ اور پیو مزے کے ساتھ ان اعمال کے بدلے میں جو تم نے گزرے ہوئے زمانے میں (دنیا میں) کئے ہیں۔ اس کے بعد حضرت عمر رضی اللہ عنہ نے امتحان کے طور پر اس سے کہا کہ ہم ایک بکری خریدنا چاہتے ہیں اس کی قیمت بتا دو اور لے لو ہم اس کو کاٹیں گے اور تمہیں بھی گوشت دیں گے کہ افطار میں کام دے گا۔ اس نے کہا کہ یہ بکریاں میری نہیں ہیں میں تو غلام ہوں۔ یہ مرے سردار کی بکریاں ہیں۔ حضرت ابن عمر رضی اللہ عنہ نے فرمایا کہ سردار کو کیا خبر ہوگی؟ اس سے کہہ دینا کہ بھیڑیا کھا گیا۔ اس نے آسان کی طرف اشارہ کیا اور کہا فَآيِنَ اللّٰهِ اور اللہ تعالیٰ کہاں چلے جائیں گے (یعنی وہ پاک پروردگار تو دیکھ رہا ہے جب وہ مالک الملک دیکھ رہا ہے تو میں کیسے کہہ سکتا ہوں کہ بھیڑیا کھا گیا) حضرت ابن عمر رضی اللہ عنہ تعجب اور مزے سے بار بار فرماتے تھے ایک چرواہا کہتا ہے۔ آيِنَ اللّٰهِ آيِنَ اللّٰهِ اللّٰهُ تعالیٰ کہاں چلے جائیں گے اللہ تعالیٰ کہاں چلے جائیں گے) اس کے بعد حضرت ابن عمر رضی اللہ عنہ شہر میں واپس تشریف لائے تو اس غلام کے آقا سے اس غلام کو اور بکریوں کو خرید کر غلام کو آزاد کر دیا اور وہ بکریاں اس کو ہبہ کر دیں۔ (درمنثور)

یہ اس وقت کے چرواہوں کا حال تھا کہ ان کو جنگل میں بھی یہ فکر تھا کہ اللہ تعالیٰ شانہ دیکھ رہے ہیں۔ (۱۳) حضرت سعید بن عامر حضرت عمر رضی اللہ عنہ کی جانب سے محص کے حاکم (گورنر) تھے۔ اہل محص نے حضرت عمر رضی اللہ عنہ سے ان کی متعدد شکایتیں کیں اور ان کے معزول کرنے کی درخواست کی۔

حضرت عمر رضی اللہ عنہ کو حق تعالیٰ شانہ نے فراست کا خاص حصہ عطا فرمایا تھا جس کی وجہ سے مردم شناسی میں خاص دخل تھا اور اس کا ہزاروں مرتبہ تجربہ ہو چکا تھا اس پر تعجب فرمایا کہ میں نے تو بہت بہتر سمجھ کر تجویز کیا تھا اور اس کی دعا کی کہ یا اللہ میری فراست کو لوگوں کے بارے میں زائل نہ فرما کہ اس سے تو سارے ہی محکمہ کے آدمیوں میں نااہلوں کے گھس جانے کا اندیشہ ہے۔ اس کے بعد حضرت عمر رضی اللہ عنہ نے حضرت سعید رضی اللہ عنہ کو طلب کیا اور شکایت کرنے والوں کو بھی بلایا اور ان سے دریافت فرمایا کہ تم لوگوں کو ان سے کیا کیا شکایتیں ہیں۔ انہوں نے تین شکایتیں کی تھیں۔ ایک یہ کہ دن میں بہت دیر سے گھر سے نکلتے ہیں۔ (عدالت میں دیر سے پہنچتے ہیں) دوسرے رات کو اگر کوئی ان کے پاس جائے تو اس وقت اس کی شکایت نہیں سنتے۔ تیسرے ہر مہینہ میں ایک دن تعطیل کرتے ہیں۔

حضرت عمر رضی اللہ عنہ نے دونوں فریق کو سامنے کھڑا کیا اور فرمایا کہ نمبر وار مطالبات کرو تا کہ ہر شکایت کا علیحدہ علیحدہ جواب لیا جائے۔ ان لوگوں نے کہا صبح کو دیر میں گھر سے نکلتے ہیں۔ حضرت عمر رضی اللہ عنہ نے ان سے جواب طلب کیا۔ انہوں نے عرض کیا کہ میری بیوی تنہا کام کرنے والی ہے میں آٹا گوندھتا ہوں، روٹی پکاتا ہوں جب روٹی تیار ہو جاتی ہے تو کھانے سے فارغ ہو کر وضو کر کے باہر چلا آتا ہوں۔ حضرت عمر رضی اللہ عنہ نے فرمایا دوسرا مطالبہ کیا ہے۔ انہوں نے عرض کیا کہ رات کو کام نہیں کرتے کوئی جاتا ہے تو اس کی حاجت پوری نہیں ہوتی۔ حضرت عمر رضی اللہ عنہ نے فرمایا اس کا کیا جواب تمہارے پاس ہے؟ حضرت سعید رضی اللہ عنہ نے عرض کیا میرا دل نہیں چاہتا تھا کہ اس کا اظہار کروں میں نے دن اور رات کو تقسیم کر رکھا ہے دن مخلوق کا اور رات خالق کی۔ میں نے رات ساری کی ساری اپنے مولیٰ کو دے رکھی ہے۔ حضرت عمر رضی اللہ عنہ نے فرمایا تیسرا مطالبہ کیا ہے؟ انہوں نے عرض کیا کہ مہینہ میں ایک دن تعطیل کرتے ہیں۔ حضرت عمر رضی اللہ عنہ نے فرمایا۔ اس کا کیا جواب ہے؟ حضرت سعید رضی اللہ عنہ نے عرض کیا کہ میرے پاس کوئی خادم نہیں ہے۔ میں مہینہ میں ایک دن اپنے کپڑے خود ہی دھوتا ہوں ان کو خشک کر کے پہننے میں شام ہو جاتی ہے۔

حضرت عمر رضی اللہ عنہ نے حق تعالیٰ شانہ کا شکر ادا کیا کہ میری فراست غلط نہ ہوئی۔ اس کے بعد ان لوگوں سے فرمایا کہ تم اپنے امیر کی قدر کرو۔ ان سب کے جانے کے بعد حضرت عمر رضی اللہ عنہ نے حضرت سعید رضی اللہ عنہ کے پاس ایک ہزار دینار (اشرفیاں) بھیجیں کہ ان کو اپنی ضروریات میں خرچ کریں۔ ان کی بیوی نے کہا۔ اللہ کا شکر ہے کہ اس نے بہت سی ضروریات کا انتظام فرمادیا۔ اب تمہیں خود گھر کے کاروبار کرنے کی احتیاج نہ رہے گی۔ ایک خادم بھی اس میں سے خریدا جاسکتا ہے اور دوسری ضروریات بھی پوری کی جاسکتی ہیں۔ حضرت سعید رضی اللہ عنہ نے فرمایا کہ یہاں ہم سے بھی زیادہ محتاج اور ضرورت مند

لوگ موجود ہیں ان کو ان لوگوں پر نہ خرچ کر دیں۔ بیوی نے اس کو خوشی سے قبول فرمایا۔ انہوں نے اس میں سے چھوٹی چھوٹی تھیلیاں بنا کر ایک فلاں مسکین کو ایک فلاں یتیم کو، ایک فلاں کو، غرض بہت سا حصہ تو اسی وقت تقسیم فرمادیا کچھ بچا تھا اس کو بیوی کے حوالے کر دیا کہ تھوڑا تھوڑا خرچ کرتی رہیں۔ بیوی نے کہا کہ اس بچی ہوئی رقم سے ایک غلام خرید لیں گھر کے کاروبار میں تمہیں سہولت ہو جائے گی فرمانے لگے کہ نہیں غنقرہ تجھ سے زیادہ حاجت والے تیرے پاس آئیں گے۔ (اشہر)

(۱۴) ایک مرتبہ مصر میں قحط پڑا۔ عبدالحمید بن سعد مصر کے حاکم تھے کہنے لگے میں شیطان کو بتاؤں گا کہ میں اس کا دشمن ہوں (وہ ایسے وقت میں بہت احتیاط سے خرچ کرنے کی ترغیب دیتا ہے) مصر میں جتنے فقراء نادار تھے سب کا کھانا اپنے ذمہ لے لے کہ جب تک ارزانی ہو ان کا کھانا میرے ذمہ رہے گا۔ چنانچہ ایسا ہوتا رہا۔ یہاں تک کہ قحط دور ہو گیا۔ بازار کا نرخ ارزال ہو گیا۔ اس کے بعد یہ معزول کر دیئے گئے۔ جب یہ مصر سے رخصت ہونے لگے تو جن تاجروں سے قحط کے زمانے میں قرض لے کر کھلاتے رہے ان کے دس لاکھ درہم ان کے ذمہ قرضہ تھا۔ چونکہ وہاں سے رخصت ہو کر جا رہے تھے اس لئے اپنے اہل و عیال کے زیور وغیرہ مانگ کر ان تاجروں کے پاس رہن رکھ گئے، جو چیزیں رہن رکھی تھیں ان کی قیمت پچاس کروڑ درہم تھی۔ کچھ دن ارادہ کرتے رہے ان کا قرضہ ادا ہو کر زیورات کے رہن کو خلاص کر لیں مگر اتنی رقم مہیا نہ ہو سکی۔ ان تاجروں کو لکھ دیا کہ ان زیوروں کو فروخت کر کے اپنا قرضہ وصول کر لیں۔ اور جتنی رقم باقی بچے وہ مصر کے ان اہل ضرورت پر تقسیم کر دیں جن کی اس وقت میں نے مدد نہیں کی۔ ① زیور و الیاں بھی تو اس دور کی پیداوار تھیں ان کو اس میں کیا تامل ہو سکتا تھا کہ ان کا زیور فروخت کر کے فقراء پر تقسیم ہو جائے۔

(۱۵) ابو مرثد ایک مشہور نخی ہیں۔ ان کے پاس ایک شخص آیا کہ کچھ اشعار ان کی تعریف میں پڑھے (کریم کی مدح ہمیشہ صورت سوال ہوتی ہی ہے) انہوں نے فرمایا کہ میرے پاس اس وقت تیرے دینے کے لئے بالکل کچھ نہیں ہے۔ ایک صورت ہو سکتی ہے کہ تو قاضی کے یہاں جا کر مجھ پر دس ہزار کا دعویٰ کر دے۔ میں قاضی کے سامنے اس کا اقرار کر لوں گا (اور آدمی کا کسی سے وعدہ کر لینا بھی قرض ہی جیسا ہے۔ حضور ﷺ کا پاک ارشاد ہے اَلْعِدَّةُ دَيْنٌ (وعدہ قرض ہے) قاضی تیرے قرضہ میں مجھے قید کر دے گا۔ تو پھر میرے گھر والے مجھے قید میں تو رہنے نہیں دیں گے۔ اتنی مقدار جمع کر دیں گے۔ اس نے ایسا ہی کیا یہ قید ہو گئے اور شام تک دس ہزار قاضی صاحب کے حوالے ہو کر یہ قید سے چھوٹ آئے اور رقم اس شخص کو مل گئی۔ ②

(۱۶) عرب کی ایک جماعت ایک مشہور سنی کریم کی قبر کی زیارت کو گئی۔ دُور کا سفر تھا رات کو وہاں ٹھہرے۔ ان میں سے ایک شخص نے اس قبر والے کو خواب میں دیکھا وہ اس سے کہہ رہا ہے کہ تو اپنے اونٹ کو میرے بختی اونٹ کے بدلے میں فروخت کرتا ہے (بختی اونٹ اعلیٰ قسم کے اونٹوں میں شمار ہوتا ہے جو اس میت نے ترکہ میں چھوڑا تھا) خواب دیکھنے والے نے خواب ہی میں معاملہ کر لیا۔ وہ صاحب قبر اٹھا اور اس کے اونٹ کو ذبح کر دیا۔ جب یہ اونٹ والا بنید سے اٹھا تو اس کے اونٹ کے خون جاری تھا۔ اس نے اٹھ کر اس کو ذبح کر دیا۔ (کہ اس کی زندگی کی اُمید نہ رہی تھی) اور گوشت تقسیم کر دیا۔ سب نے پکایا کھایا۔ یہ لوگ وہاں سے واپس ہو گئے۔ جب اگلی منزل پر پہنچے تو ایک شخص بختی اونٹ پر سوار ملا جو یہ تحقیق کر رہا تھا کہ فلاں نام کا شخص تم میں کوئی ہے اس خواب والے شخص نے کہا کہ یہ میرا نام ہے۔ اس نے پوچھا کہ تو نے فلاں قبر والے کے ہاتھ کوئی چیز فروخت کی ہے؟ خواب دیکھنے والے نے اپنے خواب کا قصہ سنایا۔ جو شخص بختی اونٹ پر سوار تھا اس نے کہا کہ وہ میرے باپ کی قبر تھی یہ اس کا بختی اونٹ ہے۔ اس نے مجھے خواب میں کہا ہے کہ اگر تو میری اولاد ہے تو میرا بختی اونٹ فلاں شخص کو دیدے۔ تیرا نام لیا تھا یہ بختی اونٹ تیرے حوالے ہے۔ یہ کہہ کر وہ اونٹ دے کر چلا گیا۔ ①

یہ سخاوت کی حد ہے کہ مرنے کے بعد بھی اپنی قبر پر آنے والوں کی مہمانی میں اپنے اصیل اونٹ کو فروخت کر کے آنے والوں کی مہمانی کی۔ باقی یہ بات کہ مرنے کے بعد اس قسم کا واقعہ کیوں کر ہو گیا۔ اس میں کوئی مجال چیز نہیں ہے۔ عالم ارواح میں اس قسم کے واقعات ممکن ہیں۔

(۱۷) ایک قریشی سفر میں آرہے تھے۔ راستہ میں ایک بیمار فقیر ملا جس کو مصائب نے بالکل ہی عاجز کر رکھا تھا۔ اس نے درخواست کی کہ کچھ مدد میری کرتے جاؤ۔ ان قریشی صاحب نے اپنے غلام سے کہا کہ جو کچھ تمہارے پاس خرچ ہے وہ سب لے آؤ۔ اس غلام نے جو کچھ تھا جس کی مقدار چار ہزار درہم تھی وہ اس فقیر کی گود میں ڈال دیا۔ وہ فقیر ان کو لے کر ضعف کی وجہ سے اٹھ بھی نہ سکا اس بڑی مقدار کے ملنے پر خوشی میں اس کے آنسو نکل آئے۔ قریشی کو یہ خیال ہوا کہ شاید اس نے اس مقدار کو کم سمجھا اس پر رورہا ہے۔ اس سے پوچھا کیا اس وجہ سے رورہے ہو کہ یہ بہت کم مقدار ہے (مگر میرے پاس اس کے سوا اور کچھ اس وقت ہے نہیں) فقیر نے کہا نہیں اس پر نہیں رورہا ہوں۔ اس پر رورہا ہوں کہ تیرے کرم سے کتنی زمین کھاری ہے۔ ② جب ایک نادانق مسائل کے سوال پر تیرے کرم کا یہ حال ہے کہ سفر کی حالت میں بھی جو موجود تھا سب دے دیا تو اس سے حضرت

کے کرم کا اندازہ ہو گیا۔

(۱۸) عبداللہ بن عامر بن کریمؓ نے حضرت خالد بن عقبہؓ اموی سے اُن کا مکان اپنی ضرورت سے نوے ہزار درہم میں خریدا۔ جب وہ فروخت ہو گیا اور خالدؓ کے گھر والوں کو اس کی خبر ہوئی تو اُن کو رنج اور صدمہ ہوا۔ رات کو کچھ رونے کی آواز ابن عامرؓ کے کان میں پڑی اپنے گھر کی مستورات سے پوچھا کہ یہ رونے کی آواز کہاں سے آرہی ہے؟ انہوں نے کہا کہ خالدؓ کے گھر والوں کو اپنے مکان کے فروخت ہونے کا صدمہ ہو رہا ہے۔ اسی وقت ابن عامرؓ نے اپنے غلام کو اُن کے پاس بھیجا اور یہ کہلوا لیا کہ مکان تمہاری نذر ہے اور قیمت جو میں دے چکا ہوں وہ بھی واپس نہ ہوگی یہ مکان میری طرف سے تمہاری نذر ہے۔ ❶

(۱۹) ہارون رشید نے پانچ سو دینار (اشرفیاں) ایک مرتبہ حضرت امام مالکؒ کی نذر کئے۔ حضرت لیث بن سعدؒ کو اس کا علم ہوا تو انہوں نے ایک ہزار دینار حضرت امام مالکؒ کے پاس نذرانہ میں بھیجے۔ بادشاہ کو جب اس کا علم ہوا تو وہ ناراض ہوا کہ تم رعایا ہو کر بادشاہ سے بڑھنا چاہتے ہو (گویا میری توہین مقصود ہے) لیثؒ نے کہا۔ امیر المؤمنین یہ بات نہیں ہے بلکہ آج کل میری روزانہ کی آمدنی ایک ہزار دینار ہے۔ مجھے غیرت آئی کہ اتنے بڑے جلیل القدر امام کو میں نذرانہ پیش کروں اور اپنی ایک دن سے بھی کم کی آمدنی دوں۔ حضرت لیثؒ کا مستقل معمول بھی تھا کہ حضرت امام مالکؒ کی خدمت میں سواشرنی سالانہ نذر پیش کیا کرتے تھے ان کے علاوہ بھی نذرانے آتے رہتے تھے۔ لیکن اس کے باوجود اللہ کے فضل سے حضرت امام مالکؒ بسا اوقات مقروض رہتے تھے اور خود یہ حضرت لیثؒ بن سعد مشہور محدثین اور علماء میں ہیں جن کی روزانہ کی اس وقت آمدنی ایک ہزار دینار (اشرفیاں) تھی۔ مگر عمر بھر میں کبھی اُن کے ذمہ زکوٰۃ واجب نہیں ہوئی۔ مختلف زمانوں میں اُن کی آمدنی مختلف رہی تھی۔ اور ایسا ہوا ہی کرتا ہے کہ آمدنی کم و بیش ہوتی رہا کرتی ہے۔ لیکن زکوٰۃ کسی زمانے میں بھی واجب نہ ہوئی کہ زکوٰۃ تو جب واجب ہو جب کوئی جمع کر کے رکھے بھی۔ محمد بن ریحؒ کہتے ہیں کہ حضرت لیثؒ کی سالانہ آمدنی ہر سال اسی ہزار دینار تھی۔ مگر اللہ تعالیٰ نے کبھی ان پر ایک درہم کی زکوٰۃ بھی واجب نہیں کی۔ خود اُن کے بیٹے شعیبؒ کہتے ہیں کہ میرے والد کی آمدنی بیس پچیس ہزار دینار (اشرفیاں) سالانہ تھی مگر وہ ہمیشہ مقروض ہی رہتے تھے۔ ❷ ابتدا میں بیس پچیس ہزار ہوگی جس پر قرضہ ہوتا رہتا تھا۔ اس کے باوجود وہ سب کچھ اللہ کے راستے میں خرچ کر دیتے تھے۔ اس وجہ سے اس کا بڑھنا ضروری تھا۔ اس لئے کسی وقت میں ایک ہزار روزانہ بھی ہو گیا۔

ایک عورت حضرت لیثؓ کے پاس ایک پیالی لے کر آئی کہ مجھے تھوڑے سے شہد کی ضرورت ہے اگر آپ کے پاس ہو تو مرحمت فرما دیجئے۔ انہوں نے ایک مشک شہد کی اس کے حوالے کر دی۔ کسی نے کہا کہ وہ تو تھوڑا سا مانگی تھی۔ آپ نے فرمایا کہ یہ اس کا نفل تھا کہ اس نے اپنی حاجت کے بقدر مانگا۔ مجھے اس کے موافق دینا چاہئے تھا جتنا میرے اللہ نے مجھ پر احسان فرما رکھا ہے۔

ایک مرتبہ کچھ لوگوں نے ان کے باغ کا پھل خریدا اس میں خریداروں کو نقصان ہوا ان کو اطلاع ہوئی۔ انہوں نے باغ کی بیج کا معاملہ فتح کر دیا ان کی قیمت واپس کر دی اور ان کو اپنے پاس سے پچاس دینار (اشرفیاں) نذر کئے۔ کسی نے پوچھا یہ کس چیز کا تاوان دیا؟ فرمانے لگے کہ ان لوگوں نے میرے باغ سے نفع کی امید باندھی تھی۔ میرا دل چاہا کہ ان کی امید پوری کر دوں۔ ①

(۲۰) حضرت اعمشؓ سلیمان بن مہران مشہور محدث ہیں فرماتے ہیں کہ میرے پاس ایک بکری تھی وہ بیمار ہو گئی۔ حضرت خثیمہ بن عبد الرحمن روزانہ صبح اور شام کو دو وقت اس بکری کی عیادت کرنے میرے پاس تشریف لاتے بکری کا حال پوچھتے اور یہ بھی دریافت کرتے کہ بچوں کو دودھ تو ملتا نہیں ہوگا، وہ ضد تو نہیں کرتے، بکری نے کچھ کھایا نہیں وغیرہ وغیرہ اور ہمیشہ چلتے ہوئے جس ٹاٹ پر بیٹھا کرتا تھا اس کے نیچے کچھ ڈال جاتے کہ یہ بچوں کے لئے اٹھالینا۔ بکری کی بیماری کے زمانے میں تین سو دینار (اشرفیوں) سے زیادہ مجھے ان کے احسان سے ملا مجھے یہ خواہش ہونے لگی کہ یہ بکری بیمار ہی رہے تو اچھا ہے۔ ②

(۲۱) عبدالملک بن مروان نے حضرت اسماعیلؓ سے پوچھا کہ مجھے تمہاری بعض عادتیں بہت اچھی پہنچی ہیں تم اپنے معمولات مجھے بتاؤ۔ انہوں نے عذر کر دیا کہ میری کیا عادت اچھی ہو سکتی ہے۔ دوسروں کی عادتیں بہت بہت اچھی ہیں ان سے دریافت کریں مگر جب انہوں نے اصرار سے قسم دے کر پوچھا تو انہوں نے بتایا کہ مجھے تین چیز کا ہمیشہ اہتمام رہا۔ ایک یہ کہ کبھی کسی بیٹھنے والے کی طرف میں نے پاؤں پھیلایا۔ دوسرے جب میں نے کھانا پکایا اور اس پر لوگوں کو بلایا تو ان کھانے والوں کا میں نے اپنے اوپر احسان اس سے بہت زیادہ سمجھا جتنا میرا ان پر ہو۔ تیسرے جب مجھ سے کسی ضرورت مند نے کوئی سوال کیا۔ میں نے اس کے دینے میں کسی مقدار کو بھی زائد نہیں سمجھا (جو کچھ دیا اس کو ہمیشہ کم ہی سمجھتا رہا) ③

(۲۲) حضرت سعید بن خالد اموی بہت زیادہ مالدار تھے۔ عرب میں ان کی ثروت ضرب المثل تھی۔ ان کا دستور تھا کہ جب کوئی حاجت مند ان کے پاس آتا تو جو موجود ہوتا اس میں بخل نہ کرتے

لیکن اگر کسی وقت کچھ نہ ہوتا تو اس کو ایک اقرار نامہ لکھ کر دے دیتے کہ جب میرے پاس کہیں سے کچھ آئے گا (یا میں مرجاؤں) تو اس رقم کے ذریعہ سے وصول کر لینا۔ ❶

(۲۳) حضرت قیس بن سعد خزرجی رضی اللہ عنہ ایک مرتبہ بیمار ہوئے اور احباب میں سے کوئی عیادت کو نہ آیا جس پر ان کو تعجب ہوا۔ بالخصوص جن کی آمد و رفت زیادہ تھی صحت کے زمانے میں اکثر آیا کرتے تھے۔ گھر کے لوگوں سے پوچھا یہ کیا بات ہے؟ انہوں نے بتایا کہ ہر شخص تمہارا مقروض ہے ایسی حالت میں بغیر قرضہ لئے ہوئے آنے سے لوگوں کو شرم آتی ہے۔ فرمانے لگے کہ اس کم بخت مال کا ناس ہو، یہ دوستوں کی ملاقات بھی چھڑا دیتا ہے۔ یہ کہہ کر ایک شخص کو بلایا اور اس کے ذریعے شہر میں منادی کرائی کہ قیس کا جس جس کے ذمہ قرضہ ہے وہ قیس نے سب کو معاف کر دیا۔ اس کے بعد جو عیادت کرنے والوں کا ہجوم ہوا تو دروازے کی دہلیز بھی ٹوٹ گئی۔ ❷

(۲۴) مصر میں ایک صاحب خیر شخص تھے جو اہل ضرورت اور فقراء کے لئے چندہ کر دیا کرتے تھے۔ جب کسی کو کوئی حاجت پیش آتی وہ ان سے کہتا۔ وہ اہل ثروت لوگوں سے کچھ مانگ کر اس کو دے دیا کرتے۔ ایک فقیر ان کے پاس گیا اور کہا کہ میرے لڑکا پیدا ہوا ہے اور میرے پاس اس کی اصلاح کے انتظام کے لئے کوئی چیز نہیں ہے۔ یہ صاحب اٹھے اور لوگوں سے اس کے لئے مانگا لیکن کہیں سے کچھ نہ ملا (کہ جو آدمی کثرت سے مانگتا رہتا ہو اس کو ملنا بھی مشکل ہو جاتا ہے) یہ سب سے مایوس ہو کر ایک مخی کی قبر پر گئے اور اس کی قبر پر بیٹھ کر یہ سارا قصہ بیان کیا اور وہاں سے اٹھ کر چلے آئے اور واپس آ کر اپنے پاس سے ایک دینار نکالا اس کو توڑ کر دو ٹکڑے کئے اور ایک ٹکڑا اپنے پاس رکھ لیا دوسرا اس فقیر کو دے دیا کہ یہ قرض دیتا ہوں اس وقت تم اس سے اپنا کام چلا لو جب تمہارے پاس کہیں سے کچھ آجائے تو میرا قرضہ ادا کر دینا۔ وہ لے کر چلا گیا اور اپنی ضرورت پوری کر لی رات کو ان صاحب دینار نے اس قبر والے کو خواب میں دیکھا وہ کہہ رہا ہے کہ میں نے تمہاری بات تو ساری سن لی تھی مگر مجھے جواب دینے کی اجازت نہ ہوئی گھر والوں کے پاس جاؤ اور ان سے کہو کہ مکان کے فلاح حصہ میں جو چوٹھا بن رہا ہے اس کے نیچے ایک چینی کا مرتبان گڑ رہا ہے اس میں پانچ سواشریاں ہیں وہ اس فقیر کو دیدیں۔ صبح کو اٹھ کر اس کے مکان پر گئے اور گھر والوں سے سارا قصہ اور اپنا خواب بیان کیا۔ انہوں نے اس جگہ کو کھودا اور وہ مرتبان پانساوشریوں کا نکال کر اس کے حوالے کر دیا۔ اس شخص نے کہا کہ خواب کوئی شرعی چیز نہیں ہے تم لوگ اس مال کے وارث اور مالک ہو، اس لئے میں محض اپنے خواب کی وجہ سے اس کو نہیں لیتا۔ مگر ان وارثوں نے اصرار کیا کہ

جب وہ مر کر سخاوت کرتا ہے تو بڑی بے غیرتی ہے کہ ہم زندہ سخاوت نہ کریں۔ ان کے اصرار پر اس نے وہ اثرفیاں لے کر اس فقیر کو دے دیں اور سارا قصہ سنایا۔ اس نے ان میں سے ایک دینار لے کر اس کے دو ٹکڑے کئے۔ ایک ان صاحب کو اپنے قرضہ کی ادائیگی میں دیا اور دوسرا ٹکڑا اپنے پاس رکھ کر کہا کہ میری ضرورت کو تو یہ کافی ہے۔ باقی یہ سب رقم میری ضرورت سے زائد ہے۔ میں اس کو لے کر کیا کروں گا؟ وہ سب فقراء پر تقسیم کر دی۔ صاحب اتحاف کہتے ہیں کہ اس قصہ میں غور کرنے کی چیز یہ ہے کہ سب سے زیادہ سخی کون ہے؟ میت یا اس کے گھر والے یا یہ فقیر اور ہمارے نزدیک تو یہ فقیر سب سے زیادہ سخی ہے کہ اپنی اس شدت حاجت کے باوجود نصف دینار سے زیادہ لینا پسند نہ کیا۔ ①

(۲۵) ابوالفتح ابراہیم بن ابی ہلال میرنشی کہتے ہیں کہ میں ایک مرتبہ وزیر ابو محمد مہلبی کے پاس بیٹھا تھا۔ دربان نے آکر اطلاع دی کہ سید شریف مرتضیٰ حاضری کی اجازت چاہتے ہیں۔ وزیر صاحب نے اجازت دیدی اور جب شریف مرتضیٰ اندر آ گئے تو وزیر صاحب کھڑے ہوئے اور بڑے اعزاز و اکرام سے ان کو اپنی مسند پر بٹھایا، ان سے باتیں کیں اور جب وہ جانے لگے تو کھڑے ہو کر ان کو رخصت کیا وہ چلے گئے۔ تھوڑی ہی دیر گزری تھی کہ دربان نے آکر اطلاع دی کہ ان کے چھوٹے بھائی سید شریف مرتضیٰ حاضری کی اجازت چاہتے ہیں۔ وزیر صاحب اس وقت کچھ لکھنے میں مشغول ہو گئے تھے۔ اس پر چونکہ جلدی سے ڈال کر اٹھے اور دروازے تک حیرت زدہ سے ہو کر گئے اور ان کا ہاتھ بڑی تعظیم و تکریم سے پکڑا۔ ان کو اپنے ساتھ لا کر اپنی مسند پر بٹھایا اور خود تواضع سے ان کے سامنے بیٹھے اور بات چیت بڑی توجہ سے کرتے رہے اور جب وہ اٹھ کر جانے لگے تو دروازے تک ان کو پہنچانے گئے اور واپس آ کر اپنی جگہ بیٹھ گئے۔ اس وقت تو وزیر صاحب کے پاس مجمع تھا۔ میری کچھ پوچھنے کی ہمت نہ ہوئی۔ جب مجمع کم ہو گیا تو میں نے وزیر صاحب سے عرض کیا کہ میں ایک بات دریافت کرنا چاہتا ہوں اگر اجازت ہو تو عرض کروں۔ وزیر نے کہا ضرور اجازت ہے۔ اور غالباً تم یہ پوچھو گے کہ میں نے چھوٹے بھائی کا جتنا اکرام کیا اتنا بڑے کا نہیں کیا؟ حالانکہ وہ علم اور عمر دونوں میں ان سے بڑھے ہوئے تھے۔ میں نے کہا یہی سوال ہے۔ وزیر نے کہا سنو ہم نے ایک نہر کھودنے کا حکم دیا تھا اس کے قریب شریف مرتضیٰ کی زمین بھی تھی جس کی وجہ سے اس نہر کے مصارف میں سے سولہ درہم کے قریب حصہ رسدان کے ذمہ بھی پڑے تھے۔ انہوں نے مجھے کئی مرتبہ پرچہ لکھا کہ اس میں سے کچھ کم کر دوں۔ اتنی ذرا سی رقم کے لئے بار بار وہ مجھ سے سوال کرتے رہے اور سید مرتضیٰ کے متعلق مجھے ایک دفعہ معلوم ہوا کہ ان کے گھر لڑکا پیدا ہوا۔ میں نے اس کی خوشی میں اور ان کی ضروریات کا خیال کر کے

ایک خواجگی میں سودینار (اشرفیاں) ان کی خدمت میں بھیجے انہوں نے واپس کر دیئے اور یہ کہہ کر بھیجا کہ وزیر صاحب سے (شکر یہ کے بعد) کہہ دیں کہ میں لوگوں کی عطائیں قبول نہیں کرتا (اللہ کا شکر ہے میری ضرورت کے بقدر میرے پاس موجود ہے) میں نے پھر دوبارہ وہ خوان بھیجا کہ یہ دایہ وغیرہ کام کرنے والی عورتوں کے لئے بھیجا ہے۔ انہوں نے پھر واپس کر دیا اور یہ فرمایا کہ میرے گھر کی عورتیں دوسروں سے کچھ لینے کی عادی نہیں ہیں۔ میں نے تیسری مرتبہ پھر بھیجا اور یہ عرض کیا کہ جناب کے پاس جو طلباء رہتے ہیں یہ ان کے لئے ہے۔ فرمایا بڑی خوشی سے۔ اور وہ خوان طلباء کے درمیان رکھو دیا کہ جس کو جتنی ضرورت ہو لے لے۔

شریف رضیؒ کے یہاں طلباء کا بڑا مجمع رہتا تھا۔ ایک مکان انہوں نے طلباء کے رہنے کے لئے بنا رکھا تھا جس کا نام دارالعلوم رکھا تھا۔ اس میں یہ طلباء رہتے تھے اور ان کی ضروریات کا شریف رضیؒ کی طرف سے انتظام تھا۔ یہ خوان دارالعلوم میں رکھنے کے بعد طلباء میں سے کوئی بھی نہ اٹھا بجز ایک طالب علم کے کہ اس نے اٹھ کر خوان میں سے ایک دینار نکالا اور اس کو وہیں توڑ کر ذرا سا کوناس کا اپنے پاس رکھ لیا اور باقی حصہ اسی خوان میں ڈال دیا۔ شریف رضیؒ نے اس طالب علم سے دریافت کیا کہ تمہیں یہ ذرا سی مقدار کس کام کے واسطے درکار تھی؟ اس نے عرض کیا کہ ایک رات میرے پاس چراغ میں جلانے کو تیل نہیں تھا۔ خزانچی صاحب ملے نہیں میں فلاں دوکاندار سے تیل قرض لایا تھا۔ یہ اس کا قرض ادا کرنا ہے۔ شریف رضیؒ نے یہ خبر سن کر طلباء کی تعداد کے موافق اپنے خزانے کی کنجیاں بنوائیں اور ہر طالب علم کو ایک ایک کنجی خزانے کی دیدی کہ جس کو جب جتنی ضرورت ہو لے لے، خزانچی صاحب سے پوچھنے کی ضرورت نہیں اور اس خوان کو اسی حال میں کہ ایک دینار اس میں سے ذرا سا ٹوٹا ہوا تھا واپس کر دیا یہ قصہ سنا کر وزیر صاحب نے کہا کہ تم ہی بتاؤ کہ میں ایسے شخص کا اکرام کیوں نہ کروں۔ ①

(۲۶) حضرت امام شافعی صاحبؒ کا جب انتقال ہونے لگا تو آپ نے وصیت فرمائی کہ میرا غسل میت محمد بن عبداللہ بن محمد الحکم دیں گے۔ جب آپ کا انتقال ہو گیا تو محمد کو اطلاع دی گئی وہ تشریف لائے اور فرمایا کہ ان کے حساب کار جستر پہلے مجھے دکھاؤر جستر لایا گیا۔ اس میں حضرت امام کے ذمہ جو قرضہ لوگوں کا تھا وہ حساب کر کے جمع کیا۔ اس کی مقدار ستر ہزار درہم تھی۔ محمدؒ نے فرمایا کہ یہ سب قرضہ میرے ذمہ ہے۔ اپنی ذمگی کا کاغذ لکھ دیا اور فرمایا کہ میرے غسل دینے سے یہ مراد تھی اور اس کے بعد اس سارے قرضہ کو ادا کر دیا۔ ②

(۲۷) حضرت امام شافعی فرماتے ہیں کہ مجھے حماد بن ابی سلیمان سے (جو حضرت امام ابوحنیفہ کے مشہور استاد ہیں) ہمیشہ محبت رہی۔ اس وجہ سے کہ مجھے ان کا ایک واقعہ معلوم ہوا تھا اور وہ یہ تھا کہ وہ ایک دن گدھے پر سوار جا رہے تھے۔ اس کے ایڑ ماری وہ جو زور سے دوڑا تو اس کے جھٹکے سے حضرت حماد کے کرتے کی گھنڈی ٹوٹ گئی۔ راستے میں ایک درزی کی دوکان نظر پڑی اس کو نلووانے کے لئے اترنے لگے۔ درزی نے کہا اترنے کی ضرورت نہیں معمولی کام ہے میں ابھی لگائے دیتا ہوں۔ درزی نے کھڑے ہو کر وہ گھنڈی کرتے میں سی دی۔ حماد نے اس کی اجرت میں ایک تھیلی دی جس میں دس اشرفیاں تھیں اور معاوضہ کی کمی کی معذرت کی۔ ❶

(۲۸) ربیع بن سلیمان کہتے ہیں کہ حضرت امام شافعی ایک مرتبہ سواری پر سوار ہو رہے تھے ایک شخص نے جلدی سے رکاب پکڑ لی (تا کہ چڑھنے میں سہولت ہو) حضرت امام نے مجھ سے فرمایا کہ میری طرف سے اس شخص کو چار اشرفیاں دے دو اور کمی کی معذرت بھی کر دینا۔ اور عبداللہ بن زبیر حمیدی کہتے ہیں کہ ایک مرتبہ حضرت امام شافعی حج کے لئے تشریف لے گئے۔ دس ہزار اشرفیاں آپ کے پاس تھیں۔ مکہ مکرمہ سے باہر آپ کا خیمہ لگا ہوا تھا۔ صبح کی نماز کے بعد آپ نے وہیں خیمہ میں ایک کپڑا بچھا کر وہ اشرفیاں اس پر ڈال دیں اور (اہل مکہ میں سے) جو جو ملنے کے لئے آتا رہا ایک ایک مٹھی اس کو دیتے رہے۔ ظہر کے وقت تک وہ سب ختم ہو گئیں۔

(۲۹) محمد بن عباد مہلمی کہتے ہیں کہ میرے والد ایک مرتبہ مامون الرشید کے پاس گئے۔ اس نے ایک لاکھ درہم نذرانہ پیش کیا۔ وہاں سے جب اٹھ کر آئے تو وہ سب اسی وقت فقراء پر تقسیم کر دیا اس کے بعد پھر جب مامون کے پاس جانیکی نوبت آئی تو اس نے سب تقسیم کر دینے پر ناگواری کا اظہار کیا تو والد صاحب نے فرمایا کہ اے امیر المؤمنین موجود کے ساتھ بخل کرنا معبود کے ساتھ بدگمانی ہے (کہ اس نے ایک مرتبہ تو دیدیا پھر کہاں سے دے گا؟)

(۳۰) حضرت طلحہ بن عبید اللہ الفیاض رضی اللہ عنہ صحابی مشہور سخی لوگوں میں سے ہیں۔ ان کے ذمہ ایک مرتبہ حضرت عثمان رضی اللہ عنہ کے پچاس ہزار درہم قرض ہو گئے تھے۔ حضرت عثمان رضی اللہ عنہ مسجد میں تشریف لے جا رہے تھے راستہ میں یہ ملے۔ انہوں نے عرض کیا کہ میرے پاس دام اس وقت آگئے ہیں، آپ کا قرضہ ادا کرنا چاہتا ہوں۔ حضرت عثمان رضی اللہ عنہ نے فرمادیا کہ بس وہ تمہاری ہی نذر ہیں۔ تمہارے ذمہ لوگوں کے بہت اخراجات رہتے ہیں۔ جابر بن قبیصہ کہتے ہیں کہ میں بہت دن تک حضرت طلحہ کے ساتھ رہا بلا طلب عطا کرنے والا میں نے ان سے زیادہ نہیں دیکھا۔ حضرت

حسن ﷺ کہتے ہیں کہ ایک مرتبہ انہوں نے اپنی ایک زمین سات لاکھ میں فروخت کی قیمت جب وصول ہوئی تو شام کا وقت ہو گیا تھا وہ رقم رات کو ان کے پاس رہی۔ رات بھر سخت بے چینی میں جاگتے گذر گئی۔ اس خوف سے کہ یہ مال میرے پاس ہے (کہیں موت نہ آجائے) صبح کو اٹھ کر سب سے پہلے اس کو تقسیم کیا۔ ان کی بیوی حضرت سعدی بنت عوف ﷺ کہتی ہیں کہ میں نے ایک مرتبہ ان کو دیکھا کہ بہت گرانی سی ہو رہی ہے۔ میں نے پوچھا خیریت تو ہے کیسی طبیعت ہو رہی ہے؟ کہنے لگے میرے پاس کچھ مال جمع ہو گیا ہے اس کی وجہ سے بڑی گھٹن ہو رہی ہے۔ میں نے کہا یہ تو کچھ ایسی بات نہیں ہے اپنے غلام کو بیچ کر اپنے رشتہ داروں کو بلا لیجئے اور (صلہ رحمی میں) ان پر تقسیم کر دیجئے۔ چنانچہ انہوں نے اسی وقت غلام کو بیچ کر آدمیوں کو بلایا اور اس کو تقسیم کر دیا۔ راوی کہتے ہیں کہ میں نے ان کے خادم سے پوچھا۔ یہ کتنا مال تھا۔ اس نے بتایا چار لاکھ تھا۔ ان کی بیوی ایک اور واقعہ بیان کرتی ہیں کہ ایک دفعہ وہ گھر میں آئے، چہرہ بہت ہی اتر ا ہوا تھا، رنج کی وجہ سے سیاہی چہرے پر آ رہی تھی۔ میں نے پوچھا کیا بات ہے۔ کچھ میری طرف سے کوئی ناگواری کی بات پیش آئی ہو تو میں معافی کی درخواست پیش کروں گی کہنے لگے نہیں تو تو مسلمان کے لئے بہت بہترین بیوی ہے (کہ نیک کام میں مدد کرتی ہے) میں نے پوچھا پھر آخر کیا بات پیش آگئی؟ کہنے لگے کچھ مال جمع ہو گیا۔ مجھے اس کی بڑی بے چینی ہو رہی ہے۔ میں نے کہا یہ تو کوئی ایسی بات نہیں اسے اٹھا کر بانٹ دو اس میں کیا ہو گیا؟ بعض مرتبہ کوئی لینے والا نہیں آتا تھا وہ رہ جاتا تھا۔ ان کی بیوی سعدی یہ بھی کہتی ہیں کہ ایک مرتبہ انہوں نے ایک لاکھ تقسیم کیا اور اپنا یہ حال تھا کہ اس دن مسجد میں اس وجہ سے جانے میں دیر ہوگئی کہ ان کے پاس جو کپڑا تھا (چادر) اس کے دونوں کنارے سینے میں مجھے دیر لگی (یعنی وہی ایک کپڑا تھا اس کے سلنے کے انتظار میں بیٹھے رہے دوسرا کپڑا نہ تھا جس کو پہن کر مسجد میں چلے جاتے) ایک گاؤں کے رہنے والے حضرت طلحہ ﷺ کے پاس آئے اور اپنی قرابت کا واسطہ دے کر (صلہ رحمی کے طور پر) کچھ مانگا۔ فرمانے لگے کہ قرابت کا واسطہ دے کر آج تک مجھ سے کسی نے نہیں مانگا تھا۔ میرے پاس ایک زمین ہے۔ حضرت عثمان ﷺ اس کو خریدنا چاہتے تھے اور وہ اس کی قیمت تین لاکھ لگا چکے ہیں۔ تیرا دل چاہے وہ زمین لے لے اور اگر نقد چاہیے تو میں اس کو ان کے ہاتھ فروخت کر کے اس کی قیمت دے دوں۔ اس نے قیمت لینا پسند کیا۔ انہوں نے حضرت عثمان ﷺ کے ہاتھ اس کو فروخت کر کے اس کی قیمت اس کو دیدی۔ ①

ان حضرات کے پاس زمینوں کی بہت کثرت تھی۔ اس لئے کہ جہاں جہاں جہاد میں جاتے وہ

ملک فتح ہوتے تو اکثر غنیمت کے ساتھ زمینیں بھی ان مجاہدین پر تقسیم کر دی جاتی تھیں۔

(۳۱) ایک مرتبہ حضرت علی کرم اللہ وجہہ، بیٹھے رو رہے تھے۔ کسی نے رونے کا سبب پوچھا تو فرمایا سات دن سے کوئی مہمان نہیں آیا۔ مجھے یہ ڈر ہے کہ کہیں حق تعالیٰ شانہ، نے (کسی بات سے ناراض ہو کر) میرے ذلیل کرنے کا تو ارادہ نہیں فرمایا؟ ①

(۳۲) ایک مرتبہ ایک شخص اپنے ایک دوست کے پاس گیا اور جا کر کہا کہ میرے ذمہ چار سو درہم قرض ہو گیا تھا۔ مدد چاہنے آیا ہوں۔ اس نے فوراً چار سو درہم وزن کر کے دیدیئے۔ جب وہ چلا گیا تو اس نے روناشروع کر دیا۔ بیوی کو یہ خیال ہوا کہ شاید اس کو مال کے جانے کا صدمہ ہوا۔ وہ کہنے لگی اگر اتنی گرانی تھی تو دینے ہی کی کیا ضرورت تھی۔ وہ کہنے لگا کہ میں اس پر رو رہا ہوں کہ میں نے اس کیساتھ تعلقات کے باوجود اس کے حال کی خبر خود کیوں نہ رکھی؟ اس کو مجھ سے مانگنے کی نوبت کیوں آئی؟ ②

(۳۳) حضرت عبداللہ بن جعفر ؓ ایک مرتبہ جنگل میں تشریف لے جا رہے تھے۔ راستہ میں ایک باغ پر گذر ہوا۔ وہاں ایک حبشی غلام باغ میں کام کر رہا تھا اس کی روٹی آئی اور اس کے ساتھ ہی ایک کتا بھی باغ میں چلا آیا اور اس غلام کے پاس آ کر کھڑا ہو گیا۔ اس غلام نے کام کرتے کرتے ایک روٹی اس کتے کے سامنے ڈال دی اس کتے نے اس کو کھالیا اور پھر کھڑا رہا اس نے دوسری اور پھر تیسری روٹی بھی ڈال دی۔ کل تین ہی روٹیاں تھیں وہ تینوں کتے کو کھلا دیں۔ حضرت عبداللہ بن جعفر ؓ غور سے کھڑے دیکھتے رہے۔ جب وہ تینوں ختم ہو گئیں تو حضرت عبداللہ بن جعفر ؓ نے اس غلام سے پوچھا کہ تمہاری کتنی روٹیاں روزانہ آتی ہیں؟ اس نے عرض کیا آپ نے تو ملاحظہ فرمایا تین ہی آیا کرتی ہیں۔

حضرت نے فرمایا پھر تینوں کا ایثار کیوں کر دیا؟ غلام نے کہا۔ حضرت یہاں کھڑے رہتے نہیں ہیں یہ غریب بھوکا کہیں دور سے مسافت طے کر کے آیا ہے اس لئے مجھے اچھا نہ لگا کہ اس کو ویسے ہی واپس کر دوں۔ حضرت نے فرمایا کہ پھر تم آج کیا کھاؤ گے؟ غلام نے کہا کہ ایک دن فاقہ کر لوں گا یہ تو کوئی ایسی بڑی بات نہیں ہے۔ حضرت عبداللہ بن جعفر ؓ نے اپنے دل میں سوچا کہ لوگ مجھے ملامت کرتے ہیں کہ تو بہت سخاوت کرتا ہے۔ یہ غلام تو مجھ سے بہت زیادہ سخی ہے۔ یہ سوچ کر شہر میں واپس تشریف لے گئے اور اس باغ کو اور غلام کو اور جو کچھ سامان باغ میں تھا سب کو اس کے مالک سے خرید اور خرید کر غلام کو آزاد کیا اور وہ باغ اس غلام کی نذر کر دیا۔ ③

(۳۳) ابوالحسن اٹھا کی (خراسان کے شہروں میں ایک جگہ رے ہے وہاں رہتے تھے) ایک دن تیس (۳۰) آدمیوں سے زیادہ مہمان آگئے اور روٹی تھوڑی تھی۔ تیاری کا موقع نہ تھا۔ رات کا وقت تھا انہوں نے جتنی روٹیاں موجود تھیں سب کے ٹکڑے کئے اور دسترخوان پر ان کو پھیلا کر سب کو بٹھایا اور چراغ گل کر دیا اور سب کے سب نے کھانا شروع کر دیا۔ سب کے منہ چلانے کی آواز آتی تھی جب دیر ہو گئی اور گویا سب بالکل فارغ ہو گئے تو چراغ جلایا گیا اور دسترخوان اٹھایا گیا اس میں وہ سارے ٹکڑے بدستور رکھے تھے۔ سب ہی خالی منہ چلاتے رہے کسی نے بھی اس خیال سے نہ کھایا کہ اچھا دوسرے ہی کا کام چل جائے گا۔ ❶

(۳۵) حضرت شعبہؓ مشہور محدث ہیں۔ امیر المؤمنین فی الحدیث (حدیث میں مومنوں کے بادشاہ) ان کا لقب ہے۔ بڑے عابد، زاہد لوگوں میں تھے۔ ایک مرتبہ ایک سائل ان کے پاس حاضر ہوا دینے کے لئے کوئی چیز میسر نہ ہوئی۔ اپنے مکان کی چھت میں سے ایک کڑی نکال کر اس کے حوالے کر دی (کہ اس کو فروخت کر لینا) اور اس سے بہت معذرت کی کہ اس وقت میرے پاس دینے کو کچھ نہیں۔ ❷

(۳۶) حضرت ابوہلؓ صعلو کی ایک مرتبہ وضو کر رہے تھے۔ ایک شخص آیا اور کچھ ضرورت کا اظہار کیا۔ دینے کے واسطے کوئی چیز موجود نہ تھی۔ فرمانے لگے تھوڑی دیر انتظار کر لو میں وضو سے فارغ ہو جاؤں۔ جب وضو کر چکے تو فرمایا کہ یہ لکڑی کا لوٹا جس سے وضو کر رہے تھے لے جاؤ اور تو کوئی چیز اس وقت ہے نہیں۔ ❸

(۳۷) یرموک کی لڑائی میں صحابہ کرامؓ کی ایک بڑی جماعت نے پانی کے موجود ہوتے ہوئے اس وجہ سے پیاسے جان دی کہ جب ان کے قریب پانی پہنچا تو کسی دوسرے نے آہ کر دی اور اس کے بجائے اپنے پینے کے دوسرے کی طرف پانی لے جانے کا اشارہ کر دیا۔ ایک واقعہ اس کا حکایات صحابہؓ میں لکھا جا چکا ہے۔ مگر اصحاب مغازی نے لکھا ہے کہ حضرت عکرمہؓ بن ابی جہلؓ سہیلؓ بن عمروؓ ہبلؓ بن حارثؓ، حارثؓ بن ہشامؓ اور قبیلہ مغیرہ کی ایک جماعت نے اسی طرح پیاسے دم توڑا کہ انکے پاس پانی لایا جاتا تھا اور یہ دوسرے کا اشارہ کر دیتے تھے۔ حضرت عکرمہؓ کے پاس پانی لایا گیا تو انہوں نے دیکھا کہ حضرت سہیلؓ بن عمروؓ پانی کی طرف دیکھ رہے ہیں۔ انہوں نے فرمایا کہ پہلے سہیلؓ کو پلا دو۔ جب ان کے پاس لے گئے تو انہوں نے دیکھا کہ حضرت سہیلؓ بن حارثؓ پانی کی طرف دیکھ رہے ہیں۔ انہوں نے فرمایا کہ پہلے سہیلؓ کو پلا دو۔ غرض ان

سب حضرات نے پیاسے ہی جان دی۔ حضرت خالد بن ولید رضی اللہ عنہ جب ان کی نعشوں پر گزرے تو فرمانے لگے کہ تم پر میری جان قربان ہو جائے (تم سے اس وقت بھی ایسا نہ چھوٹا) ❶

(۳۸) عباس بن دہقان کہتے ہیں کہ بشر بن حارثؓ حانی کے علاوہ کوئی شخص ایسا نہ ہوگا جو کہ جس حال میں دنیا میں آیا تھا یعنی خالی ہاتھ رنگا بدن ایسا ہی دنیا سے گیا ہو۔ بشر بن حانی البتہ اسی طرح گئے کہ وہ بیمار تھے۔ وصال کا وقت قریب تھا ایک سال آگیا اور اپنی ضرورت کا حال ظاہر کیا جو کرتہ بدن پر تھا وہ نکال کر اس کو بخش دیا اور خود تھوڑی دیر کے لئے دوسرے سے کرتہ مستعار مانگا اور اسی میں وصال فرمایا۔ ❷

(۳۹) کون کہتا ہے کہ یہ واقعات پچھلے ہی بزرگوں کے ساتھ خاص تھے۔ حضرت اقدس مولانا الحاج شاہ عبدالرحیم صاحب رانپوری قدس سرہ کے وصال کو زیادہ زمانہ نہیں گزرا حضرت کا معمول تھا کہ جو کچھ کہیں سے آتا وہ فوراً ہی تقسیم فرمادیتے اور کبھی کبھی تکیہ کے نیچے کچھ رکھا ہوا دیکھ کر فرماتے کہ یہ یاد آگیا اور وصال سے کچھ زمانہ پہلے اپنے سب کپڑے بھی خدام پر تقسیم فرمادیئے تھے۔ اور اپنے مخلص خادم (خلیفہ خاص) حضرت مولانا الحاج شاہ عبدالقادر صاحب دام مجد ہم وزاد فضلہم (متوفی ۱۳۸۲ھ) سے ارشاد فرمایا کہ بس اب زندگی کے جتنے دن باقی ہیں تم سے کپڑے مستعار لے کر پہن لیا کریں گے۔ چنانچہ حضرت مولانا ہی کے کپڑے آخر میں استعمال فرماتے تھے۔

(۴۰) ایک بزرگ کہتے ہیں کہ ہم چند آدمی طرطوس میں جو ملک شام کا ایک شہر ہے جمع ہو کر باہر جا رہے تھے۔ چلتے ہوئے ایک کتابھی ہمارے ساتھ ہو گیا۔ جب ہم شہر سے باہر نکلے تو ایک مراہوا جانور پڑا تھا۔ ہم لوگ اس سے بچ کر ذرا فاصلے سے ایک اونچی جگہ پر بیٹھ گئے۔ وہ کتابھی ہمارے ساتھ ہو گیا تھا اس نے جب اس مردار کو دیکھا تو وہ شہر کی طرف واپس ہو گیا اور تھوڑی ہی دیر گزری تھی کہ وہ اپنے ساتھ تقریباً بیس کتے اور لایا اور اس مردار کے پاس آکر وہ خود تو علیحدہ کو بیٹھ گیا اور سب کتے اس کو کھاتے رہے۔ جب وہ سب کھا کر شہر کی طرف چلے گئے تو یہ کتابھی جو بلانے گیا تھا اپنی جگہ سے اٹھا اور اس کے پاس آکر جو ہڈیاں وغیرہ وہ سب کھا کر چھوڑ گئے تھے ان کو اس نے کھایا اور پھر شہر کی طرف چلا گیا۔ ❸

(۴۱) ابو الحسنؒ بوٹھی ایک بزرگ تھے۔ ایک مرتبہ پاخانے میں جا چکے تھے وہیں سے اپنے ایک شاگرد کو آزدی اور اپنا کرتہ نکال کر کہا کہ یہ فلاں فقیر کو دے آؤ۔ شاگرد نے کہا کہ آپ اسٹیج سے فراغت کا تو انتظار کر لیتے کہنے لگے کہ مجھے اس کی ضرورت کا خیال آکر یہ ارادہ ہوا کہ یہ کرتہ اس کو

دے دوں اور اپنے نفس پر اس کا اعتماد نہیں تھا کہ وہ استنجے سے فراغت تک بدل نہ جائے۔ پاخانے میں بولنا مکروہ ہے لیکن صدقہ کرنے کے جذبہ اور اپنے نفس پر بدگمانی اس پر مجبور کر دیا اس وقت تک کشف عورت ہی نہ ہوا ہو۔

(۴۲) امیر المؤمنین مہدی نے موسیٰ بن جعفر کو بغاوت کے اندیشہ سے قید کر رکھا تھا۔ ایک مرتبہ رات کو وہ تہجد کی نماز پڑھ رہے تھے۔ اس میں سورہ محمد کی آیت۔

فَهَلْ عَسَيْتُمْ اِنْ تَوَلَّيْتُمْ اَنْ تُفْسِدُوا فِي الْاَرْضِ وَتَقَطَعُوا اَرْحَامَكُمْ

پر پہنچے اور یہاں پہنچ کر رونے لگے۔ اس آیت شریفہ کو بار بار پڑھنے تھے اور روتے تھے۔ سلام پھیر کر ربیع سے کہا کہ موسیٰ کو بلا کر لاؤ۔ ربیع کہتے ہیں کہ میں ان کو بلا کر لایا اور جب واپس آیا تب بھی وہ اسی آیت کو بار بار پڑھ رہے تھے اور رورہے تھے۔ جب موسیٰ آئے تو مہدی نے کہا کہ میں یہ آیت پڑھ رہا تھا۔ مجھے یہ اندیشہ ہوا کہ میں نے قطع رحمی کر رکھی ہے۔ اگر تو اس کا وعدہ کرے کہ میری اولاد کے خلاف بغاوت نہیں کرے گا تو میں چھوڑ دوں۔ موسیٰ نے کہا حاشا کلام میری تو ایسی حیثیت بھی نہیں ہے اور نہ اس کا خیال ہے۔ مہدی نے ربیع سے کہا کہ اس کو اسی وقت تین ہزار اشرفیاں دے کر اسی وقت رات کو ہی چلا کر دو ایسا نہ ہو کہ پھر کہیں میری رائے بدل جائے۔ ①

(۴۳) حضرت ابن عباس سے نقل کیا گیا کہ حضرت حسن، حضرت حسین، ایک مرتبہ بہت بیمار ہو گئے، تو حضرت علی اور حضرت فاطمہ رضی اللہ عنہما نے نذر (منت) مانی کہ اگر یہ تندرست ہو جائیں تو شکرانہ کے طور پر تین تین روزے دونوں حضرات رکھیں گے۔ اللہ تعالیٰ شکرانہ کے فضل سے دونوں صاحبزادوں کو صحت ہو گئی۔ ان حضرات نے شکرانہ کے روزے رکھنے شروع فرمادئے مگر گھر میں نہ سحر کے لئے کچھ تھانہ افطار کے لئے، فاقہ پر روزہ شروع کر دیا۔ صبح کو حضرت علی کرم اللہ وجہہ، ایک یہودی کے پاس تشریف لے گئے جس کا نام سمعون تھا کہ اگر تو کچھ اون دھاگا بنانے کے لئے اجرت پر دیدے تو محمد کی بیٹی اس کام کو کر دے گی۔ اس نے اون کا ایک گھڑ تین صاع جو کی اجرت طے کر کے دے دیا۔ حضرت فاطمہ نے اس میں سے ایک تہائی کا تا اور تین صاع جو اجرت کے لئے کران کو پیسا اور پانچ نان اس کے تیار کئے۔ ایک ایک اپنا میاں بیوی کا دو دونوں صاحبزادوں کے اور ایک باندی کا، جس کا نام فضہ تھا۔ روزہ میں دن بھر کی مزدوری اور محنت کے بعد جب حضرت علی کرم اللہ وجہہ، حضور کے ساتھ مغرب کی نماز پڑھ کر لوٹے اور کھانا کھانے کے لئے دسترخوان بچھایا گیا ہے۔ حضرت علی نے ٹکڑا توڑا ہی تھا کہ ایک فقیر نے دروازے سے

آواز دی کہ اے محمد (ﷺ) کے گھر والو! میں ایک فقیر مسکین ہوں مجھے کھانا دو۔ اللہ جل شانہ ہمیں جنت کے دسترخوان سے کھانا کھلائے۔ حضرت علی کرم اللہ وجہہ نے ہاتھ روک لیا۔ حضرت فاطمہؓ سے مشورہ کیا۔ انہوں نے فرمایا ضرور دیدیتجئے۔ وہ سب روٹیاں اس کو دے دیں۔ اور گھر والے سب کے سب فاقہ سے رہے۔ اسی حال میں دوسرے دن کا روزہ شروع کر دیا۔ دوسرے دن میں پھر حضرت فاطمہؓ نے دوسری تنہائی اون کی کاتی اور ایک صاع جو کا اجرت لے کر اس کو پیسا، روٹیاں پکائیں۔ اور جب حضرت علی کرم اللہ وجہہ، حضور ﷺ کے ساتھ مغرب کی نماز پڑھ کر تشریف لائے اور سب کے سب کھانے کے لئے بیٹھے تو ایک یتیم نے دروازے سے سوال کیا اور اپنی تنہائی اور فقر کا اظہار کیا۔ ان حضرات نے اس دن کی روٹیاں اس کے حوالے کر دیں اور خود پانی پی کر تیسرے دن کا روزہ شروع کر دیا اور صبح کو حضرت فاطمہؓ نے اون کا باقی حصہ کا تا اور ایک صاع جو جو رہ گیا تھا وہ لے کر پیسا، روٹیاں پکائیں اور مغرب کی نماز کے بعد جب کھانے بیٹھے تو ایک قیدی نے آ کر آواز دے دی اور اپنی سخت حاجت اور پریشانی کا اظہار کیا۔ ان حضرات نے اس دن کی روٹیاں اس کو دے دیں اور خود فاقہ سے رہے۔ چوتھے دن صبح کو روزہ تو تھا نہیں لیکن کھانے کو بھی کچھ نہیں تھا۔ حضرت علیؓ دونوں صاحبزادوں کو لے کر حضور ﷺ کی خدمت میں حاضر ہوئے۔ بھوک اور ضعف کی وجہ سے چلنا بھی مشکل ہو رہا تھا۔ حضور ﷺ نے حضرت علیؓ سے فرمایا کہ تمہاری تکلیف اور تنگی کو دیکھ کر مجھے بہت تکلیف ہوتی ہے۔ چلو فاطمہؓ کے پاس چلیں۔ حضور ﷺ فاطمہؓ کے پاس تشریف لائے وہ نماز پڑھ رہی تھیں۔ بھوک کی شدت سے آنکھیں گر گئی تھیں پیٹ کمر سے لگ رہا تھا۔ حضور ﷺ نے ان کو اپنے سینے سے لگایا اور حق تعالیٰ شانہ سے فریاد کی۔ اس پر حضرت جبرائیل علیہ السلام سورہ دہر کی آیات

وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا

لے کر آئے اور اس پر وانہ خوشنودی کی مبارک بادی۔ یہ آیات پہلی فصل کی آیات کے سلسلہ میں نمبر ۳۴ پر گذر چکی ہیں۔ علامہ سیوطیؒ نے درمنثور میں بروایت ابن مردویہ حضرت ابن عباسؓ سے مختصر آیہ مضمون نقل کیا ہے کہ یہ آیتیں حضرت علی کرم اللہ وجہہ، اور حضرت فاطمہؓ کی شان میں نازل ہوئی ہیں۔

(۴۴) ایک شرابی تھا جس کے یہاں ہر وقت شراب کا دور رہتا تھا۔ ایک مرتبہ اس کے یار احباب جمع تھے شراب تیار تھی، اس نے اپنے ایک غلام کو چار درہم دیئے کہ شراب پینے سے پہلے دوستوں کو کھانے کے لئے کچھ پھل خرید کر لائے۔ وہ غلام بازار جا رہا تھا۔ راستہ میں حضرت منصورؒ

بن عمار بصری کی مجلس پر گذر ہوا۔ وہ کسی فقیر کے واسطے لوگوں سے کچھ مانگ رہے تھے اور یہ فرما رہے تھے کہ جو شخص اس فقیر کو چار درہم دے میں اس کے لئے چار دعائیں کروں گا۔ اس غلام نے وہ چار درہم اس فقیر کو دے دیئے۔ حضرت منصورؓ نے فرمایا۔ بتا کیا دعائیں چاہتا ہے؟ غلام نے کہا کہ میرا ایک آقا ہے میں اس سے خلاصی یعنی آزادی چاہتا ہوں۔ حضرت منصورؓ نے اس کی دعا کی پھر پوچھا دوسری دعا کیا چاہتا ہے؟ غلام نے کہا مجھے ان درہم کا بدل مل جائے۔ منصورؓ نے اس کی دعا کی پھر پوچھا تیسری دعا ہے؟ غلام نے کہا کہ حق تعالیٰ شانہ میرے سردار (کو توبہ کی توفیق دے اور اس کی توبہ قبول کرے۔ منصورؓ نے اس کی بھی دعا کی۔ پھر پوچھا کہ چوتھی کیا؟ غلام نے کہا کہ حق تعالیٰ شانہ میری اور میرے سردار کی اور تمہاری اور اس مجمع کی جو یہاں حاضر ہیں سب کی مغفرت فرما دے۔ حضرت منصورؓ نے اس کی بھی دعا کی۔ اس کے بعد وہ غلام (خالی ہاتھ) اپنے سردار کے پاس واپس چلا گیا (اور خیال کر لیا کہ بہت سے بہت اتنا ہی تو ہوگا کہ آقارے گا اور کیا ہوگا) سردار انتظار میں تھا ہی دیکھ کر کہنے لگا کہ اتنی دیر لگا دی؟ غلام نے قصہ سنایا۔ سردار نے (ان کی دعاؤں کی برکت سے بجائے خفا ہونے اور مارنے کے) یہ پوچھا کہ کیا کیا دعائیں کرائیں؟ غلام نے کہا پہلی توبہ کہ میں غلامی سے آزاد ہو جاؤں۔ سردار نے کہا کہ میں نے تجھے آزاد کر دیا۔ دوسری کیا تھی؟ غلام نے کہا کہ مجھے ان درہم کا بدل مل جائے سردار نے کہا کہ میری طرف سے تجھے چار ہزار درہم نذر ہیں۔ تیسری کیا تھی؟ غلام نے کہا حق تعالیٰ شانہ تمہیں (شراب وغیرہ فحش و فجور سے) توبہ کی توفیق دے سردار نے کہا کہ میں نے (اپنے سب گناہوں سے) توبہ کر لی۔ چوتھی کیا تھی؟ غلام نے کہا کہ حق تعالیٰ شانہ میری اور آپ کی اور ان بزرگ کی اور سارے مجمع کی مغفرت فرما دے۔ سردار نے کہا کہ یہ میرے اختیار میں نہیں ہے۔

رات کو سردار نے خواب میں دیکھا کوئی شخص کہہ رہا ہے کہ جب تو نے وہ تینوں کام کر دیئے جو تیرے اختیار میں تھے تو کیا تیرا یہ خیال ہے کہ میں وہ کام نہیں کروں گا جو میرے اختیار میں ہے میں نے تیری اور اس غلام کی اور منصورؓ کی اور اس سارے مجمع کی مغفرت کر دی۔ ①

(۴۵) عبد الوہاب بن عبد الحمید ثقفی کہتے ہیں کہ میں نے ایک جنازہ دیکھا جس کو تین مرد اور ایک عورت لئے جا رہے ہیں اور کوئی جنازے کے ساتھ نہیں تھا۔ میں ساتھ ہو لیا اور عورت کی جانب کا حصہ میں نے لے لیا۔ قبرستان لے گئے وہاں اس کے جنازے کی نماز پڑھی اور اس کو دفن کر کے میں نے پوچھا یہ کس کا جنازہ تھا؟ عورت نے کہا یہ میرا بیٹا تھا میں نے پوچھا تیرے محلے میں اور کوئی

مرد نہ تھا جو تیری جگہ جنازے کا چوتھا پایہ پکڑ لیتا۔ اس نے کہا آدمی تو بہت تھے لیکن اس کو ذلیل سمجھ کر کوئی ساتھ نہ آیا میں نے پوچھا کیا بات تھی جس سے ذلیل سمجھتے تھے کہنے لگی یہ عنث تھا۔ (بیجو آیا عورتوں جیسی حرکات کرنے والا) مجھے اس عورت پر ترس آیا۔ میں اس کو اپنے ساتھ اپنے گھر لے گیا اور اس کو کچھ درہم اور کپڑے اور گیہوں دیئے۔ میں نے رات کو خواب میں دیکھا کہ ایک شخص اس قدر حسین گویا چودھویں رات کا چاند نہایت سفید عمدہ لباس پہنے ہوئے آیا اور میرا شکر یہ ادا کرنے لگا۔ میں نے پوچھا کہ تم کون ہو؟ کہنے لگا کہ میں وہی عنث ہوں جس کو تم نے آج دفن کیا۔ مجھ پر حق تعالیٰ شانہ نے اس وجہ سے رحمت فرمادی کہ لوگ مجھے ذلیل سمجھتے تھے۔ ①

(۳۶) محمد بن ہبلؒ بخاری کہتے ہیں کہ میں مکہ مکرمہ کے راستہ میں جا رہا تھا۔ میں نے دیکھا کہ ایک مغربی شخص ایک فخر پر سوار ہے اور اس کے آگے ایک شخص یہ اعلان کرتا جاتا ہے کہ (ایک ہمیانی کھوئی گئی) جو شخص ہمیانی کا پیہ بتا دے اس کو سوا شرفیاں میں اپنے پاس سے دوں گا اس لئے کہ اس ہمیانی میں امانتیں تھیں (ہمیانی، روپیہ شرفیاں رکھنے کی لائبریری تھی ہوتی ہے جو کمر سے بانٹھی جاتی ہے) اس اعلان پر ایک لنگڑا شخص جس کے اوپر بہت پھلے پرانے کپڑے تھے اس مغربی کے پاس آیا اور اس سے اس ہمیانی کی علامتیں پوچھیں کہ کیسی تھی؟ مغربی نے اس کی علامتیں بتائیں اور کہا کہ اس میں بہت سے آدمیوں کی امانتیں رکھی ہوئی ہیں۔ لنگڑے نے پوچھا کہ کوئی شخص یہاں ایسا ہے کہ لکھنا پڑھنا جانتا ہو۔ محمد بن ہبلؒ نے کہا۔ میں جانتا ہوں وہ لنگڑا ہمیں تینوں کو اپنے ساتھ الگ ایک طرف کولے گیا اور ایک ہمیانی نکال کر دکھائی، وہ مغربی اس کے اندر کی چیزیں بتاتا رہا کہ دو دانے فلاں عورت فلاں کی بیٹی کے پانچ سوا شرفی کے بدلے میں رکھے ہیں اور ایک دانہ (عدد) فلاں شخص کا سوا شرفی میں رکھا ہے۔ اسی طرح ایک ایک چیز وہ گنوا تا رہا اور میں اس کے اندر رکھی ہوئی چیزوں کو پڑھ کر بتاتا رہا کہ وہ یہ ہے، وہ یہ ہے اس مغربی نے اس ہمیانی کی سب چیزیں شمار کر دیں اور وہ سب کی سب اس میں سے پوری نکلیں جب سب صحیح صحیح نکل آیا تو اس لنگڑے نے وہ ہمیانی مغربی کے حوالے کر دی۔ اس نے اپنے وعدے کے موافق اپنے پاس سو دینار شرفیاں، نکال کر اس لنگڑے کو دیئے۔ اس نے لینے سے انکار کر دیا اور یہ کہا کہ اگر اس ہمیانی کی قدر میری نگاہ میں دو بیٹینگینوں کی برابر بھی ہوتی تو شاید تم اس کو نہ پاسکتے، ایسی چیز پر کیا معاوضہ لوں جس کی قیمت سے نزدیک دو بیٹینگیاں بھی نہیں ہے اور یہ کہہ کر وہ لنگڑا چل دیا، اور ان سوا شرفیوں کی طرف نگاہ بھر کر بھی نہ دیکھا۔ ②

(۴۷) بخارا کا ایک حاکم بڑا سخت ظالم تھا۔ ایک دن وہ اپنی سواری پر چلا جا رہا تھا راستہ میں ایک کتا نظر پڑا جس کے خارش ہو رہی تھی اور سردی نے اُس کو بہت ستا رکھا تھا۔ اس ظالم کی اُس پر نگاہ پڑتے ہی آنکھوں میں آنسو بھر آئے اور اپنے ایک نوکر سے کہا کہ اس کتے کو میرے گھر لے جا۔ میرے آنے تک اس کا خیال رکھو۔ یہ کہہ کر وہ اپنے کام کو جہاں جا رہا تھا چلا گیا۔ جب واپس آیا تو اُس کتے کو منگایا اور گھر کے ایک کونہ میں اس کو بندھوا دیا۔ اُس کے سامنے لکڑا ڈالا پانی رکھوایا اور اس کے بدن پر تیل ملوا کر ایک کپڑے کی جھول اُس کے اوپر ڈلوائی۔ اس کے قریب آگ رکھوائی تاکہ اس کی گرمی سے اُس پر سے سردی کا اثر زائل ہو جائے اور اس قصہ کو دو ہی دن گزرے تھے کہ اس ظالم کا انتقال ہو گیا۔ ایک بزرگ نے جو اس کے مظالم اور اس کی حالت سے خوب واقف تھے اُس کو خواب میں دیکھا۔ اس سے پوچھا کہ کیا گزری۔ اُس نے کہا کہ حق تعالیٰ شانہ نے مجھے اپنے سامنے کھڑا کیا اور فرمایا کہ تو کتا تھا (یعنی کتوں جیسے کام کرتا تھا انسانوں جیسے کام نہیں کرتا تھا) اس لئے ہم نے بھی ایک کتے ہی کو تجھ کو دے دیا یعنی اُس خارش کتے کے طفیل تیری بخشش کر دی اور میرے ذمہ جو حقوق تھے ان کا خود ادا فرمانے کا ارادہ فرمایا۔ ❶ حق تعالیٰ شانہ کی ذات بڑی کریم ہے۔ وہ سارے کریموں کا مالک ہے، بادشاہ ہے، اس کے کرم تک کوئی کہاں پہنچ سکتا ہے۔ کسی شخص کی کوئی ادنیٰ سی چیز بھی اُس کو پسند آجائے تو اُس شخص کا بیڑا پار ہے۔ آدمی اُس کی خوشنودی کی تلاش میں رہے نہ معلوم کس کی کیا بات آقا کو پسند آجائے۔

(۴۸) ابو عمر دمشقی کہتے ہیں کہ ہم چند آدمی حضرت ابو عبد اللہ بن جلاء کے ساتھ مکہ مکرمہ جا رہے تھے۔ کئی دن ایسے گزر گئے کہ کھانے کی کوئی چیز میسر نہ ہوئی۔ جنگل میں ایک عورت ملی ایک بکری کے ساتھ تھی۔ ہم نے (خیال کیا کہ اس کو خرید کر پکالیں گے اس لئے) اس عورت سے پوچھا کہ اس کی کیا قیمت ہے۔ اس نے کہا پچاس درہم قیمت ہے۔ ہم نے کہا ہم پر احسان کر کچھ کم کر دے۔ اس نے کہا پانچ درہم قیمت ہے۔ ہم نے کہا کہ مذاق نہ کر صحیح صحیح قیمت بتا دے ابھی پچاس درہم کہتی تھی ابھی پانچ درہم کہہ دیے۔ اس عورت نے کہا واللہ مذاق نہیں کرتی۔ تم نے کہا احسان کر کاش مجھے اس پر قدرت ہوتی کہ میں کچھ بھی قیمت اس کی نہ لیتی (لیکن میں بھی مجبور ہوں اس لئے پانچ بھی مجبوراً کہہ دیئے) حضرت ابن جلاء نے ساتھیوں سے پوچھا کہ سب کے پاس کتنے درہم ہیں سب کا مجموعہ چھ سو درہم ہوئے۔ ابن جلاء نے فرمایا کہ یہ سب اس کو دے دو اور بکری بھی اسی کے پاس رہنے دو۔ ہم نے سب درہم اس کو دے دیئے اور ہمارا سارا سفر اللہ کے فضل سے ایسی راحت سے

گزارا کہ حدیثیں۔

سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ ۝

(۴۹) حضرت ابراہیم بن ادہمؒ نے ایک مرتبہ ایک شخص سے دریافت کیا کہ تو اللہ کا ولی بنا چاہتا ہے۔ اس نے کہا ضرور چاہتا ہوں۔ آپ نے فرمایا کہ دُنیا اور آخرت کی کسی چیز میں بھی رغبت نہ کر اور اپنے آپ کو صرف حق تعالیٰ شانہ کے لئے خاص کر لے اور ہمتن اُس کی طرف متوجہ ہو جاتا کہ وہ بھی ہمتن تیری طرف متوجہ ہو جائے اور تجھے اپنا ولی بنا لے۔ ۝

حضور اقدس ﷺ سے صحیح احادیث میں حق تعالیٰ شانہ کا یہ ارشاد وارد ہوا ہے کہ جو شخص میری طرف چل کر آتا ہے میں اس کی طرف دوڑ کر چلتا ہوں اور جو میری طرف ایک بالشت قریب ہوتا ہے میں اُس کی طرف ایک باع (یعنی دو ہاتھ قریب ہوتا ہوں)۔

(۵۰) حضرت جنید بغدادیؒ کی خدمت میں ایک شخص نے پانچ سو درہم پیش کئے اور عرض کیا کہ یہ اپنے خدام پر تقسیم فرمادیں۔ حضرت نے دریافت فرمایا کہ تمہارے پاس ان کے علاوہ اور بھی کچھ ہے اس نے عرض کیا کہ حضرت میرے پاس بہت سے دینار (اشرفیاں) ہیں۔ حضرت نے دریافت فرمایا کہ تم یہ چاہتے ہو کہ ان میں اور اضافہ ہو جائے یا نہیں چاہتے۔ اس نے عرض کیا کہ یہ خواہش تو ضرور ہے۔ حضرت نے فرمایا کہ پھر تو تم ہم سے زیادہ محتاج ہو (اس لئے کہ ہمارے پاس جو کچھ ہے ہم اس پر اضافہ نہیں چاہتے) اس لئے یہ تم اپنے ہی پاس رکھو۔ یہ کہہ کر وہ درہم واپس کر دیئے قبول نہیں فرمائے۔ ۝

(۵۱) حضرت ابوالدرداءؓ ایک مرتبہ (شاگردوں کے مجمع میں) تشریف رکھتے تھے اُن کی بیوی آئیں اور کہنے لگیں کہ تم تو ان کو لئے بیٹھے ہو اور گھر میں آٹے کی ایک چٹکی بھی نہیں ہے۔ وہ فرمانے لگے اری اللہ کی بندی ہمارے سامنے ایک نہایت سخت گھائی بڑی دشوار گزار آ رہی ہے اُس سے صرف وہی لوگ نجات پاسکیں گے جو بہت ہلکے پھلکے ہوں گے۔ بیوی یہ بات سن کر راضی خوشی واپس چلی گئیں۔ ایک دفعہ آپ نے فرمایا کہ دُنیا دار بھی کھاتے ہیں اور ہم بھی کھاتے ہیں۔ وہ بھی کپڑا پہنتے ہیں، اور ہم بھی پہنتے ہیں، اور ان کے پاس جو ضرورت سے زائد مال ہے وہ اُس کو کام میں تو لاتے نہیں صرف دیکھتے ہیں کہ ہاں یہ مال ہے۔ مال کو دیکھ، ہم بھی لیتے ہیں (جو دوسروں کے پاس ہوتا ہے لہذا دیکھنے میں تو ہم اور وہ برابر ہیں کام میں نہیں لاتے ہم بھی نہیں لاتے) لیکن اُن کو اپنے مال کا حساب دینا پڑے گا۔ اور ہم حساب سے بری ہیں کہ ہمارے پاس ہے نہیں ایک مرتبہ فرمانے

لگے کہ ہمارے بھائی ہمارے ساتھ انصاف کا برتاؤ نہیں کرتے ہم سے محبت تو اللہ کے واسطے کرتے ہیں اور دنیا میں ہم سے الگ الگ رہتے ہیں۔ عنقریب وہ دن آنے والا ہے کہ وہ تو اس کی تمنا کریں گے کہ کاش وہ ہم جیسے ہوتے اور ہم اس کی تمنا نہیں کریں گے کہ ہم ان جیسے ہوتے۔ ①

(۵۲) ایک بزرگ کی خدمت میں ایک شخص حاضر ہوا اور عرض کیا کہ میرے لئے دُعا کر دیجئے مجھے اہل و عیال کی کثرت (اور آمدنی کی قلت) نے بہت مجبور کر رکھا ہے۔ انہوں نے فرمایا کہ جب تیرے گھر والے تجھ سے یہ کہیں کہ ہمارے پاس نہ آتا ہے نہ روٹی ہے اُس وقت کی تیری دُعا حق تعالیٰ شانہ کے یہاں میرے اس وقت کی دُعا سے زیادہ قابل قبول ہے۔

حضرت شیخ نے بالکل صحیح فرمایا لوگوں کو آقا سے مانگنے کی قدر نہیں ہے۔ نہ اس کی وقعت قلوب میں ہے۔ اُس کریم کے یہاں تڑپ کے مانگنے کی بڑی قدر ہے اور مضطر کی دُعا خصوصیت سے قبول ہوتی ہے۔ حق تعالیٰ شانہ کا ارشاد ہے۔ اَمَّنْ يُحِيبُ الْمُضْطَّرَّ اِذَا دَعَاہُ الْاٰیۃ (نمل ع ۵) کیا وہ ذات جو بے قرار آدمی کی سنتا ہے جب وہ اُس کو پکارتا ہے اور اس کی مصیبت کو دُور کرتا ہے (بھی ایسی ذات ہے جس کے ساتھ کسی کو شریک کیا جائے)۔

ایک حدیث میں ہے ایک شخص نے حضور ﷺ سے پوچھا کہ آپ کس کی طرف لوگوں کو دعوت دیتے ہیں۔ حضور ﷺ نے فرمایا اس اللہ وحدہ کی طرف کہ اگر تجھے کوئی مضرت پہنچے پھر تو اُس کو پکارے تو وہ تیری مصیبت کو زائل کر دے اور وہ اللہ وحدہ کہ اگر تو کہیں راستہ میں سواری کو گم کر دے پھر اُس کو پکارے تو وہ تیری سواری کو تجھ پر لوٹا دے، اور اگر تجھے خط سے سابقہ پڑے پھر تو اس کو پکارے، تو وہ تیرے لئے روزی اُتار دے۔ حکیم کہتے ہیں کہ ہم حضرت عبد اللہ ﷺ کے پاس بیٹھے ہوئے تھے۔ ایک لڑکی آئی اور اُس نے اپنے سردار سے کہا کہ آپ یہاں بیٹھے ہیں آپ کے گھوڑے کو نظر نے کھالیا وہ گھوڑا حیران سرگردان گھومتا پھر رہا ہے کسی جھاڑ پھونک کرنے والے کو ڈھونڈ کر لائیے۔ حضرت عبد اللہ ﷺ نے فرمایا کسی جھاڑنے والے کی ضرورت نہیں اس کی ناک کے داہنے سوراخ میں چار مرتبہ، بائیں میں تین مرتبہ یہ دُعا پڑھ کر پھونک مارو۔

اِذْهَبِ الْبَأْسَ رَبِّ النَّاسِ اِشْفِ اَنْتَ الشَّافِیُّ لَا یُكْشِفُ الضَّرَّ اِلَّا اَنْتَ

ترجمہ: (کوئی خوف کی بات نہیں ہے اے آدمیوں کے رب تو اس کی تکلیف کو زائل کر دے اور اس کو شفا کر دے تو ہی شفا دینے والا ہے۔ تیرے سوا کوئی شخص نقصان کو ہٹانے والا نہیں ہے) وہ شخص گیا اور تھوڑی دیر میں واپس آ گیا اور کہنے لگا کہ میں نے آپ کے کہنے کے موافق کیا۔ وہ بالکل

اچھا ہو گیا وہ کھانے بھی لگا اور پیشاب پاخانہ بھی کیا۔ ❶

یہ بات خوب اچھی طرح دل میں جمالیانا چاہئے اور جتنی زیادہ دل میں یہ بات پختہ ہو جائے گی اتنی ہی دین اور دنیا میں کام آنے والی بات ہے کہ نفع اور نقصان صرف اسی پاک ذات و وحدہ لا شریک لہ کے قبضہ میں ہے۔ اسی سے اپنی حاجات طلب کرنا چاہئے اسی کی طرف ہر مصیبت میں متوجہ ہونا چاہئے۔ ساری دنیا کے قلوب اسی کے تابع ہیں۔

(۵۳) حضرت ابراہیم بن ادہم کی خدمت میں ایک شخص نے دس ہزار درہم نذرانہ پیش کیا تو انہوں نے اس کے قبول کرنے سے صاف انکار کر دیا اور فرمایا کہ تم یہ چاہتے ہو کہ دس ہزار درہم کی وجہ سے میرا نام فقراء کے دفتر سے کٹ جائے۔ خدا کی قسم میں اس کو ہرگز گوارا نہیں کرتا۔

ان کا یہ بھی ارشاد ہے کہ دنیا دار دنیا میں راحت تلاش کرتے ہیں اس وجہ سے دھوکے میں پڑ جاتے ہیں (بھلا دنیا میں راحت کہاں) اگر ان لوگوں کو یہ معلوم ہو جائے کہ بادشاہت ہمارے پاس ہے تو یہ لوگ تلواروں سے ہم سے لڑنے لگیں۔

حضرت عبد اللہ بن مبارک ؓ سے کسی نے پوچھا کہ آدمی کون لوگ ہیں؟ فرمایا علماء اُس نے پوچھا کہ بادشاہ کون لوگ ہیں؟ فرمایا زاہد لوگ (دنیا سے بے رغبتی کرنے والے) اُس نے پوچھا بیوقوف احق کون لوگ ہیں؟ فرمایا جو دین کے ذریعہ سے دنیا کماتے ہوں۔

حضرت ذوالنون مفسر فرماتے ہیں کہ زاہد لوگ آخرت کے بادشاہ ہیں اور وہ فقراء عارفین ہیں۔ حضرت شیخ ابومدین فرماتے ہیں کہ بادشاہت دو طرح کی ہوتی ہے ایک شہروں کی، دوسری دلوں کی حقیقی بادشاہ زاہد ہی ہوتے ہیں (جو دلوں کے بادشاہ ہوتے ہیں)۔

ایک جماعت کا مذہب جن میں حضرت امام شافعی ؒ بھی ہیں یہ ہے کہ اگر کوئی شخص یہ وصیت کر کے مر جائے کہ میرے مال سے اتنا مال ایسے لوگوں کو دے دیا جائے جو سب سے زیادہ مجھ دار ہوں تو وہ مال وصیت کا زاہدوں کو دیا جائے گا (اس لئے کہ حقیقی مجھ دار وہی ہیں)۔ ❷

(۵۴) امام کبیر عارف شہیر شیخ ابو عبد اللہ حارث بن اسد محاسبی ؒ نے ایک مرتبہ ان علماء کا جو دنیا کی طرف مائل رہتے ہیں ذکر کرتے ہوئے فرمایا کہ یہ لوگ یہ گمان کرتے ہیں کہ صحابہ کرام رضی اللہ عنہم جمعین کے پاس بھی تو بہت مال تھا۔ یہ بیوقوف صحابہ کرام کا ذکر اس لئے کرتے ہیں کہ لوگ ان کو مال جمع کرنے میں معذور سمجھنے لگیں۔ شیطان ان کے ساتھ مکر کرتا ہے اور ان کو ذرا بھی پتہ نہیں چلتا۔ ارے احق تیرا ناس ہو جائے۔ تیرا حضرت عبد الرحمن بن عوف ؓ کے مال سے استدلال کرنا

یہ شیطان کا مکر ہے وہ یہ الفاظ تیری زبان سے نکلواتا ہے تاکہ تو ہلاک اور برباد ہو جائے۔ جب تو نے یہ کہا کہ حضرات صحابہ کرام رضی اللہ عنہم جمعین نے بھی مال شرافت اور زینت کے لئے جمع کیا تو تو نے ان سرداروں کی غیبت کی اور تو نے ان کی طرف بڑی سخت چیز منسوب کر دی اور جب تو نے یہ سمجھا کہ حلال طریقے سے مال کا جمع کرنا اس کے ترک سے افضل ہے تو تو نے حضور اقدس صلی اللہ علیہ وسلم کی شان میں گستاخی کی۔ تو نے سارے رسولوں علیہم الصلوٰۃ والسلام کی شان میں گستاخی کی اور تو نے نعوذ باللہ ان کو انجان بتایا جب کہ انہوں نے تیری طرح سے مال جمع نہ کیا اور جب تو نے یہ خیال کیا کہ حلال طریقہ سے مال کا جمع کرنا اس کے ترک سے افضل ہے تو تو نے یہ دعویٰ کر دیا کہ حضور اقدس صلی اللہ علیہ وسلم نے اپنی امت کے ساتھ خیر خواہی نہیں فرمائی جب کہ انہوں نے مال جمع کرنے کو منع فرمایا۔ آسمان کے رب کی قسم تو نے اپنے اس دعوے میں حضور اقدس صلی اللہ علیہ وسلم پر جھوٹ بولا۔ حضور اقدس ﷺ اپنی امت کے حال پر نہایت شفیق تھے، ان کے خیر خواہ تھے، ان پر بڑے مہربان تھے، ان پر بہت رحم کرنے والے تھے۔ اے احمق حضرت عبدالرحمن بن عوف رضی اللہ تعالیٰ عنہ اپنے فضل و کمال کے باوجود، اپنے تقویٰ کے باوجود اپنے احسانات کے باوجود اللہ تعالیٰ شانہ کے راستہ میں اپنے مالوں کو خرچ کرنے کے باوجود اور حضور ﷺ کے صحابی ہونے کے باوجود، اور ان حضرات میں ہونے کے باوجود، جن کو حضور اقدس صلی اللہ علیہ وسلم نے دنیا ہی میں جنت کی بشارت دے دی تھی (اور عشرہ مبشرہ کے نام سے مشہور تھے ان سے کمالات کے باوجود صرف اپنے مال کی وجہ سے قیامت کے میدان میں رُکے رہے اور فقرائے مہاجرین کے ساتھ جنت میں تشریف نہ لے جاسکے۔ پھر تیرا ہم لوگوں کے متعلق کیا خیال ہے جو دنیا کے دھندوں میں پھنسے رہیں اور تعجب اور سخت تعجب اس فتنہ میں پڑے ہوئے سے ہے جو حرام اور مشتبہ مال کی گڑبڑ میں آلودہ ہو اور لوگوں کے میل (صدقات کا مال) کھاتا ہو، شہوتوں اور زینت اور تقاخر میں وقت گزارتا ہو۔ پھر وہ حضرت عبدالرحمن بن عوف ﷺ کے حال سے استدلال کرے۔ اس کے بعد علامہ محاسبی نے صحابہ کرام کے بہترین حالات ذکر کرنے کے بعد کہا کہ یہ حضرات مسکنت کو پسند کرنے والے تھے، فقر کے خوف سے بے فکر تھے، اپنی روزی میں اللہ جل شانہ پر پورا اعتماد کرنے والے تھے اور تقدیر پر راضی رہنے والے تھے، مصائب پر خوش ہونے والے تھے، ثروت میں شکر گزار غربت میں صبر کرنے والے تھے، اچھے حالات میں اللہ جل شانہ کی حمد کرنے والے تھے، تواضع کرنے والے تھے، اپنے آپ پر دوسروں کو ترجیح دینے والے تھے۔ جب ان کے پاس فقر آجاتا تو اس کو مرحبا (بہت اچھا کیا آیا) کہنے والے تھے۔ اس کو صلحاء کا شعار کہتے ہیں۔ تو خدا کی قسم کھا کر بتا کیا تیرا بھی یہی حال ہے۔

تو ان کی مشابہت سے بہت دُور ہے۔ تیرا حال ان کے حال کی بالکل ضد ہے۔ تو غنا کے وقت سرکش ہو جاتا ہے، ثروت کے وقت اکڑنے لگتا ہے، تو مال کے وقت خوشی میں ایسا محو ہوتا ہے کہ اللہ کی نعمت کا شکر بھی بھول جاتا ہے، تکلیف کے وقت اللہ کی مدد سے نا اُمید ہو جاتا ہے، مصیبت کے وقت ناک منہ چڑھانے لگتا ہے اور تقدیر پر ذرا بھی راضی نہیں ہوتا، تو فقیروں سے نفی رکھتا ہے، مسکنت سے ناک چڑھاتا ہے، تو مال اس لئے جمع کرتا ہے تاکہ دُنیا کا تعتم اختیار کرے، اس کی رونق سے دل بہلائے، اس کی لذتوں شہوتوں میں مزے اُڑائے، وہ حضرات دُنیا کی حلال چیزوں سے اتنا لگ رہتے تھے جتنا تو حرام چیزوں سے بھی علیحدہ نہیں رہتا۔ وہ معمولی لغزش کو اتنا سخت سمجھتے تھے جتنا تو حرام اور کبیرہ گناہ کو بھی سخت نہیں سمجھتا۔ کاش تیرا عمدہ سے عمدہ اور حلال سے حلال مال بھی ان کے مشتبہ مال کے برابر ہوتا اور کاش تو اپنے گناہوں سے ایسا ڈرتا جیسا وہ اپنی نیکیوں کے قبول نہ ہونے سے ڈرتے تھے، کاش تیرا روزہ ان کے افطار کی برابر ہو جاتا (کہ ان کا افطار کرنا بھی اللہ کے واسطے تھا جس کا ثواب تھا اور کاش تیرا رات کو جاگنا بھی ان کے سونے کے برابر ہو جاتا، اور کاش تیری عمر بھر کی نیکیاں ان کی کسی ایک نیکی کے برابر ہو جاتیں۔ ارے کم بخت تیرے لئے یہی مناسب تھا کہ تو دُنیا سے صرف اتنا حاصل کرتا جتنا مسافر کا توشہ ہوتا ہے۔ کاش تو دنیا داروں کے حال سے عبرت پکڑتا کہ وہ میدان حشر میں حساب میں پکڑے ہوئے ہوں گے اور تو پہلے ہی زمرے میں حضور اقدس صلی اللہ علیہ وسلم کے ساتھ جنت میں چلا جاتا، کہ نہ تو میدان حشر میں روکا جاتا نہ تجھ پر لمبا جوڑا حساب ہوتا۔ اس لئے کہ حضور ﷺ کا ارشاد ہے کہ میری اُمت کے فقراء ان کے مالداروں سے پانچ سو برس پہلے جنت میں جائیں گے۔ ❶

(۵۵) حضرت عبدالواحد بن زید (جو مشائخِ چشتیہ کے سلسلہ میں مشہور بزرگ ہیں) فرماتے ہیں کہ ہم لوگ ایک مرتبہ کشتی میں سوار جا رہے تھے۔ ہوا کی گردش نے ہماری کشتی کو ایک جزیرہ میں پہنچا دیا۔ ہم نے وہاں ایک آدمی کو دیکھا کہ ایک بت کو پوج رہا ہے۔ ہم نے اس سے پوچھا کہ تو کس کی پرستش کرتا ہے اُس نے اُس بت کی طرف اشارہ کیا۔ ہم نے کہا تیرا معبود خود تیرا بنایا ہوا ہے اور ہمارا معبود ایسی چیز بنا دیتا ہے جو اپنے ہاتھ سے بنایا ہوا ہو، وہ پوجنے کے لائق نہیں ہے۔ اُس نے کہا تم کس کی پرستش کرتے ہو۔ ہم نے کہا اُس پاک ذات کی جس کا عرش آسمان کے اوپر ہے اور اس کی گرفت زمین پر ہے اس کی عظمت اور بڑائی سب سے بالاتر ہے۔ کہنے لگا تمہیں اُس پاک ذات کا علم کس طرح ہوا، ہم نے کہا اُس نے ایک رسول ﷺ (قاصد) ہمارے پاس بھیجا جو بہت

کریم اور شریف تھا۔ اُس رسول ﷺ نے ہمیں یہ سب باتیں بتائیں۔ اُس نے کہا وہ رسول ﷺ کہاں ہیں ہم نے کہا اُس نے جب پیام پہنچا دیا اور اپنا حق پورا کر دیا تو اُس مالک نے اُس کو اپنے پاس بلا لیا، تاکہ اس کے پیام پہنچانے اور اُس کو اچھی طرح پورا کر دینے کا صلہ و انعام عطا فرمائے۔ اُس نے کہا کہ اس رسول ﷺ نے تمہارے پاس کوئی علامت چھوڑی ہے؟ ہم نے کہا اس مالک کی پاک کلام ہمارے پاس چھوڑی ہے۔ اُس نے کہا مجھے وہ کتاب دکھاؤ، ہم نے قرآن پاک لا کر اس کے سامنے رکھا۔ اُس نے کہا میں تو پڑھا ہوا نہیں ہوں تم اس میں سے مجھے کچھ سناؤ، ہم نے ایک سورت سنائی وہ سنتے ہوئے روتا رہا۔ یہاں تک کہ وہ سورت پوری ہو گئی۔ اُس نے کہا اس پاک کلام والے کا حق یہی ہے کہ اس کی نافرمانی نہ کی جائے۔ اس کے بعد وہ مسلمان ہو گیا۔ ہم نے اس کو اسلام کے ارکان اور احکام بتائے اور چند سورتیں قرآن پاک کی سکھائیں۔ جب رات ہوئی عشاء کی نماز پڑھ کر ہم سونے لگے تو اُس نے پوچھا کہ تمہارا معبود بھی رات کو سوتا ہے۔ ہم نے کہا وہ پاک ذات حسی قیوم ہے وہ نہ سوتا ہے، نہ اس کو اونگ آتی ہے۔ (آیۃ الکرسی) وہ کہنے لگا تم کس قدر تالائق بندے ہو کہ آقا تو جاگتا رہے اور تم سو جاؤ، ہمیں اس کی بات سے بڑی حیرت ہوئی۔ جب ہم اس جزیرے سے واپس ہونے لگے تو وہ کہنے لگا کہ مجھے بھی اپنے ساتھ ہی لے چلو تاکہ میں دین کی باتیں سیکھوں ہم نے اپنے ساتھ لے لیا۔ جب ہم شہر عبادان میں پہنچے تو میں نے اپنے ساتھیوں سے کہا کہ یہ شخص نو مسلم ہے اس کے لئے کچھ معاش کا فکر بھی چاہئے۔ ہم نے کچھ درہم چندہ کئے اور اُس کو دینے لگے۔ اس نے پوچھا یہ کیا ہے۔ ہم نے کہا کچھ درہم ہیں ان کو تم اپنے خرچ میں لے آنا۔ کہنے لگا۔ لَا إِلَهَ إِلَّا اللَّهُ تم لوگوں نے مجھے ایسا راستہ دکھایا جس پر خود بھی نہیں چلتے۔ میں ایک جزیرہ میں تھا ایک بت کی پرستش کرتا تھا۔ خدائے پاک کی پرستش بھی نہ کرتا تھا۔ اس نے اس حالت میں بھی مجھے ضائع اور ہلاک نہیں کیا حالانکہ میں اُس کو جانتا بھی نہ تھا پس وہ اس وقت مجھے کیوں مضرانہ کر دے گا جب کہ میں اس کو پہچانتا بھی ہوں (اس کی عبادت بھی کرتا ہوں) تین دن کے بعد ہمیں معلوم ہوا کہ اُس کا آخری وقت ہے موت کے قریب ہے۔ ہم اس کے پاس گئے۔ اُس سے پوچھا کہ تیری کوئی حاجت ہو تو بتا۔ کہنے لگا میری تمام حاجتیں اُس پاک ذات نے پوری کر دیں جس نے تم لوگوں کو جزیرہ میں (میری ہدایت کے لئے بھیجا تھا) شیخ عبدالواحد مرتاے ہیں کہ مجھ پر دفعۃً نیند کا غلبہ ہوا۔ میں وہیں سو گیا تو میں نے خواب میں دیکھا ایک نہایت سرسبز شاداب باغ ہے اس میں ایک نہایت نفیس قبہ بنا ہوا ہے اُس میں ایک تخت بچھا ہوا ہے اس تخت پر ایک نہایت حسین لڑکی کہ اُس جیسی خوبصورت عورت کبھی کسی نے نہ دیکھی ہوگی، یہ کہہ رہی ہے خدا کے واسطے اس کو جلدی بھیج

دو، اس کے اشتیاق میں میری بے قراری حد سے بڑھ گئی۔ میری جو آنکھ کھلی تو اس نو مسلم کی روح پرواز کر چکی تھی۔ ہم نے اس کی تجھیز و تکفین کی اور دفن کر دیا۔ جب رات ہوئی تو میں نوحہ ہی باغ اور قبہ اور تخت پر وہ لڑکی اس کے پاس دیکھی اور وہ یہ آیت شریف پڑھ رہا تھا وَ الْمَلٰٓئِکَةُ یَدْ خُلُوْنَ عَلَیْهِمْ مِّنْ کُلِّ بَابٍ الْاٰیة (رعد - ع ۳۰) جس کا ترجمہ یہ ہے۔ اور فرشتے ان کے پاس ہر دروازے سے آتے ہوں گے اور ان کو سلام کرتے ہوں گے (جو ہر قسم کی آفت سے سلامتی کا مژدہ ہے اور یہ) اس وجہ سے کہ تم نے صبر کیا تھا (اور دین پر مضبوط جتے رہے) پس اس جہان میں تمہارا انجام بہت بہتر ہے۔ ①

حق تعالیٰ شانہ کی عطا اور بخشش کے کرشمے ہیں کہ ساری عمر بت پرستی کی اور اس نے اپنے لطف و کرم سے موت کے قریب ان لوگوں کو زبردستی کشتی کے بے قابو ہو جانے سے وہاں بھیجا اور اس کو آخرت کی دولت سے مالا مال کر دیا۔

اللَّهُمَّ لَا مَانِعَ لِمَا أَعْطَيْتَ وَلَا مُعْطِيَ لِمَا مَنَعْتَ

مالک الملک جس کو تو دینا چاہے اس کو کوئی روکنے والا نہیں ہے اور جس کو تو نہ چاہے اس کو کوئی دینے والا نہیں۔

(۵۶) حضرت مالک بن دینار ایک مرتبہ بصرہ کی گلیوں میں جا رہے تھے۔ راستہ میں ایک باندی ایسے جاہ و جلال حشم و خدم کے ساتھ جا رہی تھی جیسا کہ بادشاہوں کی باندیاں ہوتی ہیں۔ حضرت مالک نے اُس کو دیکھا تو آواز دے کر فرمایا کہ اے باندی تجھے تیرا مالک فروخت کرتا ہے یا نہیں۔ وہ باندی اس فقرے کو سن کر (حیران رہ گئی) کہنے لگی کیا کہا پھر کہو۔ انھوں نے پھر ارشاد فرمایا اس نے کہا اگر وہ فروخت بھی کرے تو کیا تجھ جیسا فقیر خرید سکتا ہے۔ فرمانے لگے ہاں اور تجھ سے بہتر کو خرید سکتا ہے وہ باندی یہ سن کر ہنس پڑی اور اپنے خدام کو حکم دیا اس فقیر کو پکڑ کر ہمارے ساتھ لے چلو (ذرا مذاق ہی رہے گا) خدام نے پکڑ کر ساتھ لے لیا۔ وہ جب گھر واپس پہنچی تو اُس نے اپنے آقا سے یہ قصہ سنایا وہ بھی سن کر بہت ہنسا اور ان کو اپنے سامنے لانے کا حکم دیا۔ جب یہ سامنے پیش کئے گئے تو اس آقا کے دل پر ایک ہیبت سی اُن کی چھا گئی وہ کہنے لگا آپ کیا چاہتے ہیں؟ انھوں نے فرمایا کہ تو اپنی باندی میرے ہاتھ فروخت کر دے۔ اُس نے پوچھا کہ آپ اس کی قیمت دے سکتے ہیں؟ اس پر حضرت مالک نے فرمایا کہ میرے نزدیک اس کی قیمت کھجور کی دو (۲) بھیجی ہوئی گٹھلیاں ہیں۔ یہ سن کر سب ہنسنے لگے۔ اُس نے پوچھا کہ تم نے یہ قیمت کس مناسبت سے تجویز کی

انہوں نے فرمایا کہ اس میں عیب بہت ہیں۔ اُس نے پوچھا کہ اس میں کیا کیا عیب ہیں؟ فرمانے لگے اگر عطر نہ لگائے تو بدن میں سے بو آنے لگے، اگر دانت صاف نہ کرے تو منہ سے سڑاہند آنے لگے، اگر بالوں میں تیل کھنکھی نہ کرے تو وہ پریشان حال ہو جائیں جو میں ان میں پڑ جائیں (اور سر میں بو آنے لگے) ذرا عمر زیادہ ہو جائے گی تو بوڑھی بن جائے گی (منہ لگانے کے بھی قابل نہ رہے گی) حیض اس کو آتا ہے پیشاب پاخانہ یہ کرتی ہے۔ ہر قسم کی گندگیاں (تھوک، سنک رال، ناک کے چوہے وغیرہ) اس میں سے نکلتے رہتے ہیں۔ غم مصیبتیں اس کو پیش آتی رہتی ہیں۔ خود غرض اتنی ہے کہ محض اپنی غرض سے تجھ سے محبت ظاہر کرتی ہے۔ محض اپنی راحت و آرام کی وجہ سے تجھ سے الفت جتاتی ہے (آج کوئی تکلیف تجھ سے پہنچ جائے، ساری محبت ختم ہو جائے) انتہائی بے وفا کوئی قول و قرار پورا نہ کرے۔ اس کی ساری محبت جھوٹی ہے۔ کل کو تیرے بعد کسی دوسرے کے پہلو میں بیٹھے گی تو اُس سے بھی ایسی ہی محبت کے دعوے کرنے لگے گی۔ میرے پاس اس سے ہزار درجے بہتر باندی ہے جو اس سے نہایت کم قیمت ہے۔ وہ کانور کے جوہر سے بنی ہوئی ہے۔ مشک اور زعفران کی ملاوٹ سے پیدا کی گئی ہے۔ اس پر موتی اور نور لپیٹا گیا ہے۔ اگر کھارے پانی میں اس کا آب دہن ڈال دیا جائے تو وہ میٹھا ہو جائے اور مردے سے اگر وہ بات کرے تو وہ زندہ ہو جائے اگر اس کی کلائی آفتاب کے سامنے کر دی جائے تو آفتاب بے نور ہو جائے گہن ہو جائے اگر وہ اندھیرے میں آجائے تو سارا گھر روشن ہو جائے، چمک جائے۔ اگر وہ دنیا میں اپنی زیب و زینت کے ساتھ آجائے تو سارا جہان معطر ہو جائے چمک جائے اس باندی نے مشک و زعفران کے باغوں میں پرورش پائی ہے، یا قوت اور مرجان کی ٹہنیوں میں کھیلی ہے۔ ہر طرح کی نعمتوں کے خیمہ میں اس کا محل سرائے ہے۔ تسنیم (جو جنت کی نہروں میں سے ایک نہر ہے) کا پانی پیتی ہے۔ کبھی وعدہ خلافی نہیں کرتی، اپنی محبت کو نہیں بدلتی (ہر جانی نہیں ہے) اب تم ہی بتاؤ کہ قیمت خرچ کرنے کے اعتبار سے کون سی باندی زیادہ موزوں ہے۔ سب نے کہا وہی باندی جس کی اپنے خبروی۔ آپ نے فرمایا کہ اس باندی کی قیمت ہر وقت، ہر نماز میں، ہر زمانہ میں، ہر شخص کے پاس موجود ہے لوگوں نے پوچھا کہ اس کی قیمت کیا ہے۔ آپ نے فرمایا اتنی بڑی اہم اور عالیشان چیز کے خریدنے کے لئے بہت معمولی قیمت ادا کرنی پڑتی ہے اور وہ یہ ہے کہ رات کا تھوڑا سا وقت فارغ کر کے صرف اللہ جل شانہ کے لئے کم از کم دو رکعت تہجد کی پڑھ لی جائیں اور جب تم کھانا کھانے بیٹھو تو کسی غریب محتاج کو بھی یاد کرو اور اللہ جل شانہ کی رضا کو اپنی خواہشات پر غالب کر دو۔ راستہ میں کوئی تکلیف دینے والی چیز کا ٹائٹنٹ وغیرہ پڑی دیکھو اس کو ہٹا دو۔ دنیا کی زندگی کو معمولی

اخراجات کے ساتھ پورا کر دو اور اپنا فکرو عم اس دھوکے کے گھر سے ہٹا کر ہمیشہ رہنے والے گھر کی طرف لگا دو۔ ان چیزوں پر اہتمام کرنے سے تم دنیا میں عزت کی زندگی گزارو گے آخرت میں بے فکر اور اعزاز و اکرام کے ساتھ پہنچو گے اور جنت جو نعمتوں کا گھر ہے اس میں اللہ جل شانہ رب العزت کے بڑوں میں ہمیشہ ہمیشہ رہو گے۔ اس باندی کے آقا نے باندی سے خطاب کر کے پوچھا کہ تُو نے شیخ کی باتیں سن لیں یہ سچ ہیں یا نہیں؟ باندی نے کہا بالکل سچ ہیں۔ شیخ نے بڑی نصیحت اور خیر خواہی اور بھلائی کی بات بتائی ہے۔ آقا نے کہا کہ اچھا تو ثواب آزاد ہے اور اتنا سامان تیری نذر ہے اور اپنے سب غلاموں سے کہا کہ تم بھی سب آزاد اور میرے مال میں سے اتنا اتنا مال تمہاری نذر ہے اور میرا یہ گھر اور جو کچھ مال اس میں ہے سب اللہ تعالیٰ کی راہ میں صدقہ ہے اور گھر کے دروازے پر ایک موٹے سے کپڑے کا پردہ پڑا ہوا تھا اس کو اتار کر اپنے بدن پر لپیٹ لیا اور اپنا سارا لباس فخرہ اتار کر صدقہ کر دیا اس باندی نے کہا کہ میرے آقا تمہارے بعد میرے لئے بھی یہ زندگی اب خوشگوار نہیں ہے اور اس نے بھی ایک موٹا سا کپڑا پہن کر اپنا سارا زیب و زینت کا لباس اور اپنا سارا مال و متاع صدقہ کر کے آقا کے ساتھ ہی ہوئی، اور مالک بن دینار اُن کو دعا میں دیتے ہوئے ان سے رخصت ہو گئے اور وہ دونوں اس سارے عیش و عشرت کو طلاق دے کر اللہ کی عبادت میں مشغول ہو گئے اور اسی حالت میں ان کا انتقال ہو گیا۔ غَفَرَ اللَّهُ لَنَا وَ لَكُمْ (روض)

(۵۷) جعفر بن سلیمانؓ کہتے ہیں کہ حضرت مالک بن دینارؓ کے ساتھ ایک دفعہ بصرہ میں چل رہا تھا۔ ایک عالی شان محل پر گذر ہوا جس کی تعمیر جاری تھی اور ایک نوجوان بیٹھا ہوا معمراوں کو ہدایات دے رہا تھا کہ یہاں یہ بنے گا، وہاں اس طرح بنے گا۔ مالک بن دینار اس نوجوان کو دیکھ کر فرمانے لگے کہ یہ شخص کیسا حسین نوجوان ہے اور کس چیز میں پھنس رہا ہے اس کو اس تعمیر میں کیسا انہماک ہے۔ میری طبیعت پر یہ تقاضا ہے کہ میں اللہ جل شانہ سے اس نوجوان کے لئے دعا کروں کہ وہ اس کو اس جھگڑے سے بچھڑا کر اپنا مخلص بندہ بنا لے، کیسا اچھا ہوا گر یہ جنت کے نوجوانوں میں بن جائے۔ جعفر اس نوجوان کے پاس چلیں۔ جعفر کہتے ہیں کہ ہم دونوں اُس نوجوان کے پاس گئے اُس کو سلام کیا۔ اس نے سلام کا جواب دیا (وہ مالک سے واقف تھا) مگر مالک کو پہنچانا نہیں تھوڑی دیر میں پہنچانا تو کھڑا ہو گیا اور کہنے لگا کیسے تشریف آوری ہوئی؟ مالک نے فرمایا کہ تم نے اپنے اس مکان میں کس قدر روپیہ لگانے کا ارادہ کیا ہے اس نے کہا ایک لاکھ درہم مالک نے فرمایا کہ تم یہ ایک لاکھ درہم مجھے دے دو تو میں تمہارے لئے جنت میں ایک مکان کا ذمہ لیتا ہوں، جو اس سے بدرجہا بہتر ہوگا اور اُس میں حشم و خدم بہت سے ہوں گے۔ اس میں خیمے اور تہہ سُرخ یا قوت کے

ہوں گے جن پر موتی جڑے ہوئے ہوں گے اس کی مٹی زعفران کی ہوگی اس کا گارامشک سے بنا ہوگا جس کی خوشبو مہکتی ہوگی وہ کبھی نہ بُرا نا ہوگا، نہ ٹوٹے گا، اس کو معمار نہیں بنائیں گے بلکہ حق تعالیٰ شانہ کے امرکن سے تیار ہو جائے گا۔ اس نوجوان نے کہا مجھے سوچنے کے لئے آج رات کو مہلت دیجئے۔ کل صبح تشریف لائیں، تو میں اس کے متعلق اپنی رائے عرض کروں گا۔ حضرت مالکؓ واپس چلے آئے اور رات بھر اس نوجوان کے فکر اور سوچ میں رہے۔ آخر شب میں اس کے لئے بہت عاجزی سے دعا کی۔ جب صبح ختم ہوئی تو ہم دونوں اُس کے مکان پر گئے۔ وہ نوجوان دروازے سے باہر ہی انتظار میں بیٹھا تھا اور جب حضرت مالکؓ کو دیکھا تو بہت خوش ہوا حضرت مالکؓ نے فرمایا تمہاری گل کی بات میں کیا رائے ہے۔ اُس نوجوان نے کہا کہ آپ اس چیز کو پورا کریں گے جس کا کل آپ نے وعدہ فرمایا تھا حضرت مالکؓ نے فرمایا ضرور۔ اُس نے دراہم کے توڑے سامنے لا کر رکھ دیئے اور دو ات قلم لا کر رکھ دیا۔ حضرت مالکؓ نے ایک پرچہ لکھا جس میں بسم اللہ الرحمن الرحیم کے بعد لکھا کہ یہ قرار نامہ ہے کہ مالک بن دینار نے فلاں شخص سے اس کا ذمہ لیا ہے کہ اس کے اس محل کے بدلے میں حق تعالیٰ شانہ کے یہاں اس کو ایسا ایسا محل جس کی صفت اوپر بیان کی گئی جو جو صفات اُس مکان کے اوپر گزریں وہ سب لکھنے کے بعد لکھا طے گا بلکہ اس سے بھی کہیں زیادہ عمدہ اور بہتر جو عمدہ سایہ میں حق تعالیٰ شانہ کے قریب ہوگا۔ یہ پرچہ لکھ کر اس کے حوالے کر دیا اور ایک لاکھ درہم اس سے لے کر چلے آئے جعفر کہتے ہیں کہ شام کو حضرت مالکؓ کے پاس اس میں سے اتنا بھی باقی نہ تھا کہ ایک وقت کے کھانے ہی کا کام چل سکے۔ اس واقعہ کو چالیس دن بھی نہ گزرے تھے کہ ایک دن حضرت مالکؓ جب صبح کی نماز سے فارغ ہوئے تو مسجد کی محراب میں ایک پرچہ پڑا دیکھا یہ وہی پرچہ تھا جو مالکؓ نے اس نوجوان کو لکھ کر دیا تھا اس کی پشت پر بغیر روشنائی کے لکھا ہوا تھا کہ اللہ جل شانہ کی طرف سے مالک بن دینار کے ذمہ کی براءت ہے۔ جس مکان کا تم نے اس جوان سے ذمہ لیا تھا وہ ہم نے اس کو پورا پورا دے دیا اور اس سے ستر گنا زیادہ دے دیا۔ حضرت مالکؓ اس پرچہ کو پڑھ کر متحیر سے ہوئے۔ اس کے بعد ہم اس نوجوان کے مکان پر گئے تو وہاں مکان پر سیاہی کا نقشہ تھا (جو سوگ کی علامت کے طور پر لگایا ہوگا) اور رونے کی آوازیں آرہی تھیں۔ ہم نے پوچھا تو معلوم ہوا کہ اس نوجوان کا کل گذشتہ انتقال ہو گیا۔ ہم نے پوچھا کہ اُس کا غسل میت کس نے دیا تھا۔ اس کو بٹلایا گیا۔ ہم نے اس سے اُس کے نہلانا اور کفننا کی کیفیت پوچھی۔ اس نے کہا کہ اُس نوجوان نے اپنے مرنے سے پہلے مجھے ایک پرچہ دیا تھا اور یہ کہا تھا کہ جب تو مجھے نہلا کر کفن پہنائے تو یہ پرچہ اس میں رکھ دینا میں نے اس کو نہلایا، کفنایا اور وہ

پرچہ اس کے کفن کے اور بدن کے درمیان میں رکھ دیا۔ حضرت مالکؓ نے وہ پرچہ اپنے پاس سے نکال کر اس کو دکھایا وہ کہنے لگا کہ یہ وہی پرچہ ہے۔ قسم ہے اس ذات کی جس نے اس کو موت دی یہ پرچہ میں نے خود اس کے کفن کے اندر رکھا تھا۔ یہ منظر دیکھ کر ایک دوسرا نوجوان اٹھا اور کہنے لگا کہ مالکؓ آپ مجھ سے دولاکھ درہم لے لیجئے اور مجھے بھی پرچہ لکھ دیجئے۔ حضرت مالکؓ نے فرمایا کہ وہ بات دور چلی گئی اب نہیں ہو سکتا اللہ جل شانہ جو چاہتا ہے وہ کرتا ہے۔ اس کے بعد جب بھی مالکؓ اس نوجوان کا ذکر فرماتے تو رونے لگتے اور اس کے لئے دعا کرتے تھے۔ ❶

بزرگوں کو اس قسم کے واقعات بہت کثرت سے پیش آتے ہیں کہ جوش میں کوئی بات زبان سے نکل گئی حق تعالیٰ شانہ اس کو اسی طرح پورا فرماتے ہیں۔ جس کو حضور اقدس ﷺ کے پاک ارشاد میں ان الفاظ سے نقل کیا گیا کہ بہت سے بھڑے ہوئے بالوں والے غبار آلودہ لوگ جن کو لوگ اپنے دروازے سے ہٹادیں اور ان کی پروا بھی نہ کریں ایسے ہیں اگر اللہ جل شانہ پر کسی بات کی قسم کھالیں تو وہ ان کی بات کو پورا کرے۔ ❷

(۵۸) محمد بن سماکؒ فرماتے ہیں کہ بنو امیہ کے لوگوں میں موسیٰ بن محمد بن سلیمان البہاشمی بہت ہی ناز پروردہ رئیس تھا دل کی خواہشات پوری کرنے میں ہر وقت منہمک رہتا۔ پینے میں لباس میں، لہو و لعب میں، خواہشات اور لذات کی ہر نوع میں اعلیٰ درجہ تھا، لڑکے لڑکیوں میں ہر وقت منہمک رہتا، نہ اس کو کوئی غم تھا نہ فکر، خود بھی نہایت ہی حسین چاند کے کھڑے کی طرح سے تھا، اللہ تعالیٰ کی پر نوع کی دنیوی نعمت اس پر پوری تھی۔ اس کی آمدنی تین لاکھ تین ہزار دینار (اشرفیاں) سالانہ تھی جو ساری کی ساری اسی لہو و لعب میں خرچ ہوتی تھی ایک اونچا بالا خانہ تھا جس میں کئی کھڑکیاں تو شارح عام کی طرف کھلی ہوئی تھیں جن پر بیٹھ کر وہ راستہ چلنے والوں کے نظارے کرتا اور کئی کھڑکیاں دوسری جانب باغ کی طرف کھلی ہوئی تھیں جن میں بیٹھ کر وہ باغ کی ہوائیں کھاتا، خوشبوئیں سونگھتا، اس بالا خانہ میں ایک ہاتھی دانت کا قبہ تھا، جو چاندی کی میخوں سے جڑا ہوا تھا اور سونے کا اس پر جھول تھا، اس کے اندر ایک تخت تھا جس پر موتیوں کی چادر تھی اور اس ہاشمی کے سر پر موتیوں کا جڑا و عمامہ تھا۔ اُس قبہ میں اس کے یار احباب جمع رہتے خدام ادب سے پیچھے کھڑے رہتے، سامنے ناچنے گانے والیاں قبہ سے باہر مجتمع رہتیں، جب گانا سننے کو دل چاہتا وہ ستار کی طرف ایک نظر اٹھاتا اور سب حاضر ہو جاتیں اور جب بند کرنا چاہتا ہاتھ سے ستار کی طرف اشارہ کر دیتا گانا بند ہو جاتا، رات کو ہمیشہ جب تک نیند نہ آتی یہی مشغول رہتا اور جب (شراب کے نشہ سے) اس کی عقل جانی رہتی یاران مجلس

اُٹھ کر چلے جاتے وہ جو سنی لڑکی چاہتا پکڑ لیتا اور رات بھر اس کے ساتھ خلوت کرتا، صبح کو وہ شطرنج چھو وغیرہ میں مشغول ہو جاتا، اس کے سامنے کوئی رنج و غم کی بات کسی کی موت کسی کی بیماری کا تذکرہ بالکل نہ آتا، اس کی مجلس میں ہر وقت ہنسی اور خوشی کی باتیں ہنسانے والے قصے اور اسی قسم کے تذکرے رہتے۔ ہر دن نئی نئی خوشبوئیں جو اس زمانہ میں کہیں ملتیں وہ روزانہ اس کی مجلس میں آتیں عمدہ عمدہ خوشبوؤں کے گلدستے وغیرہ حاضر کئے جاتے۔ اسی حالت میں اس کے ستائیس ۲۷ برس گزرے۔ ایک رات کو وہ حسب معمول اپنے قہ میں تھا دفعۃً اس کے کان میں ایک ایسی سُریلی آواز پڑی جو اس کے گانے والوں کی آواز سے بالکل جدا تھی لیکن بڑی دل کش تھی اس آواز نے کان میں پڑتے ہی اس کو بے چین سا کر دیا۔ اپنے گانے والوں کو بند کر دیا اور قہ کی کھڑکی سے باہر سر نکال کر اس آواز کو سننے لگا وہ آواز کبھی کان میں پڑ جاتی کبھی بند، باقی اس نے اپنے خدام کو حکم دیا کہ یہ آواز جس شخص کی آ رہی ہے اس کو پکڑ کے لاؤ۔ شراب کا دور چل رہا تھا، خدام جلدی سے اس آواز کی طرف دوڑے اور اس آواز تلاش کرتے کرتے ایک مسجد میں پہنچے جہاں ایک جوان نہایت ضعیف بدن زرد رنگ، گردن سوکھی ہوئی، ہونٹوں پر خشکی آئی ہوئی، بال پرانگندہ پیٹ کمر سے لگا ہوا، دوا ایسی چھوٹی چھوٹی لنگیاں اس کے بدن پر کہ ان سے کم میں بدن نہ ڈھک سکے مسجد میں کھڑا ہوا اپنے رب کے ساتھ مشغول تلاوت کر رہا ہے۔ یہ لوگ اس کو پکڑ کر لے گئے نہ اس سے کچھ کہنا بتایا ایک دم اس کو مسجد سے نکال کر وہاں بالا خانہ پر لے جا کر اس کے سامنے پیش کر دیا کہ حضور یہ حاضر ہے، وہ شراب کے نشہ میں کہنے لگا یہ کون شخص ہے۔ انہوں نے عرض کیا کہ حضور یہ وہی شخص ہے جس کی آواز آپ نے سنی تھی اس نے پوچھا کہ تم اس کو کہاں سے لائے ہو، وہ کہنے لگے حضور مسجد میں تھا کھڑا ہوا قرآن شریف پڑھ رہا تھا۔ اس رئیس نے اس فقیر سے پوچھا کہ تم کیا پڑھ رہے تھے اس نے اعوذ باللہ پڑھ کر یہ آیتیں بتائیں۔

إِنَّ الْأَبْرَارَ لَفِي نَعِيمٍ ۝ عَلَى الْأَرَئِكِ يَنْظُرُونَ ۝ لَا تَعْرِفُ فِي وُجُوهِهِمْ نَضْرَةَ
النَّعِيمِ ۝ يُسْقَوْنَ مِنْ رَحِيقٍ مَّخْتومٍ ۝ لَا يَخْتَمُهُمْ سِكِّتٌ ۝ وَفِي ذَلِكَ فَلْيَتَنَفَّسْ
الْمُتَنَفِّسُونَ ۝ وَمِرَاجَهُ مِنْ تَسْنِيمٍ ۝ عَيْنًا يَشْرَبُ بِهَا الْمُقَرَّبُونَ (سورۃ تلافیف)

جن کا ترجمہ یہ ہے کہ بے شک نیک لوگ (جنت کی) بڑی نعمتوں میں ہوں گے مسہریوں پر بیٹھے ہوئے (جنت کے عجائب) دیکھتے ہوں گے۔ اے مخاطب تو ان کے چہرے پر نعمتوں کی شادابی، سرسبزگی محسوس کرے گا اور ان کے پینے کیلئے خالص شراب سرسبز جس پر مشک کی مہر ہوگی

ملے گی (ایک دوسرے پر) حرص کرنے والوں کو ایسی ہی چیزوں میں حرص کرنا چاہیے جن سے یہ نعمتیں حاصل ہوں) اور اس شراب کی آمیزش تسنیم کے پانی سے ہوگی (شراب میں کوئی چیز ملائی جاتی ہے تو اس سے اس کا جوش زیادہ ہو جاتا ہے اور وہ تسنیم جنت کا) ایک ایسا چشمہ ہے جس سے مقرب لوگ پانی پیتے ہیں (یعنی اس چشمہ کا پانی مقرب لوگوں کو تو خالص ملے گا اور نیک لوگوں کی شراب میں اس میں سے تھوڑا سا ملا دیا جائے گا)۔ اس کے بعد اس فقیر نے کہا ارے دھوکے میں پڑے ہوئے تیرے اس محل کو تیرے اس بالا خانے کو تیرے ان فرشتوں کو ان سے کیا مناسبت وہ بڑی اونچی مسہریاں ہیں جن پر فرش بچھے ہوئے ہیں، ایسے فرش جو بہت بلند ہیں (الواقفہ - ع ۱) ان کے استر دبیز ریشم کے ہوں گے (الرحمن - ع ۳) وہ لوگ سبز شجر اور عجیب و غریب خوبصورت کپڑوں پر تکیہ لگائے ہوئے ہیں (الرحمن - ع ۳) ان دونوں باغوں میں ہر قسم کے میوے کے دو دو قسمیں ہوں گی (کہ ایک ہی قسم کے میوے کے دو مزے ہوں گے (الرحمن - ع ۳) وہ دو میوے نہ ختم ہوں گے نہ ان کی کچھ روک ٹوک ہوگی (جیسا دنیا میں باغ والے توڑنے سے روکتے ہیں) (الہواقفہ - ع ۱) وہ لوگ پسندیدہ زندگی میں بہت بلند مقام پر جنت میں ہوں گے۔ (الواقفہ - ع ۱) ایسی عالی مقام جنت میں ہوں گے جہاں کوئی لغو بات نہ سنیں گے اس میں بہتے ہوئے چشمے ہوں گے اور اس میں اونچے اونچے تخت بچھے ہوئے ہوں گے اور آنسو رے رکھے ہوئے ہوں گے، اور برابر گدے لگے ہوئے ہوں گے، اور سب طرف قالین ہی قالین پھیلے ہوئے پڑے ہوں گے (کہ جہاں چاہیں بیٹھیں ساری ہی جگہ صدر نشین ہے) (عاشیہ) وہ لوگ سایوں اور چشموں میں رہتے ہوں گے، (والمرسلات - ع ۲) اس جنت کے پھل ہمیشہ رہنے والے ہوں گے (کبھی ختم نہ ہوں گے) اس کا سایہ ہمیشہ رہنے والا ہوگا۔ یہ تو انجام ہے متقی لوگوں کا اور کافروں کا انجام دوزخ ہے (رعد - ع ۵) وہ کیسی سخت آگ ہوگی (اللہ تعالیٰ ہی محفوظ رکھے) بے شک مجرم لوگ جہنم کے عذاب میں ہمیشہ رہیں گے وہ عذاب کسی وقت بھی ان سے ہلکا نہ کیا جائے گا اور وہ لوگ اس میں مایوس پڑے رہیں گے (زخرف - ع ۶) بیشک مجرم لوگ بڑی گمراہی اور حماقت کے (جنون میں پڑے ہوئے ہیں (ان کو اپنی حماقت اس دن معلوم ہوگی) جس دن منہ کے بل گھسیٹ کر جہنم میں پھینک دیئے جائیں گے (اور ان سے کہا جائے گا کہ) دوزخ کی آگ لگنے کا (اس میں جلنے کا) مزہ چکھو (قمر - ع ۱) مجرم آدمی اس بات کی تمنا کرے گا کہ اس دن کے عذاب سے چھوٹنے کے لئے اپنے بیٹوں کو، بیوی کو، بھائی کو، اور سارے کنبہ کو جن میں وہ رہتا تھا اور تمام روئے زمین کے آدمیوں کو اپنے ندریہ میں دیدے پر کسی طرف عذاب سے بچ جائے لیکن یہ ہرگز ہرگز نہ ہوگا۔ وہ آگ ایسی

شعلہ والی ہے کہ بدن کی کھال تک اتار دے گی اور وہ آگے ایسے شخص کو خود ملائے گی۔ جس نے (دنیا میں حق سے) پیٹھ پھیری ہوگی اور (اللہ تعالیٰ کی اطاعت سے) بے رخی کی ہوگی اور (ناحق) مال جمع کیا ہوگا اور اس کو اٹھا کر حفاظت سے رکھا ہوگا (معارض۔ ع) یہ شخص نہایت سخت مشقت میں ہوگا اور نہایت سخت عذاب میں اور اللہ تعالیٰ شانہ کے غصہ میں ہوگا اور یہ لوگ اس عذاب سے کبھی نکلنے والے نہیں ہوں گے (اس کلام میں اس فقیر نے جنت اور دوزخ کی بہت سی آیات کی طرف اشارہ کر دیا جن کی سورت اور رکوع کا حوالہ لکھ دیا گیا پوری آیات مترجم قرآن شریف سے دیکھی جاسکتی ہیں)

وہ ہاشمی رئیس فقیر کا کلام سن کر اپنی جگہ سے اٹھا اور فقیر سے معانقہ کیا اور خوب چلا کر رویا اور اپنے سب اہل مجلس کو کہہ دیا کہ تم سب چلے جاؤ اور فقیر کو ساتھ لے کر صحن میں گیا اور ایک بورے پر بیٹھ گیا اور اپنی جوانی پر نوحہ کرتا رہا اپنی حالت پر روتا رہا اور فقیر اس کو نصیحت کرتا رہا یہاں تک کہ صبح ہوگئی۔ اس نے اپنے سب گناہوں سے اول فقیر کے سامنے توبہ کی اور اللہ تعالیٰ شانہ سے اس کا عہد کیا کہ آئندہ کبھی کوئی گناہ نہ کرے گا پھر دوبارہ دن میں سارے مجمع کے سامنے توبہ کی اور مسجد کا کونہ سنبھال کر اللہ تعالیٰ شانہ کی عبادت میں مشغول ہو گیا اور اپنا وہ سارا ساز و سامان مال و متاع سب فروخت کر کے صدقہ کر دیا اور تمام نوکروں کو موقوف کر دیا اور جتنی چیزیں ظلم و ستم سے لی تھیں سب اہل حقوق کو واپس کیں۔ غلام اور باندیوں میں سے بہت سے آزاد کئے، اور بہت سے فروخت کر کے ان کی قیمت صدقہ کر دی اور موٹا لباس اور جو کی روٹی اختیار کی، تمام رات نماز پڑھتا، دن کو روزہ رکھتا، حتیٰ کہ بزرگ اور نیک لوگ اس کے پاس اس کی زیارت کو آنے لگے اور اتنا مجاہدہ اس نے شروع کر دیا کہ لوگ اس کو اپنے حال پر رحم کھانے کی اور مشقت میں کمی کرنے کی فرمائش کرتے اور اس کو سمجھاتے کہ حق تعالیٰ شانہ نہایت کریم ہیں، وہ تھوڑی محنت پر بہت زیادہ اجر فرماتے ہیں مگر وہ کہتا کہ دوستو میرا حال مجھی کو معلوم ہے۔ میں نے اپنے مولیٰ کی رات دن نافرمانیاں کی ہیں، بڑے سخت سخت گناہ کئے ہیں۔ یہ کہہ کر وہ رونے لگتا اور خوب روتا۔ اسی حالت میں ننگے پاؤں پیدل حج کو گیا۔ ایک موٹا کپڑا بدن پر تھا۔ ایک پیالہ اور ایک تھیلہ صرف ساتھ تھا۔ اسی حالت میں مکہ مکرمہ پہنچا اور حج کے بعد وہاں قیام کر لیا وہیں انتقال ہوا۔ رحمۃ اللہ رحمۃ واسعة۔ مکہ کے قیام میں رات کو حطیم میں جا کر خوب روتا اور گڑ گڑاتا اور کہتا کہ میرے مولیٰ میری کتنی خلوتیں ایسی گذر گئیں جن میں میں نے تیرا خیال بھی نہ کیا میں نے کتنے بڑے بڑے گناہوں سے تیرا مقابلہ کیا۔ میرے مولیٰ میری نیکیاں ساری جاتی رہیں۔ (کہ کچھ بھی نہ کمایا) اور میرے گناہ میرے ساتھ رہ گئے۔ ہلاکت ہے میرے لئے اس دن جس دن تجھ سے ملاقات ہوگی (یعنی مرنے کے بعد) میرے لئے ہلاکت

ہے یعنی بہت زیادہ ہلاکت ہے اس دن جس دن میرے اعمال نامے کھولے جائیں گے آہ وہ میری رسوائیوں سے بھرے ہوئے ہوں گے وہ میرے گناہوں سے پر ہوں گے، بلکہ تیری ناراضی سے مجھ پر ہلاکت اتر چکی ہے اور تیرا عتاب مجھ پر ہلاکت ہے جو تیرے ان احسانوں پر ہوگا جو ہمیشہ تو نے مجھ پر کئے اور تیری ان نعمتوں پر ہوگا جن کا ہمیشہ میں نے گناہوں سے مقابلہ کیا اور تو میری ساری حرکتوں کو دیکھ رہا تھا۔ میرے آقا تیرے سوا میرا کون سا ٹھکانا ہے جہاں بھاگ کر چلا جاؤں تیرے سوا کون ایسا ہے جس سے التجا کروں۔ تیرے سوا کون ہے جس پر کسی قسم کا بھروسہ کروں۔ میرے آقا میں اس قابل ہرگز نہیں ہوں کہ تجھ سے جنت کا سوال کروں۔ البتہ محض تیرے کرم سے تیری عطیے تیرے فضل سے اس کی تمنا کرتا ہوں کہ تو مجھ پر رحم فرما دے اور میرے گناہ معاف کر دے۔

فَإِنَّكَ أَهْلُ التَّقْوَىٰ وَأَهْلُ الْمَغْفِرَةِ ①

(۵۹) ہارون رشید کا ایک بیٹا تھا جس کی عمر تقریباً سولہ سال کی تھی وہ بہت کثرت سے زاہدوں اور بزرگوں کی مجلس میں رہا کرتا تھا اور اکثر قبرستان چلا جاتا وہاں جا کر کہتا کہ تم لوگ ہم سے پہلے دنیا میں تھے دنیا کے مالک تھے لیکن اس دنیا نے تمہیں نجات نہ دی تھی کہ تم قبروں میں پہنچ گئے۔ کاش مجھے کسی طرح خبر ہوتی کہ تم پر کیا گذر رہی ہے اور تم سے کیا کیا سوال و جواب ہوئے ہیں اور اکثر یہ شعر پڑھا کرتا۔

تزعنى الحسنائز كل يوم ويحزننى بكاء النائحات

مجھے جنازے ہر دن ڈراتے ہیں اور مرنے والوں پر رونے والیوں کی آوازیں مجھے غمگین رکھتی ہیں۔ ایک دن وہ اپنے باپ (بادشاہ) کی مجلس میں آیا۔ اس کے پاس وزراء امراء سب جمع تھے اور لڑکے کے بدن پر ایک کپڑا معمولی اور سر پر ایک لنگی بندھی ہوئی تھی۔ اراکین سلطنت آپس میں کہنے لگے کہ اس پاگل لڑکے کی حرکتوں نے امیر المؤمنین کو بھی دوسرے بادشاہوں کی نگاہ میں ذلیل کر دیا۔ اگر امیر المؤمنین اس کو تنبیہ کریں تو شاید یہ اپنی اس حالت سے باز آجائے۔ امیر المؤمنین نے یہ بات سن کر اس سے کہا کہ بیٹا تو نے مجھے لوگوں کی نگاہ میں ذلیل کر رکھا ہے۔ اس نے یہ بات سن کر باپ کو تو کوئی جواب نہیں دیا لیکن ایک پرندہ وہاں بیٹھا تھا اس کو کہا کہ اس ذات کا واسطہ جس نے تجھے پیدا کیا تو میرے ہاتھ پر آ کر بیٹھ جا۔ وہ پرندہ وہاں سے اڑ کر اس کے ہاتھ پر آ کر بیٹھ گیا۔ پھر کہا اب اپنی جگہ چلا جا۔ وہ ہاتھ پر سے اڑ کر اپنی جگہ چلا گیا۔ اس کے بعد اس نے عرض کیا کہ ابا جان اصل میں آپ دنیا محبت کر رہے ہیں اس نے مجھے رسوا کر رکھا ہے۔ اب میں نے یہ ارادہ کر لیا ہے کہ

آپ سے جدائی اختیار کر لوں۔ یہ کہہ کر وہاں سے چل دیا اور ایک قرآن شریف صرف اپنے ساتھ لیا چلتے ہوئے ماں نے ایک بہت قیمتی انگوٹھی بھی اس کو دے دی۔ (کہ احتیاج کے وقت فروخت کر کے اس کو کام میں لائے) وہ یہاں سے چل کر بصرہ پہنچ گیا اور مزدوروں میں کام کرنے لگا۔ ہفتہ میں صرف ایک دن شنبہ کو مزدوری کرتا اور آٹھ دن تک وہ مزدوری کے پیسے خرچ کرتا اور آٹھویں دن پھر شنبہ کو مزدوری کر لیتا اور ایک درہم اور ایک اناق (یعنی درہم کا چھٹا حصہ) مزدوری لیتا۔ اس سے کم یا زیادہ نہ لیتا۔ ایک اناق روزانہ خرچ کرتا۔ ابو عامر بصری کہتے ہیں کہ میری ایک دیوار گر گئی تھی اس کو بنوانے کے لئے میں کسی معمار کی تلاش میں نکلا (کسی نے بتایا ہوگا کہ یہ شخص بھی تعمیر کا کام کرتا ہے) میں نے دیکھا کہ نہایت خوبصورت لڑکا بیٹھا ہے۔ ایک زنبیل پاس رکھی ہے اور قرآن شریف دیکھ کر پڑھ رہا ہے میں نے اس سے پوچھا کہ لڑکے مزدوری کرو گے؟ کہنے لگا کیوں نہیں کریں گے مزدوری کے لئے تو پیدا ہی ہوئے ہیں۔ آپ بتائیں کیا خدمت مجھ سے لینی ہے؟ میں نے کہا گارے مٹی (تعمیر) کا کام لینا ہے۔ اس نے کہا کہ ایک درہم اور ایک اناق مزدوری ہوگی اور نماز کے اوقات میں کام نہیں کروں گا مجھے نماز کے لئے جانا ہوگا۔ میں نے اس کی دونوں شرطیں منظور کر لیں اور اس کو لا کر کام پر لگا دیا۔ مغرب کے وقت جب میں نے دیکھا تو اس نے دس آدمیوں کی بقدر کام کیا۔ میں نے اس کو مزدوری میں دو درہم دیئے۔ اس نے شرط سے زائد لینے سے انکار کر دیا اور ایک درہم اور ایک اناق لے کر چلا گیا۔ دوسرے دن میں پھر اس کی تلاش میں نکلا وہ مجھے کہیں نہ ملا میں نے لوگوں سے تحقیق کیا کہ ایسی ایسی صورت کا ایک لڑکا مزدوری کیا کرتا ہے کسی کو معلوم ہے کہ وہ کہاں ملے گا؟ لوگوں نے بتایا کہ وہ صرف شنبہ ہی کے دن مزدوری کرتا ہے اس سے پہلے تمہیں کہیں نہیں ملے گا۔ مجھے اس کے کام کو دیکھ کر ایسی رغبت ہوئی کہ میں نے آٹھ دن کو اپنی تعمیر بند کر دی اور شنبہ کے دن اس کی تلاش میں نکلا وہ اسی طرح بیٹھا قرآن شریف پڑھتا ہوا ملا میں نے سلام کیا اور مزدوری کرنے کو پوچھا۔ اس نے وہی پہلی دو شرطیں بیان کیں۔ میں نے منظور کر لیں۔ وہ میرے ساتھ آ کر کام میں لگ گیا۔ مجھے اس پر حیرت ہو رہی تھی کہ پچھلے شنبہ کو اس اکیلے نے دس آدمیوں کا کام کس طرح کر لیا۔ اس لئے اس مرتبہ میں نے اسی طرح چھپ کر کہہ دیا کہ مجھے نہ دیکھے اس کے کام کرنے کا طریق دیکھا تو یہ منظر دیکھا کہ وہ ہاتھ میں گارے لے کر دیوار پر ڈالتا ہے اور پتھر اپنے آپ ہی ایک دوسرے کے ساتھ جڑتے چلے جاتے ہیں۔ مجھے یقین ہو گیا کہ یہ کوئی اللہ کا ولی ہے اور اللہ کے اولیاء کے کاموں کی غیب سے مدد ہوتی ہی ہے۔ جب شام ہوئی تو میں نے اس کو تین درہم دینا چاہے۔ اس نے لینے سے انکار کر دیا۔ کہ میں اتنے درہم کیا کروں گا اور ایک درہم اور

ایک دائق لے کر چلا گیا۔ میں نے ایک ہفتہ پھر انتظار کیا اور تیسرے شنبہ کو پھر میں اس کی تلاش میں نکلا مگر وہ مجھے نہ ملا میں نے لوگوں سے تحقیق کیا۔ ایک شخص نے بتایا کہ وہ تین دن سے بیمار ہے۔ فلاں ویرانہ جنگل میں پڑا ہے میں نے ایک شخص کو اجرت دے کر اس پر راضی کیا کہ وہ مجھے اس جنگل میں پہنچا دے۔ وہ مجھے ساتھ لے کر اس جنگل ویران میں پہنچا تو میں نے دیکھا کہ وہ بیہوش پڑا ہے آدھی اینٹ کا ٹکڑا سر کے نیچے رکھا ہوا ہے۔ میں نے اس کو سلام کیا اس نے جواب نہ دیا میں نے دوسری مرتبہ سلام کیا تو اس نے (آنکھ کھولی اور) مجھے پہچان لیا۔ میں نے جلدی سے اس کا سر اینٹ پر سے اٹھا کر اپنی گود میں رکھ لیا۔ اس نے سر ہٹا لیا اور چند شعر پڑھے جن میں سے دو یہ ہیں۔

یا صاحبی لا تفترو بتنعم فالعمر ینفد والنعم ینزل
 واذا حملت علی القبور جنازة فاعلم بانک بعدھا محمول
 میرے دوست دنیا کی نعمتوں سے دھوکے میں نہ پڑ عمر ختم ہوتی جا رہی ہے اور یہ نعمتیں سب ختم ہو جائیں گی جب تو کوئی جنازہ لے کر قبرستان میں جائے تو یہ سوچتا رہا کر کہ تیرا بھی ایک دن اسی طرح جنازہ اٹھایا جائے گا۔

اس کے بعد اس نے مجھ سے کہا کہ ابو عامر جب میری روح نکل جائے تو مجھے نہلا کر میرے اسی کپڑے میں مجھے کفن دے دینا۔ میں نے کہا میرے محبوب اس میں کیا حرج ہے کہ میں تیرے کفن کے لئے نئے کپڑے لے آؤں۔ اس نے جواب دیا کہ نئے کپڑوں کے لئے زندہ لوگ زیادہ مستحق ہیں (یہ جواب حضرت ابو بکر صدیق رضی اللہ عنہ کا جواب ہے۔ انہوں نے بھی اپنے وصال کے وقت یہی فرمائش کی تھی کہ میری انہی چادروں میں کفن دے دینا اور جب ان سے نئے کپڑے کی اجازت چاہی گئی تو انہوں نے یہی جواب دیا تھا) لڑکے نے کہا کہ کفن تو پیرانا ہو یا نیا بہر حال (بوسیدہ ہو جائے گا آدمی کے ساتھ تو صرف اس کا عمل ہی رہتا ہے اور یہ میری لنگی اور لوٹا قبر کھودنے والے کو مزدوری میں دے دینا اور یہ انگوٹھی اور قرآن شریف ہارون رشید تک پہنچا دینا، اور اس کا خیال رکھنا کہ خود انہیں کے ہاتھ میں دینا اور یہ کہہ کر دینا کہ ایک پردہ لٹی لڑکے کی یہ میرے پاس امانت ہے اور وہ آپ سے یہ کہہ گیا ہے کہ ایسا نہ ہو کہ اسی غفلت اور دھوکے کی حالت میں آپ کی موت آجائے۔ یہ کہہ کر اس کی روح نکل گئی۔ اس وقت مجھے معلوم ہوا کہ یہ لڑکا شہزادہ تھا۔ اس کے انتقال کے بعد اس کی وصیت کے موافق میں نے اس کو دفن کر دیا اور دونوں چیزیں گورکن کو دیدیں اور قرآن پاک اور انگوٹھی لے کر بغداد پہنچا اور قصر شاہی کے قریب گیا تو بادشاہ کی سواری نکل رہی تھی۔ میں ایک اونچی جگہ کھڑا ہو گیا۔ اول ایک بہت بڑا لشکر نکلا جس میں تقریباً ایک ہزار گھوڑے سوار تھے۔ اس کے

بعد اسی طرح یکے بعد دیگرے دس لشکر نکلے۔ ہر ایک میں تقریباً ایک ہزار سوار تھے۔ دسویں جگتھے میں خود امیر المؤمنین بھی تھے۔ میں نے زور سے آواز دے کر کہا کہ اے امیر المؤمنین آپ کو حضور اقدس ﷺ کی قرابت رشتہ داری کا واسطہ ذرا سا توقف کر لیجئے میری آواز پر انہوں نے مجھے دیکھا تو میں نے جلدی سے آگے بڑھ کر کہا کہ میرے پاس ایک پر دیسی لڑکے کی یہ امانت ہے جس نے مجھے یہ وصیت کی تھی کہ یہ دونوں چیزیں آپ تک پہنچا دوں۔ بادشاہ نے ان کو دیکھ کر (پہچان لیا) تھوڑی دیر سر جھکا یا۔ ان کی آنکھ سے آنسو جاری ہو گئے اور ایک دربان سے کہا کہ اس آدمی کو اپنے ساتھ رکھو جب میں واپسی پر بلاؤں تو میرے پاس پہنچا دینا۔ جب وہ باہر سے واپسی مکان پر پہنچے تو محل کے پردے گروا کر دربان سے فرمایا اس شخص کو بلا کر لاؤ اگر چہ وہ میرا غم تازہ ہی کرے گا۔ دربان میرے پاس آیا اور کہنے لگا کہ امیر المؤمنین نے بلایا ہے۔ اور اس کا خیال رکھنا کہ امیر پر صدمہ کا بہت اثر ہے اگر تم دس باتیں کرنا چاہتے ہو تو پانچ ہی پر اکتفا کرنا۔ یہ کہہ کر وہ مجھے امیر کے پاس لے گیا۔ اس وقت امیر بالکل تہا بیٹھے تھے مجھ سے فرمایا کہ میرے قریب آ جاؤ میں قریب جا کر بیٹھ گیا۔ کہنے لگے کہ تم میرے اس بیٹے کو جانتے ہو میں نے کہا جی ہاں میں ان کو جانتا ہوں کہنے لگے وہ کیا کام کرتا تھا میں نے کہا کہ گارے مٹی کی مزدوری کرتے تھے کہنے لگے تم نے بھی مزدوری پر کوئی کام اس سے کرایا ہے۔ میں نے کہا کرایا ہے۔ کہنے لگے تمہیں اس کا خیال نہ آیا کہ اس کی حضور اقدس ﷺ سے قرابت تھی (کہ یہ حضرات حضور ﷺ کے چچا حضرت عباس رضی اللہ عنہ کی اولاد ہیں) میں نے کہا امیر المؤمنین پہلے اللہ جل شانہ سے معذرت چاہتا ہوں اس کے بعد آپ سے عذر خواہ ہوں مجھے اس وقت اس کا علم ہی نہ تھا کہ یہ کون ہیں؟ مجھے ان کے انتقال کے وقت ان کا حال معلوم ہوا کہنے لگے کہ تم نے اپنے ہاتھ سے اس کو غسل دیا۔ میں نے کہا جی ہاں۔ کہنے لگے اپنا ہاتھ لاؤ۔ میرا ہاتھ لے کر اپنے سینے پر رکھ دیا اور چند شعر پڑھے جن کا ترجمہ یہ ہے۔

اے وہ مسافر جس پر میرا دل پکھل رہا ہے اور میری آنکھیں اس پر آنسو بہا رہی ہیں۔ اے وہ شخص جس کا مکان (قبر) دور ہے لیکن اس کا غم میرے قریب ہے۔ بے شک موت ہر اچھے سے اچھے عیش کو ملد کر دیتی ہے۔ وہ مسافر ایک چاند کا ٹکڑا تھا (یعنی اس کا چہرہ) جو خالص چاندی کی ٹہنی پر تھا (یعنی اس کے بدن پر) پس چاند کا ٹکڑا بھی قبر میں پہنچ گیا اور چاندی کی ٹہنی بھی قبر میں پہنچ گئی۔ اس کے بعد ہارون رشید نے بصرہ اس کی قبر پر جانے کا اراد کیا۔ ابو عامرؒ ساتھ تھے اس کی قبر پر پہنچ کر ہارون رشید نے چند شعر پڑھے جن کا ترجمہ یہ ہے۔

اے وہ مسافر جو اپنے سفر سے کبھی بھی نہ لوٹے گا۔ موت نے کم عمری ہی کے زمانے میں اس کو

جلدی سے اچک لیا۔ اے میری آنکھوں کی ٹھنڈک تو میرے لئے اُس اور دل کا چین تھا۔ لاجبی راتوں میں بھی اور مختصر راتوں میں بھی تو نے موت کا وہ پیالہ پیا ہے جس کو عنقریب تیرا بوڑھا باپ بڑھاپے کی حالت میں پیئے گا، بلکہ دنیا کا ہر آدمی اس کو پیئے گا وہ جنگل کا رہنے والا ہو، یا شہر کا رہنے والا ہو پس سب تعزیریں اسی وحدۃ لا شریک لہ کے لئے ہیں جس کی لکھی ہوئی تقدیر کے یہ کرشمے ہیں۔

ابو عامر کہتے ہیں کہ اس کے بعد جورات آئی تو جب میں اپنے وظائف پورے کر کے لیٹا ہی تھا کہ میں نے خواب میں ایک نور کا قہر دیکھا جس کے اوپر ابر کی طرح نور ہی نور پھیل رہا ہے اس نور کے ابر میں سے اس لڑکے نے مجھے آواز دے کر کہا۔ ابو عامر تمہیں حق تعالیٰ شانہ جزائے خیر عطا فرمائے (تم نے میری تجہیز و تکفین کی اور میری وصیت پوری کی) میں نے اس سے پوچھا کہ میرے پیارے تیرا کیا حال گذرا۔ کہنے لگا کہ میں ایسے مولیٰ کی طرف پہنچا ہوں جو بہت کریم ہے اور مجھ سے بہت راضی ہے مجھے اس مالک نے وہ چیزیں عطا کیں جو نہ کبھی کسی آنکھ نے دیکھیں نہ کان نے سنیں نہ کسی آدمی کے دل پر ان کا خیال گذرا۔ (یہ ایک حدیث پاک کا مضمون ہے۔ حضور اقدس ﷺ ارشاد فرماتے ہیں کہ اللہ جل جلالہ کا پاک ارشاد ہے کہ میں نے اپنے نیک بندوں کے لئے ایسی چیزیں تیار کر رکھی ہیں جو نہ کسی آنکھ نے دیکھی، نہ کان نے سنیں، نہ کسی کے دل پر ان کا خیال گذرا۔

حضرت عبداللہ بن مسعود رضی اللہ عنہ فرماتے ہیں کہ تو رات میں لکھا ہے کہ حق تعالیٰ شانہ نے ان لوگوں کے لئے جن کے پہلورات کو خواب کا ہوں سے دور رہتے ہیں (یعنی تہجد گزاروں کے لئے) وہ چیزیں تیار کر رکھی ہیں جن کو نہ کسی آنکھ نے دیکھا، نہ کان نے سنا، نہ کسی آدمی کے دل پر ان کا خیال گذرا نہ ان کو کوئی مقرب فرشتہ جانتا ہے نہ کوئی نبی رسول جانتا ہے اور یہ مضمون قرآن پاک میں بھی ہے۔

فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ أَعْيُنٍ (سورۃ سجدہ ۲۷)

کسی شخص کو خبر نہیں جو جو آنکھوں کی ٹھنڈک کا سامان ایسے لوگوں کے لئے خزانہ غیب میں موجود ہے (درمثور) اس کے بعد اس لڑکے نے کہا کہ حق تعالیٰ شانہ نے قسم کھا کر فرمایا ہے کہ جو بھی دنیا سے اس طرح نکل آئے جیسا میں نکل آیا اس کے لئے یہی اعزاز اور اکرام ہیں جو میرے لئے ہوئے۔

صاحب روض کہتے ہیں کہ یہ سارا قصہ مجھے اور طریقہ سے بھی پہنچا ہے اس میں یہ بھی ہے کہ کسی شخص نے ہارون رشید سے اس لڑکے کے متعلق سوال کیا تو انہوں نے بتایا کہ میرے بادشاہ ہونے سے پہلے یہ لڑکا پیدا ہوا تھا۔ بہت اچھی تربیت پائی تھی قرآن پاک بھی پڑھا تھا، اور علوم پڑھے تھے جب میں بادشاہ بن گیا تو یہ مجھے چھوڑ کر چلا گیا تھا۔ میری دنیا سے اس نے کوئی راحت نہ اٹھائی چلتے

وقت میں نے ہی اس کی ماں سے کہا تھا کہ اس کو یہ انگٹھی دیدے۔ اس انگٹھی کا یا قوت بہت زیادہ قیمتی تھا مگر یہ اس کو بھی کام میں نہ لایا مرتے وقت واپس کر گیا۔ یہ لڑکا اپنی والدہ کا بڑا فرمایا مرتا تھا۔ (روض)

جس باپ کی دیناداری سے یہ صاحبزادہ رنجیدہ ہو کر گیا یعنی ہارون رشید بہت نیک دل بادشاہوں میں ان کا شمار ہے۔ دولت اور ثروت کے ساتھ لغزشیں تو ہو ہی جاتی ہیں لیکن ان کے دینی کارنامے تاریخ کی کتابوں میں کثرت سے موجود ہیں۔ بادشاہت کے زمانے میں سو رکعت نفل روزانہ پڑھنے کا معلوم مرتے وقت تک رہا اور اپنے ذاتی مال سے ایک ہزار درہم روزانہ صدقہ کیا کرتے تھے ایک سال حج کیا کرتے اور ایک سال جہاد میں شرکت کرتے۔ جس سال خود حج کو جاتے اپنے ساتھ سو علماء کو حج ان کے بیٹوں کے حج کو لے کر جاتے اور جس سال خود حج نہ کرتے تین سو آدمیوں کو ان کے پورے خرچ دیا جاتا۔ ویسے بھی عطایا کی بہت کثرت ان کے یہاں تھی۔ سوال کرنے والوں کے لئے بھی اور بغیر سوال کے ابتداء بھی علماء کا ان کی مجلس میں بہت اعزاز تھا اور ان سے بہت محبت کرتے تھے۔ ابو معاویہ رضی اللہ عنہما نے ایک مرتبہ ان کے ساتھ کھانا کھایا کھانے کے بعد خود ہارون رشید نے ان کے ہاتھ دھلائے اور یہ کہا کہ علم کے اعزاز میں، میں نے دھلائے ہیں۔

ایک مرتبہ ابو معاویہ رضی اللہ عنہما نے حضور اقدس ﷺ کی حدیث جس میں حضرت آدم علیہ السلام اور حضرت موسیٰ علیہ السلام کے مناظرہ کا ذکر تھا بیان کی ایک شخص نے کہہ دیا کہ ان دونوں حضرات کی ملاقات کہاں ہوئی تو بادشاہ کو غصہ آ گیا اور کہا میری تلوار لاؤ زندگی بد دین حضور ﷺ کی حدیث پر اعتراض کرتا ہے۔ نصیحت کی باتوں پر بہت کثرت سے رونے والے تھے۔ (تاریخ بغداد الخلیف)

(۶۰) ایک مرتبہ ہارون رشید حج کو جا رہے تھے راستہ میں کوفہ میں چند روز قیام کیا۔ جب وہاں سے روانگی کا وقت ہوا تو لوگ بادشاہ کی سواری کی سیر کے شوق میں شہر سے باہر بہت سے جمع ہوئے بہلول بجنون بھی پہنچ گئے اور راستہ میں ایک کوڑی پر بیٹھ گئے۔ بچے ان کو ہر وقت ستایا ہی کرتے تھے ڈلے مارتے مذاق کرتے وہ حسب دستور ان کے گرد جمع ہو گئے جب بادشاہ کی سواری قریب آئی تو بچے تو سب ادھر ادھر ہوئے انہوں نے زور سے آواز دے کر کہا اے امیر المؤمنین اے امیر المؤمنین! ہارون رشید نے سواری کا پردہ اٹھایا۔ اور کہنے لگے لیک یا بہلول لیک یا بہلول۔ بہلول میں حاضر ہوں۔ بہلول میں حاضر ہوں کہو کیا کہتے ہو؟ انہوں نے کہا مجھ سے ایمین نے یہ حدیث بیان کی کہ حضرت قدامتہ رضی اللہ عنہما یہ کہتے ہیں کہ جب حضور اقدس ﷺ حج کو تشریف لے جا رہے تھے تو میں نے منیٰ میں آپ کو ایک اونٹ پر سوار دیکھا جس پر معمولی کجاوا تھا نہ لوگوں کو سامنے سے ہٹانا تھا نہ ہٹو بچو کا شور

تصانیر المؤمنین تیرا بھی اس سفر میں تواضع سے چلنا تکبر سے چلنے سے بہتر ہے۔ ہارون رشید یہ سن کر روئے لگے۔ پھر کہا بہلول کچھ اور نصیحت کرو اللہ تعالیٰ شانہ تم پر رحم کرے بہلول نے یہ سن کر دو شعر پڑھے جن کا ترجمہ یہ ہے کہ مان لے تسلیم کر لے کہ تو ساری دنیا کا بادشاہ بن گیا اور ساری دنیا کی مخلوق تیری مطیع ہوگئی پھر کیا ہوا؟ کل کو تو بہر حال تیرا ٹھکانا قبر کا گڑھا ہے ایک ادھر سے مٹی ڈال رہا ہوگا ایک ادھر سے مٹی ڈالتا ہوگا۔ اس پر ہارون رشید پھر بہت روئے اور کہنے لگے بہلول تم نے بہت اچھی بات کہی کچھ اور کہو۔ بہلول نے کہا امیر المؤمنین جس شخص کو حق تعالیٰ شانہ مال اور جمال عطا کرے اور وہ اپنے مال کو اللہ کے راستہ میں خرچ کرے اور اپنے جمال کو گناہوں سے محفوظ رکھے وہ اللہ تعالیٰ کے دیوان میں نیک لوگوں میں لکھا جاتا ہے۔

ہارون رشید نے کہا تم نے بہت اچھی بات کہی اس کا صلہ (انعام) ملنا چاہیے۔ بہلول نے کہا کہ انعام کا روپیہ ان لوگوں کو واپس کر جن سے (ٹیکس وغیرہ کے طور پر) لے رکھا ہے مجھے تیرے انعام کی ضرورت نہیں۔ ہارون رشید نے کہا کہ اگر تمہارے ذمہ کسی کا قرض ہو تو میں اس کو ادا کر دوں۔ بہلول نے کہا کہ اے امیر المؤمنین قرض سے قرض ادا نہیں کیا جاتا (یعنی یہ روپیہ جو تیرے پاس ہے یہ خود دوسروں کا حق ہے جو تیرے ذمہ ان کا قرض ہے) حق والوں کا حق واپس کرو پہلے اپنا قرضہ ادا کر دو پھر دوسروں کے قرضہ کو پوچھنا۔

ہارون رشید نے کہا تمہارے لئے کوئی وظیفہ مقرر کر دیں جس سے تمہارے کھانے کا انتظام ہو جائے۔ بہلول نے کہا کہ میں اور تم دونوں اللہ تعالیٰ شانہ کے بندے ہیں یہ حال ہے کہ وہ تمہاری روزی کا تو فکر رکھے اور میری روزی کا فکر نہ فرمائے۔ اس کے بعد ہارون رشید نے سواری کا پردہ گرایا اور آگے چل دیئے۔ ①

ہارون رشید کی یہ مشہور بات ہے کہ نصیحت کے سننے پر بہت کثرت سے رویا کرتے تھے۔ ایک مرتبہ حج کو جا رہے تھے تو سعدون مجنون راستہ میں سامنے آگئے اور چند شعر پڑھے جن کا مطلب یہی تھا کہ مان لو تم ساری دنیا کے بادشاہ بن گئے لیکن کیا آخر موت نہ آئے گی؟ دنیا کو اپنے دشمنوں کے لئے چھوڑ دو جو دنیا آج تمہیں خوب ہنسا رہی ہے یہ کل کو تمہیں خوب رلائے گی۔

یہ اشعار سن کر ہارون رشید نے ایک چیخ ماری اور بے ہوش ہو کر گر گئے اور اتنے طویل وقت تک بے ہوشی رہی کہ تین نمازیں قضا ہو گئیں۔ ②

ان کی انگوٹھی کی مہر تھی (العظمة والقدرۃ للہ) ہر قسم کی بڑائی اور ہر نوع کی قدرت صرف اللہ

جل شلنہ کے لئے یہ مضمون گویا ہر وقت نگاہ کے سامنے رہتا تھا۔

(۶۱) حضرت مالک بن دینار فرماتے ہیں کہ میں ایک مرتبہ بصرہ کے جنگل میں جا رہا تھا میں نے حضرت سعدون کو دیکھا جو سعدون مجنون کے نام سے مشہور تھے۔ میں نے ان سے پوچھا کیا حال ہے۔ کہنے لگے ایسے شخص کا کیا حال پوچھتے ہو جو صبح و شام ہر وقت ایک طویل سفر کے لئے تیار بیٹھا ہو اور سفر کے لئے توشہ کسی قسم کا بھی ساتھ نہ ہونے کوئی سفر کا سامان سواری وغیرہ اس کے پاس ہو اور اس کو ایسے موٹی کے پاس جانا ہو جو نہایت عادل بڑا کریم ہے اور وہ لوگوں کے درمیان اس وقت فیصلہ کر دیگا۔ یہ کہہ کر وہ بہت زیادہ رونے لگے۔ میں نے پوچھا کہ رونے کی کیا بات ہے کہنے لگے کہ میں نہ تو دنیا کے چھوٹے پرور ہا ہوں، نہ موت سے گھبرا کر رو رہا ہوں، بلکہ اپنی عمر کے اس دن پر رو رہا ہوں جو کسی نیک عمل سے خالی رہ گیا ہو۔ خدا کی قسم مجھے اپنے سامان سفر کی کمی زلار ہی ہے۔ سفر بہت طویل اور بڑی مشقت کا ہے بہت سی گھائیاں اس سفر میں پیش آتی ہیں اور میرے پاس سفر کا کوئی بھی سامان موجود نہیں ہے اور اس سفر کے سب مصائب برداشت کرنے کے بعد یہ بھی پتہ نہیں کہ جنت میں جاؤں گا یا جہنم میں ڈال دیا جاؤں گا۔ میں نے ان سے یہ حکمت کی باتیں سن کر کہا کہ لوگ آپ کو مجنون کہتے ہیں آپ تو بڑی اچھی باتیں کرتے ہیں۔ کہنے لگے تم بھی دینداروں کے کہنے سے دھوکے میں پڑ گئے مجھے جنون نہیں ہے میرے آقا کی محبت میرے دل میں میرے جگر میں میرے گوشت پوست میں میری ہڈیوں میں گھس گئی ہے اس کے عشق میں میں حیران و پریشان رہتا ہوں (اس کی وجہ سے دنیا کے پاگل مجھے مجنون کہتے ہیں) میں نے پوچھا آپ لوگوں سے بھاگتے ہیں (جنگل میں پڑے رہتے ہیں) اس پر انہوں نے دو شعر پڑھے جن کا ترجمہ یہ ہے کہ آدمیوں سے ہمیشہ دور رہو اور اللہ جل شلنہ کی ہم نشینی ہر وقت اختیار کرو تو آدمیوں کا جس حالت میں دل چاہے تجربہ کر لے تو ہر حالت میں ان کو بچھوپانے گا کہ تکلیف پہنچانے کے سوا ان کا کوئی کام نہ ہوگا۔ (روض)

(۶۲) حضرت عبدالواحد بن زید جو مشائخ چشتیہ میں مشہور بزرگ ہیں فرماتے ہیں کہ میں تین رات تک مسلسل یہ دعا کرتا رہا کہ یا اللہ جنت میں جو میرا رفیق ہو اس کی مجھے دنیا میں ملاقات کرا دے تین دن کے بعد مجھے بتایا گیا کہ تیری ساتھی میمونہ سوداء (جو ایک حبشی عورت تھیں اتنی کالی کہ ان کا لقب ہی سوداء ہو گیا تھا) میں نے پوچھا کہ وہ کہاں ملیں گی؟ مجھے بتایا گیا کہ کوفہ کے فلاں قبیلہ میں ہیں۔ میں ان سے ملنے چل دیا۔ کوفہ پہنچ کر میں نے ان کا حال دریافت کیا مجھے بتایا گیا کہ وہ بکریاں چرایا کرتی ہیں فلاں جنگل میں ہیں۔ میں اس جنگل میں پہنچا وہ ایک گدڑی اوڑھے نماز پڑھ رہی تھیں۔ ان کے قریب ہی بکریاں اور بھیڑیے اکٹھے چر رہے تھے۔ جب میں پہنچا تو انہوں نے اپنی

نماز کو مختصر کر کے سلام پھیر اور سلام پھیرنے کے بعد کہنے لگیں۔ عبدالواحد آج نہیں آئے تو چلے جاؤ ملاقات کا وعدہ کل کو (قیامت میں) ہے۔ میں نے ان سے کہا اللہ تعالیٰ تم پر رحم فرمائے تمہیں کس طرح معلوم ہوا کہ میں عبدالواحد ہوں؟ کہنے لگیں تمہیں معلوم نہیں کہ روحمیں (ازل میں) سب ایک لشکر کی طرح مجتمع تھیں جن کا وہاں آپس میں تعارف ہو گیا ان کا یہاں بھی تعارف ہو جاتا ہے (یہ ایک حدیث پاک کا مضمون ہے جو مشہور حدیث ہے) میں نے ان سے کہا کہ مجھے کوئی نصیحت کر دیجئے۔ کہنے لگیں بڑی تعجب کی بات ہے جو خود واعظ ہو وہ دوسرے سے نصیحت کی درخواست کرے (تم تو خود ہی بڑے واعظ ہو) اس کے بعد انہوں نے کہا مجھے بزرگوں سے یہ بات پہنچی ہے کہ جس بندہ کو حق تعالیٰ شانہ دنیا کی کوئی نعمت (مال دولت وغیرہ) عطا فرمائے اور وہ شخص پھر بھی اس کی طلب میں لگا رہے تو حق تعالیٰ شانہ اس شخص سے اپنے ساتھ تنہائی کی محبت زائل کر دیتے ہیں اور اپنے سے قرب کی بجائے اپنے سے بعد اس پر مسلط کر دیتے ہیں اور اپنے ساتھ انس کے بجائے اپنے سے وحشت اس پر سوار کر دیتے ہیں۔ اس کے بعد انہوں نے پانچ شعر پڑھے جن کا ترجمہ یہ ہے کہ اے واعظ تو لوگوں کو وعظ و نصیحت اور تنبیہ کے لئے کھڑا ہوتا ہے تو لوگوں کو گناہ سے روکتا ہے حالانکہ خود ان گناہوں کا بیمار ہے ان میں مبتلا ہے اگر تو دوسروں کو نصیحت سے پہلے اپنی اصلاح کر لیتا اپنے گناہوں سے توبہ کر لیتا تو تیرے کہنے کا ان کے دلوں پر اثر پڑتا لیکن جب تو ایسی حالت میں دوسروں کو منع کرتا ہے کہ تو خود ان میں مبتلا ہے تو تو اپنے اس منع کرنے میں خود شک میں ہے (اور جس کو خود کسی میں تردد ہو، وہ دوسرے کو زور سے کیا کہہ سکتا ہے) میں نے پوچھا کہ تمہاری بکریاں بھیڑیوں کے ساتھ ہی چر رہی ہیں بھیڑیے ان کو کچھ کہتے نہیں؟ کہنے لگیں جا اپنا کام کر میں نے اپنے سردار سے صلح کر لی اس نے میری بکریوں اور بھیڑیوں میں صلح کر دی۔ (روض)

یہ عجیب بات میں نے اپنے چچا جان مولانا محمد الیاس صاحب کے یہاں ہمیشہ دیکھی کہ ان کے مکان میں کئی کئی بلیاں اور مرغیاں تمام دن مکان میں اکٹھی پھرتی رہتیں بڑی گری چیز کھاتی نہ وہ مرغیاں بلیوں سے بھاگتیں نہ وہ بلیاں مرغیوں سے کچھ کہتیں۔

(۶۳) حضرت عتبہ غلام کہتے ہیں کہ میں بصرہ کے جنگل میں جا رہا تھا میں نے جنگلی لوگوں کے چند خیمے دیکھے جن کی کھیتی وہاں تھی۔ ان خیموں میں سے ایک خیمہ میں ایک محمونہ لڑکی تھی میں نے اس کو سلام کیا اس نے میرے سلام کا جواب نہ دیا (ممکن ہے کہ اس نے سلام نہ سنا ہو، یا انہوں نے جواب نہ سنا ہو یا کسی ایسی حالت میں ہو کہ اس وقت سلام کا جواب ساقط ہو جاتا ہے کہ بہت سی جگہ سلام کا جواب ساقط ہو جاتا ہے) اور چند شعر پڑھے جن کا ترجمہ یہ ہے کہ وہ زاہد اور عابد فلاح کو پہنچ

گئے جنہوں نے اپنے مولیٰ کی رضا کے لئے اپنے پیٹوں کو بھوکا رکھا انہوں نے راتوں کو اپنی آنکھوں کو جگایا ان کی ساری رات یا اسی حالت میں گزرتی ہے کہ وہ مشاہدہ کرتے رہتے ہیں۔ ان کو حق تعالیٰ شانہ کی محبت نے ایسا حیرت میں ڈال رکھا ہے کہ دنیا داران کو مجنون سمجھتے ہیں حالانکہ زمانے کے سب سے زیادہ عقل مند لوگ یہی حضرات ہیں لیکن ان کو ان کے احوال نے بے چین کر رکھا ہے۔ عتبہ کہتے ہیں کہ میں اس مجنونہ کے قریب گیا اور میں نے پوچھا کہ یہ کھیتی کس کی ہے؟ کہنے لگی اگر صبح سالم رہی تو ہماری ہے۔

میں اس کے بعد دوسرے خیموں کی سیر کرتا رہا۔ اتنے میں بڑے زور کی بارش شروع ہو گئی اور آسمان سے ایسا موسلا دھار پانی پڑا گویا مشکوں کا منہ کھل گیا۔ میں نے سوچا کہ اس مجنونہ کو دیکھوں وہ اس بارش کے متعلق کیا کہتی ہے (اس میں تو ساری کھیتیاں برباد ہو گئیں) میں نے جا کر دیکھا کہ اس کی کھیتی بالکل پانی میں ڈوب گئی اور وہ کھڑی ہوئی کہہ رہی ہے قسم ہے اس پاک ذات کی جس نے اپنی خالص محبت کا کچھ حصہ میرے دل میں رکھ دیا ہے۔ میرا دل تجھ سے راضی رہنے میں بالکل پختہ ہے۔ پھر وہ میری طرف متوجہ ہو کر کہنے لگی۔ دیکھو جی اسی نے تو یہ کھیتی جمائی اسی نے اگائی اسی نے اس کو سیدھا کھڑا کیا اسی نے اس میں بالیں لگا میں اسی نے ان بالوں میں غلہ پیدا کیا اسی نے بارش برسا کر اس کی پرورش کی اسی نے اس کی ضائع ہونے سے حفاظت کی اور جب اس کے کاٹنے کا وقت بالکل قریب آ گیا تو اسی نے اس کو ضائع کر دیا۔ پھر اس نے آسمان کی طرف منہ کر کے کہا یہ ساری مخلوق تیرے ہی بندے ہیں اور ان سب کی روزی تیرے ہی ذمہ ہے تو جو چاہے کہ تجھے اختیار ہے۔ میں نے اس سے کہا کہ اس کھیتی کے برباد ہو جانے پر تجھے کسی طرح صبر آ گیا کہنے لگی عتبہ چپ رہو میرا مالک بڑا غنی ہے بڑا قابل تعریف ہے۔ اس کی طرف سے ہمیشہ نئی روزی ملتی رہی تمام تعریفیں اس پاک ذات کے لئے ہیں جو میرے ساتھ میری خواہش سے بہت زیادہ انعام فرماتا رہا۔ عتبہ کہتے ہیں کہ مجھے جب بھی اس کی حالت اور اس کی باتیں یاد آتی ہیں بے اختیار رونا آ جاتا ہے۔ (روض)

(۶۳) حضرت ابو الریح فرماتے ہیں کہ میں نے ایک گاؤں میں ایک نیک عورت کی شہرت سنی جس کا نام فضہ تھا۔ میری عادت کسی عورت سے ملنے کی نہ تھی مگر اس کے احوال میں نے ایسے سنے کہ مجھے اس کے پاس جانے کی خواہش پیدا ہوئی میں اس گاؤں میں گیا اور اس کی تحقیق کی تو مجھے لوگوں نے بتایا کہ اس کے یہاں ایک بکری ہے جس کے تھنوں سے دودھ اور شہد دونوں نکلتے ہیں۔ مجھے یہ سن کر تعجب ہوا میں نے ایک نیا یا لہ خرید اور اس کے گھر جا کر میں نے کہا کہ تمہاری بکری کے متعلق میں

یہ شہرت سنی ہے کہ وہ دودھ اور شہد دیتی ہے میں بھی اس کی برکت دیکھنا چاہتا ہوں۔ اس نے وہ بکری میرے حوالہ کردی میں نے اس کا دودھ نکالا اور تو واقعی اس میں سے دودھ اور شہد نکلا ہم نے اس کو پیا اس کے بعد میں نے پوچھا کہ یہ بکری کہاں سے تمہارے پاس آئی کہنے لگی اس کا قصہ یہ ہے کہ ہم غریب آدمی ہیں ایک بکری کے سوا ہمارے پاس کچھ نہ تھا اسی پر ہمارا گذر تھا اتفاق سے بقرہ عید آگئی میرے خاوند نے کہا کہ ہمارے پاس کچھ اور تو ہے نہیں یہ بکری ہمارے پاس ہے لاؤ اسی کی قربانی کر لیں میں نے کہا کہ ہمارے پاس گذر کے لئے اس کے سوا تو کوئی چیز نہیں ایسی حالت میں قربانی کا حکم تو ہے نہیں پھر کیا ضرورت ہے کہ ہم قربانی کریں۔ خاوند نے یہ بات مان لی اور قربانی ملتوی کر دی۔ اس کے بعد اتفاق سے اسی دن ہمارے یہاں ایک مہمان آگیا تو میں نے خاوند سے کہا کہ مہمان کے اکرام کا تو حکم ہے اور کوئی چیز تو ہے نہیں اس بکری ہی کو ذبح کر لو وہ اس بکری کو ذبح کرنے لگا مجھے یہ خیال ہوا کہ میرے چھوٹے چھوٹے بچے اس بکری کو ذبح ہوتے دیکھ کر رونے لگیں گے اس لئے میں نے کہا کہ باہر لے جا کر دیوار کی آڑ میں ذبح کر لو بچے نہ دیکھیں وہ باہر لے گئے اور جب اس پر چھری چلائی تو یہ بکری ہماری دیوار کے اوپر کھڑی تھی اور وہاں سے خود اتر کر نمکان کے صحن میں آگئی مجھے یہ خیال ہوا کہ شاید وہ بکری خاوند کے ہاتھ سے چھوٹ گئی میں اس کو دیکھنے باہر گئی تو خاوند اس بکری کی کھال کھینچ رہے تھے، میں نے ان سے کہا کہ بڑے تعجب کی بات ہے کہ ایسی ہی بکری گھر میں آگئی اس کا قصہ میں نے سنایا۔ خاوند کہنے لگے کیا بعید ہے کہ حق تعالیٰ شانہ نے اس کا بدلہ ہمیں عطا فرمایا ہو یہ وہ بکری ہے جو دودھ اور شہد دیتی ہے یہ سب کچھ محض مہمان کے اکرام کی وجہ سے ہے پھر عورت کہنے لگی کہ اے میرے بچو یہ بکری دلوں میں چرتی ہے اگر تمہارے دل نیک رہیں گے تو اس کا دودھ بھی اچھا رہے گا اور اگر تمہارے دلوں میں کھوٹ آگیا تو اس کا دودھ بھی خراب ہو جائے گا اپنے دلوں کو اچھا رکھو ہر چیز تمہارے لئے اچھی بن جائے گی۔ (روض)

(۶۵) حضرت بہلول فرماتے ہیں کہ میں ایک مرتبہ بصرہ کی ایک سڑک پر جا رہا تھا راستہ میں چند لڑکے اخروٹ اور بادام سے کھیل رہے تھے اور ایک لڑکا ان کے قریب کھڑا رہا تھا۔ یہ خیال ہوا کہ اس لڑکے کے پاس بادام اور اخروٹ نہیں ہیں ان کی وجہ سے روکھا ہے۔ میں نے اس کو کہا بیٹا تجھے میں اخروٹ بادام خریدوں گا تو بھی ان سے کھیلنا اس نے میری طرف نگاہ اٹھا کر کہا ارے بے وقوف کیا ہم کھیل کے واسطے پیدا ہوئے ہیں میں نے پوچھا پھر کس کام کے واسطے پیدا ہوئے ہو؟ کہنے لگا کہ علم حاصل کرنے کے واسطے اور عبادت کرنے کے واسطے میں نے کہا اللہ جل شانہ تیری عمر میں برکت کرے تو نے یہ بات کہاں سے معلوم کی؟ کہنے لگا حق تعالیٰ شانہ کا ارشاد ہے۔

أَفَحَسِبْتُمْ أَنَّمَا خَلَقْنَاكُمْ عَبَثًا (سورہ مومنوں ع ۶)

کیا تمہارا یہ گمان ہے کہ ہم نے تم کو یوں ہی بے کار پیدا کیا ہے اور یہ کہ تم ہمارے پاس نہیں لوٹائے جاؤ گے؟ میں نے کہا بیٹا تو تو بڑا حکیم معلوم ہوتا ہے مجھے کچھ نصیحت کر اس نے چار شعر پڑھے جن کا ترجمہ یہ ہے کہ میں دیکھ رہا ہوں کہ دنیا ہر وقت چلاؤ میں ہے (آج یہ گیا کل وہ گیا) ہر وقت چلنے کے لئے دامن اٹھائے قدم اور پنڈلی پر (دوڑنے کے لئے تیار رہتی ہے) پس نہ تو دنیا کسی زندہ کے لئے باقی رہتی ہے نہ کوئی زندہ دنیا کے لئے باقی رہتا ہے ایسا معلوم ہوتا ہے جیسا کہ موت اور حوادث دو گھوڑے ہیں جو تیزی سے آدمی کی طرف دوڑے چلے آ رہے ہیں۔ پس او بے وقوف جو دنیا کے ساتھ دو کھوکھوں میں پڑا ہوا ہے ذرا غور کر اور دنیا سے اپنے لئے کوئی (آخرت میں کام آنے والی) اعتماد کی چیز لے لے۔

یہ شعر پڑھ کر اس لڑکے نے آسمان کی طرف منہ کیا اور دونوں ہاتھ اٹھائے اور آنسوؤں کی لڑی اس کے رخساروں پر جاری تھی اور یہ دو شعر پڑھے۔

يا من اليه المتكفل
يا من اذا ما امل
يا من عليه المتكفل
يرجوه لم يحط الا مل

جن کا ترجمہ یہ ہے۔ اے وہ پاک ذات کہ اسی کی طرف عاجزی کی جاتی ہے اور اسی پر اعتماد کیا جاتا ہے۔ اے وہ پاک ذات کہ جب اس سے کوئی شخص امید باندھ لے تو وہ نامراد نہیں ہو سکتا اس کی امید ضرور پوری ہوتی ہے۔

یہ شعر پڑھ کر وہ بے ہوش ہو کر گر گیا۔ میں نے جلدی سے اس کا سر اٹھا کر اپنی گود میں رکھ لیا اور اپنی آستین سے اس کے منہ پر جو مٹی وغیرہ لگ گئی تھی پوچھنے لگا جب اس کو ہوش آیا تو میں نے کہا بیٹا ابھی سے تمہیں اتنا خوف کیوں ہو گیا ابھی تو تم بہت بچے ہو ابھی تمہارے نامہ اعمال میں کوئی گناہ بھی نہ لکھا جائے گا؟ کہنے لگا بہلول ہٹ جاؤ میں نے اپنی والدہ کو ہمیشہ دیکھا کہ جب وہ آگ جلانا شروع کرتی ہیں تو پہلے چھوٹی چھوٹی چھوٹی چھپٹیاں ہی چولھے میں رکھتی ہیں اس کے بعد بڑی لکڑیاں رکھتی ہیں۔ مجھے یہ ڈر ہے کہ کہیں جہنم کی آگ میں چھوٹی لکڑیوں کی جگہ میں نہ رکھ دیا جاؤں۔ میں نے کہا صاحبزادہ تم تو بڑے حکیم معلوم ہوتے ہو مجھے کوئی مختصری نصیحت کرو۔ اس نے اس پر چودہ شعر پڑھے جن کا ترجمہ یہ ہے۔ میں غفلت میں پڑا رہا اور موت کو ہانکنے والا میرے پیچھے پیچھے موت کو ہانکنے چلا آ رہا ہے، اگر میں آج نہ گیا تو کل ضرور چلا جاؤں گا۔ میں نے اپنے بدن کو اچھے اچھے اور نرم

نرم لباس سے آراستہ کیا حالانکہ میرے بدن کے لئے (قبر میں جا کر) گلے اور سٹرنے کے سوا چارہ کار نہیں وہ منظر گویا اس وقت میرے سامنے ہے جب کہ میں قبر میں بوسیدہ پڑا ہوا ہوں گا۔ میرے اوپر مٹی کا ڈھیر ہوگا اور نیچے قبر کا گڑھا ہوگا اور میرا یہ حسن و جمال سارا کا سارا جاتا رہے گا اور بالکل مٹ جائے گا حتیٰ کہ میری ہڈیوں پر نہ گوشت رہے گا نہ کھال رہے گی، میں دیکھ رہا ہوں کہ عمر تو ختم ہوتی جا رہی ہے اور آرزو میں ہیں کہ پوری نہیں ہو چکتیں اور بڑا طویل سفر سامنے ہے اور تو شذرا سا بھی ساتھ نہیں اور میں نے کھلم کھلا گناہوں کے ساتھ اپنے نگہبان اور محاذِ با مقابلہ کیا اور بڑی بری حرکتیں کی ہیں جو اب واپس بھی نہیں ہو سکتیں (یعنی جو گناہ کر چکے ہوں وہ بے کیا نہیں ہو سکتا) اور میں نے لوگوں سے چھپانے کے لئے پردے ڈالے کہ میرا عیب کسی پر ظاہر نہ ہو، لیکن میرے جتنے مخفی گناہ ہیں وہ کل کو اس مالک کے سامنے ظاہر ہوں گے (اس کی پیشی میں پیش ہوں گے) اس میں شک نہیں کے مجھے اس کا خوف ضرور تھا لیکن میں اس کے غایتِ حلم پر پھر وسہ کرتا رہا (جس کی وجہ سے جرات ہوتی رہی) اور اس پر اعتماد کرتا رہا کہ وہ بڑا مغفور ہے اس کے سوا کون معافی دے سکتے ہے بے شک تمام تعریفیں اسی پاک ذات کے لئے ہیں اگر موت کے اور مرنے کے بعد گلے اور سٹرنے کے سوا کوئی دوسری آفت نہ بھی ہوتی اور میرے رب کی طرف سے جنت کا وعدہ اور دوزخ کی دھمکی نہ بھی ہوتی تب بھی مرنے اور سٹرنے ہی میں اس بات پر کافی تشبیہ موجود تھی کہ لہو و لعب سے احتراز کیا جاتا لیکن کیا کریں کہ ہماری عقل زائل ہو گئی (کسی بات سے عبرت حاصل نہیں ہوتی بس اب اسکے سوا کوئی چارہ نہیں کہ) کاش گناہوں کا بخشنے والا میری مغفرت کر دے۔ جب کسی غلام سے کوئی لغزش ہوتی ہے تو آقا ہی اس کو معاف کرتا ہے بے شک میں بدترین بندہ ہوں جس نے اپنے مولیٰ کے عہد میں خیانت کی اور نالائق غلام ایسے ہی ہوتے ہیں کہ ان کا کوئی قول قرار معتبر نہیں ہوتا۔ میرے آقا جب تیری آگ میرے بدن کو جلائے گی تو میرا کیا حال بنے گا جب کہ سخت سے سخت پتھر بھی اس آگ کو برداشت نہیں کر سکتے میں موت کے وقت بھی تن تہارہ جاؤں گا قبر میں بھی اکیلا ہی جاؤں گا قبر سے بھی اکیلا ہی اٹھوں گا (کسی جگہ بھی کوئی میرا معین مددگار نہ ہوگا) پس اے وہ پاک ذات جو خود اکیلی ہے وحدہ لا شریک لہ ہے ایسے شخص پر جرم کر جو بالکل تن تہارہ گیا۔ بہلول کہتے ہیں کہ اسکے یہ اشعار سن کر مجھ پر ایسا اثر ہوا کہ میں غش کھا کر گر گیا بڑی دیر میں جب مجھے ہوش آیا تو وہ لڑکا چاچکا تھا۔ میں نے ان بچوں سے دریافت کیا کہ یہ بچہ کون تھا وہ کہنے لگے تو اس کو نہیں جانتا یہ حضرت امام حسین ؑ کی اولاد میں ہے میں نے کہا مجھے خود ہی حیرت ہو رہی تھی کہ یہ پھل کس درخت کا ہے واقعی یہ پھل اسی درخت کا ہو سکتا تھا حق تعالیٰ شانہ، ہمیں اس خاندان کی برکتوں سے

منتفع فرمائے آمین۔ (روض)

(۶۶) حضرت شبلیؒ فرماتے ہیں مجھے ایک مرتبہ میرے دل نے کہا کہ تو بخیل ہے مگر میرے نفس نے کہا کہ نہیں بخیل نہیں ہوں۔ میرے دل نے پھر کہا کہ نہیں تو بخیل ہے میں نے اس کے جاچنے کے لئے یہ ارادہ کر لیا کہ سب سے پہلے میرے پاس جو کچھ آئے گا (خواہ وہ کتنا ہی ہو) میں سب کا سب اس فقیر کو دیدوں گا جو مجھے سب سے پہلے ملے گا۔ میری یہ نیت پوری بھی نہ ہونے پائی تھی کہ مجھے ایک شخص نے پچاس دینار (اشرفیاں) نذر کئے میں نے وہ لے لئے اور اپنی نیت کے موافق کسی فقیر کی تلاش میں نکلا سب سے پہلے مجھے ایک نابینا فقیر ملا جو ایک حجام سے حجامت بنا رہا تھا میں نے وہ سب کے سب اس نابینا کو دیدیئے اس نے کہا کہ یہ (حجامت کی اجرت میں) اس حجام کو دے دو میں نے کہا کہ یہ پچاس اشرفیاں ہیں (اتنی اشرفیاں بھی کہیں حجامت کی اجرت میں دی جاتی ہیں) اس نابینا نے اوپر کو سر اٹھا کر کہا ہم نے کہا نہیں تو کہہ تو بخیل ہے؟ میں نے جلدی سے وہ حجام کو دیدیئے اس حجام نے کہا کہ جب یہ نابینا حجامت بناوے بیٹھا تھا تو میں نے اس کی غربت کو دیکھ کر یہ نیت کر لی تھی کہ اس کی اجرت نہ لوں گا۔ (مجھے ان دونوں کی گفتگو سن کر اس قدر غیرت آئی کہ) میں نے ان اشرفیوں کو دریا میں پھینک دیا کہ خدا تیرا س کرے تجھ سے جو بھی ذرا دل لگائے حق تعالیٰ شلہ اس کو اسی طرح ذلیل کرتے ہیں۔ (روض)

غیرت کی شدت میں اس قسم کے امور کا پیش آجانا مستبعد نہیں اگر حضرت سلیمان علیٰ ہیننا وعلیہ الصلوٰۃ والسلام فَطَفِقَ مَسْحًا بِالسُّوقِ وَالْأَعْنَاقِ (ص ۳۷) کر سکتے ہیں اور اُم المؤمنین حضرت عائشہؓ کی موجودگی میں دوسری سوت کا پیالا پھوسکتی ہیں اور اس کا کھانا پھینک سکتی ہیں اور حضرت عبداللہ بن عمرو بن العاصؓ عصر کی رنگی ہوئی چادر کو صرف حضور ﷺ کے اس سوال پر کہ یہ کیا پہن لیا تو میں جلا سکتے ہیں اور انصاری حضور اقدس ﷺ کی اپنے سے بے التفاتی دیکھ کر بنے بنائے قبہ کو گرا سکتے ہیں تو حضرت شبلیؒ کے اشرفیاں پھینک دینے میں کوئی اشکال نہیں۔

(۶۷) حضرت ذوالنون مصریؒ (جو اکابر مشہور صوفیہ میں ہے) فرماتے ہیں کہ میں ایک جنگل میں جا رہا تھا مجھے ایک نوجوان نظر پڑا جس کے چہرہ پر داڑھی کی دو لکیں تھیں (یعنی نکلنی شروع ہی ہوئی تھی) مجھے دیکھ کر اس کے بدن میں کپکپی آگئی اور چہرہ زرد ہو گیا اور مجھ سے بھاگنے لگا میں نے کہا میں تو تیرے ہی جیسا انسان ہوں (جن تو نہیں ہوں پھر کیوں اتنا ڈرتا اور بھاگتا ہے) وہ کہنے لگا کہ تم (انسان ہی) سے تو بھاگتا ہوں میں اس کے پیچھے چلا اور میں نے اس کو قسم دی کہ ذرا کھڑا ہو جائے وہ کھڑا ہو گیا۔ میں نے پوچھا کہ تو اس جنگل بیابان میں بالکل تنہا رہتا ہے کوئی مصراہت کے لئے بھی نہیں ہے تجھے خوف نہیں معلوم ہوتا کہنے لگا نہیں میرے پاس تو میرا دل لگانے والا ہے (میں نے سمجھا

کہ اس کا کوئی رفیق نہیں گیا ہوا ہوگا) میں نے کہا وہ کہاں ہے۔ کہنے لگا وہ ہر وقت میرے ساتھ وہ میرے دائیں بائیں آگے پیچھے ہر طرف ہے۔ میں نے پوچھا کہ کچھ کھانے پینے کا سامان بھی تیرے پاس نہیں ہے؟ وہ کہنے لگا وہ بھی موجود ہے۔ میں نے کہا وہ کہاں ہے۔ کہنے لگا جس نے میری ماں کے پیٹ میں مجھے روزی دی اسی نے میری بڑی عمر میں بھی روزی کی ذمہ داری لے رکھی ہے میں نے کہا کہ کھانے پینے کے لئے کچھ تو آخر چاہیے اس سے رات کو تہجد میں کھڑے ہونے کی قوت پیدا ہوتی ہے دن کے روزے رکھنے میں مدد دیتی ہے اور (بدن کی قوت سے) مولیٰ کی خدمت (عبادت) بھی اچھی طرح ہو سکتی ہے اور میں نے کھانے پینے کی ضرورت پر بہت زور دیا تو وہ چند شعر پڑھ کر بھاگ گیا جن کا ترجمہ یہ ہے۔ اللہ کے ولی کے لئے کسی گھر کی ضرورت نہیں ہے اور وہ ہرگز اس کو گوارا نہیں کرتا کہ اس کی کوئی جائداد ہو وہ جب جنگل سے پہاڑ کی طرف چل دیتا ہے تو وہ جنگل اس کی جدائی سے روتا ہے جس میں وہ پہلے سے تھا وہ رات کے تہجد پر اور دن کے روزہ پر بہت زیادہ مہر کرنے والا ہوا کرتا ہے وہ اپنے نفس کو سہارا دیا کرتا ہے کہ جتنی محنت اور مشقت ہو سکے کر لے اس لئے کہ رحمان کی خدمت میں کوئی عار نہیں ہوتی (وہ بڑی فخر کی چیز ہوتی ہے) وہ جب اپنے رب سے باتیں کیا کرتا ہے تو اس کی آنکھ سے آنسو بہا کرتے ہیں اور وہ یہ کہا کرتا ہے کہ یا اللہ میرا دل اڑا جا رہا ہے (اس کی تو خبر لے) وہ یوں کہا کرتا ہے کہ یا اللہ مجھے نہ تو (جنت میں یا قوت کا گھر چاہیے جس میں حوریں رہتی ہوں اور نہ مجھے جنت عدن کی خواہش ہے اور نہ جنت کے پھولوں کی آرزو ہے میری ساری تمنا صرف تیرا دیدار ہے اس کا مجھ پر احسان کر دے یہی بڑی فخر کی چیز ہے۔

(۶۸) حضرت ابراہیم خواصؑ کہتے ہیں کہ میں ایک مرتبہ جنگل میں جا رہا تھا راستہ میں ایک نصرانی راہب مجھے ملا جس کی کمر میں زنار (پٹلہ یا دھاگہ وغیرہ جو کھفر کی علامت کے طور پر کافر بندھتے ہیں) بندھ رہا تھا اس نے میرے ساتھ رہنے کی خواہش ظاہر کی (کافر فقیر اکثر مسلمان فقراء کی خدمت میں رہتے چلے آئے ہیں) میں نے ساتھ لے لیا سات دن تک ہم چلتے رہے (نہ کھانا نہ پینا) ساتویں دن اس نصرانی نے کہا اے محمدی کچھ اپنی فتوحات دکھاؤ (کئی دن ہو گئے کچھ کھایا نہیں) میں نے اللہ تعالیٰ شائد سے دعا کی کہ یا اللہ اس کافر کے سامنے مجھے ذلیل نہ فرما میں نے دیکھا کہ فوراً ایک دسترخوان سامنے رکھا گیا جس میں روٹیاں بھنا ہوا گوشت اور تروتازہ کھجوریں اور پانی کا لونٹا رکھا ہوا تھا۔ ہم دونوں نے کھایا پانی پیا اور چل دیئے۔ سات دن تک چلتے رہے۔ ساتویں دن میں نے (اس خیال سے کہ وہ نصرانی پھر نہ کہہ دے) جلدی کر کے اس نصرانی سے کہا کہ اس مرتبہ تم کچھ دکھاؤ اب کے تمہارا نمبر ہے وہ اپنی لکڑی پر سہارا لگا کر کھڑا ہو گیا اور دعا کرنے لگا جب ہی

دو خوان جن میں ہر چیز اس سے دوگنی تھی جو میرے خوان میں تھی سامنے آگئے مجھے بڑی غیرت آئی میرا چہرہ فح ہو گیا اور میں حیرت میں رہ گیا اور میں نے رنج کی وجہ سے کھانے سے انکار کر دیا اس نصرانی نے مجھ پر کھانے کا اصرار کیا مگر میں عذر رہی کرتا رہا اس نے کہا کہ تم کھاؤ میں تم کو دو بشارتیں سناؤں گا جن میں سے پہلی یہ ہے کہ

اَشْهَدُ اَنْ لَا اِلَهَ اِلَّا اللّٰهُ وَ اَشْهَدُ اَنَّ مُحَمَّدًا رَّسُوْلُ اللّٰهِ (ﷺ)

میں مسلمان ہو گیا ہوں اور یہ کہہ کر زنا توڑ کر پھینک دیا۔ اور دوسری بشارت یہ ہے کہ میں نے جو کھانے کے لئے دعا کی تھی وہ یہی کہہ کر کی تھی کہ یا اللہ اس محمدی کا اگر تیرے یہاں کوئی مرتبہ ہے تو اس کے طفیل تو ہمیں کھانا دے۔ اس پر یہ کھانا ملا ہے اور اسی وجہ سے میں مسلمان ہوا۔ اس کے بعد ہم دونوں نے کھانا کھایا پھر آگے چل دیئے آخر مکہ مکرمہ پہنچے حج کیا اور وہ نبی مسلم مکہ ہی میں ٹھہر گیا وہیں اس کا انتقال ہوا۔ (غفر اللہ لہ)۔

کافروں کے اس طرح مسلمان ہونے کے بہت سے واقعات تواریخ کی کتب میں موجود ہیں اور اس واقعہ سے یہ بھی معلوم ہوا کہ حق تعالیٰ شائد بسا اوقات دوسروں کے طفیل کسی کو روزی دیتے ہیں جن کو وہ ملتی ہے وہ اپنی بے وقوفی سے یہ سمجھتے ہیں کہ یہ ہمارا کارنامہ ہے ہماری کوشش کا نتیجہ ہے احادیث میں کثرت سے یہ مضمون آیا ہے کہ تم کو تمہارے ضعفاء کے طفیل (اکثر) روزی دی جاتی ہے۔

(۶۹) ایک بزرگ فرماتے ہیں کہ میں نے ایک غلام خریدا جب میں اس کو لایا تو میں نے اس سے پوچھا کہ تمہارا نام کیا ہے؟ کہنے لگا کہ جو نام آقا رکھیں۔ میں نے پوچھا کہ تم کیا کام کرو گے؟ کہنے لگا میرے آقا جو آپ حکم دیں گے۔ میں نے پوچھا کہ تم کیا کھانا چاہتے ہو۔ (تا کہ میں تمہاری خاطر میں اس کا فکر کروں) کہنے لگا میرے آقا جو آپ کھلائیں گے میں نے پوچھا کہ تمہارا بھی کسی چیز کے کھانے کو دل چاہتا ہے؟ کہنے لگا آقا کے سامنے غلام کی خواہش کیا چیز ہے جو آقا کی مرضی ہے وہی غلام کی خواہش ہے یہ جواب سن کر مجھے رونا آ گیا اور مجھے یہ خیال آیا کہ میرا بھی تو میرے مولیٰ (جل جلالہ) کے ساتھ یہی معاملہ ہونا چاہیے میں نے اس سے کہا کہ تم نے تو مجھے اپنے آقا (تعالیٰ ذکرہ) کے ساتھ ادب کرنا سکھایا اس نے اس پر دو شعر پڑھے جن کا ترجمہ یہ ہے کہ اگر تیرے کسی بندے کی خدمت مجھ سے پوری پوری ادا ہو جائے تو اس سے بڑھکر میرے لئے اور کیا نعمت ہو سکتی ہے پس تو مجھ اپنے فضل سے میری کوتاہی اور غفلت کو معاف کر اس لئے کہ میں تجھے

بڑا حسن اور بڑا رحیم سمجھتا ہوں۔ (روض)

(۷۰) حضرت مالک بن دینار مشہور بزرگوں میں ہیں اس رسالہ میں بھی ان کے کئے قیصے ذکر ہو چکے ہیں وہ ابتداء میں کچھ اچھے حال میں نہ تھے۔ ایک شخص نے ان سے انکی توبہ کا قصہ پوچھا کہ کیا بات پیش آئی جس پر آپ نے اپنی سابقہ زندگی سے توبہ کی؟ وہ کہنے لگے کہ میں ایک سپاہی تھا اور شراب کا بہت شوقین اور بہت عادی۔ ہر وقت شراب ہی میں منہمک رہتا تھا۔ میں نے ایک باندی خریدی جو بہت خوبصورت تھی اور مجھے اس سے بہت تعلق تھا۔ اس سے میرے ایک لڑکی پیدا ہوئی مجھے اس لڑکی سے بھی محبت تھی اور وہ لڑکی بھی مجھ سے بہت مانوس تھی۔ یہاں تک کہ وہ پاؤں چلنے لگی تو اس وقت مجھے اس سے اور بھی زیادہ محبت ہو گئی کہ ہر وقت وہ میرے پاس ہی رہتی۔ لیکن اس کی عادت یہ تھی کہ جب میں شراب کا گلاس پینے کے لئے لیتا وہ میرے ہاتھ میں سے چھین کر میرے کپڑوں پر پھینک دیتی (محبت کی زیادتی کی وجہ سے اس کو دانٹنے کو دل نہ مانتا) جب وہ دو برس کی ہو گئی تو اس کا انتقال ہو گیا اس صدمہ نے میرے دل میں زخم کر دیا۔ ایک دن ۱۵ شعبان کی رات تھی میں شراب میں مست تھا عشاء کی نماز بھی نہ پڑھی اسی حال میں سو گیا۔ میں نے خواب میں دیکھا کہ حشر قائم ہو گیا لوگ قبروں سے نکل رہے ہیں میں بھی ان لوگوں میں ہوں جو میدان حشر کی طرف جا رہے ہیں میں نے اپنے پیچھے کچھ آہٹ سی سنی میں نے جو مڑ کر دیکھا تو ایک بہت بڑا کالا اژدہا میرے پیچھے دوڑا ہوا آ رہا ہے اس کی کیری آنکھیں ہیں منہ کھلا ہوا ہے اور بے تحاشہ میری طرف دوڑا ہوا آ رہا ہے۔ میں اس کے ڈر سے گھبرا کر خوف زدہ ہو کر زور سے بھاگ رہا ہوں اور وہ میرے پیچھے بھاگا چلا آ رہا ہے سامنے مجھے ایک بوڑھے میاں نہایت نفیس لباس نہایت مہکتی ہوئی خوشبو ان میں سے آ رہی ہے، ملے میں نے ان کو سلام کیا انہوں نے جواب دیا۔ میں نے ان سے کہا خدا کے واسطے میری مدد کیجئے وہ کہنے لگے کہ میں ضعیف آدمی ہوں یہ بہت قوی ہے یہ میرے قابو کا نہیں ہے لیکن تو بھاگا چلا جا شاید آگے کوئی چیز ایسی مل جائے جو اس سے نجات کا سبب بن جائے میں بے تحاشہ بھاگا جا رہا تھا مجھے ایک نیلہ نظر پڑا میں اس پر چڑھ گیا مگر وہاں چڑھتے ہی مجھے جہنم کی دہشت ہوئی آگ اس نیلے کے پرے نظر پڑی اس کی دہشت ناک صورت اور اس کے منظر نظر آئے ان سب حالات کے دیکھنے کے باوجود اس سانپ کی اتنی دہشت مجھے پر سوار تھی اور ایسی طرح بھاگا جا رہا تھا کہ میں قریب ہی تھا کہ جہنم کے گڑھے میں جا پڑوں اتنے میں ایک زور کی آواز مجھے سنائی دی کوئی کہہ رہا ہے پیچھے ہٹ تو ان (جہنمی) لوگوں میں سے نہیں ہے میں وہاں سے پھر پیچھے کو دوڑا وہ سانپ بھی میرے پیچھے کو لوٹ آیا مجھے پھر وہ بڑے میاں سفید لباس والے نظر پڑے میں نے ان

سے پھر کہا کہ میں نے پہلے بھی درخواست کی تھی کہ اس اژدھے سے کسی طرح بچائیں آپ نے قبول نہ کیا وہ بڑے میاں رونے لگے اور کہنے لگے میں بہت ضعیف ہوں یہ بہت قوی ہے میں اس کا مقابلہ نہیں کر سکتا البتہ سامنے یہ ایک دوسری پہاڑی ہے اس پر چڑھ جا اس میں مسلمانوں کی کچھ امانتیں رکھی ہیں ممکن ہے تیری کوئی ایسی چیز امانت رکھی ہو جس کی مدد سے اس اژدھے سے بچ سکے میں بھاگا ہوا اس پر گیا اور وہ اژدھا میرے پیچھے پیچھے چلا آ رہا ہے۔ وہاں میں نے دیکھا ایک گول پہاڑ ہے۔ اس میں بہت سے طاق (کھڑکیاں) کھلے ہوئے ہیں ان پر پردے پڑے ہوئے ہیں ہر کھڑکی کے دو کاڑھیں ہونے کے جن پر یا قوت چڑھے ہوئے ہیں اور موتیوں سے لدر ہے ہیں اور ہر کاڑھ پر ایک ریشمی پردہ پڑا ہوا ہے۔ میں جب اس پر چڑھنے لگا تو فرشتوں نے آواز دی کہ کاڑھ کھول دو اور پردے اٹھا دو اور باہر نکل آؤ شاید اس پریشان حال کی کوئی امانت تم میں ایسی ہو جو اس وقت اس کو اس مصیبت سے نجات دے اس کی آواز کے ساتھ ہی ایک دم کاڑھ کھل گئے اور پردے اٹھ گئے اور اس میں سے چاند جیسی صورت کے بہت سے بچے نکلے مگر میں انتہائی پریشان تھا کہ وہ سانپ میرے بالکل ہی پاس آ گیا تھا اتنے میں وہ بچے چلانے لگے ارے تم سب جلدی نکل آؤ وہ سانپ تو اس کے پاس ہی آ گیا اس پر فوجیں کی فوجیں بچوں کی نکل آئیں ان میں دفعۃً میری نگاہ اپنی اس دوسالہ بچی پر پڑی جو مگر گئی تھی وہ مجھے دیکھتے ہی رونے لگی اور کہنے لگی خدا کی قسم یہ تو میرے ابا ہیں اور یہ کہتے ہی تیری طرح کو در ایک نور کے پلڑے پر چڑھی اور اپنے بائیں ہاتھ کو میرے داہنے ہاتھ کی طرف بڑھایا جلدی سے اس سے لپٹ گیا اور اس نے اپنے داہنے ہاتھ کو اس سانپ کی طرف بڑھایا وہ فوراً پیچھے کو بھاگنے لگا پھر اس نے مجھے بٹھایا اور خود میری گود میں بیٹھ گئی اور اپنے داہنے ہاتھ کو میری داڑھی پر پھیرنے لگی اور کہنے لگی میرے ابا جان (اَلَمْ يَأْنِ لِلَّذِينَ آمَنُوا..... الاية (سورہ صٰحٰج ۳) کیا ایمان والوں (میں سے جو لوگ گناہوں میں مبتلا رہتے ہیں ان کے لئے اس بات کا وقت ابھی تک نہیں آیا کہ ان کے دل اللہ کے ذکر کے واسطے اور اس حق بات کے واسطے جو ان پر نازل ہوئی ہے جھک جائیں۔

اس کی یہ بات سن کر میں رونے لگا اور میں نے پوچھا کیا بیٹی تم سب قرآن شریف کو جانتی ہو؟ وہ کہنے لگی کہ ہم سب قرآن شریف کو تم سب سے زیادہ جانتے ہیں میں نے پوچھا بیٹی یہ سانپ کیا بلا تھی جو میرے پیچھے لگ گئی تھی۔ اس نے کہا یہ آپ کے برے اعمال تھے آپ نے اس کو اپنے گناہوں سے اتنا قوی کر دیا کہ وہ آپ کو اب جہنم میں بھیج کر ڈالنے کی فکر میں تھا۔ میں نے پوچھا وہ سفید پوش ضعیف بزرگ کون تھے کہنے لگی وہ آپ کے نیک عمل تھے جن کو آپ نے اتنا ضعیف کر دیا

کہ وہ اس سانپ کو آپ سے دُفع نہ کر سکے (البتہ اتنی مدد بھی کر دی کہ بچنے کا راستہ بتا دیا) میں نے پوچھا کہ بیٹی تم اس پہاڑ میں کیا کرتی ہو؟ کہنے لگی کہ ہم سب مسلمانوں کے بچے ہیں قیامت تک ہم یہاں رہیں گے آپ کے آنے کے منتظر ہیں جب آپ سب آئیں گے تو ہم سفارش کریں گے۔ اس کے بعد میری آنکھ کھل گئی تو اس سانپ کی دہشت جھ پر سواتھی میں نے اٹھتے ہی اللہ جل شانہ کے سامنے توبہ کی اور اپنے برے افعال کو چھوڑ دیا۔

یہ رسالہ اندازہ سے بہت زیادہ بڑھ گیا شروع میں تو مختصر ہی لکھنے کا خیال تھا مگر بے ارادہ طویل ہوتا چلا گیا اور اب اس درجہ تک پہنچ گیا کہ اس کے پڑھنے کی امید بھی کم ہو چلی کہ دینی رسائل کے پڑھنے کے لئے بھی ہم لوگوں کے پاس وقت نہیں ہے اس لئے دفعہ ختم کر دیا۔ حق تعالیٰ شانہ اپنے لطف و کرم سے اس ناپاک کو بھی جو ہر وقت معاصی اور دنیا ہی میں غرق رہتا ہے اپنی طرف رجوع کی توفیق عطا فرمائے اور اس ناپاک دنیا سے نفرت کا ذائقہ نصیب فرمادے۔

اس رسالہ کی ابتداء شوال ۱۶۶۰ھ میں ہوئی تھی مگر درمیان میں ایسے عوارض پیش آتے رہے کہ آخر میں دیر ہی لگتی رہی اب بھی اس میں بہت سی چیزوں کے اضافہ کا خیال تھا مگر اس کے طویل ہو جانے کی وجہ سے آج ۲۲ صفر ۱۸۶۸ھ شب جمعہ کو ختم ہی کر دیا

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى
سَيِّدِ الْمُرْسَلِيْنَ وَعَلٰى اٰلِهٖ وَاَصْحَابِهٖ وَاَتْبَاعِهٖ اَجْمَعِيْنَ بِرَحْمَتِكَ
يَا اَرْحَمَ الرَّاحِمِيْنَ۔

محمد زکریا عفی عنہ کا ندھلوی

مقیم مدرسہ مظاہر علوم سہارنپور

